

مَا مِنْ مَدْحَتْ مُحَمَّدًا بِمَقَالَتِي
وَلَكِنْ مَدْحَتْ مَقَالَتِي بِمُحَمَّدٍ

نبی کریم کے آسمانے مبارک کی تشریح و توضیح پر لکھی جانے والی سب سے بڑی کتاب

تذکرۃ الاحیاء فی اسماء سید المرسلین

کارادو ترجمہ

المُسمیٰ بہ

اسماء النبی
کے

فضائل و خصوصیات

تالیف

أبو عبد الله محمد بن قاسم الرصاص التونسي

مترجم

مفتی عبد الحکیم کشمیری

فاضل و متخصص فی الدعوة جامعۃ دارالعلوم کراچی



عجلان حلال مجنون قاسم فتح حاکم شاکر
مذ ذاب سراج رشید منیر بشیر نذیر هلال
مکمل برون نبی طه لیس مزمل مبارک شعیب
خلیل کلیم حبیب مظهر مفضل مجتبیٰ مختار نصر
منصور قائم حافظ شهید عارف حکیم نور حجتہ
یوسف ابطی مومن مطیع مذکرہ واضح امین طارق
ناطق حبیب مکی مری عری سہمی تمامی بخاری
بزاری قرنی مضمی امی عزیز حویض روف حنین
یتیم عنی جولہ فتاح عالم طیب ظہر مظہر
قطب فصیح سید امام بار شرف مہذب مہذب
بلق مہذب مہذب حق مبین اول بنظر ظاہر
طلح رحمتہ حلال مجتبیٰ امیر شکر قویہ
منیب طلحہ

مَا إِنْ مَدَحَتْ حَمْدًا بِمَقَالَتِي وَلَا كِنْ مَدَحَتْ مَقَالَتِي بِمَحَمْدٍ

نبی کریم کے اسماء مبارکہ کی تشریح و توضیح پر لکھی جانے والی سب سے بڑی کتاب

تَذَكْرَةُ الْمَجِيدين فِيْ اسْمَاءِ سَيِّدِ الْمُرْسَلين

کار و ترجمہ

المستجاب

اسْمَاءُ النَّبِيِّ

کے

فَضَائِلُ وَتَضَوُّصِيَا

تالیف

أَبُو عَبْدِ اللَّهِ مُحَمَّدُ بْنُ قَاسِمٍ الرِّضَاعِيُّ التُّونِسِيُّ

مترجمہ

مفتی عبد الحکیم کشمیری

فاضل و متخصص فی الدعوة جامعۃ دارالعلوم کراچی

غلیب ڈی۔ بی۔ اے۔ لاہور پاکستان

پہلا ایڈیشن
(جملہ حقوق بحق مترجم محفوظ ہیں)

۱۹۹۲-۲۰۱۷
م 282
س ۱۲۵۲۵۴
۵-

نام کتاب اسماء انبی صلی اللہ علیہ وسلم کے فضائل و خصوصیات

تالیف ابو عبد اللہ محمد بن قاسم الرصاع التونی

مترجم مفتی عبد الحکیم کشمیری

تعداد طباعت پانچ سو (500)

سرورق محمد عامر خان

ناشر دارالنعیم اردو بازار - لاہور

قیمت

تاریخ طبع پہلا ایڈیشن اپریل 2015ء

ملنے کے پتے

- (۱) مکتبہ الخیر - حق سٹریٹ اردو بازار لاہور
(۲) مکتبہ عائشہ - حق سٹریٹ اردو بازار لاہور
(۳) دارالنعیم - حق سٹریٹ اردو بازار لاہور

برائے رابطہ

0333-3386754, 0321-5780394

3	انتساب
17	پیش لفظ (از مترجم)
19	مقدمہ (از مترجم)
23	کتاب کا تعارف (از محقق)
24	مصنف کا اسلوب تحریر
24	کتاب کا تقابلی جائزہ
24	کتاب کا اسلوب
25	ضمنی فوائد
25	کتاب کی اہمیت
26	کتاب کے مخطوطات
26	کتاب کی تیاری کا عمل
27	مقدمہ (از مولف)
33	صاحب کتاب کا تذکرہ
37	مؤلف کی تصنیفات
40	تذکرۃ المجتہدین کا تعارف
47	خطبہ کتاب (از مؤلف)
54	فوائد:
54	پہلا فائدہ
54	دوسرا فائدہ
56	تیسرا فائدہ
57	چوتھا فائدہ
59	پانچواں فائدہ
60	چھٹا فائدہ

62

.....
نبی کریم ﷺ کے اسم گرامی ”محمد“ کے بیان میں

باب

65

فصل

67

فصل

73

فصل

76

فصل

78

فصل

80

فصل

84

فصل

85

فصل

93

باب

.....
آپ ﷺ کے اسم گرامی ”أحمد“ کے بیان میں

96

فصل

99

فصل

103

فصل

109

باب

.....
آپ ﷺ کے اسم گرامی ”المأحی“ کے بیان میں

112

فصل

114

فصل

115

فصل

117

فصل

120

فصل

122

باب

.....
آپ ﷺ کے اسم گرامی ”الحاشر“ کے بیان میں

123	فصل
125	فصل
126	فصل
130	باب
	آپ صلی اللہ علیہ وسلم کے اسم گرامی ”العاقب“ کے بیان میں	
131	فصل
135	فصل
143	باب
	آپ صلی اللہ علیہ وسلم کے اسم گرامی ”طہ“ کے بیان میں	
145	فصل
149	باب
	آپ صلی اللہ علیہ وسلم کے اسم گرامی ”یسن“ کے بیان میں	
151	فصل
154	باب
	آپ صلی اللہ علیہ وسلم کے اسم گرامی ”المزمل اور المدثر“ کے بیان میں	
156	فصل
160	باب
	آپ صلی اللہ علیہ وسلم کے اسم گرامی ”الطاهر“ کے بیان میں	
162	فصل
166	باب
	آپ صلی اللہ علیہ وسلم کے اسم مبارک ”الہادی الی صراط اللہ“ کے بیان میں	
169	فصل
173	باب

آپ ﷺ کے اسم گرامی ”سید ولد آدم“ کے بیان میں

175

فصل

177

باب

آپ ﷺ کے اسم گرامی ”نبی الرحمة“ کے بیان میں

179

فصل

182

فصل

184

باب

آپ ﷺ کے اسم گرامی ”نبی التوبہ“ کے بیان میں

187

فصل

192

باب

آپ ﷺ کے اسم گرامی ”نبی الملاحم“ کے بیان میں

195

فصل

200

باب

آپ ﷺ کے اسم گرامی ”مقیم السنة بعد الفقرة“ کے بیان میں

202

فصل

205

فصل

209

باب

آپ ﷺ کے اسم گرامی ”رسول الراحة“ کے بیان میں

213

فصل

218

باب

آپ ﷺ کے اسم گرامی ”نعمة الله“ کے بیان میں

221

فصل

226

باب

	آپ ﷺ کے اسم گرامی ”ذکر اللہ“ کے بیان میں	
230	فصل
234	باب
	آپ ﷺ کے اسم گرامی ”العروۃ الوثقی“ کے بیان میں	
236	فصل
241	باب
	آپ ﷺ کے اسم گرامی ”الصراط المستقیم“ کے بیان میں	
244	فصل
247	باب
	آپ ﷺ کے اسم گرامی ”النجم اور النجم الثاقب“ کے بیان میں	
249	فصل
253	باب
	آپ ﷺ کے اسم گرامی ”الفجر الساطع“ کے بیان میں	
256	فصل
260	باب
	آپ ﷺ کے اسم گرامی ”خلیل الرحمن اور خلیل اللہ“ کے بیان میں	
263	فصل
266	باب
	آپ ﷺ کے اسم گرامی ”حبیب اللہ“ کے بیان میں	
271	فصل
278	باب
	آپ ﷺ کے اسم گرامی ”نور اللہ“ کے بیان میں	
281	فصل

285	باب
	آپ صلی اللہ علیہ وسلم کے اسم گرامی ”صادق اور مصدوق“ کے بیان میں	
288	فصل
290	فصل
295	فصل
301	باب
	آپ صلی اللہ علیہ وسلم کے اسم گرامی ”مصدق“ کے بیان میں	
307	فصل
310	باب
	آپ صلی اللہ علیہ وسلم کے اسم گرامی ”قَدَمَ صَدِقٍ“ کے بیان میں	
315	فصل
317	فصل
323	باب
	آپ صلی اللہ علیہ وسلم کے اسم گرامی ”الأمین“ کے بیان میں	
327	فصل
334	باب
	آپ صلی اللہ علیہ وسلم کے اسم گرامی ”رحمة للعالمین“ کے بیان میں	
337	فصل
342	باب
	آپ صلی اللہ علیہ وسلم کے اسم گرامی ”الرسول، رسول اللہ اور رسول رب العالمین“ کے بیان میں	
347	فصل
353	باب
	آپ صلی اللہ علیہ وسلم کے اسم گرامی ”التَّبِيُّ اور نَبِيُّ اللَّهِ“ کے بیان میں	

358	فصل
359	فصل
364	باب
	آپ ﷺ کے اسم گرامی ”النبی الأمّی“ کے بیان میں	
370	فصل
375	باب
	آپ ﷺ کے اسم گرامی ”خاتم النبیین“ کے بیان میں	
378	فصل
381	باب
	آپ ﷺ کے اسم گرامی ”سید اور سید المرسلین“ کے بیان میں	
386	فصل
391	باب
	آپ ﷺ کے اسم گرامی ”متقی اور امام المتّقین“ کے بیان میں	
395	فصل
401	باب
	آپ ﷺ کے اسم گرامی ”قائد الغر المحجلین“ کے بیان میں	
404	فصل
407	باب
	آپ ﷺ کے اسم گرامی ”المتوکل“ کے بیان میں	
412	فصل
419	باب
	آپ ﷺ کے اسم گرامی ”المختار“ کے بیان میں	
422	فصل

425	باب
	آپ صلی اللہ علیہ وسلم کے اسم گرامی "المصطفیٰ" کے بیان میں	
428	فصل
431	باب
	آپ صلی اللہ علیہ وسلم کے اسم گرامی "المجتبیٰ" کے بیان میں	
435	فصل
440	باب
	آپ صلی اللہ علیہ وسلم کے اسم گرامی "الرؤوف" اور "الرحیم" کے بیان میں	
445	فصل
450	باب
	آپ صلی اللہ علیہ وسلم کے اسم گرامی "الکریم" کے بیان میں	
454	فصل
459	باب
	آپ صلی اللہ علیہ وسلم کے اسم گرامی "الخبیر" کے بیان میں	
462	فصل
465	باب
	آپ صلی اللہ علیہ وسلم کے دو مبارک ناموں "حق اور مبین" کے بیان میں	
469	فصل
473	باب
	آپ صلی اللہ علیہ وسلم کے اسم گرامی "النور" کے بیان میں	
477	فصل
482	باب
	آپ صلی اللہ علیہ وسلم کے اسم گرامی "شاهد اور شہید" کے بیان میں	

486	فصل
489	باب
	آپ صلی اللہ علیہ وسلم کے اسم گرامی ”العظیم“ کے بیان میں	
492	فصل
495	باب
	آپ صلی اللہ علیہ وسلم کے اسم گرامی ”الجبّار“ کے بیان میں	
500	فصل
502	باب
	آپ صلی اللہ علیہ وسلم کے اسم گرامی ”الفتاح“ کے بیان میں	
506	فصل
508	باب
	آپ صلی اللہ علیہ وسلم کے اسم گرامی ”الشکور“ کے بیان میں	
511	فصل
515	باب
	آپ صلی اللہ علیہ وسلم کے اسم گرامی ”العلیم“ کے بیان میں	
518	فصل
521	باب
	آپ صلی اللہ علیہ وسلم کے اسم گرامی ”المقدّس“ کے بیان میں	
524	فصل
527	باب
	آپ صلی اللہ علیہ وسلم کے اسم گرامی ”عزیز القدر“ کے بیان میں	
530	فصل
533	باب

آپ ﷺ کے اسم گرامی ”المؤمن اور المہيمن“ کے معنی میں

537

فصل

539

باب

آپ ﷺ کے اسم گرامی ”الہادی“ کے بیان میں

542

فصل

546

باب

آپ ﷺ کے اسم گرامی ”العفو“ کے بیان میں

549

فصل

552

باب

آپ ﷺ کے اسم گرامی ”ولی اور مولیٰ“ کے بیان میں

555

فصل

558

باب

آپ ﷺ کے اسم گرامی ”ذی قوۃ اور مکین“ کے بیان میں

561

فصل

564

باب

آپ ﷺ کے اسم گرامی ”شفیع اور مشفق“ کے بیان میں

569

فصل

572

باب

آپ ﷺ کے اسم گرامی ”صاحب الحوض المورود“ کے بیان میں

574

فصل

579

باب

آپ ﷺ کے اسم گرامی ”صاحب الشفاعہ“ کے بیان میں

584

فصل

586	باب
	آپ صلی اللہ علیہ وسلم کے اسم گرامی ”صاحب مقام محمود“ کے بیان میں	
589	فصل
593	باب
	آپ صلی اللہ علیہ وسلم کے اسم گرامی ”صاحب الوسیلہ“ کے بیان میں	
596	فصل
599	باب
	آپ صلی اللہ علیہ وسلم کے اسم گرامی ”صاحب الفضیلہ“ کے بیان میں	
601	فصل
604	باب
	آپ صلی اللہ علیہ وسلم کے اسم گرامی ”صاحب الدرۃ الرفیعہ“ کے بیان میں	
605	فصل
610	باب
	آپ صلی اللہ علیہ وسلم کے اسم گرامی ”صاحب التاج“ کے بیان میں	
613	فصل
617	باب
	آپ صلی اللہ علیہ وسلم کے اسم گرامی ”صاحب المعراج“ کے بیان میں	
621	فصل
625	باب
	آپ صلی اللہ علیہ وسلم کے اسم گرامی ”صاحب اللّواء“ کے بیان میں	
627	فصل
630	باب
	آپ صلی اللہ علیہ وسلم کے اسم گرامی ”صاحب القضیب“ کے بیان میں	

632	فصل
635	باب
	آپ ﷺ کے اسم گرامی ”صاحب الہراوة“ کے بیان میں	
637	فصل
640	باب
	آپ ﷺ کے اسم گرامی ”صاحب الخاتم“ کے بیان میں	
642	فصل
644	باب
	آپ ﷺ کے اسم گرامی ”صاحب النعلین“ کے بیان میں	
645	فصل
649	باب
	آپ ﷺ کے اسم گرامی ”صاحب العلامہ“ کے بیان میں	
652	فصل
656	باب
	آپ ﷺ کے اسم گرامی ”صاحب الحجہ“ کے بیان میں	
658	فصل
660	باب
	آپ ﷺ کے اسم گرامی ”صاحب السلطان“ کے بیان میں	
663	فصل
666	باب
	آپ ﷺ کے اسم گرامی ”صاحب البرہان“ کے بیان میں	
668	فصل
674	باب

	آپ ﷺ کے اسم گرامی ”صاحب البراق“ کے بیان میں	
676	فصل
679	باب
	آپ ﷺ کے اسم گرامی ”راکب النجیب“ کے بیان میں	
680	فصل
685	باب
	آپ ﷺ کے اسم گرامی ”راکب الناقہ“ کے بیان میں	
687	فصل
689	باب
	آپ ﷺ کے اسم گرامی ”أول الانبياء في الخلق و آخرهم في البعث“ کے بیان میں	
691	فصل
695	باب
	آپ ﷺ کے اسم گرامی ”أول من تنشق عنه الأرض“ کے بیان میں	
698	فصل
701	باب
	آپ ﷺ کے اسم گرامی ”اول من يدخل الجنة“ کے بیان میں	
703	فصل
706	باب
	آپ ﷺ کے اسم گرامی ”أمتة لاصحابه“ کے بیان میں	
709	فصل
712	باب
	آپ ﷺ کے اسم گرامی ”قثم“ کے بیان میں	
714	فصل

باب

717

.....
آپ صلی اللہ علیہ وسلم کے اسم گرامی 'خاتم اور خاتم' کے بیان میں

فصل

719

.....

باب

721

.....

آپ صلی اللہ علیہ وسلم کے اسم گرامی 'الطَّيِّب الطَّيِّب' کے بیان میں

فصل

724

.....

باب

726

.....

آپ صلی اللہ علیہ وسلم کے اسم گرامی 'روح الحق' کے بیان میں

فصل

728

.....

باب

732

.....

آپ صلی اللہ علیہ وسلم کے اسم گرامی 'مصلح' کے بیان میں

فصل

734

.....

باب

738

.....

آپ صلی اللہ علیہ وسلم کی کنیت 'ابوالقاسم اور ابوابراہیم' کے بیان میں

فصل

740

.....

باب

745

.....

آپ صلی اللہ علیہ وسلم کے اسم گرامی 'سراج منیر' کے بیان میں

فصل

748

.....

باب

752

.....

آپ صلی اللہ علیہ وسلم کے اسم گرامی 'منذر اور نذیر' کے بیان میں

فصل

759

.....

باب

762

.....

آپ صلی اللہ علیہ وسلم کے اسم گرامی 'مبشر اور مبشیر' کے بیان میں

فصل

767

.....

بِسْمِ اللّٰهِ الرَّحْمٰنِ الرَّحِیْمِ

عرض مترجم

زیر نظر کتاب نویں صدی ہجری کے مشہور عالم ابو عبد اللہ محمد بن قاسم الرضاع کی تصنیف ہے، نبی کریم صلی اللہ علیہ وسلم کے اسمائے مبارکہ پر لکھی جانے والی کتابوں میں یہ سب سے بڑی کتاب ہے، یہ کتاب دنیا میں نایاب تھی اور مختلف تاریخی کتب خانوں میں مخطوطات کی شکل میں موجود تھی، ابو ظہبی کے ایک عالم دین ڈاکٹر رضوان الدایہ نے ان مخطوطات کی مدد سے ایڈٹ کر کے اس کتاب کو قابل طباعت بنایا، بندہ اس پر اللہ تعالیٰ کا شکر ادا کرتا ہے کہ اس نے اس عظیم کتاب کا ترجمہ کرنے کی توفیق عطا فرمائی۔

کسی بھی زبان میں ترجمہ کرنے کے لئے جو صلاحیت درکار ہوتی ہے بندہ اس سے تہی دست ہے، لیکن اللہ کی توفیق، زیر نظر کتاب کی عظمت اور اس میں موجود مواد کی جاذبیت جو کتاب کے ہر صفحے پر قارئین کو نظر آئیگی ان سب اسباب سے بندہ کی ہمت افزائی ہوئی، کتاب کے ترجمہ کے دوران رکاوٹیں بھی آئیں لیکن اللہ تعالیٰ نے اپنے فضل و کرم سے تکمیل کی توفیق عطا فرمائی۔

کتاب کے شروع میں محترم محقق محمد رضوان الدایہ نے ایک تفصیلی مقدمہ عربی زبان میں تحریر کیا ہے، اس کا اردو ترجمہ کر دیا گیا ہے، اس لئے میں مزید کسی تفصیلی مقدمہ سے قارئین پر بوجھ نہیں ڈالنا چاہتا، البتہ ترجمہ کے دوران چند باتوں کا خیال رکھا گیا ہے جن کو قارئین کے علم میں لانا ضروری سمجھتا ہوں۔

مصنف نے کتاب کے عربی متن میں صحابہ کرام اور اولیائے کرام کے اسمائے گرامی کے ساتھ القابات اور دعائیہ کلمات کو کثرت سے ذکر کیا ہے، عربی زبان کے برخلاف اردو میں ان دعائیہ کلمات کو ذکر کرنے سے زبان کے تسلسل اور ربط میں خلل واقع ہوتا ہے، اس لئے انہیں حذف کر دیا گیا ہے۔

۲ اصل کتاب میں بعض مقامات پر صرغی اور لغوی تحقیق کی گئی ہے، عام قارئین چونکہ ان عربی اصطلاحات سے ناواقف ہوتے ہیں اس لئے اردو ترجمہ میں ان سے صرف نظر کیا گیا ہے۔

۳ تصوف کے ان رموز، اشارات اور اصطلاحات کو حذف کر دیا گیا ہے جو عام لوگوں کی فہم سے بالاتر ہیں۔

۴ اکثر احادیث کا عربی متن لکھ کر ترجمہ کیا گیا ہے۔

- ۵ تمام آیات قرآنیہ اور اشعار کا عربی متن لکھ کر ترجمہ کیا گیا ہے۔
- ۷ کتاب میں مذکور احادیث نبویہ اور بیان کردہ دیگر واقعات کے اصل ماخذ کی طرف رجوع کئے بغیر محقق کے دیئے گئے حوالوں پر اعتماد کیا گیا ہے، البتہ بعض جگہوں پر کچھ مشکل عبارات کی اپنی طرف سے وضاحت کی گئی ہے اور وہاں اشارہ کر دیا گیا ہے۔
- ۸ بعض ضروری اصطلاحات کی تشریح حاشیہ میں کر دی گئی ہے۔
- ۹ ہیرت اور تاریخ کے ان واقعات کی مناسب تشریح حاشیہ میں کر دی گئی ہے جن کو مصنف نے اختصار سے بیان کیا ہے۔

آخر میں کتاب کا مطالعہ کرنے والے ہر عام و خاص قاری بالخصوص علمائے کرام سے درخواست ہے کہ اگر کوئی غلطی نظر آئے تو بندہ کو ضرور مطلع کریں تاکہ آئندہ ایڈیشن میں اس کی اصلاح ہو سکے۔


اللہ تعالیٰ اس کتاب کو شرف قبولیت عطا فرمائے، بندہ کے والدین اور اساتذہ کرام کے لئے اسے صدقہ جاریہ بنائے اور قیامت کے دن ہم سب کو نبی کریم ﷺ کی شفاعت نصیب فرمائے۔ (آمین)

مفتی عبدالحکیم کشمیری

فاضل و متخصص فی الدعوة جامعہ دارالعلوم کراچی

ایم۔ اے عربی و فاتی اردو یونیورسٹی کراچی

خطیب ڈی۔ ایچ۔ اے لاہور پاکستان



Muhammad Abdul Mannan

محمد عبدالمنان

Naib Mufti & Ustad Jamia Darul-Uloom Karachi

نائب مفتی و استاذ جامعہ دارالعلوم کراچی

Date: 23.3.2015.

التاریخ ۲۰۲۰۲۰۱۳ھ

نحمدہ ونصلی علی رسولہ الکریم وعلی آلہ واصحابہ واهل بیتہ

اجمعین۔

اما بعد! حضرت محبوب خدا، فخر کائنات، رحمۃ للعالمین، حضرت محمد مصطفیٰ صلی اللہ علیہ وسلم کے اسمائے مبارکہ کا موضوع نہایت عمدہ موضوع ہے، اس بارے میں بہت سے علماء و محققین نے عمدہ کتابیں لکھی ہیں، اسکی اہمیت کا اندازہ اس سے بھی لگایا جاسکتا ہے کہ اللہ تعالیٰ نے بذات خود اپنے بہت سے اسمائے حسنیٰ سے ہمارے نبی صلی اللہ علیہ وسلم کو موسوم فرمایا ہے، چنانچہ قرآن کریم میں اللہ تعالیٰ اپنے حبیب صلی اللہ علیہ وسلم کے اوصاف کا ذکر فرماتے ہوئے ارشاد فرماتے ہیں:

بالمؤمنین رؤف رحیم (سورۃ التوبہ: ۱۲۸) الرؤف اور الرحیم، درحقیقت اللہ تعالیٰ کے صفاتی نام ہیں لیکن اس آیت میں یہ دونوں نام آپ صلی اللہ علیہ وسلم کے لئے استعمال کئے گئے ہیں۔ اور بقول علامہ قاضی عیاض رحمۃ اللہ علیہ کے اللہ تعالیٰ نے اپنے تئیں (۳۰) اسمائے حسنیٰ سے اپنے حبیب صلی اللہ علیہ وسلم کو موسوم فرمایا ہے۔

قرآن کریم کے علاوہ دیگر کتب سادہ میں نیز سابقہ انبیاء کرام علیہم السلام کے صحائف میں، آپ صلی اللہ علیہ وسلم کو بہت سے ناموں سے یاد کیا گیا ہے، تاہم آپ صلی اللہ علیہ وسلم کا مشہور نام ”محمد“ اور ”احمد“ ہے۔

علماء لکھتے ہیں کہ آپ صلی اللہ علیہ وسلم کے ناموں کی کثرت درحقیقت آپ کی شرافت و عظمت و ہیبت کی دلیل ہے، کیونکہ ان ناموں کے ذریعہ آپ صلی اللہ علیہ وسلم کی خوبیوں اور کمال کا اظہار کیا گیا ہے۔

آپ صلی اللہ علیہ وسلم کے ناموں کی کل تعداد کتنی ہے؟ اس بارے میں علمائے کرام نے متعدد تعداد ذکر فرمائی ہے، چنانچہ علامہ ابن دحیہ نے اپنی کتاب ”مستوفی“ میں نبی علیہ السلام کے تقریباً تین سو (۳۰۰) نام ذکر کئے ہیں، حافظ سخاوی نے ”القول البدیع“ میں، قاضی عیاض نے ”الشفاء بجمع حق المصطفیٰ“ میں اور علامہ ابن سید الناس نے چار سو (۴۰۰) سے زیادہ اسماء نبویہ ذکر کئے ہیں۔

حافظ ابن عربی رحمۃ اللہ علیہ نے شرح ترمذی میں بعض صوفیہ کرام کا یہ قول نقل کیا ہے کہ اللہ تعالیٰ کے ہزار (۱۰۰۰) نام ہیں، اسی طرح نبی کریم صلی اللہ علیہ وسلم کے بھی ہزار (۱۰۰۰) نام ہیں۔ اور ہمارے دور کے عظیم محقق و محدث اور روحانی بزرگ حضرت علامہ شیخ محمد موسیٰ الروحانی الباؤی رحمۃ اللہ علیہ نے اپنی انتہائی مقبول و معروف کتاب

”البرکات المکیة فی الصلوات النبویة“ میں آپ صلی اللہ علیہ وسلم کے ناموں کی تعداد تقریباً آٹھ سو لکھی ہے۔
حضرت علامہ روحانی رحمۃ اللہ علیہ ان اسمائے مبارکہ کے فوائد کے سلسلہ میں لکھتے ہیں:

- (۱)۔ یہ اسمائے مبارکہ درحقیقت آپ ﷺ کی سیرت طیبہ اور خصائل نبویہ کے متعدد پہلوؤں کی توضیح و تشریح ہیں۔
- (۲)۔ جو شخص ان اسمائے مبارکہ کو پڑھے گا اور ان کو معانی کے ساتھ یاد کریگا تو اس کو سیرت نبویہ اور خصائل نبویہ کے بیشمار گوشوں سے واقفیت ہوگی، اور یہ واقفیت اس کے لئے عظیم علمی برکت اور عظیم ایمانی سعادت کا باعث ہوگی۔
- (۳)۔ یہ اسمائے مبارکہ اپنے صریح معانی اور اشارات قریبہ و بعیدہ کے ساتھ پوشیدہ حقائق دینیہ اور باریک و لطیف دقائق علمیہ کی طرف مشیر ہیں اور ابدی مراتب محمودہ اور بلند درجات کی طرف، نیز عالم شہادت اور عالم غیب کے مخفی اسرار اور عالم قدس و جبروت کے پوشیدہ امور کی طرف بھی مشیر ہیں، اور ان تمام امور کے اعتبار سے یہ اسمائے مبارکہ اس بات پر واضح دلائل ہیں کہ نبی علیہ الصلاۃ والسلام افضل البشر اور سید الرسل ہیں اور اللہ تعالیٰ کے نزدیک سب سے زیادہ مکرم ہیں۔ (ماخوذ از ”البرکات المکیة فی الصلوات النبویة“)

زیر نظر کتاب کے مصنف نوی صدی ہجری کے مشہور و معروف بزرگ علامہ ابو عبد اللہ محمد بن قاسم الرصاع التونسی المتوفی ۸۹۲ھ ہیں جنہوں نے اپنی مایہ ناز کتاب ”تذکرۃ الحسین فی اسماء سید المرسلین“ میں اسماء النبی صلی اللہ علیہ وسلم کے بارے میں بڑی سیر حاصل علمی بحثیں کی ہیں۔ کتاب مخطوطے کی شکل میں تھی اور نایاب تھی، پھر ابو ظہبی کے ایک مشہور عالم ڈاکٹر رضوان الدایہ نے مختلف کتب خانوں سے مخطوطے جمع کر کے اس پر علمی انداز سے کام کیا، اور انکی علمی تحقیق و تعلق کے ساتھ یہ نایاب اور پر مغز کتاب وجود میں آئی۔

بندے کے خیال میں غالباً یہ عربی زبان کی مفصل ترین کتاب ہے، جس میں جدید و قدیم کتابوں کا نچوڑ بھی موجود ہے، اور اس کے ساتھ ساتھ مصنف نے اسمائے مبارکہ میں سے ہر نام کی بہت عمدہ تشریح کی ہے اور اپنی کتاب کے قاری کو ہر نام میں موجود آپ صلی اللہ علیہ وسلم کی صفت اور خوبی سے متصف ہونے کی ترغیب دی ہے اور اس سلسلہ میں قرآنی آیات، احادیث نبویہ، سیرت و تاریخ کی معتبر کتابوں سے خوب استفادہ کیا ہے، اسلوب تحریر میں آپ صلی اللہ علیہ وسلم کی عقیدت و محبت کا ایسا رنگ غالب نظر آتا ہے کہ کوئی قاری اس سے متاثر ہوئے بغیر نہیں رہ سکتا۔

کتاب کے عربی زبان میں ہونے کی وجہ سے غیر علماء کے لئے اس سے استفادہ کرنا ممکن نہیں تھا، اس لئے ضرورت اس بات کی تھی کہ اس کا ترجمہ اردو میں کیا جائے، تاکہ عوام و خواص اس عظیم کتاب سے فائدہ اٹھا سکیں۔

عزیز القدر جناب مولانا مفتی عبدالحکیم حفظہ اللہ، فاضل و متخصص جامعہ دارالعلوم کراچی، مبارکباد کے مستحق ہیں کہ انہوں نے اس عظیم کام کا بیڑہ اٹھایا اور اپنی شب و روز کی انتھک محنت کے ذریعہ اس کتاب کا اردو میں ترجمہ کیا، اور ترجمہ میں اس بات کا خیال رکھا کہ لفظی ترجمہ کے بجائے حضرت مصنف رحمۃ اللہ علیہ کے مافی الضمیر کی ترجمانی ہو سکے، اس زاویہ سے انہوں نے پوری کوشش کی، اور الحمد للہ وہ اس میں کامیاب نظر آتے ہیں، ترجمہ میں سلاست اور روانی اور شگفتہ پن

بسم اللہ الرحمن الرحیم

حضرت علی رضی اللہ عنہ جب حضور صلی اللہ علیہ وسلم کا حلیہ مبارک بیان فرماتے تو کہا کرتے تھے کہ آپ صلی اللہ علیہ وسلم نہ زیادہ لمبے تھے اور نہ زیادہ پستہ قد، بلکہ میانہ قد لوگوں میں سے تھے، آپ صلی اللہ علیہ وسلم کے بال مبارک نہ بالکل پیچ دار تھے نہ بالکل سیدھے بلکہ تھوڑی سی پیچیدگی لیے ہوئے تھے۔ نہ آپ موٹے بدن کے تھے نہ گول چہرہ، البتہ تھوڑی سی گولائی آپ صلی اللہ علیہ وسلم کے چہرے میں تھی (یعنی چہرہ انور نہ بالکل گول تھا نہ بالکل لمبا بلکہ دونوں کے درمیان تھا)۔

آپ صلی اللہ علیہ وسلم کا رنگ سفید سرخی مائل تھا۔ آپ صلی اللہ علیہ وسلم کی مبارک آنکھیں نہایت سیاہ تھیں، اور پلکیں دراز۔ بدن کے جوڑوں کے ملنے کی ہڈیاں موٹی تھیں (مثلاً کہنیاں اور گھٹنے)۔ ایسے ہی دونوں مونڈھوں کے درمیان کی جگہ بھی موٹی اور پُر گوشت تھی، آپ صلی اللہ علیہ وسلم کے بدن مبارک پر (معمولی طور سے زائد) بال نہیں تھے۔ آپ صلی اللہ علیہ وسلم کے سینہ مبارک سے ناف تک بالوں کی لکیر تھی۔ آپ صلی اللہ علیہ وسلم کے ہاتھ اور قدم مبارک پُر گوشت تھے۔ جب آپ صلی اللہ علیہ وسلم تشریف لے چلتے تو قدموں کو قوت سے اٹھاتے جیسے پستی کی طرف چل رہے ہیں۔

جب آپ صلی اللہ علیہ وسلم کسی کی طرف توجہ فرماتے تو پورے بدن کے ساتھ توجہ فرماتے (یعنی یہ کہ صرف گردن پھیر کر کسی کی طرف متوجہ نہیں ہوتے تھے)۔ آپ صلی اللہ علیہ وسلم کے دونوں مبارک شانوں کے درمیان مہر نبوت تھی، آپ صلی اللہ علیہ وسلم ختم کرنے والے تھے نبیوں کے۔ آپ صلی اللہ علیہ وسلم سب سے زیادہ سخی دل، سب سے زیادہ سچی زبان، سب سے زیادہ نرم طبیعت اور سب سے زیادہ شریف گھرانے والے تھے (غرض آپ کی ذات اقدس فضیلت والی چیزوں میں سب سے افضل تھی)۔

آپ صلی اللہ علیہ وسلم کو جو شخص یکا یک دیکھتا مرعوب ہو جاتا، اور جو شخص پہچان کر میل جول کرتا تھا وہ آپ صلی اللہ علیہ وسلم کو محبوب بنا لیتا تھا۔ آپ صلی اللہ علیہ وسلم کا حلیہ مبارک بیان کرنے والا صرف یہ کہہ سکتا ہے کہ میں نے آپ صلی اللہ علیہ وسلم جیسا باکمال و باجمال نہ آپ صلی اللہ علیہ وسلم سے پہلے دیکھا ہے اور نہ بعد میں۔ (صلی اللہ علیہ وسلم)

کتاب کا تعارف (از محقق)

یہ تصنیف رسول اللہ صلی اللہ علیہ وسلم کے اسمائے مبارکہ کے موضوع پر لکھی جانے والی دوسری کتابوں کے مقابلے میں نہایت اہمیت کی حامل ہے، بیشک اللہ تعالیٰ کی یاد کے بعد سب سے زیادہ دائمی ذکر خیر کی حق دار حضرت محمد صلی اللہ علیہ وسلم کی ذات اقدس ہے۔ اور خدائے بزرگ و برتر کے ناموں کی معرفت کے بعد اس کے پیارے نبی کے ناموں کی معرفت زیادہ مقدم ہے۔ آپ صلی اللہ علیہ وسلم کا ہر اسم گرامی اپنے اندر ایک الگ خوبی رکھتا ہے اور ہر خوبی کی لیاں سے ایک نیا فائدہ حاصل ہوتا ہے۔ اس موضوع پر قلم اٹھانے والے کی اہم غرض اسمائے مبارکہ سے برکت حاصل کرنا اور انہیں یکجا مدون کر کے ثواب طلب کرنا ہوتا ہے، آپ صلی اللہ علیہ وسلم کے اسمائے مبارکہ کو بیان کرنا رحمت الہی کے حصول اور گناہوں کی بخشش کا ذریعہ ہے۔

اس کتاب کا نام تذکرۃ المحبتین فی اسماء سید المرسلین ہے۔ اس کے مصنف ابو عبد اللہ محمد بن قاسم الرصاع الأنصاری رحمۃ اللہ علیہ (متوفی ۸۹۴ھ) ہیں، جو اپنے زمانے کے علماء میں نہایت ممتاز شخصیت تھے، آپ کی جائے پیدائش ”تلمسان“ ہے مگر تیونس میں زندگی بسر کی، مؤلف کا شمار فقیہ، مفتی، خطیب، امام اور قاضی القضاة کی حیثیت سے تیونس کے مشہور لوگوں میں ہوتا ہے، آپ نے مختلف علوم پر کتابیں تصنیف فرمائی ہیں۔

اس کتاب میں رسول اللہ صلی اللہ علیہ وسلم کے اسمائے مبارکہ (بشمول ان صفات کے جنہیں علماء اور عام مسلمانوں نے اسماء کے قائم مقام قرار دیا ہے) کو تفصیل کے ساتھ انتہائی مرتب اور مناسب انداز میں بیان کیا گیا ہے۔

اس کتاب کا شمار رسول اللہ صلی اللہ علیہ وسلم کی سیرت پر لکھی جانے والی کتابوں میں ہوتا ہے۔ نیز اس کو آپ صلی اللہ علیہ وسلم کی سیرت، خصوصیات اور عادات کے علاوہ تاریخ پر لکھی جانے والی کتابوں میں بھی شامل کیا جاسکتا ہے۔ اس کتاب میں لغوی اور ادبی نثر پاروں کے ساتھ ساتھ اشعار کا عنصر بھی پایا جاتا ہے جس نے مضمون میں چاشنی پیدا کر دی ہے، اس کے علاوہ کچھ اشارات تصوف کے بارے میں بھی موجود ہیں، کتاب کے ابواب کی کل تعداد ۹۳ ہے۔

مصنف کا اسلوب تحریر

مصنف رحمۃ اللہ علیہ نے اپنی بات کو موانداز میں سمجھانے اور قاری کی توجہ مضمون کتاب کی جانب مبذول کرانے میں بڑی دلچسپی لی ہے، بعض جگہ عبارت میں اختصار اور باریک بینی سے کام لیا ہے۔ اس اسلوب کی وجہ سے کتاب میں بڑی لطافت اور عمدگی پیدا ہو گئی ہے، مصنف نے عام فہم زبان اور مناسب تعبیر اختیار کرتے ہوئے اس کتاب کو قاری کے ذہن کے قریب کر دیا ہے۔

کتاب ہذا کا تقابلی جائزہ:

نبی کریم ﷺ کے اسمائے مبارکہ کے موضوع پر عربی کتب کے ذخیرے میں متعدد کتابیں موجود ہیں، جن میں علامہ سیوطی رحمۃ اللہ علیہ کی کتاب ”الریاض الأنیقة فی أسماء سید الخلیقة“ اور ابن فارس رحمۃ اللہ علیہ کی کتاب ”أسماء رسول اللہ ﷺ ومعانیها“ بھی شامل ہیں۔ لیکن شیخ رضاع رحمۃ اللہ علیہ کی اس کتاب کو باقی کتابوں پر برتری حاصل ہے، اس کی وجہ یہ ہے کہ دیگر کتب کے مقابلے میں یہ کتاب زیادہ تفصیل سے لکھی گئی ہے، شیخ رضاع کی اس کتاب کی شہرت کی وجہ بھی یہی ہے۔

کتاب کا اسلوب:

مصنف رحمۃ اللہ علیہ نے اولاً ایک مختصر مقدمہ تحریر فرمایا جس میں کتاب کی غرض اور طریقہ تالیف کو بیان کیا ہے، پھر اسی کے ضمن میں چند فوائد اور کچھ خاص امور کو ذکر کیا۔ اس کے بعد تسلسل کے ساتھ رسول اللہ ﷺ کے اسمائے مبارکہ کی تفصیلی وضاحت فرمائی ہے۔

مصنف نے کتاب کا آغاز آپ ﷺ کے اسم مبارک (محمد) سے کیا ہے، اور ہر اسم گرامی کے لیے الگ سے باب قائم کیا ہے۔ اور پھر آپ ﷺ کے ہر نام مبارک کی مناسبت سے جو کچھ قرآن و حدیث اور آثار صحابہ میں بیان ہوا ہے اسے اپنی کتاب کا حصہ بنایا ہے۔ نیز عام قاری کو ان نتائج سے بھی آگاہ فرمایا ہے جو علماء اور مفسرین نے آپ ﷺ کے اسماء اور صفات سے اخذ کیے ہیں۔

یقیناً یہ کام مصنف نے ایک صاحب قلم کی حیثیت سے محبت کے سچے جذبے سے سرشار ہو کر مضبوط قوت علمی کی بنیاد پر سرانجام دیا ہے۔ کافی جگہوں پر نبی کریم ﷺ کی سنتوں اور آپ ﷺ کی خصوصیات کے مختلف مضمونوں پر گفتگو فرمائی ہے۔ اس کے علاوہ صحابہ کرام اور اولیائے عظام کے احوال پر بھی جہاں

مناسب سمجھا کلام کیا ہے۔ نیز کچھ روحانی اشارات کو بھی اس میں شامل کر دیا ہے۔
علاوہ ازیں مصنف نے اسمائے مبارکہ سے حاصل ہونے والے نتائج کو نصیحت اور تنبیہ کے انداز میں بیان کیا ہے، مصنف نے ہر باب کو چند فصلوں پر تقسیم کیا ہے اور اسی فصل کی مناسبت سے اسمائے مبارکہ کو ذکر کر کے ہر اسم کی تشریح اور وضاحت کرتے ہوئے اس کے مختلف مضمموں پر روشنی ڈالی ہے۔

ضمنی فوائد

اس کتاب میں مصنف نے موقع کی مناسبت سے متعدد فوائد بیان کیے ہیں۔ خوبی کی بات یہ ہے کہ انہوں نے اپنے اساتذہ اور ہم عصر علماء کی جماعت سے بھی کوئی مفید کلام نقل کرنے میں مضائقہ نہیں سمجھا۔ اس کے علاوہ کئی مفید باتیں مصنف نے اپنی طرف سے بھی بیان فرمائی ہیں جن سے ان کی شخصیت اور حالات، کے سامنے آجاتے ہیں۔

کتاب کی اہمیت

مصنف نے نبی کریم ﷺ کے اسمائے مبارکہ کو بیان کرنے میں (قاضی عیاض رحمۃ اللہ علیہ کی) ”کتاب الشفاء“ پر اعتماد کیا ہے۔ اس کے علاوہ انہوں نے لگاتار مطالعہ، غور و خوض اور چھان بین کے بعد کچھ رہنمائی دوسری کتابوں سے بھی لی ہے، اسی وجہ سے یہ کتاب سیرت، خصائص اور شمائل کی کتابوں میں شامل ہو جاتی ہے۔

یہ کتاب اس موضوع پر لکھی جانے والی اہم کتابوں میں سے ایک ہے لیکن علمی فائدہ حاصل کرنے اور بامقصد کلام میں دیگر کتب سیرت سے ممتاز ہے۔

اگرچہ مصنف کی اصل توجہ تو ابتدائی قاری کی طرف ہے لیکن یہ کتاب ماہر فن قاری کے لئے بھی مفید ہے۔ مصنف نے چونکہ اس موضوع کا حق ادا کرتے ہوئے بہت سارا مواد جمع کر دیا ہے اس لئے ماہر فن قاری بھی اس کتاب سے مستغنی نہیں ہو سکتا۔

ہمارے زمانے میں اس جیسی کتابوں کی اشاعت کی بہت ضرورت ہے تاکہ رسول اللہ ﷺ کی ذات سے آگاہی حاصل ہو اور امت مسلمہ کی اس نوجوان نسل کو متوجہ کیا جائے جو اپنی ذمہ داری یعنی آپ ﷺ کی سیرت، خصائص اور احوال کی معرفت سے انحراف کیے ہوئے ہے۔ نیز آپ ﷺ سے محبت

کرنے والے عام مسلمانوں کے ذہنوں اور احساسات میں آپ ﷺ کی شناخت کو پیوست کر کے انہیں ایمانی قوت پہنچانا بھی ضروری ہے۔

کتاب کے مخطوطات

اس کتاب کے تین مخطوطات ہیں اے، شروع میں ظاہری کتب خانے کے نسخے پر اعتماد کیا گیا، اس کے بعد اس نسخہ کا تیوکی نسخہ سے تقابل کیا گیا، بعد ازاں ”رباط“ کے تیسرے نسخہ سے مذکورہ دونوں نسخوں کا تقابل کیا گیا۔ ظاہری کتب خانے کا نسخہ تقریباً ۲۵۰ اوراق پر مشتمل ہے۔

کتاب کی تیاری کا عمل

متن کے بیان میں تمام نسخوں کا آپس میں موازنہ کیا گیا ہے لیکن نسخوں کے درمیان حروف کی معمولی غلطی، سہو اور تھوڑے بہت فرق کے احاطہ سے صرف نظر کیا گیا ہے، اسی طرح تفصیلی بحث کے بغیر واقعات کے مراجع اور مصادر کی تخریج کی گئی ہے، چونکہ یہ کتاب وسعت اور طوالت کی متحمل نہیں اس لئے متن میں ہی آیات کی تخریج کر کے قوسین میں بند کر دیا گیا ہے۔

اے (مخطوطات سے مراد قلمی نسخے ہیں جن کی مدد سے یہ کتاب عربی میں ایڈٹ کر کے شائع کی گئی، از مترجم)

مقدمہ

بسم اللہ الرحمن الرحیم

عربی زبان میں اسلامی کتب کے ذخیرے میں ایسی کئی کتابیں ایسی ہیں جو فن تاریخ پر لکھی گئی ہیں لیکن اس عنوان میں وسعت لاکر نبی کریم ﷺ کی سیرت، خصائص، عادات اور غزوات و سرایا کے متعلق حالات و واقعات کو بھی مختلف کتابوں اور تحقیقی مقالات کی روشنی میں بیان کیا جاتا ہے۔

علماء نے دیگر موضوعات کی طرح رسول اللہ ﷺ کے اسمائے مبارکہ اور صفات کو بھی نہایت اہتمام سے بیان کیا ہے، اور اس کو عام فہم بنانے کے لیے کتابوں میں حسب ضرورت اختصار یا طوالت سے کام لیتے ہوئے ابواب اور فصلیں بھی قائم کی ہیں۔

چنانچہ بعض مؤلفین نے خاص اسی انداز سے اپنی کتابوں کو مرتب کیا اور پچھلی روایت کو برقرار رکھا۔ اب اس موضوع پر نئی کتابیں بھی مرتب ہو کر سامنے آئی ہیں۔ ان میں ابن فارس رحمۃ اللہ علیہ (متوفی ۳۹۵ھ) کی کتاب ”اسماء رسول اللہ صلی اللہ علیہ وسلم ومعانیہا“ معروف ہے۔ علامہ ابن فارس کے بعد اسی موضوع پر امام سیوطی رحمۃ اللہ علیہ کی کتاب ”الریاض الأنیقۃ فی اسماء خیر المخلیقۃ“ کے نام سے طبع ہوئی ہے۔

بہر حال ابن فارس کی کتاب ایک چھوٹا سا عمدہ رسالہ ہے جس میں انہوں نے رسول اللہ ﷺ کے اسمائے مبارکہ کو ایک خاص طریقہ پر بیان کیا ہے اور ہر ایک کی الگ سے وجہ بھی بیان کی ہے۔

علامہ ابن فارس کو سیرت نبوی کے موضوع سے ایک خاص لگاؤ تھا، اس موضوع پر ان کا پہلے سے ایک مطبوعہ

رسالہ موجود ہے۔ چنانچہ وہ اپنی کتاب ”اسماء رسول اللہ ﷺ ومعانیہا“ کے مقدمہ میں تحریر فرماتے ہیں:

وإن أحق الأشياء بالإدامة بعد ذكر الله جل ثناؤه ذكر محمد صلي الله عليه وسلم - وأولى الأسماء بتعرف معانيها أسماء الله جل وعلا، ثم أسماء نبيه صلي الله عليه وسلم، حيث لكل اسم من أسمائه معنًا، وفي عرفان كل معنى فائدة مجددة۔

”اور بے شک اللہ تعالیٰ کی یاد کے بعد حضرت نبی کریم ﷺ کا نام مبارک دائمی ذکر کا زیادہ

حقدار ہے۔ تمام ناموں میں خدائے بزرگ و برتر کے بعد اس کے نبی صلی اللہ علیہ وسلم کے ناموں کے معانی کی لی ان سب سے مقدم ہے۔ آپ صلی اللہ علیہ وسلم کے ہر نام کا ایک مطلب ہے اور ہر معنی کی لی ان سے ایک نیا ہی فائدہ حاصل ہوتا ہے۔“

نبی کریم صلی اللہ علیہ وسلم کے اسمائے مبارکہ کو بیان کرنے کا مقصد مؤلف کے مذکورہ کلام سے واضح ہو جاتا ہے، علامہ ابن فارس نے اپنی کتاب کا تعارف اور منہج علمی اس طرح سے بیان فرمایا ہے:

وإني تتبعت أسماء رسول الله ﷺ، فجمعت منها ما وجدته في كتاب الله جل ثناؤه، وما جاء به الخبر عن رسول الله ﷺ، وما ذكر أنه في الكتاب المتقدم (من الكتب المنزلة على الأنبياء قبله عليه السلام) - وبيّنت ما انضح لي من معانيها على قياس كلام العرب -

”میں نے رسول اللہ صلی اللہ علیہ وسلم کے اسمائے مبارکہ کو تلاش کر کے ان کو ایک جگہ اکٹھا کیا ہے، ان اسمائے مبارکہ میں سے بعض اللہ تعالیٰ کی کتاب (قرآن کریم) سے، اور بعض رسول اللہ صلی اللہ علیہ وسلم کی احادیث نبویہ سے ملے ہیں۔ اور جن اسمائے مبارکہ کے بارے میں یہ کہا گیا ہے کہ وہ آپ صلی اللہ علیہ وسلم سے پہلے انبیاء پر نازل ہونے والی کسی سابقہ کتاب میں مذکور ہیں، میں (مصنف کتاب ہذا) نے ان اسماء کو بھی اس کتاب کا حصہ بنایا ہے لیکن ان کے معانی کو اپنی بساط کے مطابق اہل عرب کے کلام کو سامنے رکھتے ہوئے بیان کیا ہے۔“

اس جیسی تالیفات دین اسلام کے مقصد کو بالکل واضح کر دیتی ہیں، چنانچہ علامہ ابن فارس اپنی

کتاب کے حاشیہ میں فرماتے ہیں:

وأبلغ (أهم) ما أردته من ذلك التبرك بذكر رسول الله ﷺ، وطلب الثواب بتدوين أسماؤه مجبوعة، ورجوت لكل من نظر في هذا الكتاب، وتحري فيه ما تحريته مثل ما أمّلته لنفسي - ندعو الله تعالى أن يثيبنا ثواب المحبين فيه والمحبين لرسوله ﷺ، وأن ينفعنا ببركة هذا العمل، وأن يجعله خالصاً لوجهه مقبولاً -

”اور سب سے اہم بات جس کی بنا پر میں نے اس کتاب کی تالیف کا ارادہ کیا وہ رسول اللہ

صلی اللہ علیہ وسلم کے تذکرے سے برکت حاصل کرنا اور آپ صلی اللہ علیہ وسلم کے اسمائے مبارکہ کو یکجا مدون کر کے ثواب حاصل کرنا ہے۔ میں اس کتاب کو دیکھنے والے اور اس میں تحقیق و جستجو کرنے والے ہر شخص کیلئے وہی امید کرتا ہوں جو اپنے دل کیلئے کرتا ہوں۔ اللہ تعالیٰ سے دعا ہے کہ وہ ہمیں اپنی ذات اور اپنے رسول صلی اللہ علیہ وسلم سے محبت کرنے والوں کی طرح بدلہ ہمیں عطا فرمائے اور اس عمل کی وجہ سے ہمیں فائدہ پہنچائے اور اسے خالص اپنی رضا کے لئے قبول فرمائے۔“

اللہ تعالیٰ سے دعا ہے کہ وہ اپنی ذات اور اپنے رسول صلی اللہ علیہ وسلم سے محبت کرنے والوں کی طرح ہمیں اس کام کا اجر عطا فرمائے، اسے ہمارے لئے مفید بنائے اور خالص اپنی رضا کے لئے قبول فرمائے۔

ابن فارس کے علاوہ متقدمین اور متاخرین میں سے جس نے بھی اس موضوع پر قلم اٹھایا بڑے اہتمام کے ساتھ آپ صلی اللہ علیہ وسلم کے اسمائے مبارکہ کی تشریح فرمائی، قرآن و حدیث اور دیگر (سابقہ) امتوں کی کتابیں جن میں آپ صلی اللہ علیہ وسلم کی بشارت دی گئی ہے یا آپ صلی اللہ علیہ وسلم کے اسمائے گرامی صراحتاً یا اشارتاً مذکور ہیں انہیں باحوالہ بیان کیا ہے، علمائے کرام نے اپنی کتابوں کو عملی جامہ پہنانے کیلئے ان تمام عہدوں پر غور و فکر سے کام لیا ہے۔

مثال کے طور پر ابن قیم نے اپنی قیمتی کتاب: زاد المعاد فی ہدی خیر العباد (۸۶:۱) میں آپ صلی اللہ علیہ وسلم کے اسماء مبارکہ پر ایک فصل قائم کی ہے جس میں فرماتے ہیں کہ آپ صلی اللہ علیہ وسلم کے اسمائے گرامی صفات ہیں محض آپ صلی اللہ علیہ وسلم کے تعارف کی علامت اور نشانی نہیں اور خاص طور پر جن اسماء کو آپ صلی اللہ علیہ وسلم کی صفات سے اخذ کیا گیا ہو وہ آپ صلی اللہ علیہ وسلم کی خوبیوں اور کمالات پر دلالت کرتے ہیں۔

چنانچہ وہ فرماتے ہیں:

”وَأَسْمَاءُ نَوْعَانِ: أَحَدُهُمَا: خَاصٌ لَا يَشَارُكَ فِي مَعْنَاهُ غَيْرُهُ مِنَ الرُّسُلِ كَمُحَمَّدٍ، وَأَحَدٌ، وَالْعَاقِبُ وَالْحَاشِرُ، وَالْمَقْفِيُّ وَنَبِيُّ الْمَلْحَمَةِ۔ وَالثَّانِي: مَا يَشَارُكَ فِي مَعْنَاهُ غَيْرُهُ مِنَ الرُّسُلِ وَلَكِنْ لَهُ كِبَالُهُ مِنْهُ فَهُوَ مُخْتَصٌّ بِكِبَالِهِ دُونَ أَصْلِهِ كِرَسُولِ اللَّهِ، وَنَبِيِّهِ، وَعَبْدِهِ، وَالشَّاهِدِ، وَالْمَبْشُرِ، وَنَبِيِّ الرَّحْمَةِ، وَنَبِيِّ التَّوْبَةِ“ قَالَ: ”وَأَمَّا أَنْ جَعَلَ لَهُ مِنْ كُلِّ وَصْفٍ مِنْ أَوْصَافِهِ اسْمٌ تَجَاوَزَتْ أَوْصَافَهُ الْمَعْنَى كَالصَّادِقِ، وَالْمُصَدِّقِ

والرؤوف الرحيم الى أمثال ذلك، وفي هذا قال من قال ان لله تعالى ألف اسم، وللنبي ﷺ ألف اسم۔

ترجمہ: آپ ﷺ کے اسماء گرامی کی دو قسمیں ہیں، پہلی قسم آپ ﷺ کے ساتھ خاص ہے دیگر انبیاء میں کوئی بھی اس میں آپ ﷺ کے ساتھ شریک نہیں جیسے (محمد، احمد، العاقب، الحاشر، المقفی اور نبی المہتمم) اور دوسری قسم جس کے معنی میں دوسرے انبیاء آپ ﷺ کے ساتھ شریک ہیں لیکن آپ ﷺ کو اس معنی میں کمال حاصل ہے، لہذا ایسے نام آپ ﷺ کے کمالات کے ساتھ خاص ہیں نہ کہ آپ ﷺ کی ذات کے ساتھ جیسے رسول اللہ، نبی اللہ، عبده، الشاهد، المبعث، النذیر، نبی الرحمة، نبی التوبة، ابن قیم فرماتے ہیں کہ اگر آپ ﷺ کی ہر صفت کو اسم قرار دیا جائے تو ان کی تعداد دو سو سے زیادہ ہے، جیسے الصادق، المصدوق، الرؤوف الرحيم وغیرہ اور اسی بارے میں کسی نے کہا ہے کہ اللہ تعالیٰ اور نبی کریم ﷺ کے ایک ایک ہزار نام ہیں۔

مصنف نے اپنی اس کاوش کا نام ”تذكرة المحبين فس اسمائ سيّد المرسلين“ رکھا ہے، اس طرز و طریقہ کے اپنے مقاصد ہیں جن کے بارے میں ابن فارس نے بتلادیا ہے۔

مؤلف اس کتاب کے مقدمہ میں فرماتے ہیں:

”فأردت أن أشرح اسماءه التي في كتاب (الشفاء)، وأذكر اشتقاقها ومعناها وأذيل عليها بما يليق بمدلولها وماتشيرا اليه بفحواها، وما يصح للمرید أن يتخلق به من أسماء المصطفى، وما ينتهي اليه مقام الكامل من أهل الصدق والوفاء۔

وَأذكر في هذا الكتاب بيان كل اسم رأيت فيه مع ما أضيف الي ذلك بعد كمال ما في الكتاب، وشرح ما لقطته فيه من فحوى الخطاب۔
والحامل لي (الدافع)، والله أعلم بقصدي، تشبثي بأذیال أسماء حبيب الرحمن وتشبهي بطريق أهل الفلاح والعرفان۔۔۔۔۔“

ترجمہ: ”میں نے آپ ﷺ کے ان اسماء کی تشریح کی ہے جو کتاب الشفا میں مذکور ہیں نیز ان کے اشتقاقی ماخذ کو بیان کر کے اشارۃً یا دلالتاً سمجھ میں آنے والے معنی و مصداق کو تتمہ کے طور پر بیان کیا ہے، اور یہ بھی بتا دیا ہے کہ آپ ﷺ کے ناموں کو اختیار کرنے والے کیلئے کہاں تک ایسا کرنے کی گنجائش ہے اور سچے کا ملین کا مرتبہ کہاں پر ختم ہوتا ہے۔

اس کتاب (کتاب الشفا) میں آپ ﷺ کا جو نام بھی ملے گا اسے ساری تفصیل کے ساتھ بیان کرنے کے بعد میں اپنی طرف سے کچھ گفتگو اور تشریح کا اضافہ بھی کروں گا۔

اور اس کام پر آمادہ ہونے سے میرا مقصد اللہ تعالیٰ کے محبوب ﷺ کے اسماء کے دامن سے وابستہ ہونا اور کامیاب اہل معرفت کے راستے کی مشابہت اختیار کرنا ہے۔

مؤلف نے قاضی عیاض کی کتاب ”الشفا“ کو بنیاد بنا کر اس میں مذکور آپ ﷺ کے مبارک ناموں کو لیا ہے اور انہیں قاضی عیاض ہی کے طرز و طریقہ کے مطابق لکھ کر کچھ اضافہ کرتے ہوئے اس کتاب کو اپنے بیان کردہ طرز و طریقہ پر مکمل کیا ہے۔

مؤلف کی یہ کتاب رسول اللہ ﷺ کے اسماء مبارکہ کے موضوع پر تالیف میں اہم قدم ہے، اور میرے علم کے مطابق نبی کریم ﷺ کے اسماء مبارکہ کی تشریح کا احاطہ کرنے میں اس کتاب کی ہم پلہ کوئی اور کتاب موجود نہیں ہے۔

مصنف کے بعد علامہ سیوطی نے (اس موضوع پر) ”الریاض اللایقۃ“ تصنیف فرمائی، ان کی کتاب اس بات پر دلالت نہیں کرتی کہ انہوں نے رصاع کی کتاب کو دیکھا ہے یا اس سے کچھ اخذ کیا ہے کیونکہ امام سیوطی علماء میں جانی نے فی شخصیت ہیں اور اس زمانہ کے معاصر اہل علم کے ہاں ان کی کتابوں کی بڑی مانگ تھی۔

امام سیوطی کی کتاب کے اکثر حصے بلاغت اور اختصار پر مبنی ہیں، امام سیوطی بھی اجر و ثواب حاصل کرنے کی رغبت ظاہر کرتے ہوئے ارشاد فرماتے ہیں:

”هذا شرح على الأسماء النبوية بعد شرحى الذى أفتته و كتابى الذى وضعته زدتہ تحريراً و تفصيلاً و فوائد يبتهج بها ذوالالباب و تأصيلاً و حذف الأسماء غالباً لأنها تورث فى أكثر الأوقات تطويلاً و رجوت

أن تمتد إليه من الله الأيادي بالقبول وأن أتوصل به إلى الشفاعة من الرسول، ولعل الله أن يجعله ختام عملي...“

ترجمہ: ”اس کتاب میں نبی کریم ﷺ کے اسماء مبارکہ کی تشریح کی گئی ہے، ابتدائی میں نے ایک کتاب لکھی تھی پھر کچھ اضافی فوائد کو مضبوطی کیساتھ تفصیلی طور پر تحریر کیا، وہ ایسے فوائد ہیں جن سے عقلمند لوگ خوش ہونگے، میں نے اکثر اسانید کو حذف کیا ہے کیونکہ وہ عموماً طوالت کا باعث ہوتی ہیں، میں اللہ تعالیٰ سے امید رکھتا ہوں کہ یہ کتاب اللہ تعالیٰ کی طرف سے ہاتھوں ہاتھ مقبولیت حاصل کرے گی اور میں اس کتاب کو رسول اللہ ﷺ کی شفاعت کا ذریعہ بناؤں گا، شاید کہ اللہ تعالیٰ اس عمل کو میرا آخری کام بنا دیں۔“

آخری گزارش یہ ہے کہ میں نے مولف رصاع کی اس کتاب کو تیار کر کے منظر عام پر لانے میں کافی مشقت اٹھائی ہے، (۱) اللہ تعالیٰ ان پر اپنی رحمت نازل فرمائے اور تالیفات اور تصنیفات کی صورت میں جاری ہونے والے علم سے جو انہوں نے اہتمام اور اپنی طاقت کے مطابق نقل کیا ہے انہیں نفع پہنچائے۔ میں بھی آپ ﷺ کے سیرت نگاروں اور اسماء مبارکہ کا اہتمام کرنے والوں کی طرح اللہ تعالیٰ سے ثواب اور نبی کریم ﷺ کی شفاعت کا امیدوار ہوں۔

اس کتاب کا مطالعہ کرنے والے ہر شخص سے کتاب کے مولف اور محقق کے لئے دعا کی درخواست ہے اور تمام تعریفیں اللہ تعالیٰ کیلئے ہیں جو جہانوں کے پروردگار ہیں۔

محمد رضوان الدایۃ

ابوظہبی آواخر ذی الحجۃ ۱۴۱۹ھ بمطابق اوائل مارچ ۱۹۹۹

اور اشاعت کی طرف ابتدائی رجب ۱۴۲۰ھ بمطابق اوائل جنوری ۱۹۹۹ کے زمانہ میں مراجعت کی گئی

(۱) یہ بات محقق کہہ رہے ہیں جنہوں نے تین مخطوطات کی مدد سے انتھک محنت کی اور اس نایاب کتاب کو طباعت کے قابل بنایا، از مترجم)

کتاب کے مصنف کا تذکرہ

اس کتاب کے مصنف ابو عبد اللہ محمد بن قاسم الانصاری ہیں، ان کی سوانح حیات میں انصاری، تیونس اور رصاع کا ذکر بھی موجود ہے، تیونس اس وجہ سے کہا گیا کیونکہ آپ اپنے خاندان سمیت تیونس جا کر مقیم ہو گئے تھے اور پھر وہاں کے مقامی باشندے بن گئے، آپ کو تیونس میں کچھ کاموں کی ذمہ داریاں بھی دی گئیں اور انہی کاموں کی طرف آپ کی نسبت کی جاتی ہے۔

مصنف کو رصاع کا لقب چوتھی پشت کے دادا سے ملا، وہ منبروں دیواروں اور چھتوں کی لکڑیوں کو نقش و نگاری سے آراستہ کرنے والے ایک مشہور بڑھئی تھے، اور وہ اپنے ’میں باعزت اور ایک متقی انسان تھے۔

بنیادی طور پر مصنف کے خاندان کا مذہب تلمسان سے ہے، ان کے حالات میں لکھا ہے کہ بادشاہ نے جب تلمسان شہر کی مسجد ”جامع العباد“ کو آراستہ کرنے کا ارادہ کیا (یہ مسجد سید بو مدین اندلسی تلمسانی کے مزار کے پاس واقع ہے) تو انہوں نے مؤلف کی چوتھی پشت کے دادا عبد اللہ (کتابوں میں ان کا نام مذکور نہیں ہے) کو طلب کیا، انہوں نے انتہائی مہارت اور انوکھے انداز میں کام کیا، جب بادشاہ نے انہیں اس کام کی اجرت دینے کا ارادہ کیا تو انہوں نے اجرت لینے سے انکار کر دیا اور بادشاہ سے درخواست کی کہ اس کام کی اجرت کے طور پر اسے سیدی بو مدین کے مزار کے پاس دفن کیا جائے، چنانچہ ان کی اس خواہش کو پورا کیا گیا۔

بعض مؤرخین کے مطابق اس کام کی برکت ان کی اولاد میں منتقل ہوئی، چنانچہ مولف کے خاندان کو تیونس میں مضبوط شرافت و بزرگی اور بلند مرتبہ حاصل ہوا، علامہ سراج ”الحلل السندسیہ“ میں فرماتے ہیں کہ اس خاندان سے بہت بڑی تعداد میں مشہور لوگ پیدا ہوئے، ان کی اولاد آج تک موجود ہے اور قدرت کی طرف سے انہیں فتویٰ قضاء، خطابت، امامت اور عدالت سمیت مختلف قسم کے عہدوں سے نوازا گیا۔

مؤلف کے دادا کی قبر پر یہ عبارت لکھی ہوئی ہے ”هذا قبر فلان الذی صنع المنبر العبادی“

ترجمہ: یہ اس شخص کی قبر ہے جس نے عبادی مسجد کا منبر بنایا ہے۔

مؤلف رصاع کو مفتی، فقیہ، عالم، قاضی القضاة، مولف، خطیب کے علاوہ مختلف علوم کے مدرس اور اس جیسے دیگر القابات سے نوازا گیا، اس کی وجہ یہ ہے کہ مؤلف بیک وقت یا مختلف اوقات میں کئی مناصب پر فائز رہے، چنانچہ ایک زمانے میں وہ تیونس کے قاضی القضاة بھی مقرر کیے گئے تھے۔

مؤلف نے اس لائحہ عمل کے مطابق زندگی بسر کی ہے۔

☆ فقہ اور اس کے متعلقات میں مشغولیت اختیار کی اور اس فن میں تالیف کا کام بھی کیا۔

☆ افتاء کے کام سے منسلک رہے اور مفتی کا لقب حاصل کیا۔

☆ فقہ، منطق، اصول دین، عربی اور منطق وغیرہ کی تدریس کرتے رہے۔

☆ تیونس کی جامع مسجد زیتونیہ کے خطیب اور امام رہے۔

☆ تالیف و تصنیف کے کام میں بھی مشغول رہے اور شرعی علوم کے علاوہ عربی منطق اور تاریخ وغیرہ پر بھی کتابیں تالیف فرمائی۔

مؤلف کی پیدائش تیونس میں ہوئی، تاریخ کی کتابوں میں ان کے سن ولادت اور زمانہ حیات کے متعلق کوئی متعین بات نہیں ملتی، تاریخ وفات کے بارے میں بھی اختلاف ہے کوئی حتمی رائے قائم کرنا مشکل ہے۔

البتہ ان کے حالات میں یہ بات ملتی ہے کہ وہ تقریباً ۸۳ھ میں اپنے خاندان کے افراد کے ہمراہ دادا سے ملنے تیونس تشریف لائے، ان کے دادا اس خاندان کے سربراہ تھے اور ان سے پہلے تیونس میں آکر آباد ہوئے تھے۔

نیز ہمیں مصنف کے حالات میں یہ بھی معلوم ہوا ہے کہ انہوں نے ابتدائی علوم اپنے آبائی گاؤں علمسان کے قریبی مکتب سے حاصل کیے، اپنے استاد شیخ فاضل سے قرآن کریم پڑھنا شروع کیا، جب ان کا انتقال ہوا تو دوسرے مکتب کی طرف منتقل ہو گئے۔

مصنف نے اپنے دوسرے استاد کا تذکرہ بھی کیا ہے جو قبیلہ بنی ورنید سے تھے اور قرآن کریم کے ماہر تھے، مؤلف نے مسجد نبوی میں دو مرتبہ ان کی خدمت میں حاضری دی، اس حاضری کا مصنف پر بڑا اثر ہوا اور آپ کو اپنی یادداشت اور شعور میں پختگی حاصل ہو گئی۔

پھر ابن البنا کی درسگاہ میں منتقل ہوئے اور سلطان ابی فارس عبدالعزیز (متوفی ۸۳۷ء) کے

زمانے میں ۸۳۰ھ کے آس پاس دو مرتبہ قرآن کریم مکمل کیا۔

مؤلف نے تلمسان میں کئی اہل علم کے حلقوں میں حاضری دی اور بظاہر اس زمانہ میں آپ لگ بھگ پندرہ سال کے نوجوان تھے، اسی بناء پر ہم نے ان کی سن ولادت کا اندازہ ۸۱۵ھ لگایا ہے۔

اس وقت آپ کے والد نے تیونس میں سکونت کا پختہ ارادہ کر لیا اور جو کچھ ہم نے ان کے حالات میں پڑھا ہے اس کے مطابق وہ بھی ایک علم دوست اور اپنے بیٹے کی تعلیم میں دلچسپی لینے والے انسان تھے، وہ اپنے بیٹے کے لئے دور دور سے قیمتی کتابیں اکٹھی کیا کرتے تھے، مصنف کے نانا تلمسان کے موذن تھے اور تیونس کی طرف منتقل ہوتے ہی انہوں نے اذان دینا شروع کر دی تھی، اس کا مطلب یہ ہے کہ جب مصنف کا خاندان تیونس میں آباد ہوا تو ان کے ددھیال اور ننھیال کی طرف سے اس خاندان کے ساتھ نسبی وابستگی رکھنے والی ایک غیر معمولی جماعت بھی یہاں آکر آباد ہو گئی تھی، یہ ایک بڑا سفر تھا جو رہائش اور سکونت کی غرض سے ہوا تھا، آپ کے والد تاجر لیکن علم دوست انسان تھے اور بلاشبہ انہیں علم کے بڑے حصے پر عبور حاصل تھا۔

تیونس میں رضاع نے علم کے حصول کو جاری رکھا اور علما کی زیارت کرتے رہے، مؤلف کے احوال اور سوانح پر لکھی جانے والی کتابوں نے ان علماء کے ناموں کو بھی جمع کیا ہے جن سے انہوں نے علم حاصل کیا یا جن کی ملاقات اور مصاحبت کا شرف حاصل کر کے مصنف علم کے میدان میں اترے۔

ان علماء میں مفتی ابو محمد عبداللہ بن سلیمان البجیری (جنہوں نے اہل مغرب اور اہل اندلس کی ایک جماعت سے علوم حاصل کیے تھے) بھی شامل ہیں، مؤلف نے ابو العباس احمد البسلی سے منطق، ابو النور الاؤ جاری سے قرآن کریم کی تجوید پڑھی، ابو القاسم البرزلی جو قرأت اور فقہ کے عالم تھے اور ابو عبداللہ محمد بن عقاب جو تفسیر اور علوم قرآن میں ممتاز تھے اور ابو عبداللہ محمد بن ابی بکر (جو عربی، اشعار کے اوزان، ریاضی اور علم فرائض کے عالم تھے) سے آپ نے شاطبیہ کبری پڑھی۔

رضاع فرماتے ہیں کہ میں نے ان کی مجلس میں حاضر ہو کر علم حاصل کیا اور ان سے ابن البتاء مراکشی (جو ریاضیات اور انجینئرنگ کے انتہائی ماہر عالم تھے) کی کتاب شرح کے ساتھ دو مرتبہ پڑھی اور میں حونی یعنی فرائض اور علم میراث کے مشہور عالم کی خدمت میں حاضر ہوا، اس کے علاوہ حصار یعنی عقائد اصول اور فقہ کے عالم کی خدمت میں حاضری دی اور کئی مرتبہ کتاب کو ختم کیا، میں نے ان سے علم فرائض میں الاطر بسی اور اور الجبری میں یاسمینہ پڑھی، یہ کتاب ابو محمد عبداللہ بن محمد بن حجاج (متوفی ۱۰۱۰ھ جو یاسمین

کے نام سے معروف تھے) کی لکھی ہوئی ایک نظم ہے، میں ان علوم کو حاصل کرنے کے لئے کئی سال تک ان کے ساتھ رہا، نیز میں نے ان سے خزر جیہ اس کی شرح (الغرناطی السبئی) کے ساتھ زبانی یاد کی، یہ علم عروض کی کتاب ہے۔

اس کے علاوہ مصنف کے اساتذہ میں ابوالعباس احمد قطروالی مصری اور فقہی فرضی جیسونی بھی شامل ہیں، اسی طرح ابو عبد اللہ محمد الرملی سے آپ نے الفیہ بن مالک اور دوسری کتابیں پڑھی ہیں، نیز ابو حفص عمر القلشانی اور ان کے بھائی احمد کا شمار بھی آپ کے اساتذہ میں ہوتا ہے جو اپنے زمانے کے علماء میں سے تھے، وہ علما جن سے مصنف نے کسب فیض کیا یا ان سے روایت کی یا ان سے علم حاصل کیا ہے ان کی تعداد بہت زیادہ ہے۔

مصنف کے حالات میں ان کے اساتذہ، اساتذہ کے اساتذہ اور ان کی مشہور کتابوں کا تذکرہ ملتا ہے، یہ پے درپے ایک طویل سلسلہ ہے جو ان شہروں میں تسلسل کے ساتھ علم کے عام ہونے پر دلالت کرتا ہے، مؤلف کا مذاہن طرف اندلس اور مغرب کے علماء سے جبکہ دوسری طرف مشرقی تیونس تک پھیلے ہوئے اہل علم حضرات سے تھا۔

مصنف اپنے استاذ ابو عبد اللہ الرملی کے بارے میں کہتے ہیں کہ میں نے ان سے عربی علوم حاصل کیے انہوں نے اپنے شاگرد رصاع کے لئے علم عربی میں ایک مقدمہ اپنے مروجہ طریقے پر لکھا، (اور اس مقدمے کو خاص مصنف کے نام سے مزین کیا) مصنف نے اس کی وجہ یہ بیان کی ہے کہ میرے اور ان کے درمیان نسبی تھا وہ اس طرح کہ میں ان کا داماد تھا، میں نے قریبی زمانہ میں ان سے الفیہ مکمل پڑھی ہے، میرے علاوہ دوسرے لوگوں نے بھی یہ کتاب ان سے مکمل پڑھی ہے۔

مجموعی طور پر مصنف نے علوم کی اچھی خاصی مقدار حاصل کی اور ان کے علم و ہنر نے عمدہ شہرت پائی، آگے چل کر انہی وسیع اور پھیلے ہوئے مختلف علوم کی وجہ سے انہیں خوب شہرت حاصل ہوئی۔

مصنف کو تیونس شہر میں مختلف عہدوں اور مناصب پر فائز کیا گیا، آپ کو لوگوں میں خوب مقبولیت حاصل ہوئی، قوت فکر اور وسعت علم کی وجہ سے دور دراز علاقوں کے لوگ آپ سے فتویٰ لیتے رہے۔

ان فتاویٰ میں سے جو مصنف کی سوانح حیات کی کتابوں میں مذکور ہیں (قضاء المحلۃ) بھی ہیں، محلہ سے مراد منصورہ محلہ ہے، ان فتاویٰ کا ذکر میں مولف کی تالیفات کے بارے میں آنے والے حصے کی ابتداء میں کروں گا۔

اس کے علاوہ (قضاء الأنکحة) ہیں جو شرعی عدالت کے مساوی ہیں اور شادی بیاہ اور طلاق وغیرہ کیساتھ خاص ہیں۔

نیز (قضاء الجماعة) بھی ہیں، قاضی للجماعة اہل اندلس اور مغربی لوگوں کی اصطلاح میں مشرق کے قاضی القضاة (چیف جسٹس) کی طرح ہوتا ہے، مصنف کے سوانح نگاروں نے لکھا ہے کہ انہوں نے کائنات المرینی کے موقع پر اپنے عہدے سے استعفی دے دیا تھا، شارح کہتا ہے کہ کائنات المرینی ایک حادثہ تھا جس کو سوانح نگاروں نے لکھا ہے لیکن مجھے اس کے بارے میں کوئی واضح علم نہیں ہے۔

اس کے بعد مصنف نے فتویٰ نویسی، فقہ، اصول دین، عربی اور منطق وغیرہ کی تدریس کرتے ہوئے جامع زیتونیہ کی امامت اور خطابت پر اکتفا کیا۔

رضاع کی تعلیم و تربیت کئی جہات پر مشتمل ہے، وہ علوم شرعیہ کو اس کی فروع یعنی فقہ اصول اور عقائد سے لیکر تفسیر، سیرت اور حدیث وغیرہ کا احاطہ کئے ہوئے ہے۔

انہوں نے علوم عربیہ سے صرف، نحو، لغت، اشعار اور ادب کا علم حاصل کیا۔

منطقی علوم اس کے متعلقات سمیت سیکھے۔

اس کے علاوہ حساب اور الجبر اور انجینئرنگ کا علم بھی حاصل کیا۔

طب اور میڈیکل کے علم کا کچھ حصہ (اپنے استاذ ابن عقاب سے) سیکھا۔

یہ وہ علم و ہنر اور مناصب تھے جو آپ کو عطا ہوئے اور یہ وہ موضوعات تھے آپ کی تدریس

کرتے رہے اور یہ وہ عنوانات تھے جن پر آپ نے کتابیں لکھی ہیں، انہی کارناموں کی وجہ سے اپنے زمانے

میں مولف کو شہرت حاصل ہوئی۔

مؤلف رضاع کی تصنیفات

میں کہتا ہوں کہ افتاء اور تدریس سمیت مختلف کاموں کی مشغولیت نے مؤلف کو کتابوں کی تالیف

سے روک رکھا لیکن اس کے باوجود ان کی تالیفات کی تعداد کچھ کم نہیں، چنانچہ مصنف نے دس سے زیادہ

کتابیں لکھی ہیں، یہ تعداد ان کتابوں کے علاوہ ہے جن پر آپ نے کام شروع کیا تھا لیکن مکمل نہ کر سکے۔

آپ نے علم دوست والد کے سائے میں کتاب کی محبت لے کر پرورش پائی، آپ کے والد اپنے

بیٹے کو کتابیں مہیا کرنے کیلئے اپنا سب کچھ خرچ کر دیا کرتے تھے، مصنف نے حالات میں اپنے ایک استاد شیخ

عیسیٰ کے بارے میں لکھا ہے کہ وہ انہیں ابن یونس کی شرح کے ساتھ مدونہ پڑھاتے تھے، فرماتے ہیں کہ جب ہم ان کی درسگاہ سے نکلے تو میرے والد کو ابن یونس خریدنے کی شدید تمنا ہوئی لیکن انہیں یہ کتاب نہ مل سکی، آخر کار اللہ تعالیٰ نے آسانی فرمائی اور والد صاحب کو ایک قافلہ مل گیا جو اندلس کے شہروں کی طرف سفر کی تیاری کر رہا تھا، اس قافلے میں والد صاحب کے ایک دوست الحاج ابو عبد اللہ محمد رقی سفر کرنے والے تھے، چنانچہ والد صاحب نے ان کو کتاب خریدنے کیلئے سامان تجارت دیا اور ابن یونس خریدنے کی تاکید فرمائی۔

کچھ مدت تک غائب رہنے کے بعد یہ قافلہ اندلس سے کتابیں جمع کر کے لایا تو ان کتابوں میں ابن یونس کی کتاب بھی تھی، ہم نے یہ کتاب اپنے استاذ تک پہنچائی تو وہ بہت خوش ہوئے اور انہوں نے میرے لئے دعائے خیر فرمائی۔

مصنف فرماتے ہیں کہ اس کے بعد میں نے یہ بات محسوس کی کہ یہ کتاب مجھے علمی گہرائی تک پہنچانے والی تھی، جب میں محلہ منصورہ مولویہ العثمانیۃ الاعلیٰیۃ میں محکمہ قضاء کے لئے آیا تو بسا اوقات یہ خیال آتا کہ درپیش مسئلہ مدونہ میں ہوگا لیکن اس کی جگہ کی تعیین میں مجھے دقت پیش آتی تھی۔

دوران سفر ابن یونس کی کتاب کو میں اپنے پاس رکھتا اور جب کوئی فتویٰ پوچھا جاتا تو میں کتاب کو اسی مقام سے کھولتا جہاں میرے خیال کے مطابق وہ مسئلہ موجود ہوتا، چنانچہ وہ مسئلہ مجھے مل جاتا اور ہم شیخ کی فراست و نصیحت کو یاد کر کے ان کیلئے دعا کیا کرتے تھے، اللہ تعالیٰ انہیں اپنی رحمت کے سائے میں رکھے۔

اس کے علاوہ مصنف کے حالات میں ان کی یہ کتابیں بھی بیان کی گئی ہیں۔

التسهیل والتقریب التصحیح لروایۃ الجامع الصحیح، اور یہ کتاب ابن حجر کی صحیح بخاری کی شرح کا نچوڑ اور خلاصہ ہے۔

الجمع والتقریب فی ترتیب آی مغنی اللیب:

مصنف نے اس کتاب میں قرآنی آیات کو سورتوں کی ترتیب پر مرتب کیا ہے، اور اس کتاب میں قرآنی شواہد کی تشریح اور ان پر دو حصوں میں کلام کیا گیا ہے۔

کتانی نے اپنی فہرست یعنی فہرس الفہارس والاثبات میں رصاع کے بارے میں کہا ہے کہ ان کی کتاب ”تذکرۃ المحبتین فی اسماء سید المرسلین“، اور ”جزء فی الصلوٰۃ علی النبی ﷺ“ اور شرح علی البخاری ہے جس میں مصنف نے فتح الباری کا اختصار کیا ہے، اور ”شرح حدود ابن عرفہ“ ہے

نیز مصنف نے ابن ہشام کی کتاب مغنی اللیب کی کتاب سے قرآنی شواہد کو الگ کر کے انہیں سورتوں کی ترتیب پر مرتب کیا ہے، کتابی فرماتے ہیں کہ میرے خیال میں ان میں سے ہر کتاب پر بالخصوص شرح البخاری کے ایک حصے پر ان کے ہاتھ سے لکھی ہوئی تحریر موجود ہے۔

”الهدایة الکافیة الشافیة لبيان حقائق ابن عرفة الوافیة“ یہ کتاب تیونس اور فاس میں طبع

ہوئی ہے۔

”مجموعۃ کبری فی الفتاوی“ مصنف فہرست کے مقدمہ میں فرماتے ہیں ”یہ وہ سوالات

ہیں جو افریقہ کے شہروں سے ان کے پاس آتے تھے“ ”المعیار اور المازونیہ“ کے مصنف نے آپ کے فتاوی سے نقل کیے ہیں۔

”تذکرۃ المحبین فی أسماء سید المرسلین“ شیخ احمد بابا تنبکتی نے اس کے بارے میں

فرمایا ہے کہ یہ اپنے موضوع پر ایک عمدہ کتاب ہے، نیز مؤلفین اور سوانح نگاروں نے بھی اس کتاب کی تعریف کی ہے۔

”تحفة الأخیار فی فضل الصلاة علی النبی البختار“۔

شرح وصیة الشیخ محمد الظریف۔

جزء فی أحكام۔

کتاب فی أسماء الأجناس وأحكامها؟۔

کتاب فی صرف (أبی هريرة)۔

رسالة فی فضل العلم۔

مصنف نے تفسیر قرآن کے موضوع پر بھی ایک تالیف شروع کی تھی۔

آپ کے حالات فہرست الرصاع کے عنوان سے شائع ہوئے ہیں اور یہ کتاب مصنف کے

زمانے کی علمی اور ثقافتی بیداری کے بارے میں بڑی اہمیت کی حامل ہے جبکہ دوسری طرف تاریخی اور اجتماعی

حوالے سے بھی فائدہ مند ہے۔ (یہ کتاب تیونس کے مکتبہ عتیقیہ سے محمد العنانی کی تحقیق اور تعلق کیساتھ شائع

ہوئی ہے۔ (اس پر تاریخ درج نہیں ہے))

تذکرۃ المحبین

مجھے ابو عبد اللہ محمد بن قاسم الرصاع کی کتاب ((تذکرۃ المحبین فی اسماء سید المرسلین)) کے تین لئے موصول ہوئے، میں نے ابتداء میں دمشق اور تیونس کے دستخطوں پر کام شروع کیا، پھر مجھے مغرب سے ضوان بھی مل گیا۔

۱ پہلا دمشق کے کتب خانہ ظاہریہ میں محفوظ ہے اور اس کا عمومی نمبر ۸۶۴۵ ہے یہ مکتبہ امیر طاہر الحسنی الجزائری کا علمی ورثہ تھا جو ان کے ورثاء کی طرف سے ظاہری کتب خانہ کو ہدیہ کیا گیا تھا۔ مؤلف نے کتاب کے سرورق کو ان الفاظ سے آراستہ کیا ہے:

”یہ کتاب معزز عالم و فاضل اور امام علامہ ابو عبد اللہ محمد بن قاسم الرصاع کی تالیف ہے جو عظیم شخصیت ابو الفضل قاسم تاجر مرعی تیوسی مالکی کے صاحبزادے ہیں (اللہ ان پر رحمت کا سایہ کرے اور ان کی قبروں کو نور سے بھر دے)۔“

یہ عبارت جدید قلم سے لکھی گئی ہے اور ایسا لگتا ہے کہ یہ عبارت اس وقت لکھی گئی جب کتاب کتب خانہ ظاہریہ میں داخل ہوئی، اس ن کے ۲۵۷ اوراق ہیں، اس کتاب کو عام مغربی خط کے انداز میں لکھا گیا ہے۔

۲ دوسرا ن تیونس سے آیا اس کی فوٹو کاپی کویت کے جامعۃ الدول العربیہ کے مخطوطات سے متعلق تحقیقی ادارہ سے لی گئی ہے، اور مائیکرو کاپی کے مقدمے میں لکھا ہوا ہے کہ فوٹو کاپی کا ماخذ دارالکتب الوطنیہ تیونس ہے اور مائیکرو فلم کا نمبر ۱۹۳ ہے، اس پ کے ۱۸۳ اوراق ہیں، صحیح بات یہ ہے کہ یہ مائیکرو فلم تذکرۃ المحبین اور مؤلف کے احوال پر مشتمل ہے، یہ مراندلس کے خوبصورت طریقے کے مطابق باریک مغربی خط میں ایک ماہر اور عمدہ لکھنے والے خطاط کے ہاتھ سے لکھا گیا ہے۔

۳ ضوان مغربی ہے اور اس کے مقدمہ کے سرورق پر یہ عبارت نقش ہے، ”مکتبۃ الجامع الکبیر مکناں“ اس پ کا نمبر ۲۶۰ ہے اور یہ ۱۶۲ صفحات پر اندلس کے طرز پر مغربی خط میں عمدہ اور باریک بین کاتب کے ہاتھ سے لکھا گیا ہے، یہ مراندلس ۱۹۸۵ء میں اس پ کو دیکھ کر لکھا گیا جو مؤلف کی زندگی میں ابو القاسم احمد الزاعی نے لکھا تھا۔

یہ مریرے دوست اور بھائی ڈاکٹر محمد بن شرفہ (جو ”کلیۃ الآداب رباط“ کے استاد اور اسی کلیۃ کے

مکتبۃ الوطنیہ کے مدیر بھی ہیں) کی طرف سے بہترین ہدیہ ہے، میری ان سے آخری ملاقات دمشق میں ۱۹۹۲ کے موسم گرما میں ہوئی تھی، انہیں جب میری تحقیق کے بارے میں علم ہوا تو مجھے بتایا کہ میرے پاس اس کتاب کا ایک نسخہ موجود ہے، چنانچہ انہوں نے اس نسخے کو میرے پاس ابو ظہبی میں بھیج دیا، اللہ تعالیٰ انہیں میری اور اہل علم کی طرف سے جزائے خیر اور اجر و ثواب عطا فرمائے اور نبی کریم ﷺ کی شفاعت نصیب فرمائے۔

ابتدائی طور پر میں نے ظاہری نسخے پر اعتماد کیا پھر تیونس والے نسخے کی طرف مراجعت کی اور جب مغربی نسخہ ملا تو نئے سرے سے نظر ثانی کی، ظاہری نسخے میں لکھی ہوئی عبارت کو باقی رکھا گیا اور ضرورت کے علاوہ اس نسخے سے خروج نہیں کیا، میں نے اپنے اس عمل پر حاشیہ میں توجہ دلائی ہے نیز بعض صفحات پر مجھے تیوسی اور مغربی نسخے کے درمیان تقدیم و تاخیر کی خرابی ملی جسے درست کر دیا گیا ہے۔

دمشق کے نسخے کی طرف (ا) سے اور تیونس کے نسخے کی طرف (ب) سے اور مغربی نسخے کی طرف (ج) سے اشارہ کیا ہے۔

میں نے تحقیق کے طے شدہ اصولوں کے مطابق متن کی تحقیق کی اور حواشی میں زیادہ اسراف سے کام نہیں لیا بلکہ اکثر سرسری دلالت کرنے والے اشارات پر اکتفا کیا ہے تاکہ ایک بڑی کتاب کو میں ایسے حواشی کے اضافے سے (جن میں میانہ روی ممکن ہے) مزید بوجھل نہ بناؤں۔

اس کتاب نے علماء، سوانح نگاروں اور قارئین سمیت سب کو حیرت میں ڈال دیا، شیخ نبھانی رحمۃ اللہ علیہ نے اپنی کتاب ”جو اھر البحار فی فضائل النبی المختار“ میں اس کتاب کی یوں واقفیت کرائی ہے:

”کتاب تذکرۃ المحبین فی شرح أسماء سید المرسلین ﷺ شرح

فیہ الأسماء النبویة المذكورة فی الشفاء للقاضی عیاض شرحاً نفیساً

جامعاً لفرائد الفوائد فی نحو عشرين کراساً بقطع الخط الوسط۔

و کثیر من فوائدہ لیست فی شؤون النبی ﷺ وانہا ہی مواعظ و فوائد

اخری ینذکرہا بمناسبة ذلک الاسم، وماکان من ذلک فی شؤونہ ﷺ

ترجمہ: تذکرۃ المحبین کتاب میں سید المرسلین ﷺ کے ان اسماء مبارکہ کی تشریح کی گئی ہے جو

قاضی عیاض کی کتاب الشفاء میں مذکور ہیں، اس کتاب میں نفیس اور بے مثال فوائد موجود ہیں اور

درمیانے سائز کے قلم سے تقریباً بیس کا پیوں پر مشتمل ہے، ان میں سے اکثر فوائد آپ صلی اللہ علیہ وسلم کے حالات کے بارے میں نہیں بلکہ وہ ایسے نصح اور فوائد ہیں جن کو مصنف نے آپ صلی اللہ علیہ وسلم کے کسی نام یا حالت کی مناسبت سے بیان کیا ہے۔

مجھے اس کتاب کی تدوین کی طرف ابو ظہبی کے علمی تحقیقی ادارہ کے شعبہ مخطوطات سے فاضل بسام بارود نے متوجہ کیا ہے۔

یہ کتاب ماہر اور ادیب مصنف کی شخصیت کی وضاحت کرتی ہے جو اپنے زمانے کے متقدمین علماء میں قلم اور خطابت کے شہسوار تھے، اگر مصنف پر قدرت کی طرف سے ملازمت کی مصروفیات نہ ہوتی تو مصنف کا شمار بھی مختلف علوم مثلاً ادب، لغت اور خاص طور پر تفسیر، اصول اور فقہ وغیرہ میں بہت زیادہ کتابیں لکھنے والوں میں ہوتا۔

قاری کو اس بات کا احساس ہوگا کہ مصنف اصل زبان پر قادر اور قرآن و حدیث کے علاوہ قدیم و جدید اشعار کے بہت سارے شواہد اور مثالوں کے حافظ تھے، نیز (کلام) کو بلا تکلف بوجھل بنائے بغیر لغت اور ادب کے (علمی) سرمایہ سے سرسری طور پر استفادہ بھی کرتے ہیں، اسی طرح انہوں نے اسلامی علمی سرمایہ سے بھی استفادہ کیا ہے، لیکن اپنے ہم عصر مصنفین اور مضمون نگاروں کے اسلوب سے احتراز کرتے ہوئے انتہائی مہارت کے ساتھ اپنے موضوعات اور افکار کو وضاحت کیساتھ بہترین انداز میں پیش کیا ہے۔

یقیناً مختلف علوم کی وسیع معرفت اور کثرت مطالعہ نے مصنف کے لئے ان تمام خوبیوں کے حصول کو ممکن بنایا، اس کتاب سے تصنیف کے باب میں ایک وسیع افق کھلا ہے، اس کا اسلوب خوبصورت اور تازگی بخشنے والا ہے اور طوالت کے باوجود یہ کتاب قاری کو اپنی طرف کھینچتی ہے اور وہ بے تکلف اس کے صفحات کا مطالعہ کرتا چلا جاتا ہے، کتاب کا مطالعہ کرنے والا اس کی کثیر ہدایات سے اکتاہٹ محسوس نہیں کرتا۔

مصنف کی یادداشت نے ان اشعار سے بھی مدد لی ہے جنہیں عموماً دینی اشعار کہا جاتا ہے، جیسے بوعیری کے قصیدہ بردہ اور شمر اطمینیہ وغیرہ کے اشعار، اس کے علاوہ مصنف نے کبھی کبھار اپنے اشعار کو بھی بیان فرمایا ہے، میں (محقق) یہ کہتا ہوں کہ اس بات کا اندازہ مصنف کے کلام سے لگایا گیا ہے اگرچہ انہوں نے اپنی کتاب میں اس کی صراحت نہیں کی۔

حواشی کی تحقیق کے دوران قارئین کو مصنف کی بعض عبارات کے بارے میں میری طرف سے کچھ

نوٹ بھی ملیں گے۔

مصنف ہر باب کے مسائل کو پیش کرتے وقت ایک واضح طریق پر چلے ہیں اور یہی طریق تقریباً تمام ابواب میں اختیار کیا ہے، آپ ہر باب کو نبی کریم ﷺ کے منتخب نام سے شروع کرتے ہوئے اس کا تعارف کرواتے ہیں، پھر اگر قرآن و حدیث میں اس نام کا تذکرہ ہوا ہو تو اس کی طرف توجہ دلاتے ہیں، نیز اس نام کے لغوی اور اشتقاقی معنی سے واقف بھی کرواتے ہیں۔

مصنف نے مختلف پیراؤں کو فصل کا عنوان دیکر مسلسل کلام کیا ہے اور یہ مضامین اس اسم کی مزید تشریح، نصیحتوں، مثالوں اور اہم مواد پر مشتمل ہوتے ہیں، اس کے علاوہ، عبادت و زہد کے مقاصد کو بیان کرنے کے ساتھ ساتھ مصنف نے عقیدہ کی حفاظت کے لئے مومن کے ایمان اور مسلمان کے اسلام پر دلائل اور شواہد کو ذہن نشین کرایا ہے، اور یہ ساری تفصیل عمل کی صحت اور تقویٰ کی قوت سمیت بہت ساری باتوں پر مشتمل ہوتی ہے۔

مؤلف ہمیشہ نبی کریم ﷺ کی معطر سیرت کی طرف رجوع کرتے ہیں نیز صحابہ کرام اور تابعین کی سیرت پر بکثرت گفتگو کرتے ہیں تاکہ عبادت، زہد اور تقویٰ میں ان مشہور شخصیات کی مثال دے کر ان کے نقش قدم پر چلنے کی ترغیب دی جائے۔

مؤلف عارفین (صوفیاء) سے محبت کرتے ہیں اور ان کی کچھ باتیں بھی بیان فرتے ہیں اور ان باتوں کی تردید کرتے ہیں جن سے صوفیاء کرام کو اذیت دی جاتی ہے کہ لوگ مختلف معاملات میں صوفیاء کے طرز و طریقہ کی وجہ سے ان پر بہت زیادہ اشکال کرتے ہیں، (مؤلف کی نظر میں) یہ سب باتیں مبالغہ آرائی پر مبنی ہیں، کبھی کبھار سخت مبالغہ آرائی سے کام لیتے ہوئے (صوفیاء کے بارے میں) انتہائی کمزور بات کہہ دی جاتی ہے۔

مصنف نے اپنی کتاب میں وہ اشعار بھی بیان کیے ہیں جن میں سے اکثر کچھ لوگوں کی زبان پر اظہارِ محبت اور استغراق کی کیفیت میں جاری ہوئے ہیں۔

اور جن احادیث کو مصنف نے بیان کیا ہے ان میں متعدد ایسی ہیں جن سے کچھ ثابت نہیں ہوتا (یعنی کمزور اور ضعیف ہیں) لیکن شاید مصنف کو رسول اللہ ﷺ کی شدید محبت نے ان احادیث کا تذکرہ کرنے پر مجبور کیا ہے، یقیناً مصنف نے آپ ﷺ کے فضائل کے بارے میں بیان کی جانے والی احادیث

اور روایات کو بار یک بینی سے نہیں دیکھا، مصنف بسا اوقات اپنے مقصد اور طرز و طریقہ کی مناسبت اور کتاب کے مواد کے تسلسل کے مطابق حدیث کے معنی اور مفہوم کو بیان کرتے ہوئے احادیث کی عبارت میں طوالت اور کبھی اختصار سے بھی کام لیتے ہیں۔

اس کے ساتھ ساتھ ہمیں بہت ساری جگہوں پر مصنف کا تکرار ایک ایسی عام بات میں نظر آئے گا جس کی وہ تاکید کر رہے ہوتے ہیں، ان کا طرز و طریقہ یہ ہے کہ قرآن و سنت کی مخالفت کرنے والے ہر شخص کی تردید کرتے ہیں اور عابد، زاہد مخلص اور دوسرے سست لوگوں کے درمیان فرق واضح کرتے ہیں۔

مؤلف کے مصادر سیرت، تفسیر حدیث، ادب، صحابہ کرام اور اولیائے زاہدین کی سوانح ہیں، چنانچہ انہوں نے قاضی عیاض کی کتاب (الشفافی التعریف بحقوق المصطفیٰ) اور ابن سبع کی کتاب جو (کتاب الشفا) کے نام سے موسوم ہے سے اپنی کتاب کا آغاز کیا، پھر عربی اسلامی کتب کے وسیع کتب خانے کی طرف متوجہ ہوئے اس سے سیراب ہو کر (علوم) کو اخذ کیا، پھر انہیں نئے سرے سے ایسے عمدہ انداز سے پیش کیا جو ہر عمر کے پڑھے لکھے قاری کیلئے فائدہ مند ہے۔

اس کتاب میں ۹۳ باب ہیں اور مصنف نے بعض ابواب میں آپ ﷺ کے ایک سے زیادہ اسماء کو لایا ہے۔

علامہ رصاع کی اس کتاب کے دیگر ماخذ درج ذیل ہیں:

الْبِسْتَان لابن مَرِيْم ۲۸۳

تَوْشِيْح الدِّيْبَا ج المذْهَب ۲۱۶، ۲۱۷

دَرَّةُ الْحِجَالِ فِي غَرَّةِ اسْمَاءِ الرِّجَالِ ۲: ۲۴۰

الْحَلَلُ السِّنْدِسِيَّةُ فِي الْاِخْبَارِ الْاَنْدَلُسِيَّةِ ۱: ۳۷۶

اِتْحَافُ اَهْلِ الزَّمَانِ ۶۳

الضُّوْعُ اللّامِعُ لِاَهْلِ الْقُرْنِ التّاسِعِ ۸: ۲۸۶، ۲۸۸

هَدِيَّةُ الْعَارِفِيْنَ ۲: ۲۱۶

فَهْرَسُ الْفَهَارِسِ وَالْاَثْبَاتُ لِعَبْدِ الْحَيِّ الْكُتَّانِي ۱: ۴۳۰

شَجَرَةُ النُّوْرِ الزَّكِيَّةِ ۲۵۹-۲۶۰

اور مصنف الاعلام الزکلی کو بھی دیکھتے رہے۔

اور کتاب الشفاء جس سے مؤلف نے ”تذکرۃ المحبین“ میں استفادہ کیا ہے، اس کا پورا نام ”کتاب الشفاء بتعريف حقوق المصطفى ہے“ اور اس کے مولف ابو الفضل عیاض بن موسیٰ بن عیاض بن عمرو الجصبی السبئی ہیں جو مغرب یعنی اندلس کے علماء میں سے ہیں، اپنے وقت کے امام الحدیث اور ہم عصر لوگوں میں سب سے بڑھ کر اہل عرب کے کلام، ان کے انساب اور تاریخ کو جاننے والے تھے۔

قاضی عیاض سبتہ شہر میں پیدا ہوئے جو ۶۷۱ھ میں فتح ہوا، انہوں نے اندلس اور مغرب کے علماء کی ایک جماعت کی زیارت کر کے ان سے کسب فیض کیا، اس کے بعد آپ نے علم کا ایک حلقہ بھی لگایا، بہت سارے لوگوں نے آپ سے علم حاصل کیا، قاضی عیاض کی ایک کتاب مشیحہ (برنامج) ہے جسے کتاب الغنیۃ کہا جاتا ہے، یہ کتاب اس بات پر دلالت کرتی ہے کہ ان کا شمار اپنے زمانے کے (بڑے) علماء میں ہوتا ہے، اس کتاب میں ان علوم اور روایات کو کثرت سے بیان کیا گیا ہے جو انہوں نے مختلف علماء اور شیوخ سے حاصل کئے، قاضی عیاض کو سبتہ اور اندلس کے شہر غرناطہ میں قضاء کا منصب عطا کیا گیا، (اور اندلس اور مغرب نے اسی زمانے میں مراہطین اور موحدین کی حکومت کے تحت ایک مملکت کی شکل اختیار کی ہوئی تھی)

قاضی عیاض کی کئی تصانیف ہیں جن میں سے بعض یہ ہیں:

تقریب المسالک فی معرفۃ اعلام مذہب ال

شرح ذصیح مسلم

مشارق الانوار یہ کتاب علم حدیث کے موضوع پر ہے۔

الألماع الی معرفۃ أصول الروایۃ وتقیید السماع، یہ کتاب علم حدیث کی

اصطلاحات کے بارے میں ہے۔

الأعلام بحدود قواعد الاسلام

شرح حدیث امر زرع

اور کتاب الشفاء کو شہرت اور بلند مرتبہ حاصل ہوا اور اس کو مقبولیت کا وہ مقام ملا جو اس جیسی دوسری

کتابوں کے حصے میں نہیں آیا۔

رسول اللہ ﷺ کی محبت اور ثواب حاصل کرنے کی غرض سے لوگ اس کتاب کو پوری دنیا میں

لکھنے اور تقسیم کرنے میں مشغول رہے ہیں، پوری دنیا کے خاص و عام کتب خانوں میں مذکورہ کتاب کے کثیر تعداد میں اس بات کا منہ بولتا ثبوت ہیں، ادباء اور مورخین نے اس کتاب کی تشریح اور حاشیہ نگاری کا اہتمام کیا ہے۔

ابوالعباس شہاب الدین احمد بن محمد المقرئ التلمسانی نے قاضی عیاض کی سوانح پر ایک کتاب ”أزهار الرياض في أخبار القاضي عياض“ لکھی ہے اور آپ کے حالات اخبار، تصانیف، اعمال، اساتذہ، طلباء اور جہاں تک ممکن ہوا آپ کی علمی اور ذاتی زندگی کی اہم باتوں کو تفصیل سے بیان کیا ہے، اور ازہار الرياض پانچ اجزاء میں طبع ہوئی ہے، تین اجزاء مصر سے جبکہ ۲ مغرب سے طبع ہوئے ہیں، اور اس کی دوبارہ اشاعت امارات کی حکومت اور مغرب کے تعاون سے ۱۹۷۸ میں ہوئی ہے۔

محمد رضوان الدایة

بِسْمِ اللّٰهِ الرَّحْمٰنِ الرَّحِیْمِ

خطبہ کتاب

اللہ تعالیٰ ہمارے آقا حضرت محمد ﷺ آپ کی آل اور صحابہ پر رحمتِ کاملہ اور سلامتی نازل فرمائے۔

تمام تعریفیں اس اللہ کے لئے ہیں جس نے اپنے حبیب ﷺ کو فضیلت دیکر ان کے نام کو اپنے نام کے ساتھ ملا دیا ہے، تمام مخلوقات پر شرف و عزت عطا فرما کر آپ ﷺ کے اسمائے مبارکہ کی ایسی وضاحت فرمائی جو آپ ﷺ کی خوبیوں اور کمالات پر دلالت کرتی ہے۔

آپ ﷺ اہل معرفت کی لڑی کا مرکز ہیں، اللہ تعالیٰ نے آپ ﷺ کو اپنی شریعت اور عظمت قائم کرنے والی حکومت عطا فرمائی، میں گواہی دیتا ہوں کہ اللہ وحدہ لا شریک کے سوا کوئی معبود نہیں اس شخص کی گواہی کی طرح جس نے دلیل و برہان سے اللہ تعالیٰ کی یکتائی کا اعتراف کیا ہو اور میں اس بات کی بھی گواہی دیتا ہوں کہ ہمارے سردار اور آقا حضرت محمد ﷺ اللہ تعالیٰ کے بندے اور رسول ہیں جن کی وجہ سے جنت رضوان کو بنایا گیا۔

اللہ تعالیٰ نبی کریم ﷺ اور آپ ﷺ کی آل پر ایسی رحمت نازل فرمائے جس کے ذریعے ہم (جنت میں) گھر بنا سکیں اور تنگیوں میں سکون حاصل کر سکیں اور جنتوں کے ٹھکانے کی طرف و جائیں۔

نیز اللہ تعالیٰ آپ ﷺ کے صحابہ سے راضی ہو جو چمکنے والے ستارے، عمدہ روشنیوں اور رضامندی والے ہیں، انہوں نے آپ ﷺ کے انوارات کو حاصل کیا، آپ ﷺ کے پھولوں کی خوشبو سے خوشحال ہوئے اور معرفت کے باغات تکنیف کر اپنے قلوب اور اعضاء و جوارح کو آپ ﷺ کی محبت سے سیراب کیا، آپ ﷺ کی خدمت کا شرف حاصل کیا یہاں تک کہ قرآن کریم نے ان کی خوبیوں کو بیان فرمایا، اللہ تعالیٰ نے انہیں پوری مخلوق کے مقابلے میں اپنے حبیب ﷺ کی صحبت کا اہل قرار دے کر منتخب فرمایا، بیشک آپ ﷺ کے صحابہ کرام اللہ تعالیٰ کی نظر میں سب لوگوں کے لئے ستارے ہیں۔

اللہ تعالیٰ نے ان کے انوارات کو بعد والوں میں عام فرمایا اور جس چیز کا وارث ان کو نبی کریم ﷺ نے بنایا تھا انہوں نے اپنے بعد والوں کو اس کا وارث بنایا، وہ یقین و معرفت کی قوت سے آراستہ

اے جیسے کلمہ طیبہ، نماز اور اذان وغیرہ میں نبی کریم ﷺ کا اسم گرامی اللہ تعالیٰ کے نام کے ساتھ ملا ہوا ہے، از مترجم

تھے اور انہیں اللہ تعالیٰ کی ذات پر کامل بھروسہ تھا۔

اللہ تعالیٰ ہمیں ان سے محبت کرنے کی توفیق عطا فرمائے تاکہ ان کی نہر سے خوب سیراب ہو کر ہمارے دل روشنی حاصل کریں، نیز ہمارے اعضاء کو آپ ﷺ کی خدمت اور محبت سے آباد کرے تاکہ ہم جنت تکنیف جائیں۔

حمد و صلوة کے بعد جب میں نے اپنے نفس کو چند ضروری مسائل میں مشغول پایا اور باوجود بہت زیادہ تھکاوٹ کے کوئی ایسا فائدہ حاصل نہیں کیا جسے میں اپنے اور ”سید الاولین والآخرین ﷺ“ کے درمیان وسیلہ بنا سکوں اور جس کے ذریعے ہم سب اللہ تعالیٰ کی رضا حاصل کریں اور دین و دنیا کے معاملے میں اسی سے مانگ کر اپنے مقصد تکنیف سکیں۔

اللہ جل جلالہ نے اپنے فضل و احسان سے مجھے کتاب الشفا میں موجود محمد مصطفیٰ ﷺ کے بعض اسماء مبارکہ کی تشریح کی توفیق عطا فرمائی، میں اس سے پہلے بھی آپ ﷺ کے ناموں کو غور سے دیکھتا اور سمجھتا تھا اور تنگیوں میں ان ناموں کی برکت سے اللہ تعالیٰ کی بارگاہ میں وسیلہ پکڑتا تھا، پھر میرے اندر ان مبارک اسماء کے معانی سمجھنے کی شدید رغبت پیدا ہوئی، اس وقت مجھ پر یہ بات ظاہر ہوئی کہ میں اللہ تعالیٰ سے اس چیز کی درخواست کروں جو ہمارے لئے دنیا اور آخرت میں ذخیرہ بن جائے، اور اس کے ذریعے جنت میں اللہ کے حبیب ﷺ کی رفاقت حاصل کر سکیں اور لوگوں کے دلوں میں آپ ﷺ کی محبت کی یاد دہانی کرا سکیں، اگرچہ میری خطائیں بہت زیادہ ہیں اور میرے پاس توشہ کم ہے لیکن اس کتاب کے ذریعے میں اللہ تعالیٰ سے مغفرت کی امید رکھتا ہوں۔

چنانچہ میں نے اس بات کا ارادہ کیا کہ کتاب الشفا میں مذکور آپ ﷺ کے اسماء مبارکہ کی تشریح کروں، ان کے اشتقاقی ماخذ کو بیان کر کے اشارۃً یا دلالتاً سمجھ آنے والے معنی و مصداق کو تتمہ کے طور پر ذکر کروں، نیز اس بات کو بھی واضح کروں کہ جو شخص آپ ﷺ کے نام رکھنے کی خواہش کرے اس کیلئے کہاں تک ایسا کرنے کی گنجائش ہے اور سچے، وفادار اور کامل بندوں کا مرتبہ کہاں پر ختم ہوتا ہے۔

کتاب الشفاء میں مذکور اسماء مبارکہ کو پوری تفصیل سے لکھنے کے بعد میں اپنی طرف سے اس کتاب میں مزید تشریح بھی کروں گا، اس کام پر آمادہ ہونے سے میرا مقصد اللہ تعالیٰ سے محبت کرنے والوں کے اسماء سے وابستہ ہونا، اور کامیاب اہل معرفت کے راستے کی مشابہت اختیار کرنا ہے، اگرچہ میں

نیکیوں سے تہی دامن اور برے افعال اور برائیوں کو جمع کرنے والا ہوں۔

میں نے اللہ تعالیٰ کی بارگاہ میں نبی کریم ﷺ کے (اسمائے مبارکہ کا) ذخیرہ کیا ہے، اللہ تعالیٰ ہمیں خوف سے امن بخشے، ہمارے گناہوں کو معاف فرمائے اور ہمارے عیوب کی پردہ پوشی فرمائے اور ہمیں اپنے اسمائے حسنیٰ اور اپنے حبیب ﷺ کے اسماء مبارکہ کی برکت سے اپنی امید تک پہنچائے۔

میں اس فصل میں ضروری مسائل اور ایسے فوائد بیان کروں گا جن پر آپ ﷺ کے اسمائے مبارکہ کے طالب کو بہترین آگاہی حاصل ہوگی، یہ فوائد اسمائے مبارکہ سے پہلے مقدمہ اور معاون کی حیثیت رکھتے ہیں، میں ان باتوں میں اختصار سے کام لوں گا، البتہ میں نے ایسی باتوں میں ایک تہائی عبارت کا اختصار کیا ہے کیونکہ بہت ساری باتوں میں اشارہ کافی نہیں ہوتا، نیز ذہین اور غبی سے گفتگو یکساں نہیں ہوا کرتی۔

اس تالیف سے میرا اصل مقصد ابتدائی لوگوں کو سکھانا اور ان کیلئے مشکل الفاظ کی تشریح کرنا ہے، لہذا اگر یہ کتاب اشارات میں سمجھنے والوں، گہری فہم رکھنے والوں اور مختصر عبارت سمجھنے والوں کے ہاتھ لگ جائے تو یقیناً میں کشادہ روئی، خلوص دل اور قلم کی لغزشوں سے چشم پوشی کے علاوہ دل سے معافی کا بھی طلبگار ہوں۔

میں اللہ تعالیٰ سے مدد طلب کرتا ہوں اور اسی پر بھروسہ کرتے ہوئے کہتا ہوں کہ رسول اللہ ﷺ کے اسماء مبارکہ میں سے بعض قرآنی آیات اور بعض سنت نبوی میں وارد ہوئے ہیں، کچھ ایسے نام بھی ہیں جن پر امت محمدیہ کا اجماع ہوا ہے۔

یہ سب باتیں ابوالفضل قاضی عیاض نے بہترین انداز میں بیان فرمائی ہیں جن سے دل شفا حاصل کرتے ہیں اور اللہ کے حبیب ﷺ کی محبت سے آباد ہوتے ہیں۔

جب ہم آپ ﷺ کے اسماء مبارکہ کو شروع کریں گے تو ان شاء اللہ ضرور یہ بھی بتائیں گے کہ اس کا معنی کیا ہے اور اس اسم کے مطابق نام رکھنا کہاں تک جائز ہے۔

نیز اللہ تعالیٰ نے اپنے اسمائے حسنیٰ سے اخذ کر کے آپ ﷺ کے جو نام رکھے ہیں ہم ان کی تشریح بھی کریں گے پھر ان ناموں سے متعلقہ باتوں کو بیان کر کے یہ نشاندہی بھی کریں گے کہ محبت کرنے والے کو اس سے کیا سبق ملتا ہے، اس کے علاوہ میں کلام کو نبی کریم ﷺ کی احادیث سے آراستہ کروں گا جو مزید رغبت اور شوق کا باعث ہوگا، بیشک سچی محبت کرنے والا آپ ﷺ کے ذکر سے نصیحت حاصل کرتا ہے۔

میں سالکین (قارئین) کے ذہنوں میں ابہام پیدا کرنے والی باتوں کو حذف کروں گا، نیز اہل

تصوف، نیک لوگوں کی حکایات اور فوائد کے علاوہ اشعار کو بھی بیان کروں گا، میں عقیدے اور قول و فعل کی لغزش سے اللہ تعالیٰ کی مدد اور حفاظت کا طلبگار ہوں۔

میں نے اس کتاب کا نام ”تذکرۃ المحبتین فی اسماء سید المرسلین“ رکھا ہے، اللہ تعالیٰ نبی کریم ﷺ، آپ ﷺ کی اولاد، منتخب صحابہ کرام اور پاکیزہ بیویوں پر جو مومنین کی مائیں ہیں قیامت تک دائمی کامل رحمت اور بہت زیادہ سلامتی نازل فرمائے، تمام تعریفیں اللہ تعالیٰ کے لئے ہیں جو جہانوں کا پروردگار ہے۔

مجھے اس بات کی قوی امید ہے کہ اللہ تعالیٰ میری اس دعا کو اپنی منشا کے مطابق قبول فرما کر نبی کریم ﷺ کی برکت سے مجھے میری مراد ضرور عطا فرمائیں گے، نیز میری نیت کے فساد کی اصلاح فرما کر وہ اجر و ثواب عطا فرمائیں گے جس کا میں نے ارادہ کیا ہے۔

اس کتاب کے بارے میں ایک واقعہ ہے جس سے سامعین کے دلوں میں نبی کریم ﷺ کی صفات کا شوق پیدا ہوگا اور محبت میں اضافہ ہوگا، اس واقعہ کو اس کتاب کے ایک قاری فقیہ مبارک نے بیان کیا ہے، امید ہے کہ اللہ تعالیٰ کی طرف سے انہیں درستی کی توفیق حاصل ہوئی ہوگی۔

وہ فرماتے ہیں کہ اس کتاب کے ایک قاری کو جمعہ کے دن نماز کے بعد اللہ تعالیٰ کی طرف سے کتاب پڑھنے میں رکاوٹ پیش آئی اور آگے چل کر یہی رکاوٹ رسول اللہ ﷺ کی زیارت کا سبب بنی، چنانچہ کتاب کا مطالعہ کرنے والے شخص نے اس واقعہ کو یوں بیان کیا ہے:

ایک بندہ جو اپنے اللہ کا محتاج، اس کے رحم اور معافی کا امیدوار، ماں کی طرف سے شریف، جو بیٹا ہے محمد المعروف بسوس الأربسی کا اور انہوں نے تیونس کے جامع زیتونہ میں بخاری پڑھی ہے کہتا ہے کہ میں پانچ شعبان ۸۸۱ھ کو ہفتہ کی رات کے آخری پہر میں کھڑا تھا اور ایسا لگا کہ میں جامع زیتونہ میں داخل ہو رہا ہوں، میرے ہاتھ میں ابو عبد اللہ محمد الرصاع کی کتاب ”تذکرۃ المحبتین فی اسماء سید المرسلین“ ہے جسے میں مقام توابین کے پاس پڑھنا چاہتا ہوں، اس دوران کہ میں اس گھر کے ایک دروازے ”باب بھو“ کے قریب داخل ہونے کا ارادہ کر رہا تھا کہ اچانک ایک آدمی پیچھے کی طرف سے میری طرف متوجہ ہو اور پوچھا کہ کہاں کا ارادہ ہے؟

میں نے کہا کہ میں اس کتاب کو پڑھنا چاہتا ہوں! اس نے کہا: کیا آپ اس کتاب کو پڑھنا چاہتے

ہیں حالانکہ نبی کریم ﷺ یہاں موجود ہیں؟

پھر اس شخص نے نبی کریم ﷺ کی طرف اشارہ کیا، چنانچہ میں نے توجہ کی تو نبی کریم ﷺ مشرقی کنارے کے سامنے تشریف فرما تھے اور کتاب ”الترغیب والترہیب“ کا مطالعہ فرما رہے ہیں اور صحابہ کرام رضی اللہ عنہم سفید لباس لہوئے چاروں طرف سے آپ ﷺ کو گھیرے ہوئے ہیں، آپ ﷺ کے سر مبارک پر سرداری کا عمامہ ہے اور آپ ﷺ احرام کی چادر لہوئے ہیں جس کا ایک کنارہ آپ ﷺ کے سر مبارک پر اور دوسرا کنارہ آپ ﷺ کے دائیں کندھے پر ہے۔

میں شرمندہ ہو کر حاضر ہوا تو آپ ﷺ نے مجھے ہاتھ کے اشارے سے بیٹھنے کا حکم دیا، میں فوراً آپ ﷺ کے سامنے مباغیا، آپ ﷺ نے ارشاد فرمایا: ان شاء اللہ یہاں پر قیام ہوگا، پھر میں نے دیکھا کہ آپ ﷺ کے دائیں پاؤں کا انگوٹھا ظاہر ہوا، میں نے جھک کر اس کا بوسہ لیا اور پھر پیچھے ہٹ گیا، جب میں مباغیا تو رسول اللہ ﷺ نے ارشاد فرمایا کہ پڑھیے۔ میں نے عرض کیا کہ یا رسول اللہ ﷺ! کیا پڑھوں؟ آپ ﷺ نے قرآن مجید پڑھنے کا حکم دیا، میں نے عرض کیا کہ قرآن کریم کا کون سا حصہ پڑھوں؟

آپ ﷺ نے ان آیات کی تلاوت کا حکم دیا {حُورٌ مَّقْصُورَاتٌ فِي الْخِيَامِ فَبِأَيِّ آلَاءِ رَبِّكُمَا تُكَذِّبِينَ} میں تلاوت کرنے کے بعد خاموش ہو گیا، آپ ﷺ نے دوبارہ فرمایا پڑھو، میں نے عرض کیا کہ کیا پڑھوں؟ آپ نے فرمایا یہ آیات پڑھو: {وَالْبَلَاءُ يَدْخُلُونَ عَلَيْهِمْ مِنْ كُلِّ بَابٍ سَلَامٌ عَلَيْكُمْ مَا صَبَرْتُمْ فَنِعْمَ عُقْبَى الدَّارِ}، چنانچہ میں پڑھ کر خاموش ہو گیا۔

پھر میں نے آپ ﷺ سے ان آیات کا معنی دریافت کیا تو آپ ﷺ نے ارشاد فرمایا کہ پہلی دو آیتوں کا معنی تو واضح ہے جبکہ یہ آیت کا معنی یہ ہے کہ انہوں نے اللہ سبحانہ و تعالیٰ کی مدد کی، میں نے عرض کیا: اے اللہ کے رسول! انہوں نے اللہ تعالیٰ کی کیسے مدد کی؟ آپ ﷺ نے ارشاد فرمایا: انہوں نے اپنے قول و فعل اور تلوار سے اللہ کے دین کی مدد کی اور اس کی شریعت کا دفاع کیا، یہی اللہ تعالیٰ کی مدد کرنا ہے، (۱) پھر آپ ﷺ نے اپنے دست مبارک سے میرے ہاتھ میں موجود مذکورہ کتاب (تذکرۃ المحبین) کو (پڑھنے کا) اشارہ کیا، میں خاموش رہا، آپ ﷺ نے مجھے دوبارہ حکم دیا۔

میں نے کتاب ابتداء سے پڑھنا شروع کی تو حاضرین میں سے ایک شخص نے مجھے قبلہ رخ ہونے کا حکم دیا، میں آپ ﷺ کے ادب کا خیال رکھتے ہوئے تھوڑا سا مڑ گیا تاکہ آپ ﷺ کی طرف پشت نہ

ہو، لیکن نبی کریم ﷺ نے بھی مجھے قبلہ کی طرف رخ کرنے کا حکم دیا، میں نے حکم کی تعمیل کر کے قبلہ رخ ہو کر کتاب کو پڑھنا شروع کیا، جب مصنف کے نام تک پہنچا تو نسبت بیان نہیں کی آپ ﷺ نے مصنف کی نسبت کے بارے میں سوال کیا؟ میں نے عرض کیا یا رسول اللہ! یہاں لکھی ہوئی موجود نہیں، آپ ﷺ نے نسبت بیان کرنے اور لکھنے کا حکم دیا۔

بہر حال میں نے آپ ﷺ کے سامنے کتاب کا ابتدائی حصہ اور خطبہ پڑھا اور جب میں مصنف کے قول ”و سميته بتذكرة المحبين في أسماء سيد المرسلين“ پر پہنچا اور اس کے بعد والی دعا پڑھی تو مذکورہ شخص نے اشارے سے مجھے خاموش کر دیا۔

جب میں خاموش ہوا تو آپ ﷺ اٹھ کر تشریف لے گئے، آپ ﷺ کے تشریف لے جانے کے بعد میں نے بیٹھنے والوں میں کسی سے پوچھا کہ اشارہ کرنے والے کون شخص تھے؟ ایک شخص نے مجھے بتایا کہ یہ زبیر بن عوام رضی اللہ عنہ تھے پھر یہی شخص مجھ سے کہنے لگا کہ کیا آپ اس شخص کو خنٹتے ہیں جس نے تمہیں گھر میں داخل ہونے سے روکا، میں نے جواب دیا کہ نہیں، اس نے بتایا کہ یہ شیخ ابو محمد المرجانی ہیں۔

(قاری کہتے ہیں) میں روتے ہوئے نیند سے بیدار ہوا اور میں نے اسی وقت چراغ روشن کر کے مؤلف کی نسبت کو دیکھا کہ لکھی ہوئی ہے یا نہیں، لیکن مجھے لکھی ہوئی نہیں ملی، اور اللہ کی قسم! مجھے اس سے پہلے خبر نہیں تھی کہ یہ لکھی ہوئی ہے یا نہیں، چنانچہ میں نے نبی کریم ﷺ کی ہدایت کے مطابق مؤلف کی نسبت کو بھی کتاب میں درج کر دیا۔

معلوم و متعین صفات کے مطابق (خواب میں) رسول اللہ ﷺ کی رویت برحق ہے، (یعنی آپ ﷺ کے حلیہ مبارک کے متعلق صحابہ کرام نے جو روایات بیان کی ہیں اگر کوئی انہی کے مطابق نبی کریم ﷺ کو خواب میں دیکھتا ہے تو اس کا خواب برحق ہے۔ از مترجم) آپ ﷺ نے اپنے ایک ارشاد میں سچ فرمایا ہے کہ:

(۱) اس آیت کی تفسیر میں کئی اقوال ہیں، ان میں سے ایک یہ ہے کہ صبر سے مراد جہاد فی سبیل اللہ ہے، اس آیت کی تفسیر میں امام قرطبی نے ایک حدیث نقل کی ہے کہ نبی کریم ﷺ نے صحابہ کرام سے استفسار فرمایا کہ کیا تم جانتے ہو کہ اللہ تعالیٰ اپنی مخلوق میں سے جنت میں کن لوگوں کو داخل کرے گا؟ صحابہ نے عرض کیا اللہ اور اس کا رسول ﷺ جانتے ہیں، آپ ﷺ نے فرمایا: وہ مجاہدین جن کی وجہ سے سرحدیں بند ہیں اور ان کے ذریعے پریشانیوں سے حفاظت ہوتی ہے، ان میں سے کسی کے دل میں حاجت ہو اور وہ اسے پورا کئے صفا جائے تو فرشتے ہر دروازے سے حاضر ہو کر انہیں سلام کریں گے۔ (از مترجم)

”من رآنی فقد رآنی حقاً، فان الشیطان لایتمثل بصورتی“۔

ترجمہ: ”جس نے مجھے (خواب میں) دیکھا تو یقیناً اس نے مجھے ہی دیکھا ہے کیونکہ شیطان

میری صورت اختیار نہیں کر سکتا۔

(یہ حدیث ملتے جلتے الفاظ کیساتھ بخاری، مسلم اور دیگر کتب حدیث میں مذکور ہے، دیکھئے مسلم کتاب الروایا)

ہم اللہ تعالیٰ کی ذات سے قبولیت اور اپنے مطلوب تک پہنچنے کی امید رکھتے ہیں، اللہ تعالیٰ نبی کریم

صلی اللہ علیہ وسلم کی برکت سے ہم پر کرم کا معاملہ فرمائے اور ہماری بخشش فرمائے۔

فوائد:

پہلا فائدہ:

متعدد نام رکھنے کا سبب دراصل نبی کریم ﷺ کے بلند مرتبے اور اللہ تعالیٰ کی نظر میں آپ ﷺ کے عزت و احترام کو بیان کرنا ہے کیونکہ اہل عرب جب کسی چیز کی اپنے دل سے تعظیم کرتے ہیں تو اس کے زیادہ نام رکھتے ہیں، اللہ تعالیٰ کے نزدیک آپ ﷺ سے برگزیدہ اور عظیم ہستی کوئی نہیں، چنانچہ اللہ تعالیٰ نے لوگوں کے دلوں میں آپ ﷺ کی عظمت پیدا کرنے اور مخلوق کو آپ ﷺ کے مرتبے پر توجہ دلانے کیلئے عمدہ صفات سے مزین فرمایا، یہ صفات آپ ﷺ کی ذات پر بکثرت استعمال کی وجہ سے آپ ﷺ کا اسم اور لقب بن گئی ہیں، اللہ جل جلالہ نے ان اسماء کو پڑھنے اور یاد کرنے والے کیلئے جنت کی نعمتیں تیار کر رکھی ہیں۔

لہذا اے محبت کرنے والے! اللہ تعالیٰ کی بارگاہ میں آپ ﷺ کی محبت کو ذخیرہ کر لے اور اپنی نظروں کو آپ ﷺ کے اسماء مبارکہ اور صفات کے ذکر سے لطف اندوز کر، نیز اللہ کے محبوب ﷺ کے اسماء کو ذکر کرتے وقت ادب کا خیال رکھ جیسا کہ اللہ سبحانہ و تعالیٰ نے بندوں کو ادب سکھایا ہے، اور دل کی گہرائیوں سے آپ ﷺ کے اس فضل و کمال پر غور کر جو اللہ تعالیٰ کی بارگاہ میں آپ ﷺ کو حاصل ہے، اس فضل و کمال پر آپ ﷺ کا ہر اسم گرامی دلالت کرتا ہے، آپ ﷺ پر اللہ تعالیٰ کی مہربانی ختم ہونے والی نہیں۔

اور اللہ تعالیٰ سے اس بزرگی، وسیلہ اور بلند مرتبے کا سوال کر جس سے آپ ﷺ کی شفاعت حاصل ہو سکے نیز آپ ﷺ کے ہر نام کے ساتھ درود شریف پڑھتے رہو۔

دوسرا فائدہ:

آپ ﷺ کے مبارک ناموں کا تذکرہ کرنے والے کے لئے مناسب ہے کہ وہ اچھی حالت میں رہے کیونکہ جب نیک لوگوں کا ذکر ہوتا ہے تو ذکر کرنے والوں پر رحمت نازل ہوتی ہے۔

نبی کریم ﷺ تمام صالحین کے سردار اور اہل معرفت کے سر تاج ہیں لہذا جب آپ ﷺ کا ذکر مبارک ہو یا آپ ﷺ پر درود پڑھا جائے تو دعا سے غفلت اختیار نہ کر کیونکہ یہ قبولیت کی گھڑی ہوتی ہے، بالخصوص جب آپ ﷺ کا ذکر کرنے والا وقار سکون اور عاجزی کے ساتھ اللہ تعالیٰ کی طرف رجوع کیئے ہوئے ہو۔

نیز شیخ ابوسلیمان الدارانی رحمۃ اللہ علیہ کے اس ارشاد کو یاد رکھو اور اس سے نفع اٹھاؤ کہ جب بھی تمہیں کوئی ضرورت پیش آئے تو نبی کریم صلی اللہ علیہ وسلم پر درود سے اسکی ابتدا کر پھر اپنی مراد مانگو اور پھر آپ صلی اللہ علیہ وسلم پر درود پڑھتے ہوئے دعا کو ختم کیا کرو، بیشک اللہ تعالیٰ اپنے کرم سے اول و آخر کے درود کو قبول فرمائے گا اور اس کے کرم سے یہ بعید ہے کہ وہ درمیان والی دعا کو قبول نہ کرے۔

شاید شیخ کا اشارہ اس بات کی طرف ہے کہ بندہ ہمیشہ اپنے اللہ کا محتاج ہوتا ہے، اسے اللہ تعالیٰ کی بارگاہ میں کوئی نہ کوئی حاجت ضرور پیش آتی ہے کیونکہ اللہ کے علاوہ اس کا کوئی مددگار نہیں۔

اللہ تعالیٰ کا فرمان ہے:

يَا أَيُّهَا النَّاسُ أَنْتُمُ الْفُقَرَاءُ إِلَى اللَّهِ

سورة فاطر ۱۵

ترجمہ: اے لوگو! تم سب اللہ کے محتاج ہو

جب بندے کا یہ حال ہے تو کوہے کہ وہ ہر حال میں اللہ تعالیٰ کا ذکر اور نبی کریم صلی اللہ علیہ وسلم پر درود پڑھتا رہے، اللہ کی طرف بلا تار ہے، اپنی مطلوبہ ضرورتوں کو عاجزی، انکساری اور قبولیت کے یقین کیساتھ مانگے، (یہ خیال کرے کہ) وہ سخی ذات کے دروازے پر ایک بڑے سفارشی کا وسیلہ پکڑ کر کھڑا ہے اور اللہ تعالیٰ سے اس کے عمومی فضل کو مانگ رہا ہے، امید ہے کہ اللہ تعالیٰ ہماری دعا کو شرف قبولیت عطا فرما کر ہمیں اپنی مراد تک پہنچا دے گا۔

اے محبت کرنے والے! نبی کریم صلی اللہ علیہ وسلم کے اسمائے مبارکہ کو گندی جگہوں میں گرنے اور سخت دل لوگوں سے دور رکھ، بیشک کہ آپ صلی اللہ علیہ وسلم کے اسماء میں طیب اور طاہر پورے عالم کے انسانوں کو تعظیم کی طرف متوجہ کرتے ہیں، لہذا پاک جگہ، سچی زبان اور حضور قلب کے کیساتھ آپ صلی اللہ علیہ وسلم کے اسمائے گرامی کا تذکرہ کیا کرو۔

محبوب سے محبت کے بقدر اس کا احترام کیا جاتا ہے اور اس کا ذکر کرتے وقت عاجزی اختیار کی جاتی ہے جیسا کہ زندگی میں اس کے سامنے حیا اور خوف کی وجہ سے اس کا احترام کیا جاتا ہے، نیز محبوب کے نام کا احترام موت کے بعد بھی اس کی زندگی کی طرح ہوا کرتا ہے۔

کبھی محبت کرنے والے کی محبت اس (اعلیٰ) درجہ تکنیف جاتی ہے کہ عظمت کی وجہ سے اس کی زبان پر (محبوب کا) مبارک نام جاری نہیں ہوتا، اور کبھی ایسا بھی ہوتا ہے کہ محبت کرنے والے کے دل میں

آپ ﷺ کی محبت، عظمت اور بڑائی کا غلبہ ہو جاتا ہے اور اس کے دل میں آپ ﷺ کا خوف اتنا پیوست ہو جاتا ہے کہ محبت کرنے والے پر حال کی کیفیت طاری ہو جاتی ہے۔

عبداللہ بن مسعود رضی اللہ عنہ صحابہ کرام میں سب سے بڑھ کر آپ ﷺ کی تعظیم و تکریم کرنے والے تھے۔

حضرت حذیفہ رضی اللہ عنہ فرماتے ہیں کہ وہ رہنمائی اور نشانیاں حاصل کرنے میں دیگر صحابہ کے مقابلے میں رسول اللہ ﷺ کے زیادہ قریب تھے، وہ اللہ تعالیٰ سے بہت ڈرنے والے، نبی کریم ﷺ اور آپ ﷺ کے اسم گرامی کی حد درجہ تعظیم کرنے والے تھے (اللہ تعالیٰ ان پر یتاين رحمت اور پاکیزہ ترین سلامتی نازل فرمائے)۔

ان کے کسی شاگرد کا قول ہے کہ میں ایک سال تک ان کی خدمت میں حاضر رہا لیکن نبی کریم ﷺ کی قدر و منزلت، خوف و ڈر اور حیا کی وجہ سے انہیں کبھی یہ کہتے ہوئے نہیں سنا کہ ”رسول اللہ ﷺ نے یوں فرمایا ہے“ البتہ ایک دن وہ حدیث پڑھا ہے تھے اور ان کی زبان پر یہ لفظ جاری ہو گئے کہ ”رسول اللہ ﷺ نے یوں فرمایا ہے“ اچانک ان پر بے چینی غالب آگئی اور میں نے ان کی مبارک پیشانی سے پسینہ چپتے ہوئے دیکھا۔ لہذا اے بھائی! محبت کرنے والے ان عظیم اور معزز لوگوں کے مقابلے میں ہمارے ایمان اور محبت کی کیا حیثیت ہے، ان کے بارے میں نبی کریم ﷺ نے جو کچھ فرمایا ہے وہ اچھی طرح صحنے سننے اور شک میں ڈالنے والی باتوں سے دور کرنے کے لئے کافی ہے اور صحابہ کرام کے کچھ فضائل تک پہنچنے میں مکمل اور جامع کلام ہے۔

یہ کلام صحابہ کرام کے بارے میں اہل سنت و الجماعت یعنی ملت حنفیہ کا عقیدہ ہے۔ (وہ کلام یہ ہے کہ) اگر بعد والوں میں سے کوئی احد پہاڑ کے برابر سونا خرچ کر لے تو وہ صحابہ کے ایک سیر یا نصف سیر کے ثواب تک نہیں نہیں سکتا۔

تیسرا فائدہ:

نبی کریم ﷺ سے محبت اور آپ ﷺ کی تعظیم کی نشانی یہ ہے کہ آپ ﷺ کا نام مبارک سنتے یاد رکھتے ہی اس کا احترام کیا جاتا ہے، وہ خط جس پر آپ ﷺ کا اسم مبارک لکھا ہوا ہو اس کو چوم کر عزت و احترام سے رکھا جاتا ہے، اسی طرح آپ ﷺ کے اترنے کی جگہ اور نشانیوں کا احترام کیا جاتا ہے۔

حکایت بیان کی گئی ہے کہ حضرت موسیٰ علیہ السلام کے زمانے میں بنی اسرائیل کا ایک آدمی تھا جو اپنے نفس کے ساتھ زیادتی کرنے والا تھا، اس نے کبھی خیر کا کوئی کام نہیں کیا تھا، وہ لوگوں کے درمیان اختلافات ڈالنے میں مشہور تھا، اس کا دامن ناپسندیدہ کاموں اور برائیوں سے عیب دار تھا، یہ شخص مرنے کے بعد خواب میں اچھی حالت، بہترین صورت اور خوبصورت منظر میں دیکھا گیا، اس سے پوچھا گیا کہ تمہیں یہ زینت اور حسن و جمال کیسے ملا حالانکہ تم تو برے اعمال میں مبتلا اور نیک اعمال میں کمزور تھے،؟ اس نے جواب میں کہا کہ ایک دن میں نے تورات کھولی تو اس میں اللہ تعالیٰ کے حبیب محمد بن عبد اللہ صلی اللہ علیہ وسلم کی صفات کو پایا، چنانچہ میں نے اسے چوم کر اپنے سر پر رکھا تو اللہ تعالیٰ جل جلالہ نے اپنے محبوب نبی کیساتھ محبت، اکرام اور تعظیم کی وجہ سے مجھ پر رحم کا معاملہ فرمایا، اور اپنے فضل و کرم سے میری بخشش کر دی۔

پس اے محبت کرنے والے! اللہ جل جلالہ کی طرف سے اس عظیم نبی کی تعظیم کو یاد رکھو اور اس خیر کو بھی یاد رکھو جو اللہ تعالیٰ نے نبی کریم صلی اللہ علیہ وسلم سے محبت کرنے والے کے لئے تیار کر رکھی ہے، اللہ تعالیٰ اپنے فضل سے آپ صلی اللہ علیہ وسلم سے ہماری محبت کو دو گنا فرمائے اور ہم پر اپنی رحمت، احسان اور انعام کی بارش برسائے۔

چوتھا فائدہ:

جب تمہیں آپ صلی اللہ علیہ وسلم کا نام راستوں میں گرا ہوا یا تنگ گلیوں میں پھینکا ہوا ملے تو اسے ان مقامات سے منتقل کرنے میں جلدی کرو اور عزت و احترام کیساتھ اسے کسی اونچے مقام تک پہنچاؤ، بیشک نام کی عزت اس کے مستحق کے بقدر ہوا کرتی ہے اور اللہ تعالیٰ نے تمام مخلوق پر جس ذات کے ذکر اور نام کو رفعت عطا فرمائی وہ آپ صلی اللہ علیہ وسلم ہی کی ذات ہے، لہذا نبی کریم صلی اللہ علیہ وسلم کا نام گرامی اگر گندی جگہوں سے ملے تو اسے دھو کر پاک کریں اور خوشبو لگا کا جس طرح ممکن ہو جلا دینا چاہیے۔

الحمد للہ ہمارے زمانے کے لوگوں کے دلوں میں نبی کریم صلی اللہ علیہ وسلم کی محبت بہت زیادہ موجود ہے، جب وہ اللہ کے محبوب صلی اللہ علیہ وسلم کو خواب میں کسی جگہ دیکھتے ہیں تو اس جگہ کو پاک صاف کر کے اچھی حالت میں رکھتے ہیں، یہ لوگ ہر زمانے میں مومنین کو آپ صلی اللہ علیہ وسلم کی محبت پر ابھارتے ہیں، یہ سب باتیں آپ صلی اللہ علیہ وسلم کیساتھ حسن اعتقاد، کمال محبت اور سچے عشق پر دلالت کرتی ہیں۔

خواب میں نبی کریم صلی اللہ علیہ وسلم کی زیارت کرنے والا اگر آپ صلی اللہ علیہ وسلم کی علامات سے واقف ہو پھر وہ آپ صلی اللہ علیہ وسلم کو ان صفات کے خلاف دیکھے جو صحابہ کرام نے بیان فرمائی ہیں تو یہ دیکھنے والے کے دین

اور اس کے اوصاف کی خامی ہوگی۔

جب تم کسی جگہ نبی کریم ﷺ کا نام مبارک دیکھو تو مناسب ہے کہ اسے گندگی سے بچاؤ، نیز اپنے دل میں نبی کریم ﷺ کی محبت کے بقدر برائیوں کو مٹانے میں جلدی کیا کرو اور اس عمل کے ذریعے نبی کریم ﷺ کی محبت کی جستجو رکھو، اللہ تعالیٰ کے ہاں آپ ﷺ کا مرتبہ بہت بڑا ہے، لہذا آپ ﷺ کے احترام کے ذریعہ اللہ تعالیٰ سے ثواب طلب کیا کرو بیشک اللہ تعالیٰ کا فضل عام ہے۔

اس بات کو بھی یاد رکھو جو جعفر صادق نے اپنے والد حسین بن علی رضی اللہ عنہما سے روایت کی ہے کہ وہ ایک دن بیت الخلاء میں داخل ہوئے تو انہیں وہاں روٹی کا ایک ٹکڑا ملا، انہوں نے اسے اٹھا کر دھویا اور پھر اپنے غلام کو دے کر کہا: جب میں فارغ ہو کر نکلوں تو مجھے یاد دلانا، جب وہ فارغ ہوئے تو غلام سے کہا کہ ٹکڑا کہاں ہے؟، غلام نے عرض کیا کہ میں نے اسے کھالیا ہے، آقا نے یہ سن کر اسے آزاد کر دیا، غلام نے آزاد کرنے کی وجہ پوچھی تو آقا نے کہا کہ مجھ سے میری ماں فاطمہ رضی اللہ عنہا نے اپنے والد یعنی میرے نانا محمد ﷺ کی حدیث بیان کی ہے کہ: ”جو شخص بیت الخلاء یا غسل خانے میں داخل ہو اور اسے وہاں روٹی کا ٹکڑا یا لقمہ ملے، وہ اسے اچھی طرح دھو کر خوشبو لگائے اور پھر کھالے تو اللہ تعالیٰ اس کے تمام گناہوں کو معاف فرمادیتے ہیں“ لہذا اے غلام! تمہاری بخشش ہو چکی ہے اس لئے میں نے ایک جنتی آدمی کا مالک بنانا پسند سمجھا اور تمہیں آزاد کر دیا۔ نبی کریم ﷺ کا ارشاد ہے:

”من أحيى سنة من سنتي قد أميتت، فكأنما أحياني ومن أحياني كان معي في الجنة“

ترجمہ: جس نے میری کسی مردہ سنت کو زندہ کیا گویا اس نے مجھے زندہ کیا اور جس نے مجھے زندہ کیا وہ جنت میں میرے ساتھ ہوگا۔

(یہ حدیث ابن ماجہ کی ہے، دیگر کتب حدیث میں اس سے ملتے جلتے الفاظ کے ساتھ مذکور ہے از مترجم)

جب یہ ثواب سنت کے زندہ کرنے اور اس کے ساتھ اکرام کا معاملہ کرنے کی وجہ سے ملتا ہے تو

اس شخص کے ساتھ کیا معاملہ ہوگا جو آپ ﷺ کے اسماء کی تکریم و تعظیم اور حفاظت کرے؟

بعض نیک لوگ اس خط کو نگل جاتے ہیں جس میں آپ ﷺ کے اسماء مبارکہ لکھے ہوئے ہوں،

اللہ تعالیٰ اور دیگر انبیاء کے ناموں کے ساتھ بھی ایسے ہی کیا جاتا ہے، لوگ اس عمل کو کمال تعظیم خیال کرتے

ہیں اور اس عمل پر اللہ تعالیٰ سے ثواب کی امید کرتے ہیں، خیر کے کئی دروازے ہیں اللہ تعالیٰ نے اپنے اطاعت گزار بندوں کے لئے انہیں وسیع فرما دیا ہے، چنانچہ ارشاد باری ہے:

إِنَّ الْحَسَنَاتِ يُذْهِبْنَ السَّيِّئَاتِ - ھود ۱۱۲

ترجمہ: ”یقیناً نیکیاں برائیوں کو مٹا دیتی ہیں۔“

پانچواں فائدہ:

نبی کریم ﷺ سے کمال محبت، فرمانبرداری اور تعظیم نیز آپ ﷺ کے اسماء مبارکہ سے محبت میں یہ بات بھی ہے کہ ہم آپ ﷺ کے ان اسماء مبارکہ کے مطابق نام رکھیں جو ہمارے لئے جائز ہو اور کثرت سے ایسا کریں، آپ ﷺ کے ہم نام کی عزت کریں اور اس کے ساتھ اچھا سلوک کریں، نیز اس نام کو (اوپچی آواز سے) پکارنے اور برے انداز گفتگو سے خطاب کرنے سے اجتناب کریں، اس شخص کی عظمت دل میں ہونی کریم ﷺ کے نام کے مطابق جس کا نام رکھا گیا ہو۔

بعض علما اور ماہرین شریعت نے مجھ سے تلمسان کے علما کے حوالے سے بیان کیا ہے کہ کسی نے اپنے بچے کا نام والد کے نام پر رکھا، جب انہیں بیٹے کو بلانے کی ضرورت پیش آتی تو وہ اس کو نام کیساتھ پکارنے سے حیا کرتے تھے کیونکہ وہ اس بات کو نافرمان کرتے تھے کہ وہ اپنے والد کے نام کا لفظ منہ سے نکالیں، وہ اس عمل کو والد کے مرتبے کے لائق نہیں سمجھتے تھے۔

پس جب ایک شخص اپنے والد کیساتھ اس درجہ کا ادب مطلوب سمجھتا ہے تو اس شخص کا (ادب) کیوں نہ کیا جائے جس کا نام اللہ کے پیارے اور محبوب نبی کے نام پر رکھا گیا ہو، اعلیٰ درجے کی سچی محبت جب دل میں پختہ ہو جاتی ہے تو بسا اوقات محبوب کا ذکر سنتے ہی دل پارہ پارہ ہو جاتا ہے۔

کبھی محبت کرنے والا اس شخص کو بلند آواز سے پکارنے کی آواز سنتا ہے جس کا نام آپ ﷺ کے نام کے ساتھ رکھا گیا ہو تو ایسا لگتا ہے کہ مستی بہ یعنی (نبی کریم ﷺ کا) ذکر ہو رہا ہے، چنانچہ اس کے دل میں محبوب ﷺ کا شوق پیدا ہوتا ہے، نبی کریم ﷺ کا ذکر آتے ہی درود پڑھنا لازم ہے اور ایسا نہ کرنے والا بخیل ہے، اسکے بخل کی بہت زیادہ مذمت کی جائے گی۔

بلاشبہ نبی کریم ﷺ کے ذکر مبارک پر درود نہ پڑھنے والا مادر (ا) سے بھی زیادہ بخیل ہے اور قصداً ایسا عمل انکار کرنے والے کے علاوہ کسی اور سے سرزد نہیں ہو سکتا۔

ان شاء اللہ عنقریب ہم آپ ﷺ کے بعض ناموں کے ساتھ بتائیں گے کہ آپ ﷺ کے اسمائے گرامی کو اختیار کرنے (یعنی ان کے مطابق نام رکھنے) کی حدود کیا ہیں۔

چھٹا فائدہ:

کئی بار ایسا بھی ہوتا ہے کہ مومنین کی زبان پر نبی کریم ﷺ کے لئے درود جاری ہو جاتا ہے جب وہ کسی پڑھنے والے سے محمد بن المنکدر یا محمد بن الحسن سنتے ہیں تو اس وقت وہ فوراً صلی اللہ علیہ وسلم کہتے ہیں، کیونکہ جب وہ پہلی مرتبہ سنتے ہیں تو یہ خیال کرتے ہیں کہ پڑھنے والے کی مراد نبی کریم ﷺ کا اسم گرامی ہے، لہذا وہ درود پڑھنے میں سبقت کرتے ہیں، یہ بات دلوں میں (آپ ﷺ کی) کامل اور خالص محبت پر دلالت کرتی ہے۔

لیکن جب انہیں یقین ہو جاتا ہے کہ پڑھنے والے کی مراد اس کے علاوہ ہے تو اپنا خیال غلط ثابت ہو جانے کی وجہ سے وہ شرمندہ ہو جاتے ہیں، میرے نزدیک اللہ سبحانہ و تعالیٰ اس درود پڑھنے والے کا اجر ضائع نہیں فرمائیں گے سچ اپنے جو دو کرم کی بنا پر درود پڑھنے والے کے بوجھ کو ہلکا کریں گے، اور اپنے فضل سے اس کو حنتہ الملوئی میں ٹھکانا دیں گے کیونکہ آپ ﷺ کا ارشاد ہے کہ ”تمام اعمال کا دار و مدار نیتوں پر ہے اور ہر شخص کے لئے وہی ہے جس کی اس نے نیت کی۔“ لہذا ہم اللہ تعالیٰ سے اس کتاب کی تالیف کے ذریعے اللہ تعالیٰ سے اس کا فضل اور اپنی نیت پر ثواب کی طلب کرتے ہیں، بیشک میں تیرا کی سے واقفیت کے لاسمندر میں اتر پڑا لیکن مجھ پر محبت کا غلبہ ہوا اور میں نے اپنے نفس کو (نیک) لوگوں کی مشابہت اختیار کرنے پر آمادہ کر لیا۔

نبی کریم ﷺ کا ارشاد ہے کہ آدمی اسی کے ساتھ ہوگا جس کے ساتھ اس نے محبت کی ہوگی، حضرت انس رضی اللہ عنہ فرماتے ہیں کہ میں رسول اللہ ﷺ اور ابو بکر و عمر سے محبت کرتا ہوں اور امید رکھتا ہوں کہ ان کی معیت نصیب ہوگی، ایک اور آدمی نبی کریم ﷺ کی خدمت میں حاضر ہوا اور عرض کیا: اے اللہ کے رسول! بے شک آدمی کسی دوسرے آدمی سے اچھے عمل کی وجہ سے محبت کرتا ہے جو وہ کر رہا ہوتا ہے لیکن

(ا) مادر عربی میں مٹی کے ساتھ لپائی کرنے والے کو کہا جاتا ہے، یہ ایک شخص کا لقب تھا جس کا نام ہلال بن عامر تھا، یہ شخص بہت زیادہ بخیل تھا، کتابوں میں لکھا ہے کہ یہ اونٹوں کو پانی پلانے کے لئے لے گیا، حوض کے نیچے جو پانی بچ گیا اس نے پاخانہ کر کے اس پر مٹی ڈال دی تاکہ کوئی اور اس پانی سے فائدہ نہ حاصل کر سکے، چنانچہ اہل عرب کے ہاں اس کا بخل ضرب المثل بن گیا، دیکھئے، معجم اللغات، از مترجم)

محبت کرنے والا اس جیسا عمل نہیں کر سکتا، آپ ﷺ نے ارشاد فرمایا: آدمی (قیامت کے دن) اسی کے ساتھ ہوگا جس کے ساتھ اس نے (دنیا میں) محبت کی ہوگی۔

اگرچہ مجھ جیسا آپ ﷺ سے حقیقی محبت کی تصدیق نہیں کی جائے گی لیکن اللہ تعالیٰ کے فضل و احسان سے ان شاء اللہ یہ محبت بھی نفع بخش اور اللہ تعالیٰ کی رضا تک پہنچانے والی ہوگی، امام قشیری نے اپنی کتاب میں ایک شخص کی حکایت بیان کی ہے کہ اس نے نبی کریم ﷺ کو خواب میں دیکھا کہ آپ ﷺ کے ارد گرد فقراء کی ایک جماعت ہے، اس دوران آسمان سے دو فرشتے نازل ہوئے، ایک کے ہاتھ میں طشت اور دوسرے کے ہاتھ میں لوٹا ہے، اس نے طشت نبی کریم ﷺ کے سامنے رکھا تو آپ ﷺ نے اپنے ہاتھ مبارک دھوئے اور ان دونوں کو بھی ہاتھ دھونے کا حکم دیا، انہوں نے اپنے ہاتھ دھونے کے بعد طشت میرے سامنے رکھ دیا، آپ ﷺ نے فرشتوں کو میرا ہاتھ دھلانے سے منع کیا اور فرمایا کہ یہ ان لوگوں میں سے نہیں ہے، میں نے عرض کیا یا رسول اللہ! آپ کی طرف سے مجھے یہ بات پہنچی ہے کہ آدمی اسی کے ساتھ ہوگا جس کے ساتھ وہ محبت کرتا ہے، آپ ﷺ نے ارشاد فرمایا: روایت کرنے والے نے سچ کہا، میں نے عرض کیا کہ میں آپ اور ان فقراء سے محبت کرتا ہوں، آپ ﷺ نے فرمایا کہ اس کے ہاتھ بھی دھلاؤ بیشک یہ بھی انہی میں سے ہے، چنانچہ کسی نے ان کی محبت میں اشعار کہے ہیں:

تَهْبُّ لَنَا مِنْ نَحْوِهِمْ نَفَحَاتٍ فَتَعْرَبُ عِنَابَ الْهَوَى حَرَكَاتٍ
ہمارے لئے ان کی طرف سے خوشبو کے جھونکے چلتے ہیں، کچھ حرکتیں ہم سے اپنی خواہش
کا اظہار صاف انداز میں کرتی ہیں۔

وَنَطْرُبُ أَنْ غَنَى الْحُدَاةِ بِذِكْرِهِمْ فَلَمْ لَا، وَأَنْتُمْ لِلطَّرِيقِ هُدَاةٌ؟
اور ہم اس وجہ سے وجد میں آجاتے ہیں کہ حدی خوانوں نے آپ کے ذکر کا ترانہ گایا، اور
ایسا کیوں نہ ہوتا حالانکہ آپ راستوں کی راہنمائی کرنے والے ہیں۔

أَحْبَابُنَا كَيْفَ الطَّرِيقِ الْيَكْمُ وَقَدْ قَطَعْنَا عَنْكُمْ الشَّهَوَاتِ؟
اے ہم سے محبت کرنے والو! تم تک پہنچنے کی کیا سبیل ہو سکتی ہے،؟ یقیناً تم تک پہنچنے میں
ہمیں شہوتوں نے روک رکھا ہے۔

اللہ تعالیٰ ہمیں ان فقراء اور اپنے انبیاء سے محبت نصیب فرمائے اور اپنی اطاعت اور اپنے نیک
بندوں کے حق میں کھڑے ہونے پر ہماری مدد فرمائے۔

نبی کریم صلی اللہ علیہ وسلم کے اسم گرامی ”محمد“ کے معنی میں

اللہ تعالیٰ آپ صلی اللہ علیہ وسلم پر رحمت اور سلامتی نازل فرمائے، اعزاز و اکرام اور تعظیم کا معاملہ فرمائے۔
آپ صلی اللہ علیہ وسلم کا اسم گرامی محمد قرآنی آیات اور احادیث میں وارد ہوا ہے، نیز اس نام پر امت محمدیہ کا اجماع ہے۔

چنانچہ قرآن کریم میں اللہ تعالیٰ کا ارشاد ہے:

{ مُحَمَّدٌ رَّسُولُ اللَّهِ } الْفَتْحُ ۲۹

ترجمہ: محمد اللہ کے رسول ہیں۔

ایک اور جگہ ارشاد باری تعالیٰ ہے:

{ وَالَّذِينَ آمَنُوا وَعَمِلُوا الصَّالِحَاتِ وَآمَنُوا بِمَا نُزِّلَ عَلَى مُحَمَّدٍ وَهُوَ

الْحَقُّ مِنْ رَبِّهِمْ كَفَرَتْ عَنْهُمْ سَيِّئَاتِهِمْ وَأَصْلَحَ بَالَهُمْ } مُحَمَّدٌ ۲

ترجمہ: اور وہ لوگ جو ایمان لے آئے ہیں اور انہوں نے نیک عمل کئے ہیں، اور ہر اس بات کو دل سے مانا ہے جو محمد (صلی اللہ علیہ وسلم) پر نازل کی گئی ہے اور وہی حق ہے جو ان کے پروردگار کی طرف سے آیا ہے، اللہ نے ان کی برائیوں کو معاف کر دیا اور ان کی حالت سنواری ہے۔

سورہ احزاب میں ارشاد ہے:

{ مَا كَانَ مُحَمَّدٌ أَبَا أَحَدٍ مِّنْ رِّجَالِكُمْ وَلَكِن رَّسُولَ اللَّهِ وَخَاتَمَ النَّبِيِّينَ }^ط

{ الاحزاب ۴۰

ترجمہ: (مسلمانو) محمد (صلی اللہ علیہ وسلم) تم مردوں میں سے کسی کے باپ نہیں ہیں لیکن وہ اللہ کے رسول ہیں اور تمام نبیوں میں سب سے آخری نبی ہیں۔

سورہ آل عمران میں ارشاد باری تعالیٰ ہے:

{ وَمَا مُحَمَّدٌ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ } آل عمران؛ ۱۴۴

اور محمد (صلی اللہ علیہ وسلم) ایک رسول ہی تو ہیں، ان سے پہلے بہت سے رسول گذر چکے ہیں۔

ان تمام قرآنی آیات میں اللہ تعالیٰ کی طرف سے آپ ﷺ کے اس مبارک نام کو صراحت سے بیان کیا گیا ہے، یہ اللہ تعالیٰ کی طرف سے آپ ﷺ پر مہربانی اور عنایت ہے، بیشک اللہ تعالیٰ نے آپ ﷺ کو رسالت دے کر اپنے حکم کو پختہ کیا، یہ اسم گرامی عطا فرما کر تمام موجودات میں آپ ﷺ کو خصوصیت عطا فرمائی، چنانچہ (اس زمانہ میں) کچھ لوگوں نے اپنے علم کی بنیاد پر بتا دیا تھا کہ آپ ﷺ اللہ کے رسول ہیں۔ نبی کریم ﷺ کے اسم گرامی ”محمد“ کے بارے میں بے شمار احادیث نبویہ موجود ہیں، یہ نام گرامی آپ ﷺ کے کلام میں اتنا بکثرت آیا ہے جس کا احاطہ نہیں کیا جاسکتا۔

ہم نے بخاری، مسلم اور نسائی سے اخذ کردہ روایات کو دیگر بہت سارے طرق سے بیان کیا ہے، ان روایات کی سند محمد بن جبیر بن مطعم پر جا کر ختم ہوتی ہے، وہ رسول اللہ ﷺ کا ارشاد نقل کرتے ہیں:

”لی خمسة أسماء، أنا محمد، وأنا أحمد، وأنا الماحي الذي يبحو الله بي الكفر، وأنا الحاشر، الذي يحشر الله الناس على قدمي، وأنا العاقب“۔
ترجمہ ”میرے پانچ نام ہیں: میں محمد اور احمد ہوں، اور میں ماحی ہوں میرے ذریعے اللہ تعالیٰ کفر کو ختم فرمائیں گے، اور میں حاشر ہوں یعنی اللہ تمام لوگوں کو میرے قدموں میں جمع فرمائیں گے، اور میں پیچھے آنے والا (یعنی آخری نبی) ہوں۔“

(حاشیہ، زاد المعاد، دلائل النبوة للبيهقي، سبل الهدى والرشاد)

ایک اور روایت میں آپ ﷺ کا ارشاد گرامی ہے:

”لی عشرة أسماء -- --) فذكر الخمسة ثم قال ((-- --) أنا رسول الرحمة، ورسول الراحة، ورسول الملاحم، وأنا المقتنى، وأنا قُثم“۔
ترجمہ: میرے دس نام ہیں، پھر (مذکورہ) پانچ ذکر کرنے کے بعد فرمایا: میں رسول الرحمة، رسول الراحة، اور رسول الملاحم ہوں، نیز میں مقتنی اور قُثم ہوں۔

(حاشیہ دلائل النبوة، الشفاء، الرياض الانيقه)

ایک حدیث میں آپ ﷺ کا یہ ارشاد بھی مروی ہے کہ:

”لی في القرآن سبعة أسماء، فذكر منها محمداً، وأحمد، ويس، و طه، والبدثر، والمزمل، وعبدالله“۔

ترجمہ: قرآن میں میرے سات نام ہیں، پھر آپ ﷺ نے ان میں سے محمد، احمد، یس، طہ، مدثر، مزمل، اور عبد اللہ بیان فرمائے۔

ان شاء اللہ عنقریب ہم (مذکورہ حدیث میں بیان کردہ) ہر اسم کے متعلق اس کے باب میں گفتگو کریں گے البتہ یہاں پر یہ توجہ دلانا ضروری ہے کہ ان احادیث میں کوئی تعارض نہیں کیونکہ یا تو ہم یہ کہیں گے کہ اس حدیث میں اسمائے مبارکہ کی جو تعداد بیان کی گئی ہے اس کا کوئی اعتبار نہیں کیونکہ مقصد آپ ﷺ کے اسمائے مبارکہ کی کثرت بیان کرنا ہے، یا یہ کہا جائے گا کہ آپ ﷺ کے ارشاد ”میرے پانچ نام ہیں“ کا مطلب یہ ہے کہ اس زمانہ میں آپ ﷺ کے پانچ نام تھے پھر بعد میں اللہ تعالیٰ نے آپ ﷺ کو اس کے علاوہ دیگر نام عطا فرمائے اور آپ ﷺ کے وہ نام ظاہر ہوئے جو پہلے ظاہر نہیں ہوئے تھے، نیز اس کا ایک مطلب یہ بھی بیان کیا گیا ہے کہ یہ پانچ نام پہلی کتابوں میں موجود ہیں یا پہلی امتوں کے علما کے نزدیک ہیں۔

نبی کریم ﷺ کے اسم گرامی محمد پر امت کا اجماع ہے کہ عرب و عجم میں یہ نام آپ ﷺ کے علاوہ کسی کا نہیں رکھا گیا، یہاں تک کہ آپ ﷺ کی پیدائش سے کچھ عرصہ پہلے یہ بات مشہور ہوئی کہ ایک نبی مبعوث ہونے والے ہیں جن کا نام ”محمد“ ہوگا، چنانچہ اس وقت عرب کے کچھ لوگوں نے اس امید پر اپنے بیٹوں کے نام محمد رکھے کہ ان میں سے کوئی نبی (موعود) ہو۔

اللہ تعالیٰ نے آپ ﷺ کے وجود سے پہلے زمین و آسمان کی مخلوق کو یہ نام رکھنے سے روک رکھا، کیونکہ اسے خوب علم تھا کہ نبوت کو کہاں رکھنا ہے، اہل عرب میں سے جن لوگوں نے یہ نام رکھا ان کی تعداد تقریباً سات ہے، یہ اللہ تعالیٰ کی حکمت اور اپنی کائنات پر کمال درجہ کی رحمت ہے کہ اس نے ہمارے نبی کریم محمد ﷺ کے وجود سے پہلے لوگوں کو ”نام محمد“ اختیار کرنے سے باز رکھا تا کہ ضعیف القلب لوگوں کے دلوں میں شک اور تردد پیدا نہ ہو۔

”نیز اللہ تعالیٰ کی طرف سے ایک خاص کرم یہ بھی ہوا کہ آپ ﷺ کے زمانہ میں جن لوگوں کا نام ”محمد“ رکھا گیا ان میں سے کسی نے بھی خود نبوت کا دعویٰ نہیں کیا اور نہ کسی اور کی طرف سے ان کے حق میں یہ دعویٰ کیا گیا۔ آخر کار نبوت و رسالت اس ہستی کے لئے ثابت ہوئی جسے اللہ جل جلالہ نے نبی انتخاب کے ساتھ رسالت کے لئے خاص فرمایا، اللہ تعالیٰ نے اس کا نام رؤوف اور رحیم رکھا اور جہان والوں کے سامنے نبوت و رسالت کے بارے میں اللہ تعالیٰ کے اس ارشاد کا مصداق ظاہر ہوا۔“

{يَخْتَصُّ بِرَحْمَتِهِ مَنْ يَشَاءُ وَاللَّهُ ذُو الْفَضْلِ الْعَظِيمِ}

ترجمہ: وہ اپنی رحمت سے جسے چاہتا ہے خاص کرتا ہے، اور اللہ فضل عظیم کا مالک ہے اس کے سوا کوئی معبود نہیں اور وہی کریم پروردگار ہے۔

لفظ محمد اصل میں ”حمدتہ تمیذاً“ سے ہے، یعنی میں نے اس کی حمد و ثنا میں مبالغہ کیا، الفاظ کی زیادتی معنی کی زیادتی پر دلالت کرتی ہے، چنانچہ لفظ محمد اسم ہے جو حمد (فعل) سے ماخوذ ہے، اس کا معنی یہ ہے کہ آپ ﷺ کی ہر زبان سے تعریف کرائی گئی اور ہر دل میں آپ ﷺ کا تذکرہ ہوا، آپ ﷺ کی تعریف اولین و آخرین نے کی، آپ ﷺ کی مدح مقرب فرشتوں نے کی، نیز آپ ﷺ کے نور کے مشاہدے کے وقت کائنات کی زبانوں نے تعریف فرمائی۔

اس جہان میں نبی کریم ﷺ کی بہترین حمد و ثنا کے ذریعے چہروں کو تروتازگی اور رونق حاصل ہوئی، آپ ﷺ کے اوصاف بیان کرنے سے فصیح و بلیغ لوگ عاجز آ گئے، الغرض آپ ﷺ کی تعظیم تمام مخلوق سے زیادہ اس ذات نے کی ہے جس نے آپ ﷺ کی ذات و صفات کو بلند کیا ہے اور وہ اللہ تعالیٰ کی ذات ہے جو اکیلا اور احسان کرنے والا ہے۔

آپ ﷺ ان لوگوں میں سب سے عظیم ہیں جنہوں نے تعریف کی اور ان سب سے افضل ہیں جن کی تعریف کی گئی ہے، اور آپ ﷺ تعریف کئے ہوئے اور تعریف کرنے والوں میں سب سے زیادہ تعریف والے ہیں، آپ ﷺ ہی اس لائق تھے کہ اللہ تعالیٰ آپ ﷺ کا نام محمد رکھتا۔

اللہ تعالیٰ آپ ﷺ پر اور آپ ﷺ کی آل پر رحمت کاملہ نازل فرمائے۔

فصل

اللہ تعالیٰ کی طرف سے نبی کریم ﷺ کو نام محمد عطا کر کے مہربانی کی گئی، یہ بات آپ ﷺ کی سیرت کی کتابوں میں مشہور ہے، ابو جعفر محمد بن علی اور ابن سعد کے طریق سے روایت بیان کی گئی ہے کہ جب نبی کریم ﷺ شکم مادر میں تھے تو حضرت آمنہ کو آپ ﷺ کا نام ”محمد“ رکھنے کا حکم دیا گیا۔

ابن اسحاق نے روایت بیان کی ہے کہ اسی دوران کسی کہنے والے نے حضرت آمنہ سے یوں کہا تھا:

انک حملت بسیدہ هذه الأمة۔ وفيه: اذا وضعتہ فستہ محمدا۔

ترجمہ: ”بے شک آپ اس امت کے سردار کے حمل سے ہیں اور اس میں یہ بھی مذکور ہے کہ

جب اس کو جنس تو اس کا نام محمد رکھنا۔ حاشیہ (سیرت ابن اسحاق، سیرت ابن ہشام)

بہت ساری احادیث اس بات پر دلالت کرتی ہیں کہ اللہ تعالیٰ نے آپ ﷺ کے اس نام کا انتخاب فرما کر دنیا میں اتنی شہرت عطا فرمائی کہ زمین میں یہ اسم مبارک مشہور ہو گیا نیز اللہ تعالیٰ نے آپ ﷺ کا نام آسمانوں میں احمد اور سمندروں میں ماجی رکھا۔

یہ بھی روایت ہے کہ حضرت آدم علیہ السلام نے اللہ تعالیٰ سے پوچھا کہ آپ نے کس وجہ سے ان کا نام زمین میں محمد اور آسمان میں احمد رکھا ہے؟ اللہ تعالیٰ نے جواب میں ارشاد فرمایا کہ مشرق و مغرب والے ان کی اتباع اور حمد و ثنا کریں گے، اس لئے میں نے ان کا نام زمین میں محمد رکھا ہے۔

آسمان کے فرشتے بھی اپنے رب کی حمد و ثنایاں کرتے ہیں لیکن نبی کریم ﷺ ان سب سے زیادہ اپنے رب کی تعریف کر نیوالے تھے اس لئے آپ ﷺ کا نام آسمانوں میں احمد رکھا گیا۔

مجھے بعض مشہور روایات اور احادیث میں یہ بات اس طرح ملی ہے کہ آپ ﷺ کا نام آسمان میں احمد، زمین میں محمد اور سمندر میں ماجی ہے، حضرت آدم علیہ السلام نے آسمان و زمین میں آپ ﷺ کے دو مبارک نام (محمد اور احمد) رکھنے کی وجہ پوچھی تو اللہ تعالیٰ نے اس کی وجہ بتادی، لیکن حضرت آدم علیہ السلام نے آپ ﷺ کے نام ”ماجی“ کو سمندروں میں خاص کرنے کی وجہ نہیں پوچھی حالانکہ وہ حدیث جس میں حضرت آدم نے آپ ﷺ کے اسماء محمد اور احمد کی خصوصیت کے بارے میں سوال کیا وہ خصوصیت سمندروں میں ماجی رکھنے میں بھی پائی جاتی ہے۔

شاید حضرت آدم علیہ السلام واضح اور ظاہر بات دیکھ کر اس کے معنی سمجھ گئے ہوں، اور وہ نام ان کا مایہ بھی ہو، خاص کر جب رسول اللہ ﷺ نے بعض روایات میں ماجی کی وضاحت اپنے اس قول سے فرمائی ہے کہ اللہ تعالیٰ میرے ذریعے کفر کو مٹائے گا۔

سمندروں میں آپ ﷺ کا ماجی نام خاص کرنے کی وجہ مجھ پر ظاہر ہوئی ہے، اللہ تعالیٰ نے اس نام کی خصوصیت کو مجھ پر کھولا ہے، ان شاء اللہ میں آپ ﷺ کے اسم گرامی ماجی کے تحت اسے بیان کروں گا۔

اکتفاء کے مصنف نے روایت بیان کی ہے کہ عبدالمطلب نے آپ ﷺ کا نام محمد اس خواب کی وجہ سے رکھا جو انہوں نے دیکھا تھا کہ چاندی کی ایک زنجیر ان کی پشت سے نکلتی ہے، اس کا ایک کنارہ آسمان سے لے کر زمین تک جبکہ دوسرا کنارہ مشرق سے مغرب تک پھیلا ہوا ہے، پھر وہ زنجیر ایک درخت میں تبدیل

ہو جاتی ہے، اس درخت کا ہر پتا انتہائی چمکدار اور روشن ہو جاتا ہے، اور پھر مشرق و مغرب کے لوگ اس درخت سے لپٹ جاتے ہیں۔

عبدالطلب نے جب یہ واقعہ لوگوں سے بیان کیا تو انہیں تعبیر یہ بتائی گئی کہ ان کی پشت سے ایک بچہ پیدا ہونے والا ہے جس کی پیروی مشرق و مغرب والے کریں گے اور آسمانوں اور زمین کی مخلوق میں اس کی تعریف ہوگی، چنانچہ مذکورہ دونوں واقعات کی وجہ سے عبدالطلب نے آپ ﷺ کا نام محمد رکھا۔

یہ روایت اگرچہ بظاہر اس روایت سے متعارض ہے جو ہم نے پہلے بیان کی ہے لیکن ان دونوں کو جمع کرنا ممکن ہے، وہ اس طرح کہ نبی کریم ﷺ پر اللہ تعالیٰ کی مہربانیوں کا عجیب سلسلہ ہے کہ آپ ﷺ کے ہاتھ پر خلاف عادت امور ظاہر ہوئے اور زمین پر آپ ﷺ کا نور ظاہر ہوتے ہی کائنات کے ذرے ذرے نے آپ ﷺ کی تعریف کی، اللہ تعالیٰ نے آپ ﷺ کی شان میں فرشتوں کے سامنے بیان فرمائی اور انہیں زمین پر اتارا، نیز آپ ﷺ کی وجہ سے کرامتوں کو ظاہر فرمایا۔

آپ ﷺ کی والدہ حضرت آمنہ نے ایک بات سنی جس سے انہیں یقین ہو گیا کہ آپ ﷺ آسمانوں اور زمین کے سردار ہونگے، اسی لئے ایام رضاعت میں حلیمہ سعدیہ جب آپ ﷺ کو واپس لوٹانے کی غرض سے حضرت آمنہ کے پاس لے کر آئیں کہ کہیں میرے پاس آپ ﷺ کو تکلیف نہ پہنچے، تو حضرت آمنہ نے حلیمہ سے کہا: کیا تمہیں میرے بیٹے پر شیطان کے اثر کا خوف ہے، اللہ کی قسم! میرے بیٹے پر ہرگز شیطان کا کوئی داؤ نہ چلے گا، اس کے حمل اور پیدائش کے وقت مجھے ایسی چیزیں دیکھیں جو اس بات پر دلالت کرتی ہیں کہ یہ تمام مخلوقات کا سردار ہوگا۔

الغرض ان واقعات کی وجہ سے آپ ﷺ کی والدہ ماجدہ اور دادا عبدالطلب نے آپ ﷺ کا نام محمد اور احمد رکھا اور اس نام کے موافق آسمان و زمین میں آپ ﷺ کی شہرت کا ڈنکا بجنے لگا۔

فصل

نبی کریم ﷺ کی سنت کے خادم، صحابہ اور تابعین کے بعد اس امت کے بہت بڑے خیر خواہ قاضی عیاض رحمۃ اللہ علیہ فرماتے ہیں کہ آپ ﷺ کا یہ نام اللہ تعالیٰ کے ناموں سے اخذ کیا گیا ہے، آپ ﷺ کے اسمائے گرامی ”محمد اور احمد“ محمود کے معنی میں ہے، یعنی مخلوق آپ ﷺ کی تعریف کرتی ہے، اور آپ ﷺ کا یہی نام حضرت داود علیہ السلام پر نازل ہونے والی کتاب زبور میں لکھا ہوا موجود ہے، نیز احمد

کا معنی یہ بھی ہے کہ تعریف کرنے والوں اور جن لوگوں کی تعریف کی جاتی ہے آپ ﷺ ان سب سے بڑی اور عظیم ذات ہیں۔

حسان بن ثابت رضی اللہ عنہ نے اسی بات کی طرف یوں اشارہ فرمایا ہے:

وَضَمَّ الْإِلَٰهَ مَعَ النَّبِيِّ اسْمَهُ إِذَا قَالَ الْمُؤَدِّنُ فِي الْخَمْسِ أَشْهَدُ
اور اللہ تعالیٰ نے اپنے نام کے ساتھ آپ ﷺ کے نام کو ملا لیا جب مؤذن پانچ اوقات میں شہادت دیتا ہے۔

وَشَقَّ لَهُ مِنْ اسْمِهِ لِيَجْلَّهُ فِذْوَالْعَرْشِ مَحْمُودٌ وَهَذَا مُحَمَّدٌ

اور اللہ تعالیٰ نے تعظیم کی خاطر آپ ﷺ کے نام کو اپنے نام سے نکالا پس عرش والے کی بھی تعریف کی جاتی ہے اور آپ ﷺ کی بھی تعریف کی جاتی ہے۔

اور اللہ تعالیٰ نے تعظیم کی خاطر آپ ﷺ کے نام کو اپنے نام سے نکالا ہے، پس عرش والا محمود اور آپ ﷺ محمد ہیں۔

شاعر نے اس سے پہلے آپ ﷺ کے ناموں کی فضیلت کے بارے میں کلام کیا ہے جسے آپ ﷺ کے نام مبارک ”احمد“ کے باب میں ذکر کرنا مناسب ہے۔

یقیناً حسان بن ثابت رضی اللہ عنہ نے اللہ کے حبیب ﷺ کی مدح میں عجیب بات کہی ہے، چنانچہ وہ فرماتے ہیں کہ: (فذوالعرش محمود و هذا محمد) یعنی اس عرش کا خالق جو تمام مخلوقات سے بڑا ہے، س تمام جہانوں یعنی آسمانوں اور زمین کو پیدا کرنے والا ہے، وہ اپنی ذات و صفات میں کائنات کے نزدیک حمید اور محمود کے نام سے پکارا جاتا ہے، خود بخود قائم اور اپنی مخلوق سے بے نیاز ہے، نیز اپنی مخلوق کے فنا ہونے کے بعد بھی باقی رہیگا اور قیامت کے دن مخلوق کی مدد فرمائے گا، اس ذات نے اپنے اسمائے حسنی سے ایک نام نکالا اور اس سے آپ ﷺ کو مزین فرمایا۔

اللہ تعالیٰ نے آپ ﷺ کی بہت زیادہ تعریف فرمائی، بیشک آپ ﷺ تمام تعریف کیے ہوئے لوگوں کے سردار ہیں، اس سے موجود لوگوں کو اشارہ اس بات کی طرف توجہ دلائی گئی ہے کہ وہ آپ ﷺ کی کثرت سے تعریف کریں، پوری کوشش سے باکمال خوبیوں اور وین عادات کو بیان کر کے آپ ﷺ کا تذکرہ کریں، اور آپ ﷺ کی بہت زیادہ تعظیم کریں۔

دع ما اذعته النصرانی فی نبیہم واحکم بما شئت مدحاً فیہ واحتکم
اور چھوڑ اس دعویٰ کو جو نصرانی نے اپنے نبی کے بارے میں کیا ہے اور آپ ﷺ کی
ذات کے بارے میں (اس کے علاوہ) جو تو چاہتا ہے مضبوط مدح کر۔

وانسب الی ذاته ماشئت من شرف وانسب الی قدره ماشئت من عظم
آپ ﷺ کی ذات کی طرف جس بزرگی اور آپ ﷺ کے مرتبے کی طرف جس
عظمت کو تو چاہتا ہے منسوب کر۔

فان فضل رسول الله ليس له حد في عرب عنه ناطق بقم
بیشک رسول اللہ ﷺ کی فضیلت کی کوئی انتہاء نہیں، ہر بولنے والا اپنی زبان سے صاف
صاف کہہ دے گا۔

حسان بن ثابت رسول اللہ ﷺ کے شاعر اور اپنی زبان سے آپ ﷺ کی مدد کرنے والے
اور اپنے اقوال و افعال سے آپ ﷺ کے حق میں کوشش کرنے والے تھے، چنانچہ آپ رضی اللہ عنہ ان
لوگوں میں سے تھے جنہیں آپ ﷺ کی مدح کی سعادت حاصل ہوئی، اللہ تعالیٰ نے اس بہترین مدح
سرائی کی تعریف فرمائی ہے۔

انہوں نے قصائد کے ذریعے رسول اللہ ﷺ کی مدح کی ہے، چنانچہ محبت کرنے والے صالحین
نے آپ ﷺ کے بارے میں حضرت حسان کی مدحوں کو بطور مثال پیش کیا ہے، جب وہ آپ ﷺ کی
خوبیوں کو بیان کرتے تو اپنے افکار و خیالات کو بڑے عمدہ اور بہترین انداز میں بیان کرتے، یہ اللہ تعالیٰ کی
طرف سے حضرت حسان پر بڑا انعام تھا۔

اللہ تعالیٰ کے حبیب ﷺ کی حبیبہ ام المؤمنین حضرت عائشہ رضی اللہ تعالیٰ عنہا عربی اشعار و
اخبار کے حفظ کے علاوہ اعلیٰ درجے کی فصاحت و بلاغت کی بھی مالک تھیں، ایک دن نبی کریم ﷺ کی صفات
اور آپ ﷺ کے اقوال و افعال کی تعریف کے بعد فرمانے لگیں: اللہ کی قسم! آپ ﷺ ایسے ہی تھے
جیسا کہ حسان بن ثابت نے آپ ﷺ کے بارے میں کہا ہے کہ:

متی یبدو فی الداجی البہیم جبینہ یلح مثل مصباح الدجا المتوقد
جب گھٹا ٹوپ اندھیرے میں آپ ﷺ کی پیشانی ظاہر ہوتی ہے تو وہ تاریکی میں روشن

کیے گئے چراغ کی طرح چمکتی ہے۔

فمن كان أو من قديكون كأحمد نظام لحق أونكال لبلحد؟

اور جو بھی ماضی میں یا آئندہ احمد صلی اللہ علیہ وسلم کے نظام حق (یعنی نبوت) کا دعویٰ کرے اسے بے دین آدمی کی طرح عبرت بنا دیا جائے گا۔

حضرت حسان رضی اللہ عنہ نے مدح سرائی کے ذریعے اہل عرب کو جواب دے کر آپ صلی اللہ علیہ وسلم کی مدد فرمائی ہے، ان کے قصائد اور مدحتوں میں ایک انوکھا قصیدہ وہ ہے جس کے ذریعے آپ صلی اللہ علیہ وسلم نے آسمان اور زمین کے درمیان ایک ہاتف (غیبی آواز دینے والے) کو جواب دیا تھا، یہ اس وقت کی بات ہے جب رسول اللہ صلی اللہ علیہ وسلم نے احکامات الہی کی تعلیم کے لئے مکہ سے مدینہ کی طرف ہجرت فرمائی تھی۔

حضرت اسماء رضی اللہ عنہا اپنے والد (ابو بکر صدیق رضی اللہ عنہ) سے روایت کرتی ہیں کہ جب رسول اللہ صلی اللہ علیہ وسلم اور ابو بکر نکلے تو قریش کا ایک گروہ آیا جن میں ابو جہل بھی تھا، یہ لوگ حضرت ابو بکر کے دروازے پر کھڑے ہو گئے، میں ان کی طرف نکلی تو ابو جہل نے کہا: اے ابو بکر کی بیٹی! آ رہے والد کہاں ہیں؟ میں نے کہا مجھے ان کے بارے میں کچھ معلوم نہیں؟ ابو جہل نے میرے رخسار پر طمانچہ مارا جس سے میری بالی (ٹوٹ) کر گر پڑی، پھر یہ لوگ واپس چلے گئے۔

حضرت اسماء فرماتی ہیں پھر تین راتیں گذر گئی ہمیں کوئی علم نہ تھا کہ رسول اللہ صلی اللہ علیہ وسلم کہاں تشریف لے گئے ہیں، اچانک جبل ابی قیس کے اوپر سے ہاتف نے آواز لگائی، چند اشعار بیان کئے گئے ہیں جنہیں وہ ہاتف پڑھ رہا تھا اور لوگ اس کی آواز کو سن رہے تھے، وہ اشعار یہ ہیں:

جزى الله رب الناس خيرا جزائه
رفيقين قالوا خيمتي أم معبد
الله تعالى جو تمام لوگوں کے پروردگار ہیں ان دو دوستوں کو لاین بدلہ عطا فرمائیں جنہوں
نے کہا کہ ہمارا خیمہ ام معبد (کا مکان) ہوگا۔

هم نزل بالهدى واهتديابه
فأفلاح من أمسى رفيق محمد
وہ دونوں ہدایت کے ساتھ اترے اور ہدایت کے راستے پر چلے، یقیناً وہ شخص کامیاب ہے
جس نے محمد صلی اللہ علیہ وسلم کے رفیق کے طور پر ایک شب بسر کی ہے۔

لیہنیء بنی کعب مکان فتاتہم ومقعدھا للبوۃ منین بمصر۔
 بنی کعب کو مبارک ہو کہ ان کی ایک عورت کا گھرا ایمان والوں کی انتظار گاہ بن چکا ہے۔
 ایک اور طریق سے اس قصیدے کو روایت کیا گیا جس میں سبلے شعر کے بعد ایک اور مصرعہ
 کا اضافہ کیا گیا ہے۔

فما حملت من ناقة فوق رحلہا
 أبڑو أوفی ذمۃ من محمّد
 اونٹنی نے اپنے کجاوے پر محمد صلی اللہ علیہ وسلم کو سوار نہیں کیا حالانکہ وہ فرمانبردار اور ذمہ داری کو نبھانے
 والی تھی۔

شعر میں بیان کردہ دو ساتھیوں سے مراد ہمارے آقا اور سردار محمد صلی اللہ علیہ وسلم اور آپ صلی اللہ علیہ وسلم کے صحابی،
 یار غار و مزار حضرت ابو بکر صدیق رضی اللہ عنہ ہیں جو ہر تنگی اور مشکل میں آپ صلی اللہ علیہ وسلم کیساتھ غمخواری کرنے
 والے تھے۔

شاعر کے قول ”خیمتی فی ام معبد“ کا معنی یہ ہے کہ نبی کریم صلی اللہ علیہ وسلم اور ابو بکر صدیق رضی اللہ
 عنہ نے دو پہر کے وقت نزول فرما کر اس مبارک خیمہ میں قیلولہ فرمایا تھا۔

یہ ام معبد رضی اللہ عنہا کا خیمہ تھا، نبی کریم صلی اللہ علیہ وسلم نے جب ان کے پاس قیام فرمایا تو آپ
 صلی اللہ علیہ وسلم کا ایک معجزہ اور برکت ظاہر ہوئی، چنانچہ آپ صلی اللہ علیہ وسلم نے پوچھا: اے ام معبد! کیا آپ کے پاس دودھ ہے؟
 ام معبد نے عرض کیا نہیں، اللہ کی قسم بکریاں چراگاہ سے دور ہیں، آپ صلی اللہ علیہ وسلم نے ارشاد فرمایا: یہ
 کیسی بکری ہے؟ ام معبد نے عرض کیا کہ اس بکری نے کبھی بچہ نہیں جنا، لہذا آپ جانیں اور یہ! چنانچہ رسول اللہ
 صلی اللہ علیہ وسلم نے دعا فرمائی، اس کی پیٹھ اور تھنوں پر ہاتھ پھیرا پھر ایک برتن منگوا کر دودھ نکالا یہاں تک کہ وہ برتن
 بھر گیا، آپ صلی اللہ علیہ وسلم کے صحابہ نے بار بار پیا، آپ صلی اللہ علیہ وسلم نے پھر دودھ نکال کر ام معبد کے پاس رکھا اور وہاں
 سے تشریف لے گئے۔

رات کو جب ام معبد کے شوہر گھر آئے تو انہوں نے پوچھا: اے ام معبد! یہ دودھ کہاں سے آیا
 حالانکہ گھر میں کوئی دودھ والا جانور نہیں اور بکریاں چراگاہ سے دور ہیں۔ ام معبد کہنے لگی: اللہ کی قسم! یہاں سے
 ایک ایسے آدمی کا گذر ہوا جو ظاہر میں خوبصورت، پاکیزہ اور ہنس مکھ چہرے والے، ان کی پلکیں لمبی اور آنکھیں
 سیاہ، ان کی آواز میں بھاری پن تھا، وہ دو ٹہنیوں کے درمیان ایک ٹہنی کی طرح درمیانہ قد تھے، آپ انہیں

نہ زیادہ لمبے ہونے کی وجہ سے مبغوض رکھیں گے اور نہ زیادہ چھوٹے پن کی وجہ سے حقیر سمجھیں گے، ان کی گردن چاندی کی زنجیر کی طرح تھی، جب وہ خاموش ہوتے تو ان پر انس طاری ہو جاتا اور جب گفتگو فرماتے تو ان پر سنجیدگی نظر آتی، گفتگو اس طرح فرماتے جیسا کہ موتیوں کو پرودیا گیا ہو، ظاہر کے اعتبار سے وہ اپنے ساتھیوں میں سب سے خوبصورت چہرے والے تھے، ان کے ساتھی ان کو حلقے میں لئے ہوئے تھے، جب وہ کوئی حکم فرماتے تو ان کے ساتھی اسے پورا کرنے میں جلدی کرتے اور جب وہ انہیں کسی چیز سے منع کرتے تو منع کرتے ہی فوراً رک جاتے، ام معبد کے شوہر نے کہا اللہ کی قسم! یہ قریشی کی صفت ہے اور اگر میں انہیں دیکھ لوں تو ضرور ان کی اتباع کروں گا۔

اس باعزت عورت کو دیکھو کہ اس پر نبی کریم ﷺ کی برکت کس طرح عام ہوئی اور آپ ﷺ کے مبارک انوارات کس طرح نازل ہوئے۔

تمام لوگوں کے نزدیک ہر طرح کی خوبیوں کی مالک آپ ﷺ کی ذات ہے، چنانچہ ام معبد کے شوہر نے بھی کہا کہ یہ قریشی آدمی کی صفات ہیں، یقیناً انہیں آپ ﷺ کی صفات اور خوبیوں کا علم ہو گیا تھا، آپ ﷺ کی یہ صفات مخلوق میں کسی کو بھی عطا نہیں کی گئی۔

آپ ﷺ کا حسن مدح سراؤں کے بیان کردہ حسن سے بڑھ کر ہے اور آپ ﷺ کی بعض صفات کو بیان کرنے سے خوبیاں بیان کرنے والے فصیح و بلیغ لوگ بھی عاجز آ گئے۔

چنانچہ جب حضرت حسان بن ثابت رضی اللہ عنہ نے اس ہاتف کی آواز سنی تو شدید محبت اور شوق رکھنے والے مدح سرا کی طرح فی البدیہہ جواب میں یہ اشعار کہے:

لقد خاب قوم زال عنهم نبیہم وقد ستر من یسری الیہم ویغتدی
یقیناً نامراد ہو گئی وہ قوم جن سے ان کے نبی چلے گئے اور خوش ہو گئی وہ قوم جن کی طرف
آپ ﷺ رات کے وقت چل کر صبح کو پہنچے۔

ترحل عن قوم فضلت عقولہم وحل علی قوم بنور مجدد
آپ ﷺ نے قوم سے کوچ کیا تو ان کی عقلیں گمراہ ہو گئی اور آپ ﷺ نے نئے
نور کیساتھ ایک قوم پر نزول فرمایا۔

هداهم به بعد الضلالة ربهم وأرشدهم من يبتغي الخير يرشد
ان کے رب نے انہیں آپ صلی اللہ علیہ وسلم کے ذریعے گمراہی کے بعد ہدایت اور رہنمائی عطا فرمائی
اور جو خیر کا طالب ہوتا ہے اس کی رہنمائی کی جاتی ہے۔

وقد نزلت منه على أهل يثرب ركاب هدى حلت عليهم بأسعد
آپ صلی اللہ علیہ وسلم کے ذریعے ہدایت کی سواری نے مدینہ والوں پر نزول کیا اس حال میں کہ وہ ان
پر بڑی سعادت مندی کے ساتھ اتری۔

نبی یرئی ما لایری الناس حوله ویتلو کتاب اللہ فی کل مسجد
اور نبی وہ کچھ دیکھتے ہیں جو ان کے ارد گرد کے لوگ نہیں دیکھ سکتے اور وہ ہر مسجد میں اللہ تعالیٰ کی
کتاب کی تلاوت کرتے ہیں۔

وان قال فی یوم مقالة غائب فتصدیقها فی الیوم أو فی ضحی الغد
اگرچہ ایک دن کسی غائب نے کوئی بات کہی تھی جس کی تصدیق اسی دن یا آئندہ دن کی صبح
کو ہو گئی تھی۔

لیہن أبابکر سعادة جدّه بصحبته من یسعد اللہ یسعد
ابو بکر کو آپ صلی اللہ علیہ وسلم کی صحبت کے نصیب پر خوش کنی مبارک ہو اور اللہ تعالیٰ جس کو سعادت مندی
عطا کرتا ہے وہ سعادت مند بن جاتا ہے۔

فصل

کسی محبت کرنے والے کا قول ہے کہ رسول اللہ صلی اللہ علیہ وسلم کی محبت تمام مخلوقات پر واجب ہے، انسانی
طبیعتیں پیدائشی طور پر اپنے محسن سے محبت کرتی ہیں اور شفقت و مہربانی کرنے والے کی طرف مائل ہوتی
ہیں، یقیناً نبی کریم صلی اللہ علیہ وسلم ہر جہان کی مخلوق کے لئے محسن ہیں، اللہ تعالیٰ نے آپ صلی اللہ علیہ وسلم کو تمام مخلوقات کے
لئے خوشخبری دینے والا، ڈرانے والا اور تمام جہانوں کے لئے رحمت بنا کر بھیجا ہے۔

جو جس سے محبت کرتا ہے اس کے ناموں اور دیدار کو بھی محبت سے بیان کرتا ہے، نیز اپنے پاس
محبوب کی عادات و صفات لکھ کر رکھتا ہے اور اسکی شکل و صورت اور صفات کا نقش اپنے دل میں بٹھا لیتا ہے۔

اللہ جل جلالہ نے نبی کریم صلی اللہ علیہ وسلم کی صورت اور سیرت کی تکمیل فرمائی، آپ صلی اللہ علیہ وسلم کی ذات

کو پاکیزہ روحوں پر فضیلت عطا فرمائی، بہترین لوگوں سے انتخاب کر کے آپ ﷺ کی محبت کو مخلوق کے دل میں ڈال دیا اور آپ ﷺ کی وجہ سے زمینوں اور آسمانوں پر رحم فرمایا، نیز تمام جاندار اور بے جان چیزوں سے آپ ﷺ کی تعریف کروائی۔

نیز اللہ تعالیٰ نے کرامت و فضیلت والے انسان کی تخلیق ایسے فرمائی جیسا کہ وہ لکھا ہوا نام محمد ہے چنانچہ آپ ﷺ کے نام کی میم انسان کا سر ہے اور حاسکے دونوں بازو ہیں، دوسری میم اس کا پیٹ اور دال اس کی ٹانگیں ہیں۔

اس میں اشارہ یہ ہے کہ اللہ تعالیٰ نے انسانوں پر کرم کا معاملہ فرما کر انہیں سچے اور امانتدار (رسول) کے نام کی صورت میں پیدا فرمایا تاکہ انسان ہر وقت اپنی بزرگی اور بلند مرتبے کا مشاہدہ کرتا رہے اور یہ بشری صورت ہر قسم کے عیوب اور نقائص سے بچ کر اعلیٰ درجے کا احترام حاصل کرے۔

لہذا محبت کرنے والوں میں سے جو بھی اس بات کو یاد رکھے گا وہ انسان کی شکل و صورت کا مذاق اڑانے سے باز آئے گا اور اس کی تحقیر کو حرام خیال کرتے ہوئے تعظیم و تکریم کو لازم قرار دے گا، اور ایسا کیوں نہ ہو جبکہ وہ اس کی شکل کو اپنے اس حبیب ﷺ کے نام کی صورت میں دیکھتا ہے جن کی وجہ سے کائنات کو وجود بخشا گیا۔

بلکہ اللہ تعالیٰ جس شخص کی بصیرت سے (گناہوں) کے حجاب کو دور فرمادیں تو وہ انسان کی شکل میں نبی کریم ﷺ کے اسم گرامی کا دھیان رکھتا ہے، یہ دھیان اسے اس شخص کی مخالفت کے بجائے تعظیم پر آمادہ کرتا ہے اور نبی کریم ﷺ کے اسم گرامی محمد کو اپنے دل میں محفوظ کرتے ہوئے اللہ تعالیٰ سے قبولیت اور دین پر ثوابت قدمی کا سوال کرتا ہے۔

بے شک انسان کے دل سے جب محمد ﷺ کی صورت کو مٹا دیا جائے تو اس سے نبوت کی برکت چلی جاتی ہے اور انسان کی ظاہری شکل و صورت بگڑ جاتی ہے، وہ اللہ تعالیٰ کی حفاظت سے دور ہو کر ذلت و رسوائی کے دائرے میں داخل ہو جاتا ہے، اسی وجہ سے جہنم میں کافر فبیح ترین شکل و صورت میں ہونگے، دیکھنے والے کیلئے اس میں نصیحت و عبرت ہے۔

البتہ جنت میں مومنین کی ذلت و رسوائی نہ ہوگی بلکہ وہ نبی کریم ﷺ کی شکل و صورت میں خوش و خرم ہونگے اور یہ سب آپ ﷺ کے اکرام کی وجہ سے ہوگا، جبکہ جہنمیوں کی شکل و صورت کو بدل دیا جائے گا

تاکہ نبی کریم صلی اللہ علیہ وسلم کے اسم گرامی کے مشابہ شکل و صورت ذلت سے محفوظ رہے، شکل و صورت بدلنے کے بعد انہیں عذاب دیا جائے گا۔

لہذا نبی کریم صلی اللہ علیہ وسلم کے بارے میں ان اسرار کو یاد رکھو اور آپ صلی اللہ علیہ وسلم پر کثرت سے درود پڑھ کر اپنی محبت کو ظاہر کیا کرو، اللہ تعالیٰ قیامت کے دن تمہیں اپنے عرش کے سائے میں ہمیشہ کے لئے جگہ عطا فرمائیں گے۔

اس مبارک نام کی عزت، برکت اور کرم اس کے مسیحی کے تابع ہے، جیسے اللہ تعالیٰ نے اس نام کے مسیحی کی برکت، رحمت اور شرف کی وجہ سے تمام کائنات کو منور کیا ہے، ایسے ہی اس نام کے شرف اور برکت کی وجہ سے تمام عالم میں برکات کا ظہور فرمایا ہے۔

آپ صلی اللہ علیہ وسلم کی محبت کے سمندر میں غوطہ لگانے والوں اور آپ صلی اللہ علیہ وسلم کے الفاظ کو سننے اور دیکھنے کا شوق رکھنے والوں نے اس نام کے پوشیدہ رازوں کو ظاہر کیا ہے، آپ صلی اللہ علیہ وسلم کی احادیث میں جہان والوں کے لئے عبرت ہے۔

چنانچہ انہوں نے بہت زیادہ کوشش کیساتھ نبی کریم صلی اللہ علیہ وسلم کی مدح و ثنا کی اور اپنی طاقت سے بڑھ کر عظیم الشان اور بلند رتبہ کتابیں لکھی ہیں، آپ صلی اللہ علیہ وسلم کے اس مبارک نام کے پوشیدہ اسرار کا احاطہ صرف وہی کر سکتا ہے جسے اللہ تعالیٰ کی طرف سے نوازا گیا ہو۔

اس مبارک نام کے فضائل اور اعزاز میں سے ایک بات یہ بھی ہے کہ اللہ سبحانہ و تعالیٰ نے لوگوں کی ہدایت کے لئے (کم و بیش) ایک لاکھ چوبیس ہزار انبیاء اور تین سو چودہ رسولوں کو مبعوث فرمایا۔

نبی کریم صلی اللہ علیہ وسلم انبیاء اور رسولوں کی لڑی کو ملانے والے ہیں اور ان سب کے امام ہیں، اللہ تعالیٰ نے آپ صلی اللہ علیہ وسلم کو تمام انبیاء اور رسولوں سے منتخب فرما کر ان کے اچھے افعال و اخلاق کا جامع بنا دیا۔

ایک روایت میں ہے کہ ولادت کے وقت آپ صلی اللہ علیہ وسلم کی والدہ حضرت آمنہ کو خلاف عادت باتیں نظر آئی، وہاں پر موجود عورتوں نے اس نور کو اہتمام سے دیکھا جو ظاہر ہو کر بڑھنا شروع ہوا، حضرت آمنہ فرماتی ہیں کہ جب عورتوں نے محمد صلی اللہ علیہ وسلم کو مجھ سے دور کیا تو مجھے ایک بڑا بادل نظر آیا جس سے آواز آرہی تھی کہ تمام انبیاء کے اخلاق محمد صلی اللہ علیہ وسلم کی ذات میں جمع کر دو، لہذا آدم کا اخلاق، شیث کا علم، ابراہیم کا حلم، اسماعیل کی گفتگو، داؤد کی آواز، ایوب کا صبر، عیسیٰ کا زہد، نوح کا شکر، موسیٰ کی قوت اور یوسف کا حسن لیکر انہیں عطا کرو۔

اس شرف و بزرگی کو دیکھو، کیا اس سے بڑھ کر بھی کوئی شرف ہو سکتا ہے؟ اور اللہ تعالیٰ کی طرف سے ملنے والی اس خصوصیت پر غور کرو کہ کیا اس سے پہلے مخلوقات میں سے کسی نے ایسی خصوصیت مال کے ذریعے حاصل کی ہے یا آئندہ حاصل کر سکے گا؟ ہرگز نہیں کیونکہ یہ بات اللہ تعالیٰ کے علم میں تھی کہ کامل طور پر عزت اور خوش نصیبی ایک انسان کے ساتھ ہوگی، یہ انسان پوری کائنات کی آنکھ اور اللہ تعالیٰ کے محبوب صلی اللہ علیہ وسلم کی ذات ہے۔

اللہ تعالیٰ نے نبی کریم صلی اللہ علیہ وسلم کی ذات میں جداگانہ صفات کمال کو جمع فرمایا اور تمام مخلوق سے زیادہ معزز، اور باکمال آدمیوں (یعنی انبیاء) سے زیادہ کمال آپ صلی اللہ علیہ وسلم کی ذات میں رکھا، آپ صلی اللہ علیہ وسلم کی تمام صفات کامل اور مکمل ہیں، اچھی صفات میں تمام انبیاء کرام آپ صلی اللہ علیہ وسلم کے ساتھ شریک ہیں، اللہ تعالیٰ نے ہر نبی کو عمدہ اور روشن صفات عطا فرمائی ہیں، ان صفات کی تکمیل کے بعد شہرت حاصل ہوئی اور پھر کائنات کے سردار اور امام صلی اللہ علیہ وسلم کی ذات میں آباد ہو گئیں۔

تمام انبیاء کی صفات آپ صلی اللہ علیہ وسلم کی ذات میں جمع کر دی گئی ہیں، اس بات کی دلیل یہ ہے کہ جب لفظ محمد کے حروف کے اعداد کو جمع کریں تو ابجد کے حساب سے اس کا مجموعہ تین سو چودہ بنے گا اور یہی انبیاء کرام کی تعداد ہے، اشارہ یہ ہے کہ وہ صفات کمال جو انبیاء اور رسولوں میں انفرادی طور پر موجود ہیں نبی کریم صلی اللہ علیہ وسلم کی ذات ان کی جامع ہے۔

فصل

نبی کریم صلی اللہ علیہ وسلم کی ایک فضیلت یہ بھی ہے کہ اللہ تعالیٰ نے آسمان پر بھی آپ صلی اللہ علیہ وسلم کی خوبیوں کو بیان فرمایا، اس کے کناروں اور اطراف کو آپ صلی اللہ علیہ وسلم کے اسم گرامی سے مزین فرمایا، میں عنقریب اس بارے میں وہ باتیں لکھوں گا جو دلوں کو آپ صلی اللہ علیہ وسلم کی محبت سے بھر دیں گی اور بیشک آپ صلی اللہ علیہ وسلم سے محبت کرنے والے کو اللہ تعالیٰ کا قرب نصیب ہوتا ہے۔

حضرت کعب احبار رضی اللہ عنہ سے روایت ہے کہ اللہ تعالیٰ نے حضرت آدم پر ایک کتاب نازل فرمائی جس میں انبیاء کی تعداد کو شمار کیا ہے، چنانچہ حضرت آدم علیہ السلام نے اپنے بیٹے حضرت شیث علیہ السلام سے ارشاد فرمایا: اے میرے بیٹے! تم میرے بعد میرے خلیفہ ہو، اس خلافت کو تقویٰ کیساتھ لے لو، میں جب بھی اللہ تعالیٰ کا ذکر کرتا ہوں تو اس کے ساتھ محمد کا ذکر بھی کرتا ہوں، اس لئے کہ میں نے ان کا نام عرش کے دائیں جانب لکھا ہوا دیکھا تھا جب میں مٹی اور روح کے درمیان تھا، پھر میں نے آسمانوں کے گرد چکر لگائے تو ہر جگہ محمد

صلی اللہ علیہ وسلم کا نام لکھا ہوا دیکھا، اور یقیناً میں نے محمد صلی اللہ علیہ وسلم کا نام حورالعین کے سینوں پر لکھا ہوا دیکھا، اور میں نے جنت کے ہر محل، ہر جگہ اور ہر کمرے میں محمد صلی اللہ علیہ وسلم کا نام لکھا ہوا دیکھا، اور میں نے سدرۃ المنتہی کے پتوں اور دربانوں کے آس پاس اور ملائکہ کی آنکھوں میں محمد صلی اللہ علیہ وسلم کا نام لکھا ہوا دیکھا۔ پس اے شیث! ان پر درود پڑھو اور کثرت سے ان کا ذکر کرو کیونکہ میں نے ملائکہ کو ہر گھڑی ان کا تذکرہ کرتے ہوئے دیکھا ہے۔

اللہ تعالیٰ آپ صلی اللہ علیہ وسلم کے ساتھ اعزاز و اکرام کا معاملہ فرمائے۔

نبی کریم صلی اللہ علیہ وسلم کے اسم مبارک کی عظمت کو دیکھ لو، چنانچہ کسی تعریف کرنے والے نے اللہ تعالیٰ کی طرف سے آپ صلی اللہ علیہ وسلم پر احسان کو یوں بیان کیا ہے:

لبست رداء الفخر فی ظهر آدم فماتنتہی دھراً الیک المفاخر

(اے اللہ کے رسول صلی اللہ علیہ وسلم!) آپ کو فخر کی چادر آدم علیہ السلام کی پشت میں پہنائی گئی اور کسی زمانے میں آپ صلی اللہ علیہ وسلم کی عظمتیں ختم نہیں ہوئی

ففخرك عالٍ فی السماء محلہ وقدرك فی الأرض البسیطة زاهر

آپ صلی اللہ علیہ وسلم کا فخر بہت بلند ہے، آسمان اس کا محل ہے اور آپ صلی اللہ علیہ وسلم کا مرتبہ وسیع زمین پر چمک رہا ہے۔

ابن عباس رضی اللہ عنہ سے نبی کریم صلی اللہ علیہ وسلم کا ارشاد منقول ہے کہ جنت کے دروازے پر یہ عبارت لکھی ہوئی ہے ”لا الہ الا اللہ محمد رسول اللہ“ جس شخص نے دنیا میں یہ کلمہ پڑھ لیا اللہ تعالیٰ اسے عذاب نہیں دے گا۔ ہندوستان جانے والے کسی آدمی نے بیان کیا ہے کہ اسے وہاں سرخ گلاب ملا جس پر سفید رنگ سے ”لا الہ الا اللہ محمد رسول اللہ“ لکھا ہوا تھا۔

عبداللہ بن صوحان رحمۃ اللہ علیہ فرماتے ہیں کہ ہم بحر ہند کی موجوں میں تھے کہ ہمارے اوپر ہوا چلی، جب ہم لنگر انداز ہوئے تو وہاں ایک عمدہ اور بہترین خوشبو والا ایک سفید گلاب دیکھا جس پر ”لا الہ الا اللہ محمد رسول اللہ“ لکھا ہوا تھا۔

کسی نیک آدمی کا قول ہے کہ میں نے ایک مچھلی دیکھی جس کے ایک کان کی لو پر لا الہ الا اللہ جبکہ دوسرے کان کی لو پر محمد رسول اللہ لکھا ہوا تھا۔

اسی طرح ابو عبد اللہ محمد بن مرزوق رحمۃ اللہ علیہ فرماتے ہیں کہ مجھ سے ابو مدین شعیب کے مدفن یعنی

عباد کی کوئی ایک جماعت نے بیان کیا کہ وہاں کچھ طالب علم تھے، انہوں نے مذکورہ جگہ پر ۱۰۰ھ میں زرد رنگ کی بطخ دیکھی جس میں سفید رنگ کے مختلف خطوط تھے، ان تمام خطوط میں ایک جانب عربی میں ”اللہ“ جبکہ دوسری جانب ”اعز محمد یا محمد“ لکھا ہوا تھا، وہ فرماتے ہیں کہ یہ واضح اور جلی خط میں لکھا ہوا تھا جس میں کسی کوشک و شبہ نہیں تھا۔

مذکورہ شیخ نے کہا کہ مجھے ان لوگوں نے یہ بھی بتایا کہ انہیں اسی سال یا کسی اور سال مذکورہ جگہ پر کرز (جو ایک مشہور درخت ہے) کے زردی مائل پتے ملے جن پر اسم محمد لکھا ہوا تھا اور وہ ایسے پڑھا جاتا تھا جیسا کہ کاغذ پر پڑھا جاتا ہے۔

انہوں نے ایک جماعت کے حوالے سے یہ بھی نقل کیا ہے کہ تلمسان کے کسی عالم نے انہیں بتایا کہ وہاں ایک مچھلی لائی گئی جس کے ایک طرف سفید خط میں (لا الہ الا اللہ) اور دوسرے طرف (محمد رسول اللہ) لکھا ہوا تھا۔ گورنر نے ان بابرکت کلمات کی وجہ سے مچھلی کو نگل لیا، اس واقعہ کی خبر جب بادشاہ تک پہنچی تو اس نے بروقت اطلاع نہ پہنچانے کی وجہ سے گورنر کو معزول کر دیا۔

شیخ فرماتے ہیں اس واقعہ کو میں نے بڑا سمجھا، چنانچہ میں اس گورنر سے ملا اور اس سے واقعہ کے بارے میں پوچھا تو اس نے بتایا کہ مچھلی والی بات سچی ہے، اور وہ نیلے رنگ کی تھی، اس کے ایک طرف (اللہ) جبکہ دوسرے طرف (محمد) لکھا ہوا تھا۔

قاضی عیاض رحمۃ اللہ علیہ اپنی کتاب ”الشفاء“ میں فرماتے ہیں کہ کسی شہر میں ایک بچہ پیدا ہوا جس کے ایک طرف (لا الہ الا اللہ) جبکہ دوسرے طرف (محمد رسول اللہ) لکھا ہوا تھا۔

نیز کسی اور کا کہنا ہے کہ اس نے انگور کے دانے پر یہ اسم مبارک (محمد) لکھا ہوا دیکھا اور کسی نے پھول پر لکھا ہوا دیکھا ہے، بعض محبت کرنے والوں نے اس نام کے ان عجائبات کو جمع کرنے کا اہتمام کیا ہے جو اللہ تعالیٰ نے مخلوق پر ظاہر کئے ہیں۔

جس ذات کو اللہ تعالیٰ نے تمام لوگوں پر بلند کیا ہے اور اس کی صفات کو تمام صفات پر فوقیت دی ہے اس کے نام کی تکریم کرنا کوئی عجیب بات نہیں۔

فصل

جس شخص کو اللہ تعالیٰ کے نزدیک نبی کریم ﷺ کے مقام و مرتبہ کا علم ہو اس کے لئے ادب یہ ہے

کہ وہ آپ ﷺ سے بہت زیادہ محبت کرنے والوں میں شامل رہے، اس کی مجلس آپ ﷺ کا ذکر کرنے والوں کے ساتھ ہونی چاہیے، وہ نبی کریم ﷺ کی معزز ذات کی تعریف کرے اور آپ ﷺ کے حسن و جمال کی عمدہ باتوں کو بیان کرے، آپ ﷺ کی مناسب شکل و صورت پر غور و فکر کرے، بیشک جو آپ ﷺ کو اچانک دیکھتا وہ مرعوب ہو جاتا اور جو پہن کر میل جول کرتا وہ آپ ﷺ کو محبوب بنا لیتا تھا۔

آپ ﷺ کی خوبیاں بیان کرنے والے کا قول ہے کہ میں نے پہلے اور بعد میں آپ ﷺ جیسا کوئی نہیں دیکھا، جب آپ ﷺ گفتگو فرماتے تو آپ کے دانتوں سے نور نکلتا تھا، آپ ﷺ سب سے بڑھ کر خوبصورت گردن کے مالک تھے، جب آپ ﷺ مسکراتے تو بادل کے ٹکڑے کی طرح چمکتے تھے۔

نیز محبت کرنے والے کو یہ بھی چاہئے کہ وہ کثرت سے آپ ﷺ کا تذکرہ کرے، مشہور صفات کے ذریعے آپ ﷺ کی گین تعریف کرے، اس بارے میں کثرت سے قطعی احادیث موجود ہیں کہ اللہ تعالیٰ نے نبی کریم ﷺ کو قد، رنگ، لمبائی، آنکھوں، چہرے کا حسن، چال چلن، مسکراہٹ، اور (ہر عضو کی شکل و صورت) میں تمام لوگوں کے مقابلے میں کامل اور مکمل بنایا ہے۔

یہ اللہ کی طرف سے بندوں پر رحمت تھی کہ وہ آپ ﷺ کی ذات میں کوئی ایسی بات نہ دیکھیں جو انہیں ناگوار گذرے اسی لئے لوگ آپ ﷺ سے بہت زیادہ محبت کرتے اور آپ ﷺ کو دیکھتے ہی خوش ہو جاتے تھے، اگر اللہ تعالیٰ آپ ﷺ کے کامل ترین حسن پر پردہ نہ ڈالتے تو مخلوق میں سے کوئی بھی آپ ﷺ کو دیکھنے کی طاقت نہ رکھتا (جو بھی آپ ﷺ کی طرف دیکھتا) آپ ﷺ کے نور اور حسن کی وجہ سے اس کی آنکھیں ختم ہو جاتی۔

اللہ تم پر رحم فرمائے، نبی کریم ﷺ کے اخلاق کریمہ کو یاد رکھو جنہیں اللہ تعالیٰ نے مسلسل ترتیب سے مکمل کیا ہے۔ چنانچہ آپ ﷺ اپنی صورت اور اخلاق کے اعتبار سے تمام جہانوں سے کامل تھے، آپ ﷺ کے گین عقل، عالی دماغ، حواس کی قوت، زبان کی فصاحت، معتدل حرکات، خوبصورت عادات، معزز نسب، تکریم والے شہر، بردباری، چشم پوشی، قدرت کے باوجود معاف کرنا، نا حایدہ باتوں پر صبر کرنا، آپ ﷺ کا جو دو کرم، سخاوت اور حیا، شجاعت اور عزت، بزرگی اور فضیلت، آپ ﷺ کی خالص محبت، بہت زیادہ نصیحت، آپ ﷺ کی شفقت، تمام مخلوق کے ساتھ نرمی اور ان کے ایمان لانے کی حرص، آپ ﷺ کا عہد و وفا، آپ ﷺ کی صلہ رحمی، اپنے منصب اور بلندی کے بقدر تواضع کرنا، کردار میں

عدل، آپ ﷺ کی امانت اور پاکدامنی، بات کی سچائی، آپ ﷺ کا وقار، خاموشی، مروت، اچھی رہنمائی، دنیا سے بے رغبتی اور اسے کم اختیار کرنا، اپنے رب کا خوف اور اس کی اطاعت، اس کی بہت زیادہ عبادت اور اس کی معرفت، اس کا شکر اور اس کی طرف رجوع اور اس کے حق کی ادائیگی، اس سے اچھی امید باندھنا اور اس پر سچا یقین رکھنا، اس پر توکل کرنا، اس سے محبت کرنا، اس پر پختہ غیبی ایمان لانا، آپ ﷺ کا کثرت سے نماز پڑھنا اور روزے رکھنا، شکر کرنا اور اللہ تعالیٰ کے مال سے عطا کرنا۔

الغرض آپ ﷺ نے حسن اخلاق کی تمام صفات کو مکمل طور پر جمع کیا اور آپ ﷺ تمام مخلوق کے مقابلے میں ان صفات کے آخری اور این درجہ پر فائز ہوئے، آپ ﷺ یقین کے ہر درجے کی اساس اور امام ہیں، اللہ تعالیٰ کے حبیب اور متقیوں کے امام ہیں، آپ ﷺ کے بارے میں ضرور وہی کہنا چاہیے جو پہلے کوئی کہہ چکا ہے:

ياسيداً عظمت في المجد رتبته
وأعجز الخلق احساناً وفضالاً
اے وہ آقا بزرگی میں جن کا مرتبہ بڑا ہے اور جنہوں نے احسان اور فضیلت میں تمام مخلوق کو عاجز کر دیا ہے

ما بعد فقدك موجود يسر به
كنت الحياة و كنت الأهل والبالا
آپ ﷺ کے جانے کے بعد کوئی چیز ایسی باقی نہیں بچی جس سے خوشی حاصل ہو کیونکہ آپ ﷺ ہی میرے زندگی، مال اور اولاد تھے۔

فصل

جس شخص کو نبی کریم ﷺ کا مقام و مرتبہ اور اخلاقِ حسنہ معلوم ہوں اس کے لئے ادب ہے کہ آپ ﷺ کے کریمانہ اخلاق اور عظیم صفات کی مشابہت اختیار کرے۔

حضرت عائشہ رضی اللہ عنہا فرماتی ہیں کہ آپ ﷺ کا اخلاق قرآن ہے، آپ ﷺ قرآن کی رضامندی پر راضی اور اس کی ناراضگی پر ناراض ہوتے تھے۔

کسی نیک آدمی کا قول ہے کہ حضرت عائشہ نے نبی کریم ﷺ کے اخلاق کی جامع تعبیر کی ہے، بیشک قرآن اللہ تعالیٰ کی کتاب ہے جس میں اللہ تعالیٰ نے مخلوقات کے دنیوی اور اخروی فائدے رکھے ہیں اور اسے نور بنایا ہے، سارا جہان اس سے روشنی حاصل کرتا ہے، جاہل اس سے ہدایت حاصل کرتا ہے،

قرآن پوشیدہ اور چھپی ہوئی باتوں کو ظاہر کرتا ہے، اللہ تعالیٰ نے اسے سب کے لئے برکت، رحمت اور سینوں کیلئے شفا اور حشر کے دن کی ہولناکی اور عذابِ قبر سے نجات (کا ذریعہ) بنایا ہے، حق و باطل کے درمیان فرق کرنے والا، ست جاہل کو مٹانے والا، واضح اور دو ٹوک گفتگو کرنے والا، سچی زبان والا، نیکی کا حکم اور برائی سے منع کرنے والا، خوشخبری دینے والا اور ڈرانے والا، یاد دہانی کرانے والا بنایا ہے، اور اس کے علاوہ بھی قرآن کریم کی بہت زیادہ صفات ہیں۔

حضرت عائشہ رضی اللہ عنہا نے بتایا کہ آپ ﷺ کے اخلاق قرآن عظیم ہے، انہوں نے انتہائی محنت کر کے آپ ﷺ کے اوصاف ہم تک پہنچائے کہ آپ ﷺ ایسا نور تھے جن سے روشنی حاصل کی گئی، سب کے لئے برکت اور رحمت تھے، دلوں کو شفا دینے والے اور بڑے امور سے نجات دینے والے تھے، نیز اس کے علاوہ آپ ﷺ کی کامل صفات اور آپ ﷺ کے روشن عمدہ اوصاف بھی ہیں جن کا احاطہ صرف ان صفات کو عطا کرنے والا ہی کر سکتا ہے۔

اے محبت کرنے والے! تمہیں نیک لوگوں کی محبت،، ولی کی صحبت اور جبرئیل کی دعا اسی وقت حاصل ہوتی ہے جب آسمان پر تجھ سے محبت ہو اور تمہیں نبی کریم ﷺ کی اتباع، آپ ﷺ کی مدح و ثنا اور کثرت سے آپ ﷺ پر درود شریف پڑھنے سے زمین پر مقبولیت حاصل ہوگی۔

نیز کثرت سے نبی کریم ﷺ کی مدح و ثنا سے سورا شمار محبوبین کے رجسٹر میں ہو جائے گا اور، رے لئے اللہ تعالیٰ کی طرف سے کرامتوں کا ظہور ہوگا۔

ابو عبد اللہ محمد بن فاتح کے بارے میں حکایت بیان کی گئی ہے کہ نبی کریم ﷺ پر کثرت سے درود پڑھنے کی وجہ سے ان پر فتوحات کا دروازہ کھلا تو ان کے سامنے خلاف عادت باتیں ظاہر ہوئیں، وہ ہوں اور جمادات سمیت جس چیز کو بھی اٹھاتے اس پر آپ ﷺ کا نام لکھا ہوتا تھا۔

ایک روایت میں ہے کہ بندہ جب اپنی وسعت کے مطابق اقوال و افعال میں آپ ﷺ کے اخلاق کو اختیار کرے، اپنے دل سے اللہ تعالیٰ کا فرمانبردار ہو، دنیا کو پس پشت ڈال دے اور اپنے علم پر عمل کرے، نیز وہ لوگوں کے ساتھ انصاف کا معاملہ کرتے ہوئے ان کے بھوکوں کو کھانا کھلائے اور بے لباس کو کپڑا پہنائے اور جاہل کو تعلیم دے، انہیں نصیحت کرے، ان کی تکلیفوں کو برداشت کرے، ان کے ساتھ تواضع اختیار کرے اور ان کے درمیان عدل کا معاملہ کرے، ان سے کئے ہوئے وعدے کو پورا کرے، انہیں ڈرائے اور خوشخبری سنائے، انہیں

خوش رکھے اور ان کی پریشانیوں کو دور کرے، انہیں (برے) کاموں کے انجام سے ڈرائے، ان کے ساتھ احسان کا معاملہ کرے، اور ان کو معاف کرے، انہیں تکلیف پہنچانا چھوڑ دے، ان کے جان مال اور عزت کی حفاظت کرے، اور انہیں ان کا مال دے، اور جو اپنے نفس کے لئے سوچے وہی ان کے لئے سوچے۔ ان کی ضرورتوں اور حاجتوں کو پورا کرے، اپنے نفس کو مٹادے اور نفس کے لئے انتقام لینا چھوڑ دے، نفس کو کچل دے، صحت کی حالت میں خوف اس پر غالب ہو، اور لوگوں کو اپنی ذات پر ترجیح دے، الغرض جب وہ نبی کریم ﷺ کی سنت اور آپ ﷺ کی صفات سے آراستہ ہوگا تو اللہ تعالیٰ کی طرف سے فتوحات آئیں گی۔

نبی کریم ﷺ کا ارشاد ہے کہ جس شخص نے اپنے علم پر عمل کیا اللہ تعالیٰ اس کو ایسے علم کا وارث بنائیں گے جو وہ نہیں جانتا۔ یقیناً اس وراثت کو اللہ تعالیٰ سے نیک اعمال اور رقول و فعل میں آپ ﷺ کی پیروی کر کے حاصل کیا جاسکتا ہے۔ کسی نیک آدمی کا قول ہے کہ اللہ تعالیٰ ہمیشہ استقامت کی وجہ سے اپنے اولیاء پر کرامت ظاہر کرتا ہے پھر اللہ تعالیٰ عرش اٹھانے والے فرشتوں اور مقرب ملائکہ کے سامنے ان کا تذکرہ کرتا ہے اور عرش کے پاس اس کا نام لکھ دیتا ہے اور ایک آسمان سے دوسرے آسمان تک اعلان کرتا ہے کہ اللہ تعالیٰ فلاں سے محبت کرتا ہے اور نبی کریم ﷺ کی سنت کی اتباع کی وجہ سے اس کی دوستی پر راضی ہے، لہذا تم بھی اس سے محبت کرو اور دوستی رکھو، اس کے بعد اسے زمین میں قبولیت عطا کی جاتی ہے۔

نبی کریم ﷺ کے مقام و مرتبہ کو اپنی بصیرت سے دیکھ لو اللہ تعالیٰ نے کس طرح اولیاء کرام کے لئے اپنی محبت کے حصول کو آپ ﷺ سے محبت اور آپ ﷺ کی اتباع پر موقوف کیا ہے، محبوب سے سچی محبت کا آخری درجہ یہ ہے کہ محبت کرنے والے کا نام محبت کے رجسٹر میں محبت کرنے والوں کیساتھ لکھ دیا جاتا ہے۔

اسی لئے آپ ﷺ نے ارشاد فرمایا کہ آدمی قیامت کے دن اسی کے ساتھ ہوگا جس کے ساتھ اس نے دنیا میں محبت کی ہوگی، جیسا کہ محبت کرنے والے کی ذات محبوب کے ساتھ ہوگی ایسے ہی اس کا نام بھی محبوب کیساتھ لکھا جائے گا، لہذا جب (نیک) اعمال کم ہو جائیں اور نیک راستے پر چلنے والے ختم ہو جائیں اور متقی لوگ دنیا سے رخصت ہو جائیں نیز نیک اعمال سے محبت کرنے والے بھی کم ہو جائیں تو تم اپنے محبوب ﷺ اور علام الغیوب کے حبیب ﷺ کے کثرت ذکر سے غافل مت ہونا۔ بے شک آپ ﷺ کا ذکر تمہارے لئے نفع بخش ثابت ہوگا اور گنہگار ذکر کرنے والا شخص اس ذکر کو اپنے لئے سفارشی پائے گا۔

ذکر الحبيب لا يملّ أبداً
على التماذى أبداً مؤبداً

محبوب کا ذکر ہمیشہ کیلئے طویل ہونے کے باوجود کبھی اکتاہٹ پیدا نہیں کرتا۔

هو الحياة للقلوب وبه
نحظى ونرقي للمقام السعدا

وہ دلوں کیلئے زندگی ہے اور اسی کے ذریعے ہم نصیب حاصل کرتے ہیں اور نیک بختوں کے بلند مقام تک پہنچتے ہیں۔

بے شک محبت کرنے والے کو اپنے محبوب کے ذکر کا پھل اس وقت ملے گا اور اسے شنیدہ چیز اس وقت حاصل ہوگی جب اس کی روح نیچے والے جہاں سے جدا ہو کر اوپر والے جہان کی طرف پرواز کرے گی، پھر وہ اپنے مقام کا مشاہدہ کرے گا اور اللہ کے نزدیک اپنے مرتبے کو لیان لے گا، یہ شخص جب تک زندہ رہتا ہے اسے اپنے نفس پر زب کے ہاں عدم مقبولیت کا خوف رہتا ہے اور خود کو صاحب فضیلت خیال نہیں کرتا ساچھوٹا سمجھتا ہے۔

شیخ سالم تباہی رحمۃ اللہ علیہ جو شیخ ابوالحسن شاذلی رحمۃ اللہ علیہ کے ساتھیوں میں سے تھے ان دونوں کا علم و فضل اور تقویٰ سب کو معلوم ہے کہ وہ نبی کریم پر درود پڑھتے تھے اور اللہ تعالیٰ کی حدود سے واقف تھے لیکن اس کے باوجود انھوں نے آپس میں عہد کر رکھا تھا کہ ان دونوں میں سے جو اللہ تعالیٰ کے نزدیک مقبول ہوگا وہ اپنے دوست کے لئے شفاعت کرے گا۔

چنانچہ جب شیخ سالم کا انتقال ہوا تو شیخ ولی ابوالحسن شاذلی غسل دینے کے ارادے سے ان کی میت کے پاس حاضر ہوئے اور ان سے کہا کہ اے بھائی! جو وعدہ میرے اور، رے درمیان ہوا تھا اسے نہ بھولنا، اللہ تعالیٰ نے اپنی قدرت سے اپنے ولی کی میت کو گویائی عطا کی، چنانچہ وہ اپنی زبان سے گویا ہو کر دوست سے کہنے لگے: جی ہاں، جی ہاں۔ (مجھے وعدہ یاد ہے)

شیخ شاذلی فرماتے ہیں: اللہ کی قسم! میں نے ان کے جس عضو کے دھونے کا ارادہ کیا انہوں نے خود وہ عضو مجھے پکڑوایا، سنت پر عمل کرنے والوں کے اس اکرام پر غور کرو کہ اللہ تعالیٰ نے کس طرح انہیں نبی کریم صلی اللہ علیہ وسلم کے طریقے کی اتباع کی برکت وراثت کے طور پر عطا فرمائی اور جنت کی طرف کیسے ان کی رہنمائی فرمائی، اللہ تعالیٰ ہمیں اپنے نیک بندوں کی کرامات کی تصدیق کرنے کی توفیق عطا فرمائے اور نبی کریم صلی اللہ علیہ وسلم کی حرمت کے سبب اپنے مخلص دوستوں کے گروہ میں شامل فرمائے۔

فصل

نبی کریم ﷺ سے محبت کرنے والے کیلئے ایک ادب یہ بھی ہے کہ (وہ اپنی اولاد اور گھر والوں میں) آپ ﷺ کے نام کو کثرت سے رکھے، اس کے ذریعہ اپنے رزق میں وسعت طلب کرے اور اللہ تعالیٰ سے اپنے گناہوں کی بخشش مانگے۔

نبی کریم ﷺ کا ارشاد منقول ہے کہ جس گھر میں بھی محمد نام (کا کوئی فرد موجود) ہو اس گھر والوں اور ان کے پڑوسیوں کو رزق دیا جاتا ہے، اسی طرح جب لوگوں کے درمیان کوئی مشورہ ہو اور ان میں محمد یا احمد نامی آدمی موجود ہو جسے وہ اپنے مشورے میں شامل نہ کریں تو ان کے مشورے میں کوئی خیر نہ ہوگی، اگر وہ اس کو شامل کر دیں تو ان کے مشورے میں خیر و برکت ہوگی۔

اگرچہ یہ حدیث ضعیف ہے لیکن اس کا مفہوم بعض مشہور احادیث میں بیان ہوا ہے، اللہ تعالیٰ نے اپنے نبی کے احترام کی تاکید فرمائی ہے جس سے اس حدیث کی تائید ہوتی ہے۔

ایک روایت میں ہے کہ قیامت کے دن اللہ تعالیٰ کی طرف سے ایک منادی آواز لگائے گا کہ جس کا نام بھی محمد رکھا گیا ہو وہ جنت میں داخل ہو جائے، اور یہ اللہ کے نبی اور حبیب ﷺ کے اکرام کی وجہ سے ہوگا، نیز اسی حدیث کا مفہوم روایت کیا گیا ہے کہ قیامت کے دن دو آدمیوں کو لایا جائے گا ان میں سے ایک کا نام محمد اور دوسرے کا احمد ہوگا، دونوں نیک اعمال سے خالی ہونگے، اللہ تعالیٰ ارشاد فرمائیں گے کہ میرے بندوں کو جنت کی طرف لے چلو، وہ دونوں کہیں گے کہ اے ہمارے پروردگار! کس عمل کی وجہ سے ہم پر جنت واجب ہوئی حالانکہ ہمارے پاس کوئی نیک عمل نہیں؟ اللہ تعالیٰ ارشاد فرمائیں گے اس وجہ سے کہ میں نے محمد ﷺ کے اکرام کی وجہ سے اپنے اوپر قسم کھائی ہے کہ اس شخص کو آگ کا عذاب نہیں دوں گا جس نے میرے حبیب محمد ﷺ کے نام پر اپنا نام رکھا ہے۔

نیز یہ بھی روایت ہے کہ قیامت کے دن ایک آدمی کو لایا جائے گا جس کا نام محمد ہوگا اسے اللہ تعالیٰ کے سامنے کھڑا کیا جائے گا، پھر اللہ تعالیٰ اس سے ارشاد فرمائیں گے: اے میرے بندے! تم نے نافرمانی کرتے ہوئے مجھ سے حیا نہیں کی لیکن میں نے اپنے حبیب محمد ﷺ کے نام سے حیا کی ہے۔

راوی کہتے ہیں وہ نافرمان بندہ اپنی خواہشات کی پیروی کی وجہ سے اللہ تعالیٰ سے حیا کرے گا، اس کا پسینہ بہے گا اور دل ٹوٹ جائے گا اور اسے سخت خوف اور افسوس ہوگا، پھر اللہ تعالیٰ اپنی رحمت اور نبی

کریم صلی اللہ علیہ وسلم کے اکرام کی وجہ سے ارشاد فرمائیں گے، اے جبریل! میرے بندے کا ہاتھ پکڑ کر جنت میں داخل کر دو، بے شک میں نے اپنے اوپر قسم کھائی ہے کہ اس شخص کو عذاب نہیں دوں گا جس نے میرے حبیب صلی اللہ علیہ وسلم کے نام کے مطابق اپنا نام رکھا ہو۔

اس موضوع پر کثرت سے احادیث موجود ہیں، ان کی طرف اشارہ ہی کافی ہے، پس اے امت محمد صلی اللہ علیہ وسلم! نبی کریم صلی اللہ علیہ وسلم کے ناموں کو کثرت سے رکھا کرو کیونکہ یہ دنیا میں مبارکے لئے برکت اور آخرت میں جہنم سے نجات کا ذریعہ ہونگے۔

نیز آپ صلی اللہ علیہ وسلم کے ہم نام کیساتھ ادب و احترام کا معاملہ کیا کرو، جان لو کہ بے شک اللہ کی نظر میں نام محمد صلی اللہ علیہ وسلم کا بڑا احترام اور مرتبہ ہے، لہذا جس شخص کا یہ نام ہو اسے نہ جھڑکو، اور اگر آپ صلی اللہ علیہ وسلم کے ہم نام کی فطرت کی وجہ سے کسی معاملے میں اس سے اختلاف ہو جائے تو اس پر رحم کرو، اگر وہ چھوٹا ہے تو اس کو خوش آمدید کہو اور اس کی کفالت کرو، محبت کرنے والے اپنے محبوب کے ساتھ یہی معاملہ کیا کرتے ہیں، وہ اس کے نام کی تعظیم کرتے ہیں اور اس کی جگہوں کو چومتے ہیں اور اس کے شوق میں یوں کہتے ہیں:

أمرّ علی الدیار دیار لیلی
میں لیلیٰ کے شہروں سے گذرتا ہوں تو انہیں چومتا ہوں کہ (لیلیٰ) اس دیوار کی مالک ہوگی یا اس
دیوار کی مالک ہوگی

وما حبّ الدیار شغفن قلبی
ولکن حبّ من سکن الدیار
اور میرے دل میں شہروں کی محبت نہیں اس ذات کی محبت ہے جو شہروں کا باسی ہے۔
لہذا، رانہی کریم صلی اللہ علیہ وسلم کے ہم نام یا ہم نسب کی تعظیم کرنا درحقیقت نبی کریم صلی اللہ علیہ وسلم کی تعظیم کرنا ہے، جنہیں اللہ تعالیٰ نے کمال درگزر اور وفاداری سے متصف فرمایا ہے۔

فصل

جس شخص کو نبی کریم صلی اللہ علیہ وسلم کے نام کی نسبت حاصل ہو اس کے لئے ایک ادب یہ ہے کہ وہ آپ صلی اللہ علیہ وسلم کے نام سے اپنی مجالس کو زینت بنائے اور صفات کو اپنی یادوں سے خوبصورت بنائے، بے شک وہ اس عمل کو حال اور مستقبل میں اللہ کی رحمت شمار کرے گا، اور یہ نعمت اللہ تعالیٰ اس شخص کو عطا کرتا ہے جو عظمت اور اطاعت کی وجہ سے آپ صلی اللہ علیہ وسلم کی مشابہت اختیار کرے۔

جس شخص کو اللہ تعالیٰ نے فصاحت لسانی عطا فرمائی ہو وہ آپ ﷺ کی مدح میں اپنی پوری کوشش صرف کرے اور آپ ﷺ کی خوبیوں کو بیان کرے۔

اور وہ شخص محروم ہے جس کو اللہ تعالیٰ نے فصاحت سے نوازا ہو اور اظہار مافی الضمیر میں حسن تعبیر کی دولت عطا فرمائی ہو پھر وہ اپنی زبان کو فضول باتوں کی تعریف میں آلودہ کرتا ہے اور اپنی ہمت کو ان باتوں میں خرچ کرتا ہے جو آخرت میں وبال ثابت ہونگی اور اسے تھکا دیں گی۔

جو شخص اپنی فصاحت و بلاغت سے آپ ﷺ کی تعریف پر قادر نہ ہو تو اسے چاہیے کہ وہ صحابہ کرام کی مدحتوں کو پڑھے، جو انہوں نے شعر و نثر میں بیان کی ہیں، جیسے علی بن ابی طالب، حسان بن ثابت، اور کعب بن زہیر رضی اللہ عنہم وغیرہ، اس کے علاوہ ان لوگوں کی مدحتوں کی ورق گردانی کرے جو اسے میسر آجائیں۔

نیز اگر وہ محبت کرنے والوں میں سے ہے تو اس پر بردۃ شقر اطمیہ اور اس کے علاوہ دیگر بہت سی کتابوں کا حفظ کرنا لازم ہے، اور اس کے وجود میں اس کی برکت ہوگی اور رحمت باقی رہے گی۔

أمداح خیر الخلق أضحت نعمة
مشکورة بین الأنام ورحمة
ان الذی قد نال منها المحة
حاز الأديب من البعالی رفعة۔

تنبيك عن شرف القريض الأطراف

مخلوق میں سب سے شہستی کی مدحتیں نعمت اور رحمت بن کر ظاہر ہوئی ہیں اور مخلوق کے درمیان ان کی قدردانی کی گئی ہے، جس شخص نے ایک لمحہ آپ ﷺ کی مدح سرائی کی تو اس نے عمدہ صفات والے آدمی کی طرح بلند رتبہ حاصل کیا، یہ سب تجھے شاعر کی انگلیوں کی شرافت کی خبر دیتا ہے۔

فاسمع دلائل فضله بتلذذ
مان سری ذاك العلامن منقذ
والجأ لجانبه العلی وتعود
جبریل أیدمادح الهادی الذی
أسرى به الأعلى العظیم تشرّفا۔

لہذا تم نبی کریم ﷺ کی فضیلت کے دلائل کو مزے سے سنو اور آپ ﷺ کے بلند مرتبے سے سہارا لے کر اس کی پناہ میں آ جاؤ، ان بلندیوں سے جبرئیل کو بھی روک دیا گیا جن پر آپ ﷺ چلے ہیں، مدح کرنے والی اور ہدایت دینے والی ذات آپ ﷺ کی

مد فرمائی اور رات کے وقت اعلیٰ اور اشرف مقام (یعنی آسمانوں) کی سیر کرائی۔
یہ اشعار میں نے اللہ تعالیٰ اور نبی کریم ﷺ کی معرفت رکھنے والے کسی نیک آدمی کی مخمس سے لئے ہیں، یہ سب سے بڑی اور عمدہ مخمس ہے، میں نے اس کو شیخ ولی محمد المزمز دوری کے خط میں لکھا ہوا دیکھا ہے، محبت کرنے والے سے درخواست ہے کہ وہ اسے زبانی یاد کرے۔

ألا اننی بالحمد والشکر أبداً
ومن قوتی والحمد لله أبداً
سنو! میں اللہ تعالیٰ کی تعریف اور اس کے شکر سے ابتدا کرتا ہوں، اور میں اپنی قوت کے اعتبار سے تندرست ہوں، اور تمام تعریفیں اللہ تعالیٰ کے لئے ہیں۔

أداوی بذکر البصطفى سقم مهجتی
ولاداء من داء النوى عنه أدرأ
میں نبی کریم ﷺ کے تذکرہ سے اپنی روح کی کاری کا علاج کرتا ہوں اور ان کی دوری سے بڑھ کر کوئی ری نہیں ہے جس کا میں علاج کر سکوں۔

أفیض علی حرّ الحشا برد کره
عسی ناراً حزانی عن القلب تطفأ
میں آنتوں کی گرمی پر آپ ﷺ کے ٹھنڈے ذکر کو بہاتا ہوں شاید کہ میرے دل سے غموں کی آگ بجھ جائے۔

پھر انہوں اپنے مقام و مرتبے کے مطابق کلام میں ایسی باریک و ہی باتیں بیان فرمائی ہیں جو ان کے بلند مرتبے پر دلالت کرتی ہیں، چنانچہ اس کے آخر میں وہ فرماتے ہیں:

پس اللہ کے حبیب ﷺ کو اس اعزاز سے یاد کرو جس سے اللہ تعالیٰ نے انہیں یاد کیا ہے، اللہ تعالیٰ اپنی مخلوق کی تکلیفوں اور ہر قسم کی سزاؤں سے سوری حفاظت کرے گا۔

اس کے بعد شیخ نے نبی کریم ﷺ کی مدح میں ایک طویل قصیدہ کہا ہے، اگر مقصد سے خروج لازم نہ آتا تو میں نبی کریم ﷺ سے محبت کرنے والے تمام اولیاء [کے حالات] کو بیان کرتا۔

اور میں نے کسی نیک آدمی کے خط میں شیخ ابوالحسن، محمد انصاری، سے منقول پانچ مصرعوں والا بلیغ، سنہری اور انوکھا قصیدہ دیکھا جو آپ ﷺ کی مدح میں مختصر مگر روشن کرنے والا تھا، یہ قصیدہ شیخ ابو محمد عبد اللہ البسکری رحمۃ اللہ علیہ کی طرف منسوب ہے، وہ اس قصیدے کے آخر میں فرماتے ہیں:

الحمد لله الكريم وهذه

نجزت وظني أنه يرضاها

تمام تعریفیں اللہ تعالیٰ کی کریم ذات کے لئے ہیں اور یہ قصیدہ مکمل ہو گیا اور میرا گمان ہے کہ نبی کریم ﷺ نے اسے شن فرمایا ہوگا۔

اچانک انہوں نے ایک کہنے والے کو سنا جو نبی کریم ﷺ کی قبر مبارک سے کہہ رہا تھا ہم نے اسے شن کیا ہے ہم نے اسے شن کیا ہے۔

حکایت بیان کی گئی ہے کہ جب (مذکورہ) شیخ نے مدینہ شریف سے سفر کا ارادہ فرمایا تو انہوں نے خواب میں نبی کریم ﷺ کی زیارت کی، آپ ﷺ نے انہیں قیام کرنے کا حکم دیتے ہوئے ارشاد فرمایا: اے ابو عبد اللہ! آپ ہمیں تنہائی میں ڈال رہے ہیں، چنانچہ اس خواب کی وجہ سے شیخ نے مدینہ میں ہی قیام کر لیا اور وہی پردفن ہوئے۔

ہم انشاء اللہ اس مبارک خمس (مخمس وہ منظوم کلام ہے جس کا ہر بند پانچ مصرعوں پر مشتمل ہو از مترجم) سے آپ ﷺ کے ہر اسم گرامی سے مناسبت رکھنے والے اشعار اس کے ساتھ بیان کریں گے۔ چنانچہ خمس لکھنے والے نے عمدہ بات کہی ہے:

فشهدت أن الله خصَّ محمداً
وعلى لسان الأنبياء همجداً
فغداً بأملأك السماء مؤيداً
ورأيت فضل العالمين محمداً

وفضائل المختار لا تتناهى

پس میں گواہی دیتا ہوں کہ اللہ تعالیٰ نے محمد ﷺ کو خصوصیت دی ہے اور کل (قیامت کے دن) آسمان کے فرشتوں کے ذریعے آپ ﷺ کی تائید کی جائے گی۔ نیز انبیاء علیہم السلام کی زبان سے آپ ﷺ کی بزرگی بیان کی گئی ہے، میں نے دیکھا ہے کہ جہان والوں کی فضیلت محدود ہے جبکہ نبی مختار ﷺ کے فضائل کی کوئی انتہاء نہیں۔

أمداحه تبقى على مر الزمن
كم آية فيها له مدح حسن

أعيت مدائح الحسان ذوى اللسن
كيف السبيل الى تقصّي مدح من

قال الاله له: وحسبك جاها

آپ ﷺ کی مدحتیں زمانہ گزرنے کے باوجود باقی رہیں گی، کتنی آیتیں ہیں جن میں آپ

صلی اللہ علیہ وسلم کی عمدہ تعریف موجود ہے۔ آپ ﷺ کی بہترین خوبیوں نے زبان دانوں کو عاجز کر دیا اور اس ذات کی مدح کی انتہا تک کیسے پہنچا جاسکتا ہے جن سے اللہ تعالیٰ نے خود فرمایا ہے کہ تمہیں (بلند) مرتبہ کافی ہے۔

ماضیٰ صاحبکم فخص و کرّما
و کفاه ما قد قالہ رب السبا
و یقول ما کذب الفؤاد لقد سما
ان الذین یبایعونک انما
فیما یقول یبایعون اللہ

تمہارا ساتھی بہکا نہیں ہے، پس اللہ آپ ﷺ پر خصوصی کرم کا معاملہ کرتے ہوئے ارشاد فرماتے ہیں کہ آپ ﷺ کے دل نے جھوٹ نہیں بولا، یقیناً آپ ﷺ بلند یوں پر چڑھے ہیں۔ اور آپ ﷺ کے بارے میں آسمان کے رب نے جو کہا وہ کافی ہے کہ وہ لوگ جنہوں نے آپ ﷺ سے بیعت کی یقیناً انہوں نے اللہ تعالیٰ سے بیعت کی ہے۔

شہدت جمیع الانبیاء بفضله
ولہ لواء الحمد خص بحملہ
ولأجل ختہم أتوا من قبلہ
هذا الفخار فهل سمعت بمثلہ

واہا لنشأتہ الکریمۃ واہا

تمام انبیاء کرام نے آپ ﷺ کی فضیلت کی گواہی دی ہے اور آپ ﷺ کی ختم نبوت کی وجہ سے تمام انبیاء آپ ﷺ سے پہلے آئے۔

اور آپ ﷺ کو تعریف کا جھنڈا دیا گیا ہے جس کو اٹھانے کی خصوصیت آپ ﷺ کو حاصل ہوگی اور کیا ایسی عظمت کے بارے میں تم نے کبھی سنا ہے؟ آپ ﷺ کی پرورش کیا خوب ہے؟

الحمد للہ آپ ﷺ کی تعریف میں زبانوں سے دریا بہائے گئے، محبت کرنے والوں سے پھولوں کی خوشبو پھوٹی اور محبت کرنے والوں کے دلوں کی سیاہی ایمان کے نورانی درختوں سے چمک اٹھی، نبی کریم ﷺ کی بلند سنت سے تعلق کی وجہ سے ان درختوں کی جڑیں مضبوط اور شاخیں آسمان تک بلند ہوئیں، ان کے بلند آسمان پر ہر وقت اور ہر زمانے میں آپ ﷺ کی محبت کے انوارات کے سورج اور چاند طلوع ہوتے ہیں، وہ نبی کریم ﷺ کے مرتبے کا مشاہدہ آپ ﷺ کی محبت میں کرتے ہیں، وہ دل سے خوشحال اور آپ ﷺ کے ذکر کے دلدادہ ہوتے ہیں، یہ لوگ [جنت میں] آمنے سامنے تختوں پر بھائی بھائی ہونگے، انہیں

اس میں کوئی تھکاوٹ نہیں آئے گی اور وہ اس میں ہمیشہ رہیں گے۔

لہذا اے محبت کرنے والے! اپنی محبت کا مذکورہ صحابہ کرام کی محبت سے موازنہ کیا کرو اس سے محبت پختہ ہوگی، ہمیشہ ان کے اچھے اوصاف کی پیروی اختیار کرو، جان لو کہ تمہیں صحابہ کرام جیسی محبت نہیں دی جاسکتی کیونکہ انہوں نے اپنی جانوں کو بیچ ڈالا، اپنے شہروں اور اموال کو چھوڑ دیا اور ان سب چیزوں کو آپ ﷺ کی محبت پر ترجیح دی، انہوں نے اپنی طاقت کو خرچ کیا اور آپ ﷺ کی سنت کی پیروی میں اپنے عزم کو پورا کیا، اس کے باوجود وہ اپنے افعال کو حقیر سمجھتے تھے اور اپنے اعمال کی کوتاہی کا اعتراف کرنے والے تھے، آپ ﷺ کے انتقال کے بعد آپ ﷺ کی جدائی کی وجہ سے زمین اپنی وسعت کے باوجود ان پر تنگ ہو گئی تھی اور وہ زمین کی پشت پر پریشان رہتے تھے۔

حضرت ابو بکر صدیق رضی اللہ عنہ جو، ہر مشکل اور تنگی میں رسول اللہ ﷺ کے غمخوار، آپ ﷺ کے محبوب اور یار مزار ہیں آپ ﷺ کی وفات کے بعد مرثیہ میں فرماتے ہیں۔

لہا رأیت حبیبنا متجدلاً ضاقت علی بعرضہن الدور

جب میں نے اپنے حبیب ﷺ کو زمین پر لیٹے ہوئے دیکھا تو مجھ پر گھرا اپنی کشادگی کے باوجود تنگ ہو گئے۔

فارتعت روعة مستہام والہ فالعظم مٹی ما بقیت کسیر
مجھے پیاسے غمگین آدمی کے خوف کی طرح خوف محسوس ہوا اور میری ہڈیاں ٹوٹنے سے باقی نہیں
پچی۔

أعتیق و یحک ان حبک قد ثوی وبقیات منفرداً و أنت حسیر
اے عتیق! تجھ پر ہلاکت ہو بے شک تیری محبت دفن ہو چکی ہے اور تو اکیلا حسرت و افسوس کے
ساتھ باقی رہ گیا ہے۔

یالیتنی من قبل مہلک صاحبی غیبت فی جدث علی صخور
اے کاش! کہ میں اپنے دوست کی وفات سے پہلے ہی قبر میں غائب ہو جاتا اور میرے اوپر
ایک چٹان رکھ دی جاتی۔

اس بات پر علماء کا اتفاق ہے کہ اللہ سبحانہ و تعالیٰ کی بارگاہ میں آپ ﷺ کی تعریف سے بڑھ کر

کسی کی تعریف سے تقرب حاصل نہیں کیا جاسکتا۔

ایک روایت میں ہے کہ عرش کے سامنے لکھا ہے کہ جو میری رحمت کا مشتاق ہو میں اس پر رحم کرتا ہوں اور جو مجھ سے نہیں مانگتا میں اسے بھی ناامید نہیں کرتا اور جو شخص محمد ﷺ کے مرتبے کی وجہ سے ایک بالشت میرا قرب اختیار کرتا ہے میں اس کے گناہوں کو بخش دیتا ہوں اگرچہ وہ سمندر کی جھاگ کے برابر کیوں نہ ہوں۔

محمد باہلی رحمۃ اللہ علیہ روایت کرتے ہیں کہ میں مدینہ میں داخل ہوا اور نبی کریم ﷺ کی قبر مبارک تک پہنچا تو اچانک ایک دیہاتی نے اپنے اونٹ کو باندھ کر بٹھایا اور آپ ﷺ کی قبر پر حاضر ہوا اور تعزین درود و سلام پڑھ کر کہنے لگا: اے اللہ کے رسول ﷺ! میرے ماں باپ آپ ﷺ پر قربان ہوں، اللہ تعالیٰ نے آپ ﷺ کو اپنی وحی کے ساتھ خاص کیا، آپ ﷺ پر اپنی کتاب کو نازل فرمایا، اور آپ ﷺ کی ذات میں اولین و آخرین کا علم جمع فرمادیا اور اپنی کتاب میں ارشاد فرمایا:

{وَلَوْ أَنَّهُمْ إِذْ ظَلَمُوا أَنفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَحِيمًا} النساء ۶۴

ترجمہ: اور جب ان لوگوں نے اپنی جانوں پر ظلم کیا تھا اگر یہ اس وقت فرے پاس آکر اللہ سے مغفرت مانگتے اور رسول بھی ان کے لئے مغفرت کی دعا کرتے تو یہ اللہ کو بہت معاف کرنے والا بڑا مہربان پاتے۔

یقیناً میں اپنے گناہوں کا اقرار کرتے ہوئے آپ ﷺ کے پاس اللہ تعالیٰ کی بارگاہ میں شفاعت کی درخواست کرنے آیا ہوں، پھر اس دیہاتی نے یہ اشعار کہے:

ياخير من دفنت في التراب أعظمه فطاب من طيبهن القاع والأكم
اے وہ تعزین ذات! جن کی ہڈیوں کو مٹی میں دفن کر دیا گیا پھر ان کی خوشبو کی وجہ سے میدان اور ٹیلے عمدہ ہو گئے۔

أنت النبي الذي ترجى شفاعته عند الصراط اذا ما زلت القدم
آپ ﷺ ایسے نبی ہیں جن کی شفاعت کی امید پل صراط پر کی جائے گی جب قدم ڈگمگائیں گے۔

نفسی فداء لقبر أنت ساکنہ
فیہ العفاف و فیہ الجود والکرم
میری جان فدا ہو اس قبر پر آپ جس میں آرام فرما رہے ہیں اور جس قبر میں پاکدامنی سخاوت
اور فیاضی آرام کر رہی ہے۔

پھر وہ دیہاتی وہاں سے واپس ہوا، راوی کہتے ہیں کہ وہ دیہاتی اس حال میں واپس لوٹا کہ مجھے
اس کی بخشش کے بارے میں یقین ہو چکا تھا۔

اس نام یعنی نام محمد کے بارے میں جو کچھ ہم نے بیان کیا ہے وہ کافی ہے اور اس کے ذریعے ہم اللہ
سبحانہ و تعالیٰ سے قبولیت کی امید رکھتے ہیں اگر ہم اس نام کے شایان شان تفصیل بیان کریں تو اس میں عمریں
فنا ہو جائیں اور زمانے گزر جائیں، اللہ تعالیٰ توفیق بخشنے والا ہے اس کے علاوہ کوئی پروردگار اور معبود نہیں ہے
میں اللہ تعالیٰ سے سوال کرتا ہوں کہ اس کتاب کے مؤلف کاتب پڑھنے اور سننے والے تمام لوگوں
کو اس کی رحمت اور لطف شامل حال ہو اور انہیں آپ ﷺ کے دو تعزین دوستوں ابو بکر و عمر رضی اللہ عنہما کی
برکت سے آپ ﷺ کی شفاعت نصیب ہو۔

باب

آپ صلی اللہ علیہ وسلم کے اسم گرامی ”احمد“ کے معنی میں

اللہ تعالیٰ آپ صلی اللہ علیہ وسلم پر رحمت اور سلامتی نازل فرمائے اور عزیز و اکرام کا معاملہ فرمائے۔
احمد نبی کریم صلی اللہ علیہ وسلم کا اسم گرامی ہے جو قرآنی آیات اور احادیث میں بیان کیا گیا ہے، نیز اس نام پر امت محمدیہ کا اجماع ہے۔

اللہ تعالیٰ کا ارشاد ہے:

{ وَمُبَشِّرًا بِرَسُولٍ يَأْتِي مِنْ بَعْدِي اسْمُهُ أَحْمَدُ } الصَّفَّ ٦

ترجمہ: میں اس رسول کی خوشخبری دینے والا ہوں جو میرے بعد آئے گا جس کا نام احمد ہے۔

اس خوشخبری سے مراد بالاتفاق آپ صلی اللہ علیہ وسلم کی ذات ہے۔

اس نام کے بارے میں احادیث مبارکہ کو ہم ماقبل میں نام محمد صلی اللہ علیہ وسلم کے تحت بیان کر چکے ہیں، آپ صلی اللہ علیہ وسلم کا ارشاد ہے: [میرے پانچ نام ہیں۔۔۔۔] آپ صلی اللہ علیہ وسلم نے ان ناموں میں سے پہلے محمد اور پھر احمد کو بیان فرمایا ہے۔

کعب احبار رضی اللہ عنہ سے روایت ہے کہ حواریوں نے حضرت عیسیٰ علیہ السلام سے عرض کیا کہ کیا ہمارے بعد کوئی امت ہوگی؟ حضرت عیسیٰ علیہ السلام نے ارشاد فرمایا جی ہاں امت محمد صلی اللہ علیہ وسلم جو حکیم، نیک اور پرہیزگار لوگ ہونگے، فہم و فراست میں انبیاء کی طرح ہونگے، تھوڑے سے رزق پر اللہ تعالیٰ سے راضی ہونگے اور اللہ تعالیٰ ان کے تھوڑے سے عمل پر راضی ہوگا، اس کے بعد حضرت عیسیٰ علیہ السلام نے ارشاد فرمایا: میرے بعد ایک رسول آئے گا جس کا نام احمد ہوگا۔

روایات میں آیا ہے کہ آپ صلی اللہ علیہ وسلم کا نام آسمان میں احمد، زمین میں محمد، سمندروں میں ماجی، قیامت میں حاشر، جنت میں ناسخ اور جہنم میں عاقب ہے۔

احمد حمد سے مشتق ہے، اور یہ حمد سے اسم تفضیل ہے، ہم نے پہلے بیان کر دیا ہے کہ لفظ محمد (حمد) سے اسم مبالغہ کا صیغہ ہے، جس کا مطلب یہ ہے کہ آپ صلی اللہ علیہ وسلم تعریف کرنے والوں میں سب سے بڑے اور تعریف کئے ہوئے میں سب سے عظیم ہیں، نیز آپ صلی اللہ علیہ وسلم تمام تعریف کیے ہوئے اور تمام تعریف کرنے

والوں میں سب سے زیادہ تعریف کرنے والے ہیں۔

اسی لئے اللہ تعالیٰ قیامت کے دن آپ ﷺ کو لواء الحمد یعنی تعریف کا جھنڈا عطا فرمائیں گے جس سے آپ ﷺ کی تعریف مکمل ہوگی، آپ ﷺ قیامت کے دن بھی حمد کی صفت سے شہرت پائیں گے اور اسی بنا پر اللہ تعالیٰ قیامت کے دن آپ ﷺ کو مقام محمود عطا کریں گے جیسا کہ اللہ تعالیٰ نے اپنے اس ارشاد سے آپ ﷺ کے ساتھ وعدہ فرمایا:

{ عَسَىٰ أَنْ يَبْعَثَكَ رَبُّكَ مَقَامًا مَّحْمُودًا } {الاسراء ۷۹}

”امید ہے کہ راپروردگار تمہیں مقام محمود تک پہنچائے گا“

قیامت کے دن اولین و آخرین آپ ﷺ کی تعریف کریں گے، نیز اللہ تعالیٰ نے آپ ﷺ کی امت کا نام بھی ہر حال میں اللہ تعالیٰ کی تعریف کرنے والی رکھا ہے۔

اللہ سبحانہ و تعالیٰ نے آپ ﷺ سے پہلے اپنی مخلوق میں سے ہر ایک کو نام محمد رکھنے سے روک رکھا لگا اللہ تعالیٰ نے آپ ﷺ کے مرتبے اور تعظیم میں مزید اضافہ کرنے کے لئے یہ نام اپنے نام سے نکالا، اس مبارک نام کے بارے میں عجیب و غریب باتیں ہیں جن میں سے بعض ماقبل میں اسم محمد ﷺ کے تحت گذر چکی ہیں، یہ باتیں اللہ تعالیٰ کی طرف سے آپ ﷺ کی تعظیم اور بلند مرتبے پر دلالت کرتی ہیں، بیشک اللہ تعالیٰ نے آسمان والوں میں اور اپنے ہاں آپ ﷺ کا نام احمد رکھا ہے۔

آسمانوں میں آپ ﷺ کا نام احمد رکھنے میں راز یہ ہے کہ اللہ تعالیٰ کے فرشتے تمام آسمانوں کی مخلوق ہیں، آسمانوں میں ہر بالشت کی جگہ پر کوئی نہ کوئی فرشتہ سجدے یا رکوع کی حالت میں موجود ہوتا ہے، اللہ کا ذکر ہی ان کا کھانا اور اس کی محبت ہی ان کا پینا ہوتا ہے، فرشتوں میں اختلاف اور نافرمانی کا مادہ نہیں ہوتا عروہ اللہ کے سامنے سراپا اطاعت و فرمانبرداری ہوتے ہیں، اللہ تعالیٰ نے اپنے اولیاء کے اذکار، تسبیح، دعا اور قولی و فعلی عبادت کو ان میں جمع فرمادیا ہے، ان کی نظر میں اللہ کے علاوہ کوئی اور نہیں اور وہ اس کے ذکر میں سستی نہیں کرتے۔

اللہ تعالیٰ نے نبی کریم ﷺ کو مبعوث فرما کر آپ ﷺ کا نام آسمانوں پر احمد رکھا، یہ سب آپ ﷺ کے مرتبے اور بلند شان کو ظاہر کرتی ہے۔

گویا اللہ تعالیٰ فرشتوں سے یوں کہہ رہے ہیں کہ اے فرشتو! میرے حکم کی تعمیل اور میرے نبی کے فضائل کو ظاہر کرنا تم پر لازم ہے، تم بہت زیادہ میری اطاعت کرتے ہو لیکن قیامت تک اس عظیم اخلاق والے

معزز نبی کی اطاعت تک کوئی نہیں پہنچ سکتا۔

یقیناً اللہ کے فرشتے، انبیاء اور نیک لوگ مختلف عبادات کے ذریعے اللہ تعالیٰ کا قرب حاصل کرتے ہیں لیکن نبی کریم ﷺ کے قرب کا عالم یہ ہے کہ آپ ﷺ کا ایک سجدہ، ایک رکعت تمام جہانوں کی مخلوق کے سجدوں اور رکعات سے بڑھ کر ہے۔

احمد نام اللہ تعالیٰ کی طرف سے آپ ﷺ کو خاص طور سے عنایت ہوا، حضرت عیسیٰ علیہ السلام نے بھی لوگوں کو آپ ﷺ کے اس نام کی خوشخبری سنائی، چنانچہ ان سے حواریوں نے پوچھا کہ کیا ہمارے بعد کوئی امت ہوگی؟ تو حضرت عیسیٰ علیہ السلام نے جواب میں فرمایا کہ جی ہاں امت محمد ﷺ آئے گی جو حکما، علم والے، متقی اور پرہیزگار ہونگے، ان لوگوں کیلئے اللہ تعالیٰ ایک نبی کو مبعوث کرے گا آسمانوں پر جن کا نام احمد ہوگا۔

اللہ تعالیٰ کے ہاں فضیلت اور قرب میں ان سے بڑھ کر کوئی نہیں ہوگا، خالق و مخلوق میں فرق کرتے ہوئے اللہ تعالیٰ کی توحید کا اعتراف کریں گے، اور لوگوں کو یہ بتائیں گے کہ اللہ سبحانہ و تعالیٰ ایک معبود ہے جس کا ہم شکل اور مشابہہ کوئی نہیں، اور وہ رزق دینے والا ہے اسے کوئی رزق نہیں دیتا، گویا کہ حضرت عیسیٰ علیہ السلام نے حواریوں سے یوں فرمایا ہے:

اے حواریوں کی جماعت! اللہ کے کسی نبی یا رسول کے بارے میں اس اعتقاد سے بچو جو نصاریٰ کا میرے بارے میں ہے، بے شک میں اللہ کا بندہ، اس کا رسول، اس کا کلمہ اور اسکی ایک بندی کا بیٹا ہوں، اس کی مخلوق میں سے ایک مخلوق ہوں، اس پاک ذات نے مجھے اپنی قدرت سے بغیر باپ کے پیدا کیا ہے، اور میری ماں کی تخلیق فرما کر اسے صدیقہ بنایا، وہ کھانا کھاتی تھی اور شہروں میں چلتی پھرتی تھی، اس نے مجھے بھی اپنی قدرت سے بنایا، ہم اس کے حکم کے بغیر حرکت نہیں کر سکتے۔

محمد ﷺ کی امت کے علماء اللہ تعالیٰ کی ذات کے بارے میں ضروری، جائز اور محال باتوں کو سیکھیں گے، محمد ﷺ کی امت میں فقہاء بھی ہونگے اور وہ یہ جانتے ہونگے کہ انبیاء کو جو بی طور پر کمال عصمت حاصل ہے اور وہ گناہوں سے معصوم ہوتے ہیں، امت محمدیہ کے لوگ نیک ہونگے، انہیں یقین ہوگا کہ انبیاء علیہم السلام کو جس بات کا حکم دیا جاتا ہے وہ اسے پورا کرتے ہیں، اسی وجہ سے اللہ تعالیٰ نے اس امت کے اولیاء کو انبیاء کا وارث کہا ہے جو مخلص بندوں کی زبان سے ضروری عقائد کو اخذ کر کے ساری امت میں بیان کرتے ہیں، چنانچہ قصیدہ بردہ

کے مصنف نے وہ اشعار لکھے ہیں جو عقل و نقل کے مطابق ہیں۔

دع ما اذعته النصراری فی نبیہم واحکم بما شئت مدحافیہ واحتکم
اور چھوڑ اس دعویٰ کو جو نصاریٰ نے اپنے نبی کے بارے میں کیا ہے اور آپ ﷺ کی ذات
کے بارے میں (اس کے علاوہ) جو تو چاہتا ہے مضبوط مدح کر۔

وانسب الی ذاته ماشئت من شرف وانسب الی قدرہ ماشئت من عظم
آپ ﷺ کی ذات کی طرف جس بزرگی اور آپ ﷺ کے مرتبے کی طرف جس عظمت
کو تو چاہتا ہے منسوب کر۔

فان فضل رسول اللہ لیس له حد فیرب عنه ناطق بقم
بیشک رسول اللہ ﷺ کی فضیلت کی کوئی انتہاء نہیں، ہر بولنے والا اپنی زبان سے صاف
صاف کہہ دے گا۔

فصل

نبی کریم ﷺ کا مرتبہ اللہ رب العزت کے نزدیک اتنا اعلیٰ ہے کہ ہر نمازی تشہد اور درود شریف میں
اور قاری تلاوت کے دوران آپ ﷺ کی تعریف کرتا ہے، اللہ تعالیٰ نے اپنی بادشاہت میں آپ ﷺ کی
شریعت کی عظمت کو قائم فرمایا اور آپ ﷺ کے جمال اور رحمت کی وجہ سے اپنی مخلوق پر رحم فرمایا۔
آپ ﷺ کے ظاہر و باطن کی تکمیل فرمائی اور سارے جہان کو آپ ﷺ کی صورت و سیرت
سے خوشنما بنا دیا، جب اللہ تعالیٰ نے آپ ﷺ کو معراج کا شرف بخشا اور بہت زیادہ قریب کیا تو اس وقت
آپ ﷺ اکیلے تھے (کوئی دوسرا اس مقام پر آپ ﷺ کے ساتھ نہ تھا)، معراج کی رات آپ
ﷺ نے بلند منصب کیساتھ امامت فرمائی، آسمانوں اور زمین کی مخلوق کے سامنے وہ چیزیں ظاہر ہوئیں
جن کی وجہ سے انہوں نے آپ ﷺ کی بہت زیادہ تعظیم اور اطاعت کی، انہیں اس بات کا یقین ہو گیا کہ
اللہ تعالیٰ کے نزدیک آپ ﷺ تمام خوبیوں میں ص منفرد ہیں۔

اس مرتبے اور قرب کی وجہ سے اللہ تعالیٰ نے آپ ﷺ کی امت کو بھی سارے انبیاء کی امتوں
پر فضیلت بخشی، آپ ﷺ کی امت کے نیک اور مخلص بندوں نے آپ ﷺ کے سکھائے ہوئے علم میں
سمجھ بوجھ پیدا کی جس کے نتیجے میں اللہ تعالیٰ نے انہیں بلند مرتبے عطا فرمائے، جب اولیاء نے (دین میں)

بہت زیادہ ثابت قدمی دکھائی تو اللہ تعالیٰ نے ان کے ہاتھ پر کرامات کا ظہور فرمایا، ان اولیاء پر راہبوں اور پادریوں نے اعتماد کیا کیونکہ وہ ان کی نشانیوں کو اپنے پاس موجود روایات میں جان چکے تھے۔

مناقب اخبار میں مذکور ہے، محمد بن یعقوب الضریر فرماتے ہیں کہ میں شام کے ارادے سے نکلا، مقام تیبہ میں داخل ہوا تو وہاں کئی دن تک قیام کیا یہاں تک کہ موت کے قریب سا گیا، اس دوران میں نے دوراہوں کو چلتے ہوئے دیکھا اور ایسا لگ رہا تھا کہ وہ کسی قریبی جگہ سے نکل کر اپنی خانقاہ کی طرف جا رہے ہیں، میں ان کی طرف متوجہ ہوا اور پوچھا کہ کہاں کا ارادہ ہے؟ انہوں نے جواب میں لاعلمی کا اظہار کیا، میں نے پھر پوچھا آپ کہاں سے آئے ہو؟ انہوں نے پھر کوئی جواب نہ دیا، میں نے دوبارہ سوال کیا کہ تم کس مقام پر ہو، انہوں نے جواب دیا کہ اللہ تعالیٰ کی سلطنت میں اس کے سامنے ہیں۔

محمد بن یعقوب کہتے ہیں کہ میں نے اپنے دل میں کہا کہ دونوں راہب اللہ پر بھروسہ کئے ہوئے ہیں، لہذا تو بھی اللہ تعالیٰ تک پہنچنے کے لئے اس کی ذات پر سچا توکل اختیار کر اور اپنے تمام معاملات کو اسی کے حوالے کر، پھر میں نے ان سے صحبت کی اجازت مانگی جسے انہوں نے قبول کر لیا، چنانچہ میں ان کے ساتھ ہو گیا اور جب شام کا وقت ہوا تو وہ دونوں عبادت میں مشغول ہو گئے اور میں نماز مغرب ادا کرنے کیلئے کھڑا ہوا، تیمم کیا اور نماز ادا کی، دونوں راہب میری طرف دیکھ کر ہنسنے لگے، جب وہ عبادت سے فارغ ہوئے تو ایک نے زمین پر ہاتھ مارا تو پانی اور کھانا ظاہر ہوا، مجھے بڑا تعجب ہوا اور پھر میں نے یہ یقین کر لیا کہ کبھی ڈھیل دینے کی غرض سے کرامت اللہ تعالیٰ کے دشمن کے ہاتھ پر بھی ظاہر ہو جاتی ہے، لیکن اللہ تعالیٰ کے قریب کرنے والی کرامت اللہ تعالیٰ کے (دین پر) استقامت کی وجہ سے ظاہر ہوتی ہے۔

چنانچہ انہوں نے مجھے اپنے ساتھ کھانے کی دعوت دی، میں نے ان کے ساتھ کھانا کھایا، پانی پیا اور وضو کیا، اس کے بعد پانی غائب ہو گیا، پھر صبح تک وہ دونوں اپنی عبادت کرتے رہے اور میں اپنی نماز میں مشغول رہا، اس کے بعد ہم رات تک چلے اور جب شام کا وقت ہوا تو دوسرے راہب نے اپنا ہاتھ زمین پر مارا تو پانی اور کھانا ظاہر ہوا، انہوں نے مجھ سے کہا کہ قریب ہو کر کھانا کھاؤ، پانی پیو اور وضو کرو، چنانچہ ہمارے فارغ ہونے کے بعد پانی غائب ہو گیا، جب یہی رات آئی تو انہوں نے مجھ سے کہا کہ آج رات تقرری باری ہے۔

راوی کہتا ہے کہ ان دونوں کی بات سن کر مجھے فکر لاحق ہوئی اور رسوائی کے خوف کی وجہ سے میرا دل

عمل سے ٹوٹ گیا، میں نے اپنے دل میں کہا: ”اے اللہ! میں جانتا ہوں کہ گناہوں کی وجہ سے آپ کی نظر میں میری کوئی عزت اور مرتبہ نہیں لیکن میں بلند مرتبہ نبی کے وسیلہ کے ذریعے آپ سے سوال کرتا ہوں کہ میرے دل کو درست کیجئے، اس دوران ایک بہنے والا چشمہ اور بہت سارا کھانا ظاہر ہوا، ہم نے کھایا پیا اور دوسری باری تک مسلسل اسی حالت میں رہے، جب دوسری باری آئی تو میں نے پہلے کی طرح دعا کی اور نبی کریم ﷺ کو وسیلہ بنایا تو تین کے بجائے دو آدمیوں کا کھانا اور پانی موجود تھا۔

جب چوتھے دن کی باری آئی تو ان دونوں نے مجھ سے پوچھا کہ اے مسلمان! ہم نے تمہارے کھانے اور پانی کو اپنے کھانے اور پانی سے کم دیکھا ہے اس کی کیا وجہ ہے؟ میں نے انہیں جواب دیا کہ یہ ہمارے نبی ﷺ کے اخلاق ہیں اور آپ ﷺ نے اپنی امت کو انہی اخلاق کا حکم دیا ہے، اللہ تعالیٰ نے اس عادت مبارکہ کی وجہ سے دیگر تمام انبیاء کے مقابلے میں آپ ﷺ کو یہ خصوصیت عطا فرمائی کہ آپ ﷺ اپنی جان اور اہل خانہ پر دوسرے لوگوں کو ترجیح دیتے تھے، یہ قیامت تک آپ ﷺ کی نبوت اور آپ ﷺ کی امت کی کرامت کی نشانی ہوگی، جب اللہ تعالیٰ نے میرا شمار آپ ﷺ کی امت کے خاص لوگوں میں فرمایا تو میرے بارے میں یہ ارادہ کیا کہ میں آپ ﷺ کی شریعت کی پیروی کرتے ہوئے اپنے نفس پر ایثار سے کام لوں، بے شک میں نے اپنے نبی محمد ﷺ کی پیروی میں تم دونوں کو اپنی ذات پر ترجیح دی ہے۔

انہوں نے میری اس بات کی تصدیق کی اور فرمایا کہ انبیاء پر نازل کردہ آسمانی کتابوں میں یہ بات ہمیں اسی طرح ملتی ہے، بے شک اللہ تعالیٰ نے محمد ﷺ اور آپ ﷺ کی امت کو ایثار کی خصوصیت عطا فرمائی ہے، پس ہم گواہی دیتے ہیں کہ اللہ تعالیٰ کے سوا کوئی معبود نہیں اور محمد اللہ کے رسول ہیں۔

میں نے ان سے پوچھا کہ کیا تمہیں جمعہ کی نماز باجماعت پڑھنے کا شوق ہے؟ انہوں نے اثبات میں جواب دیا، میں نے کہا کہ اللہ تعالیٰ کی طرف متوجہ ہو جاؤ تا کہ وہ ہمیں تیبہ کے میدان سے نکالے، چنانچہ انہوں نے دعا کی تو ہم اچانک بیت المقدس میں پہنچ گئے۔

اے بھائی! جب تم کرامت کا ارادہ کرو تو کثرت سے اللہ تعالیٰ کی حمد و ثنا میں ثابت قدمی دکھاؤ اور اللہ کی رضا کے لئے نبی کریم ﷺ سے محبت اختیار کرو، بیشک اللہ تعالیٰ کی نظر میں آپ ﷺ سے بڑھ کر کوئی باعزت ہستی نہیں۔

بدائع الحسن من أنوارہ خلقت فالشمس من نورہ حقّامع القمر
آپ صلی اللہ علیہ وسلم کے انوارات سے عجیب و غریب حسن پیدا ہوئے، یقیناً چاند اور سورج کا نور آپ
صلی اللہ علیہ وسلم کے نور سے ہے۔

کذلک العرش والکرسی نورہما من نورہ کذا قد صحّ فی الخبر
اسی طرح عرش اور کرسی کا نور بھی آپ صلی اللہ علیہ وسلم کے نور سے ہے یہ بات صحیح احادیث میں آئی
ہے۔

لہ الشفاعة يوم الدين جامعة دون النبيين ما في ذلك من نكر
قیامت کے دن دیگر انبیاء کے مقابلے میں آپ صلی اللہ علیہ وسلم کی جامع شفاعت ہوگی اور یہ کوئی
انوکھی بات نہیں ہے۔

وخصه بلواء الحمد في عدد من البفاخر تنبيه الهدى
اللہ تعالیٰ نے آپ صلی اللہ علیہ وسلم کو دیگر عظمتوں کے ساتھ تعریف کے جھنڈے کی خصوصیت عطا فرمائی
ہے جس میں نصیحت حاصل کرنے والے کے لئے تنبیہ ہے۔

فصل

جس شخص کو یہ بات معلوم ہو کہ اللہ تعالیٰ کے نزدیک ہمارے پیارے نبی صلی اللہ علیہ وسلم کا نام آسمان پر
”أحمد“ ہے تو اسے چاہیے کہ وہ اپنے صبح و شام کے اوراد میں آپ صلی اللہ علیہ وسلم پر درود بھیجے، بندگی میں آپ صلی اللہ علیہ وسلم کی
مشابہت اختیار کرے اور آپ صلی اللہ علیہ وسلم کی مدح سے آراستہ ہو، بے شک محبت کرنے والا قول و فعل میں اپنے محبوب کی
پیروی کرتا ہے۔ اسی وجہ سے اولیاء کرام اللہ تعالیٰ کے ذکر میں نہ سستی کرتے ہیں نہ اس کی محبت سے غافل ہوتے ہیں
، اللہ کے ولی کی نشانی یہ ہے کہ وہ اللہ تعالیٰ کا ذکر کثرت سے کرتا ہے کیونکہ جو شخص جس سے محبت کرتا ہے وہ اس
کا ذکر بھی کثرت سے کرتا ہے، اپنے محبوب کے بارے میں گفتگو کرنے سے محبت کرنے والے کی زبان نہیں اکتاتی۔

ذکر الحبيب لا يمل أبداً على التمام أبداً مؤبداً

محبوب کا ذکر جتنا طویل کیا جائے وہ کبھی اکتاہٹ پیدا نہیں کرتا۔

هو الحياة للقلوب وبه نحظى ونرقي لمقام السعدا

یہ ذکر دلوں کے لئے زندگی ہے اور اسی کے ذریعے ہم نصیب والے ہیں اور سعید لوگوں کے

مقام پر چڑھتے ہیں۔

ولی کی ایک نشانی یہ ہے کہ جب تم اسے دیکھو تو تمہیں اللہ یاد آ جائے، اس کی وجہ یہ ہے کہ وہ ہر وقت اللہ تعالیٰ کا ذکر کرتا رہتا ہے اور اپنے علاوہ دوسرے لوگوں کو بھی اللہ تعالیٰ کی یاد دلاتا ہے، بیشک نصیحت ایمان والوں کو نفع دیتی ہے۔

ذکر محبت کرنے والوں کے لئے سکون کا ذریعہ ہوتا ہے، ان کے دل سے دنیا کی محبت ختم ہو جاتی ہے اور انہیں سکون حاصل ہوتا ہے، ان کا لی صرف اپنے محبوب سے باقی رہتا ہے، اپنے تمام احوال میں وہ اسی کے ذکر سے پناہ لیتے ہیں اور زبان حال سے یوں کہتے ہیں:

اذ ازال لبس النفس وانشرح الصدر وحلّ عقل العقل وارتفع الستر
جب دل کا شہ دور ہو کر اسے اطمینان نصیب ہوگا اور عقل کی گرہ کھل کر اس سے پردہ ہٹ جائے گا۔
وألقي شهيد القلب للحق سمعه فلا ريب فيما أخبر الروح والسر
اور حاضر دل حق کی باتوں کو کان لگا کر سنے گا اور روح القدس کی بتائی ہوئی غیب کی باتوں میں کوئی شک نہیں رہے گا۔

فيومئذ من بعد موت نفوسنا تبدل بالعلم الوسوس والفكر
ہماری جانوں کی موت کے بعد اس دن ہمارے وسوسے اور فکریں علم سے بدل جائیں گی۔
وتقلب أعيان الوجود معارجاً ففرق الدنا جمع، وغيب العلا جهراً
اور تمام آنکھیں پلٹ دی جائیں گی، بس دنیا سے علیحدگی ملنا ہے اور اوپر کا غیب ظاہر ہو جائے گا۔
نبی کریم ﷺ کی سنت سے آراستہ ہونے والے شخص کے لائق ہے کہ وہ آپ ﷺ کے ان اذکار کو سیکھے جو آپ ﷺ نے امت کو ہدیہ کیے ہیں، یہ اور ادا آپ ﷺ کی شریعت پر عمل کرنے والوں نے اللہ تعالیٰ کے قرب کی خاطر اپنی ذاتی محبت سے جمع کیے ہیں تاکہ اللہ تعالیٰ کی بارگاہ میں ان کا تذکرہ بھی ہو جائے، بے شک جو اللہ تعالیٰ کا ذکر کرتا ہے اللہ تعالیٰ اس سے مجمع میں ان کا تذکرہ فرماتے ہیں۔

جو شخص اللہ سبحانہ و تعالیٰ کا قرب حاصل کرنے کی خاطر اس کا ذکر کرتا ہے اللہ تعالیٰ احسان کے ساتھ اس کا تذکرہ فرماتے ہیں، اور جو شخص اللہ تعالیٰ سے ملاقات کا شوق لیکر اس کا ذکر کرتا ہے اللہ تعالیٰ اپنی توفیق اور ذکر پر باقی رکھنے کے ساتھ اس کا تذکرہ فرماتے ہیں، اور جو شخص اپنے گناہوں کے خوف سے اللہ

تعالیٰ کا ذکر کرتا ہے اللہ تعالیٰ اس کے گناہوں کی پردہ پوشی سے اس کا تذکرہ کرتا ہے، اور جو اللہ تعالیٰ کے خوف اور اس کی عظمت کی وجہ سے اس کا ذکر کرتا ہے تو اللہ تعالیٰ اپنی رحمت کو اس کی طرف متوجہ کر کے اس کا تذکرہ فرماتے ہیں، اور جو شخص اللہ تعالیٰ کے مقام و مرتبے کے سامنے حیا اور خوف کی وجہ سے اس کا ذکر کرتا ہے اللہ تعالیٰ اپنی محبت کے اظہار سے اس کا تذکرہ فرماتے ہیں۔

پس اے سید المرسلین صلی اللہ علیہ وسلم اور امام العارفین صلی اللہ علیہ وسلم سے محبت کرنے والے! ان باتوں کی حفاظت کرو جو نبی کریم صلی اللہ علیہ وسلم نے تمہیں عنایت فرمائی ہیں، ان سے تمہیں اللہ تعالیٰ کا قرب حاصل ہوگا اور درمیان میں حائل پردے کو زائل فرمادیں گے، اگر تم اتباع میں کوتاہی کرتے ہوئے ہر وقت اذکار میں مشغول نہیں رہ سکتے تو سورہ فاتحہ کی قراءت کیا کرو، اس کے معنی میں غور و فکر اور اس کے خطاب کے راز سے غافل مت ہونا، جب تم نماز میں اپنے مولیٰ اور خالق کے سامنے کھڑے ہو تو اس وقت غفلت اختیار نہ کرو، کیونکہ جس شخص کو معافی تک رسائی حاصل ہو جائے اور وہ الفاظ کی صورت میں مشغول نہ ہو تو وہ یہ بات جان لیتا ہے کہ نمازیں اللہ تعالیٰ کی طرف سے بندے کے لئے تین ہیں، اور اللہ تعالیٰ کی بارگاہ میں آنے والے کیلئے مقصد تک پہنچنے کے لئے وسیلہ ہیں اور اپنے معبود کے ساتھ دلی وابستگی کا ذریعہ ہیں۔

نیز بندوں کو چاہیے کہ دل کی لذتوں سے اعراض کرتے ہوئے صبح و شام کے اوقات میں اپنے دل، زبان اور اعضاء و جوارح سے اللہ تعالیٰ کا ذکر کیا کریں، تاکہ دلوں میں صرف ان کا رب، مالک، رازق اور خالق ہی باقی رہے اور وہ اللہ تعالیٰ سے حیا کرنے لگ جائیں، اس کا خوف اور محبت ان میں موجود رہے، وہ اللہ تعالیٰ کی طرف متوجہ ہو کر اس کی تعریف کریں، انہیں اللہ کے عذاب اور اس کی سزا کا ڈر ہو، وہ اس سے جہنم کی پناہ مانگیں اور جنت کی حرص ان کے دلوں میں ہو، نیز وہ امانت کی ادائیگی کے لئے اس سے مدد مانگیں اور سیدھے راستے کی طرف رہنمائی کرنے والے نبی صلی اللہ علیہ وسلم کی سیرت کی طرف ہدایت کی دعا مانگتے رہیں۔

اس میدان میں لوگ اپنے پھر اور حاضری کے اعتبار سے مختلف ہیں، اس بات کا ادراک صرف وہی کر سکتا ہے جس کے دل میں اللہ تعالیٰ نے حق بات اور یقین کو پختہ کر دیا ہو اور اسے پاکیزگی اور قدرت دے کر جلا بخشی ہو، البتہ جس شخص کے دل کو اللہ تعالیٰ نے سختی سے بھر دیا ہو اور خواہشات کی پیروی اور گندی باتوں کی میل کچیل کی وجہ سے اس کی فکر کو مٹا دیا ہو تو وہ غفلت کی وادیوں میں گم ہو جاتا ہے، وہ ایسی باتوں اور کاموں کی طرف مائل ہو جاتا ہے جنہیں وہ جان بوجھ کر اللہ تعالیٰ کے خوف کے کوسر انجام دیتا ہے۔

بسا اوقات یہ فریب زدہ شخص ان خلاف عادت باتوں (کرامات) پر نکتہ چینی کرتا ہے جو ان اولیاء کے بارے میں بیان کی جاتی ہیں، یہ نا سمجھ انتہائی بدمزہ سوال کرتے ہوئے کہتا ہے کہ عروہ کی بات کیسے درست ہو سکتی ہے کہ اگر نماز کی حالت میں ان کی ٹانگ کاٹ دی جائے تو انہیں اس کا احساس نہیں ہوگا اور اس کی نماز بھی صحیح ہو جائے گی حالانکہ فقہاء کہتے ہیں کہ بے ہوش آدمی کا وضو ٹوٹ جاتا ہے۔

اے اللہ والو اور اللہ کے نیک بندو! ذرا سراو پراٹھا کر دیکھو کہ اس شخص کے دل پر کس چیز کا پردہ آچکا ہے اور وہ اللہ تعالیٰ سے کس قدر دور ہے؟ اور اس کے دروازے پر کھڑے ہونے والوں کے ساتھ کتنی شدید جنگ میں مبتلا ہے؟

اس پردے کی وجہ سے بدگمانی پیدا ہو کر اس کے دل سے لپٹ گئی ہے، چنانچہ وہ اپنی گفتگو میں اسی بدگمانی کو ظاہر کرتے ہوئے ایسے معاملے پر لب کشائی کرتا ہے جو اس کے علم سے بالاتر ہے اور اسے حاصل کرنے یا سمجھنے کے لئے قوی ترین طلب اور فہم کی ضرورت ہوتی ہے، ہم اس شخص کی بات پر رضامندی اور بے ادبی کے راستے کی طرف مائل ہونے سے اللہ کی پناہ مانگتے ہیں۔

نبی کریم صلی اللہ علیہ وسلم کے اس فرمان کی پیروی ضروری ہے کہ حکمت نابل لوگوں کے سپرد نہ کرورنہ را شمار ظلم کرنے والوں میں ہوگا، اللہ تعالیٰ اپنے اولیاء کی طرح ہمارے دلوں کو یقین کامل عطا فرمائے اور اپنے خالص بندوں کی طرح ہمارے سینوں کو اپنے خوف سے بھر دے۔

جب نیک بندوں کے قلوب کے آئینے سے کائنات کی صورتیں زائل ہو جائیں تو وہ اللہ تعالیٰ کی ذات سے مل جاتے ہیں، لہذا جو شخص میری طرح اللہ تعالیٰ کی ذات سے دوری اور غفلت کی وجہ سے بزدل بن گیا ہو تو وہ اللہ تعالیٰ کی ذات تک کیسے عنقا سکتا ہے یا اللہ کی بندگی کی صفت سے کیسے آراستہ ہو سکتا ہے؟

بسا اوقات یہ شخص ان اولیاء کے کلام پر اعتراض کرتا ہے کیونکہ اس کی سوچ ان اولیاء کی سمجھ سے بہت دور ہوتی ہے، جاہل اور ست آدمی اس اعتراض کو ہلکا خیال کرتا ہے حالانکہ اللہ کے نزدیک یہ بہت بڑا گناہ ہے، وہ بڑی جرأت سے (دین کی) ہر چھوٹی اور بڑی بات پر اعتراض کرتا ہے، اسے اس بات کا علم نہیں ہوتا کہ وہ اولیاء اللہ سے دشمنی مول لے رہا ہے جس کا انتقام اس سے ضرور لیا جائے گا اور اسے کرم والے دروازے سے دھتکار دیا جائے گا۔

من کان یعرف قدرہم فہم ہم یبسط لہم خد الخسوع تخوفا
جو بھی ان (اولیاء) کے مرتبے کو گونتا ہے تو خوف کی وجہ سے عاجزی کے رخسار کو ان کے
سامنے دراز کر لیتا ہے۔

والأجنبيّ بجانب، ومحارب
جبلت جبلتہ علی مرّ الجفا
اور جو اجنبی ہے وہ علیحدہ ہو جاتا ہے اور لڑائی لیتا ہے، اس کی طبیعت جفا کی عادی ہے۔

فإنّہ یرزقنا الوفاء بحبّہم
فبحبّہم وبذکرہم نرجوا الشفا
اللہ تعالیٰ ہمیں ان کی محبت کے رزق سے نوازتے ہیں اور ان کی محبت اور ذکر سے ہم شفا کی
امید رکھتے ہیں۔

ثمّ الصلوة علی النبی محمّد
ملاح بدر فی السماء وأشرفا
پھر درود ہونبی کریم یعنی محمد صلی اللہ علیہ وسلم پر جب تک آسمان کی بلندیوں پر چاند چمکتا رہے۔

فصل

اولیاء اللہ کے اخلاق سے آراستہ اور خاص لوگوں کے دروازے سے وابستہ شخص سے درخواست
ہے کہ وہ اگرچہ ان کے مرتبے تک پہنچنے سے محروم رہے لیکن ان کے راستے سے محبت کرے اور کچھ اعمال میں
ان کی مشابہت اختیار کرے، وہ سورہ فاتحہ کی قراءت کرے اور جس طرح وہ اپنی تعریف کرتا ہے اللہ تعالیٰ کی
تعریف بھی کرے، اس کی طرف متوجہ ہو کر گناہوں سے از سر نو توبہ کرے، اپنے نفس کو ذلیل کرے، چونکہ
اس کا نفس اللہ تعالیٰ سے دور ہے اسلئے اس کی مخالفت کرے، ممکن ہے کہ اللہ تعالیٰ اس کے ساتھ حسن قبولیت
اور احسان کا معاملہ فرمائیں اور اس کے ٹوٹے ہوئے دل کو جوڑ دیں، وہ اپنے نفس امارہ پر محنت کر کے اسے
خوف کی لگام پہنائے، اس کی حالت درست کرے، اسے اللہ تعالیٰ کا مطیع و فرمانبردار بنائے اور شریعت کی
پیروی کر کے اس کی تربیت کرے، نیز نفس کو انس اور محبت کے بچھونے پر بٹھائے، وہ ترتیل کیساتھ سورہ فاتحہ
کی قراءت کرے، اس کے معنی میں غور و فکر کرے اور اپنے نفس میں اچھے اوصاف کی حلاوت محسوس کرے۔

اللہ تعالیٰ کا بندے سے یہ بھی مطالبہ ہے کہ وہ سورہ فاتحہ کی تلاوت کرے، اور جس طرح وہ اپنی
ذات کی تعریف کرتا ہے اسی طرح اللہ تعالیٰ کی حمد و ثنائیاں کرے، نیز وہ نبی کریم صلی اللہ علیہ وسلم سے منقول اس
حدیث کو ذہن میں رکھے کہ بندہ جب {أَلْحَمْدُ لِلَّهِ رَبِّ الْعَالَمِينَ} پڑھ کر اپنے مولیٰ کا ذکر کرتا ہے تو اللہ

تعالیٰ فرماتے ہیں: میرے بندے نے میری تعریف کی ہے، یہ اس ذات کی گواہی ہے جس سے کوئی مخفی چیز بھی پوشیدہ نہیں، الغرض بندے کی تعریف کی اسی وقت تصدیق ہو جاتی ہے جب وہ اللہ تعالیٰ کی صفات واجبہ سے اس کی تعریف کرتا ہے، جب بندہ: {الزَّحْمَنِ الزَّحِيمِ} کہتا ہے تو اللہ تعالیٰ فرماتے ہیں میرے بندے نے میری تعریف کی ہے، یقیناً اللہ تعالیٰ اس طرح تقرر اذکر کرتا ہے کہ تمہیں اس کا شعور بھی نہیں ہوتا، لہذا اے قراءت میں غفلت کرنے والو! اللہ تعالیٰ کی نگرانی سے غفلت اختیار نہ کرو، اور جب قاری {مَا لِكِ يَوْمِ الدِّينِ} کہتا ہے تو اللہ تعالیٰ فرماتے ہیں: میرے بندے نے میری بزرگی بیان کی ہے، پس اے قراءت کرنے والو! اگر جارے اندر ڈرا اور خوف موجود ہے اور تم اپنی مکمل نگرانی کرتے ہو تو اللہ تعالیٰ سے اس کی کمال رحمت، کامل عطا اور ان نوازشات و احسانات کا سوال کیا کرو جو اس نے تم پر کھولے ہیں۔

تم اپنی معرفت، بلند ہمتی اور بصیرت کی بقدر اللہ تعالیٰ کے عجائبات اور عالم غیب کو دیکھو گے اور ان چیزوں کے مشاہدے میں ترقی کرو گے جن کا نماز کی حالت میں منے رے دل پر کھٹکا نہیں گذرتا، یہ سب باتیں اسرار پر مطلع ہونے کی چابی ہیں اور ان باتوں کی چابی یہ ہے کہ تم مخلوقات کی گندگیوں سے پاک رہو اور ہر وقت فرادل اللہ تعالیٰ کی ذات سے چمٹا رہے۔

پس اے اللہ کے رسول صلی اللہ علیہ وسلم سے محبت کرنے والو! اور آپ صلی اللہ علیہ وسلم کے اخلاق کی پیروی کرنے والو! سورہ فاتحہ کی قراءت کیساتھ ساتھ اپنے قول و عمل سے بھی اللہ تعالیٰ کا ذکر کرو اور ان سب باتوں کو لازم پکڑو۔

نبی کریم صلی اللہ علیہ وسلم کا ارشاد منقول ہے کہ جب اللہ تعالیٰ کا ارشاد اذکرو اللہ ذکراً کثیراً یعنی اللہ کا ذکر کثرت سے کرو، نازل ہوا تو آپ علیہ السلام نے حضرت جبریل سے ارشاد فرمایا: اے میرے دوست جبریل! میں دن میں ایک ہزار مرتبہ اللہ تعالیٰ کا ذکر کرتا ہوں، جبریل نے عرض کیا کہ اے محمد! میں تو اللہ تعالیٰ اور آپ کے درمیان محض سفیر ہوں، پھر آپ صلی اللہ علیہ وسلم نے ارشاد فرمایا: میں اپنے رب کا دن میں دو ہزار مرتبہ ذکر کرتا ہوں، جبریل علیہ السلام نے آپ صلی اللہ علیہ وسلم سے پہلی بات دوبارہ کہی پھر آسمان کی طرف گئے اور نیچے اتر کر عرض کیا کہ اے اللہ کے نبی! اللہ تعالیٰ آپ کو سلام کہہ رہے ہیں اور اس بات کا حکم دے رہے ہیں کہ آپ اس کا ذکر اس مخلوق کی بقدر کرو جو پہلے پیدا ہو چکی ہے اور جو آئندہ پیدا ہونے والی ہے، نیز اس کا ذکر خشک وتر، کھٹی اور میٹھی چیزوں کی تعداد کے برابر کرو، اور اگر آپ اور آپ کی امت پر یہ ذکر طویل

ہو تو یہ بات جان لو کہ میں نے ایک سو چودہ کتابیں نازل کی ہیں ان تمام کتابوں کو آپ پر نازل ہونے والی کتاب (یعنی قرآن مجید) میں جمع کر دیا ہے، میں نے صرف آپ کو سورہ فاتحہ کی خصوصیت عطا فرمائی جسے میں نے توریت اور انجیل میں نازل نہیں کیا۔

اللہ تعالیٰ نے قرآن مجید میں آپ ﷺ سے یوں خطاب فرمایا ہے:

{وَلَقَدْ آتَيْنَاكَ سَبْعًا مِّنَ الْمَثَانِي وَالْقُرْآنَ الْعَظِيمَ} الحجر ۸۷

ترجمہ: اور البتہ تحقیق ہم نے آپ کو سب سے بڑی اور عظیم قرآن دیا ہے۔

اے محمد! جب بندہ میرے سامنے کھڑا ہوتا ہے اور اللہ اکبر کہتا ہے تو میں اپنے اور اس کے درمیان سے پردہ ہٹا دیتا ہوں، پھر جب وہ الحمد للہ کہتا ہے تو میں پوچھتا ہوں اے میرے بندے! یہ الہ کون ہے؟ جب وہ رب العالمین کہتا ہے تو میں سوال کرتا ہوں رب العالمین کون ہے؟ پھر وہ الرحمن الرحیم کہتا ہے تو میں پوچھتا ہوں کہ رحمن اور رحیم کون ہے، وہ مالک یوم الدین کہتا ہے تو میں کہتا ہوں کہ مالک یوم الدین کون ہے؟ وہ ایاک نعبد و ایاک نستعین کہتا ہے تو میں جواب دیتا ہوں کہ اے میرے بندے! یہ میری صفت ہے کیا تجھے کوئی حاجت ہے؟ وہ اهدنا الصراط المستقیم کہتا ہے تو میں پوچھتا ہوں کہ اے میرے بندے! صراط مستقیم کیا ہے؟ وہ کہتا ہے: صراط الذین انعمت علیہم، غیر المغضوب علیہم ولا الضالین، پس اگر وہ آمین کہہ دے تو میں جواب میں کہتا ہوں کہ اے میرے بندے! میں نے اپنی نعمت کو تم پر مکمل کر دیا اور اپنی عظمت کو تجھ پر نچھاور کر دیا اور میں ہی رب العالمین ہوں۔

اے محمد ﷺ! حمد کی مثال اس شخص کی طرح ہے جس نے چاندی اٹھا کر سفر کا ارادہ کیا ہو چاندی کا اٹھانا اس پر دشوار ہو تو اسے بیچ کر سونا خرید لے، پھر اس کے لئے سونا اٹھانا دشوار ہو تو اسے بیچ کر ہیرہ خرید لے، اب سفر کے دوران ہیرے کا اٹھانا اس کے لئے آسان ہوگا۔

نیز اللہ تعالیٰ کا یہ بھی ارشاد ہے کہ میں نے آپ ﷺ کی خاطر تمام نازل شدہ کتابوں کو قرآن میں اور قرآن کو سورۃ الحمد میں جمع کر دیا، نیز میں نے قرآن کو سات لمبی سورتوں اور تعریف کو سات آیات میں جمع کیا ہے، سورۃ فاتحہ کی ہر آیت قرآن کا ساتواں حصہ شمار ہوتی ہے، پس اے محمد! اب اگر آپ حقیقت میں میرا ذکر، تحمید و تقدیس اور عظمت کا حق ادا کرنے کا ارادہ کریں تو الحمد للہ رب العالمین کی تلاوت اس کی حقیقت کے مطابق کیا کریں۔

چنانچہ اس وقت رسول اللہ صلی اللہ علیہ وسلم نے ارشاد فرمایا:

”كل صلاة لا يقرأ فيها بالحمد أو بأم القرآن فهي خداج“۔

ترجمہ: ہر وہ نماز جس میں حمد یا ام القرآن کی قراءت نہ کی جائے وہ ناقص ہے۔

(حاشیہ مسند احمد، مجمع الزوائد)

اے وہ شخص جس پر پردہ اور ترک تعلق غالب آ گیا ہے! ذرا کان لگا کر سن، اور اللہ تعالیٰ سے اس کلام کو سیکھ لے، تمہاری کتنی قراءتیں روح کے بغیر اور کتنی نمازیں بیداری کے بغیر ہیں، اللہ رب العزت نماز پڑھتے ہوئے تمہارے ساتھ ہر آیت کے دوران نرم انداز گفتگو سے مخاطب ہوتے ہیں جبکہ قراءت کرتے ہوئے تمہیں اس کا احساس نہیں ہوتا اور قراءت کے وقت تمہارا دل حاضری سے غافل رہتا ہے، بسا اوقات ایسا بھی ہوتا ہے کہ تم بھول کر اپنی سوچ میں گم ہو جاتے ہو اور زبان پر اللہ تعالیٰ کا وہ کلام جاری رہتا ہے جسے اس نے تمہارے لئے منتخب کیا ہے، اور تمہاری حالت یہ ہوتی ہے کہ اللہ تعالیٰ کے مقام سے اعراض کرتے ہوئے اس کے دروازے سے دور جا کر کھڑے ہو جاتے ہو، اگر تم مسلسل اسی حالت پر رہو گے تو جس دن تم اللہ تعالیٰ کی بارگاہ میں حاضری دو گے اس وقت تمہاری نماز رب کے سامنے پیش کی جائے گی اور اسے لپیٹ کر تمہارے چہرے پر مار دیا جائے گا۔

ہم اللہ تعالیٰ سے اپنے قول و فعل کی بخشش طلب کرتے ہیں، اور اس سے سوال کرتے ہیں کہ وہ اپنے کرم سے ہمارے دلوں سے حجاب کو زائل فرما کر نبی کریم صلی اللہ علیہ وسلم اور اولیائے صالحین کی محبت سے آباد کرے۔

سهرت عيون الصادقين مخافة وتقرحت أكبادهم والأعينا

صادقین کی آنکھیں خوف کی وجہ سے بیدار رہتی ہیں اور ان کے دل اور آنکھیں زخمی ہوتے ہیں۔

من خوف حزب لا يرام نزاله حزب الاله لمن عصاه وأعلنا

اس لشکر کے خوف کی وجہ سے جس کے نزول کا قصد نہیں کیا جاتا یعنی اللہ کا لشکر جو اللہ تعالیٰ کی

اعلانیہ نافرمانی کرنے والے کیلئے ہے۔

أیظن من يعصى بأن له الذي للمؤمنين ولم يتب مما جنى

کیا نافرمان اپنے گناہوں سے توبہ کیے بغیر یہ گمان کرتا ہے کہ اسے وہی ملے گا جو سچے مؤمنین کو ملے گا۔

ہیہات ینجو سالہا من لم یتب ہما نہا ہا اللہ عنہ وما انثنی
جو شخص اللہ کی منع کردہ کاموں سے باز نہ آیا تو بہت بعید ہے کہ وہ توبہ کیے بغیر سلامتی کیساتھ
نجات پاسکے۔

صرفوا اللوا حظ منہم لہما جرت نحو الذی ہا موا بہ فکسوا الضنی
وہ ان سے آنکھیں پھیر لیں گے جب نافرمان لوگوں کو پیاسوں کی طرح لے جا رہے ہوں گے
اور انہیں تنگی کا لباس پہنایا جائے گا۔

قادتہم شہواتہم فاستبعدوا والعبدیؤخذ فی القصاص بما جنی
ان کی شہوتیں انہیں کھینچ کر لے جائیں گی اور وہ جنت سے دور کر دیے جائیں گے اور بندے
کو اپنے کیے پر بدلہ لینے کے لئے پکڑا جائے گا۔

یا ویح من باع الثمین ببخسہ تببت یداہ، وصافحتہ ید العنا
ہلاکت ہو اس شخص کے لئے جس نے قیمتی چیز کو ارزاں چیز کے بدلے میں فروخت کیا ہے اس
کے ہاتھ ہلاک ہوں اور مشقت کا ہاتھ اس سے مصافحہ کرے۔

وکذا الدنا غرارة عشاقہا یا ویح من یصبوا لی حسن الدنا
اس طرح دنیا اپنے محبت کرنے والوں کو دھوکہ دیتی ہے اور اس شخص کے لئے ہلاکت ہے
جو دنیا کے حسن کی طرف مائل ہو جائے۔

ہذی مصائب قد جرت فی وقتنا تنہی وتزجر من طغی من حینا
یہ پریشانیوں ہمارے دور میں آتی ہیں اور سرکشی کرنے والے کو غفلت سے روکتی اور تنبیہ کرتی ہیں۔
یا غافلین الی متی لانرعی ونتابع السادات من أشیاخنا
اے غفلت کرنے والو! کب تک ہم باز نہیں آئیں گے اور اپنے بزرگ سادات کی پیروی نہیں
کریں گے۔

ونقیم دین اللہ فینا قبل أن ندعی الی دار بہا طول العنا
اور ہم اپنے درمیان اللہ تعالیٰ کے دین کو قائم نہیں کریں گے اس سے پہلے کہ ہمیں ایسے گھر کی
طرف بلا یا جائے جہاں طویل مشقت ہو۔

دار بہ اعنت الوجوه لربہا وشقی الظلوم کما آتی فی ذکرنا
وہ ایسا گھر ہے جہاں اپنے رب کے سامنے لوگوں کے چہرے تھکے ہوئے ہونگے اور ظلم کرنے
والا نامراد ہوگا جیسا کہ قرآن میں بیان کیا گیا ہے۔

ونجا المطیع لربنا ورسولہ مع من علیہ اللہ أنعم بالمئی
اللہ اور اس کے رسول کی اطاعت کرنے والا نجات پائے گا اور اس کے ساتھ وہ آدمی بھی جس
کے بارے میں اللہ تعالیٰ اپنی تقدیر سے فیصلہ فرمائے گا۔

واللہ أرجو أن یمن بتوبہ - ننجو بہا من هول یوم و عیدنا
اور میں اللہ تعالیٰ سے امید رکھتا ہوں کہ وہ ہم پر ایسی توبہ سے احسان فرمائیں گے جس کے
ذریعے ہم وعید کے دن کی ہولناکی سے نجات پاسکیں۔

ثم الصلاة علی النبی وآلہ وعلی الذین ہدوا السبیل الأحسن
پھر درود ہونبی کریم صلی اللہ علیہ وسلم اور آپ کی آل پر اور ان لوگوں پر جن کی سیدھے راستے کی طرف
راہنمائی کی گئی ہے۔

آپ صلی اللہ علیہ وسلم کے اسم گرامی ”ماحی“ کے معنی میں

اللہ تعالیٰ آپ پر رحمت کاملہ نازل فرمائے اور شرف و اکرام کا معاملہ فرمائے

ماحی نبی کریم صلی اللہ علیہ وسلم کا مبارک نام ہے جس کو روایات اور مشہور احادیث میں بیان کیا گیا ہے، ہم نے شروع میں وہ حدیث بیان کر دی ہے جس میں آپ صلی اللہ علیہ وسلم کا ارشاد ہے: کہ میرے پانچ نام ہیں، میں محمد ہوں، احمد ہوں اور ماحی ہوں جس کے ذریعے اللہ تعالیٰ کفر کو مٹائے گا۔۔۔۔۔ [یہ حدیث مختلف طرق سے مروی ہے اور سب طرق میں صحیح روایت بیان کی گئی ہے۔

لغت میں ماحی کا معنی مٹانا اور زائل کرنا ہے، اس کا اطلاق نبی کریم صلی اللہ علیہ وسلم پر بطور استعارہ ہوا ہے، ہم پہلے بیان کر چکے ہیں کہ آپ صلی اللہ علیہ وسلم کا اسم مبارک صحیح بخاری میں ”ماحی“ آیا ہے۔

اس نام کا ایک راز یہ ہے کہ سمندر مختلف مقامات کی میل کچیل اور گندگیوں کو دور کرتے ہیں جیسا کہ بعض لوگوں نے اپنی کتابوں میں سمندر کے پانی کا راز بیان کیا ہے، نیز سمندر میں مخلوق کے لئے بہت سارے فائدے اور حق تعالیٰ کے عجیب و غریب اسرار موجود ہیں، میں نے اس موضوع پر عبدالعزیز مہدوی رحمۃ اللہ علیہ کی کتاب ”تقیید“ دیکھی ہے، اس کتاب میں انہوں نے وہ راز بیان فرمائے ہیں۔

لہذا جب تمہیں یہ بات معلوم ہوئی کہ سمندر کا پانی بہت زیادہ پاک کرنے والا ہے تو گویا کہنے والا کہہ سکتا ہے کہ اگر سمندر کا پانی جگہوں کی میل کچیل کو پاک کرتا ہے تو نبی کریم صلی اللہ علیہ وسلم کے ذریعے اللہ تعالیٰ نے اپنے ساتھ مناجات کرنے کی جگہ (یعنی دلوں) کو پاک فرمایا ہے، اگر پانی وجود کو پاک کرتا ہے تو محمد صلی اللہ علیہ وسلم کے ذریعے اللہ تعالیٰ نے رحوں کو پاک فرمایا ہے، اگر پانی سے جسم زندہ رہتے ہیں تو نبی کریم صلی اللہ علیہ وسلم کی ذات سے اہل معرفت کے قلوب کو زندگی ملتی ہے۔

آپ علیہ السلام کا سمندر میں ماحی نام رکھنے کی ایک اور وجہ یہ ہے کہ اللہ تعالیٰ نے طوفان نوح کے زمانے میں سمندر کے ذریعے بت پرستوں اور ہر جگہ کے سرکش لوگوں کو غرق کر کے ختم فرمایا تھا اور اس طوفان کے ذریعے اللہ تعالیٰ نے اپنے نبی نوح علیہ السلام کی مدد فرمائی تھی، کافروں کو پانی میں ڈبو کر ہلاک کیا اور زمین کو ان کے وجود سے پاک کر دیا۔

نبی کریم ﷺ کی ذات زمین والوں کے لئے امان ہے کیونکہ انہیں کلی طور پر ہلاک نہیں کیا جائے گا، بیشک یہ بات اللہ تعالیٰ کو معلوم تھی کہ اس امت میں ایسے لوگ موجود رہیں گے جو اللہ اور اس کے رسول ﷺ پر ایمان رکھنے والے ہوں گے، اسی لئے قیامت کے دن نبی کریم ﷺ کے پیروکار تمام انبیاء سے بڑھ کر ہوں گے

پس اللہ تعالیٰ کی طرف سے آپ ﷺ کا نام سمندر میں ماجی رکھنا اس بات کی طرف اشارہ ہے کہ اللہ سبحانہ و تعالیٰ آپ ﷺ کے ذریعے کفر کو مٹائے گا اور دلوں کو پاک کر کے انہیں علام الغیوب کے قریب لائے گا۔

ایمان اور توحید کی وجہ سے امت محمدیہ کلی طور پر سمندر میں غرق نہیں ہوگی، اس امت کے لوگ حق پر قائم اور اللہ تعالیٰ کے دین کے مددگار ہوں گے نیز صراط مستقیم پر ثابت قدمی دکھانے والے اور دین اسلام کی حفاظت کرنے والے ہوں گے، چنانچہ نبی کریم ﷺ کا ارشاد ہے کہ میری امت کا ایک گروہ قیامت تک ہمیشہ حق پر قائم رہے گا۔

اللہ تعالیٰ آپ ﷺ پر رحمت کاملہ اور سلامتی نازل فرمائے، تعظیم و تکریم کا معاملہ فرمائے۔
نبی کریم ﷺ نے اپنے اسم گرامی ”ماجی“ کی تفسیر یوں فرمائی کہ اللہ تعالیٰ میرے ذریعے کفر کو مٹائیں گے۔

علماء فرماتے ہیں کہ [اس کے معنی میں] یہ احتمال بھی ہے کہ اللہ تعالیٰ شہر مکہ، بلاد عرب اور اس دور کی سرزمین سے کفر کو آپ ﷺ کے ذریعے مٹائے گا اور اس میں آپ ﷺ سے یہ وعدہ ہے کہ آپ ﷺ کی امت کی حکومت دور دور تک پہنچے گی۔ یہ بھی احتمال ہے کہ مٹانا عام ہو اور غلبے کے معنی میں استعمال ہو، لہذا معنی یہ ہوگا کہ اللہ تعالیٰ آپ ﷺ کے دین کو تمام ادیان پر غالب فرمائیں گے جیسا کہ اس نے اپنی کتاب میں ارشاد فرمایا ہے، اور یقیناً اللہ تعالیٰ نے دین اسلام کو غلبہ عطا فرما کر آپ ﷺ پر اپنی نعمت کو مکمل فرمایا ہے، سیدھے راستے کی طرف آپ ﷺ کی رہنمائی فرمائی اور ایمان والوں پر شفیق و مہربان بنایا ہے۔

اللہ تعالیٰ نے آپ ﷺ کو غیبی علوم عطا فرمائے اور آپ ﷺ نے بھی اپنی امت کو حقیقی راستے کی تعلیم دی، بے شک اللہ تعالیٰ نے آپ ﷺ کا نام ماجی رکھا ہے، یہ آپ ﷺ کا راستہ ہے اور اس راستے کی حقیقی تفسیر اللہ تعالیٰ کے اس ارشاد میں ہے:

{ وَمَا رَمَيْتَ إِذْ رَمَيْتَ وَلَكِنَّ اللَّهَ رَمَىٰ } الانفال ۱۷

ترجمہ: اور (اے پیغمبر) جب تم نے ان پر (مٹی) پھینکی تھی تو وہ تم نے نہیں پھینکی تھی، بلکہ اللہ نے پھینکی تھی۔

یعنی آپ نے کسب اور سب کے اعتبار سے مٹی پھینکی ہے، اور اللہ تعالیٰ نے تخلیق اور سب کے اعتبار سے پھینکی ہے، چنانچہ اللہ تعالیٰ کا ارشاد ہے:

{ وَإِنَّكَ لَتَهْدِي إِلَىٰ صِرَاطٍ مُسْتَقِيمٍ } الشوریٰ ۵۲

ترجمہ: ”اور بے شک آپ سیدھے راستے کی طرف راہنمائی کرتے ہیں۔

اور اللہ تعالیٰ کا ارشاد ہے:

{ إِنَّكَ لَا تَهْدِي مَنْ أَحْبَبْتَ وَلَكِنَّ اللَّهَ يَهْدِي مَنْ يَشَاءُ وَهُوَ أَعْلَمُ

بِالْمُهْتَدِينَ } سورة القصص ۵۶

ترجمہ: ”بے شک آپ جسے چاہیں ہدایت نہیں دے سکتے لیکن اللہ جسے چاہتا ہے ہدایت دیتا ہے اور وہ ہدایت یافتہ لوگوں کو خوب جانتا ہے۔“

اللہ تعالیٰ نے آپ ﷺ کو اپنے دین کے احیا اور اعلاء کلمۃ اللہ کا سبب بنایا، اسی لئے آپ ﷺ

نے فرمایا:

”يَبْحُو اللَّهُ بِي الْكُفْرِ“

ترجمہ: اللہ تعالیٰ میرے ذریعے کفر کو مٹائیں گے۔

آپ علیہ السلام کا ایک اور ارشاد ہے:

”أَمَرْتُ أَنْ أُقَاتِلَ النَّاسَ حَتَّى يَقُولُوا لَا إِلَهَ إِلَّا اللَّهُ“

ترجمہ: مجھے لوگوں سے اس وقت تک قتال کا حکم دیا گیا ہے جب تک وہ کلمہ لا الہ الا اللہ نہ پڑھ

لیں۔ (حاشیہ مسند احمد، مجمع الزوائد)

اس کلمہ کو زبان اور دل میں پیدا کرنے والی ذات اللہ تعالیٰ کی ہے جس نے ذات و صفات،

زبانوں اور اقوال و افعال کی تخلیق فرمائی ہے، اعمال کی تخلیق کے بارے میں یہ اہل سنت کا ایک اصول

ہے، بے شک خدائے بزرگ و برتر کے علاوہ کوئی خالق نہیں، وہ اپنے بندوں اور ان کے اعمال کا خالق اور ان

کی موت و حیات کا اندازہ لگانے والا ہے۔

فصل

یہ احتمال بھی ہے کہ آپ ﷺ کے اسم گرامی ”ماحی“ کا معنی یہ ہو کہ آپ ﷺ نے ہر اس چیز کو مٹایا جس کے مٹانے کا اللہ نے حکم دیا تا کہ آپ ﷺ کی دعوت عام ہو جائے اور تمام زمانوں، مکانوں اور شہروں میں آپ ﷺ کا معجزہ ظاہر ہو جائے، اللہ تعالیٰ اپنی مقدس کتاب میں ارشاد فرماتے ہیں:

{ وَمَا أَرْسَلْنَاكَ إِلَّا كَافَّةً لِّلنَّاسِ بَشِيرًا وَنَذِيرًا } سبأ ۲۸

ترجمہ: اور (اے پیغمبر) ہم نے تمہیں سارے ہی انسانوں کے لئے ایسا رسول بنا کر بھیجا ہے جو خوشخبری بھی سنائے، اور خبردار بھی کرے۔

ارشاد باری تعالیٰ ہے:

{ تَبْرَكَ الَّذِي نَزَّلَ الْفُرْقَانَ عَلَى عَبْدِهِ لِيَكُونَ لِلْعَالَمِينَ نَذِيرًا } الفرقان ۱

ترجمہ: بڑی شان ہے اس ذات کی جس نے اپنے بندے پر حق و باطل کا فیصلہ کر دینے والی یہ کتاب نازل کی، تا کہ وہ دنیا جہان کے لوگوں کو خبردار کر دے۔

اسی طرح یہاں ”ماحی“ سے مراد یہ ہے کہ آپ ﷺ کفر کو سبب اور کسب کے درجے میں مٹانے والے ہیں جبکہ اصل میں مٹانے والا اللہ تعالیٰ ہے جو دلوں میں ایمان پیدا کر کے انہیں اپنے قریب کرتا ہے۔ اللہ تعالیٰ کی ذات کے علاوہ ہر موجود چیز کو جہان کہتے ہیں اور اللہ تعالیٰ نے آپ ﷺ کو تمام جہانوں کی طرف مبعوث فرمایا ہے۔

صلوا علی خیر البریۃ کلہا وأجل من یدعی لیوم الموقف

تمام مخلوق سے بہتر اور قیامت کے دن جنہیں بلائے جائے گا ان میں سے بڑی ہستی پر درود پڑھو۔

فہو الشفیع لمن تعاضم ذنبہ وهو الشفاء لذی السقام البدنف

پس آپ ﷺ بڑے گنہگاروں کے لئے سفارشی اور قریب المرگ بیماری والے کے لئے شفا ہیں۔

صلوا علیہ وأکثروا من ذکرہ تجدوہ نوراً فی المقام الأشرف۔

لہذا نبی کریم ﷺ پر درود پڑھو، تم اسے بلند مقام پر نور کی صورت میں پاؤ گے۔

آپ ﷺ نے اللہ تعالیٰ کی ذات سے اپنی جان کا سودا کیا اور زمین سے کفر کو مٹایا، آپ ﷺ ہمیشہ فرماتے رہے کہ مجھے لوگوں سے اس وقت تک قتال کا حکم دیا گیا ہے جب تک کہ وہ کلمہ لا الہ الا اللہ نہ کہہ دیں، آپ ﷺ دلوں کی شفاء اور اللہ تعالیٰ کے محبوب ہیں، اللہ تعالیٰ نے مختلف قسم کے فضائل کو آپ ﷺ کی ذات میں جمع فرمایا ہے اور آپ ﷺ کو حاجتوں کے حصول کے لئے وسیلہ بنایا ہے۔
کسی کہنے والے نے کیا خوب کہا ہے:

جمعت له أعلام كل فضيلة فعدا على الرسل الكرام أميرا

آپ ﷺ کی ذات میں فضیلت کی نشانیوں کو جمع کیا گیا اور کل [قیامت کے دن] آپ ﷺ تمام انبیاء کرام کے امیر ہونگے۔

وشفى القلوب رعاية وهداية وطهارة ومحبة وسرورا

اور آپ ﷺ نے دلوں کو، رعایت، ہدایت، طہارت اور محبت و سرور کے اعتبار سے سے شفا بخشی ہے۔

صلوا عليه وأكثر وأمن ذكره لاتسأموال ترجيع والتكريرا

آپ ﷺ کی ذات پر درود و پاک پڑھو اور کثرت سے آپ ﷺ کا تذکرہ کرو، اور بار بار آپ ﷺ کا تذکرہ کرو۔ نہ سے نہ اسناؤ۔

ان الصلاة عليه تورث أهلها في صليته اليوم المعظم نورا

بے شک آپ ﷺ پر درود پڑھنے والوں کے بچے درود بڑے سیاہ دن کی تاریکی میں نور پیدا کرے گا۔

پس اے اللہ کے بندو! گناہوں کو مٹانے والے، تمہیں اپنے رب کے قریب کرنے والے، تنہائی میں غمخواری کرنے والے اور خوف سے نجات دلانے والے نبی پر تم کثرت سے درود پڑھو اور اس درود کو اپنی زندگی کا بہترین سرمایہ بناؤ۔ (شفاعت کے ذریعے آپ ﷺ لوگوں کے گناہوں کو مٹائیں گے، از مترجم)

صلى الاله على ابن آمنه الذى جاءت به سبط البنان كريما

اللہ تعالیٰ رحمت نازل فرمائے آمنہ کے لختِ جگر پر جس نے سخی ہاتھوں والی کریم ذات کو جنا ہے۔

أبھی من القبر المنیر اذا بدا
و محبہ یلقی بذالك نعیمًا

جب آپ ﷺ سامنے آتے تو روشن چاند سے زیادہ بارونق نظر آتے، اور آپ ﷺ سے محبت کرنے والے پر محبت کی وجہ سے نعمتوں کی بارش ہوتی تھی۔

یا ایہا الراجون منه شفاعۃ
صلوا علیہ وسلموا تسلیما

اے نبی کریم ﷺ سے شفاعت کی امید رکھنے والو! آپ ﷺ پر درود و سلام پڑھا کرو۔

فصل

نبی کریم ﷺ کا نام سمندروں میں ماحی نام رکھنے کی وجہ ہم نے بیان کر دی ہے، پانی دیگر چیزوں کی صورتوں کو مٹاتا ہے جبکہ محمد ﷺ کے ذریعے اللہ تعالیٰ نے کفر کے معنوی آثار کو مٹایا، پانی ظاہری طور پر نظر آنے والی چیزوں کو مٹاتا ہے جبکہ نبی کریم ﷺ نے ایمان کے ذریعے روحوں کو پاک کر کے ان سے شرک کو مٹایا، پانی نے زمین کی مختلف جگہوں کو پاک کیا جبکہ آپ ﷺ کے ذریعے اللہ تعالیٰ نے بندوں کے دلوں کو رحمن سے مناجات کرنے کے لئے پاک فرمایا، پانی جسم کو نماز کیلئے پاک کرتا ہے جبکہ محمد ﷺ کے ذریعے اللہ تعالیٰ نے مناجات کی جگہ (یعنی دل) کو پاک فرمایا ہے۔

آپ علیہ السلام کا ارشاد گرامی ہے کہ نمازی اپنے رب سے سرگوشی کرتا ہے، علماء فرماتے ہیں کہ اللہ تعالیٰ سے مناجات ہمیشہ کپڑے، بدن، مکان اور دل کی پاکی سے ہوا کرتی ہے، سب سے اہم مرتبہ پاک دلوں کا ہے جو اللہ کے مومن بندوں اور قریبی محبوب لوگوں کے ہوتے ہیں، ان دلوں میں اللہ تعالیٰ کی رحمت، معارف اور عطا یا سمائے ہوئے ہوتے ہیں اور یہی دل عظمت اور خوف کی وجہ سے اللہ تعالیٰ کی تعظیم کرتے ہیں۔

ایک حدیث قدسی میں نبی کریم ﷺ نے اللہ تعالیٰ کا ارشاد نقل کیا ہے کہ آسمان، زمین، عرش اور کرسی میں سے کوئی بھی مجھے نہیں سما سکتا لیکن میرے مومن بندے کا دل مجھے سما سکتا ہے۔

مومن بندے کے دل کو اللہ تعالیٰ نے احکامات الہیہ کی ذمہ داری اٹھانے کے لئے برتن

بنایا ہے، جتنا وہ احکامات پر عمل کرتا ہے اس پر اللہ تعالیٰ کی طرف سے اتنی ہی مہربانیاں نازل ہوتی ہیں، اور وہ اپنے مالک کی نظر میں کامل بن جاتا ہے، نبی کریم ﷺ نے اپنے مبارک دل کو پاک صاف فرما کر اللہ تعالیٰ کی معرفت میں رکاوٹ بننے والی تمام چیزوں کو اس سے مٹا دیا تھا، اے اللہ! نبی کریم ﷺ اور

آپ ﷺ کی آل پر رحمت نازل فرما اور مجھے اپنی اور اپنے حبیب ﷺ کی اطاعت کرنے والا بنا۔

فصل

جس شخص کو یہ بات معلوم ہو کہ آپ ﷺ کا اسم گرامی ”ماحی“ ہے اس کے لئے ادب یہ ہے کہ وہ آپ ﷺ بتوں کی عبادت کے ان آثار کا مطالعہ کرے، جن کو آپ ﷺ نے مثایا ہے، نیز ان حالات پر نظر دوڑائے جو اللہ تعالیٰ نے ملت اسلامیہ کے غلبے کی صورت میں آپ ﷺ کے ہاتھ پر ظاہر فرمائے، آپ علیہ السلام کی سیرت اور غزوات کے مطالعہ سے اپنی آنکھوں کو ٹھنڈا کرے، نیز آپ ﷺ کے جہاد، اللہ تعالیٰ کے لئے مجاہدہ، قوم کی تکلیفوں پر صبر اور تکلیفوں کے بعد بھی اللہ تعالیٰ سے ان کے ایمان کی امید کرنا، کفار نے آپ ﷺ کے مبارک دانت مبارک شہید کر دیئے لیکن اس کے باوجود بھی انہیں دعوت دینا، اپنا چہرہ زخمی ہونے کے بعد بھی ان کے اسلام کی تمنا کرنا، ان سب باتوں میں غور و فکر کرے۔

اللہ تعالیٰ نے آپ ﷺ کے مقصد کو پورا فرمایا اور دین کو مکمل کر دیا، آپ ﷺ کی درخواست کو قبول فرما کر دین کو دنیا میں پھیلا دیا، اسلام کا نور ظاہر ہو کر شہروں میں پھیل گیا، امت نے آپ ﷺ کی مدد کرتے ہوئے دین اسلام کو غالب کیا اور اس کے نور کو عام کیا، آپ ﷺ کا ہر صحابی ہدایت کا امام، خیر خواہ اور بڑا عالم تھا، اللہ تعالیٰ نے حسد کی وجہ سے کافروں کو ہر طرح کی خیر سے محروم لوٹایا۔

لہذا اے بھائی! اپنی سوچ کو نبی کریم ﷺ کی سیرت میں مشغول رکھو اور اللہ تعالیٰ کی نافرمانی کو دلوں سے مٹانے کی کوشش کرو، اس کے نتیجے میں نبی کریم ﷺ کی محبت میں اضافہ ہوگا۔

ایک روایت میں ہے کہ نبوت کے ابتدائی زمانہ میں حضرت جبریل علیہ السلام آپ ﷺ کے پاس اللہ تعالیٰ کی طرف سے حاضر ہوئے اور انہوں نے اپنے پر سے زمین میں سوراخ کیا تو پانی کا ایک چشمہ پھوٹ پڑا، جبریل علیہ السلام نے وضو کیا اور آپ ﷺ کے سامنے نماز پڑھی، پھر آپ ﷺ سے عرض کیا: اے محمد! اپنی قوم کی طرف جا کر انہیں اس بات کی دعوت دیں کہ اللہ کے سوا کوئی معبود نہیں اور آپ اللہ کے رسول ہیں، اور زمین کو غیر اللہ کی عبادت سے پاک کر دیں، آپ علیہ السلام نے ارشاد فرمایا کہ میری قوم جہالت کے گھٹا ٹوپ اندھیروں میں پڑی ہوئی ہے، انہیں اچھے برے کی تمیز نہیں، جبریل علیہ السلام نے عرض کیا: اے محمد! اللہ تعالیٰ نے آپ کی جان کو ان سے محفوظ رکھا ہے لہذا آپ ان کی تکلیفوں پر باہمت انبیاء کی طرح صبر سے کام لیں، چنانچہ رسول اللہ ﷺ وہاں سے چل کر کفار مکہ کے پاس تشریف لائے، وہ بتوں کے گرد حلقہ بنائے ہوئے تھے، آپ علیہ السلام نے بلند آواز سے پکار کر ارشاد فرمایا: اے میری قوم! میں تمہیں

دعوت دیتا ہوں کہ تم یہ گواہی دو کہ اللہ کے سوا کوئی معبود نہیں، وہ جواب میں کہنے لگے کہ محمد ہمیں ایسے کلمہ کی دعوت دیتا ہے جسے ہم پہچانتے نہیں، ان کے سردار نے کہا محمد کو میرے پاس لاؤ، جب وہ آپ ﷺ کو لے کر اس کے پاس پہنچے تو اس نے کہا: کس چیز نے آپ کو ہمارے معبودوں کے درمیان بلند آواز سے یہ کلمہ کہنے پر آمادہ کیا؟ اگر تمہیں جنون کا مرض ہے تو ہم علاج کرائیں گے اور اگر فقیر ہو تو ہم مال دیدیتے ہیں، آپ علیہ السلام نے فرمایا: نہ مجھے جنون ہے اور نہ میں فقیر ہوں بلکہ مجھے اللہ تعالیٰ کی طرف سے تم پر رسول بنا کر بھیجا گیا ہے اور تمہیں اس بات کی گواہی کی دعوت دیتا ہوں کہ بے شک اللہ کے سوا کوئی معبود نہیں۔

انہوں نے کھڑے ہو کر آپ ﷺ کو مارنا شروع کیا اور پتھروں سے آپ ﷺ کا استقبال کیا، آپ ﷺ ان پر شفقت اور رحمت کی وجہ سے رونے لگے پھر ارشاد فرمایا: اے میرے دوست جبریل! کیا آپ دیکھ نہیں رہے کہ میری قوم نے میرے ساتھ کیا معاملہ کیا ہے؟ جبریل نے عرض کیا: اے محمد! آپ باہمت رسولوں کی طرح صبر سے کام لیں اور دوبارہ ان کے پاس جا کر انہیں اس بات کی گواہی کی دعوت دیں کہ اللہ کے سوا کوئی معبود نہیں اور آپ اللہ کے رسول ہیں، چنانچہ آپ ﷺ دوبارہ ان لوگوں کے پاس تشریف لے گئے، انہوں نے پھر کھڑے ہو کر آپ ﷺ کو مارنا شروع کر دیا، فرشتے آپ ﷺ کو اپنے پروں میں چھپا رہے تھے، آپ ﷺ اپنی قوم پر شفقت کی وجہ سے رونے لگے اور پھر ارشاد فرمایا: اے میرے دوست جبریل! آپ دیکھ رہے ہیں کہ میری قوم نے میرے ساتھ کیا معاملہ کیا ہے؟

جبریل نے عرض کیا اے محمد! باہمت انبیاء کی طرح صبر سے کام لیں اور تیسری مرتبہ ان کے پاس جا کر اس بات کی دعوت دیں کہ اللہ کے سوا کوئی معبود نہیں اور آپ اللہ کے رسول ہیں، چنانچہ آپ ﷺ نے تیسری مرتبہ جا کر انہیں یہی دعوت دی، وہ کھڑے ہو کر آپ ﷺ پر پتھر برسائے لگے، فرشتے آپ ﷺ کو اپنے پروں میں چھپا رہے تھے، آپ ﷺ ان پر شفقت کی وجہ سے پھر رونے لگے، آپ ﷺ پر ترس کھاتے ہوئے ہوا کے پرندوں اور آسمان کے فرشتوں نے بھی رونا شروع کر دیا اور وہ اللہ تعالیٰ کی بارگاہ میں آہ و وزاری کرنے لگے۔

چنانچہ اللہ تعالیٰ نے زمین، ہوا، بادلوں، پہاڑوں اور سمندر کے فرشتوں کو آپ ﷺ کی مدد کا حکم دیا، زمین کا فرشتہ آیا اور عرض کیا: اے محمد! مجھے اجازت دیجئے کہ زمین کو ان کے نکلنے کا حکم دوں، آپ ﷺ خاموش رہے پھر ہوا کا فرشتہ نازل ہوا اور عرض کیا: اے محمد! میں ہوا کا فرشتہ ہوں اجازت دیجئے کہ

میں ہوا کو ان کی ہلاکت کا حکم دوں، آپ ﷺ خاموش رہے، پھر بادلوں کا فرشتہ نازل ہوا اور عرض کیا: اے محمد! میں بادلوں کا فرشتہ ہوں مجھے اجازت دیجئے کہ بادلوں کو حکم دوں کہ وہ قوم لوط کی طرح ان پر پتھروں کی بارش برسائیں، آپ ﷺ خاموش رہے، پھر سمندروں کا فرشتہ نازل ہوا اور عرض کیا اے محمد! میں سمندروں کا فرشتہ ہوں، مجھے اجازت دیجئے کہ میں سمندروں کو ان کے غرق کرنے کا حکم دوں، آپ علیہ السلام خاموش رہے، پھر جبریل نے آپ ﷺ سے عرض کیا کہ اے محمد! میں ملائکہ کا سردار ہوں مجھے اجازت دیجئے کہ میں ملائکہ کو حکم دوں کہ وہ ان پر مختلف قسم کے عذاب نازل کریں، آپ ﷺ خاموش رہے اور پھر آسمان کی طرف ہاتھ اٹھا کر یوں دعا فرمائی:

اللهم اهد قومی فانہم لا یعلمون

ترجمہ: اے اللہ! میری قوم کو ہدایت عطا فرما بے شک یہ لوگ مجھے نہیں جانتے۔

(اتحاف السادة المتقين، درمنثور)

جبریل نے عرض کیا کہ اے محمد! آپ اپنی قوم کے حق میں دعا کر رہے ہیں حالانکہ انہوں نے آپ کو تکلیف پہنچائی ہے، آپ ﷺ نے ارشاد فرمایا: اے جبریل مجھے اللہ تعالیٰ نے رحمت بنا کر بھیجا ہے سختی اور عذاب کے ساتھ نہیں بھیجا، جبریل نے عرض کیا: ”اللہ تعالیٰ آپ کو بہترین بدلہ عطا فرمائے جو کسی نبی کو اس کی امت کی طرف سے ملے گا“ رحمت کاملہ نازل ہو آپ ﷺ پر، آپ کی آل اور صحابہ پر۔

فصل

جس شخص کو یہ بات معلوم ہو کہ نبی کریم ﷺ کفر اور برائیوں کو مٹانے کے لئے آئے اور آپ ﷺ نے ثابت قدمی سے برائیوں کو مٹایا، دین کے غلبے کے لئے کوشش کی اور نیکیوں کو پھیلایا اسے چاہیے کہ وہ دین کے غلبے اور شریعت کے احکام کی تبلیغ میں آپ ﷺ کی پیروی کرے، خاص طور پر ایسے وقت میں جب دین اسلام اجنبی بن جائے گا۔

حضرت نعمان بن بشیر رضی اللہ عنہ سے روایت ہے کہ رسول اللہ ﷺ نے ارشاد فرمایا: اللہ تعالیٰ کے حقوق میں مداہنت کرنے والے، ان میں کوتاہی کرنے والے اور ان حقوق کو ادا کرنے والے کی مثال تین آدمیوں کی طرح ہے جو کسی کشتی پر سوار ہوں اور وہ کشتی کو آپس میں تقسیم کریں، ان میں سے ایک کے حصہ میں کشتی کا نچلا حصہ آئے اور وہ اپنا حصہ توڑنے کیلئے کلہاڑا اٹھالے، اس کے ساتھی کشتی توڑنے کی وجہ

پوچھیں تو وہ جواب دے کہ میں اپنی جگہ پر سوراخ کرنا چاہتا ہوں تاکہ پانی میرے قریب ہو جائے اور مجھے پانی بہانے کی جگہ مل جائے، ان میں سے ایک کہے کہ اسے چھوڑ دو کیونکہ وہ اپنی جگہ پر سوراخ کر رہا ہے، دوسرا کہے اس کو سوراخ نہ کرنے دو، کیونکہ یہ خود بھی ہلاک ہوگا اور ہمیں بھی ہلاک کرے گا، پس اگر وہ اس کے ہاتھ پکڑیں گے تو وہ بھی بچ جائے گا اور باقی لوگوں کی زندگی بھی بچ جائے گی، اور اگر وہ اس کا ہاتھ نہیں پکڑیں گے تو وہ خود بھی ہلاک ہوگا اور انہیں بھی ہلاک کر دے گا۔

اللہ تم پر رحم فرمائے، نبی کریم ﷺ کی تشبیہ پر غور کرو کہ آپ ﷺ نے ہماری نجات پر حرص کرتے ہوئے ہمیں غفلت سے بیدار فرمایا، اس مثال کو دیکھو جو آپ ﷺ نے ہمارے لئے بیان فرمائی ہے گویا کہ جس زمین پر ہم رہتے ہیں یہ کشتی کی طرح ہے اور اس پر سرزد ہونے والے گناہ ہلاکت کا سبب ہیں۔ اللہ تعالیٰ کا ارشاد ہے:

{ وَمَا أَصَابَكُمْ مِّنْ مُّصِيبَةٍ فَبِمَا كَسَبَتْ أَيْدِيكُمْ } الشوری ۲۰
ترجمہ: اور تمہیں جو کوئی مصیبت پہنچتی ہے وہ تمہارے اپنے ہاتھوں کئے ہوئے کاموں کی وجہ سے پہنچتی ہے
دوسری جگہ ارشاد ہے:

{ إِنَّ اللَّهَ لَا يُغَيِّرُ مَا بِقَوْمٍ حَتَّىٰ يُغَيِّرُوا مَا بِأَنْفُسِهِمْ } الرعد ۱۱
ترجمہ: یقین جانو کہ اللہ کسی قوم کی حالت اس وقت تک نہیں بدلتا جب تک وہ خود اپنے حالات میں تبدیلی نہ لے آئے۔

زمین پر گناہوں کی مثال کشتی میں سوراخ کرنے والے شخص کی طرح ہے، جس طرح سوراخ کشتی والوں کے غرق ہونے کا سبب ہے اسی طرح گناہوں کو اللہ تعالیٰ نے زمین والوں کی ہلاکت کا سبب بنایا ہے، اور زمین میں مداہنت کرنے والا وہ ہے جو معاصی کو دیکھ کر چھوڑ دیتا ہے اور گناہ کرنے والوں کو منع نہیں کرتا، (اللہ تعالیٰ کا ارشاد ہے:)

{ كَانُوا لَا يَتَنَاهَوْنَ عَنْ مُنْكَرٍ فَعَلُوهُ } المائدہ ۷۹

ترجمہ: ”وہ اس برائی سے منع نہیں کرتے تھے جسے لوگ کرتے تھے“

اور اللہ کے حقوق کی ادائیگی کرنے والے وہ لوگ ہیں جو گنہگاروں اور برے اعمال کرنے والوں

کو برائی سے روکتے ہیں، گناہوں کے اثرات کو اللہ تعالیٰ کی زمین سے مٹاتے ہیں، فاسق و فاجر لوگوں پر اللہ کے احکام کو نافذ کرتے ہیں، یہ وہ لوگ ہیں جن کے بارے میں حق تعالیٰ ارشاد فرماتے ہیں:

{الَّذِينَ إِن مَّكَّنَّاهُمْ فِي الْأَرْضِ أَقَامُوا الصَّلَاةَ وَآتَوُا الزَّكَاةَ وَآمَرُوا

بِالْمَعْرُوفِ وَنَهَوْا عَنِ الْمُنْكَرِ وَ لِلَّهِ عَاقِبَةُ الْأُمُورِ} - الحج ۴۱

ترجمہ: یہ ایسے لوگ ہیں کہ اگر ہم انہیں زمین میں اقتدار بخشیں تو وہ نماز قائم کریں اور زکوٰۃ ادا کریں اور لوگوں کو نیکی کی تاکید کریں اور برائی سے روکیں، اور تمام کاموں کا انجام اللہ ہی

کے قبضے میں ہے

پس اگر نیک لوگ گناہگاروں پر غالب آجائیں اور ہاتھ پکڑ کر انہیں نفسانی خواہشات اور اللہ تعالیٰ کی نافرمانی سے روکیں اور نیکی کا حکم دیں تو اللہ تعالیٰ اپنی مخلوق پر نرمی کا معاملہ فرماتے ہوئے ان سے سزاؤں کو روک لیتے ہیں، اور اگر لوگ ظلم اور نافرمانی کو کھلا چھوڑ دیں، زنا کو عام کر دیں، شراب پینے لگ جائیں، کھلم کھلا نافرمانیاں شروع کر دیں، حرام مال کی آمیزش ہو جائے، مال میں اسراف کرنے لگیں، چغتل خوری اور غیبت پھیل جائے، لوگوں کے اموال ناجائز طریقے سے کھانے لگ جائیں تو اللہ تعالیٰ ان پر مصیبتیں بلائیں اور جو چاہتے ہیں عذاب مسلط کر دیتے ہیں۔

حضرت ابوالدرداء رضی اللہ عنہ نبی کریم صلی اللہ علیہ وسلم کا ارشاد نقل کرتے ہیں:

”لتأمرن بالمعروف ولتنهعن عن المنکر، أولیسلطن اللہ علیکم من

لا یبجل کبیرکم، ولا یرحم صغیرکم، ویدعوخیارکم فلا یستجاب

لہم، ویسنصرون فلا ینصرون ویستغفرون فلا یغفرلہم“

ترجمہ: ”تم ضرور بالمعروف اور نہی عن المنکر کرتے رہو ورنہ اللہ تعالیٰ تم پر ایسے حکمران

مسلط کر دیں گے جو تمہارے بڑوں کی تعظیم اور چھوٹوں پر رحم نہیں کریں گے، اور تمہارے بہترین

لوگ دعا مانگیں گے تو ان کی دعائیں قبول نہیں ہوں گی، وہ مدد مانگیں گے تو ان کی مدد نہیں کی جائے گی، وہ

مغفرت طلب کریں گے تو ان کی مغفرت نہیں کی جائے گی“ (۱) یہ حدیث مسند احمد میں مذکور ہے

مصنف یہاں الفاظ کی رعایت کئے بغیر روایت بالمعنی کر رہے ہیں از مترجم)

اس معاملے میں بہت کم لوگوں کی سلامتی نصیب ہوتی ہے، اس کی کئی شرائط ہیں، جس شخص کو اللہ تعالیٰ

توفیق عطا فرمائیں اسے حسن نیت اور نبی کریم صلی اللہ علیہ وسلم کی محبت حاصل ہو جائے تو وہ اس کے دین کا سپاہی بن جاتا ہے، وہ اس وقت تک سپاہی نہیں بن سکتا جب تک اپنے نفس کو قربانی کے لئے پیش نہ کر دے جیسے کہا جاتا ہے کہ زبان سے بات کرنا تو آسان ہے لیکن دل میں اخلاص پیدا کرنا مشکل کام ہے۔

حضرت عبداللہ بن مسعود رضی اللہ عنہ فرماتے ہیں کہ تم میں سے جب کوئی برائی دیکھے اور اس کے روکنے کی طاقت نہ رکھتا ہو تو اس کے لئے کافی ہے کہ تین مرتبہ یوں کہے ”اے اللہ یہ برائی ہے“ اس عمل پر اسے امر بالمعروف اور نہی عن المنکر کا ثواب مل جائے گا۔

ہم اپنے لئے اور تم سب کے لئے بخشش طلب کرتے ہیں، بے شک وہ بخشنے والی مہربان ذات ہے۔

فصل

نبی کریم صلی اللہ علیہ وسلم کے اخلاق سے آراستہ شخص کو چاہئے کہ وہ اپنے آپ کو ہر قسم کے ظاہری و باطنی گناہوں سے پاک رکھے اور برے اخلاق کے بجائے اچھے اور پیارے اخلاق اپنے اندر پیدا کرے، اے نجات کا شوق رکھنے والو! خوبصورت اور عافیت والی زندگی کے حصول کی رغبت کرنے والو! یہ خطاب ہم سب کیلئے ہے۔ ظاہری گناہ تو مشہور و معروف ہیں اور فقہ کی کتابوں میں مذکور ہیں، البتہ جو باطنی اور دل کے گناہ ہیں وہ یہ ہیں۔

اللہ تعالیٰ کے ساتھ کسی کو شریک ٹھہرانا، کفر و نفاق اختیار کرنا، اللہ تعالیٰ کے بارے میں دھوکے میں پڑ جانا، (اپنے آپ کو) اللہ تعالیٰ کی تدبیر سے مامون سمجھنا، اللہ تعالیٰ کی رحمت سے ناامید ہونا، گناہوں کو معمولی سمجھ کے کرنا، توبہ کو ٹالنا، گناہوں پر اصرار کرنا، گناہ زیادہ ہونے کے باوجود ان کی پرواہ نہ کرنا، اللہ کی مخلوق سے اپنے آپ کو بڑا سمجھنا، دنیا کے اندر عزت پسندی، غرور اور تکبر کرنا، ایک دوسرے پر فخر و مباہات، خود پسندی اور ریا کاری کرنا، لوگوں کو ذلیل و حقیر جاننا، دنیا کی زیب و زینت پر فریفتہ ہو جانا، مالداروں کی قربت اور ان کے سامنے عاجزی اختیار کرنا، فقراء سے دوری اختیار کرنا اور ان سے نفرت کرنا، دھوکہ دہی کا شوقین ہونا، کسی منصب کو طلب کرنا، ان فضیلتوں پر حسد کرنا جو اللہ تعالیٰ لوگوں کو ایک دوسرے پر عطا فرماتے ہیں، بدگمانی کرنا اور لوگوں کی ٹوہ میں لگے رہنا، اپنے دل میں کسی کی برائی جگہ دینا، لوگوں پر مصیبتیں آنے کے انتظار میں رہنا، جھوٹ بولنا، عہد شکنی کرنا، ملاوٹ، دھوکہ، غداری اور خیانت کرنا، خواہشات کے پیچھے چلنا، حق کی مخالفت کرنا، بغض و کینہ اور بے وفائی اور قطع رحمی کرنا، سنگ دل ہونا، کسی پر رحم نہ کھانا، لمبی امیدیں باندھنا، حرص و لالچ

کرنا، دل کو ہر فکر اور غم سے آزاد کر دینا، بدشگونی کرنا، دنیا کے حاصل ہونے پر خوش ہونا، مال و جاہ کے ذریعے سرکشی پر اتر آنا، فقر و فاقہ سے خوف کھانا، اللہ تعالیٰ پر بھروسہ نہ کرنا، لالچ کرنا، اللہ تعالیٰ کی تقسیم پر ناخوش ہونا، اللہ تعالیٰ نے جن نعمتوں سے نوازا ہے ان کی ناقدری کرنا، اللہ تعالیٰ کی عطا میں جلدی کرنا، اللہ تعالیٰ سے غافل ہونا، دنیا کے ظاہری زیب و زینت، مثلاً پوشاک، خوراک، عمارتیں اور مختلف قسم کی پر تعیش چیزوں سے دلی محبت کرنا، دنیا کی جو چیزیں ہاتھ سے نکل جائیں ان پر غم اور افسوس کرنا، خواہشات دنیویہ کے مل جانے پر خوش ہونا، علم اور اہل علم کی اہانت کرنا، اپنے مولیٰ کی معرفت کے باوجود اس سے حیا نہ کرنا۔

یہ جتنے افعال آپ کے سامنے بیان ہوئے ہیں سب شرعاً مذموم اور شیطان کا جال ہیں، اور روز محشر بد بختی کی علامت ہونگے، لہذا ہم سب پر لازم ہے کہ ان گناہوں سے اپنے دلوں کو صاف کریں، مسلمان ہونے کی حیثیت سے تو ان گناہوں کا دفع کرنا اور زیادہ مؤکد ہو جاتا ہے۔

اور ان گناہوں کی جو ضد اور مقابل ہے وہی علمائے محققین اور اصحاب رسول صلی اللہ علیہ وسلم کی صفات ہیں، اور خدا کی قسم بہت کم ایسا ہوتا ہے کہ ہمارے اور تمہارے دل و دماغ ان سے بالکل صاف ہوں، اگر اللہ تعالیٰ کی عفو و درگزر نہ ہوتی تو ہم سب کی نجات بہت مشکل ہو جاتی۔

الہی لا تعذبنی فانی مقرر بالذی قد کان مٹی

یارب! مجھے عذاب نہ دینا بیشک میں (ان گناہوں کا) اقرار کرتا ہوں جو مجھ سے سرزد ہوئے ہیں۔

ومالی حیلۃ الارجائی لعفوک ان عفوت وحسن ظنی

اور میرے لئے آپ سے بخشش کی امید کی اور اچھا گمان رکھنے کے علاوہ کوئی چارہ نہیں ہے۔

یظن الناس بی خیرا وانی لشر الناس ان لم تعف عنی

لوگوں کا میرے بارے میں بہت اچھا گمان ہے، اگر آپ مجھے معاف نہیں کریں گے

تو یقیناً میں ان سب سے بدتر ہوں۔

آپ صلی اللہ علیہ وسلم کا یہ مبارک نام ظاہری اور باطنی خرابیوں کی اصلاح اور بہت ساری ایسی باتوں پر کلام کا تقاضا کرتا ہے جنہیں دلوں سے مٹانا اور زائل کرنا ضروری ہے، اس مبارک نام کے ضمن میں آنے والی حکایات اور جزئیات کو بیان کر کے ان کی تشریح کرنا بہت طوالت میں ڈالنے والا کام ہے، اللہ تعالیٰ اپنے فضل و کرم سے توفیق عطا فرمائیں جس کے سوا کوئی معبود نہیں۔

آپ ﷺ کے اسم گرامی ”الحاشر“ کے معنی میں

اللہ تعالیٰ آپ ﷺ پر رحمت کاملہ نازل فرمائے اور شرف و اکرام کا معاملہ فرمائے۔
حاشر نبی کریم ﷺ کا اسم گرامی ہے جو صریح طور پر احادیث میں وارد ہوا ہے، حضرت جبیر بن مطعم رضی اللہ عنہ نے نبی کریم ﷺ کا ارشاد نقل کیا ہے کہ: ”میرے پانچ نام ہیں، ان پانچ ناموں میں یہ بھی بیان فرمایا ہے کہ ”میں حاشر ہوں میرے قدموں میں اللہ تعالیٰ لوگوں کو جمع فرمائے گا۔۔۔“

قاضی عیاض رحمۃ اللہ علیہ فرماتے ہیں کہ آپ ﷺ کے اس ارشاد [[میں حاشر ہوں میرے قدموں میں اللہ تعالیٰ لوگوں کو جمع فرمائے گا]] کا معنی یہ ہے کہ اللہ تعالیٰ میرے زمانے کے لوگوں کو میرے قدموں میں جمع کرے گا اور میرے بعد کوئی نبی نہیں ہوگا جیسا کہ اللہ تعالیٰ کا فرمان ہے کہ آپ ﷺ خاتم النبیین ہیں، اور یہ بھی کہا گیا ہے کہ [[علی قدمی]] کا معنی ہے لوگوں کو میری گواہی کے واسطے جمع کیا جائے گا، اللہ تعالیٰ کا ارشاد ہے:

{لَتَكُونُوا شُهَدَاءَ عَلَى النَّاسِ وَ يَكُونَ الرَّسُولُ عَلَيْكُمْ شَهِيدًا} - البقرة ۱۴۳

ترجمہ: تاکہ تم دوسرے لوگوں پر گواہ بنو اور رسول تم پر گواہ بنے۔

پہلے قول کے مطابق اللہ تعالیٰ نے آپ ﷺ کا نام اس معنی میں حاشر رکھا کہ اللہ تعالیٰ آپ ﷺ کے زمانے میں لوگوں کو جمع فرمائے گا، گویا آپ ﷺ کا وجود لوگوں کو جمع کرنے، دنیا کے ختم ہونے اور قیامت کے دن مخلوق کا اللہ تعالیٰ کے سامنے حاضر ہونے کا سبب ہے، اسی لئے آپ علیہ السلام نے ارشاد فرمایا:

بُعِثْتُ وَالشَّمْسُ عَلَى أَطْرَافِ النَّخِيلِ

ترجمہ: مجھے اس حال میں بھیجا گیا کہ سورج کچھوڑ کے کناروں پر تھا۔

اس حدیث میں آپ ﷺ کی بعثت سے قیامت کے قریب ہونے کی طرف اشارہ ہے، پس آپ ﷺ کا نام حاشر رکھا گیا ہے کیونکہ آپ علیہ السلام کا وجود (لوگوں کے) جمع ہونے کا سبب ہے، حقیقت میں جمع کرنے والی ذات اللہ تعالیٰ کی ہے البتہ اس میں نبی کریم ﷺ کے مقام و مرتبے کی تعظیم ہے، اللہ تعالیٰ کی نظر میں تمام کائنات سے بلند مرتبہ ہونے کی وجہ سے آپ ﷺ کا نام ”حاشر“ رکھا گیا، گویا آپ ﷺ

تخلیق کائنات سے لیکر اس کے ختم ہونے تک انسانوں اور جنوں سمیت تمام مخلوق کو جمع کرنے والے ہیں۔ اس نام کے ذریعے آپ ﷺ کے عظیم مرتبے کو ظاہر کیا گیا ہے جس کو بیان کرنے سے زبانیں عاجز ہیں، حاشر کے معنی میں پہلے قول کے مطابق یہ بات ظاہر ہے، رہا دوسرا قول کہ ”میرے مشاہدے کے واسطے لوگوں کو جمع کیا جائے گا“ اس معنی کے اعتبار سے بھی اللہ تعالیٰ کی طرف سے آپ ﷺ کا اکرام ہے کیونکہ اس میں تمام مخلوقات پر آپ ﷺ کا اعلیٰ درجے کا شرف و عظمت موجود ہے، اللہ تعالیٰ نے مخلوق کے سامنے آپ ﷺ کے بلند منصب کو ظاہر فرمایا اور اسی بلند مرتبہ کی وجہ سے سب لوگوں کو جمع فرمایا تاکہ سارے لوگ آپ ﷺ کے تابع بن جائیں اور آپ ﷺ کی باطنی پاکیزگی کا اظہار ہو جائے۔

فصل

یہ عظیم نام اس بات پر دلالت کرتا ہے کہ قیامت آپ ﷺ کی بعثت کے زمانے کے قریب قائم ہوگی، آپ ﷺ کا ارشاد گرامی ہے:

”بعثت أنا والساعة كهاتين وأشار إلى الساعة والوسطى .

ترجمہ: مجھے اور قیامت کو ان دو [انگلیوں] کی طرح مبعوث کیا گیا ہے، اور آپ ﷺ نے

اپنی شہادت کی انگلی اور درمیان کی انگلی کی طرف اشارہ فرمایا۔ (حاشیہ صحیح مسلم، مسند احمد)

اللہ تعالیٰ کا ارشاد ہے:

{فَقَدْ جَاءَ أَشْرَاطُهَا} {إِقْتَرَبَ لِلنَّاسِ حِسَابُهُمْ} {إِقْتَرَبَتِ السَّاعَةُ وَانْشَقَّ الْقَبْرُ}۔

ترجمہ: ”اور تحقیق قیامت کی نشانیاں آچکی ہیں“ ”اور لوگوں کے لئے ان کے حساب کا وقت

قریب آ پہنچا ہے“ ”قیامت قریب آگئی ہے اور چاند پھٹ گیا ہے“۔

ابو الریح سلیمان بن سبع نے اپنی کتاب میں حضرت ابو ہریرہ رضی اللہ عنہ سے ایک روایت بیان

کی ہے کہ رسول اللہ ﷺ کے زمانے میں ایک آدمی بیل پر زین رکھ کر سوار تھا، اس کے ہاتھ میں لاٹھی تھی

، وہ اس لاٹھی سے بیل کی گردن پر مارنے لگا تو بیل نے گفتگو شروع کی اور کہا اے آدمی! اللہ تعالیٰ سے

ڈرنا اور مجھے تکلیف میں مبتلا نہ کرو، بیشک اللہ تعالیٰ نے مجھے بار برداری کے بجائے بل چلانے اور غلہ گاہنے

کے لئے پیدا کیا ہے، اور یہ کریم نبی یعنی محمد ﷺ تمہارے درمیان موجود ہیں ان سے پوچھ لو وہ تمہیں اس

بارے میں بتادیں گے، اس آدمی نے نبی کریم ﷺ کو بتایا تو آپ ﷺ نے فرمایا کہ بیل نے صحیح کہا، نہ

بولنے والی چیزوں کا گفتگو کرنا قیامت کی نشانیوں میں سے ہے، پھر آپ علیہ السلام نے ارشاد فرمایا: بے شک مجھے اللہ تعالیٰ نے قیامت کے سامنے (یعنی بہت قریب) مبعوث فرمایا ہے، میرے اور قیامت کے درمیان اتنا فاصلہ ہے جتنا ان دو انگلیوں کے درمیان ہے، آپ صلی اللہ علیہ وسلم نے انگشت شہادت اور اس کے ساتھ والی انگلی کو دراز کرتے ہوئے ارشاد فرمایا کہ عنقریب قیامت کے لئے ایک نشانی ظاہر ہوگی۔ (صحیح مسلم میں بیل کے بجائے گائے کے گفتگو کرنے کا قصہ مذکور ہے، از مترجم)

حضرت ابو ہریرہ رضی اللہ عنہ فرماتے ہیں کہ چند دن اور راتیں بھی نہیں گذری تھیں کہ ایک رات چاند دو ٹکڑے ہو گیا، حضرت حسن فرماتے ہیں کہ مجھے کچھ لوگ یہ کہتے ہوئے ملے کہ ہم نے چاند کے دو ٹکڑوں کے درمیان جبل ابی قیس کو دیکھا، چنانچہ اس وقت لوگ گھبرا گئے اور انہوں نے نبی کریم صلی اللہ علیہ وسلم سے پوچھا کہ کیا یہ ہمیشہ کے لئے (دو ٹکڑے) ہو گیا، آپ صلی اللہ علیہ وسلم نے ارشاد فرمایا کہ ایسا صرف اسی ایک رات میں ہوگا پھر چاند پہلی حالت پر لوٹ جائے گا، لوگوں نے چاند کے دو ٹکڑے ہونے کی وجہ پوچھی تو آپ صلی اللہ علیہ وسلم نے ارشاد فرمایا کہ اسے اللہ تعالیٰ نے میرے لئے معجزہ بنایا ہے تاکہ کافروں کو پتا چل جائے کہ اللہ تعالیٰ نے مجھے نبی بنا کر بھیجا ہے اور بے شک قیامت میرے قریب ہے، جب دوسری رات آئی تو اللہ تعالیٰ کی قدرت سے چاند دوبارہ ایک بن گیا، اللہ تعالیٰ کا ارشاد ہے:

{ اِقْتَرَبَتِ السَّاعَةُ وَ انْشَقَّ الْقَمَرُ ۝ وَ اِنْ يَّرَوْا آيَةً يُعْرِضُوْا وَ يَقُوْلُوْا

سِحْرٌ مُّسْتَبِرٌّ } القمر - ۲

ترجمہ: قیامت قریب آگئی ہے اور چاند پھٹ گیا ہے، اور ان لوگوں کا حال یہ ہے کہ اگر وہ کوئی نشانی دیکھتے ہیں تو منہ موڑ لیتے ہیں اور کہتے ہیں یہ تو چلتا ہوا جادو ہے۔

قیامت کے بارے میں بہت ساری احادیث موجود ہیں جن سے ایمان والوں کو دنیا کے زوال اور قرب قیامت کا یقین ہو جاتا ہے، قیامت کی نشانیوں کی جو شرائط نبی کریم صلی اللہ علیہ وسلم نے اللہ تعالیٰ کی طرف سے بتلائی ہیں ان میں سے بہت ساری ظاہر ہو چکی ہیں، حضرت ابو ہریرہ اور دیگر صحابہ کرام کے طرق سے قیامت کی تیرہ نشانیاں بیان کی گئی ہیں جن میں سے اکثر ظاہر ہو چکی ہیں اور ان میں سب سے بڑی نشانیاں سورج کا مغرب سے طلوع ہونا، حضرت عیسیٰ علیہ السلام کا نزول اور قرآن کا اٹھایا جانا باقی ہیں، ہم اس زمانے سے اللہ تعالیٰ کی پناہ چاہتے ہیں اور تمام ظاہری و باطنی فتنوں سے اسکی مدد کے طلبگار ہیں۔

فصل

اس نام کے بارے میں ایک بہترین بات خطیب ابو بکر احمد بن علی نے ابن عمر کے طریق سے روایت کی ہے کہ عمر بن خطاب رضی اللہ تعالیٰ عنہ نے سعد بن ابی وقاص رضی اللہ عنہ کو خط بھیجا جب وہ قادسیہ کے مقام پر تھے کہ نضله بن معاویہ کو حلوان کے اطراف میں کارروائی کے لئے ایک لشکر دے کر بھیج دیں، وہ فرماتے ہیں کہ سعد بن وقاص رضی اللہ عنہ نے تین سو سواروں کی ایک جماعت کو روانہ کیا، وہ عراق کے حلوان شہر کی طرف نکلے، انہوں نے حلوان کے اطراف میں کارروائی کی، انہیں مال غنیمت اور قیدی حاصل ہوئے، وہ مال غنیمت اور قیدی لیکر جا رہے تھے کہ راستے میں نماز عصر کا وقت آ گیا اور سورج غروب ہونے کے قریب تھا، راوی فرماتے ہیں کہ نضله اپنا مال غنیمت اور قیدی لے کر پہاڑ کی طرف گئے، پھر کھڑے ہو کر اذان دینا شروع کی، جب (اللہ اکبر، اللہ اکبر) کہا تو پہاڑ سے کسی نے جواب دیا کہ اے نضله! آپ نے بڑی ذات کی بڑائی بیان فرمائی، پھر نضله نے اَشْهَدُ اَنْ لَا اِلَهَ اِلَّا اللّٰهُ کہا تو اس نے جواب میں کہا: اے نضله! یہ اخلاص کا کلمہ ہے، پھر نضله نے اَشْهَدُ اَنْ مُحَمَّدًا رَسُوْلُ اللّٰهِ کہا تو آواز دینے والے نے کہا یہ وہ ذات ہے جس کی خوشخبری عیسیٰ بن مریم نے دی ہے اور اس کی امت کے آخر میں قیامت قائم ہوگی، نضله نے کہا: حتیٰ علی الصلوة، تو اس نے جواب میں کہا خوشخبری ہو اس شخص کے لئے جو نماز کی طرف چلے اور اس کی پابندی کرے، نضله نے کہا: حتیٰ علی الفلاح اس نے جواب میں کہا: یقیناً وہ شخص کامیاب ہو گیا جس نے محمد صلی اللہ علیہ وسلم (کی دعوت) کا جواب دیا، نضله نے کہا: اللہ اکبر، اللہ اکبر لا الہ الا اللہ، تو اس نے جواب میں کہا: اے نضله! تو نے پورے اخلاص سے کام لیا اس کی وجہ سے اللہ تعالیٰ نے تیرے جسم پر آگ کو حرام کر دیا ہے۔

راوی کہتا ہے کہ نضله نے جب اذان مکمل کی تو ہم نے کھڑے ہو کر اس سے پوچھا اللہ آپ پر رحم کرے آپ کون ہیں؟ فرشتے ہیں، یا جن، یا اللہ کے کوئی چلنے پھرنے والے بندے ہیں، آپ نے ہمیں اپنی آواز سنائی ہے اپنی شکل و صورت دکھا دیجئے، بے شک ہم اللہ اس کے رسول اور عمر بن خطاب کے قاصد ہیں۔

راوی کہتا ہے اچانک پہاڑ پھٹا اور ایک سفید رنگ اور سفیدیش آدمی نے نکل کر سلام کیا، ہم نے سلام کا جواب دے کر پوچھا: اللہ آپ پر رحم کرے آپ کون ہیں؟ اس نے بتایا کہ میں اللہ کے نیک بندے عیسیٰ بن مریم کا وصی ہوں، انہوں نے مجھے اس پہاڑ پر ٹھہرا کر میرے لئے اس وقت تک زندہ رہنے کی دعا فرمائی تھی جب وہ آسمان سے اتر کر خنزیر کو قتل کریں گے اور صلیب کو توڑ ڈالیں گے۔

محمد ﷺ سے تو میری ملاقات نہیں ہو سکی آپ عمر کو میری طرف سے سلام عرض کریں اور کہیں کہ درست راستہ اختیار کرو، یقیناً (قیامت کا) وقت قریب ہے، انہیں ان باتوں کی اطلاع کر دینا جو میں نے تمہیں بتائی ہیں، یہ باتیں جب امت محمد ﷺ میں ظاہر ہو جائیں تو جنگ ہی جنگ ہوگی۔

جب مرد مردوں سے اور عورتیں عورتوں سے بے پرواہ ہو جائیں گے اور نامناسب چیزوں کی طرف نسبت کریں گے، اپنے آقاؤں کے علاوہ دوسرے لوگوں کی طرف نسبت کریں گے، ان کا بڑا چھوٹے پر رحم نہیں کرے گا اور چھوٹا بڑے کا ادب نہیں کرے گا، نیکی چھوڑ دی جائے گی اور اس کا حکم نہیں کیا جائے گا، برائی ہوگی لیکن اس سے منع نہیں کیا جائے گا، ان کا عالم درہم اور دنانیز حاصل کرنے کے لئے علم حاصل کرے گا، بارش سے گرمی ہوگی اور بچے نامکمل پیدا ہونگے، لمبے لمبے مینار بنائیں گے، مصاحف پر چاندی چڑھائیں گے، پکی عمارتیں بنائیں گے، اپنی خواہشات کی پیروی کریں گے، دین کو دنیا کے بدلے میں فروخت کریں گے، خوزیزی، قطع رحمی، اللہ کے احکامات کی خرید و فروخت اور سود خوری کو ہلکا سمجھیں گے، گانا بجانے کو عزت سمجھا جائے گا، آدمی اپنے گھر سے نکلے گا تو اسے سلام کرنے کیلئے اس سے بہتر شخص آئے گا، عورتیں تختوں پر بیٹھی ہونگی (یعنی علی الاعلان برائی کی دعوت دیں گی)۔ یہ باتیں کہنے کے بعد وہ غائب ہو گیا۔

راوی کہتے ہیں کہ نضله نے سعد کی طرف اور سعد نے حضرت عمر کی طرف یہ واقعہ لکھا تو حضرت عمر نے [جواباً] سعد کی طرف خط لکھا کہ اے سعد! اپنے ساتھ انصار و مہاجرین کو لے کر اس پہاڑ سے نیچے اترو، اور جب آپ کی ملاقات اس آدمی سے ہو تو اسے میرا سلام کہو، بے شک رسول اللہ ﷺ نے ہمیں بتایا تھا کہ حضرت عیسیٰ علیہ السلام کا کوئی وصی اس پہاڑ پر اترے گا، راوی کہتے ہیں کہ سعد چار ہزار انصار اور مہاجرین کی جماعت کو لیکر پہاڑ سے نیچے اترے اور وہاں پر چالیس دن تک قیام فرمایا، وہ ہر نماز کے لئے اذان دیتے تھے لیکن انہیں کوئی جواب موصول نہیں ہوا۔

اے نبی سے محبت کرنے والے! یہ سب باتیں اس بات کو ثابت کرتی ہیں کہ آپ ﷺ کی بعثت دنیا کے اختتام اور آخرت کی طرف متوجہ ہونے پر دلالت کرتی ہے، اللہ تعالیٰ نے آپ ﷺ کا نام حاشرا ہی بات پر تنبیہ کرنے کی غرض سے رکھا ہے، یہ نام آپ ﷺ کا خصوصی امتیاز ہے، آپ ﷺ سے پہلے کسی نبی کو یہ نام نہیں دیا گیا، یہ اللہ تعالیٰ کا ہم سب پر انعام ہے۔

فصل

جس شخص کو نبی کریم ﷺ کے اسم گرامی ”حاشرا“ اور اس کے مذکورہ بالا معنی کا علم ہو اس کے لئے ادب

یہ ہے کہ وہ اللہ تعالیٰ سے ملاقات کی تیاری کرے اور وہ کام کرے جن کا آپ صلی اللہ علیہ وسلم نے حکم دیا ہے، نیک اعمال کیساتھ آخرت کی طرف متوجہ رہے، قیامت کے دن کیلئے زیادہ سے زیادہ توشہ جمع کرے، اپنی ذات میں بگاڑ پیدا کرنے والا، جماعت کو توڑنے والا اور بچوں بچیوں کو یتیم کرنے والا موت کو یاد کیا کرے، نیز اپنے جدا ہونے والے دوستوں اور پہلے لوگوں کی نصیحتوں پر عمل کرے اور اللہ جل جلالہ کے اس ارشاد پر عمل کرے:

{ وَتَزَوَّدُوا فَإِنَّ خَيْرَ الزَّادِ التَّقْوَىٰ وَاتَّقُونِ يَا أُولِي الْأَلْبَابِ } البقرة ۱۹۷
ترجمہ: ”اور (حج کے سفر میں) زادِ راہ ساتھ لے جایا کرو کیونکہ بہترین زادِ راہ تقویٰ ہے، اور اے عقل والو! میری نافرمانی سے ڈرتے رہو۔“

حضرت علی رضی اللہ عنہ سے مروی ہے کہ وہ ایک دن قبرستان کی طرف نکلے جب وہاں پہنچے تو ارشاد فرمایا:

يَا أَهْلَ الْقُبُورِ أَخْبِرُونَا عَنْكُمْ أَوْ نَخْبِرْكُمْ، أَمَّا الْخَبْرُ الَّذِي عِنْدَنَا فَالْمَالُ
قَدِ اقْتَسَمَ، وَالنِّسَاءُ قَدِ تَزَوَّجْنَ، وَالْبَسَاكُنْ قَدْ سَكَنَهَا قَوْمٌ غَيْرُكُمْ
ثُمَّ قَالَ أَمَا وَاللَّهِ لَوْ اسْتَطَاعُوا الْقَالُوا: إِنَّا لَم نَرِ زَادًا خَيْرًا مِنَ التَّقْوَىٰ۔

ترجمہ: اے قبروں والو! ہمیں اپنے بارے میں بتاؤ یا پھر ہم تمہیں اپنی خبر سناتے ہیں، ہماری پاس یہ خبر ہے کہ [تمہارا] مال تقسیم کر دیا گیا ہے اور تمہاری بیویوں نے شادی کر لی ہے، اور رہائش گاہوں کو تمہارے علاوہ دوسرے لوگوں نے آباد کر دیا ہے، پھر ارشاد فرمایا: اللہ کی قسم! اگر یہ بولنے کی طاقت رکھتے تو ضرور کہتے کہ بے شک ہم نے تقویٰ سے بہتر کوئی توشہ نہیں دیکھا ہے۔

لہذا جب تمہیں یہ بات معلوم گئی کہ نبی محمد صلی اللہ علیہ وسلم کا نام ”حاشر“ ہے تو ہر حال میں تمہارا دل حشر اور حساب کے دن کے ساتھ معلق رہے، وہ گھائٹے نقصان اور عذاب کا دن ہوگا، جس دن اللہ تعالیٰ کے سامنے اعمال پیش ہونگے، چھپے ہوئے گناہ ظاہر ہونگے اور عقلیں ماؤوف ہو جائیں گی اور اس دن تمام لوگوں کو جمع کیا جائے گا، جس دن آدمی اپنے ماں باپ اور بھائی سے بھاگے گا، اس دن باعزت وہ ہوگا جسے اطاعت نے باعزت بنایا ہوگا، اور اس دن تاج وہی پہنے گا جسے اللہ تعالیٰ کی طرف سے شفاعت حاصل ہوگی، یقیناً ابوالعتمہیہ نے کیا خوب کہا ہے:

يا عجب للناس لو فکروا وحاسبوا أنفسهم أبصروا

تعجب ہے لوگوں پر اگر وہ غور و فکر کریں اپنے نفسوں کا محاسبہ کریں اور دیکھیں۔

وَعَبَّرُوا الدُّنْيَا إِلَىٰ غَيْرِهَا
فَأَمَّا الدُّنْيَا لَهُمْ مَعْبَرٌ
اور دنیا کو عبور کرے کسی اور جگہ کی طرف چلیں کیونکہ دنیا ان کے لئے گذرگا ہے۔

لَا فُخْرَ إِلَّا فُخْرَ أَهْلِ التَّقَىٰ
غَدًا إِذَا صَمَّهِمُ الْبَحْشَرُ
کل جب محشر لوگوں کو جمع کرے گا تو اس وقت فخر صرف تقویٰ والوں کو حاصل ہوگا۔

لِيَعْلَمَ النَّاسُ بِأَنَّ التَّقَىٰ
وَالْبِرَّ كَانَ خَيْرَ مَا يَدَّخِرُ
لوگوں کو جان لینا چاہیے کہ ذخیرہ کی جانے والی چیزوں میں نیکی اور تقویٰ سب سے بہتر ہیں۔

عَجِبْتَ لِلْإِنْسَانِ فِي فُخْرِهِ
وَهُوَ غَدًا فِي قَبْرِهِ يَقْبَرُ
مجھے انسان کے فخر کرنے پر تعجب ہوتا ہے حالانکہ کل وہ قبر میں دفن کر دیا جائے گا۔

أَصْبَحَ لَا يَمْلِكُ تَقْدِيمَ مَا
يُرْجُو وَلَا تَأْخِيرَ مَا يَحْذَرُ
وہ ایسا بن گیا ہے کہ جس چیز کی اسے امید ہے اسے جلدی کرنے اور جس سے ڈرایا جاتا ہے اس کو موخر کرنے کا مالک نہیں ہے۔

وَأَصْبَحَ الْأُمْرَ إِلَىٰ غَيْرِهِ
فِي كُلِّ مَا يُقْضَىٰ وَمَا يُقَدَّرُ
ہر قضا و قدر میں معاملہ اس کے غیر کے ہاتھ میں ہے۔

لہذا اے غافل شخص! اس گھبر سے دھوکا نہ کھا جس کا زوال قریب ہے اس کا دھوکا اور خوشی تم سے رخصت ہو جائے گی اور وبال باقی رہے گا، جب تمہارا دل سخت ہو جائے تو مردوں کو یاد کر کے، لذتوں کو ختم کر کے، فوت ہونے والی چیزوں پر حسرت و افسوس کر کے اور نفس کی پیروی پر غم کر کے اور موت کی سختیوں کو یاد کر کے اپنے نفس اور دل کا علاج کیا کرو۔

نیز قبروں کی زیارت کرنا، اصلاح کرنے والوں کی صحبت اختیار کرنا، باعمل علماء سے گفتگو کرنا، فقراء اور زاہد لوگوں کی مجلس میں بیٹھنا، وعظ و نصیحت کرنے والوں کی کتابوں اور کلام کو محبت کی نظر سے دیکھنا، نیک لوگوں کے فضائل، صحابہ کرام اور اللہ تعالیٰ کے مقرب اولیاء کی سیرت میں غور و فکر کرنا، اللہ تعالیٰ کی کتاب کے وعدے اور وعید میں غور و فکر اور جہانوں کے پروردگار سے ڈرانا، اور ایسے اشعار کہنا جو اس دنیا میں اغیار کی طرف مائل ہونے سے ڈرائیں، ان سب باتوں کو کثرت سے اختیار کیا کرو، یہی متقین کا شعار ہے۔

حضرت عمر بن خطاب رضی اللہ عنہ اکثر ان اشعار کو بطور مثال بیان کیا کرتے تھے:

لاشیء مما تری تبقی بشاشته یبقی الالہ، ویفنی المال والولد
جن چیزوں کی خوشی تو باقی دیکھتا ہے وہ کچھ نہیں ہیں، ایک اللہ تعالیٰ کی ذات باقی رہے گی
اور مال و اولاد فنا ہو جائے گی۔

لم تغن عن ہر مزو ما خزائنه والخلد قد حاولت عاد فما خلدوا
جس دن ہر مز کو اس کے خزانے کام نہیں آئیں گے اور ہمیشہ رہنے کا ارادہ قوم عاد نے بھی
کیا تھا مگر وہ بھی ہمیشہ نہ رہے۔

ولا سلیمان اذ تجری الریاح له والجن والانس فیما بینہا ترد
اور سلیمان بھی ہمیشہ نہیں رہے حالانکہ ان کے لئے ہوائیں مسخر تھی اور جن و انسان ان کے پاس
حاضری دیتے تھے۔

أین البلوک الّتی کانت لعزّتها من کلّ أوب الیہا وافیق
کہاں ہیں وہ بادشاہ جن کی عزت کی وجہ سے ہر طرف سے لوگوں کے وفد ان کے پاس آتے تھے۔
حوض ہنالک مورود فلا کذب لابدّ من وردہ یوما کباوردوا
یہ ایک ایسا حوض ہے جہاں جانا ہے اور یہ جھوٹ نہیں، لوگوں کے دنیا میں آنے کی طرح ایک
دن وہاں بھی ضرور جانا ہے۔

اے بھائی! تمام کاموں کے انجام پر غور فکر کیا کرو، انسان کے لئے موت، قبر و حشر، مرنے کے
بعد زندہ اٹھنا، حساب و کتاب، پل صراط، جنت اور جہنم کی صورت میں جو نتیجہ ظاہر ہونے والا ہے اس کے
بارے میں بھی سوچ و بچار کیا کرو، اگر تم ان چیزوں کو صحیح طرح یاد کرو تو اس سے کلیجے پھٹ جائیں، دل اپنی
خواہشات کی وجہ سے آخرت کی تیاری سے غافل ہو چکے ہیں، اللہ تعالیٰ ہمیں غفلت سے بیدار فرمائے
اور اپنے فضل و احسان کی وجہ سے ہماری غفلت پر اپنی پکڑ سے محفوظ رکھے۔

اگر دلوں کی اکٹاہٹ کا اندیشہ نہ ہوتا تو اس نام کے ضمن میں ہم آخرت کے حالات کے بارے
میں ایسی نصیحت بھری گفتگو کرتے جس سے دلوں میں اللہ تعالیٰ کا خوف پیدا ہو جاتا۔

لہذا ہم نے جو کچھ بیان کیا ہے ان شاء اللہ وہ کافی ہوگا اور ہم اللہ تعالیٰ کی بارگاہ میں اس پر ثواب کے
امیدوار ہیں۔

آپ صلی اللہ علیہ وسلم کے اسم گرامی ”العاقب“ کے معنی میں

اللہ تعالیٰ آپ پر رحمت کاملہ نازل فرمائے اور شرف و اکرام کا معاملہ فرمائے۔

عاقب آپ علیہ السلام کا اسم گرامی ہے جو مشہور روایات اور احادیث میں وارد ہوا ہے، نبی کریم

صلی اللہ علیہ وسلم نے جب اپنے نام شمار فرمائے تو عاقب کو بھی اپنے ناموں میں شمار کرتے ہوئے ارشاد فرمایا: ”اور میں عاقب ہوں“۔

حضرت ابو موسیٰ اشعری رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم ہمارے سامنے

اپنے ناموں کو بیان فرماتے تو ان میں محمد، احمد، مقفی، حاشر عاقب اور نبی الملمحہ کا ذکر فرماتے تھے۔

قاضی عیاض رحمۃ اللہ علیہ فرماتے ہیں کہ مقفی سے مراد عاقب ہے یعنی وہ ذات جسے اللہ تعالیٰ نے

انبیاء کرام کے بعد مبعوث فرمایا، بیشک آپ صلی اللہ علیہ وسلم انبیاء کے بعد مبعوث ہوئے اور اللہ تعالیٰ نے تمام انبیاء سے بڑھ کر آپ صلی اللہ علیہ وسلم کو فضیلت، کمال، عزت، بلند مرتبہ، سرداری اور حسن عطا فرمایا۔

یقیناً اللہ تعالیٰ نے تمام انبیاء کرام کو با کمال، معصوم، بلند مرتبہ اور با عزت بنا کر مبعوث فرمایا، انہیں تمام

مخلوق سے منتخب فرمایا، کامل ترین سیرت و صورت عطا فرمائی، یقیناً مخلوق کے ہر قسم کے عیوب سے انہیں محفوظ رکھا

، ان کے دلوں کو پاک کر کے انہیں کامل ایمان، محبت کا خزانہ اور معرفت کے ظہور کا مرکز بنایا، اغیار کی آمیزش سے

پاک صاف کر کے ان میں عجیب و غریب انوارات کو بھر دیا، نیز ان کے قلوب کو اسرار کے خزانے

عطا فرمائے، اللہ تعالیٰ نے ان انبیاء کرام کو اپنے اور بندوں کے درمیان واسطہ بنایا تاکہ وہ اس دنیا کی گندگیوں

سے لوگوں کو پاک کریں اور انہیں ایسے اخلاق سے آراستہ ہونے کا حکم دیں جو انہیں اللہ تعالیٰ اور اس کی پرسکون

جنت تک پہنچادیں، انہیں اپنی امت کو (نبی کریم صلی اللہ علیہ وسلم کی آمد کی) خوشخبری دینے والا اور آپ صلی اللہ علیہ وسلم کی بعثت

پر عہد لینے والا بنایا، اللہ تعالیٰ کا ہر نبی ہمیشہ نبی کریم صلی اللہ علیہ وسلم کے مرتبے کی تعظیم کرتا رہا اور یہی تعلیم دیتا رہا کہ آپ

صلی اللہ علیہ وسلم اس جہان کا محور اور وسیلہ ہیں، اس کائنات کی ابتداء اور انتہاء کا مدار آپ صلی اللہ علیہ وسلم کی ذات ہے، اسی لئے

جب اللہ تعالیٰ نے اپنے محبوب کو ظاہر فرمایا تو آپ صلی اللہ علیہ وسلم کا نام ”فاتح“ اور ”خاتم“ رکھا، آپ صلی اللہ علیہ وسلم کی ذات کی

وجہ سے اللہ تعالیٰ نے تمام چیزوں کو وجود بخشا، آپ صلی اللہ علیہ وسلم کا نام بہت زیادہ تعریفوں کے ساتھ رکھا اور آپ

صلی اللہ علیہ وسلم کے ذریعے جہان کو مزین فرمایا، پس آپ صلی اللہ علیہ وسلم اللہ تعالیٰ کے محبوب ہیں۔

پیدائش کی رات اللہ تعالیٰ نے آپ ﷺ کے نور سے دونوں جہانوں کو منور کر دیا، آپ ﷺ کی تشریف آوری سے زمین باروق بن گئی، آسمانوں نے فخر کیا، زمین کے خوش ہونے کی وجہ سے اللہ تعالیٰ نے اسے آپ ﷺ کی امت کے لئے طاہر بنا دیا، زمین پر خلافِ عادت باتیں ظاہر ہوئیں، اللہ تعالیٰ نے آپ ﷺ کی والدہ حضرت آمنہ کے سامنے عجیب و غریب نشانیوں کو ظاہر فرمایا، آسمانوں اور زمین کے فرشتوں کے پاس خوشخبری ظاہر ہوئی، تمام موجودات روشن ہو گئیں اور ان میں برکات کا ظہور ہوا، پس آپ ﷺ کی پیدائش سب سے افضل دن، افضل رات اور بہترین زمان و مکان میں ہوئی، جب آپ ﷺ اللہ کی مخلوق میں سب سے باعزت ہیں تو یہ رات تمام راتوں سے بابرکت اور افضل کیسے نہ ہو؟ اور ان گھڑیوں کو سب سے افضل اور بابرکت گھڑیوں میں شمار کیوں نہ کیا جائے۔

اللہ تعالیٰ نے آپ ﷺ کی پیدائش کے وقت کو یہ خصوصیت عطا فرمائی کہ اس وقت میں صرف آپ ﷺ ہی پیدا ہوئے، اللہ جل جلالہ نے جتنے فضائل اور کرامات کو پیدا فرمایا اور جن جگہوں، خطوں اور زمانوں میں برکات نازل فرمائی ہیں وہ سب آپ ﷺ کا اکرام ہے۔

پس جمعہ کے دن کو اللہ تعالیٰ نے مخلوق کے سردار ﷺ کے لئے بنایا، عرفہ کا دن آپ علیہ السلام کو عطا فرمایا، اللہ تعالیٰ نے لیلۃ القدر میں اپنی مقدس کتاب کو آسمان دنیا پر نازل فرما کر آپ ﷺ کو شرف بخشا، اسی طرح آپ ﷺ اور آپ ﷺ کی امت کے اہتمام میں فرشتوں کا نزول فرمایا۔

فصل

جس شخص کو یہ معلوم ہو کہ نبی کریم ﷺ ”عاقب“ ہیں اور اللہ تعالیٰ نے آپ ﷺ کو تمام انبیاء کے بعد وجود بخشا ہے تو اسے چاہئے کہ آپ ﷺ کی ولادت (کے حالات) کا کثرت سے مطالعہ کرے، آپ ﷺ کے مبارک نسب کو سیکھے، یہ بات بھی یاد رکھے کہ کس طرح اللہ سبحانہ و تعالیٰ نے بچپن میں آپ ﷺ کی حفاظت فرمائی، اور کیسے عمدہ طریقے سے آپ ﷺ کی پرورش فرمائی۔

نیز اسے چاہئے کہ ان عجیب و غریب نشانیوں کو بھی یاد رکھے جو آپ ﷺ کی پیدائش کے وقت ظاہر ہوئیں تاکہ اسے شرح صدر حاصل ہو اور اس کے دل میں آپ ﷺ کی محبت کا اضافہ ہو، اس کا ایمان مضبوط ہو اور وہ آپ ﷺ کی سنت سے رہنمائی حاصل کرنے لگے۔

قاضی عیاض رحمۃ اللہ علیہ فرماتے ہیں کہ نبی کریم ﷺ کی پیدائش کے وقت نازل ہونے والی

ایک نشانی وہ بھی ہے جسے حضرت آمنہ نے بیان کیا ہے کہ پیدائش کے وقت آپ ﷺ سر مبارک اٹھا کر اپنی نظروں سے آسمان کی طرف دیکھ رہے تھے، نیز انہوں نے ولادت کے وقت آپ ﷺ کے ساتھ ایک نور نکلتے ہوئے دیکھا، ام عثمان نے دیکھا کہ اس رات ستارے جھکے ہوئے تھے اور ایسا نور ظاہر ہوا کہ ہر طرف روشنی ہی روشنی تھی۔

عبدالرحمن بن عوف کی والدہ شفا کا قول ہے کہ آپ علیہ السلام جب میرے ہاتھ پر گرے اور چیخ ماری تو میں نے کسی کہنے والے کو یہ کہتے ہوئے سنا کہ: ”اللہ تعالیٰ آپ پر رحم کرے“ میرے سامنے مشرق و مغرب روشن ہو گئے یہاں تک کہ میں نے شام کے محلات دیکھے، نیز حلیمہ اور اس کے شوہر نے آپ ﷺ کی برکت دیکھی کہ حلیمہ اور اس کی بکری کا دودھ زیادہ ہو گیا اور وہ خوش حال ہو گئیں۔

آپ ﷺ کی پیدائش کی رات ظاہر ہونے والی نشانیوں میں سے ایک یہ بھی تھی کہ ایوان کسری میں زلزلہ آیا اور اس کے کنگرے گر گئے، بحیرہ ساوی کا کنواں خشک ہو گیا اور فارس کی آگ بجھ گئی جو (مسلل) ایک ہزار سال سے جل رہی تھی۔

ایک نشانی یہ بھی تھی کہ آپ ﷺ بچپن میں جب اپنے چچا ابوطالب اور ان کی اولاد کیساتھ کھانا کھاتے تو ان کا پیٹ بھر جاتا اور وہ سیراب ہو جاتے، جب وہ آپ ﷺ کے بغیر کھاتے تو سیر نہ ہوتے، ابوطالب کی ساری اولاد صبح کو پراگندہ حالت میں اٹھتی تھی جبکہ آپ ﷺ سرمہ اور تیل سے سجے ہوئے اٹھتے تھے، حضرت ام ایمن رضی اللہ عنہا جنہوں نے آپ ﷺ کی پرورش کی تھی فرماتی ہیں کہ میں نے بچپن اور جوانی میں کبھی بھی رسول اللہ ﷺ کو بھوک اور پیاس کی شکایت کرتے ہوئے نہیں دیکھا۔

ایک نشانی یہ بھی تھی کہ اللہ تعالیٰ نے آپ ﷺ کی وجہ سے شہاب ثاقب کے ذریعے آسمان کی نگرانی شروی کردی اور شیطان کی گذرگا ہوں کو ختم فرمادیا، نیز آپ ﷺ کی تخلیق اس طرح فرمائی کہ پرورش کے ابتدائی زمانہ میں ہی آپ ﷺ زمانہ جاہلیت کے افعال سے پاک اور بتوں سے نفرت کیا کرتے تھے۔

الغرض معجزات مسلسل ہمارے نبی علیہ السلام کا احاطہ کیے ہوئے تھے، یہ سب اللہ تعالیٰ کی طرف سے آپ ﷺ کا اکرام، آپ ﷺ کے بلند مرتبے کی تعظیم اور آپ ﷺ کی نبوت و رسالت کی صداقت کا اثبات تھا، اللہ تعالیٰ نے (آپ ﷺ کے ذریعے) حق کو ظاہر فرمادیا اور باطل کو مٹا دیا بے شک باطل مٹنے کے لئے آیا ہے۔

قاضی عیاض کے علاوہ دیگر علماء نے بھی معجزات کو اہتمام سے بیان کیا ہے، کسی مصنف نے اس موضوع پر یعنی آپ ﷺ کی ولادت اور پیدائش والی رات کے عجائبات پر ایک عمدہ کتاب لکھی ہے جس میں فرماتے ہیں کہ ولادت سے تھوڑی دیر پہلے آپ ﷺ کی والدہ نے ایک حور کو دیکھا جو ان کو گھیرے میں لئے ہوئے تھی، ایک بڑے دھماکے کی آواز سنی جس سے ان کے دل میں گھبراہٹ پیدا ہو گئی، اچانک ایک پرندے نے اپنے پروں کو حضرت آمنہ کے دل پر مارا تو ان کا ڈر اور خوف ختم ہو گیا۔

اللہ تعالیٰ کی ایک نشانی یہ تھی کہ حضرت آمنہ نے دودھ سے زیادہ سفید اور شہد سے زیادہ میٹھا پانی دیکھا، انہوں نے پانی پیا تو ان سے ایک نور بلند ہوا جس کی خوشبو مشک سے اچھی تھی۔

ایک نشانی یہ تھی کہ حضرت آمنہ نے عبدمناف کی عورتوں کی ہم شکل لمبے قد کی عورتوں کو دیکھا، اللہ تعالیٰ نے ان عورتوں کے ذریعے حضرت آمنہ کو مانوس کیا، چنانچہ یہ عورتیں اللہ کے حبیب ﷺ کی ولادت تک مسلسل حضرت آمنہ کے ساتھ رہیں۔

ایک نشانی یہ تھی کہ حضرت آمنہ کے جسم سے بہنے والا پسینہ مشک سے زیادہ خوشبودار تھا۔

ایک نشانی یہ تھی کہ حضرت آمنہ نے ریشم سے مزین کیا ہوا ایک کپڑا دیکھا جو آسمان اور زمین کے درمیان حائل تھا اور کوئی کہنے والا کہہ رہا تھا کہ اس بچے کو لوگوں کی آنکھوں سے دور رکھو۔

ایک نشانی یہ بھی تھی کہ آپ علیہ السلام کی والدہ نے ایک آواز سنی کہ محمد ﷺ کو زمین کے مشرق و مغرب کے گرد گھما کر لوگوں کو ان کی نبوت کی خبر دید و پیدائش کے وقت آپ ﷺ ختنہ شدہ تھے اور آپ ﷺ کی ناف کٹی ہوئی تھی۔

ایک نشانی یہ بھی تھی کہ آپ علیہ السلام کی والدہ نے آپ کے ہاتھ میں زمر کی تین چابیاں دیکھی تھی اور کوئی کہنے والا کہہ رہا تھا کہ محمد کے ہاتھ میں فتح، ذکر اور نبوت کی چابی ہے، نیز لوگوں نے مشرق، مغرب اور خانہ کعبہ کی چھت پر ایک جھنڈا بھی دیکھا تھا۔

ایک نشانی یہ تھی کہ فرشتوں کی ایک جماعت آپ علیہ السلام کے پاس آئی اور سبز ریشم کی ایک انگوٹھی نکال کر چاندی کے طشت میں اس پر پانی ڈالا پھر اسی پر آپ ﷺ کے دو کندھوں کے درمیان نبوت کی مہر کو ڈھالا گیا۔

ایک نشانی یہ تھی کہ آپ ﷺ کے پاس ایک پرندہ آیا اور اس نے آپ ﷺ کو خوراک دی

آپ علیہ السلام اپنے ہاتھ کے اشارے سے مزید کا مطالبہ کر رہے تھے اور ایک کہنے والا کہہ رہا تھا کہ سنو محمد صلی اللہ علیہ وسلم کو علم سے سیراب کر دیا گیا ہے پھر دو آدمی والدہ کے پاس سے آپ صلی اللہ علیہ وسلم کو اٹھا کر لے گئے، آپ علیہ السلام کی والدہ فرماتی ہیں کہ مجھے اپنے بچے کے بارے میں اندیشہ ہوا لیکن بعد میں انہوں نے بچہ مجھے اس طرح واپس کیا کہ اس کا چہرہ چودھویں رات کے چاند کی طرح چمک رہا تھا۔

آپ علیہ السلام کی والدہ نے ایک منادی کو یہ کہتے ہوئے سنا کہ محمد صلی اللہ علیہ وسلم کو زمین کے مشرق و مغرب میں گھمایا گیا یہاں تک کہ وہ حضرت آدم علیہ السلام تک پہنچ گئے، انہوں نے آپ علیہ السلام کی پیشانی چوم کر ارشاد فرمایا: اے اللہ کے حبیب اور اولاد آدم کے سردار! یقیناً آپ صلی اللہ علیہ وسلم پر ایمان لانے والا اور آپس صلی اللہ علیہ وسلم کی تصدیق کرنے والا سعادتمند ہے۔

ایک نشانی یہ بھی تھی کہ پیدائش کی رات عجیب و غریب باتیں دیکھنے کی وجہ سے آپ صلی اللہ علیہ وسلم کے دادا عبدالمطلب کو خوف لاحق ہو گیا تھا، یہ ایک طویل قصہ ہے، اس محدود مقام پر اسے بیان نہیں کیا جاسکتا، میں نے آپ علیہ السلام کی ولادت کے وقت ظاہر ہونے والی چند باتوں کو طرف اشارہ کر دیا ہے۔

آپ علیہ السلام کے معجزات ہماری بیان کی ہوئی باتوں کے علاوہ بھی بہت زیادہ ہیں جو سب اللہ تعالیٰ کے نزدیک آپ علیہ السلام کی فضیلت اور کمال پر دلالت کرتے ہیں، اسی لئے کسی شاعر نے اپنے قصیدے میں نبی کریم صلی اللہ علیہ وسلم کی مدح کرتے ہوئے نئی بات کہی ہے، اس قصیدے نے آپ صلی اللہ علیہ وسلم کے بلند مرتبے اور سچی محبت کو واضح کیا ہے

أبان مولدہ عن طیب عنصرہ
یا طیب مبتدأ منہ و مختتم
آپ علیہ السلام کی پیدائش نے آپ کے حسب کی خوشبو کو واضح کیا، اے وہ خوشبو جس کی ابتداء اور انتہاء آپ صلی اللہ علیہ وسلم سے ہے۔

وبات ایوان کسری و هو من صدع
کشمیل أصحاب کسری غیر ملتئم
اور رات کو ہی کسری کے ایوان میں شگاف پڑ گیا نیز کسری والوں کی جمعیت میں پھوٹ پڑ گئی اور انہیں کہیں پناہ نہ ملی۔

یوم تفرس فیہ الفرس أنہم
قد أنذروا بجلول البؤس والنقم
جس دن فارسیوں کو آپ صلی اللہ علیہ وسلم کے بارے میں علم ہوا اور انہیں عذاب اور ذلت کے نزول

سے سے ڈرایا گیا۔

والنار خامدة الأنفاس من أسف عليه والنهر ساھی العين من سدم
اور آگ افسوس کیساتھ اپنے سانسوں کو بجھانے والی تھی، اور دریا غم کی وجہ سے اپنی آنکھوں
کو خشک کرنے والے تھے۔

وساء ساوۃ أن غاضت بحیرتها وردّواردها بالغیظ حین ظمی
اور ساوہ شہر کا برا ہو کہ اس کا چشمہ بحیرہ خشک ہو گیا اور پیاس کی حالت میں اس کے پاس آنے
والے کو غصے سے واپس کیا گیا۔

کأن بالثار ما بالباء من بلل حزنًا وبالباء ما بالنار من ضرر
گو یا غم کی وجہ سے پانی کی تری آگ سے اور آگ کی حرارت پانی سے ظاہر ہوئی۔

والجن تهتف والأنوار ساطعة والحق یظهر من معنی ومن کلم
جنات نے آواز لگائی اور روشنیاں بلند ہوئی اور حق معنی اور گفتگو سے ظاہر ہوا۔

عموا و صموا فاعلان البشائر لم تسبع وبارقة الانذار لم تشم
وہ اندھے اور بہرے بن گئے کہ خوشخبری دینے والوں کی خوشخبریاں نہیں سنی گئی اور ڈرانے
والا بادل محسوس نہیں کیا گیا

من بعد ما أخبر الأقوام کاهنهم بأن دینهم المعوج لم یقم
بعد اس کے کہ قوموں کو ان کے کاهن نے خبر دی تھی کہ ان کا دین ٹیڑھا ہے سیدھا نہیں۔

وبعد ما عاینوا فی الأفق من شهب منقضة وما فی الأرض من صنم
بعد اس کے کہ وہ افق پر تیزی سے گرتے ہوئے شہاب ثاقب کا مشاہدہ کر چکے تھے، اور زمین
میں کوئی بت نہیں تھا۔

فصل

آپ علیہ السلام سے محبت کرنے والے کے لئے مناسب ہے کہ وہ آپ صلی اللہ علیہ وسلم کی ولادت کے
دنوں میں آپ کی خوبیاں اور فضائل بیان کرنے میں مشغول رہے، اور اپنے اس عمل سے اللہ تعالیٰ کا قرب
حاصل کرے، ایسے قصیدے کہے جو آپ علیہ السلام کے معجزات اور کارناموں پر مشتمل ہوں، محبت کرنے

والوں نے آپ صلی اللہ علیہ وسلم کے بارے میں بہترین کلام کیا ہے۔

جن قصیدوں میں آپ علیہ السلام کے معجزات کو کثرت سے جمع کیا گیا ہے ان میں بہترین قصیدہ ابوالربیع سلیمان بن سبع کا ہے جسے انہوں نے قصیدوں کے ایک مجموعہ کیساتھ اپنی کتاب الشفاء میں بیان فرمایا ہے، انہوں نے اس طویل قصیدہ میں آپ علیہ السلام کے بہت سارے معجزات کو جمع کیا ہے، وہ اس قصیدے میں آپ علیہ السلام کی خوبیاں بیان کرتے ہوئے ارشاد فرماتے ہیں:

محمد خیر مرسل سما شرفا وسید الناس فی نصّ و فی خبر

محمد صلی اللہ علیہ وسلم تمام انبیاء سے بہتر ہیں اور بلند یوں پر چڑھے ہیں اور آپ صلی اللہ علیہ وسلم تمام لوگوں کے سردار ہیں یہ بات قرآن و حدیث میں آئی ہے۔

قد جاء ذلك في آي وفي كتب عن النبيين متلوّ وفي الأثر

یہ بات قرآن کریم، تمام انبیاء کی آسمانی کتابوں اور ان کی احادیث میں بیان ہوئی ہے۔

فاسمع فضائله، واجمع مفاخره واشهد براهينه بالعقل واعتبر

لہذا آپ صلی اللہ علیہ وسلم کے فضائل کو سنو اور آپ صلی اللہ علیہ وسلم کی بلندیوں کو حاصل کرو، نیز عقل کے ذریعے آپ صلی اللہ علیہ وسلم کے دلائل کا مشاہدہ کر کے عبرت حاصل کرو۔

واذكر الهك، واستنشده حمادة اذ قد هدك به فاعبده واصطبر

اپنے معبود کا ذکر کرو اور اس کی تعریف کے قصیدے پڑھو کیونکہ اس نے تمہیں ہدایت دی ہے، نیز اس کی عبادت پر ثابت قدمی اختیار کرو۔

اللہ تعالیٰ نے آپ علیہ السلام کا جو اکرام کیا ہے اور آپ صلی اللہ علیہ وسلم کے ہاتھ پر جو معجزات اور خلاف عادت باتیں ظاہر ہوئی ہیں ان سب کو مصنف رحمۃ اللہ علیہ نے بیان کیا ہے، یہ ایک طویل قصیدہ ہے جو تقریباً ایک سو پچاس اشعار پر مشتمل ہے۔

بعض متقدمین میں سے کسی محبت کرنے والے نے ایک قصیدہ کہا ہے جس کا ذکر کرنا مناسب ہے، وہ اس میں فرماتے ہیں:

تالله ما حملت أنثى ولا وضعت مثل الذي جاء بالتوحيد والسور

اللہ کی قسم! نہ کوئی عورت حاملہ ہوئی ہے نہ کسی نے اس ذات کی طرح کوئی بچہ جنا ہے جو کلمہ طیبہ

اور قرآن کی سورتوں کیساتھ تشریف لائے ہیں۔

وجاء بالنور والاضلام معتكر فأشرق النور حيث الشمس لم تنز
آپ صلی اللہ علیہ وسلم سخت اندھیرے میں روشنی لے کر آئے ہیں اور آپ صلی اللہ علیہ وسلم کی تشریف آوری
سے نور کو روشنی اعطا فرمائی جب سورج بھی روشن نہیں تھا۔

وقام يدعو الى الرحمن مجتهدا مؤيداً بجنود الله والقدر
آپ صلی اللہ علیہ وسلم کھڑے ہو کر رحمن کی طرف دعوت دینے لگے چنانچہ اللہ تعالیٰ کے لشکروں
اور تقدیر الہی کے ذریعے آپ صلی اللہ علیہ وسلم کی تائید کی گئی۔

فعادت الأرض بالاسلام زاهرة كالروض يبسم بعد القطر عن زهر
اسلام کی وجہ سے زمین دوبارہ چمک اٹھی جیسا کہ بارش کے قطروں کے بعد کلی اور شگوفوں سے
باغ لہلہاتے ہیں۔

واستشرفت عنق الدنيا به فرحا وأظهرت شرفا في البدو والحضر
دنیا نے خوشی سے آپ صلی اللہ علیہ وسلم کا استقبال کیا اور پھر شہروں اور دیہاتوں میں آپ صلی اللہ علیہ وسلم کے
شرف کو ظاہر کیا۔

من أطعم الجيش من قرص الشعير ومن حنت اليه جذوع النخل والشجر
کون ہے جس نے جو کی ایک روٹی سے لشکر کو کھانا کھلایا اور جس کی طرف کھجور کے درخت جھک گئے؟
ذالك النبي ومن يجرم شفاعته يوم الحساب فمن حوض الى سقر
وہ ذات نبی کریم صلی اللہ علیہ وسلم کی ہے جو شخص آپ صلی اللہ علیہ وسلم کی شفاعت سے محروم کر دیا گیا وہ قیامت
کے دن جہنم کے کنویں میں ہوگا۔

العاقب الحاشر الباحي بملته ما كان قبل من الأديان، والفطر
آپ صلی اللہ علیہ وسلم بعد میں آنے والے اور سب کو جمع کرنے والے ہیں، اپنی ملت کے ذریعے ماقبل
کے تمام ادیان کو منسوخ کرنے والے ہیں۔

من الأنام ولكن ليس يشبههم والدرّ منتسب باسم مع الحجر
آپ صلی اللہ علیہ وسلم مخلوق میں سے ہیں لیکن مخلوق کے مشابہ نہیں اور موتی کو بھی پتھر کا نام دیا جاتا ہے۔

يَا أَيُّهَا الْمَتَاعِي وَصَف سَوْدَدَةَ
لا تعرضن لكيل البحر بالغمر
اے نبی کریم صلی اللہ علیہ وسلم کی سرداری کی صفت میں مشغول ہونے والے! ہرگز نا تجربا کاری سے
سمندر کی پیمائش کے درپے نہ ہونا۔

فانه كان مفطوراً على شيم
معدومة المثل لم يخلق في البشر
بیشک آپ صلی اللہ علیہ وسلم عادات کے اعتبار سے انوکھے اور ایسے عدیم المثال ہیں کہ انسانوں میں
آپ صلی اللہ علیہ وسلم کی مثال پیدا نہیں کی گئی۔

يا بهجة الدين والدنيا ونورها
وخير مذكر يوم المذخر
اے دین و دنیا کے سرور اور نور! اور کسی دن ذخیرہ کرنے والے کے لئے ذخیرہ کرنے کے لئے
بہترین چیز!

وواحد الخلق في خلق وفي خلق
وفي مقال وفي فعل وفي سير
اور اے اپنی صورت، اخلاق، قول و فعل اور سیرت میں تمام مخلوق سے منفرد ذات۔

اشفع لعبد شجى القلب معترف
بما جناها من الآثام والنكر
اس غمگین دل کی شفاعت کیجئے جو اپنے کئے ہوئے گناہوں اور برائیوں کا اعتراف کرنے
والا ہے۔

فما رجوت سوى النوحيد يا أملي
وآية تليت في سورة الزمر
مجھے کلمہ توحید اور اس آیت کے علاوہ کوئی امید نہیں ہے جو سورت زمر میں تلاوت کی جاتی ہے۔
ثم الشفاعة يوم الفصل منك اذا
لم يلف غيرك بعد الله من وزر
پھر قیامت کے دن شفاعت آپ صلی اللہ علیہ وسلم ہی کی ہوگی جب اللہ تعالیٰ کے بعد آپ صلی اللہ علیہ وسلم کے
علاوہ کوئی اور بوجھ نہیں اٹھائے گا۔

صلى الاله على قبر ثويت به
ماغنت الطير في الأغصان والوكر
اللہ تعالیٰ اس قبر پر رحمت نازل فرمائے جس میں آپ صلی اللہ علیہ وسلم نے قیام پذیر ہیں جب تک
پرندے گھونسلوں اور ٹہنیوں پر گنگناتے رہیں۔

اس عظیم دن میں اللہ تعالیٰ کی بارگاہ میں ثواب ذخیرہ کرنے کے لئے شکر اطیسیہ کے یہ اشعار پڑھے جائیں

جو آپ ﷺ کی مدح میں کہے گئے ہیں۔

ضاءت لبولده الافاق واتصلت بشری الهواتف فی الاشراف والطفل
آپ ﷺ کی ولادت کی وجہ سے آفاق روشن ہو گئے اور صبح کے وقت غیبی آواز دینے والوں
اور بچوں کی خوشخبری بھی اس کے ساتھ مل گئی۔

و صرح كسرى تداعى من قواعده وانقض من كسر الأرجاء ذاميل
اور کسری کے محل کی بنیادیں ہل گئی اور اس کے کنگرے ٹوٹ کر گر پڑے۔

ونار فارس لم توقد وما خمدت مذألف عام، ونهر القوم لم يسئل
اور فارس کی آگ جو ایک ہزار سال سے نہیں بجھی تھی بجھ گئی اور کچھ لوگوں کی نہر خشک ہو گئی۔

خرت لمبعثه الأوثان وانبعثت ثواقب الشهب ترهى الجن بالشعل
آپ ﷺ کی بعثت کی وجہ سے بت گر پڑے اور شہاب ثاقب کو بھیجا گیا جو جنات کو شعلوں
سے مارتے تھے۔

پھر نبی کریم ﷺ کی چند کرامات و معجزات اور عزت و نصرت شمار کرنے کے بعد آپ ﷺ کے بلند مرتبہ
کی طرف یوں اشارہ فرماتے ہیں:

الملك لله هذا عز من عقدت له النبوة فوق العرش في الأزل

تمام بادشاہت اللہ کے لئے ہے، اور یہ سب مذکورہ نشانیاں اس ذات کی عزت و احترام ہے
جس کی نبوت کو بہت پہلے عرش پر لکھ دیا گیا تھا۔

ياصفوة الله قد أصفيت فيك الصفا صفو الوداد بلا شوب ولا دخل

اے اللہ کے صفی! آپ کے لئے آپ کے لئے میں نے اپنی محبت خالص کر دی جس میں کوئی
ملاوٹ نہیں۔

ألسن أكرم من يمشى على قدم من البرية فوق السهل والجبل

کیا آپ ﷺ سخت اور نرم زمین پر چلنے والی مخلوق سے زیادہ عزت والے نہیں ہیں؟

وأزلف الخلق عند الله منزلة اذ قيل في مشهد الأشهداء والرسل

آپ ﷺ تمام مخلوق میں اللہ کے قریب ہونگے جب تمام گواہوں اور رسولوں کی موجودگی

میں کہا جائے گا۔

قم یا محمد فاشفع فی العباد وقل تسبیح و سل تعط و اشفع عائداً و سل
اے محمد! کھڑے ہو کر بندوں کی شفاعت کیجئے آپ جو کہیں گے وہ سنا جائے گا اور جو مانگیں گے
وہ عطا کیا جائے گا، لہذا بار بار شفاعت کرو اور مانگو۔

والکوثر الحوض یروی الناس من ظمأ برح وینقع منه الاعیاج الغلل
حوض کوثر لوگوں کو سخت پیاس سے سیراب کرے گا اور اس کے ذریعے غمگین آدمی کی سخت پیاس
بجھ جائے گی۔

أصفی من الثلج اشراق مذاقته أحلی من اللبن المصروب بالعسل
وہ برف سے زیادہ روشن ہے اور اس کا ذائقہ دودھ سے زیادہ میٹھا ہے اور اس کی مثال شہد سے
دی گئی ہے۔

محلک الوء علی اذمحلکک
میں نے آپ صلی اللہ علیہ وسلم کو اس شرط پر اپنی محبت عطیہ کی ہے کہ آپ صلی اللہ علیہ وسلم کی محبت کے ذریعے
میں بہترین عطیہ حاصل کروں گا۔

فما جلدی لنضح النار من جلد و مال قلبی لهول الحشر من قبل
میری کھال کو جہنم کی آگ سے کوئی صبر نہیں اور میرا دل حشر کی ہولناکی کا سامنا نہیں کر سکتا۔

یا خالق الخلق لا تحرق بما اجترحت یدای وجہی من حوب و من زلل
اے مخلوق کے خالق! میرے ہاتھ کے گناہوں اور لغزشوں کی وجہ سے میرے چہرے کو مت جلانا۔

واصحب وصل، وواصل کل صالحة علی صفیك فی الاصبح والاصل
اور ساتھ رہئے اور درود سلام بھیجئے اور صبح و شام ہر خیر پہنچائیے اپنے مصطفیٰ پر۔

آپ صلی اللہ علیہ وسلم کی مدح میں ثواب حاصل کرنے کے لئے یہ بہترین اشعار ہیں مدح کرنے والا اس
سے گناہوں کی بخشش کی امید کرے۔

عز التراب لکون الهاشمی بہ
زمین ہاشمی صلی اللہ علیہ وسلم کی وجہ سے باعزت ہوگی گویا کہ آپ صلی اللہ علیہ وسلم مٹی میں چھپے ہوئے ایک موتی ہیں۔

من ظن أن رسول الله غيرَه طول المقام بل حدفهو ملعون
جو شخص یہ گمان کرے کہ رسول اللہ ﷺ کو طویل مدت تک قبر میں ٹھہرنے نے تبدیل
کر دیا ہے وہ ملعون ہے۔

الجسم غص بلا شك ولا كذب والوجه كالبدن تحت الدجن مقرون
آپ ﷺ کا جسم بغیر کسی شک اور جھوٹ کے تروتازہ ہے اور آپ ﷺ کا چہرہ چودھویں
کے چاند کی طرح قبر میں مدفون ہے۔

والطرف أحوى كحيل دون ما كحل وقوس حاجبه في شكله نون
آپ ﷺ کی آنکھیں بغیر سرمہ لگائے سردی ہیں اور آپ ﷺ کی پلکیں نون کی شکل میں
جھکی ہوئی تھی۔

وورد خديه لم يعبث به كبر فور دكل رياض دونه دون
آپ ﷺ کے رخساروں کے گلابی پن کو بڑھاپے نے خراب نہیں کیا ہزباغ کا گلاب آپ
ﷺ کے مقابلے میں ہیچ ہے۔

يا حسن غرته من تحت وفرته ليل وصبح به ذواللب مفتون
رات کی مانند زلفوں کے نیچے صبح کی مانند آپ ﷺ کا کس قدر خوبصورت چہرہ ہے جس نے
ہر عقلمند کو اسیر بنایا ہوا ہے۔

ما في السموات خلق ليس يذكرة ولا يعظبه حتى الشياطين
آسمانوں میں شیطانوں سمیت کوئی مخلوق ایسی نہیں ہے جو آپ ﷺ کا ذکر اور تعظیم نہ کرتی ہو۔

يا أمة فضلت هذا نبياكم صلوا عليه فذاك الفخر والدين
اے فضیلت والی امت! یہ تمہارے نبی ہیں لہذا ان پر درود پڑھو یہی فخر اور دین ہے۔

محمد خير خلق الله كلهم ومن يقل غير هذا فهو مجنون
محمد ﷺ اللہ کی تمام مخلوق میں بہتر ہیں اور جو اس کے علاوہ کوئی بات کہے وہ مجنون ہے۔

صلوا عليه لکی تعطوا شفاعته من خاب منه رجاء فهو مغبون
نبی کریم ﷺ پر درود پڑھو تا کہ تمہیں ان کی شفاعت نصیب ہو اور جو ان سے ناامید ہو وہ

دھوکے میں پڑا ہوا ہے۔

لولا النبی رسول اللہ ما خلقت شمس ولا قمر، والحق تبیین
اگر اللہ کے نبی اور رسول کریم صلی اللہ علیہ وسلم نہ ہوتے تو سورج و چاند کی تخلیق نہ ہوتی اور نہ حق ظاہر
ہوتا۔

اے محبت کرنے والے! نبی کریم صلی اللہ علیہ وسلم کی خوبیوں اور اللہ تعالیٰ کی طرف سے آپ صلی اللہ علیہ وسلم پر
اکرام کو بیان کیا کرو، بیشک اللہ تعالیٰ نے آپ صلی اللہ علیہ وسلم کو تمام لوگوں کا محبوب اور ان کے لئے محسن بنایا ہے، اللہ
تعالیٰ قیامت تک آپ صلی اللہ علیہ وسلم پر رحمت کاملہ نازل فرمائے، اور تمام تعریفیں اللہ تعالیٰ کے لئے ہیں۔

آپ صلی اللہ علیہ وسلم کے اسم گرامی ”طہ“ کے بیان میں

اللہ تعالیٰ آپ صلی اللہ علیہ وسلم پر رحمت کاملہ نازل فرمائے اور شرف و اکرام کا معاملہ فرمائے
طہ آپ علیہ السلام کا اسم گرامی ہے جو قرآن کریم میں آیا ہے، حضرت نقاش رضی اللہ عنہ سے
روایت ہے کہ نبی کریم صلی اللہ علیہ وسلم نے ارشاد فرمایا:

”لی فی القرآن سبعة أسماء، محمد وأحمد، ویس وطہ و المدثر و
المزمل و عبد اللہ“ انتھی۔

ترجمہ: ”قرآن کریم میں میرے سات نام ہیں محمد، احمد، یس، طہ، المدثر، المزمل اور عبد اللہ۔
اللہ تعالیٰ کا ارشاد ہے:

{ طه - مَا أَنْزَلْنَا عَلَيْكَ الْقُرْآنَ لِتَشْقَىٰ {طه}

ترجمہ: طہ! ہم نے تم پر قرآن اس لئے نازل نہیں کیا کہ تم تکلیف اٹھاؤ

علمائے کرام سے اس آیت کریمہ کے معنی میں مختلف اقوال منقول ہیں، ایک قول کے مطابق ”طہ“
اللہ تعالیٰ کا نام ہے اور اللہ تعالیٰ نے اس نام کے ذریعے نبی کریم صلی اللہ علیہ وسلم کو پکارا ہے۔

دوسرا قول یہ ہے کہ طہ کا معنی اے انسان ہے، یہ ندا نبی کریم صلی اللہ علیہ وسلم کو بطور کنایہ طور پر دی گئی ہے،
یہ اللہ تعالیٰ کی طرف سے تمام انبیاء کے مقابلے میں آپ صلی اللہ علیہ وسلم کی تعظیم ہے، بیشک اللہ تعالیٰ نے آپ صلی اللہ علیہ وسلم
کو شایان شان تعظیم و تکریم سے مزین فرمایا جیسے {یا آئیہا النبی} اور {یا آئیہا الرسول} وغیرہ۔

نیز اس خطاب کے ذریعے آپ علیہ السلام کے مرتبے کا اظہار ہے کیونکہ اللہ تعالیٰ نے تمام انبیاء
کو ان کے ناموں سے پکارا جیسے یا نوح، یا ہود وغیرہ۔

اللہ تعالیٰ نے آپ صلی اللہ علیہ وسلم کو اتنا بلند مرتبہ عطا کیا کہ زبان اس کا احاطہ کرنے سے قاصر ہے اور کوئی انسان بھی
اس بلند مرتبے کو حاصل نہیں کر سکتا۔

لہذا اللہ تعالیٰ کے ارشاد ”اے انسان“ میں آپ صلی اللہ علیہ وسلم کی تعظیم ہے جو کسی پر مخفی نہیں کیونکہ اس کا
معنی یہ ہے کہ آپ صلی اللہ علیہ وسلم کی ذات میں تمام بنی آدم کی خصلتیں جمع ہیں گویا اللہ سبحانہ و تعالیٰ نے تمام
انسانوں سے خطاب کیا ہے۔

ایک قول کے مطابق (ط) حروف مقطعات میں سے ہے اور آپ علیہ السلام کے تمام اسماء کے معانی کو اس کلمہ میں جمع کیا گیا ہے۔

واسطی رحمۃ اللہ علیہ کا قول ہے کہ اللہ تعالیٰ نے ط سے ”یا طاہر اور یا ہادی“ مراد لیا ہے، ایک قول کے مطابق اللہ تعالیٰ نے آپ علیہ السلام کو اپنے دونوں قدموں سے زمین کو روندنے کا حکم دیا ہے، اور (ھا) زمین سے کنایہ ہے مطلب یہ ہے کہ اے محمد ﷺ! اپنے دونوں قدموں سے زمین پر کھڑے ہو جائیے اور ایک قدم پر کھڑے ہو کر اپنی جان کو نہ تھکائیے، اور یہی معنی {طہ ما أنزلنا علیک القرآن لتتشیق} کا ہے۔ یہ آیت اس وقت نازل ہوئی تھی جب نبی کریم ﷺ رات کو بتکلف جاگتے اور خود کورات کی عبادت میں تھکا دیتے تھے۔

حضرت ربیع ابن انس رضی اللہ تعالیٰ عنہ روایت کرتے ہیں کہ نبی کریم ﷺ جب نماز پڑھتے تو ایک پاؤں پر کھڑے ہو کر دوسرے پاؤں کو اوپر اٹھا لیتے تھے جس پر اللہ تعالیٰ نے یہ آیت {طہ ما أنزلنا علیک القرآن لتتشیق} نازل فرمائی، یعنی اے محمد ﷺ! زمین کو روندیے اور ہم نے آپ پر قرآن اس لئے نازل نہیں کیا کہ آپ تکلیف اٹھائیں۔

قاضی عیاض رحمۃ اللہ علیہ فرماتے ہیں کہ اس خطاب کو اگر نبی کریم ﷺ کا نام قرار دیں تو اللہ تعالیٰ کی طرف سے آپ ﷺ پر احسان اور کرم کا معاملہ مزید واضح ہو جاتا ہے، یہ بالکل اسی طرح ہے جس طرح دوسری جگہ پر اللہ تعالیٰ نے آپ ﷺ کی زندگی کی قسم کھائی ہے:

{لَعَبْرُكَ إِنَّهُمْ لَفِي سَكْرَتِهِمْ يَعْمَهُونَ} - الحجر ۷۲

ترجمہ: (اے پیغمبر!) تمہاری زندگی کی قسم! حقیقت یہ ہے کہ وہ لوگ اپنی بدستی میں اندھے بنے ہوئے تھے۔

مفسرین فرماتے ہیں کہ یہ قسم اللہ تعالیٰ نے آپ ﷺ کے زمانہ حیات پر کھائی ہے اور یہ اتہناء درجے کی تعظیم اور بہترین اعزاز و اکرام ہے۔

ابن عباس رضی اللہ عنہ فرماتے ہیں کہ اللہ تعالیٰ نے زمین پر جتنی مخلوق کو وجود میں لا کر بکھیر دیا ہے محمد ﷺ سے بڑھ کر کوئی بھی زیادہ اکرام والا نہیں ہے، میں نے کبھی نہیں سنا کہ اللہ تعالیٰ نے آپ ﷺ کے علاوہ کسی دوسرے کی زندگی کی قسم کھائی ہو۔

ابو الجوزاء فرماتے ہیں کہ محمد ﷺ کے علاوہ اللہ تعالیٰ نے کسی اور کی زندگی کی قسم نہیں کھائی کیونکہ آپ ﷺ اللہ تعالیٰ کے نزدیک تمام مخلوق سے زیادہ مکرم ہیں۔

بہر حال طہ آپ ﷺ کا اسم گرامی ہے اور حروف مقطعات سے مرکب ہے، گویا اللہ تعالیٰ نے ”یابادی اور یاطاہر“ سے آپ ﷺ کو خطاب فرمایا۔

اس اندازِ خطاب میں نبی کریم ﷺ پر خدائی مہربانی کا اظہار ہے کیونکہ یہ بات اللہ تعالیٰ کے علم میں تھی کہ نبی کریم ﷺ نے اپنے نفس سے جہاد کرتے ہوئے اسے اللہ تعالیٰ کی رضا کے بدلے میں فروخت کر دیا تھا اور آپ ﷺ کو اپنے مولیٰ کے مقابلے میں کسی کی پرواہ نہیں تھی، چنانچہ آپ ﷺ نے نماز اس طرح ادا فرمائی کہ قدم مبارک پر روم آگئے، آپ ﷺ نے اپنی رات کو (عبادت سے) زندہ رکھا، اپنے مال کو خرچ کیا اور اپنے گھر والوں کو عبادت کے لئے جگایا یہاں تک کہ اللہ تعالیٰ نے آپ ﷺ کو طہ کہہ کر مخاطب فرمایا جس کے معنی یہ ہے کہ اے طاہر! ہم نے آپ کو گناہوں سے پاک کیا ہے اور اے ہادی! ہم نے آپ کے ذریعے مخلوق کو ہدایت دی ہے اور ہم نے آپ ﷺ پر قرآن نازل کیا اور دلیل سے آپ کی تائید کی ہے، ہم نے آپ کو تھکانے کے لئے قرآن نازل نہیں کیا بلکہ اس لئے کہ آپ ﷺ مخلوق کو اپنے پروردگار کی یاد دہانی کروائیں بیشک ہمارے نزدیک آپ ﷺ کا مرتبہ بڑا ہے۔

فصل

جس شخص کو یہ بات معلوم ہو کہ نبی کریم ﷺ کا اسم گرامی ”طہ“ ہے وہ یہ بات بھی جان لے کہ اس قرب اور عظمت کے باوجود آپ ﷺ کثرت سے اللہ تعالیٰ کی عبادت و اطاعت کرنے والے اور اس سے بہت زیادہ ڈرنے والے تھے، آپ ﷺ گناہوں سے معصوم تھے اور آپ ﷺ سے ہر وقت نیکیوں کا صدور ہوتا تھا، اللہ تعالیٰ نے عصمت کے باوجود آپ ﷺ کو اپنے اس ارشاد سے امن دیا:

إِنَّا فَتَحْنَا لَكَ فَتْحًا مُّبِينًا لِيُغْفِرَ لَكَ اللَّهُ مَا تَقَدَّمَ مِنْ ذَنْبِكَ وَ مَا تَأَخَّرَ وَ

يُنِمْ نِعْمَتَهُ عَلَيْكَ وَيَهْدِيكَ صِرَاطًا مُسْتَقِيمًا، الْفَتْحُ

ترجمہ: (اے پیغمبر!) یقین جانو، ہم نے تمہیں کھلی فتح عطا کر دی ہے، تاکہ اللہ تمہاری اگلی پچھلی تمام کوتاہیوں کو معاف کر دے، اور تاکہ تم پر اپنی نعمت مکمل کر دے اور تاکہ تمہیں سیدھے

راستے پر لے چلے۔

اس ارشاد کے ذریعے نبی کریم ﷺ کو بہت زیادہ خوف سے تسلی دے کر خوش کرنا مقصود ہے، یقیناً اللہ تعالیٰ کی بہت زیادہ عظمت اور خوف آپ ﷺ کے دل میں موجود تھا، لہذا آپ ﷺ کے راستے کی مشابہت اختیار کرنے والے، آپ ﷺ کی پیروی کرنے والے اور اللہ تعالیٰ سے ڈرنے والے کو چاہئے کہ اللہ تعالیٰ کی نعمتوں پر شکر ادا کریں اور اس کی اطاعت پر ثابت قدم رہیں۔

حضرت بلال رضی اللہ عنہ نے ایک رات نبی کریم ﷺ کو دیکھا کہ آپ ﷺ دن بھر روزے کی حالت میں رہے اور پوری رات کھڑے ہو کر روتے رہے تو انہوں نے عرض کیا: اے اللہ کے رسول! کیا آپ بھی اتنی مشقت اٹھاتے ہیں حالانکہ اللہ تعالیٰ نے آپ کے اگلے پچھلے گناہوں کو بخش دیا ہے؟ نبی کریم ﷺ نے ارشاد فرمایا کہ کیا میں اپنے رب کا شکر گزار بندہ نہ بنوں؟

لہذا میرے جیسے گناہوں میں لت پت اور اپنے رب سے غافل شخص کے لئے ضروری ہے کہ وہ توبہ میں جلدی کرے، رات کے وقت اللہ تعالیٰ کے دروازے پر کھڑا ہو کر اس کی بارگاہ میں نبی کریم ﷺ کو وسیلہ بنائے اور اپنے رخساروں پر آنسوؤں بہائے تاکہ یہ آنسوؤں رب کے ہاں اس کی شفاعت کریں، اللہ تعالیٰ سے ڈرنے والے بعض لوگ بہت زیادہ آنسو بہایا کرتے تھے اور رات کو طویل قیام کر کے اپنے نفس کے بارے میں روتے رہتے تھے۔

قالوا هجرت فقلت الدمع يشفع لي كم دموعه هتكت في الليل استارا
انہوں نے کہا کہ تمہیں چھوڑ دیا گیا، میں نے جواب دیا کہ آنسو میری شفاعت کریں گے، کتنے
آنسو ایسے ہیں کہ انہوں نے رات کے وقت پردوں کو چاک کر دیا۔

يا بآكي العين أبشر بالسرور غدا فقد غرست بفيض الدمع أشجارا
اے رونے والی آنکھ! تجھے کل (قیامت کے دن) کی خوشی کی خوشخبری ہو، یقیناً تو نے
آنسو بہا کر (جنت میں) درخت لگا دیئے ہیں۔

شیخ صالح بن عبد الجلیل عید کے دن صبح کو عید گاہ جاتے اور جب واپس آتے تو اپنے اہل و اولاد کو جمع کر کے اپنی ڈاڑھی اور سر پر مٹی ڈال کر رونا شروع کر دیتے، ان کے بعض دوست کہتے کہ یہ تو خوشی اور عید کا دن ہے، وہ جواب میں فرماتے کہ تم سچ کہتے ہو لیکن میں ایک غلام ہوں جسے اس کے آقا نے ایک کام کا حکم دیا ہے، میں نے وہ کام سرانجام دیا ہے لیکن مجھے معلوم نہیں کہ آقا میرے اس عمل کو قبول فرمائے گا یا نہیں؟

لہذا مجھے رونے پر ملامت نہ مت کرو۔

شیخ شبلی رحمۃ اللہ علیہ عید کے دن بہت زیادہ آہ وزاری کیا کرتے تھے اور صبح کے وقت سیاہ کپڑے پہن لیتے تھے، لوگ آکر ان کا حال دریافت کرتے تو وہ یہ شعر پڑھا کرتے تھے:

تزين الناس يوم العيد للعيد وقد تمثلت في أثوابي السود
عید کے دن لوگ عید کے لئے مزین ہوتے ہیں اور میں سیاہ کپڑوں میں لوگوں کے لئے مثال
پیش کرتا ہوں۔

وأصبح الناس في فرح بعيدهم ورحمت فيهم الى نوح وتعيد
لوگوں نے عید کی وجہ سے صبح خوشی سے گزاری اور میں نے شام آہ وزاری میں گزار دی۔

فالناس في فرح والقلب في ترح شتان بيني وبين الناس في العيد
لوگ خوش ہیں جبکہ میرا دل غمگین ہے، میری اور لوگوں کی عید کے درمیان فرق ہے۔

اللہ تعالیٰ ان سے راضی ہو وہ نبی کریم صلی اللہ علیہ وسلم کی اس حدیث سے واقف تھے کہ جو میں جانتا ہوں اگر تمہیں اس کا علم ہو جائے تو تم بہت کم ہنستے اور تمہارے رونے میں اضافہ ہو جاتا، صحابہ کرام کو اپنے نبی کی جس بات کا بھی علم ہوا انہوں نے اس پر عمل کیا، وہ نیند کو چھوڑ کر اپنے رب کی اطاعت میں مشغول ہو گئے، ایک تابعی رات کے وقت کہا کرتے تھے بے شک جہنم کی گرمی نے عبادت گزاروں کی نیند کو ختم کر دیا ہے۔

ربیع بن خثیم رضی اللہ عنہ سے جب ان کی بیٹی کہتی کہ ابا جان! آپ سوتے کیوں نہیں؟ تو وہ جواب میں فرماتے کہ اے بیٹی! تمہارا باپ اس بات سے ڈرتا ہے کہ اس کا شمار رات کو سونے والوں میں ہو جائے، بیشک اللہ تعالیٰ ارشاد فرماتے ہیں:

{ أَفَامِنْ أَهْلِ الْقُرَىٰ أَنْ يَأْتِيَهُمْ بَأْسُنَا بَيَاتًا وَهُمْ نَائِمُونَ أَوْ مِنْ أَهْلِ

الْقُرَىٰ أَنْ يَأْتِيَهُمْ بَأْسُنَا ضُجًى وَهُمْ يَلْعَبُونَ } الأعراف ۹۸، ۹۷

ترجمہ: اب بتاؤ کہ کیا (دوسری) بستیوں کے لوگ اس بات سے بالکل بے خوف ہو گئے ہیں کہ کسی رات ہمارا عذاب ان پر ایسے وقت آپڑے جب وہ سوئے ہوئے ہوں؟ اور کیا ان بستیوں کے لوگوں کو اس بات کا (بھی) کوئی ڈر نہیں ہے کہ ہمارا عذاب ان پر کبھی دن چڑھے آجائے جب وہ کھیل کود میں لگے ہوئے ہوں؟

کسی نیک آدمی کے بارے میں حکایت بیان کی گئی ہے کہ انہوں نے اپنی غلطیوں کی وجہ سے ستر سال تک اللہ تعالیٰ سے حیا کرتے ہوئے سراو پر نہیں اٹھایا اور ہمیشہ سر جھکا کر بات کیا کرتے تھے، وہ رات بھر سوتے نہیں تھے اور رات کے وقت دیر تک اشعار پڑھتے رہتے جن میں کہا کرتے تھے۔

کم قد زلتُ فلم أذکرك في زللی وأنت یا واحدی فی الغیب تذکرنی
میں نے کتنی مرتبہ غلطی کی ہے لیکن اے اللہ! میں نے اپنی لغزشوں میں آپ کو یاد نہیں کیا جبکہ
آپ عالم غیب میں مجھے یاد کرتے ہیں۔

کم أکشف الستر جهلا عند معصیتی وأنت تلتف بی جودا وتسترنی
میں نے نافرمانی کے وقت جہالت کے کتنے پردوں کو چاک کیا اور آپ سخاوت کی وجہ سے مجھ
پر نرمی اور پردہ پوشی کرتے رہے۔

لأسکبن دموع العین من أسف وأبکین بکاء الوالد الحزن!
میں افسوس کے ساتھ ضرور اپنی آنکھوں سے آنسو بہاؤں گا اور ضرور غمگین والد کی طرح روؤں
گا۔

یہ اللہ تعالیٰ سے ڈرنے والوں کا طریقہ اور مراقبہ کرنے والوں کی حال تھا، مجھ جیسے ہمیشہ غفلت میں
پڑھے رہتے ہیں اور نافرمانی سے باز نہیں آتے، شاید کہ اللہ تعالیٰ اپنی رحمت سے اس کا تدارک فرمادیں
اور اپنے نبی ﷺ کی حرمت کی وجہ سے اس دل میں توبہ کی توفیق عطا فرمائیں (قیامت تک ان پر اللہ تعالیٰ
کی طرف سے سلامتی نازل ہو)۔

آپ صلی اللہ علیہ وسلم کے اسم گرامی ”یس“ کے بیان میں

اللہ تعالیٰ آپ صلی اللہ علیہ وسلم پر رحمت کاملہ نازل فرمائے اور شرف و اکرام کا معاملہ فرمائے
”یس“ آپ علیہ السلام کا اسم گرامی ہے جو قرآنی آیات اور احادیث میں بیان کیا گیا ہے، قرآن کریم میں
اللہ تعالیٰ کا ارشاد ہے:

{يَسُّ وَالْقُرْآنِ الْحَكِيمِ إِنَّكَ لَمِنَ الْمُرْسَلِينَ عَلَى صِرَاطٍ مُسْتَقِيمٍ}

یس ۱، ۲، ۳، ۴

ترجمہ: یس! حکمت بھرے قرآن کی قسم! تم یقیناً پیغمبروں میں سے ہو، بالکل سیدھے راستے پر۔
احادیث کے مجموعہ سے ہم ایک حدیث ماقبل میں بیان کر چکے ہیں کہ آپ صلی اللہ علیہ وسلم نے ارشاد فرمایا:
”میرے سات نام ہیں“ اور ان میں یس کو بھی ذکر فرمایا۔

اللہ تعالیٰ کے ارشاد ”یس و القرآن الحکیم“ کے بارے میں مفسرین سے کئی اقوال منقول ہیں۔
ابو محمد کی روایت نقل کی ہے کہ نبی کریم صلی اللہ علیہ وسلم نے اپنے ناموں میں یس کو بیان فرمایا کہ اس
آیت کی تلاوت فرمائی اور پھر ارشاد فرمایا کہ اللہ تعالیٰ کے ہاں میرے دس نام ہیں، ان دس ناموں میں آپ
صلی اللہ علیہ وسلم نے طہ اور یس کو بھی شمار فرمایا۔

حضرت جعفر صادق نے روایت نقل کی ہے کہ اللہ تعالیٰ نے نبی کریم صلی اللہ علیہ وسلم کو یس کے ساتھ
خطاب فرمایا کہ ”یا سید“ مراد لیا ہے۔

ابن عباس رضی اللہ عنہ سے نقل کیا گیا ہے کہ یس کا معنی ہے، اے انسان!، اور ابن الحنفیہ سے
منقول ہے کہ یس کا معنی یا محمد ہے۔ کعب احبار رضی اللہ عنہ سے نقل کیا گیا ہے کہ یس قسم ہے اور اللہ تعالیٰ
نے زمین و آسمان کی تخلیق سے دو ہزار سال پہلے یہ قسم کھائی تھی، لہذا یہ بھی آپ صلی اللہ علیہ وسلم کا نام ہوا گویا اللہ
تعالیٰ نے ارشاد فرمایا کہ اے محمد! قرآن حکیم کی قسم! بے شک آپ رسولوں میں سے ہیں۔

بہر حال ہر قول کے مطابق اس آیت کے ذریعے اللہ تعالیٰ نے اپنے نبی پر کرم اور احسان کا معاملہ
فرمایا ہے، یہ بات کم علم اور کم فہم لوگوں پر بھی مخفی نہیں۔

حضرت نقاش رحمۃ اللہ علیہ فرماتے ہیں اللہ تعالیٰ نے آپ صلی اللہ علیہ وسلم کے علاوہ قرآن میں کسی نبی کی

رسالت کی قسم نہیں کھائی، اللہ تعالیٰ نے بلند مرتبہ عطا فرما کر آپ صلی اللہ علیہ وسلم کے دین کو غالب کیا اور آپ صلی اللہ علیہ وسلم کو سب سے بڑھ کر فتوحات عطا فرمائی اور آپ صلی اللہ علیہ وسلم کے سینہ مبارک کو کھول دیا۔

آپ صلی اللہ علیہ وسلم کا اسم گرامی یس اس بات پر دلالت کرتا ہے کہ آپ صلی اللہ علیہ وسلم کو بلند مقام حاصل ہے، اور اس نام کے ذریعے اللہ تعالیٰ کا قسم کھانا آپ صلی اللہ علیہ وسلم کی عظمت کی ایک اور دلیل ہے۔

ایک روایت میں ہے کہ ایک دن حضرت جبریل علیہ السلام نبی کریم صلی اللہ علیہ وسلم کے پاس حاضر ہوئے اور عرض کیا کہ اے محمد صلی اللہ علیہ وسلم! اللہ تعالیٰ آپ کو سلام کہہ رہے ہیں اور یہ بھی فرما رہے ہیں کہ میں نے یوسف کے حسن کو اپنی کرسی کے نور سے بنایا ہے جبکہ آپ صلی اللہ علیہ وسلم کے حسن کو اپنے عرش کے نور سے بنایا ہے، اور اے محمد صلی اللہ علیہ وسلم! میں نے اپنی کسی مخلوق کو آپ سے زیادہ حسین نہیں بنایا۔

دوسری روایت میں ہے کہ عرش کے نور کو محمد صلی اللہ علیہ وسلم کے نور سے بنایا گیا کیونکہ آپ علیہ السلام تمام انوارات کی اصل ہیں، تمام انوارات کو آپ صلی اللہ علیہ وسلم کے نور سے پیدا کیا گیا اور اللہ تعالیٰ نے تمام موجودات کی تخلیق بھی آپ صلی اللہ علیہ وسلم کے مبارک وجود کی وجہ سے فرمائی۔

پس اے محبت کرنے والے! نبی کریم صلی اللہ علیہ وسلم کی ذات سے اپنے نفس کو خوش کیجئے اور آپ صلی اللہ علیہ وسلم کی محبت کے نور سے اپنی آنکھوں کو ٹھنڈا کیجئے، تمہارا دل اس خطاب کی وجہ سے مطمئن ہونا چاہیے کہ اللہ تعالیٰ نے بلند مرتبہ کی وجہ سے قرآن کریم میں آپ صلی اللہ علیہ وسلم کے نام کی اور آپ صلی اللہ علیہ وسلم پر نازل ہونے والے قرآن کی قسم کھا کر ارشاد فرمایا کہ آپ صلی اللہ علیہ وسلم کامل ترین رسولوں میں سے ہیں اور ہر زمانے میں سیدھے راستے پر ہیں۔

جن لوگوں کے قلوب کو اللہ تعالیٰ نے اپنی محبت کے انوارات سے بھر دیا تھا انہوں نے جب اس آیت کو سنا کہ کس اہتمام سے اللہ تعالیٰ نے آپ صلی اللہ علیہ وسلم کی رسالت کی تصدیق فرمائی ہے تو انہوں نے کچھ کہنے سے حیا کی (یعنی آپ صلی اللہ علیہ وسلم کی نبوت کا انکار نہیں کیا)

اللہ تعالیٰ نے نبی کریم صلی اللہ علیہ وسلم کی نبوت کے بارے میں کفار مکہ کا اضطراب اور تردد دیکھا تو اس نے اپنی بات کے صحیح ہونے پر قسم کھائی حالانکہ اللہ تعالیٰ اپنی بات میں قسم کا محتاج نہیں۔

اللہ تعالیٰ آپ صلی اللہ علیہ وسلم اور آپ صلی اللہ علیہ وسلم کی آل پر ہر وقت اور زمانے میں رحمت کاملہ نازل فرمائے۔

هذا الرسول الذي لا خلق يشبهه في الفضل والحلم والاحسان والكرم

یہ وہ نبی ہیں جن کی فضیلت، بردباری، احسان اور کرم کے مشابہ کوئی مخلوق نہیں ہے۔

أتی الأنام ولیل الكفر منسدل فكان كالشمس أجلت واكف الظلم
 آپ صلی اللہ علیہ وسلم مخلوق کے پاس تشریف لائے اس حال میں کہ کفر کی رات چھائی ہوئی تھی، آپ
 صلی اللہ علیہ وسلم کی تشریف آوری سورج کی طرح ہے جس نے گھٹا ٹوپ اندھیرے میں اجالا کر دیا۔

فصل

جس شخص کو یہ بات معلوم ہو کہ آپ صلی اللہ علیہ وسلم کا نام ”یس“ ہے اور اللہ سبحانہ و تعالیٰ نے اس نام کے
 ذریعے قسم کھائی ہے کہ آپ صلی اللہ علیہ وسلم مقرب نبی اور رسول ہیں تو اسے چاہیے کہ وہ آپ صلی اللہ علیہ وسلم کے معجزات
 کا کثرت سے مطالعہ کرے تاکہ اسے آپ صلی اللہ علیہ وسلم کا قرب حاصل ہو اور اس کے ایمان میں اضافہ ہو، بیشک
 اس سے مومنین کے ایمان میں اضافہ ہوتا ہے اور وہ خوش ہوتے ہیں، اور انکار کرنے والے تو غلاظت میں
 بڑھتے رہتے ہیں اور انہیں کفر کی حالت میں موت آتی ہے۔

صحابہ کرام رضی اللہ عنہم کلمہ لا الہ الا اللہ کے ذریعے ایمان کی تجدید کیا کرتے تھے اور محمد رسول اللہ کا
 بار بار تکرار کیا کرتے تھے جس سے ان کے ایمان میں اضافہ ہوتا تھا۔

حضرت ابو ہریرہ رضی اللہ تعالیٰ عنہ اکثر نبی کریم صلی اللہ علیہ وسلم کے معجزات کو بیان کر کے آپ صلی اللہ علیہ وسلم
 کے دیدار کے شوق میں رویا کرتے تھے، اور اکثر فرمایا کرتے تھے کہ نبی کریم صلی اللہ علیہ وسلم کے معجزات کو یاد کیا
 کرو، قسم ہے اللہ تعالیٰ کی جس کے سوا کوئی معبود نہیں، بھوک کی شدت کی وجہ سے میں زمین پر ٹیک
 لگایا کرتا تھا اور اپنے پیٹ پر پتھر باندھتا لیتا تھا۔

ایک دن میں لوگوں کے راستے میں بیٹھا ہوا تھا کہ ابو بکر رضی اللہ عنہ کا گذر ہوا میں نے ان سے قرآن کریم
 کی ایک آیت کے بارے میں سوال کیا اور میں نے سوال اس لئے کیا تھا تاکہ وہ مجھے کچھ کھلا دیں، حضرت ابو بکر رضی
 اللہ عنہ وہاں سے گذر گئے اور انہوں نے کچھ نہ دیا، پھر حضرت عمر رضی اللہ عنہ کا وہاں سے گذر ہوا تو میں نے ان سے
 ایک آیت کے بارے میں سوال کیا تاکہ وہ مجھے کچھ کھلا دیں وہ بھی گذر گئے مگر انہوں نے بھی کچھ نہ دیا، پھر میرے
 پاس سے نبی کریم صلی اللہ علیہ وسلم گذرے، مجھے دیکھ کر آپ صلی اللہ علیہ وسلم مسکرائے اور میرے چہرے سے دلی مراد پہچان گئے
 ، چنانچہ آپ صلی اللہ علیہ وسلم نے مجھے اپنے ساتھ چلنے کا حکم دیا، میں آپ صلی اللہ علیہ وسلم کے ساتھ چلا گیا اور گھر میں داخل ہونے کی
 اجازت طلب کی آپ صلی اللہ علیہ وسلم نے مجھے اجازت دیدی، گھر میں دودھ کا ایک پیالہ تھا، آپ صلی اللہ علیہ وسلم نے ارشاد فرمایا کہ
 یہ دودھ کہاں سے آیا؟ گھر والوں نے کہا کہ فلاں مرد یا عورت نے ہدیہ کیا ہے، آپ صلی اللہ علیہ وسلم نے مجھے حکم دیا کہ اہل

صفہ کے پاس جا کر انہیں بلا لاؤ، حضرت ابو ہریرہ فرماتے ہیں کہ اہل صفہ مسلمانوں کے مہمان اور غریب لوگ تھے، جب آپ ﷺ کے پاس صدقہ آتا تو آپ ان کے پاس بھیج دیتے اور خود اس سے کچھ بھی تناول نہ فرماتے، اور جب ہدیہ آتا تو آپ ﷺ انہیں بھی دیتے اور خود بھی ان کے ساتھ شریک ہوتے۔

میں نے دل میں کہا کہ یہ دودھ اہل صفہ کو کیسے پورا ہوگا حالانکہ میں اس بات کا زیادہ حقدار ہوں کہ مجھے اس کا ایک گھونٹ مل جائے اور میں اس سے قوت حاصل کروں، بہر حال میرے لئے اللہ اور اس کے رسول کی اطاعت کے سوا کوئی چارہ نہ تھا، چنانچہ میں نے اہل صفہ کو بلایا، انہوں نے آ کر اجازت طلب کی اور پھر اپنی جگہ پر بیٹھ گئے، پھر آپ ﷺ نے حکم دیا کہ پیالہ لے کر انہیں دودھ پلانا شروع کرو، میں پیالہ لیکر ایک آدمی کو دیتا جب وہ سیر ہو کر پیالہ مجھے واپس کرتا تو میں دوسرے شخص کو دیتا، وہ سیر ہو کر پیالہ مجھے واپس کرتا، آخر کار میں نبی کریم ﷺ کے پاس پہنچ گیا، سب لوگ سیر ہو کر دودھ پی چکے تھے لیکن پیالہ اسی طرح بھرا ہوا تھا، نبی کریم ﷺ نے پیالہ اٹھا کر اپنے ہاتھ میں لیا پھر میری طرف دیکھ کر مسکرائے اور ارشاد فرمایا کہ ہم دونوں باقی رہ گئے، میں نے عرض کیا جی ہاں، آپ ﷺ نے ارشاد فرمایا: اب تم دودھ پیو، میں نے بیٹھ کر پینا شروع کیا، آپ ﷺ نے فرمایا اور پیو، میں نے اور پیا، آپ ﷺ نے تیسری مرتبہ فرمایا اور پیو، میں نے مزید پیا اور پھر عرض کیا: اے اللہ کے رسول! اللہ کی قسم! میرے پیٹ میں دودھ کے لئے جگہ باقی نہیں بچی، آپ ﷺ نے حکم دیا کہ پیالہ مجھے دیدو، میں نے پیالہ آپ ﷺ کو دیا تو آپ ﷺ نے اللہ تعالیٰ کی حمد و ثنائیاں کی اور بچا ہوا دودھ پی لیا۔

اس معجزے میں کتنی باتیں موجود ہیں، (مثلاً) نبی کریم ﷺ کا حسن اخلاق، اپنی ذات پر دوسروں کو ترجیح دینا اور اپنی امت پر شفقت کا معاملہ کرنا اور اپنی شریعت پر چلنے والوں سے محبت کرنا۔ لہذا اے مخاطب! تم بھی اللہ تعالیٰ کی آیات پر غور و فکر کرو تا کہ تمہارا شمار ان لوگوں میں ہو جائے کہ جب ان کے سامنے اللہ تعالیٰ کی آیات تلاوت ہوتی ہے تو ان کے ایمان میں اضافہ ہو جاتا ہے اور وہ اپنے رب پر بھروسہ کرتے ہیں، نیز آپ ﷺ کے معجزات میں بار بار غور و فکر کرو تا کہ تمہارا شمار ان لوگوں میں ہو (جن کے بارے میں اللہ تعالیٰ کا ارشاد ہے:

”فَلَا تَعْلَمُ نَفْسٌ مَّا أُخْفِيَ لَهُمْ مِّن قُرَّةِ أَعْيُنٍ جَزَاءً بِمَا كَانُوا يَعْمَلُونَ۔“ (آلہ السجدة ۱۷)

ترجمہ: چنانچہ کسی تنفس کو کچھ پتا نہیں ہے کہ ایسے لوگوں کے لئے آنکھوں کی ٹھنڈک کا کیا سامان ان کے اعمال کے بدلے چھپا کر رکھا گیا ہے۔

حضرت حسن رضی اللہ عنہ کچھ ور کے تنے کا نبی کریم ﷺ کی محبت میں رونے کا قصہ بیان کر کے آپ ﷺ کی محبت اور شوق میں بہت زیادہ روتے اور ارشاد فرماتے کہ جب یہ خشک لکڑی آپ ﷺ کی جدائی میں روئی تو ہم رسول اللہ ﷺ کی ملاقات کے شوق اور آپ ﷺ کی جدائی میں رونے کے زیادہ حقدار ہیں۔ کثرت سے گناہ کرنے والے کو تاکید کی جاتی ہے کہ وہ نبی کریم ﷺ کی خوبیوں کا مشتاق ہو، شاید اللہ تعالیٰ کو اس کی مسافری پر رحم آجائے اور اسے خوف سے امن عطا فرمائے۔

أسیر الخطایا عند بابك واقف علی وجل ہما بہ أنت عارف

میں گناہوں کا اسیر بن کر آپ کے دروازے پر کھڑا ہوں اس خوف کے ساتھ آپ جس سے واقف ہیں۔

یخاف ذنوباً لم یغب عنک عیبها ویرجواک فیہا، فہو راج وخائف

اور ان گناہوں سے ڈرتا ہوں جن کا عیب آپ پر مخفی نہیں، اور آپ سے ڈرتے ہوئے ان گناہوں کی معافی کا امیدوار ہوں۔

ومن ذا الذی یرجى سواک ویتقی ومالك فی فصل القضاء مخالف

آپ کے علاوہ کون سی ذات ہے جس سے ڈر کر معافی کی امید کی جائے اور آپ کے دو ٹوک فیصلے کی مخالفت کرنے والا کوئی نہیں۔

فیاسیدی لا تخزنی فی صحیفتی اذا نشرت یوم الحساب الصّحائف

اے میرے آقا! جب قیامت کے دن نامہ اعمال کو کھولا جائے گا تو مجھے میرے نامہ اعمال میں رسوا نہ کرنا۔

وکن مؤنسی فی ظلمة القبر عندما یصدّ ذوو ودد، ویجفوا الموالف

اور قبر کے اندھیرے میں میرا انیس بن جا جب محبت کرنے والے چہرہ پھیر لیں گے اور محبت کرنے والا بھی جفا کرے گا

لئن ضاق عنی عفوک الواسع الذی أرجی لافلاسی، فانی تالف

اور اگر آپ کی وسیع معافی جس کی مجھے امید ہے مجھ پر تنگ ہوگئی تو اپنی کوتاہیوں کی وجہ سے میں ہلاک ہو جاؤں گا۔

فکیف وکلّ الخلق ان أعطی المنی فنزر، ولو انّ المنی یتضاعف

اگر تمام مخلوقات کی آرزوں کو پورا کر دیا جائے تو کیا کمی ہوگی چاہے آرزوئیں دگنی بھی ہو جائیں۔

آپ ﷺ کے اسم گرامی ”المزمل اور المدثر“ کے بیان میں

اللہ تعالیٰ آپ ﷺ پر رحمت کاملہ نازل فرمائے اور شرف و اکرام کا معاملہ فرمائے۔

مزمل اور مدثر دونوں آپ علیہ السلام کے اسمائے مبارکہ ہیں جو قرآن کریم میں وارد ہوئے ہیں،

اللہ تعالیٰ نے اپنی مقدس کتاب میں ان دونوں اسمائے گرامی سے آپ ﷺ کو خطاب فرمایا ہے۔

آپ ﷺ کا ارشاد گرامی ہے کہ ”میرے دس نام ہیں۔۔۔“ اور ان میں المزمل اور المدثر کو بھی

شمار فرمایا، امت کا اس بات پر اجماع ہے کہ قرآن کریم میں لیکھا المزمل اور لیکھا المدثر سے آپ ﷺ مراد ہیں۔

مزمل اصل میں منزل بالثیاب سے مشتق ہے جس کے معنی ہے کپڑا لپیٹنے والا۔

اس بات میں علماء کا اختلاف ہے کہ نبی کریم ﷺ نیند کی حالت میں بھی نماز پڑھتے تھے یا

صرف بیداری کی حالت میں، ایک قول یہ ہے کہ اللہ تعالیٰ نے آپ ﷺ کو نیند کی حالت میں یہ ندا دی

جب آپ ﷺ کی آنکھیں نیند میں اور دل بیدار تھا، آپ ﷺ اپنی چادر میں لپیٹے ہوئے دل سے اللہ

تعالیٰ کے ساتھ مراقبہ کی حالت میں تھے، نیز اس میں زہد کی طرف بھی اشارہ ہے کہ آپ ﷺ نے لباس

میں بقدر ضرورت پر اکتفا فرمایا اور دنیا کی اتنی مقدار پر راضی ہو گئے جو اللہ تعالیٰ کی عبادت پر مددگار ہو اور

آخرت تک پہنچادے، چنانچہ اللہ تعالیٰ نے آپ ﷺ کو ہمیشہ کے لئے تہجد پڑھنے کا حکم دیا اور تم اللیل

الاقلیل سے اس کی حد بندی فرمادی۔

ایک قول یہ ہے کہ نبی کریم ﷺ حضرت خدیجہ رضی اللہ عنہا کی چادر میں لپیٹ کر نماز پڑھ رہے

تھے تو آپ ﷺ کو نماز کی حالت میں ندا دی گئی اور اپنے پروردگار کے سامنے قیام کا حکم دیا گیا، تم اللیل

کا معنی یہ ہے کہ اپنے مولیٰ کے سامنے طویل قیام کر کے نماز پڑھو۔

المدثر کا معنی کھلی اوڑھنے والا ہے، یہ وہ کپڑا ہوتا ہے جو شعار کے اوپر ہوتا ہے (شعار سے مراد وہ

کپڑا جو جسم سے متصل ہو) جیسا کہ نبی کریم ﷺ کا ارشاد ہے کہ لوگ (دثار) یعنی باہر والا کپڑا جبکہ

انصار (شعار) یعنی اندر والا کپڑا ہیں۔

کپڑا لپیٹنے کا سبب وہ واقعہ ہے جسے جابر بن عبد اللہ رضی اللہ عنہ نے بیان کیا ہے کہ رسول اللہ

ﷺ نے ارشاد فرمایا کہ میں حرا پہاڑ کے اوپر تھا مجھے آواز دی گئی کہ اے محمد! بے شک آپ اللہ کے رسول

ہیں، میں نے دائیں بائیں دیکھا لیکن کچھ نظر نہ آیا، پھر میں نے اوپر کی طرف دیکھا تو عرش پر ایک فرشتہ بیٹھا ہوا تھا، یعنی وہ فرشتہ جس نے آپ ﷺ کو پکارا تھا، آپ ﷺ فرماتے ہیں کہ مجھ پر رعب طاری ہو گیا اور میں خدیجہ کی طرف واپس لوٹا اور اس سے کہا کہ مجھے کبل میں لپیٹو، فوراً حضرت جبریل علیہ السلام نازل ہوئے اور کہا کہ اے کملی اوڑھنے والے!

ایک قول کے مطابق جب اللہ سبحانہ و تعالیٰ نے سورہ علق کی ابتدائی آیات نازل فرمائی تو وحی میں وقفہ آ گیا، اس سے آپ ﷺ کو پریشانی ہوئی، آپ ﷺ جبل حرا میں تھے کہ حضرت جبریل علیہ السلام حاضر ہو کر کہنے لگے: بیشک آپ اللہ کے سچے نبی ہیں، آپ ﷺ حضرت خدیجہ کے پاس تشریف لائے اور ارشاد فرمایا، مجھے کبل سے ڈھانپ لو اور میرے اوپر ٹھنڈا پانی ڈالو، اس وقت اللہ تعالیٰ نے یا ایھا المدثر نازل فرمائی۔

ایک قول یہ ہے کہ قوم کے جھٹلانے کی وجہ سے غمگین ہو کر آپ ﷺ نے گھر والوں سے فرمایا کہ مجھے کبل میں لپیٹو تو اس وقت اللہ تعالیٰ نے یہ آیت کریمہ نازل فرمائی۔

نبی کریم ﷺ سے محبت کرنے والے مومن کیلئے ضروری ہے کہ وہ اس بات کا اعتقاد رکھے کہ اللہ تعالیٰ نے آپ ﷺ کو کامل ترین معرفت، صورت اور یقین کی قوت کے ساتھ پیدا فرمایا، آپ ﷺ اپنے اقوال و افعال میں معصوم ہیں۔

جب حضرت جبریل علیہ السلام آپ ﷺ کے پاس حاضر ہوئے تو اس سے پہلے ہی اللہ تعالیٰ نے آپ ﷺ کے دل میں اپنی ضروری معرفت کا علم پیدا کر دیا تھا، جبریل علیہ السلام اللہ تعالیٰ کی طرف سے آپ ﷺ کے پاس محض قاصد بن کر اس کا حکم پہنچانے کے لئے حاضر ہوتے تھے۔

اس سے معلوم ہوا کہ نبی کریم ﷺ کا مرتبہ اللہ تعالیٰ کے نزدیک بڑا ہے اور اللہ تعالیٰ نے آپ ﷺ کے دل کو اپنی معرفت کا خزانہ بنایا تھا، تمام انبیاء کے بارے میں یہی اعتقاد رکھنا ضروری ہے کیونکہ قطعی دلیل سے یہ بات ثابت ہے کہ انبیاء علیہم السلام کے دل، اعضاء اور جوارح مکمل طور پر گناہوں سے محفوظ ہیں، یہ بات متواتر منقول ہے۔

لہذا جس شخص کو اس میں ذرہ برابر شک ہو اور وہ اس کے برخلاف اعتقاد رکھے تو وہ خدا کا منکر اور اس کے رسول اللہ ﷺ کی نبوت میں عیب نکالنے والا ہے، انبیائے کرام کی سچائی پر ایمان لانا اور ان کی

عصمت پر یقین رکھنا ضروری ہے۔۔

اس بات میں اختلاف ہے کہ رسول اللہ ﷺ پر کون سی آیت پہلے نازل ہوئی، ایک قول یہ ہے کہ سورۃ العلق پہلے نازل ہوئی اور دوسرا قول یہ ہے کہ سورۃ المدثر نازل ہوئی، صحیح بات یہ ہے کہ نبوت کے بارے میں سب سے پہلے نازل ہونے والی آیت سورۃ العلق کی ہے اور رسالت کے بارے میں نازل ہونے والی پہلی آیت سورۃ المدثر کی ہے، اس قول کے مطابق اس موضوع پر وارد ہونے والی تمام احادیث کے درمیان تطبیق ہو جاتی ہے۔ اس لئے کہ جب حضرت جبریل علیہ السلام نبی کریم ﷺ کے پاس حاضر ہوئے اور عرض کیا کہ اقرأ تو آپ ﷺ نے ارشاد فرمایا: ما انا بقاریء، حضرت جبریل نے اسی بات کو تین مرتبہ دہرانے کے بعد کہا:

{ اِقْرَأْ بِاسْمِ رَبِّكَ الَّذِي خَلَقَ الْإِنْسَانَ مِنْ عَلَقٍ } العلق ۱، ۲

ترجمہ: پڑھو اپنے پروردگار کا نام لے کر جس نے سب کچھ پیدا کیا، اس نے انسان کو جمے ہوئے خون سے پیدا کیا ہے۔

نبی کریم ﷺ حضرت خدیجہ رضی اللہ عنہا کے پاس ایسی حالت میں تشریف لائے کہ آپ ﷺ کا دل کانپ رہا تھا، آپ ﷺ نے ارشاد فرمایا: مجھے کمبل میں لپیٹ دو مجھے کمبل میں لپیٹ دو۔ اس کے بعد وحی منقطع ہو گئی اور رسالت کے بارے میں اللہ تعالیٰ نے یوں ارشاد فرمایا:

{ يَا أَيُّهَا الْمُدَّثِّرُ قُمْ فَأَنْذِرْ وَرَبُّكَ فَكَبِيرٌ } المدثر ۱، ۳، ۲

ترجمہ: اے کپڑے میں لپٹنے والے! اٹھو اور لوگوں کو خبردار کرو، اور اپنے پروردگار کی تکبیر کہو،

اس موضوع سے متعلق بہت ساری روایات موجود ہیں، ہم نے طوالت سے بچنے کیلئے بہت ساری باتوں کو حذف کر دیا ہے تاکہ مقصد سے خروج لازم نہ آئے۔

فصل

نبی کریم ﷺ سے محبت کرنے والے کو تاکید کی جاتی ہے کہ وہ آپ ﷺ کے اخلاق سے آراستہ ہو، آپ ﷺ کی ذات کے متعلق عقیدہ کی حفاظت کرے اور شک میں ڈالنے والی چیزوں کی نفی کرے، نیز اللہ تعالیٰ کی طرف سے آپ ﷺ پر نازل ہونے والی وحی میں شک نہ کرے، مومن یہ بھی اعتقاد رکھے کہ وحی کے بارے میں آپ ﷺ کو بغیر کسی شک کے یقینی علم حاصل تھا اور اللہ تعالیٰ نے اپنی

ذات کے بارے میں تمام ضروری چیزوں کا علم دے کر آپ ﷺ کی تخلیق فرمائی۔

ہم نے یہاں اس بات پر تنبیہ کر دی ہے کیونکہ بعثت کے متعلق بہت ساری احادیث کو سامع کبھی مجال سمجھنے لگتا ہے جس کی وجہ سے اس کے عقیدے میں فساد واقع ہو جاتا ہے اور وہ ہدایت سے دور ہو جاتا ہے، اگر سامع کے پاس مضبوط دلائل نہ ہوں تو شیطان اپنے مکر و حیلے کے ذریعے اسے راستے سے ہٹا دیتا ہے، جس کے نتیجے میں وہ دین میں عیب گوئی شروع کر دیتا ہے۔

ہم اللہ تعالیٰ سے سوال کرتے ہیں کہ وہ اپنی محبت اور ہدایت کی توفیق کے بعد ہمارے دلوں میں کجی پیدا نہ کرے۔

{ رَبَّنَا لَا تُغِخْ قُلُوبَنَا بَعْدَ إِذْ هَدَيْتَنَا وَهَبْ لَنَا مِنْ لَدُنْكَ رَحْمَةً إِنَّكَ

أَنْتَ الْوَهَّابُ } آل عمران ۸

ترجمہ: اے ہمارے رب! تو نے ہمیں جو ہدایت عطا فرمائی ہے اس کے بعد ہمارے دلوں میں ٹیڑھ پیدا نہ ہونے دے، اور خاص اپنے پاس سے رحمت عطا فرما۔ بیشک تیری اور صرف تیری ذات وہ ہے جو بے انتہا بخشش کی خوگر ہے۔

مسلمان کے حق میں آپ ﷺ کی ایسی ہی اتباع مطلوب ہے کہ وہ رات کو قیام کر کے اپنی نفس کو مشقت میں نہ ڈالے، کیونکہ نبی کریم ﷺ نے ارشاد فرمایا کہ اللہ تعالیٰ کے نزدیک سب سے محبوب عمل دائمی ہے اگرچہ وہ تھوڑا ہی کیوں نہ ہو، آپ ﷺ کا یہ بھی ارشاد ہے کہ جس نے رات کے وقت دس آیات کی تلاوت سے قیام کیا اس کا شمار غافلین میں نہ ہوگا اور جس نے اپنے قیام میں سو آیات کی تلاوت کی وہ عبادت گزاروں میں شمار ہوگا۔

ایک روایت میں ہے کہ جو شخص رات کو بیدار ہو کر اپنی بیوی کو جگائے اور پھر دونوں دو دو رکعات نماز ادا کریں تو ان کا شمار کثرت سے اللہ تعالیٰ کا ذکر کرنے والے مردوں اور عورتوں میں کیا جاتا ہے۔

یہ بات عام مسلمان کے لئے ہے البتہ جن اولیاء کا یقین مضبوط ہو اور وہ بہت زیادہ ڈرتے ہوں تو ان کی آنکھیں بہت زیادہ سونے سے دور رہتی ہیں، بسا اوقات وہ عشاء کے وضو سے فجر کی نماز پڑھتے ہیں کیونکہ وہ اپنے رب پر یقین رکھتے ہیں اور ہر وقت اس کے سامنے حاضر رہتے ہیں۔

حضرت سہل بن عبداللہ رضی اللہ عنہ فرماتے ہیں کہ تعجب ہے اس آدمی پر جس کی آنکھ بیداری

کا سرمہ نہ لگائے حالانکہ موت اس کے تکیے کے پاس موجود ہوتی ہے۔

جنید بغدادی فرماتے ہیں کہ حضرت سرّی کی عمر اٹھانوے سال تھی مگر مرض الموت کے علاوہ وہ کبھی لیٹے ہوئے نہیں پائے گئے۔

بسا اوقات اولیاء ایسے بھی ہوتے ہیں جو اپنی راتوں کو عبادت نہیں کرتے کیونکہ ان کے دل کا ہر گوشہ ہر گھڑی اپنے پروردگار کے ساتھ مشغول رہتا ہے، ان میں شیخ ابوہارون اندلسی رحمۃ اللہ علیہ بھی ہیں جن کا شمار عابدوں اور زاہدوں میں ہوتا تھا لیکن نہ زیادہ روزے رکھتے اور نہ ہی بہت زیادہ عبادات اور ریاضتوں میں مشغول رہتے، قبیلہ بنی اغلب کے بنو عقال نے ان کی صحبت اختیار کی جو ایک بادشاہ تھے، انہوں نے اللہ تعالیٰ کی بارگاہ میں توبہ کر کے دنیا کو پس پشت ڈال دیا اور بیویوں اور وطن سمیت تمام لوگوں کو خیر آباد کہہ دیا اور عبادت میں مجتہدین سے بھی بلند مرتبے پر پہنچے، آپ مستجاب الدعوات تھے، حضرت سخون کی صحبت اختیار کر کے اللہ تعالیٰ کی (محبت) میں گم ہو گئے، نیز ابوہارون سے ملاقات کر کے ان کی صحبت اختیار کی، ابو عقال رات کو صرف تہجد کی نماز ادا کیا کرتے تھے اور ابوہارون پوری رات عبادت کیا کرتے تھے اور پھر اپنے نفس سے مخاطب ہو کر کہا کرتے تھے:

یہ جلیل القدر عبادت گزار پوری رات سو کر گزارتے ہیں اور تو جاگتا ہے کاش کہ تو بھی اپنے نفس کو آرام پہنچا لیتا، پھر انہوں نے اپنا پہلو رکھا اور نیند میں ایک شخص کو یہ آیت تلاوت کرتے ہوئے دیکھا:

{أَمْ حَسِبَ الَّذِينَ اجْتَرَحُوا السَّيِّئَاتِ أَنْ نَجْعَلَهُمْ كَالَّذِينَ آمَنُوا وَ

عَمِلُوا الصَّالِحَاتِ سَوَاءً مَحْيَاهُمْ وَمَمَاتُهُمْ شَاءَ مَا يَحْكُمُونَ} {الجاثیة ۲۱}

ترجمہ: جن لوگوں نے بُرے بُرے کاموں کا ارتکاب کیا ہے، کیا وہ یہ سمجھے ہوئے ہیں کہ انہیں ہم

ان لوگوں کے برابر کر دیں گے جو ایمان لائے ہیں، اور جنہوں نے نیک عمل کئے ہیں، جس کے

نتیجے میں ان کا جینا اور مرنا ایک ہی جیسا ہو جائے؟ کتنی بُری بات ہے جو یہ طے کئے ہوئے ہیں!

اچانک وہ گھبرا کر اٹھے اور انہیں اس بات کا علم ہوا کہ اس آیت سے ان کی ذات مراد ہے،

پھر انہوں نے ابوہارون کو جگایا اور ان سے کہا: میں آپ کو اللہ کی قسم دے کر پوچھتا ہوں کہ کیا آپ نے کبھی

کبیرہ گناہ کیا ہے؟ ابوہارون نے کہا کہ اے بھتیجے! الحمد للہ کبھی جان بوجھ کر صغیرہ گناہ بھی نہیں کیا، ابو عقال نے

کہا اسی لئے آپ سو جاتے ہیں، مجھ جیسا گنہگار سونے کے قابل نہیں، لہذا مجھے محنت اور کوشش کرنا ہوگی

کہا جاتا ہے کہ ان کا انتقال مسجد حرام میں فرض نماز ادا کرتے ہوئے سجدے کی حالت میں ہوا۔

یا غافل لاہیا قد غرّۃ الآمل
الی متقی أنت بالذات مشتغل
اے غافل اور کھیل میں پڑنے والے! جس کو امید نے دھوکے میں ڈال دیا ہے، کب تک آپ
لذتوں میں مشغول رہو گے؟

ان الرقاد یمیت القلب اکثرہ
فلا تغرّنك اللذات والآمل
بے شک زیادہ سونا دل کو مردہ کر دیتا ہے لہذا دنیا کی لذتیں اور امیدیں تمہیں دھوکے میں نہ
ڈالیں۔

وقم بلیل یراک اللہ مجتہدا
وادعوہ منکسر او الدمع ینہمل
رات کو قیام کر اللہ تعالیٰ تمہیں کوشش کرتے ہوئے دیکھنا چاہتے ہیں، اس کو آنسو بہا کر ٹوٹے
ہوئے دل سے پکارو۔

والفجر والصبح لاتنساہما أبدا
فانّ أهل التقی بالصبح قد شغلوا
فجر کی نماز اور صبح کی وقت کو کبھی نہ بھولو اس لئے کہ متقی لوگ صبح کو مشغول رہتے ہیں۔

أما علمت بأنّ اللہ مطلع
علی العباد یجازیہم بما عملوا؟
کیا تمہیں اس بات کا علم نہیں کہ اللہ تعالیٰ اپنے بندوں کی خبر رکھتے ہیں اور انہیں ان کے اعمال
کا بدلہ دیں گے؟

اللہ تعالیٰ ہمارے گناہوں کی بخشش فرمائے اور دونوں جہانوں میں ہمیں اپنے مقصد تک پہنچائے
اور رحمت کاملہ نازل فرمائے ہمارے آقا محمد صلی اللہ علیہ وسلم پر جو ہمارے محبوب ہیں اور ہم مسافروں کی شفاعت
کرنے والے اور سختیوں میں ہمارے لئے توشہ ہونگے، اللہ تعالیٰ آپ صلی اللہ علیہ وسلم پر بہت زیادہ سلامتی نازل
فرمائے۔

آپ صلی اللہ علیہ وسلم کے اسم گرامی ”طاہر“ کے بیان میں

اللہ تعالیٰ آپ صلی اللہ علیہ وسلم پر رحمت کاملہ نازل فرمائے اور شرف و اکرام کا معاملہ فرمائے۔

طاہر آپ علیہ السلام کا اسم گرامی ہے جو مشہور احادیث میں آیا ہے، کئی شہروں کے علماء نے اس پر اجماع کیا ہے، یہ طہارت سے مشتق ہے اور اس کے معنی پاکیزگی کے ہیں، مطلب یہ ہے کہ وہ تمام مخلوق جس کے جسم و روح اور صورت و ہیئت کی اللہ تعالیٰ نے تخلیق فرمائی ہے ان سب سے بڑھ کر اللہ تعالیٰ نے نبی کریم صلی اللہ علیہ وسلم کو پاکیزہ بنایا، نیز آپ صلی اللہ علیہ وسلم کے اخلاق کو ایسا بنایا کہ پاکیزہ نفوس اور سلیم طبیعتیں حسی و معنوی پاکیزگی کے ساتھ آپ صلی اللہ علیہ وسلم کی طرف مائل ہیں۔

میرے نزدیک یہ مبارک نام ہر قسم کے عیوب اور مقام نبوت و رسالت کے منافی تمام باتوں سے آپ صلی اللہ علیہ وسلم کی پاکیزگی پر دلالت کرتا ہے، انبیائے کرام کے حق میں یہ بات محال ہے کہ ان کیلئے عصمت کو ثابت نہ کیا جائے کیونکہ ان کے حق میں عصمت واجب ہے، یہ اعتقاد رکھنا بھی ضروری ہے کہ آپ صلی اللہ علیہ وسلم ہر قسم کی نافرمانی کے ارتکاب اور شہوت پرستی سے معصوم ہیں اور کسی حال میں بھی آپ صلی اللہ علیہ وسلم کی ذات سے ایسے اعمال کا صادر ہونا محال ہے۔

نبی کریم صلی اللہ علیہ وسلم کی اس پاکیزگی کی دلیل آپ صلی اللہ علیہ وسلم کی لائی ہوئی شریعت ہے، حضرت آدم سے لیکر آپ صلی اللہ علیہ وسلم کی بعثت تک ہر نبی اور رسول کے بارے میں دین اسلام نے یہی بتایا کہ وہ سب ایک مضبوط دین اور سیدھے راستے پر تھے، نیز اپنے تمام افعال اور حرکات و سکنات میں اللہ تعالیٰ کا دھیان رکھنے والے تھے۔

آپ علیہ السلام اور تمام انبیاء کرام کو کامل طور پر حسی اور جسمانی پاکیزگی حاصل تھی، چنانچہ آپ صلی اللہ علیہ وسلم جسمانی طور پر صاف ستھرے اور عمدہ خوشبودار پسینہ والے تھے، ہر طرح کی گندگیوں اور ظاہری و باطنی بے پردگیوں سے پاک صاف تھے، نبی کریم صلی اللہ علیہ وسلم کا مبارک ہاتھ ایسا تھا گویا کہ آپ صلی اللہ علیہ وسلم نے اسے عطر فروش کی تھیلی سے نکالا ہو۔

حضرت انس ابن مالک رضی اللہ عنہ فرماتے ہیں کہ میں نے آپ صلی اللہ علیہ وسلم کی خوشبو سے اچھی عنبر اور مشک سمیت کسی چیز کی خوشبو نہیں سونگھی۔

حضرت جابر بن سمرہ رضی اللہ عنہ فرماتے ہیں کہ رسول اللہ ﷺ نے میرے رخسار پر ہاتھ پھیرا تو میں نے ٹھنڈک اور خوشبو محسوس کی جیسا کہ آپ ﷺ نے اسے عطر فروش کی تھیلی سے نکالا ہو۔

علماء فرماتے ہیں کہ یہ خصوصیت صرف نبی کریم ﷺ کی تھی کہ آپ ﷺ بغیر خوشبو لگائے جس بیز کو چھوتے وہ خوشبو سے معطر ہو جاتی اور اس کی خوشبو ہر قسم کی خوشبوؤں سے اچھی ہوتی، نیز آپ ﷺ کا پسینہ بھی بہترین خوشبو تھی، ام سلیم رضی اللہ عنہا نے نیند کی حالت میں جب آپ ﷺ کے پسینے کو جمع کیا تو کہنے لگی کہ وہ پسینہ ہمارے لئے عمدہ خوشبو تھی۔

یہ بھی رسول اللہ ﷺ کی خصوصیت تھی کہ خوشبو کی وجہ سے وہ راستہ پہچان لیا جاتا تھا جس پر آپ ﷺ چلتے تھے، صحابہ کرام معلوم کر لیا کرتے تھے کہ اللہ کے نبی ﷺ اس راستے پر چلے ہیں، علماء فرماتے ہیں کہ آپ ﷺ کے جسم مبارک سے (بول و براز سمیت) جو کچھ نکلتا تھا وہ پاک اور خوشبودار ہوتا آپ ﷺ کی ذات میں کوئی ناپسندیدہ بات موجود نہ تھی، دیکھنے والا جب آپ ﷺ کا دیدار کرتا تو اس کے دل میں آپ ﷺ کی محبت کا اضافہ ہو جاتا اور وہ آپ ﷺ سے اجنبیت محسوس نہیں کرتا تھا۔

نیز آپ ﷺ کے بابرکت پیشاب کو ام سلیم نے پیا تو خوشبودار پانی اور اس میں کوئی فرق محسوس نہیں کیا اور پھر نبی کریم ﷺ نے انہیں یہ بھی بتایا کہ اس پیشاب کی برکت ان کے پیٹ میں ہمیشہ رہے گی ورنہ کبھی پیٹ کا درد محسوس نہیں کریں گی، اس بارے میں سب قوی روایات نقل کی گئی ہیں، ان میں کوئی روایت بھی کمزور نہیں۔

کسی محبت کرنے والے کا قول ہے کہ اللہ تعالیٰ نے نبی کریم ﷺ کو پیدا فرما کر اپنا محبوب بنایا، آپ ﷺ کی تخلیق کو ہر اعتبار سے اس طور پر مکمل فرمایا کہ اگر آپ ﷺ کو اہل علم پر پیش کر دیا جائے تو اسے قبول کر لیں اور اچھا سمجھیں اور آپ ﷺ کی ذات ان کو اجنبی اور ناپسند نہ ہو۔

اور ایسا کیوں نہ ہوتا جبکہ اللہ تعالیٰ نے آپ ﷺ کو اپنی محبت کا اہل بنایا ہے اور اپنے خاص بندوں سے منتخب فرمایا ہے، اسی لئے بردہ کے مصنف فرماتے ہیں:

فاق النبیین فی خلق و فی خلق
ولم یدنوہ فی علم ولا کرم

آپ ﷺ سیرت صورت میں تمام انبیاء پر فائق ہیں اور کوئی علم و کرم میں آپ ﷺ کے

قریب تک نہیں پہنچا

وكلهم من رسول الله ملتبس
غرفا من البحر أو شقا من الدير
تمام انبیاء نبی کریم ﷺ کے علم کے سمندر سے چلو بھرنے والے اور آپ ﷺ کی بارش سے سیراب ہونے والے ہیں۔

وواقفون لديه عند حدّهم
من نقطة العلم أو من شكلة الحكم
اور سب آپ ﷺ کے دربار میں اپنی جگہ پر کھڑے ہیں، کوئی علم کے ایک نقطہ میں اور کوئی حکمت کی باتوں کی ایک حرکت میں ہے۔

فهو الذي تمّ معناه وصورته
ثم اصطفاه حبیباً باریء النسم
آپ ﷺ کی صورت اور سیرت کامل بنا کر روحوں کو پیدا کرنے والی ذات نے اپنے حبیب کے طور پر چن لیا۔

کسی نے اپنی تخمیس میں کیا خوب کہا ہے:

ذخيرة الخلق للبولی ذخیرته
وسرّة ملئت منه سریرته
والحسن من ذاته لا شك سیرته
فهو الذي تمّ معناه وصورته

ثم اصطفاه حبیباً باریء النسم

اللہ تعالیٰ کے سامنے مخلوق کا ذخیرہ آپ ﷺ کی ذات ہے، آپ ﷺ کے راز اور آپ ﷺ کے باطنی کمالات بھرے پڑے ہیں، آپ ﷺ کا حسن ذاتی ہے اور آپ ﷺ کی سیرت میں کوئی شک نہیں، آپ ﷺ ظاہری اور باطنی کمالات کے مالک تھے، اللہ تعالیٰ نے آپ ﷺ کو محبوب کے طور پر چن لیا ہے۔ لہذا روشن چہرے اور چمکدار پیشانی والے نبی اس بات کے حقدار ہیں کہ انہیں طاہر مطہر اور اطہر کا نام دیا جاتا، اللہ تعالیٰ آپ ﷺ پر اور آپ ﷺ کی آل پر رحمت کاملہ اور سلامتی نازل فرمائے جب تک چاند اور سورج چمکتے رہیں۔

فصل

جس شخص کو معلوم ہو کہ نبی کریم ﷺ کا نام طاہر ہے اس کے لئے ادب یہ ہے کہ آپ ﷺ کے طریقے سے آراستہ ہو اور آپ ﷺ کی مشابہت اختیار کرے، نیز جسم کپڑے مکان اور دل کی مکمل باطنی پاکیزگی کو پسند کرے جو کہ نبی کریم ﷺ کی عادت مبارکہ تھی، دین کی بنیاد پاکیزگی اور ان فطری

خصلتوں پر رکھی گئی ہے جن کا حکم عظیم اخلاق والے کریم نبی نے دیا ہے، وہ خصلتیں یہ ہیں:

موچھیں کاٹنا، ناخن تراشنا، زیر ناف بال مونڈھنا، بغلوں کے بال نوچنا اور اس کے علاوہ چند اور خصلتیں ہیں جن سے بدن خوبصورت بنتا ہے، جیسے مکمل طور پر پاکی اور صفائی کا خیال رکھنا، عمدہ خوشبوؤں کا استعمال کرنا جو دعاؤں کے وقت ملائکہ کے حاضر ہونے اور ملاقات کے لئے بہترین مددگار ثابت ہوتی ہیں، ان خیر کے کاموں میں حسن نیت کا ہونا بھی ضروری ہے، یہ سب کام فخر اور لوگوں کے مقابلے میں خصوصیت حاصل کرنے کے لئے نہیں کرنے چاہئے، اچھی خوشبو لگا کر متکبرین اور نافرمانوں کی طرح حرص کرنا اللہ تعالیٰ سے غفلت کی علامت ہے، بسا اوقات ایسا کرنے والے پر اللہ تعالیٰ کی طرف سے وبال نازل ہوتا ہے یہاں تک کہ بعض اوقات آدمی کے بارے میں کہہ دیا جاتا ہے کہ وہ کتنا وسیع دل و دماغ رکھتا ہے لیکن اس کے دل میں رائی کے دانے کے برابر امانت نہیں ہوتی، خاص طور پر جب اس کے استعمال کی چیزوں میں غصب اور خیانت کا مال مل جائے یا کسی کی حرمت پامال کرنا شروع کر دے۔

پس وہ شخص جس کے کپڑے میلے لیکن دل صاف ہو وہ اس بات کا زیادہ حقدار ہے کہ اللہ تعالیٰ کے نزدیک اس کا مقام و مرتبہ ایسے شخص سے بلند ہو جس کا دل دھوکہ، حسد، تکبر، عجب، ریاء، خیانت، مسلمانوں پر باتیں کسنا اور انہیں تکلیف پہنچانا اور مسکینوں کو حقارت کی نظر سے دیکھنا، ان برائیوں میں مبتلا ہو، خاص طور پر جب مذکورہ برائیوں کا ارتکاب عالم یا طالب علم کرے اور وہ سمجھدار کہلائے تو سنت کی راہ اس کے خلاف تحریف کا حکم لگاتی ہے اور شریعت کی زبان ایسے شخص کو خوف کے کوڑوں سے ڈراتی ہے۔

بعض لوگ جن کی آنکھوں کو اللہ تعالیٰ نے دنیا کی خوبصورتی کے فتنے میں مبتلا کیا ہوتا ہے وہ شکوہ و شکایت کرتے ہیں، یہ لوگ دنیا کی فکر کو دلوں کے سامنے کر لیتے ہیں اور اسی کے ذریعے شرف حاصل کرتے ہیں اور حیلہ بازی کرتے ہیں حالانکہ انہیں دنیا سے بہت جلد رخصت ہو کر چلے جانا ہے اور ان کی لذتیں ختم ہو جائیں گی لیکن ان کی برائیاں دنیا میں باقی رہیں گی، یہ لوگ کہتے ہیں کہ اور دوسرے لوگوں کے اتنے جوڑے کپڑے ہوا کرتے تھے اور وہ عمدہ خوشبو اور عمدہ کپڑے استعمال کیا کرتے تھے۔

تعجب ہے اس شخص پر جو ایسی باتیں بیان کرتا ہے اور وہ اپنی ذات کو ان لوگوں پر قیاس کرتا ہے جنہوں نے دین میں مقابلہ کیا، کبھی انسان اپنی ذات کو اس چیز کے مشابہ قرار دیتا ہے جس کے ساتھ مشابہت اختیار کرنا اس کیلئے مناسب نہیں ہوتا، کیونکہ امام مالک رحمۃ اللہ علیہ کا مرتبہ، ان کی سمجھ، ان کا تقویٰ

اور نبی کریم صلی اللہ علیہ وسلم کی سنت کی اتباع سب کو معلوم ہے، وہ جو کچھ بھی کرتے اللہ تعالیٰ کے شعائر کی تعظیم اور رسول اللہ صلی اللہ علیہ وسلم کی عزت اور مرتبے کی خاطر کیا کرتے تھے، ان کے افعال اس بات پر دلالت کرتے ہیں کہ ان کا مال اصل میں اللہ تعالیٰ کا مال تھا، ان کے ہاتھ میں جو دنیا تھی وہ اپنے پروردگار کی مرضی کے مطابق اس میں تصرف کیا کرتے تھے، نیز وہ اپنے مال کو خرچ کرنے والے اور اس پر شکر کرنے والے تھے۔

کی حکایات اور فضائل ان کی باطنی پاکیزگی پر دلالت کرتے ہیں اس بارے میں کتابیں بھری پڑی ہیں کہ وہ اللہ تعالیٰ کی رضامندی پر عمل پیرا تھے، اور ان کی کتابوں پر باعمل علماء کی مجالس سجائی گئیں ہیں۔ لہذا مجھ جیسے لوگ جو اپنے مال سے اللہ تعالیٰ کا حق روکتے ہیں، دنیا ہمیشہ ان کی آنکھوں کے سامنے رہتی ہے اور وہ ہر حال میں اسی کی چاکری کرتے ہیں اور اسے اپنی جگہ پر خرچ کرنے میں بخل کرتے ہیں، یہ لوگ دنیا والوں کی نظر میں حقیر ہوتے ہیں۔

شیخ ولی اللہ دگالی رحمۃ اللہ علیہ اپنے ایک شاگرد کی طرف خط میں تحریر فرماتے ہیں کہ اے بھائی! جان لو کہ تم چند باتوں کے محتاج ہو، ان میں سب سے اعلیٰ دین اور عزت کی سلامتی ہے، پس ان دونوں کے بارے میں اللہ تعالیٰ سے ڈرو، اور یہ بھی جان لو کہ جب تم اللہ سبحانہ و تعالیٰ سے کوئی معاملہ کرتے ہو تو اس کی برکت تمہارے دین و دنیا میں ظاہر ہوتی ہے۔

یقیناً میں نے ان لوگوں کو دیکھا جنہوں نے علم کو دنیا کا سامان حاصل کرنے کے لئے سیکھا، انہوں نے اللہ تعالیٰ کو بھلایا تو ان کی جانوں نے انہیں فراموش کر دیا اور بالآخر وہ حسد اور دشمنی کی وجہ سے ہلاک ہو گئے، اس برے عمل کے سبب وہ اللہ تعالیٰ کی ناراضگی اور اس کے دردناک عذاب کے مستحق ہوئے، لہذا اللہ سے ڈرو، بے شک عقلمند انسان دوسرے کو دیکھ کر نصیحت حاصل کرتا ہے، پھر شیخ فرماتے ہیں:

مفتاح رزقك تقوى الله فاتقه
وليس مفتاحه حرصا ولا طلبا
تمہارے رزق کی چابی اللہ سے ڈرنا ہے لہذا اس سے ڈرتے رہو اور رزق کی چابی حرص اور طلب نہیں۔

والعلم أجمل ثوب أنت لابسہ
فاجعل له علمین الدین والأدبا
علم بہترین لباس ہے جسے تو پہنتا ہے پس اس کے لئے دو جھنڈے بنا، ایک دین کا علم اور دوسرا ادب کا جھنڈا۔

اللہ تعالیٰ ان سے راضی ہو، ان کی بات کتنی اچھی اور خطاب کتنا عمدہ ہے لیکن مجھ جیسا سخت دل ان کے فہم سے روشنی حاصل کرنے سے کتنا دور ہے؟

الہی لا تعذبنی فانی مقرر بالذی قد کان منی

اے میرے الہ! مجھے عذاب نہ دیجئے بیشک میں اپنے ان گناہوں کا اقرار کرتا ہوں جو مجھ سے سرزد ہوئے ہیں۔

ومالی حیلۃ الارجائی لعفوک ان عفوت و حسن ظنی

اگر آپ مجھے معاف فرمادیں تو بخشش اور آپ سے اچھے گمان کے علاوہ میرے پاس کوئی حیلہ نہیں ہے۔

یظنّ الناس بی خیرا وانی لشّر الناس ان لم تعف عتی

لوگ میرے بارے میں اچھا گمان رکھتے ہیں لیکن اگر آپ معاف نہ کریں تو میں لوگوں میں بدترین شخص ہونگا۔

اے میرے رب! مجھے بخش دے اور رحم کا معاملہ فرما، اور جو گناہ آپ کے علم میں ہیں ان سے

درگزر فرما، بے شک آپ بلند اور بڑی ذات ہیں، میں آپ کی بارگاہ میں نبی اکرم صلی اللہ علیہ وسلم کی محبت کا وسیلہ پکڑتا ہوں۔

اللہ تعالیٰ آپ صلی اللہ علیہ وسلم کی آل پر رحم فرمائے اور شرف و اکرام کا معاملہ فرمائے۔

آپ صلی اللہ علیہ وسلم کے اسم مبارک ”الہادی الی صراط اللہ“ کے بیان میں اللہ تعالیٰ آپ پر رحمت کاملہ اور سلامتی نازل فرمائے اور شرف و اکرام کا معاملہ فرمائے ”ہادی الی صراط اللہ“ آپ علیہ السلام کا اسم گرامی ہے، اللہ سبحانہ و تعالیٰ نے اپنا نام بھی ہادی رکھا ہے، چنانچہ ارشاد باری تعالیٰ ہے:

{ وَ اللَّهُ يَدْعُوا إِلَىٰ دَارِ السَّلَامِ وَ يَهْدِي مَنْ يَشَاءُ إِلَىٰ صِرَاطٍ مُسْتَقِيمٍ } یونس ۲۵

ترجمہ: اور اللہ لوگوں کو سلامتی کے گھر کی طرف دعوت دیتا ہے، اور جس کو چاہتا ہے سیدھے راستے تک پہنچا دیتا ہے۔

اللہ سبحانہ و تعالیٰ کے حق میں ہدایت کا معنی یہ ہے کہ وہ جس شخص کے بارے میں چاہے اسے سیدھے راستے کی توفیق عطا کرے اور اس کے دل میں ہدایت کو پیدا کر دے کیونکہ اللہ تعالیٰ کے علاوہ کوئی خالق نہیں، گناہ اس کے سوا کوئی مٹا نہیں سکتا اور بھلائی اس کے علاوہ کوئی عطا نہیں کر سکتا، وہ اپنے بندوں اور ان کے اعمال کا خالق ہے، ان کی حرکات و سکنات کو خوب جانتا ہے۔

نبی کریم صلی اللہ علیہ وسلم کے بلندرتبے کی وجہ سے اللہ تعالیٰ نے اپنے نام سے نکال کر آپ صلی اللہ علیہ وسلم کا یہ نام رکھا اور ارشاد فرمایا:

{ وَإِنَّكَ لَتَهْدِي إِلَىٰ صِرَاطٍ مُسْتَقِيمٍ } الشوریٰ ۵۲

ترجمہ: ”اور بے شک آپ سیدھے راستے کی طرف ہدایت دیتے ہیں“

اس کا معنی یہ ہے کہ آپ صلی اللہ علیہ وسلم سیدھے دین کی طرف مخلوق کی رہنمائی کرتے ہیں کیونکہ آپ صلی اللہ علیہ وسلم اللہ تعالیٰ کے حکم سے اس کی طرف بلانے والے ہیں، بے شک دین کی باتوں کو پہنچانا اور اللہ تعالیٰ کی عبادت کی طرف بلانا آپ صلی اللہ علیہ وسلم کی ذمہ داری ہے، لیکن بندوں کے دلوں میں توفیق کا پیدا کرنا اللہ تعالیٰ کی خصوصیت ہے، اللہ تعالیٰ کا ارشاد ہے:

{ إِنَّكَ لَا تَهْدِي مَنْ أَحْبَبْتَ وَلَكِنَّ اللَّهَ يَهْدِي مَنْ يَشَاءُ } القصص ۵۶

ترجمہ ”بے شک آپ جسے چاہیں ہدایت نہیں دے سکتے لیکن اللہ تعالیٰ جسے چاہے ہدایت

دیتا ہے۔“

اس آیت کا سبب نبی کریم ﷺ کے چچا ابوطالب کا واقعہ ہے، نبی کریم ﷺ سے محبت کرنے والا ہر مومن اس بات کی تمنا کرتا ہے کہ (کاش) اللہ سبحانہ و تعالیٰ اسلام کے ذریعے ابوطالب پر احسان کا معاملہ فرمادیتے کیونکہ ان کے دل میں نبی کریم ﷺ کی محبت اور عظمت تھی اور وہ آپ ﷺ کیساتھ شفقت کا معاملہ فرماتے تھے، لیکن ایک مومن جب ابوطالب کے واقعہ کو سنتا ہے تو ان کے ایمان نہ لانے کی وجہ سے اس کا کلیجہ پھٹ جاتا ہے۔

اللہ تعالیٰ نے اس آیت کے ذریعے نبی کریم ﷺ کو تسلی دی کیونکہ آپ ﷺ کو ابوطالب کے ایمان نہ لانے کی وجہ سے دکھ ہوا تھا، آپ ﷺ نے فرمایا تھا کہ اے چچا! کلمہ لا الہ الا اللہ پڑھ لو تا کہ میں اس کے ذریعے قیامت کے دن اللہ تعالیٰ کی بارگاہ میں آپ کے لئے سفارش کر سکوں، اس کلمہ کو میرے کان میں ہی پڑھ لو، لیکن ابوطالب نے کلمہ پڑھنے سے انکار کر دیا۔

اس بات پر متواتر احادیث اور مشہور روایات موجود ہیں کہ نبی کریم ﷺ اپنی امت کو سیدھے راستے کی طرف ہدایت دینے اور سیدھے دین کی طرف بلانے میں بہت زیادہ حریص تھے، اور اے محبت کرنے والے! آپ یہ جان چکے ہیں کہ آپ ﷺ کے زمانہ بعثت سے قبل کوئی شخص بھی توحید بیان کرنے والا موجود نہ تھا، کاہنوں کا معاملہ عروج پر تھا، مخالفت اور نافرمانی کی آگ شعلہ زن تھی، اللہ سبحانہ و تعالیٰ نے نبی کریم ﷺ کو مبعوث فرما کر توحید کے نور کو ظاہر فرمایا، آپ ﷺ نے انتہاء درجے کی کوشش فرمائی اور اپنی جان کو اللہ تعالیٰ کی رضا کے بدلے فروخت کر دیا، آپ ﷺ بت پرستوں کے درمیان کھڑے ہو کر اپنے اس ارشاد سے انہیں ایمان کی طرف دعوت دیتے رہے:

”أنا التذیر العریان“

ترجمہ: ”میں کھلم کھلا ڈرانے والا ہوں“ (صحیح مسلم)

آپ ﷺ نے بت پرستی کی نشانیوں کو سرنگوں کیا اور ان کے بتوں کو توڑ ڈالا، آپ ﷺ کے نور نے ان کی شدت حرارت کو بجھا دیا، یہ سب کچھ کفار کو ناگوار گذرا، ان کے سردار آپ ﷺ کے چچا ابوطالب کے پاس آئے کہ شاید آپ ﷺ (دین کی دعوت سے) باز آجائیں اور اپنے گھر میں اللہ تعالیٰ کی عبادت پر اکتفا کریں، آپ ﷺ نے آنسو بہاتے ہوئے اپنے چچا سے ارشاد فرمایا:

”یاعمّ والذی بعثنی بالحق: لو وضعوا الشمس فی یبینی والقمر فی یساری علی أن اکفّ عباً مرنی به ربّی، لما رجعت حتی یظهر اللہ دینہ علی الدین کلہ“

ترجمہ: ”اے چچا! قسم ہے اس ذات کی جس نے مجھے حق دے کر بھیجا ہے اگر یہ لوگ میرے دائیں ہاتھ میں سورج اور بائیں ہاتھ میں چاند رکھ دیں تاکہ میں اس چیز سے باز آ جاؤں جس کا رب تعالیٰ نے مجھے حکم دیا ہے تو میں کبھی ایسا نہ کروں گا جب تک اللہ تعالیٰ اپنے دین کو دیگر تمام ادیان پر غالب نہ کر دے“ (سیرت ابن ہشام)

پھر آپ ﷺ وہاں سے باہر تشریف لے گئے، آپ ﷺ کے چچا ابوطالب آپ کے پیچھے آ کر کہنے لگے: اے بھتیجے! تم جو چاہو کرو، چنانچہ آپ ﷺ اسی طرح مسلسل دین کے غلبے اور اعلاء کلمۃ اللہ کی دعوت دیتے رہے، آپ ﷺ نے اللہ تعالیٰ کی خاطر قتال کیا، یہاں تک کہ اللہ تعالیٰ نے اپنے دین کو غلبہ عطا کیا، اپنے محبوب نبی کی حفاظت فرمائی، منتخب اور نیک مہاجرین و انصار صحابہ کے ذریعے آپ ﷺ کی تائید فرمائی، اللہ تعالیٰ نے ان پر دنیا و آخرت میں خصوصی توجہ فرمائی، یقیناً آپ ﷺ کی ذات ہی اس نام کی زیادہ حقدار تھی کیونکہ آپ ﷺ ہدایت کا سبب ہیں اور محبت کرنے والوں کو اسی ہدایت کا حکم دینے والے ہیں۔ آپ ﷺ نے حضرت علی رضی اللہ عنہ سے ارشاد فرمایا:

لأن یهدی بک رجلاً واحدا خیر لک من أن یکون لک حمر النعم
ترجمہ: اگر اللہ تعالیٰ تمہارے ذریعے کسی ایک آدمی کو ہدایت دیں تو یہ تمہارے لئے سرخ اونٹوں سے زیادہ بہتر ہے۔ (مسند احمد بن حنبل، مجمع الزوائد)

قیامت تک ہر رہنمائی کرنے والے مومن کا ثواب نبی کریم ﷺ کے نامہ اعمال میں ہوگا، ہدایت کی وجہ سے بہترین لوگ آپ ﷺ کے نامہ اعمال میں ہونگے، اولیاء اپنی ابتدا سے لے کر انتہاء تک آپ ﷺ کے احسان مند ہیں۔

کسی نیک آدمی نے نبی کریم ﷺ کی مدح میں انوکھی بات کہی ہے:

شواہد تقضی کلہا بالمحمد
بفضل الترقی فی شفوف المزیة

شواہد سارے کے سارے محمد ﷺ کی فضیلت و بلندی اور واضح خصوصیت کا فیصلہ دیتے ہیں۔

وَمَنْ ذَا الَّذِي يُجَلِّيلُهُ مِعْجَزَاتِهِ

کون جو آپ ﷺ کے معجزات کو کم سمجھے اور کسی دوسری مخلوق کو آپ ﷺ کے برابر کرے۔

تَفَرَّدَ دُونَ الْعَالَمِينَ بِمَخَلَّةٍ

آپ ﷺ خصلت کے اعتبار سے تمام جہانوں میں منفرد ہیں اور جہان والوں کے مقابلے میں آپ ﷺ کی خصوصیات بلند ہیں۔

قَضَى حَقَّهُ حَتَّى الْجِهَادِ لِعَلْمِهِ

آپ ﷺ نے اپنا حق ادا کر دیا یہاں تک کہ جمادات نے بھی یہ بات جان لی کہ ہدایت محمد ﷺ کی تشریف آوری سے ہے۔

وَمَنْ حَجَرَ مُسْتَقْبِلَ بِالتَّحِيَّةِ

درخت بھی آپ ﷺ کی نبوت کے مطیع و فرمانبردار بن گئے اور پتھروں نے سلام کے ساتھ آپ ﷺ کا استقبال کیا۔

فَصَلَّى عَلَيْهِ اللَّهُ مَا لَذَّ ذِكْرُهُ

اللہ تعالیٰ آپ ﷺ پر رحمت کاملہ نازل فرمائے جب تک صبح کی روشنی اور عشاء کی تاریکی میں آپ ﷺ کے ذکر سے لذت حاصل کی جاتی رہے۔

فصل

جس شخص کو یہ بات معلوم ہو کہ آپ ﷺ کا نام ”الہادی“ ہے اسے چاہئے کہ وہ آپ ﷺ

کی ہدایت سے آراستہ ہو، اللہ اور اس کے رسول ﷺ کی نصیحت کا حریص ہو، وہ آپ ﷺ کے دین کو دوسروں تک پہنچانے کی کوشش کرے، بالخصوص آخری زمانے میں جب اسلام اجنبی بن جائے گا اور کہیں سے خیر کا کوئی کنارہ ظاہر ہو تو اس کے کرنے والے پر تعجب کیا جائے گا۔

آپ ﷺ سے محبت کرنے والے پر ضروری ہے کہ وہ آپ ﷺ کی مردہ سنتوں کو زندہ

کرنے کی کوشش کرے۔

آپ ﷺ کا ارشاد ہے:

”مَنْ أَحْيَى سُنَّةَ مَنْ سُنَّتِي قَدْ أَمِيَّتَتْ، فَكَأَنَّمَا أَحْيَانِي، وَمَنْ أَحْيَانِي كَانِ

معی فی الجنة“۔

ترجمہ: جس نے میری کسی مردہ سنت کو زندہ کیا گویا اس نے مجھے زندہ کیا اور جس نے مجھے زندہ کیا وہ جنت میں میرے ساتھ ہوگا۔

جس شخص کے پاس تھوڑا سا علم بھی ہو اس پر ضروری ہے کہ وہ بھٹکے ہوئے لوگوں کی رہنمائی کرے، جاہل آدمی کا دل جیت کر اسے اپنے قریب کر دے، اس سے انس پیدا کرے، وہ اسے اپنے نبی کے اخلاق سے نصیحت کرے، اس کے کانوں کو نبی کریم ﷺ کے معجزات سے مزین کرے، اس کے دل کو مضبوط اور اعضاء کو آباد کرے، مومنین کے سامنے نبی کریم ﷺ کے محاسن اور آپ ﷺ کی سیرت و صورت اور اخلاق کو بیان کرے، یہ بھی بتائے کہ نبی کریم ﷺ کس قدر اپنی امت کے ایمان اور ہدایت پر حریص تھے، بے شک نصیحت ایمان والوں کو نفع دیتی ہے اور اس سے رب العالمین کا قرب حاصل ہوتا ہے، نصیحت سخت دل کو نرم اور مانوس کر کے اسے سیدھے راستے کی طرف پھیر دیتی ہے، دل کو اختلاف ترک کرنے پر آمادہ کر کے سیدھے دین کی طرف متوجہ کرتی ہے، خاص طور پر جب نصیحت سچی ہو اور نبی آخر الزمان ﷺ سے محبت کرنے والے کے دل سے نکلی ہو۔ یقیناً سچی محبت کے دلائل اس شخص پر مخفی نہیں جس کے پاس سمجھ بوجھ ہو، بیشک خیر کی مجلسوں میں آپ ﷺ کی برکت سے رحمت نازل ہوتی ہے۔

اے ہادی نبی کی شفاعت کے امیدوارو! تم پر ضروری ہے کہ ہدایت یافتہ صحابہ کرام سے نصیحت حاصل کرو جن کے دل نبی کریم ﷺ کے نور سے متور ہوئے اور دنیا کی محبت ان کے دلوں سے نکل گئی اور انہوں نے زہد و ہدایت میں آپ ﷺ کی پیروی کی۔ نبی کریم ﷺ کا ارشاد ہے:

”أصحابی کالتنجوم بأیہم اقتدیتم اہتدیتم“

ترجمہ: ”میرے صحابہ ستاروں کی طرح ہیں تم ان میں سے جس کی بھی اقتدا کرو گے ہدایت پا جاؤ گے۔“ (دیکھئے بہیقی، میزان الاعتدال، اور اتحاف سادة الیقین)

نبی کریم ﷺ نے صحابہ کرام کو متبع، ہدایت یافتہ اور نیک لوگوں کیلئے چمکدار ستارے اور بنیاد قرار دیا ہے، ان کے ذریعے اللہ تعالیٰ نے کتنے لوگوں کو ہدایت عطا فرمائی اور ان کی رہنمائی کی وجہ سے کتنے لوگوں کو فساد سے پاک فرمایا، اسی طرح ان علماء کے ذریعے اللہ تعالیٰ نے لوگوں کو ہدایت عطا فرمائی جن

کے دلوں میں اللہ کا خوف تھا، وہ دنیا کو نفرت کی نگاہ سے دیکھتے تھے اور اس سے دور رہتے تھے کیونکہ وہ اس بات کو جانتے تھے کہ دنیا کی محبت دنیا داروں کے دلوں میں ہوتی ہے۔

عارف باللہ سید ابو عبد اللہ مزدورہ رحمۃ اللہ علیہ نے ایک قصیدہ لکھا ہے جس میں وہ اپنے کسی فقیر دوست کیساتھ یوں مخاطب ہیں:

أباصالح ایاک تر کن للتی تعاب سیرار اوہی فی الجہر لا تُری
اے ابوصالح! اس چیز کی طرف مائل ہونے سے خود کو بچا جو تجھے خفیہ عیب دار بنا ڈالے
اور اعلانیہ نظر نہ آتی ہوں۔

و کن حازما فالحزم أفضل شیبته وسار عالی اللہ العظیم مشیرا
اور مستقل مزاج بن جا کیونکہ مستقل مزاجی ایک بہترین عادت ہے اور اللہ تعالیٰ کی طرف خوب
تیزی سے دوڑو۔

پھر ارشاد فرماتے ہیں کہ اس امت کے ہر حکمران پر واجب ہے کہ وہ مخلوق کو نصیحت کرے اور جاہل کو تعلیم دے، بھٹکے ہوئے لوگوں کی رہنمائی کرے، علماء کا اکرام کرے اور نیک لوگوں کے بارے میں اچھا اعتقاد رکھے، شریعت اسلام کے دفاع میں کوشش کرے اور مخلوق کے دل میں نبی کریم ﷺ کی محبت پیدا کرے، اہل دین کی تعظیم کرے، نیز کمزور اور مسکین لوگوں سے نرمی کا معاملہ کرے، اللہ تعالیٰ کے دیئے ہوئے رزق میں سے مسکینوں پر خرچ کرے، مومنین کے سامنے تواضع اختیار کرے، ظالم اور نافرمان لوگوں کو باز رکھے، متقی لوگوں میں اس کا شمار ہو اور خفیہ و اعلانیہ ہر حالت میں وہ اللہ تعالیٰ سے ڈرتا رہے۔

عالم کو تائید کی جاتی ہے کہ وہ دنیا سے بے رغبت ہو اور متقی بن جائے، اللہ تعالیٰ سے ڈرتا رہے اور اسی سے چمٹا رہے، اپنے نفس اور اللہ تعالیٰ کی تمام مخلوق کو نصیحت کرتا رہے، وہ نہ دھوکہ دے اور نہ دھوکہ کھائے، نہ وہ کسی کی طرف مائل ہونہ کوئی اس کی طرف، موت کے اچانک آنے کا انتظار کرتا رہے اور لمبی امیدوں سے ڈرتا رہے، وعظ اور قرآن کریم کی آیات کی تلاوت کرتے ہوئے رات گزارے، دنیا کی خواہشات اور لذتوں سے اجتناب کرے، اپنے حالات کا سلف صالحین کے احوال سے موازنہ کرے، نیز پہلے گذرے ہوئے لوگوں کے اعمال کے مقابلے میں اپنے اعمال کی کوتاہی اور نیک عمل کے فوت ہونے پر روئے، قولی نصیحت سے قبل زبان حال سے نصیحت کرے، نیک لوگوں سے محبت کرے اور ہر وقت ان سے تبرک حاصل کرے۔

بوجود ہم قدر جت کُربا تانا
وتیسرت وتواترت خیرا تانا
و کذاک نرجوان تکون نجاتنا
أمرأونا وهدا تانا و تقاتنا

ورعیة تسعی بحفظ معاشنا

ان کے وجود کی برکت سے ہماری تنگیوں میں آسانی ہوگی اور ہم پر متواتر آسانیاں پیدا ہو گئیں، اسی طرح ہم امید کرتے ہیں کہ ہماری رہنمائی کرنے والے امراء، نیک لوگ اور رعایا جو ہمارے معیشت کے لئے کوشش کرتی ہے ہماری نجات کا سبب بنے۔

فاللہ یصرف کربنا مع ہبنا
بوجود ہم فی شر قنا مع غربنا
بہم تطیب لنا موارد شربنا
ونخص بالدعوات اهل نبینا

فی وقتنا، و صحابہ ساداتنا

پس اللہ تعالیٰ ہماری تنگی کو ان کے وجود کی وجہ سے مراد میں بدل دیں چاہے ہم مغرب میں ہوں یا مشرق میں ہوں۔ انہی کی وجہ ہماری سیرابی کی جگہیں اچھی ہوئی ہیں اور ہم اپنے نبی کے اہل بیت کو اپنی دعاؤں میں خاص کرتے ہیں، آپ ﷺ کے صحابہ ہمارے سردار ہیں۔

یارب والطف بالعبید الوالہ
وأنلہ ما یرجوہ من آمالہ
وارفق بہ فی حالہ ومآلہ
ثم الصلاة علی النبی وآلہ

ثم الرضا عن تابعیہ کرامنا

اے پروردگار! اپنے غمگین بندے کے ساتھ نرمی کا معاملہ فرما اور اس نے جو امیدیں باندھ رکھی ہیں اسے عطا فرما۔ نیز سکونت اور حرکت میں اس پر نرمی کا معاملہ فرما اور نبی کریم ﷺ اور ان کی آل پر رحمت کاملہ نازل فرما، اور تابعین کرام سے راضی ہو جا۔

اللہ تعالیٰ رہنمائی کرنے والے اور ہدایت یافتہ لوگوں میں ہمارا شمار فرمائے اور اپنے فضل سے نیک لوگوں کے راستے پر چلنے کی توفیق عطا فرمائے اور اپنی قوت کے ذریعے ظالم لوگوں سے ہماری حفاظت فرمائے، ہمارے آقا محمد ﷺ پر، آپ ﷺ کی آل اور صحابہ کرام پر قیامت کے دن تک دائمی اور کثیر رحمت کاملہ اور سلامتی نازل ہو، باقی باتیں آپ ﷺ کے اسم مبارک ”الہادی“ کے تحت عنقریب بیان کی جائیں گی۔

آپ صلی اللہ علیہ وسلم کے اسم گرامی ”سید ولد آدم“ کے بیان میں

اللہ تعالیٰ آپ صلی اللہ علیہ وسلم پر رحمت کاملہ اور سلامتی نازل فرمائے اور شرف و اکرام کا معاملہ فرمائے ”سید ولد آدم“ آپ علیہ السلام کا اسم گرامی ہے جو مشہور روایات اور احادیث میں آیا ہے، مختلف شہروں کے علماء نے اس پر اتفاق کیا ہے، نبی کریم صلی اللہ علیہ وسلم کا ارشاد منقول ہے کہ ”میں اولادِ آدم کا سردار ہوں اور اس میں فخر کی کوئی بات نہیں“۔

ایک حدیث میں آیا ہے کہ سید اللہ تعالیٰ کی ذات ہے، اسی لئے علماء فرماتے ہیں کہ السید الف لام کیساتھ ہو تو اللہ تعالیٰ کا نام ہوگا اور بغیر الف لام کے سید ہو تو نبی کریم صلی اللہ علیہ وسلم کا نام ہوگا اسی طرح سید ولد آدم بھی آپ صلی اللہ علیہ وسلم کا نام ہے۔

لغت کے اعتبار سے سید اس ہستی کو کہا جاتا ہے کہ حاجت اور مصیبت کے وقت انسان جس کی پناہ میں آجائے اور یقیناً یہ بات اللہ تعالیٰ کی ذات پر صادق آتی ہے جو پریشان حال کی پکار کا جواب دیتا ہے اور اس کی تنگی اور مصیبت کو دور کرتا ہے۔

اللہ سبحانہ و تعالیٰ نے نبی کریم صلی اللہ علیہ وسلم کو غلبہ عطا فرمایا، آپ صلی اللہ علیہ وسلم کو شفاعت کرنے والا اور اپنی اطاعت کرنے والا بنایا، اپنی بارگاہ میں آپ صلی اللہ علیہ وسلم کو بلند مرتبہ عطا فرمایا، بیشک شفاعت اسی کی چلتی ہے بادشاہ کے نزدیک جس کا مرتبہ بڑا ہوتا ہے اور اللہ تعالیٰ کی بارگاہ میں نبی کریم صلی اللہ علیہ وسلم سے بڑھ کر بلند مرتبہ کوئی ہستی نہیں۔

نبی کریم صلی اللہ علیہ وسلم کا ارشاد ہے کہ میں قیامت کے دن اولادِ آدم کا سردار ہوں گا اور اس میں فخر کی کوئی بات نہیں، آپ صلی اللہ علیہ وسلم دنیا و آخرت میں اولادِ آدم کے سردار اور امام اعظم ہیں، کیونکہ قیامت کے دن جب سب حقائق ظاہر ہو جائیں گے، لوگ انبیاء کی شفاعت حاصل کرنے کے لئے ایک دوسرے سے آگے بڑھنے کی کوشش کریں گے اور ہر نبی نفسی نفسی کی صدا لگا رہا ہوگا، لیکن نبی کریم صلی اللہ علیہ وسلم اس وقت امتی امتی پکار رہے ہونگے، اس وقت یہ بہت بڑے فخر کی بات ہوگی، لہذا آپ صلی اللہ علیہ وسلم اس بات کے لائق تھے کہ آپ کو اولادِ آدم کا سردار کہا جائے، بیشک آپ صلی اللہ علیہ وسلم اللہ تعالیٰ کے محبوب ہیں۔

لہذا آپ صلی اللہ علیہ وسلم کے ارشاد ”انا سید ولد آدم“ کا معنی یہ ہوا کہ آپ صلی اللہ علیہ وسلم مقام محمود میں حاضر ہونے والے تمام لوگوں کے سردار ہیں، حضرت آدم علیہ السلام سمیت تمام انبیاء کرام آپ صلی اللہ علیہ وسلم کے

جھنڈے کے نیچے ہونگے اور اللہ تعالیٰ کی بارگاہ میں آپ ﷺ مسلسل گنہگاروں کے حق میں شفاعت فرمائیں گے۔

آپ علیہ السلام کا ارشاد ہے:

”أنا أول من تنشق عنه الأرض يوم القيامة، وأنا سيد ولد آدم يوم القيامة، ولا فخر، ومعى لواء الحمد، وأنا أول من تُفتح له الجنة ولا فخر، فأتى فأخذ بحلقة الجنة، فيقال: من هذا، فأقول: محمد، فيفتح لي، فأخزّ الي الجبار ساجدا“

ترجمہ: قیامت کے دن سب سے پہلے میری (قبر کی) زمین پھٹے گی اور میں قیامت کے دن اولاد آدم کا سردار ہوں گا اور اس میں فخر کی کوئی بات نہیں، میرے ساتھ تعریف کا جھنڈا ہوگا نیز سب سے پہلے میرے لئے جنت کو کھولا جائے گا اور اس میں فخر کی کوئی بات نہیں، چنانچہ میں آؤں گا اور جنت کے حلقے کو پکڑوں گا، آواز آئے گی یہ کون ہے؟ میں کہوں گا محمد ہے، پھر جنت کو میرے لئے کھول دیا جائے گا اور میں غلبے والی ذات کے سامنے سجدہ ریز ہو جاؤں گا۔

(دیکھئے فتح الباری، مسند احمد اور کنز العمال)

ایک حدیث میں نبی کریم ﷺ نے ارشاد فرمایا:

لأشفعنّ يوم القيامة لأكثر مما في الأرض من حجر وشجر

ترجمہ: قیامت کے دن میں زمین پر موجود درختوں اور پتھروں سے زیادہ تعداد میں لوگوں کی شفاعت کروں گا۔ (الشفاء، اور تاریخ بغداد)

اس کے علاوہ بہت ساری متواتر احادیث اس بات پر دلالت کرتی ہیں کہ آپ ﷺ اولین و آخرین کے سردار اور رب العالمین کے محبوب ﷺ ہیں۔

اے نبی کریم ﷺ سے محبت کا تعلق رکھنے والے مومنو! اس ذات کا کیا کہنا جس کی محبت تمہیں حاصل ہو جائے تو وہ کل قیامت کے دن تمہارے گناہوں کی پردہ پوشی کرے، اور ان کی سرداری کی وجہ سے تمہاری آنکھیں ٹھنڈی ہوں، عنقریب اللہ سبحانہ و تعالیٰ آپ ﷺ کی سرداری کی وجہ سے امت کو ایسی نعمتیں عطا فرمائیں گے جن کی وجہ سے آپ ﷺ خوش ہونگے اور مومنین کے دلوں کو اطمینان نصیب ہوگا، اللہ

تعالیٰ آپ ﷺ کے لئے اپنی رضا کا اعلان فرمائیں گے، اللہ تعالیٰ کا ارشاد ہے:

{وَلَسَوْفَ يُعْطِيكَ رَبُّكَ فَتَرْضَىٰ} الضُّحَىٰ ۵

ترجمہ: ”اور یقیناً جانو کہ عنقریب تمہارا پروردگار تمہیں اتنا دے گا کہ تم خوش ہو جاؤ گے۔“

اور آپ ﷺ اس بات پر راضی نہیں ہونگے کہ جس شخص کا دل آپ ﷺ کی محبت سے بھرا ہو اور وہ ہمیشہ کے لئے جہنم میں رہے یا آپ ﷺ کی شریعت کی تعظیم کرنے والے کو جہنم میں عذاب دیا جائے۔

اے گناہوں میں مبتلا ہونے والے شخص! تمہارے لئے بار بار خوشخبری ہو، یقیناً اللہ تعالیٰ کی نظر میں سب سے بڑھ کر محترم ہستی کی وجہ سے تم اپنے مقصد میں کامیاب ہو جاؤ گے، بیشک آپ ﷺ اللہ تعالیٰ سے دور ہونے والوں کو اللہ سے ملاتے ہیں۔

بشرى لنا معشر الاسلام ان لنا من العناية ركنًا غير منهدم

اے مسلمانوں کی جماعت! ہمارے لئے خوشخبری ہو کہ ہم پر اللہ تعالیٰ کی ایسی عنایت ہے کہ (دین کا ہر) رکن صحیح سلامت ہے۔

لئادعنا الله داعين بالطاعته بأكرم الرسل كئنا أكرم الأمم

جب بھی اللہ تعالیٰ نے ہمیں دعوت دی تو تمام انبیاء میں سب سے باعزت رسول کے ذریعے اپنی اطاعت کی دعوت دی، لہذا ہم تمام امتوں میں سب سے بہتر امت بن گئے۔

فصل

جس شخص کو یہ بات معلوم ہو کہ نبی کریم ﷺ کا اسم گرامی ”سید ولد آدم“ ہے اس کیلئے ادب یہ ہے کہ وہ آپ ﷺ کی سرداری پر فخر کرے اور آپ ﷺ کے رتبے کی بلندی کو اپنے لئے باعث شرف سمجھے، یہ بھی جان لے کہ جو شخص بھی رسول کریم ﷺ کی سرداری سے جڑا رہا وہ اپنے مقصد تک پہنچ گیا:

هو الرسول الذي لا خلق يشبهه في الفضل والحلم والاحسان والكرم

آپ ﷺ ایسے رسول ہیں فضیلت، حلم، احسان اور کرم میں کوئی مخلوق جن کے مشابہ نہیں۔

أتى الأنام وليل الكفر منسدل فكان كالشمس جلت واكف الظلم

جب کفر کی رات چھائی ہوئی تھی تو آپ ﷺ مخلوق کے پاس تشریف لائے گویا کہ ٹپکنے والے

اندھیرے میں سورج چمک اٹھا۔

اے عظیم اخلاق والے نبی سے محبت کرنے والے! ضروری ہے کہ تمہیں نبی کریم ﷺ کی محبت عزیز ہو اور آپ ﷺ کی خدمت تمہارے لئے باعث شرف ہو اور تم نبی کریم ﷺ کی شریعت کی پابندی کرنے والے بنو، اللہ سبحانہ و تعالیٰ اس شخص کو عزت دیتے ہیں جو اس کے دین کی عزت کرتا ہے اور اس شخص کا اکرام کرتے ہیں جو اس کے محبوب ﷺ سے محبت کرتا ہے، اللہ تعالیٰ کے نزدیک آپ ﷺ سے بڑھ کر باعزت ہستی کوئی نہیں۔

اے قیامت کے دن نبی کریم ﷺ کے پاس حاضری کا یقین رکھنے والو! آپ ﷺ پر کثرت سے درود پڑھنے والو، اللہ تعالیٰ نبی کریم ﷺ کیساتھ نسبت رکھنے والے والوں کیساتھ ہمارا حشر فرمائے، اور درود و سلام کی وجہ سے قیامت کے دن ہمارا بہترین اکرام فرمائے جس کی امید رکھنے والے امید رکھتے ہیں۔

اے اللہ! محمد ﷺ اور آپ ﷺ کی آل پر ایسی رحمت کاملہ اور سلامتی نازل فرما جس کے ذریعے ہم ہر سختی سے نجات حاصل کر کے آپ ﷺ کی ذات تک پہنچ جائیں۔

آپ ﷺ کے اسم گرامی ”نبی الرحمہ“ کے بیان میں

اللہ تعالیٰ آپ پر رحمت کاملہ اور سلامتی نازل فرمائے اور شرف و اکرام کا معاملہ فرمائے
نبی الرحمہ آپ علیہ السلام کا اسم گرامی ہے جو مشہور احادیث میں آیا ہے، اس کا معنی یہ ہے کہ آپ
ﷺ ایسے نبی ہیں جنہیں اللہ تعالیٰ نے تمام جہانوں کے لئے رحمت اور تمام مخلوقات پر مہربان بنا کر بھیجا
ہے، پس آپ علیہ السلام کی بعثت، شریعت، اقوال و افعال، اخلاق، بشیر اور نذیر ہونا اور آپ ﷺ کی
زندگی اور موت سب ہی رحمت ہے۔

آپ علیہ السلام کا ارشاد ہے کہ میری زندگی اور موت تمہارے لئے رحمت ہے، آپ ﷺ کی تمام عادات
اللہ تعالیٰ کے بندوں کے لئے رحمت اور ان کی ہدایت کا سبب ہیں، آپ ﷺ کا ارشاد ہے کہ مجھے رحمت
اور ہدایت بنا کر بھیجا گیا ہے۔

کسی کا قول ہے کہ تمام انبیاء کرام اپنی امتوں کے لئے عطیہ ہیں لیکن نبی کریم ﷺ ہمارے
لئے ہدیہ ہیں کیونکہ ہدیہ محبت کرنے والوں کے لئے ہوتا ہے اور عطیہ محتاجوں کے لئے، بے شک اللہ تعالیٰ
نے آپ ﷺ کو سراپا رحمت بنا کر بھیجا، جس شخص کو آپ علیہ السلام کی رحمت کا کچھ حصہ مل گیا وہ دونوں
جہانوں میں کامیاب ہوگا اور ہر پریشانی سے نجات پا کر اس کی آنکھیں ٹھنڈی ہوں گی۔

آپ ﷺ کی رحمت میں یہ بات بھی شامل ہے کہ اس امت کی فطرت میں آپ ﷺ کی
محبت اور آپ ﷺ کی فطرت میں امت کی محبت اور رحمت ڈال دی گئی ہے۔

حضرت عائشہ رضی اللہ عنہا فرماتی ہیں کہ ایک رات نبی کریم ﷺ گھر سے باہر تشریف لے گئے
تو میں ان کی تلاش میں نکلی، آخر کار آپ ﷺ مجھے بقیع کے قبرستان میں ملے کہ قیام رکوع اور سجدے کی
حالت میں یارب امتی پکار رہے تھے، میں نے عرض کیا یا رسول اللہ! کیا آپ اس امت کے بارے میں
نازل ہونے والے قرآن کو بھول گئے؟ نبی کریم ﷺ نے سلام پھیر کر ارشاد فرمایا کہ اے عائشہ! کیا تمہیں
میری اس بات پر تعجب ہو رہا ہے؟ میں اپنی پوری زندگی امتی کہتا رہوں گا اور جب میں قبر میں ہوں
گا تو اس وقت بھی یارب امتی کہوں گا اور جب صور پھونکا جائے گا تو اس وقت بھی یارب امتی کہوں گا۔

اے محمد ﷺ کی امت! اپنے نبی کی مہربانی اور رحمت کو یاد کرو کہ کس طرح انہوں نے ہمارے

وجود سے بھی پہلے ہمیں یاد کیا، اگر تمہیں اس نبی کے دین پر موت آئی تو عنقریب آخرت کے گھر میں تم اللہ تعالیٰ کی ایسی رحمت کا مشاہدہ کرو گے جس کا کھٹکا بھی تمہارے دلوں پر نہیں گذرا ہوگا اور اس رحمت کا احاطہ اللہ تعالیٰ کے علاوہ کوئی اور نہیں کر سکتا۔

امت پر آپ ﷺ کی رحمت میں یہ بات بھی شامل ہے کہ آپ ﷺ کو ٹوٹے دلوں والے فقیر لوگوں سے انس تھا، آپ ﷺ خوش کرنے کے لئے ان کے پاس بیٹھ جاتے اور ان غم خواری کرتے، اہل صفہ فقیر، کمزور اور مسافر لوگ تھے، انہوں نے رسول اللہ ﷺ سے پناہ طلب کی تو آپ ﷺ نے رحمت اور شفقت کی بنا پر انہیں پناہ دی، ان لوگوں کے پاس نہ زمین اور بھیڑ بکریاں تھی نہ ان کی کوئی تجارت تھی، دن بھر لکڑیاں چن کر گزارا کرتے اور رات کو قرآن کریم کی تعلیم اور دوسری عبادات میں مشغول رہتے تھے، یہ لوگ مسجد نبوی کے دروازے سے چپکے رہتے تھے، نبی کریم ﷺ ان کے ساتھ غمخواری فرماتے اور صحابہ کرام کو بھی اس کی تلقین کیا کرتے تھے، آپ ﷺ دلجوئی اور شفقت کی غرض سے ان کے ساتھ بیٹھ کر کھانا تناول فرماتے، اور جب آپ ﷺ ان سے مصافحہ فرماتے تو اپنا ہاتھ پیچھے نہ کرتے یعنی جب تک وہ خود اپنا ہاتھ نہ چھڑاتے آپ ﷺ ان کے ہاتھ کو پکڑ کر رکھتے تھے۔

یہ بھی آپ علیہ السلام کی رحمت تھی کہ اہل صفہ کو مالدار صحابہ میں تقسیم فرما دیا کرتے تھے، چنانچہ آپ ﷺ جس طرح غریبوں پر رحمت ہیں اسی طرح امیروں پر بھی رحمت ہیں کیونکہ انہیں ثواب کا حقدار بناتے تھے، چنانچہ آپ ﷺ اپنے صحابہ کرام کی حالت کو سامنے رکھتے ہوئے اپنے اجتہاد سے ہر مالدار صحابی کے ساتھ ایک سے تین آدمی بھیجا کرتے تھے، اور سعد بن عبادہ رضی اللہ عنہ کے ساتھ اسی آدمی بھیجتے کیونکہ آپ ﷺ یہ جانتے تھے کہ ان کے اموال سے کتنا صدقہ وصول کرنا ہے؟

اللہ کے بندوں پر آپ علیہ السلام کی رحمت میں یہ بات بھی ہے کہ آپ ﷺ اپنی ذات کو صحابہ کرام کے برابر رکھتے تھے اور دنیا کی کسی چیز سے صحابہ کرام کو محروم کر کے اسے اپنے لئے خاص نہ کرتے، بیشک آپ ﷺ اللہ تعالیٰ کے حکم کے مطابق زاہدوں کے سردار اور اپنی ساری امت کے لئے رحمت ہیں۔

ایک روایت میں ہے کہ اہل صفہ کی ایک جماعت نبی کریم ﷺ کی خدمت میں حاضر ہوئی اور عرض کیا کہ اے اللہ کے رسول! کجھور نے ہمارے پیٹوں کو جلا دیا ہے، رسول اللہ ﷺ یہ سن کر منبر پر بیٹھ گئے اور ارشاد فرمایا:

”ما بال أقوام يقولون: أحرق بطوننا التمر، أما علمتم أن هذا التمر طعام أهل المدينة، وقد واسيناكم بما عندنا، والذي نفس محمد بيده، منذ شهرين لم يرتفع من بيت رسول الله ﷺ دخان للخبز، وليس لهم الأسودان، التمر والماء۔“

ترجمہ: ”لوگوں کو کیا ہو گیا ہے کہ وہ کہتے ہیں کہ کچھوڑنے ہمارے پیٹوں کو جلا دیا ہے“ کیا تمہیں معلوم نہیں ہے کہ یہ کھجور مدینہ والوں کا کھانا ہے، اور جو کچھ ہمارے پاس تھا ہم نے اس سے تمہاری غمخواری کی ہے، اس ذات کی قسم جس کے قبضے میں محمد کی جان ہے! کہ دو مہینوں سے اللہ کے رسول کے گھر سے روٹی پکانے کیلئے دھواں نہیں نکلا، اور ان کے پاس دو سیاہ چیزوں یعنی پانی اور کچھوڑ کے علاوہ کوئی چیز موجود نہیں ہے۔ (مسند امام احمد بن حنبل)

امت پر آپ ﷺ کی رحمت میں یہ بات بھی شامل ہے کہ آپ ﷺ نے انہیں آپس میں محبت اور بھائی چارے کی تلقین کرتے ہوئے ارشاد فرمایا:

”لاتباغضوا، ولا تدابروا، كونوا عباد الله اخواناً“۔

ترجمہ: ”ایک دوسرے سے بغض نہ رکھو، ایک دوسرے کی غیبت نہ کرو، اور اللہ کے بندے اور بھائی بھائی بن کر رہو“۔ (صحیح بخاری، صحیح مسلم، مسند احمد)

فصل

جس شخص کو یہ بات معلوم ہو کہ نبی کریم ﷺ رحمت والے نبی ہیں اس کے لئے ادب یہ ہے کہ وہ آپ ﷺ کی شفقت اور رحمت سے آراستہ ہو جائے اور یہ بات جان لے کہ اللہ تعالیٰ نے نامراد لوگوں کے دلوں سے رحمت چھین کر نیک بندوں کے دلوں میں بسائی ہے، ایک روایت میں ہے کہ ایک دیہاتی نبی کریم ﷺ کے پاس بیٹھا ہوا تھا، آپ ﷺ اپنے کسی بچے کو بوسہ دے رہے تھے، دیہاتی نے کہا: اے محمد ﷺ! میرے دس بچے ہیں لیکن میں نے انہیں کبھی نہیں چوما، آپ ﷺ نے ارشاد فرمایا:

وأني شيء أملك لك، وقد نزع الله الرحمة من قلبك؟“۔

ترجمہ: جب اللہ تعالیٰ نے تمہارے دل سے رحمت چھین لی ہے تو میں تمہارے لئے کیا کر سکتا ہوں۔ (صحیح مسلم)

پس اے محبت کرنے والے اور نبی کریم ﷺ کی سنت سے آراستہ ہونے والے! جان لو کہ اگر تم نجات کا ارادہ رکھتے ہو تو نبی کریم ﷺ کی امت پر رحم کرنے کی عادت اپناؤ، چھوٹے پر رحم اور بڑے کی تعظیم کرو، جاہل کو سکھاؤ اور گمراہ کو گمراہی سے واپس لے آؤ، جو تمہیں محروم کرے اسے عطا کرو، قطع رحمی کرنے والے سے صلح رحمی کرو، برائی کرنے والے پر درگزر کرو، ظالم کے ساتھ نرمی کا معاملہ کرو، لوگوں کی غلطیوں کی پردہ پوشی کرو، ان کے غموں کو دور کرو، فقیر سے غمخواری کرو اور لوگوں کے سامنے تواضع اختیار کرو، ان سے اس طرح میل جول رکھو کہ ان کے دل خوش ہو جائیں، ان کی بات توجہ سے سناؤ اور ان کے سامنے خود کو اس طرح ظاہر کرو کہ تمہیں ان پر کوئی خصوصیت حاصل نہیں، جو کچھ ان کے پاس ہے اپنی نظر میں اسے حقیر سمجھو اور انہیں بتاؤ کہ ہم سب غلام ہیں، اللہ تعالیٰ اپنی بادشاہت میں جو چاہتے ہیں کرتے ہیں، کسی کو غنی اور کسی کو فقیر بنا دیتے ہیں، کسی کو زندگی عطا کرتے ہیں اور کسی پر موت طاری کرتے ہیں، کسی کو عزت دیتے ہیں اور کسی کو ذلیل کرتے ہیں، کسی کو لالتے اور کسی کو ہنساتے ہیں، کسی کو منصب عطا فرماتے ہیں اور کسی کو معزول کر دیتے ہیں، کسی کو سب کچھ عطا کرتے ہیں اور کسی کو محروم کر دیتے ہیں، کسی کو بد بخت اور کسی کو نیک بخت بناتے ہیں۔

جب تم ان سے اس فنا ہونے والی دنیا کی کسی چیز میں امتیاز کا معاملہ کرو تو ان کے سامنے دنیا کی قلت کو واضح کرو کہ یقیناً بہت جلد اس کی چمک فنا ہو جائے گی اور تم لمبے عرصے تک دنیا کو اپنے پاس نہیں رکھ سکتے، یہ زائل ہونے والا سایہ ہے، خوشی اللہ تعالیٰ کے فضل اور اس کی رحمت سے ہوگی اور بھروسہ کرنے والے اسی پر بھروسہ کرتے ہیں۔

{ قُلْ بِفَضْلِ اللَّهِ وَ بِرَحْمَتِهِ فَبِذَلِكَ فَلْيَفْرَحُوا هُوَ خَيْرٌ مِمَّا يَجْمَعُونَ } - یونس ۵۸

ترجمہ: (اے پیغمبر!) کہو کہ: یہ سب کچھ اللہ کے فضل اور رحمت سے ہوا ہے، لہذا اسی پر تو انہیں خوش ہونا چاہیے، یہ اس تمام دولت سے کہیں بہتر ہے جسے یہ جمع کر کے رکھتے ہیں۔

لہذا تمہیں اس اخلاق اور رحمت کی مشابہت اختیار کرنی چاہیے جو صحابہ کرام کا اپنی رعایا کے ساتھ تھا، نیز ثواب حاصل کرنے کے لئے اپنی رعایا سے اللہ کے لئے محبت کیا کرو اور اللہ تعالیٰ کے عذاب سے ڈرتے رہو۔

حضرت عمر بن خطاب رضی اللہ عنہ اپنی رعایا کے ساتھ بہت زیادہ رحم کا معاملہ فرماتے تھے، ایک دن ان کے پاس ایک نوجوان عورت آئی اور کہنے لگی: اے امیر المومنین! میرے خاوند کا انتقال ہو چکا ہے اور اس نے پیچھے چھوٹے چھوٹے بچے چھوڑے ہیں، اللہ کی قسم! وہ جانور کے پائے کے مالک نہیں اور نہ ہی ان کے پاس کھیتی اور دودھ والا جانور ہے، مجھے ان کی ہلاکت کا ڈر ہے، میں خفاف غفاری کی بیٹی ہوں اور میرے باپ رسول اللہ صلی اللہ علیہ وسلم کے ساتھ حدیبیہ میں شریک تھے، حضرت عمر رضی اللہ عنہ شفقت کا معاملہ کرتے ہوئے مسلسل اس کے ساتھ کھڑے رہے، اسے تسلی دی، پھر ایک اونٹ کی طرف چلے گئے اور اناج کے دو تھیلے، دیگر ضروریات اور کپڑے اس پر لاد کر لگام اس عورت کے ہاتھ میں دے کر ارشاد فرمایا: اس سے روزی کا بندوبست کرو، اس کے ختم ہونے تک ضرور اللہ تعالیٰ بہتر انتظام فرما دے گا، ایک آدمی نے کہا: اے امیر المومنین! آپ نے اس عورت کو بہت زیادہ دے دیا ہے، حضرت عمر رضی اللہ عنہ نے فرمایا کہ تجھے تیری ماں گم کرے، اللہ کی قسم! میں نے اس عورت کے والد اور بھائی کو اس حالت میں دیکھا ہے کہ انہوں نے ایک زمانے تک قلعہ کا محاصرہ کیے رکھا پھر جب قلعہ فتح ہوا تو انہیں مال غنیمت میں سے حصہ ملا۔

حضرت طلحہ رضی اللہ عنہ نے حضرت عمر بن خطاب رضی اللہ عنہ کو دیکھا کہ وہ رات کو یکے بعد دیگرے دو گھروں میں داخل ہوتے ہیں، صبح ہوئی حضرت طلحہ اس گھر میں داخل ہوئے تو انہیں ایک نابینا عورت ملی جو اپاہج تھی، حضرت طلحہ نے اس سے پوچھا کہ یہ آدمی تمہارے پاس کس کام سے آتے ہیں؟ عورت کہنے لگی کہ یہ ہر رات کو میری دیکھ بھال کرتے ہیں۔

نبی کریم صلی اللہ علیہ وسلم کے صحابہ اللہ کی مخلوق پر کتنے شفیق تھے اس بات پر غور و فکر کرو، ان کے حالات کتنے عجیب تھے اور کس طرح ان کی شرافت زمین کے مختلف علاقوں میں پھیلی، حضرت عمر رضی اللہ عنہ کئی کئی دنوں تک روزہ رکھتے اور خشک ٹکڑوں پر تیل لگا کر افطار فرماتے، ایک دن اونٹ ذبح کر کے لوگوں کو کھانا کھلایا اور پھر گھر تشریف لے گئے، گھر والوں نے تھوڑا سا اچھا گوشت لے کر حضرت عمر رضی اللہ عنہ کے لئے پکالیا تا کہ وہ افطاری کریں اور گوشت سے قوت حاصل کر سکیں، افطار کے وقت یہ گوشت آپ کو پیش کیا گیا تو آپ نے پوچھا کہ یہ کیا ہے؟ گھر والوں نے عرض کیا کہ اے امیر المومنین! یہ اس اونٹ کا گوشت ہے جو آپ نے آج ذبح کیا ہے، حضرت عمر رضی اللہ عنہ نے ارشاد فرمایا کہ اگر میں اچھا گوشت کھاؤں اور لوگوں کو کندے کی ہڈیاں دوں تو عمر بن خطاب کا شمار برے حکمرانوں میں ہوگا، اس پلیٹ کو اٹھا کر فقراء

کو دید اور میرے پاس روٹی اور تیل لاؤ، چنانچہ آپ نے اپنے ہاتھ سے روٹی کے ٹکڑے کئے اور خرید بنا کر کھائی، یہ اللہ تعالیٰ کے مقربین، اور رحم کرنے والے دوستوں کی خوبیاں اور اس سے ڈرنے والوں کا طریقہ تھا۔

حکایت بیان کی گئی ہے کہ شیخ ولی اللہ ابوالحسن شاذلی جب تیونس تشریف لائے تو مہنگائی اور سخت بھوک کے زمانے میں باب المنارة سے داخل ہوئے اور لوگوں کی حالت یہ تھی کہ وہ روٹی خریدنے کے لئے ایک دوسرے سے الجھ رہے تھے، غریب لوگ شدت بھوک کی وجہ سے زمین پر پڑے ہوئے تھے، وہ فرماتے ہیں کہ مجھے اللہ تعالیٰ کے بندوں پر رحم آیا، میرے پاس چند درہم تھے، میں نے ان کے بدلے نان بائی سے روٹی خرید کر فقراء کے لئے جمع کی، نان بائی نے درہم کی طرف دیکھ کر کہا، یہ صحیح درہم نہیں، تم مغربی لوگ کیمیا والا معاملہ کرتے ہو، (یعنی جعلی سکوں کو رواج دیتے ہو) شاذلی فرماتے ہیں کہ میں نے روٹی کی قیمت کے بدلے اپنی ٹوپی رہن رکھی تو اچانک ایک آدمی بہترین شکل و صورت میں ظاہر ہو کر میرے پاس آیا اور کہنے لگا، اے ابوالحسن درہم دیدو، میں نے اسے درہم دیدیئے، اس نے درہم واپس دے کر کہا یہ اچھے درہم ہیں، فرماتے ہیں کہ میں درہم دوبارہ نان بھائی کے پاس لے گیا تو اس نے لے لئے اور میں نے اپنی ٹوپی واپس لے لی، مجھے اس آدمی کے تعارف کا شوق ہوا، ایک دن میں نماز پڑھنے کی غرض سے مسجد آ رہا تھا کہ اچانک اس سے ملاقات ہو گئی، میں نے اسے اللہ کا واسطہ دے کر پوچھا کہ وہ کون ہے؟ اس نے کہا کہ میں ابوالعباس خضر ہوں، میں چین یا کسی اور زمین پر تھا تو مجھے حکم ہوا کہ علی کے پاس چلے جاؤ اور اس سے کہو کہ کیا تم ہمارے مقابلے میں کرم اختیار کرتے ہو حالانکہ ہم نے کرم اور رحمت کی تخلیق فرمائی ہے اور میں تمام رحم کرنے والوں سے بڑھ کر مہربان ہوں اور اپنے تمام بندوں کے مصالح کو خوب جانتا ہوں۔

فصل

شیخ ولی اللہ مزدوری رحمۃ اللہ علیہ فرماتے ہیں کہ جو شخص اس امت کے خاص اور عام لوگوں پر رحم کرتا ہے، انہیں نصیحت کرتا ہے، اللہ تعالیٰ کے دیئے ہوئے میں سے وہ دوسروں کو دیتا ہے، اس امت کے جاہلوں کو تعلیم دیتا ہے، بھٹکے لوگوں کو واپس لاتا ہے، اس کے عالم کا اکرام کرتا ہے اور نیک لوگوں کے بارے میں اچھا اعتقاد رکھتا ہے، اسلامی شریعت کے دفاع میں خود کو پگھلا دیتا ہے اور جیسا کہ اللہ تعالیٰ نے اس کی تعظیم کی ہے وہ اللہ تعالیٰ کے دین کی تعظیم کرتا ہے، جن لوگوں کو اللہ تعالیٰ بلند مرتبہ عطا کرتا ہے انہیں بلند مرتبہ

سمجھتا ہے، کمزور اور مسکین لوگوں پر مہربانی کرتے ہوئے اللہ تعالیٰ کے دیئے ہوئے رزق کو خرچ کرتا ہے اور اچھے بدلے کی امید کرتا ہے، مومنین کے سامنے تواضع اختیار کرتا ہے، تقویٰ والی زندگی بسر کرتا ہے اور تنہائی میں بھی اللہ تعالیٰ سے ڈرتا ہے، وہ لالچ نہیں کرتا، موت کے اچانک آنے کا انتظار کرتا ہے اور لمبی امیدوں سے ڈرتا رہتا ہے، رات بھر مواعظ اور قرآنی آیات کے ساتھ بسر کرتا ہے، خواہشات اور شہوات سے اجتناب کرتا ہے، اپنے افعال کا سلف صالحین کے افعال سے موازنہ کرتا ہے اور ان سے پیچھے رہنے پر روتا رہتا ہے، دوسروں کو وعظ کرنے سے پہلے اپنے نفس کو وعظ کرتا ہے، زبان سے نصیحت کرنے سے پہلے اپنے حال سے نصیحت کرتا ہے، یہ لوگوں پر سب سے زیادہ رحم کرنے والا ہے۔

أقدامهم فوق الجباب

لی سآة ان یذکروا

میرے ایسے سردار ہیں کہ اگر ان کے قدموں کو پیشانیوں کے اوپر بیان کیا جائے۔

فی ذکرهم عزّ وجاہ

ان لمأکن منهم فلی

اگرچہ میں ان میں نہیں ہوں لیکن ان کا ذکر میرے لئے عزت اور فخر کی بات ہے۔

اس معزز نام کے بارے میں اسی پر اکتفاء کرتے ہیں اور اس تفصیل کو موخر کرتے ہیں جو آپ

صلی اللہ علیہ وسلم کے اسم گرامی رؤوف اور رحیم کے مناسب ہیں۔

اللہ تعالیٰ آپ صلی اللہ علیہ وسلم پر اور آپ کی آل پر بہترین درود اور پاکیزہ ترین سلامتی نازل فرمائے۔

آپ صلی اللہ علیہ وسلم کے اسم گرامی ”نبی التوبہ“ بیان میں

اللہ تعالیٰ آپ صلی اللہ علیہ وسلم پر رحمت کاملہ نازل فرمائے اور شرف و اکرام کا معاملہ فرمائے۔

نبی التوبہ آپ علیہ السلام کا اسم گرامی ہے جو بہت ساری احادیث اور روایات میں ملتا ہے، نبی التوبہ کے معنی میں کئی احتمالی وجوہات ہو سکتی ہیں جو سب کی سب اللہ تعالیٰ کے نزدیک نبی کریم صلی اللہ علیہ وسلم کے مرتبے، عزت، شان، عظمت اور برکت کو بیان کرتی ہیں۔

تفصیل اس کی یہ ہے کہ آپ علیہ السلام نبی التوبہ ہیں کیونکہ کثرت فتوحات اور انوارات کی ترقی کی وجہ سے آپ صلی اللہ علیہ وسلم کی حالت یہ تھی کہ ہر حال میں اللہ تعالیٰ کی طرف متوجہ رہتے تھے، تمام انبیاء علیہم السلام کی یہی حالت ہوتی ہے کہ وہ ہر آن اللہ تعالیٰ کی طرف متوجہ رہتے ہیں اور پلک جھپکنے کے برابر بھی اس سے غفلت اختیار نہیں کرتے، کثرت انوار، اور پے در پے فتوحات کی وجہ سے تمام انبیاء کے مقابلے میں نبی کریم صلی اللہ علیہ وسلم کو اللہ تعالیٰ کی خصوصی عنایت حاصل تھی، کثرت استغفار کی وجہ سے آپ صلی اللہ علیہ وسلم کے مقامات و مراتب نے کامل سے کامل ترین کی طرف ترقی فرمائی، آپ صلی اللہ علیہ وسلم کو اللہ تعالیٰ کی طرف سے خصوصی علم سے نوازا گیا، آپ صلی اللہ علیہ وسلم سب سے باکمال اور باعزت ہستی ہیں، ایک دن میں ستر سے زائد مرتبہ استغفار کیا کرتے تھے۔

اس میں مخلوق کے لئے تشبیہ ہے کہ وہ اس نعمت کو حاصل کریں اور اس طرح آپ صلی اللہ علیہ وسلم کی اقتداء میں اللہ تعالیٰ کا ادب سیکھیں، اللہ تعالیٰ کی بارگاہ میں کثرت استغفار، اللہ تعالیٰ پر توکل اور اس کے غیر سے استغناء کی وجہ سے آپ علیہ السلام کو ”نبی التوبہ“ کہا گیا۔

آپ علیہ السلام کے اسم گرامی ”نبی التوبہ“ کا ایک معنی یہ بھی ہو سکتا ہے کہ آپ صلی اللہ علیہ وسلم ایسے نبی ہیں جنہیں مخلوق کی طرف ایسی شریعت دے کر بھیجا گیا جس میں گنہگاروں کی توبہ قبول کی جائے گی اور اس نبی کی وجہ سے اللہ تعالیٰ گنہگاروں کو معاف فرمائیں گے، بندہ جب کوئی کوتاہی یا گناہ کرے اور پھر اللہ تعالیٰ کی بارگاہ میں توبہ کرے تو اللہ تعالیٰ اسے معاف فرمادیتے ہیں۔

یہ اللہ سبحانہ و تعالیٰ کی اپنے حبیب صلی اللہ علیہ وسلم کی رسالت کی وجہ سے اپنے بندوں پر رحمت ہے، اسی لئے آپ صلی اللہ علیہ وسلم کا نام ”نبی التوبہ“ رکھ دیا گیا، یعنی وہ نبی جسے اللہ تعالیٰ نے اس شخص کے لئے رحمت بنا کر بھیجا جو اپنے نفس پر ظلم کرنے کے بعد اللہ تعالیٰ کی طرف رجوع کرے، اگرچہ گناہوں نے اس کے دل کو خاکستر

کر دیا ہو پھر وہ اپنے نفس کو ملامت کر کے نبی کریم ﷺ کے پاس آ کر توبہ کرے اور آپ ﷺ اللہ تعالیٰ سے اس کے لئے مغفرت مانگیں تو اللہ تعالیٰ اپنے کرم سے نبی ﷺ کے پاس آنے والے شخص کیساتھ درگزر اور رحمت کا معاملہ فرماتے ہیں۔

اللہ جل شانہ تمام لوگوں کو نبی کریم ﷺ کے احترام اور بلند مرتبہ پر تشبیہ فرمانے کے ساتھ ساتھ انہیں توبہ کی تعلیم دیتے ہوئے ارشاد فرماتے ہیں:

{وَلَوْ أَنَّهُمْ إِذْ ظَلَمُوا أَنفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ

الرَّسُولُ لَوَجَدُوا اللَّهَ تَوَّابًا رَحِيمًا} النساء ۶۴

ترجمہ: اور جب ان لوگوں نے اپنی جانوں پر ظلم کیا تھا اگر یہ اس وقت تمہارے پاس آ کر اللہ سے مغفرت مانگتے اور رسول بھی ان کے لئے مغفرت کی دعا کرتے تو یہ اللہ کو بہت معاف کرنے والا بڑا مہربان پاتے۔

آپ علیہ السلام کا نام ”نبی التوبہ“ رکھنے کی بہت ساری وجوہات ہو سکتی ہیں، ایک وجہ یہ ہے کہ پہلی امتوں سے جب گناہ سرزد ہوتے تو نفس پر سختی کرنے سے گناہوں کا اثر زائل ہوتا، یہ تکلیف دہ حکم اللہ تعالیٰ کی طرف سے مقرر کیا گیا تھا، اللہ تعالیٰ نے اس امت پر احسان کا معاملہ کرتے ہوئے ان کے گناہوں کو زبان کے چھوٹے سے عمل (یعنی توبہ) کی وجہ سے زائل فرمادیا اور ہر وقت اس کو آسان کر دیا، نبی کریم ﷺ کو مبعوث فرما کر اللہ تعالیٰ نے اپنے بندوں کو یہ رحمت عطا فرمائی۔

ایک وجہ یہ بھی ہو سکتی ہے کہ آپ علیہ السلام کا نام ”نبی التوبہ“ رکھنے میں اس بات کی طرف اشارہ ہو کہ اللہ تعالیٰ نے آپ ﷺ کو ایسی امت کی طرف مبعوث فرمایا جس کے گناہوں کو استغفار سے قبل ہی رحمت والے نبی کے سبب معاف فرمادیا، نیز آپ ﷺ کی دعا کو قبول فرما کر اس امت کو سب کچھ عطا فرمایا، اسے تمام امتوں پر فضیلت دے کر اچھا ٹھکانا عطا فرمایا۔

سہیل بن سعد اور دیگر حضرات نے اللہ تعالیٰ کے اس ارشاد ”وما كنت بجانب الغربي اذا قضينا“ کے بارے میں نبی کریم ﷺ سے ایک روایت نقل کی ہے، وہ فرماتے ہیں کہ میں نے نبی کریم ﷺ سے پوچھا کہ اس ندا اور رحمت سے کیا مراد ہے؟ آپ علیہ السلام نے ارشاد فرمایا کہ اللہ تعالیٰ نے مخلوق کی پیدائش سے دو ہزار چھ سو سال قبل ایک تحریر لکھ کر اسے عرش پر رکھنے کا حکم دیا اور پھر آواز لگائی: اے امت محمد! میری رحمت میرے

غصے سے پہلے ہے، میں مانگنے سے پہلے تمہاری دعا کو قبول کر کے تمہیں عطا کروں گا، بخشش مانگنے سے پہلے ہی تمہاری مغفرت کروں گا، تم میں سے جو بھی مجھ سے اس حال میں ملاقات کرے کہ وہ صدقِ دل سے اس بات کی گواہی دے کہ میرے سوا کوئی معبود نہیں اور محمد ﷺ میرے بندے اور رسول ہیں تو میں اسے جنت میں داخل کر دوں گا۔

اللہ تعالیٰ نے ”نبی التوبہ“ کو مبعوث فرمایا اس امت پر رحم کا معاملہ فرمایا، پھر استغفار کو امت کے دل میں ڈال کر اپنی طرف رجوع کرنے کا حکم دیا، نیز اسے صبح و شام سید الاستغفار کے ساتھ کثرت سے دعا کرنے پر ابھارا، سید الاستغفار یہ ہے:

اللهم انت ربى لاله الا انت. خلقتنى وانا عبدك وانا على عهدك ووعدك ما استطعت - أعوذ بك من شر ما صنعت وأبوء لك بنعمتك علىّ، وأبوء بذنبي، فاغفر لي، فإنه لا يغفر الذنوب الا انت
ترجمہ: اے اللہ! آپ میرے پروردگار ہیں، آپ کے سوا کوئی معبود نہیں، آپ نے میری تخلیق فرمائی اور میں آپ کا بندہ ہوں، میں اپنی استطاعت کے مطابق آپ کے عہد اور وعدے پر کار بند ہوں، آپ کی بنائی ہوئی تمام مخلوق سے آپ کی پناہ چاہتا ہوں، میں آپ کی اس نعمت کا اقرار کرتا ہوں جو مجھ پر ہے اور اپنے گناہوں کا اقرار کرتا ہوں، پس میری بخشش فرمائیے، بے شک آپ کے علاوہ کوئی اور بخشنے والا نہیں۔ (مسند امام احمد بن حنبل)

ایک اور روایت میں آپ ﷺ کا ارشاد منقول ہے کہ بندہ جب صبح کے وقت یہ دعا پڑھے اور اسی دن اس کی موت واقع ہو جائے تو وہ جنت میں داخل ہوگا اور جب شام کو پڑھے اور رات کو اس کی موت واقع ہو جائے تو جنت میں داخل ہوگا۔

اللہ تعالیٰ ہمارے حبیب اور شفاعت کرنے والے نبی ﷺ کو ان کی امت کی طرف سے شایان شان جزائے خیر عطا فرمائے، یقیناً آپ ﷺ نے ہمارے دلوں کا بہت عمدہ علاج فرمایا، انتہائی کوشش سے ہمیں نصیحت فرمائی اور ہم پر احسان کا معاملہ فرمایا، ہمیں نفع پہنچانے اور نقصان سے بچانے کے لئے نصیحت فرماتے رہے، اللہ تعالیٰ آپ ﷺ پر ایسی رحمت اور سلامتی نازل فرمائے جو زندگی میں اور موت کے بعد ہمارا سامان بنے۔

ياخير من وطئ التراب بنعله
من حين ينهض للقيام ويقعد
اے وہ بہترین ذات جس نے قیام اور قعود میں جاتے وقت اپنے پاؤں سے زمین کو روندنا ہے۔

نزلت عليك من الهداية سورة تهدي القلوب ونورها يتوقد
آپ صلی اللہ علیہ وسلم پر ہدایت دینے والی ایک سورت نازل کی گئی ہے جو دلوں کو ہدایت دیتی ہے
اور اس کا نور چمک رہا ہے۔

ولقد حمدت، بأن دعيت محمداً طول الحياة وبعد موتك تحمداً
بیشک زندگی اور موت کے بعد محمد نام سے پکار کر آپ صلی اللہ علیہ وسلم کی تعریف کی گئی ہے۔

فعليك من رب السماء تحية وصلاته مع رحمة تتجدد
پس آسمانوں کے پروردگار کی طرف سے آپ صلی اللہ علیہ وسلم پر سلام اور بار بار رحمت نازل ہو۔
عدد الذي أحصاه ربك كله مع علمه، جلّ الاله الأوحى
اس تمام مخلوق کی تعداد کے برابر جسے پروردگار کے علم نے شمار کیا ہے، وہ بلند اور یکتا ذات ہے۔

تترى وتبقى في بقاء مليكنا وبقاؤنا جل اسمه لا ينفد
آپ ہماری بادشاہت میں لگا تار ہمیشہ باقی رہیں گے، اور آپ کی بقاء آپ کے نام کی بڑائی ہے جو کبھی ختم نہ ہوگی۔

فصل

جس شخص کو معلوم ہو کہ نبی کریم صلی اللہ علیہ وسلم ”نبی التوبہ“ ہیں اس کے لئے ادب یہ ہے کہ وہ ہر حال میں
گناہوں کی بخشش طلب کرے، یہ یاد رکھ کر گناہوں سے باز رہے کہ معصیت اللہ تعالیٰ کے عذاب کا سبب
ہے، اللہ کے بندوں پر اس نے کوئی ظلم و زیادتی کی ہو تو اس کا بدلہ قیامت کے دن سے پہلے دیدے جب اس
کی نیکیوں سے بدلہ دیا جائے گا، یہ بھی اس وقت جب اس کے پاس نیکیاں موجود ہوں ورنہ اس پر مد مقابل
کے گناہوں کا بوجھ لاداجائے گا۔

نبی کریم صلی اللہ علیہ وسلم کے اس فرمان کو یاد کرو کہ کیا تمہیں معلوم ہے کہ مفلس کون ہے؟ صحابہ کرام رضی اللہ عنہم نے
عرض کیا کہ مفلس وہ ہے جس کے پاس دراہم اور مال دولت نہ ہو، آپ علیہ السلام نے ارشاد فرمایا:

المفلس من أمتي من يأتي يوم القيامة بصلاة وصيام وزكاة وحج
وجهاد، وقد شتم هذا وقذف هذا، وأكل مال هذا، وسفك دم
هذا وضرب هذا، فيعطى هذا من حسناته وهذا من حسناته، فان
فنيت حسناته قبل أن يقضى ما عليه أخذ من خطاياهم فطرح

علیہ ثم طرح فی النار۔

ترجمہ: میری امت کا مفلس وہ ہے جو قیامت کے دن نماز روزہ حج زکوٰۃ اور جہاد لے کر آئے گا، اس نے کسی کو گالی دی ہوگی اور کسی پر تہمت لگائی ہوگی، کسی کا مال کھایا ہوگا، کسی کا خون بہایا ہوگا اور کسی کو مارا ہوگا، چنانچہ ان سب لوگوں کو اس کی نیکیاں دی جائیں گی، پھر اگر فیصلہ کرنے سے پہلے اس کی نیکیاں ختم ہو جائیں تو ان کے گناہ اس پر لا کر جہنم میں ڈال دیا جائے گا۔ (مسند امام احمد بن حنبل)

کسی عارف کا قول ہے کہ اس حدیث میں عقلمندوں کے لئے انتہا درجے کی وعید ہے کیونکہ انسان اپنے اقوال و افعال میں بہت کم شیطانی چالوں سے سلامت رہتا ہے اور اگر شیطان سے سلامت رہے تب بھی مخلوق کو تکلیف پہنچانے سے بہت کم بچتا ہے، اس کے باوجود اگر اس کی کوئی نیکی قیامت کے دن صحیح سلامت رہ جائے تو اللہ تعالیٰ کے فیصلے کی وجہ سے اس نیکی کو کوئی دوسرا لے جائے گا، اس دن لوگوں کے حقوق کے بدلے میں دینے کے لئے تمہارے پاس کوئی مال نہ ہوگا بلکہ اے دھوکے میں پڑے ہوئے شخص! اسے تمہاری نیکیاں دی جائیں گی، اگر تم دن کے روزہ دار اور رات کو قیام کرنے والے ہو اور اللہ تعالیٰ کی اطاعت میں کوشش کرنے والے ہو تو مسلمانوں کی غیبت کرنے، ان کو تکلیف پہنچانے اور (ناحق) ان کا مال لینے سے تم بہت کم سلامت رہ سکتے ہو۔

یہ ان لوگوں کا حال ہوگا جو نیکیوں میں کوشش کرنے والے ہوں، لہذا میرے جیسے اس شخص کا کیا حال ہوگا جو برائیوں میں گرفتار ہو، حرام اور مشتبہ مال کھاتا ہو، نیکیوں میں کوتاہی اور برائیوں میں جلدی کرتا ہو۔

حضرت عبداللہ بن مسعود رضی اللہ عنہ نبی کریم ﷺ کا ارشاد نقل کرتے ہیں کہ شیطان اس بات سے مایوس ہو چکا ہے کہ عرب کی زمین میں بتوں کی عبادت کی جائے لیکن وہ تمہارے بارے میں اس سے کمتر افعال پر راضی ہو جائے گا جو ہلاکت میں ڈالنے والے ہونگے، لہذا اجتنا ہو سکے ظلم سے بچتے رہو کیونکہ قیامت کے دن بندہ پہاڑوں کے برابر نیکیاں لائے گا اور یہ گمان کرے گا کہ عنقریب یہ نیکیاں اسے نجات دلائیں گی لیکن لوگ آکر مسلسل یوں کہیں گے اے پروردگار! بے شک فلاں آدمی نے مجھ پر ظلم کیا ہے، اللہ رب العزت حکم دیں گے مظلوم کو ظالم کی نیکیاں دیدو، یہ سلسلہ چلتا رہے گا یہاں تک کہ اس کے پاس کوئی نیکی بھی باقی نہیں رہے گی۔

لہذا اے اللہ کے بندو! ظلماً لوگوں کا مال لینے سے بچو، ان کا مال مت لو، ان کی عزتوں کے درپے نہ ہو، ان کے دل نہ توڑو اور رہن سہن میں بداخلاقی سے پیش نہ آؤ، ان پر احسان کا معاملہ کرو اور ان کی دلجوئی

کرنے میں اللہ تعالیٰ سے ڈرو، بیشک ایمان والوں کی دلجوئی اور ان کی مدد کرنا سراسر خیر ہے۔

جو شخص ان برائیوں میں مبتلا ہوا سے چاہیے کہ وہ انہیں چھوڑ دے، مظلوم کا بدلہ دے کر جلدی اللہ تعالیٰ کی طرف رجوع کرے، اس کی توبہ اس وقت تک قبول نہ ہوگی جب تک وہ لوگوں سے لیا ہوا مال واپس نہ کرے، یا اپنی عیب گوئی پر مظلوم سے معافی نہ مانگے، اور اگر وہ قاتل ہے تو صاحب حق کو اپنے اوپر قدرت دیدے کیونکہ حساب اور میزان کے خطرات سے وہی بچ سکتا ہے جو ہر وقت اپنے نفس کا محاسبہ کرتا رہے۔

حضرت عمر بن خطاب رضی اللہ تعالیٰ عنہ فرماتے ہیں کہ اس سے قبل کہ تم سے حساب لیا جائے اپنے نفس کا (خود) محاسبہ کر لو اور اعمال کے تلنے سے پہلے خود ہی انہیں تول لو اور بڑی عزت کے لئے خود کو تیار رکھو۔

امام ابو حامد رحمۃ اللہ علیہ فرماتے ہیں کہ اپنے نفس کا محاسبہ یہ ہے کہ بندہ مرنے سے پہلے ہر نافرمانی سے توبہ کر لے اور اللہ تعالیٰ کے فرائض میں کمی جانے والی کوتاہیوں کا تدارک کرے، وہ تمام مظلوم جو اس نے کئے ہوں ہر شخص کو واپس لوٹائے، اپنی زبان یا ہاتھ سے جس کی عزت پر ہاتھ اٹھانے کو جائز قرار دیا ہو یا دل میں اس کے بارے میں بدگمانی پیدا ہوئی ہو اس کی دلجوئی کرے تاکہ موت کے بعد وہ اس دنیا سے اس طرح رخصت ہو کہ اس کے ذمہ کوئی فریضہ یا ظلم باقی نہ رہے۔

اس محاسبہ سے وہ یہ امید کر سکتا ہے کہ بغیر حساب کتاب کے جنت میں داخل ہوگا، لیکن اگر مظلوموں کو بدلہ دیئے بغیر اسے موت آگئی تو قیامت کے دن لوگ آکر اسے گھیر لیں گے، کوئی اس کا ہاتھ پکڑے گا، اور کوئی اس کی پیشانی کو دبائے گا، کوئی اس سے لپٹ جائے گا، ایک کہے گا اے پروردگار! اس نے مجھ پر ظلم کیا تھا، دوسرا کہے گا مجھے گالی دی تھی، تیسرا کہے گا میرا مذاق اڑایا تھا، ایک اور کہے گا میری غیبت کی تھی، کوئی کہے گا میرے ساتھ معاملے میں دھوکہ کیا تھا، ایک کہے گا کہ مجھے فلاں چیز فروخت کی تھی لیکن سامان کے عیب کو چھپایا تھا، کوئی کہے گا کہ سامان کی قیمت میں جھوٹ بولا تھا، ایک اور کہے گا کہ مالدار ہونے کے باوجود مجھے محتاج دیکھا لیکن کھانا نہیں کھلایا، ایک کہے گا کہ مظلوم دیکھ کر بھی میری مدد نہیں کی تھی، اس کے علاوہ اس دنیا کے وہ گناہ بھی سامنے آئیں گے کہ اللہ تعالیٰ کی حفاظت کے بغیر جن سے کوئی نہیں بچ سکتا، اس دوران یہ سب لوگ تمہارے ساتھ لیٹے ہوئے ہونگے اور تم اللہ تعالیٰ سے التجا کرو گے کہ وہ تجھے ان لوگوں سے چھٹکارا دلوائے، اچانک تمہارے کانوں سے اللہ تعالیٰ کی آواز ٹکرائے گی:

{الْيَوْمَ تُجْزَى كُلُّ نَفْسٍ بِمَا كَسَبَتْ لَا ظُلْمَ الْيَوْمَ إِنَّ اللَّهَ سَرِيعٌ

الْحِسَابِ { المومن ۱۷

ترجمہ: آج کے دن ہر شخص کو اس کے کئے کا بدلہ دیا جائے گا، آج کوئی ظلم نہیں ہوگا، یقیناً اللہ بہت جلد حساب لینے والا ہے۔

لہذا بندوں پر ظلم کرنے سے بچو (اللہ تم پر رحم کرے) اور اللہ تعالیٰ کے اس ارشاد کو یاد رکھو:

{ وَلَا تَحْسَبَنَّ اللَّهَ غَافِلًا عَمَّا يَعْمَلُ الظَّالِمُونَ } ابراہیم ۲۲

ترجمہ: اور ہرگز یہ نہ سمجھنا کہ جو کچھ یہ ظالم کر رہے ہیں اللہ اس سے غافل ہے۔

نیز اس ارشاد کو بھی یاد رکھو:

{ وَسَيَعْلَمُ الَّذِينَ ظَلَمُوا أَيَّ مُنْقَلَبٍ يَنْقَلِبُونَ } الشعراء ۲۲۷

ترجمہ: اور ظلم کرنے والوں کو عنقریب پتا چل جائے گا کہ وہ کس انجام کی طرف پلٹ رہے ہیں۔

جو شخص ان برائیوں میں گرفتار ہو پھر اللہ تعالیٰ نے اس پر یہ احسان فرمایا ہو کہ وہ نیک کاموں میں جلدی کرتا ہو، گناہوں پر نادم ہو کر توبہ کر چکا ہو اور اس نے لوگوں کو مظالم کا بدلہ دیدیا ہو تو ایسے شخص کی توبہ قبول ہو جاتی ہے جیسا کہ اللہ تعالیٰ کا اپنی کتاب میں ارشاد ہے:

{ وَهُوَ الَّذِي يَقْبَلُ التَّوْبَةَ عَنْ عِبَادِهِ وَيَعْفُو عَنِ السَّيِّئَاتِ وَيَعْلَمُ مَا

تَفْعَلُونَ } الشوریٰ ۲۵

ترجمہ: اور وہی ہے جو اپنے بندے کی توبہ قبول کرتا ہے اور گناہوں کو معاف کرتا ہے اور جو کچھ تم کرتے ہو اس کا پورا علم رکھتا ہے۔

خاص طور پر جب اس کا دل ٹوٹا ہوا ہو، آنسو جاری ہوں اور کائنات کے سردار صلی اللہ علیہ وسلم کی شفاعت لے کر حاضر ہوا ہو۔

محمد بن حرب رحمۃ اللہ علیہ فرماتے ہیں کہ میں مدینہ منورہ میں داخل ہو کر نبی کریم صلی اللہ علیہ وسلم کے روضہ مبارک تک پہنچا تو ایک دیہاتی نے اپنا اونٹ بٹھا کر اسے باندھا، پھر روضہ مبارک پر حاضر ہو کر بہترین انداز میں درود و سلام پڑھا، خوبصورت دعا مانگی اور پھر کہنے لگا:

بأبي أنت وأمي يا رسول الله، إن الله عز وجل خصك بوحيه، وأنزل

عليك كتابه، وجمع لك فيه علم الأولين والآخرين، وقال في كتابه

{ولو انهم اذ ظلموا انفسهم جاءوك فاستغفروا لله واستغفر لهم الرسول لوجدوا الله تواباً رحيماً} وقد أتيتك مقراً بالذنوب مستشفعاً بك الى ربك۔

ترجمہ: اے اللہ کے رسول میرے ماں باپ آپ پر قربان جائیں، بے شک اللہ تعالیٰ نے آپ کو وحی کی خصوصیت عطا کر کے آپ پر اپنی کتاب نازل فرمائی، نیز آپ کیلئے قرآن میں اولین اور آخرین کے علم کو جمع فرما دیا ہے، اور اپنی کتاب میں ارشاد فرمایا ہے کہ جب ان لوگوں نے اپنی جانوں پر ظلم کیا تھا اگر یہ اس وقت تمہارے پاس آ کر اللہ سے مغفرت مانگتے اور رسول بھی ان کے لئے مغفرت کی دعا کرتے تو یہ اللہ کو بہت معاف کرنے والا بڑا مہربان پاتے، اور بیشک میں اپنے گناہوں کا اقرار کرتے ہوئے اللہ تعالیٰ کی بارگاہ میں آپ کی شفاعت کا طلبگار ہوں۔ پھر اس نے قبر کی طرف متوجہ ہو کر شعر پڑھے:

ياخير من دفنت في التراب اعطيه فطاب من طيبهن القاع والأكم
اے وہ ذات جس کی ہڈیوں کوٹی میں دفن کر دیا گیا ہے اور جن کی خوشبو کی وجہ سے میدان اور ٹیلے عمدہ ہو گئے۔

أنت النبي الذي ترجى شفاعته عند الصراط اذا ما زلت القدم۔
آپ ﷺ ایسے نبی ہیں جن کی شفاعت کی امید پل صراط پر کی جائے گی جب قدم ڈگمگا جائیں گے۔

نفسی فداء لقبر أنت ساکنہ فیہ العفاف وفیہ الجود والکرم
میری جان فدا ہو اس قبر پر آپ ﷺ جس میں آرام فرما رہے ہیں، اس قبر میں پاکدامنی، سخاوت اور فیاضی آرام کر رہی ہے۔

پھر وہ دیہاتی وہاں سے واپس ہوا، راوی کہتے کہ وہ اس طرح لوٹا کہ مجھے اس کی بخشش میں کوئی شک نہیں تھا۔

توبہ کے بارے میں مزید گفتگو ہم آپ علیہ السلام کے اسماء مبارکہ کی کسی اور فصل میں بیان کریں گے۔

آپ صلی اللہ علیہ وسلم کے اسم گرامی ”نبی الملاحم“ کے بیان میں

اللہ تعالیٰ آپ صلی اللہ علیہ وسلم پر رحمت کاملہ نازل فرمائے اور شرف و اکرام کا معاملہ فرمائے

”نبی الملاحم“ آپ علیہ السلام کا اسم گرامی ہے جو حضرت ابو موسیٰ اشعری اور حذیفہ بن یمان رضی اللہ عنہما سے مروی ہے، اس کا معنی یہ ہے کہ نبی کریم صلی اللہ علیہ وسلم ایسے نبی ہیں جنہیں اللہ تعالیٰ نے کافروں کے ایمان لانے تک ان سے قتال کرنے کیلئے مبعوث فرمایا ہے، نیز اس میں آپ صلی اللہ علیہ وسلم کے قتال اور غزوات کی طرف بھی اشارہ ہے۔

تلاحم کا معنی باہم قتال کرنا، جنگ کرنا اور زخمی کرنا ہے، آپ علیہ السلام کا ارشاد ہے کہ مجھے لوگوں سے اس وقت تک قتال کا حکم دیا گیا ہے جب تک وہ کلمہ لا الہ الا اللہ کا اقرار نہ کر لیں، پس جب وہ یہ کلمہ پڑھ لیں تو ان کے خون اور مال مجھ سے محفوظ ہیں مگر جہاں حق پہنچے، اور ان کا حساب لینا اللہ تعالیٰ کے ذمہ ہے، اللہ تعالیٰ کا ارشاد ہے:

{ وَقَاتِلُوا الْمُشْرِكِينَ كَافَّةً كَمَا يُقَاتِلُونَكُمْ كَافَّةً } التوبة ۳۶

ترجمہ: اور تم سب مل کر مشرکوں سے اسی طرح لڑو جس طرح وہ سب تم سے لڑتے ہیں۔

اللہ تعالیٰ نے اپنے منتخب نبی اور آپ صلی اللہ علیہ وسلم کے مددگار صحابہ کو دین کے غلبے اور اعلاء کلمۃ اللہ کا حکم دیا، چنانچہ ایک جگہ فرمان الہی ہے:

{ وَقَاتِلُوهُمْ حَتَّى لَا تَكُونَ فِتْنَةً وَيَكُونَ الدِّينُ كُلُّهُ لِلَّهِ } الانفال ۳۹

ترجمہ: اور (مسلمانو!) ان کافروں سے لڑتے رہو، یہاں تک کہ فتنہ باقی نہ رہے، اور دین

پورے کا پورا اللہ کا ہو جائے

بے شک نبی کریم صلی اللہ علیہ وسلم نے اللہ تعالیٰ کے دین کے لئے جہاد کر کے اس کلمے کو بلند فرمایا، اللہ تعالیٰ نے آپ صلی اللہ علیہ وسلم کے ذریعے کافروں کے بول کو نیچا کر دکھایا اور اپنے دین کی مدد فرمائی، اسے دیگر تمام ادیان پر غالب کر دیا اگرچہ یہ بات مشرکین اور کافروں کو ناپسند ہے۔

الغرض آپ صلی اللہ علیہ وسلم اپنی فطری شجاعت و بزرگی اور اعضاء کی قوت کے ساتھ مسلسل دین کا دفاع کرتے رہے، مذکورہ اوصاف پیر اللہ تعالیٰ نے آپ صلی اللہ علیہ وسلم کی تخلیق فرمائی تھی، آپ صلی اللہ علیہ وسلم مشکل جگہوں

پر ثابت قدم رہے، کئی مرتبہ زہرہ پوش بہادر آپ ﷺ کے مقابلے سے بھاگے جبکہ آپ ﷺ اپنی جگہ سے بھی نہ ہلے۔

کتنے بہادر ایسے ہیں کہ جنگ کے موقع پر ان کا بھاگنا اور ان کے قدموں کا ڈگمگانا منقول ہے، لیکن جنگ کی سختی میں نبی کریم ﷺ مزید ثابت قدم ہو جاتے تھے اور لڑائی کے عروج کے وقت آپ ﷺ کی حالت یہ ہوتی تھی کہ کھکم کھلا سامنے آ کر قیادت فرماتے تھے۔

ایک آدمی نے حضرت براء بن عازب رضی اللہ عنہ سے پوچھا کہ کیا تم لوگ غزوہ حنین کے دن رسول اللہ ﷺ کو چھوڑ کر بھاگ گئے تھے؟ حضرت براء بن عازب نے فرمایا لیکن رسول اللہ ﷺ نہیں بھاگے تھے، میں نے آپ ﷺ کو سفید خچر پر دیکھا کہ اسے کفار کی طرف دوڑا رہے تھے اور ابوسفیان نے اس کی لگام تھامی ہوئی تھی اور آپ ﷺ ارشاد فرما رہے تھے:

أنا ابن عبدالمطلب

أنا النبي لا كذب

میں نبی ہوں جھوٹا نہیں اور میں عبدالمطلب کا بیٹا ہوں۔

اس دن کوئی بھی رسول اللہ ﷺ سے سخت نظر نہ آتا تھا۔

آپ ﷺ کے چچا حضرت عباس رضی اللہ عنہ فرماتے ہیں کہ اس دن آپ ﷺ خچر کو کفار کی طرف دوڑا رہے تھے اور میں لگام پکڑ کر اسے روکے ہوئے تھا۔

عبداللہ بن عمر رضی اللہ عنہ فرماتے ہیں کہ میں نے رسول اللہ ﷺ سے بڑھ کر کوئی بہادر، برگزیدہ، سخی اور راضی رہنے والا نہیں دیکھا۔

حضرت علی ابن ابی طالب رضی اللہ عنہ فرماتے ہیں کہ جب جنگ تیز ہو جاتی اور ہم کسی سخت معاملے میں گرفتار ہوتے تو رسول اللہ ﷺ کی پناہ میں آ جاتے اور آپ ﷺ سے زیادہ دشمن کے قریب کوئی نہیں ہوتا تھا، جب دشمن قریب ہوتا تو بہادر آدمی رسول اللہ ﷺ کے ساتھ ہوا کرتا تھا، آپ ﷺ کی شجاعت پر قطعی احادیث موجود ہیں اور آپ ﷺ کی بہادری ہر زمانے میں مشہور رہی ہے۔

احد کے دن ابی بن خلف کے ساتھ آپ علیہ السلام کا معاملہ سب کو معلوم ہے جب اس نے کہا تھا کہ محمد کہاں ہیں؟ اگر وہ بچ گئے تو میری خیر نہیں ہوگی، بدر کے دن وہ قیدی بنا اور پھر فدییہ لے کر چھوڑا گیا تھا، اس کے پاس ایک گھوڑا تھا جسے روزانہ مکئی اور چارہ کھلاتا تھا اور نبی کریم ﷺ کے بارے

میں کہا کرتا تھا کہ میں اس پر سوار ہو کر [نعوذ باللہ] انہیں قتل کروں گا، نبی کریم ﷺ کو جب اس کی بات کا علم ہوا تو ارشاد فرمایا کہ اگر اللہ نے چاہا تو وہ میرے ہاتھوں سے ہی قتل ہوگا، جب نبی کریم ﷺ نے احد کے دن دیکھا کہ ابی بن خلف گھوڑے پر سوار ہو کر آپ ﷺ کی طرف بڑھ رہا ہے اور چند مسلمانوں نے اس سے مقابلہ شروع کیا تو آپ ﷺ نے ارشاد فرمایا کہ اس کا راستہ چھوڑ دو، پھر آپ ﷺ نے حارث بن صمہ سے نیزہ لے کر اس طرح گھمایا کہ کفار مکھیوں کی طرح بکھر گئے، پھر آپ علیہ السلام ابی بن خلف کی طرف متوجہ ہوئے اور اس کی گردن پر نیزے کا وار کیا جس کی وجہ سے وہ کئی بار اپنے گھوڑے سے لڑکھڑایا، ایک قول کے مطابق اس کی پسلی ٹوٹ گئی اور وہ قریش کے پاس یہ کہتے ہوئے واپس آیا کہ محمد نے مجھے قتل کر دیا ہے، قریش کہنے لگے کہ تمہیں کچھ نہیں ہوگا، اس نے کہا کہ جو زخم مجھے لگا ہے اگر تمام لوگوں کو لگ جاتا تو وہ بھی ہلاک ہو جاتے، کیا محمد ﷺ نے مجھ سے نہیں کہا تھا کہ میں ہی تمہیں قتل کروں گا، اللہ کی قسم! اگر وہ مجھ پر تھوک دیتے تو میں قتل ہو جاتا، چنانچہ اپنے قافلہ کے ہمراہ مکہ آتے ہوئے اس کی موت واقع ہوئی۔

نبی کریم ﷺ کا خچر پر سوار ہو کر شجاعت کے جوہر دکھانا اور مصیبت زدہ لوگوں سے غم دور کرنا لڑائی میں آپ ﷺ کی مہارت کی قوی ترین دلیل ہے، اس واقعہ میں لڑائی کے دوران صحابہ کرام کی ثابت قدمی کی طرف بھی اشارہ ہے، انہوں نے نبی کریم ﷺ کی برکت کو حاصل کیا، وہ ایسی شجاعت کے مالک تھے جسے بطور مثال پیش کیا جاتا ہے، اس بات کی گواہی دشمن کے بہادروں نے بھی دی ہے، اللہ تعالیٰ بوعیری پر رحم فرمائے کہ انہوں نے اپنے الفاظ میں صحابہ کرام کی صفات کو یوں بیان فرمایا ہے:

هم الجبال فسل عنهم مُصَادِمَهُمْ ما ذار أی منهم فی کلِّ مصطدم
وہ پہاڑ ہیں لہذا ان کے بارے میں ٹکرانے والے سے پوچھ کہ ہر مزاحمت کے وقت اس نے ان کی کیا حالت دیکھی؟

وسل حنینا، وسل بدر اوسل أحدا فصول حتف لهم أدهی من الوحم

حنین، بدر اور احد سے پوچھ جو موت کے موسم تھے اور ان پر بہت سیاہ مصیبتیں آئی تھی۔

پھر صحابہ کرام کی صفات اور بہادری کا سبب بیان کرتے ہوئے ارشاد فرماتے ہیں:

ومن تکن برسول الله نصرته ان تلقه الأسد فی آجامها تجم

رسول اللہ ﷺ کی وجہ سے جس شخص کی مدد ہوتی ہو اگر اس کا مقابلہ شیر کے ساتھ اس کی

کچھار میں بھی ہو جائے تو شیر بھی پیچھے ہٹ جائے گا۔

ولن ترئی من ولی غیر منتصر
به ولا من عداؤ غیر منقصر
اور ہرگز تم نہیں دیکھو گے ان کا کوئی دوست جو غالب نہ ہو اور نہ کوئی دشمن جو کٹ جانے والا ہو۔

أحل أمته في حرز ملته
كالليث حل مع الأشبال في أجم
آپ نے اپنی امت کو دین کی حفاظت میں ایسے اتارا جیسے شیر جنگل میں بچوں کے ساتھ اترتا ہے۔

فصل

آپ علیہ السلام کو اس عظیم نام ”نبی الملاحم“ کی خصوصیت عطا کی گئی کیونکہ دشمن سے لڑائی کے دوران آپ ﷺ کے ہاتھ پر بہت زیادہ عجائبات کا ظہور ہوا، اللہ تعالیٰ نے نبی کریم ﷺ اور صحابہ کرام کے ہاتھوں دشمن کے بہادروں کو قتل کیا۔

لہذا محبت کرنے والے مسلمان کو چاہیے کہ وہ آپ علیہ السلام اور صحابہ کرام کے غزوات، فتوحات، سیرت اور اللہ تعالیٰ کی عطا کردہ خصوصی قوت اور ثابت قدمی کا مطالعہ کرے، لڑائی کے کتنے واقعات اور مشاہدات ایسے ہیں جو تعداد اور سامان کی کمی کے باوجود صحابہ کرام کے صبر اور قوت یقین پر دلالت کرتے ہیں، کثیر تعداد اور تیز اسلحہ کے باوجود ان کے دشمنوں کو اللہ تعالیٰ نے شکست سے دوچار کیا اور ان کے دلوں میں رعب ڈال دیا، قریش کے کتنے سردار مارے گئے اور کتنے باعزت لوگ قیدی بنائے گئے حالانکہ غزوہ بدر کے دن ان کی تعداد ایک ہزار بہادر اور نڈر جنگجوؤں پر مشتمل تھی۔

اس کا سبب صحابہ کرام کی شجاعت، بزرگی اور قوت تھی، نبی کریم ﷺ ایک سوانیس یا ایک سو چودہ صحابہ کرام کی جماعت کے ساتھ تھے لیکن جب دونوں جماعتوں کا آمناسا منا ہوا (یعنی رحمن کی جماعت اور شیطان کی جماعت کے درمیان) تو حق آگیا اور باطل مٹ گیا بے شک باطل مٹنے کے لئے آیا ہے۔

چنانچہ رسول اللہ ﷺ کی جماعت اللہ کا گروہ تھا اور اللہ کا گروہ غالب آیا کرتا ہے، اور کفار کی جماعت شیطان کا گروہ تھا اور شیطان کا گروہ خسارہ اٹھاتا ہے۔

ایک روایت میں ہے کہ ابلیس نے کفار کے سامنے سراقہ بن مالک کی صورت اختیار کی اور کہنے

لگا کہ آج کے دن یہ لوگ تم پر غالب نہیں آئیں گے اور میں تمہارے ساتھ ہوں چنانچہ وہ کفار مکہ کو دھوکہ دے کر غلط راستے پر لے گیا۔

اس واقعہ کے بارے میں شاعر رسول حسان بن ثابت فرماتے ہیں:

سرنا، وساروا الی بدر لحنہم
لو یعلمون یقین العلم ما ساروا
بدر کے دن ہم چلے اور کفار بھی اپنی ہلاکت کی طرف چلے، اگر انہیں یقینی علم حاصل ہو جاتا تو وہ نہ آتے۔

دلاہم بغرور ثم أسلمہم
ان الخبیث لمن والا غدارا!
شیطان نے ان کی غلط رہنمائی کی اور انہیں چھوڑ دیا، بے شک خبیث جس سے دوستی رکھتا ہے وہ دھوکہ باز ہوتا ہے۔

قریش کے معزز لوگوں کے تردد کے باوجود کفار مکہ لڑائی کے لئے سامنے آئے تو اللہ تعالیٰ نے بہت جلد اپنے دشمنوں کو انجام تک پہنچا دیا اور اپنے رسول کی تصدیق فرمائی، نبی کریم ﷺ ان کی مقتل گاہوں کی تعیین فرماتے ہوئے یہ ارشاد فرما رہے تھے کہ یہ فلاں اور فلاں کی مقتل گاہ ہے، چنانچہ آپ ﷺ نے جس کی مقتل گاہ کی بھی تعیین فرمائی اسی جگہ پر اس کی موت واقع ہوئی۔

جب کفار مکہ لڑائی کے لئے آئے اور ان میں عتبہ بن ربیعہ، شیبہ بن ربیعہ، امیہ بن خلف، ابو جہل، عقبہ بن ابی معیط وغیرہ تھے، اللہ تعالیٰ نے ان سب سے مسلمانوں کو نجات عطا فرمائی، ابن ابی معیط نبی کریم ﷺ کو بہت ایزا پہنچایا کرتا تھا۔

چنانچہ کفار کے منادی نے یا محمد سے آواز لگائی اس وقت رسول اللہ ﷺ کی جماعت پر ایک نور اور چمکدار روشنی سایہ فگن تھی، صحابہ کرام میں حضرت ابو بکر صدیق، عمر بن خطاب، علی بن ابی طالب، طلحہ بن عبید اللہ، عثمان بن مظعون، حمزہ بن عبد المطلب رضی اللہ عنہم اور اس کے علاوہ دیگر مہاجرین و انصار صحابہ تھے، ان پر انوارات کی بارش اور اللہ تعالیٰ کی رحمت نازل ہو رہی تھی، اللہ کی مدد ان کے لئے حاضر تھی، ان کی آنکھوں کے سامنے بلند مرتبہ نبی ﷺ کی ذات تھی جن پر اللہ تعالیٰ کی کتاب نازل ہو رہی تھی، اللہ تعالیٰ کے فرشتے دائیں بائیں آگے اور پیچھے سے آپ ﷺ کے ساتھ جہاد میں مصروف تھے، آپ ﷺ حضرت ابو بکر صدیق کے ساتھ ایک چھپر پر اللہ تعالیٰ کے سامنے عجز و انکساری اور دعا سے مدد طلب کر رہے

تھے تاکہ اللہ تعالیٰ اپنا وعدہ پورا کرے، چنانچہ مشرکین کا ایک بد اخلاق آدمی اسود بن عبد اللہ نکل کر مسلمانوں کے حوض کی طرف آیا اور اپنی قوم کے ساتھ قسم کھائی کہ وہ ضرور اس حوض سے پانی پئے گا یا مر جائے گا، چنانچہ جب وہ سامنے آیا تو اللہ اور اس کے رسول ﷺ کے شیر حضرت حمزہ رضی اللہ عنہ جلدی سے اس کی طرف لپکے، جب دونوں آمنے سامنے ہوئے تو حضرت حمزہ رضی اللہ عنہ نے تلوار کے وار سے اس کی پنڈلی کاٹ دی اور پیچھا کر کے اس کو قتل کر دیا۔

پھر کفار کی طرف سے عتبہ بن ربیعہ، شیبہ بن ربیعہ اور ولید بن عتبہ نے نکل کر لڑائی کی دعوت دی، ان کے مقابلے کے لئے انصار کے چند نوجوان نکلے، کفار نے پوچھا تم کون ہو؟ انہوں نے جواب دیا کہ انصار کے گروہ سے تعلق ہے، نبی کریم ﷺ نے ان تین صحابہ کرام کو حکم دیا کہ وہ اپنی صفوں میں واپس چلے جائیں اور کفار کے مقابلے کے لئے ان کے چچا زاد بھائیوں (یعنی مہاجرین صحابہ کرام) چلے جائیں، کفار کے منادی نے آواز دے کر کہا کہ اے محمد! ہمارے مقابلے کے لئے ہماری قوم کے برابر کے آدمیوں کو نکال لیے، آپ علیہ السلام نے ارشاد فرمایا کہ اے عبیدہ بن حارث! اے حمزہ! اور اے علی! آپ تینوں کھڑے ہو جائیں، چنانچہ جب یہ تینوں حضرات کھڑے ہو کفار کے پاس پہنچے تو انہوں نے پوچھا کہ تم کون ہو؟ ان تینوں نے اپنے نام بتائے، انہوں نے کہا کہ اب مقابلے میں اچھے اور برابری کے لوگ ہیں، چنانچہ حضرت عبیدہ نے جو عمر رسیدہ تھے عتبہ بن ربیعہ کو حضرت حمزہ نے شیبہ کو اور حضرت علی نے ولید کو لڑائی کی دعوت دی۔

حضرت حمزہ اور حضرت علی دونوں نے فوراً شیبہ اور ولید قتل کر ڈالا لیکن حضرت عبیدہ اور عتبہ ایک دوسرے پر برابر تلوار کے وار کرتے رہے، حضرت علی اور حضرت حمزہ رضی اللہ عنہما نے مل کر عتبہ پر حملہ کیا اور اپنے ساتھی کو مسلمانوں کی طرف اٹھا کر لے آئے، اس کے بعد جنگ سخت ہوئی اور گھمسان کارن پڑا، رسول اللہ ﷺ اپنے پروردگار سے وعدہ پورا کرنے کی دعا فرماتے رہے، اللہ تعالیٰ نے نبی کریم ﷺ کی دعا قبول فرما کر دشمنوں کے خلاف آپ ﷺ کی مدد فرمائی اور آپ ﷺ کے دین کو دیگر تمام ادیان پر غالب کر دیا، یہ مدد فرشتوں کے ذریعے ہوئی۔

ابن عباس رضی اللہ عنہما فرماتے ہیں کہ ان کے سامنے مسلمانوں کا ایک آدمی کفار کے پیچھے دوڑ رہا تھا کہ اچانک انہوں نے ایک آدمی کی آواز سنی جو کوڑا مار کر کہہ رہا ہے کہ اے حیزوم! آگے بڑھ، چنانچہ انہوں نے اپنے سامنے مشرک کو دیکھا کہ وہ پیٹ کے بل گر پڑا اور اس کا چہرہ زخمی ہو گیا، یہ انصاری

صحابی رسول اللہ ﷺ کی خدمت میں حاضر ہوئے اور یہ واقعہ سنایا، آپ ﷺ نے ارشاد فرمایا کہ تو نے سچ کہا، یہ آسمانی نصرت ہے۔

بہر حال اللہ تعالیٰ نے اپنے مومن بندوں کو کافروں پر نصرت عطا کی، انہوں نے ستر کافروں کو قتل اور ستر کو قیدی بنایا، اور مدد صرف اللہ کی طرف سے ہوا کرتی ہے، جو شخص اللہ تعالیٰ کے انبیاء سے لڑائی کرتا ہے گویا وہ اللہ تعالیٰ سے لڑائی کرتا ہے، ہم گمراہی اور اندھے پن سے اللہ تعالیٰ کی پناہ چاہتے ہیں۔

حضرت عکاشہ بن محسن رضی اللہ عنہ نے غزوہ بدر کے دن اپنی تلوار سے جہاد کیا یہاں تک کہ وہ ان کے ہاتھ میں ٹوٹ گئی، وہ نبی کریم ﷺ کے پاس آئے تو آپ ﷺ نے انہیں لکڑی کی ایک چھڑی عطا فرما کر ارشاد فرمایا: اے عکاشہ! اس سے قتال کرو، حضرت عکاشہ نے رسول اللہ ﷺ کے ہاتھ سے لکڑی لے کر اسے حرکت دی تو وہ رسول اللہ ﷺ کی برکت سے ایک بڑی اور سفید تلوار میں تبدیل ہو گئی، حضرت عکاشہ اس سے قتال کرتے رہے یہاں تک کہ اللہ تعالیٰ نے مسلمانوں کو فتح عطا فرمائی، اس تلوار کا نام عون پڑ گیا، یہ صحابی اس کے بعد بھی اس تلوار کو لے کر مسلسل رسول اللہ ﷺ کے ساتھ اہم معرکوں میں حاضر رہے یہاں تک مرتدین کے ساتھ معرکے میں شہید ہوئے اور یہ تلوار ان کے پاس موجود تھی، اس غزوہ میں بہت سارے معجزات کا ظہور ہوا، اور یہ سب اس ذات کے اکرام میں ہوا جن کے وجود سے آسمانوں اور زمین کو شرف حاصل ہوا۔

پس نبی کریم ﷺ کے غزوات کو کثرت سے سنو اور آپ ﷺ کے معجزات اور نشانیوں پر کثرت سے غور کرو، نیز اس بات پر بھی غور و فکر کرو کہ اللہ تعالیٰ نے اپنے نبی کی مدد کے لئے عجیب مخلوق یعنی فرشتوں کو ظاہر کیا، لڑائی میں آپ علیہ السلام کی مدد فرمائی اور ہر حال میں آپ ﷺ کو دشمنوں پر غلبہ عطا کیا، ان سب باتوں پر غور و فکر کرنے سے تمہیں نبی کریم ﷺ سے سچی قلبی محبت نصیب ہوگی، اور آپ علیہ السلام کے باعزت مرتبے پر دلی اطمینان نصیب ہوگا، اور اس بات پر بھی غور کرو کہ اللہ تعالیٰ نے آپ علیہ السلام پر کتنی مہربانی اور شرف و اکرام کا معاملہ فرمایا۔

میں وہی کہتا ہوں جو کسی شاعر نے کہا ہے:

انّی لأرجو بتصنیفی فضائلہ
أن یغفر اللہ لی ذنبی ومستطری
بے شک میں آپ کے فضائل لکھنے سے یہی امید رکھتا ہوں کہ اللہ تعالیٰ میرے لکھے ہوئے

گناہوں کو مٹادیں۔

وَأَنْ يَجْنِبَنِي مِنْ حَزْنٍ أَرْ لَظِي وَمِنْ حَمِيمٍ وَغَسَلِينَ وَمِنْ شَرِّرٍ
اور دھکتی ہوئی آگ کی گرمی سے اور کھولتے ہوئے پانی میں غسل اور چنگاریوں سے مجھے بچائے
رکھے۔

وَأَنْ يَبْوِئَنِي عِدْنًا كُونِ بِهَا مَعَ النَّبِيِّ الرَّضِيِّ الْمَخْتَارِ مِنْ مَضْرٍ
اور مجھے جنت عدن میں ٹھکانا عطا کرے کہ میں اس میں قبیلہ مضر کے منتخب اور پسندیدہ نبی کے
ساتھ رہوں۔

يَا رَبِّ صَلِّ عَلَى خَيْرِ الْأَنْامِ وَمَنْ تَرَجُّحِي النِّجَاةَ بِهِ فِي مَوْقِفِ عَسْرِ
اے پروردگار! تمام مخلوقات سے بہتر ہستی پر درود نازل فرما اور جن کی وجہ سے مشکل وقت میں
نجات (شفاعت) کی امید رکھی جائے۔

يَا رَبِّ صَلِّ عَلَيْهِ مَاسِرِي قَمَرٍ وَغَنَّتِ الْوَرَقِ فِي الْأَغْصَانِ وَالشَّجَرِ
اے پروردگار! نبی کریم صلی اللہ علیہ وسلم پر درود نازل فرما جب تک چاند گردش کرتا رہے اور ٹہنیوں
اور درختوں پر پتے گیت گاتے رہیں۔

يَا رَبِّ صَلِّ عَلَيْهِ دَائِمًا أَبَدًا كَمَا تَحِبُّ وَتَرْضَى، مَظْهَرِ الْعَبْرِ
اے پروردگار! اپنی رضا اور چاہت کے مطابق آپ صلی اللہ علیہ وسلم پر ہمیشہ کے لئے رحمت نازل
فرما (جو خوشی کے) آنسوؤں ظاہر کر دے۔

آپ علیہ السلام کے اس مبارک نام سے محبت کرنے والوں کے یقین میں اضافہ اور ایمان مضبوط
ہوتا ہے، لیکن میں نے ان میں سے بہت ساری باتوں کو حذف کر دیا ہے، وہ باتیں کسی اور اسم گرامی کے ضمن
میں بیان کر دی جائیں گی، ہم اپنے مالک و خالق سے معافی چاہتے ہیں اور اپنے محبوب نبی پر درود بھیجتے ہیں۔

آپ ﷺ کے اسم گرامی ”مقیم السنۃ بعد الفترۃ“ کے بیان میں

اللہ تعالیٰ آپ ﷺ پر درود و سلام نازل فرمائے اور شرف و اکرام کا معاملہ فرمائے
مقیم السنۃ آپ علیہ السلام کا اسم گرامی ہے جو بعض روایات میں وارد ہوا ہے، مشہور روایات میں
آیا ہے کہ حضرت داود علیہ نے یوں دعا فرمائی تھی اے اللہ! ہمارے لئے محمد کو مبعوث فرما دیجئے جو ایک زمانے
کے بعد سنت کو زندہ کریں۔

مقیم السنۃ سے ایمان اور اسلام کو زندہ کرنے والا مراد ہے کیونکہ تمام انبیاء علیہم الصلوٰۃ والسلام
کا طریقہ اللہ تعالیٰ کی توحید یعنی کلمہ لا الہ الا اللہ کی گواہی تھی، چنانچہ نبی کریم ﷺ کی شریعت کے بارے
میں اللہ جل جلالہ کا فرمان ہے کہ آپ ﷺ سابقہ انبیائے کرام کے مخالف کوئی نیا دین لے کر نہیں آئے بلکہ
ایسا دین لائے جسے اللہ تعالیٰ نے طے کیا ہے اور منتخب فرمایا ہے۔

{شِعْرَ لَكُمْ مِنَ الدِّينِ مَا وَصَّىٰ بِهِ نُوحًا وَ الَّذِي أَوْحَيْنَا إِلَيْكَ وَ مَا
وَصَّيْنَا بِهِ إِبْرَاهِيمَ وَ مُوسَىٰ وَ عِيسَىٰ أَنْ أَقِيمُوا الدِّينَ وَ لَا تَتَفَرَّقُوا فِيهِ}

شوریٰ ۱۳

ترجمہ: اس نے تمہارے لئے دین کا وہی طریقہ طے کیا ہے جس کا حکم اس نے نوح کو دیا تھا، اور
جو (اے پیغمبر!) ہم نے تمہارے پاس وحی کے ذریعے بھیجا ہے اور جس کا حکم ہم نے ابراہیم،
موسیٰ اور عیسیٰ کو دیا تھا کہ تم دین کو قائم کرو اور اس میں تفرقہ نہ ڈالنا۔

آپ ﷺ کوئی انوکھے رسول نہیں تھے بلکہ سابقہ طریقے کو قائم کرنے والے تھے، مٹنے
اور زائل ہو جانے کے بعد اسے دوبارہ زندہ کرنے کے لئے مبعوث ہوئے تھے، آپ ﷺ نے ہمارے
لئے ایمان کو قائم فرمایا اور اس کی بنیادوں کو مختلف ارکان اور قواعد سے مضبوط کیا، اللہ تعالیٰ نے اپنے دین
کو دیگر تمام ادیان پر غالب فرما کر ایمان والوں کے قلوب کو ایمان کے نور سے منور فرمایا۔

جب کفر کی جنگ سخت ہوئی اور دلوں میں کفر و صلیب کی عبادت کی آگ شعلہ زن ہوئی تو اللہ تعالیٰ
نے آپ ﷺ کو مبعوث فرمایا، آپ علیہ السلام نے انتہاء درجے کی کوشش فرمائی اور اکیلے ہی اللہ تعالیٰ کی
حمد و ثنا کے ذریعے آگ کے شعلوں کو مسلسل بجھاتے رہے، ایمان کے نور کے ذریعے آپ ﷺ کے

ساتھیوں کے دلوں سے کفر کی آگ بجھ گئی، اور وہ آپ صلی اللہ علیہ وسلم پر ایمان لے آئے۔

اللہ تعالیٰ نے صحابہ کرام کے دلوں کو ایمان کی محبت سے مزین فرمایا اور کفر، نافرمانی اور معصیت کی نفرت ان کے دلوں میں ڈال دی، اپنے نبی کو بڑے بڑے معجزات اور نشانیاں عطا کیں، اگر باقی معجزات نہ ہوتے تو صرف قرآن کا معجزہ ہی کافی تھا، آپ علیہ السلام مسلسل اللہ تعالیٰ کے راستے میں جہاد کرتے رہے جس طرح کہ جہاد کرنے کا حق تھا، اللہ تعالیٰ کے دین کے غلبے کے لئے اپنی طاقت خرچ کرتے رہے، بالآخر اللہ تعالیٰ نے لوگوں کے دلوں میں دین کو داخل کر دیا، دین کی بدولت دلوں کو تروتازگی نصیب ہوئی، ان کے لئے دین کی نشانیاں ظاہر ہوئیں اور دلیل و برہان کے ذریعے دین مضبوط اور پختہ ہوتا چلا گیا، اللہ تعالیٰ نے نبی کریم صلی اللہ علیہ وسلم کی مدد کے لئے صحابہ کرام کا انتخاب فرمایا، انہوں نے آپ صلی اللہ علیہ وسلم کی مدد کی، صحابہ کرام دین کے امین تھے، انہوں نے دین کی ذمہ داری اٹھائی، اللہ تعالیٰ نے ان کے ذریعے اپنے نبی کے دین کی تائید فرمائی، چنانچہ وہ آپ صلی اللہ علیہ وسلم کے مددگار اور خدمتگار تھے، اللہ تعالیٰ نے قرآن کریم میں ان کی تعریف فرما کر ان کے مقام کو واضح کر دیا ہے، ارشاد باری تعالیٰ ہے:

{ مُحَمَّدٌ رَسُولُ اللَّهِ وَ الَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ بَيْنَهُمْ

تَرَاهُمْ رُكَّعًا سُجَّدًا يَبْتَغُونَ فَضْلًا مِّنَ اللَّهِ وَ رِضْوَانًا } الفتح ۲۹

ترجمہ: محمد (صلی اللہ علیہ وسلم) اللہ کے رسول ہیں، اور جو لوگ ان کے ساتھ ہیں وہ کافروں کے مقابلے میں سخت ہیں (اور) آپس میں ایک دوسرے کے لئے رحم دل ہیں، تم انہیں دیکھو گے کہ کبھی رکوع میں ہیں اور کبھی سجدے میں، (غرض) اللہ کے فضل اور خوشنودی کی تلاش میں لگے ہوئے ہیں۔

پس صحابہ کرام رضی اللہ عنہم فضیلت، نیکی، علم کی گہرائی اور بردباری میں تمام امت سے بڑھ کر تھے، وہ ایسے لوگ تھے جنہیں اللہ تعالیٰ نے اپنے محبوب نبی اور رسول صلی اللہ علیہ وسلم کی صحبت اور اس کے دین اور سنت کو قائم رکھنے کے لئے منتخب فرمایا، چنانچہ انہوں نے آپ علیہ السلام کے راستے اور نقش قدم کی پیروی کی اور آپ صلی اللہ علیہ وسلم کے طریقے پر مضبوطی سے چلے، وہ مخلوق میں خدائی فوج، اس کے رسول کے مددگار اور ساتھی تھے۔

وہ ایسے لوگ تھے جنہوں نے اللہ تعالیٰ سے کیا ہوا وعدہ سچا کر دکھایا اور اس بہترین دین کی طرف سبقت کی جس کی طرف انہیں دعوت دی گئی تھی، انہوں نے اللہ کے نبی کی مدد کی اور آپ صلی اللہ علیہ وسلم کی حفاظت کے لئے اپنی جانیں بچھا کر دیں، آپ صلی اللہ علیہ وسلم کی محبت کے راستے میں اپنے اموال کو خرچ کیا، جس کام

کانبی کریم ﷺ نے حکم دیا انہوں نے عمل کر دکھایا اور جس کام سے منع فرمایا اس سے رک گئے، وہ اللہ کے بندوں کی رہنمائی کرنے والے تھے، اللہ اور اس کے رسول کے خیر خواہ تھے، انہوں نے لوگوں کے سامنے اللہ تعالیٰ کے ہر حکم کو واضح کیا اور ملکوں سے فساد کو ختم کیا، اللہ تعالیٰ کے راستے میں ایسے جہاد کیا جیسا کہ جہاد کرنے کا حق تھا، ان کے فضائل کتابوں میں پڑھے جاتے ہیں اور ان کے مناقب سے صحائف بھرے پڑے ہیں، اللہ تعالیٰ ان سے راضی ہو جائے اور ہمیں ان کے ٹھکانے کے قریب جگہ عطا فرمائے نیز ہمیں ان کی ذات سے نفع پہنچا کر ان کی حفاظت کرنے والا بنائے۔

حضرت عبداللہ بن مسعود رضی اللہ عنہ فرماتے ہیں کہ اللہ تعالیٰ نے تمام بندوں کے دلوں پر نظر فرمایا کر ان سے محمد ﷺ کے قلب مبارک کا انتخاب فرمایا، پھر انبیاء کے علاوہ دوسرے لوگوں کے دلوں پر ایک اور نظر ڈال کر ان سے آپ ﷺ کے صحابہ کے دلوں کو منتخب فرمایا پھر انہیں اپنے دین کا مجاہد اور اپنے نبی کا وزیر بنایا، لہذا صحابہ کرام جس چیز کو اچھا سمجھیں وہ اللہ تعالیٰ کے نزدیک اچھی ہوگی اور وہ جس چیز کو وہ برا سمجھیں وہ اللہ تعالیٰ کے نزدیک بری ہوگی۔

فصل

جس شخص کو یہ معلوم ہو کہ آپ علیہ السلام کا نام ”مقیم السنۃ بعد الفترۃ“ ہے اس کے لئے ادب یہ ہے کہ وہ سنت کو زندہ کرنے اور پھیلانے میں آپ کی پیروی کرے، آپ ﷺ کی شریعت کا دفاع کرے، آپ ﷺ کے طریقے پر مضبوطی سے عمل کرے، خاص طور پر فساد کے زمانے میں جب ہر شہر اور بستی میں بدعت کثرت سے پھیل جائے گی، نبی کریم ﷺ کا ارشاد ہے:

”ان اللہ یدخل العبد الجنۃ بالسنۃ یتمسک بہا۔۔۔“

ترجمہ: اللہ تعالیٰ بندے کو سنت پر مضبوطی سے عمل کرنے کی وجہ سے جنت میں داخل فرمادیتے ہیں“ (مصنف عبدالرزاق)

حضرت ابو ہریرہ رضی اللہ تعالیٰ عنہ سے روایت ہے کہ نبی کریم ﷺ نے ارشاد فرمایا:

”المتمسک بسنتی عند فساد امتی له اجر مئة شہید۔“

ترجمہ: امت کے فساد کے زمانے میں میری سنت پر مضبوطی سے عمل کرنے والے کے لئے سو شہیدوں کا ثواب ہوگا۔ (مجمع الزوائد، الشفا)

حضرت انس رضی اللہ عنہ نبی کریم ﷺ کا ارشاد نقل کرتے ہیں کہ:

”من أحيى سنتي فقد أحياني، ومن أحياني كان معي في الجنة“۔

ترجمہ: جس نے میری سنت کو زندہ کیا اس نے مجھے زندہ کیا اور جس نے مجھے زندہ کیا وہ جنت میں

میرے ساتھ ہوگا۔ (ترمذی کتاب الایمان)

لہذا جس شخص کو قلبی اطمینان حاصل ہو اور وہ اپنے ایمان میں اضافہ کرنا چاہتا ہو تو اسے چاہیے کہ وہ آپ علیہ السلام کی سنت اور سیرت کی اتباع کیلئے صحابہ کرام رضی اللہ عنہم کی زندگی پر غور و فکر کرے، اسی طرح صحابہ کرام کے بعد تابعین اور سلف صالحین کی زندگی کو دیکھے، اس عمل کی وجہ سے وہ دین کو زندہ کرے گا اور اس کے دل میں دین کی محبت پیدا ہوگی۔

حضرت عمر بن عبدالعزیز رحمۃ اللہ علیہ فرماتے ہیں کہ رسول اللہ ﷺ اور خلفاء راشدین نے جو سنتیں جاری کی ہیں ان پر عمل کرو اور ان کے ذریعے اللہ تعالیٰ کے دین پر قوت حاصل کرو، ان سنتوں میں تبدیلی کا کسی کو حق نہیں، جو ان سنتوں کی مخالفت کرے اس کی طرف نظریں اٹھا کر بھی نہ دیکھو، جو ان سے رہنمائی لے گا وہ ہدایت یافتہ ہوگا اور جو ان سے مدد طلب کرے گا اس کی مدد کی جائے گی، نیز جو ان سنتوں کی مخالفت کرے مسلمانوں کے علاوہ کسی دوسرے راستہ پر چلے گا اللہ تعالیٰ اسے خواہشات کے پیچھے لگا کر جہنم میں داخل فرمائیں گے اور وہ برا ٹھکانا ہے۔

آپ علیہ السلام کی سنت کا اتباع محبت اور ہدایت کی نشانی ہے، سنت کی وجہ سے انسان بدبختی سے دور ہو جاتا ہے اور اسے نبی کریم ﷺ کے احکام کی حکمتوں سے واقفیت حاصل ہوتی ہے، ان احکام پر عمل کرنا ہر چھوٹے بڑے کے لئے آسان ہے اور باعزت اور کمتر کے درمیان برابری ہے، آپ ﷺ کی سنت ایسا راستہ ہے جو دیگر تمام واسطوں کو بند کر دیتا ہے، اس راستے میں شریعت کے احکامات کا بیان ہے۔

بے شک سنت کے حکم سے حدود قائم ہیں اور اسی میں اللہ تعالیٰ کی رضامندی ہے، حق کے ذریعے اللہ تعالیٰ نے نظام عالم کو قائم رکھا ہے اور اسے زینت بخشی ہے نیز نبی کریم ﷺ کی سنت کے احیاء کی وجہ سے عالم کے نظام کو کو صحیح و سالم باقی رکھا ہوا ہے۔

حضرت عمر بن عبدالعزیز کے کسی عامل نے اپنے شہر میں چوروں کی کثرت کی شکایت کرتے ہوئے لکھا کہ کیا انہیں شک کی وجہ سے پکڑ لیا جائے یا شرعی گواہی اور سنت جاریہ کی بنیاد پر پکڑا جائے؟ حضرت عمر بن عبدالعزیز نے جواب میں لکھا کہ انہیں گواہی اور سنت جاریہ کی بنیاد پر پکڑا جائے، اگر حق بات

سے ان کی اصلاح نہیں ہوتی تو اللہ تعالیٰ ان کی اصلاح نہ کرے۔

حضرت امام شافعی رحمۃ اللہ علیہ فرماتے ہیں کہ رسول اللہ ﷺ کی سنت کی اتباع کے بغیر کوئی چارہ نہیں، جو شخص آپ علیہ السلام کی سنت میں تبدیلی کرے وہ کھلم کھلا گمراہی اور بدعت میں پڑا ہوا ہے، اللہ تعالیٰ نے اسے رسوائی اور بڑے عذاب اور دور کی گمراہی کی وعید سنائی ہے، اللہ تعالیٰ کا ارشاد ہے:

{ فَلْيَحْذَرِ الَّذِينَ يُخَالِفُونَ عَنْ أَمْرِهِ أَنْ تُصِيبَهُمْ فِتْنَةٌ أَوْ يُصِيبَهُمْ
عَذَابٌ أَلِيمٌ } النور ۶۳

ترجمہ: لہذا جو لوگ رسول کے حکم کی خلاف ورزی کرتے ہیں ان کو اس بات سے ڈرنا چاہیے کہ کہیں ان پر کوئی آفت نہ آ پڑے یا انہیں کوئی درناک عذاب نہ آ پکڑے۔

اللہ تعالیٰ نے اپنی کتاب میں احکام کی حدود اور نبی کریم ﷺ کی سنتوں کو بیان فرما کر انہیں بندوں کے لئے آسان کر دیا ہے، صحابہ اور تابعین نے ان احکامات کو سیکھ کر آپ ﷺ کی پیروی کی اور ان لوگوں کو حکم دیا جو اپنے پروردگار کی ملاقات کا یقین رکھتے تھے اور وہ اللہ تعالیٰ کے اس فرمان سے ڈرنے والے تھے۔

{ وَمَنْ لَّمْ يَحْكَمْ بِمَا أَنزَلَ اللَّهُ فَأُولَٰئِكَ هُمُ الظَّالِمُونَ } المائدة ۴۵

ترجمہ: یہ اللہ تعالیٰ کی حدود ہیں اور جو لوگ اللہ کے نازل کئے ہوئے حکم کے مطابق فیصلہ نہ کریں وہ لوگ ظالم ہیں

اور اس فرمان سے بھی ڈرتے تھے:

{ وَمَنْ لَّمْ يَحْكَمْ بِمَا أَنزَلَ اللَّهُ فَأُولَٰئِكَ هُمُ الكٰفِرُونَ } المائدة ۴۴

ترجمہ: اور جو لوگ اللہ کے نازل کئے ہوئے حکم کے مطابق فیصلہ نہ کریں وہ لوگ کافر ہیں نیز ان کی آنکھوں کے سامنے اللہ تعالیٰ کا یہ ارشاد بھی تھا:

{ وَمَنْ لَّمْ يَحْكَمْ بِمَا أَنزَلَ اللَّهُ فَأُولَٰئِكَ هُمُ الفٰسِقُونَ } المائدة ۴۷

ترجمہ: اور جو لوگ اللہ کے نازل کئے ہوئے حکم کے مطابق فیصلہ نہ کریں وہ لوگ فاسق ہیں۔

پس جب عقلمند اور اللہ تعالیٰ کی کتاب کی تصدیق کرنے والا ان نصیحتوں اور جھڑکیوں کو سنے گا تو اس کی بصیرت کیسے اندھی ہوگی اور اس پر شہوت کا غلبہ کیسے ہوگا کہ وہ اللہ تعالیٰ کے احکام کو بدل دے اور اپنی رائے اور خواہش کی پیروی کرنے لگ جائے، اللہ تعالیٰ ہمارے دلوں میں آپ ﷺ کی سنت کو قائم رکھنے

کی محبت ڈال دے اور ہمیں اپنے دین و ملت کی محبت پر موت نصیب فرمائے۔

فصل

اے محبت کرنے والے! سنت کو زندہ کرنے میں جلدی کرو شاید کہ تم جنت تک پہنچ جاؤ اور جان لو کہ جو شخص نبی کریم ﷺ کی سنت کی مخالفت کرے تو اسے اپنے نفس کے بارے میں آپ ﷺ کی شفاعت سے محرومی کا خوف ہونا چاہیے، ایک حدیث میں نبی کریم ﷺ کا ارشاد منقول ہے:

اذا كان يوم القيامة، يبصر جماعة من أمتي يسار بهم الى النار، فيقول: يا رب أمتي، فيقول: ماتدري ما أحدثوا بعدك، فيقول: سحقا سحقا

ترجمہ: جب قیامت کا دن آئے گا تو آپ علیہ السلام اپنی امت کی ایک جماعت کو جہنم کی طرف لے جاتے ہوئے دیکھ کر عرض کریں گے، اے پروردگار! میرا امتی، اللہ تعالیٰ جو اب دیں گے کہ آپ نہیں جانتے کہ انہوں نے آپ کے بعد کیا کیا، پھر آپ ﷺ ارشاد فرمائیں گے کہ یہ لوگ اللہ تعالیٰ کی رحمت سے دور ہو گئے۔ (مسند احمد، تفسیر قرطبی)

کسی بزرگ کا قول ہے کہ جس نے بھی شریعت کو تبدیل کیا وہ رسول اللہ ﷺ کے حوض سے دھتکار دیا جائے گا، آپ علیہ السلام کا ارشاد ہے:

”الحلال بين والحرام بين، وبينهما أمور متشابها لا يعلمهن كثير من الناس، من اتقى الشبهات فقد استبرأ لدينه وعرضه، ومن وقع في الحرام، كالرّائع حول الحصى، يوشك أن يقع فيه، ألا وان لكلّ ملك حصى، ألا وان حصى الله محارمه، ألا وان في الجسد مضغة اذا صلحت صلح الجسد كله، واذا افسدت فسد الجسد كله، ألا وهي القلب“

ترجمہ: حلال اور حرام واضح ہیں اور ان کے درمیان کچھ مشتبہ امور ہیں جن کو بہت سارے لوگ نہیں جانتے، جو شخص ان مشتبہ امور سے بچا تو یقیناً اس کا دین اور عزت محفوظ ہو گیا، اور جو شخص حرام میں پڑ گیا وہ چراگاہ کے ارد گرد چرنے والے جانور کی طرح ہے قریب ہے کہ وہ جانور جلد

ہی چراگاہ میں چلا جائے، جان لو کہ ہر بادشاہ کی چراگاہ ہوتی ہے اور اللہ تعالیٰ کی چراگاہ اس کی حرام کردہ چیزیں ہیں، اور جان لو کہ جسم کے اندر ایک لوتھڑا ہے جب وہ درست ہو جائے تو سارا جسم درست ہو جاتا ہے، اور جب وہ خراب ہو جائے تو سارا جسم خراب ہو جاتا ہے، اور سنو وہ دل ہے۔ صحیح مسلم

یہ حدیث تمام سنتوں اور احکام کی بنیاد ہے اور آپ صلی اللہ علیہ وسلم کی شریعت کے اصولوں میں سے ایک اصول ہے، جو شخص اس حدیث کو سیکھ کر اپنی آنکھوں کے سامنے رکھے گا اور ہر حال میں اس کا دھیان رکھے گا بہت کم ایسا ہوگا کہ وہ کسی مسلمان کو اپنے معاملات میں فیصل بنائے یا وہ لوگوں کے درمیان کسی عیب میں مبتلا ہو، اور اگر وہ کسی کو فیصل بنا بھی لے تو نبی کریم صلی اللہ علیہ وسلم کی برکت سے اس کی مخالفت بہت کم ہوگی، ایسے شخص کو اللہ تعالیٰ کی پہچان اور دھیان نصیب ہوگا، وہ ظلماً کسی کا مال نہیں لے گا اور ناحق کسی مظلوم کو نہیں ستائے گا، لڑائی جھگڑا اور قتل و غارت میں جلدی نہیں کرے گا، بغیر علم کے فتویٰ اور حکم نہیں دے گا، بلکہ وہ ایسا ہوگا گویا وہ اللہ تعالیٰ اور نبی کریم صلی اللہ علیہ وسلم کے سامنے حاضر ہے، اور آپ صلی اللہ علیہ وسلم سے یہ حدیث سن رہا ہے۔ نیز اللہ تعالیٰ کے اس ارشاد کو ذہن میں رکھنا چاہئے:

{ مَا يَكُونُ مِنْ نَجْوَى ثَلَاثَةٍ إِلَّا هُوَ رَابِعُهُمْ وَلَا خَمْسَةٍ إِلَّا هُوَ سَادِسُهُمْ وَلَا أَدْنَىٰ مِنْ ذَلِكَ وَلَا أَكْثَرَ إِلَّا هُوَ مَعَهُمْ أَيْنَ مَا كَانُوا ثُمَّ يُنَبِّئُهُم بِمَا عَمِلُوا يَوْمَ الْقِيَامَةِ، إِنَّ اللَّهَ بِكُلِّ شَيْءٍ عَلِيمٌ } {المجادلة،

ترجمہ: کبھی تین آدمیوں میں کوئی سرگوشی ایسی نہیں ہوتی جس میں چوتھا وہ نہ ہو، اور نہ پانچ آدمیوں کی کوئی سرگوشی ایسی ہوتی ہے جس میں وہ اللہ چھٹا نہ ہو اور چاہے سرگوشی کرنے والے اس سے کم ہوں یا زیادہ، وہ جہاں بھی ہوں، اللہ ان کے ساتھ ہوتا ہے۔ پھر وہ قیامت کے دن انہیں بتائے گا کہ انہوں نے کیا کچھ کیا تھا، بیشک اللہ ہر چیز کو جاننے والا ہے۔

اور اللہ تعالیٰ کا ارشاد ہے:

{ فَلَنَسْأَلَنَّ الَّذِينَ أُرْسِلَ إِلَيْهِمْ وَلَنَسْأَلَنَّ الْمُرْسَلِينَ فَلَنَقْضَنَّ عَلَيْهِمْ

بِعِلْمٍ وَمَا كُنَّا غَائِبِينَ وَالْوَزْنُ يَوْمَئِذٍ الْحَقُّ } {الاعراف ۶

ترجمہ: پھر ان لوگوں سے ضرور باز پرس کریں گے جن کے پاس پیغمبر بھیجے گئے تھے اور ہم

خود پیغمبروں سے بھی پوچھیں گے (کہ انہوں نے کیا پیغام پہنچایا اور انہیں کیا جواب ملا؟) پھر ہم ان کے سامنے سارے واقعات خود اپنے علم کی بنیاد پر بیان کریں گے، (کیونکہ) ہم (ان واقعات کے وقت) کہیں غائب تو نہیں تھے۔

اللہ تعالیٰ کا علم کائنات کی چھوٹی بڑی، حقیر، عظیم، ظاہری اور پوشیدہ سب چیزوں کو محیط ہے، اس پر کوئی پوشیدہ چیز بھی مخفی نہیں، عارفین کے دل اسی کے نام سے دھڑکتے ہیں اور ان کی نظریں اس کے سامنے جھک جاتی ہیں جس شخص کو یقین ہو کہ اللہ تعالیٰ اس کے اعمال سے باخبر ہے تو وہ بہت کم اس کے حکم کی نافرمانی اور مخالفت کرتا ہے، لیکن دلوں پر غفلت چھا چکی ہے اور ہمارے لئے گناہوں کے عیوب مزین ہو چکے ہیں، ہمیں علام الغیوب ذات کا کوئی دھیان نہیں حالانکہ وہ حاضر و ناظر ذات ہمیں دیکھ رہی ہے اور ہمارے تمام حالات سے باخبر ہے، وہ قیامت کے دن ہم سے حساب لے گا جو حسرت اور افسوس کا دن ہوگا، وہ ہمیں اعمال کا بدلہ دے گا، اللہ تعالیٰ ہمیں عافیت اور سلامتی سے رکھے اور ہمیں استقامت کے راستے ہر چلائے۔

ایک دن حضرت ابو بکر صدیق رضی اللہ تعالیٰ عنہ سے دو آدمی اپنا فیصلہ کروا رہے تھے، حضرت عمر کا وہاں سے گذر ہوا اور انہوں نے حضرت ابو بکر صدیق رضی اللہ عنہ کو سلام کیا، انہیں پتہ نہ چلا اور سلام کا جواب نہ دیا، حضرت عمر ایک طرف بیٹھ کر رونے لگے، وہاں سے حضرت عبدالرحمن بن عوف کا گذر ہوا، انہوں نے پوچھا کہ اے عمر! آپ کیوں رورہے ہیں؟ حضرت عمر نے ارشاد فرمایا کہ میں رسول اللہ ﷺ کے خلیفہ کے پاس سے گذرا اور سلام کیا لیکن انہوں نے میرے سلام کا جواب نہیں دیا، مجھے ڈر ہے کہ انہیں مجھ سے کوئی تکلیف نہ پہنچی ہو، حضرت عبدالرحمن نے جا کر حضرت ابو بکر صدیق کو یہ بات بتائی تو وہ کہنے لگے کہ شاید عمر اس وقت میرے پاس سے گذرے ہوں جب میرے پاس دو آدمی اپنا مقدمہ لے کر آئے تھے، اور میں نے اپنے ذہن کو ان کے کیلئے فارغ کیا ہوا تھا جس کی وجہ سے مجھے عمر کے گذرنے کا احساس نہیں ہوا۔ اے بھائی! ڈرنے والے نیک لوگوں کی سنت پر غور و فکر کرو، ان کے اعمال، عادات، خوف، خشوع، ایمان، اتباع اور حالات کیساتھ اپنا موازنہ کرو، تمہیں ہمارے اندر کوئی بھلائی نہیں ملے گی، حالانکہ اللہ تعالیٰ پر کوئی چیز مخفی نہیں۔

مومن کے لئے ضروری ہے کہ وہ اللہ تعالیٰ کی ذلت کے لئے مجاہدہ کرے اور اس کی شریعت کی مدد کرے، اگر وہ بولنے پر قادر ہو تو جتنا ممکن ہو سکے اپنی زبان سے نبی کریم ﷺ کی سنت کو زندہ کرے

، اگر اسے اللہ کی زمین اور شہروں پر حکومت دی گئی ہے تو اپنے ہاتھ سے سنت کو زندہ کرے اور اسے لوگوں کے سامنے اچھی طرح بیان کرے، بیشک لوگوں کے نفوس جہالت و گمراہی، بدعات و محرمات سمیت بہت ساری باتوں سے مانوس ہو گئے ہیں اور بسا اوقات ان سب باتوں کو نیکیاں سمجھ لیتے ہیں۔

اس زمانہ کے علماء کو تاکید کی جاتی ہے کہ وہ حرام کاموں کو بیان کر کے لوگوں کو ڈرائیں، برائیوں کے خلاف صاحب اقتدار لوگوں سے مدد طلب کریں، مسلمان کے درمیان امن برقرار رکھیں اور نبی کریم ﷺ کے دین کے لئے ان سے مدد طلب کریں۔

بیشک اللہ تعالیٰ نے علمائے کرام سے اس بات پر پختہ عہد لیا ہے کہ وہ اس کے دیئے ہوئے علم کو بیان کریں گے، علماء کو دنیا کے انہماک سے ڈرایا ہے کیونکہ دنیا نہیں اللہ تعالیٰ سے دور اور آخرت کے احوال سے غافل کر دیتی ہے، جب دنیا میں انہماک پیدا ہو جائے تو انسان نصیحت کرنے والے کی بات نہیں سنتا، اللہ تعالیٰ کا ارشاد ہے:

{ وَإِذْ أَخَذَ اللَّهُ مِيثَاقَ الَّذِينَ أُوتُوا الْكِتَابَ لَتُبَيِّنُنَّهُ لِلنَّاسِ وَلَا تَكْتُمُونَهُ فَنَبَذُوهُ وَرَاءَ ظُهُورِهِمْ وَاشْتَرَوْا بِهِ ثَمَنًا قَلِيلًا قَبِيْسَ مَا يَشْتَرُونَ لَا تَحْسَبَنَّ الَّذِينَ يَفْرَحُونَ بِمَا آتَوْا وَيُحِبُّونَ أَنْ يُحْمَدُوا بِمَا لَمْ يَفْعَلُوا فَلَا تَحْسَبَنَّهُمْ بِمَفَازَةٍ مِنَ الْعَذَابِ وَلَهُمْ عَذَابٌ أَلِيمٌ

ال عمران ۱۸۸، ۱۸۷

ترجمہ: اور (ان لوگوں کو وہ وقت نہ بھولنا چاہیے) جب اللہ نے اہل کتاب سے یہ عہد لیا تھا کہ: ”تم اس کتاب کو لوگوں کے سامنے ضرور کھول کھول کر بیان کرو گے، اور اس کو نہیں چھپاؤ گے“ پھر انہوں نے اس عہد کو پس پشت ڈال دیا اور اس کے بدلے تھوڑی سی قیمت حاصل کر لی۔ اس طرح کتنی بری ہے وہ چیز جو یہ مول لے رہے ہیں!۔ یہ ہرگز نہ سمجھنا کہ جو لوگ اپنے کئے پر بڑے خوش ہوتے ہیں اور چاہتے ہیں کہ ان کی تعریف ان کاموں پر بھی کی جائے جو انہوں نے کئے ہی نہیں، ایسے لوگوں کے بارے میں ہرگز نہ سمجھنا کہ وہ عذاب سے بچنے میں کامیاب ہو جائیں گے، ان کے لئے دردناک سزا تیار ہے۔

اللہ تعالیٰ ہمارے گناہ معاف فرمائے اور ہمارے عیوب کی پردہ پوشی فرمائے، اور نبی کریم ﷺ کی آپ ﷺ کی آل اور صحابہ پر رحمت کاملہ اور سلامتی نازل فرمائے۔

آپ صلی اللہ علیہ وسلم کے اسم گرامی ”رسول الرّاحة“ کے بیان میں

اللہ تعالیٰ آپ پر رحمت کاملہ اور سلامتی نازل فرمائے اور شرف و اکرام کا معاملہ فرمائے
نبی کریم صلی اللہ علیہ وسلم کا یہ مبارک نام بعض کتابوں میں ملتا ہے، کتاب الشفا کے مصنف نے اس نام
کو بیان کیا ہے لیکن آپ علیہ السلام کے حق میں اس کے معنی کیا ہیں، اس کی وضاحت نہیں کی۔
آپ علیہ السلام کی طرف راحہ کی نسبت کے دو معنی ہو سکتے ہیں، پہلا یہ کہ راحہ آپ علیہ السلام کی
ہتھلی کا نام ہے، سخاوت کی وجہ سے آپ صلی اللہ علیہ وسلم کو کنایہ ”راحہ“ کہا گیا جیسا کہ یوں کہا جاتا ہے جو دو کرم
والا، عطا کرنے والا اور دیگر خصوصیات والا رسول۔

لوگ بطور کنایہ انعام پر ہاتھ کا اطلاق کرتے ہوئے کہتے ہیں کہ فلاں آدمی کا مجھ پر انعام و احسان
ہے، اہل بلاغت کے نزدیک دوسرا قول پہلے قول سے زیادہ بلیغ ہے، لہذا راحہ آپ صلی اللہ علیہ وسلم کی کثرت عطا سے
کنایہ ہے، کیونکہ آپ علیہ السلام کے ہاتھ مبارک سے جتنی زیادہ عطائیں ہونگی وہ اتنی ہی عظیم نعمتیں شمار ہونگی۔
دوسرا معنی یہ ہے کہ راحہ تھکاوٹ کی ضد ہے، جیسے تم کہو کہ فلاں آدمی راحہ میں ہے، یعنی اس
پر تھکاوٹ اور مشقت کے آثار نہیں اور اسے کوئی تنگی نہیں پہنچی گویا جب تم رسول الرّاحة کہو تو اس کا معنی یہ
ہوگا کہ آپ صلی اللہ علیہ وسلم وہ رسول ہیں جنہیں اللہ تعالیٰ نے مخلوق کی طرف دنیا و آخرت کی مشقتوں سے راحہ
پہنچانے، تنگیوں کو دور کرنے اور نیوی و اخروی فوائد حاصل کرنے کے لئے سیدھے دین کے ساتھ مبعوث
فرمایا ہے، اللہ تعالیٰ کا ارشاد ہے:

{ وَ مَا جَعَلَ عَلَيْكُمْ فِي الدِّينِ مِنْ حَرَجٍ مُّلَّةً اَبِيكُمْ اِبْرَاهِيْمَ هُوَ
سَبُّكُمْ الْمُسْلِمِيْنَ مِنْ قَبْلُ } الحج ۷۸

ترجمہ: اس نے تم پر دین کے معاملے میں کوئی تنگی نہیں رکھی۔ اپنے باپ ابراہیم کے دین
کو مضبوطی سے تھام لو، اس نے پہلے بھی تمہارا نام مسلم رکھا ہے۔

بہر حال پہلے معنی کے مطابق آپ صلی اللہ علیہ وسلم نبی الرّاحة یعنی کرم اور سخاوت والے رسول ہیں، جو دو کرم ایسی
خوبیاں ہیں جن کا معدن اور اساس آپ علیہ السلام کی ذات ہے، آپ صلی اللہ علیہ وسلم جو دو کرم میں تمام انبیاء پر فوقیت
رکھتے ہیں، اس صفت کے علاوہ آپ صلی اللہ علیہ وسلم تمام بشری صفات کے اعلیٰ اور بلند ترین درجے پر فائق ہیں۔

مخلوق پر مال خرچ کرنے اور ہر وقت اموال عطا کرنے میں آپ علیہ السلام کی سیرت عجیب و غریب اور نرالی ہے، اللہ تعالیٰ نے آپ صلی اللہ علیہ وسلم کو زمین کے خزانوں اور ملکوں کی چابیاں عطا فرمائیں اور مالِ غنیمت کو آپ صلی اللہ علیہ وسلم کیلئے حلال قرار دیا جو پہلے انبیاء کے لئے حلال نہیں تھا، نیز اللہ تعالیٰ نے آپ صلی اللہ علیہ وسلم کی حیات میں ہی حجاز اور یمن کے شہروں کے علاوہ تمام جزیرہ عرب اور شام و عراق کی قریبی علاقوں کو فتح کر دیا، آپ صلی اللہ علیہ وسلم کے پاس ان تمام شہروں سے خمس، جزیہ اور صدقات پہلے بادشاہوں سے زیادہ آئے۔

سلاطین آپ صلی اللہ علیہ وسلم کی خدمت میں ہدایا بھیجتے تو آپ صلی اللہ علیہ وسلم اپنے پاس، جمع کرنے کے بجائے فقراء کے مصارف میں خرچ کر کے انہیں مالدار بنا دیتے، مال کے ذریعے مسلمانوں کو تقویت پہنچاتے اور اسے اللہ تعالیٰ کی اطاعت میں ان کا توشہ بناتے، آپ علیہ السلام دوسروں کو بھی مال کو جمع کرنے سے منع فرماتے اور خرچ کرنے کا حکم دیتے تھے۔

آپ صلی اللہ علیہ وسلم کا ارشاد ہے:

”مَایسَرْنِیْ اَنْ یَّکُوْنَ لِیْ اَحَدُ ذَهَبًا“ یَبِیتُ عِنْدِیْ مِنْهُ دِیْنَارٌ .
الادینار اارصدہ لدینی۔“

ترجمہ: مجھے یہ بات اچھی نہیں لگتی کہ میرے لئے احد پہاڑ کی مثل سونا ہو اور میں اس سے ایک دینار لے کر رات بسر کروں مگر وہ دینار جسے اپنے دین کے لئے تیار کر کے رکھوں۔

(مسند احمد، تفسیر قرطبی)

آپ علیہ السلام اپنے پاس تھوڑا سا مال بھی جمع نہ کرتے کیونکہ آپ صلی اللہ علیہ وسلم جانتے تھے کہ مال اللہ تعالیٰ کا ہے اور اس نے اسے اپنے عیال یعنی مخلوق پر خرچ کرنے کا حکم دیا ہے، چنانچہ جب بھی اللہ تعالیٰ نے آپ صلی اللہ علیہ وسلم کو کوئی چیز عطا فرمائی تو آپ صلی اللہ علیہ وسلم بہت جلد اسے خرچ فرمادیتے کیونکہ آپ صلی اللہ علیہ وسلم کو اللہ تعالیٰ پر کامل یقین اور بھروسہ تھا، ایک مرتبہ اللہ تعالیٰ نے آپ صلی اللہ علیہ وسلم کو دینار عطا کیے تو آپ صلی اللہ علیہ وسلم نے انہیں تقسیم فرمادیا، صرف سات دینار باقی بچے جو آپ صلی اللہ علیہ وسلم نے اپنی ازواج مطہرات کو دیدیئے لیکن آپ صلی اللہ علیہ وسلم کو نیند نہ آئی، آپ صلی اللہ علیہ وسلم نے وہ بھی تقسیم فرما کر ارشاد فرمایا: اب مجھے راحت ملی ہے۔

آپ علیہ السلام کی وفات اس حالت میں ہوئی کہ ذرع یہودی کے پاس رہن رکھی ہوئی تھی، یہ اس بات کی طرف اشارہ ہے کہ دنیا آپ علیہ السلام کی نظر میں حقیر اور مذموم چیز تھی، آپ صلی اللہ علیہ وسلم دنیا کی

طرف مائل ہونے کے بجائے اس سے دوری اختیار کیا کرتے اور یہ تعلیم دیتے کہ اللہ تعالیٰ کے نزدیک دنیا کی کوئی قدر و قیمت نہیں کیونکہ اگر دنیا کی قدر و قیمت اللہ تعالیٰ کے نزدیک ایک مچھر کے پر کے برابر ہوتی تو کافروں کو ایک گھونٹ پانی نہ دیتے۔

نبی کریم ﷺ اپنے لباس، رہائش اور خرچ میں بقدر ضرورت پر اکتفا فرماتے اور زائد چیزوں میں بے رغبتی اختیار کرتے، آپ ﷺ کو کبیل یا چوڑی اور موٹی چادر میں سے جو میسر آتا ہے اسے پہن لیتے، اس کے علاوہ عمدہ قیمتی کپڑے اور دیگر چیزیں حاضرین میں تقسیم فرمادیتے، جب کوئی سوال کرتا تو آپ ﷺ اپنے کپڑے اتار کر اسے دیدیتے اور کبھی مانگنے والے کو خالی واپس نہ کرتے، آپ ﷺ لوگوں میں سب سے زیادہ کریم اور سخی تھے اور ان پر سب سے زیادہ مہربان تھے۔

امام ترمذی نے حضرت علی بن ابی طالب رضی اللہ عنہ سے روایت بیان کی ہے کہ:

محمد ﷺ خاتم النبیین أجود الناس كفاً وأجودهم وأشرفهم قدراً، وأصدقهم لهجة، وألينهم عريكة، وأكرمهم عشيرة. من رآه بديهة هابه، ومن خالطه معرفة أحبّه، يقول ناعته: لم أرقبله ولا بعده مثله“

ترجمہ: محمد ﷺ اللہ تعالیٰ کے آخری نبی اور لوگوں میں سب سے زیادہ سخی اور مرتبے میں سب سے بڑھ کر تھے، لہجے میں سب سے زیادہ سچے اور رخسار میں سب سے زیادہ نرم، خاندان میں سب سے زیادہ محترم ہیں، جو آپ ﷺ کو اچانک دیکھتا وہ رعب میں آجاتا اور جو آپ ﷺ سے میل جول رکھتا وہ محبت کرنے لگتا، آپ ﷺ کی صفات بیان کرنے والا کہتا ہے کہ میں نے بعد میں اور پہلے آپ ﷺ جیسا نہیں دیکھا۔

یقیناً حضرت علی نے سچ فرمایا، آپ ﷺ کی کریمانہ صفات اور عظیم صورت پر قطعی احادیث موجود ہیں، کسی اندکی شاعر نے آپ ﷺ کی تعریف کرتے ہوئے کیا خوب کہا ہے:

يا مصطفي من قبل نشأة آدم والكون لم تفتح له أغلاق

اے وہ ذات جسے اس وقت سے پہلے جن لیا گیا تھا جب حضرت آدم بھی پیدا نہیں ہوئے تھے اور کائنات کے تالے بھی کھولے نہیں گئے تھے۔

أبروم مخلوق ثناء بعدما
أثنى عليك ألها الخلاق؟

ہمارے معبود اور خالق نے آپ ﷺ کی تعریف کی ہے کیا اس کے بعد بھی مخلوق ﷺ آپ کی تعریف کا ارادہ رکھتی ہے؟

پس آپ ﷺ کے جو دو کرم، فضیلت اور اللہ کی مخلوق کے لئے آسانی اور ان پر شفقت کا کوئی احاطہ نہیں، کسی کی فیاضی اور مدد کو آپ ﷺ پر قیاس نہیں کیا جاسکتا، اسی کے بارے میں کہا جاتا ہے:

الناس تحتك أقدام وأنت لهم رأس فكيف يساوى الرأس والقدم؟
سارے لوگ آپ ﷺ کے سامنے قدموں کی طرح ہیں اور آپ ﷺ ان کا سر ہیں لہذا سر اور قدم کیسے برابر ہو سکتے ہیں؟

آپ علیہ السلام نے اپنے ہاتھ اور زبان سے تمام مخلوق پر احسان کیا اور حتی الامکان تمام لوگوں کیساتھ رحمت و شفقت کا معاملہ فرمایا، جو آپ ﷺ کے پاس آیا اللہ تعالیٰ نے اسے امن دیا اور جو آپ ﷺ نے مانگا اللہ تعالیٰ نے عطا فرمایا، جس نے آپ ﷺ کے وسیلے سے مدد طلب کی اللہ تعالیٰ نے اس کی مدد کی، کوئی ذلیل ہو اور آپ ﷺ کے ذریعے عزت طلب کرے تو اللہ تعالیٰ اسے باعزت بنا دیتا ہے، کوئی ٹوٹے ہوئے دل کے ساتھ آپ ﷺ کے دروازے کا قصد کرے تو اللہ تعالیٰ اس کے دل کو جوڑ دیتے ہیں، کوئی فقیر ہو اور آپ ﷺ کے واسطے سے مالدار ی طلب کرے تو اللہ تعالیٰ اسے مالدار بنا دیتے ہیں اور کوئی مصیبت زدہ شخص آپ ﷺ کے وسیلے سے مدد طلب کرے تو اللہ تعالیٰ نے اس کی امداد کرتے ہیں، نیز جو شخص کمزور ہو اور آپ ﷺ کے ذریعے پناہ طلب کرے تو اللہ تعالیٰ اسے قوت عطا فرماتے ہیں۔

لہذا نبی کریم ﷺ کی عظیم مدحتوں کو بیان کرو اور اللہ تعالیٰ کی بارگاہ میں اپنی ضرورتوں کو پورا کرنے کیلئے آپ ﷺ کی کریم صفات کو وسیلہ بناؤ، اللہ تعالیٰ آپ ﷺ پر شرف و اکرام کا معاملہ فرمائے:

هو البحر من أمي التواحي أتيته
فلجته المعروف والجود ساحله

آپ ﷺ ایسا سمندر ہیں کہ تم جس کنارے کی طرف سے بھی آؤ اس کی گہرائی مشہور ہے اور سخاوت اس کا کنارہ ہے۔

فلولم يكن في كفه غير نفسه
لجاده بها فليتنق الله سائله

اگر آپ ﷺ کے پاس صرف اپنی جان کے علاوہ کچھ نہ ہوتا تو مانگنے والے کو وہی دیدیتے

لہذا مانگنے والے کو اللہ تعالیٰ سے ڈرنا چاہیے۔

اس عظیم نام کے دوسرے معنی کے اعتبار سے آپ کہہ سکتے ہیں کہ آپ ﷺ ایسے رسول ہیں جنہیں اللہ تعالیٰ نے مخلوق کی طرف اس طرح مبعوث فرمایا کہ انہیں آپ ﷺ کی ذات سے کسی قسم کی کوئی تکلیف نہیں پہنچی، اللہ تعالیٰ نے نبی کریم ﷺ کے اکرام اور مرتبے کی خاطر لوگوں کے حق میں تنگی کے بجائے آسانی کا معاملہ فرمایا، لہذا آپ علیہ السلام کی رسالت کو راحت سے تعبیر کیوں نہ کیا جائے؟۔

نبی کریم ﷺ امت کے ساتھ آسانی کا معاملہ فرماتے، نرمی اور رحمت کی وجہ سے ان پر سختی نہ کرتے، آپ ﷺ جہانوں کے لئے اللہ تعالیٰ کی رحمت ہیں اور رحمت دنیوی اور اخروی منافع جمع کرتی ہے، مطلب یہ ہے کہ آپ علیہ السلام کی رسالت میں تم پر کوئی مشقت نہیں، آپ ﷺ ایسے راستے کی طرف رہنمائی کرتے ہیں جو سہولت کے ساتھ جنت تک پہنچاتا ہے اور یہ جانا پہچانا اور انوارات سے بھرپور راستہ ہے۔

لہذا جس شخص کو علم ہو کہ آپ ﷺ ”رسول الراحہ“ ہیں اسے چاہیے کہ آپ ﷺ کی امت پر سختی کے بجائے آسانی اور رحم کا معاملہ کرے، آپ علیہ السلام کا ارشاد ہے: ”آسانی کرو اور تنگی نہ کرو“ اور جو شخص آپ ﷺ کی امت کو مشقت میں ڈالے اس کے خلاف آپ ﷺ نے ان الفاظ میں بددعا فرمائی کہ اللہ تعالیٰ اسے مشقت میں ڈال دیں۔

فصل

شفاعت کرنے والے محبوب نبی ﷺ کی پیروی کرو اور ان کے احسان کو مضبوطی سے تھامے رکھو، اس کرم کی مشابہت اختیار کرو جو نبی کریم ﷺ نے تم پر کیا ہے، نیز آپ ﷺ کی اقتدا کرنے والے اور آپ ﷺ کی خوبیوں کو پہچان کر آپ ﷺ کے راستے کو لازم پکڑے والے کامیاب لوگوں کے طریقے پر غور و فکر کرو، وہ آپ ﷺ کے صحابہ کرام ہیں جو چمکنے والے ستارے اور بلند و بالا نشانیاں ہیں، ان کا مال اللہ کا مال اور ان کی سیرت رسول اللہ ﷺ کی سیرت تھی، ان کی ہتھیلیاں فقراء کے لئے مال جمع کرتی تھیں اور ان کے دل رب ذوالجلال کا دھیان رکھتے تھے اور اسی کی بارگاہ میں اٹکے ہوئے ہوتے تھے۔

چنانچہ ابو بکر صدیق رضی اللہ عنہ نے اپنے پختہ یقین کی وجہ سے اپنا سارا مال اللہ کے راستے میں

خرچ کر دیا، فقراء کے ساتھ حضرت عمر بن خطاب رضی اللہ عنہ کی سیرت بھی معروف ہے، زہد میں آپ کا طریقہ کسی پر مخفی نہیں، اسی طرح حضرت عثمان رضی اللہ عنہ نے کتنی مرتبہ خفیہ اور اعلانیہ خرچ کیا اور حضرت علی بن ابی طالب رضی اللہ عنہ نے عطایا کی کتنی بارشیں برسائی ہیں؟

یہ سب صحابہ کرام شرف و کرم میں ایک دوسرے کے مشابہ تھے اور تمام امتوں کے سردار صلی اللہ علیہ وسلم کی برکت حاصل کرنے والے تھے، اللہ تعالیٰ آپ صلی اللہ علیہ وسلم پر شرف و اکرام کا معاملہ فرمائے۔

حضرت عمر بن خطاب رضی اللہ تعالیٰ عنہ نے ابو عبیدہ بن جراح رضی اللہ تعالیٰ عنہ کی طرف تقریباً سو دینار بھیجے اور قاصد سے کہا کہ تھوڑی دیر تک اس کے پاس رک کر دیکھنا کہ وہ اس مال کے ساتھ کیا معاملہ کرتے ہیں، چنانچہ جب قاصد نے مال ابو عبیدہ کو دیا تو انہوں نے فوراً سارا مال ضعیف اور کمزور لوگوں پر خرچ فرما دیا، مصلحت کے مطابق جو خیال کیا کسی کو پانچ اور کسی کو سات درہم عطا فرمائے، قاصد واپس آیا تو پتا چلا کہ حضرت عمر نے اسی مال کے برابر حضرت معاذ بن جبل کے لئے تیار کر لیا ہے، انہوں نے قاصد کو حکم دیا کہ وہ تھوڑی دیر تک معاذ بن جبل کے پاس رک کر دیکھے کہ وہ مال کے ساتھ کیا معاملہ کرتے ہیں، چنانچہ معاذ بن جبل رضی اللہ عنہ نے بھی ابو عبیدہ بن جراح کی طرح سارا مال فقراء پر خرچ کر دیا، ایک روایت میں ہے کہ ایک یاد دینار بیچ گئے تو ان کی بیوی نے قسم کھا کر کہا کہ ہم بھی غریب ہیں اور ہمارے پاس کھانے کی کوئی چیز نہیں، چنانچہ حضرت معاذ بن جبل نے بچے ہوئے دو درہم بیوی کو دیدیئے، قاصد نے واپس آ کر حضرت عمر کو اطلاع دی تو حضرت عمر نے فرمایا کہ بے شک وہ ایک دوسرے کے بھائی ہیں، حضرت طلحہ بن عبید اللہ رضی اللہ عنہ کو کثرت عطا اور جو دو کرم کی وجہ سے فیاض کا نام دیا گیا۔

دنیا صحابہ کرام کے دلوں کے بجائے ہاتھوں میں تھی، اللہ تعالیٰ نے قرآن میں ہمیں بتایا ہے کہ صحابہ کرام کو تجارت اللہ تعالیٰ کے ذکر سے غفلت میں نہ ڈالتی تھی۔

اللہ تعالیٰ نے انہیں باطنی پاکیزگی کے اس عظیم اور بلند مرتبے تک پہنچایا کہ وہ تنگی اور بھوک کے باوجود فقیر اور کمزور لوگوں کو اپنے نفس پر ترجیح دیتے اور مال سے محبت کے باوجود انہیں کھانا کھلاتے، وہ فقراء کو کھانا کھلانے کے کیلئے خود اپنے گھر لے آتے اور یہ کام اللہ اور اس کے رسول صلی اللہ علیہ وسلم کی پیروی کی نیت سے کرتے، وہ اللہ تعالیٰ کی مرضی اور اس کی رضا کو طلب کرتے، ان کے پاس دنیا ہوتی تو اسے خرچ کر دیتے، اللہ تعالیٰ پر بھروسہ کرتے ہوئے دنیا کے ذریعے دوسرے لوگوں کی غمخواری کرتے، اور ایک

امانت دار خزانچی کی طرح تصرف کرتے ہوئے اموال کو فقراء اور مساکین پر خرچ کرتے رہتے، نیز وہ اللہ تعالیٰ کے حکم پر عمل کرتے ہوئے چھوٹے بڑے کے درمیان برابری کا معاملہ فرماتے۔

کتنے بھوکوں کو آپ ﷺ نے کھانا کھلایا اور کتنے کمزور اور ناتواں لوگوں پر آپ نے اپنے اموال کو خرچ فرمایا، حضرت طلحہ نے حضرت عمر بن خطاب رضی اللہ عنہ کو رات کے وقت ایک گھر میں داخل ہو کر باہر نکلتے دیکھا۔ طلحہ کہتے ہیں مجھے اس کی وجہ معلوم نہیں تھی؟ چنانچہ حضرت طلحہ رضی اللہ تعالیٰ عنہ اس گھر میں داخل ہوئے تو ایک نابینا اور اچھوتی بوڑھی عورت کو دیکھا، آپ نے اس عورت سے حضرت عمر کے بارے میں پوچھا تو اس نے جواب دیا کہ یہ ہر رات میرے پاس کھانا اور ضرورت کی چیزیں لیکر آتے ہیں اور مجھ سے تکلیفیں دور کرتے ہیں۔

پس حضرت عمر رضی اللہ عنہ اور اللہ تعالیٰ سے ڈرنے والے ہر اس شخص کے حال پر غور کرو جو مخلوق کے ساتھ احسان کا معاملہ کرتا ہو بیشک یہ اللہ تعالیٰ کا اس پر احسان ہے، رحمت اور خیر دلوں کے جوڑنے میں اور نعمت کا کمال عیوب کے چھپانے میں ہے۔

ابو حامد رحمۃ اللہ علیہ فرماتے ہیں کہ یہ عادت نیک لوگوں کی ہوتی ہے کہ وہ اپنے گھروں کو حتی الامکان صدقہ اور احسان سے خالی نہیں کرتے اگرچہ وہ روٹی کا ایک ٹکڑا اور رقمہ یا آسانی سے میسر آنے والی تھوڑی ہی چیز کیوں نہ ہو، ام المؤمنین حضرت عائشہ صدیقہ رضی اللہ عنہا نے ایک سائل کو کشمش کا ایک دانہ دیا، اس پر ان کی ملامت کی گئی تو فرمایا کہ بے شک اس ایک دانے میں کئی مثقال دانے موجود ہوتے ہیں۔

نیز فرماتے ہیں کہ خاص طور پر اگر کسی نے ایک دن کاروزہ رکھا، مریض کی عیادت کی، اور جنازے میں شریک ہوا اور حتی الامکان صدقہ کیا تو اللہ تعالیٰ اس کے گناہوں کو معاف فرما کر اسے جنت میں داخل فرمائیں گے، یہی بات بعض مشہور احادیث میں منقول ہے۔

کسی بزرگ نے لکھا ہے کہ ہر وقت مومن کو خوش کرنے سے اس بات کی امید کی جاتی ہے کہ اللہ تعالیٰ کی بارگاہ میں اس کی دلی مراد پوری ہو اور وہ اس پر احسان کا معاملہ فرمائے۔

چنانچہ ایک دن شیخ ابو عبد اللہ المقرئ رحمۃ اللہ علیہ کی خدمت میں ایک مسلمان فقیر آدمی حاضر ہوا جس کے بچے زیادہ تھے، شیخ کے مرید نے اس شخص کو ایک طرف بٹھا دیا، شیخ نیند میں تھے، انہوں نے مرید سے کہا کہ دروازے پر کون ہے؟ اسے اندر بلاؤ، چنانچہ وہ آدمی اندر داخل ہوا اور شیخ کو بتایا کہ اس کے بچے

زیادہ ہیں، شیخ نے فرمایا کہ تمہیں کس چیز کی ضرورت ہے؟ اس نے کہا کہ آقا! ایک درہم کی ضرورت ہے جس سے زندگی باقی رہے، شیخ نے فرمایا کہ ایک درہم آنے تک بیٹھے رہو، اس دوران ایک آدمی شیخ کے پاس آیا اور کہنے لگا کہ اے آقا! میں سو رہا تھا کہ گھبرا کر اٹھا، شیخ نے فرمایا ایسا اس فقیر کی وجہ سے ہوا، لہذا اسے ایک درہم دیدو، اس نے فقیر کو ایک درہم دیا تو فقیر خوشی کے ساتھ ایک درہم لیکر باہر نکل گیا، شیخ نے اسے دوبارہ بلا کر سونے کا ایک دینار دیا، جب وہ اسے لے کر واپس ہوا تو شیخ نے بلا کر سونے کا دوسرا دینار دیا، الغرض شیخ نے اسے پانچ مرتبہ بلا کر پانچ دینار دیئے، اس عمل کا مقصد اس فقیر کو پانچ مرتبہ خوش کرنا تھا، چنانچہ شیخ بھی ہر مرتبہ بہت خوش ہوتے اور اللہ تعالیٰ سے اس کے دل کی اصلاح کی دعا کرتے۔

پھر شیخ نے اپنے ایک مرید کو حکم دیا کہ اس کے ساتھ چلے جاؤ اور اسے فلاں آدمی کی لکڑی سے ایک ڈھیر مشک دیدو، اور فلاں کو نلے بیچنے والے سے ایک ڈھیر کونکہ لے کر دیدو، نیز اسے ایک فرہہ دنبہ دینے کا بھی حکم دیا۔

اس حکایت پر غور و فکر کرو کہ فقیر آدمی کی تنگدستی اور پریشانی کو دور کر کے اسے کتنا خوش کیا گیا، اسے ہر خوشخبری سے کتنی دلی مسرت حاصل ہوئی اور اللہ تعالیٰ کے ہاں شیخ کو اس عمل پر کتنے ثواب کی امید تھی۔

اہل سنت والجماعت کا عقیدہ اختیار کرو اور انہی کے نشان قدم کی پیروی کرو، ان کے بہترین طریقے کی جستجو میں رہو، بیشک ساری کی ساری بھلائی اللہ تعالیٰ کے نیک بندوں کی اتباع اور امت محمدیہ کے دلوں کو جوڑنے اور اللہ تعالیٰ کے خاص بندوں کی پیروی کرنے میں ہے، لہذا ان کی مشابہت اختیار کرو کیونکہ کامیابی انہی کی مشابہت اختیار کرنے میں ہے، جو شخص ان کے دروازے پر کھڑا ہوگا اسے دنیا و آخرت میں کامیابی حاصل ہوگی، چونکہ ہم ان فضیلتوں سے کوسوں دور ہیں، بزدلی، بخل اور بری عادات ہمارے اندر ہیں، اسی لئے ہم سے کامیاب لوگوں کی مشابہت اختیار کرنے اور ان سے محبت کرنے کا مطالبہ کیا گیا ہے، اگر ہمارا شمار ان لوگوں میں نہ ہو تب بھی ہمارے حق میں یہی بہتر ہے کہ ان کی مشابہت اختیار کریں اور ان سے محبت کریں۔

شیخ فقیہ بن برطلہ نے موت کے وقت نزع کی حالت میں کچھ اشعار کہے ہیں، چنانچہ جب ان سے شیخ فقیہ ابو العباس بن فرحون کے والد نے حال دریافت کیا تو جواب میں یوں کہا:

بأربعة أرجوا الخلاص واتمها
لمن خير مدخور الی وأعظم

چار چیزوں کی وجہ سے مجھے اپنی خلاصی کی امید ہے اور یہ چار باتیں میرے پاس بہترین

اور بڑا قیمتی خزانہ ہیں۔

شہادۃ اخلاص، وحبتی محمدؐ
 وحص ظنونی، ثم انی مسلم
 کلمہ اخلاص کی گواہی، محمد صلی اللہ علیہ وسلم سے محبت، میرا حسن ظن اور پھر یہ کہ میں مسلمان ہوں۔
 آپ علیہ السلام کے جود و کرم اور خوبیوں کو یوں بھی بیان کیا گیا ہے:

فوجه محمد شمس
 و مال محمد عرس
 محمد صلی اللہ علیہ وسلم کا چہرہ سورج اور آپ صلی اللہ علیہ وسلم کا مال طعام ولیمہ ہے۔

و کفاه تجودان
 بما لا تأمل النفس
 آپ صلی اللہ علیہ وسلم کی ہتھیلی ایسی سخاوت کرتی ہے کہ کوئی نفس جس کی امید نہیں رکھ سکتا۔

فما فی جوده من
 و ما فی بذله حبس
 آپ صلی اللہ علیہ وسلم کی سخاوت میں کوئی احسان نہیں اور آپ صلی اللہ علیہ وسلم کے خرچ کرنے میں کوئی رکاوٹ نہیں۔

و یشہدی علی ما قل
 ت فیہ الجن والانس

جو بات میں نے کہی ہے اس پر میرے سامنے جن و انس گواہی دے رہے ہیں۔

اگر طوالت اور مقصد سے خروج کا ڈرنہ ہوتا تو جود و کرم کے تمام فضائل کو بیان کرتا کہ سخاوت کرنے والے پر دنیا اور آخرت میں اللہ تعالیٰ کی طرف سے کیسی خیر لوٹ کر آتی ہے، اس نام کے تحت ہم نے جو اشارہ کیا ہے وہ کافی ہے، باقی باتیں آپ صلی اللہ علیہ وسلم کے دوسرے اسماء کی مناسبت سے عنقریب ذکر کریں گے، اللہ تعالیٰ شرف و اکرام اور تعظیم و تکریم کا معاملہ فرمائے۔

آپ ﷺ کے اسم گرامی ”نعمۃ اللہ“ کے بیان میں

اللہ تعالیٰ آپ ﷺ پر رحمت کاملہ اور سلامتی نازل فرمائے، شرف و اکرام کا معاملہ فرمائے ”نعمۃ اللہ“ آپ علیہ السلام کا اسم گرامی ہے جو قرآن میں واضح طور پر آیا ہے، اللہ تعالیٰ کا ارشاد ہے:

{الْمُ تَرَىٰ إِلَىٰ الذِّينَ بَدَلُوا نِعْمَتَ اللّٰهِ كُفْرًا وَّ اَحَلُّوا قَوْمَهُمْ دَارَ
الْبَوَارِ {ابراہیم ۲۸}

ترجمہ: کیا تم نے ان لوگوں کو نہیں دیکھا جنہوں اللہ کی نعمت کو کفر سے بدل ڈالا، اور اپنی قوم کو تباہی کے گھر میں لایا۔

حضرت سہل رضی اللہ تعالیٰ عنہ فرماتے ہیں کہ اس سے مراد محمد ﷺ کی نعمت ہے، اللہ تعالیٰ کے اس ارشاد کے معنی میں علمائے کرام سے کئی اقوال منقول ہیں، ایک قول کے مطابق اس سے مراد یہ ہے کہ انہوں نے اللہ تعالیٰ کی نعمت کے شکر کو کفر سے تبدیل کر دیا، یعنی اللہ تعالیٰ نے ہر وقت ان پر جو نعمتیں نازل فرمائی ان پر شکر کے بجائے انہوں نے کفر کیا، بیشک مخلوق پر ہر وقت اللہ تعالیٰ کی نعمتوں کی بارش ہوتی ہے، نعمت کی دو قسمیں ہیں، ایک نعمت عام ہے اور دوسری خاص، تمام موجودات کو جو نعمتیں حاصل ہیں وہ اللہ کے علاوہ کسی دوسرے سے نہیں مل سکتی، بے شک اللہ تعالیٰ چھوٹی بڑی ہر قسم کی نعمتوں کے خالق ہیں، اللہ تعالیٰ کا فرمان ہے کہ تمہیں جو نعمت بھی حاصل ہے وہ اللہ کی طرف سے ہے، یعنی تمہیں جتنی بھی روحانی اور جسمانی نعمتیں حاصل ہیں ان کا خالق اور عطا کرنے والا اللہ تعالیٰ ہے۔

مذکورہ آیت میں نعمتوں سے تمام نعمتیں مراد ہیں، ایک قول کے مطابق اس نعمت سے شخصی نعمت مراد ہے اور وہ نبی کریم ﷺ کی ذات ہے، لہذا مطلب یہ ہوگا کہ کافروں نے اللہ تعالیٰ کی نعمت یعنی محمد ﷺ کا انکار کر کے آپ ﷺ کی بعثت کو کفر سے تبدیل کر دیا حالانکہ ان کیلئے اس بات کا علم حاصل کرنا ضروری تھا کہ نبی کریم ﷺ کی بعثت ان کیلئے سب سے بڑی اور کامل ترین نعمت ہے، آپ ﷺ ایسی نعمت ہیں کہ اللہ تعالیٰ نے آپ ﷺ کی تخلیق سے آسمانوں اور زمین کی مخلوق پر احسان کا معاملہ فرمایا، اللہ تعالیٰ نے آپ ﷺ کو خوشخبری سنانے والا، ڈرانے والا اور جہانوں کے لئے رسول بنا کر بھیجا ہے، آپ ﷺ کو ایسا بنایا کہ آپ ﷺ لوگوں کو سخت عذاب سے ڈراتے، انہیں ایمان سے دور کرنے والی چیزوں سے منع

فرماتے، انہیں شیطان مردود کو دور بھگانے والی باتیں سکھاتے، آپ ﷺ امت کے ایسے خیر خواہ تھے جتنا وہ خود اپنی جانوں کے خیر خواہ نہ تھے، نیز انہیں خدائے بزرگ و برتر کے قریب کرنے والے تھے۔

نبی کریم ﷺ کی صورت میں اللہ تعالیٰ کی طرف سے جو نعمت عطا ہوئی اس کے شکر میں صحابہ کرام ایمان و اتباع میں ایک دوسرے پر سبقت کرنے لگے، وہ اپنی طاقت و استطاعت اور عزم و ارادے سے اللہ تعالیٰ کی رضا کی جستجو کرتے رہے اور اس سے مزید احسان کی دعا مانگتے رہے، اللہ تعالیٰ کا ارشاد ہے:

{لَئِنْ شَكَرْتُمْ لَأَزِيدَنَّكُمْ وَ لَئِنْ كَفَرْتُمْ إِنَّ عَذَابِي

لَشَدِيدٌ}۔ ابراہیم ؑ

ترجمہ: اگر تم نے واقعی میرا شکر ادا کیا تو میں تمہیں اور زیادہ دوں گا، اور اگر تم نے ناشکری کی

تو یقین جانو، میرا عذاب بڑا سخت ہے۔“

نیز وہ دنیا کے حالات پر غور و فکر کرتے ہیں کہ وہ کس طرح لوگوں کے ساتھ ہیر پھیر کر کے انہیں زوال کی طرف لے جاتی ہے، اور یہ بھی سوچتے کہ بیشک فاعل حقیقی وہی اللہ تعالیٰ ہے جو دنیا کا خالق ہے، عقل کے نزدیک بھی اس منعم کے علاوہ کوئی اور معبود نہیں، لہذا اس دنیا کے حالات میں غور و فکر کر کے عبرت حاصل کرنیکی تاکید کی جاتی ہے۔

نیز انسان اپنی اصل اور پرورش پر غور کرے کہ اللہ تعالیٰ کی قدرت سے اس کی حالت کس طرح تبدیل ہوتی ہے حتیٰ کہ جوانی ڈھل جاتی ہے، بالوں میں سفیدی آ جاتی ہے اور بالاخر وہ دوست احباب سے جدا ہو کر مٹی میں مل جاتا ہے، لہذا مسلمان کو قیامت کا دھیان رکھنا چاہیے۔

اے وہ شخص جس پر اللہ تعالیٰ نے اسلام کی نعمت سے احسان فرمایا ہے اور اس کے دل میں نبی کریم ﷺ کی محبت کو مزین کیا ہے اللہ تعالیٰ کا شکر ادا کرو۔

کسی کہنے والے نے اللہ تعالیٰ کی احاطہ کی ہوئی نعمتوں اور اپنی غفلت کا حال ان بہترین الفاظ میں بیان فرمایا ہے:

ما كنت أحسب أن الدهر يسلبني شرح الشباب، ولا أن يبدل الشعرا

میرا یہ گمان نہیں تھا کہ زمانہ میری ابھرتی ہوئی جوانی کو ختم اور بالوں کو تبدیل نہیں کرے گا۔

أما ترى الشيب قد خظت أنامله
 في مفرق خطوط تشبه الزهرا
 کیا تم دیکھتے نہیں کہ بڑھاپے کی انگلیوں نے میرے سر پر ایسے خط کھینچے ہیں جو پھول کے مشابہ ہیں۔

ولاح فوق سواد الشعر أبيضه
 كفالق الصبح بعد الليل اذ سفرا
 اور بالوں کی سیاہی کے اوپر سفیدی ظاہر ہوگئی، جیسے رات کے بعد صبح روشن ہوتے ہی پو پھوٹی ہے۔

يا أيها الهمّادي في غوايته
 ماذا أراك بعيد الشيب منتظرا
 اے اپنی گمراہی پر اصرار کرنے والے! میں تمہیں دور نہیں دیکھتا بڑھاپا انتظار کرنے والا ہے۔
 قدّم لنفسك ما تلقاه في غداها
 من التقي قبل أن تستكمل العبرا
 اپنی عمر پوری کرنے سے پہلے جان کے لئے وہ تقویٰ آگے بھیج جو کل تجھے ملے۔

واشكر الهك في سر وفي علن
 واذا كرنبيك هذا خير من ذكرا
 خفیہ اعلانیہ اپنے پروردگار کا شکر کرو اور اپنے نبی کا تذکرہ کیا کرو یہ بہترین ذکر ہے۔

الناصر الحق لباقل ناصره
 والمظهر العدل في الدنيا وما ظهرا
 وہ حق کی مدد کریں گے جب اس کے مددگار کم ہونگے اور دنیا میں عدل کو ظاہر کریں گے جو ابھی تک ظاہر نہیں ہوا۔

محمد خير من سار البطحى به
 وخير من بشر المولى به البشر
 محمد صلی اللہ علیہ وسلم ان سب سے بہتر ہیں جنہیں سواری لے کر چلی ہے اور سب سے بہترین خوشخبری ہیں جو اللہ تعالیٰ نے انسانوں کو دی ہے۔

ما زال صلى عليه الله مجتهدا
 يمحوا الضلال ويتلو الوحي والسورا
 اللہ تعالیٰ ہمیشہ اس کو شش کرنے والی ذات پر سلامتی نازل فرمائے جو گمراہی کو مٹا کر وحی اور سورتوں کی تلاوت کرتے ہیں۔

اللہ تعالیٰ آپ صلی اللہ علیہ وسلم پر رحمت کاملہ اور سلامتی نازل فرمائے اور شرف و اکرام کا معاملہ فرمائے۔

فصل

جس شخص کو یہ بات معلوم ہو کہ نبی کریم ﷺ کا نام اللہ تعالیٰ نے ”نعمۃ اللہ“ رکھا ہے اسے چاہیے کہ اس بڑی نعمت اور احسان کا لحاظ کرے، وہ اس بات کا استحضار رکھے کہ آپ ﷺ کے ذکر کی توفیق مل جانا اللہ تعالیٰ کی طرف سے اس پر انعام ہے، اس پر اللہ تعالیٰ کا شکر ادا کرے، بیشک اللہ تعالیٰ نے آپ ﷺ کو ہماری طرف مبعوث فرما کر احسان کا معاملہ فرمایا اور آپ ﷺ کی شان کے مطابق صفات بیان کر کے آپ ﷺ کی مدح فرمائی۔

نبی کریم ﷺ سے قلبی محبت رکھنے والے ہر شخص کو تاکید کی جاتی ہے کہ آپ ﷺ کا تذکرہ کرتے وقت اس کی یہ حالت ہو کہ وہ آپ ﷺ کی ذات کو احسان اور انعام خیال کرے۔ آپ علیہ السلام کا ارشاد ہے کہ جو لوگوں کا شکر ادا نہیں کرتا وہ اللہ تعالیٰ کا شکر بھی بجا نہیں لاتا، نیز آپ ﷺ نے سب کو حکم دیا ہے کہ مخلوق میں سے جو بھی تم پر احسان و انعام کا معاملہ کرے اس کا شکر یہ ادا کرو، بیشک آپ ﷺ سے بڑھ کر کوئی منعم اور محسن نہیں۔

لہذا اس انعام کے بدلے نبی کریم ﷺ پر ہر وقت کثرت سے درود و سلام پڑھا کرو اور اللہ تعالیٰ کا شکر ادا کرو کہ اس نے نبی کریم ﷺ کی نبوت و رسالت کا اقرار کرنے والا اور اس پر عمل کرنے والا بنایا تاکہ قیامت کے دن کامیابی حاصل ہو، جب ہم مخلوق کے سامنے نفسی، نفسی پکار رہے ہوں گے اور ہمارے محبوب نبی ہم گنہگاروں اور خطا کاروں پر رحم کھاتے ہوئے امتی امتی کی صدا لگا رہے ہوں گے، آپ ﷺ اپنی امت کی لغزشوں کو معاف کرانے کیلئے خوف سے اللہ تعالیٰ کی طرف رجوع فرماہیں گے۔

اگر اللہ تعالیٰ اپنی عظیم نعمت کے ذریعے ہم پر احسان نہ فرماتے تو ہمارے اعمال کہاں کام آتے؟ وہ نعمت نبی کریم ﷺ کی بعثت ہے، گویا آپ ﷺ کی ذات ہمارے لئے دنیا میں نعمت ہے اور آخرت میں بھی نعمت ہوگی جب لوگوں پر بڑی سخت مصیبت آئے گی اور وہ بڑی حسرت کے ساتھ آئیں گے، اس دن کسی کو ماں، باپ، بیٹے اور دوست احباب سمیت کوئی بھی کام نہ آئے گا۔

يدلّ على الرحمن من يهتدي به وينقذ من هول الخزايا ويرشد

آپ ﷺ رحمن کی طرف ان لوگوں کی رہنمائی کرتے ہیں جو رہنمائی حاصل کرتے ہیں اور انہیں ہولناک رسوائیوں سے بچا کر اصلاح کرتے ہیں۔

امام لہم یدہدہم الحق جاہدا
معلم صدق ان یطیعوا یسعدوا
آپ ﷺ تمام لوگوں کے امام ہیں، کوشش سے حق کی طرف ان کی رہنمائی کرتے ہیں، آپ
ﷺ سچائی کے معلم ہیں، اگر لوگ آپ ﷺ کی اطاعت کر لیں تو انہیں سعادت مل جائے
گی۔

عفو عن الزلات یقبل عذرہم
وان یحسنوا فاللہ بالخیر أ جود
آپ ﷺ لغزشوں کو معاف کرنے والے ہیں اور لوگوں کے عذر کو قبول کرتے ہیں، اگر وہ
نیکیاں کریں تو اللہ بھلائی (کا معاملہ) کرنے میں زیادہ سخی ہے۔

وان جاء أمر لا یطیقون حملہ
فمن عندہ نفیس ما یتشدد
اور اگر ایسا معاملہ آجائے لوگ جس کو اٹھانے کی طاقت نہ رکھتے ہوں تو آپ ﷺ کے پاس
سختی کے بجائے آسانی پیدا ہو جاتی۔

یرغبہم فی رحمۃ اللہ وسعہم
دلیل بہ وجہ الطریقۃ یقصد
آپ ﷺ انہیں اللہ تعالیٰ کی وسیع رحمت کی طرف راغب کرتے ہیں اور با مقصد اور واضح
راستے کی طرف ان کی رہنمائی کرتے ہیں۔

عزیز علیہ أن یصدوا عن الهدی
حریص علی أن یتقیموا ویہتدوا
اگر وہ ہدایت سے ہٹ جائیں تو آپ ﷺ پر گراں گذرتا ہے، آپ ﷺ لوگوں کے
سیدھے اور ہدایت والے راستے پر چلنے پر حریص ہیں۔

علیہ صلاح لا انقطاع لوصولہا
وَأزکی سلام لا یزال یجدد
آپ ﷺ پر بغیر کسی انقطاع کے مسلسل درود اور پاکیزہ ترین سلام نازل ہو جو ہمیشہ جدید ہوتا
رہے۔

اے رسول اللہ سے محبت کرنے والو! اللہ تعالیٰ کا شکر ادا کرو جس نے نبی کریم ﷺ کی امت
میں پیدا فرمایا اور آپ ﷺ کو مبعوث فرما کر ہم پر انعام فرمایا، ان شاء اللہ آپ ﷺ کے یہ فضائل
اور کرامتیں ہمارے لئے ذخیرہ ہونگی اور ان سے دل خوش ہونگے، اللہ تعالیٰ سے ہم ان چیزوں کی امید کرتے
ہیں جن سے معاملات آسان ہو جائیں گے، اللہ تعالیٰ قصیدہ بردہ کے مصنف سے راضی ہو، وہ فرماتے ہیں:

بشری لنا معشر الاسلام ان لنا
من العنایة رکناً غیر منہم
اے اہل اسلام! ہمارے لئے خوشخبری ہے کہ بیشک ہم پر مہربانی ہے کہ دین کا ایک رکن بھی
غیر محفوظ نہیں ہے۔

لما دعا اللہ داعینا لطاعته
بأكرم الرسل كناً أكرم الأمم
جب اللہ تعالیٰ نے ہمیں بلا یا تو اپنے معزز رسول کی اطاعت کی طرف بلا یا اور ہم معزز ترین
امت ہیں۔

اس امت پر اللہ تعالیٰ کی ایک نعمت یہ بھی ہے کہ اس نے ہمارے نبی ﷺ کا نام نعمۃ اللہ رکھا۔
حضرت ابو ہریرہ رضی اللہ عنہ سے روایت ہے کہ رسول اللہ ﷺ نے ارشاد فرمایا:

اذا كان يوم القيامة ينادى مناد من قبل الله تعالى: أين فلان بن
فلان هلم على العرض الملك الديان، {اليوم تجزى كل نفس
بما كسبت لا ظلم اليوم ان الله سريع الحساب}۔

ترجمہ: قیامت کے دن اللہ تعالیٰ کی طرف سے منادی اعلان کرے گا کہ فلاں ابن فلاں کہاں
ہے؟ جلدی سے دیمان بادشاہ کی بارگاہ میں پیش ہو جائے۔ آج کے دن ہر شخص کو اس کے کئے
کا بدلہ دیا جائے گا، آج کوئی ظلم نہیں ہوگا، یقیناً اللہ بہت جلد حساب لینے والا ہے۔

(لسان المیزان، میزان الاعتدال، کنز العمال)

نبی کریم ﷺ کا ارشاد ہے کہ جب مطلوبہ آدمی اس آواز کو سنے گا تو گھٹنوں کے بل گر پڑے
گا اور اس کی آنکھیں چند یا جائیں گی، جب فرشتے اللہ تعالیٰ کے فیصلے کو دیکھیں گے تو انہیں معلوم ہو جائے
گا کہ یہ یہی مطلوب شخص ہے، چنانچہ وہ اسے پکڑ کر کہیں گے، اے اللہ کے بندے! خدا تعالیٰ کے ہاں تیری
پیشی ہونے والی ہے، پلک جھپکنے سے بھی کم مدت میں وہ پردوں کو طے کرتا ہو اور حدانیت کے پردے تک
جا پہنچے گا اور حجاب پر مقرر کیے ہوئے فرشتے کو سلام کرے گا، وہ کہے گا کہ اے اللہ کے بندے! آپ کا تعلق
کس امت سے ہے؟ وہ کہے گا کہ محمد ﷺ کا امتی ہوں، پھر اسے نور میں غوطے لگائے جائیں
گے، اور فرشتے اس سے کہیں گے: اے اللہ کے بندے! اللہ تعالیٰ آپ کو سلام کہہ رہے ہیں، آپ
ﷺ نے ارشاد فرمایا کہ بندے کو دوبارہ انوارت میں غوطہ لگایا جائے گا تو وہ اکیلا باقی رہ جائے گا، پھر اللہ

تعالیٰ اپنی شان کے مطابق اسے پکاریں گے، بیشک اللہ تعالیٰ کی مثل کوئی چیز نہیں، وہ سننے اور جاننے والی ذات ہے، چنانچہ وہ رب تعالیٰ کی گفتگو کو سنے گا، اللہ تعالیٰ فرمائے گا کہ اے میرے بندے! میرے قریب ہو جاؤ، میں ہی وہ ذات ہوں جس کے علاوہ کوئی معبود نہیں۔

آپ صلی اللہ علیہ وسلم نے ارشاد فرمایا: پھر بندہ جب اللہ تعالیٰ کے قریب ہو گا تو اللہ تعالیٰ اکرام کی خاطر جتنا چاہے گا اسے قریب کرے گا پھر اسے حکم دے گا کہ اے بندے! میرے قریب ہو جا، پس میں ہی وہ ذات ہوں جس کے علاوہ کوئی معبود نہیں، چنانچہ بندہ اللہ تعالیٰ کی مرضی کے مطابق تھوڑا سا اور قریب ہو گا، پھر اللہ تعالیٰ تیسری مرتبہ پکاریں گے اور بندہ خدائے بزرگ و برتر کے خوف سے ایسے کانپے گا جیسا سخت ہوا میں پتہ ہلتا ہے، پھر اللہ سبحانہ و تعالیٰ اپنے بندے پر رحم کا معاملہ کرتے ہوئے ارشاد فرمائیں گے: اے میرے بندے! اپنے نفس اور اعضاء کو اطمینان اور سکون سے رکھ، جب اسے قلبی سکون ملے گا تو اللہ تعالیٰ بندے کی گردن کی جانب سے اعمال نامہ نکالیں گے، بیشک اللہ تعالیٰ کا فرمان ہے:

{ وَ كُلَّ إِنْسَانٍ أَلْزَمْنَاهُ طَبْعَهُ فِي عُنُقِهِ وَ نُخْرِجُ لَهُ يَوْمَ الْقِيَامَةِ كِتَابًا يَلْقَاهُ مَنْشُورًا اقْرَأْ كِتَابَكَ كَفَىٰ بِنَفْسِكَ الْيَوْمَ عَلَيْكَ حَسِيبًا }۔

بنی اسرائیل ۱۳، ۱۴

ترجمہ: اور ہر شخص (کے عمل) کا انجام ہم نے اس کے اپنے گلے سے چمٹا دیا ہے، اور قیامت کے دن ہم (اس کا) اعمال نامہ ایک تحریر کی شکل میں نکال کر اس کے سامنے کر دیں گے جسے وہ کھلا ہوا دیکھے گا۔ (کہا جائے گا کہ) لو پڑھو لو اپنا اعمال نامہ! آج تم خود اپنا حساب لینے کے لئے کافی ہو۔

جب وہ اپنا اعمال نامہ پڑھے گا تو نیکیوں کو ظاہر کرے گا اور برائیوں کو چھپائے گا، اللہ تعالیٰ اس سے گناہوں کو چھپانے کی وجہ پوچھے گا، وہ کہے گا کہ اے پروردگار! یقیناً میں نے ان گناہوں کا ارتکاب کیا ہے لیکن آپ کی بارگاہ میں توبہ کرتے ہوئے اور آپ کی رحمت پر بھروسہ کرتے ہوئے دنیا سے رخصت ہوا اور بے شک آپ توبہ قبول کرنے والے اور رحم کرنے والے ہیں، اللہ تعالیٰ ارشاد فرمائیں گے: میرے بندے نے سچ کہا کہ میں توبہ قبول کرنے والا اور رحم کرنے والا ہوں، میری عزت اور جلال کی قسم! میں ضرور بالضرور تمہارے گناہوں کو معاف کروں گا اگرچہ وہ پہاڑوں سے بھی زیادہ ہوں، میں یہ مغفرت محمد

صلی اللہ علیہ وسلم کے اکرام کی وجہ سے کروں گا، چنانچہ اللہ تعالیٰ زمینوں اور آسمان کی تمام مخلوقات سے بڑھ کر انعام یافتہ ذات کے اکرام اور تعظیم میں اس بندے کی مغفرت فرمائیں گے۔

اللہ تعالیٰ نے آپ صلی اللہ علیہ وسلم کا نام ”نعمۃ اللہ“ رکھا ہے، بیشک آپ صلی اللہ علیہ وسلم کی ذات جہانوں کے لئے نعمت ہے۔

لہذا اللہ تعالیٰ کی نعمت اور خاص بندے یعنی نبی کریم صلی اللہ علیہ وسلم پر کثرت سے درود پڑھا کرو، آپ علیہ السلام سے روایت منقول ہے کہ جب بندہ مجھ پر ایک مرتبہ درود پڑھتا ہے تو ایک منادی اعلان کرتا ہے کہ اللہ تعالیٰ اس کے بدلے تم پر دس رحمتیں نازل فرمائے، اس آواز کو پہلے آسمان والے سنتے ہیں تو وہ کہتے ہیں کہ اللہ تعالیٰ اس کے بدلے تجھ پر سو رحمتیں نازل فرمائے، پھر دوسرے آسمان والے سن کر کہتے ہیں کہ اللہ تعالیٰ تجھ پر دو سو رحمتیں نازل فرمائے، پھر تیسرے آسمان والے سن کر کہتے ہیں اللہ تعالیٰ اس کے بدلے تجھ پر ایک ہزار مرتبہ رحمت نازل فرمائے، پھر چوتھے آسمان والے سنتے ہیں تو وہ کہتے ہیں اللہ تعالیٰ اس کے بدلے تجھ پر دو ہزار مرتبہ رحمت نازل فرمائے، پھر اس آواز کو پانچویں آسمان والے سنتے ہیں تو وہ کہتے ہیں اللہ تعالیٰ تجھ پر چار ہزار مرتبہ رحمتیں نازل فرمائے، اس کے بعد چھٹے آسمان والے سن کر کہتے ہیں اللہ تعالیٰ تجھ پر چھ ہزار مرتبہ رحمتیں نازل فرمائے، اور آخر میں ساتویں آسمان والے سن کر کہتے ہیں اللہ تعالیٰ تجھ پر چھ ہزار مرتبہ رحمتیں نازل فرمائے، پھر آخر میں اللہ سبحانہ و تعالیٰ ارشاد فرماتے ہیں کہ اس بندے نے دل کی خوشی اور قلبی محبت سے میرے محبوب نبی صلی اللہ علیہ وسلم کی تعظیم کی اور اپنی بخشش کی خاطر ان پر درود پڑھا لہذا اس کے ثواب کو میرے ذمے چھوڑ دو۔

نبی کریم صلی اللہ علیہ وسلم کی نعمت سے بڑھ کر کون سی نعمت ہو سکتی ہے؟ اور آپ صلی اللہ علیہ وسلم کی کرامت کا موازنہ کون سی کرامت کر سکتی ہے، اللہ تعالیٰ کے ہاں نبی کریم صلی اللہ علیہ وسلم کی فضیلت اس امت کے لئے کتنی بہترین نعمت ہے۔ اللہ تعالیٰ آپ صلی اللہ علیہ وسلم کے ساتھ شرف و اکرام کا معاملہ فرمائے۔

آپ صلی اللہ علیہ وسلم کے اسم گرامی ”ذکر اللہ“ کے بیان میں

اللہ تعالیٰ آپ صلی اللہ علیہ وسلم پر رحمت کاملہ اور سلامتی نازل فرمائے اور شرف و اکرام کا معاملہ فرمائے
ذکر اللہ آپ علیہ السلام کا اسم گرامی ہے، بعض علماء کے نزدیک یہ قرآن کریم میں آیا ہے، اللہ جل
جلالہ کا ارشاد ہے:

{الَا بِذِكْرِ اللَّهِ تَطْمِئِنُّ الْقُلُوبُ} {الرعد ۲۸}

ترجمہ: یاد رکھو! کہ صرف اللہ کا ذکر ہی وہ چیز ہے جس سے دلوں کو اطمینان نصیب ہوتا ہے۔

کسی کا قول ہے کہ بندے جب اللہ تعالیٰ کا ذکر کرتے ہیں تو ان کے دل مطمئن ہو جاتے ہیں
کیونکہ جو شخص اللہ تعالیٰ کو یاد کرے اور اسے اللہ تعالیٰ کی عطا کی غالب امید ہو تو اس کا دل مطمئن اور خوف کم
ہو جاتا ہے، بیشک کریم ذات نعمت عطا کرنے کے بعد واپس نہیں لیا کرتی اور سخی اپنے احسان کو زائل نہیں
کرتا اور احسان ایسے لوگوں پر کرتا ہے جو اس کے محتاج ہوتے ہیں۔

نیز اللہ تعالیٰ کا ذکر کرنے والا جب اس بات کا استحضار کرتا ہے کہ اللہ تعالیٰ قبر غلبے اور جلال والے ہیں
اور مخلوق میں اپنی مرضی سے تصرف کرتے ہیں تو اس میں خوف اور ڈر پیدا ہوتا ہے، اور اللہ تعالیٰ کے اس ارشاد کی
وجہ سے یہ بات پہلے طے ہو چکی ہے ”کہ یہ جنت والے ہیں اور مجھے کوئی پرواہ نہیں اور یہ جہنم والے ہیں اور مجھے
کوئی پرواہ نہیں“

حضرت حسن بصری رحمۃ اللہ علیہ شدت غم کی وجہ سے بہت زیادہ رویا کرتے تھے اور کبھی اتنی دیر تک
غمگین رہتے کہ ان کی موت کا اندیشہ ہو جاتا، کسی نے کہا کہ آپ اتنا کیوں روتے ہیں؟ کہنے لگے میں نے اللہ
تعالیٰ کا یہ فرمان سنا ہے کہ ”یہ جنت والے ہیں اور مجھے کوئی پرواہ نہیں اور یہ جہنم والے ہیں اور مجھے کوئی پرواہ نہیں
مجھے ڈر ہے کہ کہیں حسن کا شمار بھی جہنم والوں میں ہو اور اللہ تعالیٰ کو کوئی پرواہ نہ ہو۔“

جب لوگ جہنم کا استحضار کریں کہ اللہ تعالیٰ نے اس میں کیسا عذاب تیار کر رکھا ہے تو ان کے خوف میں
اضافہ ہوگا، اسی بارے میں اللہ تعالیٰ کا ارشاد ہے:

{الَّذِينَ إِذَا ذُكِرَ اللَّهُ وَجِلَّتْ قُلُوبُهُمْ} {الانفال ۲}

ترجمہ: مومن تو وہ لوگ ہیں کہ جب ان کے سامنے اللہ کا ذکر ہوتا ہے تو ان کے دل ڈر جاتے

ہیں۔

یعنی جب وہ اللہ تعالیٰ کا ذکر کرتے ہیں تو ان کے دل نرم ہو جاتے ہیں اور وہ اپنی نظر میں نیک اعمال کو ہلکا اور اپنی اطاعت اور شکر کو کم سمجھتے ہیں اس کے نتیجے میں ان کا خوف اور زیادہ ہو جاتا ہے، ان دو آیتوں میں مزید کلام کی گنجائش ہے لیکن یہ محدود موضوع اس کا متحمل نہیں ہو سکتا۔

ایک قول کے مطابق ”الایذ کر اللہ تطمئن القلوب“ کا معنی ”الایذ کر اللہ للعبد ہے، ذاکر اللہ تعالیٰ ہے۔ پس جب اللہ تعالیٰ اپنے بندے کو یاد کرتا ہے تو بندے کا دل مطمئن ہو جاتا ہے کیونکہ مولیٰ کا اپنے بندے کو یاد کرنا اس کی رضا مندی پر دلالت کرتا ہے۔

ایک قول یہ بھی ہے کہ اس آیت میں اللہ تعالیٰ کے ذکر سے مراد محمد ﷺ کی ذات ہے، مطلب یہ ہو گا کہ آپ ﷺ کی ذات سے دلوں کو سکون ملتا ہے، یعنی اللہ سبحانہ و تعالیٰ نے آپ ﷺ کی ذات کو اپنے تمام بندوں کے دلوں کا سکون بنایا ہے، بیشک بندوں پر دنیا و آخرت میں آپ ﷺ کی وجہ سے رحم کیا جائے گا۔

اللہ تعالیٰ نے نبی کریم ﷺ کا نام ”ذکر اللہ“ رکھا کیونکہ جو شخص آپ ﷺ کو دیکھے یا آپ ﷺ کے اقوال و افعال، حالات اور اخلاق حمیدہ میں سے کچھ سنے تو اسے اللہ تعالیٰ یاد آ جاتا ہے، اور وہ اللہ تعالیٰ پر ایمان لا کر اس کی تعریف کرتا ہے، لہذا آپ ﷺ کا وجود اللہ تعالیٰ کی یاد کا سبب ہے اس لئے اللہ تعالیٰ نے آپ ﷺ کا نام ”ذکر اللہ“ رکھا، یقیناً آپ ﷺ کی ذات و صفات سے اللہ تعالیٰ اور اس کی توحید یاد آتی ہے، آپ ﷺ کے افعال اللہ تعالیٰ کی طرف رہنمائی کرتے ہیں اور آپ ﷺ کے اقوال اللہ تعالیٰ کے ذکر کا حکم دیتے ہیں۔

آپ علیہ السلام، اپنے تمام افعال و احوال، صفات، نیند اور بیداری میں اللہ تعالیٰ کی یاد دلاتے ہیں کیونکہ اللہ تعالیٰ نے آپ ﷺ کی ذات کو متقی لوگوں کے لئے اسوہ حسنہ اور یاد کرنے والوں کے لئے نشان راہ بنایا ہے، اللہ تعالیٰ کا ارشاد ہے:

{ لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَن كَانَ يَرْجُوا اللَّهَ وَ الْيَوْمَ

الْآخِرَ وَ ذَكَرَ اللَّهَ كَثِيرًا } - الاحزاب ۲۱

ترجمہ: حقیقت یہ کہ تمہارے لئے رسول اللہ (ﷺ) کی ذات میں ایک بہترین نمونہ ہے، ہر اس

شخص کے لئے جو اللہ سے اور یوم آخرت سے امید رکھتا ہو، اور کثرت سے اللہ کا ذکر کرتا ہو۔

اللہ تعالیٰ ہم پر رحم فرمائے اور ہمارے دلوں میں نبی کریم ﷺ کی محبت کا اضافہ فرمائے، اللہ تعالیٰ کے اس ارشاد ”واذکرو اللہ کثیراً“ پر غور کرو کہ اس نے اپنے ذکر کثیر کو آپ علیہ السلام کے احوال کو جاننے اور آپ ﷺ کی احادیث سے واقفیت حاصل کرنے پر موقوف کیا ہے۔

جو شخص آخرت کا طالب ہو اور اس کے لئے کوشش کرتا ہو وہ آپ ﷺ کی مبارک سنت اور اسوہ حسنہ ہی سے اس تک پہنچے گا، اسی طرح ذکر کثیر کی نعمت اس شخص کو ملتی ہے جس نے اپنی مراد کو حاصل کیا ہو اور قیامت پر اس کی نظر ہو۔

اللہ تعالیٰ سب سے بڑھ کر نبی کریم ﷺ کے اقوال و احوال اور صفات کو یاد دلانے والے ہیں، آپ ﷺ کی طرف متوجہ کرتے ہیں، آپ ﷺ کی اطاعت کا حکم دیتے ہیں اور غفلت اختیار کرنے سے منع فرماتے ہیں۔

اللہ تعالیٰ نے بندوں کو نصیحت کا حکم دیتے ہوئے ارشاد فرمایا:

{ فذکّر ان نفعت الذّکریٰ { الأعلیٰ ۹

ترجمہ: لہذا تم نصیحت کئے جاؤ اگر نصیحت کا فائدہ ہو۔

اس بات کا بھی احتمال ہے کہ اللہ تعالیٰ نے آپ ﷺ کا نام ”ذکر اللہ“ اس وجہ سے رکھا کیونکہ آپ ﷺ دنیا و آخرت میں کثرت سے اللہ تعالیٰ کا ذکر کرنے والے ہیں، آپ ﷺ نیند اور بیداری ہر حال میں اللہ تعالیٰ کی تعریف فرماتے تھے، بے شک آپ ﷺ کی تعریف کرنے والوں اور تعریف کیے ہوؤں میں سب سے بڑھ کر ہیں۔

نبی کریم ﷺ کا مبارک دل تھوڑی دیر کے لئے بھی اللہ تعالیٰ سے غافل نہ ہوتا بلکہ ہر وقت اللہ تعالیٰ کی یاد میں لگا رہتا، آپ ﷺ کے قلب اطہر پر ہر وقت انوارات کی بارش برستی تھی اور ایسا کیوں نہ ہوتا جبکہ اللہ تعالیٰ نے آپ ﷺ کا نام صادق اور امین رکھا ہے، اللہ تعالیٰ نے آپ ﷺ کا نام ذکر اللہ بھی رکھا کیونکہ آپ علیہ السلام ہر حال میں اللہ تعالیٰ کی ذات میں مگن اور اپنے افعال و اقوال میں اس کے فرمانبردار اور گناہوں سے معصوم تھے۔

آپ ﷺ کا نام ”ذکر اللہ“ رکھنے کی ایک اور وجہ یہ بھی ہو سکتی ہے کہ اللہ تعالیٰ نے آپ ﷺ

کو باکمال خصلتوں سے شرف بخشا، ایسے معجزات اور نشانیوں سے آپ ﷺ کی تائید فرمائی جو اس بات پر دلالت کرتی ہیں کہ آپ ﷺ خدائے بزرگ و برتر کے محبوب ہیں، آپ ﷺ کے خاص معجزات، خوبیوں اور عجیب و غریب نشانیوں کے بارے میں سن کر سامع کو تعجب ہوتا ہے، اور آپ ﷺ کے عمدہ فضائل کی وجہ سے وہ بلند آواز میں اللہ تعالیٰ کی تسبیح بیان کرتے ہوئے کہتا ہے کہ سبحان اللہ! اللہ تعالیٰ کے نزدیک آپ ﷺ کتنے باعزت ہیں؟ سبحان اللہ! اللہ تعالیٰ کے نزدیک آپ ﷺ کتنی فضیلت والے ہیں؟ سبحان اللہ! اللہ تعالیٰ نے آپ ﷺ کو جو نعمتیں عطا فرمائی ہیں وہ مخلوق میں کسی کو بھی حاصل نہیں ہوئیں۔

حضرت علی رضی اللہ عنہ کے بارے میں منقول ہے کہ ہر وقت اللہ تعالیٰ کے ذکر میں مشغول رہتے، ایک صحابی فرماتے ہیں کہ اس کی وجہ یہ تھی کہ حضرت علی رضی اللہ تعالیٰ عنہ سخاوت، بہادری، دنیا سے بے رغبتی، اور اللہ کے احکام کی معرفت میں مشہور تھے، ہر دیکھنے والا ان کے علم، زہد اور شجاعت پر تعجب کرتا۔

جب یہ سب کچھ حضرت علی کے بارے کہا گیا ہے جو علم کا دروازہ تھے تو یہ باتیں علم کے شہر کے بارے میں کیوں نہ کہی جائیں جنہیں اللہ تعالیٰ نے تمام علوم، فیاضیوں، پاکیزہ افعال اور شجاعت سمیت تمام خوبیوں کا جامع بنایا تھا، بے شک آپ ﷺ تمام صفات کے جامع تھے۔

لہذا آپ ﷺ اس بات کے حقدار ہیں کہ جب کوئی آپ ﷺ کی صفات، احوال اور اخلاق حمیدہ کا تذکرہ سنے تو وہ اللہ تعالیٰ کی تسبیح و تحمید کثرت سے بیان کرے، اللہ تعالیٰ نے آپ ﷺ کو تمام مخلوق کے مقابلے میں منفرد سرداری عطا فرما کر اپنا دوست بنایا، بے شک آپ ﷺ اللہ تعالیٰ کے محبوب ہیں۔

[اللہ تعالیٰ آپ ﷺ پر شرف و اکرام کا معاملہ فرمائے، ہم پر آپ ﷺ کی دائمی محبت کا احسان فرما کر زندگی میں آپ ﷺ کی سنت کے اتباع کی توفیق نصیب فرمائے اور آپ ﷺ کے روضہ مبارک کا دیدار نصیب فرمائے اور ہمیں آپ ﷺ کے دین پر موت عطا فرمائے، ہمارا حشر آپ ﷺ کی جماعت میں فرمائے۔

کسی محبت کرنے والے نے روضہ مبارک پر پہنچ کر یہ اشعار کہے تھے:

ما أبالی وقد وصلت اليه من عیال ترکت، حرصا علیہ

مجھے کوئی پرواہ نہیں کہ میں نے آپ ﷺ کے شوق میں اہل و عیال کو چھوڑ کر آپ ﷺ سے

ملاقات کی ہے۔

منذقرت بقبر أحمد عینی لا أرى قائلًا بويح وويه

جب سے احمد ﷺ کی قبر سے میری آنکھیں ٹھنڈی ہوئی ہیں تو میں نے کسی کو افسوس کرتے ہوئے نہیں دیکھا۔

قد حباني بحب أحمد ربّي فله الحمد اذ وصلت اليه

احمد ﷺ سے محبت کی وجہ سے میرے رب نے مجھ سے محبت کی جب میں نے ان سے ملاقات کی تو ان کی تعریف کی۔

لا يثم الايمان للمرء حتى يوثر المصطفى على والديه

و علی مالہ من اهل و مال کس شخص کا ایمان مکمل نہیں ہو سکتا جب تک کہ وہ مصطفیٰ ﷺ کو اپنے والدین، مال و اولاد، اپنی جان اور سب نظر آنے والی چیزوں پر ترجیح نہ دے۔

قد بلغت المني و نلت الأمانی من ذیوم مثلت بین یدیہ

یقیناً میں اپنی چاہت تک پہنچ گیا اور میں نے آرزوؤں کو حاصل کر لیا جب آپ ﷺ کے سامنے کھڑا ہوا۔

فصل

جس شخص کو یہ بات معلوم ہو کہ نبی کریم ﷺ "ذکر اللہ" ہیں اسے چاہیے کہ وہ ہر وقت اللہ تعالیٰ کے ذکر میں نبی کریم ﷺ کی پیروی کرے اور ہر گھڑی اور حالت میں آپ ﷺ کے ذکر سے آراستہ ہو، بے شک نیک لوگوں کی عادت یہ ہے کہ وہ صبح و شام ذکر کرتے ہیں، اللہ سبحانہ و تعالیٰ نے ذکر میں ایسے فضائل اور خصوصیات رکھی ہیں جو اس کے علاوہ دوسری نیکیوں میں نہیں۔

ایک خصوصیت یہ ہے کہ نماز، روزہ، حج اور زکوٰۃ سمیت تمام بدنی عبادات کی طرح ذکر کسی وقت اور زمانے کے ساتھ خاص نہیں۔

ایک اور خصوصیت یہ ہے کہ جنتی جنت میں بھی ذکر سے لطف اندوز ہونگے، جنت عمل کا گھر نہیں بلکہ انعام و اکرام اور تعریف کا گھر ہے، نبی کریم ﷺ کا ارشاد ہے کہ ذکر کے علاوہ جنت میں ہر عمل ختم ہو جائے گا، بے شک تمہیں سانس کی طرح بغیر تھکاوٹ اور مشقت کے ذکر کی توفیق دی جائے گی۔

اے نبی کریم ﷺ سے محبت کرنے والو! اللہ تعالیٰ کا داغی ذکر اور اس ذات کی پیروی کرو اللہ تعالیٰ نے جس کا نام ”ذکر اللہ“ رکھا ہے شاید تم جنت کی نعمتوں تک پہنچ کر اپنے مولیٰ کے ذکر اور ان عطایا سے لذت حاصل کرو اللہ تعالیٰ نے جن کا تمہیں وارث بنایا ہے۔

بعض علماء اللہ تعالیٰ کے ارشاد ”ان الصلوة تنهى عن الفحشاء والمُنکر ولذکر اللہ اکبر“ کے معنی میں فرماتے ہیں کہ نماز میں اللہ تعالیٰ کا ذکر کرنا نماز کے علاوہ ذکر کرنے سے افضل ہے، کسی عارف کا قول ہے کہ اللہ تعالیٰ نے نماز میں ذکر کرنے کو جسم میں روح کی طرح قرار دیا ہے کہ ذکر کے بغیر نماز قائم نہیں ہو سکتی، نماز کی مثال جسم میں سر کی طرح ہے کیونکہ یہ تمام اعمال کی اصل ہے، آپ ﷺ کے فرمان کے مطابق نماز دین کا ستون ہے جس نے نماز چھوڑی گویا کہ اس نے کفر کیا۔

کسی کا قول ہے کہ نماز میں چار ہیئتیں اور چھ اذکار ہیں، نماز کی ہیئتیں قیام، قعود، رکوع اور سجود ہیں، اور اس کے اذکار تلاوت، تسبیح، تحمید، استغفار، تکبیر اور درود شریف ہیں، پس نماز دس قسم کی نیکیوں پر مشتمل ہے، یہ دس نیکیاں فرشتوں کی دس صفوں پر تقسیم ہوتی ہیں، ہر صف میں دس ہزار فرشتے ہوتے ہیں، لہذا بندہ جب دو رکعت نماز ادا کرتا ہے تو وہ اتنی نیکیاں کمالیتا ہے جو اللہ تعالیٰ نے دولاکھ فرشتوں پر تقسیم فرمائی ہیں۔

ذکر اللہ کے بارے میں کثرت سے احادیث اور قرآنی آیات وارد ہوئی ہیں، علماء نے ذکر کے فضائل پر کتابیں لکھیں ہیں، نبی کریم ﷺ کا ارشاد ہے:

”سبق المفردون“ قبیل : وما المفردون یا رسول اللہ. قال :
”الذاکرون اللہ کثیرا والذاکرات“

ترجمہ: مفردون سبقت کر گئے، صحابہ کرام نے عرض کیا یا رسول اللہ مفردون کون ہیں؟ آپ ﷺ نے ارشاد فرمایا اللہ تعالیٰ کا کثرت سے ذکر کرنے والے مرد اور عورتیں۔

(صحیح مسلم، مسند احمد)

امام واحدی رحمۃ اللہ علیہ ابن عباس رضی اللہ عنہ سے اس حدیث کا مطلب نقل کرتے ہوئے ارشاد فرماتے ہیں کہ صحابہ کرام صبح و شام کی نمازوں کے بعد، اپنے بستروں پر، نیند سے بیدار ہوتے وقت اور صبح و شام کو اپنے گھروں میں جاتے وقت اللہ تعالیٰ کا ذکر کیا کرتے تھے۔

مجاہد رحمۃ اللہ علیہ فرماتے ہیں کہ بندہ اس وقت کثرت سے ذکر کرنے والے مردوں اور عورتوں

میں شامل نہیں ہو سکتا جب تک وہ کھڑے، بیٹھے اور لیٹے ہر حال میں اللہ تعالیٰ کا ذکر نہ کرے۔

حضرت عطاء کا قول ہے کہ جو نماز کو اس کے حقوق کی رعایت رکھتے ہوئے ادا کرے تو اس کا شمار کثرت سے ذکر کرنے والے مردوں اور عورتوں میں ہوگا۔

امام مسلم رحمۃ اللہ علیہ نے حضرت معاویہ کے طریق سے ایک حدیث بیان کی ہے کہ نبی کریم ﷺ اپنے صحابہ کے ایک حلقے میں تشریف لائے اور سوال کیا کہ تمہیں یہاں کس چیز نے بٹھایا ہے؟ صحابہ نے عرض کیا کہ اللہ تعالیٰ نے ہمیں اسلام کی ہدایت دی ہے، جس کی وجہ سے ہم اس کا ذکر اور حمد و ثنا کیلئے بیٹھے ہوئے ہیں۔ آپ ﷺ نے ارشاد فرمایا: اللہ کی قسم! کیا تم صرف اسی لئے بیٹھے ہو؟ صحابہ نے قسم کھا کر کہا جی ہاں، آپ ﷺ نے ارشاد فرمایا، میں نے تم سے بدگمانی کی بناء پر قسم نہیں لی بلکہ حضرت جبریل علیہ السلام نے میرے پاس آ کر بتایا ہے کہ اللہ تعالیٰ تمہاری وجہ سے فرشتوں پر فخر فرما رہے ہیں۔

جب مومن کا دل صاف ہو تو وہ اللہ تعالیٰ کے ذکر سے جگمگا اٹھتا ہے اور اس کے ذکر کی وجہ سے دل ماسوا سے خالی ہو جاتا ہے، اور جب ذکر کرنے والے کی آنکھوں سے آنسو بہنے لگیں تو اسے اللہ تعالیٰ اس دن اپنے عرش کے سایہ میں جگہ عطا فرمائیں گے جس دن تمام سائے سمٹ جائیں گے۔

اور صوفی اس وقت تک صوفی اور اللہ تعالیٰ کا ذکر کرنے والا نہیں ہو سکتا جب تک اس کے نزدیک سونے اور مٹی کی حیثیت برابر نہ ہو جائے۔

سہل بن عبد اللہ رحمۃ اللہ علیہ فرماتے ہیں کہ صوفی وہ ہے جو کھوٹ سے پاک اور فکر سے بھرا ہوا ہو اور تمام انسانوں سے کٹ کر اللہ تعالیٰ کی طرف متوجہ ہو۔

ذوالنون رحمۃ اللہ علیہ فرماتے ہیں کہ میں نے شام کے ساحل پر ایک عورت کو دیکھا، میں نے اس سے پوچھا کہ آپ کہاں سے آئی ہو؟ وہ کہنے لگی کہ ایسے لوگوں کے پاس سے جن کے پہلو خواہاں ہوں سے دور رہتے ہیں، میں نے کہا کہ کہاں کا ارادہ ہے؟ کہنے لگی ایسے لوگوں کے پاس جانے کا ارادہ ہے جن کو اللہ کے ذکر سے ان کی خرید و فروخت غافل نہیں کرتی، میں نے کہا کہ میرے سامنے ان لوگوں کی صفات بیان کرو، چنانچہ وہ شعر پڑھتے ہوئے کہنے لگی:

قوم ہبومہم باللہ قد عقلت
فما لہم ہمہ تسبوا الی أحد

وہ ایسے لوگ ہیں جن کی توجہ اللہ تعالیٰ کے ساتھ چمٹی ہوئی ہے اور ان کے ارادے کسی اور کی

طرف متوجہ نہیں ہوتے۔

فمطلب القوم مولاہم وسیدہم یا حسن مطلبہم لئلا یحسدوا

ان لوگوں کی مراد ان کے آقا اور سردار ہیں، اللہ تعالیٰ بے نیاز کی نظروں میں یہ کتنی اچھی مراد ہے؟

ما ان تنازعہم دنیا ولا ارب من البطاعہ والذات والولد

ولا للبس ثياب لان ملبسہا

ان سے دنیا کے کھانے، پینے، خواہشات، اولاد، نرم لباس اور آسان زندگی نے کبھی جھگڑا نہیں

کیونکہ ان کا لباس (یعنی کفن) شہر میں آچکا تھا۔

الامسارعة فی اثر منزلة قد قارب الخطو منها باعد الابد

وہ اپنی منزل کے نشانوں پر دوڑ رہے تھے اور ان کے قدم اس منزل کے قریب پہنچ چکے تھے

جو بہت زیادہ دور تھی۔

فہم رہائن غرران وأودية وفي الشواخ تلاقہم مع العدد

یہ لوگ حوضوں اور وادیوں میں رہن رکھے ہوئے ہیں اور پہاڑوں پر بھی آپ انہیں بڑی

تعداد میں پائیں گے۔

اللہ تعالیٰ کے ذکر، اس کی فرمانبرداری اور رضا میں نبی کریم ﷺ کی پیروی کرنے والوں کا یہ

حال تھا، لہذا اللہ تعالیٰ کی طرف سے آپ ﷺ کیلئے اس نام کا انتخاب کتنا عمدہ انتخاب ہے:

خیر البریة طر اسوددا وتقی وأفضل الخلق فی الأملاک والبشر

آپ ﷺ تقویٰ اور سرداری میں ساری مخلوق سے بہتر ہیں، نیز بادشاہوں، انسانوں اور تمام

سے افضل ہیں

حاز المکارم طر اقبل سو دده وکلّ صاحبة تعزی لیفتخر

آپ ﷺ نے اپنی سرداری سے قبل ہی سارے مکارم کو جمع کر لیا تھا اور ہر نیک کام کی نسبت

عظیم ذات کی طرف کی جاتی ہے۔

فالعلم والعقل والتقویٰ سچیّته والعفو والصفح عن ذی الفسق والضرر

علم تقویٰ گنہگاروں اور نقصان پہنچانے والوں سے عفو و درگزر سے کام لینا آپ ﷺ کی فطرت تھی۔

آپ ﷺ کے اسم گرامی ”العروۃ الوثقی“ کے بیان میں

اللہ تعالیٰ آپ ﷺ پر رحمت کاملہ اور سلامتی نازل فرمائے اور شرف و اکرام کا معاملہ فرمائے
”العروۃ الوثقی“ آپ علیہ السلام کا اسم گرامی ہے، بعض علمائے مجہین اور فقہائے متصوفین کے
نزدیک یہ نام قرآن کریم میں آیا ہے، اللہ تعالیٰ کا ارشاد ہے:

{ فَهِنَّ يَكْفُرُ بِالطَّاغُوتِ وَيُؤْمِنُ بِاللَّهِ فَقَدِ اسْتَمْسَكَ بِالْعُرْوَةِ الْوُثْقَىٰ لَا
انْفِصَامَ لَهَا } البقرہ ۲۵۶

ترجمہ: اس کے بعد جو شخص طاغوت کا انکار کر کے اللہ پر ایمان لے آئے گا، اس نے ایک
مضبوط کنڈا تھام لیا جس کے ٹوٹنے کا کوئی امکان نہیں۔

”العروۃ الوثقی“ کی تفسیر میں علمائے کرام سے کئی اقوال منقول ہیں، ایک قول کے مطابق اس سے
مراد اسلام ہے، یعنی جس نے اسلام کو تھام لیا اور اسی حالت میں موت آئی تو اس کا انجام یقیناً اچھا ہوگا۔
ایک قول یہ ہے کہ اس سے مراد ”لا الہ الا اللہ محمد رسول اللہ“ کی گواہی ہے، یہ قول بھی پہلے قول کے قریب ہے۔
ایک تیسرے قول کے مطابق یہ نبی کریم ﷺ کا اسم مبارک ہے، مطلب یہ ہے کہ اللہ تعالیٰ پر
ایمان لانے والا اور نبی کریم ﷺ سے چمٹنے والا آپ ﷺ کی پناہ میں آجاتا ہے، بے شک آپ ﷺ
اللہ تعالیٰ کے محبوب، خالص دوست، مخلوق میں سب سے بہتر ہستی اور مخلوق کے وجود کا سبب ہیں۔

اور جس شخص نے بھی نبی کریم ﷺ کے ذریعے اللہ تعالیٰ کو تھام لیا گویا اس نے بڑی قوت حاصل
کر لی، آپ ﷺ ایسا بہترین درخت ہیں جس کی جڑیں زمین میں اور شاخیں آسمانوں پر ہیں، جس شخص
کا بھی آپ ﷺ سے تعلق بنا اسے ٹوٹنے یا جدا ہونے کا کوئی غم نہیں، مومن کو اس تعلق میں کسی تبدیلی یا ختم
ہونے کا کوئی خوف نہیں، وہ ایسی زنجیر سے مل جاتا جو اسے بلند و بالا اور خوشیوں والی جنت تک پہنچا دیتی ہے
، اس مضبوط کڑے کو تھامنے والا عزت کی بلند چوٹیوں پر پہنچ جاتا ہے اس کی ساری تمنائیں سعادت کے ساتھ
پوری ہوتی ہیں اور وہ پسندیدہ زندگی بسر کرتا ہے۔

اس مبارک نام کے ذریعے آپ ﷺ کی عظمت اور مرتبے کا اظہار ہے، اللہ تعالیٰ کی طرف سے
”العروۃ الوثقی“ کہہ کر آپ ﷺ کی بہت زیادہ تعظیم کی گئی ہے، اللہ تعالیٰ نے اس مضبوط کڑے کے ٹوٹنے

کی نذر فرمائی ہے، نیز اس کو تھامنے والا اللہ تعالیٰ تک پہنچ کر اس سے خیر طلب کرتا ہے۔

هو الحبيب الذي ترجى شفاعته
كل هول من الأهل مقتحم
آپ ﷺ ایسے محبوب ہیں جن کی شفاعت کی امید ہر قسم کی پریشانی میں مبتلا ہوتے وقت کی جاتی ہے۔

دعا الى الله فالمستمسكون به
مستمسكون بحبل غير منقصم
آپ ﷺ نے اللہ تعالیٰ کی طرف بلایا ہے لہذا آپ ﷺ سے چمٹنے والے نہ ٹوٹنے والی رسی سے چمٹے ہوئے ہیں۔

اے مضبوط کڑے کو تھامنے والا اور اللہ تعالیٰ سے اس کی باقی رہنے والی نعمت کو طلب کرنے والا! اللہ تعالیٰ سے پناہ مانگو جس نے اپنے اس ارشاد ”طه ما انزلنا اليك القرآن لتشتقي“ سے نبی کریم ﷺ پر کرم کا معاملہ فرمایا۔

خوشخبری ہو اللہ تعالیٰ پر توکل کر نیوالے اور اس مضبوط رسی کو تھامنے والے ہر اس شخص کے لئے جس کا آپ ﷺ کی سنت سے گہرا تعلق ہو اور اسے اس طرح موت آئے کہ وہ فانی دنیا سے اعراض کرتا ہو اور ہمیشہ باقی رہنے والی چیزوں کو طلبگار ہو اور اس مضبوط کڑے کا وسیلہ پکڑنے والا ہو۔

جب دین منہدم ہو چکا اور زمین کی پشت پر کوئی مسلمان باقی نہ رہا تو اللہ تعالیٰ نے حق کے نور اور برہان کو ظاہر فرمایا، اور اس ”العروة الوثقى“ کی روشنی سے مشرکین کی آگ کے شعلوں اور انکاروں کو بجھا دیا۔

رأيتك يا خير البرية كلها
نشرت كتابا جاء بالحق معلما
اے تمام مخلوق سے بہتر ذات! میں نے آپ ﷺ کو دیکھا کہ آپ نے ایسی کتاب کو کھولا جو حق سکھانے کے لئے آئی ہے۔

تبين لنا فيه الهدى بعد جورنا
عن الحق لئلا أصبح الحق معلما
حق سے دوری کے بعد آپ ﷺ ہمارے سامنے ایسی بات بیان کرتے ہیں جن میں ہدایت ہے ہمارے لئے ہدایت کو واضح کیا جب حق واضح ہو گیا۔

ونورت بالتبيان أمر الملبسا
وأطفأت بالبرهان نار التضمر
نیز آپ ﷺ نے مشتبہ باتوں کو بیان کے ساتھ منور کر دیا اور دلائل کے ذریعے بھڑکنے والی

آگ کو بجھا دیا۔

أقمت سبیل الحق بعداً عوجاً جاہ
وکان قد یمار کتنہ قد تمہدما
آپ ﷺ نے حق کے راستے کو ٹیڑھے پن کے بعد سیدھا کر دیا جس کا ستون بہت پہلے
منہدم ہو چکا تھا۔

فصل

جس شخص کو معلوم ہو کہ نبی کریم ﷺ کا نام ایسا مضبوط کڑا رکھا گیا ہے جو ٹوٹنے والا نہیں اور یہ صفت اللہ تعالیٰ نے آپ ﷺ کو عطا فرمائی ہے اس کے لئے ادب یہ ہے کہ وہ ان صفات کے شایانِ شان آپ ﷺ سے تعلق رکھے اور اللہ کی اس مضبوطی کو تھام لے، دینی اور دنیوی امور میں اپنی مراد تک پہنچنے کے لئے آپ ﷺ کے ذریعے مدد طلب کرے، نیز اللہ تعالیٰ سے آپ ﷺ کے وسیلے سے کشادگی طلب کرے۔

اگر تم پر کوئی پریشانی، غم، مصیبت، ظلم، بیماری، تنگ دستی یا کوئی سختی نازل ہو، یا تم اللہ تعالیٰ سے غافل ہو کر نیکیوں سے دور ہو جاؤ اور کوئی معصیت کر بیٹھو یا نفسانی خواہش کی پیروی میں کوئی ناپسندیدہ اور حرام کام میں مشغول ہو جاؤ یا کوئی ناپسندیدہ و ناجائز کام کر لو تو بہت جلد آپ ﷺ کی ذات کو مضبوطی سے تھام لو، امید ہے کہ اللہ تعالیٰ ہر ناپسندیدہ کام اور گناہوں سے تمہاری حفاظت فرمائیں گے، نیز اللہ تعالیٰ کی بارگاہ میں نبی کریم ﷺ کے معجزات کے ذریعے وسیلہ پکڑو، اس کے نبی اور خاص لوگوں کے ذریعے شفاعت طلب کرو، یقیناً جب تم خالص نیت سے وسیلہ بناؤ گے تو تمہیں انتہائی عجیب و غریب باتیں نظر آئیں گی اور تمہارا مشکل ترین معاملہ آسان ہو جائے گا۔

ومن تکن برسول اللہ نصرته
رسول اللہ ﷺ کی وجہ سے جس کی
اد تلقہ الأسد فی آجامہ اتجم
کی گئی ہو اگر شیر بھی اپنے جنگل میں اس کا سامنا کریں
تو خاموش ہو جائیں۔

ولن تری من ولی غیر منتصر
بہ ولا من عدو غیر منقصر

تم ہرگز ایسا دوست نہیں دیکھو گے جو غالب نہ آیا ہو اور نہ ایسا دشمن دیکھو گے جو کٹ گیا ہو۔

آپ ﷺ کی سنت کی حفاظت کرنا، راستے کی پیروی کرنا، شریعت کی مدد کرنا اور جو کچھ آپ ﷺ اپنے پروردگار کے پاس سے لے کر آئے ہیں اسے مضبوطی سے پکڑنا نیز آپ ﷺ کے امر و نہی

اور خطاب سے واقفیت حاصل کرنا، یہ سب باتیں اس مضبوط کڑے کو تھامنے میں شامل ہیں۔

{ وَأَنَّ هَذَا صِرَاطِي مُسْتَقِيمًا فَاتَّبِعُوهُ وَلَا تَتَّبِعُوا السُّبُلَ فَتَفَرَّقَ بِكُمْ
عَنْ سَبِيلِهِ } الأنعام ۱۵۳

ترجمہ: اور (اے پیغمبر! ان سے) یہ بھی کہو کہ: ”یہ میرا سیدھا راستہ ہے، لہذا اس کے پیچھے چلو، اور دوسرے راستوں کے پیچھے نہ پڑو، ورنہ وہ تمہیں اللہ کے راستے سے الگ کر دیں گے۔“

کسی صحابی کا قول ہے کہ صراط مستقیم رسول اللہ ﷺ کے ہاتھ میں ایک زنجیر ہے جس کا دوسرا سرا جنت سے ملتا ہے، یہ زنجیر آپ ﷺ کی سنت اور بتایا ہوا راستہ ہے، پس جو شخص اس زنجیر کو تھام لے گا اور اس راستے پر چلے گا وہ جنت میں داخل ہوگا اور جو اس راستے سے ہٹ جائے اور اس کے کنارے سے گر جائے تو وہ آگ میں داخل ہوگا۔

حضرت ابوسعید خدری رضی اللہ عنہ فرماتے ہیں کہ رسول اللہ ﷺ نے ہمارے سامنے خطبہ دیا اور ارشاد فرمایا کہ زندگی میں بھلائی صرف عالم کی گفتگو اور وعید سننے والے شخص میں ہے، اے لوگو! بے شک تم آرام سکون والے زمانے میں ہو گویا کہ سفر تم پر تیز ہو گیا ہے، اور تم نے دیکھ لیا ہے کہ دن اور رات ہر نئی چیز کو آزار ہے، دور کی چیز کو قریب اور وعدہ کی ہوئی چیز (یعنی قیامت) کو تمہارے پاس لا رہے ہیں۔

حضرت مقداد بن اسود نے عرض کیا کہ اے اللہ کے رسول! ہد نہ کیا ہے؟ آپ ﷺ نے ارشاد فرمایا کہ آزمائش اور ختم ہونے والا گھر ہے، جب تم پر معاملات مشتبہ ہو جائیں تو قرآن پر عمل کرو کیونکہ وہ ایسا سفارشی اور گواہ ہے جس کی شفاعت اور گواہی قبول کی جائے گی، لہذا جو شخص قرآن مجید کو اپنا امام بنائے گا وہ اسے جنت کی طرف کھینچ کر لے جائے گا اور جو اسے پس پشت ڈالے گا اسے جہنم کی طرف دھکیل کر لے جائے گا، قرآن کریم خیر کے راستوں میں واضح ترین راستہ ہے، جو شخص اس کے مطابق بات کرے گا وہ سچ کہے گا اور جو اس پر عمل کرنے کا اسے ثواب ملے گا اور جو اسکے مطابق فیصلے کرے گا وہ عدل کرے گا۔

(تفسیر قرطبی، کنز العمال، حیاة الصحابہ، جلد ۳)

جو شخص آپ ﷺ کی پناہ میں آجائے اس کی مدد کیوں نہ ہوگی؟ اور اس پر کیسے ظلم ہو سکتا ہے؟ نیز اللہ تعالیٰ کی رحمت سے وہ شخص کیسے دور ہو سکتا ہے جس کا دل نبی کریم ﷺ کی محبت سے بھر پور ہو، اولیاء

اللہ کی حالت یہ ہوتی تھی کہ وہ نیک اعمال کی پابندی اور آپ ﷺ کی اتباع کا وسیلہ پکڑتے تھے پھر اللہ تعالیٰ سے آپ ﷺ کے ذریعے شفاعت طلب کیا کرتے تھے۔

شیخ ابو محمد مروزی کے بارے میں حکایت ہے کہ رات کے آخری پہر میں ان کا معمول یہ تھا کہ نماز، ذکر کے علاوہ نبی کریم ﷺ کی شفاعت طلب کرتے، آپ ﷺ پر درود پڑھتے اور اچھی اچھی صفات سے آپ ﷺ کا تذکرہ فرماتے، جب سحری کا وقت ہوتا تو اللہ تعالیٰ سے بخشش اور نبی کریم ﷺ کی شفاعت طلب کرتے ہوئے یہ اشعار پڑھتے تھے۔

شفیعی الیکم طول شوقی الیکم وکل کریم للشفیح قبول

اے میری شفاعت کرنے والی ذات! مجھے (آپ کی ملاقت کا) طویل شوق ہے، اور ہر کریم آدمی شفاعت کرنے والے کو قبول ہوتا ہے۔

وعذری الیکم طول شوقی الیکم أسیر مأسور الغرام ذلیل

میرا عذر یہ ہے کہ میں آپ ﷺ سے ملاقات کا شوق رکھتا ہوں اور آپ ﷺ کی محبت میں گرفتار ہوں۔

فان تقبلوا عذری فأهلا ومرحبا وان لم تجیبوا فالذلیل ح. ۱

پس اگر آپ ﷺ میرے عذر کو قبول کرتے ہیں تو کیا ہی بات ہے، اور اگر قبول نہ کریں تو کمزور پر بوجھ لدا ہوا ہے۔

سأصبر لا عنکم ولكن علیکم لعلی الی ذاک الجناب وصول

میں صبر کروں گا، آپ ﷺ کی وجہ سے نہیں بلکہ آپ ﷺ کی (جدائی) پر شاید کہ آپ ﷺ کی قربت مل جائے۔

کیا تم نے کوئی ایسا شخص دیکھا ہے جس نے نبی کریم ﷺ اور آپ ﷺ کے حرم میں پناہ لی ہو یا آپ ﷺ کی چوکھٹ کو پکڑا ہو پھر وہ نامراد ہوا ہو، اور کیا آپ نے کبھی دیکھا ہے کہ ایک شخص آپ ﷺ سے محبت رکھتا ہو، کثرت سے آپ ﷺ پر درود پڑھتا ہو، تنگی میں آپ ﷺ کے ذکر کا عادی ہو پھر وہ تنگی میں اللہ تعالیٰ سے دعا کرے اور اللہ تعالیٰ نے اس کا جواب نہ دیا ہو۔

ابوالحسن شاذلی فرماتے ہیں کہ مجھے خواب میں نبی کریم ﷺ کی زیارت ہوئی تو میں نے عرض

کیا کہ اے اللہ کے رسول! آپ نے امام شافعی کو اس قول پر کیا بدلہ دیا کہ انہوں نے اپنی کتاب میں فرمایا ہے:

وصلی اللہ علی محمد كلما ذكره الذاکرون. وغفل عن ذكره الغافلون
ترجمہ ”محمد ﷺ پر درود نازل ہو جب بھی ذکر کرنے والے ان کا ذکر کریں اور غافل لوگ ان کے ذکر سے غافل ہوں“ نبی کریم ﷺ نے ارشاد فرمایا:

جوزی عنی اِنَّه لا یوقف غد اللحساب۔

ترجمہ: میری طرف سے یہ بدلہ دیا گیا ہے کہ کل قیامت کے دن اسے حساب کے لئے کھڑا نہیں کیا جائے گا۔

نبی کریم ﷺ کے حالات میں یہ بات مشہور ہے کہ جو شخص آپ ﷺ کی پناہ میں آیا وہ دنیا اور آخرت میں کامیاب ہوا، اس پر اس پر اتنے لاتعداد واقعات شاہد ہیں جن کا کوئی احاطہ نہیں کر سکتا۔
آپ ﷺ کے شہسوار ابو قتادہ نے گھوڑا خریدا، وہ مدینہ سے باہر تھے، ایک رات وہ اسے چارے کے طور پر کھجور کی گٹھلیاں ڈالنے لگے تو انہوں نے دیکھا کہ گھوڑے نے اپنے کان دراز کیے ہوئے تھے، ابو قتادہ نے اپنی والدہ سے کہا کہ ماں! یہ گھوڑا کسی دوسرے گھوڑے کا احساس دلا رہا ہے، لہذا ہمیں دشمن کی طرف سے کسی دھوکے کا خوف ہے، ماں نے کہا: اے بیٹے! مشرکین کی زمین میں ہمیں کوئی ڈرنہ تھا اب تو اللہ تعالیٰ نے ہم پر احسان فرما کر نبی کریم ﷺ کے پڑوس میں پناہ عطا فرمائی ہے لہذا ہمیں کس چیز کا ڈر ہے؟۔
اللہ تعالیٰ قصیدہ بردہ کے مصنف سے راضی ہو، وہ فرماتے ہیں:

یا اکرّم الخلق مالی من ألوذبه سواک عند حلول الحادث العیم

اے مخلوق میں باعزت ذات! میرے لئے مناسب نہیں کہ میں کثرت سے حادثات نازل ہونے کی وجہ سے آپ کے علاوہ کسی دوسرے آدمی کی پناہ حاصل کروں۔

ولن یضیق رسول اللہ جاہک بی اذالکریم تجلی باسم منتقم

اے اللہ کے رسول! میری وجہ سے آپ ﷺ کا مرتبہ ہرگز کم نہیں ہوگا، کیونکہ کریم ذات انتقام سے بلند ہوتی ہے

فان من جوارک دنیا وضررتھا ومن علومک علم اللوح والقلم

بے شک دنیا و آخرت آپ ﷺ کی سخاوت ہے اور لوح و قلم کا علم آپ ﷺ کے علوم میں

سے ہے

چنانچہ ایک رات ابوقنادہ کا معاملہ بھی عجیب تھا، انہوں نے ایسی خلاف عادت باتیں دیکھیں جو نبی کریم ﷺ کے بلند مرتبہ پر دلالت کرتی ہیں، ابوقنادہ نے گھوڑے پر سوار ہو کر آپ ﷺ کے دین کی مدد کے لئے جہاد کیا اور اللہ کے لئے اپنے نفس کو مشقت میں ڈال دیا، نبی کریم ﷺ نے ان کی سلامتی کی دعا فرمائی اور وہ سلامت رہے، انہوں نے اللہ کے دشمنوں کے ساتھ لڑائی میں اپنے نفس کی کرامت دیکھی، کسی نے ان کی آنکھوں کے درمیان ایک تیر پھینکا لیکن انہیں اس کا درد محسوس نہیں ہوا کیونکہ جنت کے شوق نے انہیں اپنے نفس سے غافل کر دیا تھا، انہوں نے تیر کو اپنی پیشانی سے ہٹالیا اور مشرکین کا ایک بہادران کے پیچھے لگ گیا، ابوقنادہ نے اللہ تعالیٰ سے دعا کی کہ وہ گھوڑے پر سوار ہو کر مقابلے کیلئے میرے سامنے آئے، اس بہادر نے ابوقنادہ کو دیکھ کر کہا کہ اللہ تعالیٰ نے ہم دونوں کو جمع کیا ہے لہذا تم جس طرح چاہو مقابلہ کرو، حضرت ابوقنادہ نے اسے اختیار دیدیا، چنانچہ وہ مشرک اپنے گھوڑے سے نیچے اترا، اسے درخت کے ساتھ باندھ کر تلوار کو لٹکا دیا، ابوقنادہ بھی اپنے گھوڑے سے اترے، اسے باندھ کر تلوار کو لٹکایا اور اللہ تعالیٰ پر اعتماد کرتے ہوئے مقابلے کے لئے سامنے آئے، اللہ تعالیٰ سے مدد طلب کی اور اسے بچھاڑ کر اس کے سینے پر چڑھ بیٹھے، پھر اسے قتل کرنے کے لئے کوئی ہتھیار اس کے پاس تلاش کیا لیکن نہ ملا، انہیں یہ اندیشہ ہوا کہ اگر وہ اپنی تلوار لینے کیلئے جائیں تو مشرک اپنی تلوار اٹھالے گا، چنانچہ اس دوران وہ اللہ تعالیٰ سے دعا کرتے رہے، فرماتے ہیں کہ مجھے اپنے قریب اللہ تعالیٰ کے دشمن کی تلوار کا احساس ہوا گویا وہ میرے سر کے قریب تھی اور ایسے لگا کہ درخت میرے قریب کر دیا گیا ہے، میں نے اس کی تلوار ہاتھ میں اٹھا کر اس پر وار کیا، وہ مجھ سے کہنے لگا: ابوقنادہ کیا تم مجھے قتل کرنا چاہتے ہو؟ میں نے کہا جی ہاں جلدی سے جہنم میں اپنی ماں کی طرف چلا جا، اس نے مجھ سے کہا: اے ابوقنادہ میرے بچوں کا کیا بنے گا؟ میں نے کہا ان کا ٹھکانا بھی جہنم ہوگا، چنانچہ میں نے اس پر وار کر کے اسے قتل کر دیا، اس قصے میں کچھ طوالت ہے جو ہمیں مقصد سے نکال دے گی، میری مراد بس اتنا اشارہ کرنا تھا کہ جس شخص نے اس مضبوط کڑے کو تھام لیا اللہ تعالیٰ نے اس کے معاملے کو آسان کر دیا اور اسے ایسا امن بخشا کہ اس کے بعد اسے نہ کوئی خوف تھا اور نہ وہ نامراد ہوا۔

اللہ تعالیٰ آپ ﷺ پر رحمت کاملہ اور سلامتی نازل فرمائے، شرف و اکرام کا معاملہ فرمائے ایسی سلامتی جس کو ہم دنیا اور آخرت میں ذخیرہ کر سکیں۔

آپ صلی اللہ علیہ وسلم کے اسم گرامی ”الصراط المستقیم“ کے بیان میں اللہ تعالیٰ آپ صلی اللہ علیہ وسلم پر رحمت کاملہ اور سلامتی نازل فرمائے اور شرف و اکرام کا معاملہ فرمائے۔ ”الصراط المستقیم“ آپ علیہ السلام کا اسم گرامی ہے جو بعض اہل علم اور آپ صلی اللہ علیہ وسلم سے محبت کرنے والوں کے نزدیک قرآن کریم میں بیان ہوا ہے، اللہ تعالیٰ کا ارشاد ہے:

{ اِهْدِنَا الصِّرَاطَ الْمُسْتَقِيمَ صِرَاطَ الَّذِينَ أَنْعَمْتَ عَلَيْهِمْ } الفاتحة ۵
ترجمہ: ہمیں سیدھے راستے کی ہدایت عطا فرما۔ ان لوگوں کے راستے کی جن پر تو نے انعام کیا ہے۔

سورۃ فاتحہ کی اس آیت کی تفسیر میں مفسرین کے مختلف اقوال ہیں، ابوالحسن نے ابوالعالیہ اور حسن بصری سے روایت نقل کی ہے کہ اس سے رسول اللہ صلی اللہ علیہ وسلم، آپ کے نیک اہل بیت اور صحابہ کرام مراد ہیں، یہ روایت امام مکی سے بھی منقول ہے، انہوں نے اس پر مزید اضافہ کیا ہے کہ اس سے مراد رسول اللہ صلی اللہ علیہ وسلم اور آپ کے دو صحابہ ابوبکر و عمر ہیں

ابواللیث نے اللہ تعالیٰ کے ارشاد ”صراط الذین أنعمت علیہم“ میں ابوالعالیہ سے یہی بات نقل کی ہے، وہ فرماتے ہیں کہ یہ بات جب حضرت حسن کے پاس پہنچی تو انہوں نے اس قول کی تصدیق فرمائی، قاضی عیاض رحمۃ اللہ علیہ کا ارشاد ہے کہ جس نے بھی اس آیت میں ”الصراط المستقیم“ کا مصداق نبی کریم صلی اللہ علیہ وسلم اور ابوبکر و عمر قرار دیئے ہیں اس نے عمدہ بات کہی اور اپنے علم کے ساتھ خیر خواہی کا معاملہ کیا، نبی کریم صلی اللہ علیہ وسلم کا ارشاد منقول ہے ”دین خیر خواہی ہے، آپ صلی اللہ علیہ وسلم سے پوچھا گیا: اے اللہ کے رسول! خیر خواہی کس کے لئے؟ آپ صلی اللہ علیہ وسلم نے ارشاد فرمایا اللہ، اس کے رسول، اس کی کتاب، مسلم حکمرانوں اور عام لوگوں کے لئے۔“

نبی کریم صلی اللہ علیہ وسلم کی عصمت بیان کرنا، آپ صلی اللہ علیہ وسلم کے صحابہ کی حفاظت کرنا، ان کے مرتبے، فضیلت اور خوبیاں بیان کرنا مسلمانوں کے ساتھ خیر خواہی ہے۔

حضرت انس بن مالک رضی اللہ تعالیٰ عنہ فرماتے ہیں سلف صالحین اپنی اولاد کو قرآن و حدیث کی طرح حضرت ابوبکر و عمر رضی اللہ عنہ سے محبت بھی سکھایا کرتے تھے۔

شعیب بن حرب فرماتے ہیں کہ میں نے مالک بن مغول سے کہا کہ مجھے کوئی وصیت کیجئے، کہنے لگے: شیخین کی محبت کو لازم پکڑو، پھر میں نے کہا مجھے کوئی اور وصیت کیجئے: انہوں نے کہا یقیناً میں شیخین کی محبت پر اللہ تعالیٰ سے وہ امید کرتا ہوں جو کلمہ توحید پر کرتا ہوں، حضرت علی بن ابی طالب رضی اللہ عنہ اپنے فضل و کمال، انصاف، معرفت اور رسول اللہ ﷺ سے قرب کے باوجود فرمایا کرتے تھے کہ جو بھی مجھے ابو بکر و عمر پر فضیلت دے گا میں جھوٹے شخص کی طرح اسے کوڑے لگاؤں گا، ان شاء اللہ عنقریب میں ان دونوں حضرات کے فضائل بیان کروں گا تاکہ یہ کتاب ان کی برکت سے خالی نہ رہے، اب ہم اپنے مقصد کی طرف واپس آتے ہیں۔

علماء فرماتے ہیں کہ صراط مستقیم کا اطلاق نبی کریم ﷺ پر ہوا ہے، یہ لفظ اصل میں ان چیزوں کے بارے میں بولا جاتا ہے جو محسوس و مشاہد ہوں اور انہیں چھوا جاسکتا ہو، جیسے سیدھا راستہ اس وقت کہا جاتا ہے جب اس میں کوئی ٹیڑھا پن اور کجروی نہ ہو اسے طے کرنے میں کوئی مشکل پیش نہ آئے، پھر استعارے کے طور پر اس کا اطلاق نبی کریم ﷺ پر کیا گیا۔

اللہ تعالیٰ نے آپ ﷺ کو ایمان کا کلمہ بلند کرنے کے لئے مبعوث فرمایا، اور ظاہری معجزات سے آپ ﷺ کی تائید فرمائی، ان میں قوی ترین معجزہ قرآن کریم ہے، آپ ﷺ اپنے قول و فعل سے جس راستے کی دعوت دیا کرتے تھے وہ ہمیں اس فنا ہونے والی دنیا سے جنت رضوان تک پہنچانے والا ہے، اس لئے آپ ﷺ پر صراط مستقیم کا اطلاق کیا گیا، نیز استعارۃً یہ لفظ ایمان کے معنی میں بھی استعمال ہوتا ہے، بیشک ایمان کا راستہ سیدھا ہے اور اس کے دلائل اہل سعادت اور معرفت نے بیان کر دیئے ہیں، اس بات پر اتفاق ہے کہ جہاں کے معبود ایک اللہ جل جلالہ ہیں اور ہمارے سردار محمد ﷺ اس کے بندے اور منتخب رسول ہیں، آپ ﷺ کا نسب عدنان سے ملتا ہے۔

اس آیت میں اللہ تعالیٰ کے نزدیک رسول اللہ ﷺ کے بلند مرتبے اور شان کو کامل طور پر ظاہر کیا گیا ہے جو کسی عاقل پر مخفی نہیں، ہر محبت کرنے والا جانتا ہے کہ آپ ﷺ کا مقام و مرتبہ اللہ تعالیٰ کے نزدیک عجیب و غریب اور بہت بڑا ہے، نیز اس میں اللہ تعالیٰ کی طرف سے انتہائی لطیف مہربانی ہے کہ اس نے آپ ﷺ کو زمین و آسمان کی تمام مخلوق کے مقابلے میں فضیلت بخشی ہے، لہذا جب تم سورۃ فاتحہ کی تلاوت کر کے اللہ تعالیٰ کی تعریف کرو اور اس سے ہدایت طلب کرو تو یہ بات اپنے ذہن میں رکھو کہ صراط

مستقیم سے اللہ تعالیٰ کے پیارے نبی مراد ہیں۔

نبی کریم ﷺ نے ارشاد فرمایا کہ میں بیٹھا ہوا تھا کہ دو فرشتے آئے، ایک میرے سر کی طرف اور دوسرا پاؤں کی طرف بیٹھ گیا، ان میں سے ایک نے دوسرے سے میرے بارے میں کہا کہ ان کی مثال بیان کرو، دوسرے نے کہا: ان کی اور ان کی لائی ہوئی شریعت کی مثال اس شخص کی طرح ہے جس نے ایک گھر بنا کر اس میں دسترخوان لگایا اور بلانے والے کو بھیجا، پس جو شخص دعوت دینے والے کی دعوت قبول کرے وہ گھر میں داخل ہوگا اور جو گھر میں داخل ہوگا وہ دسترخوان سے کھائے گا، جو دعوت دینے والے کی دعوت کو قبول نہیں کرے گا وہ گھر میں داخل نہیں ہوگا اور جو گھر میں داخل نہیں ہوگا وہ دسترخوان کے کھانے سے محروم رہے گا۔

پس اس گھر کی تخلیق اور تعمیر کرنے والا اللہ سبحانہ و تعالیٰ ہے، اس گھر سے مراد جنت ہے، دسترخوان سے مراد اس کی عظیم اور بہترین نعمتیں ہیں، وہ داعی جسے اللہ تعالیٰ نے مبعوث کیا ہے وہ محمد ﷺ یعنی صراط مستقیم ہیں۔

لہذا جو محمد ﷺ کی بات کی تصدیق کر کے آپ ﷺ کی دعوت کو قبول کرے اور آپ ﷺ کی پیروی کرے وہ جنت میں داخل ہو کر اس کے پھل کھائے گا اور اس کی نہروں سے سیراب ہوگا، اس کی حوروں اور محلات سے لطف اندوز ہوگا، اور جو شخص محمد ﷺ کی دعوت کا انکار کرے، آپ ﷺ کے راستے کی اتباع نہ کرے تو وہ جنت اور اس کی نعمتوں میں داخل نہیں ہوگا، اس لئے کہ جنت تک پہنچانے والا راستہ آپ ﷺ کی تصدیق کرنا اور آپ ﷺ کی لائی ہوئی تعلیمات پر ایمان لانا ہے۔

اللہ تعالیٰ کا ارشاد ہے:

{وَ أَنْ هَذَا صِرَاطِي مُسْتَقِيمًا فَاتَّبِعُوهُ وَ لَا تَتَّبِعُوا السُّبُلَ فَتَفَرَّقَ بِكُمْ

عَنْ سَبِيلِهِ { الْأَنْعَام ۱۵۳

ترجمہ: اور (اے پیغمبر! ان سے) یہ بھی کہو کہ: ”یہ میرا سیدھا راستہ ہے، لہذا اس کے پیچھے چلو، اور دوسرے راستوں کے پیچھے نہ پڑو، ورنہ وہ تمہیں اللہ کے راستے سے الگ کر دیں گے۔“

اللہ تعالیٰ نے اس بات کی طرف اشارہ فرمادیا کہ حق کا راستہ ایک ہی ہے اور اس راستے کو تھامنے والی جماعت نجات پائے گی، اس کے علاوہ تمام فرقے اور تمام راستے ہلاکت میں ڈالنے والے ہیں، اور نجات پانے

والا فرقہ وہ ہے جو نبی کریم ﷺ، صحابہ کرام اور ان کی پیروی کرنے والوں کو مضبوطی سے تھام لے۔

فصل

جس شخص کو یہ بات معلوم ہو کہ محمد ﷺ صراط مستقیم ہیں اور جنت کا راستہ آپ ﷺ پر ایمان لانا ہے اور آپ ﷺ کا راستہ آپ ﷺ کی سنت اور شریعت کو تھامنا ہے جو جنت تک پہنچاتا ہے۔

اس معنوی راستے کے لئے حسی راستے کی مثال دی گئی ہے جسے قیامت کے دن عبور کرنے کے لئے تیار کیا گیا ہے، اس راستے کو اللہ تعالیٰ نے تلوار سے زیادہ تیز اور بال سے زیادہ باریک بنایا ہے، اللہ تعالیٰ نے اس صراط کو جہنم کے اوپر نصب کرنے کا حکم دیا ہے، وہاں پر کسی کے لئے کوئی بھاگنے اور پناہ لینے کی جگہ نہ ہوگی، اس صراط کے اوپر چل کر لوگ جنت تک پہنچیں گے، لہذا جو شخص اس دنیا میں صراط مستقیم پر ثابت قدم رہا اللہ تعالیٰ اس کے لئے پل صراط سے گذرنا آسان فرمائیں گے اور وہ اپنی مراد کو پالے گا، اور جو اس دنیا میں صراط مستقیم سے ہٹا اس کے قدم پل صراط پر ڈگمگائیں گے اور وہ جہنم میں گر جائے گا۔

جنت تک پہنچانے والے صراط مستقیم کو یاد کرتے ہوئے قیامت کے دن کے پل صراط کو بھی یاد کیا کرو جس دن بہت زیادہ حسرت و افسوس ہوگا، اور اس پل پر ثابت قدم لوگ ہی نجات پائیں گے، ایک روایت میں نبی کریم ﷺ کا ارشاد منقول ہے کہ پل صراط کو جہنم کی پشت پر نصب کیا جائے گا، تمام انبیائے کرام سے پہلے میں اپنی امت کے ساتھ اسے عبور کروں گا، اس وقت رسولوں کے علاوہ کسی میں بات کرنے کی سکت نہ ہوگی، انبیاء بھی اس وقت یہ صدا لگائیں گے اے اللہ! سلامت رکھنا اے اللہ! سلامت رکھنا۔

جہنم میں سعدان درخت کی طرح کانٹے ہیں، کیا آپ نے سعدان کا درخت دیکھا ہے؟ صحابہ نے عرض کیا جی ہاں اے اللہ کے رسول! آپ ﷺ نے ارشاد فرمایا کہ کانٹے سعدان کی طرح ہونگے مگر وہ کتنے بڑے ہونگے یہ اللہ ہی جانتا ہے، لوگوں کو ان کے اعمال کے بدلے میں اچک لیا جائے گا، بعض اپنے اعمال کی وجہ سے ہلاک ہونگے، اور بعض لوگ گریں گے پھر نجات پا جائیں گے، آپ ﷺ نے ارشاد فرمایا کہ لوگ جہنم کے پل پر چلیں گے، اس پر کانٹے اور آنکڑے ہونگے جو انہیں دائیں بائیں سے اچک لیں گے، اس کے دونوں جانب فرشتے ان کی سلامتی کی دعائیں کر رہے ہونگے، بعض لوگ بجلی کی چمک کی طرح گذر جائیں گے، بعض ہوا کی طرح گذریں گے اور بعض گھوڑے کی طرح دوڑیں گے اور بعض تیز چلیں گے بعض عام چال سے چلیں گے بعض گھٹنوں کے بل چلیں گے اور بعض سرین کے بل گھسٹ کر جائیں گے۔

بہر حال جہنمی ہمیشہ اس میں رہیں گے نہ زندہ رہیں گے نہ انہیں موت آئے گی، کچھ لوگ اپنے گناہوں اور غلطیوں کی وجہ سے پکڑ میں آئیں گے اور وہ جل کر کوئلہ بن جائیں گے، پھر شفاعت کی اجازت ملے گی اور نبی کریم ﷺ کی وجہ سے جہنم سے باہر نکالے جائیں گے۔

ایک طویل حدیث میں اللہ تعالیٰ کی نظر میں امت محمدیہ کی برکت اور کرامت منقول ہے جسے بعض راویوں نے معراج کے قصے میں بیان کیا ہے (وہ یہ ہے کہ) حضرت جبریل علیہ السلام جب نبی کریم ﷺ کے پاس سے اپنی جگہ پر واپس لوٹے اور پھر اوپر آپ علیہ السلام کے مرتبے کی طرف چڑھے تو آپ علیہ السلام نے جبریل سے ارشاد فرمایا کہ اے جبریل! کیا تجھے کسی چیز کی ضرورت ہے؟ جبریل نے عرض کیا جی ہاں اے محمد! صلی اللہ تعالیٰ علیہ وسلم کے سامنے میری درخواست یہ ہے کہ وہ پل صراط پر میرے پروں کو نصب کرے تاکہ آپ صلی اللہ تعالیٰ علیہ وسلم کی امت پل صراط کو عبور کر سکے۔

ایک روایت میں ہے کہ اللہ تعالیٰ نے نبی کریم کے احترام میں حضرت جبریل علیہ السلام کی دعا کو قبول فرمایا، چنانچہ قیامت کے دن حضرت جبریل علیہ السلام اس امت کے لئے اپنے پروں کو (پل صراط) پر نصب کریں گے بشرطیکہ یہ امت نبی کریم ﷺ کے صحابہ کرام کی تعظیم کرنے والی ہو۔

پل صراط کی ہولناکیاں بہت بڑی ہیں، ابو حامد فرماتے ہیں کہ لوگوں کو دنیا اپنے رب کا دھیان اور خوف نصیب ہو جائے تو وہ پل صراط اور قیامت کے دن کی ہولناکیوں سے محفوظ رہیں گے، بے شک اللہ تعالیٰ اپنے بندے پر دو خوف جمع نہیں کرتا، جو شخص اس دنیا میں قیامت کی ہولناکی سے ڈرتا رہا اللہ تعالیٰ اسے آخرت کے گھر میں امن عطا فرمائیں گے، پھر فرماتے ہیں کہ خوف سے وہ رقت مراد نہیں جو دلوں میں پیدا ہوتی ہے جیسا کہ آنسو بہاتے وقت عورتوں کو خوف ہوتا ہے یا گیت سنتے وقت دل نرم ہو جاتا ہے پھر تم جلد ہی اسے بھول کر دوبارہ فرحت و نشاط کی طرف لوٹ آتے ہو، یہ سچا نہیں بلکہ جھوٹا خوف ہے، اسی طرح کا خوف عورتوں کو ہوتا ہے، جو شخص کسی چیز سے حقیقی طور پر ڈرتا ہے وہ کلی طور پر اس سے بھاگتا ہے اور جو صدق دل سے کسی چیز کی امید کرتا ہے وہ خوشی سے اس کے اسباب مانگتا ہے، لہذا پل صراط کی ہولناکیوں سے ایسا خوف ہی نجات دلائے گا جو گناہوں سے روک دے اور گنہگار بندے کو اپنے رب کے قریب کر دے۔

بے وقوف لوگوں کا خوف یہ ہوتا ہے کہ جب وہ کسی ہولناکی کے بارے میں سنتے ہیں تو اللہ تعالیٰ سے سلامتی کی دعائیں مانگتے ہیں لیکن اس کے باوجود وہ گناہوں پر اصرار کرتے ہیں، روشنی اور تاریکی میں

اللہ تعالیٰ کی ناراضگی کے کاموں میں مشغول رہتے ہیں، شیطان ان پر ہنستا ہے اور ان کا مذاق اڑاتا ہے۔ اسی طرح جو شخص پل صراط جہنم اور قیامت کی ہولناکیوں کے بارے میں سن کر کہتا ہے کہ اے پروردگار! آخرت کے گھر میں ہمیں سلامت رکھنا لیکن اس کے باوجود وہ گناہوں اور نفسانی خواہشات میں مشغول رہتا ہے، یہ شخص سکون کے گھر سے دور ہے اور دنیا کے دھوکے میں پڑا ہوا ہے، حالانکہ سچے نبی نے بتلادیا ہے جن کی بات میں کوئی وعدہ خلافی نہیں کہ اس دنیا کے بعد جنت یا جہنم کے علاوہ وہاں کوئی اور گھر نہ ہوگا۔

ابو حامد فرماتے ہیں کہ جب بندہ ان تمام باتوں اور سیدھے راستے پر چلنے سے عاجز ہو تو اسے چاہیے کہ وہ اللہ کے رسول ﷺ سے محبت کرے اور آپ ﷺ کی سنت کا حریص ہو، آپ ﷺ کی امت کے دلوں کی رعایت رکھتا ہو اور ان کی دعاؤں سے برکت حاصل کرتا ہو، شاید اسے نبی کریم ﷺ یا آپ ﷺ کی امت کی شفاعت کا کچھ حصہ نصیب ہو جائے، آپ ﷺ پر درود اور سلامتی نازل ہو۔ میں وہی کہتا ہوں جو شاطبی نے کہا ہے:

لعلّ الہ العرش یا اخوتی یقی
جماعتنا کلّ البکارہ ہؤلاء
ابے بھائی! شاید کہ عرش الہی ہماری جماعت کو ان تمام مصیبتوں سے بچالے۔

ویجعلنا من یكون کتابہ
شفیعاً لہم اذمانسوا فی حبلا
اور ہمیں ان لوگوں سے بنائے جن کی کتاب ان کے لئے شفاعت کرے گی جب وہ بھلا دیئے جائیں گے تو وہ انہیں اوپر اٹھائے گی۔

وباللہ حولی واعتصامی قوتی
ومالی الاسترہ متجہلاً
اور اللہ کے ذریعے مجھے طاقت و قوت حاصل ہے اور مجھے اسی کے پردے نے ڈھانک رکھا ہے۔

فیارب أنت اللہ حسبی وعدتی
علیک اعتمادی ضار عامتو کلا
پس اے پروردگار! آپ میرے معبود اور مجھے کافی ہیں عاجزی اور توکل کیساتھ میرا سرمایہ آپ ﷺ پر بھروسہ ہے۔

آپ ﷺ کے اسم گرامی ”النجم اور النجم الثاقب“ کے بیان میں

اللہ تعالیٰ آپ ﷺ پر درود و سلامتی نازل فرمائے اور شرف و اکرام کا معاملہ فرمائے
”النجم اور النجم الثاقب“ دونوں آپ علیہ السلام کے مبارک نام ہیں، بعض مفسرین نے ان آیات
کی تفسیر میں آپ ﷺ کے ناموں کو بیان کیا ہے:

{ وَالنَّجْمِ إِذَا هَوَىٰ مَا ضَلَّ صَاحِبُكُمْ وَمَا غَوَىٰ وَمَا يَنْطِقُ عَنِ الْهَوَىٰ
إِنْ هُوَ إِلَّا وَحْيٌ يُوحَىٰ } النجم اتا۴

ترجمہ: قسم ہے ستارے کی جب وہ گرے، (اے مکے کے باشندو!) یہ تمہارے ساتھ رہنے
والے صاحب نہ راستہ بھولے ہیں، نہ بھٹکے ہیں، اور یہ اپنی خواہش سے کچھ نہیں بولتے، یہ
تو خالص وحی ہے جو ان کے پاس بھیجی جاتی ہے۔

ارشاد باری تعالیٰ ہے:

{ وَالسَّمَاءِ وَالطَّارِقِ وَمَا أَدْرَاكَ مَا الطَّارِقُ } النجم الثاقب۲ - الطارق اتا۴
ترجمہ: قسم ہے آسمان کی، اور رات کو آنے والے کی، اور تمہیں کیا معلوم کہ وہ رات کو آنے
والے کیا ہے؟ چمکتا ہوا ستارا!

امام جعفر بن محمد فرماتے ہیں کہ نجم سے مراد آپ ﷺ کا قلب مبارک ہے، معنی یہ کہ آپ ﷺ
کے دل کو انوارات کے ساتھ کھول دیا گیا ہے اور وہ اسرار کی معرفت سے روشن ہے، پس اللہ تعالیٰ نے ستارے
کی قسم کھائی جس کے ذریعے راستہ کی رہنمائی حاصل ہوتی ہے، اس قسم سے نبی کریم ﷺ کے مرتبے کو بیان
فرما کر امت کے دلوں میں آپ ﷺ کی عظمت پیدا کی گئی ہے، اس آیت کی کئی تفاسیر منقول ہیں، ایک قول
کے مطابق اس سے مراد قرآن مجید ہے، اس کے علاوہ بھی کئی تفاسیر ہیں جنہیں ہم نے ترک کر دیا ہے۔

سلمیٰ کا کہنا ہے کہ النجم الثاقب سے مراد محمد ﷺ ہیں، قاضی عیاض رحمۃ اللہ علیہ فرماتے ہیں کہ
ان آیات کے ضمن میں فضیلت، شرافت اور بزرگی کا انتہائی اعلیٰ درجہ موجود ہے جس کا اندازہ نہیں
لگایا جاسکتا، چنانچہ اللہ تعالیٰ نے اس بات پر قسم کھائی کہ محمد مصطفیٰ ﷺ ہدایت پر ہیں اور خواہشات نفسانی
سے پاک ہیں، اور جو کچھ تلاوت کرتے ہیں وہ سچ مچ آپ ﷺ پر نازل ہونے والی وحی الہی ہے، یہ وحی

اللہ تعالیٰ کی طرف سے جبریل آپ ﷺ کے پاس لے کر حاضر ہوتے ہیں۔

پھر فرماتے ہیں کہ ان آیات میں اللہ تعالیٰ کی طرف سے آپ علیہ السلام کی پاکیزگی کا اعلان بھی ہے کہ معراج کی رات آپ ﷺ کو ہر قسم کی آفات سے محفوظ رکھا گیا، نیز اللہ تعالیٰ کی طرف سے آپ ﷺ کے دل، زبان اور اعضاء کی پاکی کا اعلان بھی ہے۔

چنانچہ ”ما کذب الفواء ما رأی“ سے آپ ﷺ کے دل کا تزکیہ فرمایا، اور ”وما یناطق عن الهوی“ سے آپ ﷺ کی زبان کا تزکیہ فرمایا، اور ”ما زاغ البصر وما طغی“ سے آپ ﷺ کی آنکھوں کا تزکیہ فرمایا۔

اللہ تعالیٰ نبی کریم ﷺ سے ہماری محبت میں اضافہ فرمائے، اس خدائی مہربانی پر غور و فکر کرو کہ اللہ تعالیٰ کے ہاں آپ ﷺ کو کتنا بلند مرتبہ حاصل ہے، اور اس نے آپ ﷺ کو کتنی بڑی خوبیاں عطا فرمائی، آسمانوں پر بلند فرمایا اور آپ ﷺ کو اپنے علوم و اسرار کی قربت عطا فرمائی اور اپنی بادشاہی کے ایسے عجائبات دکھائے جن کا احاطہ کرنے سے عبارتیں اور اشارہ کرنے سے دل و دماغ قاصر ہیں۔

الغرض اللہ تعالیٰ نے بلند مرتبے کی وجہ سے آپ ﷺ کا نام ”النجم“ رکھا، کیونکہ اہل عرب کی عادت یہ تھی کہ وہ ستاروں کو دیکھ کر ان کی تعظیم کیا کرتے تھے، گویا انہیں منع کرتے ہوئے اس بات پر تشبیہ کی گئی ہے کہ حقیقی تعظیم جس ہستی کی ضروری ہے وہ محمد ﷺ کی ذات ہے کیونکہ ستاروں کی روشنی اور بلندی آپ ﷺ کی وجہ سے ہے۔

یہ بھی احتمال ہے کہ اس میں اس بات کی طرف اشارہ ہو کہ اللہ تعالیٰ نے ستاروں کو سمندر کے سفر میں راستہ بتانے کے لئے علامت اور نشانی بنایا ہے، لیکن محمد ﷺ نجم کہنے کے زیادہ لائق ہیں کیونکہ آپ ﷺ نیکی کا راستہ بتانے والے اور جنتوں کی طرف کھینچنے والے ہیں۔

ایک اور اشارہ یہ بھی ہے کہ جس طرح اللہ تعالیٰ نے قیامت تک سرکش شیاطین سے حفاظت اور ان کو مارنے کے لئے ستاروں کو بنایا ہے، اسی طرح نجم محمد ﷺ کے ذریعے ہر وقت اور زمانے میں مومنین کے دلوں کی شیطان سے حفاظت فرمائی ہے۔

آپ ﷺ پر اللہ تعالیٰ کی رحمت کاملہ اور سلامتی نازل ہو جس کے ذریعے ہر وقت اور زمانے میں یقین میں اضافہ ہو جائے۔

فمن حبّہ فرض علی کلّ مسلم
کفرض زکاة البال الخبس والطهر
آپ ﷺ کی محبت ہر مسلمان پر مال کی زکوٰۃ پانچ نمازوں اور طہارت کی طرح فرض ہے۔

ومن نورة أسنی من الشمس بهجة
ومن ذکرة فی الخلق أذکی من العطر
آپ ﷺ کے نور کی روشنی سورج سے زیادہ ہے اور مخلوق میں آپ ﷺ کا ذکر خوشبو سے بھی زیادہ پاکیزہ ہے۔

وأحلی من الباء الزلال علی الظبا
وأوقع فی الأسماع من نغم الوتر
اور پیاس کے وقت بننے والے پانی سے بھی زیادہ میٹھا ہے، جو وتر کے نغموں سے زیادہ کانوں پر اثر کرتا ہے

وأشهی الی الانسان من رؤیة البنی
وادراك مایرجوه من لیللة القدر
نیز آپ ﷺ کی محبت انسان کو اپنا مقصود حاصل کرنے اور لیلۃ القدر کے ثواب سے بھی زیادہ مرغوب ہے۔

فلله حمد دائم حیث خصنا
بمن هو أبهى فی سناء من البدر
اللہ تعالیٰ کی دائمی تعریف ہو کیونکہ اس نے ہمیں اس ذات کی خصوصیت عطا فرمائی ہے جو چودھویں کے چاند سے بھی زیادہ روشن ہے۔

علیه صلا لا نقطاع لوصلها
تکون لنا نور او عوناً علی البؤ
آپ ﷺ پر مسلسل ایسا درود ہو جو ہمارے لئے روشنی اور نیکی پر مددگار ثابت ہو۔

فصل

جس شخص کو معلوم ہو کہ نبی کریم ﷺ کا اسم گرامی پے درپے انوارات، چہرے اور دل کی چمک کی وجہ سے ”انجم“ رکھا گیا ہے، اور آپ ﷺ کا دل اسرار کا خزانہ اور انوارات کا مسکن تھا، آپ ﷺ کا دل ایک چمکدار ستارہ تھا جس سے شمس و قمر نے روشنی حاصل کی تو اس آدمی کو چاہیے کہ وہ اپنے دل کو روشن کرے اور آپ علیہ السلام کی مشابہت اختیار کر کے دل و دماغ کو پاک صاف کرے۔

نیز وہ نفس کی آفتوں سے بچ کر اپنے دل کی حفاظت کرے اور دل کی بیماری کا جلدی سے تدارک کرے، ممکن ہے کہ اسے خدائی انعامات اور عطایا حاصل ہو جائیں جو صرف باطنی صفائی اور خالص نیت سے

ہی حاصل کیے جاسکتے ہیں، صحابہ کرام کا عجیب و غریب خوبیوں کے مالک تھے، اپنے نبی ﷺ کی پیروی کرنے والے اور ان کے علم کے وراثت تھے۔

بعض علماء فرماتے ہیں یہ انوارات دلوں کی صفائی سے ہی حاصل ہوتے ہیں، حضرت حسن بصری فرماتے ہیں کہ میں نے ستر بدری صحابہ کو دیکھا ہے جن کا لباس اون کا تھا۔

حضرت ابو ہریرہ رضی اللہ عنہ فرماتے ہیں کہ صحابہ کرام بھوک کی وجہ سے گرتے تو دیہاتی انہیں دیوانہ خیال کیا کرتے تھے۔

ان کا لباس اون کا تھا یہاں تک کہ اگر بارش ہو جاتی تو بعض صحابہ کے لباس سے بھیڑکی بو آنے لگتی تھی، اون کا لباس انہوں نے اپنے اختیار سے پہنا ہوا تھا کیونکہ وہ دنیا کی زیب و زینت کو چھوڑ کر ضرورت پوری کرنے اور ستر پوشی پر قناعت کیے ہوئے تھے، ان کے دل آخرت کے معاملے کی طرف مشغول رہتے تھے، وہ نہ تو اپنے نفس کی لذتوں اور راحتوں کے لئے فارغ ہوتے اور نہ دنیا کی چمک دمک کی طرف مائل ہوتے، بلکہ اپنے ایمان کو پختہ کرنے اور اپنے آقا کی خدمت میں مشغول رہتے تھے، نبی کریم ﷺ ان کی روزی کے کفیل تھے، یہ خدائی عطیات پاک صاف دلوں اور روحوں کو نصیب ہوتے ہیں۔

کسی نیک آدمی کا قول ہے کہ جو شخص دنیا و آخرت میں اللہ کا محبوب بننا چاہتا ہو وہ اصحاب صفہ کی پیروی کرے، ان کی تعداد تقریباً چار سو تھی، وہ اللہ کے لئے جمع ہوئے، اللہ کے دروازے پر کھڑے رہے اور اس کے رسول ﷺ کی پیروی کرتے رہے، مدینہ میں ان کا گھر اور کنبہ قبیلہ نہ تھا، انہوں نے اللہ کی خاطر نبی کریم ﷺ کے حکم کی تعمیل میں ہجرت کی، ان کے پاس کھانے پینے کی کوئی چیز نہ تھی اور نہ ہی کوئی تجارت تھی جس پر بھروسہ کرتے، بلکہ وہ دن کے وقت لکڑیاں اکٹھی کرتے اور رات کو اپنے رب کی عبادت، تلاوت قرآن اور قیام میں مشغول رہتے۔

نبی کریم ﷺ ان کی غمخواری کرتے، انہیں تسلی دیتے اور لوگوں کو ان کی دلجوئی پر ابھارتے، ان کے ساتھ بیٹھ کر کھانا تناول فرماتے، ایک صحابی فرماتے ہیں کہ ہم جماعت کی شکل میں نبی کریم ﷺ کی خدمت میں حاضر ہوئے اور عرض کیا یا رسول اللہ! کھجور نے ہمارے پیٹوں کو جلا دیا ہے، نبی کریم ﷺ منبر پر تشریف لائے اور ارشاد فرمایا:

مأبال اقوام یقولون: أحرق بطوننا التمر أما علمتم أن هذا التمر هو

طعام أهل المدينة؟ وقد واسونا به، وواسيناكم بما واسونا به -
والذي نفس محمد بيده منذ شهرين لم يرتفع من بيت رسول الله
ﷺ دخان للخبز، وليس لهم الا الأسودان التمر والباء -

ترجمہ: لوگوں کو کیا ہو گیا کہ وہ کہتے ہیں: ”ہمارے پیٹوں کو کچھور نے جلا دیا ہے“ کیا تمہیں علم نہیں ہے کہ کھجور مدینہ والوں کا کھانا ہے، انہوں نے کچھور کے ساتھ ہماری دلداری کی ہے اور ہم نے بھی تمہاری دلداری اسی چیز سے کی ہے جس کے ساتھ انہوں نے کی ہے، قسم ہے اس ذات کی محمد کی جان جس کے قبضے میں ہے! اللہ کے رسول کے گھر میں دو مہینے سے روٹی پکانے کے لئے دھواں نہیں نکلا، ان کے پاس پانی اور کچھور کے سوا کچھ بھی نہ تھا۔

نبی کریم ﷺ نے اپنے راستے کو لازم پکڑنے اور اپنی پیروی کرنے کی طرف صحابہ کرام کی رہنمائی فرمائی، انہیں اس دنیا کی مصیبت پر صبر کا حکم دیا کیونکہ یہ تنگیوں اور مصیبتوں کا گھر ہے، چنانچہ دنیا اور اس کی چیزوں کے بارے میں یوں کہا گیا ہے:

والبرء في سفر وأنى مسافر لا يعتريه من الطريق غبارة؛

آدمی سفر میں ہے اور کون سا مسافر ایسا ہے جسے راستے کا غبار نہیں لگتا۔

اللہ تعالیٰ کی ذات کے لئے جان کو تھکانے کی بقدر بلند مرتبے حاصل ہوتے ہیں، دلوں پر فتوحات

نازل ہوتی ہیں اور خدائی مہربانیاں ملتی ہیں، ابراہیم خواص رحمۃ اللہ علیہ ان اشعار میں فرماتے ہیں:

صبرت على بعض الأذى خوف كلة ودافعت عن نفسي لنفسي فعزت

میں نے چھوٹی تکلیفوں پر بڑی تکلیفوں کے خوف کی وجہ سے صبر کیا اور میں نے اپنے نفس کے

فائدے کی خاطر اسے گناہوں سے روکے رکھا چنانچہ وہ باعزت بن گیا۔

وجرّعتها البكرة حتى تدرّبت ولولم أجرّعها الأذى لاشماتت

اور میں نے نفس کی ناپسندہ باتوں کو گھونٹ گھونٹ کر کے پیا یہاں تک کہ وہ (تکلیفیں برداشت

کرنے کا) عادی ہو گیا، اگر میں اسے تکلیفوں کے گھونٹ نہ پلاتا تو وہ خوف زدہ ہو جاتا۔

ألا رب ذل ساق للنفس عزة ويأرب نفس بالتعزز ذلت

سنو! بہت ساری ذلتیں نفس کے لئے عزت کا سبب بنتی ہیں اور بہت سارے لوگ عزت کے

ذریعے ذلیل ہوتے ہیں۔

اذا ما مدت الكف التمس الغنى الى غير من قال اسألوني شلت
جب بھی مالداری طلب کرنے کے لئے میں اللہ تعالیٰ کے غیر کے سامنے ہاتھ دراز کیا تو وہ شل
ہو گیا۔

سأصبر جهدي ان في الصبر عزة وأرضى بدنياي وان هي قلت
میں اپنی تکلیف پر صبر کروں گا، بے شک صبر میں عزت ہے اور میں تھوڑا ہونے کے باوجود
دنیا پر راضی ہوں گا۔

یہ اس شخص کا حال تھا جس نے دنیا کی حقیقت کو پہچان لیا تھا، بے شک دنیا فانی ہے اور جنت باقی
رہنے والا گھر ہے، اس کی نعمتیں دائمی اور خوشے قریب ہیں، نبی کریم ﷺ نے دنیا کی حقیقت کو پہچان
کر لوگوں کے سامنے اسے واضح فرمایا، ہمیں دنیا سے ڈرایا اور اسکی چمک دمک پر قدرت کے باوجود ہمیں زہد
اختیار کرنے کا درس دیا:

وشد من سغب أحشاءه وطوى
تحت الحجارة كشحامترف الأدم
آپ ﷺ نے بھوک سے اپنے پیٹ کو کس لیا اور پتھر کے نیچے اپنی ملائم جلد کو لپیٹ
(چھپا) لیا۔

وراودهم الجبال الشم من ذهب
عن نفسه فأراها أيماشمم
اور اونچے سونے کے پہاڑوں نے آپ ﷺ کو ورغلا ناچا ہا تو آپ نے انہیں بتایا کہ بلندی
کیا ہے؟

وكيف تدعو الى الدنيا ضرورة من
لولا له لم تخرج الدنيا من العدم
اور تم ضرورت کیلئے دنیا کی طرف دعوت کیسے دیتے ہو، اگر آپ ﷺ نہ ہوتے تو دنیا عدم
سے وجود میں نہ آتی

محمد سيد الكونين والثقله
ن والفريقين من عرب ومن عجم
محمد ﷺ دونوں جہانوں اور عرب و عجم میں ہر گروہ کے سردار ہیں۔

اللہ تعالیٰ آپ ﷺ پر آپ ﷺ کی آل اور صحابہ پر رحمت نازل فرمائے اور شرف و عظمت بخشے۔

آپ ﷺ کے اسم گرامی ”الفجر الساطع“ کے بیان میں

اللہ تعالیٰ آپ پر رحمت و سلامتی نازل فرمائے اور شرف و اکرام کا معاملہ فرمائے

بعض علماء کے نزدیک ”الفجر الساطع“ آپ علیہ السلام کا اسم گرامی ہے، چنانچہ قرآن کریم میں اللہ

تعالیٰ کا ارشاد ہے:

{ وَالْفَجْرِ وَلَيَالٍ عَشْرٍ } الفجر ۱، ۲

ترجمہ: قسم ہے فجر کے وقت کی، اور دس راتوں کی۔

اس آیت کریمہ کی تفسیر میں اکثر مفسرین کے نزدیک فجر سے معروف فجر مراد ہے، اللہ تعالیٰ نے

اپنی مخلوق کے سامنے فجر کی قسم کھائی ہے جیسا کہ اس نے صبح کی قسم کھائی ہے لیکن ابن عطار رحمۃ اللہ علیہ فرماتے

ہیں کہ فجر سے نبی کریم ﷺ مراد ہیں، کیونکہ آپ ﷺ کی ذات سے ایمان کے چشمے پھوٹے ہیں۔

اللہ تعالیٰ انہیں اس کا بہترین بدلہ دے کہ انہوں نے نبی کریم ﷺ کے اسم مبارک میں فجر کو بھی

شمار کیا کیونکہ درحقیقت فجر دن کے اس ابتدائی حصے کو کہتے ہیں جب مشرقی افق پر روشنی نمودار ہو کر پورے

جہان پر چھا جاتی ہے، اس کے اصل معنی یہی ہیں۔

پھر استعارہ کے طور پر نبی کریم ﷺ پر لفظ فجر کا اطلاق کیا گیا، کیونکہ آپ ﷺ کے وجود کی

وجہ سے ایمان کے چشمے دلوں میں پھوٹے، زمین کے بہترین خطوں پر دین اسلام غالب آیا اور دلوں کو سکون

مل گیا اور حق نے باطل پر غلبہ پا کر اس سے انتقام لیا۔

نبی کریم ﷺ کا نام فجر رکھنے کی ایک اور وجہ یہ ہے کہ وقت فجر تمام اوقات سے افضل گھڑی ہے

، اس وقت رحمتوں کے دروازے کھل جاتے ہیں، نبی کریم ﷺ بھی مخلوقات میں سب سے افضل، تمام

نیکیوں کی اصل اور برکتوں کا محور ہیں، نیز اس میں اشارۃً آپ ﷺ کے زمانے کی حالت، آپ

ﷺ کی حسن سیرت، خوبیوں اور عظمت کا اعلان بھی ہے۔

جس طرح فجر کی گھڑیوں میں صبح روشن ہوتی ہے، مریضوں اور مصیبت زدہ لوگوں کے دلوں

پر راحت چھا جاتی ہے اور غمگین لوگوں کے دل ان اوقات سے لذت حاصل کرتے ہیں۔ اسی طرح نبی کریم

ﷺ نے ہر گھڑی لوگوں کو مصیبتوں سے نجات دلا کر انہیں اللہ تعالیٰ کی عبادت کی طرف متوجہ کیا، بندوں

کیلئے دینی اور دنیوی منافع کو سمیٹا اور برائیوں کا خاتمہ فرمایا، اس میں ایک اور اشارہ یہ بھی ہے کہ فجر کی روشنی تاریکی کو دور کر دیتی ہے یہاں تک کہ مشرق اور مغرب میں روشنی چھا جاتی ہے، اسی طرح آپ ﷺ کا دین و شریعت دنیا کے تمام خطوں پر چھا گیا اور کفر کی ظلمت کو کافروں کے دلوں سے دور کر دیا۔

نبی کریم ﷺ کا نام فجر رکھنے کی ایک اور وجہ یہ بھی ہے کہ طلوع فجر کے ظاہر ہونے سے پہلے کچھ نشانیاں اس کے ظہور پر دلالت کرتی ہیں، نبی کریم ﷺ کی فجر پھوٹنے سے پہلے بھی دیکھنے والوں کی آنکھوں کے سامنے آسمان پر بہت ساری نشانیاں اور اشارات ظاہر ہوئے، اللہ کے بندوں نے آپ ﷺ کے نور کو آنکھوں سے دیکھ کر پہچان لیا اور آپ ﷺ سے حسد کرنے والے دشمن ان نشانیوں کو دیکھ کر اندھے بنے رہے۔

ابو جعفر عقیلی رحمۃ اللہ علیہ نے قبیلہ بنی لہب کے ایک آدمی سے نقل کیا ہے جس کا نام لہیب بن مالک تھا وہ فرماتے ہیں کہ میں رسول اللہ ﷺ کی خدمت میں حاضر تھا کہ آپ کی مجلس میں کہانت کا ذکر چلا، میں نے کہا، میرے ماں باپ آپ پر قربان ہوں ہم وہ پہلی امت ہیں جس نے آسمان کی حفاظت کی ہے اور شہابِ ثاقب کے ذریعے شیاطین کو آسمان کی باتیں سننے سے روکا ہے، قصہ یوں ہے کہ ہم ایک کاہن کے پاس جمع تھے جس کا نام خطر بن مالک تھا، وہ عمر رسیدہ شخص تھا، اس کی عمر دو سو اسی سال تھی اور وہ ہمارے کاہنوں میں سب سے زیادہ صاحب علم تھا، ہم نے پوچھا کہ اے خطر! کیا تمہیں ان پھینکے جانے والے ستاروں یعنی شہابِ ثاقب کے بارے میں کوئی علم ہے ہم ان کی وجہ سے گھبرائے ہوئے ہیں اور ہمیں اپنے برے انجام کا خوف ہے، کہنے لگا کہ میرے پاس سحری کے وقت آؤ میں تمہیں ان ستاروں کے نفع و نقصان، امن اور خوف کے بارے میں صحیح بات بتلاؤں گا۔

چنانچہ ہم اس کی مجلس سے واپس ہوئے اور اگلے دن سحری کے وقت ہم اس کی خدمت میں دوبارہ حاضر ہوئے، وہ اپنے قدموں پر کھڑا ہو کر آسمان کی طرف ٹٹکی باندھے دیکھ رہا تھا۔

ہم نے اسے بلایا تو اس نے ہمیں رکنے کا اشارہ کیا، چنانچہ ہم رک گئے، پھر آسمان سے ایک بڑا ستارہ گرا اور کاہن نے بلند آواز سے کچھ کلمات پڑھے پھر کافی دیر کے بعد کہنے لگا: اے قبیلہ بنی قحطان! میں تمہیں حق بات کی خبر دیتا ہوں، میں کعبہ کے ستونوں، امن والے گھر کی قسم کھاتا ہوں، بے شک سرکش جنات کو رب ذوالجلال نے شہابِ ثاقب کے ذریعے آسمانوں کی باتیں سننے سے منع کر دیا ہے اس لئے کہ عظیم

الشان نبی مبعوث ہوئے ہیں، انہیں ہدایت دینے والی اور حق و باطل کے درمیان فرق کرنے والی کتاب قرآن کریم کے ساتھ مبعوث کیا جائے گا اور ان کے ذریعے بتوں کی عبادت باطل قرار دی جائے گی، راوی کہتے ہیں؛ میں نے کہا اے خطر! تم پر افسوس ہو، بے شک تم ایک بہت بڑے معاملے کو یاد دلارہے ہو، پس اپنی قوم کے بارے میں تمہاری کیا رائے ہے؟ وہ کہنے لگا:

أرى لقوهي مأري لنفسي أن يتبعوا خير نبي الانس
برهانہ مثل شعاع الشمس يبعث في مكة دار الحس

محکم التنزیل غیر اللبس

قوم کے بارے میں میری رائے وہی ہے جو مجھے اپنے لئے ہے کہ وہ انسانوں میں سب سے بہتر نبی کی پیروی کریں، آپ ﷺ کی بعثت کی روشن دلیل سورج کی شعاعوں کی طرح ہے، آپ ﷺ کو مکہ (دار الحس) میں مضبوط قرآن کریم کے ساتھ مبعوث کیا جائے گا اور اس میں کوئی شک و شبہ نہیں۔

میں نے کہا اے خطر! وہ نبی کن لوگوں میں ہونگے؟ اس نے کہا: زندگی کی قسم! وہ قبیلہ قریش میں سے ہونگے جس میں غصہ کے بجائے حلم ہے اور ان کی پیدائش (نسب) میں بھی کوئی فساد نہیں، وہ نبی ایک لشکر کیساتھ ہونگے؟ ہم نے ان سے کہا کہ ہمارے سامنے بیان فرما دیجئے کہ وہ قریش کے کس قبیلے سے ہونگے، وہ کہنے لگا کہ ستونوں والے گھر یعنی (کعبہ) کی قسم! بے شک وہ بنی آدم کی اولاد میں قبیلہ ہاشم کی نسل میں پیدا ہونگے اور انہیں جنگوں کے ساتھ مبعوث کیا جائے گا اور ہر ظالم کو قتل کیا جائے گا، پھر کہنے لگا، یہی بات ہے جو مجھے جنوں کے سردار نے بتائی ہے، پھر اس نے تکبیر کا نعرہ بلند کیا اور کہنے لگا، حق ظاہر ہو گیا اور جنات سے آسمان کی خبریں منقطع ہو گئیں، اس کے بعد وہ خاموش ہوا اور اس پر بے ہوشی طاری ہو گئی، تین راتوں کے بعد اسے افاقہ ہوا تو اس نے کلمہ لا الہ الا اللہ پڑھ کر اسلام قبول کر لیا۔

آپ ﷺ کا ارشاد ہے کہ (میری) نبوت پر بہت ساری چیزیں گواہ ہیں، زمانہ نبوت سے قبل آپ ﷺ کی نبوت پر نشانیوں کے بارے میں متواتر احادیث موجود ہیں، راہبوں، کاہنوں اور پادریوں نے آپ ﷺ کی نبوت کی تصدیق کی تھی، اگر طوالت کا خوف نہ ہوتا اور مقصد سے خروج لازم نہ آتا تو میں کچھ باتیں بیان کرتا جن سے محبت کرنے والے کا دل منور ہو جاتا، پس نبی کریم ﷺ ایسے نور تھے جن کے

ذریعے پہلی اور پچھلی تاریکیاں چھٹ گئیں، آپ ﷺ کے خاندان کو ہمارے دین میں فضیلت کا مقام حاصل ہے اور ان کے ہم پر کچھ واجب حقوق ہیں، اللہ تعالیٰ آپ ﷺ پر اور آپ کے سارے خاندان والوں پر رحمت کاملہ اور سلامتی نازل فرمائے، اور ہم انہیں اپنی دنیا و آخرت میں اور رب العالمین کے سامنے کھڑے ہوتے وقت ذخیرہ بنا سکیں۔

فصل

نبی کریم ﷺ سے محبت کرنے والوں کے لئے ادب یہ ہے کہ وہ آپ ﷺ کے راستے کی مشابہت اختیار کریں اور آپ ﷺ کی عجیب و غریب آمد سے سامعین کو لطف اندوز کریں، نیز آپ ﷺ کی عجیب و غریب شان کے ذریعے محبت کرنے والوں کے دلوں کو متور کر دیں تاکہ جب دین اجنبی بن جائے تو اس وقت ان کے دلوں میں ایمان کی روشنی اور آپ ﷺ کی محبت موجود رہے، امید ہے کہ اللہ تعالیٰ ہمارے ایمان کو باقی رکھ کر احسان کا معاملہ فرمائیں گے اور اسے ہمارے دلوں میں اس وقت تک مزین فرمائیں گے جب ہم اپنے دین اور بدن کی سداق کے ساتھ اللہ تعالیٰ سے ملاقات کریں گے۔

یقیناً جب کوئی شخص ان عجیب و غریب معاملات کا مشاہدہ کرتا ہے تو اس کے دل کو ایمان و یقین کا نور حاصل ہو جاتا ہے، چنانچہ حضرت عمر بن خطاب رضی اللہ عنہ اس شخص کے بارے میں کثرت سے پوچھا کرتے تھے جسے اللہ تعالیٰ نے کاہنوں کی باتیں سن کر ایمان کی دولت عطا فرمائی ہو، اس لئے کہ اس میں بندوں پر اللہ تعالیٰ کی نعمت اور قدرت کا اظہار ہے، بے شک اللہ تعالیٰ کے حکم کو کوئی لوٹا نہیں سکتا۔

حضرت عمر بن الخطاب رضی اللہ تعالیٰ عنہ ایک دن بیٹھے ہوئے تھے کہ ایک آدمی کا وہاں سے گذر ہوا، ان سے پوچھا گیا کہ اے امیر المؤمنین! کیا آپ اس گذرنے والے شخص کو جانتے ہیں؟ حضرت عمر کہنے لگے یہ کون ہیں؟ انہیں بتایا گیا کہ یہ سواد بن قارب ہیں جنہوں نے نبی کریم ﷺ کے ظہور کے بارے میں خواب دیکھا تھا، راوی کہتے ہیں: عمر بن خطاب نے اس سے پوچھا کہ کیا آپ وہی سواد بن قارب ہیں جس نے نبی کریم ﷺ کے ظہور کو خواب میں دیکھا تھا، اس نے کہا جی ہاں، حضرت عمر نے پوچھا کیا آپ اپنی سابقہ کہانت پر باقی ہو؟ راوی کہتا ہے کہ وہ غصے سے کہنے لگا: اے امیر المؤمنین! اسلام لانے کے بعد کسی نے اس طرح میرا استقبال نہیں کیا، حضرت عمر نے فرمایا: سبحان اللہ! اگر اللہ تعالیٰ کا فضل نہ ہوتا تو ہم جس شرک پر تھے وہ تمہاری کہانت سے زیادہ برا تھا، پس مجھے نبی کریم ﷺ کے ظہور کے بارے

میں اپنا خواب سنا دیجئے، اس نے کہا جی ہاں اے امیر المؤمنین! ایک رات میں نیند اور بیداری کی درمیانی حالت میں تھا جب میرے پاس میرا جن آیا، وہ مجھے اپنے پاؤں سے مار کر کہنے لگا کہ اے سواد بن قارب! کھڑے ہو کر میری بات سنو اور سمجھو اگر تم سمجھنا چاہتے ہو کہ بے شک لوی بن غالب سے ایک رسول مبعوث کیے گئے ہیں جو اللہ تعالیٰ کی طرف بلا تے ہیں اور اس کی عبادت کی دعوت دیتے ہیں، پھر شعر پڑھتے ہوئے کہنے لگا:

عجبت للجن وتطلابہا وشدھا العیس باقتابہا

مجھے جنوں کے بار بار تلاش کرنے اور اونٹوں کو ان کے کجاووں کے ساتھ باندھنے پر تعجب ہے۔

تمہوی الی مکة تبغی الہدی ما صادق الجن ککذابہا

جو ہدایت کی غرض سے مکہ کی طرف مائل تھے سچے جنات جھوٹوں کی طرح نہیں ہیں۔

فارحل الی الصفوة من ہاشم لیس قداماہا کاذابہا

پس قبیلہ بنو ہاشم کی طرف کوچ کرو جس کے بعد میں آنے والے پہلوں کی طرح نہیں ہیں۔

سواد کہتے ہیں: میں نے جن سے کہا مجھے سونے دیجئے کیونکہ میں رات کو نہیں سوسکا، جب دوسری

رات آئی تو میرے پاس آ کر اپنے پاؤں سے مجھے مار کر کہنے لگا: اے سواد بن قارب! کھڑے ہو کر میرے

بات سنو اور سمجھو اگر تم سمجھنا چاہتے ہو، لوی بن غالب سے رسول مبعوث کیا گیا ہے جو اللہ کی عبادت کی طرف

دعوت دیتا ہے، پھر اس جن نے شعر کہے:

عجبت للجن و تخبارہا وشدھا العیس بأکوارہا

مجھے جنات کی خبروں اور اونٹوں کو ان کے کجاووں کیساتھ باندھنے پر تعجب ہے

تمہوی الی مکة تبغی الہدی مامؤ من الجن ککفارہا

جو ہدایت کی غرض سے مکہ کی طرف مائل تھے ایمان لانے والے جنات کافر جنات کی طرف

نہیں ہیں۔

فارحل الی الصفوة من ہاشم مابین ربوتہا وأحجارہا

قبیلہ بنو ہاشم کے مخلص دوست کی طرف کوچ کرو جو مکہ کے پہاڑوں والی بلند زمین کے درمیان

میں ہیں۔

سواد بن قارب کہتے ہیں، میں نے جن سے کہا مجھے سونے دیجئے۔ چنانچہ میں نے رات اونگھ کر گزاری جب تیسری رات آئی تو اس نے میرے پاس آ کر اپنے پاؤں سے مجھے مارا اور وہی بات کہی جو پہلی اور دوسری رات کہی تھی، پھر شعر کہنے لگا:

عجبت للجنّ و تجسّاسها
وشدّٰها العیس باحلاسها
مجھے جنات کی پوشیدہ خبروں اور اونٹوں کو ان کے کجاوے کے ساتھ باندھنے پر تعجب ہوا۔
تہوی الی مکّة تبغی الہدی
ماخیر الجنّ کأنجاسها
کہ وہ ہدایت کی غرض سے مکہ کی طرف مائل ہیں اچھے جنات ناپاک جنات کی طرح نہیں ہیں
فارحل الی الصفوۃ من ماشم
واسم بعینیک الی راسها
پس بنو ہاشم کے مخلص دوست کی طرف کوچ کرو اور اپنی دونوں آنکھوں کے ذریعے ان کی بلندی پر چڑھ جاؤ۔

سواد ابن قارب کہتے ہیں میں نے اپنی اونٹنی پر کجاوہ کسا اور رسول اللہ کی مجلس میں حاضر ہوا، اس وقت آپ ﷺ کے چاروں طرف صحابہ کرام بیٹھے ہوئے تھے، میں نے آپ علیہ السلام کے قریب ہو کر عرض کیا اے اللہ کے رسول! میری بات سنیں، آپ ﷺ نے فرمایا سناؤ: میں نے شعر کہنا شروع کیے:

أتانی رئیٰ بین ہداء ورقدة
ولم یدک فیما قد بلوت بکاذب
میرے پاس میرا جن آیا جب میں نیند اور بیداری کے درمیان میں تھا اور میرے تجربے کی بنیاد پر وہ جھوٹا نہیں تھا۔

ثلاث لیلال قوله کلّ لیلۃ
وہ تین راتیں آ کر ہر رات یہی بات کرتا رہا کہ تمہارے پاس لوی ابن غالب سے رسول مبعوث ہوئے ہیں۔

فشّرت عن ذیل الازار ووسطت
بی الذّعلب الوجناء بین السّباسب
پس میں نے اپنے دامن کو اوپر چڑھا لیا اور مجھے ایک تیز رفتار اور سخت اونٹنی لے کر راستوں کے درمیان چلتی رہی۔

فأشهد أن الله لا رب غيره
وَأَنْتَ مَأْمُونٌ عَلَى كُلِّ غَائِبٍ
پس میں گواہی دیتا ہوں کہ اللہ کے علاوہ کوئی رب نہیں ہے اور ہر پوشیدہ چیز سے آپ کی حفاظت کی گئی ہے۔

وَأَنْتَ أَدْنَى الْمُرْسَلِينَ وَسِيْلَةٌ
إِلَى اللَّهِ يَا ابْنَ الْكَرْمِ مِنَ الْأَطْيَابِ
اے کرم والے اچھے لوگوں کی اولاد! بے شک آپ ﷺ تمام رسولوں کے مقابلے میں اللہ تعالیٰ کی بارگاہ میں وسیلے کے اعتبار سے قریب ہیں۔

فمرنا بما يأتيك يا خير مرسل
وان كان فيما جاء شيب الذوائب
اے بہترین رسول! ہمیں ان باتوں کا حکم دیں جو آپ ﷺ کے پاس آئی ہیں۔

فكن لي شفيعا يوم لا ذو شفاعة
سواك بمغن عن سواد بن قارب
پس اس دن میری سفارشی بن جائیے جس دن آپ ﷺ کے سوا کوئی سفارش کرنے والا نہ ہوگا جو سواد بن قارب کو مالدار بنا دے۔

راوی کہتے ہیں کہ نبی کریم ﷺ اور صحابہ کرام اس شخص کے ایمان کی وجہ سے اتنے زیادہ خوش ہوئے کہ خوشی کے آثار ان کے چہروں پر نظر آ رہے تھے۔

راوی کہتے ہیں کہ حضرت عمر بن خطاب رضی اللہ تعالیٰ عنہ کھڑے ہو کر اس سے لپٹ گئے اور کہنے لگے کہ میری خواہش تھی کہ میں یہ بات آپ سے براہ راست سنوں، کیا تمہارا جن آج بھی تمہارے پاس آتا ہے؟ سواد نے کہا جب سے میں ایمان لایا اور قرآن کی تلاوت شروع کی اس وقت سے نہیں آیا، اللہ تعالیٰ نے اس کے بدلے مجھے قرآن کریم کی صورت میں اچھا بدلہ عطا فرمایا ہے۔

حضرت عمر بن خطاب رضی اللہ عنہ نے ارشاد فرمایا کہ ایک دن ہم قریش کے محلہ آل ذریعہ میں تھے ان لوگوں نے ایک بچھڑا ذبح کیا ہوا تھا، قصائی اس کا گوشت بنا رہا تھا، ہم نے بچھڑے کے پیٹ سے ایک آواز سنی، لیکن ہمیں کوئی چیز نظر نہ آئی، دین کے غلبہ کے لئے حضرت عمر رضی اللہ عنہ کوشش کیا کرتے تھے، وہ اس بات پر حریص تھے کہ ایمان لوگوں کے دلوں میں داخل ہو جائے، اللہ تعالیٰ ان سے محبت کے صدقے ہمیں نفع عطا فرمائے اور ان کی جماعت میں ہمارا حشر فرمائے۔

نبی کریم ﷺ کے اسم گرامی ”خلیل الرحمن اور خلیل اللہ“ کے بیان میں اللہ تعالیٰ آپ ﷺ پر رحمت کاملہ اور سلامتی نازل فرمائے اور شرف و اکرام کا معاملہ فرمائے خلیل الرحمن اور خلیل اللہ آپ علیہ السلام کے اسمائے گرامی ہیں جو مشہور احادیث میں وارد ہوئے ہیں، حضرت ابوسعید خدری سے روایت ہے کہ نبی کریم ﷺ نے ارشاد فرمایا کہ اگر میں رب کے علاوہ کسی کو خلیل بناتا تو ابوبکر کو بناتا۔“

ایک اور حدیث میں ارشاد ہے کہ بے شک تمہارے ساتھی (یعنی نبی کریم ﷺ) رحمن کے خلیل ہیں۔“ حضرت عبداللہ بن مسعود رضی اللہ عنہ نبی کریم ﷺ کا ارشاد نقل کرتے ہیں:

”وقد اتخذ الله صاحبكم خليلا“۔

ترجمہ: ”بے شک اللہ تعالیٰ نے تمہارے دوست کو خلیل بنا لیا ہے۔“ (مسند احمد)

خلہ کے بارے میں علماء سے کئی اقوال منقول ہیں، ایک قول کے مطابق اس کا معنی انقطاع یعنی ختم ہونا ہے، لہذا ”فلاں میرا خلیل ہے“ اس قول کا معنی یہ ہے کہ وہ میرا خصوصی دوست ہے اور اس کی محبت میں کوئی خرابی نہیں۔

ایک قول کے مطابق خلیل اللہ سے مراد وہ شخص ہے جس پر اللہ تعالیٰ کی طرف سے خصوصی عنایات اور مہربانیاں نازل ہوتی ہوں، ایک قول یہ ہے کہ خلہ کا معنی ”منتخب کرنا ہے۔“

ایک اور قول کے مطابق خلہ اصل میں حاجت یعنی فقر کو کہتے ہیں اور فقیر کو محتاج اسی لئے کہتے ہیں کیونکہ وہ کسی سے اپنی حاجت پوری کرتا ہے، ایک قول یہ بھی ہے کہ خلہ اس خالص اور باکمال محبت کو کہتے ہیں جس کے ذریعے دوسرے کے رازوں سے واقفیت حاصل ہو جائے، ایک قول کے مطابق ”الخلّة فی القلب“ دل کی ایسی صفائی کو کہتے ہیں کہ ہر حال میں تمام حرکات اللہ تعالیٰ ہی کے لئے صادر ہوں، اہل عرب نے یہ اشعار کہے ہیں:

قد تخللت مسلك الروح مني
ولذا سمى الخليل خليلا
تو روح کے راستے سے میرے جسم میں گھس گیا ہے اسی لئے خلیل کو خلیل کہتے ہیں۔

فاذا ما نطقت کنت حدیثی
واذا ما سکت کنت الغلیلا
جب بھی میں بولتا ہوں تو تم ہی میری گفتگو ہوتے ہو اور جب میں خاموش ہوتا ہوں تو تم میری پیاس بن جاتے ہو۔

خلہ کے بارے میں اس کے علاوہ بھی کئی اقوال ہیں جو سب اس بات پر دلالت کرتے ہیں کہ خلہ کا اطلاق نبی کریم ﷺ پر ہوا ہے، لہذا آپ ﷺ کے خلیل ہیں، خلہ کا لفظ ان تمام معانی پر پوری طرح دلالت کرتا ہے، لیکن اگر اس کی تفسیر ”اللہ تعالیٰ کے نفس کو خالص کرنا“ ہو تو یہ معنی اللہ تعالیٰ کے انبیاء کے حق میں یقینی طور پر معلوم ہے کیونکہ وہ سب ہر حال میں اللہ تعالیٰ کے لئے اپنے آپ کو خالص کرنے والے تھے، خاص طور پر نبی کریم ﷺ اپنی نیند اور بیداری میں ہر وقت اللہ تعالیٰ کی بارگاہ میں یکسو رہتے تھے۔

تمام لوگوں کا اتفاق ہے کہ نبی کریم ﷺ پر اللہ تعالیٰ کی خاص مہربانیاں نازل ہوئیں، آپ ﷺ اپنی خالص اور باکمال محبت، بہترین سیرت اور دل کی صفائی کے ساتھ ہر وقت اللہ تعالیٰ کی طرف متوجہ رہتے تھے، آپ کی خوبیوں کی اس سے اچھی تعبیر نہیں ہو سکتی جو ام المومنین حضرت عائشہ صدیقہ رضی اللہ عنہا نے بیان فرمائی ہے کہ ”آپ ﷺ کے اخلاق قرآن ہے، آپ ﷺ قرآن کی رضامندی پر راضی اور اس کی ناراضگی کی پر ناراض ہوتے تھے۔“

لہذا آپ ﷺ اس معنی میں خلیل اللہ ہیں کہ ساری دنیا سے کٹ کر خالص اللہ کی بارگاہ میں یکسو رہتے تھے، اسباب اور وسیلوں کی طرف توجہ دیئے بغیر اپنی ضرورتوں کو اللہ تعالیٰ کی بارگاہ میں پیش فرماتے، ہر وقت آپ ﷺ کا دل مسبب الاسباب کی بارگاہ میں اٹکا ہوتا تھا، اللہ تعالیٰ نے آپ ﷺ کو بہت زیادہ خصوصیات عطا فرمائی اور اپنی مہربانیوں کو آپ ﷺ پر ظاہر فرمایا، تمام لوگوں سے منتخب فرما کر آپ ﷺ کو اپنا خلیل بنایا، آپ ﷺ کو سب سے زیادہ اللہ تعالیٰ سے محبت تھی، اللہ تعالیٰ نے آپ ﷺ کو اپنا خاص بندہ بنایا تھا، اسی لئے آپ ﷺ کا ارشاد ہے کہ ”اگر میں کسی کو دلی دوست بناتا تو ابو بکر کو بناتا“ یعنی میرے دل میں اللہ کے علاوہ کسی کے لئے کوئی جگہ نہیں اور اس میں خالق کے علاوہ کوئی نہیں ٹھہر سکتا کیونکہ وہی نعمتیں عطا کرنے والا اور کرم فرمانے والا ہے۔

حضرت ابراہیم علیہ السلام کا نام بھی خلیل اللہ رکھا گیا تھا کیونکہ وہ تمام امور میں اللہ تعالیٰ کی بارگاہ میں یکسو تھے، جب انہیں منجیق میں ڈال کر آگ میں پھینکا جانے لگا تو جبریل علیہ السلام نے آ کر عرض

کیا: کیا آپ کو مدد کی ضرورت ہے؟ حضرت ابراہیم نے کہا کہ آپ کی مدد کی ضرورت نہیں البتہ اگر رب کی طرف سے آئے ہو تو ضرورت ہے، جبریل نے کہا پھر آپ اپنے رب سے مانگیے، حضرت ابراہیم کہنے لگے: اللہ تعالیٰ میرے حال کو خوب جانتے ہیں لہذا مانگنے کی کوئی ضرورت نہیں۔

دوستی حضرت ابراہیم علیہ السلام میں پختہ ہو گئی تھی، اللہ تعالیٰ نے منتخب فرما کر ان کے باطن کو اپنی ذات کے لئے خاص کر لیا تھا، اسی لئے وہ اللہ تعالیٰ کو چھوڑ کر دیگر اسباب اور وسیلوں کے پیچھے نہ پڑے، حضرت ابراہیم دوستی کی خصوصیت میں نبی کریم ﷺ کے شریک ہیں، اگرچہ اللہ تعالیٰ کے نزدیک نبی کریم ﷺ کی دوستی بلند رتبہ تھی۔

حضرت علی رضی اللہ عنہ سے ایک حدیث مروی ہے کہ حضرت ابراہیم علیہ السلام کے پاس جبریل آئے اور کہنے لگے کہ کیا آپ کو کوئی ضرورت ہے؟ نبی کریم ﷺ نے یہ بات اس وقت سن لی تھی جب آپ ﷺ حضرت ابراہیم علیہ السلام کی پشت میں نور کی شکل میں تھے، لہذا حضرت ابراہیم کی دوستی اس نور کی وجہ سے تھی جسے اللہ تعالیٰ نے ان میں منتقل کیا تھا، نبی کریم ﷺ کا ارشاد ہے کہ جب میں نے حضرت جبریل کی آواز سنی تو اللہ تعالیٰ نے مجھے قوت گویائی عطا فرمائی، میں نے جبریل سے کہا، اے جبریل! اللہ تعالیٰ تمہیں ابراہیم کی طرف سے بہتر بدلہ عطا فرمائے اگر اللہ تعالیٰ نے مجھے نبی بنا کر بھیجا تو میں تمہیں اپنے پروردگار کے پاس بدلہ دوں گا، آپ ﷺ فرماتے ہیں جب اللہ تعالیٰ نے مجھے مبعوث فرما کر معراج کی رات سیر کرائی اور میں سات آسمانوں کو عبور کر کے ملأ اعلیٰ تک جا پہنچا، وہاں سے جبریل نے واپس آنے کا ارادہ کیا تو میں نے پوچھا: اے جبریل! کیا یہاں پر دوست اپنے دوست کو چھوڑ دیتا ہے؟ جبریل نے کہا اے محمد! آپ کے سامنے نور کا ایک حجاب ہے، میں اسے عبور کرنے کی قدرت نہیں رکھتا، پھر مجھے جبریل اور حضرت ابراہیم کی بات یاد آگئی، میں نے جبریل سے کہا: کیا تمہیں پروردگار کی بارگاہ میں کوئی حاجت ہے؟ اس نے کہا: جی ہاں اے محمد! مجھے رب کے ہاں حاجت یہ ہے کہ قیامت کے دن جب پل صراط نصب کیا جائے تو اللہ تعالیٰ مجھے حکم دے کہ میں اس پر اپنے پروں کو نصب کروں تاکہ آپ کی امت اس پر سے گذرے، یہ سب آپ ﷺ کے اکرام کی وجہ سے ہوگا، یہ واقعہ بہت طویل ہے لیکن ہم نے اختصار کے ساتھ بیان کیا ہے۔

اے محبت کرنے والے! نبی کریم ﷺ کی دوستی کے مقام کو یاد کرو تاکہ آپ ﷺ کی محبت

تمہارے دل میں پیوست ہو جائے اور تمہارے دل و دماغ کی گہرائی میں ایمان کی تازگی اتر جائے۔

فصل

نبی کریم ﷺ کا اسم گرامی خلیل اللہ ہے کیونکہ آپ ﷺ اللہ تعالیٰ کی بارگاہ میں یکسورہتے تھے، اس کے مطیع اور اسی پر بھروسہ کرنے والے تھے، اس کے فیصلے کے سامنے سر تسلیم خم کرنے والے اور مصیبت پر صبر کرنے والے تھے، ہر وقت اور ہر جگہ اپنے تمام اقوال و افعال میں اللہ تعالیٰ کی رضا اور محبت کی انتہا تک پہنچنے والے تھے، اللہ تعالیٰ نے آپ ﷺ کو اطاعت کی روح عطا فرمائی اور دوسرے لوگوں کے مقابلے میں آپ ﷺ کے دل کی حفاظت فرمائی، جس شخص کو یہ سب باتیں معلوم ہوں اسے چاہیے کہ آپ ﷺ کے طریقے پر عمل کرتے ہوئے اپنے تمام امور اللہ تعالیٰ کے سپرد کر دے۔

شیخ ولی اللہ بن عطاء اللہ رحمۃ اللہ علیہ فرماتے ہیں، اے مومن! امتحان کے وقت خود کو اللہ تعالیٰ کے سپرد کر دو، اللہ تعالیٰ تمہاری مشکل کو آسانی اور خوف کو امن سے تبدیل کر دے گا، شیطان جب تجھے امتحان میں ڈالے اور کائنات تجھ سے کہنے لگے کہ کیا تجھے مدد کی ضرورت ہے؟ تو وہی جواب دو جو حضرت ابراہیم خلیل اللہ نے دیا تھا کہ اگر مدد تمہاری طرف سے ہے تو ضرورت نہیں اور اگر رب تعالیٰ کی طرف سے ہو تو کیوں نہیں؟ اور اگر وہ کہے کہ اللہ تعالیٰ سے مانگو تو اسے بتا دو کہ اس کا میری حالت کو جاننا میرے سوال کے مقابلے میں کافی ہے، بیشک اللہ تعالیٰ دنیا کی آگ کو تم پر ٹھنڈی اور سلامتی والی بنا دے گا اور اپنی طرف سے انعام و اکرام فرمائے گا، بیشک اللہ تعالیٰ نے انبیاء اور رسولوں کے ذریعے ہدایت کے راستوں کو کھول دیا ہے تاکہ مومن بندے ان کی اتباع اور پیروی کرتے رہیں جیسا کہ اللہ تعالیٰ کا ارشاد ہے:

{ قُلْ هَذِهِ سَبِيلِي أَدْعُو إِلَى اللَّهِ عَلَىٰ بَصِيرَةٍ أَنَا وَمَنِ اتَّبَعَنِي } يوسف ۱۰۸

ترجمہ: (اے پیغمبر!) کہہ دو کہ: ”یہ میرا راستہ ہے، میں پوری بصیرت کے ساتھ اللہ کی طرف بلاتا ہوں، اور جنہوں نے میری پیروی کی ہے وہ بھی۔“

اے محبت کرنے والو! اللہ تعالیٰ ہمارے دل میں اس نور کی محبت کو دگنا کر دے جس کی روشنی چمک کر پورے عالم میں پھیل گئی ہے۔

نبی کریم ﷺ نے اللہ تعالیٰ کے ماسوا سے دل کو پاک کر لیا تھا، آپ ﷺ ہر وقت اللہ تعالیٰ سے چٹے رہتے تھے لہذا اس بات کے حق دار تھے کہ آپ ﷺ کو خلیل اللہ کہا جائے، لہذا تم بھی اللہ تعالیٰ

پر بھروسہ کرو

اور اسباب کے استعمال میں آپ صلی اللہ علیہ وسلم کی سنت کی پیروی کرو۔

نبی کریم صلی اللہ علیہ وسلم کا یہ ارشاد کہ ”اے اللہ آپ سفر کے ساتھی اور اہل و عیال میں میرے نائب ہیں“ اس بات کی طرف اشارہ کرتا ہے کہ سفر کی حالت میں بندے کا دل اللہ تعالیٰ سے چمٹا رہے کیونکہ وہی اس کا اور اس کے گھر والوں کا نگران ہے۔

ان الذی وجّہت وجہی له هو الذی خلفت فی اہلی

بے شک وہ ذات جس کی طرف میں متوجہ ہوا ہوں اور اسے میں نے اہل و عیال میں اپنا نائب بنایا ہے۔

لم تخف عنہ حالتی ساعة وفضلہ أوسع من فضلی

میری حالت ایک گھڑی بھی اس پر مخفی نہیں اور اس کا فضل میرے فضل سے زیادہ وسیع ہے۔

اگر تم صرف اللہ تعالیٰ پر بھروسہ کرتے ہوئے جائز وسیلوں کو استعمال کرو تو صرف یہ اعتقاد رکھو کہ وسیلے اللہ تعالیٰ کی طرف سے بندوں کو رزق جاری کرنے کی نشانیاں ہیں، اگر اللہ تعالیٰ چاہتے تو بغیر کسب اور طلب کے ہمیں رزق دیدیتے لیکن یہ بات ازل سے اللہ تعالیٰ کے علم و ارادے میں تھی کہ دنیا تھکاوٹ، محنت اور تنگدستی کا گھر ہے، چنانچہ اس کے علم و ارادے اور حکمت و قدرت سے تمام چیزیں وجود میں آئیں، بے شک ظاہری اسباب کو اختیار کرنا دل سے اللہ تعالیٰ پر توکل کے منافی نہیں، لہذا تدبیر کرنے والی ذات کے سامنے تدبیروں کو ختم کرنا اور اس کے فیصلے پر راضی رہنا ضروری ہے۔

وہ فقیر جو اللہ کے نبی کی اتباع کرنے والا ہو اس کا دل ہر معاملے میں اللہ تعالیٰ سے چمٹ جاتا ہے، وہ رزق کی تلاش میں مخلوق کے سامنے ذلت اختیار کرنے کے بجائے بلند ہمتی سے کام لیتا ہے۔

کسی عارف کا قول ہے کہ فقراء کے لئے یہ بری بات ہے کہ وہ اللہ تعالیٰ کے علاوہ کسی دوسرے کے سامنے اپنی حاجتیں پیش کریں اور دنیا والوں کے سامنے دوڑ دھوپ کریں، ان کے دروازوں پر کھڑے ہو کر خود کو تھکا دیں اور ان کے سامنے اپنی حاجتیں لے کر جائیں، تمہیں ایسے لوگ نظر آئیں گے جو دلہن کی طرح سچ کر رہتے ہیں، اپنی ظاہری اصلاح کی طرف توجہ دیتے ہیں لیکن باطنی اصلاح سے غافل ہوتے ہیں۔

ابن عطاء رحمۃ اللہ علیہ اپنے قصیدے میں ارشاد فرماتے ہیں:

اللہ يعلم أنني ذوهبة
تأبى الدنيا عفة وتظرفا
اللہ تعالیٰ جانتے ہیں کہ میں وہ باہمت شخص ہوں جو پاکدامنی اور مروّت کی وجہ سے گھٹیا کاموں سے انکار کرتا ہے۔

لم لأصون عن الوريء ديباجتي
وأريهم عز الملوك وأشرفا
میں مخلوق سے اپنے چہرے کی حفاظت کیوں نہ کروں اور انہیں بادشاہوں کی بلندی کیوں نہ دکھاؤں۔

أريهم أنني الفقير اليهم
وجميعهم لا يستطيع تصرفا
کیا میں انہیں یہ دکھاؤں کہ میں ان کا محتاج ہوں حالانکہ وہ سب کچھ کرنے کی طاقت نہیں رکھتے۔

أم كيف أسأل رزقه من غيره
هذا العمري ان فعلت هو الجفا
بھلا میں رزق کو اللہ تعالیٰ کے غیر سے کیسے مانگوں؟ میری عمر کی قسم! اگر میں ایسا کروں گا تو ظلم ہوگا۔

شكوى الضعيف الى ضعيف مثله
عجز أقام بحامله على شفا
کمزور آدمی کا اپنے جیسے کمزور سے شکایت کرنا ایسی عاجزی ہے جس نے دونوں کو کنارے پر کھڑا کر دیا ہے۔

فاسترزق الله الذي احسانه
عم البرية منة وتلظفا
پس اس اللہ سے رزق طلب کرو جس کا احسان اور لطف و کرم تمام مخلوقات پر عام ہے۔
یہ ان لوگوں کا راستہ تھا اللہ تعالیٰ ان سے راضی ہو کر ہمیں ان سے محبت کرنے والوں اور ان کی اتباع کرنے والوں میں شامل فرمائے۔

آپ صلی اللہ علیہ وسلم کے اسم گرامی ”حبیب اللہ“ کے بیان میں

اللہ تعالیٰ آپ پر رحمت کاملہ اور سلامتی نازل فرمائے اور شرف و اکرام کا معامہ فرمائے حبیب اللہ آپ علیہ السلام کا اسم گرامی ہے ہے جو صحیح اور مشہور احادیث میں آیا ہے، ایک صحیح حدیث میں حضرت عبداللہ بن عباس رضی اللہ عنہما سے مروی ہے کہ نبی کریم صلی اللہ علیہ وسلم کے صحابہ آپ کے انتظار میں بیٹھے ہوئے آپس میں گفتگو کر رہے تھے اور آپ صلی اللہ علیہ وسلم ان کی باتوں کو سن رہے تھے، کسی نے کہا عجیب بات ہے کہ اللہ تعالیٰ نے (حضرت ابراہیم علیہ السلام کو) اپنا خلیل بنایا ہے، دوسرے آدمی نے حضرت موسیٰ علیہ السلام کے کلیم اللہ ہونے پر تعجب کیا، ایک تیسرے شخص نے کہا کہ حضرت عیسیٰ علیہ السلام اللہ کا کلمہ اور اس کی روح ہیں، ایک اور شخص نے کہا کہ اللہ تعالیٰ نے حضرت آدم کو منتخب فرمایا ہے، آپ صلی اللہ علیہ وسلم نے باہر نکل کر سلام کیا اور پھر ارشاد فرمایا:

سبعت کلامکم وعجبکم ”أَنَّ اللَّهَ اتَّخَذَ إِبْرَاهِيمَ خَلِيلًا وَهُوَ كَذَلِكَ وَمُوسَىٰ نَجِيًّا اللَّهُ، وَهُوَ كَذَلِكَ، وَعِيسَىٰ رُوحَ اللَّهِ، وَهُوَ كَذَلِكَ وَأَدَمَ اصْطَفَاهُ اللَّهُ وَهُوَ كَذَلِكَ. أَلَا وَأَنَا حَبِيبُ اللَّهِ وَلَا فُخْرَ، وَحَامِلُ لُؤَاءِ الْحَمْدِ يَوْمَ الْقِيَامَةِ، وَأَنَا أَوَّلُ شَافِعٍ وَأَوَّلُ مَشْفَعٍ وَلَا فُخْرَ، وَأَنَا أَوَّلُ مَنْ يَحْرُكُ حَلْقَةَ الْجَنَّةِ، فَيَفْتَحُ اللَّهُ لِي، وَمَعِيَ فَقَرَاءُ الْمُسْلِمِينَ وَلَا فُخْرَ، وَأَنَا أَكْرَمُ الْأَوَّلِينَ وَالْآخِرِينَ وَلَا فُخْرَ۔

ترجمہ: میں نے تمہاری تعجب والی بات سنی کہ اللہ تعالیٰ نے حضرت ابراہیم کو خلیل، حضرت موسیٰ کو رازدار بنایا اور ایسا ہی ہے، اور عیسیٰ کو روح اللہ بنایا اور وہ بھی ایسے تھے اور حضرت آدم کو چن لیا تو وہ بھی ایسے تھے، خبردار! میں اللہ کا حبیب ہوں اور اس میں فخر کی کوئی بات نہیں، اور میں قیامت کے دن حمد کا جھنڈا اٹھانے والا ہوں، میں پہلا شفاعت کرنے والا ہوں جس کی شفاعت قبول کی جائے گی اور اس میں فخر کی کوئی بات نہیں، اور میں سب سے پہلے جنت کے حلقے کو حرکت دوں گا پھر اللہ تعالیٰ اسے میرے لیے کھولیں گے اور میرے ساتھ مسلمان فقراء ہونگے اور اس میں فخر کی کوئی بات نہیں میں اولین اور آخرین میں سب سے بڑھ کر کرم والا ہوں

اور اس میں فخر کی کوئی بات نہیں ہے۔ (ترمذی)

جب نبی کریم ﷺ نے انبیاء کے بارے میں صحابہ کرام کی گفتگو سنی تو ان کی تصدیق فرمائی اور انہیں بتایا کہ یہ فضیلت اللہ تعالیٰ کی طرف سے عطا ہوئی ہے، اللہ تعالیٰ نے اپنے اس ارشاد میں یہ فضیلت بیان فرمائی ہے:

{ تِلْكَ الرُّسُلُ فَضَّلْنَا بَعْضَهُمْ عَلَى بَعْضٍ مِنْهُمْ مَنْ كَلَّمَ اللَّهُ وَ رَفَعَ

بَعْضَهُمْ دَرَجَاتٍ } البقرة ۲۵۳

ترجمہ: یہ پیغمبر جو ہم نے (مخلوق کی اصلاح کے لئے) بھیجے ہیں، ان کو ہم نے ایک دوسرے پر فضیلت عطا کی ہے، ان میں سے بعض وہ ہیں جن سے اللہ نے کلام فرمایا، اور ان میں سے بعض کو اس نے بدرجہا بلندی عطا کی۔

بہر حال نبی کریم ﷺ نے صحابہ کرام کو بتایا کہ اللہ تعالیٰ اپنی مخلوق میں سے جس کو چاہتے ہیں فضیلت عطا فرماتے ہیں، اس کا فضل و کرم بے انتہا ہے، تمام انبیاء اور رسولوں کو دوسرے لوگوں پر دنیا و آخرت میں فضیلت اور اعلیٰ مرتبہ حاصل ہے جو نبی تمہارے درمیان موجود ہیں انہیں ایسی خاص فضیلتیں عطا فرمائی ہیں جن سے دنیا اور آخرت میں تمہاری آنکھیں ٹھنڈی ہونگی اور تمہارا جی خوش ہوگا اور تمہیں شرح صدر نصیب ہوگا۔ چنانچہ نبی کریم ﷺ نے اللہ تعالیٰ کے احسان کو بیان کرتے ہوئے ارشاد فرمایا کہ میں اللہ کا حبیب ہوں اور آپ ﷺ کو یہ نعمت ہی کافی ہے کیونکہ اس نسبت میں آپ ﷺ کی اتنی تعظیم ہے کہ عقل جس کا احاطہ کرنے سے قاصر ہے، اس نسبت کی حقیقت کو الفاظ میں تعبیر نہیں کیا جاسکتا، کیونکہ جب یوں کہا جائے کہ فلاں بادشاہ کا دوست ہے تو اس بڑی نسبت کی وجہ سے سامع کے دل میں اس کی فضیلت مضبوط ہو جاتی ہے۔

لہذا نبی کریم ﷺ کی شان کتنی عظیم ہوگی کہ اللہ تعالیٰ کی محبت کی طرف آپ ﷺ کی نسبت کی گئی جو عطا کرتا ہے اور محروم کرتا ہے بلند مرتبہ عطا کرتا ہے اور مرتبے کو چھین لیتا ہے، جس نے سارے عالم کو بغیر کسی نفسی کے بنایا اور ہر دن اس کی نئی شان ہوتی ہے، وہ نفع و نقصان کا مالک ہے، جسے چاہتا ہے خصوصیت عطا کرتا ہے اور جسے چاہتا ہے عزت و ذلت عطا کرتا ہے۔

اللہ تعالیٰ کی طرف یہ نسبت آپ ﷺ کے بلند مرتبے، کمال اور بڑی شان پر دلالت کرتی ہے، اگرچہ اللہ تعالیٰ اس اعتبار سے اپنے تمام انبیاء اور اولیاء سے محبت کرتے ہیں کہ دنیا اور آخرت میں ان

پر انعام فرمائیں گے لیکن نبی کریم ﷺ پر اللہ تعالیٰ کا انعام سب سے بڑھ کر ہے کیونکہ ساری کائنات کو آپ ﷺ کی وجہ سے بنایا اور آپ ﷺ کو اپنے حبیب ہونے کی خصوصیت عطا فرمائی، اللہ تعالیٰ کی پیدا کی ہوئی تمام مخلوق میں آپ ﷺ کے مرتبے کو کوئی نہیں پہنچ سکتا، آپ ﷺ اولین اور آخرین میں سب سے بڑھ کر باعزت ہیں۔

اللہ تعالیٰ کے حق میں محبت کا معنی کسی چیز کی طرف مائل ہونا نہیں کیونکہ وہ اپنی ذات و صفات میں ہماری طرح نہیں، اس کے حق میں محبت کا معنی بندے کو توفیق عطا کرنا اور اس پر خصوصی احسان کا معاملہ کرنا ہے، لہذا اللہ تعالیٰ کا نبی کریم ﷺ سے محبت کی نسبت کرنا آپ ﷺ پر کامل انعام و اکرام اور عزت و شرف سے کنایہ ہے۔

اللہ تعالیٰ کا اپنے نبی سے محبت کرنا دراصل آپ ﷺ کو سعادت، عصمت اور اپنی تائید کی توفیق عطا کرنا ہے اور آپ ﷺ کو قرب کے اسباب مہیا کرنا اور اپنے انعامات اور معارف عطا کرنا ہے جنہیں کسی آنکھ نے دیکھا نہیں کسی کان نے سنا نہیں اور کسی انسان کے دل پر ان کا کھٹکا تک نہیں گذرا، اللہ تعالیٰ آپ ﷺ اور آپ کی آل اور صحابہ کرام پر درود و سلام نازل فرمائے جب تک سورج طلوع ہوتا رہے اور چاند چمکتا رہے، اگرچہ یہ محبت تمام انبیاء اور رسولوں کو حاصل تھی لیکن زمین آسمان کی مخلوق میں محبت کا سب سے زیادہ حصہ آپ ﷺ کو ملا۔

علامہ بویری رحمۃ اللہ علیہ نے رسول اللہ ﷺ کی تعریف میں بڑی عمدہ بات کہی ہے، وہ فرماتے ہیں:

فأق التَّبِيِّينَ فِي خَلْقٍ وَفِي خَلْقٍ
وَلَمْ يَدْنُوهُ فِي عِلْمٍ وَلَا كَرَمٍ

آپ ﷺ سیرت صورت میں تمام انبیاء پر فائق ہیں اور کوئی علم و کرم میں آپ ﷺ کے قریب تک نہیں پہنچا

وَكَلَّمَهُمْ مِنْ رَسُولِ اللَّهِ مَلْتَمَسٍ
غُرْفًا مِنَ الْبَحْرِ أَوْ رِشْقًا مِنَ الدِّيمِ

تمام انبیاء نبی کریم ﷺ کے علم کے سمندر سے چلو بھرنے والے اور آپ ﷺ کی بارش سے سیراب ہونے والے ہیں۔

وَوَاقِفُونَ لَدَيْهِ عِنْدَ حَدِّهِمْ
مِنْ نَقْطَةِ الْعِلْمِ أَوْ مِنْ شَكْلَةِ الْحَكْمِ

اور سب آپ ﷺ کے دربار میں اپنی جگہ پر کھڑے ہیں، کوئی علم کے ایک نقطہ میں اور کوئی

حکمت کی باتوں کی ایک حرکت میں ہے۔

فہو الذی تم معناه و صورته ثم اصطفاه حبیباً بارئاً النسم

آپ ﷺ کی صورت اور سیرت کامل بنا کر روحوں کو پیدا کرنے والی ذات نے اپنے حبیب کے طور پر چن لیا۔

چنانچہ خلیل اللہ کی صفت آپ ﷺ پر صادق آتی ہے اور اس اکرام میں حضرت ابراہیم علیہ السلام آپ ﷺ کے ساتھ شریک ہیں لیکن اللہ کا حبیب ہونا صرف آپ ﷺ ہی کی خصوصیت ہے۔ بعض علماء کے درمیان اس بات میں اختلاف ہے کہ کیا دوستی اور محبت ایک دوسرے کے ساتھ لازم و ملزوم ہیں کہ خلیل ہمیشہ حبیب اور حبیب ہمیشہ خلیل ہوتا ہے، بعض عارفین نے اسی قول کو اختیار کیا ہے، ایک قول یہ ہے کہ حبیب کا درجہ افضل ہے کیونکہ یہ ہمارے نبی ﷺ کا مرتبہ ہے اور دیگر انبیاء کے مقابلے میں آپ ﷺ کی خصوصیت ہے۔

لہذا نبی کریم ﷺ خلیل ہونے میں حضرت ابراہیم کے ساتھ شریک ہیں جبکہ صفت محبوبیت کے ذریعے اللہ تعالیٰ کے بہت زیادہ قریب ہیں۔

قاضی عیاض رحمۃ اللہ علیہ نے امام فورک کے حوالے سے محبت اور خلۃ کے درمیان فرق میں بعض متکلمین کا قول نقل کیا ہے کہ محبت کا رتبہ افضل ہے، وہ فرماتے ہیں کہ خلیل اللہ تعالیٰ سے واسطے کے ساتھ ملتا ہے جیسا کہ اللہ تعالیٰ کا ارشاد ہے:

{ وَكَذَلِكَ نُرِيّ اِبْرٰهِيْمَ مَلَكُوْتِ السَّمٰوٰتِ وَ الْاَرْضِ } {الأنعام ٤٥}

ترجمہ: اور اسی طرح ہم ابراہیم کو آسمانوں اور زمین کی سلطنت کا نظارہ کراتے تھے

اور حبیب اللہ تعالیٰ سے بغیر واسطہ کے ملتا ہے جیسا کہ اللہ تعالیٰ کا ارشاد ہے:

{ فَكَانَ قَابَ قَوْسَيْنِ اَوْ اَدْنٰى } {النجم ٩}

ترجمہ: یہاں تک کہ وہ دو کمانوں کے فاصلے کے برابر قریب آ گیا، بلکہ اس بھی زیادہ نزدیک۔

خلیل نے کہا: مجھے اللہ کافی ہے جبکہ حبیب سے کہا گیا کہ اے نبی! تجھے اللہ تعالیٰ کافی ہیں، خلیل

نے کہا {واجعل لی لسان صدق فی الآخِرین} (اور آنے والی نسلوں میں میرے لئے وہ

زبانیں پیدا فرما جو میری سچائی کی گواہی دیں) اور حبیب سے کہا گیا {ورفعنا لک ذکرک} اور ہم نے

تمہاری خاطر تمہارے تذکرے کو اونچا مقام عطا کیا ہے۔

اللہ تعالیٰ نے نبی کریم ﷺ کو بن مانگے سب کچھ عطا فرمایا اور باکمال بنایا، آپ ﷺ سے کمال محبت کے دلیل آپ ﷺ کے وہ اوصاف ہیں جو اللہ تعالیٰ نے خاص طور پر آپ ﷺ کو عطا فرمائے۔ لہذا ان بڑے اوصاف، مراتب اور اخلاق سلیمہ کو جتنا ہو سکے ہر وقت یاد کیا کرو:

دع ما ادعتہ النصرانی فی نبیہم واحکم بما شئت مدحاً فیہ واحتکم
اور چھوڑ اس دعویٰ کو جو نصاریٰ نے اپنے نبی کے بارے میں کیا ہے اور آپ ﷺ کی ذات
کے بارے میں (اس کے علاوہ) جو تو چاہتا ہے مضبوط مدح کر۔

وانسب الی ذاتہ ما شئت من شرف وانسب الی قدرہ ما شئت من عظم
آپ ﷺ کی ذات کی طرف جس بزرگی اور آپ ﷺ کے مرتبے کی طرف جس عظمت
کو تو چاہتا ہے منسوب کر۔

فان فضل رسول اللہ لیس له حد فی عرب عنہ ناطق بقم
بیشک رسول اللہ ﷺ کی فضیلت کی کوئی حد نہیں کہ کوئی بولنے والا اپنے منہ سے اسے بیان
کردے۔

شاعر نے نبی کریم ﷺ کی تعریف کرتے ہوئے اشعار میں جامع کلام کیا ہے جس کا مطلب یہ ہے کہ حضرت عیسیٰ علیہ السلام کے بارے میں نصاریٰ کو جو گمراہی ہوئی تم اسے چھوڑ دو کیونکہ انہوں نے حضرت عیسیٰ علیہ السلام کی تعریف میں افراط سے کام لیا اور ربوبیت کا اعتقاد کرتے ہوئے انہیں مقام ربوبیت تک پہنچا دیا، یہ ان کی نادانی گمراہی اور جہالت ہے، ہمارے لئے یہ اعتقاد رکھنا ضروری ہے کہ نبی کریم ﷺ میں تمام کمالات موجود ہیں، لہذا ہم اللہ تعالیٰ کی صفات خاصہ کے علاوہ ہر اچھی صفت کو نبی کریم ﷺ کی طرف منسوب کر سکتے ہیں۔

حضرت عیسیٰ کا اللہ تعالیٰ کی روح اور کلمہ ہونے سے مراد یہ ہے کہ اللہ تعالیٰ نے اپنی قدرت اور ارادے سے انہیں بغیر باپ کے پیدا فرمایا، جب اللہ تعالیٰ نے ان کے حمل کا ارادہ فرمایا تو ان کی ماں کے پیٹ میں اللہ تعالیٰ کی قدرت سے حمل ٹھہرا، پھر اللہ تعالیٰ نے عادت کے خلاف مکمل طور پر حضرت عیسیٰ کی تخلیق فرمائی تاکہ دیکھنے والے عبرت حاصل کریں۔

یہ بات عقلوں میں راسخ ہو چکی ہے کہ اللہ تعالیٰ کسی شخص کو بغیر باپ اور ماں کے پیدا کرنے پر قادر ہیں جیسا کہ اللہ تعالیٰ نے آدم کو مٹی سے بغیر ماں باپ کے پیدا فرمایا اسی طرح حضرت عیسیٰ علیہ السلام کو باپ کے بغیر صرف ماں سے پیدا فرمایا۔

پاک ہے وہ ذات جس کے لئے اپنی مخلوقات میں کوئی چیز انوکھی نہیں، وہ چوچا ہے بنانے پر قادر ہے، اللہ تعالیٰ نے حضرت عیسیٰ علیہ السلام کا نام ”روح اللہ“ رکھا جس کا معنی یہ ہے ان کی روح اللہ تعالیٰ کی طرف منسوب ہے، مخلوق کی نسبت خالق کی طرف باعث عزت و شرف ہوتی ہے جیسے کعبۃ اللہ کہا جاتا ہے، اسی طرح کلمۃ اللہ ہونے کا مطلب یہ ہے کہ وہ اللہ کی نشانی تھے، جب والدہ نے ان کی طرف اشارہ کیا تو اللہ تعالیٰ نے انہیں ماں کی گود میں گویائی عطا فرمائی اور عجیب و غریب کلام ان کی زبان پر جاری فرمایا، چنانچہ حضرت عیسیٰ علیہ السلام نے یہ کلام فرمایا تھا:

{ وَ جَعَلَنِي مُبْرَكًا آيِنَ مَا كُنْتُ وَّ اَوْصِنِي بِالصَّلٰوةِ وَ الزَّكٰوةِ مَا دُمْتُ حَيًّا ۝
وَبَرًّا بِوَالِدِيَّ وَاَلَمْ يَجْعَلْنِي جَبَّارًا شَقِيًّا وَاَسْلَمُ عَلَيَّ يَوْمَ وُلِدْتُ وَيَوْمَ
اَمُوْتُ وَيَوْمَ اُبْعَثُ حَيًّا } مریم ۲۰ تا ۲۳

ترجمہ: بچہ بول اٹھا کہ ”میں اللہ کا بندہ ہوں، اس نے مجھے کتاب دی ہے اور نبی بنایا ہے، اور جہاں بھی میں رہوں، مجھے بابرکت بنایا ہے، اور جب تک زندہ رہوں مجھے نماز اور زکوٰۃ کا حکم دیا ہے، اور مجھے اپنی والدہ کا فرماں بردار بنایا ہے، اور مجھے سرکش اور سنگ دل نہیں بنایا، اور اللہ (اللہ تعالیٰ کی طرف سے) سلامتی ہے مجھ پر اس دن بھی جب میں پیدا ہوا، اور اس دن بھی جس دن میں مروں گا، اور اس دن بھی جب مجھے دوبارہ زندہ کر کے اٹھایا جائے گا۔“

اللہ تعالیٰ آپ ﷺ پر شرف و اکرام کا معاملہ فرمائے جب تک سرج طلوع ہوتا رہے

اور چاند چمکتا رہے۔

فصل

جس شخص کو یہ بات معلوم ہو کہ نبی کریم کا نام حبیب اللہ ہے اور اللہ تعالیٰ نے آپ ﷺ کو ایسی تعریف اور نعمتیں عطا فرمائی جو مخلوق میں سے کسی کو نہیں دی گئیں، اسے چاہئے کہ آپ ﷺ کے عظیم اخلاق کی فضیلت سے آراستہ ہو جو اللہ تعالیٰ کے انعام اور بڑی خیر کو حاصل کرنے کا ذریعہ ہے، قرآن و سنت کے

شواہد اس بات پر دلالت کرتے ہیں کہ اللہ تعالیٰ اپنے خاص بندوں سے محبت کرتے ہیں، یہ لوگ محبت کو اس کے دروازے کے سامنے کھڑے ہو کر حاصل کرتے ہیں، چنانچہ اللہ تعالیٰ کا ارشاد ہے:

{ اِنَّ اللّٰهَ يُحِبُّ الَّذِيْنَ يُقْتَلُوْنَ فِيْ سَبِيْلِهِ صَفًّا } الصّف ۴

ترجمہ: حقیقت یہ ہے کہ اللہ ان لوگوں سے محبت کرتا ہے جو اس کے راستے میں صف بنا کر لڑتے ہیں۔

اللہ تعالیٰ کا ارشاد ہے:

{ اِنَّ اللّٰهَ يُحِبُّ التَّوَّابِيْنَ وَيُحِبُّ الْمُتَطَهِّرِيْنَ } البقرة ۲۲۲

ترجمہ: بیشک اللہ ان لوگوں سے محبت کرتا ہے جو اس کی طرف کثرت سے رجوع کریں اور ان سے محبت کرتا ہے جو خوب پاک صاف رہیں۔

جس شخص سے اللہ تعالیٰ محبت کرتے ہوں اس سے گناہوں پر مواخذہ نہیں فرمائیں گے اور قیامت کے دن کی پریشانی میں اسے کوئی خوف نہ ہوگا۔

اسی لئے یہود کے جواب میں (جب انہوں نے کہا تھا کہ ہم اللہ کے بیٹے اور محبوب ہیں) اللہ تعالیٰ نے ارشاد فرمایا:

{ قُلْ فَلِمَ يُعَذِّبُكُمْ بِذُنُوبِكُمْ } المائدة ۱۸

ترجمہ: (اے پیغمبر!) ان سے کہو کہ پھر اللہ تمہارے گناہوں کی سزا کیوں دیتا ہے؟

یعنی اگر تم اللہ تعالیٰ کے محبوب ہوتے تو وہ تمہیں گناہوں پر عذاب نہ دیتا، اس لئے کہ وہ اللہ کے محبوب اور اس کے اولیاء ہیں اور اولیاء اللہ پر نہ کوئی خوف ہوگا اور نہ وہ غمگین ہوں گے۔

ایک حدیث قدسی میں نبی کریم ﷺ کا ارشاد ہے کہ بندہ نوافل کے ذریعے مسلسل اللہ تعالیٰ کے قریب ہوتا رہتا ہے یہاں کہ اللہ تعالیٰ اس سے محبت کرنے لگتے ہیں۔

اللہ تعالیٰ سے محبت کے بہت سارے اسباب ہیں، اس محدود مقام پر ان میں سے بعض کی طرف اشارہ کرنا کافی ہے، نبی کریم ﷺ کی اتباع کے سبب اللہ تعالیٰ بندے سے محبت کرتا ہے اور اس کے گناہوں کو معاف کر دیتا ہے، اللہ تعالیٰ ہم سب یوں مخاطب ہیں:

{ قُلْ اِنْ كُنْتُمْ تُحِبُّوْنَ اللّٰهَ فَاتَّبِعُوْنِيْ يُحِبُّكُمْ اللّٰهُ وَ يَغْفِرْ لَكُمْ }

ذُنُوبَكُمْ { آل عمران ۳۱

ترجمہ: (اے پیغمبر! لوگوں سے) کہہ دو کہ اگر تم اللہ سے محبت رکھتے ہو تو میری اتباع کرو، اللہ تم سے محبت کرے گا اور تمہاری خاطر تمہارے گناہ معاف کر دے گا۔

بندے کی اللہ تعالیٰ سے محبت کرنے کی نشانی یہ ہے کہ وہ اس کی کتاب سے محبت کرتا ہے، سہل بن عبد اللہ تستری کا قول ہے کہ اللہ تعالیٰ کی محبت کی نشانی قرآن سے محبت کرنا ہے اور قرآن کریم سے محبت کی نشانی نبی کریم ﷺ سے محبت کرنا ہے، نبی کریم ﷺ سے محبت کی نشانی آپ ﷺ کی سنت سے محبت کرنا ہے اور سنت سے محبت کی نشانی آخرت سے محبت کرنا ہے، اور آخرت سے محبت کی نشانی دنیا سے نفرت کرنا ہے، اور دنیا سے نفرت کرنے کی نشانی یہ ہے کہ وہ اسے صرف اتنا جمع کرے جو آخرت تک پہنچانے والی ہو، نیز اللہ تعالیٰ سے محبت کی ایک نشانی یہ بھی ہے کہ بندہ ہر عمل میں اپنی مرضی کے مقابلے میں اللہ تعالیٰ کی مرضی کو ترجیح دیتا ہو اور ہر حال میں خواہشات کی پیروی سے اپنے آپ کو بچاتا ہو۔

یہ اعمال اللہ تعالیٰ کی محبت کا ذریعہ بنتے ہیں، لہذا جن چیزوں سے آپ ﷺ نے منع فرمایا ہے ان میں آپ ﷺ کی مخالفت کر کے محبت کا دعویٰ کرنا جھوٹ ہے، ایسے شخص کو عذاب سے ڈرنا چاہیے۔ حضرت سہل بن عبد اللہ فرماتے ہیں کہ محبوب وہ نہیں ہوتا جو نیکی کرتا ہو بلکہ وہ ہوتا ہے جو براہیوں سے اجتناب کرتا ہو، چنانچہ کسی نے شعر میں کہا ہے:

تعصى الاله و أنت تظهر حبه
هذا العمري في القياس بديع
تو اللہ تعالیٰ کی نافرمانی کر کے اس سے محبت کا اظہار کرتا ہے، میری عمر کی قسم یہ عجیب قسم کا خیال ہے
لو كان حبك صادقا لأطعته
انّ الحبّ لهنّ يحبّ مطيع
اگر تم محبت میں سچے ہوتے تو اللہ تعالیٰ کی اطاعت کرتے اس لئے کہ محبت کرنے والے اپنے محبوب کا فرمانبردار ہوتا ہے۔

اللہ تعالیٰ سے محبت کی نشانی کثرت سے اس کا ذکر کرنا ہے، جو شخص جس سے محبت کرتا ہے وہ کثرت سے اس کا ذکر بھی کرتا ہے، لہذا اللہ تعالیٰ کی محبت کرنے والا اس کے ساتھ خلوت اختیار کر لیتا ہے، حضرت ابراہیم بن ادھم جس پہاڑ پر عبادت کیا کرتے تھے جب اس سے نیچے اترے تو ان سے پوچھا گیا کہ آپ کہاں سے آئے ہیں؟ انہوں نے جواب میں کہا کہ اللہ تعالیٰ کی محبت سے آیا ہوں۔

نیز ایک سیاہ فام غلام کا قصہ بھی مشہور و معروف ہے جس کے ذریعے حضرت موسیٰ علیہ السلام نے بارش طلب کی، اللہ تعالیٰ نے موسیٰ علیہ السلام سے ارشاد فرمایا کہ وہ میرا اچھا بندہ ہے مگر اس میں ایک عیب ہے، حضرت موسیٰ علیہ السلام نے عرض کیا اے پروردگار! اس بندے میں کون سا عیب ہے؟ اللہ تعالیٰ نے ارشاد فرمایا کہ اسے صبح کی ہوا بڑی اچھی لگتی ہے اور وہ اس سے سکون حاصل کرتا ہے اور جو شخص مجھ سے محبت کرتا ہے اسے کسی چیز سے سکون نہیں ملتا۔

اللہ تعالیٰ سے محبت کی ایک نشانی یہ بھی ہے کہ بندہ اللہ تعالیٰ کے علاوہ وہ کسی چیز کے فوت ہونے پر افسوس نہیں کرتا، نیز وہ کسی بھی نیکی کو بوجھ نہیں سمجھتا، جنید بغدادی رحمۃ اللہ علیہ فرماتے ہیں کہ محبت کرنے والے کی علامت یہ ہے کہ وہ ہمیشہ رات کو جاگتا رہتا ہے، اس کا بدن تھک جاتا ہے لیکن دل نہیں تھکتا، کسی نیک آدمی کا قول ہے کہ محبت کرنے والے کا دل کبھی اطاعت سے سیر نہیں ہوتا۔

محبت کی ایک نشانی یہ بھی ہے کہ وہ اللہ تعالیٰ کے بندوں پر شفیق و مہربان اور ان کے نفع پر حریص ہو، ان کے دشمنوں کے مقابلے میں سخت ہو، اسے اللہ تعالیٰ کی خاطر ناراض ہونے سے کوئی نہ روک سکے، ایک علامت یہ بھی ہے کہ وہ خود کو حقیر سمجھے اور کثرت اطاعت کے باوجود وہ اس بات سے ڈرے کہ اللہ تعالیٰ اعراض فرما کر اسے اپنی معرفت سے حجاب میں میں مبتلا نہ کرے یا اپنی رحمت سے دور نہ کر دے۔ چنانچہ محبت کی علامتوں کو ان اشعار میں بیان کیا گیا ہے:

لَا تُخَدَعَنَّ فَلِلْمُحِبِّ دَلَائِلُ وَلِدِيهِ مِنْ تَحْفِ الْحَبِيبِ رَسَائِلُ
تم ہرگز دھوکے میں نہ پڑھنا کیونکہ محبت کر نیوالے کی کچھ نشانیاں ہیں اور اس کے پاس محبوب کے تحفے پیغام ہوتے ہیں۔

مِنْهَا تَنْعَمُ بِطَاعَةِ رَبِّهِ وَسُرُورَةٍ فِي كُلِّ مَا هُوَ فَاعِلُ
ان میں سے ایک یہ ہے کہ اللہ تعالیٰ اسے اپنی اطاعت کی نعمت عطا کرتا ہے اور وہ اپنے ہر کام میں خوش رہتا ہے۔

فَالْبِنْعُ مِنْهُ عَطِيَّةٌ مَقْبُولَةٌ وَالْفُقْرَاءُ كَرَامٌ وَبَرٌّ عَاجِلُ
کسی نعمت کا نہ ملنا اس کے لئے مقبول عطیہ ہوتا ہے اور فقرا اس کا اکرام اور فوری بھلائی ہوتی ہے۔

ومن الدلائل أن یرئی من عزمه طوع المحبیب وان ألام العاذل

ایک علامت یہ ہے کہ وہ اپنے عزم ارادے کو محبوب کی خوشی خیال کرتا ہے اگرچہ ملامت کرنے والا اس کو ملامت کرے۔

ومن الدلائل أن یرئی متبسبا بكلام من یحظى لیدیہ السائل

ایک علامت یہ ہے کہ اس شخص ن بات پر مسکراتا ہوا نظر آتا ہے جس کے ہاں مانگنے والے کو حصہ ملتا ہے۔

ومن الدلائل أن یرئی متشفعا متحفظا من كل ما هو قائل

ایک علامت یہ ہے کہ اپنی ہر بات میں (کسی کی) سفارش اور حفاظت کرتا ہوا نظر آتا ہے۔

چنانچہ جب حضرت حذیفہ رضی اللہ عنہ کو موت آئی تو کہنے لگے کہ محبوب فاقہ کی حالت میں آیا ہے، آج کے دن شرمندہ آدمی کامیاب نہ ہوگا، نیز موت کے وقت حضرت بلال رضی اللہ تعالیٰ عنہ یوں فرما رہے تھے:

غدا نلقى الأحبة محمدًا وصحبه

کل ہم اپنے محبوب ساتھیوں یعنی محمد ﷺ اور آپ ﷺ کے صحابہ سے ملیں گے۔

محبت کی مذکورہ تمام علامات نبی کریم ﷺ کے صحابہ کرام میں موجود تھیں، اسی وجہ سے انہیں اللہ تعالیٰ کی محبت نصیب ہوئی، اللہ تعالیٰ نے اپنی کتاب میں ان کی تعریف فرمائی ہے اور ان کی پاکیزگی کو صریح طور پر بیان فرمایا ہے۔

غزوہ احد کے دن حضرت عبداللہ بن جحش رضی اللہ عنہ کے قصہ پر غور کریں، حضرت سعد بن مالک فرماتے ہیں کہ احد کے دن وہ مجھ سے کہنے لگے کہ اے سعد کیا ہم دعا نہ کریں؟ پھر عبداللہ بن جحش انہیں ایک طرف لے گئے اور یوں دعا مانگی: اے پروردگار! میں آپ کی قسم کھاتا ہوں کہ جب دشمن سے میری آمناسا منا ہو تو وہ سخت لڑائی کے ساتھ میرے سامنے آئے، میں آپ کی رضا کیلئے اس سے قتال کروں اور وہ مجھ سے قتال کرے پھر وہ مجھے پکڑ کر میرا ناک کان کاٹ دے اور میرا پیٹ چیر ڈالے، جب کل قیامت کے دن میری آپ سے ملاقات ہو اور آپ پوچھیں کہ اے عبداللہ! کس نے تمہارے ناک کان کاٹے اور پیٹ کو چیر ڈالا؟ میں کہوں کہ آپ کی اور آپ کے رسول کی رضا مندی کی خاطر میرے ساتھ یہ معاملہ ہوا، آپ

میری بات کی تصدیق کریں، سعد فرماتے ہیں کہ میں نے انہیں دن کے آخری حصہ میں اس حالت میں دیکھا کہ ان کے ناک اور کان ایک دھاگے میں پرو کر لٹکائے ہوئے تھے۔

محبت کے بہت سارے اسباب ہیں صوفیاء نے اس موضوع پر کتابیں تحریر کی ہیں جن میں محبت پر تحقیق کی گئی ہے، ان کتابوں میں محبت کو تین درجوں میں تقسیم کیا گیا ہے:

۱: سالکین کی محبت، ۲: عارفین کی محبت، ۳: مقررین کی محبت

ان میں سے ہر ایک اپنے خاص طریقے سے سیراب ہوتا ہے، اللہ تعالیٰ نبی کریم ﷺ کے طفیل ہمیں اپنی خالص محبت عطا فرمائے۔

ابو حامد رحمۃ اللہ علیہ نے انصاف کی بات کہی کہ اللہ تعالیٰ سے محبت کا ہر کوئی دعویٰ کرتا ہے لیکن یہ دعویٰ اتنا آسان نہیں، محبت کی علامتیں کسی پر مخفی نہیں، میں اس بات پر افسوس کرتا ہوں ہمیں محبت کے اسباب نہ ہونے اور نصیحت قبول نہ کرنے کی وجہ سے ان علامات کا احساس نہیں ہوتا۔

چنانچہ یحییٰ بن معاذ رحمۃ اللہ علیہ نے محبت کی یہ علامات بیان فرمائی ہیں:

ومن الدلائل أن یرمی متشہراً
فی خرقتین علی شطوط الساحل
محبت کی نشانی یہ ہے کہ وہ دو چیتھڑوں میں پانچے اوپر کئے ہوئے سمندر کے کنارے پر
نظر آئے۔

ومن الدلائل حزنہ ونحیبہ
جوف الظلام ومالہ من عاذل
محبت کی ایک نشانی سیاہ تاریکی میں اس کا آہ و بکاہ کرنا ہے اس حال میں کہ اسے کوئی پرواہ نہ ہو۔

ومن الدلائل أن تراہ مسافراً
نحو الجہاد وکلّ فعل فاضل
محبت کی ایک نشانی یہ ہے کہ تو اسے جہاد اور ہر فضیلت والے کام کی طرف سفر کرتا ہوا دیکھے گا۔

ومن الدلائل أن تراہ زاهداً
فیما یراہ من النعم الزائل
محبت کی ایک نشانی یہ ہے کہ تو اسے زائل ہونے والی نعمتوں میں بے رغبت دیکھے گا۔

ومن الدلائل خوفہ وبکاؤہ
أن قدر آہ علی قبیح علی فعائل
محبت کی ایک نشانی اس کا برے افعال پر آہ و بکا اور خوف کرنا بھی ہے۔

ومن الدلائل أن تراہ مسلماً
بملیکہ فی کلّ حکم نازل

محبت کی ایک نشانی یہ ہے کہ تو اسے اپنے مالک کی طرف سے نازل ہونے والے ہر حکم پر راضی دیکھے۔

ومن الدلائل ضحکہ بین الوزی والقلب محزون لقلب الشاکل
محبت کی ایک نشانی یہ ہے کہ وہ مخلوق کے سامنے ہنستا ہے لیکن اس کا دل دل بچہ گم ہونے والی عورت کی طرح غمگین رہتا ہے۔

اللہ تعالیٰ ہمیں اپنے محبوب صلی اللہ علیہ وسلم کی محبت عطا فرمائے، اور تمام امور میں اپنی نافرمانی سے بچائے، اور اپنے فضل سے ہماری توبہ قبول فرمائے، بے شک وہ ہماری دعا کو قبول کرنے والے ہیں: چنانچہ ہم اپنے حال سے شعر کہتے ہیں:

ساداتنا ان ید کروا أقدامہم فوق الجباہ

ہمارے سرداروں کے قدموں کا تذکرہ پیشانیوں کے اوپر کیا جائے۔

ان لم یکن منہم لنا فی ذکرہم عزّ وجاہ

اگرچہ ان کے تذکرہ میں ہمارے لئے کوئی عزت و مرتبہ نہیں۔

فبجاہم وبعزّہم طیب لنا عیش الحیاہ

لیکن ان کے شرف و بزرگی کی وجہ سے ہمارے لئے دنیا کی زندگی اچھی ہو جائے گی۔

واختم لنا بالخیریا من لالنار ب سواہ

اے وہ ذات جس کے علاوہ ہمارے لئے کوئی رب نہیں ہمارے لئے خاتمہ بالخیر فرما۔

وصلی اللہ علی سیدنا محمد المصطفیٰ، حبیب ربنا المجتبیٰ، وعلی آلہ

وصحبہ وسلم۔

آپ صلی اللہ علیہ وسلم کے اسم گرامی ”نور اللہ“ کے بیان میں

اللہ تعالیٰ آپ پر رحمت کاملہ نازل فرمائے اور شرف و اکرام کا معاملہ فرمائے

نور اللہ آپ علیہ السلام کا اسم گرامی ہے جو قرآن کریم میں بیان ہوا ہے، اللہ تعالیٰ نے قرآن کریم میں اپنے نبی کے مرتبے کو بیان کرتے ہوئے ارشاد فرمایا ہے:

{اللَّهُ نُورُ السَّمَوَاتِ وَالْأَرْضِ ۗ مَثَلُ نُورِهِ كَمِشْكَاةٍ فِيهَا مِصْبَاحٌ ۗ الْمِصْبَاحُ فِي زُجَاجَةٍ ۗ الزُّجَاجَةُ كَأَنَّهَا كَوْكَبٌ دُرِّيٌّ يُوقَدُ مِنْ شَجَرَةٍ مُبَارَكَةٍ زَيْتُونَةٍ لَا شَرْقِيَّةٍ وَلَا غَرْبِيَّةٍ يَكَادُ زَيْتُهَا يُضِيءُ وَلَوْ لَمْ تَمْسَسْهُ نَارٌ نُورٌ عَلَى نُورٍ ۗ يَهْدِي اللَّهُ لِنُورِهِ مَنْ يَشَاءُ ۗ} النور ۳۵

ترجمہ: اللہ تمام آسمانوں اور زمین کا نور ہے۔ اس کے نور کی مثال کچھ یوں ہے جیسے ایک طاق ہو جس میں چراغ رکھا ہو، چراغ ایک شیشے میں ہو۔ شیشہ ایسا ہو جیسے ایک ستارا، موتی کی طرح چمکتا ہو! وہ چراغ ایسے برکت والے درخت یعنی زیتون سے روشن کیا جائے جو نہ (صرف) مشرقی ہو نہ (صرف) مغربی، ایسا لگتا ہو کہ اس کا تیل خود ہی روشنی دے گا، چاہے اسے آگ بھی نہ لگے۔ نور بالائے نور! اللہ اپنے نور تک جسے چاہتا ہے پہنچا دیتا ہے۔

اس ارشاد کا معنی یہ ہے کہ اللہ تعالیٰ آسمانوں اور زمین کو روشن کرنے والا ہے، اس آیت کے ظاہری معنی محال ہیں کیونکہ اللہ نور، عرش، کرسی اور تمام مخلوقات کا خالق ہے۔

لہذا ”اللہ نور السموات والارض“ کا معنی یہ ہے کہ اللہ تعالیٰ آسمان و زمین کے ان انوارات کا خالق ہے جو آنکھوں سے نظر آتے ہیں اور ان کی وجہ سے افق پر روشنی چمکتی ہے، اللہ تعالیٰ نے اس روشنی اور چمک کو محسوس طور پر بیان کیا ہے جو ہر دیکھنے والے کیلئے واضح ہے اور کسی کا اس میں اختلاف نہیں، صاف شیشے میں چراغ ہو، اور تیل بھی صاف ہو افق پر چمکنے والے ستارے کی طرح ہے جس کی طرف دیکھنے والے کو کوئی گدلا پن نظر نہیں آتا۔ یہ اوصاف اس روشن دان میں جمع ہیں جس کی روشنی انتہائی صاف ہے اور وہ ہمیشہ کھلا رہتا ہے، اس کی روشنی انتہائی تیز اور فضا کو منور کر دیتی ہے، جب انسان اس روشنی کی طرف دیکھتا ہے تو آنکھوں کے سامنے پے در پے انوارات نظر آتے ہیں جس طرح ہر انسان کو آسمان پر نظر آنے والی روشنی انتہائی صاف اور چمکدار نظر آتی

ہے، اللہ تعالیٰ نے اسے عقل والوں کے لئے نشانی اور غور و فکر والوں کے لئے ہدایت قرار دیا ہے۔

حضرت کعب اور ابن جبیر رضی اللہ عنہما فرماتے ہیں کہ آیت میں دوسرے نور ”مثل نورہ“ سے

مراد محمد ﷺ ہیں، مطلب یہ ہے کہ اللہ تعالیٰ کے نور کی مثال محمد ﷺ ہیں۔

حضرت سہل بن عبد اللہ فرماتے ہیں ”اللہ تعالیٰ آسمان و زمین کو ہدایت دینے والے ہیں، نیز وہ فرماتے ہیں

کہ محمد ﷺ کے نور کی مثال یہ ہے کہ آپ ﷺ اپنے آباء کی پشت میں اس چراغ کی طرح تھے جس کی صفات اس

آیت میں بیان ہوئی ہیں، چراغ سے آپ ﷺ کا دل اور زجاجہ سے آپ ﷺ کا سینہ مراد ہے، یعنی آپ

ﷺ کا سینہ چمکنے والا ستارہ ہے کیونکہ اس میں ایمان و حکمت موجود ہے، اس چراغ کو بابرکت درخت یعنی حضرت

ابراہیم علیہ السلام کے نور سے روشن کیا جاتا ہے، اللہ تعالیٰ کے ارشاد ”یکاد زیتھا یضیء“ کا مطلب یہ ہے کہ

عنقریب آپ ﷺ کی نبوت کے بارے میں لوگوں کو پہلے ہی بتا دیا جائے گا، یہ سہل بن عبد اللہ کی بات تھی۔

میں اس کی تکمیل کرتے ہوئے اور اسے ذہنوں میں مزید واضح کرنے کے لئے یہ بیان کرنا چاہتا ہوں

کہ دوسرے نور سے مراد نبی کریم ﷺ ہیں اور آپ ﷺ کی نسبت اللہ تعالیٰ کی طرف کی گئی ہے۔

چنانچہ اللہ تعالیٰ ہمارے سامنے دونوں جہانوں کی نظر میں نبی کریم ﷺ کا مرتبہ بیان فرما رہے

ہیں کہ آپ ﷺ اس جہاں کے اندھیروں کو ختم کر کے روشنی عطا کرنے والے ہیں، گویا اللہ تعالیٰ

کا ارشاد ہے: آسمان و زمین اور ان کے درمیان کی تمام چیزوں کی روشنی اللہ تعالیٰ کے نور کی وجہ سے ہے اور وہ

روشنی انبیاء کے سردار اور اولین و آخرین کے قائد اور روشن پیشانی والوں کے امام ﷺ ہیں۔

اللہ تعالیٰ نے نور کو اس پے در پے روشنی سے تشبیہ دی جسے اللہ تعالیٰ نے آسمانوں پر پیدا فرما کر تمام

مخلوق کو منور کیا، اس روشنی کی شعاعیں صاف و شفاف روشن دان کی وجہ سے اور زیادہ تیز ہو جاتی ہیں، اللہ تعالیٰ

نے اس روشنی میں ایک انتہائی چمک دار چراغ کو لٹکایا ہے، یہ چراغ صاف شیشے میں بند ہے اور زیتون کا صاف

تیل اس میں بھرا ہوا ہے، یہ چراغ اتنا صاف اور چمکدار ہے کہ آگ لگائے بغیر ہی اس کی روشنی چمکتی ہے۔

تمہارے خیال میں جب اس روشن دان کی کرنیں پوری آب و تاب کیساتھ چمکدار اور روشن

ہوں تو ان کی روشنی کیسی ہوگی؟، اسی طرح جب یہ جہان اللہ تعالیٰ اور اس کے حبیب ﷺ کی روشنی سے

منور ہو جائے تو تمہیں اس پر پے در پے انوارات محسوس ہونگے، اس عالم کا نور آپ ﷺ کی ختم نبوت ہے

، اللہ تعالیٰ نے اس جہان کو آپ ﷺ کی نبوت سے زینت اور دوام بخشا ہے۔

چنانچہ حضرت حسان رضی اللہ عنہ نے اپنے ارشاد میں سچ فرمایا ہے:

نور أضاء علی البریة کلھا
من یهد للنور المبارک یہتدی

آپ ﷺ ایسے نور ہیں جس نے ساری مخلوقات کو روشن کر دیا، اس مبارک نور کے ذریعے جس کی رہنمائی کی گئی وہ ہدایت پا جاتا ہے۔

لہذا جس شخص کی بصیرت سے پردہ ہٹا دیا جائے اور اس کے دل سے تاریکی ختم ہو جائے تو وہ اس جہان کی روشنی کو چراغ کی روشنی کی طرح دیکھتا ہے اور انوارات کا مشاہدہ کرتا ہے، یہ انوارات اس ذات کی روشنی سے نکلتے ہیں جس کے نور سے اللہ تعالیٰ نے آسمانوں اور زمین کو منور فرمایا۔

اللہ تعالیٰ نے اس عظیم چراغ کو روشن کیا جس سے ایمان کی نہریں پھوٹی ہیں، وہ چمکدار اور صاف و شفاف چراغ محمد مصطفیٰ ﷺ کا قلب مبارک ہے جس نے پورے عالم کو روشن کیا اور شیشی سے مراد آپ ﷺ کی ذات ہے جس نے خدائی معرفت کے انوارات کو حاصل کیا اور اس کے بہت زیادہ عطایا کو سمیٹا۔

اللہ تعالیٰ نے آپ ﷺ کے قلب مبارک کو نور سے بھر دیا اور قلب کی طرح آپ ﷺ کی ذات بھی سراپا نور تھی، چنانچہ آپ ﷺ کا جسم، روح اور آپ ﷺ پر نازل ہونے والی وحی بھی نور ہے، آپ ﷺ کے نور سے کائنات نے روشنی اور زینت حاصل کی، جن دیکھنے والوں کے دلوں کو اللہ تعالیٰ نے ہدایت دی تھی ان کی آنکھوں کے سامنے نشانیاں ظاہر ہوئیں تو انہیں یقین کی دولت مل گئی۔

للحق نور یجلی ظلمة الکذب
ولیس للہزل عند الجد من سبب

پیشک آپ ﷺ ایسا نور تھے جس نے جھوٹ کی تاریکی کو واضح کیا اور سنجیدہ آدمی کے پاس مذاق کرنے کی کوئی وجہ نہیں ہے۔

ومنہج الحق سهل واضح أبدا
ومنہج الغی مقرون مع العطب

حق کا راستہ ہمیشہ آسان اور واضح ہوا کرتا ہے اور گمراہی کا راستہ ہلاکت کیساتھ ملا ہوتا ہے۔

ومن تبصر واستهدت بصیرتہ
رأی وفرق بین الجد واللعب

جو شخص دیکھے اور اسکی بصیرت رہنمائی طلب کرے تو وہ دیکھ کر صحیح اور غلط میں فرق کر لیتا ہے۔

لم أبتذل مهجتي للعلم أخدمه
الا لیحصلنی فی أرفع الرتب

میں نے اپنی جان کو علم کے لئے قربان نہیں کیا، میں صرف اس لئے علم کی خدمت کرتا ہوں تاکہ

مجھے بلند مرتبہ مل جائے۔

لو لم تقدنی آدابی و معرفتی
لمدح خیر الوری لم یغنی آدبی
اگر میرے آداب اور معرفت مجھے مخلوق میں بہتر ہستی کی طرف نہ لے جائیں تو ایسے ادب کا کوئی فائدہ نہیں۔

حق علیٰ اکید حبہ أبدا
ومدحہ بلسان مفصح عربی
میرے ذمہ ضروری ہے کہ میں ہمیشہ مضبوطی سے آپ صلی اللہ علیہ وسلم کی محبت اور تعریف فصیح عربی زبان میں کروں۔

أرجو بذالك من الرحمن مغفرة
عساہ یحبوہا ما کان من ریب
اس کے ذریعے میں رحمن سے مغفرت طلب کرتا ہوں، ممکن ہے کہ اس عمل کے ذریعے وہ شک و شبہات کو مٹا دے۔

والله أشکر ربی حین وفقنی
لمدح هذا النبی الطاهر العربی
اللہ کی قسم! جب اس نے مجھے اس پاک عربی نبی کی تعریف کی توفیق بخشی تو اس کا شکر ادا کرتا ہوں۔
ولیس یبلغ مدحی نعتہ أبدا
فی نثر قولی ولا شعری ولا خبیبی
میں شعر، نثر اور رجز میں تعریف کر کے آپ صلی اللہ علیہ وسلم کی خوبیوں تک کبھی نہیں پہنچ سکتا۔

وکیف یبلغ وصفی من سما شرفا
وفاق کل الوری فی الدین والحسب
اور میرا تعریف کرنا اس ذات کے مرتبے تک کیسے پہنچے گا جو بلندیوں پر چڑھے ہوئے ہیں اور حسب و دین میں تمام مخلوق پر فائق ہیں۔

صلی وسلم ربی کل آونہ
علیہ ثم علی أصحابہ النجیب
اللہ تعالیٰ ہر گھڑی آپ صلی اللہ علیہ وسلم پر اور آپ صلی اللہ علیہ وسلم کے پاکیزہ صحابہ پر رحمت کاملہ اور سلامتی نازل فرمائیں۔

فصل

جس شخص کو معلوم ہو کہ آپ صلی اللہ علیہ وسلم ”نور اللہ“ ہیں اسے چاہیے کہ وہ اپنے نفس کی اصلاح کر کے اس نور کو حاصل کرنے کی کوشش کرے، اپنے دل کی پاکیزگی کے لئے اس نور سے روشنی کا توشہ حاصل کرے، کیونکہ جب

دل گندگیوں سے اچھی طرح پاک ہو جائیں تو اس کے پوشیدہ گوشوں میں معرفت کے انوارات روشن ہوتے ہیں۔
 لہذا تم کامیاب لوگوں کے انوارات اور چمکدار چہروں کی روشنی حاصل کرو کیونکہ آخرت کے
 گھر میں داخلہ انہی کے دروازوں سے ہوگا، انبیاء اور اولیاء کے دل انوارات کے دروازے ہیں، ان کی
 دعا خالص اور ان کے ہاتھوں پر اللہ تعالیٰ کی طرف سے کشادگی ظاہر ہوتی ہے، ان کی صحبت کی وجہ سے سختی
 کے باوجود نور دل میں داخل ہوتا رہتا ہے۔

وسحاب الخیر لہا مطر
 فاذا هب الایمان تجی

خیر کے بادلوں کی بارش ہوتی ہے جب ایمان کی ہوا چلتی ہے تو وہ آتے ہیں

وفوائد مولانا جمل
 لشروح الأنفس والبہج

اور جانوں اور روحوں کے (خوشی سے) کھلنے کیلئے ہمارے پروردگار کی نعمتیں بہت زیادہ ہیں۔

حضرت عبدالرحمن بن ابی عون رحمۃ اللہ علیہ فرماتے ہیں کہ طفیل دوسی اپنی قوم کے معزز شاعر
 اور مہمان نواز آدمی تھے، وہ مکہ آئے اور قریش کے چند آدمیوں سے ان کی ملاقات ہوئی، قریش مکہ کہنے لگے
 کہ آپ ہمارے شہر میں آئے ہیں اور یہ آدمی یعنی محمد ﷺ ہم سے الگ ہو گئے اور انہوں نے ہماری
 جماعت میں تفریق اور مخالفت ڈال دی ہے، ان کی بات جادو کی طرح ہے، باپ بیٹے اور میاں بیوی کے
 درمیان تفرقہ ڈال دیتے ہیں، ہمیں اس بات کا اندیشہ ہے کہ کہیں تمہاری قوم میں وہ بات نہ چلی جائے
 جو ہماری قوم میں آگئی ہے، لہذا آپ ان کی بات نہ سنیں، طفیل دوسی فرماتے ہیں کہ اللہ کی قسم! وہ مسلسل
 میرے ساتھ لگے رہے یہاں تک کہ میں نے آپ ﷺ کی بات نہ سننے کا پختہ فیصلہ کر لیا۔

چنانچہ میں صبح کے وقت اپنے کانوں میں روئی ڈال دیتا اور اس وجہ سے مجھے روئی والا کہا جاتا ہے، اس
 وقت رسول اللہ ﷺ نماز پڑھ رہے تھے، میں قریب کھڑا آپ ﷺ کی گفتگو سن رہا تھا، میں نے اپنے نفس
 کو ملامت کی اور جی میں کہا کہ اللہ کی قسم! میں شاعر آدمی ہوں، مجھ پر اچھی اور بری بات مخفی نہیں، لہذا مناسب ہے کہ
 میں ان کی بات کو سن لوں، اگر اچھی ہوئی تو قبول کر لوں گا اور اگر بری ہوئی تو چھوڑ دوں گا، چنانچہ میں وہاں رک گیا یہاں
 تک کہ آپ ﷺ گھر کی طرف تشریف لے گئے، جب آپ ﷺ گھر میں داخل ہوئے تو میں بھی ساتھ داخل
 ہو گیا، میں نے عرض کیا کہ آپ کی قوم نے مجھ سے اس طرح کی باتیں کی ہیں لہذا آپ اپنی بات مجھ پر پیش کریں۔

نبی کریم ﷺ نے مجھ پر اسلام پیش کیا اور قرآن کریم کی تلاوت فرمائی، میں نے کہا: اللہ کی قسم!

اس سے اچھی اور انصاف والی بات میں نے کبھی نہیں سنی، چنانچہ میں نے اسی وقت کلمہ طیبہ پڑھ لیا، پھر میں نے عرض کیا اے اللہ کے رسول! میں ایسا آدمی ہوں قوم میں جس کی بات مانی جاتی ہے اور میں جا کر انہیں اسلام کی دعوت دوں گا، لہذا آپ اللہ تعالیٰ سے دعا کیجئے کہ وہ قوم کے مقابلے میں مدد کے طور پر مجھے ایک نشانی عطا کرے، نبی کریم ﷺ نے یوں دعا فرمائی ”اے اللہ اس کو نشانی عطا فرما“

میں وہاں سے نکل کر اپنی قوم کی طرف جا رہا تھا، راستے میں مقام ثنیہ کے پاس پہنچا تو میری آنکھوں کے درمیان چراغ کی طرح نور روشن ہو گیا، میں نے دعا کی کہ اے اللہ! یہ نشانی میری چہرے کے علاوہ ظاہر ہو کیونکہ مجھے اندیشہ ہے کہ لوگ یہ بدگمانی کریں گے اپنا دین چھوڑنے کی وجہ سے میری شکل تبدیل ہو گئی ہے، اچانک روشنی میری لاشی میں منتقل ہو گئی اور لوگ میری لاشی میں چراغ کی طرح اس روشنی کو دیکھتے رہے۔

سب سے پہلے میرے والد میرے پاس آئے تو میں نے ان سے کہا کہ مجھ سے دور رہیں، ہم دونوں کا ایک دوسرے سے کوئی تعلق نہیں، انہوں نے وجہ پوچھی تو میں نے انہیں اپنے مسلمان ہونے کی خبر دی، والد نے کہا: اے بیٹے! میرا اور تمہارا دین ایک ہے، میں نے کہا جا کر غسل کریں اور پاک کپڑے پہنیں، چنانچہ وہ غسل کر کے پاک کپڑے پہن کر واپس آئے اور اسلام قبول کر لیا۔

پھر میری بیوی آئی تو میں نے اس سے اپنے اسلام لانے کی خبر سنا کر کہا کہ مجھ سے دوری اختیار کر لو، اس نے وجہ پوچھی تو میں نے جواب دیا کہ میں مسلمان ہو چکا ہوں اور اس لئے ہم میاں بیوی کے طور پر نہیں رہ سکتے، میں نے کہا میرا اور تمہارا دین ایک ہے اور میں گواہی دیتی ہوں کہ اللہ کے سوا کوئی معبود نہیں اور محمد ﷺ اللہ کے رسول ہیں۔

پس یاد رکھو کہ جب اللہ تعالیٰ کی طرف سے فتوحات اور عطاؤں کی کثرت ہوتی ہے تو وہ نبی کریم ﷺ کے راستے کی طرف اپنے بندے کے لئے آسانی پیدا کرتا ہے، چنانچہ طفیل دوسی ایمان کو ناپسند کرتے ہوئے آئے، وہ یقین سے دور تھے لیکن زبانِ غیب انہیں زبانِ حال سے پکار رہی تھی کہ بے شک تمہارا شمار نبی کریم ﷺ کے صحابہ اور اولیاء اللہ میں سے ہوگا، اللہ تعالیٰ نے حضرت طفیل دوسی کی بصیرت اور بصارت کو تبدیل کر دیا اور آپ ﷺ کے نور کے وجہ سے لوگوں کے سامنے ان کی کرامت کو ظاہر فرمایا۔

اس میں یہ اشارہ بھی ہے کہ وہ نور جسے اللہ تعالیٰ نے ان کی آنکھوں سے لاشی میں منتقل کیا وہ ایمان کا نور تھا جو قیامت کے دن ان کے سامنے دوڑے گا، اللہ تعالیٰ اپنی مقدس کتاب میں اپنے مومن اور مخلص

بندوں کے اوصاف بیان کرتے ہوئے ارشاد فرماتے ہیں:

{ يَسْعَى نُورُهُمْ بَيْنَ أَيْدِيهِمْ وَبِأَيْمَانِهِمْ بُشْرَى لَكُمْ الْيَوْمَ جَنَّتِ تَجْرِي

مِنْ تَحْتِهَا الْأَنْهَارُ خُلْدِيْنَ فِيهَا ذَلِكَ هُوَ الْفَوْزُ الْعَظِيمُ } - الحديد ۱۲

ترجمہ: ان کا نور ان کے سامنے اور ان کے دائیں جانب دوڑ رہا ہوگا، (اور ان سے کہا جائے

گا کہ:) آج تمہیں خوشخبری ہے ان باغات کی جن کے نیچے نہریں بہتی ہیں، جن میں تم ہمیشہ

ہمیشہ رہو گے، یہی ہے جو بڑی زبردست کامیابی ہے۔

جس شخص کو اللہ تعالیٰ نے اس عظیم نور کے مشاہدے اور اس کی اتباع کی توفیق نصیب فرمائی ہو تو اسے بڑی نعمت مل جاتی ہے نیز وہ شخص جو آپ ﷺ کی احادیث کا مطالعہ تو اس کے دل میں یہ نور داخل ہو جاتا ہے، نبی کریم ﷺ کے ارشادات کی تعمیل اور اولیاء اللہ کی زیارت کرنے والے کو ان کے اسرار اور انوار کی خوشبو کا کچھ حصہ ضرور نصیب ہوتا ہے، اللہ تعالیٰ ان کی محبت کی برکتیں ہم پر بار بار نازل فرمائے، ان کے نورانی راستے کی اتباع کی طرف ہماری رہنمائی فرمائے، بیشک وہ اس بات پر قادر اور دعاؤں کو قبول کرنے والا ہے۔

يا ويحه ان صداه عن قربهم ما قد جنى من ذمهم أوعت بهم

يا ويله ان لم يتب من حربهم فآله يرزقنا الوفاء بحبهم

فبحبهم وبزكرهم نرجو الشفا

جو اس نے ان کی برائی کرنے سے کمایا ہے اگر وہ اسے ان کی قربت سے روک دے تو اس پر افسوس

ہے، اگر وہ ان سے لڑائی سے توبہ نہ کرے تو وہ ہلاک ہوگا، اللہ تعالیٰ ہمیں ان کی محبت کے صدقے

وفاداری کی توفیق عطا فرماتے ہیں اور ان کی محبت اور ذکر کے ذریعے ہم شفا کی امید رکھتے ہیں۔

وينيلنا من فضله ونواله ويعيدنا من شره ووباله

بكمال قدرته وعز جلاله ثم الصلاة على النبي وآله

ما أزر الغصن الرطيب وأورفا

وہ نیز اللہ تعالیٰ ہمیں اپنے فضل و بخشش کا عطیہ عنایت فرماتے ہیں، اور اپنی کامل قدرت

اور بزرگی کے طفیل اپنے عذاب اور وبال سے ہمیں واپس لوٹاتے ہیں، اور رحمت کاملہ نازل ہو

نبی کریم ﷺ اور آپ ﷺ کی آل پر جب تک ٹہنیاں اور پتے تروتازہ رہیں۔

آپ ﷺ کے اسم گرامی ”الصادق اور المصدق“ کے بیان میں

اللہ تعالیٰ آپ پر رحمت کاملہ اور سلامتی نازل فرمائے اور شرف و اکرام کا معاملہ فرمائے
امت محمدیہ اور مشرق و مغرب کے علماء کا اس بات پر اتفاق ہے کہ یہ دونوں آپ ﷺ کے
اسمائے گرامی ہیں، ”صادق“ کا معنی یہ ہے آپ ﷺ کی خبر سچی ہے، اور صدوق صادق سے زیادہ بلیغ ہے
جیسے ضارب اور ضروب۔

”مصدق“ مصدق کے معنی میں ہے یعنی دوسرے لوگوں نے آپ ﷺ کی باتوں کی تصدیق
کی ہے، چنانچہ نبی کریم ﷺ اپنی تمام باتوں میں سراپا صدق تھے، اللہ تعالیٰ کی طرف سے کھلے معجزات
کے ذریعے آپ ﷺ کی تصدیق کی گئی، اور ایسا کیوں نہ ہوتا کیونکہ اللہ تعالیٰ نے آپ ﷺ کا تزکیہ
فرما کر دیگر تمام مخلوقات کے مقابلے میں آپ ﷺ کو عظمت و فضیلت بخشی ہے۔

آپ ﷺ کے دل کا تزکیہ ”ما کذب الفؤاد ما رأى“ سے فرمایا جس کا مطلب یہ ہے کہ
آپ ﷺ کے قلب نے جن چیزوں کا مشاہدہ فرمایا وہ سب برحق ہیں، بیشک آپ ﷺ گناہوں سے
معصوم تھے، شیطان اور نفسانی خواہشات کا آپ ﷺ پر اثر انداز ہونا محال ہے۔

آپ ﷺ کی آنکھوں کا تزکیہ اپنے ارشاد {ما زاغ البصر وما طغى} سے فرمایا یعنی آپ
ﷺ کا دیکھنا بھی اللہ تعالیٰ کی طرف سے ہے، لہذا آپ ﷺ کی بصیرت اور بصارت میں کوئی کجی اور سرکشی
نہیں، آپ ﷺ کی معلومات مضبوط ہیں اور آپ ﷺ پوری معرفت اور یقین کے ساتھ دیکھتے ہیں۔

اللہ تعالیٰ نے آپ ﷺ کی زبان کو اپنے ارشاد ما یَنطِقُ عَنِ الْهَوَىٰ اِنْ هُوَ اِلَّا حَىٰ
یوحیٰ سے پاکیزہ قرار دیا (کہ آپ ﷺ نفسانی خواہشات سے کچھ نہیں بولتے، مگر وہی بولتے ہیں
جو وحی کی جاتی ہے) یعنی آپ ﷺ کی زبان کی گویائی چمکدار روشنی ہے جو اللہ تعالیٰ کی وحی کی صورت میں
آپ ﷺ کے دل پر اتری ہے، یہ سب نعمتیں اللہ تعالیٰ کی طرف سے آپ ﷺ کو عطا کی گئی ہیں، نیز اللہ
تعالیٰ کی طرف سے عطا کردہ علوم کے ذریعے آپ ﷺ کو ہر قسم کی ترقی عطا ہوئی، چنانچہ قرآن کریم میں
اللہ تعالیٰ نے آپ ﷺ سے اس طرح خطاب فرمایا:

{وَعَلَّمَكَ مَا لَمْ تَكُن تَعْلَمُ وَكَانَ فَضْلُ اللَّهِ عَلَيْكَ عَظِيمًا} النساء ۱۱۳

ترجمہ: اور اللہ نے تمہیں ان باتوں کا علم دیا جو تم نہیں جانتے تھے، اور تم پر اللہ کا فضل ہمیشہ بہت زیادہ رہا ہے۔

ماضی اور مستقبل کے بارے میں دینی اور دنیاوی باتوں میں آپ ﷺ کی سچائی عقلی اور نقلی دلائل سے ثابت ہو چکی ہے، ہر چھوٹے بڑے معاملے میں آپ ﷺ کی باتوں کا واقع کے مطابق ہونا تمام لوگوں کے نزدیک بالکل واضح ہے، آپ ﷺ کی ذات سے جھوٹ کا صدور محال ہے کیونکہ اللہ تعالیٰ نے آپ ﷺ کو ہر وقت اور زمانے میں گناہوں سے معصوم رکھا، پس آپ ﷺ صادق و صدوق ہیں، آپ ﷺ کی سچائی ثابت ہو چکی ہے اور حاسدین نے بھی آپ ﷺ کی صدق و امانت کا یقین کیا ہے۔

آپ ﷺ کی تصدیق کیوں نہ کی جاتی جبکہ اللہ تعالیٰ کا فرمان ہے:

{ جَاءَ بِالصِّدْقِ وَصَدَّقَ بِهِ } الزمر ۲۳

ترجمہ: اور جو لوگ سچی بات لے کر آئیں اور خود بھی اسے سچ مانیں وہ ہیں جو متقی ہیں۔

لہذا حسد کرنے والا ہی آپ ﷺ کی بات کو رد کر سکتا ہے کیونکہ اس کی عقل اور بصیرت خراب ہو جاتی ہے اور وہ انکار کرنے والے کی طرح بات کرتا ہے حضرت علی رضی اللہ تعالیٰ عنہ فرماتے ہیں کہ ابو جہل نے نبی کریم ﷺ سے کہا تھا کہ ہم آپ کی تکذیب نہیں کرتے بلکہ آپ کی لائی ہوئی تعلیمات کی تکذیب کرتے ہیں، اللہ تعالیٰ نے اپنے نبی کی تسلی اور قلبی اطمینان کے لئے یہ آیتیں نازل فرمائی:

{ قَدْ نَعْلَمُ إِنَّهُ لَيَحْزُنُكَ الَّذِي يَقُولُونَ فَإِنَّهُمْ لَا يُكَذِّبُونَكَ وَلَكِنَّ

الظَّالِمِينَ بِآيَاتِ اللَّهِ يَجْحَدُونَ } الأنعام ۲۳

ترجمہ: (اے رسول!) ہمیں خوب معلوم ہے کہ یہ لوگ جو باتیں کرتے ہیں ان سے تمہیں رنج ہوتا ہے، کیونکہ دراصل یہ تمہیں نہیں جھٹلاتے بلکہ یہ ظالم اللہ کی آیتوں کا انکار کرتے ہیں۔

ایک روایت میں ہے کہ جب لوگوں نے نبی کریم ﷺ کی تکذیب کی تو حضرت جبریل علیہ السلام آپ ﷺ کے پاس حاضر ہوئے اور آپ ﷺ سے غمگین ہونے کی وجہ پوچھی؟ آپ ﷺ نے ارشاد فرمایا کہ میری قوم نے میری تکذیب کی ہے، جبریل کہنے لگے کہ یہ لوگ جانتے ہیں کہ آپ ﷺ سچے ہیں، پھر اللہ تعالیٰ نے یہ آیت کریمہ نازل فرمائی۔

قاضی عیاض رحمۃ اللہ علیہ فرماتے ہیں کہ اس آیت میں لطیف طریقے سے نبی کریم ﷺ کو تسلی

دی گئی ہے، اللہ تعالیٰ نے آپ ﷺ پر مہربانی فرما کر اس بات کی تصدیق فرمائی کہ آپ ﷺ سچے ہیں اور یہ لوگ دل سے آپ کی تکذیب کے بجائے تصدیق کرتے ہیں۔

کفار مکہ نبوت سے پہلے آپ ﷺ کو امین کہہ کر پکارتے تھے، اللہ تعالیٰ کے اس ارشاد کی وجہ سے آپ ﷺ پر جھوٹ کی تہمت کا غم ختم ہو گیا کیونکہ اللہ تعالیٰ نے ”انکار کر نیوالے ظالم“ کہہ کر کفار مکہ کی تکذیب فرمائی، آپ ﷺ کی ذات ہر قسم کے عیب سے بہت دور ہے، کفار مکہ نے تکذیب اور دشمنی اور کاراستہ اختیار کیا ہوا تھا، یہ سراسر ظلم تھا کیونکہ انکار اس وقت ہوتا ہے جب کوئی جہالت کی بنا پر کسی چیز کا انکار کرے۔

چنانچہ اس کے بعد اللہ تعالیٰ نے آپ ﷺ کو تسلی دی اور مدد کا وعدہ فرمایا، ارشاد باری تعالیٰ ہے۔

{وَلَقَدْ كُذِّبَتْ رُسُلٌ مِّنْ قَبْلِكَ فَصَبَرُوا عَلَىٰ مَا كُذِّبُوا} {الأنعام ۳۳}

ترجمہ: اور حقیقت یہ ہے کہ تم سے پہلے بہت سے رسولوں کو جھٹلایا گیا ہے، پھر جس طرح انہیں جھٹلایا گیا اور تکلیفیں دی گئیں اس سب پر انہوں نے صبر کیا۔

(لَا يُكْذِبُونَكَ) بغیر تشدید کے پڑھا جائے تو اس کا معنی یہ ہوگا انہوں نے آپ ﷺ کو جھوٹا نہیں پایا، امام فراء اور کسائی کے نزدیک معنی یہ ہے کہ انہوں نے آپ ﷺ کی طرف جھوٹ کی نسبت نہیں کی۔

ایک قول کے مطابق اس کا معنی یہ ہے کہ وہ دل سے آپ ﷺ پر جھوٹ کا اعتقاد نہیں رکھتے، اللہ آپ ﷺ کیساتھ شرف و اکرام، بزرگی اور عظمت کا معاملہ فرمائے۔

صَلَّىٰ الْإِلَٰهَ عَلَى الْمَخْصُوصِ بِالنِّعَمِ وَأَفْضَلِ الْخَلْقِ فِي عَبْدٍ وَفِي كَرَمِ
اللہ تعالیٰ اس ہستی ہر رحمت نازل فرمائے جو نعمتوں کیساتھ مخصوص ہے اور شرافت و بندگی کے اعتبار سے تمام مخلوق سے افضل ہیں۔

مَنْ جَاءَ بِالصَّدَقِ وَالْقُرْآنِ شَاهِدَهُ
وصاحب البيت والركنين والحرم
جو سچائی لے کر آئے ہیں، اور اس پر قرآن، اللہ تعالیٰ، دونوں رکن اور حرم گواہی دے رہا ہے۔

كَمْ مَعْجَزَاتٍ لَهُ لَاحِتَ فُضَائِلِهَا
كَمَا يَلُوحُ هَلَالُ التَّمِّ فِي الظُّلْمِ
آپ ﷺ کے کتنے معجزات ہیں جن کے فضائل تاریکی میں چمکنے والے پورے چاند کی طرح

چمکتے ہیں۔

ناجاہ جبریل ثم از دادہ منزلة
بسدرۃ المتنبہی اربت علی الامم
جبریل علیہ السلام نے آپ ﷺ سے مناجات کی ہے اور سدرۃ المتنبہی پر آپ ﷺ
کا مرتبہ بہت زیادہ بڑھ گیا اور تمام امتوں پر قوی ہو گئے ہیں۔

صلی اللہ علیہ فہو افضل من
صلی وصام وخیر العرب والعجم
اللہ تعالیٰ آپ ﷺ پر رحمت نازل فرمائیں، پس آپ ﷺ نماز پڑھنے والوں، روزہ
رکھنے والوں اور عرب و عجم کے بہترین لوگوں سے افضل ہیں۔

فصل

جان لو کہ اللہ تعالیٰ نے تمام انبیاء علیہم السلام کو گناہوں سے معصوم پیدا کیا ہے اور تمام انسانوں کے
مقابلے میں نبی کریم ﷺ کو زیادہ فضیلت عطا فرمائی ہے، انبیاء کرام کے دل ہر قسم کی نافرمانی سے پاک
ہوتے ہیں، گناہوں کی طرف مائل ہونے سے اللہ تعالیٰ نے ان کی حفاظت فرمائی ہے، پیدائش کے وقت
سے ہی انہیں اللہ تعالیٰ کی معرفت حاصل ہو جاتی ہے، وہ اس کے علاوہ کسی کی عبادت نہیں کرتے، اسی پر
بھروسہ کرتے ہیں اور اس کے ہر فیصلے پر راضی رہتے ہیں، اللہ تعالیٰ نے انبیاء کرام کو اپنے اور بندوں کے
درمیان واسطہ بنایا ہے، وہ بندوں تک اللہ تعالیٰ کی وحی پہنچاتے ہیں۔

نیز اللہ تعالیٰ کی اطاعت کی وجہ سے کائنات کی تمام چیزوں سے اعراض کرتے ہیں، ہمیشہ اللہ تعالیٰ
کی عبادت کرتے ہوئے نظر آتے ہیں، وہ اللہ تعالیٰ کے حکم کی نافرمانی نہیں کرتے اور اس کے ہر حکم
کو پورا کرتے ہیں۔

اللہ تعالیٰ نے ہر قسم کی نافرمانیوں سے حفاظت فرما کر انبیاء کرام کو سچائی اور تقویٰ پر پیدا کیا اور
انہیں مخلوق کے لئے ہادی بھی بنایا، انہوں نے علوم الہی کے ذریعے بندوں کو بتایا کہ جہنم کو اللہ تعالیٰ نے سرکش
اور باغیوں کے لئے تیار کر رکھا ہے، اللہ تعالیٰ کی اطاعت کرنے والے کے لئے جنت الماویٰ ہوگی، اللہ تعالیٰ
نے ان کی تائید کے لئے واضح معجزات اور نشانیاں ظاہر فرمائی، اور پھر بندوں کو حکم دیا کہ اے میرے
بندو! انبیاء کی باتوں کی تصدیق اور پیروی کرو، وہ سب میری طرف سے برحق رسول ہیں اور سب باتیں میری
طرف سے سچ نقل کرتے ہیں۔

اللہ تعالیٰ کی طرف سے انبیاء پر نازل ہونے والے تمام معجزات ان کی سچائی اور اتباع کے واجب ہونے پر دلالت کرتے ہیں، وہ اس بات پر قطعی دلائل ہیں کہ ان کی باتیں ہر قسم کی وعدہ خلافی اور جھوٹ سے پاک ہیں۔

اس بات پر تمام مسلمانوں کا اجماع ہے کہ شریعت کے احکام لوگوں تک پہنچانے میں اور کسی بھی وقت غمی خوشی اور صحت و مرض کی حالت میں انبیاء کرام سے جان بوجھ کر یا بھول کر خلاف واقعہ بات صادر نہیں ہوئی۔

حضرت عبداللہ بن عمرو فرماتے ہیں کہ میں نے رسول اللہ ﷺ سے عرض کیا کہ اے اللہ کے رسول! کیا میں آپ ﷺ سے سنی ہوئی ہر بات کو لکھ لیا کروں، آپ ﷺ نے ارشاد فرمایا جی ہاں، میں نے کہا خوشی اور ناراضگی میں، آپ ﷺ نے ارشاد فرمایا: لکھ لیا کرو کیونکہ میں ہمیشہ حق بات ہی کہتا ہوں۔

اللہ تعالیٰ نے نیند اور بیداری ہر حال میں آپ ﷺ کی حفاظت فرمائی، آپ ﷺ کی آنکھیں سو جاتی لیکن دل بیدار رہتا تھا اور یہی حال تمام انبیاء کرام کا ہوتا ہے کہ ان کی آنکھیں سو جاتی ہیں لیکن دل بیدار رہتا ہے، اگرچہ یہ حضرات بھی انسان ہیں اور اس پر عقلی اور نقلی قطعاً دلائل قائم ہو چکے ہیں، پوری امت کا اس بات پر اجماع ہے کہ اللہ تعالیٰ نے انبیاء کرام کو انسان اور بشر پیدا فرمایا ہے، البتہ ان کے دل اللہ تعالیٰ کی بارگاہ میں اٹکے ہوتے ہیں اور ان کی ہر حرکت اللہ ہی کے لئے ہوتی ہے، اور وہ ہر حال میں اللہ تعالیٰ کی طرف متوجہ رہتے ہیں، اسی لئے بشری آفات یعنی گناہوں سے ان کی حفاظت ہوتی ہے اور وہ ناپسندیدہ اخلاق کے مالک نہیں ہوتے۔

نبی کریم ﷺ اپنی ذات کے اعتبار سے تمام صفات کے جامع تھے، چنانچہ آپ ﷺ تمام انبیاء سے افضل، ان کے سردار اور متقیوں کے امام ہیں، [اللہ تعالیٰ ان سب پر رحمت کاملہ نازل فرمائے] قصیدہ بردہ کے مصنف فرماتے ہیں۔

فمبلغ العلم فيه أنه بشر
وأنه خير خلق الله كلهم
آپ ﷺ کے بارے میں علم کی انتہاء یہی ہے کہ آپ ﷺ بشر ہیں اور اللہ کی تمام مخلوق سے بہتر ہیں۔

وكل آي أتى الرسل الكرام بها
فإنما اتصلت من نوره بهم
اور وہ تمام نشانیاں جسے انبیاء کرام لے کر آئے ہیں وہ آپ ﷺ کے نور کو ان انبیاء سے

ملاتی ہیں۔

فانہ شمس فضل ہم کو اکبھا
یظہرن أنوارہا للناس فی الظلم

آپ ﷺ فضیلت کا سورج ہیں اور وہ ستارے ہیں جو اندھیرے میں لوگوں کے لئے روشنی مہیا کرتے ہیں۔

فصل

اللہ تعالیٰ جس شخص کے دل سے کفر کے پردے ہٹا کر اسے ہدایت کی توفیق عطا فرمائیں تو وہ آپ ﷺ پر ایمان لے آتا ہے، لیکن جو شخص دنیا میں اندھا بن جائے تو اللہ تعالیٰ اس کی بصیرت کو اندھا کر دیتا ہے اور وہ آپ ﷺ کی صفات کاملہ کی طرف جتنا زیادہ دیکھتا ہے اس کی گمراہی میں اتنا ہی اضافہ ہوتا رہتا ہے۔

حضرت نقاش رحمۃ اللہ علیہ نے اپنی تفسیر میں حضرت عکرمہ سے ایک عجیب اور طویل بات نقل کی ہے جس کو ہم اختصار کے ساتھ بیان کرتے ہیں۔

وہ فرماتے ہیں کہ میں نے حضرت علی رضی اللہ عنہ کو یہ فرماتے ہوئے سنا کہ جب اللہ تعالیٰ نے ”بسم اللہ الرحمن الرحیم“ نازل فرمائی تو دنیا کے سارے پہاڑ رونے لگے ہم نے ان کے رونے کی آواز سنی، کفار کہنے لگے کہ محمد نے پہاڑوں پر جادو کر دیا ہے، آپ ﷺ نے ارشاد فرمایا: جو آدمی بھی بسم اللہ الرحمن کی تلاوت کرتا ہے پہاڑ اس کے ساتھ تسبیح پڑھتے ہیں لیکن وہ ان کی تسبیح کو نہیں سن سکتا، نیز جب بسم اللہ نازل ہوئی تو ہوائیں ٹھہر گئی، سمندروں میں طغیانی آگئی اور جانور بھی حرکت میں آگئے، حضرت جبریل نے آواز دی کہ اے لوگو! تم کیوں بیٹھے ہو حالانکہ اللہ تعالیٰ نے تمہاری طرف قبیلہ لوی بن غالب سے نبی مبعوث فرمائے ہیں، ان کا نام محمد بن عبد اللہ بن عبد المطلب بن ہاشم ہے۔

حضرت علی فرماتے ہیں کہ جبریل کی آواز قبیلہ ثقیف کے ایک نوجوان کے کانوں میں پڑی تو اللہ تعالیٰ نے اس کی بصیرت کو کھول دیا، وہ دس اونٹ لے کر ایمان قبول کرنے کی غرض سے مکہ کی طرف چلا، جب مکہ میں داخل ہوا تو قریش مکہ کی ایک جماعت کو دیکھ کر پوچھا کہ کیا تم میں محمد بن عبد اللہ ہیں؟ ابو جہل کے چہرے پر بغض و حسد ظاہر ہوا اور وہ آگے بڑھ کر کہنے لگا: اے لڑکے! تو کیا کہتا ہے؟ نوجوان نے کہا وہی بات جو آپ سن رہے ہیں، ابو جہل نے کہا کون سا محمد؟ نوجوان نے کہا جنہیں اللہ تعالیٰ نے تمام لوگوں کے

لئے مبعوث فرمایا ہے، ابو جہل نے کہا اللہ تعالیٰ نے ہماری طرف کوئی نبی نہیں بھیجا، کس نے تمہیں یہ بات بتلائی ہے؟ اس نے کہا میں نے ہوا کو یہ کہتے ہوئے سنا پھر اس نے جو سنا ابو جہل کے سامنے بیان کیا، ابو جہل نے کہا اے لڑکے! یہ شیطان کی آواز ہے، نو جوان نے کہا مجھے محمد ﷺ کا چہرہ تو دکھا دیں، ابو جہل نے کہا تم اسے دیکھ کر کیا کرو گے وہ تو (نعوذ باللہ) جادوگر، مجنون اور جھوٹا شخص ہے، ”بیشک ہر برتن سے وہی ٹپکتا ہے جو اس میں ہوتا ہے۔“

نو جوان نے کہا: اے شخص! میرے خیال میں تمہارے اور محمد کے درمیان کوئی دشمنی ہے، کیا کوئی دوسرا بھی تمہاری بات کی تائید کرتا ہے؟ ابو جہل اس نو جوان کو اپنے چچا ولید بن مغیرہ کے پاس لے کر گیا، نو جوان نے اس سے پوچھا تو اس نے بھی ابو جہل والی بات اس کے سامنے کہہ دی، نو جوان نے ان انسانی شیطانوں کے سامنے بڑی پختگی سے جواب دیا کہ یہ تو تمہارے چچا نے تمہارے حق میں گواہی دی ہے یقیناً تم محمد ﷺ پر تہمت لگاتے ہو۔

ابو جہل شیطان اس نو جوان سے کہنے لگا کہ اگر میرے چچا نے میرے حق میں گواہی دی تو محمد کے چچا ان کے خلاف گواہی دیں گے، چنانچہ ابو جہل اس نو جوان کو ابولہب کے پاس لے گیا اور ابولہب نے نو جوان کے سامنے ابو جہل کی بات کی تصدیق کی، نو جوان خاموش ہو گیا لیکن سعادت کے اسباب اس کے ساتھ چمٹے ہوئے تھے، اس نے کہا: میری کوشش رائیگاں چلی گئی، کون مجھ سے یہ اونٹ خریدے گا تا کہ میں واپس چلا جاؤں، ابو جہل نے کہا میں تم سے خرید لوں گا، کیا قیمت ہے؟ اس نے کہا دو سو دینار میں فروخت کروں گا؟ ابو جہل نے کہا اے قریش! میں تمہیں گواہ بناتا ہوں کہ یہ اونٹ میں نے دو سو دینار کے بدلے میں خرید لئے اور میں اس پر دس دینار زائد دے کر یہ شرط لگاتا ہوں کہ یہ نو جوان محمد ﷺ کے پاس جا کر ان کی بات نہیں سنے گا۔

نو جوان نے کہا اگر میں نے جا کر ان کی بات سن لی تو اس میں تمہارا کیا نقصان ہے؟ ابو جہل نے جواب دیا کہ تم لڑکے ہو، مجھے اس بات کا اندیشہ ہے کہ وہ اپنے جادو کے ذریعے تمہیں دھوکے میں نہ مبتلا کر دے، نو جوان سمجھ گیا، اس کے علم میں یہ بات آگئی کہ اس کے اور محمد ﷺ کے درمیان کوئی دشمنی ہے، چنانچہ اس نے اونٹ ابو جہل کے سامنے چھوڑے اور نبی کریم ﷺ کے بارے میں پوچھنے لگا، اسے کعبہ کی طرف بھیجا گیا تو اس نے رسول اللہ کو رکوع کی حالت میں نماز پڑھتے ہوئے پایا، آپ ﷺ کے چہرے

کانور آپ ﷺ کے جوتے کے تسمے پر پڑ رہا تھا، جب آپ ﷺ نے رکوع سے سر اٹھایا تو نور دو بارہ آپ ﷺ کے چہرے پر واپس آ گیا اور آپ ﷺ کا چہرہ مبارک چودھویں رات کے چاند کی طرح چمک رہا تھا۔

نوجوان نے خوشی سے آپ ﷺ کے چہرے پر نظر ڈالی اور فوراً کہا: اللہ کی قسم! یہ جادو گر اور جھوٹے نہیں بلکہ سراپائے صدق ہیں، نبی کریم ﷺ نے نماز کو طویل کر دیا، نوجوان واپس اپنے اونٹوں کی طرف آیا لیکن وہ غائب تھے، اس نے آواز لگائی کہ اے قوم! میرے اونٹوں کا کیا بنا؟ لوگوں نے جواب دیا کہ ابو جہل نے خریدے تھے، لہذا اسی کے پاس چلے جاؤ، نوجوان نے جا کر ابو جہل کو آواز دی، ابو جہل اس کی طرف متوجہ ہوا تو اس نے کہا کہ یا تو میرے دراہم دیدو یا میرے اونٹ واپس کر دو، ابو جہل نے جواب دیا میرے پاس تمہاری کوئی چیز نہیں کیونکہ تم نے اس شرط کو توڑ دیا ہے جو میرے اور تمہارے درمیان طے ہوئی تھی، نوجوان نے کہا اللہ کی قسم! تم نے محمد ﷺ کے بارے میں جھوٹ بولا ہے، ان کا چہرہ کسی جادو گر اور جھوٹے کا نہیں بلکہ وہ اللہ تعالیٰ کے سچے نبی ہیں، ابو جہل نے بہت زیادہ غصے میں کہا کہ تم نے محمد کا دین اختیار کر لیا ہے، اب میں دیکھوں گا کہ محمد اور اس کا خدا تمہاری کیا مدد کرتے ہیں؟ چنانچہ وہ نوجوان روتے ہوئے واپس ہوا اور کہنے لگا: اے قریش کی جماعت! میں نے تمہارے اس آدمی سے بڑھ کر کوئی ظالم نہیں دیکھا، پھر ان کے سامنے سارا واقعہ بیان کیا، عبداللہ بن زبیری کھڑا ہوا اور اس کے کانوں میں بطور مذاق کہنے لگا کہ محمد کے پاس جا کر یہ قصہ بیان کرو اور ان سے کہو کہ وہ آ کر تمہاری مدد کریں، [حضرت عبداللہ بن زبیری نے بعد میں اسلام قبول کر لیا تھا اور اسلام ماقبل کے تمام گناہوں کو مٹا دیتا ہے] نوجوان نے کہا کہ یہ کیسے ہو سکتا ہے کیونکہ یہ تو ان کے دشمن ہیں، عبداللہ نے کہا ان کے پاس چلے جاؤ بیشک وہ بڑی ہیبت کے مالک ہیں۔

چنانچہ نوجوان چل کر نبی کریم ﷺ کی خدمت میں حاضر ہوا، آپ ﷺ کو احساس ہوا تو نماز مختصر کر کے اس کی طرف متوجہ ہوئے، آپ ﷺ کے رعب کی وجہ سے نوجوان بات نہ کر سکا، آپ ﷺ نے ارشاد فرمایا کیا تمہیں کسی کی تلاش ہے؟ اس نے کہا جی ہاں، میں آپ کے پاس ایک کام کی غرض سے آیا ہوں، آپ ﷺ نے ارشاد فرمایا: میرے قریب آ جاؤ، وہ رسول اللہ کی ہیبت اور خوف کی وجہ سے کانپتے ہوئے قریب ہوا، نبی کریم ﷺ نے ارشاد فرمایا: اے نوجوان! کانپنے کی ضرورت نہیں، بے شک

میں رحمت والا نبی ہوں، کیا تم نے آسمان سے آواز سنی ہے؟ نو جوان نے تصدیق کی اور پوچھا کہ یہ کس کی آواز تھی؟ آپ ﷺ نے ارشاد فرمایا یہ روح القدس یعنی حضرت جبریل علیہ السلام کی آواز تھی، اے نو جوان! کیا تو چاہتا ہے کہ میں تمہیں وہ باتیں بتاؤں جو عبداللہ بن زبیری نے تم سے کہی تھیں، اس نے کہا جی ہاں، آپ ﷺ نے بغیر کسی کمی زیادتی کے ساری باتیں اس کے سامنے بیان فرمادیں۔

نو جوان نے کہا کہ میں دل و جان سے خالص اور سچی نیت کے ساتھ اس بات کی گواہی دیتا ہوں کہ اللہ کے علاوہ کوئی معبود نہیں اور آپ محمد ﷺ اس کے بندے اور رسول ہیں، نبی کریم ﷺ نے ارشاد فرمایا: اے نو جوان! جب تو ایمان لا چکا ہے تو ابو جہل کے گھر کی طرف چلا جا میں ابھی تمہارے ساتھ آنے والا ہوں، نو جوان ابو جہل کے گھر کی طرف چلا، نبی کریم ﷺ اسی وقت مسجد کے دروازے سے نکلے، آپ ﷺ نے نعلین مبارک پہنے، زمین کو آپ ﷺ کے لئے لپیٹ دیا گیا جس کے نتیجے میں آپ ﷺ مسجد کے دروازے سے ابو جہل کے گھر تک فوراً پہنچ گئے، ابو جہل روشن دان سے اس معجزہ کو دیکھ رہا تھا، نبی کریم ﷺ نے ابو جہل کہہ کر آواز دی تو اس نے فوراً البیک کہا، آپ ﷺ نے اسے بد عادی اور نیچے اترنے کا حکم دیا، وہ نیچے اتر اس حال میں کہ اس کی جان نکل رہی تھی، رنگ متغیر تھا، عقل اڑی ہوئی تھی، اس کے گھٹنے ایک دوسرے سے ٹکرا رہے تھے اور زبان لڑکھڑا رہی تھی، اس نے کہا: اے محمد! آپ کو کس چیز کی ضرورت ہے؟ نبی کریم ﷺ نے ارشاد فرمایا کہ اس نو جوان کو اس کا حق ادا کر دو۔

اس نے زبان سے حق ادا کرنے کا وعدہ کیا لیکن پھر کچھ تاخیر کرنا چاہی، نبی کریم ﷺ نے ارشاد فرمایا کہ قسم ہے اس ذات کی جس نے مجھے نبوت و رسالت عطا فرمائی ہے میں اپنی جگہ سے اس وقت تک نہ ہٹوں گا جب تک تم اس نو جوان کو اس کا حق نہیں دو گے، اس نے آپ ﷺ کے حکم کی تعمیل میں اپنی ایک سیاہ فام باندی کو اشرفیوں کی تھیلی اور ترازو لانے کا حکم دیا، وہ دونوں چیزیں لے کر آئی اور کہنے لگی: اے آقا! کیا آپ محمد کی ضرورت کو پورا کر رہے ہیں حالانکہ آپ ابھی ان کے بارے میں نامناسب باتیں کہہ رہے تھے، ابو جہل نے کہا: خاموش ہو جاؤ محمد ﷺ کی ضرورت کون رد سکتا ہے بیشک وہ ہیبت، شرف اور کرامت کے مالک ہیں۔ چنانچہ ابو جہل نے اس نو جوان کو دو سو درہم دیئے، آپ ﷺ نے اسے مزید دس دینار ادا کرنے کا حکم دیا چنانچہ اس نے وہ بھی دیدیئے، اور کہا: اے محمد! یہ آپ کے آنے کی وجہ سے دے رہا ہوں، پھر کہنے لگا کہ اے محمد! کیا آپ کو اس کے علاوہ کسی اور چیز کی ضرورت ہے؟ ابو جہل نبی کریم ﷺ کے سامنے کانپ

رہا تھا، نبی کریم صلی اللہ علیہ وسلم نے ارشاد فرمایا مجھے صرف یہی ضرورت ہے کہ تم وہ بات کہو جو تمہیں ہمیشہ کی نعمتوں تک پہنچا دے، یعنی کلمہ لا الہ الا اللہ محمد رسول اللہ پڑھ لو۔

اس نے کہا اے محمد! میرے مال اور اہل و عیال جو بھی آپ صلی اللہ علیہ وسلم کو ضرورت ہو وہ حاضر ہے لیکن یہ دو کلمے مجھ پر بہت بھاری ہیں، یہ میری سمجھ میں نہیں آتے، آپ علیہ السلام وہاں سے واپس ہوئے اور نوجوان کو حکم دیا کہ قریش کے لوگوں کے پاس جا کر یہ واقعہ بیان کرو کہ میرے سامنے ابو جہل کی کیا حالت ہوئی، وہ نوجوان قریش کے پاس گیا تو انہوں نے پوچھا کیا محمد نے تمہاری ضرورت پوری کر دی ہے؟ اس نے کہا جی ہاں، اللہ کی قسم! میں نے محمد صلی اللہ علیہ وسلم کے سامنے تمہارے ساتھی سے زیادہ ذلیل حقیر اور کمتر کوئی شخص نہیں دیکھا، اور تمہارے ساتھی کے سامنے محمد صلی اللہ علیہ وسلم سے بڑھ کر باعزت کوئی نہیں دیکھا، محمد صلی اللہ علیہ وسلم کے سامنے ابو جہل کا رنگ متغیر ہو گیا تھا، ہوش و حواس اڑ گئے تھے اور اس کے گھٹنے اور زبان لڑکھڑا رہی تھی۔

لوگوں کو اس بات پر بڑا تعجب ہوا، وہ کہنے لگے کہ چلیں محمد صلی اللہ علیہ وسلم پر ایمان لانے کے لئے چلتے ہیں کیونکہ ابو جہل کا ظاہر اس کے باطن کے خلاف ہے، چنانچہ وہ اسلام قبول کرنے کی غرض سے آپ صلی اللہ علیہ وسلم کے پاس آ رہے تھے کہ راستے میں ان کی ملاقات ابو جہل کے چچا ولید بن مغیرہ سے ہو گئی، انہوں نے سارا واقعہ ولید کے سامنے بیان کیا، ولید اس معاملے پر غور و فکر کرنے کے لئے انہیں واپس ابو جہل کے پاس لے آیا اور اس سے کہا کہ مجھے اندیشہ ہے کہ محمد صلی اللہ علیہ وسلم تمہارے دل میں داخل ہو چکے ہیں۔

ابو جہل نے چچا سے معذرت چاہی اور پھر ان کے سامنے سارا واقعہ بیان کیا کہ کس طرح آپ صلی اللہ علیہ وسلم کے لئے زمین کو ایک قدم میں لپیٹ دیا گیا، اور کس طرح انہوں نے مجھے ایسے نام سے پکارا جو میں نے کبھی سنا نہ تھا، ابو جہل نے یہ بھی بتایا کہ میں نے محمد صلی اللہ علیہ وسلم کو مارنے کے لئے ایک بھاری پتھر کی سل اٹھائی لیکن میرے کندھے اور گردن کے درمیان وہ اتنی وزنی ہو گئی کہ حرکت نہ کر سکی، میں نے اپنے جی میں کہا کہ اگر محمد کا خدا سینوں کے بھید جانتا ہے تو وہ اس پتھر کو مجھ سے دور کر دے گا، اے چچا جان! اچانک میرے ہاتھ سے وہ چٹان گر پڑی، میں نے اس چٹان کو دوبارہ اسی ارادے سے اٹھایا تو دوبارہ اسی طرح ہوا، میں نے پھر دل میں وہی پہلی بات کہی تو دوبارہ چٹان ہاتھ سے گر گئی، پھر محمد صلی اللہ علیہ وسلم نے مجھے دوسری مرتبہ آواز دی تو میں نے ان پر حملہ کا ارادہ کیا لیکن مجھے اپنے پیچھے کسی چیز کی حرکت محسوس ہوئی، میں متوجہ ہوا تو اچانک ایک بڑا شیر تھا جیسے اندھیری رات ہو، اس کی دونوں آنکھوں سے آگ کے شعلے نکل رہے تھے،

ہاتھی کے دانتوں کی طرح اس کے دانت تھے اور وہ کہہ کر رہا تھا، تمہارے لئے ہلاکت ہی ہلاکت ہے، محمد صلی اللہ علیہ وسلم کے حکم پر عمل کر دو ورنہ میں اپنے دانتوں کے ذریعے تمہیں چیر ڈالوں گا، میں نے فوراً ان کے حکم پر عمل کیا، میں خوف کی حالت میں اپنے چہرے کے بل ان کی طرف گیا، لہذا تم لوگ میرا عذر قبول کرو، چنانچہ انہوں نے ابو جہل کا عذر قبول کیا اور واپس چلے گئے۔

یہ اختصار کے ساتھ اس قصے کا خلاصہ تھا، غور کریں کہ یہ قصہ کتنے معجزات اور بہت سی خرق عادت باتوں پر مشتمل ہے، لیکن اس کے باوجود ابو جہل ملعون مسلسل اپنی جہالت اور کج فہمی میں مبتلا رہا، ان معجزات کے باوجود اللہ تعالیٰ نے اس کے اور ایمان کے درمیان پردہ حائل فرمادیا، اللہ تعالیٰ ہم سب کو صحیح بات پر عمل کی توفیق عطا فرمائے، ہمارے تقویٰ میں اضافہ فرمائے اور اسی پر خاتمہ فرمائے، اپنے نبی کی حرمت کے صدقے ہمیں اس چیز تک پہنچائے جس کی ہم امید کرتے ہیں، نیز ہمیں قول و فعل میں ہر قسم کی غلطی اور کجی سے محفوظ رکھے۔

فصل

جس شخص کو معلوم ہو کہ آپ صلی اللہ علیہ وسلم سراپا صدق ہیں اسے چاہیے کہ اپنے قول و فعل کی سچائی میں آپ صلی اللہ علیہ وسلم کی پیروی کر لے، نبی کریم صلی اللہ علیہ وسلم کا ارشاد منقول ہے کہ: ”سچائی کو لازم پکڑو، بیشک سچائی نیکی کا راستہ دکھاتی ہے، اور نیکی جنت کا راستہ دکھاتی ہے، آدمی مسلسل سچ بولتا ہے اور سچ کا قصد کرتا ہے یہاں تک کہ اسے اللہ تعالیٰ کے ہاں سچا لکھ دیا جاتا ہے، اور اپنے آپ کو جھوٹ سے بچاؤ، بیشک جھوٹ برائی کا راستہ دکھاتا ہے اور برائی جہنم کا راستہ دکھاتی ہے، آدمی مسلسل جھوٹ بولتا رہتا ہے اور جھوٹ کا ارادہ کرتا رہتا ہے یہاں تک کہ وہ اللہ تعالیٰ کے نزدیک جھوٹا لکھ دیا جاتا ہے۔“

حضرت عبداللہ بن مسعود رضی اللہ عنہ نبی کریم صلی اللہ علیہ وسلم سے روایت نقل کرتے ہیں کہ منافق کی تین نشانیاں ہیں، جب بات کرتے تو جھوٹ بولے، جب وعدہ کرے تو وعدہ خلافی کرے اور جب اس کے پاس امانت رکھی جائے تو خیانت کرے۔“

حضرت صفوان بن سلیم فرماتے ہیں کہ رسول اللہ صلی اللہ علیہ وسلم سے پوچھا گیا کہ کیا مومن بخیل ہو سکتا ہے؟ آپ صلی اللہ علیہ وسلم نے ارشاد فرمایا جی ہاں، پھر پوچھا گیا کہ کیا مومن بزدل ہو سکتا ہے؟ آپ صلی اللہ علیہ وسلم نے ارشاد فرمایا جی ہاں، آپ صلی اللہ علیہ وسلم سے پھر پوچھا گیا کیا مومن جھوٹا ہو سکتا ہے؟ آپ صلی اللہ علیہ وسلم نے ارشاد فرمایا نہیں

مومن جھوٹا نہیں ہو سکتا۔

اللہ تعالیٰ کے نزدیک سچائی کا مرتبہ عظیم الشان ہے، اللہ تعالیٰ نے سچائی کی وجہ سے اپنے انبیاء اور اولیاء کی تعریف فرمائی ہے۔

حضرت عبداللہ بن عباس فرماتے ہیں کہ جس شخص میں چار عادتیں ہوں وہ کامیاب ہے، صدق، حیا، اچھے اخلاق اور شکر، ابو عبداللہ دیلیمی فرماتے ہیں میں نے خواب میں حضرت منصور دینوری کو دیکھا اور میں نے ان سے پوچھا کہ اللہ تعالیٰ نے تمہارے ساتھ کیا معاملہ فرمایا ہے؟ وہ کہنے لگے کہ اللہ تعالیٰ نے میری بخشش فرما کر مجھ پر ایسے رحم و کرم کا معاملہ کیا ہے جس کی مجھے امید نہ تھی، میں نے پوچھا کہ وہ سب سے بہتر چیز کون سی ہے جس کے ساتھ بندہ اللہ تعالیٰ کی طرف متوجہ ہوتا ہے، انہوں نے کہا: وہ سچائی ہے، اور سب سے بری چیز جس کیساتھ بندہ اللہ تعالیٰ کی طرف متوجہ ہوتا ہے وہ جھوٹ ہے۔

صدق سے صرف زبان کی سچائی نہ سمجھ لینا کیونکہ صدق ان تمام اعمال میں ہوتا ہے جن کا اللہ تعالیٰ نے اپنے بندے کو مکلف بنایا ہے، چنانچہ عارفین نے صدق کی کئی قسمیں بیان فرما کر ہر قسم کا علیحدہ حکم بیان فرمایا ہے، ان میں ایک قسم زبان کی سچائی بھی ہے، یہ ماضی حال اور مستقبل تمام زمانوں کے لئے عام ہے، لہذا جو شخص جھوٹ سے اپنی زبان کی حفاظت کرے وہ سچا ہے، لیکن لوگوں کے درمیان صلح کروانے کی ضرورت کی وجہ سے جھوٹ بولنے کی اجازت ہے کیونکہ آپ ﷺ کا ارشاد ہے: ”وہ شخص جھوٹا نہیں جو دو آدمیوں کے درمیان صلح کروادے“، اور یہی حکم اس شخص کے لئے ہے جو جنگی مصلحت کے لئے جھوٹ بولے یا اس کی دو بیویاں ہوں۔ (اور وہ جھگڑا کی ختم کرنے کی غرض سے ایسا کرے)

صدق کی ایک قسم صدق نیت ہے جس کے معنی اعمال میں اخلاص پیدا کرنا اور اپنے تمام کاموں میں اللہ تعالیٰ کا دھیان نصیب ہونا ہے۔

صدق کی ایک قسم نیک کاموں کا پختہ ارادہ کرنا بھی ہے اور صدق وہ شخص کہلاتا ہے جو نیک اعمال کا پختہ ارادہ کر لے۔

ایک قسم ارادے کو صدق کے ساتھ پورا کرنا بھی ہے، بیشک انسان فی الحال کسی کام کا ارادہ کرتا ہے لیکن مستقبل میں وہ کام پورا نہیں کرتا، کیونکہ جب اسے قدرت اور قوت حاصل ہو جائے تو وہ اپنے عزم و ارادے کو تبدیل کر دیتا ہے، صدق کی یہ قسم بہت بڑی اور پرخطر ہے، اسی وجہ سے اللہ تعالیٰ نے اپنی

مقدس کتاب میں نبی کریم ﷺ کے صحابہ کرام کی وفا شعاری پر ان کی تعریف فرمائی ہے، اللہ تعالیٰ کا ارشاد ہے:

{رَجَالٌ صَدَقُوا مَا عَاهَدُوا وَاللَّهُ عَلَيْهِمُ} {الأحزاب ۲۳}

ترجمہ: انہی ایمان والوں میں وہ لوگ بھی ہیں جنہوں نے اللہ سے جو عہد کیا تھا اسے سچا کر دکھایا۔

حضرت انس بن مالک روایت کرتے ہیں کہ میرے چچا نضر رسول اللہ ﷺ کے ساتھ غزوہ بدر میں شریک نہ ہو سکے تھے جس کی وجہ سے انہیں دلی رنج اور افسوس تھا، وہ اس عدم شرکت کو اللہ تعالیٰ کی نافرمانی خیال کرتے تھے، چنانچہ انہوں نے کہا کہ میں رسول اللہ ﷺ کے ساتھ پہلے معرکہ میں شریک نہیں تھا، اللہ کی قسم! اب اگر اللہ تعالیٰ نے آپ ﷺ کے ساتھ کسی معرکہ میں شریک ہونے کا موقع دیا تو وہ ضرور میرے کارنامے دیکھ لے گا۔

آئندہ سال جب احد کا واقعہ پیش آیا تو نضر رسول اللہ ﷺ کے ساتھ جنگ کے لئے نکلے، حضرت سعد بن معاذ ان کے سامنے آئے؛ اور پوچھا اے ابو عمر! کہاں کا ارادہ ہے؟ نضر نے کہا جنت کا ارادہ ہے، رب کعبہ کی قسم! مجھے احد کے دامن میں جنت کی خوشبو محسوس ہو رہی ہے، پھر لڑتے لڑتے شہید ہو گئے، ان کے جسم پر تیر تلو اور نیزے کے اسی سے زیادہ زخم تھے، زخموں کی شدت کی وجہ سے انہیں کوئی پہچان نہ سکا، ان کی بہن نے آ کر انگلیوں سے ان کی شناخت کی، اس وقت اللہ تعالیٰ نے یہ آیت نازل فرمائی:

{رَجَالٌ صَدَقُوا مَا عَاهَدُوا وَاللَّهُ عَلَيْهِمُ}

ترجمہ: انہی ایمان والوں میں وہ لوگ بھی ہیں جنہوں نے اللہ سے جو عہد کیا تھا اسے سچا کر دکھایا۔

صدق یہ بھی ہے کہ ظاہری اور باطنی اعمال میں موافقت ہو، جب کوئی شخص لوگوں کو ظاہر نیکی کا حکم دے اور تنہائی میں فوراً اپنے مالک کی نافرمانی کر بیٹھے تو وہ معاملے میں جھوٹا اور نبی کریم ﷺ کی سنت کی مخالفت کرنے والا ہے، کسی نے شعر کہا ہے:

إذا السر والاعلان في المؤمن استوى فقد عز في الدارين واستوجب الشنا

جب مومن کی ظاہری اور باطنی حالت میں برابر ہو جاتی ہے تو وہ دنیا اور آخرت میں سرخرو

ہو جاتا ہے اور یقیناً اس کی تعریف ہوتی ہے۔

وان خالف الاعلان سر افعالہ
علی سعيہ فضل سوئی ال کڈوالعنا
اور اگر اس کی باطنی حالت ظاہری حالت کے مخالف ہو تو وہ محنت و مشقت اور تھکاوٹ کے علاوہ
کوئی فضیلت حاصل نہیں کرتا۔

کباخالص الدینار فی السوق نافع
ومغشوشہ الہر دودلا یقتضی البنی
جیسا کہ بازار میں خالص دینار نفع دیتے ہیں اور کھوٹے سکے واپس کر دیئے جاتے ہیں اور مقصد
کو پورا نہیں کرتے۔

عطیہ بن عبدالغافر رحمۃ اللہ علیہ فرماتے ہیں کہ جب بندے کی باطنی کیفیت اس کی ظاہری حالت
کے مطابق ہو جاتی ہے تو اللہ فرشتوں کے سامنے اس بندے پر فخر فرما کر از شاد فرماتے ہیں کہ درحقیقت یہ
میرا سچا بندہ ہے، سچائی کا میدان بہت وسیع ہے اور بہت کم لوگ اس پر پورا اترتے ہیں، اگر اللہ تعالیٰ کی طرف
سے عفو و درگزر نہ ہوتی تو ہم ہلاک ہو جاتے، ہم لوگوں سے تو چھپنا چاہتے ہیں لیکن اللہ تعالیٰ سے نہیں، اپنے
ظاہر کو تو لوگوں کے لئے آراستہ کرتے ہیں لیکن اپنے باطن میں پروردگار سے غافل ہیں۔

شیخ عبدالواحد جو عابد و زاہد تھے فرمایا کرتے تھے کہ اے اللہ! میں نے اپنے اور لوگوں کے
درمیان معاملات میں امانت داری سے کام لیا لیکن اپنے اور آپ کے معاملات میں خیانت کی ہے۔
صدق کی ایک قسم صدق فی مقامات الیقین بھی ہے جو قدرت رکھنے والے لوگوں کے نزدیک سب
سے زیادہ قوی ہے۔

اللہ تعالیٰ سے ڈرنا بھی صدق ہے۔

اپنے اعمال پر امید بھی صدق ہے۔

اللہ تعالیٰ پر بھروسہ کرنا بھی صدق ہے۔

زہد اختیار کرنا بھی صدق ہے۔

اللہ کے فیصلے پر راضی رہنا بھی صدق ہے۔

اللہ تعالیٰ سے محبت کرنا بھی صدق ہے۔

صدق کی مذکورہ تمام اقسام پر شریعت کے دلائل اور حکایات موجود ہیں۔

پس اے نبی کریم ﷺ کے راستے سے آراستہ ہو کر چلنے والو! آپ ﷺ کے اسم گرامی ”صدوق“ پر غور و فکر کیا کرو، بیشک آپ ﷺ اپنی زبان، افعال، عزم و ارادے، خیر خواہی، رضا صبر و شکر، توکل، محبت، زہد اور توبہ سمیت تمام حرکات و سکنات میں سچے ہیں۔

وعید کی آیات کے ہتھیار کے ساتھ اپنے نفس سے جہاد کرو اور قیامت کے دن جہنم کی اس بات ”هل من مزید“ کو یاد کر کے اپنی خواہشات کا قلع قمع کرو، نیز اس ذات کا دھیان رکھو جس پر جہان کی چھپی ہوئی اور ظاہر چیزیں بلکہ دلوں اور خیال میں آنے والی باتیں بھی پوشیدہ نہیں، اس نے اپنی کتاب میں ارشاد فرمایا ہے:

{ يَا أَيُّهَا الَّذِينَ آمَنُوا تَقُولُونَ مَا لَا تَفْعَلُونَ كَبُرَ مَقْتًا عِنْدَ اللَّهِ أَنْ تَقُولُوا مَا لَا تَفْعَلُونَ } الصَّفَّ ۲،۲

ترجمہ: اے ایمان والو! تم ایسی بات کیوں کہتے ہو جو کرتے نہیں ہو؟ اللہ کے نزدیک یہ بات بڑی قابل نفرت ہے کہ تم ایسی بات کہو جو کر نہیں۔

کسی نے عابد اور زاہد بزرگ شیخ ابو محمد عبداللہ مروزی رحمۃ اللہ علیہ کے خط میں ایک بہت بڑا قصیدہ نقل کیا ہے جسے ”وصف الاولیاء واتباع طریق الاصفیاء“ میں بیان کیا گیا ہے، چنانچہ اس خط میں وہ صادقین کی صفات اور نیک لوگوں کی نشانیاں بیان کرتے ہوئے کہتے ہیں:

سهرت عیون الصادقین مخافة
وتقرحت أکبادهم والأعینا
صادقین کی آنکھیں خوف کی وجہ سے جاگتی ہیں اور اوران کے دل اور آنکھیں زخمی ہوتے ہیں۔

من خوف حزب لا یرام نزاله
حزب الالہ لمن عصاه وأعلنا
اپنے لشکر کے خوف کی وجہ سے جس کے نزول کا قصد نہیں کیا جاسکتا، وہ اللہ تعالیٰ کا لشکر اس شخص کے لئے جو اعلانیہ نافرمانی کرتا ہے۔

أیظن من یعصی بأن له الذی
للمؤمنین، ولم یتب مما جنی
کیا نافرمانی کرنے والا گمان کرتا ہے کہ گناہوں سے توبہ نہ کرنے کے باوجود اسے وہی ملے گا جو ایمان والوں کے لئے ہوگا۔

ہیہات ینجو سالہا من لم یتب
ہما نہا ہا اللہ عنہ ولا انثنی
بہت بعید ہے کہ جو شخص اللہ تعالیٰ کی منہیات سے باز نہیں آتا اور توبہ نہیں کرتا وہ صحیح سلامت نجات پا جائے۔

صرفوا اللوا حظ عنہم لہا جرت
نحو الذی ہا مو ابہ فکسو الضنی
وہ اس طرف دیکھیں گے جس طرف پیاسوں کی طرح جارہے ہونگے اور انہیں تنگی کا لباس پہنایا جائے گا۔

قادتم شہواتہم فاستعبدوا
والعبدیوخذ فی القصاص بما جنی
ان کی خواہشات انہیں کھینچ کر لے جاتی ہیں اور وہ (اطاعت سے) دور ہو جاتے ہیں، اور ہر بندے سے اس کے گناہوں کا مواخذہ گا۔

یاویح من باع الثمین ببخسہ
تبت یداہ وصافحتہ ید العنا
افسوس ہے اس شخص پر جس نے قیمتی چیز کو کم قیمت چیز کے بدلے میں فروخت کر دیا اس کے دونوں ہاتھ ٹوٹ جائیں اور مشقت کے ہاتھ اس سے مصافحہ کریں۔

و کذا الدنی غرارة عشاقہا
یاویح من یصبوا لی حسن الدنی
دنیا اپنے عاشقوں کو اسی طرح دھوکہ دیا کرتی ہے، ہلاکت ہو اس شخص کے لئے جو دنیا کی خوبصورتی کی طرف مائل ہوتا ہے۔

اللہ تعالیٰ ہمیں تمام اعمال میں سچائی کی دولت عطا فرمائے اور نبی کریم ﷺ کی حرمت کے صدقے دنیا و آخرت میں اپنے مقصود تک پہنچائے، اور نبی کریم ﷺ پر ایسی رحمت نازل فرمائے ہمیں زندگی اور موت کے وقت جس کا فائدہ پہنچے۔

آپ صلی اللہ علیہ وسلم کے اسم گرامی "مصدق" کے بیان میں

اللہ تعالیٰ آپ صلی اللہ علیہ وسلم پر رحمت کاملہ اور سلامتی نازل فرمائے، شرف و تعظیم اور اکرام کا معاملہ فرمائے۔
مصدق انبی کریم صلی اللہ علیہ وسلم کا اسم گرامی ہے، اللہ تعالیٰ نے اسے امت محمدیہ کی زبان پر جاری فرمایا، اور تمام جہانوں میں آپ صلی اللہ علیہ وسلم کو اس صفت سے شہرت عطا فرمائی ہے، مجھے یہ نام کتاب الشفا میں نظر نہیں آیا لیکن دوسری کتابوں میں موجود ہے، میں نے قاضی عیاض کے کلام میں کسی جگہ "مصدق" دیکھا ہے لیکن "مصدق" کو بھی لوگوں نے کثرت سے استعمال کیا ہے، لہذا مصدق اور مصدوق کا معنی یہ ہے کہ آپ صلی اللہ علیہ وسلم ایسے نبی ہیں کہ تمام موجودات نے جن کی تعریف فرمائی ہے، نیز اللہ تعالیٰ نے بھی آپ صلی اللہ علیہ وسلم کی تصدیق کا بہت زیادہ اہتمام فرمایا ہے۔

ایک روایت میں ہے کہ اللہ تعالیٰ نے تخلیق کائنات سے پہلے نبی کریم صلی اللہ علیہ وسلم کے نور کو پیدا فرمایا پھر اس نور کے ذریعے زمین و آسمان کو منور کیا، اس کے بعد اللہ تعالیٰ نے قیامت تک آنے والی تمام روحوں کو پیدا فرمایا، ان روحوں نے کائنات کے نور کا مشاہدہ کرنے کے بعد آپ صلی اللہ علیہ وسلم کی نبوت و رسالت کی تصدیق کی اور آپ صلی اللہ علیہ وسلم کی سرادری کا اعتراف کیا۔

پس ہر انسان کی روح نے نبی کریم صلی اللہ علیہ وسلم کے وجود سے قبل آپ صلی اللہ علیہ وسلم کی نبوت کی تصدیق کی ہے، اللہ تعالیٰ نے بھی آپ صلی اللہ علیہ وسلم کی تصدیق فرمائی ہے، آپ صلی اللہ علیہ وسلم کے ہاتھ پر بڑی نشانیاں اور عجیب و غریب معجزات کا ظہور اس تصدیق کی دلیل ہیں۔

لہذا ہم نبی کریم صلی اللہ علیہ وسلم کے عجیب و غریب معجزات میں سے کچھ بیان کرتے ہیں جن سے قلبی تصدیق میں اضافہ ہوگا اور ہر مومن کو یہ بات معلوم ہو جائے گی کہ آپ صلی اللہ علیہ وسلم اللہ کے حبیب ہیں اور آپ صلی اللہ علیہ وسلم کی بتائی ہوئی تمام باتوں کی اللہ تعالیٰ کی طرف سے تصدیق کی گئی ہے۔

حضرت عمر بن خطاب رضی اللہ تعالیٰ عنہ روایت کرتے ہیں کہ ایک دن نبی کریم صلی اللہ علیہ وسلم اپنے صحابہ

ایہ اسم گرامی مصدق اور مصدق دونوں طرح مذکور ہے، یہاں پر مصدق بیان کیا گیا ہے جس کا معنی ہے پہلے انبیاء نے آپ صلی اللہ علیہ وسلم کی تصدیق فرمائی، اور امام سیوطی نے الریاض اللانیۃ میں مصدق بیان کیا ہے جس کا معنی یہ ہے کہ آپ صلی اللہ علیہ وسلم پہلے انبیاء کی تصدیق کرنے والے ہیں۔ قرآن کریم میں بھی یہ اسم گرامی گرامی مذکور ہے۔ از مترجم

کی مجلس میں بیٹھے ہوئے تھے کہ ایک دیہاتی گوہ شکار کر کے لایا اور نبی کریم ﷺ سے کہنے لگا: لات اور عزیٰ کی قسم! میں اس وقت تک اسلام قبول نہیں کروں گا جب تک یہ گوہ آپ ﷺ پر ایمان نہیں لاتی، پھر اس نے اپنے ہاتھ سے گوہ نکال کر رسول اللہ ﷺ کے سامنے پھینک دی، رسول اللہ ﷺ نے گوہ سے کہا: اے گوہ! گوہ نے فصیح عربی زبان میں سارے لوگوں کے سامنے یوں جواب دیا:

لبیک وسعدیک یا زین من وافی یوم القیامة۔

لبیک اور سعدیک اے قیامت کے دن بدلہ دینے والوں کے سردار!

آپ ﷺ نے پوچھا:

من تعبد یا ضب؟

اے گوہ! تو کس کی عبادت کرتا ہے؟

گوہ نے یوں جواب دیا:

الذی فی السماء عرشہ، وفی الأرض سلطانہ، وفی البحار سبیلہ، وفی

الجنة رحمتہ، وفی النار عقابہ، قال: فین أنا یا ضب؟

اس ذات کی عبادت کرتا ہوں جس کا عرش آسمان پر اور سلطنت زمین پر ہے، سمندر اس کا راستہ

ہیں، جنت اس کی رحمت اور دوزخ اس کا عذاب ہے۔

پھر آپ ﷺ نے اپنے بارے میں پوچھا کہ میں کون ہوں، اس نے جواب میں یہ الفاظ کہے:

رسول رب العالمین وخاتم النبیین وقد أفلح من صدقک، وقد خاب

من کذبک

آپ رب العالمین کے رسول اور آخری نبی ہیں، یقیناً کامیاب ہے وہ شخص جس نے آپ کی

تصدیق کی اور نامراد ہے وہ شخص جس نے آپ کی تکذیب کی۔

(دلائل النبوة للبيهقي، البدایہ والنہایہ، الشفا)

دیہاتی کہنے لگا کہ جب میں آپ ﷺ کے پاس آیا تھا تو اس وقت میرے نزدیک روئے

زمین پر آپ سے زیادہ ناپسندیدہ کوئی نہیں تھا، لیکن اب آپ ﷺ مجھے اپنے والدین، اہل و عیال اور اپنی

جان سے بھی زیادہ محبوب ہیں، بیشک میں آپ سے اپنے ظاہر و باطن اور دل و جان سے محبت کرتا ہوں

اور گواہی دیتا ہوں کہ اللہ کے سوا کوئی معبود نہیں اور آپ ﷺ اللہ کے رسول ہیں، آپ ﷺ نے ارشاد فرمایا: تمام تعریفیں اللہ کے لئے ہیں جس نے تمہیں ایسے دین کی طرف ہدایت عطا فرمائی جو غالب آنے والا ہے اور اس پر کوئی دین غالب نہیں آئے گا، دین نماز کے بغیر قبول نہیں اور نماز قرآن کے بغیر قبول نہیں، دیہاتی نے درخواست کی کہ مجھے کچھ تعلیم دیجئے، آپ ﷺ نے اسے سورہ اخلاص سکھائی۔

اعرابی جب وہاں سے نکلا تو اس کی ملاقات قبیلہ بنی سلیم کے ایک ہزار شہسواروں سے ہو گئی، دیہاتی نے ان سے پوچھا: کہاں جا رہے ہو؟ انہوں نے جواب دیا کہ اس شخص کو قتل کرنے جا رہے ہیں جسے ہمارے معبودوں نے دیوانہ بنا دیا ہے، دیہاتی نے انہیں اس کام سے منع کیا، اپنے ایمان کا واقعہ سنا کر آپ ﷺ کے اس معجزے کے بارے میں بھی انہیں بتایا، وہ سب کلمہ طیبہ پڑھ کر مسلمان ہوئے اور رسول اللہ ﷺ کی خدمت میں حاضر ہوئے، ان کے اسلام کی خبر سن کر آپ ﷺ کو بہت زیادہ خوشی ہوئی، اسلام قبول کرنے کے بعد انہوں نے عرض کیا کہ اے اللہ کے رسول! ہمیں کوئی حکم دیجئے، آپ ﷺ نے ارشاد فرمایا کہ خالد بن ولید کے جھنڈے کے نیچے چلے جاؤ، نبی کریم ﷺ کے زمانہ میں عرب و عجم میں اس جماعت کے علاوہ کسی جماعت نے بھی ایک ہزار شہسواروں کے ساتھ اسلام قبول نہیں کیا، رسول اللہ ﷺ کے سامنے گوہ کا کلام کرنا اس کے علاوہ دوسرے طرق میں بھی مروی ہے اس قصے کو بہت طوالت سے بیان کیا گیا ہے لیکن ہم نے اختصار کے پیش نظر اسے ترک کر دیا ہے۔

حضرت عائشہ رضی اللہ تعالیٰ عنہا فرماتی ہیں کہ ایک گدھا رسول اللہ کو کوغزوہ خیبر سے حصہ کے طور پر ملا تھا، آپ ﷺ اس پر سوار ہوئے تو گدھے نے بولنا شروع کر دیا، آپ ﷺ نے اس سے پوچھا: اے گدھے! تمہارا نام کیا ہے؟ اس نے کہا یزید بن شہاب، آپ ﷺ نے پوچھا کیا تمہاری اولاد ہے؟ اس نے نفی میں جواب دیا، آپ ﷺ نے اس کی وجہ پوچھی تو اس نے کہا مجھ تک آباؤ اجداد سے یہ بات پہنچی ہے کہ ہماری نسل پرسترا نبیاء نے سواری کی ہے اور ہماری سب سے آخری نسل پر آخری نبی سوار ہونگے جن کا نام محمد بن عبد اللہ ہوگا، چنانچہ ہماری نسل میں ساٹھ گدھے گزر چکے ہیں جن پر صرف انبیاء سوار ہوئے ہیں، مجھے یہ امید تھی کہ آپ ﷺ مجھ پر سواری کریں گے، میرے آباؤ اجداد کی نسل سے میرے علاوہ کوئی اور باقی نہیں بچا، اور انبیاء کرام میں آپ ﷺ کے علاوہ کوئی نہیں بچا، میں آپ سے پہلے ایک یہودی کی ملکیت میں تھا، میں اس کو جان بوجھ کر گرا دیتا تھا اور وہ برا سلوک کرتے ہوئے میری کمر پر مارتا تھا، آپ

صلی اللہ علیہ وسلم نے فرمایا کہ آج کے دن سے تمہارا نام یعفور ہے۔

حضرت عائشہ فرماتی ہیں کہ رسول اللہ ﷺ اس پر سوار ہو کر اپنی ضرورت کے کاموں کو جایا کرتے تھے، آپ ﷺ اس گدھے کو کسی آدمی کے گھر کی طرف بھیج دیتے، وہ اس کے دروازے پر آ کر اپنے سر سے دستک دیتا تھا، جب گھر کا مالک باہر نکلتا تو گدھا آپ ﷺ کی طرف اپنے سر سے اشارہ کرتا، آپ ﷺ کے انتقال کے بعد گدھاتین دن تک زندہ رہا پھر قبیلہ ابوہیشم کے کنویں کے پاس آیا اور آپ ﷺ کے غم کی وجہ سے اس میں گر کر مر گیا۔

حضرت انس بن مالک رضی اللہ عنہ روایت کرتے ہیں کہ ایک دن وہ دوسرے لوگوں کے ساتھ نبی کریم ﷺ کی خدمت میں حاضر تھے، اس وقت نعمان بن مالک نامی ایک آدمی چنگبرے گھوڑے پر سوار ہو کر آیا اور مسجد کے دروازے پر کھڑے ہو کر بلند آواز سے کہنے لگا: تم میں محمد کون ہے؟ اور آپ ﷺ کے بارے میں ایسی نامناسب باتیں کہیں جو آپ ﷺ کی شان کے خلاف تھیں۔

حضرت انس رضی اللہ عنہ فرماتے ہیں حضرت عمر بن خطاب اور حضرت علی جلدی سے اس شخص کی طرف دوڑے اور نبی کریم ﷺ کا بدلہ لینے کے لئے اپنا ہاتھ اس کی گردن کی طرف بڑھایا اور اسے گھوڑے سے اوندھا منہ نیچے گرا دیا، حضرت علی جلدی سے اس کے سینے پر چڑھ کر بیٹھے گئے اور پھر قتل کرنے کے لئے تلوار کو نیام سے باہر نکا دیا۔

نبی کریم ﷺ امت پر شفیق اور ان کے ایمان پر بہت زیادہ حریص تھے، چنانچہ آپ ﷺ نے حضرت علی سے فرمایا کہ اے ابوالحسن! اس کے اوپر سے اٹھ جاؤ، حضرت علی نے اسے اپنی تلوار کا دستہ مار کر کہا: کیا تم اللہ کے محبوب نبی اور رسول ﷺ کو گالی دیتے ہو؟ نعمان نے پوچھا: کیا آپ محمد ہیں؟ نبی کریم ﷺ نے جواب میں ارشاد فرمایا کہ جی ہاں میں محمد بن عبد اللہ ہوں اور اللہ کا رسول ہوں۔

نعمان کہنے لگا: بیشک میں نے آپ کے چچا زاد بھائیوں اور انصار کے علاوہ یمن کہلان قحطان خولان، لخم اور جذام سمیت دیگر علاقوں کے لوگوں کو یہ کہتے ہوئے سنا ہے کہ آپ جادوگر ہیں، پس اگر آپ کے پاس کوئی نشانی ہو جو آپ کی تصدیق کر دے تو میں ایمان لا کر آپ کی تصدیق کر دوں گا، اور اگر آپ کے پاس کوئی ایسی نشانی اور معجزہ نہیں تو میں بھی آپ کی تصدیق کئے بغیر واپس لوٹ جاؤں گا، آپ ﷺ نے ارشاد فرمایا: اے نعمان! تمہارے مطالبے کو پورا کیا جائے گا، چنانچہ نعمان آپ ﷺ کے سامنے اپنے

گھٹنوں کے بل بیٹھ گیا، نبی کریم ﷺ نے اس کے گھوڑے کی طرف دیکھ کر ارشاد فرمایا: اے نعمان کے گھوڑے! آ جاؤ، گھوڑا فوراً لوگوں کے کپڑے بچاتا ہو مسجد میں داخل ہو اور اپنا سر رسول اللہ ﷺ کی گود میں رکھ دیا، آپ ﷺ نے اپنا ہاتھ مبارک دراز کر کے اس کے رخساروں اور پیشانی پر رکھا اور پوچھا: اے نعمان کے گھوڑے! میں کون ہوں؟ راوی کہتے ہیں گھوڑے نے انسان کی طرح کھانس کر یوں جواب دیا:

أنت محمد بن عبد الله وأنت تاج الأولين والآخرين

آپ محمد بن عبد اللہ اور اولین و آخرین کے تاج ہیں۔

نبی کریم ﷺ نے ابو بکر صدیق پر ہاتھ رکھ کر پوچھا یہ کون ہیں؟ گھوڑے نے جواب دیا یہ ابو بکر ہیں، پھر آپ ﷺ نے حضرت عمر پر ہاتھ رکھا پھر حضرت عثمان اور حضرت علی پر، گھوڑا آپ ﷺ کو ان سب کے بارے میں بتا رہا تھا، پھر کہنے لگا: علی آپ کے داماد اور چچا زاد بھائی اور آپ کی بیٹی کے شوہر، جو شخص آپ کی سنت کو تھام لے اور ان سے محبت کرے اس نے نجات پائی، پھر گھوڑا خاموش ہو گیا۔

آپ ﷺ نے ارشاد فرمایا: اے نعمان کے گھوڑے! امانت ادا کرو، گھوڑا کہنے لگا، قسم ہے اس ذات کی جس نے آپ ﷺ کو حق والی نبوت دے کر بھیجا ہے ہمارا نام خیل رکھا گیا ہے فرس نہیں، ہمارے جسم صرف اسی وجہ سے خوبصورت اور ہم اس وجہ سے انسانوں کے محبوب ہیں اور دیگر چوپایوں کے مقابلے میں ہمیں اس لئے سدھایا گیا ہے کیونکہ اللہ تعالیٰ نے ہمارے دلوں پر یہ کلمہ ”لا الہ الا اللہ وحدہ لا شریک لہ وان محمد عبده ورسوله“ لکھ دیا ہے۔

اس میں یہ بھی لکھا ہوا ہے: ابو بکر صدیق ہے، عمر فاروق ہے، عثمان ذوالنورین ہے اور علی رضی ہے، قرآن اللہ کی کتاب ہے اور خیر و شر اللہ تعالیٰ کی طرف سے آتی ہے، نعمان نے کھڑے ہو کر رسول اللہ ﷺ سے عرض کیا کہ اپنا دست مبارک آگے بڑھائیں بیشک میں گواہی دیتا ہوں کہ اللہ کے سوا کوئی معبود نہیں اور محمد ﷺ اللہ کے رسول ہیں، اس کے بعد نعمان وفات تک رسول اللہ ﷺ کے پاس ایمان کی حالت میں ٹھہرے رہے، پس تمام موجود چیزوں نے آپ ﷺ کی تصدیق کی گواہی دی، اللہ تعالیٰ آپ ﷺ کیساتھ شرف و اکرام اور تعظیم کا معاملہ فرمائے۔

فكلمته دواب الأرض مفصحة والضب والذئب والأطيار في الشجر
پس آپ ﷺ سے فصیح زبان میں زمین کے جانوروں نے بات کی گوہ، بھیڑیے اور درخت
کے پرندوں سمیت ہرن نے بھی کلام کیا ہے۔

والصخر والظبی والأطواد شاهدة وما على الأرض من بيت ومن مدر
پہاڑ اور ٹیلوں سمیت زمین کے ہر پکے اور کچے گھرنے آپ ﷺ کی (رسالت) گواہی دی
ہے۔

كل يناديه أن الله أرسله حتى الجهاد مع الأنعام والبقر
جمادات، چوپایوں اور گائے سمیت ہر ایک نے پکار کر کہا کہ اللہ تعالیٰ نے آپ ﷺ کو رسول
بنا کر بھیجا ہے۔

وكلمته ذراع الشاة مخبرة انى لبسومة فكن على حذر
بکری کی دستی نے آپ ﷺ کو یہ بتانے کے لئے گفتگو کی کہ میں زہر آلود ہیں لہذا بچ
کر رہیں۔

وحن شوقا اليه حين فارقه جذع النخل ذاويابس نخر
جب آپ ﷺ نے مرجھائی ہوئی بوسیدہ کجھور کے خشک تنے کو اپنے سے جدا کیا تو وہ شوق
کے مارے رونے لگا۔

فضبه المصطفى في حضنه سكتا فزال عنه الذي يخشاه من ذعر
پس آپ ﷺ نے اسے چپ کرانے کے لئے اسے اپنے سینے سے لگا لیا تو چپ ہو گیا اور اس
کا خوف و گھبراہٹ زائل ہو گیا۔

جو کچھ ہم بیان کر چکے ہیں اس میں کافی رہنمائی موجود ہے، یہ باتیں محبت کرنے والے کو آپ
ﷺ کی تصدیق اور یاد ہانی کا کام دیں گی، اس اسم کے بعد ہم عنقریب معجزات والے نبی ﷺ کے ان
معجزات کو بیان کریں گے جو ذہن میں موجود ہیں، اللہ تعالیٰ ہم پر ان کی برکتیں بار بار لوٹائے اور ہمیں جنت
میں داخلے تک عزت و عافیت کے ساتھ رکھے۔

فصل

اللہ تعالیٰ کی طرف سے آپ ﷺ کی جو تکریم ہوئی ہے اس کی معرفت رکھنے والے کیلئے ضروری ہے کہ وہ کثرت سے آپ ﷺ کے معجزات کو سنے، وہ یہ جان لے کہ ممکنات میں سے کوئی بھی چیز اللہ تعالیٰ کو عاجز نہیں کر سکتی، اور اس نے مخلوقات کے بنانے میں کوئی کوتاہی نہیں کی، بیشک عقل میں آنے والی اور نظر آنے والی ہر چیز کو اللہ تعالیٰ بنا سکتے ہیں، لہذا جب تم انبیائے کرام کے معجزات اور اولیاء کرام کی کرامت کو سنو تو جلدی سے یہ بات کہو، میں اللہ تعالیٰ کے تمام احکام اور نبی کریم ﷺ کی زبان پر ایمان لاتا ہوں، میں ایمان لاتا ہوں اللہ تعالیٰ کے احکام اور اس کے نیک بندوں کی زبان پر۔

غائب کے بارے میں آپ ﷺ کی بتائی ہوئی باتوں کی بھی ایسے تصدیق کرو جیسے تم انہیں دیکھ رہے ہو، نیز آپ ﷺ کے صحابہ کرام کے احوال کی پیروی کرو، آپ ﷺ نے اپنے دو ساتھیوں کی پختہ تصدیق اور قوت یقین کے بارے میں بتایا ہے، وہ دونوں حق گوہستیاں ابو بکر صدیق اور عمر بن خطاب رضی اللہ تعالیٰ عنہما ہیں، فرماتے ہیں کہ ”ایک آدمی گائے پر سوار ہو کر اسے مار رہا تھا اور ڈانٹ رہا تھا، گائے نے کہا اے اللہ کے بندے! مجھے اس لئے پیدا نہیں کیا گیا، لوگ کہنے لگے سبحان اللہ! گائے بول رہی ہے، آپ ﷺ نے ارشاد فرمایا میں ابو بکر اور عمر اس بات پر ایمان لائے۔“

اولیاء اللہ اس حدیث کے بارے میں فرماتے ہیں کہ رسول اللہ ﷺ نے اپنی تصدیق کی خبر سنائی، اس کے ساتھ حضرت ابو بکر اور عمر کی عدم موجودگی میں ان کی تصدیق کی خبر دی، اگرچہ سارے مسلمانوں کو آپ ﷺ کی بات میں کوئی شک اور تردد نہ تھا لیکن انہیں پہلے گائے کے گفتگو کرنے پر تعجب ہوا پھر آپ ﷺ کی بات پر ایمان لائے، لیکن ابو بکر و عمر رضی اللہ عنہما کو کمال ایمان اور یقین کی وجہ سے اللہ تعالیٰ کی قدرت پر کوئی تعجب نہ ہوا کیونکہ وہ دونوں ہستیاں اس جہاں کے دائرے سے نکل چکی تھیں، انہوں نے اس واقعہ کو دیکھا نہیں تھا لیکن حق بات کو اس طرح مان لیا تھا جیسے اپنی آنکھوں سے دیکھ رہے ہوں، یہ اللہ تعالیٰ کے خاص بندوں کے حالات تھے، چنانچہ حضرت حنظلہ رضی اللہ عنہ پوری تصدیق اور یقین کے باوجود جب آپ ﷺ کی بتائی ہوئی باتوں سے تھوڑے سے غافل ہوتے تو اپنی ذات پر منافق ہونے کا حکم لگایا کرتے تھے۔

حضرت ابو بکر صدیق رضی اللہ عنہ کی ان سے ملاقات ہوئی تو انہوں نے پوچھا اے حنظلہ! آپ

نے کیسے صبح کی؟ حنظلہ کہنے لگے کہ جب ہم رسول اللہ ﷺ کے پاس ہوتے ہیں اور آپ ﷺ ہمارے سامنے جنت جہنم کا تذکرہ فرماتے ہیں تو ایسا لگتا ہے گویا وہ آنکھوں کے سامنے ہیں لیکن جب ان کی مجلس سے اٹھ کر ہم اپنے اہل و اولاد سے گھل مل جاتے ہیں تو ہم بہت ساری چیزیں بھول جاتے ہیں، حضرت ابو بکر نے کہا میری بھی یہی حالت ہے۔

پس آپ ان عظیم ہستیوں کے معاملات پر غور کریں جن کی مثال نہیں پیش کی جاسکتی، ان کے ہر چھوٹے بڑے آدمی کو اپنی باتوں میں کس درجہ کی تصدیق حاصل تھی، نبی کریم ﷺ نے گھوڑا خریدا تھا جب اس پر تنازعہ ہوا تو حضرت خزیمہ نے آپ ﷺ کے حق میں گواہی دی حالانکہ وہ اس موقع پر موجود نہ تھے کیونکہ وہ یقینی طور پر جانتے تھے کہ نبی کریم ﷺ ہمیشہ حق بولتے ہیں اور آپ ﷺ کی زبان سے ہمیشہ سچ ہی ظاہر ہوتا ہے، معجزات کے دلائل اس بات پر گواہ ہیں آپ ﷺ کی ساری گفتگو اللہ تعالیٰ کی طرف سے ہوتی تھی، نبی کریم ﷺ کی عصمت آپ ﷺ کے کمالِ صدق پر دلالت کرتی ہے۔

چنانچہ نبی کریم ﷺ نے حضرت خزیمہ کی گواہی دو آدمیوں کے قائم مقام قرار دی کیونکہ انہیں ایسا علم یقینی حاصل تھا جیسا کہ آنکھ سے دیکھ کر حاصل ہوتا ہے، انہوں نے آپ ﷺ کے حق میں گواہی دی کیونکہ وہ آپ ﷺ کی عصمت کے بارے میں جانتے تھے۔

اور جب بھی تم غفلت کی نیند سے بیدار ہو تو اپنی تصدیق کی تجدید کیا کرو، نبی کریم ﷺ کے معجزات کو بیان کرو اور صحابہ کرام کی تصدیق کی اتباع کرو، بیشک وہ نیکیوں کی اساس اور صدق و وفا کی اصل بنیاد ہیں۔

اللہ فضلہ نیلا وقرّبہ
وکان صاحبہ فی الوحي جبریل

اللہ تعالیٰ نے آپ ﷺ کو فضیلت اور قرب عطا کیا ہے، اور آپ ﷺ کے پاس وحی لانے والے جبریل ہیں۔

وفی ابي بكر الصديق صاحبه فضائل دونها للعدّ تبیین

آپ ﷺ کے ساتھی ابو بکر صدیق کے بھی ایسے فضائل ہیں جن کو شمار نہیں کیا جاسکتا۔

(احادیث کی کتابوں میں پورا واقعہ موجود ہے جس کا خلاصہ یہ ہے کہ دونوں حضرات وہاں سے اٹھ کر نبی کریم ﷺ کی خدمت میں حاضر ہوئے اور یہی بات عرض کی تو نبی کریم ﷺ نے فرمایا کہ اگر تمہاری ہر وقت وہی حالت ہو جو میرے پاس ہوتی ہے تو فرشتے تمہارے ساتھ مصافحہ کرنے کے لئے اتریں، لیکن گھڑی گھڑی انسان کی حالت بدلتی رہتی ہے، ہر وقت آدمی کی کیفیت ایک جیسی نہیں ہوتی۔ از مترجم)

وللسراج أبي حفص بلا عدد مفاخر زانها للفخر تزيين
 ابو حفص کے چراغ کی بہت ساری قابل شرف باتیں ہیں جنہیں فخر کیلئے مزین کیا گیا ہے۔
 وأين مثل ابن عفان وعفته ونسكه وتقاه وهو مأمون
 حضرت عثمان کی پاکدامنی، تقویٰ اور قربانی اور تقویٰ کی مثال کہاں سے مل سکتی ہے، (گناہوں سے) ان کی حفاظت کی گئی۔

وصف خصال علي مع شجاعته ومارأت منه يوم الحرب صفين
 حضرت علی کی شجاعت سمیت ان کی دوسری خوبیاں بیان کر دو جو جنگ صفین کے دن ان سے دیکھی گئی۔

وطلحة وزبير الفاضلين معا وبعده سعد سعيد وهو تحصين
 طلحہ اور زبیر دونوں فضیلت والے ہیں، اور آخر میں سعد بن وقاص خوش نصیب ہیں جن کی پاکدامنی بیان کی گئی ہے۔

ثم ابن عوف جراح فلذبهما وامدحهما فمدح القوم مسنون
 پھر عبدالرحمن بن عوف اور عبیدہ بن الجراح کی مدح کر کے لذت حاصل کرو، اس لئے کہ ان لوگوں کی مدح مسنون ہے۔

من حب هذا النبي الهاشمي ومن ويهوى صحابته لم يخشاهون
 جو شخص اس ہاشمی نبی اور اس کے صحابہ کرام سے محبت کرے اسے ذلت کا کوئی خوف نہ ہوگا۔

صلى الله عليهم ماسرى قمر وماتوا مؤثما ومشتاقا ومحزون
 ان پر اللہ تعالیٰ کی رحمتیں نازل ہوں جب تک چاند گردش کرتا رہے اور جب تک محبت کرنے والا اور غمزدہ آہیں بھرتا رہے۔

آپ صلی اللہ علیہ وسلم کے اسم گرامی ”قدم صدق“ کے معنی میں

اللہ تعالیٰ آپ صلی اللہ علیہ وسلم پر رحمت کاملہ نازل فرمائے اور شرف و اکرام کا معاملہ فرمائے۔

”قدم صدق“ آپ صلی اللہ علیہ وسلم کا اسم گرامی ہے جو قرآن کریم کی ایک آیت میں صراحتاً بیان ہوا ہے

اللہ تعالیٰ کا ارشاد ہے:

{ وَبَشِّرِ الَّذِينَ آمَنُوا أَنَّ لَهُمْ قَدَمَ صِدْقٍ عِنْدَ رَبِّهِمْ } یونس ۲

ترجمہ: اور جو لوگ ایمان لے آئے ان کو خوشخبری دو کہ ان کے رب کے نزدیک ان کا صحیح معنی

میں بڑا پایا ہے۔

حضرت قتادہ، حسن اور زید بن اسلم فرماتے ہیں کہ آیت میں ”قدم صدق“ سے مراد محمد صلی اللہ علیہ وسلم

ہیں، اللہ تعالیٰ کے نزدیک آپ صلی اللہ علیہ وسلم سچے اور شفاعت کرنے والے نبی ہیں۔

سہل بن عبد اللہ فرماتے ہیں کہ اس سے وہ رحمت مراد ہے جو اللہ تعالیٰ نے آپ صلی اللہ علیہ وسلم کے دل

میں پیدا فرمائی ہے، محمد بن علی ترمذی کا قول ہے کہ اس سے نبی کریم صلی اللہ علیہ وسلم کی ذات مراد ہے بیشک

آپ صلی اللہ علیہ وسلم صدیقین کے امام اور ایسے شفاعت کرنے والے ہیں جن کی شفاعت قبول کی جائے گی اور ایسے

مانگنے والے جن کی بات مانی جائے گی۔

حضرت حسن سے منقول ہے کہ ”قدم صدق“ سے آپ صلی اللہ علیہ وسلم کی موت کی مصیبت مراد ہے،

بہر حال ان تمام اقوال کے مطابق یہ آپ صلی اللہ علیہ وسلم کا اسم گرامی ہے جس کا معنی یہ ہے کہ اللہ تعالیٰ نے آپ

صلی اللہ علیہ وسلم کی ذات، تمام صفات اور افعال کو ایسا عمدہ بنایا ہے کہ پیروی کرنے والا فوراً تصدیق کرتا ہے، یہ

احتمال بھی ہے کہ آپ صلی اللہ علیہ وسلم کو ”قدم صدق“ آخرت میں امت کی شفاعت کرنے کی وجہ سے

کہا گیا ہے، عنقریب ہم آپ صلی اللہ علیہ وسلم کے اسم گرامی ”شافع اور مشفع“ کے ذیل میں وہ باتیں بیان کریں گے

جو اللہ تعالیٰ نے آپ صلی اللہ علیہ وسلم کے بارے میں بیان فرمائی ہیں، ان باتوں کو حدیث شفاعت میں بیان کیا گیا

ہے، قیامت کے دن اللہ تعالیٰ آپ صلی اللہ علیہ وسلم سے کیا ہوا وعدہ پورا کریں گے۔

آپ صلی اللہ علیہ وسلم کو ”قدم صدق“ کہا جاتا ہے کیونکہ اللہ تعالیٰ نے اس امت کو اپنے محبوب نبی صلی اللہ علیہ وسلم کی

جدائی کی مصیبت پر صبر کرنے کی وجہ سے بہت زیادہ ثواب عطا فرمایا ہے، آپ صلی اللہ علیہ وسلم کے انتقال کی وجہ سے

امت کو جتنا درد ہوا آپ ﷺ کے ذکر کو امت میں بڑھا کر اسی کی بقدر اللہ تعالیٰ نے انہیں بہترین بدلہ عطا فرمایا۔ جب نبی کریم ﷺ کو اس بات کا علم ہوا کہ امت آپ ﷺ کی موت کی جدائی کی وجہ سے بہت زیادہ مصیبت میں مبتلا ہوگی تو آپ ﷺ نے لوگوں کو اس مصیبت پر تسلی دیتے ہوئے ارشاد فرمایا:

”لِعِزِّ النَّاسِ فِي مَصِيبَتِهِمُ الْمَصِيبَةُ بِي“

ترجمہ: لوگوں کو اس مصیبت میں تسلی دینی چاہیے جو میری وجہ سے انہیں لاحق ہوگئی۔

اس حدیث میں اس بات کی طرف اشارہ ہے کہ آپ ﷺ کی جدائی کی مصیبت تمام مصیبتوں پر اتنی بھاری ہے کہ بڑی بڑی سختیاں اس کے مقابلے میں ہیچ ہیں۔

اس میں کوئی شک نہیں کہ محبت کرنے والا مسلمان جب آپ ﷺ کی جدائی کو یاد کرتا ہے تو یہ پریشانی اسے دیگر تمام پریشانیوں سے غافل کر دیتی ہے، لیکن پھر بھی وہ آپ ﷺ کی وفات پر صبر کرتا ہے، یقیناً محبت کرنے والے مومن کے نزدیک و تکریم میں نبی کریم ﷺ سے بڑھ کر کوئی نہیں، ہر مومن مرد اور عورت کی زبان نبی کریم ﷺ کے بارے میں یوں کہتی ہے:

يَا سَيِّدَا عَظَمْتَ فِي الْفَضْلِ رَتَبَتَهُ وَأَخْمَرَ الْخَلْقَ احْسَانًا وَافْضَالًا
اے وہ سردار! فضیلت میں جن کا مرتبہ بلند ہوا اور جس نے مخلوق پر انعامات اور احسانات کی بارش برسائی ہے۔

مَا بَعْدَ فَقْدِكَ مَوْجُودٌ نَسْرًا بِهِ كُنْتَ الْحَيَاةَ وَكُنْتَ الْأَهْلَ وَالْمَالَ
آپ ﷺ کی جدائی کے بعد کوئی ایسی چیز موجود نہیں جس سے ہم خوش ہوں آپ ﷺ ہی میری زندگی، اہل و عیال اور مال ہیں۔

اللہ تعالیٰ اس انصاری عورت سے راضی ہو جس کا شوہر بھائی اور بیٹا تینوں احد کی لڑائی میں شہید ہو گئے تھے لیکن وہ اپنی مصیبت بھول کر رسول اللہ ﷺ کی تلاش میں نکل کھڑی ہوئی، وہ آپ ﷺ کے بارے میں پوچھتی رہی کہ رسول اللہ ﷺ کا کیا حال ہے؟ جو بھی اس سے ملتا وہ نبی کریم ﷺ کی خیریت بتاتا، اس نے کہا کہ مجھے رسول اللہ ﷺ کا چہرہ دکھاؤ، چنانچہ آپ ﷺ کی زیارت تک اس کا غم ہلکا نہ ہوا، اور آپ ﷺ کو دیکھنے کے بعد اسے اطمینان حاصل ہوا، جب آپ ﷺ کو دیکھا تو کہنے لگی: آپ ﷺ کی سلامتی کے بعد ہر مصیبت ہلکی ہے، گویا اس عورت نے اپنی زبان حال سے اس بات کی طرف

اشارہ کیا کہ جب لوگوں میں آپ ﷺ کی ذات صحیح سلامت ہے تو وہ بھی سلامت رہیں گے اور ان کی آنکھیں ٹھنڈی رہیں گی، بے شک لوگوں کے دلوں میں نبی کریم ﷺ سب سے بڑھ کر عزیز ہیں، آپ ﷺ کے چہرے مبارک کی وجہ سے اللہ تعالیٰ نے تمام موجودات کو ضیاء بخشی ہے۔

چنانچہ ہم نبی کریم ﷺ کی وفات کا کچھ تذکرہ کرتے ہیں تاکہ دل نصیحت حاصل کر کے گناہوں سے باز رہے، اور اسے اس حقیقت کا علم ہو کہ دنیا فنا ہونے والا گھر ہے، ابن سبع وغیرہ نے جو لکھا ہے اس کو اختصار کے ساتھ پیش کیا جاتا ہے:

حضرت علی رضی اللہ فرماتے ہیں کہ نبی کریم ﷺ کی وفات سے تین راتیں قبل حضرت جبریل علیہ السلام آپ ﷺ کے پاس حاضر ہوئے اور عرض کیا: اے محمد! بیشک اللہ تعالیٰ نے آپ کی حالت خوب جاننے کے باوجود مجھے یہ پوچھنے کیلئے بھیجا ہے کہ آپ نے صبح کیسے کی اور آپ کی صحت کیسی ہے؟ آپ ﷺ نے جواب میں ارشاد فرمایا کہ آج صبح کے وقت درد تھا، تین دن بعد حضرت جبریل نے حاضر ہو کر پھر عرض کیا: اے محمد! بیشک اللہ تعالیٰ نے آپ کی حالت خوب جاننے ہوئے مجھے یہ پوچھنے کیلئے بھیجا ہے کہ آپ نے صبح کیسے کی اور آپ کی صحت کیسی ہے؟ آپ ﷺ نے ارشاد فرمایا کہ میں نے آج پورا دن درد اور تکلیف میں گزارا ہے، جبریل نے عرض کیا کہ موت کا فرشتہ دروازے پر کھڑا اجازت مانگ رہا ہے حالانکہ اس نے آپ ﷺ سے پہلے کسی سے اجازت نہیں مانگی اور نہ آپ ﷺ کے بعد کسی سے مانگے گا۔

راوی کہتے ہیں کہ نبی کریم ﷺ نے موت کے فرشتے کو اجازت دیدی، جب وہ داخل ہوا تو جبریل واپس چلے گئے، ملک الموت نے سلام کے بعد عرض کیا کہ اللہ تعالیٰ نے آپ کے پاس بھیج کر مجھے آپ کی بات ماننے کا حکم دیا ہے، اگر آپ مجھے اپنی مبارک روح کو قبض کرنے کی اجازت دیدیں تو میں اسے قبض کر لوں گا، اور اگر واپس جانے کا حکم دیں تو واپس چلا جاؤں گا، نبی کریم ﷺ نے ارشاد فرمایا کہ جبریل کے آنے تک مجھے تھوڑی سی مہلت دیدو، ملک الموت واپس چلا گیا تو ہوا میں اس کی ملاقات حضرت جبریل علیہ السلام کے ساتھ ہوئی کہ وہ ستر ہزار فرشتوں کے ساتھ ہیں، اور میکائیل علیہ السلام ستر ہزار فرشتوں کیساتھ ہیں، اور اسرافیل علیہ السلام ستر ہزار فرشتوں کے ساتھ ہیں، جہنم کا داروغہ خازن ستر ہزار فرشتوں کے ساتھ ہے اور جنت کا داروغہ رضوان ستر ہزار فرشتوں کے ساتھ ہے، جبریل نے موت کے فرشتے سے پوچھا کہ آپ نے میرے محبوب محمد ﷺ کی روح کے ساتھ کیا معاملہ فرمایا؟ ملک الموت نے جواب دیا کہ

انہوں نے مجھے تمہارے آنے تک انتظار کا حکم دیا ہے، اس لئے میں واپس آ گیا ہوں، جبریل علیہ السلام دوبارہ آپ ﷺ کی خدمت میں حاضر ہوئے، آپ ﷺ نے ارشاد فرمایا: اے جبریل! آپ نے مجھے تکلیفوں کے وقت کیوں چھوڑا ہے، جبریل نے جواب دیا کہ اے میرے حبیب! میں نے آپ ﷺ کو نہیں چھوڑا بلکہ اللہ رب العزت آپ سے ملاقات کرنا چاہتے ہیں۔

آپ ﷺ نے ارشاد فرمایا: کہ اے جبریل! دنیا سے میری روح قبض ہونے سے پہلے مجھے خوشخبری سنادو، جبریل علیہ السلام نے عرض کیا اے محمد ﷺ! آسمان کے دروازے کھول دیئے گئے ہیں اور آسمان کی ساری مخلوق صفیں باندھ کر آپ ﷺ کی روح کا انتظار کر رہی ہے تاکہ جب آپ ﷺ ان کے پاس گزریں تو وہ آپ پر درود بھیجیں۔

آپ ﷺ نے ارشاد فرمایا کہ اے جبریل! میں نے تم سے اس بارے میں نہیں پوچھا، پس مجھے خوشخبری سنادو، جبریل نے کہا انبیاء میں سب سے پہلے آپ ﷺ کی قبر کو کھولا جائے گا، اور آپ ﷺ سب سے پہلے شفاعت کرنے والے ہیں، آپ ﷺ نے فرمایا: اے جبریل! میں نے آپ سے یہ بات نہیں پوچھی، مجھے خوشخبری سنادو، جبریل نے کہا: قیامت کے دن جنت کی چابی آپ ﷺ کے ہاتھ میں ہوگی، آپ ﷺ نے ارشاد فرمایا میں نے تم سے یہ بات نہیں پوچھی، مجھے خوشخبری سنادو، جبریل نے کہا: اے محمد! تمام امتوں پر جنت حرام ہے جب تک آپ ﷺ کی امت جنت میں داخل نہ ہو، آپ ﷺ نے ارشاد فرمایا: اے میرے دوست جبریل! اب میری آنکھیں ٹھنڈی ہو گئی ہیں، پھر آپ ﷺ نے ملک الموت سے ارشاد فرمایا کہ قریب آ کر حکم کے مطابق میری روح قبض کر لو، حضرت فاطمہ رورہی تھیں، پھر حضرت حسن اور حضرت حسین آئے تو ان کی ماں نے کہا کہ اپنے نانا کے قریب ہو جاؤ، وہ دونوں آپ ﷺ کے قریب ہو کر باتیں کرنے لگے لیکن آپ ﷺ نے انہیں کوئی جواب نہ دیا حالانکہ آپ ﷺ پیار سے ان کا بوسہ لیا کرتے تھے۔

وہ آپ ﷺ کے قریب آئے اور سامنے بیٹھ کر یوں کہنے لگے: اے نانا! اے اللہ کے رسول! نبی کریم ﷺ موت کی سختی کی وجہ سے سخت تکلیف کی حالت میں تھے، جب حضرت حسن اور حسین نے یہ حالت دیکھی تو رونا شروع کر دیا، ان کے رونے کی وجہ سے گھر والے بھی رونے لگے، وہ بار بار آپ ﷺ کو پکار رہے تھے، چنانچہ حضرت علی، فضل اور اسامہ رضی اللہ عنہم بھی ان کے رونے کی وجہ سے

روپڑے، ان دونوں میں حضرت حسن رضی اللہ عنہ زیادہ رو رہے تھے، وہ روتے ہوئے اپنے نانا کی طرف دیکھ کر کہہ رہے تھے: اے نانا! ایک نظر میری طرف تو دیکھ لیں، مجھ سے ایک بات تو کر لیں، کاش میں آپ صلی اللہ علیہ وسلم کے کلام کی خوشبو اور لذت حاصل کرتا۔

راوی کہتے ہیں یہ بات سن کر نبی کریم صلی اللہ علیہ وسلم نے آنکھیں کھولیں اور پوچھا کہ یہ آواز کس کی ہے؟ حضرت فاطمہ نے جواب دیا کہ دونوں نواسے آپ صلی اللہ علیہ وسلم سے باتیں کر رہے ہیں، آپ صلی اللہ علیہ وسلم نے جواب نہ دیا جس کی وجہ سے وہ رونے لگے اور ان کے رونے کی وجہ سے اہل بیت بھی رو رہے ہیں، آپ صلی اللہ علیہ وسلم نے ارشاد فرمایا: میرے قریب ہو جاؤ، جب وہ قریب ہوئے تو آپ صلی اللہ علیہ وسلم نے دونوں کو چوم کر اپنا دست مبارک ان کے سروں پر پھیرا، وہ دونوں روتے رہے یہاں تک کہ آپ صلی اللہ علیہ وسلم پھر بے ہوش ہو گئے۔

ایک روایت میں ہے کہ ملک الموت نے آ کر سلام کیا تو آپ صلی اللہ علیہ وسلم نے ارشاد فرمایا اسے اجازت دید و پیشک یہ ملک الموت ہے۔

جب اللہ تعالیٰ کا فیصلہ پورا ہوا اور آپ صلی اللہ علیہ وسلم کی روح مبارک نکلنے کا وقت آیا تو آپ صلی اللہ علیہ وسلم نے ارشاد فرمایا: بے شک موت کی سختیاں ہوتی ہیں، حضرت فاطمہ رضی عنہا اس پر افسوس کرنے لگیں تو آپ صلی اللہ علیہ وسلم نے ارشاد فرمایا کہ آج کے بعد تمہارے باپ پر کوئی سختی نہیں ہوگی۔

جب آپ صلی اللہ علیہ وسلم کی روح مبارک نکل کر حلق تک پہنچ گئی تو آپ صلی اللہ علیہ وسلم نے ارشاد فرمایا: اے جبریل موت کی کڑواہت کس قدر سخت ہے۔

جبریل نے اپنا چہرہ پھیر لیا، آپ صلی اللہ علیہ وسلم نے ارشاد فرمایا: آپ نے مجھ سے اپنا چہرہ کیوں پھیرا؟ جبریل کہنے لگے: اے میرے حبیب محمد صلی اللہ علیہ وسلم! جب آپ موت کی سختیوں کا سامنا کر رہے ہیں تو آپ کی طرف کون دیکھ سکتا ہے؟ آپ صلی اللہ علیہ وسلم کی موت کی کیفیت کے بارے میں ان روایات کی صحت اللہ تعالیٰ کو خوب معلوم ہے، ہم نے بہت سارے طرق کو کثرت کی بناء پر حذف کر دیا ہے، یہ بات یقینی ہے کہ اللہ تعالیٰ کی نظر میں تمام مخلوق سے زیادہ باعزت ہستی آپ صلی اللہ علیہ وسلم تھے۔

جب آپ صلی اللہ علیہ وسلم کا انتقال ہوا تو انصار آپ صلی اللہ علیہ وسلم کے دروازے پر جمع ہو گئے، دروازہ بند تھا انہوں نے اسامہ بن زید رضی اللہ عنہ کو آواز دی، اسامہ نے پوچھا کون لوگ ہیں؟ انہوں نے کہا: ہم انصار نبی کریم صلی اللہ علیہ وسلم کے پاس حاضر ہونا چاہتے ہیں، پھر فضل بن عباس نے نکل کر لوگوں سے کہا: اے انصار کی

جماعت! کیا تمہارا موت سے کوئی معاہدہ ہے؟ انہوں نے نفی میں جواب دیا، فضل نے انہیں بلند آواز سے روتے ہوئے بتایا کہ رسول اللہ ﷺ موت کا ذائقہ چکھ چکے ہیں۔

اللہ تعالیٰ نے یہ بات نبی کریم ﷺ کو اپنے اس ارشاد میں بتادی تھی:

{ اِنَّكَ مَيِّتٌ وَّ اِنَّهُمْ مَّيِّتُونَ } الزمر ۳۰

ترجمہ: (اے پیغمبر!) موت تمہیں بھی آنی ہے، اور موت انہیں بھی آنی ہے۔

چنانچہ مدینہ کے باشندوں نے بلند آواز سے رونا شروع کر دیا، ہر کوئی روتا ہوا اور غمگین نظر آتا تھا، بعض صحابہ بیٹھ گئے اور بعض کی عقل ماؤف ہو گئی اور کانپنے لگے، حضرت عمر بن خطاب شدت غم کی وجہ سے قسم کھا کر آپ ﷺ کی موت کا انکار کر رہے تھے، حضرت ابوبکر مسلسل انہیں سمجھاتے رہے پھر انہوں نے اپنی بات سے رجوع کر لیا اور انہیں یہ بات معلوم ہو گئی کہ موت برحق ہے۔

اس کے بعد حضرت ابوبکر صدیق نے فضل بن عباس سے اندر آنے کی اجازت مانگی، اندر داخل ہوئے تو نبی کریم ﷺ کو اپنے کپڑوں میں لپٹا ہوا دیکھ کر بہت زیادہ روئے اور پھر باہر نکل گئے آپ ﷺ کی وفات پر دیگر صحابہ کرام کا بھی وہی حال تھا جو حضرت ابوبکر صدیق رضی اللہ عنہ کا تھا۔

فصل

نبی کریم ﷺ سے صحابہ کرام کی محبت کا حال معلوم ہے، آپ ﷺ کی جدائی پر دیگر لوگوں کے مقابلے میں انہیں زیادہ دکھ ہوا کیونکہ وہ زندگی میں آپ ﷺ سے بہت زیادہ محبت کیا کرتے تھے۔

حضرت عائشہ رضی اللہ عنہا فرماتی ہیں کہ جب نبی کریم ﷺ کا انتقال ہوا تو لوگ مختلف حالتوں کے درمیان تھے، بعض نے آپ ﷺ کی موت کا انکار کر دیا، بعض آپ ﷺ کی جدائی کی وجہ سے خاموش رہنے لگے، اور بعض زمین پر اس طرح بیٹھ گئے کہ ان کے اعضاء نے جواب دیدیا اور ٹانگیں کمزور ہو گئیں، بعض لوگوں کی گفتگو میں گڑبڑ پیدا ہو گئی تھی اور وہ بغیر سوچے سمجھے بولتے تھے، حضرت عمر کا شمار انکار کرنے والوں میں تھا، حضرت علی بیٹھنے والوں میں جبکہ حضرت عثمان خاموش رہنے والوں میں تھے، حضرت ابوبکر صدیق رضی اللہ عنہ کو اللہ تعالیٰ نے ثابت قدمی اور مضبوط عزم و ارادہ عطا فرمایا تھا، چنانچہ انہوں نے صحابہ کرام کے دلوں سے نبی کریم ﷺ کی جدائی کی پریشانی کو دور کر دیا۔

جب حضرت ابوبکر رضی اللہ عنہ کے پاس آپ ﷺ کے انتقال کی خبر پہنچی تو وہ آپ ﷺ کے حجرہ

مبارک پر حاضر ہوئے، ان کی آنکھوں سے آنسو بہ رہے تھے، اور بہت زیادہ غمگین تھے لیکن اس کے باوجود ان کی گفتگو اور ہوش و حواس درست تھے، چنانچہ انہوں نے نبی کریم ﷺ کے چہرے مبارک سے کپڑا ہٹا کر پیشانی پر بوسہ لیا، پھر اپنے آنسو صاف کر کے کہنے لگے: اے اللہ کے رسول! میرے ماں باپ، میری جان اور اہل و عیال سب آپ پر قربان جائیں، آپ نے زندگی اور موت اچھی گزاری، اگر آپ نے ہمیں رونے سے منع نہ کیا ہوتا تو ہم آپ پر آنسو بہا کر آنکھوں کا پانی ختم کر دیتے، اے اللہ! ہماری طرف سے نبی کریم ﷺ کو سلام پہنچا، اور اے محمد ﷺ! اپنے پروردگار کے پاس مجھے یاد رکھنا تاکہ ہمارا شمار آپ ﷺ کی آل میں ہو۔

پھر حضرت ابوبکر صدیق لوگوں کی طرف نکلے جو شدتِ غم سے نڈھال تھے، آپ نے ایک عظیم خطبہ دیا، حضرت عمر بن خطاب نبی کریم ﷺ کی موت کی نفی کر رہے تھے، جب حضرت ابوبکر صدیق تشریف لائے تو حضرت عمر نے لوگوں کو ان کی بات سننے کا حکم دیا، چنانچہ حضرت ابوبکر صدیق نے کھڑے ہو کر خطبہ دیا اور ارشاد فرمایا کہ بے شک اللہ تعالیٰ نے نبی کریم ﷺ کو ان کی موت کی اطلاع اس وقت کر دی تھی جب وہ تمہارے درمیان زندہ تھے، اور تمہیں بھی ان کی موت کی اطلاع کر دی تھی، اللہ کے سوا کوئی باقی نہیں رہے گا، اللہ تعالیٰ کا ارشاد ہے:

{وَمَا مُحَمَّدٌ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ أَفَإِنْ مَاتَ أَوْ قُتِلَ

انْقَلَبْتُمْ عَلَىٰ أَعْقَابِكُمْ} آل عمران ۱۴۴

ترجمہ: اور محمد (صلی اللہ علیہ وسلم) ایک رسول ہی تو ہیں، ان سے پہلے بہت سے رسول گذر چکے

ہیں۔ بھلا اگر ان کا انتقال ہو جائے یا انہیں قتل کر دیا جائے تو کیا تم اٹے پاؤں پھر جاؤ گے؟

حضرت عمر رضی اللہ عنہ فرماتے ہیں کہ یہ قرآن کریم کی آیت تھی لیکن اللہ کی قسم! حضرت ابوبکر کی

تلاوت تک مجھے اس کے نزول کا علم نہیں تھا۔

اللہ تعالیٰ کا ارشاد ہے:

{كُلُّ نَفْسٍ ذَائِقَةُ الْمَوْتِ} آل عمران ۱۸۵

ترجمہ: ہر جاندار کو موت کا مزہ چکھنا ہے۔

حضرت ابوبکر نے یہ بھی فرمایا کہ بیشک اللہ تعالیٰ نے محمد ﷺ کو زندہ رکھا یہاں تک کہ آپ ﷺ نے

اللہ تعالیٰ کا پیغام پہنچا کر دین کو غالب کر دیا، اللہ کے راستے میں جہاد کیا اور پھر اللہ تعالیٰ نے آپ ﷺ کو موت دیدی

نبی کریم صلی اللہ علیہ وسلم نے تمہیں ایک واضح طریقے پر چھوڑا ہے، پس جس شخص کا رب اللہ ہو تو بیشک وہ زندہ ہے اور اسے موت نہیں آتی اور جو محمد صلی اللہ علیہ وسلم کی عبادت کرتا ہے تو بیشک محمد صلی اللہ علیہ وسلم کا انتقال ہو گیا ہے، پس اے لوگو! اللہ سے ڈرو اور اپنے دین کو تھامے رکھو اور اسی پر بھروسہ کرو، بیشک اللہ کا دین اور اس کا کلام باقی ہے، اللہ اس کی مدد کرتا ہے جو اس کے دین کی مدد کرتا ہے، بیشک اللہ کی کتاب تمہارے درمیان موجود ہے، یہ کتاب نور اور شفاء ہے، اسی کتاب کے ذریعے اللہ تعالیٰ نے محمد صلی اللہ علیہ وسلم کی رہنمائی فرمائی، اور اس میں حلال و حرام چیزوں کو بیان کر دیا ہے۔

حضرت ابو بکر صدیق رضی اللہ عنہ نے اپنے بلند مقام و مرتبے کے مطابق اس کے علاوہ بھی کچھ باتیں ارشاد فرمائیں، نبی کریم صلی اللہ علیہ وسلم کے بعد آپ تمام لوگوں سے افضل ہیں، نبی کریم صلی اللہ علیہ وسلم کو سب سے زیادہ محبت انہی سے تھی، چنانچہ رسول اللہ صلی اللہ علیہ وسلم کے بارے میں اپنے ایک مرثیے میں حضرت ابو بکر صدیق رضی اللہ عنہ فرماتے ہیں:

لہا رایت نبینا متجدلا ضاقت علی بعرضہن الدور

جب میں نے اپنے نبی کو زمین پر لیٹا ہوا دیکھا تو وسعت کے باوجود گھر مجھ پر تنگ ہو گئے۔

فارتعت روعة مستہام والہ والعظم متی مابقیث کسیر

تو میں پیاسے اور غمگین آدمی کی طرح خوف میں مبتلا ہو گیا، اور میری ہڈیاں ٹوٹنے سے باقی نہیں بچی۔

أعتیق ویحک ان حبک قد ثوی وبقیت منفردا وانت حسیر

اے عتیق! تجھ پر افسوس ہو کہ تیری محبت دُفن ہو چکی ہے اور تو حسرت کے ساتھ اکیلا باقی رہ گیا ہے۔

یالیتنی من قبل مہلک صاحبی غیبتہ فی جدث علی صخور

اے کاش! کہ اپنے دوست کی وفات سے پہلے ہی مجھے قبر میں غائب کر دیا جاتا اور میرے

اوپر ایک بڑی چٹان ہوتی۔

آپ صلی اللہ علیہ وسلم کے مرثیہ کے موضوع پر بہت ساری کتابیں اور قصیدے لکھے گئے ہیں، ہر ایک نے

اپنے شوق و محبت اور طاقت کی بقدر لکھا ہے، اللہ تعالیٰ آپ صلی اللہ علیہ وسلم پر اور آپ صلی اللہ علیہ وسلم کی آل پر رحمت کاملہ اور سلامتی نازل فرمائے، شرف و اکرام اور تعظیم کا معاملہ فرمائے۔

فصل

اے نبی کریم صلی اللہ علیہ وسلم سے محبت کرنے والو! صحابہ کرام کی صفات اپنے اندر پیدا کرو کہ کس طرح انہیں آپ

صلی اللہ علیہ وسلم کی ملاقات کا شوق تھا، تمہیں ہر حال میں نبی کریم صلی اللہ علیہ وسلم کا درد ہو، ہر وقت آپ صلی اللہ علیہ وسلم کا ذکر کیا کرو اور

اپنے نفس پر نظر رکھو، اللہ تعالیٰ سے مانگا کرو کیونکہ سوال کی بقدر حاجتیں پوری ہوا کرتی ہیں، آپ ﷺ کا انتقال بڑی پریشانی اور آزمائش تھی جو جہانوں کو پیش آئی تھی، اللہ تعالیٰ کے ہاں اس پر ثواب کی امید ہے۔

غبر آفاق السماء و کورت شمس النهار و أظلم العصران

آسمان کا افق غبار آلود ہو گیا اور دن کو سورج بھی لپیٹ دیا گیا اور عصر کے وقت تاریکی ہو گئی۔

والأرض من بعد النبی كشيبة أسفا عليه كثيرة الرجفان

نبی کریم ﷺ کی وفات کے بعد افسوس کرتے ہوئے زمین ٹیلہ بن گئی ہے اور کثرت سے زلزلے ہونے لگے ہیں۔

فليبك شرق البلاد و غربها ولتبك مصر و كل يمان

آپ ﷺ کی وفات پر مصر یمن اور مشرق و مغرب کے تمام شہروں کے رہنے والوں کو رونا چاہیے۔

وليبك الطود المعظم جوه والبیت ذوالأستار والأركان

بڑے ٹیلوں اور پردوں اور ارکان والے گھر یعنی بیت اللہ کو بھی رونا چاہیے۔

يا خاتم الرسل المبارك شخصه صلى عليك منزل القرآن

اے آخری نبی! جس کی ذات مبارک ہے اور اللہ تعالیٰ نے جس پر قرآن نازل کیا ہے آپ ﷺ پر اللہ کی رحمت ہو۔

ہر مسلمان کے لئے یہ اعتقاد رکھنا ضروری ہے کہ اللہ تعالیٰ نے زندگی میں اور موت کے بعد اپنے نبی کیساتھ اکرام کا معاملہ فرمایا ہے، موت کے بعد بھی آپ ﷺ کا اس طرح کا احترام لازم ہے جس طرح زندگی میں تھا، اخلاق اور صفات میں پوری مخلوق میں سے کوئی بھی آپ ﷺ کے مشابہ نہیں، اسی طرح موت کے بعد بھی مخلوق میں سے کوئی آپ ﷺ کے مشابہ نہیں، آپ ﷺ کی ذات کے حسن اخلاق اور کمال طہارت پر یہ بات دلالت کرتی ہے کہ قبر میں آپ ﷺ کے جسم کو ہمیشہ کے لئے باقی رکھا گیا ہے، نیز آپ ﷺ کی قبر پر اللہ تعالیٰ کی طرف سے انوارات کی بارش ہوتی ہے۔

اللہ تعالیٰ نے زندگی اور موت کے بعد دشمنوں کی پہنچ سے آپ ﷺ کے جسم اطہر کی حفاظت فرمائی اور زندگی کی طرح موت کے بعد بھی آپ ﷺ کے احترام کو اسی طرح برقرار رکھا، آپ ﷺ کی موت کے بعد عجیب کرامت یہ ظاہر ہوئی کہ آپ ﷺ کا یعفور نامی گدھا غم کی وجہ سے کنویں میں گر کر مر گیا اور عضبانامی

اوتنی نے آپ ﷺ کی جدائی کے غم کی وجہ سے چارہ پانی چھوڑ دیا یہاں تک کہ اس کی موت واقع ہوگئی، آپ ﷺ کی وفات کے وقت حاضرین کے سامنے ایسی خوشبو ظاہر ہوئی کہ انہوں نے اس جیسی خوشبو کبھی نہیں سونگھی تھی، یہ سب اللہ تعالیٰ کی طرف سے اپنے حبیب ﷺ کا اکرام تھا، زندگی اور موت کے بعد آپ ﷺ کو تمام مخلوق سے بہتر سمجھنا ضروریات دین میں سے ہے، اس بات کی گواہی بہت ساری حکایات دے رہی ہیں۔

اس زمانے میں بھی نبی کریم ﷺ کی عجیب و غریب فضیلت ظاہر ہوئی ہے۔ (یہ نویں صدی ہجری کی بات ہے جب شیخ نے کتاب لکھی تھی۔) از مترجم

شیخ ابو عبد اللہ محمد بن مرزوق نے اپنے استاذ امام محدث النوری جو حرم شریف میں مالکیہ کے امام تھے سے نقل کیا ہے کہ انہوں نے بہت سارے لوگوں سے یہ بات سنی ہے کہ ایک یہودی نے مکہ و فریب کے ارادے سے خود کو عابد ظاہر کیا، اسے آپ ﷺ کی قبر مبارک کے قریب ایک کمرہ دیدیا گیا، اس کمرے میں صرف وہی عابد و زاہد شخص رہتا تھا، اس کا کمرہ سرور کائنات ﷺ کے حجرہ مبارک کے سر کی جانب تھا۔ وہ یہودی ملعون مسلسل زمین کھود کر مٹی منتقل کرتا رہا، اس نے وہاں سرنگ بنا ڈالی، وہ آپ ﷺ کے جسم اطہر تک پہنچنا چاہتا تھا، کسی شخص کو بھی یہودی کے اس کام کی خبر نہ ہوئی یہاں تک کہ اسے آپ ﷺ کے جسم اطہر تک پہنچنے میں تین دن کی کھدائی باقی رہ گئی تھی، چنانچہ مصر کے حکمران ملک ناصر کو خواب میں نبی کریم ﷺ کی زیارت ہوئی کہ آپ ﷺ اس سے ارشاد فرما رہے ہیں کہ مجھے بچاؤ، آپ ﷺ نے اسے ساری بات بتا کر اس یہودی کی نشانیاں بھی بتادیں، جب ملک ناصر نیند سے بیدار ہوا تو اس نے جلدی اپنے ساتھیوں کو لے کر مدینہ کا سفر شروع کیا، وہ لوگوں میں تقسیم کرنے کی غرض سے اپنے ساتھ مال بھی لے آیا، انتہائی تیز رفتاری سے چل کر مدینہ پہنچا اور وہاں کے لوگوں میں مال تقسیم کیا، ایک عبادت گزار آدمی کے علاوہ جو صدقہ کا مال نہیں لیتا تھا تمام لوگوں نے بادشاہ سے مال لیا، بادشاہ نے انہیں حکم دیا کہ اسے میرے پاس لے کر آؤ، جب لوگ اسے بادشاہ کے پاس لے کر آئے تو وہ وہی یہودی تھا جس کی علامات نبی کریم ﷺ نے بادشاہ کو بتادی تھیں، چنانچہ اسے پکڑ کر قتل کر دیا گیا۔

بادشاہ اور وہاں پر موجود تمام لوگوں نے اس کے مکرو فریب کو دیکھا، بادشاہ نے لوگوں کو اپنی نیند میں نبی کریم ﷺ کی زیارت کا واقعہ بتایا کہ آپ ﷺ نے ارشاد فرمایا کہ مجھے بچاؤ، چنانچہ احتیاط کے پیش نظر حکمرانوں نے آپ ﷺ کی قبر مبارک کی جگہ کے ارد گرد پکی دیوار بنا کر اس پر ہر طرف سے پگھلا ہوا سیسہ ڈالا اور پھر اس پر بڑی مضبوط اور پختہ عمارت بنا دی ہے، یہ سب اللہ تعالیٰ کی طرف سے زندگی اور موت کے بعد آپ ﷺ کا اکرام ہے۔

ایسا کیوں نہ ہوتا؟ کیونکہ زمین کے دیگر تمام خطوں کے مقابلے میں وہ زمین زیادہ شرف والی ہے جسے اللہ تعالیٰ نے اپنے عظیم اخلاق والے نبی کے لئے پیدا فرمایا، نیز اسے یہ خصوصیت عطا فرمائی کہ نبی کریم ﷺ کا جسم مبارک اس میں اترا، کسی نے آپ ﷺ کے بارے میں ایک عمدہ قصیدہ کہا ہے:

دار الحبيب لها فلذير حبيها والنفس مولعة بذكر حبيها
والله شرّ فها به لنصيبا واختصها بالطيبين لطيبها

واختارها و دعا الى سكنها

محبوب کا گھر مدینہ ہے پس اس کی کشادگی کے مزے لو اور نفس محبوب کے ذکر کا مشتاق ہے، اللہ تعالیٰ نے مدینہ کے نصیب میں یہ شرف لکھا ہے کہ پاکیزگی کے سبب اسے پاکیزہ لوگوں کی خصوصیت عطا فرمائی اور پھر اس کو منتخب فرما کر آپ ﷺ کو اس میں رہائش کے لئے بلایا۔

مدت بهار حم الاله ظلالها من أجل من منع النفوس ضلالها
جُل في البلاد فلن تصيب مثالها تلك المدينة منزلا وكفى لها

شرفا حلول محمد بفناها

مدینہ پر اللہ تعالیٰ کی رحمت کے سائے اس ذات کی وجہ سے دراز ہوئے جس نے لوگوں کو گمراہی سے منع کیا، تم شہروں کے چکر لگاؤ تمہیں مدینہ کے گھر کی طرح ہرگز کوئی شہر نہیں ملے گا، اس کے شرف کے لئے یہی کافی ہے کہ محمد ﷺ اس کے صحن میں اترے ہیں۔

من لي بأن القى الحبيب فأظفرا واشتم من مثوا لا مسكا أذفرا
وأرى الذي شغفت به مهج الوري حظيت بهجرة خيرة من وطىء الثرى
وأجلهم قدرا فكيف تراها

کون میری مدد کرے گا؟ کہ میں اپنے محبوب سے مل کر کامیاب ہو جاؤں اور آپ ﷺ کے ٹھکانے سے میں مشک و اذفر کی خوشبو سونگھوں، اور میں اس ذات کا دیدار کروں مخلوق کی روحوں میں جس کے لئے محبت ہے، اور مدینہ زمین کو روندنے والی مخلوق میں سب سے باعزت ذات کی ہجرت کی وجہ سے صاحب نصیب بنا ہے، پس آپ کی کیا رائے ہے؟

کلفی به طمع بغير تکلف صفة القلوب لها لأجل من اصطفى

وجلال تلك الأرض ما هو بالحقى كل البلاد اذا ذكرن كأحرف

فی اسم المدينة لا خلا معناها

مجھے ان سے بغیر کسی تکلف کے، بہت زیادہ محبت اور چاہت ہے، لوگوں کے دل مدینہ کی خوبیاں آپ صلی اللہ علیہ وسلم کی وجہ سے بیان کرتے ہیں، اس زمین کی عظمت مخفی نہیں، سارے شہروں کو جب مدینہ کے نام میں ذکر کیا جاتا ہے تو وہ کنارے کی طرح ہو جاتے ہیں، یہ بات کسی معنی سے خالی نہیں۔

هى للقلوب الصادقات حبيبة ولأهلها والنار لين رحيبة

فاقت جميع الأرض فهى غريبة حاشا مسسى القدس فهى قريبة

منها ومكة انّها اياها

مدینہ سچے دلوں کا محبوب اور اپنے اندر قیام کرنے والوں کے لئے کشادہ ہے، مدینہ اجنبی ہونے کے باوجود تمام زمین پر فوقیت رکھتا ہے، سوائے اس سر زمین کے جس کا نام بیت المقدس ہے جو مدینہ کے قریب ہے اور سوائے مکہ کے، بیشک وہ بھی ایسا ہی (بارکت) شہر ہے۔

فاجعل مزارك للثلاث وظيفة وأمن بمكة والمدينة خيفة

فكلامها يدع القلوب نظيفة لافرق أن ثم لطيفة

مہابدت یجلو الظلام سناھا

ان تینوں جگہوں کی زیارت کو اپنا وظیفہ بناؤ اور مکہ و مدینہ میں خوف سے امن حاصل کرو، یہ دونوں دلوں کو پاک و صاف کر دیتے ہیں، دونوں میں کوئی فرق نہیں مگر ایک بار یک بات یہ ہے کہ جب بھی ان کی چمک ظاہر ہو تو تاریکیوں کو روشن کر دیتی ہے۔

فافهم وأرجو أن تفيق فتفهمها أين الذي هو قد سما فوق السما

ان الفضيلة حيث أصبح منها جزم الجميع بأن خير الأرض ما

قد حاز ذا البصطفى وحوها

پس سمجھ لو اور مجھے امید ہے کہ تمہیں سمجھنے کی توفیق مل جائے گی، کہاں ہے وہ ذات جو آسمان سے بلند ہوئی، بیشک یہ فضیلت کی بات ہے جب کوئی ان دونوں جگہوں پر صبح کرے، اور تمام لوگوں

کو یقین ہے سب سے بہترین زمین وہ ہے جس نے آپ ﷺ کی ذات کو جمع کیا۔
اللہ تعالیٰ امت محمدیہ کو اپنے نبی کی طرف سے ایسا بہترین بدلہ عطا فرمائے جو کسی نبی کی طرف سے
اس کی امت کو ملتا ہے، اور اس امت کی اعمال اور محبت میں اضافہ فرمائے۔

بیشک اللہ تعالیٰ نے جہان والوں کی زبانوں پر آپ ﷺ کی تعریف کو جاری فرمایا ہے، ہم اللہ
تعالیٰ کی بارگاہ سے امید کرتے ہیں کہ وہ نبی کریم ﷺ کی برکت سے دنیا و آخرت میں بہت زیادہ بھلائی
اور اجر عطا فرمائے گا، بیشک قیامت کے دن وہی فائدہ حاصل کرے گا جو دل کی سلامتی کے ساتھ حاضر ہوگا۔
حضرت حسان رضی اللہ عنہ نے اپنے دل کی گہرائیوں سے بڑی عمدہ بات ارشاد فرمائی ہے:

ان الرزية لارزية مثلها ميت بطيبة مثله لم يوجد

بیشک یہ ایسی مصیبت ہے کہ کوئی بھی مصیبت اس جیسی نہیں، آپ ﷺ ایسی میت ہیں کہ کسی
مرنے والے کی خوشبو اس جیسی نہیں۔

فلقد أصيبت جميع أمته به من كان مولودا ومن لم يولد

آپ ﷺ کی موت کی وجہ سے اس وقت جو لوگ پیدا ہو چکے اور جو پیدا نہیں ہوئے تھے
تمام امت کو تکلیف پہنچی ہے۔

حضرت فاطمہ رضی اللہ عنہا نے اپنے والد انبیاء کے سردار اور متقیوں کے امام کے مرثیے میں یہ اشعار کہے تھے:

أمسئى بخدي للدموع رسوم أسفا عليك وفي الفؤاد كلوم

میں اس طرح ہونگی کہ میرے رخساروں پر آنسوؤں کے نشانات ہونگے، آپ ﷺ (کے
جانے) پر افسوس ہے اور دل زخمی ہے۔

لا عتب في حزن عليك لو انه كان البكاء بمقلتي يدوم

اگر میں اپنی آنکھوں سے ہمیشہ روتی رہوں تو آپ ﷺ پر م کرنے میں کوئی ملامت نہیں۔

والصبر يحمد في البواطن كلها الا عليك فانه مذموم

ہر موقع پر صبر کی تعریف کی جاتی ہے لیکن آپ ﷺ کی ذات پر صبر کرنا مذموم ہے۔

اللہ تعالیٰ آپ ﷺ پر، آپ ﷺ کی آل اور ازواجِ مطہرات اور اولاد پر ایسی رحمت اور

سلامتی نازل فرمائے جس کی وجہ سے آپ ﷺ کے شرف و تکریم میں اضافہ ہو۔

آپ ﷺ کے اسم گرامی ”الامین“ کے بیان میں اللہ تعالیٰ آپ ﷺ پر رحمت کاملہ اور سلامتی نازل فرمائے اور شرف و اکرام کا معاملہ فرمائے ”امین“ آپ علیہ السلام کا اسم گرامی ہے، یہ قرآن کریم میں آپ ﷺ کی تعریف میں بیان کیا گیا ہے، اللہ تعالیٰ کا ارشاد ہے:

{ اِنَّهُ لَقَوْلُ رَسُولٍ كَرِيمٍ ذِي قُوَّةٍ عِنْدَ ذِي الْعَرْشِ مَكِينٍ } التکویر ۱۹، ۲۰

ترجمہ: یہ (قرآن) یقینی طور پر ایک معزز فرشتے کا لایا ہوا کلام ہے، جو قوت والا ہے جس کا عرش والے کے پاس بڑا رتبہ ہے۔ وہاں اس کی بات مانی جاتی ہے، وہ امانت دار ہے۔

ایک قول کے مطابق ان سارے اوصاف سے مراد نبی کریم ﷺ ہیں اور آیت کے سیاق سے یہی ظاہر ہوتا ہے کیونکہ یہ آیت اللہ تعالیٰ کے اس ارشاد کے بعد نازل ہوئی:

{ وَلَقَدْ رَاَهُ بِالْأُفُقِ الْمُبِينِ } التکویر ۲۲

ترجمہ: اور یہ بالکل سچی بات ہے کہ انہوں نے اس فرشتے کو کھلے افق پر دیکھا ہے۔

اس آیت میں دیکھنے والے سے مراد بالاتفاق نبی کریم ﷺ ہیں، لہذا پہلی آیت میں امین سے مراد بھی نبی کریم ﷺ کی ذات ہوگی، نبی کریم ﷺ کا ارشاد ہے کہ ”اللہ کی قسم! میں آسمانوں اور زمین میں امین ہوں۔“

تمام امت کا اس بات پر اجماع ہے کہ اس نام کا اطلاق آپ ﷺ پر ہوا ہے، سب لوگ آپ ﷺ کو امین کہہ کر پکارتے تھے، آپ ﷺ اپنی قوم کے درمیان اس نام کے ساتھ مشہور تھے حتیٰ کہ یہ صفت آپ ﷺ کا نام بن گئی، انہوں نے یہ بات دیکھ لی تھی کہ آپ ﷺ سچے اور امانت کی حفاظت کرنے والے ہیں،، ذمہ داری، حسن معاملہ اور خیر خواہی کیساتھ امانت کو ادا کرتے ہیں، نیز اپنے خالق کی اطاعت میں محنت کرتے ہیں، دھوکہ اور خیانت سے خود کو بچاتے ہیں اور لوگوں کے لئے وہی پسند فرماتے ہیں جو اپنے لئے پسند کرتے ہیں، زہد اختیار کرتے ہیں اور غریبوں، مسکینوں کیساتھ نرمی، شفقت، محبت اور حسن اخلاق سے پیش آتے ہیں۔

یقیناً آپ ﷺ اللہ تعالیٰ کے اوامر اور نواہی سے واقف تھے، آپ ﷺ کا قلب

مبارک کشادہ تھا، نیز تکلیف برداشت کر کے صبر کرنا، اعلیٰ درجے کا توکل کرنا، اپنے معاملات اور وعدوں کی پاسداری کرنا، یہ سب صفات بچپن سے بڑھاپے تک نبی کریم ﷺ کے حسن اخلاق میں سے ہیں۔

اس کے ساتھ ساتھ لوگوں کی ضرورتیں پوری کرنا، ان کی امانتیں ادا کرنا، صلہ رحمی کرنا اور وعدوں کو پورا کرنا، ہر ضروری اور غیر ضروری حق کو ادا کرنا بھی آپ ﷺ کی سنت ہے، بیشک آپ ﷺ کی ذات اللہ تعالیٰ کے ارشاد کے مطابق آسمان و زمین والوں کے نزدیک امین ہے۔

اس کے علاوہ آپ ﷺ بچپن سے لوگوں میں سب سے زیادہ عادل، پاکباز اور اچھے لہجے کے مالک تھے، اس بات کا اعتراف آپ ﷺ کے دوست و دشمن سب نے کیا ہے۔

محمد بن اسحاق فرماتے ہیں کہ آپ علیہ السلام کا اسم گرامی ”الامین“ رکھا گیا کیونکہ اللہ تعالیٰ نے آپ ﷺ کی ذات اچھے اخلاق کی جامع بنایا، چنانچہ خانہ کعبہ کی تعمیر کے دوران جب حجر اسود کو نصب کرنے کے لئے قریش کے درمیان اختلاف ہوا تو انہوں نے سب سے پہلے داخل ہونے والے کو فیصلہ بنایا، آپ ﷺ ان سب سے پہلے داخل ہوئے اور یہ نبوت سے پہلے کا واقعہ ہے، انہوں نے کہا کہ محمد ﷺ امانت دار ہیں لہذا ہم ان کے فیصلے پر راضی ہیں، چنانچہ آپ ﷺ نے قریش کے درمیان فیصلہ فرمایا۔

ربیع فرماتے ہیں کہ اسلام سے پہلے بھی قریش آپ ﷺ سے اپنے فیصلے کروایا کرتے تھے، ایک قول کے مطابق احنس بن شریق کی ملاقات ابو جہل سے ہوئی تو اس سے کہنے لگا: اے ابوالحکم! اللہ کی قسم! محمد سچے ہیں کیونکہ انہوں نے کبھی جھوٹ نہیں بولا، اسی طرح ہر قل نے آپ ﷺ کے بارے میں قریش سے پوچھا تھا کہ کیا تم نبوت سے پہلے اس نبی کی طرف جھوٹ کی نسبت کیا کرتے تھے؟ قریش نے نفی میں اس کا جواب دیا۔

نضر بن حارث نے قریش سے کہا تھا کہ محمد ﷺ تمہارے درمیان جوان ہوئے ہیں، تمہارے نزدیک سب سے پسندیدہ، قول کے سچے اور بڑے امانت دار تھے، لیکن جب تم نے ان کی ڈاڑھی میں سفیدی دیکھی تو جادو گر کہنا شروع کر دیا۔

آپ ﷺ کے اسم گرامی امین کے معنی میں اس بات کا احتمال بھی ہے کہ یہ لفظ ادائے

امانت سے مشتق ہو، یعنی آپ ﷺ اللہ تعالیٰ کے دین، شرعی احکام اور خدا تعالیٰ کی طرف سے عطا کردہ علوم کی امانت کو ادا کرنے والے ہیں، ان علوم کو حاصل کر کے یاد رکھنے کا اللہ تعالیٰ نے آپ ﷺ کو مکلف بنایا اور پھر ان کی تبلیغ کا حکم دیا۔

چنانچہ ارشاد بانی ہے:

{يَا أَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ} {المائدة ۶۷}

ترجمہ: اے رسول! جو کچھ تمہارے رب کی طرف سے تم پر نازل کیا گیا ہے اس کی تبلیغ کرو۔

نبی کریم ﷺ نے رسالت کو پہنچایا اور دین کی امانت کو ادا کر دیا، آپ ﷺ اس امانت کی ادائیگی میں مسلسل کوشش کرتے رہے اور پھر (حجۃ الوداع کے دن) آپ ﷺ نے تین مرتبہ یہ سوال کیا کہ کیا میں نے دین تم تک نہیں پہنچایا؟ پھر فرمایا: اے اللہ گواہ رہیں۔

صحابہ کرام نے اس بات کی گواہی حجۃ الوداع کے موقع پر دی تھی، چنانچہ حضرت جابر رضی اللہ عنہ ایک طویل حدیث میں بیان فرماتے ہیں کہ رسول اللہ ﷺ اپنی قصواء نامی اونٹنی پر سوار ہوئے تو میں نے ایک عظیم اجتماع دیکھا، میں نے اپنی نظر دراز کی تو مجھے اپنے سامنے دائیں اور بائیں ہر طرف سوار اور پیدل لوگ نظر آئے، نبی کریم ﷺ ہمارے درمیان موجود تھے اور آپ ﷺ پر قرآن نازل ہو رہا تھا۔

پھر فرماتے ہیں کہ جب ہم نے عرفہ پہنچ کر وقوف عرفہ کیا تو رسول اللہ ﷺ نے کھڑے ہو کر لوگوں کو خطبہ دیا اور ارشاد فرمایا:

ان دماء کم وأعراضکم حرام علیکم کحرمة یومکم هذا فی شہرکم
هذا فی بلدکم هذا، أأکل شیء کان فی الجاہلیۃ تحت قدمی موضوع،
ودماء الجاہلیۃ موضوعة، وأول دم أضع من دمائکم دم ابن ربیعة
بن الحارث، ورب الجاہلیۃ موضوع وأول رب أضع رب العباس بن
عبدالطلب، فإنه موضوع، فأتقوا لله فی النساء فانکم أخذتموهن
بأمانة الله، واستحللتم فروجهن بکلمة الله۔

ترجمہ: بیشک تمہارا خون اور عزت ایک دوسرے پر حرام ہے، جس طرح اس دن کی حرمت ہے

اس مہینے کی حرمت ہے، اس شہر کی حرمت ہے، خبردار جاہلیت کی ہر چیز میرے قدموں تلے ہے، جاہلیت کا خون کا لعدم ہے، اور سب سے پہلا خون جسے میں کا لعدم قرار دیتا ہوں وہ ابن ربیعہ کا ہے، جاہلیت کے سود کا لعدم ہیں اور سب سے پہلا سود جسے میں کا لعدم قرار دیتا ہوں وہ عباس بن عبدالمطلب کا سود ہے، عورتوں کے بارے میں اللہ سے ڈرو، بیشک تم نے انہیں اللہ کی امانت سمجھ کر لیا ہے اور اللہ کے کلمہ کے ذریعے تم نے ان کو اپنے اوپر حلال کیا ہے۔

پھر آپ ﷺ نے ارشاد فرمایا:

ترکت فیکم شیئین لن تضلوا ابدان اعتصتم بہما: کتاب اللہ وسنتی وانتم تسألون عنی فیا انتم قائلون؟ قالوا: نشہد انک قد بلغت. وادیت ونصحت، فقال باصبغہ السبابة یرفعہا الی السماء، وینکسہا الی الناس: اللہم اشہد، اللہم اشہد، اللہم اشہد.

ترجمہ: میں تمہارے درمیان دو چیزیں چھوڑ کر جا رہا ہوں اگر ان کو تھامے رکھو گے تو ہرگز گمراہ نہیں ہونگے، وہ دو چیزیں کتاب اللہ اور میری سنت ہیں، تم سے میرے بارے میں سوال کیا جائے گا، اس وقت تم کیا کہو گے؟ صحابہ کرام نے عرض کیا، ہم گواہی دیتے ہیں کہ آپ نے اپنے پیغام کو پہنچانے کا حق ادا کر دیا، آپ ﷺ نے اپنی شہادت کی انگلی آسمان کی طرف اٹھا کر ارشاد فرمایا اور پھر لوگوں کی طرف اسے جھکا رہے تھے اے اللہ! آپ گواہ رہیں، اے اللہ! آپ گواہ رہیں۔ (صحیح مسلم: باب حجۃ الوداع)

آپ ﷺ کے اسم گرامی ”امین“ کے معنی میں اس بات کا احتمال بھی ہے کہ اللہ تعالیٰ نے آپ ﷺ کو دنیوی اور اخروی خوف سے امن دیا ہے، بیشک اللہ تعالیٰ نے آپ ﷺ پر اپنی نعمت کو مکمل فرمایا، اگلے اور پچھلے تمام گناہوں کو معاف فرمایا اور صراطِ مستقیم کی طرف رہنمائی کر کے آپ ﷺ کی مدد فرمائی، آپ ﷺ کے سینے کو کھول دیا اور معاملے کو آسان کر دیا، آپ ﷺ کے بوجھ کو ہلکا کیا، اور آپ ﷺ کو دنیا اور آخرت میں امن دیا، اللہ تعالیٰ آپ ﷺ کے ساتھ شرف و اکرام کا معاملہ فرمائے۔

فہو الرحیم الذی من فرط رحمته کان کلّ الوری منہ ذوورحم
 آپ ﷺ ایسی رحیم ذات ہیں جن کی رحمت کے زیادہ ہونے کی وجہ سے ایسا معلوم
 ہوتا تھا کہ ہر ذی روح سے آپ ﷺ کی رشتہ داری ہے۔

أوری الوری زندرأی قل وأفضلهم وعداوأوفاهم بالعهدوالذمم
 مخلوق میں سب سے متقی کامیاب ہیں نیز یہ بھی کہو کہ وعدے اور ذمّوں کو سب سے زیادہ
 پورا کرنے والے ہیں۔

ورابط الجأش فی یوم اللدا اذا طاشت قلوب لبوب الناس والأجم
 لڑائی کے دن لشکر کو ثابت قدمی دکھانے والے ہیں جب لوگوں کی ہوش، اور قلعے اڑادیے
 جاتے ہیں۔

فی الوعد صادق انجاز بلاخلف وفي الوعد صدوق غیر منتقم
 وعدے میں سچے ہیں اور خلاف ورزی کے بغیر اسے پورا کرتے ہیں، اور وعید میں بھی سچے ہیں
 لیکن انتقام نہیں لیتے۔

ورکن حلم، رضی العقل راجحہ لا یستفزّ حجاجہ حزم محترم
 بردباری کے ستون ہیں، صحیح بات کو آپ ﷺ کی عقل پسند کرتی ہے، آپ ﷺ کی عقل
 کو ہلکا خیال نہیں کیا جاتا، ارادے کے پکے اور محترم ہیں۔

فصل

جس شخص کو معلوم ہو کہ نبی کریم ﷺ کا اسم گرامی ”امین“ ہے اسے چاہیے کہ آپ ﷺ
 کی ہدایت کی اقتداء کرے، دین کی امانت کی ادائیگی اور ایفائے عہد میں آپ ﷺ کی پیروی
 کرے، امانت یا تو بندے اور اللہ تعالیٰ کے درمیان ہوتی ہے یا بندوں کی ایک دوسرے کے ساتھ
 ہوا کرتی ہے، مثال کے طور پر اللہ تعالیٰ نے انہیں اور ان کی اولاد کو ایک دوسرے کا حق ادا کرنے کا حکم
 دیا ہے، بہت سارے ادا اور نواہی کا مکلف بنایا ہے جو امانت اللہ تعالیٰ اور بندوں کے درمیان ہے
 اس سے مراد وہ احکام ہیں جو اللہ تعالیٰ نے بندوں پر پیش کئے ہیں جنہیں بندوں نے قبول کر کے ان کی
 ادائیگی کا عہد کیا ہے، اللہ تعالیٰ کا ارشاد ہے:

إِنَّا عَرَضْنَا الْأَمَانَةَ عَلَى السَّمَوَاتِ وَالْأَرْضِ وَالْجِبَالِ فَأَبَيْنَ أَنْ
يَحْمِلْنَهَا وَأَشْفَقْنَ مِنْهَا وَحَمَلَهَا الْإِنْسَانُ إِنَّهُ كَانَ ظَلُومًا جَهُولًا }

الاحزاب ۷۲

ترجمہ: ہم نے یہ امانت آسمانوں اور زمین اور پہاڑوں پر پیش کی تو انہوں نے اس کے اٹھانے سے انکار کیا، اور اس سے ڈر گئے، اور انسان نے اس کا بوجھ اٹھالیا، حقیقت یہ ہے کہ وہ بڑا ظالم، بڑا نادان ہے۔

اللہ کی شریعت کو یا درکھنا ہر مکلف پر فرض ہے، عقائد میں اللہ تعالیٰ کی توحید، اسکی صفات واجبہ اور وہ باتیں جو اللہ تعالیٰ کے لئے محال ہیں ان کا سیکھنا سیکھانا واجب ہے، اسی طرح وہ باتیں سیکھنا جو آپ ﷺ کے بارے میں جاننا ضروری ہیں جیسے آپ ﷺ یقینی طور پر اللہ کے رسول ہیں اور آپ ﷺ کی بتائی ہوئی تمام باتیں سچی اور اللہ تعالیٰ کی طرف سے ہیں، آپ ﷺ کے واضح معجزات اور نشانیوں کی وجہ سے ان تمام باتوں کی تصدیق کرنا ضروری ہے، آپ ﷺ کے بارے میں یہ عقیدہ رکھنا بھی ضروری ہے کہ آپ ﷺ گناہوں سے معصوم ہیں، ان تمام باتوں میں آپ ﷺ سے کذب کا صادر ہونا محال ہے، نیز اللہ تعالیٰ نے جن باتوں کی تبلیغ کا حکم دیا ہے آپ ﷺ نے ان میں سے کوئی بات نہیں چھوڑی، آپ ﷺ پروردگار کی طرف سے ہر لائی ہوئی بات میں سچے ہیں، آپ ﷺ اللہ کے سچے رسول ہیں اور آپ ﷺ کی رسالت مشرق و مغرب کے لئے ہے۔

اگر ان باتوں کا تعلق عمل سے ہو تو ہر مکلف کے لئے اپنے دین کے بارے میں اتنا علم حاصل کرنا ضروری ہے جس سے وہ رب تعالیٰ کی عبادت کر سکے، آپ ﷺ کا ارشاد ہے:

”طلب العلم فريضة على كل مسلم“

ترجمہ: ”علم حاصل کرنا ہر مسلمان پر فرض ہے“ (الفتح الکبیر، اتحاف سادة المتقين)

علماء فرماتے ہیں کہ نبی کریم ﷺ نے اسلام کے بنیادی ارکان نماز، روزہ حج اور زکوٰۃ کو سکھنے کی طرف اشارہ فرمایا ہے، جب یہ ارکان پختہ ہو جائیں اور ہر کسی کو یہ امانت حاصل ہو جائے تو اس کے بعد ہر ایک کے لئے اس امانت کو ادا کرنا ضروری ہے، اللہ تعالیٰ کا ارشاد ہے:

{ إِنَّ اللَّهَ يَأْمُرُكُمْ أَنْ تُؤَدُّوا الْأَمَانَتِ إِلَىٰ أَهْلِهَا } النساء ۵۸

ترجمہ: (مسلمانو!) یقیناً اللہ تمہیں حکم دیتا ہے کہ تم امانتیں ان کے حق داروں تک پہنچاؤ۔

بیشک جب بندہ اس امانت کو سیکھتا ہے تو عمل کا وعدہ کر لیتا ہے، لہذا اس وعدے کو پورا کرنا اس کے لئے ضروری ہے، اگر وہ ایسا نہ کرے تو اس میں منافق کی نشانیوں میں سے ایک نشانی پائی جائے گی جب تک وہ اس عادت کو ترک نہ کر دے، نبی کریم ﷺ کا ارشاد ہے کہ منافق کی تین نشانیاں ہیں جب وہ بات کرے تو جھوٹ بولے، جب وعدہ کرے تو وعدہ خلافی کرے، اس کے پاس امانت رکھی جائے تو وہ خیانت کرے۔

بندوں پر ایک دوسرے کی امانتیں بہت زیادہ ہیں، امانت کو واپس کرنا، بندوں کے ساتھ خیر خواہی کرنا اور ان کی ساتھ دھوکہ دہی نہ کرنا، ان کے اموال اور عزتوں کی حفاظت کرنا، انہیں نصیحت کرنا، ان کے لئے وہی پسند کرنا جو اپنے لئے ہو، ان کے ساتھ کیا ہوا وعدہ پورا کرنا، ان کے منافع اور نقصان کو بیان کرنا اور معاملات میں نقصان دینے والی چیزوں کو ان کے سامنے بیان کرنا، یہ سب امانتیں ہیں جو ایسا نہ کرے وہ دھوکہ باز ہے آپ ﷺ کا ارشاد ہے:

من غشنا فليس منا، وحشره الله يوم القيامة مع اليهود والنصارى
لأنهم أغش الناس للمسلمين، ومن غش أخاه المسلم في بيع أو شراء
أو غير ذلك نزع الله منه رزقه وأفسد عليه معيشته۔

ترجمہ: جو شخص ہمارے ساتھ دھوکہ کرے وہ ہم میں سے نہیں، اللہ تعالیٰ قیامت کے دن اس کا حشر یہود و نصاریٰ کے ساتھ کرے گا کیونکہ وہ مسلمانوں کو سب سے زیادہ دھوکہ دیتے ہیں۔
اور جو شخص اپنے بھائی کو خرید و فروخت یا کسی بھی معاملے میں دھوکہ دے اللہ تعالیٰ اس کے رزق کو کم کر دیتے ہیں اور اس کی معیشت میں بگاڑ پیدا کر دیتے ہیں۔

(صحیح مسلم، مجمع الزوائد، سنن بیہقی)

اس حدیث کو سنو کہ یہ لوگوں پر کتنی بھاری ہے؟ اس پاک ذات کے سامنے بندوں کی کیا حالت ہوگی؟ اس زمانے میں اس سے کیسے بچا جائے؟ اور اللہ تعالیٰ کے سامنے جواب کیا ہوگا؟ آخرت کا نفع طلب کرنا دنیا کے نفع کے مقابلے میں تھوڑا ہے، جب تم اپنے سامان اور دراہم کے

عیب کو ظاہر نہیں کرو گے تو تمہارا شمار دھوکہ باز ظالم خائن اور مسلمانوں کے ساتھ خیر خواہی نہ کرنے والوں اور ان کے حق تلفی کرنے والوں میں ہوگا، نبی کریم ﷺ ایک آدمی کے پاس سے گذرے جو غلہ فروخت کر رہا تھا، آپ ﷺ کو تعجب ہوا اور آپ ﷺ نے اپنا ہاتھ غلے میں داخل کیا، اس کے اندونی حصے میں تری دیکھی، آپ ﷺ نے اس سے پوچھا: یہ کیا ماجرا ہے؟ اس نے جواب دیا کہ اس پر بارش ہوئی ہے، آپ ﷺ نے ارشاد فرمایا کہ تم نے اسے اناج کے اوپر والے حصے میں کیوں نہ رکھا تا کہ لوگ اسے دیکھ لیتے، پھر آپ ﷺ نے ارشاد فرمایا جس نے بھی ہم سے دھوکہ کیا وہ ہم میں سے نہیں، ہر مسلمان کے لئے خیر خواہی واجب ہے۔

حضرت جریر بن عبد اللہ جب نبی کریم ﷺ کے ہاتھ پر بیعت کر کے واپس جانے لگے تو آپ ﷺ نے ان کا کپڑا پکڑ کر کھینچا اور یہ شرط لگائی کہ وہ ہر مسلمان کے ساتھ خیر خواہی کریں گے، چنانچہ یہ صحابی جب سامان بیچنے کے لئے جاتے تو اس کے سارے عیوب بیان کرنے کے بعد اختیار دیتے کہ اگر چاہو تو لے لو اور اگر چاہو تو چھوڑ دو، ان سے کہا گیا کہ اگر تم ایسا ہی کرو گے تو کوئی بھی تم سے خریداری نہ کرے گا، حضرت جریر جواب میں کہتے کہ بیشک ہم نے نبی کریم ﷺ کے ہاتھ پر ہر مسلمان کے ساتھ خیر خواہی کی بیعت کی ہے۔

واثلہ بن اسقع کے بارے میں حکایت بیان کی گئی ہے کہ ایک آدمی نے ان کے سامنے اونٹنی فروخت کی، خریدار واثلہ کی بے خبری میں اونٹنی کو لے گیا، جب واثلہ کو یاد آیا تو خریدار کے پیچھے گئے اور اس سے پوچھا کہ کیا تم نے اونٹنی گوشت کے لئے خریدی ہے یا سواری کے لئے؟ خریدار نے کہا کہ سواری کے لئے خریدی ہے، حضرت واثلہ نے اسے بتایا کہ اونٹنی کی ایک ٹانگ میں سوراخ ہے، لہذا یہ سفر میں تجھے کوئی کام نہ دے گا، چنانچہ خریدار نے اونٹنی واپس کر دی، فروخت کرنے والا حضرت واثلہ کے پاس آ کر کہنے لگا: آپ نے میرے معاملے کو خراب کیا ہے، حضرت واثلہ نے جواب میں فرمایا کہ بے شک ہم نے نبی کریم ﷺ کے ہاتھ پر ہر مسلمان کے ساتھ خیر خواہی کی بیعت کی ہے، جو عیب کسی کے علم میں ہو اسے چھپانا جائز نہیں چاہے وہ چیز اس کی ملکیت میں بھی نہ ہو، بیشک یہ ایمان کا کمال اور اپنے بھائیوں کے ساتھ وفاداری ہے۔

ابو حامد رحمۃ اللہ علیہ فرماتے ہیں کہ یہ معاملہ بہت بڑا ہے اور بہت سارے لوگوں پر شاق گذرتا ہے،

جاہل صرف اسی بات کا اعتقاد رکھتا ہے کہ یہ باتیں صرف فضائل اور مرتبے میں اضافہ کرنے والی ہیں حالانکہ یہ اسلام کے ساتھ وفاداری کی شرائط میں سے ہیں اور ان پر عمل نہ کرنا خیانت شمار ہوگا۔

معاملات میں مجاہدے سے کام لینا پڑتا ہے، صدیقین ہی معاملات کی پوری طرح ادائیگی کرتے ہیں کیونکہ معاملات کی صحیح ادائیگی، ہر مسلمان سے خیر خواہی کرنا اور ان سے دھوکہ دہی نہ کرنا اتنا آسان کام نہیں، یہ اسی وقت ہو سکتا ہے جب آدمی یہ بات جان لے کہ دنیا کے مقابلے میں آخرت کا نفع بہتر ہے، بے شک دنیا کے فائدے عمر کے ختم ہونے پر ختم ہو جائیں گے، لیکن اس کے مطالبے اور بوجھ باقی رہیں گے، لہذا عاقل کے لئے کیسے مناسب ہو سکتا ہے کہ وہ بہتر چیز کے بدلے میں ادنی چیز لے، پس جان لو کہ بھلائی ساری کی ساری دین کی سلامتی اور متقی لوگوں کے راستے کی پیروی میں ہے۔

نبی کریم ﷺ سے ایک روایت منقول ہے کہ ”لا الہ الا اللہ“ لوگوں کو اللہ کی ناراضگی سے دور کرتا رہے گا جب تک وہ اپنی دنیا کے معاملے کو آخرت کے معاملے پر ترجیح نہ دینے لگ جائیں، جب وہ ایسا کر کے لا الہ الا اللہ پڑھیں گے تو اللہ تعالیٰ فرمائیں گے تم اپنی بات میں جھوٹے ہو۔

کسی تابعی کے بارے میں حکایت بیان کی گئی ہے کہ وہ بصرہ میں رہتے تھے، ان کا غلام سوس شہر میں ان کے لئے چینی بنایا کرتا تھا، غلام نے ان کی طرف خط لکھا کہ اس سال گنے کی فصل پر آفت آگئی ہے لہذا اسے خرید لو، راوی کہتے ہیں کہ اس نے بہت ساری چینی خرید لی، جب اس کو فروخت کرنے کا وقت آیا تو اسے تیس ہزار کا نفع ہوا، اس نے واپس جا کر آقا سے کہا میں نے تیس ہزار درہم کا نفع کمایا ہے لیکن مسلمانوں کے ساتھ خیر خواہی کا نقصان کیا ہے، پھر وہ چینی خریدنے والے کے پاس واپس آیا اور تیس ہزار درہم واپس دے کر کہنے لگا میں نے تم سے حقیقت حال چھپا کر چینی مہنگے داموں فروخت کی تھی، اس شخص نے جواب دیا کہ آپ نے ابھی مجھے بتا دیا ہے لہذا میں نے ان تیس ہزار درہم کو تمہارے لئے حلال کر دیا ہے، راوی کہتے ہیں کہ تابعی وہ رقم لے کر واپس ہوئے لیکن انہیں یہ سوچ کر نیند نہ آئی کہ شاید اس نے یہ رقم نفس کی خوشی کے بجائے مجھ سے حیا کرتے ہوئے واپس کی ہو، چنانچہ وہ دوبارہ چینی والے کے پاس آئے اور اسے تیس ہزار درہم واپس کر دیئے۔

مسلمانوں کے درمیان اس طرح امانت سے معاملات ہوا کرتے تھے، لیکن آج کل امانت

داری ناپید ہے اور خیانت بہت زیادہ بڑھ گئی ہے، حضرت حذیفہ رضی اللہ عنہ اپنے زمانے میں ارشاد فرمایا کرتے تھے کہ رسول اللہ ﷺ نے مجھے دو حدیثیں سنائی ہیں، ان میں سے ایک بات تو میں نے دیکھ لی ہے جبکہ دوسری کا انتظار کر رہا ہوں، چنانچہ نبی کریم ﷺ نے مجھ سے حدیث بیان فرمائی تھی کہ سب سے پہلے امانت لوگوں کے دلوں کی گہرائی میں نازل ہوئی، اس کے بعد قرآن نازل ہوا اور لوگوں کو قرآن و سنت کے بارے میں علم ہوا۔

پھر آپ ﷺ نے امانت کے اٹھائے جانے کے بارے میں حدیث بیان کرتے ہوئے ارشاد فرمایا:

”ینام الرجل النومة فتقبض الأمانة من قلبه فيظلل أثرها مثل أثر الوكت“ ثم ینام النومة فتقبض الأمانة من قلبه فيظلل أثرها مثل أثر المجل، کجبرد حرجته علی رجلک فنفظ، فتراه منتبرا و لیس فیہ شیء۔

ترجمہ: آدمی سو رہا ہوگا کہ اس کے دل سے امانت کو نکال لیا جائے گا اور اس کا نشان سیاہی مائل ہوگا، پھر وہ سوئے گا تو امانت اس کے دل سے نکال لی جائے گی اور اس کا اثر پھوڑے کی طرح ہوگا جیسے تو انگارے کو پاؤں پر لگائے اور وہ پھوڑا بن جائے، تو سمجھتا ہے کہ یہ پھول گیا ہے حالانکہ اس میں کوئی چیز بھی نہیں ہوتی۔

پھر ارشاد فرمایا:

قال: فیصبح الناس یتباعون لایکاد أحدیؤدی الأمانة حتی یقال ان فی بنی فلان رجلا أمینا، وحتی یقال للرجل: ماأجلده! ماأظرفه! ماأعقله! وما فی قلبه مثقال حبة من خردل من ایمان۔

ترجمہ: پھر صبح کو اٹھ کر لوگ خرید و فروخت کریں گے ان میں سے کوئی بھی امانت دار نہیں ہوگا یہاں تک کہ کہا جائے گا کہ فلاں قبیلے میں کوئی آدمی امانت دار ہے، اور آدمی کے بارے میں کہا جائے گا کتنا اچھا اور اور کتنا بڑا ہے اور کتنا سمجھدار ہے؟ حالانکہ اس کے دل میں رائی کے دانے کے برابر بھی ایمان نہیں ہوگا۔ (صحیح مسلم، ترمذی)

حضرت حذیفہ فرماتے ہیں کہ مجھ پر یہ زمانہ بھی گذرا ہے کہ مجھے کوئی پرواہ نہیں تھی کہ میں تم میں کس کے ساتھ معاملہ کر رہا ہوں، اگر وہ مسلمان ہوتا تو اپنے ذمہ میں واجب چیز مجھے لوٹا دیتا اور اگر وہ یہودی یا نصرانی ہوتا تو اپنی محنت اور مشقت مجھے دیدیتا تھا، لیکن آج کے دن میں تم لوگوں میں سے صرف فلاں اور فلاں سے خرید و فروخت کرتا ہوں۔

اس کتاب میں امانت کے بارے میں کلام کرنا، اس کی اقسام و اسباب کو بیان کرنا نیز ایمان اسلام اور احسان کے ساتھ امانت کے تعلق کو بیان کرنا، اس سے ہم اپنے مقصد سے نکل جائیں گے، مجموعی حالت یہ ہے کہ اگر اللہ تعالیٰ کی طرف سے عفو و درگزر نہ ہوتی تو بہت کم لوگوں کو چھوڑ کر سب لوگ ہلاک ہو جاتے۔

ابو حامد رحمۃ اللہ علیہ اپنے زمانے کے بارے میں فرماتے ہیں:

هذا الزمان الذی کنا نحاذرہ فی قول کعب و قول ابن مسعود

یہ وہ زمانہ ہے جس سے ہم حضرت کعب اور عبد اللہ بن مسعود کی بات کی وجہ سے ڈرتے ہیں

ان دام هذا ولم تحدث له غیر لم یبک میت ولم یفرح له ولود

اگر یہ زمانہ طویل ہو جائے اور اس میں تغیر پیدا نہ ہو تو نہ کسی میت پر رویا جاتا اور نہ کسی پیدا ہونے والے بچے پر خوشی منائی جاتی۔

اللہ تعالیٰ ہمیں دنیا و آخرت میں عافیت اور سلامتی عطا فرمائے اور اسلام پر موت دے، تمام

انبیاء کے سردار محمد صلی اللہ علیہ وسلم کی حرمت کے صدقے ہمیں تمام آفتوں اور فتنوں سے محفوظ فرمائے، اللہ

تعالیٰ آپ صلی اللہ علیہ وسلم پر آپ صلی اللہ علیہ وسلم کی آل، ازواج، اولاد اور اہل بیت و تمام صحابہ پر قیامت کے دن

تک رحمت کاملہ اور دائمی سلامتی نازل فرمائے۔

آپ صلی اللہ علیہ وسلم کے اسم گرامی ”رحمۃ للعالمین“ کے بیان میں

اللہ تعالیٰ آپ صلی اللہ علیہ وسلم پر رحمت کاملہ اور سلامتی نازل فرمائے اور شرف و اکرام کا معاملہ فرمائے
”رحمۃ للعالمین“ آپ علیہ السلام کا مبارک نام ہے جو قرآن کریم میں آیا ہے، اللہ تعالیٰ نے اس
مبارک نام کے ذریعے تعریف فرما کر آپ صلی اللہ علیہ وسلم کے مرتبے کو ظاہر فرمایا، چنانچہ حق تعالیٰ نے آپ صلی اللہ علیہ وسلم
سے مخاطب ہو کر ارشاد فرمایا:

{ وَمَا أَرْسَلْنَاكَ إِلَّا رَحْمَةً لِّلْعَالَمِينَ } {الأنبياء ۱۰۷}

ترجمہ: اور (اے پیغمبر!) ہم نے تمہیں سارے جہانوں کے لئے رحمت ہی رحمت بنا کر بھیجا
ہے۔

یہ بات پہلے گزر چکی ہے کہ آپ علیہ السلام کا نام ”رسول الرحمة اور رحمة اللہ“ ہے، کیونکہ اللہ تعالیٰ
نے آپ صلی اللہ علیہ وسلم کے ذریعے زمین و آسمان کی مخلوق، عرش اور جبریل سمیت تمام فرشتوں پر رحم فرمایا، نبی کریم
صلی اللہ علیہ وسلم نے جبریل سے پوچھا کہ کیا تمہیں بھی رحمت کا کچھ حصہ ملا ہے؟ جبریل نے جواب دیا کہ مجھے بھی
اپنے انجام کا خوف تھا لیکن اللہ تعالیٰ نے اپنے ارشاد ”مُطَاعٍ تَمَّ امِين“ (ترجمہ: وہاں اس کی بات مانی
جاتی ہے) سے تعریف کر کے مجھے امن عطا کیا ہے۔

اللہ تعالیٰ کے ارشاد: { فَسَلِّمْ لَكَ مِنْ أَصْحَابِ الْيَمِينِ } (ترجمہ: تو) ان سے
کہا جائے گا کہ تمہارے لئے سلامتی ہی سلامتی ہو کہ تم دائیں ہاتھ والوں میں سے ہو) میں ایک قول یہ بھی
ہے کہ اللہ تعالیٰ نے نبی کریم صلی اللہ علیہ وسلم کے اکرام کی وجہ سے رحم کا معاملہ کرتے ہوئے دائیں طرف والوں
پر عمومی اور خاص فضل کا معاملہ فرمایا۔

ابوبکر بن طاہر فرماتے ہیں کہ اللہ تعالیٰ نے نبی کریم صلی اللہ علیہ وسلم کو رحمت سے مزین فرمایا، آپ
صلی اللہ علیہ وسلم کا وجود، عادات اور صفات مخلوق کے لئے رحمت ہیں، جس شخص کو آپ صلی اللہ علیہ وسلم کی رحمت کا کچھ حصہ مل
جائے دنیا و آخرت میں اسے ہر ناپسند چیز سے نجات مل جائے گی، اللہ تعالیٰ کا ارشاد ہے:

{ وَمَا أَرْسَلْنَاكَ إِلَّا رَحْمَةً لِّلْعَالَمِينَ }

ترجمہ: اور (اے پیغمبر!) ہم نے تمہیں سارے جہانوں کے لئے رحمت ہی رحمت بنا کر بھیجا ہے۔

پس آپ ﷺ کی زندگی اور موت دونوں رحمت ہیں جیسا کہ آپ ﷺ کا ارشاد ہے:

”حیاتی خیر لکم و مماتی خیر لکم“

ترجمہ: میری زندگی تمہارے لئے بہتر ہے اور میری موت تمہارے لئے بہتر ہے۔

(سبل الہدی والرشاد، علماء فرماتے ہیں یہ حدیث ضعیف ہے۔ از مترجم)

نیز یہ بھی فرمایا کہ:

اذا اراد الله سبحانه رحمة بأمة قبض نبيها قبلها فجعله لها فرطا وسلفا۔

ترجمہ: جب اللہ تعالیٰ کسی امت پر رحمت کا ارادہ فرماتے ہیں تو اس کے نبی کو پہلے موت دے

کرامت کیلئے اچھا ذخیرہ کر لیتے ہیں۔ (صحیح مسلم کتاب الفضائل)

آپ ﷺ کی رحمت جنات، انسانوں، مسلمانوں اور کفار و منافقین سمیت تمام مخلوقات کے

لئے عام ہے، آپ ﷺ ایمان والوں کے لئے رحمت ہیں کیونکہ آپ ﷺ نے ان کی رہنمائی فرمائی،

منافقین کے لئے رحمت ہیں کیونکہ انہیں قتل سے امن عطا کیا، کافروں کے لئے رحمت ہیں کیونکہ ان سے

عذاب کو مؤخر کیا، بیشک یہ بات اللہ تعالیٰ کے علم میں تھی کہ آپ ﷺ امت پر مہربان ہونگے، اللہ کے

بندوں کی ہدایت کی چاہت اور ان پر احسان کا معاملہ کرنے والے ہونگے، نیز اللہ کی مخلوق کو سب سے زیادہ

نفع پہنچائیں گے اور ان پر بہت زیادہ مہربان ہونگے، نیکی کی باتیں ان تک پہنچانے میں بہت زیادہ

خیر خواہی اور کوشش کریں گے، بند دروازوں کو کھول کر ان کی مشکلات کو آسان فرمائیں گے۔

نبی کریم ﷺ کے قلب مبارک، آپ ﷺ کے جسم، خون اور گوشت میں رحمت پیوست ہو گئی

تھی، اسی رحمت پر آپ ﷺ کی نیت کی بنیاد ڈالی گئی، اسی لئے اللہ تعالیٰ نے آپ ﷺ کو سہرا پر رحمت

بنایا، یعنی آپ ﷺ کے دل، گوشت اور ہڈیوں میں رحمت پیوست ہو گئی تھی، آپ ﷺ کی ذات رحمت

ہے، آپ ﷺ کی تمام حرکات و سکنات رحمت ہیں کیونکہ آپ ﷺ سے صادر ہونے والا ہر عمل اللہ کی

وجہ سے یا اللہ تعالیٰ کی خاطر یا اللہ تعالیٰ کی طرف سے ہوتا تھا، بیشک آپ ﷺ جہانوں کے لئے

پیشوا اور نمونہ ہیں اور تمام مخلوق کے لئے ایسی رحمت ہیں جو بار بار لوٹ کر آتی ہے، اللہ کی مخلوق پر آپ ﷺ

کی شفقت رحمت اور سیاست کا احاطہ عقل و نقل اور شمار سے نہیں کیا جاسکتا۔

اس دیہاتی کے واقعہ کو یاد کر کے اس پر غور کرو جس نے آپ ﷺ سے کوئی چیز مانگی اور پھر کہنے

لگا کہ میں نے آپ پر احسان کیا ہے، آپ صلی اللہ علیہ وسلم نے ارشاد فرمایا: تم نے احسان نہیں کیا بلکہ اچھا کام کیا ہے، مسلمان غصے کی حالت میں اس کی طرف بڑھے لیکن آپ صلی اللہ علیہ وسلم نے اپنی شفقت اور رحمت کی وجہ سے انہیں رکنے کا حکم دیا، پھر آپ صلی اللہ علیہ وسلم کھڑے ہو کر اپنے گھر تشریف لے گئے اور کچھ مزید چیزیں اس شخص کی طرف بھیجیں اور ارشاد فرمایا میں نے تم پر احسان کیا ہے، دیہاتی نے کہا جی ہاں! اللہ تعالیٰ آپ کو گھر اور خاندان سمیت بہترین بدلہ عطا فرمائے، نبی کریم صلی اللہ علیہ وسلم نے ارشاد فرمایا: اے دیہاتی! آپ نے جو بات پہلے کہی تھی اس سے میرے صحابہ کے دلوں میں کچھ کدورت سی پیدا ہوگئی ہے لہذا اگر تم چاہو تو جو بات میرے سامنے ابھی کہی ہے وہ ان کے سامنے بھی کہہ دو تا کہ ان کے دلوں سے تمہارے بارے میں برا خیال نکل جائے، دیہاتی نے کہا: ٹھیک ہے، پھر وہ صبح یا شام کسی وقت آیا تو نبی کریم صلی اللہ علیہ وسلم نے ارشاد فرمایا: میری اور اس دیہاتی کی مثال اس شخص کی طرح ہے جس کی اونٹنی بڑھک جائے اور لوگ اس کے پیچھے لگ جائیں، وہ اس اونٹنی کو اور زیادہ بھگا لیں تو اونٹنی کا مالک انہیں کہے کہ مجھے اور میری اونٹنی کو چھوڑ دو، بیشک میں اس اونٹنی کیساتھ تم سے زیادہ رہ چکا ہوں اور اسے خوب جانتا ہوں، چنانچہ وہ اونٹنی کی طرف متوجہ ہو اور زمین سے گھاس لے کر اس کے سامنے آئے، اونٹنی واپس لوٹ کر اپنی جگہ بیٹھ جائے اور مالک اس پر کجاوہ کس کے سوار ہو جائے، اگر میں تمہیں چھوڑ دیتا تو تم اس دیہاتی کی بات پر اسے قتل کر دیتے اور وہ جہنم میں داخل ہو جاتا۔

اس عظیم حدیث پر غور و فکر کرو کہ کتنی بہترین حسن معاشرت پر مشتمل ہے، اللہ کی مخلوق کے ساتھ سیاست، شفقت، رحمت اور حسن معاشرت، کمال حرص، اور ان کے نفع کے لئے کوشش کرنا، جاہل لوگوں کے ساتھ نرمی کا برتاؤ کرنا، ان کی تکلیفوں کو برداشت کرنا اور ان سے تکلیفوں کو دور کرنا، یہ سب باتیں آپ صلی اللہ علیہ وسلم کے کمال شفقت اور رحمت پر دلالت کرتی ہیں، آپ صلی اللہ علیہ وسلم کے حالات اور صفات کوئی انوکھی بات نہیں کیونکہ آپ صلی اللہ علیہ وسلم اپنے رب کے شکر گزار تھے، جو اللہ تعالیٰ کا شکر ادا کرتا ہے وہ اپنے تمام افعال اور عادات میں انتہائی بلند اور باکمال درجہ پر پہنچ جاتا ہے۔

ولکنہ عبدشکور لربہ ۛ یجازی عن الحسنی بحسن المکارم

بیشک آپ صلی اللہ علیہ وسلم اپنے رب کے شکر گزار بندے تھے، اور نیکی کا بدلہ اچھے اخلاق سے دیتے تھے۔

وقد کان لم یختر علی اللہ غیرہ ۛ ولا یتقی فی اللہ لومة لائم

آپ صلی اللہ علیہ وسلم اللہ تعالیٰ کو چھوڑ کر کسی دوسرے کو اختیار نہ کرتے اور اس کی خاطر کسی ملامت

کرنے والی کی ملامت کی پرواہ نہیں کرتے تھے۔

عطوف رؤف بالعباد مقرب
لأهل التقى للخلق أرحم راحم
آپ صلی اللہ علیہ وسلم بندوں پر بہت شفیق اور مہربان تھے، نیک لوگوں کے ہاں مقرب اور تمام مخلوق پر بہت زیادہ رحم کرنے والے تھے۔

فصل

جس شخص کو یہ بات معلوم ہو کہ نبی کریم صلی اللہ علیہ وسلم ”رحمة للعالمین“ ہیں اسے چاہئے کہ اللہ کے بندوں پر رحم کرنے میں آپ صلی اللہ علیہ وسلم کی پیروی کرے، معاملات میں تنگی کے بجائے ان کے لئے آسانی پیدا کرے، آپ صلی اللہ علیہ وسلم کا ارشاد گرامی ہے:

يسرروا لاتعسروا وبشروا ولا تنفروا

ترجمہ: ”آسانی پیدا کرو مشکل میں نہ ڈالو، خوشخبری سناؤ متنفر مت کرو“

(مسند احمد، کنز العمال، تفسیر قرطبی)

نبی کریم صلی اللہ علیہ وسلم سے کمال درجے کی محبت یہ ہے کہ محبت کرنے والا آپ صلی اللہ علیہ وسلم کے راستے کی پیروی کرے، آپ صلی اللہ علیہ وسلم کی رفاقت کو طلب کرے، آپ صلی اللہ علیہ وسلم کی سنت سے آراستہ ہو، ڈرنے والا ہو، بڑوں کی عزت اور چھوٹوں پر شفقت کرے، بیشک بندوں کیساتھ احسان کا معاملہ کرنا اللہ کی رحمت اور محبت کا ذریعہ بنتا ہے۔

حضرت عبداللہ بن عمر رضی اللہ عنہما سے روایت ہے کہ نبی کریم صلی اللہ علیہ وسلم نے ارشاد فرمایا:

”الراحون یرحمہم الرحمن، ارحبوا من فی الأرض یرحمکم من السماء“

ترجمہ: ”رحم کرنے والوں پر رحمن رحم کرتا ہے، تم زمین والوں پر رحم کرو آسمان والا تم پر رحم کرے گا۔ (سنن ابوداؤد، سنن ترمذی)

اس حدیث کے ظاہری مفہوم سمجھتے ہوئے آسمان کو اللہ تعالیٰ کا محل قرار نہ دو، بیشک اللہ تعالیٰ کے لئے یہ بات محال ہے کہ وہ کسی مکان یا زمانے میں ہو کیونکہ وہ مکان اور زمانے کا خالق ہے اور ہمیشہ سے موجود ہے، اس کے ساتھ کوئی دوسری چیز نہیں تھی، جو ہستی اپنی ذات و صفات میں قدیم ہو اس کے لئے یہ بات محال ہے کہ

وہ اپنی مخلوق میں کسی کے مشابہہ ہو، جو چیز بھی مخلوق کے مشابہہ ہو وہ حادث ہوتی ہے جبکہ اللہ تعالیٰ کیلئے قدیم ہونا اور ہمیشہ باقی رہنا ضروری ہے، اور جس کے لئے بقا ضروری ہو اس کے لئے فنا ہونا محال ہے، پس اللہ تعالیٰ ہمارے مالک اور خالق ہیں جن کے مثل کوئی چیز نہیں، وہ سننے والا اور دیکھنے والا ہے۔

آپ صلی اللہ علیہ وسلم کے ارشاد ”زمین والوں پر رحم کرو آسمان والا تم پر رحم کرے گا“ کا معنی یہ ہے کہ وہ ذات جس کی قدرت آسمان کی صورت میں ظاہر ہوئی، تمہاری نظر آنے والی چیزوں میں آسمان سب سے بڑا ہے، اللہ تعالیٰ نے ان سب چیزوں کو اندازے سے پیدا فرمایا ہے، وہ ذات تم پر رحمت اور احسان کرنے پر کیسے قادر نہ ہوگی؟ لہذا تم زمین والوں پر رحم کرو آسمان کے فرشتے اللہ کے حکم سے تم پر رحم کریں گے، کیونکہ جب تم اللہ تعالیٰ کی مخلوق پر رحم کرو گے تو اللہ تعالیٰ تم سے محبت کریں گے اور اس کی محبت تم پر رحمت اور احسان کے ساتھ ظاہر ہوگی، اللہ تعالیٰ جب کسی بندے سے محبت کرتے ہیں تو جبریل علیہ السلام سے کہتے ہیں کہ میں فلاں آدمی سے محبت کرتا ہوں تم بھی اس سے محبت کرو، پھر جبریل علیہ السلام (آسمان پر) اعلان کرتے ہیں کہ بے شک اللہ تعالیٰ فلاں آدمی سے محبت کرتے ہیں تم بھی اس سے محبت کرو، جب فرشتے اس آدمی سے محبت کرتے ہیں تو رب العالمین کے حکم سے رحم کرنے والوں پر آسمان سے رحمت نازل ہوتی ہے۔

(صحیح بخاری، ترمذی، مسند احمد، موطأ)

نبی کریم صلی اللہ علیہ وسلم کا ارشاد ہے:

”لیس منا من لم یرحم صغیرنا ولم یوقر کبیرنا“

ترجمہ: وہ شخص ہم میں سے نہیں جو ہمارے چھوٹوں پر رحم نہیں کرتا اور بڑوں کی عزت نہیں

کرتا۔ (ترمذی)

اور آپ صلی اللہ علیہ وسلم کا یہ بھی ارشاد ہے:

”ما نزع راحۃ الامن قلب شقی، ولا سکنت الا فی قلب تقی“

ترجمہ: رحمت بد بخت آدمی کے دل سے چھین لی جاتی ہے اور متقی آدمی کے دل میں بسیرا کرتی

ہے۔ (ترمذی)

پس اے اللہ کے بندو! نبی کریم صلی اللہ علیہ وسلم کی محبت اور اکرام کی خاطر لوگوں پر رحم کرو، بیشک جو مومن مرد اور عورت نبی کریم صلی اللہ علیہ وسلم کی باتوں کو سن کر ایمان لائے اور دل سے آپ صلی اللہ علیہ وسلم کی تصدیق

کرنے آپ ﷺ نے اس کی اخوت کی گواہی دی ہے، چنانچہ آپ ﷺ کا ارشاد ہے:

يَأْتِي قَوْمٌ مِنْ آخِرِ الزَّمَانِ يُؤْمِنُونَ بِي وَلَمْ يَرَوْا يَوْمَ أُحُدٍ أَن لَوْ
رَأَى لَفِدَانِي بِنَفْسِهِ وَمَالِهِ ، فَأَوْلَيْتُكَ إِخْوَانِي ، فَأَوْلَيْتُكَ إِخْوَانِي .
ترجمہ: آخری زمانہ میں ایسے لوگ ہونگے جو بن دیکھے مجھ پر ایمان لائیں گے، اگر وہ مجھے دیکھ
لیتے تو اپنی جان اور مال مجھ پر قربان کر دیتے، یہ لوگ میرے بھائی ہیں، یہ لوگ میرے بھائی
ہیں۔ (صحیح مسلم، ابن ماجہ)

اس ذات کی شفقت و رحمت کو ملاحظہ کرو جس کے ذریعے اللہ تعالیٰ نے اپنے بندوں پر رحم
فرمایا اور ان کے وجود کی وجہ سے زمین و آسمان کو وجود بخشا، لہذا تم بھی نبی کریم ﷺ کی مشابہت میں
بندوں پر شفقت اور رحم کا معاملہ کیا کرو۔

جس شخص کے دل میں شفقت اور رحمت جگہ بنالے تو وہ برائی کا بدلہ اچھائی سے دیتا ہے، اس کے
بھائی کے سامنے اس کی خوبیاں عفو و درگزر اور احسان سے ظاہر ہوتی ہیں۔

حضرت عبداللہ بن عباس رضی اللہ عنہ کو جب کوئی گالی دیتا تو وہ کہا کرتے تھے: آپ مجھے گالی دے
رہے ہیں حالانکہ میرے اندر تین عادتیں ہیں: میں قرآن کریم کی ایک آیت کی تلاوت کرتا ہوں اور میری
خواہش یہ ہوتی ہے کہ سارے لوگ اس آیت کے بارے میں جان لیں جو میں جانتا ہوں، اسی طرح میں
مسلمانوں کے کسی حاکم کے بارے میں سنتا ہوں کہ وہ عدل و انصاف سے فیصلے کرتا ہے تو مجھے خوشی ہوتی ہے
حالانکہ شاید میں کبھی اس کے پاس فیصلہ لے کر نہ جاؤں، تیسری بات یہ ہے کہ جب میں یہ بات سنتا ہوں کہ
مسلمانوں کے کسی شہر میں بارش ہوئی تو مجھے اس پر خوشی ہوتی ہے حالانکہ میرے پاس کنواں اور کھیتی نہیں۔

حضرت طاووس رضی اللہ تعالیٰ عنہ فرماتے ہیں میں نے ابن عباس رضی اللہ عنہ سے بڑھ کر کسی کو بھی
اللہ تعالیٰ کے احکام کی تعظیم کرتے ہوئے نہیں دیکھا، آپ بہت بردبار اور خدا ترس انسان تھے۔

حضرت حسن رضی اللہ عنہ بھی امت پر بہت زیادہ شفیق اور مہربان تھے، آپ کے نانا ﷺ نے
ایک آدمی کو سنا کہ وہ اللہ تعالیٰ سے دس ہزار درہم مانگ رہا ہے، آپ ﷺ کو اس پر ترس آیا، گھر تشریف لائے
اور حضرت حسن رضی اللہ عنہ کو دس ہزار درہم دے کر اس کے پاس بھیجا اور اس کی ضرورت پوری فرمادی۔

حضرت عمر رضی اللہ عنہ ایک رات مدینہ میں گشت کر رہے تھے کہ کسی گھر میں ایک خاتون کے پاس

بچے رور ہے تھے وہ ہانڈی کے نیچے آگ جلائے ہوئے تھی، آپ دروازے سے اس عورت کے پاس آئے اور پوچھا کہ یہ بچے کیوں رور ہے ہیں؟ اس نے جواب دیا بھوک کی وجہ سے، حضرت عمر نے پوچھا: یہ ہانڈی کیسی ہے؟ عورت نے جواب دیا کہ میں نے اس کو پانی سے بھر دیا ہے تاکہ بچوں کو اس خیال سے بہلا کر سلا دوں کہ اس میں کوئی چیز پک رہی ہے۔

شفقت و رحمت کی وجہ سے حضرت عمر بیٹھ کر رونے لگے، پھر بیت المال کی طرف آئے اور ان کے لئے آنا، چربی، گھی، کھجور، کپڑوں اور دراہم سے ایک تھیلے کو بھر لیا، اپنے خزانچی اسلم کو حکم دیا کہ اس تھیلے کو میرے اوپر رکھ دو، اس نے کہا: اے امیر المؤمنین! میں اٹھاتا ہوں، حضرت عمر نے فرمایا: میں خود اٹھاؤں گا کیونکہ قیامت کے دن اس کے بارے میں مجھ سے سوال کیا جائے گا۔

اسلم کہتے ہیں کہ آپ تھیلی اپنے کندھے پر اٹھا کر عورت کے گھر پہنچ گئے، اجازت لے کر گھر میں داخل ہوئے، پھر ہانڈی لے کر اس میں آٹا گھی اور چربی ڈالی، ہانڈی کے نیچے آگ سلگانے کے لئے (چولہے میں) پھونکنے لگے، اسلم کہتے ہیں: میں نے حضرت عمر کی گنجان ڈاڑھی سے دھواں نکلتے ہوئے دیکھا، آخر کار انہوں نے کھانا تیار کیا اور پھر اپنے ہاتھ سے چلو بھر بھر کر کھلانے لگے، جب بچوں نے پیٹ بھر کر کھانا کھا لیا تو حضرت عمر نے ان کے ساتھ کھیلنا شروع کر دیا، میں رعب کی وجہ سے بات نہ کر سکا، آپ مسلسل کھیلتے رہے یہاں تک کہ بچے کھیل کو داور ہنسی میں مشغول ہو گئے، اس کے بعد حضرت عمر نے فرمایا کہ اے اسلم! کیا تم جانتے ہو کہ میں ان کے سامنے کیوں کھیلا؟ میں نے لاعلمی کا اظہار کیا تو انہوں نے بتایا کہ میں جب ان کے پاس آیا تھا تو یہ رور ہے تھے، میں نے بچوں کو ہنستا ہوا دیکھے بغیر انہیں اسی حالت میں چھوڑ کر واپس جانا پسند نہیں کیا، جب بچے ہنسنے لگے تو میرے دل خوش ہو گیا۔

یہ رحم کرنے والوں کا حال تھا، کہاں ہے آج ان کا طریقہ اور ان کے ساتھی؟ اللہ کی قسم! ان کا طریقہ رخصت ہو چکا ہے اور ان کے ساتھی بھی جاچکے ہیں، انہی کی برکت سے ہم دعا کی قبولیت کی امید کرتے ہیں، ان کے بارے میں ضرور یہ کہنا چاہئے۔

کم من غریق ذنوب ضاق مذہبہم فأمّنوا روعہ جو داوما بخلوا
گناہوں میں گرفتار کتنے لوگوں پر مذہب تنگ ہو گیا انہیں اپنی سخاوت سے قیامت کے خوف سے امن حاصل ہو گیا لیکن انہوں نے بخل نہیں کیا۔

هم الكرام اذا ما جئت مفتقرا هم الحباة اذا اودت بك العلل

وہ ایسے باعزت لوگ ہیں کہ جب تجھے کوئی پریشانی لاحق ہو اور تو ان کے پاس حاجت لے کر آئے تو وہ تمہارے مددگار بن جاتے ہیں۔

فنحن في ظلهم راجون فضلهم كذا الكرام اذا ما املوا فعلوا
ہم ان کے سائے میں ہیں اور ان کے فضل کے امیدوار ہیں، شریف لوگ اسی طرح جب کسی چیز کی امید کرتے ہیں تو کر گزرتے ہیں۔

فالله يرزقنا في يوم موقفنا شفاعه منهم يا ايها الرجل
اے آدمی! اللہ تعالیٰ ہمیں قیامت کے دن ایسے لوگوں کی شفاعت عطا فرمائے۔

فتلك سيرتهم فينا وفعالهم لمثلهم تهرع الركبان والابل
ہمارے درمیان یہ ان کی سیرت اور افعال ہیں، ان جیسے لوگوں کی خاطر اونٹوں کے قافلے تیز ہو جاتے ہیں۔

وقد دخلت لتطفيلي دخيلهم لجاههم ليس لي تقوى ولا عمل
میں بھی ان کے طفیل ان کے بلند مرتبے کی وجہ سے جنت میں داخل ہو جاؤں گا، حالانکہ میرے پاس تقویٰ اور کوئی اچھا عمل نہیں ہے۔

مٹی عليهم سلام الله ما ذكرت اخبارهم فاشتت رؤياهم المقل
میری طرف سے ان لوگوں پر اللہ کا سلام ہو جو جب تک ان کی باتیں بیان کی جاتی رہیں اور آنکھیں ان کے دیدار کی مشتاق رہیں۔

مبارك طيب يغشاهم أبدا نسيهم بعير المسك مشتمل

برکت اور اچھائی ان کو ہمیشہ ڈھانپ کر رکھے گی اور ان کی خوشبو عسیر اور مشک کی طرح ہے۔

اللہ تعالیٰ آپ ﷺ پر اور آپ ﷺ کی آل اور صحابہ کرام پر رحمت کاملہ اور سلامتی نازل فرمائے، شرف و اکرام کا معاملہ فرمائے اور ان کی عزت اور عظمت میں اضافہ فرمائے۔

آپ صلی اللہ علیہ وسلم کے اسم گرامی ”الرسول، رسول اللہ اور رسول اللہ“

رسول رب العالمین“ کے بیان میں

اللہ تعالیٰ آپ صلی اللہ علیہ وسلم پر رحمت کاملہ اور سلامتی نازل فرمائے اور شرف و اکرام کا معاملہ فرمائے یہ سارے مبارک اسمائے گرامی اور لطیف القاب آپ صلی اللہ علیہ وسلم کے بارے میں وارد ہوئے ہیں، ان اسماء کو آپ صلی اللہ علیہ وسلم کی عجیب و غریب صفات سے اخذ کیا گیا ہے، جہاں والوں کی زبانوں پر آپ صلی اللہ علیہ وسلم کیلئے ان اسمائے مبارکہ کا کثرت سے اطلاق ہوا ہے، اللہ تعالیٰ نے آپ صلی اللہ علیہ وسلم کو شرف و کرامت کی خصوصیت عطا فرمائی اور قیامت کے دن کا وسیلہ بنایا ہے۔

چنانچہ قرآن کریم میں اللہ تعالیٰ نے آپ صلی اللہ علیہ وسلم کے لئے رسول کا لفظ بڑی عزت و عظمت کیساتھ استعمال فرمایا ہے، اللہ تعالیٰ ارشاد کا ارشاد ہے:

{ مَنْ يُطِيعِ الرَّسُولَ فَقَدْ أَطَاعَ اللَّهَ } النساء ۸۰

ترجمہ: اور جو رسول کی اطاعت کرے اس نے اللہ کی اطاعت کی۔

اللہ تعالیٰ کا ارشاد ہے:

{ وَ مَنْ يَعْصِ اللَّهَ وَ رَسُولَهُ وَ يَتَعَدَّ حُدُودَهُ يُدْخِلْهُ نَارًا خَالِدًا فِيهَا } النساء ۱۳

ترجمہ: اور جو شخص اللہ اور اس کے رسول کی نافرمانی کرے گا اور اس کی مقرر کی ہوئی حدود سے تجاوز کرے گا، اسے اللہ دوزخ میں داخل کر دے گا جس میں وہ ہمیشہ رہے گا۔

ایک اور جگہ ارشاد باری تعالیٰ ہے:

{ مَا كَانَ مُحَمَّدٌ أَبَا أَحَدٍ مِّنْ رِّجَالِكُمْ وَ لَكِن رَّسُولَ اللَّهِ وَ خَاتَمَ النَّبِيِّينَ } الأحزاب ۴۰

ترجمہ: (مسلمانو!) محمد (صلی اللہ علیہ وسلم) تم مردوں میں سے کسی کے باپ نہیں ہیں، لیکن وہ اللہ کے رسول ہیں، اور تمام نبیوں میں سب سے آخری نبی ہیں۔

آپ ﷺ نے بہت زیادہ محنت کی اور اللہ کے راستے میں جہاد کا حق ادا کر دیا، آپ ﷺ نے تمام مخلوق سے خیر خواہی کا معاملہ کیا، چنانچہ اللہ تعالیٰ نے آپ ﷺ کو یوں خطاب فرمایا:

{ يَا أَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ } المائدة ۶۷

ترجمہ: اے رسول! جو کچھ تمہارے رب کی طرف سے تم پر نازل کیا گیا ہے اس کی تبلیغ کرو۔

آپ ﷺ نے وحی الہی کو امانت داری کے ساتھ جمع کیا پھر اسے یاد کر کے دوسروں تک پہنچایا، آپ ﷺ نے اپنے پیغام کو فصیح و بلیغ اور عمدہ انداز میں پیش فرمایا، تمام جنوں اور انسانوں کو اپنے رب کے دین کی دعوت دی، اللہ کے بندوں تک قرآن کریم کی امانت پہنچائی، آپ ﷺ دن اور رات اللہ تعالیٰ کی اطاعت میں گزارتے، دین کی تبلیغ پر پہنچنے والی مصیبتوں پر صبر سے کام لیتے اور اللہ تعالیٰ سے اجر و ثواب کی امید کرتے۔

جب نبی کریم ﷺ کے چچا ابوطالب کا انتقال ہوا تو ان کے ایمان نہ لانے پر آپ ﷺ بہت زیادہ غمگین ہوئے، لوگ آپ ﷺ کی باتوں سے بھاگتے تھے، آپ ﷺ اللہ تعالیٰ کے دین کی نصرت کے لئے طائف کے ”قبیلہ ثقیف“ کی طرف نکلے، اور انہیں ایمان کی دعوت دی لیکن کسی نے بھی آپ ﷺ کی بات نہ سنی، آپ ﷺ ان کے ایمان سے مایوس ہو کر واپس لوٹے، ان کے نا سمجھ لوگ نبی کریم ﷺ کے راستے میں دو ٹولیوں کی شکل میں بیٹھ گئے، انہوں نے پتھر مار کر آپ ﷺ کے قدم مبارک کو لہولہان کر دیا لیکن آپ ﷺ کا دل شفقت و رحمت سے بھرا ہوا تھا، آپ ﷺ نے اللہ تعالیٰ سے ان کے حق میں دعا فرمائی پھر ایک باغ میں تشریف لے گئے اور زخمی حالت میں ایک کھجور کے سائے میں بیٹھ گئے، آپ ﷺ کے پاؤں مبارک سے خون بہہ رہا تھا لیکن آپ ﷺ صبر کے ساتھ اپنے رب کی بارگاہ سے ثواب کی امید لگائے ہوئے تھے، باغ میں ربیعہ کے بیٹے عتبہ اور شیبہ موجود تھے، جب انہوں نے آپ ﷺ کو دیکھا تو دشمنی کی وجہ سے آپ ﷺ سے بات کرنا پسند نہ کی، انہوں نے آپ ﷺ کی طرف اپنے عیسائی غلام عداس کو بھیجا، عداس انگور لے کر آیا اور آپ ﷺ کے سامنے رکھ دیئے، نبی کریم ﷺ نے بسم اللہ پڑھی تو عداس اس کو تجب ہوا، آپ ﷺ نے پوچھا: اے عداس! تمہارا تعلق کس علاقے سے ہے، اس نے بتایا کہ میں نینوی کا باشندہ ہوں، آپ ﷺ نے ارشاد فرمایا: نیک آدمی یونس بن متی کے شہر والے ہو، عداس نے پوچھا آپ کو یونس بن متی کے بارے میں کس نے خبر دی؟ آپ ﷺ نے

حضرت یونس بن متی کی نبوت اور رسالت کا پورا واقعہ اس کے سامنے بیان فرما دیا۔

چنانچہ عدّہ اس غلام کے سامنے نبی کریم ﷺ نے یونس بن متی کا واقعہ بیان کرنے کے بعد ارشاد فرمایا: اے عدّہ اس! میں تمام لوگوں کی طرف اللہ تعالیٰ کی طرف سے رسول مبعوث ہوا ہوں، عدّہ اس نے کہا: مجھے یونس بن متی کے بارے میں کچھ بتا دیجئے، نبی کریم ﷺ نے اسے یونس بن متی کا عجیب و غریب واقعہ اس طرح سنایا جیسا کہ وہ آج نہیں دیکھ رہا ہو عدّہ اس یہ واقعہ سن کر آپ ﷺ کے قدموں کو چومنے لگا اور اس کی آنکھوں سے آنسو جاری تھے، عتبہ اور شیبہ اپنے غلام کے اس عمل کو دیکھ رہے تھے، جب وہ واپس ان کے پاس پہنچا تو انہوں نے پوچھا کہ تو نے محمد کے پاؤں کو چوما ہے حالانکہ ہمارے ساتھ تم ایسا نہیں کرتے؟ عدّہ اس نے کہا: محمد ﷺ نیک آدمی ہیں، انہوں نے مجھے اللہ کے رسول یونس بن متی کے بارے میں ایک بات بتائی جو مجھے پہلے سے معلوم تھی، نیز انہوں نے مجھے یہ بھی بتایا ہے کہ وہ اللہ تعالیٰ کے رسول ہیں۔

راوی کہتا ہے: عدّہ اس کے دونوں آقا ہنس کر کہنے لگے، محمد ﷺ تمہیں تمہارے عیسائی مذہب

سے برگشتہ کرنا چاہتے ہیں۔

ایک اور روایت میں ہے کہ عدّہ اس جب آپ ﷺ کے پاس ایک برتن میں انگور لے کر آنے لگا تو دونوں آقاؤں نے اس سے کہا کہ محمد تم سے پوچھیں گے کہ یہ صدقہ ہے یا ہدیہ تو ان سے کہ دینا کہ یہ ہدیہ ہے، عدّہ اس کہتے ہیں جب میں آپ ﷺ کے پاس آیا تو آپ ﷺ نے مجھ سے پوچھا یہ صدقہ ہے یا ہدیہ؟ میں نے جواب میں عرض کیا کہ ہدیہ ہے، آپ ﷺ نے بسم پڑھ کر انگور توڑا، میں نے کہا اس شہر میں اس کلام سے کوئی بھی واقف نہیں ہے، آپ ﷺ نے ارشاد فرمایا: آپ کون ہیں؟ آپ کا دین کیا ہے؟ اور آپ کا تعلق کہاں سے ہے؟ میں نے انہیں اپنے علاقہ بتایا تو آپ ﷺ نے پوچھا کیا آپ یونس بن متی کے شہر کے رہنے والے ہو، عدّہ اس کہتے ہیں اس کے بعد آپ ﷺ نے مجھے یونس بن متی کا واقعہ سنایا اور میں نے آکر ساری بات اپنے آقا کو سنا دی۔

میرے آقا نے مجھ سے پوچھا: اے عدّہ اس! کیا تم اسے پہچانتے ہو؟ میں نے جواب دیا کہ یہ وہ رسول ہیں جن کی خوشخبری حضرت عیسیٰ علیہ السلام نے اپنے اس ارشاد سے سنائی ہے:

{و مبعثراً برسولٍ یأتی من بعدی اسمہ أحمد} الصّفّ ۶

ترجمہ: اور اس رسول کی خوشخبری دینے والا ہوں جو میرے بعد آئے گا، جس کا نام احمد ہے۔

لہذا اللہ سے ڈرو اور ان کی مخالفت سے بچو، آقا نے کہا تم کتنے نادان ہو، قریش نے اس کو قتل کرنے کا پختہ ارادہ کر لیا ہے، عداس نے کہا: اللہ کی قسم! نبی کریم ﷺ انہیں قتل کریں گے اور ان کے سردار ہونگے، نیز انہیں یہ شرف بھی حاصل ہوگا کہ قریش ان کی پیروی کریں گے، اور ان کی پیروی کرنے والا جنت میں اور مخالفت کرنے والا دوزخ میں جائے گا۔

عداس کہتے ہیں: میرے آقا نے جواب دیا کہ محمد ﷺ نے تم پر جادو کر دیا ہے، عداس کا قول ہے کہ ایک زمانہ گزرنے کے بعد غزوہ بدر کے دن میں قریش کے ساتھ تھا، میرا آقا ایک اونٹ پر سوار ہو کر لوگوں سے کہنے لگا: واپس چلے جاؤ، اگر محمد ﷺ نبی ہوئے اور تم نے ان سے جنگ کی تو تم دنیا و آخرت میں نقصان اٹھاؤ گے، اور اگر وہ بادشاہ ہوئے تو ان کی بادشاہت تمہاری بادشاہت ہوگی، اور اگر اسکے علاوہ کوئی اور بات ہے تو تمہارے علاوہ کوئی دوسرا ان سے نمٹ لے گا۔

عداس کہتے ہیں: یہ بات جب ابو جہل ملعون تک پہنچی تو اس نے کہا کہ محمد کا جادو بڑھ چکا ہے، ابو جہل کی بات میرے آقا تک پہنچی تو اس نے کہا کہ عنقریب ابو جہل کی پشت کی زردی یعنی خون آلود پشت بتائے گی کہ ہم دونوں میں سے کون سچا ہے؟ پھر میرے آقا نے ایک لشکر سے سر کوڑھانپنے کے لئے ”خود“ مانگا لیکن اسے نہ مل سکا، اس نے ایک ہانڈی سے سر کوڑھانپ لیا پھر گڑھی پہن کر سواری کے رکاب میں پاؤں ڈال دیئے، میں نے کہا اے آقا! کہاں کا ارادہ ہے؟ اس نے جواب دیا میں محمد ﷺ سے جنگ کروں گا، میں نے کہا: واپس ہو جائیں اگر آپ نے ان سے لڑائی کی تو سب سے پہلے قتل ہونگے، اس نے جواب دیا کہ اے عداس! محمد ﷺ نے تجھ پر جادو کر دیا ہے، ایک گھڑی بھی نہ گزری تھی کہ وہ اور اس کے دونوں ساتھی قتل ہو چکے تھے۔

اس محنت اور صبر سے رسول اللہ ﷺ نے اللہ تعالیٰ کا پیغام پہنچایا، اور دین کے مرتبے کے مطابق اس کا حق ادا کیا، یہاں تک کہ اللہ تعالیٰ نے دین کو غالب کیا اور آپ ﷺ پر اپنی نعمت کو مکمل کیا، اور دین اسلام کو آپ ﷺ کی امت کے لئے پسند فرما کر شرف و اکرام کا معاملہ فرمایا:

اس بارے میں ابوسفیان بن حارث رحمۃ اللہ علیہ فرمایا کرتے تھے:

نبی کان یجلو الشک عنا بما یوحی الیہ وما یقول

آپ صلی اللہ علیہ وسلم ایسے نبی ہیں جن کی وحی اور باتوں کے بارے میں ہمارا شک دور ہو گیا۔

ویہدینا فما نخشی ضللاً علینا والرسول لنا الدلیل

آپ صلی اللہ علیہ وسلم ہماری رہنمائی کرنے والے ہیں لہذا جب رسول ہمارے رہنما ہوں تو ہمیں گمراہی

کا ڈر نہیں۔

یخبّرنا بعلوم الغیب عما یشاء یشاء یكون فلا یجور ولا یحول

آپ صلی اللہ علیہ وسلم ہمیں آئندہ آنے والی غیب کی خبروں کے بارے میں بتاتے ہیں، نہ ظلم کرتے

ہیں اور اپنی بات سے پھرتے ہیں۔

فلما نر مثله فی الناس حیثا ولیس له من الموتی عدیل

ہم نے زندہ لوگوں میں ان کی طرح کوئی نہیں دیکھا اور مردہ لوگوں میں بھی آپ صلی اللہ علیہ وسلم کے

برابر کوئی نہیں۔

فصل

جس شخص کو معلوم ہو کہ واضح معجزات کی وجہ سے نبی کریم صلی اللہ علیہ وسلم اللہ کے سچے رسول ہیں، اسے

چاہیے کہ ہر دن از سر نو آپ صلی اللہ علیہ وسلم کی رسالت کی تصدیق کیا کرے، آپ صلی اللہ علیہ وسلم کی ہدایت والے راستے

میں غور و فکر کرے اور اپنے دل میں یہ بات جان لے کہ اللہ تعالیٰ نے آپ صلی اللہ علیہ وسلم کو تمام لوگوں کی طرف

مبعوث فرمایا تاکہ وہ آپ صلی اللہ علیہ وسلم کی لائی ہوئی تعلیمات کی تصدیق اور پیروی کریں۔

جس نے آپ صلی اللہ علیہ وسلم کی اطاعت کی اس نے اللہ تعالیٰ کی اطاعت کی اور جس نے آپ صلی اللہ علیہ وسلم

کی نافرمانی کی اس نے اللہ کی نافرمانی کی، لوگوں کے لئے اللہ تعالیٰ کے تمام رسولوں کی اتباع اور اطاعت

کو واجب قرار دیا گیا ہے، اللہ تعالیٰ کا ارشاد ہے:

{ وَمَا أَرْسَلْنَا مِنْ رَّسُولٍ إِلَّا لِيُطَاعَ بِإِذْنِ اللَّهِ } النساء ۶۴

ترجمہ: اور ہم نے کوئی رسول اس کے سوا کسی اور مقصد کے لئے نہیں بھیجا کہ اللہ کے حکم سے اس

کی اطاعت کی جائے۔

اللہ تعالیٰ نے غفلت کے اوقات میں نبی کریم صلی اللہ علیہ وسلم کی رسالت کی یاد دہانی کروائی اور مختلف

اوقات کی پانچ نمازوں میں رسالت کے ذکر سے ایمان کو زندہ فرمایا، چنانچہ ہر نماز کے وقت موزن اللہ تعالیٰ کی توحید کی گواہی کیساتھ آپ ﷺ کی رسالت کی گواہی بھی دیتے ہیں، یہ اللہ تعالیٰ کی طرف سے آپ ﷺ کے مقام و مرتبے کا اظہار ہے۔

نبی کریم ﷺ نے امت کو اس بات کا تاکید حکم دیا ہے کہ وہ موزن کے کلمات کو سن کر دہرائیں اور آپ ﷺ کی رسالت کی گواہی دیں۔

نبی کریم ﷺ کا ارشاد گرامی ہے کہ جو مسلمان بھی اذان کی آوازیں کران کلمات کو دہرائے اور پھر یہ کلمات پڑھے تو اس کے لئے جنت واجب ہو جاتی ہے:

أَشْهَدُ أَنْ لَا إِلَهَ إِلَّا اللَّهُ، وَأَشْهَدُ أَنَّ مُحَمَّدًا رَسُولُ اللَّهِ . :اللَّهُمَّ أَعْطِ مُحَمَّدَ الْوَسِيلَةَ وَالْفُضَيْلَةَ، وَاجْعَلْهُ فِي الْأَعْلِينَ دَرَجَةً وَالْمُصْطَفِينَ مَحَبَّةً. وَفِي الْمَقْرَبِينَ ذِكْرًا. الْاَوْجِبَتْ لَهُ الشَّفَاعَةُ يَوْمَ الْقِيَامَةِ۔

لہذا نبی کریم ﷺ سے محبت کرنے والوں سے یہ مطالبہ ہے کہ وہ اپنے اوقات کو آپ ﷺ کے ذکر سے آباد کریں، آپ ﷺ کی رسالت کی تصدیق سے اپنے ایمان کی تجدید کرتے رہیں، معجزات کو بیان کرتے وقت اور صفات کو سنتے وقت آپ ﷺ کی رسالت کی گواہی دیں، جب بھی نیند سے بیدار ہوں تو یہ کلمات پڑھتے رہیں:

”اللَّهُمَّ لَكَ الْحَمْدُ أَنْتَ نُورُ السَّمَوَاتِ وَالْأَرْضِينَ وَمَنْ فِيهِنَّ، وَلَكَ الْحَمْدُ، أَنْتَ قَيِّمُ السَّمَوَاتِ وَالْأَرْضِ وَمَنْ فِيهِنَّ، وَلَكَ الْحَمْدُ أَنْتَ مَلِكُ السَّمَوَاتِ وَالْأَرْضِ وَمَنْ فِيهِنَّ، وَلَكَ الْحَمْدُ أَنْتَ الْحَقُّ وَقَوْلُكَ الْحَقُّ، وَوَعْدُكَ الْحَقُّ، وَ لِقَاؤُكَ حَقٌّ، وَالْجَنَّةُ حَقٌّ، وَالنَّارُ حَقٌّ، وَالنَّبِيُّونَ حَقٌّ، وَمُحَمَّدٌ حَقٌّ وَالسَّاعَةُ حَقٌّ۔ اللَّهُمَّ لَكَ أَسْلَمْتُ وَبِكَ آمَنْتُ، وَعَلَيْكَ تَوَكَّلْتُ وَالِيكَ أَنْبَتُ وَبِكَ خَاصَمْتُ وَالِيكَ حَاكَمْتُ، فَاعْفِرْ لِي مَا قَدَّمْتُ وَمَا أَخَّرْتُ وَمَا أَسْرَرْتُ وَمَا أَعْلَنْتُ، أَنْتَ الْبِقَدَمِ وَأَنْتَ الْبِوَجْهِ، لَا إِلَهَ إِلَّا أَنْتَ“

ترجمہ: اے اللہ! ساری تعریف آپ کے لئے ہے کہ آپ زمین و آسمان اور ان میں

موجود چیزوں کا نور ہیں، اور تمام تعریف آپ کے لئے ہے کہ آپ زمین و آسمان اور ان میں موجود چیزوں کا انتظام سمبھالنے والے ہیں اور ساری تعریف آپ کے لئے ہے کہ زمین و آسمان اور ان میں موجود چیزوں کے مالک ہیں، اور ساری تعریف آپ کے لئے ہے کہ آپ حق ہیں، آپ کی بات حق ہے، آپ کا وعدہ حق ہے، آپ کی ملاقات حق ہے، جنت حق ہے، دوزخ حق ہے، تمام انبیاء حق ہیں، محمد ﷺ حق ہیں اور قیامت حق ہے، اے اللہ! میں نے آپ کی فرمانبرداری کی، آپ پر ایمان لایا، آپ پر بھروسہ کیا، آپ کی طرف رجوع کیا، آپ کی خاطر جھگڑا کیا اور آپ کی بارگاہ میں فیصلہ لے کر آیا ہوں، پس میرے اگلے پچھلے، خفیہ اور اعلانیہ گناہوں کو معاف فرما، آپ ازلی اور ابدی ہیں، آپ کے سوا کوئی معبود نہیں۔

(سنن ترمذی)

رسول اللہ ﷺ کا تہجد کے وقت یہی معمول ہوا کرتا تھا، پس آپ ﷺ کے طریقے پر غور و فکر کرو اور آپ ﷺ کی سنت کو سیکھو، نیز آپ ﷺ کی رسالت کی گواہی کو لازم پکڑو، اس کے نتیجے میں تمہیں قیامت کے دن نفع حاصل ہوگا۔

ایک دن نبی کریم ﷺ نے کلمہ شہادت پڑھنے کے بعد ارشاد فرمایا کہ جو شخص بھی دل کی گہرائی سے ان دو کلمات کو پڑھے اللہ تعالیٰ جہنم کی گرمی سے اس کی حفاظت فرمائیں گے۔

بعض طرق میں مذکور ہے کہ یہ واقعہ غزوة تبوک میں پیش آیا، اس غزوه میں رسول اللہ ﷺ کے ہاتھ پر ایسے معجزات ظاہر ہوئے جو آپ ﷺ کی رسالت کی سچائی پر دلالت کرتے ہیں، ان معجزات کی وجہ سے مومنین کے ایمان و یقین میں اضافہ ہوا، صحابہ کرام اس سفر میں بہت زیادہ تنگ دستی اور بھوک کی حالت میں تھے، انہوں نے اس پر مجاہدے اور صبر سے کام لیا۔

جب صحابہ کرام نے اپنے حبیب ﷺ سے بھوک کی شکایت کرتے ہوئے اپنی سواریوں کو ذبح کر کے کھانے کی اجازت طلب کی تو آپ ﷺ نے انہیں اجازت دیدی، لوگ سواریوں کو ذبح کرنے کے ارادے سے چلے تو ان کی ملاقات حضرت عمر بن خطاب سے ہوئی، حضرت عمر نے انہیں سواری کے جانور ذبح کرنے سے منع فرمایا پھر نبی کریم ﷺ کے خیمے میں حاضر ہو کر عرض کیا، اے اللہ کے رسول! کیا آپ نے لوگوں کو سواری کے جانور ذبح کر کے کھانے کا حکم دیا ہے؟ آپ ﷺ نے ارشاد فرمایا: انہوں

نے مجھ سے بھوک کی شکایت کی تھی اسلئے میں نے انہیں اجازت دی ہے، لوگ باقی جانوروں پر سوار ہو کر اپنے گھروں کو چلے جائیں گے۔

حضرت عمر نے عرض کیا: اے اللہ کے رسول! ایسا نہ کیجئے، اگر لوگوں کے پاس سواری کے کچھ جانور بچے رہیں تو یہ بہتر ہے، اے اللہ کے رسول! لوگوں کے توشے منگوا کر جمع کریں اور پھر اللہ تعالیٰ سے برکت کی دعا مانگیں جیسا کہ آپ ﷺ نے حدیبیہ سے واپسی پر کیا تھا، یقیناً اللہ تعالیٰ آپ کی دعا قبول فرمائے گا، چنانچہ رسول اللہ ﷺ کے منادی نے اعلان کیا کہ جس کے پاس بھی بچا ہوا توشہ ہو وہ لے کر آجائے، آپ ﷺ نے ایک ٹاٹ بچھانے کا حکم دیا، چنانچہ کوئی آدمی آٹالے کر آ اور کوئی کچھوڑ اور ستولے کر آیا، بہت تھوڑی مقدار میں چیزیں جمع ہوئی جن کو علیحدہ علیحدہ ڈال دیا گیا۔

آپ ﷺ نے کھڑے ہو کر وضو کیا اور دو رکعت نماز ادا فرمائی اور پھر اللہ تعالیٰ سے اس میں برکت کی دعا فرمائی، حضرت ابو ہریرہ، ابو حمید الساعدی، ابو زرعہ اور سہل بن سعد الساعدی رضی عنہم روایت کرتے ہیں کہ جب آپ ﷺ نماز سے فارغ ہوئے تو آپ ﷺ کے منادی نے آواز لگائی:

اے محمد ﷺ کے صحابہ! آؤ اور اپنی اپنی ضرورت کا اناج لے لو، چنانچہ لوگ فوج در فوج آنے لگے اور سب نے اپنے برتن بھر لئے۔

ایک صحابی فرماتے ہیں کہ میں نے اس دن روٹی کا ایک ٹکڑا اور کچھوڑ کی ایک مٹھی پھینکی تھی لیکن ٹاٹ اناج سے سے بھرا ہوا تھا، میں دو تھیلیاں لے کر آیا، ایک تھیلا ستولے اور دوسری روٹی سے بھر کر سامان میں رکھ لی جو مدینہ تک مجھے کافی ہو گئے، لوگ ایک دوسرے سے توشہ لیتے رہے، رسول اللہ ﷺ نے کھڑے ہو کر ارشاد فرمایا:

أشهد أن لا إله إلا الله، وأشهد أني محمد عبده رسوله، وأنه لا يقولها

أحد من حقيقة قلبه الا وقاته الله حرّ النار۔

ترجمہ: میں گواہی دیتا ہوں کہ اللہ کے سوا کوئی معبود نہیں اور میں محمد ﷺ اس کا بندہ اور رسول ہوں، جو شخص بھی اس کلمے کو دل کی حقیقت سے پڑھتا ہے اللہ تعالیٰ اس کو آگ کی گرمی سے بچا لیتا ہے۔ (صحیح مسلم)

پس اس عظیم نبی کی محبت کو لازم پکڑو، اس کے معجزات کو اپنے دلوں میں بسا لو اور اس ذات کی تعظیم

سے اللہ تعالیٰ کی محبت حاصل کرو، اللہ تعالیٰ نے اپنی کتاب میں نبی کریم ﷺ کے بارے میں یوں ارشاد فرمایا ہے:

{وَإِنَّكَ لَعَلَىٰ خُلُقٍ عَظِيمٍ} القلم ۴

ترجمہ: اور یقیناً تم اخلاق کے اعلیٰ درجے پر ہو۔

لہذا ہر وقت نبی کریم ﷺ کی ملاقات کا شوق رکھو، نیز آپ ﷺ کی نقل کردہ احادیث اور وحی کی باتوں سے لذت حاصل کرو جو ہم تک امانت داری سے نقل ہوتی چلی آرہی ہیں۔

ابو عبد اللہ محمد نابلی کا شمار نبی کریم ﷺ سے محبت کرنے والوں میں ہوتا ہے، ایک دن وہ مرسیٰ مقام پر کسی نیک آدمی کے پاس بیٹھے ہوئے تھے کہ ایک شعر پڑھنے والا اشعار پڑھ رہا ہے، شیخ وہ اشعار سن کر وجد میں آگئے اور شوق کی وجہ سے ان کا نفس بے قابو ہو گیا، اشعار کا اعادہ کیا گیا تو ان کے وجد میں مزید اضافہ ہوا، وہ اشعار یہ ہیں:

ترکت ہوئی لیلیٰ وسلمیٰ بمنزلی وعدت الی مصحوب اول منزل

میں نے اپنے گھر میں سلمیٰ اور لیلیٰ کی خواہش چھوڑ دی ہے اور پہلے گھر کے مالک کی طرف لوٹ

کر آیا ہوں۔

ونادت بی الأشواق مہلا فہذہ فنازل من تہوی فدونک فانزل

شوق نے مجھے آواز سے پکارا کہ ٹھہرو یہی منزل ہے جسے تو چاہتا ہے پس ٹھہر کر اتر جاؤ۔

فخذ بنعیم قد صفا لک وردہ ودع ما سنوی الأحاب عنک بمعزل

پس وہ نعمتیں لے لو جو خالص طور پر تمہیں ملی ہیں اور محبوب کے سوا دیگر چیزوں کو دور پھینک دو۔

اسی طرح کائنات زبان حال سے پکار رہی ہے کہ جنت تمام محبوبین کے سردار ﷺ کا گھر ہے

لہذا محبت کرنے والے کہاں ہیں؟ پس نبی کریم ﷺ انسانوں میں سب سے زیادہ باکمال ہیں، اسی بارے میں یوں کہا گیا ہے:

خلت الدیار فلا کریم یرتجی منه النوال ولا ملیح یعشق

گھر خالی ہو چکے ہیں اور کوئی کریم ذات نہیں ہے جس سے عطیہ کی امید کی جائے اور کوئی

خوبصورت نہیں جس سے عشق کیا جائے۔

الا الذی حاز الجبال بأسرہ
قطب البرایا عرفہ یستنشق

مگر وہ ذات جس نے سارے کمالات کو جمع کیا ہے، وہ ساری مخلوق کے لئے قطب ہیں، ان کے پسینے کی خوشبو سونگھی جاتی ہے۔

نبی کریم ﷺ سے محبت کے سرمایہ کو غنیمت سمجھو، ان کے عجیب و غریب معجزات اور صفات کو بیان کر کے لذت حاصل کرو، ان کے مقام و مرتبے کے ذریعے اللہ تعالیٰ کی بارگاہ میں قبولیت حاصل کرو، محبت کی زبان سے عاجزی ظاہر کرتے ہوئے یہ باتیں کہو تا کہ ہم ان تک پہنچ جائیں۔

الہی جُد للِمستقبل برحمة
یفیء بہا ظلّ هناک ظلیل

اے میرے معبود! مستقبل میں اپنی رحمت عطا فرما جس کے ذریعے وہاں سایہ کافی ہو جائے۔

وصلّ علی المبعوث من آل ہاشم رسول الہدی من جاء عنک دلیل
بنی ہاشم سے بھیجے گئے (نبی) پر رحمت کاملہ نازل فرما جو رسول ہدایت ہیں اور آپ کی طرف سے نشانی ہیں۔

علیہ تحیّات کہا ہبت الصبا نسیم علی الروض البطیر علی

آپ ﷺ پر اس طرح سلام ہوں جیسے بارش والے دن مرجھائے ہوئے باغ پر صبح کی ہوا چلتی ہے۔

اللہ تعالیٰ آپ ﷺ پر آپ کی آل اور صحابہ کرام پر رحمت کاملہ اور سلامتی نازل فرمائے اور آپ ﷺ کو شرف، عزت اور عظمت میں ترقی عطا فرمائے۔

آپ صلی اللہ علیہ وسلم کے اسم گرامی ”النبی اور نبی اللہ“ کے بیان میں اللہ تعالیٰ آپ صلی اللہ علیہ وسلم پر رحمت کاملہ اور سلامتی نازل فرمائے اور شرف و اکرام کا معاملہ فرمائے ”النبی اور نبی اللہ“ آپ علیہ السلام کے اسمائے گرامی ہیں، اللہ تعالیٰ نے اپنے نبی سے یوں خطاب فرمایا ہے:

{ يَا أَيُّهَا النَّبِيُّ جَاهِدِ الْكُفَّارَ وَالْمُنَافِقِينَ وَاغْلُظْ عَلَيْهِمْ } التوبة ٤٣

ترجمہ: اے نبی! کافروں اور منافقوں سے جہاد کرو اور ان پر سختی کرو۔

ایک حدیث میں آپ صلی اللہ علیہ وسلم نے اپنے صحابی کو یوں ارشاد فرمایا:

وَقُلْ آمَنْتُ بِنَبِيِّكَ الَّذِي أُرْسِلَتْ

ترجمہ ”اور کہو آپ کے اس نبی پر ایمان لایا جسے اللہ تعالیٰ نے مبعوث فرمایا ہے“

قرآن کریم کی آیات اور احادیث میں آپ صلی اللہ علیہ وسلم کے لئے نبی کا لفظ بکثرت استعمال ہوا ہے، اللہ تعالیٰ کی عادت یہ ہے کہ اپنے نبی کو بہت باعزت طریقے سے خطاب فرماتے ہیں، آپ صلی اللہ علیہ وسلم سے ایسے خطاب فرمایا کہ کسی اور نبی کو اس طرح خطاب سے نہیں نوازا۔ آپ صلی اللہ علیہ وسلم کے عمدہ اوصاف، معجزات اور پسندیدہ اخلاق کا تذکرہ فرمایا ہے، اس بات پر قرآن کریم کی صریح آیات دلالت کرتی ہیں۔

نبوت اصل میں ”النبوة“ سے مشتق ہے، لغت میں نبوة کی اصل الندا ہے جس کا اطلاق عجیب و غریب خبر پر ہوتا ہے، لہذا ”نبی اللہ“ کا معنی یہ ہے کہ وہ ذات جنہیں خبر دی گئی ہو، یعنی جنہیں اللہ تعالیٰ نے اس بات کی خبر دی ہو کہ وہ اللہ کے نبی ہیں، اور یہ خبر حضرت جبریل کے واسطے سے اس طرح دی گئی ہو جیسا انہوں نے خود اللہ تعالیٰ سے سنی ہو، چنانچہ اللہ تعالیٰ کا ارشاد ہے:

{ وَمَا كَانَ لِنَبِيٍّ أَنْ يَكْتُمَ اللَّهُ إِلًّا وَحِيًّا أَوْ مِنْ وَرَائِي حِجَابٍ أَوْ يُرْسِلَ

رَسُولًا فَيُوحِيَ بِإِذْنِهِ مَا يَشَاءُ } الشورى ٥١

ترجمہ: اور کسی انسان میں یہ طاقت نہیں ہے کہ اللہ اس سے (رُوبرو) بات کرے، سوائے اس کے کہ وہ وحی کے ذریعے ہو، یا کسی پردے کے پیچھے سے، یا پھر کوئی پیغام لانے والا (فرشتہ) بھیج دے، اور وہ اس کے حکم سے جو وہ چاہے وحی کا پیغام پہنچا دے۔

آیت کا معنی یہ ہے کہ اللہ تعالیٰ جسے چاہتے ہیں اس تک اپنا کلام پہنچاتے ہیں، اپنے خاص بندوں

سے انبیاء کو منتخب فرما کر ان کے دل کو عیوب سے پاک پیدا فرماتے ہیں، ہر قسم کے شکوک و اوہام سے ان کی حفاظت کرتے ہیں جو غیب کی باتیں جاننے میں حجاب بنتے ہوں، نیز عیب دار بنانے والے تمام گناہوں سے انہیں معصوم پیدا کرتے ہیں۔

انبیاء نے براہ راست بھی اللہ تعالیٰ کا کلام سنا جیسا کہ موسیٰ علیہ السلام نے بغیر آواز، جہت اور حروف کے اللہ تعالیٰ کا کلام سنا، اسے حاصل کیا اور سمجھا، اللہ تعالیٰ نے موسیٰ علیہ السلام سے یوں خطاب فرمایا:

{ اِنِّیْ اَنَا اللّٰهُ لَا اِلٰهَ اِلَّا اَنَا فَاعْبُدْنِیْ } طہ ۱۴

ترجمہ: حقیقت یہ ہے کہ میں ہی اللہ ہوں، میرے سوا کوئی معبود نہیں ہے، اس لئے میری عبادت کرو۔

یعنی اے موسیٰ! یقیناً تمہیں معلوم ہے کہ میں وہی معبود ہوں جس نے تمہیں اور ساری مخلوق کو پیدا کیا ہے، لہذا اپنے رب کی عظمت اور پاکیزگی بیان کرنے پر مداومت اختیار کرو اور اپنے اوپر اس بات کو لازم کر لو کہ سجدہ صرف اسی کو کرنا ہے۔

نبی کریم ﷺ نے بھی معراج کی رات رب تعالیٰ کے کلام اور وحی الہی کو بغیر واسطہ کے سنا تھا، اللہ تعالیٰ جسے چاہتے ہیں نبوت عطا فرماتے ہیں اور فرشتوں کے ذریعے وحی نازل کر کے تمام مخلوق پر انبیاء کرام کو خصوصیت عطا فرماتے ہیں، نبوت سے پہلے آپ ﷺ کی نبوت پر بطور گواہ بہت ساری علامات اور نشانیاں ظاہر ہوئیں۔

چنانچہ آپ ﷺ کی دائی حضرت حلیمہ سعدیہ جب مکہ سے آپ ﷺ کو لیکر آئی تو انہیں اس بات کی فکر لاحق رہتی تھی کہ آپ ﷺ کہیں دور نہ چلے جائیں، ایک دن دوپہر کے وقت ان کی بے خبری میں آپ ﷺ کسی جگہ دور چلے گئے، حضرت حلیمہ آپ ﷺ کی تلاش میں نکلیں اور آپ ﷺ کو اپنی رضاعی بہن کے ساتھ پایا، حضرت حلیمہ نے ان دونوں سے کہا کہ تم اس گرمی میں یہاں کس لئے آئے ہو؟ آپ ﷺ کی بہن نے کہا اے امی جان! میرے بھائی کو گرمی محسوس نہیں ہوتی، میں نے بادلوں کو اس پر سایہ کیے ہوئے دیکھا ہے، یہاں پہنچنے تک جہاں یہ ٹھہرتا بادل بھی ٹھہر جاتے اور جب یہ چلتا بادل بھی اس کے ساتھ چل پڑتے تھے، حلیمہ سعدیہ نے اس بات کی تصدیق فرمائی۔

آپ ﷺ کے چچا ابو طالب شام کے سفر میں آپ ﷺ کو ساتھ لے کر نکلے، اللہ تعالیٰ نے

ان کے دل میں نبی کریم ﷺ کی بہت زیادہ محبت ڈال دی تھی جسکی وجہ سے وہ آپ ﷺ کو اپنے ساتھ رکھتے تھے، نبی کریم ﷺ کی عمر مبارک نو برس یا اس سے کچھ زیادہ تھی، چچا آپ ﷺ کو لے کر ملک شام پہنچ گئے، وہاں بحیرا نامی راہب تھا، وہ ایک نصرانی عالم تھا اور اپنے گرجے میں رہتا تھا، اس کے پاس ایک کتاب تھی جس کے ذریعے وہ نبوت کی علامتیں پہچانتا تھا، یہ کتاب نسل در نسل ان کی وراثت میں چلی آرہی تھی، وہاں سے بہت سے تاجر گزرتے تھے لیکن وہ ان سے کوئی بات چیت نہ کرتا تھا۔

جب ابوطالب کا قافلہ اس کے گرجے کے قریب پہنچ کر اس کے سامنے رکا تو بحیرا نے بادلوں کو دیکھا کہ وہ لوگوں کے درمیان رسول اللہ ﷺ کے قافلے پر سایا کیے ہوئے ہیں، قافلہ والوں نے بحیرا کے قریب ایک درخت کے سایہ میں قیام کیا تو اس نے بادل اور درخت کی ٹہنیوں کو دیکھا کہ وہ آپ ﷺ پر سایہ کیے ہوئے ہیں، بحیرا نے یہ ماجرا دیکھا تو اپنے گرجے سے نکل کر کھانا تیار کرنے کا حکم دیا، پھر قریش کی طرف پیغام بھیجا کہ میں نے تمہارے لئے کھانا تیار کیا ہے، اور میری خواہش ہے کہ تمہارے چھوٹے بڑے آزاد اور غلام ہر قسم کے لوگ کھانے میں شریک ہوں۔

قریش کے ایک آدمی نے اس سے کہا: اے بحیرا! اللہ کی قسم! یقیناً آج تمہارے ساتھ کوئی معاملہ پیش آیا ہے، ہم پہلے کئی دفعہ تمہارے پاس سے گزرے ہیں لیکن آپ نے کھانا نہیں کھلایا، بحیرا کہنے لگا: کہ معاملہ ایسے ہی ہے جیسے تم نے کہا ہے، قریش کے سارے لوگ اس کے پاس جمع ہو گئے لیکن نبی کریم ﷺ کم عمری کی بنا پر اس کی دعوت میں شریک نہ ہوئے۔

بحیرا نے لوگوں کی طرف دیکھا لیکن اسے اپنی کتابوں میں مذکور وہ خوبی نظر نہیں آئی جو انبیاء کی پہچان تھی، بحیرا نے پوچھا: اے قریش کی جماعت! کیا تم میں کوئی ایسا شخص بھی ہے جو میری دعوت میں شریک نہیں ہوا؟ قریش نے کہا کہ ہم میں ایک نو عمر کے لڑکے کے علاوہ کوئی بھی پیچھے نہیں رہا، بحیرا نے کہا: ایسا نہ کرو، اسے بھی اپنے ساتھ کھانے میں شریک کرو، قریش کے ایک آدمی نے کہا: ہمارے لئے یہ بات باعثِ ندامت ہے کہ محمد بن عبد اللہ بن عبد المطلب ہمارے اس کھانے سے پیچھے رہ جائیں، چنانچہ وہاں سے اٹھ کر رسول اللہ ﷺ کے پاس آیا اور آپ کو لے جا کر لوگوں کے ساتھ بٹھا دیا۔

بحیرا نے غور سے آپ ﷺ کے مبارک اعضاء کی طرف دیکھا تو اسے آپ ﷺ کے جسم مبارک کے ایک ایک عضو میں وہ تمام صفات مل گئیں جو اس نے اپنی کتاب میں پڑھی تھیں، بحیرا یہ جان

چکا تھا کہ آپ ﷺ اللہ کے نبی ہیں۔

جب قریش کھانے سے فارغ ہو کر چلے گئے تو بھیرا آپ ﷺ کے پاس آیا اور کہنے لگا، اے لڑکے! میں تمہیں لات اور عزی کی قسم دے کر پوچھتا ہوں کہ کیا تم مجھے میرے سوال کا جواب دو گے؟ بھیرا نے یہ بات اس وجہ سے کہی کیونکہ اس نے سن رکھا تھا کہ قریش کے لوگ لات اور عزی کی قسم کھاتے ہیں، لیکن اللہ تعالیٰ کے انبیاء ان بتوں کی قسم نہیں کھاتے، وہ اپنی پیدائش سے ہی اللہ تعالیٰ کی عبادت کرتے ہیں، اسی کے نام کی قسم کھاتے ہیں اور اسی پر بھروسہ کرتے ہیں، چنانچہ اللہ کے نبی ﷺ نے ارشاد فرمایا کہ لات اور عزی کے ذریعے مجھ سے کوئی بات نہ پوچھو، اللہ کی قسم! مجھے کبھی کسی چیز سے اتنی نفرت نہیں ہوئی جتنی ان بتوں سے ہے۔

بھیرا نے کہا: کیا آپ مجھے میرے سوالوں کا جواب دیں گے، نبی کریم ﷺ نے ارشاد فرمایا: جو چاہو پوچھ لو، بھیرا نے آپ ﷺ کی نیند، شکل و صورت اور دوسرے معاملات کے بارے میں سوال کئے اور آپ ﷺ جوابات دیتے رہے، آپ ﷺ کے جوابات میں وہ ساری خوبیاں موجود تھیں جو بھیرا نے اپنی کتاب میں آپ ﷺ کے متعلق پڑھ رکھیں تھیں، پھر اس نے آپ ﷺ کی پشت مبارک کی طرف نظر دوڑائی اور دو کندھوں کے درمیان مہر نبوت کو دیکھا تو وہ اپنی جگہ پر اسی طرح تھی جیسے اس نے کتاب میں پڑھا تھا۔

بھیرا جب سوالات سے فارغ ہوا تو آپ ﷺ کے چچا ابوطالب کی طرف متوجہ ہو کر پوچھا کہ یہ تمہارے ساتھ نوعمر کون ہے؟ ابوطالب نے کہا یہ میرا لڑکا ہے، اس نے جواب دیا کہ یہ لڑکا تمہارا نہیں کیونکہ اس لڑکے کے باپ کا زندہ رہنا ناممکن ہے، ابوطالب نے بتایا کہ میرا بھتیجا ہے، بھیرہ نے آپ ﷺ کے والد گرامی کے بارے میں پوچھا تو ابوطالب نے بتایا کہ جب یہ ماں کے پیٹ میں تھے تو اس وقت ان کا انتقال ہو گیا تھا، بھیرہ نے تصدیق کی اور کہا کہ اپنے بھتیجے کو واپس اپنے شہر کی طرف لے جاؤ اور ان کو یہودیوں سے محفوظ رکھو، اللہ کی قسم! اگر انہوں نے اسے دیکھ کر وہ نشانیاں پہچان لیں جو میں پہچان چکا ہوں تو اسے مار ڈالیں گے، بیشک تمہارے اس بھتیجے کی بڑی شان ہوگی ابوطالب آپ ﷺ کو لے کر جلدی سے مکہ کی طرف چل دیئے، اور اس کے بعد آپ ﷺ کو مکہ میں ہی رکھا۔

یہی واقعہ ایک دوسرے طریق سے اس طرح روایت کیا گیا ہے کہ بھیرا نے جب نبوت کی نشانی

دیکھی کہ بادل زمین پر اترا اور لوگوں میں داخل ہو گیا تو اس نے آ کر نبی کریم ﷺ کا ہاتھ پکڑا اور قریش سے کہنے لگا کہ یہ تمام انبیاء کے سردار ہیں، انہی کو اللہ تعالیٰ جہانوں کے لئے رحمت بنا کر بھیجے گا، عمر رسیدہ لوگوں نے پوچھا: آپ کو کیسے علم ہوا؟ اس نے کہا: جب تم اس گھاٹی میں اترے تو کوئی درخت اور پتھر بھی باقی نہیں بچا جس نے اس نبی کو سجدہ نہ کیا ہو، میں انہیں مہر نبوت سے پہچانتا ہوں جو ان کے کندھے کی ہڈی کے درمیان سب کی طرح ہے، پھر بحیرانے واپس آ کر ان کے لئے کھانا تیار کیا اور جب قریش کو اپنے پاس بلا یا تو آپ ﷺ ان میں موجود نہیں تھے، بحیرانے ان سے کہا: محمد ﷺ کو بلاؤ، چنانچہ آپ ﷺ تشریف لائے تو بادل آپ ﷺ پر سایہ کیے ہوئے تھا، لوگ آپ ﷺ کے تشریف لانے سے پہلے ہی سایہ میں بیٹھے ہوئے تھے، جب آپ ﷺ بیٹھے تو درخت نے جھک کر آپ ﷺ پر سایہ کر دیا، بحیرانے ان سے کہا: درخت کی طرف دیکھو، اس نے جھک کر محمد ﷺ پر سایہ کر دیا ہے۔

راوی کہتا ہے اس وقت بحیرا کھڑا ہو کر قریش کو قسمیں دینے لگا کہ وہ آپ ﷺ کو شام کی طرف لے کر نہ جائیں کیونکہ رومی اپنی کتاب میں مذکور صفات سے آپ ﷺ کو پہچان کر قتل کر دیں گے، جب بحیرا واپس ہوا تو روم کے سات آدمی پہنچ گئے، بحیرانے ان سے آنے کا مقصد پوچھا تو انہوں نے جواب دیا کہ ہم اس لئے آئے ہیں کہ آخری نبی اس شہر سے دوسرے علاقوں کی طرف جائے گا، اور ہر راستے پر اس کی تلاش کیلئے لوگوں کو بھیج دیا گیا ہے، ہمیں آپ کی طرف بھیجا گیا ہے، بحیرانے کہا کہ کیا تمہیں یہ بات معلوم ہے کہ اللہ تعالیٰ جب کوئی کام کرنے کا ارادہ کریں تو کوئی بھی اس کے فیصلے کو لوٹا نہیں سکتا؟ انہوں نے میری تصدیق کی، [بحیرانے ان کے سامنے ان صفات کو بیان کیا جو ان کی کتابوں میں بیان کی گئیں تھیں پھر فرمایا کہ اگر وہ سب جمع ہو کر بھی یہ ارادہ کر لیں تو کامیاب نہیں ہو سکتے۔

یہ بادل ہمارے نبی پر سایہ کیے ہوئے تھے جو سورج کی گرمی میں اللہ تعالیٰ کی طرف سے ایک مہربانی تھی، اللہ تعالیٰ نے مخلوق کے سامنے آپ ﷺ کے مرتبے کو ظاہر کیا۔

حضرت خدیجہ رضی اللہ عنہا کے غلام میسرہ کا بیان ہے کہ نبی کریم ﷺ نے جب ان کے ساتھ سفر کیا اور وہاں راہب کے گرجے کے قریب ایک درخت کے نیچے قیام فرمایا، راہب نے میسرہ سے آپ ﷺ کے بارے میں پوچھا تو اس نے جواب دیا کہ قریش کے ایک آدمی ہیں، راہب کہنے لگا کہ اس درخت کے نیچے سوائے نبی کے کوئی اور قیام نہیں کر سکتا، میسرہ نے یہ بھی دیکھا کہ سخت گرمی میں دو فرشتے

دھوپ سے آپ ﷺ پر سایہ کیئے ہوئے تھے۔

جب نبی کریم ﷺ اپنے اونٹ پر سوار ہو کر تشریف لائے تو حضرت خدیجہ رضی اللہ تعالیٰ عنہا نے اپنے بالاخانے سے یہی کرامت دیکھی اس وقت ان کے ساتھ دیگر عورتوں نے بھی یہ نظارہ دیکھا، اسی لئے بوسیری رحمۃ اللہ فرماتے ہیں:

جاءت لدعوته الأشجار ساجدة
تمشی اليه على ساق بلا قدم

آپ ﷺ کے بلانے پر بغیر قدموں کے درخت چل کر آپ کے پاس حاضر ہوئے۔

كأما سطرت سطر الما كتبت
فروعها من بديع الخط في اللقم

گویا ان درختوں کی ایک لائن تھی، جن کی شاخیں عمدہ ترتیب سے راستے کے درمیان سجدہ ریز تھیں۔

مثل الغمامة أنى سار سائرة
تقيه حرّ وطيس للهجير حم

جیسا کہ بادل دوپہر کے وقت آپ ﷺ کو سورج کی سخت گرمی سے بچانے کیلئے چلتے تھے۔

فصل

آپ ﷺ کی نبوت پر ایمان لانے والے ہر شخص کو چاہیے کہ آپ ﷺ کی نبوت کی علامات، آپ ﷺ کی حسن سیرت اور بہترین راستے کا مطالعہ کرے تاکہ اس کے دل میں آپ ﷺ کی تصدیق کا اضافہ ہو۔

حضرت خدیجہ رضی اللہ عنہا آپ ﷺ کے احوال کے بارے میں بہت ساری باتیں سنا کر تعجب کیا کرتی تھیں جو ان کے چچا ورقہ بن نوفل نے انہیں بتائی تھیں، حضرت خدیجہ نے ورقہ کو بتایا کہ میں نے دو فرشتوں کو دیکھا کہ وہ آپ ﷺ پر سایہ کئے ہوئے ہیں تو انہوں نے جواب دیا کہ اے خدیجہ! جو کچھ آپ کہہ رہی ہیں اگر وہ سچ ہے تو محمد اس امت کے نبی ہیں، اور یقیناً میں پہچان چکا ہوں کہ یہ اس امت کے نبی ہونگے اس زمانے میں جن کا انتظار کیا جا رہا ہے۔

اہل عرب نے اس بارے میں ورقہ بن نوفل کے اشعار بھی نقل کیے ہیں جن میں وہ کہتا ہے:

أتبكر أم أنت العيشة رائح
وفي الصدر من اضمارك الحزن قادح

کیا آپ ﷺ صبح کے وقت یا شام کو آئیں گے، آپ ﷺ کو دل میں چھپانے کی وجہ سے

سے غم زخمی کر رہا ہے۔

بقرۃ قوم لا أحب فراقهم كأنک عنہم بعد یومین نازح

(اور وہ غم) ایسے لوگوں کی جدائی کی وجہ سے ہے جن کی جدائی کو میں پسند نہیں کرتا، گویا کہ آپ

دو دنوں کے بعد ان سے دور جا رہے ہیں

وأخبار صدق خبرت عن محمد یخبرها عنه اذا غاب ناصح

اور سچی خبریں جو محمد ﷺ کے بارے میں بتائی گئی ہیں، جب نصیحت کرنے والے غائب

ہو گئے تو سچی خبریں محمد ﷺ نے بتائی ہیں۔

بأبن عبد الله أحمد مرسل الی کل من ضمت علیہ الأباطح

کیونکہ عبد اللہ کے بیٹے احمد کو ان تمام لوگوں کی طرف رسول بنا کر بھیجا گیا ہے جو کشادہ دادیوں

کی آغوش میں ہیں۔

وظنی بہ أن سوف یبعث صادقاً کہا أرسل العبدان: هو ذو صالح

اور میرا گمان یہ ہے دو بندوں یعنی ہو دو اور صالح کی طرح عنقریب ایک سچے (رسول) کو مبعوث

کیا جائے گا۔

فصل

آپ ﷺ کی نبوت پر ایمان لانے والے ہر شخص کے لئے ضروری ہے کہ وہ یہ اعتقاد رکھے کہ اللہ تعالیٰ کے تمام انبیاء ہر قسم کی چھوٹی بڑی نافرمانیوں سے محفوظ ہیں اور ہر حال میں تمام بنی نوع انسان سے ممتاز ہیں، ان کے تمام افعال، حرکات اور سکنت اللہ کی رضا جوئی کے لئے ہوتے ہیں، نیز جسے آپ ﷺ کی صفات کے بارے میں علم حاصل ہو وہ آپ ﷺ کی احادیث اور صفات کو سنتے ہی عمل کرے اور ادب کی خاطر نبی کریم ﷺ کی احادیث کے دوران گفتگو نہ کرے۔

رحمۃ اللہ علیہ امیر المؤمنین ابو جعفر کے ساتھ مسجد نبوی میں گفتگو فرما رہے تھے، دوران گفتگو امیر المؤمنین کی آواز بلند ہو گئی تو امام صاحب فرمانے لگے: اے امیر المؤمنین! اس مسجد میں اپنی آواز بلند نہ کریں اس لئے کہ اللہ تعالیٰ نے کچھ لوگوں کو ادب سکھا کر ارشاد فرمایا ہے:

{ لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ } الحجرات ۲

ترجمہ: اپنی آوازیں نبی کی آواز سے بلند مت کیا کرو۔
اور کچھ لوگوں کی یوں تعریف فرمائی ہے:

{ إِنَّ الَّذِينَ يَغُضُّونَ أَصْوَاتَهُمْ عِنْدَ رَسُولِ اللَّهِ أُولَٰئِكَ الَّذِينَ امْتَحَنَ اللَّهُ قُلُوبَهُمْ لِلتَّقْوَىٰ لَهُمْ مَغْفِرَةٌ وَأَجْرٌ عَظِيمٌ } - الحجرات ۳

ترجمہ: یقین جانو جو لوگ اللہ کے رسول (صلی اللہ علیہ وسلم) کے پاس اپنی آوازیں نیچی رکھتے ہیں، یہ وہی لوگ ہیں جن کے دلوں کو اللہ نے خوب جانچ کر تقویٰ کے لئے منتخب کر لیا ہے، ان کو مغفرت بھی حاصل ہے اور زبردست اجر بھی۔

اور کچھ لوگوں کی یوں مذمت بیان کی ہے:

{ إِنَّ الَّذِينَ يِنَادُونَكَ مِنَ وَرَاءِ الْحُجُرَاتِ أَكْثَرُهُمْ لَا يَعْقِلُونَ } الحجرات ۴
ترجمہ: (اے پیغمبر!) جو لوگ تمہیں حجروں کے پیچھے سے آواز دیتے ہیں، ان میں سے اکثر کو عقل نہیں ہے۔

بیشک اللہ کے نزدیک موت کے بعد بھی نبی کریم ﷺ کا احترام اسی طرح ہے جس طرح زندگی میں تھا، ابو جعفر نے ان کے سامنے عاجزی ظاہر کی اور پھر پوچھا: اے ابو عبد اللہ! میں قبلہ کی طرف رخ کر کے دعا کروں یا رسول اللہ ﷺ کی طرف رخ کر کے؟ نے جواب دیا کہ آپ اپنا چہرہ رسول اللہ ﷺ سے کیسے پھیر سکتے ہیں؟ حالانکہ قیامت کے دن وہ تمہارے اور تمہارے باپ آدم کا وسیلہ ہونگے، لہذا ان کی طرف رخ کر کے ان کے ذریعے شفاعت طلب کرو، اللہ تعالیٰ تمہاری دعا کو قبول فرمائیں گے، اللہ تعالیٰ اپنی عظیم کتاب میں ارشاد فرماتے ہیں:

{ وَ لَوْ أَنَّهُمْ إِذْ ظَلَمُوا أَنفُسَهُمْ جَاءُوكَ فَاسْتَغْفَرُوا اللَّهَ وَ اسْتَغْفَرَ لَهُمُ

الرَّسُولُ لَوَجَدُوا اللَّهَ تَوَّابًا رَّحِيمًا } - النساء ۶۴

ترجمہ: اور جب ان لوگوں نے اپنی جانوں پر ظلم کیا تھا اگر یہ اس وقت تمہارے پاس آ کر اللہ سے مغفرت مانگتے اور رسول بھی ان کے لئے مغفرت کی دعا کرتے تو یہ اللہ کو بہت معاف کرنے والا بڑا مہربان پاتے۔

پس اے محبت کرنے والو! یہ آداب اور اخلاق کریمہ ان ہستیوں سے سیکھو جنہیں اللہ تعالیٰ نے

نبوت اور معصومیت کا شرف عطا فرما کر منتخب فرمایا اور بلند مرتبہ عطا فرمایا، چنانچہ کو دیکھو کہ وہ گفتگو کے دوران نبی کریم ﷺ کا کیسے ادب کرتے تھے؟ اور صحابہ کرام کے دلوں میں نبی کریم ﷺ کی کتنی عظمت تھی اس پر بھی نظر دوڑاؤ۔

مصعب بن عبداللہ فرماتے ہیں کہ کے پاس جب نبی کریم ﷺ کا ذکر ہوتا تو ان کا رنگ تبدیل ہو جاتا اور وہ رخ پھیر لیتے، وہاں بیٹھنے والوں پر یہ بات شاق گذرتی، ایک دن ان سے اس بارے میں پوچھا گیا تو وہ فرمانے لگے کہ اگر تم وہ باتیں دیکھ لیتے جو میں دیکھ رہا ہوں تو تم میرے اس عمل پر ناگواری کا اظہار نہ کرتے، میں نے محمد بن المنکدر کو دیکھا ہے جو سید القراء تھے کہ اگر تم ان سے کسی حدیث کے بارے میں پوچھتے تو وہ اتنا روتے کہ ان پر رحم آجاتا، اسی طرح میں نے محمد بن جعفر کو دیکھا ہے جو بہت زیادہ مسکرایا کرتے تھے، لیکن جب ان کی مجلس میں نبی کریم ﷺ کا ذکر ہوتا تو ان کا رنگ مغیر ہو جاتا اور وہ ہمیشہ نبی کریم ﷺ کی حدیث کو وضو کی حالت میں بیان کیا کرتے تھے۔

ایک زمانہ تک میں ان کی خدمت میں جاتا رہا، ہمیشہ انہیں تین کام کرتے ہوئے دیکھا، وہ روزے اور نماز کی حالت میں ہوتے یا انہیں قرآن کی تلاوت کرتے ہوئے پایا، کبھی بھی لایعنی کلام نہیں کرتے تھے، وہ ان علمائے عابدین میں سے تھے جو اللہ تعالیٰ سے ڈرنے والے تھے۔

حضرت عبدالرحمن بن قاسم کی مجلس میں جب نبی کریم ﷺ کا ذکر ہوتا تو وہ آپ ﷺ کی ہیبت کی وجہ سے سرخ ہو جاتے، میں عامر بن عبداللہ بن زبیر کی خدمت میں بھی حاضر ہوا کرتا تھا، جب ان کے پاس نبی کریم ﷺ کا ذکر ہوتا تو وہ رونا شروع کر دیتے یہاں تک کہ رونے کی وجہ سے ان کی آنکھوں سے آنسو ختم ہو گئے، اسی طرح میں نے زہری کو دیکھا ہے کہ جب ان کے پاس نبی کریم ﷺ کا ذکر ہوتا تو ان کی کیفیت ایسی ہو جاتی کہ گویا تم انہیں اور وہ تمہیں پہچانتے تک نہیں، نیز میں نے سفیان بن سلیم کو دیکھا کہ جب وہ نبی کریم ﷺ کا تذکرہ کرتے تو اتنا روتے کہ لوگ ان کے پاس سے اٹھ کر چلے جاتے، قتادہ سے مروی ہے کہ جب ان کے پاس نبی کریم ﷺ کا ذکر ہوتا تو آواز سے رونا شروع کر دیتے۔

اے بھائی! یہ محبت کی نشانی ہے کیا تم نے کبھی ایسی نشانیاں دیکھی ہیں، جب تم نے اللہ کے محبوب نبی کریم ﷺ کی یہ تعظیم اور ہیبت دیکھی تو کیا تمہارے دل میں یہ تعظیم پیدا ہوئی ہے؟ ہم سب اللہ کے نبی سے محبت کا دعویٰ کرتے ہیں لیکن اس محبت کے آثار ہمارے اوپر نظر نہیں آتے۔

محبت کی ایک نشانی یہ ہے کہ آپ ﷺ کا ذکر اور لفظ محمد سنتے ہی ہیبت وقار اور عاجزی طاری ہو جائے، آپ ﷺ کی حدیث سنتے ہوئے خاموشی اختیار کی جائے اور آپ ﷺ کو پہنچنے والی تکلیف پر جان فدا کی جائے، آپ ﷺ کی جدائی کا غم ہو اور آپ ﷺ کی ملاقات کے شوق میں کلیجہ پھٹ رہا ہو۔ جنتی عورتوں کی سردار اور سرکار دو جہاں ﷺ کی صاحبزادی حضرت فاطمہ کے اشعار سنبوجب آپ ﷺ دنیا سے رخصت ہو رہے تھے:

ما ذا على من شتم تربة أحمد
الایشم مدی الزمان غوالیا

جس نے تربت احمد ﷺ (نبی کریم ﷺ کی قبر کی مٹی) کی مہک سونگھ لی ہو وہ اگر تمام عمر کوئی اور خوشبو نہ سونگھے تو اس میں تعجب کی کیا بات ہے۔

صبت علی مصائب لو أنها
صبت علی الأیام عدن لیالیا

مجھ پر ایسے مصائب ٹوٹ پڑے کہ اگر وہ ”دنوں“ پر ٹوٹے تو وہ ”راتوں“ میں تبدیل ہو جاتے۔ اللہ تعالیٰ نے نبی کریم ﷺ کی جدائی پر حضرت فاطمہ کی زبان سے دو ایسے شعر کہلوائے کہ سارا جہان زبان حال سے یہی کہہ رہا تھا، نبی کریم ﷺ سے سچی محبت کرنے والا ہر آدمی یہی کہتا ہے، یہ بڑی مصیبت دنوں اور راتوں پر آئی تھی، عقلیں اس کی وجہ سلب ہو گئی تھیں اور خون کے آنسوؤں جاری ہو گئے تھے، میں نے حضرت فاطمہ کے یہ اشعار بھی دیکھے ہیں:

أمسى بخدی للدموع رسوم
أسفا عليك وفي الفؤاد كلوم

میرے رخساروں پر آنسوؤں کے نشانات ہیں، آپ ﷺ (کے جانے) پر افسوس ہے اور دل غمگین ہے۔

لا عتب فی حزنی علیک لو انہ
کان البكاء بمقلتی یدوم

آپ ﷺ کی ذات پر غم کرنے پر مجھے کوئی ملامت نہیں اگرچہ میری آنکھوں سے ہمیشہ آنسو بہتے رہتے۔

والصبر یحمد فی المواطن کلها
الاعلیک فانہ مذموم

ہر موقع پر صبر کی تعریف کی جاتی ہے لیکن آپ ﷺ کی ذات (کے جانے پر) صبر ناپسندیدہ

ہے۔

اسی بارے میں ہر محبت کرنے والے کو یوں کہنا چاہیے:

رأيتك يا زين العارفين ملحدا
ومن أين لي صبر عليك جميل
اے عارفین کی زینت! آپ ﷺ کو قبر میں دیکھ کر آپ ﷺ پر صبر جمیل کہاں سے کریں؟
سببک مٹی عبرة تعرف الهوى
وتتبعها روحى وذاك قليل
میں آپ ﷺ پر ایسے آنسو بہاؤں گی جن کو دل پہچان لے گا اور روح اس کی پیروی کرے گی
اور یہ بھی بہت تھوڑے ہیں۔

بہر حال اللہ تعالیٰ کے شعائر کی تعظیم میں یہ بات بھی داخل ہے کہ اس کے انبیاء کی تعظیم کی جائے، خاص طور پر اس ذات کی تعظیم کرنا جسے اللہ تعالیٰ نے تمام انبیاء سے بڑھ کر فضیلت عطا کی ہے۔ لہذا ان بڑے آداب کو صحابہ کرام سے سیکھو کہ کس طرح وہ رسول اللہ ﷺ کی مجلس میں اپنی آوازوں کو پست رکھتے تھے، تعظیم اور بلندرتبہ کی وجہ سے وہ آپ ﷺ کی طرف نظریں اٹھا کر نہیں دیکھتے تھے، آپ ﷺ کی گفتگو سے برکت اور نفع حاصل کیا کرتے تھے، اگر آپ ﷺ وضو کرتے تو وضو کا پانی لینے میں جلدی کرتے تھے۔

جب آپ ﷺ تھوکتے یا ناک صاف کرتے تو صحابہ اپنے ہاتھ سے اٹھا کر جسم پر ملتے، جب آپ ﷺ کے جسم سے کوئی بال گرتا تو جلدی سے اسے اٹھا لیتے، جب آپ ﷺ انہیں کوئی حکم دیتے تو اس کی بجا آوری کرتے اور جب آپ ﷺ انہیں کسی کام سے منع فرماتے تو اس سے رک جاتے، کسی نے بھی بادشاہ یا کسی اور کی اتنی تعظیم نہیں کی ہوگی جتنی صحابہ کرام نے آپ ﷺ کی تعظیم کی ہے، پہلے زمانے کے نیک لوگوں اور ائمہ کرام کی یہی سیرت ہے، اللہ تعالیٰ ہماری محبت اور تعظیم میں اضافہ فرمائے اور اس کے ذریعے ہمیں اپنے مقصود تک پہنچائے، بے شک وہ جو چاہے اس کی قدرت رکھتا ہے اور دعا قبول کرنے کے لائق ہے۔

آپ صلی اللہ علیہ وسلم کے اسم گرامی ”النبي الأُمِّي“ کے بیان میں

اللہ تعالیٰ آپ صلی اللہ علیہ وسلم پر رحمت کاملہ اور سلامتی نازل فرمائے اور شرف و اکرام کا معاملہ فرمائے۔
نبی امی آپ علیہ السلام کا اسم گرامی ہے اور قرآن کریم میں آیا ہے، اللہ تعالیٰ اپنی مقدس کتاب میں ارشاد فرماتے ہیں:

{ النَّبِيُّ الْأُمِّيُّ الَّذِي يَجِدُونَهُ مَكْتُوبًا عِنْدَهُمْ فِي التَّوْرَةِ وَالْإِنْجِيلِ }

الأعراف ۱۵۷

ترجمہ: یعنی وہ نبی امی جس کا ذکر وہ اپنے پاس تورات اور انجیل میں لکھا ہوا پائیں گے۔
یہ صفت تورات انجیل اور سابقہ کتابوں میں نبی کریم صلی اللہ علیہ وسلم کی نشانی ہے، اللہ تعالیٰ کے مقبول بندے حضرت عیسیٰ علیہ السلام نے بھی اس کی تصدیق کی ہے۔

نبی امی کا معنی یہ ہے کہ آپ صلی اللہ علیہ وسلم ایسے نبی ہیں جنہیں اللہ تعالیٰ نے علم و فضل اور کامل فہم کے ساتھ پیدا فرمایا، آپ صلی اللہ علیہ وسلم کسی عالم کی صحبت میں نہیں رہے، ہاتھ سے نہ لکھنا جانتے تھے اور نہ کسی انسان سے پڑھنا سیکھا تھا، اپنی پیدائش کے بعد اہل کتاب کے کسی فرد سے آپ صلی اللہ علیہ وسلم کی ملاقات نہیں ہوئی، کسی راہب کے ساتھ آپ صلی اللہ علیہ وسلم نے خلوت اختیار نہیں کی اور نہ کبھی ان باتوں کی طرف آپ صلی اللہ علیہ وسلم کی نسبت کی گئی، مخالفت کے باوجود آپ صلی اللہ علیہ وسلم کے بارے میں کبھی یہ بات قوم کے لوگوں یا دیگر مخالفین سے نہیں سنی گئی۔
آپ صلی اللہ علیہ وسلم کتاب نہیں پڑھ سکتے تھے اور نہ اپنے دائیں ہاتھ سے لکھ سکتے تھے، آپ صلی اللہ علیہ وسلم کی اس صفت کی علماء نے تصدیق کی ہے، چنانچہ اللہ تعالیٰ نے اپنی کتاب میں آپ صلی اللہ علیہ وسلم کے اس بات کو یوں بیان فرمایا ہے:

{ وَمَا كُنْتَ تَتْلُوا مِنْ قَبْلِهِ مِنْ كِتَابٍ وَلَا تَخُطُّهُ بِيَمِينِكَ إِذَا لَأَزْتَابِ الْمُبْطِلُونَ بَلْ هُوَ آيَةٌ بَيِّنَةٌ فِي صُدُورِ الَّذِينَ أُوتُوا الْعِلْمَ وَمَا يَجْحَدُ بِآيَاتِنَا إِلَّا الظَّالِمُونَ } العنكبوت ۲۸

ترجمہ: اور تم اس سے پہلے نہ کوئی کتاب پڑھتے تھے، اور نہ کوئی کتاب اپنے ہاتھ سے لکھتے تھے، اگر ایسا ہوتا تو باطل والے میں میخ نکال سکتے تھے، حقیقت تو یہ ہے کہ قرآن ایسی نشانیوں

کا مجموعہ ہے جو ان لوگوں کے سینوں میں بالکل واضح ہیں جنہیں علم عطا کیا گیا ہے۔ اور ہماری آیتوں کا انکار صرف وہی لوگ کرتے ہیں جو ظالم ہیں۔

یہ آپ ﷺ کی حالت تھی جو مشہور احادیث میں آئی ہے، لیکن اس کے باوجود آپ ﷺ لوگوں کے پاس وہ علوم لے کر آئے کہ اولین و آخرین ان علوم سے عاجز آگئے، جیسا کہ راہبوں کے دلوں اور ان کی کتابوں میں بیان کردہ باتوں کو آپ ﷺ نے بیان فرمایا؛ مومنین کو علم حاصل ہوا کہ یہ سچی خبر اللہ تعالیٰ ہی کی طرف سے ہو سکتی ہے، بیشک آپ ﷺ اپنی نفسانی خواہش سے کچھ بھی نہ بولتے تھے۔

آپ ﷺ اللہ تعالیٰ کے نزدیک صاحب مرتبہ اور کریم ہستی ہیں، بیشک اللہ تعالیٰ نے آپ ﷺ کو وہ علم عطا فرمایا جسے آپ ﷺ جانتے نہ تھے، آپ ﷺ پر اللہ تعالیٰ کا فضل عظیم تھا، آپ ﷺ کی نبوت کسی نہ تھی اور نہ اس میں آپ ﷺ کا کوئی عمل دخل تھا، اللہ تعالیٰ نے آپ ﷺ پر اپنی عنایات اور علوم نافعہ کی بارش برسائی، ان سب باتوں کی وجہ سے آپ ﷺ کو فضیلت حاصل ہوئی۔

تبارک اللہ ما وحی بمکتسب ولا نبی علیٰ غیب ممتہم

پاک ہے اللہ تعالیٰ کی ذات وحی کسی نہیں اور نہ کسی نبی کو غیب کی باتوں کی تہمت دی جاسکتی ہے۔

نبی کریم ﷺ کا ارشاد ہے کہ ہم امی لوگ ہیں نہ حساب لگا سکتے ہیں نہ لکھ سکتے ہیں، اس بات کو اللہ تعالیٰ نے آپ ﷺ کی نبوت و رسالت کے لئے دلیل اور گواہی بنایا ہے، آپ ﷺ کے بارے میں لوگوں کو یہ بات معلوم تھی کہ آپ ﷺ نے ان کے درمیان نہ کبھی کتاب پڑھی نہ اپنے دائیں ہاتھ سے لکھا، کسی ایک فرد کو بھی اس کا علم نہیں کہ آپ ﷺ نے کسی انسان کے پاس بیٹھ کر پڑھنا یا بیان کرنا سیکھا ہو۔

آپ ﷺ شریعت کے احکام، اللہ کے بندوں کے ساتھ سیاست شریعہ اور امت کے مصالح کو خوب جانتے تھے، آپ ﷺ کو حضرت آدم علیہ السلام سے لیکر اپنے زمانے تک پہلی امتوں اور ان کے انبیاء کے واقعات یاد تھے، ان کی شریعتوں اور کتابوں کے بارے میں علم تھا، ان کا دور نبوت، سیرت اور ان کے ساتھیوں کی صفات تک یاد تھیں، ان کی مدد کرنے والوں اور ان کے مخالفین کا بھی علم تھا، نیز آپ ﷺ کو یہ بھی معلوم تھا کہ اہل کتاب نے اپنی کتابوں کی تعلیمات کی مخالفت کی، چنانچہ آپ ﷺ نے ان علوم کو ظاہر فرمایا جو انہوں نے چھپا رکھے تھے یا انہیں تبدیل کر دیا تھا، اس کے علاوہ آپ ﷺ کو لغات عرب اور اس کے معانی پر مکمل عبور تھا۔

اللہ تعالیٰ نے آپ ﷺ کو جوامع الکلم اور بدائع الحکم کی بھی توفیق عطا فرمائی، یقیناً یہ سب باتیں آپ ﷺ کی نبوت پر دلالت کرتی ہیں، اللہ تعالیٰ نے سعادت اور روشنی عطا کر کے آپ ﷺ کے ذکر کو بلند کر دیا، آپ ﷺ کی گفتگو کی وجہ سے سینوں کو کھول دیا اور اس کے ذریعے دین کو غلبہ عطا کیا، وہ شخص جس کی بصیرت اور بصارت کو اللہ تعالیٰ نے اندھا کر دیا ہو تو کتنے ہی معجزات ہوں وہ ان سے بھاگتا ہے اور انہیں دلیل کے بجائے جادو خیال کرتا ہے، ایسا شخص دنیا و آخرت میں اندھا ہے اور سیدھی راہ سے بھٹکنے والا ہے۔

امی ہونے کے باوجود عجیب و غریب علمی باریکیاں بیان کرنا اس بات کی دلیل ہے کہ آپ ﷺ اللہ تعالیٰ کے منتخب نبی اور رسول ہیں، بیشک اللہ تعالیٰ نے آپ ﷺ کو ساری کائنات کا امام بنایا ہے۔

حضرت ابو ذر رضی اللہ تعالیٰ عنہ فرماتے ہیں:

ترکنا رسول اللہ ﷺ علی بصیرة وما تحرك طائر في السماء الا ذكرنا منه علما۔

ترجمہ: رسول اللہ ﷺ ہمیں بصیرت عطا فرما کر رخصت ہوئے ہیں، آسمان پر ایک پرندے نے بھی حرکت نہیں کی مگر آپ ﷺ ہمارے سامنے اس کے بارے میں علم بیان فرما چکے ہیں۔

اس بات کی طرف اشارہ فرما رہے ہیں کہ نبی کریم ﷺ سے حاصل ہونے والے علم نے تمام موجودات کو غیب کے علوم سے بھر دیا اور دلوں کو اللہ تعالیٰ کی پوشیدہ باتوں سے سیراب کیا۔

حضرت حذیفہ رضی اللہ عنہ فرماتے ہیں کہ نبی کریم ﷺ ہمارے درمیان بڑے مقام و مرتبے پر فائز تھے، آپ ﷺ نے قیامت تک پیش آنے والی ہر بات کو بیان فرما دیا، جس نے یاد کیا سو اس نے یاد کیا اور جس نے بھلا دیا سو اس نے بھلا دیا، یقیناً میرے ان ساتھیوں یعنی صحابہ کو ان باتوں کا علم ہے، لیکن ایک بات سب سے زیادہ مجھے معلوم ہے اور مجھے ایسے یاد ہے جیسے کسی کو غائب آدمی کا چہرہ یاد رہتا ہے، پھر وہ اسے دیکھ کر پہچان لیتا ہے۔

آپ علیہ السلام کی بتائی ہوئی باتوں اور علوم سے ہر شخص پر آپ ﷺ کی رسالت واضح ہو جاتی

ہے، اور آپ ﷺ کے یہی علوم اسے صدق دل آپ ﷺ کی ذات پر ایمان لانے پر مجبور کرتے ہیں، چنانچہ ارشاد باری تعالیٰ ہے

{ إِنَّكَ لَا تَهْدِي مَنْ أَحْبَبْتَ وَلَكِنَّ اللَّهَ يَهْدِي مَنْ يَشَاءُ } القصص ۵۶

ترجمہ: ”بیشک آپ جسے چاہیں ہدایت نہیں دے سکتے لیکن اللہ تعالیٰ جسے چاہتا ہے ہدایت عطا فرماتا ہے“

جب قریش کو آپ ﷺ کی بات سمجھ نہ آئی تو انہوں نے نضر بن حارث اور عقبہ بن ابی معیط کو یہودی علماء کے پاس بھیجا تا کہ وہ ان کے سامنے آپ ﷺ کی صفات بیان کریں، یہودی تورات کا علم رکھتے تھے، انہیں انبیاء اور آسمانی کتابوں کی صفات کے بارے میں بھی علم تھا کیونکہ وہ اہل کتاب تھے، چنانچہ وہ دونوں وہاں سے نکل کر مدینہ پہنچے اور یہودیوں سے آپ ﷺ کے بارے میں پوچھا، انہوں نے جواب دیا کہ ان سے تین سوالات کرو، اگر وہ تمہیں جواب دیدیں تو اللہ کے سچے رسول ہیں، اور اگر وہ ایسا نہ کر سکے تو من گھڑت باتیں کہنے والا آدمی ہے۔

پہلی بات یہ ہے کہ اس نبی سے پہلے زمانہ کے چند نوجوانوں کا واقعہ پوچھو کہ ان کے ساتھ کیا ہوا تھا؟ بیشک ان نوجوانوں کا ایک عجیب واقعہ ہے، پھر ان سے مشرق و مغرب کے تمام شہروں کا چکر کاٹنے والے آدمی کا واقعہ پوچھو، اسی طرح ان سے روح کے بارے میں سوال کرو، اگر وہ تمہیں ان باتوں کا جواب دیدیں تو ان کی پیروی کرو بیشک وہ اللہ کے سچے نبی ہیں، اور اگر وہ جواب نہ دے سکے تو من گھڑت باتیں بنانے والا آدمی ہے۔

چنانچہ نضر بن حارث اور عقبہ بن ابی معیط دونوں واپس آ کر قریش سے کہنے لگے: اے عربوں کی جماعت! ہم تمہارے پاس وہ باتیں لائے ہیں جو ہمارے اور محمد ﷺ کے درمیان فیصلہ کریں گی، قریش نے آ کر آپ ﷺ سے تینوں باتیں پوچھیں، آپ ﷺ نے جواب میں ارشاد فرمایا: اگر اللہ نے چاہا تو میں تمہیں ان باتوں کا جواب دیدوں گا، بیشک آپ ﷺ وہی علم جانتے تھے جو اللہ تعالیٰ نے آپ ﷺ کو سکھایا تھا، قریش واپس چلے گئے۔

نبی کریم ﷺ نے پندرہ دن تک انتظار کیا لیکن آپ ﷺ پر نہ وحی نازل ہوئی اور نہ ہی جبریل آپ ﷺ کی خدمت میں حاضر ہوئے، اہل مکہ نے اعتراض کرنا شروع کر دیا، انہیں یہ یقین

ہو گیا کہ وہ محمد صلی اللہ علیہ وسلم کو عاجز کر چکے ہیں، رسول اللہ صلی اللہ علیہ وسلم کو یہ بات ناگوار گذری اور آپ صلی اللہ علیہ وسلم غمگین ہو گئے، بالآخر اللہ تعالیٰ کی طرف سے کشادگی اور مدد آئی اور آپ صلی اللہ علیہ وسلم نے جبریل کو دیکھ کر وحی نہ لانے کی وجہ پوچھی، جبریل علیہ السلام نے جواب میں یہ آیات تلاوت فرمائی:

{ وَمَا نَنْزَلُ إِلَّا بِأَمْرِ رَبِّكَ لَهُ مَا بَيْنَ أَيْدِينَا وَمَا خَلْفَنَا وَمَا بَيْنَ ذَلِكَ وَمَا كَانَ رَبُّكَ نَسِيًّا رَبُّ السَّمَوَاتِ وَالْأَرْضِ وَمَا بَيْنَهُمَا فَاعْبُدْهُ وَاصْطَبِرْ لِعِبَادَتِهِ هَلْ تَعْلَمُ لَهُ سَمِيًّا } مریم ۶۵، ۶۴

ترجمہ: اور (فرشتے تم سے یہ کہتے ہیں کہ) ہم آپ کے رب کے حکم کے بغیر اتر کر نہیں آتے، جو کچھ ہمارے آگے ہے اور جو کچھ ہمارے پیچھے ہے، اور جو کچھ ان کے درمیان ہے، وہ سب اسی کی ملکیت ہے۔ اور تمہارا رب ایسا نہیں ہے جو بھول جایا کرے۔ وہ آسمانوں اور زمین کا مالک ہے، اور جو مخلوقات ان کے درمیان ہیں، ان کا بھی۔ لہذا تم اس کی عبادت کرو، اور اس کی عبادت پر جتے رہو۔ کیا تمہارے علم میں کوئی اور ہے جو اس جیسی صفات رکھتا ہو؟

پھر اللہ تعالیٰ نے آپ صلی اللہ علیہ وسلم پر سورۃ کہف نازل فرمائی اور اس میں غائب ہونے والے نوجوانوں کے بارے میں بتایا کہ وہ اصحاب کہف تھے، اور چکر لگانے والے آدمی کے بارے میں بتایا کہ وہ ذوالقرنین تھا، لیکن روح کے بارے میں اللہ تعالیٰ نے یوں جواب دیا:

{ وَيَسْأَلُونَكَ عَنِ الرُّوحِ قُلِ الرُّوحُ مِنْ أَمْرِ رَبِّي وَمَا أُوتِيتُمْ مِنَ الْعِلْمِ إِلَّا قَلِيلًا } بنی اسرائیل ۸۵

ترجمہ: اور (اے پیغمبر!) یہ لوگ تم سے روح کے بارے میں پوچھتے ہیں۔ کہہ دو کہ: روح میرے پروردگار کے حکم سے (بنی) ہے۔ اور تمہیں جو علم دیا گیا ہے وہ بس تھوڑا ہی سا علم ہے۔ اس سے زیادہ کوئی دلیل نہیں ہو سکتی جو نبوت کے واضح راستے کی طرف رہنمائی کرتی ہو، قریش کو اس بات کا بھی علم تھا کہ آپ صلی اللہ علیہ وسلم امی ہیں اور پڑھنا لکھنا نہیں جانتے، اہل کتاب کے کسی آدمی سے آپ صلی اللہ علیہ وسلم نے علم حاصل نہیں کیا، چنانچہ قریش کو آپ صلی اللہ علیہ وسلم کے احوال پوچھنے کی ضرورت پیش آئی تو یہود نے انہیں انبیاء اور رسولوں کی واضح علامتیں بتادیں، نبی کریم صلی اللہ علیہ وسلم نے مختصر اور بلیغانہ انداز میں ان کے سامنے وہ باتیں پوری پوری بیان فرمائی، اصحاب کہف کے واقعہ کو پورا بیان فرمایا جسے ربیوں کے بھی خاص لوگ ہی

جانتے تھے، اسی طرح ذوالقرنین بادشاہ کا واقعہ بھی ان کی کتابوں میں موجود تھا، آپ ﷺ نے انہیں یہ واقعہ بھی بتادیا، لیکن اس کے باوجود گویا آپ ﷺ مردوں کو آواز دے رہے تھے، ان کے کان اتنی واضح دلیل کو سننے سے بہرے اور ایمان کی توفیق سے خالی ہو کر حسد کینہ اور ناراضگی سے بھر چکے تھے۔

ونار لو نفخت لها أضاءات ولكن ضاع نفخك في الرماد
وہ ایسی آگ ہے کہ تمہارے پھونکنے سے روشن ہو جاتی ہے لیکن تمہارا رکھ میں پھونکیں
مارنا بیکار ہے۔

لقد أسمعتم لونا ديت حيا ولكن لا حياة لمن تنادي
اگر تم زندہ کو آواز دیتے تو جواب سن لیتے لیکن جسے تم پکار رہے ہو اس میں حیات نہیں ہے۔
اس شخص پر حسرت و افسوس ہے جس نے آپ ﷺ کی نبوت کی تصدیق نہیں کی اور اس شخص کی بدبختی ہے جس نے اندھی بصیرت سے آپ ﷺ کی رسالت کی تکذیب کی، جس کے سامنے آپ ﷺ کی نبوت کے انوار اور حقائق کھل چکے ہوں اور اس نے آپ ﷺ کی سچی دلیل کا مشاہدہ بھی کیا ہو پھر بھی وہ ضد اور انکار سے کام لے تو اس کیلئے ہلاکت ہو، آپ ﷺ کی خوبیاں اصل میں خوبیاں ہیں اور آپ ﷺ کی نشانیاں دراصل نشانیاں ہیں اور آپ ﷺ کے معجزات واضح ہیں۔

يدل على الرحمن من يهتدي به وينقذ من هول الخزايا ويرشد
آپ ﷺ اس شخص کو رحمن کے بارے میں بتاتے ہیں جو آپ سے رہنمائی حاصل کرتا ہو،
اور ہولناک رسوائیوں سے بچا کر رہنمائی فرماتے ہیں۔

امام لهم يهديهم الحق جاهدا معلم صدق ان يطيعوه يسعدوا
آپ ﷺ لوگوں کے امام ہیں، انہیں حق راستہ دکھانے میں کوشش کرنے والے ہیں، سچائی
کے معلم ہیں، اگر لوگ آپ ﷺ کی اطاعت کریں گے تو سعادت مند ہوں گے۔

عفو عن الزلات يقبل عذرهم وان يحسنوا فالله بالخير أجود
لغزشوں کو معاف کرنے والے، صحابہ کے عذر کو قبول کرنے والے ہیں، اور اگر وہ احسان کریں
تو اللہ تعالیٰ بھلائی میں زیادہ سخی ہیں۔

وان جاء أمر الا يطيقون حمله
فمن عنده تيسير ما يتشدد
اگر ایسا معاملہ آتا جس کو اٹھانے کی وہ (صحابہ) طاقت نہ رکھتے ہوں تو آپ ﷺ کے پاس
سخت معاملہ آسان ہو جاتا۔

عزیز عليه أن يصدوا عن الهدى
حريص على أن يستقيبوا ويهتدوا
اگر وہ ہدایت سے رک جائیں تو آپ ﷺ پر گراں گذرتا تھا اور اس بات پر حریص تھے کہ وہ
سیدھے رہیں اور ہدایت پا جائیں۔

عطوف عليهم ليس يثني جناحه
الى كنف يحنو عليهم ويمهد
ان پر مہربان ہیں، اپنے بازوؤں کا سائے سے ان کو محروم نہیں کرتے، ان کی طرف مائل رہتے
ہیں اور نرمی کا معاملہ کرتے ہیں۔

عليه تحيات من الله ربنا
وَأَزْكَى صَلَاةٍ لَا تَزَالُ تَجِدُّ
آپ ﷺ پر ہمارے پروردگار اللہ کی طرف سے پاکیزہ درود و سلام مسلسل نازل ہوتا رہے۔

فصل

آپ ﷺ پر ایمان لانے والے اور آپ ﷺ کی تصدیق کرنے والے جس شخص کو معلوم ہو
کہ آپ ﷺ اسی ہیں اسے یہ بات جان لینا چاہیے کہ امتیہ کا وصف آپ ﷺ کے کمال میں اضافہ
کرتا ہے، نیز اس میں اللہ تعالیٰ کی طرف سے آپ ﷺ کا بہت زیادہ اکرام اور فضیلت ہے، یہ صفت
باری تعالیٰ کی طرف سے عطا کیے گئے معجزات کے سچا ہونے پر دلالت کرتی ہے نیز اس کے لئے یہ جاننا بھی
ضروری ہے کہ اللہ تعالیٰ اپنے اولیاء اور خاص بندوں میں جسے چاہتے ہیں علم عطا فرماتے ہیں، علم کی باتیں
کھول دینا عقل و نقل پر موقوف نہیں، لہذا ہم ان اہل علم اولیاء پر تعجب نہ کریں جو پڑھنا لکھنا نہ جانتے ہوں۔
جب تم کسی ولی کو دیکھو کہ وہ اللہ تعالیٰ کی حدود سے واقف اور اس کی عبادت میں مشغول ہے تو جان لو کہ اللہ
تعالیٰ نے اسے فتوحات کا دروازہ عطا فرمایا ہے، اور خدائی علوم اس پر کھول دیئے ہیں، نبی کریم ﷺ کا ارشاد ہے:
جو شخص اپنے علم پر عمل کرے اللہ تعالیٰ اسے ان باتوں کا علم عطا فرماتے ہیں جنہیں وہ نہیں جانتا۔

لہذا یوں نہ کہو کہ فلاں کے پاس علم کہاں سے آیا ہے حالانکہ اس نے پڑھا نہیں؟ کیونکہ علم ایسا نور ہے اللہ تعالیٰ
اپنے جس خاص اور محبوب بندے کے دل میں چاہتے ہیں اسے ڈال دیتے ہیں، حضرت امام شافعی رحمۃ اللہ

علیہ کو فہم کامل کے باوجود علم کی باریک باتوں میں اشکال پیدا ہو جاتا تھا اور وہ شیبان الراعی کے پاس آ کر سوالات کیا کرتے تھے، اور علم کے حصول کی خاطر ان کے سامنے بیٹھا کرتے تھے، جب کسی نے اعتراض کیا تو امام شافعی نے جواب دیا کہ ان کے پاس علم کی وہ باریکیاں اور اسرار ہیں جو میرے پاس نہیں، بسا اوقات مجھے بہت سی باتوں میں اشکال پیدا ہو جاتا ہے اور ان مشکل باتوں کو حل کرنے سے میری سوچ عاجز آ جاتی ہے، لیکن اللہ تعالیٰ ان کے پاس بیٹھنے کی وجہ سے ان مشکل باتوں کو مجھ پر کھول دیتے ہیں۔

امام احمد بن حنبل رحمۃ اللہ علیہ اپنے علم و زہد، تقویٰ اور فہم کے باوجود ایک دن اپنے استاد امام شافعی رحمۃ اللہ علیہ کے پاس بیٹھے ہوئے تھے، امام احمد بن حنبل نے عرض کیا: اے استاذ! میں شیبان الراعی کے پاس جا کر سوال کرتا ہوں، امام شافعی نے نصیحت کرتے ہوئے فرمایا کہ انہیں لازم پکڑ لو، امام شافعی رحمۃ اللہ علیہ مسلسل اس بات کو دہراتے رہے۔

امام احمد بن حنبل ان کے پاس سے اٹھ کر شیبان کی مجلس میں حاضر ہوئے، وہ ایک چادر اوڑھ کر بیٹھے ہوئے تھے۔ امام احمد نے ان کی چادر کے نیچے سر داخل کر کے سلام کیا اور پوچھا: مجھے بتلائیں کہ ایک آدمی نے بھول کر ظہر کی نماز پانچ رکعات پڑھ لی تو وہ کیا کرے گا؟ شیبان نے جواب دیا کہ تمہارے مذہب کے مطابق تو سلام کے بعد سجدہ کرے گا کیونکہ اس نے نماز میں اضافہ کیا ہے، لیکن ہمارے مذہب کے مطابق اس پر سجدہ بطور ادب لازم ہے کیونکہ نمازی اپنے مالک سے غافل نہیں ہوا کرتا، وہ اللہ تعالیٰ سے کیسے غافل ہو سکتا ہے حالانکہ وہ مراقبہ اور سرگوشی کر رہا ہوتا ہے؟ امام احمد بن حنبل بے ہوش ہو کر گر پڑے، جب افاقہ ہوا تو کہنے لگے: مجھے بتلائیں اگر کسی شخص کے پاس چالیس بکریاں ہوں تو اس پر کتنی زکوٰۃ لازم ہے؟ شیبان نے کہا کہ ہمارے مذہب کے مطابق یا تمہارے مذہب کے مطابق؟ امام احمد نے پوچھا کیا اس میں بھی دو مذہب ہیں، وہ کہنے لگا جی ہاں، تمہارے مذہب کے مطابق تو اس پر ایک بکری لازم ہوگی، لیکن ہمارے مذہب کے مطابق اس کے پاس کوئی مال نہیں کیونکہ سارا مال اللہ تعالیٰ کا ہے، لہذا وہ اس سارے مال کو اللہ کے لئے خرچ کر دے۔

پس اس مبارک گروہ کے حالات پر غور و فکر کر کے ان کی نکتہ چینی سے اپنے آپ کو بچاؤ، اولیاء پر نکتہ چینی کرنے والوں کیساتھ اللہ تعالیٰ کی سنت سب کو معلوم ہے، ایک حدیث قدسی میں نبی کریم صلی اللہ علیہ وسلم کا ارشاد ہے:

”من آذی لی ولیاً فقد بارزنی بالمحاربة“ ومن حارب الله جلّ جلاله فقد تعرّض لسخطه الذي ليس له رادّ، ولا لدفعه صادّ۔

”جس نے میرے ولی کو تکلیف پہنچائی اس نے علی الاعلان مجھے جنگ کی دعوت دی“ اور اللہ تعالیٰ جس سے جنگ کر کے اس کی رسوائی کے درپے ہو جائیں تو اسے کوئی نہ روک سکتا ہے نہ ٹال سکتا ہے۔“ (سنن ابن ماجہ)

امام ولی اللہ ابو حامد الغزالی فرماتے ہیں کہ اس گروہ کے پیچھے پڑنے والوں کیلئے اللہ تعالیٰ کی عادت یہ جاری ہے کہ ایسے لوگوں کے برے انجام کا اندیشہ ہوتا ہے، نیز اسے جب کسی چیز کی ضرورت ہوتی ہے اللہ تعالیٰ اسے اپنے نفس کے حوالے کر دیتے ہیں، لہذا تمہارے لئے ضروری ہے کہ جو شخص بھی اللہ تعالیٰ کی طرف نسبت کرے تم اس کی تعظیم کرو اور اس پر اعتراض نہ کرو اور نہ اس کے علم پر تعجب کرتے ہوئے اسے فتح کرنے کا بہانہ تلاش کرو۔

اولیاء اللہ کی دو قسمیں ہیں: ایک سنت کے راستے میں کمال حاصل کرنے والے اور دوسرے مختلف قسم کے احوال طاری ہونے والے، جو صاحب کمال ہوتے ہیں ان کی پیروی کی جاتی ہے جبکہ صاحب حال لوگوں کو بھی تسلیم کیا جاتا ہے، یہ وہ لوگ ہوتے ہیں جن پر اپنے محبوب کی محبت کا غلبہ ہو جاتا ہے، لہذا ان کی نہ اقتدا کی جائے اور نہ ان پر اعتراض کیا جائے بلکہ انہیں تسلیم کر کے ان کی باتوں میں تاویل سے کام لیا جائے، ان کے لئے کوئی بہتر راستہ نکالا جائے اور یہ گمان کیا جائے کہ وہ بھی کسی اچھے طریقے پر عمل کر رہے ہیں۔

لہذا جو ولی صاحب حال ہو اور اس پر اللہ تعالیٰ کی محبت کا غلبہ ہو جائے تو اس کو ماننا ضروری ہے، اگر ان کے غلبہ حال کو تسلیم نہ کیا جائے تو کم از کم ان کو برا کہنے سے اپنے آپ کو بچانا چاہیے کیونکہ اللہ تعالیٰ نے اپنی مخلوق میں ولی کو چھپایا ہوتا ہے یہی حکم پختہ صاحب علم لوگوں کے بارے میں ہے کہ انہیں تسلیم کرتے ہوئے ان کے بارے میں حتی الامکان تاویل سے کام لینا چاہیے، اسی طرح ہم نے اپنے اساتذہ سے سنا ہے اور ان لوگوں کو دیکھا ہے جن کی پیروی کی جاتی ہے۔

محمد بن عقاب جو بڑے اولیاء اللہ اور بابرکت لوگوں میں سے تھے مشہور اہل طریقت ولی اللہ شیخ فتح رحمہ اللہ کی بہت زیادہ تعظیم سے زیارت کیا کرتے تھے، میں نے خود انہیں شیخ کی قبر پر فاتحہ پڑھتے ہوئے دیکھا ہے، ایک دن میں ان کی مجلس میں حاضر تھا، انہیں شیخ یاد آئے تو شوق کے غلبے میں ان کی آنکھوں سے

آنسو جاری ہو گئے، چنانچہ شیخ ابن عقاب اپنے استاذ فقیہ بن عرفہ سے نقل کرتے ہیں کہ وہ ولی اللہ ابو عمر عثمان القربنالی کے معتقد ہو گئے تھے، اعتقاد کے بعد ان کی کرامت کو دیکھا اور غلبہ حال کی باتوں کو ان کے حوالے کر دیا۔

صوفیہ کی ایک جماعت نے غلبہ حال والے آدمی کے بارے میں کہا ہے کہ یہ لوگ برحق ہیں اور ان کے راستے پر بغیر کسی شک کے ایمان لانا ضروری ہے، اس بارے میں وہی حیلہ کر سکتا ہے جو اللہ تعالیٰ کی طرف اس کے کام سے عاجز ہونے کی نسبت کرے گا حالانکہ وہ اس سے بہت بلند ہے، رکھوالا اور مددگار ہونے کے اعتبار سے کافی ہے۔ لہذا سلامتی کے راستے پر تمہیں صرف تسلیم کرنے سے ہی نفع ہوگا، کیا تم نے اللہ تعالیٰ کا یہ ارشاد نہیں سنا:

{ يَخْتَصُّ بِرَحْمَتِهِ مَنْ يَشَاءُ وَاللَّهُ ذُو الْفَضْلِ الْعَظِيمِ } البقرہ ۱۰۵

ترجمہ: اور اللہ جس کو چاہتا ہے اپنی رحمت کے ساتھ مخصوص فرماتا ہے اور اللہ فضلِ عظیم کا مالک

ہے۔

بسا اوقات اللہ تعالیٰ صاحبِ حال آدمی پر اس محبت کو ظاہر فرماتے ہیں جسے دوسرے لوگوں کے سامنے پوشیدہ رکھا ہوتا ہے، اس کے دل و ماغ کو محبت سے بھر دیتا ہے پھر وہ جمال برداشت کرنے کی قوت نہیں رکھتا اور خود کو فانی خیال کرتا ہے، وہ اللہ تعالیٰ سے راضی ہوتا ہے، دیکھنے والا اسے عاشق اور مجنون تصور کرتا ہے حالانکہ وہ اللہ تعالیٰ کی محبت میں مغلوب ہوتا ہے۔

کسی کا قول ہے کہ میں نے ایک مجنون مرد اور عورت کو جنت کی آغوش میں باتیں کرتے ہوئے دیکھا، مجنون مرد نے عورت سے پوچھا؟ اے فلانی! تم کہاں ہو اس نے جواب دیا کہ جنت کی نہروں اور رب تعالیٰ کے بنائے ہوئے درختوں کی خوشبوؤں کے درمیان ہوں، عورت نے پوچھا تم کہاں ہو؟ مرد نے جواب دیا کہ ایک عمدہ سرخ باغ میں جو ریشم کی طرح نرم ہے اور قدیر بادشاہ نے اسے بنایا ہے، اور اے خاتون! جان لے کہ تمہیں موت آنے والی ہے، موت بہت جلد ہم سب کو دبوچنے والی ہے، راوی کہتا ہے: میں نے مجنونہ عورت سے پوچھا: کہ اے مجنونہ! میں تجھے کیا دوں؟ اس نے جواب دیا کہ اللہ کی محبت، کسی نیک آدمی کا قول ہے کہ میں نے اس مجنون سے بات کرنے کا ارادہ کیا تو اس نے جواب میں کہا کہ واپس چلے جاؤ اور ہمیں رحمن کے ذکر سے غافل مت کرو، تمہیں مجنون سے صحبت کا کوئی حق نہیں، چنانچہ میں اس محبت کرنے والے کی زبان سے یہ بات سن کر روتا ہوا تعجب کے ساتھ واپس ہوا۔

لولا نسیم بذکرا کم یروحنی
لکنت محترقا من حرّ أنفاسی
اگر مجھے آپ ﷺ کے ذکر کی ہوا سے راحت نہ ملتی تو میں اپنے سانسوں کی گرمی سے جل جاتا۔

والله ما طلعت شمس ولا غربت
الاوذ کرک مقرون بأنفاسی
اللہ کی قسم! سورج جب بھی طلوع و غروب ہوتا ہے آپ ﷺ کا ذکر میرے سانسوں سے ملا ہوا ہوتا ہے۔

ولا جلست الی قوم أحدہم
الاو کنت حدیثی بین جلاسی
میں جب بھی لوگوں کیساتھ بیٹھ کر بات کرتا ہوں تو میری بات کا محور آپ ﷺ ہی ہوتے ہیں۔

ولا شربت زلال الماء من عطش
الارایت خیالاً منک فی الکاس
اور جب کبھی پیاس کی حالت میں میٹھا پانی پیتا ہوں پیالے میں آپ ﷺ کی صورت نظر آتی ہے۔

یہ اللہ تعالیٰ اور نبی کریم ﷺ سے محبت کرنے والوں کی شان تھی، ان کے جسم اللہ تعالیٰ پر فنا ہو جاتے تھے اور رخساروں پر آنسو جاری رہتے تھے، اللہ تعالیٰ ان کی محبت کے صدقے ہمیں نفع عطا فرمائے اور بار بار ہمارے اوپر ان کی برکت نازل فرمائے، نیز ہمارے سردار، انبیاء کے امام، اور راستے کے رہبر اور تمام لوگوں کے سردار ﷺ پر رحمتِ کاملہ اور سلامتی نازل فرمائے۔

آپ صلی اللہ علیہ وسلم کے اسم گرامی ”خاتم النبیین“ کے بیان میں

اللہ تعالیٰ آپ پر رحمت کاملہ اور سلامتی نازل فرمائیں اور شرف و اکرام کا معاملہ فرمائیں
خاتم النبیین آپ علیہ السلام کا اسم گرامی ہے اور قرآن کریم میں وارد ہوا ہے، چنانچہ اللہ تعالیٰ آپ
صلی اللہ علیہ وسلم کی صفات اور مرتبہ جہان والوں کے سامنے بیان کرتے ہوئے ارشاد فرماتے ہیں:

{ مَا كَانَ مُحَمَّدٌ أَبَا أَحَدٍ مِّن رِّجَالِكُمْ وَلَكِن رَّسُولَ اللَّهِ وَ خَاتَمَ
النَّبِيِّينَ } الاحزاب ۴۰

ترجمہ: (مسلمانو!) محمد (صلی اللہ علیہ وسلم) تم مردوں میں سے کسی کے باپ نہیں ہیں، لیکن وہ
اللہ کے رسول ہیں اور تمام نبیوں میں سب سے آخری نبی ہیں۔

اللہ تعالیٰ کے اس ارشاد خاتم النبیین کا معنی یہ ہے کہ آپ صلی اللہ علیہ وسلم سب سے آخر میں آ کر نبوت کو ختم
اور مکمل کرنے والے ہیں یعنی ہمارے نبی محمد صلی اللہ علیہ وسلم آخری نبی ہیں، اللہ تعالیٰ نے آپ صلی اللہ علیہ وسلم کو مبعوث
فرما کر نبوت و رسالت کو مکمل فرمایا ہے، آپ صلی اللہ علیہ وسلم کی موت کے بعد اللہ تعالیٰ نے آسمانوں کے دروازے
وحی کے لئے بند فرمادئے ہیں، آپ صلی اللہ علیہ وسلم کا ارشاد گرامی ہے:

أنا أول الأنبياء في الخلق و آخرهم في البعث

ترجمہ: مجھے تمام انبیاء سے پہلے پیدا کیا گیا ہے لیکن میری بعثت ان سے آخر میں ہوئی ہے۔

نبی کریم صلی اللہ علیہ وسلم کا یہ بھی ارشاد ہے کہ میرے بعد کوئی نبی نہیں، یہ بات پہلے گذر چکی ہے کہ آپ
صلی اللہ علیہ وسلم کے ناموں میں عاقب اور حاشر بھی ہے، لوگوں کو آپ صلی اللہ علیہ وسلم کے قدموں میں جمع کیا جائے گا، آپ
صلی اللہ علیہ وسلم کا آخری نبی ہونا یقینی بات ہے جس میں بے دین آدمی کے علاوہ کسی کو شک نہیں ہے۔

حضرت عیسیٰ علیہ السلام کے بارے میں منقول ہے کہ آخری زمانہ میں زمین پر اتریں گے یہ بات
برحق ہے لیکن ان کا شمار امت محمدیہ میں سے ہوگا، آپ صلی اللہ علیہ وسلم کا ارشاد ہے کہ تمہارا امیر تم میں سے ہوگا کیونکہ
میرے بعد کوئی نبی نہیں آئے گا، یعنی اللہ تعالیٰ نبی کریم صلی اللہ علیہ وسلم کی بعثت کے بعد کسی کو نبی بنا کر مبعوث نہیں
فرمائیں گے، آپ صلی اللہ علیہ وسلم کی بعثت پر قیامت قائم ہوگی، حضرت عیسیٰ علیہ السلام زمین پر نبی کریم صلی اللہ علیہ وسلم کی
شریعت کو قائم کرنے کے لئے اتریں گے اور اس وقت وہ آپ صلی اللہ علیہ وسلم کی امت کا ایک فرد ہوں گے۔

اللہ تعالیٰ نے خاتم النبیین فرمایا خاتم المرسلین نہیں فرمایا، اس لئے کہ رسول نبی سے خاص ہے، ہر رسول نبی ہوتا ہے لیکن ہر نبی رسول نہیں ہوا کرتا، اللہ تعالیٰ کے انبیاء ایک لاکھ چوبیس ہزار ہیں، جبکہ رسول تین سو تیرہ یا تین سو چودہ تھے، جب آپ ﷺ خاتم النبیین ہیں تو یقینی طور پر خاتم المرسلین بھی ہوئے کیونکہ اللہ تعالیٰ کے ارشاد ”و خاتم النبیین“ کا معنی یہ ہے آپ ﷺ کے بعد کوئی نبی نہیں آئے گا، لہذا جب آپ ﷺ کے بعد کوئی نبی نہیں آئے گا تو کوئی رسول بھی نہیں آئے گا، لیکن اگر اس کے بجائے خاتم المرسلین کہا جاتا تو ایسا نہ ہوتا کیونکہ رسالت کی نفی نبوت کی نفی کو لازم نہیں ہے۔

بعض عارفین اللہ تعالیٰ کے ارشاد ”و خاتم النبیین“ میں فرماتے ہیں کہ کسی بھی چیز کو اچھے طریقے سے مکمل کرنے کو ختام کہا جاتا ہے، اور انبیاء کرام کے اس عظیم درخت کا ختام نبی کریم ﷺ ہیں جو تمام عارفین کے سردار، انبیاء کرام کے تاج ہیں، آپ ﷺ تعریف کرنے والوں کے درمیان حمد کا جھنڈا اٹھائیں گے اور ایسی ہستی ہیں جن کے ذریعے اللہ تعالیٰ نے آسمانوں اور زمین کو منور کیا ہے اور جہان پر رحم فرمایا، انبیاء کرام کے اختتام کے لئے آپ ﷺ ختام مسک ہیں، اس سے آپ ﷺ کا بلند مرتبہ ظاہر ہوتا ہے، اللہ تعالیٰ نے آپ ﷺ کے ظہور سے پہلے دیگر انبیاء علیہم السلام کو مقدمہ کے طور پر بھیجا، انہوں نے آ کر آپ ﷺ کی عظمتوں اور صفات کو بیان فرمایا، محبت کرنے والوں کو آپ ﷺ کی ملاقات کا شوق ہوا اور انہوں نے اپنے انبیاء کے ہاتھ پر آپ ﷺ کی بعثت اور زمین و آسمان کی تمام مخلوق پر فضیلت کی تصدیق کی، آپ ﷺ کے خاتم النبیین ہونے میں اللہ تعالیٰ کی طرف سے ایسی مہربانی ہے جسے ہر عقلمند اور باذوق آدمی معلوم کر سکتا ہے۔

نیز اس سے یہ بھی معلوم ہوتا ہے کہ اللہ تعالیٰ نے نبی کریم ﷺ کی وجہ سے امت کا اکرام کیا، وہ اس طرح کہ آپ ﷺ کو سب سے آخر میں مبعوث فرمایا اور آپ ﷺ کی تسلی کے لئے پہلی امتوں اور قوموں کے حالات و واقعات بیان فرمائے، لیکن اس امت کے گناہوں کو چھپا لیا تاکہ کسی کو ان کے گناہوں اور عیوب کے بارے میں معلوم نہ ہو، بیشک مخلوق کے ایمان پر آپ ﷺ کی کمال حرص اللہ تعالیٰ کو معلوم تھی اس حرص میں نہ کوئی پہلے آپ ﷺ کا مقابلہ کر سکا نہ بعد میں کر سکے گا، اللہ تعالیٰ نے پہلے انبیاء اور رسولوں کے واقعات کو قرآن مجید میں بیان فرمایا ہے اور یہ سب واقعات الگ الگ بیان فرمائے ہیں، یہ سب اللہ تعالیٰ کی طرف سے آپ ﷺ کی فضیلت اور اکرام تھا، اللہ تعالیٰ کا ارشاد ہے:

{ وَ لَقَدْ كُذِّبَتْ رُسُلٌ مِّنْ قَبْلِكَ فَصَبَرُوا عَلَىٰ مَا كُذِّبُوا وَ أُوذُوا حَتَّىٰ

أَتَهُمْ نَصْرُنَا وَ لَّا مُبَدِّلَ لِكَلِمَاتِ اللَّهِ وَ لَقَدْ جَاءَكَ مِنْ نَبِيَّي
الْمُرْسَلِينَ { - الأنعام ۳۳

ترجمہ: اور حقیقت یہ ہے کہ تم سے پہلے بہت سے رسولوں کو جھٹلایا گیا ہے۔ پھر جس طرح انہیں
جھٹلایا گیا اور تکلیفیں دی گئیں، اس سب پر انہوں نے صبر کیا، یہاں تک کہ ہماری مدد ان کو پہنچ گئی۔ اور کوئی
نہیں ہے جو اللہ کی باتوں کو بدل سکے۔ اور (پچھلے) رسولوں کے کچھ واقعات آپ تک پہنچ چکے ہیں۔

مطلب یہ ہے کہ اے محمد! آپ پہلے انبیاء کے حالات کو جان چکے ہیں لہذا ان کفار مکہ کے ایمان
پر حسرت کرتے ہوئے خود کو تکلیف میں نہ ڈالیں، پہلی قوموں نے اپنے انبیاء کیساتھ یہی معاملہ کیا تھا انہوں نے
صبر سے کام لیا اور وہ کامیاب ہوئے، آپ ﷺ تو صابرین کے سردار اور متقیوں کے امام ہیں، لہذا صبر پر مداومت
اختیار کیجئے، میں ان کافروں کے خلاف آپ کی اس طرح مدد کروں گا جس طرح پہلے رسولوں کی مدد کی تھی۔

ایسا کیوں نہ ہوتا جبکہ آپ ﷺ ہدایت کے امام ہیں، چنانچہ آپ ﷺ کو خاتم النبیین بنا کر
اللہ تعالیٰ نے بہت زیادہ اکرام و مہربانی کا معاملہ فرمایا، یہ بات سامعین پر ظاہر ہو چکی ہے، اس کے علاوہ وہ
کرامات اور معجزات جو مخلوق سے مخفی ہیں اللہ تعالیٰ نے ان کے ساتھ بھی آپ ﷺ کا اکرام فرمایا، آپ
ﷺ کو اولین و آخرین کا علم دیا گیا جس کی تعبیر سے ہم عاجز ہیں۔

اللہ تعالیٰ نے نبی کریم ﷺ پر انبیاء کی بعثت کا اختتام فرمایا، آپ ﷺ نے اس کی مثال دیتے
ہوئے ارشاد فرمایا: ”مجھے اللہ تعالیٰ نے جس ہدایت اور نور کے ساتھ مبعوث فرمایا ہے اس کی مثال اس شخص کی طرح
ہے جو ایک عمدہ گھر تعمیر کرے جس کی ایک اینٹ سونے اور دوسری چاندی کی ہو، جب گھر مکمل ہو جائے تو لوگ اسے
دیکھ کر کہیں کہ یہ کتنا اچھا اور خوبصورت گھر ہے اگر اس میں ایک اینٹ کو اس کی جگہ پر رکھ دیا جاتا جس کی وجہ سے
اس کا حسن اور دو بالا ہو جاتا اور یہ گھر اور زیادہ چمکدار نظر آتا، وہ عظیم الشان اینٹ جس کے ذریعے اس بلند و بالا محل کی
تکمیل ہوئی آپ ﷺ کی ذات گرامی ہے ہر زمانے میں جن کے معجزات ظاہر ہوئے۔

بیشک اللہ تعالیٰ نے نبی کریم ﷺ کے ذریعے اس جہان کی مخلوقات کے حسن کی تکمیل فرمائی اور
آپ ﷺ کو عمدہ بعثت کے ساتھ بہترین امت کی طرف مبعوث فرمایا اور اس امت کو تمام امتوں
پر فضیلت بخشی ہے، نیز اللہ تعالیٰ نے نبی کریم ﷺ کو لوگوں کی ہدایت کا طریقہ سکھایا۔

یا أمة الهادی ومن کبثالکم
 فجلال أحمد شاهد بجمالکم
 هو سترکم هو ذخرکم لبثالکم
 صلوا علیه وسلّموا فبذلکم

تُهدی النفوس لرشدها وغناها

ترجمہ: اے ہدایت دینے والے (نبی) کی امت! تمہاری طرح کون ہو سکتا ہے؟ احمد صلی اللہ علیہ وسلم کا جلال تمہارے جمال کا گواہ ہے۔ اور وہی تمہارے عیبوں کو چھپانے والے اور تمہارے اعمال کا ذخیرہ ہیں، لہذا ان پر درود و سلام پڑھا کرو، اسی وجہ سے لوگوں کو ہدایت اور مالداری کی طرف رہنمائی ملتی ہے۔

ما فی عباد اللہ مثل محمّد
 مقامہ الرفوع یعرف فی غد
 وبحوضہ السورود اکر مورد
 صلی علیہ اللہ غیر مقید

وعلیہ من برکاتہ انماها

اللہ کے بندوں میں محمد صلی اللہ علیہ وسلم جیسا کوئی نہیں، کل قیامت کے دن آپ صلی اللہ علیہ وسلم کے بلند مقام کا پتا چلے گا، آپ صلی اللہ علیہ وسلم کا حوض کوثر اترنے کی بہترین جگہ ہے، اللہ تعالیٰ آپ صلی اللہ علیہ وسلم پر بلا حساب رحمتیں نازل فرمائے، اور آپ صلی اللہ علیہ وسلم پر اپنی برکتوں میں اضافہ فرمائے۔

ان الصلاة علیه تنجينا غدا
 فاذا هم ذكروا الديك محمدا
 غظ بالصلاة عليه اكباد العدا
 وعلى الاكابر آله سرج الهدى

اکرم بعشرته ومن والاها

بیشک آپ صلی اللہ علیہ وسلم پر درود ہمیں کل نجات دے گا جب لوگ تمہارے سامنے محمد صلی اللہ علیہ وسلم کا ذکر کریں تو دشمن کے دلوں کو محمد صلی اللہ علیہ وسلم اور آپ صلی اللہ علیہ وسلم کی آل پر درود پڑھ کر غصہ دلاؤ جو نصیحت کے چراغ ہیں، نیز آپ کے خاندان اور اس خاندان سے دوستی رکھنے والوں کا اکرام کرو۔

فصل

جس شخص کو معلوم ہو کہ آپ صلی اللہ علیہ وسلم سب سے آخری نبی ہیں، اور اللہ تعالیٰ نے آپ صلی اللہ علیہ وسلم کے ذریعے انبیاء کی بعثت کو مکمل فرمایا ہے اسے چاہیے کہ آپ صلی اللہ علیہ وسلم کی اتباع کرے آپ صلی اللہ علیہ وسلم سے کامل محبت کرے، کثرت سے آپ صلی اللہ علیہ وسلم پر درود و سلام پڑھے، آپ صلی اللہ علیہ وسلم پر اور آپ صلی اللہ علیہ وسلم کی آل پر درود

بھیجے، جب بھی تم کوئی نیکی کرو تو نبی کریم ﷺ کی تعریف کر کے اس نیکی کی تکمیل کیا کرو، اگر تم کوئی عبادت کرو تو آپ ﷺ پر درود پڑھ کر اس کی بنیادوں کو مضبوط کیا کرو۔

اور اگر تم دعا کرتے ہو تو آخری نبی پر درود پڑھتے ہوئے اپنی دعا کو ختم کرو، بیشک جب تک تم انبیاء کے سردار ﷺ پر درود نہ بھیجو گے اس وقت تک تمہاری دعا آسمان وزمین کے درمیان موقوف رہے گی، نیز اگر تم کسی نیکی کی مجلس میں ہو تو اپنی مجلس کو نبی کریم ﷺ کے ذکر سے اچھا کیا کرو۔

حضرت عائشہ رضی اللہ عنہا فرماتی ہیں کہ جب تم اپنی مجلس کو اچھا بنانا چاہو تو عمر بن خطاب رضی اللہ عنہ کی خوبیاں بیان کیا کرو۔

یہ بات جب حضرت عمر کے بارے میں کہی گئی ہے تو ہماری مجلس کیسے حق تعالیٰ کے محبوب اور آخری رسول ﷺ کے ذکر سے خالی ہو، جب مجلس عمر فاروق رضی اللہ عنہ کے ذکر سے اچھی ہو جاتی ہے تو آپ ﷺ کے ذکر سے کیسے اچھی نہ ہوگی۔

صحابہ کرام رضی اللہ عنہم بہت زیادہ شوق سے اپنے محبوب ﷺ کا تذکرہ کیا کرتے تھے، جب ان سے لوگوں میں سب سے اچھے اور بہتر آدمی کے بارے میں سوال کیا جاتا تو ان کے دل میں نبی کریم ﷺ ہی کی ذات آتی تھی۔

حضرت عمر رضی اللہ تعالیٰ عنہ نے چار ہزار شہسواروں کا لشکر بھیجا، لشکر نے ایک قلعہ کا محاصرہ کیا، اس قلعہ میں ایک خوبصورت عورت تھی، اس نے قلعے کی حفاظتی دیوار کے اوپر جھانک کر لشکر کی طرف دیکھا تو اس کی نظر ایک عرب نوجوان پر پڑی جو گھوڑے پر سوار ہو کر تلوار اور نیزہ سے بہت سخت لڑائی کر رہا تھا، عورت نے یہ دیکھ کر آہ بھری، اس کی باندی نے پوچھا تمہیں کیا ہوا؟ اس نے جواب دیا کہ قلعہ فتح کر دیا گیا ہے، باندی نے پوچھا وہ کیسے؟ اس نے کہا عنقریب کسی گھڑی تم دیکھ لوگی، پھر اس نے باندی کے ہاتھ اس نوجوان کی طرف پیغام بھیجا کہ کیا ایسا کوئی راستہ ہے کہ آپ میرے مددگار بن جائیں؟ نوجوان نے جواب دیا کہ جی ہاں، لیکن اس شرط پر کہ تم اپنے دل کو اللہ کے سپرد کرتے ہوئے اس کی توحید کا اقرار کر لو۔

اس عورت نے پیغام بھیجا کہ میں نے تمہارے لئے قلعے کا دروازہ کھول دیا ہے، جب وہ نوجوان دروازے سے داخل ہوا تو اس نے لڑکی پر اسلام پیش کیا، اس لڑکی نے کہا: اے نوجوان! میں ایک بہت بڑی عورت ہوں، کیا تمہارے لشکر میں کوئی تم سے بڑا ہے جس کے ہاتھ پر میں اسلام قبول کروں؟ اس نوجوان نے جواب دیا: جی ہاں! عبداللہ بن عمر مجھ سے بڑے ہیں، چنانچہ وہ ان کے پاس چلی گئی، عبداللہ بن عمر نے جب اس

پر اسلام پیش کیا تو اس نے پوچھا کیا آپ سے بھی کوئی بڑا ہے؟ انہوں نے جواب دیا جی ہاں، عمر بن خطاب مجھ سے بڑے ہیں، اس عورت نے کہا مجھے ان تک پہنچا دو تا کہ ان کے ہاتھ پر اسلام قبول کروں، چنانچہ وہ لشکر کے ہمراہ اپنے ساتھ بہت سا رامال لے کر حضرت عمر کی خدمت میں حاضر ہوئی اور کہنے لگی: کیا یہاں آپ سے کوئی بڑا ہے، حضرت عمر نے فرمایا کہ یہاں مخلوق میں سب سے بڑی ہستی موجود ہے، اگر عمر جیسوں سے دنیا بھر جائے تو وہ ذات ان سے بھی بڑی ہے، وہ محمد رسول اللہ ﷺ کی ذات ہے اور یہ ان کی قبر ہے۔

اس عورت نے کہا: میں انہی کے ہاتھ پر اسلام قبول کروں گی، چنانچہ وہ رسول اللہ ﷺ کی قبر مبارک پر آئی اور بیٹھ کر کلمہ شہادت پڑھا اور پھر رو کر کہنے لگی: اے اللہ کے رسول! میں دیار کفر سے نکل کر آئی ہوں اور مجھے اسلام لانے کے بعد گناہوں میں مبتلا ہونے کا اندیشہ ہے، میں نے اسلام قبول کر لیا ہے اور میں گواہی دیتی ہوں کہ اللہ کے سوا کوئی معبود نہیں اور آپ ﷺ اللہ کے رسول ہیں، میں آپ ﷺ کے رب سے سوال کرتی ہوں کہ وہ نافرمانی سے پہلے ہی میری روح قبض کر لے، چنانچہ اس نے قبر مبارک کی دیوار پر اپنا رخسار رکھا تو اس کی روح پرواز کر گئی۔

حضرت عمر فرمایا کرتے تھے کہ میں نے عجمیوں میں اس سے زیادہ کسی عقلمند عورت کو نہیں دیکھا، اللہ تعالیٰ اس پر رحمت نازل فرمائے: پھر ارشاد فرمایا خوشخبری ہو اس شخص کے لئے جسے اس حالت میں موت آئے کہ اس کا باطن گناہوں سے راحت حاصل کر چکا ہو۔

البدار فی دار کم یغیب وعند کم یأنس الغریب

چاند تمہارے گھر میں غروب ہوتا ہے اور مسافر تمہارے پاس مانوس ہوتا ہے۔

یذهب فی دار کم سقاہی اذ عند کم یوجد الطیب

آپ کے گھر میں میرا مرض ختم ہو جاتا ہے کیونکہ تمہارے پاس طیب موجود ہے۔

دخلت فی دار کم دلیلا فکان عزی بکم عجیب!

میں آپ کے گھر میں رہنمائی حاصل کرنے کے لئے داخل ہوا اور مجھے آپ کی وجہ سے عجیب

وغریب عزت ملی ہے۔

اللہ تعالیٰ آپ ﷺ پر اور آپ ﷺ کی آل اور صحابہ کرام پر رحمت کاملہ اور سلامتی نازل فرمائے جس سے ہم اللہ کا قرب اور اس کی عظمت کا کچھ حصہ حاصل کر لیں۔

آپ صلی اللہ علیہ وسلم کے اسم گرامی ”سید اور سید المرسلین“ کے بیان میں

اللہ تعالیٰ آپ صلی اللہ علیہ وسلم پر رحمت کاملہ اور سلامتی نازل فرمائے، شرف و اکرام کا معاملہ فرمائے ان مبارک ناموں کا شمار بھی آپ صلی اللہ علیہ وسلم کے اسمائے گرامی میں ہوتا ہے، یہ دونوں اسماء بہت ساری احادیث اور روایات میں مروی ہیں، نیز اس بات پر امت کا اجماع ہے کہ یہ آپ صلی اللہ علیہ وسلم کے اسمائے گرامی ہیں، اور یقیناً آپ صلی اللہ علیہ وسلم کی ذات لوگوں میں سب سے زیادہ ان ناموں کی حق دار ہے، حضرت انس بن مالک سے روایت ہے کہ نبی کریم صلی اللہ علیہ وسلم نے ارشاد فرمایا:

أنا سيد الناس يوم القيامة ولا فخر، وتدررون لم ذلك؟ يجمع الله
الأولين والآخرين

ترجمہ: میں قیامت کے دن تمام لوگوں کا سردار ہوں گا اور اس میں فخر کی کوئی بات نہیں ہے اور تم جانتے ہو کہ ایسا کیوں ہوگا؟ اللہ تعالیٰ اولین اور آخرین کو جمع فرمائے گا۔ (الفتح الکبیر)

ایک حدیث میں نبی کریم صلی اللہ علیہ وسلم کا ارشاد منقول ہے کہ بیشک سردار اللہ تعالیٰ کی ذات ہے، ان دونوں احادیث میں کوئی تعارض نہیں کیونکہ امت نے سید کا اطلاق آپ صلی اللہ علیہ وسلم پر کیا ہے، کیونکہ جب تم کہو کہ سید اللہ تعالیٰ کی ذات ہے تو اس کا تقاضا یہ ہے کہ کوئی اور سید نہ ہو، یعنی اللہ تعالیٰ کی سرداری یہ ہے کہ پوری مخلوق اس کی محتاج ہو اور اللہ تعالیٰ کے سوا کوئی اور اس کا رب اور معبود نہ ہو۔

نبی کریم صلی اللہ علیہ وسلم نے اس عقیدے کی طرف رہنمائی فرمادی کہ حقیقی سرداری تو اللہ تعالیٰ کی ذات میں پائی جاتی ہے، وہی جہان کا خالق اور نفع و نقصان کا مالک ہے، وہی پستی و بلندی عطا کرتا ہے اور ساری مخلوق اس کی محتاج ہے۔

میرے اوپر سید کا اطلاق اس معنی میں ہوتا ہے کہ اللہ تعالیٰ نے مجھے یہ فضیلت عطا فرمائی کہ تمام مخلوقات پر میری وجہ سے غیب کی باتوں کو کھولا اور رحمت کی بارش فرمائی۔

قاضی عیاض رحمۃ اللہ علیہ فرماتے ہیں کہ نبی کریم صلی اللہ علیہ وسلم کا ارشاد ہے کہ ”میں آخرت میں تمام لوگوں کا سردار ہوں گا“ حالانکہ آپ صلی اللہ علیہ وسلم دنیا اور آخرت دونوں میں سردار ہیں، آپ صلی اللہ علیہ وسلم کے اس ارشاد میں اشارہ اس بات کی طرف ہے کہ قیامت کے دن شفاعت کی سرداری صرف آپ علیہ السلام کو ہی دی

جائے گی، جب لوگ شفاعت کے محتاج ہونگے اور آپ ﷺ کے علاوہ انہیں کوئی نہیں ملے گا۔
 سید وہ ہوتا ہے کہ لوگ اپنی ضرورتوں میں جس کے محتاج ہوں، پس تمام انسانوں میں آپ
 ﷺ اکیلے ایسے سردار ہیں کہ کوئی دوسرا اس سرداری میں آپ ﷺ کا مقابلہ نہیں کر سکتا، اللہ تعالیٰ کا
 ارشاد ہے:

{ لِمَنِ الْمُلْكُ الْيَوْمَ لِلَّهِ الْوَاحِدِ الْقَهَّارِ } المؤمن ۱۶

ترجمہ: (کہا جائے گا) کس کی بادشاہی ہے آج؟ (جواب ایک ہی ہوگا کہ) صرف اللہ کی
 جو واحد و قہار ہے۔

دنیا اور آخرت میں اصل بادشاہت اللہ تعالیٰ کی ہے، دنیا میں جو لوگ بادشاہت کا دعویٰ کرتے ہیں
 قیامت کے دن وہ دعویٰ بھی نہ کر سکیں گے، شفاعت کے لئے تمام لوگ نبی کریم ﷺ کے پاس پناہ لیں
 گے اور کسی دوسرے شخص کے دعویٰ کیے بغیر آپ ﷺ آخرت میں ان کے سردار ہونگے۔
 کسی عارف کا قول ہے کہ آپ ﷺ کے ارشاد ”انا سید ولد آدم“ کا معنی یہ ہے کہ آپ
 ﷺ تمام لوگوں کے سردار ہیں، لہذا اس میں آدم علیہ السلام سمیت تمام لوگ شامل ہیں کیونکہ آپ علیہ
 السلام تمام انبیاء اور رسولوں سے افضل ہیں، اللہ تعالیٰ کا ارشاد ہے:

{ تِلْكَ الرُّسُلُ فَضَّلْنَا بَعْضَهُمْ عَلَىٰ بَعْضٍ مِنْهُمْ مَنْ كَلَّمَ اللَّهُ وَ رَفَعَ

بَعْضَهُمْ دَرَجَاتٍ } البقرة ۲۵۲

ترجمہ: یہ پیغمبر جو ہم نے (مخلوق کی اصلاح کے لئے) بھیجے ہیں ان کو ہم نے ایک دوسرے
 پر فضیلت عطا کی ہے۔ ان میں سے بعض وہ ہیں جن سے اللہ نے کلام فرمایا، اور ان میں سے
 بعض کو بدرجہا بلندی عطا کی۔

مفسرین فرماتے ہیں کہ اس آیت کے آخری حصے سے مراد محمد ﷺ ہیں، کیونکہ آپ
 ﷺ کو ہر گورے اور کالے کی طرف مبعوث کیا گیا اور آپ ﷺ کے لئے مال غنیمت کو حلال
 کیا گیا، آپ ﷺ کے ہاتھ پر معجزات ظاہر ہوئے اور کسی نبی کو آپ ﷺ کی طرح فضیلت اور کرامت
 نہیں دی گئی، بیشک آپ ﷺ تمام انبیاء کے سردار اور رب العالمین کے محبوب ﷺ ہیں۔

فاق النبیین فی خلق و فی خلق
ولم یدانوا فی علم ولا کرم

آپ ﷺ سیرت صورت میں تمام انبیاء پر فائق ہیں اور کوئی علم و کرم میں آپ ﷺ کے قریب تک نہیں پہنچا

وکلہم من رسول اللہ ملتہم
غرفا من البحر اور شقا من الہیم

تمام انبیاء نبی کریم ﷺ کے علم کے سمندر سے چلو بھرنے والے اور آپ ﷺ کی بارش سے سیراب ہونے والے ہیں۔

وواقفون لہدیہ عند حدہم
من نقطۃ العلم أو من شکلة الحکم

اور سب آپ ﷺ کے دربار میں اپنی جگہ پر کھڑے ہیں، کوئی علم کے ایک نقطہ میں اور کوئی حکمت کی باتوں کی ایک حرکت میں ہے۔

فہو الذی تمّ معناه و صورته
ثم اصطفاه حبیباً بارئاً النسم

آپ ﷺ کی صورت اور سیرت کامل بنا کر روحوں کو پیدا کرنے والی ذات نے اپنے حبیب کے طور پر چن لیا۔

اللہ تعالیٰ کے انبیاء نے بلند مرتبہ ہونے کے باوجود اس بات کا اعتراف کیا کہ نبی کریم ﷺ اللہ

تعالیٰ کی نظر میں تمام مخلوق سے زیادہ مکرم، باعزت اور صاحب مرتبہ ہے، آپ ﷺ اپنے بلند درجات کی وجہ سے تمام انبیاء سے افضل ہیں، آپ ﷺ پر اللہ کی رحمتیں اور سلامتی نازل ہو، جب اللہ تعالیٰ نے انبیاء پر وحی نازل فرمائی تو انہیں اس فضیلت کا علم ہوا، ہدایت یافتہ شخص جب ایمان لانے کے بعد پہلی کتابوں پر نظر دوڑائے تو وہ آپ ﷺ کی صفات کا مشاہدہ کرے گا، اسے یہ معلوم ہوگا کہ اللہ تعالیٰ نے کس طرح تمام انبیاء کے مقابلے میں آپ ﷺ کو قدر و منزلت عطا فرمائی اور امت کو آپ ﷺ کی وجہ سے شرف بخشا۔

شام کے علاقے میں ایک مسلمان کتابی کے پاس آیا، کتابی نے پوچھا: کہاں کا ارادہ ہے؟ اس

نے کہا میں مدینہ جا رہا ہوں، کتابی نے کہا مجھے تمہارے پاس کچھ کام ہے، مسلمان نے کہا کیا کام ہے، کتابی نے کہا تم کعب احبار کے پاس جا کر اس سے کہو، اے کعب! تم ہمیشہ یہودیوں میں ذلت و حقارت اور پستی کی حالت میں رہے اور آج اسلام میں بھی اسی طرح ہو، مسلمان نے کہا: تو نے امانت میرے سپرد کی ہے اور میں ان شاء اللہ اس امانت کو پہنچاؤں گا، چنانچہ وہ کعب احبار کے پاس آئے اور بڑی عظمت اور فضیلت کی

نظر سے ان کی طرف دیکھا، پھر کہنے لگے: اے کعب! میرے پاس آپ کی ایک امانت ہے اور مجھے اس کے پہنچانے کا مکلف بنایا گیا ہے، لیکن اگر میں اسے بیان کروں تو آپ سے ناراضگی کا اندیشہ ہے، کعب نے کہا: آپ بیان کر دیں، مسلمان نے ان کے سامنے یہودی کی بات دہرا دی۔

حضرت کعب نے جواب میں فرمایا کہ میں بھی امانت تمہارے سپرد کرتا ہوں، لہذا اس کے پاس جا کر کہو کہ کعب نے جواب میں کہا ہے کہ کیا تجھے تورات میں یہ بات ملی ہے کہ جو کوئی بھی امت محمدیہ صلی اللہ علیہ وسلم میں بوڑھا ہوگا قیامت کے دن اس کے لئے چمکتا ہوا نور ہوگا، اور کیا تم نے تورات میں یہ بات پڑھی ہے کہ قیامت کے دن محمد صلی اللہ علیہ وسلم کی امت کے لئے ایک دسترخوان لگایا جائے گا جو ان کی بخشش تک اٹھایا نہ جائے گا، اور کیا تم نے تورات میں یہ بات نہیں پڑھی کہ جو بھی کلمہ لا الہ الا اللہ محمد رسول اللہ پڑھ کر اللہ تعالیٰ سے شرک کے بغیر ملاقات کرے اور پہاڑوں کی مثل گناہ لے آئے تب بھی اس کی بخشش کر دی جائے گی۔

چنانچہ وہ آدمی یہودی کے پاس آ کر کہنے لگا کہ کعب نے ایک امانت میرے حوالے کی ہے میں اسے ادا کرنے کے لئے آیا ہوں، یہودی نے کہا اپنی امانت کو ادا کرو، اس مسلمان نے حضرت کعب کی بات بتائی تو یہودی کہنے لگا: جی ہاں کعب نے سچ کہا ہے، اللہ کی قسم! میں نے یہ سب باتیں تورات میں پڑھی ہیں، چنانچہ یہودی فوراً کلمہ پڑھ کر مسلمان ہو گیا۔

نبی کریم صلی اللہ علیہ وسلم کی سرداری کتابوں میں مشہور ہے، دیگر امتوں پر آپ صلی اللہ علیہ وسلم کی امت کی فضیلت اور مناقب سے کتابیں بھری پڑی ہیں، آپ صلی اللہ علیہ وسلم کے معجزات دیگر انبیاء سے منقول معجزات سے بہت زیادہ ہیں۔

لئن کان موسیٰ سغی قومہ
عیون من الباء بضرب العصا
اگر موسیٰ نے اپنی قوم کو لاٹھی مار کر پانی کے چشمے سے سیراب کیا۔

وجاز بعسکرہ البحر فی
حضیض من الباء خوف العدا
اور دشمنوں کے خوف کی وجہ سے اپنے لشکر سمیت سمندر کے گہرے پانی کو عبور کیا۔

فمن کف احمد قد فجرت
عیون من الباء یوم الظہا
احمد صلی اللہ علیہ وسلم کی ہتھیلی سے پیاس کے دن پانی کے چشمے پھوٹ پڑے۔

و جاز علی الباء فی جیشہ
 بواد عظیم بعید المدی
 آپ ﷺ کے لشکر نے ایک عظیم اور دور دراز وادی میں پانی کو عبور کیا۔

فأقبلت الخیل تمشی بہ
 وتعدو علیہ کمثل الثری
 چنانچہ مٹی کی طرح سمندر پر گھوڑے دوڑ کر چلنے لگے۔

وان کانت الجن قد نالها
 سلیمان الریح تجری رجا
 اگر جنات کو سلیمان نے تابع کیا اور ہوا میں بھی اس کے حکم کی فرمانبرداری تھی۔

فشہر غدولہ بکرۃ
 وشہر رواح لہ ان یشا
 اگر وہ چاہتے تو ایک مہینہ صبح کے وقت اور ایک مہینہ شام کے وقت چلتی تھی۔

فانّ النبی سرى لیلۃ
 من المسجدین الی المرتقی
 بے شک نبی کریم ﷺ معراج کی رات مسجد حرام اور مسجد اقصیٰ سے بلندیوں کی طرف چڑھے۔

وأرسلہ اللہ للعالمین
 من الجنّ الأنس یبغی الہدی
 اللہ تعالیٰ نے آپ ﷺ کو انسانوں اور جنوں سمیت تمام جہانوں کی ہدایت کے لئے مبعوث فرمایا ہے۔

وان کان فی صالح عبرۃ
 لأهل المدائن بعد القرى
 اگرچہ اس بستیوں کے بعد مدائن والوں کے لئے صالح علیہ السلام (کے واقعہ) میں عبرت ہے۔

لأخراجه ناقة آیۃ
 لیدیہا فصیل ملیح الخطا
 حضرت صالح نے نشانی کے طور پر ایک اونٹنی کو نکالا جس کے پاس اس بچہ بڑی اچھی چال والا تھا۔

فانّ النبی حوی کفہ
 عنان البراق و هذا کفی
 بیشک نبی کریم ﷺ کی ہتھیلی نے براق کی لگام کو تھاما اور یہ کافی ہے۔

وان کانت النار یوم الخلیل
 وقد أضر موہا لأمر قضی
 فنادتہ بالأمن من تحتہ
 سلام سلام لأمرأتی
 اور اگر خلیل کی آگ (جسے ایک طے شدہ فیصلے کے مطابق بھڑکایا گیا گیا تھا) نے اپنے نیچے آنے

والے امن کی آواز دیتے ہوئے کہا: سلامتی سلامتی ہے آنے والی ہستی کے لئے۔

فانّ النبی وأصحابه
لقد هزّاه الطود أعنى حرا

فنادی به اسکن بنا یا حرا
علاک النبی وأهل التقی

بیشک نبی کریم ﷺ اور آپ ﷺ کے صحابہ کرام کو غار حرا کے پہاڑ کو حرکت دیدی۔ آپ ﷺ نے اسے آواز دے کر کہا اے حرا! ٹھہر جا اس لئے کہ تمہارے اوپر ایک نبی اور نیک لوگ ہیں۔

اللہ تعالیٰ آپ ﷺ پر رحمت کاملہ اور سلامتی نازل فرمائے اور شرف و اکرام کا معاملہ فرمائے۔

فصل

نبی کریم ﷺ تمام جہانوں کے سردار اور متقیوں کے امام ہیں، اس نام کا اطلاق آپ ﷺ پر ہوتا ہے، آپ ﷺ کا یہ نام اللہ تعالیٰ نے رکھا کیونکہ عظیم اخلاق کی وجہ سے مخلوق نے آپ ﷺ سے فائدہ اٹھایا، عدل آپ ﷺ کی سیرت تھی، تقویٰ آپ ﷺ کے ضمیر میں داخل تھا، آپ ﷺ بہترین طریقے سے معاملہ کرتے اور بہت زیادہ تواضع سے کام لیتے، قدرت کے باوجود درگزر کا معاملہ فرماتے، بہت زیادہ سخاوت سے کام لیتے ہوئے لوگوں کی ضرورتیں پوری فرماتے، آپ ﷺ حیا کا پیکر اور اللہ تعالیٰ کی رضا کے حصول میں اپنی جان کی بازی لگانے والے تھے۔

جو شخص بھی آپ ﷺ کے آداب کو سیکھنا اور آپ ﷺ کی برکت حاصل کرنا چاہتا ہو اسے چاہئے کہ آپ ﷺ کے راستے کی پیروی کرے، حقیقی عزت اور سرداری نبی کریم ﷺ کی شریعت اور سنت کی پیروی کے بغیر حاصل نہیں ہو سکتی اور یہ بات معلوم ہو چکی ہے کہ نبی کریم ﷺ اللہ تعالیٰ کی اطاعت میں کوشش کیا کرتے تھے، بخشش کے باوجود آپ ﷺ خوفِ خدا، زہد اور صبر سے کام لیتے، آپ ﷺ کے سینے کو کھول دیا گیا اور ذکر کو بلند کر دیا گیا، اے دھوکے میں پڑے ہوئے شخص! تم بغیر مشقت کے بلند مرتبہ کیسے حاصل کرو گے، اللہ تعالیٰ بغیر تھکاوٹ کے تمہیں سرداری کا لقب عطا نہیں فرمائیں گے، لہذا ڈرنے والے زاہدوں کے طریقہ کو محبت اور شوق سے یاد کیا کرو۔

اسود بن یزید رحمۃ اللہ علیہ اللہ تعالیٰ کی عبادت میں بہت زیادہ کوشش کیا کرتے تھے، سخت گرمی میں روزہ رکھتے یہاں تک کہ ان کے جسم کا رنگ متغیر ہو جاتا تھا، علقمہ بن قیس ان سے کہتے کہ تم اپنی جان

کو عذاب کیوں دیتے ہو؟ وہ جواب میں کہتے کہ میں اس کا اکرام کرنا چاہتا ہوں، وہ نماز پڑھتے ہوئے گرجاتے تھے، حضرت انس بن مالک اور حضرت حسن نے ان سے کہا کہ اللہ تعالیٰ نے تمہیں اس کا حکم نہیں دیا، اسود نے جواب دیا کہ میں ایک غلام ہوں اور عاجزی و انکساری میں ہر چیز کو پیش کرنا چاہتا ہوں۔

کسی کا قول ہے کہ میں موصل کے فتح نامی بزرگ کی خدمت میں حاضر ہوا تو وہ اپنی ہتھیلیاں دراز کر کے رونے لگے، میں نے دیکھا کہ ان کی انگلیوں کے درمیان سے آنسو بہہ رہے تھے، میں ان کے قریب ہوا تو ان کے آنسو زردی مائل تھے، میں نے انہیں اللہ کی قسم دے کر پوچھا کہ کیا تم خون کے آنسو روئے ہو، اس نے جواب دیا اگر تم مجھ سے اللہ کے نام سے سوال نہ کرتے تو میں تمہارے سوال کا جواب نفی میں دیتا، اللہ کی قسم میں خون کے آنسو رو یا ہوں، میں نے ان سے پوچھا آپ کس بات پر خون کے آنسوؤں روئے ہو۔

وہ کہنے لگے اللہ تعالیٰ کے واجبی حق سے پہلو تہی کرنے کے بعد میں نے خون کے آنسو بہائے تاکہ میرے رونا قبول ہو جائے، راوی کہتا ہے کہ ان کی وفات ہوئی تو میں نے انہیں خواب میں دیکھا اور پوچھا کہ اللہ تعالیٰ نے تمہارے ساتھ کیا معاملہ کیا، انہوں نے جواب دیا کہ اللہ تعالیٰ نے رحم کا معاملہ فرما کر میری بخشش کر دی ہے، میں نے پوچھا تمہارے آنسوؤں کے بارے میں کیا ہوا؟ کہنے لگے: رب تعالیٰ نے مجھے اپنے قریب کر کے پوچھا: اے فتح! تو نے کس بات پر خون کے آنسو بہائے تھے، میں نے عرض کیا اے پروردگار! آپ خوب جانتے ہیں، فرائض سے پہلو تہی کے خوف کی وجہ سے میں نے ایسا کیا ہے، اللہ تعالیٰ نے پوچھا خون کیوں بہایا؟ میں نے عرض کیا آنسوؤں کی عدم قبولیت کے خوف سے۔ اللہ تعالیٰ نے مجھ سے فرمایا کہ اس عمل سے تمہارا کیا ارادہ ہے؟ میری عزت اور جلال کی قسم! فرشتہ چالیس سال تک تمہارا نامہ اعمال میرے پاس لاتا رہا لیکن اس میں ایک گناہ بھی نہ تھا۔

ابو مسلم خولانی رحمۃ اللہ علیہ گھر میں مصلے پر کوڑا لٹکا کر اپنے نفس کو ڈرایا کرتے تھے اور اس سے کہا کرتے تھے کہ اپنی سواری کو مارنے سے زیادہ تم مار کے مستحق ہو، کیا محمد صلی اللہ علیہ وسلم کے صحابہ یہ گمان کرتے ہیں کہ انہیں آپ صلی اللہ علیہ وسلم کی اتباع کی خصوصیت حاصل ہے، ہرگز نہیں! اللہ کی قسم! ہم نبی کریم صلی اللہ علیہ وسلم کی اتباع میں ضرور ان کا مقابلہ کریں گے تاکہ انہیں پتا چل جائے کہ وہ اپنے پیچھے ایسے آدمی چھوڑ کر گئے ہیں جن سے ان کی آنکھیں ٹھنڈی ہونگی، پھر اپنے نفس کو ڈرا کر کہتے: اٹھ جاؤ، اللہ کی قسم! میں تمہاری وجہ سے

گھسیٹا جاؤں گا اور تھکاوٹ تمہاری وجہ سے آئی ہے میرے وجہ سے نہیں چنانچہ جب تھک جاتے تو اپنے جسم پر کوڑا مار کر کہتے کہ میرے جانور سے زیادہ تم مار کے مستحق ہو۔

نحیل الجسم مکتئب الفؤاد
تراہ بقننۃ أوبطن واد
کمزور جسم اور غمزہ دل کے ساتھ آپ اسے کسی پہاڑ کی چوٹی یا وادی میں دیکھیں گے۔

ینوح علی معاص فادحات
یکدر ثقلها صفو الرقاد
کہ وہ ان بڑے گناہوں پر نوحہ کر رہا ہو گا جن کے بوجھ نے اس کی گہری نیند کو مکدر کر دیا

فأن حاجت مخاوفه وزادت
فدعوتہ أغثنی یا عمادی
اگر اسے بہت زیادہ خوف لاحق ہو تو یوں دعا کرتا ہے اے میرے ستون! میری مدد فرما۔

فأنت بما ألقىہ علیہ
کثیر الصفح عن زلل العباد
پس آپ میرے کئے ہو اعمال کو جانے والے ہیں اور اپنے بندوں کی لغزشوں کو کثرت سے معاف کرنے والے ہیں۔

یہ محبت کرنے والے سلف صالحین کی سیرت، کوشش کرنے والوں کا مراقبہ، نیک لوگوں کا راستہ اور رسول اللہ ﷺ کے صحابہ اور تابعین کے حالات تھے، پس ہم محبت کا کیسے دعویٰ کریں؟ اور اپنے نفس کی عبادات سے سرکشی کے باوجود اللہ تعالیٰ کی بارگاہ میں سرداری کیسے طلب کریں، ہم نیکیوں پر نفس کی مدد نہیں کرتے، نفس کی خواہشات بہت جلدی پوری کرتے ہیں اور اللہ تعالیٰ کی بہت زیادہ نافرمانیوں میں پڑے ہوئے ہیں۔

پس اے دھوکے میں پڑے ہوئے شخص! محبت کرنے والوں کے حالات کا مطالعہ کر کے اپنے نفس کا علاج کرو، اور کوشش کرنے والوں کی باتوں میں غور و فکر کو لازم پکڑو، ان کے حالات سننے سے غفلت اختیار نہ کرو، اپنے نفس کو ان کی پیروی کے لئے سدھارو اور ان کے افعال کی طرف مائل کرو، غافل جاہلوں کی اقتدا کر کے شیطانوں کی جماعت میں اضافہ کرنے سے خود کو بچاؤ، بیشک تمہارے سامنے سخت عذاب ہے اور بڑا مشکل معاملہ پیش آنے والا ہے، اللہ تعالیٰ تمہارے کاموں پر مطلع ہے اور تمہیں دیکھ رہا ہے، تمہارے دل کی باتوں کو جانتا ہے، لہذا اللہ تعالیٰ سے ایسا ڈرو جیسا کہ ڈرنے کا حق ہے، اور اس کی مرضیات پر ایک دوسرے سے آگے بڑھو، بیشک تم سب اللہ تعالیٰ کی طرف لوٹ کر جانے والے ہو:

{ وَ اتَّقُوا يَوْمًا تُرْجَعُونَ فِيهِ إِلَى اللَّهِ ثُمَّ تُوَفَّى كُلُّ نَفْسٍ مَّا كَسَبَتْ وَ هُمْ

لَا يُظْلَمُونَ } البقرة ۲۸۱

ترجمہ: اور ڈرو اس دن سے جب تم سب اللہ کے پاس لوٹ کر جاؤ گے پھر ہر شخص کو جو کچھ اس نے کمایا ہے پورا پورا دیا جائے گا، اور ان پر کوئی ظلم نہیں ہوگا۔

ابوسلیمان دزانی رحمۃ اللہ علیہ فرماتے ہیں کہ میں نے رابعہ بصریہ کے پاس ایک رات گزاری، میں ان کے گھر کے ایک کنارے پر تھا، وہ نماز کی جگہ پر سحری تک مسلسل قیام کی حالت میں رہیں، جب صبح ہوئی تو میں نے ان سے پوچھا کہ اس ذات کا کیا بدلہ ہونا چاہیے جس نے اس رات ہمیں قوت عطا فرمائی، فرمایا کہ اس کا بدلہ یہ ہونا چاہیے کہ ہم کل اس کے لئے روزہ رکھیں گے۔

اسی طرح شعوانہ اپنی مناجات میں کہا کرتی تھی: ”اے الہی! مجھے آپ سے ملاقات کا کس قدر شوق ہے؟ اور میری سب سے بڑی خواہش آپ کی جزا کی ہے، آپ ایسی کریم ذات ہیں جس کے ہاں امید کرنے والوں کی امید رائیگاں اور شوق رکھنے والو کا شوق بے کار نہیں جاتا، اے میرے معبود! اگر میری موت کا وقت ہے تو میری امیدوں نے مجھے آپ کے قریب نہیں کیا، میں اپنے گناہوں کے اعتراف کو عمل کے لئے وسیلہ بناتی ہوں، اگر آپ معاف فرمادیں تو آپ سے زیادہ معاف کرنے کا کون حق دار ہے؟ اور اگر آپ عذاب دیں تو آپ سے زیادہ عدل و انصاف کرنے والا کوئی نہیں، اے میرے معبود! میں نے اپنی جان پر دیکھتے ہوئے ظلم کیا ہے، اس کے لئے آپ کا حسن نظر باقی ہے، اگر آپ اس کی مدد نہ کریں گے تو اس کیلئے ہلاکت ہے۔ اے اللہ! آپ نے میری زندگی میں مسلسل میرے ساتھ بھلائی کی ہے لہذا اوقات کے بعد اپنی بھلائی کو ختم نہ فرمائیے، اے میرے معبود! اگر مجھے اپنے گناہوں کا خوف ہے تو آپ کی محبت مجھے امید دلاتی ہے۔

حضرت ابن عباس رضی اللہ عنہ سے روایت ہے کہ میں نے نبی کریم ﷺ کو ایک خطبہ میں یہ فرماتے ہوئے سنا کہ اے لوگو! خبردار! دنیا تمہیں اپنی آخرت سے غافل نہ کر دے، اپنی خواہشات کو اللہ تعالیٰ کی اطاعت پر ترجیح مت دو، اپنے ایمان کو گناہوں کا ذریعہ نہ بناؤ، اور خود اپنا محاسبہ کرو اس پہلے کہ تم سے حساب لیا جائے، آخرت کی تیاری کرو قبل اس کے کہ تمہیں عذاب دیا جائے، سفر کا توشہ اختیار کرو قبل اس کے کہ تمہیں پریشان کیا جائے، وہ عدل کی جگہ ہے، وہاں برحق فیصلہ ہوگا، اور واجب کے بارے میں پوچھا جائے گا، جو ڈرنے میں جلدی کرے گا اس کا عذر قبول کیا جائے گا۔

تم غور و فکر کرو اور اس نصیحت کرنے والی کریم ذات کی باتوں پر عمل کرو، اللہ کی قسم! آپ ﷺ نے ڈرا کر اور خوشخبری سنا کر دین کی امانت کو پہنچا دیا، مجھ جیسے گناہگار کے پاس آپ ﷺ کی محبت اور شفاعت کے سوا کوئی چارہ نہیں، حد سے تجاوز کرنے کی وجہ سے میرے پاس آپ ﷺ کے وسیلے کے علاوہ کوئی اور چیز نہیں۔

مجھ جیسوں کی زبان حال اشعار میں نبی کریم ﷺ کا وسیلہ طلب کرتے ہوئے یوں گویا ہے:

ذنبی قطععت عتی رجائی
فما عذری غدا یوم الحساب
میرے گناہوں نے مجھ سے امیدوں کو ختم فرما دیا ہے، قیامت کے دن میرے لئے کوئی عذر نہیں ہوگا۔

اذانو دیت: قم فاقرا کتابا
وقد لاح الخطایا فی الکتاب
جب مجھے آواز دے کر کہا جائے گا کہ کھڑے ہو کر اپنا اعمال نامہ پڑھو، اور اعمال نامہ میں گناہ ظاہر ہونگے۔

فکم من منطق قد صار بکما
ولم یقدر علی رد الجواب
کتنے بولنے والے گونگے بن جائیں گے اور جواب دینے پر قدرت نہ رکھ سکیں گے۔

و کم وجوه صبیح عاذفها
یلقی فیہ انواع العذاب
کتنے چمکدار چہرے کونلے میں تبدیل ہو جائیں گے اور جہنم میں انہیں مختلف قسم کے عذاب کا سامنا کرنے پڑے گا۔

و کم شیخ ینوح علی مشیب
و کم شاب ینادی: یا شبابی
کتنے بوڑھے بڑھاپے کے باوجود نوحہ کریں گے اور کتنے نوجوان دوسرے نوجوانوں پکاریں گے، ہاے میری جوانی۔

فی احنان یا مئان فاعطف
وجد بالعفولی قبل العقاب
پس اے حنان اور مئان نرمی کا معاملہ فرما اور سزا سے پہلے ہی معافی کا فیصلہ فرما دے۔

اللہ تعالیٰ ہمارے سردار نبی کریم ﷺ آپ ﷺ کی آل اور صحابہ کرم پر رحمت کاملہ اور سلامتی نازل فرمائے۔

آپ ﷺ کے اسم گرامی ”متقی اور امام المتقین“ کے بیان میں۔

اللہ تعالیٰ آپ ﷺ پر رحمت کاملہ اور سلامتی نازل فرمائے اور شرف و اکرام کا معاملہ فرمائے۔

”متقی اور امام المتقین“ آپ علیہ السلام کے اسمائے گرامی ہیں جو احادیث میں وارد ہوئے ہیں اور امت محمدیہ کا اس پر اجماع ہے، متقی اللہ تعالیٰ کے حکموں کو پورا کرنے والے اور اس منع کی ہوئی سے بچنے والے کو کہتے ہیں، امام المتقین کا مطلب یہ ہے کہ آپ ﷺ دین کے سیدھے راستے کی طرف متقی لوگوں کی رہنمائی کرنے والے ہیں، بیشک تمام متقی لوگ آپ ﷺ کی سنت کی پناہ پکڑنے والے اور آپ ﷺ کے راستے کو تھامنے والے ہیں، آپ ﷺ سب سے بڑھ کر اللہ تعالیٰ سے ڈرنے والے اور قوی ترین عزم و یقین کے مالک تھے، امام اصل میں اس شخص کو کہا جاتا ہے جس کی پیروی کی جائے اور وہ اپنے پیروکاروں کی رہنمائی کرتا ہو، قوم کے سامنے آ کر اپنے پیچھے والوں کی شفاعت کرتا ہو۔

متقی وہ شخص ہوتا ہے جسے اللہ تعالیٰ آخرت کے گھر میں آڑ بنا کر جہنم سے نجات عطا فرمائیں، عمر بن عبدالعزیز فرماتے ہیں کہ تقویٰ یہ ہے کہ اللہ تعالیٰ تمہیں وہ کام کرتے ہوئے نہ دیکھے جس سے اس نے تمہیں منع کیا ہے، اور جس چیز کا تمہیں حکم دے تمہیں اس کی حکم عدولی کرتے ہوئے نہ دیکھے، جو شخص اللہ تعالیٰ کے حکموں کی پابندی کرے اور منہیات سے اجتناب کرے وہ متقی ہے، یہ تقویٰ کی خاص قسم ہے، حقیقی تقویٰ صرف انبیاء کرام پر صادق آتا ہے جنہیں اللہ تعالیٰ نے معصوم پیدا کیا ہے، [یا ان اولیاء پر صادق آتا ہے اللہ تعالیٰ نے جن کی حفاظت کی ہو] یہ سب پاک لوگ ہوتے ہیں جو اللہ کے حکم کی نافرمانی سے دور رہتے ہیں اور انہیں جو حکم دیا جاتا ہے اسے پورا کرتے ہیں۔

یہی لوگ اصل میں متقی اور اللہ تعالیٰ کی اطاعت کرنے والے ہیں، ان کے امام ہمارے آخری نبی محمد ﷺ ہیں جو سب سے بڑھ کر اللہ تعالیٰ کے حکموں کی حفاظت کرنے والے اور اس کی منہیات سے بچنے والے تھے، حضرت عائشہ رضی اللہ عنہا فرماتی ہیں کہ رسول اللہ ﷺ کو جب بھی دو باتوں میں اختیار دیا جاتا تو آپ ﷺ ان میں آسان بات کو اختیار فرماتے بشرطیکہ وہ گناہ کی بات نہ ہو، اگر وہ گناہ کی بات ہوتی تو آپ ﷺ تمام لوگوں میں سب سے زیادہ اس سے دوری اختیار فرماتے۔

متقیوں کا امام ہونے کی وجہ سے آپ ﷺ اتنے اعلیٰ درجات پر فائز ہوئے کہ اکیسے اعلیٰ علیین

تک پہنچے، آپ ﷺ کو سب سے بڑھ کر خدا تعالیٰ کا خوف اور معرفت حاصل تھی، آپ ﷺ سب سے زیادہ اللہ تعالیٰ کی اطاعت اور عبادت میں کوشش فرماتے تھے، اس کے ساتھ ساتھ آپ ﷺ قوت، ادب، وقار، اچھے اخلاق، ٹھہراؤ، ہدایت، زہد، خوف، غیب کی باتوں کے مشاہدے کی وجہ سے ہر وقت عاجزی کے ساتھ روتے ہوئے یوں فرمایا کرتے تھے:

”لو تعلمون ما أعلم لضحكتم قليلا، ولبكيتم كثيرا“

ترجمہ ”اگر تمہیں ان باتوں کا علم ہو جائے جو میں جانتا ہوں تو تم ہنسنا کم اور رونا زیادہ کر دیتے۔“

(الفتح الکبیر)

ایک روایت میں ہے کہ تم بستروں پر عورتوں سے لذت لینا چھوڑ دو اور چیختے ہوئے جنگلوں کی طرف نکل جاؤ، حضرت عائشہ رضی عنہا فرماتی ہیں کہ آپ ﷺ کا عمل دائمی ہوتا تھا، تم میں سے کون اس کی طاقت رکھتا ہے؟ فرماتی ہیں کہ آپ ﷺ کثرت سے روزے رکھتے یہاں تک کہ ہم کہتے کہ افطار نہیں کریں گے اور پھر افطار کرتے یہاں تک کہ ہم کہتے کہ آپ ﷺ روزے نہیں رکھیں گے، اسی طرح کبھی عبادت فرماتے کبھی سو جاتے۔

ابن ابی ہالہ رضی اللہ عنہ فرماتے ہیں کہ آپ ﷺ مسلسل فکر اور غم کی حالت میں رہتے تھے، آپ ﷺ کو کبھی چین نہ آتا تھا، حضرت علی رضی اللہ عنہ فرماتے ہیں: میں نے رسول اللہ ﷺ سے آپ ﷺ کی سنت کے بارے پوچھا تو آپ ﷺ نے ارشاد فرمایا:

المعرفة رأس مالي، والعقل أصل ديني، والحب أساسي والشوق مركبي،
وذكر الله أنيسي والثقة كنزى الحزن رفيتي والعلم سلاحي والصبر
ردائي والرضاء غنيتي والفقرفخرى الزهد حرفتي واليقين قوتي
والصدق شفيعي والطاعة حسبي والجهاد خلقي وقرّة عيني في الصلاة۔

ترجمہ: ”معرفت میرا سرمایہ ہے، عقل میرے دین کی بنیاد ہے، محبت میری اساس ہے، شوق میری سواری ہے، اللہ کا ذکر میرا انیس ہے، اعتماد میرا خزانہ ہے، غم میرا ساتھی ہے، علم میرا ہتھیار ہے، صبر میری چادر ہے، رضا میرا مال غنیمت ہے، فقر میرا فخر ہے، زہد میری حرفت ہے، یقین میری قوت ہے، سچائی میرا سفارسی ہے، اطاعت میرا حسب ہے، جہاد میرا اخلاق ہے، اور

میری آنکھوں کی ٹھنڈک نماز میں ہے۔ (کتاب الشفا)

ایک روایت میں ہے کہ اللہ کا ذکر میرا پھل ہے، میرا غم امت کی وجہ سے ہے اور مجھے اپنے رب

کا شوق ہے۔

حضرت کعب احبار اور عبداللہ بن سلام رضی اللہ عنہما نے نبی کریم ﷺ کی وہ صفات بیان فرمائی

ہیں، جن سے توریت میں اللہ تعالیٰ نے آپ ﷺ کو پکارا ہے، ان صفات کے آخر میں اللہ تعالیٰ

کا ارشاد ہے: میں ہر اچھے کام کی طرف اس (نبی) کی رہنمائی کروں گا، میں اسے ہر اچھا اخلاق عطا کروں

گا، میں سکینت کو اس کا لباس، نیکی کو اس کا شعار، تقویٰ اور حکمت کو اس کی سمجھ، وفاداری کو اس کی طبیعت، معافی

اور نیکی کو اس کا اخلاق، عدل کو اس کی سیرت، حق کو اس کی شریعت، ہدایت کو اس کا امام اور اسلام کو اس کا دین

بناؤں گا، احمد اس کا نام ہوگا، میں گمراہی کے بعد اس کے ذریعے لوگوں کو ہدایت دوں گا، جاہلوں کو علم عطا کروں

گا، پست و ذلیل لوگوں کو بلند مرتبہ عطا کروں گا، میں اجنبی بن جانے کے بعد ان کے ذریعے لوگوں کی پہچان

کراؤں گا، اس کے ذریعے قلت کو کثرت سے اور ناداری کو مالداری سے تبدیل کروں گا، میں اس کے ذریعے

جدائی کے بعد لوگوں کو جمع کروں گا، ٹوٹے ہوئے دلوں اور بکھری ہوئی سوچوں اور اختلاف ڈالنے والے لوگوں

میں محبت ڈال دوں گا، میں اس کی امت کو بہترین امت بناؤں گا جو لوگوں کی نفع رسانی کے لئے نکالی گئی ہے۔

ان صفات کی وجہ سے نبی کریم ﷺ امام المتقین ہیں، چونکہ آپ ﷺ کے ضمیر کی بنیاد ان

صفات پر ڈالی گئی تھی اس لئے آپ ﷺ تمام کاملین پر مقدم ہیں، اللہ تعالیٰ کی اطاعت میں کوشش کی وجہ

سے آپ ﷺ کا نام سید المرسلین رکھا گیا ہے، نیز اللہ تعالیٰ نے آپ ﷺ کے سینے کو کھول دیا اور ذکر کو

بلند فرما دیا اور مغفرت کی بشارت دے کر آپ ﷺ کے معاملے آسان کر دیا۔

اللہ تعالیٰ آپ ﷺ پر رحمت کاملہ اور سلامتی نازل فرمائے اور شرف و اکرام کا معاملہ فرمائے۔

فکم سجدة لله سجدة خاشع و کم وقفة باللیل وقفة قائم

کتنے سجدے اللہ تعالیٰ کے سامنے خشوع کیساتھ کئے ہیں اور رات کے وقت کتنے قیام کیے ہیں۔

ولو شاء لم یجهد لغفران ربہ له کل ذنب من قدیم وقادم

اگر وہ چاہتے تو اپنے پرانے اور نئے ہر قسم کے گناہوں کی اللہ تعالیٰ سے بخشش کی کوشش نہ

کرتے۔

ولکنہ عبدشکور لربہ
مجاز عن الحسنی بحسن مکارم
لیکن وہ اپنے رب کے شکر گزار بندے ہیں، نیکی کا بدلہ اچھے اخلاق سے دیتے ہیں۔

لقد کان ما یخشی مع اللہ غیرہ
ولا یتقی فی اللہ لومة لائم
وہ اللہ کے علاوہ کسی سے نہیں ڈرتے اور اللہ تعالیٰ کے معاملے میں کسی ملامت کرنے والے کی ملامت سے نہیں بچتے۔

عطوف رؤوف بالعباد مقرب
لأهل التقی للخلق أرحم
بندوں پر بہت شفیق اور مہربان ہیں، متقی لوگوں کے قریب اور مخلوق پر بہت زیادہ رحم کرنے والے ہیں۔

یہ آپ صلی اللہ علیہ وسلم کی حالت تھی کہ گھبراہٹ اور خوف میں رہتے، درست راستے کی پیروی کرتے اور لوگوں کو بڑھکنے والی آگ سے ڈراتے ہوئے اپنے خطبے میں یوں ارشاد فرماتے:

أَيُّهَا النَّاسُ ! اتَّقُوا اللَّهَ حَقَّ تَقَاتِهِ وَسَارِعُوا فِي مَرْضَاتِهِ وَأَيُّقِنُوا مِنَ
الدُّنْيَا بِالْفَنَاءِ وَمِنَ الْآخِرَةِ بِالْبَقَاءِ وَاعْمَلُوا الْمَابَعِدَ الْمَوْتِ فَكَأَنَّكُمْ
بِالدُّنْيَا لَمْ تَكُنْ وَبِالْآخِرَةِ لَمْ تَزَلْ، أَيُّهَا النَّاسُ ! إِنَّ مِنْ فِي الدُّنْيَا
ضَيْفٌ وَمَا فِي يَدِهِ عَارِيَّةٌ وَإِنَّ الضَّيْفَ مَرْتَحِلٌ وَالْعَارِيَّةَ مَرْدُودَةٌ أَلَا وَإِنَّ
الدُّنْيَا عَرَضٌ حَاضِرٌ، يَأْكُلُ مِنْهُ الْبَرُّ وَالْفَاجِرُ وَالْآخِرَةُ وَعَدُّ صَادِقٌ يَحْكُمُ
فِيهَا مَلِكٌ قَادِرٌ فَرَحِمَ اللَّهُ أَمْرًا نَظَرَ لِنَفْسِهِ وَمَهْدًا لِمَسْئَلِهِ مَا دَامَ رَسْنُهُ
مَرْنِي وَحَبْلُهُ عَلَيَّ غَارِبُهُ مَلَقِي قَبْلَ أَنْ يَنْفِذَ أَجْلَهُ فَيَنْقَطِعَ عَمَلُهُ۔

”اے لوگو! اللہ تعالیٰ سے ایسے ڈرو جیسا کہ ڈرنے کا حق ہے، اور اس کی مرضیات میں جلدی کرو، یقین رکھو کہ دنیا فنا ہونے والی ہے، اور آخرت باقی رہنے والی ہے، موت کے بعد کے لئے اس طرح عمل کرو گویا کہ تم دنیا میں موجود نہیں اور آخرت میں ہمیشہ رہو گے، اے لوگو! بیشک دنیا میں رہنے والا ہر آدمی مہمان ہے، اور جو کچھ اس کے ہاتھ میں ہے وہ عاریت ہے، یہ مہمان کوچ کرنے والا ہے اور عاریت واپس کر دی جائے گی، خبردار! دنیا ایک حاضر سودا ہے جس میں سے فرمانبردار اور فاسق سب کھاتے ہیں، آخرت ایک سچا وعدہ ہے جس میں قادر بادشاہ

فیصلہ کرے گا، اللہ تعالیٰ ایسے شخص پر رحم کرے جو اپنے نفس پر غور و فکر کرے اور اپنی قبر کی تیاری کرے جب تک اسے مہلت ملی ہوئی ہے قبل اس کے کہ اس کا زندگی کا وقت ختم ہوئے اور عمل بھی اختتام کو پہنچ جائے۔

فصل

جس شخص کو معلوم ہو کہ نبی کریم صلی اللہ علیہ وسلم امام المتقین ہیں اسے چاہیے کہ آزمائش کی گھڑی میں تقویٰ اور اللہ تعالیٰ کی اطاعت میں کوشش کرے، وہ نیک لوگوں کے گروہ میں داخل ہو جائے اور صالحین کی نشانیاں اس میں موجود ہوں، خاص تقویٰ جب مومن کو حاصل ہو جائے تو وہ ولی بن جاتا ہے، وہ اپنے تقویٰ میں ایسا سچا ہوتا ہے کہ اللہ تعالیٰ کا محبوب بن جاتا ہے، اس کا شمار سچے اور متقی لوگوں میں ہوتا ہے، اللہ تعالیٰ اپنی کتاب میں ارشاد فرماتے ہیں:

{ لَيْسَ الْبِرَّ أَنْ تُوَلُّوا وُجُوهَكُمْ قِبَلَ الْمَشْرِقِ وَالْمَغْرِبِ وَلَكِنَّ الْبِرَّ مَنْ
أَمَنَ بِاللَّهِ وَالْيَوْمِ الْآخِرِ وَالْمَلَائِكَةِ وَالْكِتَابِ وَالنَّبِيِّينَ وَآتَى الْمَالَ عَلَى
حُبِّهِ ذَوِي الْقُرْبَىٰ وَالْيَتَامَىٰ وَالْمَسْكِينِ وَابْنَ السَّبِيلِ وَالسَّائِلِينَ وَفِي
الرِّقَابِ وَأَقَامَ الصَّلَاةَ وَآتَى الزَّكَاةَ وَالْمُوفُونَ بِعَهْدِهِمْ إِذَا عَاهَدُوا وَ
الصَّابِرِينَ فِي الْبَأْسَاءِ وَالضَّرَّاءِ وَحِينَ الْبَأْسِ أُولَئِكَ الَّذِينَ صَدَقُوا وَ
أُولَئِكَ هُمُ الْمُتَّقُونَ } البقرة ۱۷۷

ترجمہ: نیکی بس یہی تو نہیں ہے کہ اپنے چہرے مشرق یا مغرب کی طرف کر لو، بلکہ نیکی یہ ہے کہ لوگ اللہ پر، آخرت کے دن پر، فرشتوں پر اور اللہ کی کتابوں اور اس کے نبیوں پر ایمان لائیں، اور اللہ کی محبت میں اپنے رشتہ داروں، یتیموں، مسکینوں، مسافروں اور سائلوں کو دیں، اور غلاموں کو آزاد کرانے میں خرچ کریں، اور نماز قائم کریں اور زکوٰۃ ادا کریں، اور جب کوئی عہد کر لیں تو اپنے عہد کو پورا کرنے کے عادی ہوں، اور تنگی اور تکلیف میں، نیز جنگ کے وقت صبر و استقلال کے خوگر ہوں، ایسے لوگ ہیں جو سچے کہلانے کے مستحق ہیں، اور یہی لوگ ہیں جو متقی ہیں۔

اس آیت کریمہ پر غور کرو کہ یہ صادقین کے اعمال اور متقین کے احوال کو کھول کھول کر بیان کر رہی

ہے کہ یہ وہ لوگ ہیں جو اللہ تعالیٰ اور آخرت کے دن پر ایمان لاتے ہیں نماز قائم کرتے اور زکوٰۃ ادا کرتے ہیں، اپنے وعدے کی پاسداری کرتے ہیں، نقصان پر صبر کرتے ہیں۔

تقویٰ پابندی سے ہر حکم کو پورا کرنے، ہر شک میں ڈالنے والی اور اللہ سے دوری پیدا کرنے والی چیز سے بچنے کا نام ہے، اس وقت تک متقی بننے کی طمع نہ کرو جب تک تمہاری معاشرت اچھی نہ ہو اور تمہارا پہلو نرم نہ ہو، لہذا تم نیب کام کرو، کھانا کھلاؤ، سلام پھیلاؤ، مریضوں کی عیادت کرو، جنازے کے ساتھ چلو، پڑوسی پر احسان کرو، بڑوں کی عزت کرو، چھوٹوں پر شفقت کرو، غلطیوں سے درگزر کرو، لوگوں کے درمیان صلح کرو، کرم اور چشم پوشی سے کام لو، سلام میں ابتدا کرو، غصہ پینے والے بن جاؤ، اچھی عادتوں کے جامع بن جاؤ اور بری خصلتوں کو چھوڑ دو، باطل چیزوں گانے بجانے سے اعراض کرو، غیبت، دھوکہ دہی، بخل، بے وفائی، چغلی، بدگمانی، قطع رحمی، بد خلقی، تکبر، فخر، فحش گوئی، کینہ، بد فالی، بغاوت، سرکشی اور ظلم، ریا اور دکھلاوا ان سب باتوں کو چھوڑ دو۔

جب تم احکام کو پہچان کر عمل کرو گے اور برائیوں کو پہچان کر ان سے بچو گے تو اس بات کی امید رکھو کہ اللہ کی نظر میں متقی شمار ہونگے، اور قیامت کے دن اس کے عذاب سے تمہیں نجات مل جائے گی، نبی کریم ﷺ نے ہمیں ان گناہوں سے خوف دلا کر احکام کی بجا آوری پر ابھارا ہے، حضرت انس بن مالک رضی اللہ عنہ فرماتے ہیں کہ رسول اللہ ﷺ نے ہمیں ہر اچھی چیز کا حکم دیا اور ہر قسم کے دھوکے اور عیب دار چیز سے منع فرمایا ہے۔

حضرت معاذ بن جبل رضی اللہ فرماتے ہیں کہ رسول اللہ ﷺ نے مجھے وصیت فرماتے ہوئے ارشاد فرمایا:

یا معاذ! أوصیک بتقوی اللہ . وصدق الحدیث . والوفاء بالعہد . وأداء الأمانة . وترک الخیانة . وحفظ الجار . ورحمة الیتیم . ولین الکلام . وبذل السلام و حسن العمل . وقصر الأمل . ولزوم الایمان . والتفقه فی القرآن . وحب الآخرة . والجزع من الحساب . وخفض جناح . وأنہاک أن تشتم حلیبا . أو تکذب صادقا . أو تطیع آثما . أو تعصى اما ما عاد لا . أو تفسد أرضا . أوصیک بتقوی اللہ [عند کل حجر ومدبر و شجر] وأن تحدث عند کل ذنب توبة . السرّ بالسرّ . والعلائیة بالعلائیة .

ترجمہ: میں تمہیں ان باتوں کی وصیت کرتا ہوں کہ اللہ سے ڈرتے رہو، سچ بات کہو، وعدہ پورا کرو، امانت کو ادا کرو، خیانت چھوڑ دو، پڑوسی کی حفاظت کرو، یتیم پر شفقت کرو، نرم گفتاری

اختیار کرو، سلام پھیلاؤ، اچھا عمل کرو، اپنی امیدوں کو کم کرو، ایمان کو لازم پکڑو، قرآن میں غور و فکر کرو، آخرت سے محبت کرو، حساب کتاب کا خوف رکھو، اپنے بازو پھیلا کر رکھو، میں تمہیں ان باتوں سے منع کرتا ہوں، کسی بردبار آدمی کو گالی مت دو، سچے آدمی کو مت جھٹلاؤ، کسی گنہگار کی پیروی مت کرو، عادل بادشاہ کی نافرمانی مت کرو، زمین میں فساد نہ مچاؤ، میں تمہیں ہر کچے اور پکے گھر کے پاس اللہ سے ڈرنے کی وصیت کرتا ہوں اور اس بات کی بھی کہ ہر گناہ کے وقت فوراً توبہ سے کام لو، خفیہ گناہوں پر خفیہ توبہ کرو اور اعلانیہ گناہوں پر اعلانیہ توبہ کرو۔

یہ متقی لوگوں کی صفات اور نیک لوگوں کا شعار ہے، اولیاء اللہ کا طریقہ اور نجات پانے والے لوگوں کا راستہ ہے، ان صفات کی وجہ سے لوگوں پر کرامت ظاہر ہوتی ہے، اور جب لوگ پابندی کے ساتھ ان صفات کو اپنالیں تو اس سے استقامت ظاہر ہوتی ہے، ہمارے اندر نہ تقویٰ ہے نہ پیروی کرنے کیلئے کوئی راستہ، لہذا ہم صرف نبی کریم ﷺ کی محبت سے ہی نجات کی امید رکھتے ہیں، کسی نے سچ کہا ہے:

والزم سبیل الصالحین فہدیہم سنن النبیؐ فلیس یخفی أمرہم
تہجوا السبیل لنا ففرض شکرہم ودع الحدیث مع الولاة فأمرہم
أضحی سقیماً فانیامتخوفاً

پس نیک لوگوں کا راستہ لازم پکڑو، ان کا راستہ نبی کریم ﷺ کی سنتیں ہیں، ان کا معاملہ مخفی نہیں۔ تم ہمارے راستے کی مذمت کرتے ہو، پس ان کے شکر کو لازم پکڑو، اور حکمران کے ساتھ باتوں اور ان کے معاملات کو چھوڑ دو، بیمار فانی اور ڈرنے والے شخص کی طرح بن جا۔

پھر ارشاد فرمایا:

وازر ذوی التشکیک فی تشکیکہم وھجر قبیح فعالہم وشکو کہم
وارکن الی اهل الہدی وسلو کہم ودع العبدالربہم وملیکہم
ولحکمہ ان شاء عذب أو عفا

شک کرنے والوں کو ان کے شک پر ڈانٹو اور ان کے برے اعمال اور شکوک کو چھوڑ دو، ہدایت والوں کے راستے کی طرف مائل ہو جاؤ، بندوں کو ان کے رب اور مالک کے حکم پر چھوڑ دو چاہے وہ عذاب دے یا یا معاف کرے۔

فَعَسَاكَ تَنْجُو مِنْ زَمَانِكَ سَالِحًا
وَتَكُونُ فِي كُلِّ الْأُمُورِ مَسَالِحًا
وَاضْرَعْ لِرَبِّكَ بِالْإِنَابَةِ عَالِمًا
حَتَّى تَرَى عَيْسَى ابْنَ مَرْيَمَ حَاكِمًا

يَقْضِي بِحَقِّ فِي الْأَنَامِ مَصْرَفًا

ممکن ہے کہ آپ اپنے زمانے میں صحیح و سالم نجات پا جاؤ اور تمام معاملات میں سالم رہو، اپنے رب کے سامنے یہ جانتے ہوئے آہ و زاری کرو یہاں تک کہ تم عیسیٰ ابن مریم کو اپنا حاکم دیکھو کہ وہ لوگوں میں حق کے ساتھ فیصلہ کرتے ہیں۔

اس کے بعد متقی اور فقیر کے اوصاف بیان کرتے ہوئے شوق میں کہتے ہیں:

كُنْ رَاغِبًا إِلَى الْوُجُودِ وَجَنِّهِمْ
وَرَأَوْا مَخَافَتَهُمْ لَدَيْكَ وَأَمْنَهُمْ
فَالنَّاسُ طَرًّا أَحْسَنُوا بِكَ ظَنَّهُمْ
فَاقْهَرِ رَجَالَكَ مَا اسْتَطَعْتَ فَانْتَهُمْ

أَبْدًا وَسَخَافَةً مِنْ عِتَاوَتِهِمْ

جنوں اور انسانوں کے وجود میں شوق رکھو، سب لوگ تمہارے بارے میں اچھا گمان رکھیں۔ اور اپنے خوف اور امن کو تمہارے پاس دیکھیں، پس لوگوں پر جتنا ہو سکے سختی کیا کرو کیونکہ وہ اس شخص کے سامنے کمزوری ظاہر کرتے ہیں جو سرکشی اور ظلم کرے۔

شِيمَ الرِّجَالِ تَعَزُّزٌ فِي ذِلَّةٍ
أَصْلِيَّةٌ فِي الْإِرْثِ لَا مَعْتَلَةٌ
مَنْ نَالَهَا قَدْ نَالَهَا بِأَدَلَّةٍ
فَالْفَقْرُ حَالٌ لَا يَنْالُ بِصَوْلَةٍ

فَاسْلُكْ بَدْلًا فَالْإِمَامُ قَدْ اخْتَفَى

لوگوں کی خصلتیں نرمی سے باعزت بنتی ہیں، یہ بطور وارثت دائمی ہوتی ہیں عارضی نہیں ہوتی، جس نے ان خصلتوں کو حاصل کیا اس نے کچھ نشانیوں کے ذریعے حاصل کیا، پس فقر کی حالت غلبے کے ذریعے حاصل نہیں ہو سکتی، لہذا عاجزی سے چلو اور امام (نبی کریم ﷺ) نظروں سے پوشیدہ ہو گئے ہیں۔

هُوَ أَحْمَدُ الدَّاعِي لِأَكْرَمِ رَاحِمٍ
قَدْ خَصَّهُ رَبُّ الْعَالَمِ بِمَكَارِمِ
فَاخْتَارَهُ لِلرَّسْلِ أَكْرَمِ خَاتِمِ
خَيْرِ الْبَرِيَّةِ مِنْ ذُؤَبَةِ هَاشِمِ

ذَلِكَ إِمَامٌ فَلَا تَكُنْ مَتَحَرِّفًا

آپ ﷺ احمد ہیں اور انتہائی رحیم و کریم ذات کی طرف دعوت دینے والے ہیں، پروردگار

نے آپ ﷺ کو مکارم اخلاق کی خصوصیت عطا فرمائی، اور تمام انبیاء کے لئے بہترین اختتام، تمام مخلوق سے بہتر اور ہاشم کی اولاد سے منتخب فرمایا۔

اللہ جل جلالہ نے ہمارے تقویٰ پر اعمال کی اصلاح اور گناہوں کی معافی کو مرتب فرمایا ہے، اللہ تعالیٰ کا ارشاد ہے:

{يَا أَيُّهَا الَّذِينَ آمَنُوا اتَّقُوا اللَّهَ وَ قُولُوا قَوْلًا سَدِيدًا يُصْلِحْ لَكُمْ
أَعْمَالَكُمْ وَيَغْفِرْ لَكُمْ ذُنُوبَكُمْ} الاحزاب ۷۱، ۷۰

ترجمہ: اے ایمان والو! اللہ سے ڈرو اور سیدھی سچی بات کہا کرو، اللہ تمہارے فائدے کے لئے تمہارے کام سنوار دے گا اور تمہارے گناہوں کی مغفرت کر دے گا۔

جب تقویٰ حاصل ہو تو اللہ سبحانہ و تعالیٰ اپنے بندے کے معاملات میں ان کے لئے راستہ نکالتا ہے، اس پر رزق وسیع کر دیتا ہے، اس کے لئے کشادگی وہاں سے آتی ہے جہاں سے اسے وہم و گمان بھی نہیں ہوتا اللہ تعالیٰ کا ارشاد ہے:

{وَمَنْ يَتَّقِ اللَّهَ يَجْعَلْ لَهُ مَخْرَجًا وَيَرْزُقْهُ مِنْ حَيْثُ لَا
يَحْتَسِبُ} الطلاق ۲، ۳

ترجمہ: اور جو کوئی اللہ سے ڈرے گا، اللہ اس کے لئے مشکل سے نکلنے کا کوئی راستہ پیدا کر دے گا، اور اسے ایسی جگہ سے رزق عطا کرے گا جہاں سے اسے گمان بھی نہیں ہوگا۔

جب بندہ اپنے تقویٰ میں سچا ہو تو اللہ تعالیٰ اسے آزمائش میں کامیاب فرماتے ہیں، ان تین آدمیوں کے واقعہ کو یاد کرو جنہوں نے غار میں پناہ لی اور چٹان نے غار کا منہ بند کر دیا، انہیں باہر نکلنے کا راستہ نہ مل سکا، وہ اس کو ہٹانے سے عاجز آ گئے اور ان کے تمام رابطے منقطع ہو گئے اور سارے حیلے ختم ہو گئے، البتہ اللہ تعالیٰ پر اعتماد باقی رہا، چنانچہ اللہ تعالیٰ نے کرم کا معاملہ کرتے ہوئے ان کے دل میں یہ بات ڈالی کہ انہیں خالص نیت سے کئے ہوئے نیک اعمال یاد آ گئے، انہوں نے کہا: آئیں ہم اللہ سبحانہ و تعالیٰ کی بارگاہ میں اپنے نیک اعمال کو وسیلہ بنا کر اپنی خلاصی کی دعا مانگتے ہیں، الغرض ان میں سے ایک نے کہا:

اے اللہ! میرے والدین سوئے ہوئے تھے اور کھانا تیار تھا میں نے اپنے والدین سے پہلے کھانا کھانا درست نہ سمجھا، میں نے انہیں نیند سے بیدار کرنا بھی مناسب نہ سمجھا، بچے بلبلاتے رہے، لیکن میں نے والدین سے پہلے انہیں کھانا کھلانا مناسب نہ سمجھا، اے اللہ! اگر میں نے یہ سب تیری ذات کے لئے کیا ہے تو ہمارے لئے راستہ بنا، اللہ تعالیٰ نے اس کی دعا قبول فرمائی اور دوازے کے منہ سے چٹان تھوڑی سی سرک گئی۔

اس کے بعد دوسرے نے اللہ تعالیٰ سے دعا کی اور کہنے لگا کہ میرے پاس ایک مزدور تھا جس کی مزدوری روک دی تھی اور پھر گائے اور بکریوں کی صورت میں اس کے اندر اضافہ کرتا رہا، جب مزدور نے مطالبہ کیا تو اس نے کہا کہ یہ ساری گائے اور بکریاں تمہاری ہیں، قصہ بیان کرنے کے بعد اس نے کہا: اے اللہ! اگر میں نے یہ سب تمہاری رضا کے لئے کیا ہے تو ہم پر کشادگی فرما چنانچہ چٹان تھوڑی سی اور سرک گئی۔ تیسرے نے کہا: اے اللہ! میری ایک چچا زاد بہن تھی جس سے میں محبت کرتا تھا، میں خلوت میں اس پر پوری طرح قادر ہوا تو اس نے کہا: اے اللہ کے بندے! اللہ سے ڈرو اور برے عمل سے باز آ جاؤ، میں نے اسے چھوڑ دیا، اے اللہ! اگر میں نے یہ آپ کی رضا مندی کی خاطر کیا تو ہم پر کشادگی فرما، اللہ تعالیٰ نے ان پر کشادگی فرمائی، چنانچہ غار کے منہ سے چٹان ہٹ گئی اور وہ باہر نکل آئے۔

تم غور و فکر کرو کہ اللہ تعالیٰ نے تقویٰ کو کس طرح کشادگی کا دروازہ کھولنے کا سبب بنایا ہے، اولیاء کی کرامتیں انہی اچھے فضیلت والے اعمال سے ظاہر ہوتی ہیں:

فالمَنصِف المِثْنی علیہم راعِب
وَمِن العداوَةِ والتَّباغِضِ راعِب
فِی حَبِّہمِ والِی رِضاہمِ ذاہِب
والأجْنَبِیِّ مِجانِفِ ومِحارِب
جِبِلتِ جِبِلَّتہِ علی مَرِّ الجِفا

انصاف پسند جو ان کی تعریف کرتا ہے، ان کی محبت میں رغبت رکھتا ہے اور ان کی خوشنودی کی طرف جاتا ہے، وہ عداوت اور بغض سے ڈرتا ہے، اور جو اجنبی ہے وہ علیحدہ ہو جاتا ہے اور لڑائی لیتا ہے، اس کی طبیعت جفا کی عادی ہے

یا ویحہ ان صدہم عن قرہہم
یا ویلہ ان لم یتب من عتبہم
ما قد جنی من ذمہم أو عتبہم
فاللہ یرزقنا الوفاء بحبہم

فبحبہم وبن کرہم نرجوا الشفاء

جو اس نے ان کی برائی کرنے سے کمایا ہے اگر وہ اسے ان کی قربت سے روک دے تو اس پر افسوس ہے، اگر وہ ان سے لڑائی سے توبہ نہ کرے تو وہ ہلاک ہوگا، اللہ تعالیٰ ہمیں ان کی محبت کے صدقے وفاداری کی توفیق عطا فرماتے ہیں اور ان کی محبت اور ذکر کے ذریعے ہم شفا کی امید رکھتے ہیں۔

اللہ تعالیٰ ان سے راضی ہو جائے اور ہم پر ان کی برکت بار بار نازل فرمائے، ہمیں ان کا حمایتی بنائے اور ان کے گروہ میں حشر فرمائے، رحمت کاملہ اور سلامتی نازل فرمائے ہمارے سردار محمد ﷺ پر اور آپ ﷺ کی آل پر۔

آپ ﷺ کے اسم گرامی ”قائد الغز المحجلین“ کے بیان میں

اللہ تعالیٰ آپ ﷺ پر رحمت کاملہ اور سلامتی نازل فرمائے اور شرف و اکرام کا معاملہ فرمائے۔

”قائد الغز المحجلین“ نبی کریم ﷺ کا اسم گرامی ہے جو احادیث میں مروی ہے

اور امت محمدیہ ﷺ نے اسے استعمال کیا ہے، قائد کا مطلب ہے لوگوں کی رہنمائی کرنے والا، اور ”الغز المحجلین“ ایک عجیب و غریب استعارہ ہے، الغز اصل میں گھوڑے کی پیشانی کی سفیدی کا نام ہے، اور تجھیل اس سفیدی کو کہتے ہیں جو گھوڑے کی پنڈلی پر ہوتی ہے، نبی کریم ﷺ نے بطور استعارہ یہ لفظ اپنی امت کے لئے استعمال فرمایا ہے جس کی وجہ سے امت محمدیہ پر غز المحجلین کا اطلاق ہونے لگا، کیونکہ ان کے ہاتھ اور پاؤں نور کی روشنی سے چمک رہے ہونگے، میدان محشر میں یہ امت محمدیہ کی نشانی ہوگی، اس نشانی کی وجہ سے دیگر تمام امتوں کے مقابلے میں اس امت کی پہچان ہوگی، امت کا یہ اکرام نبی کریم ﷺ کی پیروی کی وجہ سے ہوگا۔

میدان محشر میں جب نبی کریم ﷺ اپنی امت کو دیکھیں گے تو ہاتھوں اور پاؤں کی روشنی سے انہیں پہچان لیں گے، پھر اللہ تعالیٰ رحم کا معاملہ کرتے ہوئے اس امت کی رہنمائی کریں گے اور یہ امت آپ ﷺ کے حوض کوثر کا پانی پئے گی تو اس کی پیاس ختم ہو جائے گی۔

حضرت حذیفہ رضی اللہ عنہ سے روایت ہے کہ رسول اللہ ﷺ نے ارشاد فرمایا میرا حوض ایلہ سے عدن کی مسافت سے بھی دور ہے، قسم ہے اس ذات کی جس کے قبضے میں میری جان ہے، میں کچھ لوگوں کو اس سے دور کروں گا جیسا کہ آدمی اجنبی اونٹوں کو اپنے حوض سے دور کرتا ہے، صحابہ نے عرض کیا: اے اللہ کے رسول! آپ ہمیں پہچان لیں گے؟ آپ ﷺ نے ارشاد فرمایا: جی ہاں، تم مجھ پر روشن چہروں اور روشن پاؤں کے ساتھ حاضر ہونگے، یہ وضو کے آٹا ہونگے جو تمہارے علاوہ کسی کو حاصل نہیں ہونگے۔

نبی کریم ﷺ نے اس بات کی طرف اشارہ فرمایا کہ حوض کوثر پر سب سے پہلے آپ ﷺ کی امت حاضر ہوگی، آپ ﷺ امت محمدیہ کے سیراب ہونے سے قبل دوسری امت کے لوگوں کو دور کر دیں گے، اس وقت تمام امتوں کے مقابلے میں کائنات کے سردار ﷺ کی فضیلت کی وجہ سے اس امت کی فضیلت ظاہر ہوگی۔

حضرت ابو ہریرہ رضی اللہ عنہ سے روایت ہے کہ نبی کریم ﷺ قبرستان تشریف لے جا کر یہ

دعا پڑھتے: تم پر سلامتی ہو اے مومنین کے گھر! بیشک اگر اللہ نے چاہا تو ہم بھی تمہارے ساتھ ملنے والے ہیں، کاش کہ ہم اپنے بھائیوں کو دیکھ لیتے، صحابہ نے عرض کیا: اے اللہ کے رسول! کیا ہم آپ کے بھائی نہیں، آپ ﷺ نے ارشاد فرمایا: نہیں بلکہ تم میرے صحابی ہو، میرے بھائی بعد میں آنے والے وہ لوگ ہیں جو ابھی پیدا نہیں ہوئے اور حوض کوثر پر میں ان کی طرف جلدی کروں گا۔

صحابہ کرام نے عرض کیا: اے اللہ کے رسول! بعد میں آنے والے امتیوں کو آپ کیسے پہچانیں گے؟ آپ ﷺ نے ارشاد فرمایا: کیا تم نے کبھی چنگبرے اور سیاہ گھوڑوں کے درمیان وہ گھوڑے دیکھے ہیں جن کی پیشانی اور بال سفید ہوتے ہیں کیا ان کی پہچان نہیں ہوتی؟ صحابہ نے عرض کیا: جی ہاں، اے اللہ کے رسول! آپ ﷺ نے ارشاد فرمایا: بیشک یہ لوگ قیامت کے دن وضو کی وجہ سے چمکدار ہاتھوں اور چہروں کے ساتھ سامنے آئیں گے، میں حوض کوثر پر ان کی وجہ سے فخر کروں گا اور حوض کوثر سے کچھ لوگوں کو ایسا دور کیا جائے گا جیسا کہ اجنبی اونٹ کو دور کیا جاتا ہے، میں انہیں اپنے پاس بلانے کے لئے آواز دوں گا تو مجھ سے کہا جائے گا کہ یہ وہ لوگ ہیں جو آپ کے بعد بدل گئے تھے، میں کہوں گا، ہلاکت ہو، ہلاکت ہو، پس نبی کریم ﷺ کے حوض کوثر سے سیراب ہونے والے ہر آدمی کا چہرہ اور ہاتھ پاؤں چمکدار ہونگے، نبی کریم ﷺ ان کو حوض کوثر کا جام پلائیں گے۔

پس اللہ تعالیٰ نبی کریم ﷺ سے ہماری محبت میں اضافہ فرمائے، آپ ﷺ کی نرمی کی طرح ہمیں بھی اس امت سے سچی محبت، شفقت اور نرمی کی توفیق عطا فرمائے۔

محشر میں اس امت کے نور کی روشنی چمکے گی اور لوگ اس کا مرتبہ پہچان لیں گے، نبی کریم ﷺ اس امت پر حریص تھے، اس کی بھلائی میں بہت جلد شفقت و مہربانی کا معاملہ فرماتے، ایک حدیث میں مروی ہے کہ حضرت ابراہیم خلیل اللہ نے خواب میں جنت کا دیدار کیا اور پھر اپنی قوم کو بتایا کہ اے قوم! میں نے آج رات جنت کو دیکھا ہے، اس کی چوڑائی آسمانوں و زمین کی طرح ہے جسے محمد ﷺ اور اس کی امت کے لئے تیار کیا گیا ہے، اس کے باغات کلمہ لا الہ الا اللہ کی گواہی دینا ہے، اس کے درخت محمد رسول اللہ کہنا ہے اور اس کے پھل سبحان اللہ اور الحمد للہ ہیں۔

قوم نے کہا: اے خلیل اللہ! محمد ﷺ ان کی آل اور امت کون ہے؟ حضرت ابراہیم جواب دینے کے بجائے اللہ تعالیٰ کے سامنے سجدے میں گر پڑے، چنانچہ حضرت جبریل علیہ السلام نے اللہ تعالیٰ

کی طرف سے جواب دیتے ہوئے کہا: اے ابراہیم! محمد ﷺ میرے رسول اور نبی ہیں اور تمام مخلوق سے بہتر ہیں، میں نے انہیں منتخب کر کے مبعوث کیا ہے، میں رب العالمین ہوں، میری عزت و جلال اور جو دو کرم کی قسم! میں ان کی امت کو ننگے پاؤں ننگے بدن چمکدار چہروں اور پاؤں کے ساتھ میدان محشر میں اکٹھا کروں گا، ہر نبی اپنی امت کو ہانک رہا ہوگا لیکن میرے محبوب کی امت ان کے ارد گرد ہوگی اور ان کی پیشانیوں پر لکھا ہوگا:

{ اِنِّیْ اَنَا اللّٰهُ لَا اِلٰهَ اِلَّا اَنَا } طہ ۱۴

ترجمہ: حقیقت یہ ہے کہ میں ہی اللہ ہوں، میرے سوا کوئی معبود نہیں ہے

جب حضرت ابراہیم علیہ السلام نے یہ بات سنی تو ایک قول کے مطابق اپنا ہاتھ سر پر رکھ کر کہا: اے اللہ! مجھے اپنے حبیب محمد ﷺ کی امت میں پیدا فرما۔

نبی کریم ﷺ کی برکت سے اس کی ایک فضیلت یہ بھی روایت کی گئی ہے کہ قیامت کا دن آئے گا جو کہ حسرت اور ندامت کا دن ہوگا تو محمد ﷺ کی امت کے لئے سبز تکیے لگائے جائیں گے، پھر ایک منادی اعلان کرے گا کہ اے امت محمد ﷺ! عنقریب تمہیں ہولناک مناظر نظر آئیں لیکن تم مت گھبرانا کیونکہ ان کا شکار تمہارے علاوہ دوسرے لوگ ہونگے۔

اللہ رحم کرے اور ہمیں نبی کریم ﷺ کی امت میں اٹھائے، اللہ تعالیٰ کی اس مہربانی پر غور کرو کہ اس نے امت پر رحم کا معاملہ فرمایا، انہیں دلی اطمینان بخشا اور ان پر شفقت کا اظہار کیا ہے، بہتر ہے کہ اس مقام پر وہ بات کہی جائے جس سے اللہ تعالیٰ کے محبوب ﷺ کی محبت سے دل کو شرح صدر نصیب ہو، چنانچہ قصیدہ بردہ کے مصنف فرماتے ہیں:

بشریٰ لنا معشر الاسلام ان لنا
من العنایة رکناً غیر منہدم
اے اہل اسلام! ہمارے لئے خوشخبری ہو کہ بیشک ہم پر ایسی مہربانی کا ایسا رکن ہے جو منہدم نہ ہوگا۔

لما دعا اللہ داعینا لطاعته
بأكرم الخلق کتأأ کرم الأمم
جب اللہ تعالیٰ نے ہمیں اس ہستی کے ذریعے اپنی اطاعت کی دعوت دی جو مخلوق میں سب سے زیادہ معزز ہے تو ہم سب سے زیادہ معزز قوم بن گئے۔

فصل

جس شخص کو معلوم ہو کہ نبی کریم ﷺ روشن پیشانی والوں اور متقیوں کے سردار ہیں اسے چاہئے کہ روشنی کی علامات اور اسباب کی حفاظت کرے، شاید کہ اس کا حشر نبی کریم ﷺ کی امت میں ہو جائے، یہ چمکدار روشنی نماز کی چابی طہارت ہے بشرطیکہ اس پر دوام اختیار کیا جائے، قیامت کے دن اس کا نتیجہ روشنی کی صورت میں ظاہر ہوگا، نبی کریم ﷺ کا ارشاد ہے:

”تردون علی الحوض غرّاً محجلین من آثار الوضوء“

”تم حوض کوثر پر وضو کے نشانات کی وجہ سے روشن چہروں اور روشن پاؤں کے ساتھ آؤ گے“

(صحیح مسلم)

ایک روایت میں ہے کہ جو شخص بھی چاہے کہ اس کا چہرہ روشن ہو وہ ایسا کرے، یعنی با وضو ہے اطالت غرّة کا معنی جمہور علماء کے نزدیک یہ ہے کہ وضو پر مواظبت اختیار کی جائے، دنیا کی زندگی میں میل کچیل دور کر کے اعضاء وضو کو پاک رکھنے پر دوام اختیار کیا جائے، بیشک اللہ تعالیٰ کامل طہارت کے بغیر نماز قبول نہیں کرتا، اللہ تعالیٰ نے طہارت اور نظافت پر دین کی بنیاد رکھی ہے۔

حضرت ابو ہریرہ رضی اللہ عنہ اطالت غرّة کا یہ معنی سمجھتے تھے کہ بازوؤں دھونے میں کہنیوں سے زائد مقدار اور پاؤں دھونے میں سٹخوں سے زائد مقدار کو دھونا ہے، دیگر صحابہ کرام نے ان کے قول سے اختلاف کیا ہے، انہوں نے اطالہ غرّہ کا معنی یہ سمجھا ہے کہ آداب کی رعایت کرتے ہوئے کامل وضو کرنے پر دوام اختیار کیا جائے۔

حضرت ابو ہریرہ رضی اللہ عنہ کو وضو کرتے ہوئے دیکھا گیا، انہوں نے اچھی طرح اپنا چہرہ دھویا، کندھوں تک اپنے دونوں بازوؤں کو دھویا، پھر اپنے سر کا مسح کیا اور اس کے بعد پنڈلی تک اپنا دایاں اور پھر بائیں پاؤں دھویا، پھر ارشاد فرمایا کہ میں نے اسی طرح رسول اللہ ﷺ کو وضو کرتے ہوئے دیکھا ہے، پھر آپ ﷺ نے ارشاد فرمایا تھا کہ کامل طور پر وضو کرنے کی وجہ سے قیامت کے دن تمہارے چہرے اور پاؤں روشن ہوں گے۔

اپنے اعضاء وضو کو اچھی طرح ملو، وضو کے لئے پاک پانی کا انتخاب کرو اور وضو میں اس طریقے کی پیروی کرو جو نبی کریم ﷺ سے منقول ہے، ایک روایت میں ہے کہ آپ ﷺ نے ایک ایک مرتبہ

اعضاء وضو کو اچھی طرح دھو کر ارشاد فرمایا کہ یہ وضو ہے اللہ تعالیٰ اس کے بغیر نماز قبول نہیں فرماتے، پھر آپ صلی اللہ علیہ وسلم نے تین تین مرتبہ اعضا کو دھویا اور ارشاد فرمایا کہ یہ میرا اور مجھ سے پہلے انبیاء کا وضو ہے اور ابراہیم خلیل اللہ کا وضو ہے، جو شخص اس پر زیادتی کرے تو اس نے زیادتی اور ظلم کیا۔

نماز کی طہارت کا خیال رکھو، بیشک صفائی نصف ایمان ہے، اس کی سنتوں کو لازم پکڑو بیشک سنتیں جہنم سے نجات دیتی ہیں، عبادت کے فرائض اور سنتوں کو سیکھو تا کہ تم اپنی نمازوں میں بادشاہ حقیقی سے مناجات کر سکو، وضو اور نماز کے وقت بعض ڈرنے والوں کا رنگ زرد ہو جاتا اور غم کی وجہ سے ان کے شانے حرکت کرنے لگتے تھے، وہ اپنے گناہوں کی وجہ سے پروردگار کے سامنے کھڑے ہونے سے ڈرتے تھے، نبی کریم صلی اللہ علیہ وسلم کے اس ارشاد کو یاد کرتے تھے، ”کہ جب مومن بندہ وضو کرتا ہے اور اپنا چہرہ دھوتا ہے تو اس کے چہرے کا ہر گناہ زائل ہو جاتا ہے، جب وہ اپنے ہاتھوں کو دھوتا ہے تو پانی کے ساتھ یا پانی کے آخری قطرہ کے ساتھ اس کے ہاتھوں سے سر زد ہونے والا ہر گناہ ختم ہو جاتا ہے۔

جب وہ اپنے پاؤں دھوتا ہے تو پانی کے ساتھ یا پانی کے آخری قطرہ کے ساتھ ہر وہ گناہ بھی زائل ہو جاتا ہے جو اسکے پاؤں سے سر زد ہوا ہو یہاں تک کہ وہ گناہوں سے پاک صاف ہو جاتا ہے پھر جب وہ نماز کے لئے چلتا ہے تو اس کے خوف میں اور زیادہ اضافہ ہو جاتا ہے۔

لہذا اللہ تعالیٰ سے ڈرنے والوں اور اس کا مراقبہ کرنے والے لوگوں کے مقابلے میں ہمارے وضو کی کیا حیثیت ہے اور ہمارے لئے وہ روشنی کہاں ہوگی؟

یا غافلین الی متی مانر عوی و تنابع السادات من أشیاخنا
اے غفلت اختیار کرنے والو! کب تک ہم حق سے پیچھے ہٹیں گے اور اپنے بڑے سرداروں کی پیروی کرتے رہیں گے۔

ونقیم دین اللہ فینا قبل أن ندعی الی دار بہا طول العنا
اس قبل ہم اپنے درمیان اللہ کے دین کو نافذ کر دیں کہ ہمیں ایسے گھر کی طرف بلا یا جائے جہاں بہت زیادہ تھکاوٹ ہوگی۔

اتین مرتبہ سے زائد دھونا اسراف میں داخل ہے اور ناجائز قرار دیا گیا ہے۔ از مترجم

داربہا عنت الوجوه لربہا وشقنی الظلوم كما أتى في ذكرنا
وہ ایسا گھر ہے جہاں رب کے سامنے چہرے تھکے ہوئے ہونگے، اور ظلم کرنے والا نامراد
ہوگا جیسا کہ قرآن کریم میں آیا ہے۔

ونجا المطيع لربنا ورسوله مع من عليه الله أنعم بالبنی
اللہ اور اس کے رسول کا مددگار نجات پائے گا اس کے ساتھ وہ آدمی بھی جس کی آرزو کو پورا کر کے
اللہ تعالیٰ اس پر انعام کا معاملہ کرے۔

والله أرجو أن يمن بتوبة ننجوبها من هول يوم وعیدنا
میں اللہ تعالیٰ سے امید رکھتا ہوں کہ وہ مجھے توبہ کی توفیق دے اور اس کے ذریعے ہم وعید والے
دن کی ہولناکی سے نجات پا جائیں۔

ثم الصلاة على النبي وآله وعلى الذين هدوا السبيل الأحسنا
پھر درود نازل ہو نبی کریم ﷺ پر اور آپ ﷺ کی آل پر اور ان لوگوں پر جنہیں اچھے
راستے کی طرف ہدایت دی گئی ہے۔

اللہ تعالیٰ آپ ﷺ پر آپ کی آل اور صحابہ کرام پر درود و سلام نازل فرمائے، ہمارا شمار ان
لوگوں میں کرے جو آپ ﷺ پر ایمان لائے اور ان کی ہدایت کی پیروی کی بیشک وہ ایمان والوں
پر مہربان ہیں۔

اللہ تعالیٰ آپ ﷺ کے شرف اور عظمت میں اور اضافہ فرمائے۔

آپ صلی اللہ علیہ وسلم کے اسم گرامی ”متوکل“ کے معنی میں

اللہ تعالیٰ آپ صلی اللہ علیہ وسلم پر رحمت کاملہ نازل فرمائے اور شرف و اکرام کا معاملہ فرمائے متوکل آپ علیہ السلام کا اسم گرامی ہے، اللہ تعالیٰ نے یہ نام رکھ کر دیگر تمام مخلوقات پر آپ صلی اللہ علیہ وسلم کو فضیلت بخشی ہے، عطا بن یسار فرماتے ہیں کہ میں نے عبداللہ بن عمرو بن العاص سے پوچھا کہ مجھے رسول اللہ صلی اللہ علیہ وسلم کی صفات بتاؤ، انہوں نے جواب دیا: کیوں نہیں! اللہ کی قسم! تو ریت میں بعض وہ صفات بیان کی گئی ہیں جو قرآن میں بھی موجود ہیں، ”اے نبی! ہم نے آپ کو گواہی دینے والا، خوشخبری سنانے والا اور ڈرانے والا، اور اقی لوگوں کی حفاظت کرنے والا بنا کر مبعوث کیا ہے، آپ میرے بندے اور رسول ہیں، میں نے آپ کا نام متوکل رکھا ہے، آپ نہ تند خواہ اور نہ شہروں میں شور مچانے والے ہیں، برائی کو برائی سے نہیں روکتے بلکہ عفو و درگزر کا معاملہ فرماتے ہیں، اللہ تعالیٰ ہر گزان کی روح قبض نہ کرے گا جب تک ان کے ذریعے ایسی ملت قائم نہ ہو جو کلمہ لا الہ الا اللہ کہنے والی ہو، میں ان کے ذریعے اندھی آنکھوں، بہرے کانوں اور غافل دلوں کو کھول دوں گا۔

دیکھو کہ اللہ تعالیٰ نے کس طرح آپ صلی اللہ علیہ وسلم کو دیگر مخلوقات کے مقابلے میں ان صفات سے مزین فرمایا ہے، اور پھر آپ صلی اللہ علیہ وسلم کا نام متوکل رکھا، آپ صلی اللہ علیہ وسلم کے یقین کی قوت اور اقوال و افعال اللہ تعالیٰ کو خوب معلوم تھی۔

اللہ تعالیٰ نے آپ صلی اللہ علیہ وسلم کے بارے میں اس بات کی گواہی دی کہ اس کے نزدیک آپ صلی اللہ علیہ وسلم کا مرتبہ بلند ہے، اور وہ گواہ ہونے کے اعتبار سے کافی ہے، نیز اللہ تعالیٰ نے آپ صلی اللہ علیہ وسلم کو توکل اختیار کرتے ہوئے ہمیشہ اپنا معاملہ اسی کی بارگاہ میں پیش کرنے کا حکم دیا ہے، آپ صلی اللہ علیہ وسلم اللہ تعالیٰ کی نظر میں سعید تھے، اللہ تعالیٰ کا ارشاد ہے:

{ فَتَوَكَّلْ عَلَى اللَّهِ إِنَّكَ عَلَى الْحَقِّ الْمُبِينِ } النمل ۷۹

ترجمہ لہذا (اے پیغمبر) تم اللہ پر بھروسہ رکھو یقیناً تم کھلے کھلے حق پر ہو۔

متوکل و کالہ سے مشتق ہے، کہا جاتا ہے کہ فلاں نے اپنا معاملہ فلاں کے سپرد کیا ہے اور اپنی ضرورتوں میں اس پر بھروسہ کیا ہے، وکیل کو بھی وکیل اس لئے کہا جاتا ہے کیونکہ موکل اپنا معاملہ اس کے سپرد کرتا ہے، لہذا اللہ تعالیٰ کی طرف سے نبی کریم صلی اللہ علیہ وسلم کا نام متوکل رکھنے کا معنی یہ ہوا کہ اسے اپنے حبیب صلی اللہ علیہ وسلم کے

دل کا علم تھا کہ آپ ﷺ اپنے دل سے اللہ تعالیٰ پر بھروسہ کرنے والے، اپنے تمام معاملات اسی کے سپرد کر کے اس کی تقدیر کے سامنے سر تسلیم خم کرنے والے ہونگے، نیز اللہ تعالیٰ کی محبت میں مشغول رہنے والے اور اپنی تدبیر کے مقابلے میں اللہ تعالیٰ کی تدبیر کو پسند کرنے والے ہونگے۔

آپ علیہ السلام کا مبارک دل اللہ تعالیٰ کی محبت کے انوارات سے روشن تھا جس کے نتیجے میں آپ ﷺ ایسے بن گئے کہ اللہ کی مرضی کے سامنے آپ ﷺ کا کوئی ارادہ نہ ہوتا، آپ ﷺ اللہ تعالیٰ کے حکم کی وجہ سے جھگڑا چھوڑ دیتے اور اپنے مالک کے اختیار پر پورا اعتماد کرتے اور اس کے سامنے اپنی تدبیر نہ چلاتے، اللہ تعالیٰ نے آپ ﷺ پر اپنے احکام کی حکمتوں کو کھول دیا، آپ ﷺ کو اپنے انوارات کا لباس پہنایا، باکمال صفات کی چادر اوڑائی، چنانچہ ان انوارات کی وجہ سے آپ ﷺ کی ہر حرکت اپنے نفس کے بجائے اللہ کی رضامندی کے لئے ہوتی تھی۔ آپ ﷺ ہر فیصلہ اللہ کے سپرد کرتے ہوئے اس ارشاد کی تلاوت فرمایا کرتے تھے:

{ وَرَبِّكَ يَخْلُقُ مَا يَشَاءُ وَيَخْتَارُ } القصص ۶۸

ترجمہ: اور تمہارا پروردگار جو چاہتا ہے پیدا کرتا ہے، اور (جو چاہتا ہے) پسند کرتا ہے۔

پس آپ ﷺ تمام متوکلیین کے سردار اور اللہ تعالیٰ سے ملنے والوں کے ستون ہیں، اللہ تعالیٰ نے آپ ﷺ پر سمجھ کا دروازہ کھول دیا تھا، احکامات کا بار اٹھانے اور توکل اختیار کرنے پر آپ ﷺ کی مدد فرمائی، آپ ﷺ کو انوارات کا لباس پہنایا، نیز آپ ﷺ کو عطیات عطا فرمائے اور تکلیفیں اٹھانے پر صبر کی توفیق عطا فرمائی۔ آپ ﷺ کو یہ بات معلوم تھی کہ اللہ تعالیٰ کو مخلوق کے بارے میں اتنا علم ہے کہ جتنا مخلوق کو اپنے بارے میں نہیں، چنانچہ اس نے مخلوق کے بارے میں وہ باتیں لکھ دی ہیں جن کا اسے بھی علم نہیں، چنانچہ آپ ﷺ نے اللہ تعالیٰ پر بھروسہ کرنے کا حق ادا کر دیا اور یہ بھی بتایا کہ توکل کی وجہ سے مخلوق کو رزق دیا جاتا ہے، لہذا لوگ اللہ تعالیٰ کی ذات پر توکل اختیار کریں، اس کے سامنے تدبیر کو ترک کر دیں، اللہ تعالیٰ کے فیصلے کو دل سے تسلیم کر کے اس کا حکم پورا کریں۔

و کمرمتُ امر آخرت لی فی انصرافہ
فما زلت بی متی ابرو ارحما
کتنی ہی دفعہ میں نے ایسا کام کرنا چاہا جسے آپ ناپسند کرتے تھے، مگر آپ مسلسل مجھ سے بھی
زیادہ میرے اوپر مہربانی کرتے رہے۔

عزمتُ علی أن لا أجس بخاطری علی القلب الا کنت أنت المقدماً
میں نے قسم کھائی ہے کہ جب میں اپنے گمان کے ذریعے کسی دل کی جاسوسی کروں گا اس وقت
آپ کی ذات میرے سامنے ہوگی۔

وأن لا ترنی عندما قد نہیتنی لکونک فی قلبی کبیراً معظماً
اور اس بات کی قسم کھائی ہے کہ جب مجھے کسی کام سے منع کریں گے تو مجھے اس کام کو کرتا ہوانہ
دیکھیں گے کیونکہ میرے دل میں آپ کی بہت زیادہ عظمت ہے۔

آپ علیہ السلام کے قلبِ اطہر میں صرف اللہ تعالیٰ کی ذات تھی، آپ ﷺ اسی پر بھروسہ
کرتے تھے، اپنے تمام اعمال میں اسی سے ثواب کی امید کرتے تھے، اس راستے میں آپ ﷺ کو اور
آپ ﷺ کے گھر والوں کو بھوک کی ایسی مشقت جھیلنا پڑی جو کسی نے نہ جھیلی تھی، ان سب مصیبتوں نے
آپ ﷺ کو اللہ تعالیٰ کی اطاعت سے غافل نہ کیا بلکہ اللہ تعالیٰ کے شکر میں اضافہ ہوتا رہا اور آپ ﷺ
اس کے حکم کے سامنے جھک گئے، آپ ﷺ نے اپنے گھر والوں کو نماز کی پابندی کا حکم دیا، آپ ﷺ یہ
جانتے تھے، اللہ تعالیٰ ہر نفس کو اس کی روزی تک ہانک کر لے جاتے ہیں، چنانچہ جب آپ ﷺ نے اپنے
تمام معاملات میں اللہ تعالیٰ کی ذات پر اعتماد کیا تو اس کی برکت ہر حال میں آپ ﷺ پر نازل ہوئی۔

حضرت ابو بکر صدیق رضی اللہ عنہ فرماتے ہیں کہ ہم رسول اللہ ﷺ کے ساتھ اس طرح نکلے کہ
ہمارے پاؤں میں جوتے نہ تھے، نبی کریم ﷺ نے ایک گھر کی طرف دیکھا، ہم وہاں کھڑے ہو گئے،
اس گھر میں صرف ایک عورت تھی، جب اس نے ہمیں دیکھا تو کہنے لگی: اے اللہ کے بندے! میں عورت
ہوں اور میرے ساتھ کوئی اور نہیں، لہذا اگر تم مہمان بننا چاہتے ہو تو کسی بڑے محلے میں چلے جاؤ، راوی
کہتے ہیں حضرت ابو بکر رضی اللہ عنہ نے اس عورت کو کوئی جواب نہ دیا، آپ ﷺ نے بھی اسے کوئی جواب
نہ دیا اور پھر اللہ تعالیٰ پر کامل اعتماد کی وجہ سے ایک عظیم الشان معجزہ ظاہر ہوا۔

حضرت ابو بکر صدیق رضی اللہ عنہ فرماتے ہیں کہ اس عورت کا بیٹا بکریاں چرا کر گھر واپس لایا تو
اس سے کہنے لگی کہ یہ بکری اور چھری ان دو آدمیوں کے پاس لے جاؤ، سلام کے بعد ان سے کہو کہ اس بکری
کو ذبح کر کے کھا لو جب وہ آپ ﷺ کے پاس پہنچا تو آپ ﷺ نے اسے حکم دیا کہ واپس جاؤ اور
دودھ دوہونے کے لئے ایک پیالہ لے کر آؤ۔

حضرت ابو بکر صدیق رضی اللہ عنہ فرماتے ہیں کہ لڑکا برتن لے کر آیا تو آپ ﷺ نے بسم اللہ پڑھ کر بکری کے تھنوں کو اپنا ہاتھ لگا یا تو وہ دودھ سے بھر گئے، آپ ﷺ نے دودھ نکالنا شروع کیا یہاں تک کہ پیالہ بھر گیا، پھر لڑکے کو حکم دیا کہ دودھ اپنی والدہ کے پاس لے جاؤ، چنانچہ اس عورت نے سیر ہو کر دودھ پیا، لڑکا واپس نبی کریم ﷺ کے پاس لے کر آیا تو آپ ﷺ نے اسے حکم دیا کہ اس بکری کو واپس لے کر دوسری لے آؤ، راوی کہتے ہیں وہ دوسری بکری کو لایا تو نبی کریم ﷺ نے اس کا دودھ نکال کر لڑکے کو پلایا، پھر آپ ﷺ نے لڑکے کو حکم دیا کہ اسے واپس لے جاؤ اور میرے پاس تیسری بکری لے کر آؤ، وہ لے کر حاضر ہوا تو آپ ﷺ نے دودھ نکال کر حضرت ابو بکر کو پلایا، حضرت ابو بکر فرماتے ہیں کہ ہم رات گزارنے کے بعد وہاں سے چل پڑے۔

اس واقعہ پر غور کرو کہ بندوں کو اشارۃً اس بات کی تعلیم دی گئی ہے کہ وہ مخلوق کے ہاتھوں کی طرف دیکھنے کے بجائے اللہ تعالیٰ کی طرف دیکھیں، نبی کریم ﷺ کے توکل کی برکت اس قبیلہ پر اتری اور آپ ﷺ کے انوارات اس عورت پر ظاہر ہوئے، چنانچہ وہ یہ بات جان گئی کہ یہ اللہ تعالیٰ کی طرف سے بندوں پر احسان، رحمت اور برکت نازل ہوئی ہے، اس عورت نے نبی کریم ﷺ کا نام ”مبارک“ رکھ دیا، وہ کہا کرتی تھی کہ ہمارے ہاں ایک مبارک شخص کا نزول ہوا تو میری بکریوں اور مال میں اضافہ ہو گیا، ان کا دودھ شہر میں جانے لگا، ایک دن اچانک اس کے بیٹے نے حضرت ابو بکر کو دیکھ کر پہچان لیا اور اپنی ماں سے کہا: اے اماں جان! یہ اس مبارک آدمی کے ساتھی ہیں۔

وہ چل کر حضرت ابو بکر کے پاس آئی اور پوچھا: اے اللہ کے بندے! تمہارے ساتھ وہ مبارک آدمی کون تھے؟ حضرت ابو بکر نے اسے بتایا کہ وہ اللہ کے نبی ہیں، پھر حضرت ابو بکر اس عورت کو لے کر نبی کریم ﷺ کی خدمت میں حاضر ہوئے تو آپ ﷺ نے کھانے پینے سے اس کی تواضع کی۔

توکل کی وجہ سے آپ ﷺ کے گھر والوں پر کئی راتیں گزر جاتی کہ ان کے پاس کھجور اور پانی کے علاوہ کچھ نہ ہوتا تھا، آپ ﷺ اپنے رب کی اطاعت میں مشغول رہتے، اور زہد کا مظاہرہ کرتے ہوئے اپنی بھوک پر دوسرے لوگوں کو ترجیح دیتے تھے۔

حضرت انس بن مالک رضی اللہ عنہ فرماتے ہیں کہ ہم پر کئی راتیں اس طرح گذری کہ رسول اللہ ﷺ کے ساتھ ہم لوگ سخت بھوک کی حالت میں تھے، اچانک ایک کالے رنگ کی عورت ایک تھال میں شہید لے کر آئی

اور تھا کہ رسول اللہ ﷺ کے سامنے رکھ دیا، آپ ﷺ نے اس عورت سے استفسار فرمایا کہ یہ صدقہ ہے یا ہدیہ؟ بیشک آل محمد ﷺ صدقہ نہیں کھاتے، اس نے جواب میں عرض کیا کہ یا رسول اللہ! مجھے اس بات کا علم نہیں، آپ ﷺ نے ارشاد فرمایا: اسے واپس لے جاؤ اور گھروالوں سے پوچھ کر آؤ، چنانچہ وہ کھانا لیکر واپس ہوئی اور لوگ شدید ضرورت کی حالت میں اسے دیکھتے رہے، وہ کھانے کے ساتھ واپس ہوئی اور بتایا کہ ہدیہ ہے، نبی کریم ﷺ نے ام سلیم کو بلا کر ارشاد فرمایا: اے ام سلیم! اس کھانے کو آل حمزہ کے پاس لے جاؤ، اللہ کی قسم! وہ ہم سے بھی پہلے کئی دنوں سے بھوک میں مبتلا ہیں، پھر آپ ﷺ نے دعا فرمائی: اے اللہ! آپ جانتے ہیں کہ میں نے آپ کی رضامندی کی خاطر آل حمزہ کی بھوک کو اپنے گھروالوں کی بھوک پر مقدم کیا ہے۔

آپ ﷺ نے اپنی دعا پوری نہیں فرمائی تھی کہ اللہ تعالیٰ نے آپ ﷺ کے گھروالوں کے لئے (رزق کا) دروازہ وہاں سے کھول دیا جہاں سے انہیں گمان بھی نہ تھا، اچانک اناج اور کچھو ر کے دو بوجھ عبدالرحمن بن عوف کی طرف سے آئے، ام سلیم واپس ہوئی تو آپ ﷺ نے حکم دیا کہ آل عباس کے پاس چلی جاؤ اور چکی لے کر آؤ، ام سلیم جا کر یکے بعد دیگرے چکی کے دو پاٹ لے آئی، چکی کا پاٹ ان کے پاؤں پر گر گیا اور ام سلیم کے انگوٹھے سے خون جاری ہو گیا، آپ ﷺ نے استفسار فرمایا: اے ام سلیم! یہ کیا ہوا؟ ام سلیم نے جواب دیا کہ اے اللہ کے نبی! میرے پاؤں پر چکی گر گئی ہے، آپ ﷺ نے دعا فرمائی ”اے اللہ! ام سلیم نبوت کے گھروالوں کی ضرورت اور ان کی خدمت میں لگی ہوئی ہے، لہذا اسے شفاعت فرما، آپ ﷺ نے بھی دعا ختم بھی نہیں کی تھی کہ پاؤں تندرست ہو گیا اور اس میں کوئی درد نہیں رہا، یہ طویل قصہ ہے ہم نے اختصار سے کام لیا ہے۔

یہ متوکل انبیاء کے سردار ﷺ اور متقیوں کے امام کا حال تھا، اللہ تعالیٰ ہم سب پر آپ ﷺ کی برکت کو بار بار نازل فرمائے۔

صلی اللہ علیٰ خیر البریۃ ما ہما من الغیث ہطال من السحب

اللہ تعالیٰ مخلوق میں سب سے بہتر ہستی پر رحمت نازل کرے، جیسے موسلا دار بارش برستی ہے۔

یارب صل علیہ ما دجا غسق وما استمر مدی الأعوام والحقب

اے رب! آپ ﷺ پر رحمت نازل فرما جب تک اندھیرا چھایا رہے اور جب تک سال

اور صدیاں طویل تر ہیں۔

یارب بؤئہ فی أعلى الجنان غذا قصر امن الدر والعقیان والذهب
اے رب! نبی کریم ﷺ کو کل (قیامت کے دن) بلند جنتوں کے ایسے محل میں ٹھکانا عطا فرما
جو موتیوں، سونے اور جواہرات سے بنا ہوا ہو۔

على الأرائك في دار الكرامة مع بیض نواعم حور خرد کعب
اکرام والے گھر (جنت کے) بالا خانوں پر نرم و نازک، سفید، ہم عمر اور ابھرے ہوئے سینے
والی حوروں کے ساتھ۔

یارب واجزه عنا كل صالحة واجمع به سملنا فی منزل رحب
اور اے رب! ہماری طرف سے آپ ﷺ کو ہر نیکی کا بدلہ عطا فرما اور ہمیں آپ ﷺ کے
ساتھ ایک کشادہ منزل میں جمع فرما

ورؤ من حوضه یارب كل حشی وکل قلب غدا بالشوق ملتعب
اور اے رب! آپ ﷺ کے حوض کوثر سے ہر اس آنت اور دل کو سیراب فرما جو کل شوق کی
وجہ سے بھڑک رہا ہوگا۔

یوماً کون الی رحماک مفتقرا ولیس ینفع ذوقرب وذنوب
جس دن میں آپ کی رحمت کا محتاج ہوگا اس دن کوئی قریبی رشتہ دار اور نسب والا فائدہ نہیں دے گا۔

فصل

جس شخص کو معلوم ہو کہ قوت یقین اور مخلوق سے کٹ کر اللہ تعالیٰ کی بارگاہ میں یکسو ہونے کی وجہ سے
اللہ تعالیٰ نے آپ ﷺ کا نام متوکل رکھا ہے اسے چاہیے آپ ﷺ کے حالات کی پیروی کرے، توکل
دین کی ایک منزل اور یقین کا ایک بلند مرتبہ ہے، اللہ تعالیٰ نے اپنی مقدس کتاب میں اس کا حکم دیا ہے اور توکل
اختیار کرنے والے کی تعریف فرمائی ہے کہ اسے اللہ تعالیٰ کے ہاں عمدہ جگہ ملے گی، چنانچہ ارشاد باری تعالیٰ ہے:

{ وَ عَلَى اللَّهِ فَتَوَكَّلُوا إِن كُنْتُمْ مُؤْمِنِينَ } المائدة ۲۳

ترجمہ اور اپنا بھروسہ صرف اللہ پر رکھو اگر تم واقعی صاحب ایمان ہو۔

ایک جگہ اور ارشاد ہے:

{ إِنَّ اللَّهَ يُحِبُّ الْمُتَوَكِّلِينَ } آل عمران ۱۵۹

ترجمہ: یقیناً اللہ توکل کرنے والوں سے محبت کرتا ہے۔

نیز ایک جگہ ارشاد خداوندی ہے:

{ وَمَنْ يَتَوَكَّلْ عَلَى اللَّهِ فَهُوَ حَسْبُهُ } الطلاق ۲

ترجمہ: اور جو کوئی اللہ پر بھروسہ کرے، تو اللہ اس (کا کام بنانے) کے لئے کافی ہے۔

اللہ تعالیٰ نے توکل کرنے والے کو جو مقام عطا فرمایا ہے وہ کافی ہے، توکل کا لباس پہنے والے کو اللہ تعالیٰ کی کفایت کی ضمانت دی گئی ہے، لہذا جو شخص بھی اللہ تعالیٰ پر بھروسہ کرنے والا ہو اللہ تعالیٰ اسے کافی ہو جاتا ہے، اس کا نگہبان، محافظ، رازق اور محبت کرنے والا بن جاتا ہے، اور جس شخص کو اللہ تعالیٰ کافی ہو جائے، اس سے محبت کرنے لگے اور اس کا نگہبان بن جائے تو وہ کامیاب کیسے نہ ہوگا اور قیامت کے دن اللہ تعالیٰ کے ہاں اس کی حفاظت کیسے نہ ہوگی، اللہ تعالیٰ کا ارشاد ہے:

{ وَمَنْ يَتَوَكَّلْ عَلَى اللَّهِ فَإِنَّ اللَّهَ عَزِيزٌ حَكِيمٌ } - الأنفال ۴۹

ترجمہ: اور جو کوئی اللہ پر بھروسہ کرے تو اللہ سب پر غالب بڑی حکمت والا ہے۔

آیت کا معنی یہ ہے جو شخص اللہ تعالیٰ کے ساتھ یکسوئی اختیار کرے اور اس کا قلبی تعلق ماسوا سے کٹ کر اللہ تعالیٰ سے جڑ جائے، اسے یہ بات معلوم ہو جاتی ہے کہ اللہ تعالیٰ کی پیدا کی ہوئی تمام چیزیں بیکار ہیں، وہ اپنا معاملہ اس حکیم ذات کے سپرد کر دیتا ہے جس کی تدبیر پر بھروسہ کرنے والے کی تدبیر ضائع نہیں جاتی، اور اس پر امید باندھنے والے کی امید خراب نہیں ہوتی۔

توکل علی الرحمن فی کلّ حالۃ وثق بالذی قد تدبّر الخلق أجمعاً

ہر حال میں رحمن پر بھروسہ کرو اور اسی پر اعتماد کرو جس نے ساری مخلوقات کے بارے میں تدبیر کر رکھی ہے۔

ودع عنک ہمّ الرزق فالربّ ضامن کریم علی الكونین والخلق أجمعاً

اپنے سے رزق کی فکر کو چھوڑ دے پس پروردگار ضامن ہے اور دونوں جہانوں میں تمام مخلوق پر کرم فرمانے والا ہے۔

قرآن کریم میں وہ ساری باتیں جو توکل کے بارے میں بیان کی گئی ہیں وہ سب دیگر اسباب سے توجہ ہٹا کر اللہ تعالیٰ کی طرف مائل ہونے کی دعوت دیتی ہیں۔

حضرت عبداللہ بن مسعود رضی اللہ عنہ نبی کریم ﷺ کا ارشاد نقل کرتے ہیں کہ میں نے قیامت میں امت کو دیکھا کہ ان سے سخت اور نرم زمین بھری ہوئی تھی، مجھے ان کی کثرت پر تعجب ہوا، مجھ سے پوچھا گیا کہ اے محمد! کیا آپ راضی ہو گئے ہیں؟ میں نے جواب دیا جی ہاں، اللہ تعالیٰ نے ارشاد فرمایا: ان لوگوں کے ساتھ ستر ہزار آدمی بغیر حساب کتاب کے جنت میں داخل ہوں گے، پوچھا گیا کہ اے اللہ کے رسول! وہ کون لوگ ہوں گے، فرمایا یہ وہ لوگ ہوں گے جو نہ مایوس ہوتے ہیں اور نہ فال نکالتے ہیں اور اپنے رب پر توکل کرتے ہیں، حضرت عکاشہ فرماتے ہیں کہ میں نے عرض کیا: اے اللہ کے رسول! میرے لئے دعا فرمائیں کہ اللہ تعالیٰ میرا شمار بھی ان میں فرمادے، آپ ﷺ علیہ السلام نے دعا فرمائی: اے اللہ! عکاشہ کو بھی ان میں شامل فرما، ایک اور آدمی کھڑا ہوا اور عرض کیا: اے اللہ کے رسول! میرے لئے بھی دعا کیجئے کہ اللہ تعالیٰ مجھے ان میں شامل فرمائے، آپ ﷺ نے ارشاد فرمایا: عکاشہ اس دعا میں تم پر سبقت کر چکا ہے۔ (مجمع الزوائد)

آپ ﷺ کا ارشاد گرامی ہے کہ اگر تم اللہ تعالیٰ پر ایسے توکل کرو جیسا کہ توکل کرنے کا حق ہے تو تمہیں پرندوں کی طرح رزق دیا جائے کہ وہ صبح کے وقت خالی پیٹ نکلتے ہیں اور شام کے وقت پیٹ بھر کر واپس آتے ہیں۔ (مسند احمد، کنز العمال)

آپ علیہ السلام کا ارشاد ہے: جو اللہ تعالیٰ کی بارگاہ میں یکسوئی اختیار کرتا ہے، اللہ تعالیٰ ہر مشقت میں اسے کافی ہو جاتا ہے اور جو دنیا میں غرق ہو جائے اللہ تعالیٰ اسے دنیا کے حوالے کر دیتے ہیں۔ (مجمع الزوائد)

آپ ﷺ علیہ السلام کا یہ بھی ارشاد ہے کہ:

”من سرّہ أن یکون أغنی الناس فلیکن بما عند اللہ أوثق منه بما فی یدہ“
ترجمہ: جس شخص کو یہ بات خوش کرے کہ وہ لوگوں میں سب بڑھ کر غنی ہو تو اسے چاہئے کہ وہ اپنے ہاتھ میں جو کچھ ہے اس سے بڑھ کر اللہ تعالیٰ کے دیئے ہوئے پر اعتماد کرے۔

(اتحاف السادة المتقين)

متوکلین کے تین درجات ہیں، پہلا درجہ یہ ہے کہ وہ اپنے ارد گرد کی مخلوق سے ہر قسم کی طاقت اور قوت کی امید ختم کر دے اور یہ بات جان لے کہ اللہ کے علاوہ کام بنانے والا، نقصان دینے والا، عزت اور ذلت دینے والا کوئی نہیں، تنگی اور تکلیف دور کرنے والی ذات اسی کی ہے، تمام اہم امور کو حل کرنا اسی کے ہاتھ میں ہے، اس کی قدرت کی کوئی انتہا نہیں اور اس کے حکم کے نافذ ہونے میں کوئی رکاوٹ نہیں، وہ اپنے تمام

بندوں پر رحم کرنے والی ذات ہے، اس کے کرم کے خزانوں کی کوئی انتہا نہیں، وہ ہر قسم کی مخلوق کی روزی کا ذمہ دار ہے، جب تم لاحول ولا قوۃ الا باللہ کہو تو جان لو کہ تمہاری حرکات و سکنات، خلوت جلوت سمیت نیچے اور اوپر والے جہان کی تمام حرکات کو اللہ تعالیٰ نے اس تقدیر کے لئے علامت اور نشانی بنایا جو اس نے تمہارے لئے لکھ دی ہے، پس اگر تمہیں اپنے دل میں ایمان و یقین کا یہ درجہ حاصل نہ ہو تو اس کی وجہ تمہارے یقین کی کمزوری اور مرض ہوگا، توکل کا یہ درجہ ایمان کے لئے شرط ہے اور یقین کے ارکان میں سے ایک رکن ہے۔

توکل کا دوسرا درجہ اعتماد اور بھروسہ کرنے میں پہلے درجے سے زیادہ قوی ہے، وہ یہ کہ تم اپنے مولیٰ پر بھروسہ کرنے میں اس طرح محتاج بن جاؤ جیسا کہ بچہ اپنی ماں کی شفقت اور رحمت کا محتاج ہوتا ہے، وہ بچپن میں ماں کے علاوہ کسی کو نہیں پہچانتا، اسی کے پاس جاتا ہے اور اسی پر اعتماد کرتا ہے، جب وہ ماں کو دیکھتا ہے تو اس سے چمٹ جاتا ہے، اگر ماں کی عدم موجودگی میں اس پر کوئی مصیبت پیش آجائے تو سب سے پہلے اس کی زبان پر ماں کا نام آتا ہے اور سب سے پہلے اس کے دل پر اسی کا کھٹکا گذرتا ہے، اس لئے کہ اسے ماں کی شفقت اور کفالت پر یقین ہوتا ہے، لہذا تم بھی اپنے دل اور نظر سے اللہ کی طرف متوجہ رہو، اسی پر اعتماد کرو جیسا کہ چھوٹا بچہ اپنی ماں پر اعتماد کرتا ہے، پہلی قسم کے مقابلے میں اللہ تعالیٰ پر اس طرح کا توکل کرنا مخلوق سے صرف نظر کر کے فنا کا مقام حاصل کرنا ہے، پہلی قسم میں کسب اور تکلف ہوتا ہے اور وہ اپنے توکل میں فنا نہیں ہوتا۔

توکل کا تیسرا درجہ یہ ہے کہ متوکل کو اللہ تعالیٰ پر اتنا بھروسہ ہو کہ وہ خود کو اس کے سامنے ایسے خیال کرے جیسے مردہ غسل دینے والے کے ہاتھ میں ہوتا ہے، اس درجہ کا توکل کرنے والا خود کو کچھ خیال نہیں کرتا کیونکہ اس کی حرکات و سکنات اللہ تعالیٰ کے لئے ہوتی ہیں اور اللہ کی قدرت کے بغیر وہ حرکت اور سکون کچھ بھی نہیں کر سکتا، اس کے بغیر نہ وہ کوئی تدبیر کرتا ہے نہ اپنے آقا کی مرضی کے بغیر کوئی کام کرتا ہے، وہ اللہ تعالیٰ کی عظیم قدرت کے سامنے بے جان آدمی کی طرح ہوتا ہے اور اس کے تصرف اور ارادے کے سامنے سرگرداں رہتا ہے۔

کسی عارف کا قول ہے کہ توکل حقیقی کا یہ معنی نہ سمجھو کہ اسباب اور قلبی تدبیر اختیار کرنے کو ترک کر دیا جائے، توکل کا یہ معنی مراد لینا درست نہیں ہے کہ زمین پر پڑے ہوئے ایک ٹکڑے کی طرح حرکت نہ کی جائے جیسا کہ بہت سارے ناواقف لوگوں کا گمان ہے، شریعت میں ایسا معنی مراد لینا حرام ہے، نبی کریم ﷺ کا ارشاد ہے کہ اسباب اختیار کرنا توکل کے منافی نہیں، آپ ﷺ کا ارشاد ہے ”اوشی کو بانڈھو پھر توکل کرو“ آپ ﷺ نے اس بات کی طرف اشارہ کیا ہے کہ سبب اختیار کرنا اعضاء کا فعل ہے اور اللہ

پر توکل کرنا دل کا فعل ہے، لہذا جو آدمی دل سے توکل کرے اور اعضاء سے سبب اختیار کرے تو اس میں کوئی حرج نہیں، اللہ تعالیٰ نے جائز اسباب اختیار کرنے کی اجازت دی ہے، جیسے اپنی جان و مال سے تکلیف دور کرنا، مثال کے طور پر حملہ کرنے والے کو مارنے اور چورا اور درندے سے حفاظت اور نقصان سے بچنے کے باوجود نفع حاصل کرنے اور نقصان سے بچنے کا دلی اعتماد اللہ تعالیٰ پر ہوتا ہے، پس جو کھانا تم کھاتے ہو وہ تمہاری زندگی کا سبب ہے لیکن زندگی کو پیدا کرنے والی ذات وہی ہے جس نے انسانوں کو پیدا کیا ہے وہ تمہیں فرشتوں کی طرح کھائے پئے بغیر زندہ رکھنے پر قادر ہے۔

اسباب پر بھروسہ کرنے سے توکل علی اللہ باطل ہو جاتا ہے جیسے ایک بیمار آدمی اپنے مرض کا علاج کرے اور یہ اعتقاد رکھے کہ اگر وہ دوا استعمال نہ کرتا تو تندرست نہ ہوتا، یہ اعتقاد کا بگاڑ اور صحیح راستے سے دوری ہے، نیک لوگ اسباب کے ذریعے عبادت میں مشغول ہو جاتے ہیں اور اللہ تعالیٰ کی بارگاہ میں یکسو رہتے ہیں، اللہ تعالیٰ اپنی اطاعت کرنے والے کا کفیل ہے، بیشک جب وہ اپنے نافرمان کو رزق دیتا ہے تو خواہش نفس کو چھوڑ کر اس کی اطاعت کرنے والے کو کیوں نہ دے گا؟ لہذا وہ اپنی ضرورتوں کا مطالبہ صرف اللہ تعالیٰ سے ہی کرتے ہیں اور ان کو پورا کرنے کے لئے اپنی خواہشات کی مخالفت کر کے اللہ تعالیٰ کا تقرب اختیار کرتے ہیں۔

حذیفہ نامی ایک آدمی حضرت ابراہیم بن ادہم کی خدمت کیا کرتا تھا، اس سے کہا گیا کہ ہمیں ابراہیم بن ادہم کی وہ بات بتاؤ جس نے تمہیں بہت زیادہ تعجب میں ڈالا ہو، اس نے بتایا کہ ہم مکہ کے راستے میں جا رہے تھے، ہمیں کھانے کو کچھ نہ ملا، پھر ہم کوفہ میں داخل ہوئے اور ایک قریبی مسجد میں ٹھکانا بنایا، حضرت ابراہیم بن ادہم نے دیکھ کر فرمایا: اے حذیفہ! میں تم پر بھوک کا اثر دیکھ رہا ہوں، میں نے اثبات میں جواب دیا، انہوں نے حکم دیا کہ میرے پاس دوات اور کاغذ لاؤ، میں لے کر حاضر ہوا تو انہوں نے ”بسم اللہ الرحمن الرحیم“ کے بعد کاغذ پر یہ عبارت لکھی:

أنا جائع أنا ضائع، أنا عار

أنا أحمد، أنا شاكر أنا إذا كر

میں تعریف کرنے والا، شکر کرنے والا اور ذکر کرنے والا ہوں، میں بھوکا، ہلاک ہونے والا اور عار والا ہوں۔

فأجر عبيدك من عذاب النار

مدحی لغیرك لہب نار خضتها

تمہارے غیر کی تعریف کرنا آگ کا شعلہ ہے جس میں گھسا ہوں، پس اپنے غلام کو آگ سے پناہ عطا فرما۔

ہی ستہ وأنا الضمین لنصفها
فکن الضمین لنصفها یا باری
یہ چھ باتیں ہیں تین باتوں کا میں ضامن ہوں اور اے بنائے والی ذات! تین باتوں کے آپ
ضامن بن جائیں۔

پھر مجھے وہ کاغذ کا ٹکڑا دے کر حکم دیا کہ باہر نکل کر اپنے دل کو غیر اللہ سے معلق کئے بغیر کاغذ کا ٹکڑا
اس شخص کو دید جس سے تمہاری ملاقات سب سے پہلے ہو، چنانچہ میں باہر نکلا تو سب سے پہلے میرے
ملاقات خچر پر سوار ایک آدمی سے ہوئی تو میں نے کاغذ کا ٹکڑا اسے دیدیا، وہ اسے پڑھ کر تورو نے
لگا اور پھر پوچھا: یہ خط لکھنے والا شخص کہاں ہے؟ میں نے جواب دیا کہ فلاں مسجد میں ہے، اس نے مجھے ایک
تھیلی دی جس میں چھ سو دینار تھے اور وہاں سے چلا گیا، میں نے ایک دوسرے آدمی سے اس کے بارے
میں پوچھا تو اس نے بتایا کہ یہ ایک عیسائی ہے، میں نے ابراہیم بن ادہم کو ساری بات بتائی تو انہوں نے حکم
دیا کہ ان دیناروں کو وقت سے پہلے ہاتھ نہ لگانا، پھر تھوڑی دیر گزری تھی کہ وہ عیسائی داخل ہوا اس نے جھک
کر ابراہیم بن ادہم کے سر کو چوما اور پھر کلمہ طیبہ پڑھ کر اسلام قبول کر لیا۔

اللہ تعالیٰ پر سچے دل سے اعتماد اسی طرح ہوا کرتا ہے، جو لوگ سچے دل سے اللہ تعالیٰ پر بھروسہ کر
کے ساری مخلوق سے کنارہ کشی اختیار کرتے ہیں ان سے خلاف عادت باتوں اور کرامات کا ظہور ہوتا ہے،
لیکن ان کے حالات کی پیروی کرنا جائز نہیں، راسخ فی العلم لوگوں کی پیروی کرنی چاہیے اور وہ بھی ان باتوں
میں جو نبی کریم ﷺ کی لائی ہوئی شریعت میں موجود ہوں، البتہ جن لوگوں پر حال طاری ہو ان کے
مشاہدات پر ایمان لانا، ان سے برکت حاصل کرنا اور ان کے واردات کو ماننا ضروری ہے، چنانچہ ابو حمزہ سے
ایک حکایت نقل کی گئی ہے، وہ فرماتے ہیں کہ میں ایک دفعہ حج کے سفر کے دوران کنویں میں گر گیا، میرے
نفس نے مدد طلب کرنے میں مجھ سے جھگڑا کیا لیکن میں نے انکار کر دیا، یہ خیال پورا نہیں ہوا تھا کہ وہاں سے
دو آدمی گذرے جن میں سے ایک نے دوسرے سے کہا: آ جاؤ ہم اس کنویں کو بند کرتے ہیں تاکہ اس میں
کوئی گرنے جائے، چنانچہ وہ بانس لے کر آئے، میں نے چیخنے کا ارادہ کیا اور پھر اپنے نفس سے کہا کہ تم اس
ذات کو پکار رہے ہو جو ان دونوں آدمیوں سے تمہارے قریب ہے، چنانچہ میں اسی حال میں خاموش رہا کسی
نے آ کر کنویں کا منہ کھولا اور مجھے اپنے ساتھ چمٹنے کا حکم دیا، میں دیکھا کہ اچانک میرے سامنے ایک درندہ
تھا، میں اس سے چمٹ گیا، اسی دوران ایک غیبی آواز آئی کہ اے ابو حمزہ! کیا یہ بات زیادہ اچھی نہیں کہ ہم

نے تمہیں موت کے ذریعے موت سے نجات عطا فرمائی، چنانچہ میں باہر نکل کر کہہ رہا تھا:

نہانی حیائی منك أن أبدی الهوی وأغنیتنی بالفهم عنک عن الکشف
مجھے آپ سے حیا نے خواہش کو ظاہر کرنے سے روکا اور آپ نے معاملہ کھول کر مجھے اپنی خواہش
بیان کرنے سے بے پرواہ کر دیا۔

تلطف فی امری فأبدیت شاہدی الی غائبی فاللطف یدرک باللطف
پس میرے معاملہ میں نرمی فرما، آپ ہمیشہ سے میری پوشیدہ باتوں کو دیکھ رہے ہیں، پس نرمی
کا ادراک نرمی سے ہوتا ہے۔

تراءیت لی بالغیب حتی کأما تبشّرنی بالغیب أنك فی الکف
آپ میرے لئے غیب سے ایسے ظاہر ہوئے گویا کہ آپ غیب سے مجھے خوشخبری دے رہے
ہیں کہ تم میرے ہاتھ میں ہو۔

أراک ولی من ہیبتی لك وحشة فتونسنی باللطف منك وبالعطف
میں آپ کو دیکھ رہا ہوں اس حال میں کہ خوف سے وحشت محسوس رہی ہے پس آپ نرمی
اور لطف سے میرے ساتھ انس کا معاملہ فرما۔

وتحیی محباً أنت فی الحب حتفه وذا عجب کون الحیاة مع الحتف!
مجھے اپنی محبت میں زندہ رکھیے اور آپ کی محبت میں ہی موت آئے اور زندگی کے موت کے
ساتھ ہونے پر تعجب ہے۔

بزرگوں کے حالات اور مثالیں برکت کے لئے بیان کی جاتی ہیں، اس سے یقین مضبوط ہوتا ہے،
لیکن پیروی ان حضرت کے بجائے کالمین کے طریقے کی ہوتی ہے، نیز عوام کے چلنے کا راستہ وہی ہے جو انبیاء
کے سردار صلی اللہ علیہ وسلم نے بتایا ہے، اللہ تعالیٰ نیک بندوں پر اعتراض بد کرنے سے ہماری حفاظت فرمائے اور ہمیں
اپنی ذات پر توکل کرنے کی توفیق عطا فرمائے اور ہمارے دلوں کو اپنی محبت سے بھر دے، ہمیں اپنے ساتھ
یکسوئی عطا فرمائے، رحمت کاملہ اور سلامتی نازل ہو ہمارے سردار محمد صلی اللہ علیہ وسلم پر جو اللہ تعالیٰ کی بارگاہ میں
ہمارا وسیلہ ہیں، اللہ تعالیٰ ان کے شرف و تعظیم میں اضافہ فرمائے اور اپنی جنتوں میں انہیں ٹھکانا عطا فرمائے۔

آپ صلی اللہ علیہ وسلم کے اسم گرامی "مختار" کے بیان میں

اللہ تعالیٰ آپ صلی اللہ علیہ وسلم پر رحمت کاملہ اور سلامتی نازل فرمائے اور شرف و اکرام کا معاملہ فرمائے۔
 "مختار" آپ علیہ السلام کا اسم گرامی ہے جو سابقہ انبیاء پر نازل ہونے والی بعض کتابوں میں آیا ہے، مختار کا معنی یہ ہے کہ آپ صلی اللہ علیہ وسلم ایسے نبی ہیں جنہیں اللہ تعالیٰ نے اچھے افعال اور باکمال عادات سے نوازا ہے، انبیاء کرام کے درمیان حسب و نسب کے اعتبار سے آپ صلی اللہ علیہ وسلم کو مکمل بنایا، تمام انبیاء پر فائق فرما کر آپ صلی اللہ علیہ وسلم کے لئے بہترین نسب کو چنا اور پھر اس نسب کی اشاعت فرمائی، اللہ تعالیٰ کا ارشاد ہے:

{ لَقَدْ جَاءَكُمْ رَسُولٌ مِّنْ أَنْفُسِكُمْ عَزِيزٌ عَلَيْهِ مَا عَنِتُّمْ حَرِيصٌ

عَلَيْكُمْ بِالْمُؤْمِنِينَ رَءُوفٌ رَّحِيمٌ } - التوبة ۱۲۸

ترجمہ: (لوگو!) تمہارے پاس ایک ایسا رسول آیا ہے جو تمہی میں سے ہے، جس کو تمہاری ہر تکلیف بہت گراں معلوم ہوتی ہے، جسے تمہاری بھلائی کی دھن لگی ہوئی ہے، جو مؤمنوں کے لئے انتہائی شفیق، نہایت مہربان ہے۔

حضرت علی بن ابی طالب رضی اللہ عنہ (اس آیت کی تفسیر میں) فرماتے ہیں کہ نبی کریم صلی اللہ علیہ وسلم رشتہ داری، اور حسب و نسب کے اعتبار سے تم میں سے ہیں، حضرت آدم علیہ السلام کی تخلیق سے لے کر آپ صلی اللہ علیہ وسلم کے آباء و اجداد میں زنا نہیں ہوا بلکہ سب نکاح ہوئے ہیں۔

ابن کلبی فرماتے ہیں کہ میں نے نبی کریم صلی اللہ علیہ وسلم کی پانچ سوماؤں کو لکھا ہے مجھے ان میں کوئی نہ زانیہ ملی اور نہ زمانہ جاہلیت کے طریقے پر ملی۔

اللہ تعالیٰ نے آپ صلی اللہ علیہ وسلم کو واضح اور باکمال اخلاق عطا فرمائے، عمدہ صفات، اچھے اخلاق اور فضائل کی خصوصیت عطا فرمائی نیز معجزات، دلائل اور واضح کرامتوں سے آپ صلی اللہ علیہ وسلم کی تائید فرمائی، آپ صلی اللہ علیہ وسلم کے معاصرین نے ان چیزوں کا مشاہدہ کیا اور انہیں ان تمام باتوں کا یقینی علم ہوا پھر وہ علم ہم تک پہنچا اور موجودات کو اس بات کا علم ہوا کہ آپ صلی اللہ علیہ وسلم اللہ کے منتخب نبی اور دونوں جہانوں میں بزرگ ہستی ہیں، اللہ تعالیٰ کی طرف سے آپ صلی اللہ علیہ وسلم کے انتخاب میں یہ بات بھی ہے کہ معراج کی رات آپ صلی اللہ علیہ وسلم کے مرتبے کو بلند فرمایا، حضرت جبریل علیہ السلام آپ صلی اللہ علیہ وسلم کے پاس براق لے کر حاضر ہوئے جسے لگام اور زین ڈالی ہوئی تھی، براق بدھک

کیا تو حضرت جبریل علیہ السلام نے پوچھا کہ کیا تم ایسا محمد صلی اللہ علیہ وسلم کی وجہ سے کرتے ہو؟ اللہ تعالیٰ کی بارگاہ میں محمد صلی اللہ علیہ وسلم سے زیادہ باعزت ہستی نے تم پر سواری نہیں کی، چنانچہ براق کا پسینہ بہہ پڑا۔

پس اے محبت اور شوق رکھنے والو! حضرت جبریل کی بات پر غور کرو کہ ”کیا تم محمد کی وجہ سے ایسا کرتے ہو“ حضرت جبریل نے براق کو تاکید کی کہ آپ صلی اللہ علیہ وسلم کا نام محمد ہے، مخلوق کو آپ صلی اللہ علیہ وسلم کے فضائل معلوم ہیں، اللہ تعالیٰ نے انہیں منتخب فرما کر اپنی پسندیدہ ہستی بنایا ہے، چنانچہ براق کو بھی یہ بات معلوم ہو گئی کہ اللہ تعالیٰ کی بارگاہ میں نبی کریم صلی اللہ علیہ وسلم سے بڑھ کر کوئی باعزت ہستی اس پر سوار نہیں ہوئی، آپ صلی اللہ علیہ وسلم سے حیا کی وجہ سے اس کا پسینہ بہنے لگا، اگر وہ آپ صلی اللہ علیہ وسلم کو پہچان لیتا تو نہ بدھکتا، جب جبریل علیہ السلام نے اس کے سامنے آپ صلی اللہ علیہ وسلم کی وضاحت فرمائی تو آپ صلی اللہ علیہ وسلم کے اکرام میں براق کا پسینہ بہہ پڑا۔

حضرت عبداللہ بن مسعود رضی اللہ عنہ فرماتے ہیں کہ اللہ تعالیٰ نے بندوں کے دلوں پر نظر فرما کر محمد صلی اللہ علیہ وسلم کو اپنی ذات کے لئے منتخب فرمایا اور آپ صلی اللہ علیہ وسلم کو رسالت عطا فرمائی، پھر محمد صلی اللہ علیہ وسلم کے دل کے بعد لوگوں کے دلوں پر نظر فرما کر صحابہ کرام کو منتخب فرمایا جنہوں نے دین کے لئے جہاد کیا اور آپ صلی اللہ علیہ وسلم کی شریعت کے وزیر بن گئے، یہ عبداللہ بن مسعود کا کلام ہے اور یہ وہ صحابی ہیں اللہ تعالیٰ نے جن کے دل پر نظر کرم فرما کر آپ صلی اللہ علیہ وسلم کی صحبت کے لئے چنا، آپ صلی اللہ علیہ وسلم کا وزیر، مددگار، رازدار، تکیے والا، مسواک والا، جوتے والا اور وضو کروانے والا بنایا، وہ رہنمائی کے اعتبار سے نبی کریم صلی اللہ علیہ وسلم کے مشابہہ تھے۔

نبی کریم صلی اللہ علیہ وسلم نے عبداللہ بن مسعود کے بارے میں ارشاد فرمایا کہ ان کے پاؤں میزان عمل میں احد پہاڑ سے زیادہ بھاری ہونگے، اللہ تعالیٰ کی طرف سے آپ صلی اللہ علیہ وسلم کے انتخاب میں یہ بات بھی شامل ہے کہ اس نے آپ صلی اللہ علیہ وسلم کو بہترین امت عطا فرمائی اور اسے دیگر تمام امتوں پر فضیلت عطا فرمائی، یقیناً اس امت کو وہ فضیلتیں اور عجیب کرامتیں عطا فرمائی جو آنکھیں نہ دیکھ سکیں، نبی کریم صلی اللہ علیہ وسلم کا ارشاد منقول ہے کہ اللہ تعالیٰ تبارک و تعالیٰ قیامت کے دن ارشاد فرمائیں گے کہ اے امت محمد! آج کے دن تم میرے دوست ہو، خاص لوگ اور محبوب ہو، تم وہ لوگ ہو جن کے پہلو بستر سے دور رہتے تھے، تم خوف اور امید کی حالت میں اللہ تعالیٰ کو پکارتے تھے اور ہمارے دیئے ہوئے رزق میں خرچ کرتے تھے۔

تم وہ لوگ ہو جو اپنے رب کے سامنے سجدے اور قیام کی حالت میں راتیں بسر کرتے تھے، تم وہ لوگ ہو جو کہتے تھے کہ اے ہمارے پروردگار! ہم پر سے جہنم کے عذاب کو ہٹا بے شک جہنم کا عذاب

بڑا سخت ہے، تم کہا کرتے تھے، اے ہمارے پروردگار! ہماری بیویوں اور اولاد کو ہمارے لئے آنکھوں کی ٹھنڈک بنا اور ہمیں نیک لوگوں کا امام بنا، میری عزت اور جلال کی قسم! میں تم سے محبت کرتا ہوں اور ان چیزوں سے بھی محبت کرتا ہوں جن سے تم محبت کرتے ہو، میرے پاس تمہارے لئے وہ ہے جو تمہارا جی چاہے اور جو تم مانگو گے، یہ بخشنے والی رحیم ذات کی طرف سے مہمانی ہوگی، پس تم جو چاہو مجھ سے مانگو اور مجھ سے حیانتہ کرو، میں طاقت ور اور سخاوت کرنے والی کریم ذات ہوں، یہ میری عزت کا گھر ہے لہذا اس میں قیام کرو، اور میرے جنت کے دروازے تمہارے لئے کھلے ہیں پس تم ان میں داخل ہو جاؤ۔

{ سَلَّمَ عَلَيْكُمْ طَبْتُمْ فَأَدْخُلُوهَا خَلْدِينَ } - الزمر ۷۳

ترجمہ: سلام ہو آپ پر، خوب رہے آپ لوگ! اب اس جنت میں ہمیشہ ہمیشہ رہنے کے لئے آجائیے۔
یہ مکمل اکرام ہوگا، اے امت محمدیہ ﷺ! یہ اکرام ہمیں نبی کریم ﷺ کے اکرام کی وجہ سے حاصل ہوگا، اللہ تعالیٰ ہم پر یہ مہربانی قیامت کے دن فرمائیں گے، ہم اللہ تعالیٰ سے سوال کرتے ہیں کہ وہ ہمیں دنیا میں نبی کریم ﷺ کی اتباع کی توفیق عطا فرمائے۔

وحبابة في الدارين كل عناية

الله أرسله بكل هداية

انني اهتديت من الكتاب بآية

فلقد حوى في البعد بعد غاية

فعلبت أن هداة ليس يضا هي

اللہ تعالیٰ نے آپ ﷺ کو ہدایت کے ساتھ مبعوث فرمایا ہے اور دونوں جہانوں میں آپ ﷺ کو ہر مہربانی سے ڈھانپا ہے، بزرگی میں آپ ﷺ آخری کنارے پر پہنچے ہیں بیشک میں نے قرآن کی ایک آیت سے رہنمائی حاصل کی ہے، پس میں نے جان لیا ہے کہ آپ ﷺ کی ہدایت ختم ہونے والی نہیں ہے۔

فعدا بأملك السماء مؤيدا

فشهدت أن الله خص محمدا

ورأيت فضل العالمين محمدا

وعلى لسان الأنبياء همجدا

وفضائل المختار لا تتناهي

میں گواہی دیتا ہوں کہ اللہ تعالیٰ نے محمد ﷺ کو خصوصیت عطا فرمائی اور فرشتوں کے ذریعے آپ ﷺ کی مدد فرمائی، انبیاء کی زبان سے آپ ﷺ کی بزرگی بیان ہوگی، اور میں نے

جہانوں کی فضیلت کو محدود دیکھا لیکن نبی مختار ﷺ کی فضیلت کی کوئی انتہاء نہیں۔

فصل

جس شخص کو معلوم ہو کہ آپ علیہ السلام کا اسم گرامی مختار ہے اور اللہ تعالیٰ نے تمام نیک لوگوں پر آپ ﷺ کی فضیلت کو ظاہر کیا ہے، پھر آپ ﷺ کے لئے ان صحابہ کرام کو منتخب فرمایا جو آپس میں نرم اور کافروں کے مقابلے میں سخت تھے، نیز آپ ﷺ کے لئے ایسی امت کو چنا جو تمام امتوں میں بہترین امت ہے اور ہر زمانے کے لوگوں کی نفع رسانی کے لئے نکالی گئی ہے، پس اے اللہ کے بندو! نبی کریم ﷺ کی اللہ تعالیٰ نے تعظیم کی ہے لہذا تم بھی تعظیم کرو، اللہ تعالیٰ کی منتخب ہستی کی عزت کرو، رسول اللہ ﷺ کے صحابہ کرام کی کرامات کی تصدیق کرو، وہ نجات دینے والے رہبر ہیں، ان کا راستہ سعادت مندوں کا راستہ ہے، انہی کی برکت سے کل قیامت کے دن تم پر رحم کیا جائے گا۔

حضرت جابر بن عبد اللہ رضی اللہ عنہ سے روایت ہے کہ رسول اللہ نے ارشاد فرمایا: بیشک اللہ تعالیٰ نے میرے صحابہ کو انبیاء اور رسولوں کے علاوہ تمام جہان والوں میں سے منتخب فرمایا، پھر ان میں سے چار یعنی، ابوبکر، عمر، عثمان اور علی کو میرے لئے منتخب فرمایا اور میرے صحابہ میں سب سے بہتر بنایا، میرے ہر صحابی میں خیر ہے، نیز میری امت کو دیگر امتوں کے مقابلے میں منتخب فرمایا۔

نبی کریم ﷺ کے صحابہ کرام اللہ تعالیٰ کے ولی اور محبوب ہیں، اللہ تعالیٰ نے انہی کے ذریعے دین کو قائم رکھا اور انہی کی وجہ سے ہمیں پختہ یقین حاصل ہوا، ان ہستیوں کو سید المرسلین ﷺ کی صحبت کے لئے منتخب فرمایا۔ لہذا ان کے مرتبے کو جانو اور ان کی عزت کرو، ان کا معاملہ انہی کے سپرد کر دو، سہل بن یوسف انصاری رضی اللہ عنہ نے اپنے والد سے اور انہوں نے اپنے دادا سے روایت کی ہے کہ رسول اللہ ﷺ منبر پر چڑھے اور ارشاد فرمایا: اے لوگو! ابوبکر نے مجھے کبھی تکلیف نہیں پہنچائی، میں ابوبکر سے راضی ہوں لہذا تم اس بات کو پہچان لو، اے لوگو! میں عمر بن خطاب سے راضی ہوں اس بات کو پہچان لو، عثمان بن عفان، علی بن ابی طالب، طلحہ، زبیر سعد بن ابی وقاص، عبدالرحمن بن عوف اور ابو عبیدہ بن جراح سے راضی ہوں، ان کے بارے میں یہ بات جان لو۔

اے لوگو! یقیناً اللہ تعالیٰ نے بدر اور حدیبیہ والوں کی بخشش فرمادی ہے، اے لوگو! میرے صحابہ، داماد اور سسرال کے معاملے میری حفاظت کرو کہ ان میں سے کوئی بھی تم سے کسی زیادتی کا مطالبہ نہ کرے،

پیشک کل قیامت کے دن اس کا بدلہ نہیں دیا جائے گا بلکہ (اس گناہ پر عذاب ہوگا) اے لوگو! لوگوں کے بارے میں اپنی زبانوں کو روکے رکھو اور موت کے بعد مومن کے بارے میں ہمیشہ اچھی کی بات کیا کرو۔ اس کے بعد آپ صلی اللہ علیہ وسلم منبر سے نیچے اتر گئے۔

پس وہ صحابہ کرام اپنے میزان عمل کے اعتبار سے سب لوگوں سے بہتر تھے، موجودہ تمام فتوحات ان کی تلواروں کے نشانات اور ان کے قدموں کا غبار ہیں، کسی نے ان کی تعریف میں کیا خوب فصیح زبان میں کہی ہے:

أعلى الآله بهم دين الهدى فغدا

دين الهدى عاليًا والكفر محتقرا

اللہ تعالیٰ نے صحابہ کرام کے ذریعے ہدایت والے دین کو بلند کیا، چنانچہ ہدایت والا دین بلند اور کفر ذلیل ہو گیا۔

لله درهم من فتية صبروا

للبكرهات وكانوا سادة صبرا

وہ کتنے اچھے نوجوان تھے جنہوں نے ناگوار باتوں پر صبر کیا اور وہ صبر کرنے والوں کے سردار بن گئے۔

ولم يزل ذوالعلا يعلى النبي ومن

والى النبي ومن آخى ومن نصرا

مسلسل بلند ذات نبی کریم صلی اللہ علیہ وسلم، آپ صلی اللہ علیہ وسلم کے دوستوں بھائیوں اور مددگاروں کی مدد کرتے رہے۔

وزانه بصحاب ان عددتهم

كانون نجومًا وكان البصطفى قمرا

آپ صلی اللہ علیہ وسلم کو ایسے صحابہ کرام سے زینت بخشی اگر تم انہیں شمار کرو تو وہ ستارے اور نبی کریم صلی اللہ علیہ وسلم چاند ہیں۔

أولئك النفر البأجور ذا كرمهم

والمقتدى بهم أكرمهم نفرا

یہ ایسی جماعت ہے جن کو یاد کرنے والے کو ثواب ملتا ہے اور ان کی پیروی کرنے والے لوگ بہترین گروہ ہیں۔

منهم عتيق فبجل قدرا أبدا

ختن النبي وبجل بعدة عمرا

ان میں عتیق بھی ہیں جن کا مرتبہ ہمیشہ کے لئے بڑا ہے وہ نبی کریم صلی اللہ علیہ وسلم کے سر ہیں اور ان کے بعد حضرت عمر بھی۔

من قام بالسيف والاسلام مستتر
لا يعبد الله بعد اليوم مستترا
جو تلوار لے کر کھڑے ہوئے جب اسلام چھپا ہوا تھا (اور کہا) آج کے بعد اللہ تعالیٰ کی چھپ کر عبادت نہیں ہوگی۔

وخص بالفضل عثمان وابعهم
علي المرتضى أعلى الوري قدر
فضیلت میں حضرت عثمان کو بھی خصوصیت حاصل ہے اور ان میں چوتھے حضرت علی ہیں جو مخلوق میں بلند مرتبے کے حامل ہیں۔

صهر الرسول وسيف المسلمين اذا
خافوا وأول خلق حج واعتبرا
وہ رسول اللہ ﷺ کے داماد اور خوف کے وقت مسلمانوں کی تلوار تھے، اور لوگوں میں سب سے پہلے حج اور عمرہ کرنے والے ہیں۔

وطلحة وزبير ثم سعدهم
ثم السعيد جميعا طاب مختبرا
طلحہ، زبیر، سعد اور سعید سب کے سب اچھا امتحان دینے والے تھے۔

ثم ابن عوف فلا تکتّم مناقبه
ثم ابن جزّاحهم كلّ له عفرا
پھر ابن عوف ہیں پس آپ ان کے مناقب کو نہ چھپاؤ، اس کے بعد ابن جزّاح ان کی بخشش ہوگئی ہے۔

ألا وحب رسول الله أجمعهم
حُبّهم فاز، والشّاني لهم خسرا
جان لو! کہ رسول اللہ ﷺ کے تمام صحابہ کرام سے محبت کرنے والا کامیاب اور بغض رکھنے والا گھائٹے میں ہے۔

قم يافتى، نرغبوا أن نحشر وابعهم
طوبى لعبد منيب فيهم حشرا
اے نوجوانو! تم اٹھ جاؤ ہم چاہتے ہیں کہ ان کے ساتھ ہمارا حشر ہو جائے، خوشخبری ہو اس رجوع کرنے والے بندے کے لئے جس کا حشر ان کے ساتھ ہو۔

اللہ تعالیٰ ہمیں ان کی محبت کا نفع دے اور ان کی برکات ہمیں بار بار عطا فرمائے اور ہمارا حشر ان کے گروہ میں فرمائے۔

اللہ تعالیٰ رحمت کاملہ نازل فرمائے ہمارے سردار محمد ﷺ اور آپ ﷺ کے صحابہ کرام پر، اور ان کے شرف و تعظیم میں مزید اضافہ فرمائے۔

آپ صلی اللہ علیہ وسلم کے اسم گرامی ”المصطفیٰ“ کے بیان میں

اللہ تعالیٰ آپ صلی اللہ علیہ وسلم پر رحمت کاملہ اور سلامتی نازل فرمائے اور شرف و اکرام کا معاملہ فرمائے اس بات پر امت کا اجماع ہے کہ ”المصطفیٰ“ صرف آپ علیہ السلام کا اسم گرامی ہے، اس کا معنی یہ ہے کہ وہ ذات جنہیں اللہ تعالیٰ نے تمام مخلوق پر فضیلت عطا فرمائی اور جنہیں اپنے خاص بندوں سے چنا ہے، اعلیٰ انتخاب کے ساتھ آپ صلی اللہ علیہ وسلم کو کامل عقل عطا فرمایا، مصطفیٰ صفوۃ سے مشتق ہے اور صفوۃ کسی بھی چیز کے خالص حصے اور دماغ کو کہتے ہیں، رسول اللہ صلی اللہ علیہ وسلم تمام جہانوں میں سب سے خالص ہیں، ہاشمی لوگوں میں سب سے عمدہ اور تمام اہل عرب کی جڑ ہیں، آپ صلی اللہ علیہ وسلم تمام مخلوق میں باعزت اور برتر ہیں۔

حضرت واثلہ بن اسقع رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا:

”انّ اللہ اصطفیٰ من ولد ابراہیم اسماعیل، واصطفیٰ من ولد اسماعیل بنی کنانہ، واصطفیٰ من بنی کنانہ قریشا، واصطفیٰ من قریش بنی ہاشم، واصطفانی من بنی ہاشم۔“

ترجمہ: ”بیشک اللہ تعالیٰ نے حضرت ابراہیم کی اولاد سے حضرت اسماعیل کو چنا، اور حضرت اسماعیل کی اولاد سے بنو کنانہ کو چنا، اور بنو کنانہ کی اولاد سے قریش کو چنا، اور قریش سے بنو ہاشم کو چنا، اور مجھے بنی ہاشم سے چنا۔ (ترمذی، مسند احمد)

نبی کریم صلی اللہ علیہ وسلم تمام انبیاء سے بڑھ کر خاص ہیں، اللہ تعالیٰ نے حضرت نوح، موسیٰ اور ابراہیم علیہم السلام کی اولاد کو اپنی رسالت اور ہم کلامی کے لئے منتخب فرمایا، ان کا انتخاب مقید تھا لیکن نبی کریم صلی اللہ علیہ وسلم کو ہمیشہ کے لئے عمومی فضیلت عطا فرمائی، اور تمام زمانہ کے تمام لوگوں پر آپ صلی اللہ علیہ وسلم کو مقدم رکھا۔

اللہ تعالیٰ نے ہر مقام پر آپ صلی اللہ علیہ وسلم کے ذکر کو اپنے ذکر کے ساتھ باقی رکھا، اور آپ صلی اللہ علیہ وسلم کو ایسی خصوصیات عطا فرمائیں کہ آپ صلی اللہ علیہ وسلم سے پہلے کسی نبی کو حاصل نہ ہوئیں، اور بعد میں کسی نبی کو حاصل نہ ہو سکیں۔

اللہ تعالیٰ نے معراج کی رات نبی کریم صلی اللہ علیہ وسلم پر وحی فرمائی، نبی کریم صلی اللہ علیہ وسلم کا ارشاد ہے کہ اللہ تعالیٰ نے مجھے حکم دیا کہ اے محمد! مانگو، میں نے عرض کیا اے اللہ! آپ نے ابراہیم کو خلیل بنایا، موسیٰ سے گفتگو فرمائی اور داؤد کو بڑی بادشاہت عطا فرمائی، ان کے لئے لوہازم کیا اور پہاڑوں کو مسخر کیا، آپ نے سلیمان

کو بڑی بادشاہت عطا فرما کر جنوں اور انسانوں کو ان کے تابع بنایا، انہیں ایسی سلطنت عطا فرمائی جو بعد میں کسی کے مناسب نہ تھی، آپ نے عیسیٰ کو توریت اور انجیل سکھائی، اور انہیں ایسا بنایا کہ وہ مادرزاد اندھے اور کوڑھی کے مریض کو تندرست کر دیتے۔

اللہ تعالیٰ نے جواب میں فرمایا کہ اے محمد! میں نے آپ کو اپنا محبوب بنا کر بھیجا ہے، تمہارا نام توریت میں ”محمد حبیب الرحمن“ درج ہے، میں نے تمہیں تمام لوگوں کی طرف رسول بنا کر بھیجا ہے، میں نے تمہاری صورت تمام انبیاء سے پہلے بنائی اور سب سے آخر میں مبعوث کیا، نیز میں نے تمہیں بار بار پڑھی جانے والی سات آیات بھی عطا کی ہیں جو آپ سے پہلے کسی نبی کو نہیں دی گئیں، اور میں نے تمہیں فاتح اور خاتم بنایا ہے۔

میں نے تمہیں سورۃ بقرہ کی آخری آیات کا خزانہ اپنے عرش کے نیچے سے دیا جو آپ سے پہلے کسی نبی کو نہیں دیا گیا، میں نے تمہیں آٹھ حصے دیئے ہیں: اسلام، ہجرت، جہاد، نماز، صدقہ، رمضان کے روزے، امر بالمعروف اور نہی عن المنکر، اور میں نے تمہیں حوض کوثر عطا کیا ہے، اور تمام کتابوں کی سردار کتاب تم پر نازل کی ہے، میں نے تمہارے ذکر کو اتنا بلند کر دیا کہ جب میرا ذکر ہوتا ہے تمہارا ذکر بھی ہوتا ہے، میں نے تمہیں توریت کے بدلے سورۃ فاتحہ عطا کیں اور انجیل کے بدلے طسم سے شروع ہونے والی سورتیں عطا کیں، اور زبور کے بدلے حم سے شروع ہونے والی سورتیں عطا کی، اور میں نے تمہیں مفصلات (مفصلات پچیسویں پارے کی سورۃ حجرات سے سورۃ الناس تک کی سورتوں کو کہا جاتا ہے از مترجم) کے ساتھ فضیلت عطا فرما کر منتخب کیا ہے، لہذا میری دی ہوئی نعمتوں کو لے کر شکر گزار بن جاؤ۔ (تفسیر قرطبی)

ایک حدیث میں نبی کریم ﷺ کا ارشاد منقول ہے کہ مجھے اللہ تعالیٰ نے چھ چیزوں میں خاص طور پر فضیلت عطا فرمائی: میرے دشمنوں کے دلوں پر ایک ماہ کی مسافت تک رعب ڈال دیا گیا، میرے لئے مال غنیمت حلال کیا گیا جو مجھ سے پہلے کسی کے لئے حلال نہ تھا، میرے لئے زمین کو پاک اور سجدہ گاہ بنا دیا گیا، مجھے جوامع الکلم عطا کیے گئے اور میری امت مجھ پر پیش کی گئی ان کے پیشوا اور پیروکار مجھ پر مخفی نہیں، مجھے پچاس نمازوں کا حکم دیا گیا لیکن میں مسلسل اپنے رب کے پاس جاتا رہا یہاں تک کہ اس نے میری امت پر تخفیف فرمائی۔ (مجمع الزوائد)

عقلاء نے اس بات پر اتفاق کیا ہے کہ اللہ تعالیٰ نے نبی کریم ﷺ کو ایسی صفات سے منتخب

فرمایا جو کسی آنکھ نے دیکھی نہیں کسی کان نے ان کے بارے میں سنا نہیں اور کسی انسان کے دل میں ان کا کھٹکا تک نہیں گذرا۔

کسی شاعر نے بڑے اچھے انداز میں نبی کریم ﷺ کے اوصاف کو اپنے شعر میں بیان کیا ہے:

مقام لدی سدرۃ المنتہی
علاء بلا شک للمصطفی
سدرۃ المنتہی کے پاس ٹھہرنا بلاشبہ مصطفی ﷺ کی رفعت ہے۔

کریم علی اللہ مامثلہ
فأوحی الیہ شدید القوی
اللہ کی بارگاہ میں آپ ﷺ جیسا کوئی کریم نہیں، شدید قوت والی ذات نے آپ ﷺ پر وحی نازل کی ہے۔

لئن کلم اللہ موسیٰ النبی
علی جبل الطور یوم الندا
اگر اللہ تعالیٰ نے اپنے نبی موسیٰ علیہ السلام سے ندا کے دن کوہ طور پر گفتگو فرمائی ہے۔

فقد کلم اللہ سبحانہ
لدی عرشہ أحمد المصطفی
تو اللہ تعالیٰ نے اپنے عرش کے پاس احمد مصطفی ﷺ سے بھی گفتگو کی ہے۔

وان کان عیسیٰ قدأحیا الموات
وأبراباذن الالہ العینی
اگر حضرت عیسیٰ علیہ السلام نے اللہ تعالیٰ کے حکم سے مردوں کو زندہ کیا اور اندھوں کو بینائی عطا کی۔

فان الذراع وقد سمھا
یہود لأحمد وقت الغدا
پس بیشک وہ بازو جسے یہودیوں نے احمد ﷺ کے لئے صبح کے وقت زہر آلود کیا تھا۔

فنادتہ انی لمسبومہ
فلاتأکلنی و قیت الردی
اس نے پکار کر کہا بیشک میں زہر آلود ہوں، مجھے نہ کھائیے، آپ ﷺ نقصان سے بچالئے جائیں گے۔

فستی الالہ وأومالہا
فجئبہ اللہ ذاک الأذی
آپ ﷺ نے بسم اللہ پڑھ کر اس کی طرف اشارہ فرمایا تو اللہ تعالیٰ نے آپ ﷺ کو اس تکلیف سے بچالیا۔

فطوباك ان كنت من أمة
تحت الصحابة والمصطفى
تمہیں خوشخبری ہو اگر تم ایسے لوگوں میں سے ہو جو صحابہ کرام اور مصطفیٰ صلی اللہ علیہ وسلم سے محبت کرتے
ہو۔

ينال الشفاعة من ربّه
لأهل الكبائر يوم الجزا
قیامت کے دن وہ اپنے پروردگار سے کبیرہ گناہوں کا ارتکاب کرنے والوں کے حق میں
شفاعت کریں گے۔

فأزكى الصلاة على المصطفى
تروح مساء وتغدو وضئى
مصطفیٰ صلی اللہ علیہ وسلم پر پاکیزہ ترین درود صبح و شام اور دن رات کے وقت نازل ہو۔

فصل

جس شخص کو یہ بات معلوم ہو کہ اللہ تعالیٰ نے نبی کریم صلی اللہ علیہ وسلم کو تمام مخلوق سے منتخب فرمایا اور تمام
انبیاء پر فضیلت بخشی، نیز آپ صلی اللہ علیہ وسلم کی امت کو یہ شرف بخشا کہ قیامت کے دن اسے روشن پیشانی والی
امت بنا کر اٹھائے گا اسے چاہیے کہ وہ آپ صلی اللہ علیہ وسلم کی پیروی کو قیامت کے دن کیلئے ذخیرہ بنالے۔
حضرت عبدالرحمن بن ابی اوفی فرماتے ہیں کہ وہ مدینہ کی ایک مسجد میں نبی کریم صلی اللہ علیہ وسلم کی خدمت
میں حاضر ہوئے، آپ علیہ السلام نے اپنے صحابہ کو تلاش کرنا شروع کیا اور فرمایا کہ فلاں فلاں کہاں ہیں؟ ان
کے پاس پیغام بھیجا گیا اور وہ سب آپ صلی اللہ علیہ وسلم کے پاس جمع ہو گئے، آپ علیہ السلام نے ارشاد فرمایا: میں
تمہارے سامنے ایک حدیث بیان کروں گا تم اسے یاد کر کے اپنے بعد والوں کو سناؤ، بیشک اللہ تعالیٰ اپنی مخلوق
میں سے جسے چاہتے ہیں منتخب فرماتے ہیں پھر آپ صلی اللہ علیہ وسلم نے اللہ تعالیٰ کے اس ارشاد کی تلاوت فرمائی:

{ اللَّهُ يَصْطَفِي مِنَ الْمَلَائِكَةِ رُسُلًا وَمِنَ النَّاسِ } الْحَجَّ ٥٥

ترجمہ: اللہ فرشتوں میں سے بھی اپنا پیغام پہنچانے والے منتخب کرتا ہے، اور انسانوں میں سے
بھی۔

اس کے بعد آپ علیہ السلام نے اپنی امت کی رہنمائی اور شریعت کی تعلیم کے لئے صحابہ کرام کا
مرتبہ بیان فرمایا کہ میں تم میں سے ان لوگوں کو منتخب کروں گا جن سے محبت کرتا ہوں، اور تمہارے درمیان
اس طرح بھائی چارہ قائم کروں گا جس طرح اللہ تعالیٰ نے فرشتوں کے درمیان قائم کیا ہے۔ اے

ابوبکر! کھڑے ہو جاؤ، حضرت ابوبکر کھڑے ہو کر رسول اللہ ﷺ کے سامنے دو زانوں بیٹھ گئے، آپ ﷺ نے ارشاد فرمایا: بیشک مجھ پر تمہارا احسان ہے، اللہ تعالیٰ تمہیں اس کا بدلہ عطا فرمائے، اگر میں اللہ تعالیٰ کے علاوہ کسی کو خلیل بناتا تو تمہیں بناتا، تمہارا مجھ سے ایسا تعلق ہے جیسے میرے جسم پر کرتہ ہے۔

پھر آپ علیہ السلام نے حضرت عمر کو قریب ہونے کا حکم دے کر ارشاد فرمایا: اے ابو حفص اسلام قبول کرنے سے پہلے آپ ہمارے خلاف بہت زیادہ باتیں کیا کرتے تھے، میں نے اللہ تعالیٰ سے دعا کی تھی کہ تمہاری یا ابو جہل بن ہشام کی وجہ سے اسلام کو عزت عطا فرمائے، اللہ تعالیٰ نے تمہارے ذریعہ میری اس خواہش کو پورا فرمایا، تم اللہ کے محبوب ہو اور اس امت کے ان تین آدمیوں میں سے ہو ایک ہو جو جنت میں میرے ساتھ ہونگے، پھر آپ ﷺ نے ابوبکر و عمر کے درمیان بھائی چارہ قائم فرمایا۔

پھر ارشاد فرمایا کہ اے عثمان! قریب ہو جاؤ، وہ مسلسل قریب ہوتے رہے یہاں تک کہ اپنے گھٹنے آپ ﷺ کے گھٹنوں سے ملا دیے، آپ ﷺ نے آسمان کی طرف دیکھ کر تین مرتبہ سبحان اللہ العظیم کہا، پھر آپ ﷺ نے حضرت عثمان کے تہہ بند کی طرف دیکھا کہ وہ کھلا ہوا تھا، آپ ﷺ نے اپنے مبارک ہاتھ سے اوپر کیا اور ارشاد فرمایا کہ اپنی چادر کے دونوں سروں کو کندھے پر ڈال دو، بیشک آسمان والوں کی نظر میں تمہارا بڑا مرتبہ ہے، تم ان لوگوں میں سے ہو جو حوض کوثر میں میرے پاس اس طرح حاضر ہونگے کہ ان کی رگوں سے خون جاری ہوگا، اس وقت حضرت جبریل آسمان سے آواز لگائیں گے کہ عثمان ہر بے یار و مددگار کو امن دینے والے ہیں۔

پھر آپ ﷺ نے عبدالرحمن بن عوف کو بلا کر کہا: اے اللہ کے امین! اللہ تعالیٰ نے تمہیں حق مال دے کر بھیجا ہے، تم اغنیاء میں سب سے پہلے جنت میں داخل ہونگے، پھر آپ ﷺ نے حضرت عبدالرحمن بن عوف اور حضرت عثمان کے درمیان مواخات قائم فرمائی، اس کے بعد حضرت طلحہ اور زبیر رضی اللہ عنہما کو طلب کر کے ارشاد فرمایا: تم عیسیٰ بن مریم کے حوایوں کی طرح میرے حواری ہو، پھر ان دونوں کے درمیان بھائی چارہ قائم فرمایا، پھر سعد بن ابی وقاص اور عمار بن یاسر کو بلا کر ارشاد فرمایا: اے عمار تمہیں ایک باغی گروہ قتل کرے گا، پھر ان دونوں کے درمیان بھائی چارہ قائم فرمایا۔

اس کے بعد حضرت ابوالدرداء اور سلمان رضی اللہ عنہما کو بلا کر ارشاد فرمایا: سلمان اہل بیت میں سے ہے، پھر ان دونوں کے درمیان بھائی چارہ قائم فرمایا، اور اپنے صحابہ کرام کے چہروں کی طرف دیکھ

کر ارشاد فرمایا: خوش ہو جاؤ اور اپنی آنکھوں کو ٹھنڈا کرو تم سب سے پہلے حوض کوثر پر مجھ سے ملو گے اور جنت کے بالا خانوں میں ہونگے۔

حضرت علی رضی اللہ عنہ نے عرض کیا اے اللہ کے رسول! میری جان نکل رہی ہے، میں دیکھ رہا ہوں کہ آپ صلی اللہ علیہ وسلم نے اپنے صحابہ کرام کو خصوصیات عطا فرمائی ہیں اور میرا نام نہیں لیا، اگر یہ اللہ کی ناراضگی کی وجہ سے ہے تو اکرام فرما دیجئے، نبی کریم صلی اللہ علیہ وسلم نے ارشاد فرمایا: اے علی! قسم ہے اس ذات کی جس کے قبضہ میں میری جان ہے! میں نے تمہیں صرف اپنی ذات کے لئے چن لیا ہے، تمہارا مجھ سے ایسا تعلق ہے جیسا حضرت ہارون علیہ السلام کا حضرت موسیٰ علیہ السلام سے، البتہ میرے بعد کوئی نبی نہ ہوگا، تم میرے بھائی اور وارث ہو۔

حضرت علی نے عرض کیا: اے اللہ کے رسول! میں آپ کی کس چیز کا وارث ہوں؟ آپ صلی اللہ علیہ وسلم نے ارشاد فرمایا: اسی چیز کے وارث ہو جو مجھ سے پہلے انبیاء کی وراثت تھی، یعنی اللہ کی کتاب اور اس کے نبی کی سنت کے وارث ہو، تم جنت میں میری بیٹی فاطمہ سمیت میرے محل میں ہونگے، تم میرے بھائی اور رفیق ہونگے، پھر آپ صلی اللہ علیہ وسلم نے یہ آیت تلاوت فرمائی:

{ اِخْوَانًا عَلٰی سُرِّ مَّتَقَبِلَيْنَ } الحجر ۴۸

ترجمہ وہ بھائی بھائی بن کر آمنے سامنے اونچی نشستوں پر بیٹھے ہونگے۔

نبی کریم صلی اللہ علیہ وسلم کے آداب کو اختیار کرو اور اس ذات کے اخلاق کو اپناؤ جسے اللہ تعالیٰ نے فضیلت اور تعریف کا جوڑا پہنایا ہے، اس کامل ہستی صلی اللہ علیہ وسلم کے ذریعے اللہ تعالیٰ کی بارگاہ میں وسیلہ اختیار کرو، اللہ تعالیٰ آپ صلی اللہ علیہ وسلم پر اور آپ صلی اللہ علیہ وسلم کے صحابہ کرام پر رحمت کاملہ اور سلامتی نازل فرمائے اور ان کے شرف و تعظیم میں اضافہ فرمائے۔

آپ صلی اللہ علیہ وسلم کے اسم گرامی ”المجتبیٰ“ کے بیان میں

اللہ تعالیٰ آپ صلی اللہ علیہ وسلم پر رحمت کاملہ اور سلامتی نازل فرمائے اور شرف و اکرام کا معاملہ فرمائے
المجتبیٰ آپ علیہ السلام کا اسم گرامی ہے اس کا اطلاق لوگوں کی زبان پر ہوا ہے، کیونکہ اللہ تعالیٰ نے
اپنے دیگر خاص انبیاء کرام کی طرح آپ صلی اللہ علیہ وسلم کو منتخب فرما کر وہ فضائل عطا فرمائے جو اولین و آخرین میں
کسی کو بھی نہیں دیئے گئے، اللہ تعالیٰ نے انبیاء کرام کو منتخب فرما کر سیدھے راستے کی طرف ان کی رہنمائی
فرمائی، اللہ تعالیٰ کا ارشاد ہے:

{ وَمِنْ آبَائِهِمْ وَذُرِّيَّاتِهِمْ وَإِخْوَانِهِمْ وَاجْتَبَيْنَاهُمْ وَهَدَيْنَاهُمْ إِلَى صِرَاطٍ
مُسْتَقِيمٍ { الْأَنْعَامُ ۸۷

ترجمہ: اور ان کے باپ دادوں، ان کی اولادوں اور ان کے بھائیوں میں سے بھی بہت سے
لوگوں کو۔ ہم نے ان سب کو منتخب کر کے راہِ راست تک پہنچا دیا تھا۔

مجتبیٰ کا معنی آپ صلی اللہ علیہ وسلم کے اسم گرامی ”مختار“ کے قریب ہے، اللہ تعالیٰ نے اپنے محبوب نبی
کو بہترین لوگوں سے منتخب فرما کر خاص اسرار کے خزانے عطا فرمائے، آپ صلی اللہ علیہ وسلم کو اپنے انوارات کے
لباس سے زینت بخشی، آپ صلی اللہ علیہ وسلم کو باکمال خوبیاں اور معرفت عطا فرما کر تمام لوگوں کا امام بنایا، اللہ تعالیٰ
آپ صلی اللہ علیہ وسلم پر آپ صلی اللہ علیہ وسلم کی آل اور صحابہ کرام پر رحمت کاملہ اور سلامتی نازل فرمائے۔

حضرت عبداللہ بن عمر رضی اللہ عنہما سے روایت ہے کہ وہ رسول اللہ صلی اللہ علیہ وسلم کے صحن میں موجود تھے
، وہاں ایک خاتون تھی، قوم کے کسی آدمی نے اس کے بارے میں کہا کہ یہ محمد صلی اللہ علیہ وسلم کی بیٹی ہیں، ابوسفیان
نے کہا کہ محمد صلی اللہ علیہ وسلم کی مثال بنو ہاشم میں ایسی ہے جیسے ریحان خوشبو کی مثال بدبو کے ساتھ ہے، ابوسفیان
آپ صلی اللہ علیہ وسلم کے بلند مرتبے اور بہترین صورت و سیرت، ٹھہراؤ، وقار اور آپ صلی اللہ علیہ وسلم کے اہل بیت کے کمال
اخلاق کا مشاہدہ کر چکا تھا، اس عورت نے جا کر نبی کریم صلی اللہ علیہ وسلم کو خبر دی آپ صلی اللہ علیہ وسلم باہر تشریف لائے اور
ارشاد فرمایا: بیشک اللہ تعالیٰ نے آسمانوں کو پیدا فرما کر اوپر والے آسمان کو منتخب فرمایا پھر اس میں اپنی جس
مخلوق کو چاہا آباد فرمایا، پھر دوسری مخلوقات کو پیدا فرما کر ان میں سے بنی آدم کو چنا، پھر بنی آدم سے عربوں
کو چنا، پھر عربوں سے قبیلہ مضر کو اور مضر سے قریش کو اور قریش سے بنی ہاشم کو منتخب فرمایا، پھر مجھے بنی ہاشم سے

منتخب فرمایا، لہذا میں سب لوگوں سے بہتر ہوں، پس جو شخص اہل عرب سے محبت کرے گا میں اس سے محبت کروں گا اور جو ان سے دشمنی رکھے گا میں اس سے دشمنی رکھوں گا۔

اللہ تعالیٰ نے آپ ﷺ کے انتخاب کی وجہ سے امت محمدیہ کا بھی انتخاب فرمایا، اور اپنی کتاب میں اس امت کی تعریف فرمائی، اللہ تعالیٰ کا ارشاد ہے:

{ وَجَاهِدُوا فِي اللَّهِ حَقَّ جِهَادِهِ هُوَ اجْتَبَاكُمْ وَمَا جَعَلَ عَلَيْكُمْ فِي الدِّينِ مِنْ حَرَجٍ } الْحَجَّ ٤٨

ترجمہ: اور اللہ کے راستے میں جہاد کرو، جیسا کہ جہاد کا حق ہے۔ اس نے تمہیں (اپنے دین کے لئے) منتخب کر لیا ہے، اور تم پر دین کے معاملے میں کوئی تنگی نہیں رکھی۔

نبی کریم ﷺ کے انتخاب میں یہ بات بھی شامل ہے کہ اللہ تعالیٰ کی بارگاہ میں آپ ﷺ سے بڑھ کر محترم کوئی ہستی نہیں، اور اللہ تعالیٰ نے استغفار کے ذریعے اس امت کے گناہوں کو معاف فرمایا، اس امت کو پہلی امتوں کے گناہوں کی خبر دی، لیکن قیامت کے دن امت محمدیہ ﷺ ایسی حالت میں آئے گی کہ کسی کو بھی اس امت کے گناہوں کا علم نہ ہوگا، نیز اللہ تعالیٰ نے پہلی امتوں پر اس امت کو گواہ بنایا اور اس کی دعا کو قبول فرمایا۔

اس امت کے انتخاب اور اعزاز کو بیان کرتے ہوئے آپ ﷺ نے ارشاد فرمایا کہ شب قدر میں اللہ تعالیٰ حضرت جبریل علیہ السلام کو ستر ہزار فرشتوں کے ساتھ زمین پر اترنے کا حکم دیتے ہیں، ان کے پاس نور کا ایک جھنڈا ہوتا ہے، زمین پر اتر کر حضرت جبریل اپنے جھنڈے کو گاڑ دیتے ہیں، فرشتے اپنے جھنڈے چار مقامات پر گاڑتے ہیں: بیت اللہ پر، نبی کریم ﷺ کے روزہ مبارک پر، بیت المقدس اور کوہ طور پر، پھر جبریل علیہ السلام فرشتوں کو حکم دیتے ہیں کہ زمین پر پھیل جاؤ، چنانچہ وہ زمین پر پھیل جاتے ہیں یہاں تک کہ وہ مسلمانوں کے ہر کچے پکے گھر میں داخل ہوتے ہیں سوائے ایسے گھر کے جس میں کتابت تصویر خنزیر اور زانی ناپاک حالت میں موجود ہو، فرشتے اللہ تعالیٰ کی تسبیح اور تقدیس بیان کرتے ہیں، لا الہ الا اللہ کہتے ہیں اور امت محمدیہ ﷺ کے لئے استغفار کرتے ہیں، یہاں تک کہ جب فجر کا وقت ہوتا ہے تو وہ آسمان کی طرف چڑھتے ہیں، آسمان دنیا کے فرشتے ان کا استقبال کرتے ہیں اور پوچھتے ہیں تم کہاں سے آئے ہو؟ وہ جواب دیتے ہیں کہ آج امت محمدیہ کی شب قدر ہے، وہ پوچھتے ہیں اللہ تعالیٰ نے

امت محمدیہ صلی اللہ علیہ وسلم کے ساتھ کیا معاملہ فرمایا ہے؟ جبریل علیہ السلام انہیں جواب دیتے ہیں کہ اللہ تعالیٰ نے ان کے نیک لوگوں کی بخشش فرما کر گنہگاروں کے حق میں ان کی شفاعت قبول فرمادی، چنانچہ امت محمدیہ صلی اللہ علیہ وسلم کے اس اکرام کی وجہ سے فرشتے بلند آواز سے اللہ تعالیٰ کے شکر کی تسبیح بیان کرتے ہیں۔

پھر ساتویں آسمان تک ہر آسمان پر یہ آوازیں آتی ہیں، اس کے بعد آسمان اور سدرۃ المنتہی کے تمام فرشتے اپنی اپنی جگہوں پر واپس چلے جاتے ہیں، سدرۃ المنتہی فرشتوں سے پوچھتا ہے کہ رات کے وقت تم کہاں تھے؟ وہ کہتے ہیں کہ یہ رات امت محمدیہ کی شب قدر تھی، وہ پوچھتا ہے کہ اللہ تعالیٰ نے محمد صلی اللہ علیہ وسلم کی امت کی حاجتوں کے بارے میں کیا معاملہ فرمایا ہے؟ فرشتے جواب دیتے ہیں کہ اللہ تعالیٰ نے ان کی بخشش فرما کر گنہگاروں کے حق میں نیک لوگوں کی شفاعت کو قبول فرمایا، پس سدرۃ المنتہی اللہ تعالیٰ کی طرف سے امت کے اکرام اور مغفرت کی وجہ سے شکر کے طو پر بلند آواز سے تسبیح و تہلیل کرتا ہے، پھر جنت الماویٰ اس سے سوال کرتی ہے تو وہ اسے ساری بات بتا دیتا ہے، یہ تسبیح مسلسل جاری رہتی ہے یہاں تک کہ عرش کے پاس پہنچ جاتی ہے، عرش ان سب سے پوچھتا ہے: اے میرے محبوب فرشتو! تم اپنی آوازیں کیوں بلند کر رہے ہو؟ وہ جواب دیتے ہیں کہ آج محمد صلی اللہ علیہ وسلم کی امت کی شب قدر ہے، عرش پوچھتا ہے: اللہ تعالیٰ نے امت محمدیہ صلی اللہ علیہ وسلم کی ضرورتوں کے ساتھ کیا معاملہ فرمایا ہے؟ ایک فرشتہ جواب دیتا ہے کہ اللہ تعالیٰ نے ان کی بخشش فرما کر گنہگاروں کے حق میں نیک لوگوں کی شفاعت کو قبول فرمایا ہے، اللہ تعالیٰ ہر چیز جاننے سمجھنے کے باوجود عرش سے پوچھتے ہیں: اے عرش! تو نے اپنی آواز کیوں بلند کی ہے؟

عرش جواب دیتا ہے، اے پروردگار! آپ خوب جاننے والے ہیں مجھ تک صبح کے وقت یہ بات پہنچی ہے کہ آپ نے محمد صلی اللہ علیہ وسلم کی امت کے نیک لوگوں کی بخشش فرما کر گنہگاروں کے حق میں ان کی شفاعت کو قبول فرمایا ہے، اللہ سبحانہ و تعالیٰ جواب میں ارشاد فرماتے ہیں: اے عرش! تو نے سچ کہا، اے آسمانوں کی مخلوق! تم نے سچ کہا، بیشک آخرت کے گھر میں میرے محبوب کی امت کی وہ کرامت اور نیکیاں ظاہر ہونگی جسے کسی آنکھ نے دیکھا نہیں کسی کان نے سنا نہیں اور کسی انسان کے دل پر ان کا کھٹکا تک نہیں گذرا۔

(مشکاۃ المصابیح، الدر المنثور)

اے امت محمد! ان نیکیوں پر خوش ہو جاؤ اور جان لو کہ اللہ تعالیٰ نے تمہیں دیگر تمام امتوں پر فضیلت بخشی ہے، منتخب فرما کر تمہارے اوپر برکتیں نازل فرمائی ہیں، تمہارے نبی کو زمین و آسمان کی مخلوق

میں سب سے زیادہ شرف والا بنایا ہے، کثرت سے ان کی محبت اور تذکرہ کرو اور ان پر درود و سلام بھیج کر اپنے لئے ذخیرہ کر لو، ساری مخلوق نے پروردگار کے ہاں آپ ﷺ کی فضیلت کی گواہی دی ہے، بیشک آپ ﷺ ساری مخلوق سے افضل ہیں۔

شہدت جمیع الأنبياء بفضله
وله لواء الحمد خص بحبله
ولأجل ختبهم أتو من قبله
هذا الفخار فهل سمعت بمثله؟

واها للنشئة الكريمة واها

تمام انبیاء نے آپ ﷺ کی فضیلت کی گواہی دی ہے اور آپ ﷺ کے آخری نبی ہونے کی وجہ سے وہ آپ ﷺ سے پہلے آئے، آپ ﷺ کو تعریف کا جھنڈا عطا ہوا اور اس کے اٹھانے کی خصوصیت ملی، کیا تم نے اس طرح کی بڑائی سنی ہے، کیا خوب ہے آپ ﷺ کی پرورش کیا خوب ہے۔

يا أمة الهادي ومن كمالكم
وهو ستركم هو ذخركم لئلا لكم
فجلال أحمد شاهد بكم بالكم
صلوا عليه وسلّموا فبذلکم

تهدى النفوس لرشدّها وغناها

اے ہادی ﷺ کی امت! تمہارے طرح کون ہے؟ احمد ﷺ کی بزرگی تمہارے کمال پر گواہ ہے، نیز نبی کریم ﷺ تمہارے لئے پردہ اور ذخیرہ ہیں، اسی لئے ان پر درود و سلام بھیجا کرو، اسی کے ذریعے دلوں کو ہدایت اور مالداری نصیب ہوتی ہے۔

ما في عباد الله مثل محمد
ولحوضه البوروداً كرم مورد
فمقامه البهيمود يعرف في غد
صل عليه الله غير مفقود

وعليه من بر كاته أنماها

اللہ کے بندوں میں محمد کی طرح کوئی نہیں، آپ ﷺ کے مقام محمود کا کل قیامت کے دن پتا چل جائے گا، اور آپ ﷺ کو جو حوض عطا کیا گیا ہے وہ اترنے کی باعزت جگہ ہے، اللہ تعالیٰ آپ ﷺ پر نہ ختم ہونے والا درود و سلام نازل فرمائے اور اپنی برکتوں کا اضافہ فرمائے۔

فصل

جس شخص کو یہ بات معلوم ہو کہ آپ ﷺ کا نام مجتبیٰ ہے اور اللہ تعالیٰ نے آپ ﷺ کو منتخب فرما کر سیدھے راستے کی ہدایت عطا فرمائی ہے اسے چاہیے کہ اللہ تعالیٰ سے ایسے اعمال کی دعا کرے جن کی وجہ سے اس نے آپ ﷺ کو اپنا خاص بندہ بنایا ہے، نیز وہ نبی کریم ﷺ اور صحابہ کرام کا وسیلہ پکڑ کر اللہ تعالیٰ کے دروازے پر کھڑا رہے تاکہ اسے اللہ تعالیٰ کے پسندیدہ کاموں کی طرف ہدایت کی توفیق مل جائے، جان لو کہ اللہ تعالیٰ اپنی مخلوق میں ان لوگوں کو منتخب کرتا ہے جو اپنی خواہشات کو چھوڑ دیتے ہیں اور اللہ تعالیٰ کے علاوہ کوئی اور ان کے دل میں نہیں ہوتا۔

حضرت ابو بکر صدیق رضی اللہ عنہ فرماتے ہیں کہ جس کے دل میں اللہ تعالیٰ کی تھوڑی سے محبت پیدا ہو جائے تو اللہ تعالیٰ اسے ماسوا سے بے نیاز کر دیتے ہیں، خود ان کا حال یہ تھا کہ جب انہیں قلبی محبت حاصل ہوئی تو انہیں اللہ کے علاوہ کوئی اور محبوب نہ تھا اور انہوں نے اس کی مرضی پر اپنا تھوڑا سا مال بھی اپنے پاس روک کر نہ رکھا، اپنے مال و اولاد کو رب کی مرضی پر قربان کر کے اپنے دامن کو مال سے خالی کر دیا، انہیں اللہ اور اس کے رسول ﷺ کی مالداری حاصل تھی، یہاں تک کہ ان کی آنکھوں کی ٹھنڈک یعنی بیٹی کو اللہ تعالیٰ کی طرف سے سلام آیا۔

ایک مرتبہ حضرت ابو بکر صدیق رضی اللہ عنہ نبی کریم ﷺ کی خدمت میں بیٹھے ہوئے تھے کہ حضرت جبریل علیہ السلام نازل ہوئے، اور آپ ﷺ سے عرض کیا کہ ابو بکر کو اللہ تعالیٰ کا سلام کہو اور ان سے پوچھو کہ اللہ تعالیٰ تم سے پوچھ رہے ہیں کہ کیا تم اپنی غربت میں مجھ سے راضی ہو یا ناراض؟ نبی کریم ﷺ نے حضرت ابو بکر کی طرف متوجہ ہو کر ارشاد فرمایا: اے ابو بکر! یہ جبریل تمہیں اللہ تعالیٰ کی طرف سے سلام کہہ رہے ہیں اور پوچھ رہے ہیں کیا تم اس سے راضی ہو یا ناراض؟ حضرت ابو بکر نے روتے ہوئے عرض کیا کہ اللہ تعالیٰ کی ذات اس سے بلند ہے کہ میں اس سے ناراض ہوں، میں اپنے پروردگار سے راضی ہوں، میں اپنے پروردگار سے راضی ہوں، (اللہ تعالیٰ ان سے راضی ہو جائے)۔

اے اللہ کے بندو! تم بھی نبی کریم ﷺ کے بعد تمام لوگوں سے افضل اس محبوب ہستی سے راضی ہو جاؤ، اور اللہ کی بارگاہ میں گریہ زاری کرتے ہوئے ان کا وسیلہ پکڑو کہ ان کی برکت سے اللہ تعالیٰ ہمارے ٹوٹے پن کو جوڑ دے اور ان کی حرمت صدقے ہماری کمزوری کو قوت میں بدل دے، حضرت ابو بکر صدیق

سب سے بڑھ کر نبی کریم ﷺ کے محبوب تھے، نبی کریم ﷺ نے حسان بن ثابت سے استفسار فرمایا کہ کیا تم نے ابو بکر کے بارے میں کچھ کہا ہے؟ انہوں نے جواب دیا: جی ہاں، آپ ﷺ نے سنانے کا حکم دیا، حضرت حسان رضی اللہ عنہ نے یہ اشعار سنائے:

اذ اتذکرت شجوا من أخی ثقة
فاذکراً خاک أبابکر بما فعلا

جب تمہیں میرے با اعتماد ساتھی کا غم یاد آئے تو اپنے بھائی ابو بکر کو ان کے کارنامے پر یاد کرو۔

خیر البریة أتقاها وأعد لها
بعد النبی وأوفاهما بما حملا

جو نبی کریم ﷺ کے بعد تمام لوگوں سے بہتر، تقویٰ اور عدالت میں بڑھے ہوئے ہیں اور جو ذمہ داری انہوں نے اٹھائی اسے پورا کرنے والے ہیں۔

الثانی التالی المحمود مشہدہ
وأول الناس حقا صدق الرّسلا

دوسرے نمبر پر ہیں اور آپ ﷺ کے پیچھے آنے والے ہیں اور ان کی حاضری کی تعریف کی گئی ہے، نیز لوگوں میں سب سے پہلے نبی کریم ﷺ کی تصدیق کرنے والے ہیں۔

وثانی الثنّین فی الغار المنیف وقد
طاف العدو بہ اذ صعد الجبل

بلند غار میں دو میں کے دوسرے تھے اور جب وہ پہاڑ پر چڑھے تو دشمن ان کے پیچھے چکر لگانے لگا۔

وکان حب رسول اللہ، وقد علموا
من البریة لم یعدل بہ رجلا

صحابہ یہ جان چکے تھے کہ ابو بکر تمام مخلوق سے بڑھ کر رسول اللہ ﷺ کے محبوب ہیں اور ان کے مقابلے میں کوئی دوسرا آدمی نہیں۔

رسول اللہ ﷺ یہ سن کر مسکرائے یہاں تک خوشی کی وجہ سے آپ ﷺ کے سامنے کے دانت

مبارک ظاہر ہو گئے، بسا اوقات اسی واقعہ کی وجہ سے آپ ﷺ ابو بکر صدیق رضی اللہ عنہ کی تعریف

کیا کرتے تھے، بیشک وہ ہر تنگی اور تکلیف میں آپ ﷺ کے انیس تھے اور انہوں نے آپ ﷺ کی

بہترین صحبت اٹھائی تھی۔

حضرت عمر رضی اللہ تعالیٰ فرماتے ہیں کہ نبی کریم ﷺ نے ہمیں صدقہ کا حکم دیا، اس وقت میرے

پاس مال موجود تھا، میں نے دل میں کہا کہ نیک کاموں میں نے کبھی بھی ابو بکر سے سبقت نہیں کی لیکن آج میں ان

پر سبقت حاصل کروں گا، چنانچہ میں نبی کریم ﷺ کی خدمت میں اپنا نصف مال لے کر حاضر ہوا، نبی کریم

صلی اللہ علیہ وسلم نے مجھ سے پوچھا کہ تم نے گھروالوں کے لئے کیا چھوڑا؟ میں نے عرض کیا کہ نصف مال چھوڑا ہے، حضرت ابو بکر صدیق رضی اللہ عنہ سارا مال لے کر حاضر ہوئے، نبی کریم صلی اللہ علیہ وسلم نے ان سے پوچھا کہ آپ نے گھروالوں کے لئے کیا چھوڑا ہے؟ انہوں نے جواب دیا میں اللہ اور اس کے رسول کو گھروالوں کے لئے چھوڑ کر آیا ہوں، میں نے کہا: اے ابو بکر! آج کے بعد میں تم سے کسی چیز میں کبھی بھی مقابلہ نہیں کروں گا؟

اے بھائی! جب تم نجات حاصل کرنے یا اللہ تعالیٰ کا خاص بندہ بننے کا ارادہ کرو تو اپنے دل کو نبی کریم صلی اللہ علیہ وسلم کے صحابہ کرام کی محبت سے آباد کرو، انہیں اپنے اور رب تعالیٰ کے درمیان وسیلہ بناؤ، خاص طور پر مہاجرین میں سب سے زیادہ فضیلت والے، سب سے پہلے اسلام قبول کر نیوالے، رسول اللہ صلی اللہ علیہ وسلم کی ذات کے بعد ہدایت کے اعتبار سے سب سے زیادہ محترم، آپ صلی اللہ علیہ وسلم کے بعد نیک لوگوں کے امام، سکون اور وقار کا خزانہ، مہاجرین و انصار کی نشانی، غم خوار و مہربان ساتھی اور غار میں رسول اللہ صلی اللہ علیہ وسلم کی غمخواری کرنے والے ابو بکر صدیق رضی اللہ عنہ کو وسیلہ بنایا کرو۔

حضرت عمر اپنی سرداری، فضیلت، اللہ تعالیٰ کے خوف اور عدل و انصاف کے باوجود ایک دن رسول اللہ صلی اللہ علیہ وسلم کی نظر میں حضرت ابو بکر صدیق رضی اللہ عنہ کا مقام بیان کرتے ہوئے کہنے لگے کہ حضرت ابو موسیٰ اشعری رضی اللہ عنہ جب بصرہ شہر میں جمعہ کا خطبہ دیتے تو نبی کریم صلی اللہ علیہ وسلم پر درود پڑھنے کے بعد حضرت عمر کی تعریف کرتے اور ان کے لئے دعا کیا کرتے تھے، ایک آدمی روایات میں جس کا نام مختلف آیا ہے کھڑا ہو کر کہنے لگا: آپ نبی کریم صلی اللہ علیہ وسلم کے ساتھی ابو بکر کا نام کیوں نہیں لیتے؟ وہ مسلسل یہ بات دہراتا رہا، ابو موسیٰ اشعری نے حضرت عمر رضی اللہ عنہ کو خط لکھا اور اس آدمی کا واقعہ بیان کیا کہ دوران خطبہ کھڑا ہو کر باتیں کرتا ہے، حضرت عمر نے خط لکھ کر اس آدمی کو طلب فرمایا، جب وہ دربار میں پہنچا تو حضرت عمر نے اس کو ڈانٹا۔

اس نے کہا کہ اے امیر المؤمنین! مجھے اپنے شہر سے بغیر کسی جرم اور خیانت کے نکالا گیا ہے، آپ نے کس وجہ سے مجھے اپنے شہر سے دور کیا ہے؟ حضرت عمر بہت دیر تک روتے رہے پھر شدت خوف کی وجہ سے اس آدمی کو کہا: کیا تم میرے اس گناہ کو معاف کرو گے؟ اس نے کہا: اے امیر المؤمنین! اللہ تعالیٰ آپ کے گناہ کو معاف فرمادے، اس کے بعد حضرت عمر نے اس سے پوچھا کہ تمہیں کس چیز نے اپنے امیر ابو موسیٰ اشعری پر برا بیچنے کیا تھا؟ اس نے بتایا کہ خطبہ کے دوران نبی کریم صلی اللہ علیہ وسلم پر درود پڑھنے کے بعد آپ کا ذکر کرتے اور میں ان سے کہتا ہوں کہ آپ ابو بکر کا ذکر کیوں نہیں کرتے؟ حضرت عمر بہت زیادہ روئے

اور پھر ارشاد فرمایا: تم بالکل صحیح کہتے ہو، اللہ تعالیٰ تمہیں اس کا بہترین بدلہ عطا فرمائے، اللہ کی قسم! ابو بکر کا ایک دن اور ایک رات قیامت تک عمر اور عمر کی اولاد کی پوری عمر سے بہتر ہے، پھر کہنے لگے: کیا میں تمہیں وہ رات نہ بتاؤں؟ میں نے کہا اے امیر المومنین ضرور بتائیں۔

حضرت عمر رضی اللہ عنہ نے فرمایا جب حضرت ابو بکر رضی اللہ عنہ نبی کریم ﷺ کے ہمراہ غار ثور کی طرف نکلے تو آپ ﷺ کے آگے پیچھے اور دائیں بائیں چل رہے تھے، نبی کریم ﷺ نے اس کی وجہ پوچھی تو انہوں نے عرض کیا: اے اللہ کے رسول! میرے ماں باپ آپ ﷺ پر قربان ہوں، میں آپ کی حفاظت کرتا ہوں کیونکہ مجھے آپ ﷺ کے بارے میں اندیشہ ہے، میں چاہتا ہوں کہ ہر طرف سے آپ ﷺ کی حفاظت کروں، اللہ تعالیٰ آپ پر رحمت نازل فرمائے، نبی کریم ﷺ نے ارشاد فرمایا: اے ابو بکر! غم نہ کر، اللہ تعالیٰ ہمارے ساتھ ہے۔

نبی کریم ﷺ اپنی انگلیوں کے کناروں پر چل رہے تھے، آپ ﷺ کے قدم مبارک سوجھ گئے تھے، حضرت ابو بکر نے یہ حالت دیکھ کر آپ ﷺ کو اپنے کندھے پر اٹھالیا اور مضبوطی سے پکڑ کر غار تک پہنچا دیا، رسول اللہ ﷺ غار میں داخل ہونے لگے تو ابو بکر نے عرض کیا: قسم ہے اس ذات کی جس نے آپ ﷺ کو حق دے کر بھیجا ہے! آپ ﷺ اس وقت تک داخل نہ ہوں جب تک کہ میں داخل نہ ہو جاؤں، اگر غار میں کوئی موذی چیز ہو تو وہ آپ ﷺ سے پہلے مجھے تکلیف پہنچائے، چنانچہ انہوں نے پہلے اندر داخل ہو غار کو اپنے ہاتھ سے ٹٹول کر دیکھا اور پھر آپ ﷺ کو غار کے اندر داخل ہونے کا کہا۔

غار میں سانپ کا سوراخ تھا، حضرت ابو بکر کو اندیشہ ہوا کہ کوئی چیز نکل کر رسول اللہ ﷺ کو نقصان نہ پہنچائے، چنانچہ انہوں نے اپنا قدم اس جگہ پر رکھ دیا، سانپ نے انہیں ڈسا جس کی وجہ سے ان کے رخساروں پر آنسو بہنے لگے، جب آنسو نبی کریم ﷺ پر گرے تو آپ ﷺ بیدار ہو گئے اور آپ ﷺ نے رونے کی وجہ پوچھی، حضرت ابو بکر نے ساری بات بتادی، نبی کریم ﷺ نے اپنا لعاب مبارک ان کے پاؤں پر لگایا تو اللہ تعالیٰ نے فوراً شفا عطا فرمائی، اس وقت رسول اللہ ﷺ نے ابو بکر سے فرمایا تھا: "اے ابو بکر! غم نہ کر، بیشک اللہ ہمارے ساتھ ہے"۔ یہ ابو بکر کی رات تھی، اسی طرح ان کے دن کے بارے میں حضرت عمر رضی اللہ عنہ نے نبی کریم ﷺ کی وفات کے وقت حضرت ابو بکر کی ثابت قدمی کے واقعہ کو بیان فرمایا جو ہم پہلے بیان کر چکے ہیں۔

اے عظیم اخلاق والے نبی سے محبت کرنے والو! نبی کریم ﷺ کے ساتھی سے محبت کرنا سیکھو، اور حضرت ابوبکر کی سچی محبت پر غور کرو کہ کس طرح انہوں نے اللہ کے حبیب ﷺ کی رضا مندی میں خود کو بیچ دیا تھا، کسی شاعر نے آپ ﷺ کے صحابہ کرام کی مدح میں ایک عمدہ قصیدہ کہا ہے، جس میں حضرت ابوبکر صدیق رضی اللہ عنہ کے بارے میں یوں ارشاد فرمایا:

وكان قول رسول الله اذوردوا لا تحزنن أبابكر بماوردا

جب وہ غار پر آئے تو رسول اللہ نے ارشاد فرمایا: اے ابوبکر! جو کچھ پیش آیا اس پر غمگین نہ ہو۔

الله يالفنا ما زال ينصرنا من يحمدا لله لم يخش العداة غدا

اللہ تعالیٰ ہم سے محبت کرتے ہیں اور مسلسل ہماری مدد کرتے ہیں، جو اللہ تعالیٰ کی تعریف کرتا ہے کل وہ دشمن سے نہیں ڈرے گا۔

فنام في حجرة البختار ليلته وبات يرقبه الصديق مجتهدا

رات کے وقت نبی مختار ابوبکر کی گود میں آرام کرنے لگے اور آپ ﷺ نے رات اس طرح بسر کی کہ ابوبکر صدیق کوشش سے پہرہ دے رہے تھے۔

وسداً أعمار حیات بعاقبه فكلما نهشته حية خمددا

سانپ کے بلوں کو ابوبکر نے اپنی ایڑھی سے بند کر دیا، جب بھی ان سانپ ڈستا تو بچھ جاتے۔

حتى تالم بالسّم الزّعاف بكي فنبتہ الدمع خير الناس فارتعدا

یہاں تک کہ ابوبکر زہر قاتل کے الم سے رونے لگے اور ان کے آنسوؤں نے نبی کریم ﷺ کو متوجہ کیا اور آپ ﷺ بیدار ہو گئے۔

فقال مالك يا صديق؟ قال له نهشت يا خير من يمشى ومن ولدا

آپ ﷺ نے پوچھا کہ اے صدیق! تمہیں کیا ہوا؟ صدیق نے بتایا کہ اے تمام لوگوں سے بہتر ذات! مجھے ڈسا گیا ہے۔

فمّج من فيه ريقا ثم مسح فزال عنه بحمد الله ما وجددا

آپ ﷺ نے اپنے منہ مبارک سے لعاب نکال کر ان پر لگایا تو اللہ تعالیٰ کی حمد و ثنا سے سارا درد ختم ہو گیا۔ اللہ تعالیٰ آپ ﷺ پر آپ ﷺ کی آل اور صحابہ پر رحمت کاملہ اور سلامتی نازل فرمائے۔

آپ صلی اللہ علیہ وسلم کے اسم گرامی ”الرؤوف“ اور ”الرحیم“ کے بیان میں اللہ تعالیٰ آپ صلی اللہ علیہ وسلم پر رحمت کاملہ اور سلامتی نازل فرمائے اور شرف و اکرام کا معاملہ فرمائے یہ دونوں نبی کریم صلی اللہ علیہ وسلم کے اسمائے گرامی ہیں، اللہ تعالیٰ کا ارشاد ہے:

{لَقَدْ جَاءَكُمْ رَسُولٌ مِّنْ أَنْفُسِكُمْ عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ بِالْمُؤْمِنِينَ رَءُوفٌ رَّحِيمٌ} - التوبة ۱۲۸

ترجمہ: (لوگو!) تمہارے پاس ایک ایسا رسول آیا ہے جو تمہی میں سے ہے، جس کو تمہاری ہر تکلیف بہت گراں معلوم ہوتی ہے، جسے تمہاری بھلائی کی دھن لگی ہوئی ہے، جو مؤمنوں کے لئے انتہائی شفیق، نہایت مہربان ہے۔

رؤوف اور رحیم اللہ تعالیٰ کے نام بھی ہیں جو سب سے بڑھ کر مہربان ہیں، اس کا رحم بندوں پر انعام، امداد اور نعمتوں کی شکل میں ہے کیونکہ قلبی میلان اور دل کی نرمی (جو کہ بندوں کا خاصا ہے) اللہ تعالیٰ کی ذات کے لئے محال ہے۔

رؤوف اور رحیم دونوں میں فرق ہے، کیونکہ رافت رحمت سے خاص ہے، رحمت کا معنی ہے کسی کو نفع پہنچانا، کبھی اس میں رحم کرنے والے کو مشقت بھی اٹھانا پڑتی ہے اور کبھی مشقت اٹھائے بغیر رحم کرتا ہے، جبکہ رافت کہتے ہیں بغیر مشقت کے کسی کو نفع پہنچانا، اللہ تعالیٰ کا ارشاد ہے:

{لَا تَأْخُذُهَا سِنَةٌ وَلَا نَوْمٌ} البقرة ۲۵۵

ترجمہ: جس کو نہ کبھی اونگھ آتی ہے نہ نیند۔

ایک اور جگہ ارشاد ہے:

{وَلَا تَأْخُذُكُمْ بِهِمَا رَأْفَةٌ} النور ۲

ترجمہ: ان پر ترس کھانے کا کوئی جذبہ تم پر غالب نہ آئے۔

اللہ تعالیٰ ہم پر مہربان ہیں، اس کا مطلب یہ ہے کہ اس نے ہمیں اتنی نعمتیں عطا فرمائی ہیں جن کو شمار کرنے پر ہم قادر نہیں اور اتنی مصیبتیں ہم سے دور فرمائی ہیں کہ ہمیں صبر کی قدرت نہیں تھی، پھر اللہ تعالیٰ نے انبیاء کے سردار صلی اللہ علیہ وسلم کی صورت میں نعمت کاملہ بھیج کر جہانوں پر رحم کا معاملہ فرمایا، آپ صلی اللہ علیہ وسلم کے دین

کی تائید فرمائی اور اسے مضبوط کیا، آپ ﷺ کو اپنی مخلوق میں فرمانبردار اور امین بنا کر مبعوث فرمایا، نیز رؤف و رحیم بنا کر تمام مخلوق کے سامنے آپ ﷺ کے مرتبے کو ظاہر فرمایا۔

اللہ تعالیٰ نے اس جہان کی مخلوق پر آپ ﷺ کی رحمت مہربانی اور شفقت کو ظاہر فرمایا، آپ ﷺ کی رحمت و شفقت سب کے لئے عام ہے، اللہ تعالیٰ نے آپ ﷺ کے ذریعے مشرق و مغرب والوں کو ہدایت بخشی۔

رحمت میں یہ بات بھی شامل ہے کہ امت کے لئے آپ ﷺ کی سنت پر عمل کرنا آسان ہے، آپ ﷺ نے ٹوٹے ہوئے دلوں کو جوڑا اور عیوب پر پردہ پوشی فرمائی، غمزدہ لوگوں پر کشادگی فرمائی، گنہگاروں کے لئے استغفار کیا اور ظالموں کو معاف فرمایا، یہ سب باتیں ہم تفصیل سے آپ ﷺ کے اسم گرامی ”رحمۃ للعالمین“ کے ذیل میں بیان کر چکے ہیں۔

آپ علیہ السلام کا وجود ہمارے لئے رحمت ہے، آپ ﷺ ہماری ہدایت پر حریص تھے اور اللہ تعالیٰ سے ہمارے حق میں دعائیں مانگتے تھے، اپنے رکوع و سجدے میں بھی ہم سے غافل نہ ہوتے تھے، تنگیوں میں بھی ہمیں یاد کرتے اور اللہ تعالیٰ سے ہمارے نفع کی چیزیں مانگا کرتے تھے، جو بھی آیا آپ ﷺ نے اسے عطا فرمایا، جس نے آپ ﷺ سے اللہ تعالیٰ کی بارگاہ میں شفاعت کی درخواست کی آپ ﷺ نے اس کی رہنمائی فرمائی۔ اگر کوئی غمزدہ آیا تو آپ ﷺ نے اسے تسلی دی، اگر کوئی مسکین آیا تو آپ ﷺ نے اسے اپنا مال دیا، اچھے اخلاق اور بہترین ٹھکانے کے ذریعے اس کے لئے آسانی پیدا کی اور اس کی غمخواری فرمائی۔

نبی کریم ﷺ کی خدمت میں مازن خطامی حاضر ہوئے اور عرض کیا: اے اللہ کے رسول! میں خطامہ مقام سے قبیلہ طئی کا ایک فرد ہوں، میں شوقین مزاج ہوں، شراب پیتا ہوں، عورتوں کا بھی شوقین ہوں، میرا سارا مال ختم ہو گیا اور حالت کچھ اچھی نہیں، (یعنی غلط کاریوں کی وجہ سے جوانی ضائع ہو چکی ہے) یہ کہہ آپ ﷺ کے دروازے پر کھڑا ہو کر رونے لگا اور پھر عرض کیا کہ اے اللہ کے رسول! میرے لئے دعا فرمائیے، نبی کریم ﷺ نے شفقت و مہربانی کا معاملہ فرما کر اس کے لئے دعا فرمائی، اللہ تعالیٰ نے اپنی رحمت سے اس کے حق میں آپ ﷺ کی دعا کو قبول فرما کر اس کے غم کو دور کر دیا، اللہ تعالیٰ نے اسے چار لڑکیاں اور ایک نیک لڑکا عطا فرمایا جسے اکثر قرآن یاد تھا اور اس نے کئی حج بھی کئے، اس شخص کو یہ رحمت

اور کرامت اس ذات کے دروازے پر کھڑے ہونے سے ملی جس کا نام اللہ تعالیٰ نے رؤوف و رحیم رکھا ہے۔ مازن خطابی نے نبی کریم ﷺ کو مخاطب کرتے ہوئے یہ اشعار پڑھے تھے:

الیک رسول اللہ ﷺ حنت مطیّتی تجوب الفیافی من عُمّان الی العرج
اے اللہ کے رسول! میرے سواری نے آپ کا قصد کیا ہے، جو عمان سے عرج تک صحراؤں
کا چکر لگا رہی ہے

لتشفع لی یا خیر من وطیء الثری
اے زمین والوں میں سب سے بہترین ذات! تاکہ آپ ﷺ کی شفاعت کی وجہ سے میری
بخشش ہو اور میں کامیابی کی طرف لوٹ جاؤں۔

و کنت امرأ باللہو و الخمر مغرماً
شبابی حتی قادنی اللہ للنہج
میں ایسا آدمی ہو جو لہو و لعب اور شراب کی وجہ سے جوانی کھو چکا ہوں، یہاں تک کہ اللہ تعالیٰ نے
مجھے صحیح راستے کی طرف کھینچ لیا ہے۔

فیدلّنی بالخمر خوفاً و خشية
وبالعنت احصانا فخصن لی فرجی
آپ ﷺ شراب سے خوف خشیت اور بدکاری سے پاکدامنی کی طرف میری رہنمائی کرتے
ہیں، لہذا میرے لئے میری شرمگاہ کو عقیف اور پاکدامن بنا۔

اللہ کی مخلوق پر آپ ﷺ کی رحمت یہ بھی تھی کہ آپ لوگوں کو متفرق نہ کرتے اور نہ ان کے جاہلوں
پر سختی کرتے بلکہ اپنے قول و فعل سے ان کے ساتھ احسان کا معاملہ فرماتے اور ان کی ہلاکت کے ڈر سے ان
پر شفقت و رحمت کا معاملہ فرماتے۔

ابو امامہ فرماتے ہیں کہ ایک کم سن نوجوان جس پر شہوت کا غلبہ تھا نبی کریم ﷺ کی خدمت میں
حاضر ہوا اور عرض کیا: اے اللہ کے نبی! مجھے زنا کی اجازت دیجئے، اس نوجوان کا تعلق دیہاتی عربوں سے تھا،
صحابہ اس کی طرف متوجہ ہوئے اور اسے ڈانٹ کر روکنے لگے، نوجوان کو شرم آگئی، نبی کریم ﷺ نے صحابہ
کرام کو حکم دیا کہ اسے چھوڑ دو، میں اس پر تم سے زیادہ مہربان ہوں، چنانچہ اس نوجوان کو اپنے قریب آنے کا
حکم دیا، جب وہ مجلس کے قریب ہوا تو آپ ﷺ نے اس نوجوان سے پوچھا: اے نوجوان! کیا تو اپنی ماں
کے لئے یہ بات پسند کرتا ہے؟ اس نے کہا: میں آپ پر قربان جاؤں نہ میں پسند کرتا ہوں نہ لوگ اپنی ماؤں

کے بارے میں پسند کرتے ہیں، پھر آپ ﷺ نے استفسار فرمایا کہ کیا تم اپنی بہن کے لئے پسند کرتے ہو؟ اس نے قسم کھا کر کہا کہ نہ میں پسند کرتا ہوں نہ لوگ پسند کرتے ہیں، پھر آپ ﷺ نے پھوپھی اور خالہ کے بارے میں پوچھا، اس نے جواب میں کہا کہ اے اللہ کے رسول! اللہ کی قسم نہ میں پسند کرتا ہوں نہ لوگ پسند کرتے ہیں، جب نبی کریم ﷺ نے برائی کی علت کو اس کے دل میں ڈالا، اور وہ نوجوان اپنی کسی قریبی رشتہ دار کے بارے میں اس عمل پر راضی نہ ہوا اور اس نے اس عمل کی برائی کا اعتراف کر لیا تو نبی کریم ﷺ نے اپنا مبارک ہاتھ اس پر رکھ کر یوں دعا فرمائی:

”اللهم اغفر ذنبه، وطهر قلبه، وحسن فرجه“

ترجمہ: اے اللہ اس کے گناہوں کو معاف فرما، اس کے دل کو صاف فرما، اس کی شرمگاہ کی حفاظت فرما۔

راوی کہتے ہیں کہ نوجوان نے اس واقعہ کے بعد ان برے اعمال کا کبھی ارتکاب نہیں کیا۔
(مسند احمد)

امت پر آپ ﷺ کی شفقت یہ بھی تھی کہ آپ ﷺ انہیں خوش کرتے اور ان سے تکلیفیں دور کرنے کے لئے عاجزی کے ساتھ اللہ تعالیٰ سے دعا کیا کرتے تھے۔

حضرت انس بن مالک فرماتے ہیں کہ ایک دن ایک دیہاتی نبی کریم ﷺ کی خدمت میں حاضر ہوا اور عرض کیا اے اللہ کے رسول! ہم آپ ﷺ کے پاس اس حال میں حاضر ہوئے ہیں کہ قحط اور پیاس کی شدت کی وجہ سے آواز نکالنے والا کوئی اونٹ باقی نہ بچا اور نہ ہی پکانے کیلئے کوئی چیز بچی ہے، پھر اشعار میں نبی کریم ﷺ سے یوں درخواست کی:

أتیناك والعجباء تدعى لثائبها وقد شغلت أمم الصبي عن الطفل

ہم آپ ﷺ کی خدمت میں اس حال میں حاضر ہوئے ہیں کہ اونٹنی کے ہونٹ خون سے رس رہے ہیں اور ماں اپنے بچے سے غافل ہو چکی ہے۔

وألقي بكفيه الوليد استكانة من الجوع ضعف ما يمر وما يحلى

بھوک کی احتیاج اور کمزوری کی وجہ سے بچے نے اپنے دونوں ہاتھ پھیلانے ہوئے ہیں حالانکہ وہ اچھی بری کوئی بات نہیں کرتا۔

ولا شیء مما يأكل الناس عندنا
سوئی الحنظل العامی، واثالی محل

ہمارے پاس لوگ حنظل کے علاوہ کچھ نہیں کھاتے، اپنے گھروں میں ہماری یہی خوراک ہے۔

ولیس لنا الا الیک فرارنا
واین فرار الناس الا الی الرسل؟

آپ صلی اللہ علیہ وسلم کے علاوہ ہمارے پاس بھاگنے کی کوئی جگہ نہیں، اور لوگ رسول کے علاوہ بھاگ کر کہاں جاسکتے ہیں؟

جب نبی کریم صلی اللہ علیہ وسلم نے اس کی عاجزانہ فریاد سنی تو جلدی اپنی چادر کھینچتے ہوئے منبر پر چڑھے اور آسمان کی طرف ہاتھ اٹھا کر یوں دعا فرمائی:

”اللهم اسقنا غيثا مغيثا، مريئا ربيعا، واسعا عاما، طبقانا فعا، غير ضار، عاجلا غير آث، تملأ به الضرع، وتثبت به الزرع، وتحیی به الأرض بعد موتها

ترجمہ: ”اے اللہ، ہم پر سیراب کرنے والے بارش نازل فرما، موسم بہار والی خوشگوار بارش، جو سب پر عمومی طور پر بر سے، تہہ بہ تہہ ہو، نفع پہنچانے والی ہو، نقصان نہ پہنچائے بغیر تاخیر کے جلدی نازل فرمائیے جس کے ذریعے تھن بھر جائیں اور اور کھیتیاں اگ جائیں اور مردہ زمین اس کے ذریعے زندہ ہو جائے،“

حضرت انس رضی اللہ عنہ فرماتے ہیں کہ رسول اللہ صلی اللہ علیہ وسلم نے اپنے ہاتھ ابھی سینہ مبارک پر نہیں رکھے تھے کہ آسمان سے بارش برسا شروع ہو گئی۔

شہری اور دیہاتی سب چیختے ہوئے آئے اور کہنے لگے، اے اللہ کے رسول! سب کچھ پانی میں ڈوب گیا ہے، آپ صلی اللہ علیہ وسلم نے پھر یوں دعا فرمائی:

اللهم حوالینا ولا علینا۔

ترجمہ: ”اے اللہ، ہمارے ارد گرد برسائیے ہمارے اوپر نہ برسائیے۔“

آپ صلی اللہ علیہ وسلم کی اس دعا کی وجہ سے فوراً بادل چھٹ گئے اور رسول اللہ صلی اللہ علیہ وسلم اپنی دعا کی قبولیت

اور امت پر اللہ تعالیٰ کی رحمت کی وجہ سے خوش ہو گئے، پھر آپ صلی اللہ علیہ وسلم نے ارشاد فرمایا: ابوطالب نے کتنا اچھا شعر کہا تھا اگر وہ زندہ ہوتے ان کی آنکھیں ٹھنڈی ہو جاتی، کون اس کو شعر پڑھے گا؟ حضرت علی رضی

اللہ عنہ نے کھڑے ہو کر عرض کیا: اے اللہ کے رسول! شاید آپ صلی اللہ علیہ وسلم کی مراد ابوطالب کا یہ شعر ہے:

وأبيض يستسقى الغمام بوجهه
ثمال اليتامى عصبة للأرامل

آپ صلی اللہ علیہ وسلم ایسے روشن چہرے والے ہیں جن کی وجہ سے بارش طلب کی جاتی ہے، یتیموں کی فریادری اور بیواؤں کا سہارا ہیں۔

يطوف به الهلاك من آل هاشم
فهم عندنا في نعمة وفواضل

آل ہاشم کے خستہ حال لوگ ان کے پاس آتے ہیں اور ان کے پاس نعمتیں حاصل کرتے ہیں۔

نبی کریم صلی اللہ علیہ وسلم نے حضرت علی کی تصدیق فرمائی۔ (البدایۃ والنہایۃ، کنز العمال)

کسی محبت کرنے والے کا قول ہے کہ ابوطالب کو صرف بنو ہاشم کی ہلاکت کا علم ہوا تھا، انہیں اس بات کا علم نہیں تھا کہ تمام لوگوں پر ہلاکتوں کی گردش ہوگی اور سب کو پناہ آپ صلی اللہ علیہ وسلم کے پاس ملے گی۔

فصل

جس شخص کو معلوم ہو کہ اللہ تعالیٰ نے آپ صلی اللہ علیہ وسلم کا نام رؤوف اور رحیم رکھا ہے اور آپ صلی اللہ علیہ وسلم کا یہ نام اس نے اپنے نام سے نکالا ہے، اسے چاہیے کہ وہ اللہ تعالیٰ کی مخلوق پر شفقت اور رحمت کی مقدار پہچان کر اس کے بندوں کو خوش کر دے، بیشک خیر ساری کی ساری دلوں کے جوڑنے میں ہے، اس سے اللہ تعالیٰ کا قرب حاصل ہوتا ہے، لہذا تم نبی کریم صلی اللہ علیہ وسلم کے اخلاق کو اپناؤ اور آپ صلی اللہ علیہ وسلم کے صحابہ کرام کی پیروی اور مشابہت اختیار کرو، ان کے عیوب ظاہر نہ کرو، خاص طور پر حضرت ابوبکر صدیق کے بعد عدل و انصاف کے پیکر، ظلم اور بے راہ روی کو ختم کرنے والے، ہر جگہ حق بات کھل کر کہنے والے اور ابوبکر کے بعد تمام مخلوق سے بہتر، یتیموں اور بیواؤں کا ماویٰ، نبی کریم صلی اللہ علیہ وسلم کی دعا کا ثمرہ، جن کے ذریعہ اللہ تعالیٰ نے اسلام کو عزت عطا فرمائی، سنت پر مر مٹنے والے، جنتی لوگوں کے چراغ، جنہیں درستی عطا کی گئی تھی، یعنی عمر بن خطاب رضی اللہ عنہ کے اخلاق کو اپناؤ۔

حضرت عبدالرحمن بن عوف رضی اللہ عنہ حضرت عمر رضی اللہ عنہ کی شفقت اور نبی کریم صلی اللہ علیہ وسلم کی سنت کی پیروی کا حال بیان کرتے ہوئے ارشاد فرماتے ہیں کہ تاجروں کی ایک جماعت نے آکر نماز کی جگہ پر قیام کیا تو حضرت عمر نے عبدالرحمن بن عوف سے کہا کیا ہم رات کے وقت ان کی حفاظت کرتے ہیں، فرماتے ہیں ہم رات کو چوکیداری کرتے رہے اور نماز بھی پڑھتے رہے، اس دوران حضرت عمر نے بچے

کے رونے کی آواز سنی، انہوں نے بچے کی ماں کی طرف متوجہ ہو کر ارشاد فرمایا کہ اللہ سے ڈرو اور اپنے بچے کے ساتھ اچھا سلوک کرو، پھر واپس آ کر اپنی جگہ پر نماز پڑھنے لگے، رات کے آخری پہر میں بچہ دوبارہ رویا تو حضرت عمر نے اس کی ماں سے ارشاد فرمایا: تیرا ناس ہو، میرے خیال میں تم بری ماں ہو، میں نے تمہارے بچے کو رات بھر بے سکونی کی حالت میں دیکھا؟ اس عورت نے جواب دیا: اے اللہ کے بندے! میں اسے دودھ چھڑانا چاہتی ہوں جس کی وجہ سے یہ رو رہا ہے، حضرت عمر نے دودھ چھڑانے کی وجہ پوچھی تو عورت نے جواب دیا کہ عمر وظیفہ دودھ چھوڑنے والے بچے کو دیتے ہیں، حضرت عمر نے پوچھا: اس کی عمر کیا ہے؟ اس عورت نے بتایا کہ اتنے مہینے۔ حضرت عمر نے ارشاد فرمایا: دودھ چھڑانے میں جلدی نہ کرو، پھر صبح کی نماز پڑھاتے ہوئے آپ قراءت کے دوران بہت زیادہ روتے رہے، سلام پھیرنے کے بعد حضرت عمر نے ارشاد فرمایا: ہلاکت ہو عمر کے لئے! اس نے مسلمانوں کے کتنے بچوں کو قتل کیا ہے؟ پھر منادی کو حکم دیا کہ وہ اعلان کرے کہ بچوں کو دودھ چھڑانے میں جلدی نہ کرو، ہر مسلمان بچے کے لئے ہم وظیفہ مقرر کرتے ہیں۔

حضرت عمر رضی اللہ عنہ کی رحمت اور شفقت کے بارے میں حضرت علی نے بھی ایک بات نقل کی ہے کہ ایک دن میری ان سے ملاقات ہوئی، میں نے پوچھا: اے امیر المؤمنین کہاں کا ارادہ ہے؟ فرمانے لگے: کہ صدقہ کا ایک اونٹ بھاگ گیا ہے اسے تلاش کر رہا ہوں، میں نے کہا: آپ نے بعد میں آنے والوں کو مشکل میں ڈال دیا ہے، حضرت عمر نے جواب دیا: اے ابوالحسن! مجھ سے اس بارے میں بات نہ کرو، قسم ہے اس ذات کی جس نے محمد صلی اللہ علیہ وسلم کو حق دے کر بھیجا ہے اگر فرات کے کنارے پر بکری کا ایک بچہ مر گیا تو قیامت کے دن اس کے بدلے میں عمر کا مواخذہ ہوگا، اور اس حکمران کا کوئی احترام نہیں جو مسلمانوں کے حقوق ضائع کر دے، یہ اللہ تعالیٰ کے شعائر کے بارے میں آپ کا خوف، اتباع اور تعظیم کا معاملہ تھا، اس طرح انہوں نے رسول اللہ صلی اللہ علیہ وسلم کی سنت کو زندہ رکھا۔

ایک مرتبہ حضرت عمر اپنے کپڑے میں لپٹے ہوئے تھے کہ حضرت علی نے حاضر ہو کر یوں کہا کہ مجھے اس کپڑے میں لپٹے ہوئے آدمی کی صحبت سے بڑھ کر کوئی چیز محبوب نہیں، پھر کہنے لگے: اے ابن خطاب! اللہ آپ پر رحم فرمائے، یقیناً آپ اللہ تعالیٰ کی ذات کو خوب جاننے والے ہیں اور آپ کے دل میں اس کی محبت بہت زیادہ ہے، اگرچہ آپ لوگوں کے معاملے میں اللہ تعالیٰ سے ڈرتے ہیں لیکن اللہ کے

معاملے میں لوگوں سے نہیں ڈرتے، آپ حق بات میں سخی اور غلط بات میں بخیل ہیں، دنیا سے خالی اور آخرت کا بہت حصہ لینے والے ہیں، نہ کسی میں عیب نکالتے ہیں نہ کسی کی تعریف کرتے ہیں، آپ بہت بڑی صفات کے مالک اور سابقین اولین میں سے ہیں۔

ثم الامام ابو حفص فان له فضلا كبيرا وفعلا ظاهرا ويدا
پھر امام ابو حفص ہیں انہیں بہت بڑی فضیلت حاصل ہے اور ان کے ہاتھوں کے کارنامے ظاہر ہیں۔

من قام بالسيف يوم الدار عن حنق لا يعبد الله سرّاً بعدھا أبدا
جو ایک دن غصے سے تلوار لیکر بیت اللہ میں کھڑے ہو گئے، [اور کہا] آج کے بعد کبھی بھی چھپ کر اللہ تعالیٰ کی عبادت نہیں کی جائے گی۔

فحقق الله ما قد قاله عمر وجرّد السيف تهديدا بعدھا لمن جدا
اللہ تعالیٰ نے حضرت عمر کی بات کو سچا کر دیا اور جس نے انکار کیا حضرت عمر نے اسے ڈراتے ہوئے تلوار کوننگا کر دیا۔

اے لوگو! تم اللہ کے بندوں اور اس کی مخلوق پر شفقت و رحمت کا معاملہ کرو، ان اخلاق اور اعمال کی پیروی کرو، اور اچھے اخلاق سے اللہ تعالیٰ کا قرب حاصل کرو، اپنے بھائیوں کیلئے آسانی پیدا کر کرو، اللہ تعالیٰ تمہارے رزق میں وسعت دے گا، دل کی سختی سے بچو، بیشک یہ تمہیں تمہاری امیدوں سے دور کر دے گا۔

حضرت فضیل بن عیاض رحمۃ اللہ علیہ اپنے کلام میں فرماتے ہیں کہ کیا تم رحمن کے پڑوس میں انبیاء، صدیقین، شہداء اور صالحین کے ساتھ جنت فردوس میں رہنا چاہتے ہو؟ کون سا عمل تم نے کیا ہے؟ کون سی شہوت کو تم نے چھوڑا ہے؟ کون سے غصے کو تم نے پیسا ہے؟ کتنی قطعی رحمیوں کو جوڑا ہے اور اپنے بھائی کی کتنی غلطیوں کو معاف کیا ہے، کتنے قریبی رشتہ داروں کو اللہ کے لئے چھوڑا ہے، اور کتنے دور والوں کو اللہ کے قریب کیا ہے، کتنے مظلوموں پر شفقت کی ہے، پریشان حال اور تنگ دست کی کون سی پریشانی اور تنگی دور کی ہے؟

حضرت عبداللہ بن عمر فرماتے ہیں کہ رسول اللہ صلی اللہ علیہ وسلم کے کسی صحابی کو بکرے کا سر ہدیے میں ملا، اس نے کہا: میرا فلاں بھائی مجھ سے زیادہ حق دار اور محتاج ہے، چنانچہ اس نے وہ سر اپنے بھائی کی طرف بھیج دیا، جب اس کے پاس پہنچا تو اس نے کہا کہ میرا فلاں بھائی مجھ سے زیادہ حق دار اور محتاج ہے، اسی طرح

ایک کے بعد دوسرے کے پاس سر جاتا رہا یہاں تک کہ سات ہاتھوں میں چکر کاٹنے کے بعد وہ سب سے پہلے آدمی کے پاس واپس لوٹ آیا۔

حضرت حسن رضی اللہ عنہ کا قول ہے کہ آپ ﷺ کی شفقت اور رحمت میں یہ بات بھی شامل ہے کہ اپنے بھائی کے لئے ازار بند کو دو حصوں میں تقسیم کر دیتے تھے۔

شفقت اور رحمت میں یہ بات بھی شامل ہے کہ تم دوسروں کے ساتھ اچھا معاملہ کرو جس طرح کہ اپنی ذات کے ساتھ کرتے ہو۔

یہ رؤوف و رحیم نبی ﷺ کی سیرت ہے، حضرت حذیفہ رضی اللہ عنہ فرماتے ہیں کہ رسول اللہ ﷺ ایک دن غسل کرنے لئے کنویں پر تشریف لے گئے، میں آپ ﷺ کے ہمراہ تھا، میں نے کپڑے ڈال کر آپ ﷺ پر پردہ کیا، آپ ﷺ نے غسل کیا تو میں بھی غسل کرنے بیٹھ گیا، نبی کریم ﷺ اخلاق کریمہ کی وجہ سے کپڑا پکڑ کر مجھ پر پردہ کرنے لئے کھڑے ہو گئے، میں نے انکار کر دیا اور عرض کیا کہ اے اللہ کے رسول! میرے ماں باپ آپ پر قربان ہوں، ایسا نہ کیجئے، حضرت حذیفہ فرماتے ہیں کہ رسول اللہ ﷺ نے میرے غسل کرنے تک مسلسل کپڑے سے پردہ کیے رکھا، پھر ارشاد فرمایا:

”مَا صَاحِبِ اثْنَانِ قَطُّ إِلَّا كَانَ أَحَبَّهَا لِلَّهِ أَرْفَقَهَا بِصَاحِبِهِ“

ترجمہ: جب بھی دو آدمی ایک دوسرے کی صحبت اختیار کرتے ہیں تو اللہ کو دونوں میں اپنے ساتھی

پر نرمی کرنے والا اللہ تعالیٰ کو زیادہ محبوب ہوتا ہے۔ (ترمذی)

اگرچہ ہمارے دل سخت ہو چکے ہیں اور نیک اعمال کی توفیق سے خالی ہیں لیکن ہم اللہ تعالیٰ کی بارگاہ میں ان معزز ہستیوں، روشن ائمہ اور خاص انبیاء کی حرمت کے ذریعے سوال کرتے ہیں کہ وہ ہمارے دلوں کو رحمت کا مسکن بنا دے اور ہمارے دلوں کی سختی کو ختم فرما دے، دنیا و آخرت میں اپنے مقصود تک پہنچا دے، ہم اپنے قول اور زبان حال سے یہ کہتے ہیں:

بمثلهم وبأمثالهم سبقوا نرجوا النجاة إذا صرنا لهما وصلوا

ان جیسوں کی وجہ سے انہوں نے سبقت کی، ہم نجات کی امید رکھتے ہیں جب اس طرف چلیں

جہاں وہ پہنچے ہیں۔

وکلّ ذی قدم منهم سینزلنا بجودۃ حیث ما حلّوا وما نزلوا
ان میں ہر قدم والا عنقریب ہمیں اپنے سخاوت کے ساتھ وہاں اتارے گا جہاں پر لوگ نہیں
اترے اور انہوں نے وہاں قیام کیا ہے۔

کم من غریق ذنوب مذہبہ فأمنوا روعہ جودا وما بخلوا
کتنے گناہوں میں غرق ہونے والے ہیں جن پر مذہب تنگ ہو گیا تھا پھر صحابہ کرام نے انہیں
خوف سے امن دیا اور بخل سے کام نہیں لیا۔

هم الکرام اذا ما جئت مفتقرا هم الحماة اذا اودت بك العلل
وہ سخی لوگ ہیں جب تم ان کی طرف محتاج بن کر آؤ، وہ حمایتی ہوں گے جب تمہیں کوئی بیماری
لاحق ہو۔

فنحن فی ظلّهم راجون فضلهم کذا الکرام اذا ما أمّلو افعلوا
ہم ان کے سائے میں ان کی فضیلت کی امید رکھتے ہیں، شریف آدمی اسی طرح جو ارادہ کرتے
ہیں کر گزرتے ہیں۔

اللہ تعالیٰ ہمیں ان کی محبت کا نفع عطا فرمائے اور ان کی برکت ہم پر بار بار لوٹائے، ان کے راستے
پر زندہ رکھے اور انہی کے دین پر موت عطا فرمائے، اور انہی کے گروہ میں ہمارا حشر فرمائے، اللہ تعالیٰ رحمت
کاملہ اور سلامتی نازل فرمائے ہمارے سردار محمد صلی اللہ علیہ وسلم پر آپ صلی اللہ علیہ وسلم کی آل اور صحابہ کرام پر، اور حق تعالیٰ
آپ صلی اللہ علیہ وسلم کے شرف و ہیبت اور عظمت میں اضافہ فرمائے۔

آپ صلی اللہ علیہ وسلم کے اسم گرامی ”الکریم“ کے بیان میں

اللہ تعالیٰ آپ صلی اللہ علیہ وسلم پر رحمت کاملہ اور سلامتی نازل فرمائے اور شرف و اکرام کا معاملہ فرمائے
آپ صلی اللہ علیہ وسلم کا یہ اسم مبارک اللہ تعالیٰ نے اپنے نام سے نکالا ہے، اس کا معنی ہے بہت زیادہ
بھلائی کرنے والا، یا بندوں پر فضیلت حاصل کرنے والا اور ان سے درگزر کرنے والا۔
الکریم اللہ تعالیٰ کا نام بھی ہے اور یہ بھی اس کا کرم ہے کہ اس نے ہمارے لئے عظیم نبی مبعوث فرما کر اپنی
کتاب میں ان کا نام الکریم رکھا ہے، اللہ تعالیٰ کا ارشاد ہے:

{ إِنَّهُ لَقَوْلُ رَسُولٍ كَرِيمٍ { الْحَاقَّةُ ۴۰

ترجمہ: یہ (قرآن) ایک معزز پیغام لانے والے کا کلام ہے۔

کریم سے مراد رسول اللہ صلی اللہ علیہ وسلم کی ذات ہے آپ صلی اللہ علیہ وسلم کا ارشاد گرامی ہے:

”أَنَا كَرَمٌ وَلِدِ آدَمَ عَلَى اللَّهِ“

ترجمہ: ”میں اللہ کے نزدیک آدم کے بیٹوں میں سب سے زیادہ کرم والا ہوں“

کریم کے معنی میں اس بات کا احتمال ہے کہ آپ صلی اللہ علیہ وسلم اللہ تعالیٰ اور اس کی آسمانی وزینی مخلوق کی
نظر میں باعزت ہیں، حضرت جبریل علیہ السلام نے براق سے کہا تھا کہ اللہ کی نظر میں نبی کریم صلی اللہ علیہ وسلم سے
بڑھ کر کوئی کریم ذات تم پر سوار نہیں ہوئی۔

جب نبی کریم صلی اللہ علیہ وسلم نے آسمان کی بلندیوں پر انبیاء علیہم السلام کی روحوں سے ملاقات فرمائی اور
انہوں نے اللہ تعالیٰ کے ہاں رسول اللہ صلی اللہ علیہ وسلم کے مرتبے اور کرامت کا مشاہدہ کیا تو جبریل سے پوچھا:
تمہارے ساتھ کون ہے؟ جبریل نے بتایا کہ یہ محمد رسول اللہ صلی اللہ علیہ وسلم ہیں جو اللہ تعالیٰ کی نظر میں کریم اور سب
سے آخری نبی ہیں، انہوں نے پھر سوال کیا کہ کیا انہیں رسالت دیدی گئی ہے؟ جبریل نے کہا جی ہاں، انبیاء
نے فرمایا: اللہ تعالیٰ ہمارے بعد میں آنے والے بھائی کو زندہ رکھیں، وہ ہمارے اچھے بھائی اور جانشین ہیں
، پھر انہوں نے ان صفات سے آپ صلی اللہ علیہ وسلم کی تعریف فرمائی جو اللہ تعالیٰ نے آپ صلی اللہ علیہ وسلم کو عطا کی تھیں۔

نبی کریم صلی اللہ علیہ وسلم کا ارشاد ہے کہ معراج کی رات تمام انبیائے کرام نے اللہ تعالیٰ کی حمد و ثنائیاں کی
اور میں نے اللہ تعالیٰ کی حمد و ثنائیاں الفاظ میں بیان فرمائی:

”الحمد لله الذي أرسلني رحمة للعالمين، وكافة للناس بشيرا و
نذيرا، وأنزل عليّ الفرقان فيه تبيان كل شيء، وجعل أمتي خيرا أمة
أخرجت للناس، وشرح لي صدري، ووضع عني وزري، ورفع لي
ذكري، وجعلني فاتحا وخاتما

ترجمہ: ”تمام تعریفیں اس ذات کے لئے ہیں جس نے مجھے تمام جہانوں کے لئے رحمت
بنا کر بھیجا ہے، اور تمام لوگوں کے لئے بشیر و نذیر بنا کر بھیجا ہے، اور مجھ پر وہ قرآن نازل کیا جس
میں ہر چیز کو بیان کیا گیا ہے، اور میری امت کو سب سے بہترین امت بنایا ہے جسے لوگوں کی نفع
رسانی کے لئے نکالا گیا ہے، اور میرے سینے کو کھول دیا ہے، اور میرے بوجھ
کو ہلکا کیا ہے، میرے ذکر کو بلند کر دیا ہے، اور مجھے فاتح اور خاتم بنایا ہے۔“

حضرت ابراہیم علیہ السلام نے انبیائے کرام سے فرمایا کہ اسی وجہ سے محمد ﷺ کو تم سب
پر فضیلت دی گئی۔

آپ ﷺ کے اسم گرامی ”الکریم“ کے معنی میں اس بات کا بھی احتمال ہے کہ کریم وہ ذات ہے
جو اپنی ذات و صفات اور افعال میں عجیب و غریب حسن کی مالک ہو، کیونکہ اچھے کپڑے کو ”ثوب کریم“ کہا
جاتا ہے، یقیناً آپ ﷺ بھی تمام خوبیوں اور صفات کمال کو جمع کرنے والے ہیں، مکارم اخلاق اور اچھی
عادت کو مکمل کرنے والے ہیں، یہ بات تو اتر سے ثابت ہے کہ آپ ﷺ اپنی حسین صورت میں کامل تھے،
آپ ﷺ کے اعضاء متناسب تھے، اور عجیب و غریب حسن کے مالک تھے، آپ ﷺ کا چہرہ مبارک
گول تھا، چمکدار رنگ تھا، پیشانی کشادہ تھی، ڈاڑھی گنی تھی، کندھے بڑے تھے، میاں نہ قد تھے، نہ زیادہ لمبے
اور نہ ہی پستہ قد تھے، جب آپ ﷺ مسکراتے تو ایسے لگتے جیسے بجلی چمک رہی ہو، جب آپ ﷺ گفتگو
فرماتے تو دو اندان مبارک سے نور نکلتا تھا، آپ ﷺ کا چہرہ مبارک شمس و قمر کی طرح روشن تھا، آپ ﷺ
کے رخسار پر گویا سونے کا پانی چڑھا دیا گیا ہو، آپ ﷺ کے چہرہ بارونق اور حسن و جمال کا پیکر تھا، اللہ
تعالیٰ نے انسان اور دیگر مخلوقات میں کسی کو ایسا پیدا نہیں کیا جو ذات و صفات میں آپ ﷺ سے بڑھ کر
باکمال، حسین اور بارونق ہو۔

آپ ﷺ اپنی صورت میں سب پر فائق تھے، آپ ﷺ کا جسم پاک ہوتا تھا، بہت عمدہ

خوشبو والے تھے اور گندگی سے دور رہا کرتے تھے، آپ ﷺ کی خوشبو مشک اور عنبر سے بھی اچھی ہوتی تھی، مصافحہ کرنے والا پورا دن خوشبو محسوس کرتا تھا، جب آپ ﷺ کسی بچے کے سر پر ہاتھ پھیرتے تو بچوں کے درمیان خوشبو کی وجہ سے پہچان لیا جاتا تھا، آپ ﷺ بڑے کریم تھے، کمال عقل، ذہین اور قوی حواس کے مالک تھے، آپ ﷺ کی زبان فصیح تھی، آپ ﷺ اعتدال سے چلتے تھے، آپ ﷺ اچھی عادات کے مالک تھے، آپ ﷺ کی جائے پیدائش اور شہر شرافت و کرامت والا ہے، آپ ﷺ کا نسب شرف والا ہے، آپ ﷺ کی بنیاد ہی طہارت پر تھی، اور آپ ﷺ کا قبیلہ بھی معزز تھا، آپ ﷺ ہر اچھی عادت اور عظیم اخلاق کے مالک تھے، لہذا آپ ﷺ اس بات کے لائق تھے کہ اللہ تعالیٰ آپ ﷺ کا نام کریم رکھے، اور آپ ﷺ پر فضل و انعام کا معاملہ فرمائے۔

آپ ﷺ کے اسم گرامی ”الکریم“ کے معنی میں اس بات کا احتمال ہے کہ اس کا معنی ”خیر کثیر“ ہو کیونکہ آپ ﷺ بھلائی کرنے میں تمام لوگوں سے بڑھ کر تھے اور چلنے والی ہوا سے بھی زیادہ سخی تھے۔

حضرت عبداللہ بن عباس رضی اللہ عنہما فرماتے ہیں کہ رسول اللہ ﷺ سخاوت میں تمام لوگوں سے بڑھ کر تھے، آپ ﷺ سب سے زیادہ سخاوت رمضان کے مہینے میں کرتے تھے جب جبریل سے آپ ﷺ کی ملاقات ہوتی تھی، آپ ﷺ رمضان کی ہر رات جبریل علیہ السلام کے ساتھ قرآن کریم کا دور کیا کرتے تھے، جب آپ ﷺ سے جبریل علیہ السلام کی ملاقات ہوتی تو تیز ہوا سے بھی آپ ﷺ کی سخاوت زیادہ ہو جاتی۔

حضرت انس بن مالک رضی اللہ عنہ فرماتے ہیں کہ رسول اللہ ﷺ نے جو چیز بھی مانگی اللہ نے آپ ﷺ کو عطا فرمائی، ایک آدمی آپ ﷺ کے پاس حاضر ہوا تو آپ ﷺ نے اسے دو پہاڑوں کے درمیان ساری بکریاں دیدیں، وہ اپنی قوم کے پاس جا کر کہنے لگا: اے قوم! اسلام قبول کرو، بیشک محمد ﷺ اس شخص کی طرح نوازتے ہیں جس کو فقر و فاقہ کا اندیشہ نہیں ہوتا، بعثت سے پہلے اور بعد کی زندگی میں آپ ﷺ ان صفات اور افعال کے مالک تھے

وما ل محمد عرس

فوجہ محمد شمس

محمد ﷺ کا چہرہ مبارک سورج تھا اور آپ ﷺ کا مال لوگوں پر خرچ ہوتا تھا۔

بمالاتأمل النفس

و کفاه تجودان

آپ ﷺ کی ہتھیلیاں وہ سخاوت کرتی تھی جس کا کسی نفس نے ارادہ نہیں کیا۔

ولافی بذلہ حبس

فما فی جودہ من

آپ ﷺ کی سخاوت میں کوئی احسان نہیں اور آپ ﷺ کے خرچ کرنے میں کوئی رکاوٹ نہیں ہے۔

تُفیه الجن والانس

ویشہدی علی مائل

میری اس بات پر انسان اور جن گواہ ہیں۔

نبی کریم ﷺ کے جود و کرم، اللہ پر اعتماد اور اس کے ساتھ قلبی تعلق کی وجہ سے لوگ آپ ﷺ کی نبوت پر دلیل پکڑتے تھے، آپ ﷺ لوگوں سے کچھ بھی روک کر نہ رکھتے بلکہ ایسا نوازتے کہ مالداروں کو بھی عطا فرماتے اور بڑے خاص لوگوں پر احسان کا معاملہ فرماتے، جب آپ ﷺ طائف اور حنین کے معرکے میں تشریف لے گئے تو صفوان بن امیہ آپ ﷺ کے ساتھ تھا، وہ اونٹوں اور بکریوں سے بھری ایک وادی کی طرف مسلسل دیکھنے لگا، رسول اللہ ﷺ نے انہیں دیکھ کر پوچھا: اے صفوان! کیا تمہیں یہ منظر اچھا لگتا ہے؟ صفوان نے جواب میں کہا جی ہاں۔ آپ ﷺ نے ارشاد فرمایا کہ یہ سب بکریاں تمہاری ہیں، صفوان نے کہا کہ اس جیسی عطا کریم نبی کے علاوہ کوئی اور نہیں کر سکتا، چنانچہ وہ کلمہ پڑھ کر مسلمان ہو گیا۔

کسی محبت کرنے والے نے نبی کریم ﷺ کے کرم کے بارے میں یہ اشعار کہے ہیں:

للطالبین تراہ لیس بأفل

أفلت نجوم البکرمات ونجمہ

کرم کے ستارے غروب ہو چکے ہیں مگر آپ ﷺ کے ستارے کو مانگنے والوں کے لئے تو غروب ہوتا ہوا نہیں دیکھے گا۔

کصابة الصب المحب الواصل

وترمی له بالواصلین صباہ

آپ ﷺ سے ملنے والوں کا تم ایسا عشق دیکھو گے جیسے محبت کرنے والے اور ملنے والے کا عشق ہوتا ہے۔

فہو اہرحمۃ سائل أو آمل

واذا الرجال تصرفت أہواؤہا

لوگوں کی خواہشات بدلتی رہتی ہیں مگر آپ ﷺ کی خواہش سائل اور امیدوار کے لئے رحمت

کو پورا کرنے والے، خفیہ اعلانیہ خرچ کرنے والے آپ ﷺ کے محبوب یعنی امیر المؤمنین عثمان بن عفان رضی اللہ عنہ کو یاد کرو کہ ان کے اخلاق، اقتداء، اتباع اور حیا اور عطا کیسی تھی۔

حضرت عبداللہ بن عباس رضی اللہ عنہ فرماتے ہیں کہ حضرت ابو بکر رضی اللہ عنہ کے عہد حکومت میں بارش رک گئی، لوگ حضرت ابو بکر صدیق کی خدمت میں حاضر ہوئے اور عرض کیا کہ آسمان سے بارش رک گئی ہے اور کھیتوں نے غلہ دینا بند کر دیا ہے، لوگ سخت تکلیف میں مبتلا ہیں، حضرت ابو بکر نے ارشاد فرمایا: تم سب چلے جاؤ، اللہ رحم فرما کر تمہارے جانے سے پہلے مصیبت دور کر دے گا، ابن عباس فرماتے ہیں تھوڑی دیر کے بعد شام سے ایک قافلہ آیا، جب لوگوں کو معلوم ہوا کہ قافلہ عثمان بن عفان رضی اللہ عنہ کا ہے تو لوگ ان کے گھر کے دروازے پر جمع ہو گئے اور دروازہ کھٹکھٹایا، حضرت عثمان نے باہر نکل کر آنے کا مقصد پوچھا: انہوں نے جواب دیا کہ قحط کا زمانہ ہے، آسمان سے بارش رک گئی ہے اور لوگ تنگی میں ہیں، آپ کی طرف اناج آیا ہے اسے ہمارے ہاتھ فروخت کر دیں تاکہ فقراء کے لئے آسانی پیدا ہو جائے، حضرت عثمان نے فرمایا کہ اندر آ کر خریدو، تاجر اندر داخل ہوئے تو حضرت عثمان نے پوچھا اے تاجروں کی جماعت! تم مجھے کتنا نفع دو گے؟ انہوں نے جواب دیا کہ دس پر بارہ درہم دیں گے، حضرت عثمان نے فرمایا: کیا کوئی مجھے اس سے زیادہ نفع دے گا؟، انہوں نے کہا ہم دس درہم پر چودہ درہم دیں گے، حضرت عثمان نے پوچھا کہ کوئی مجھے اس سے زیادہ نفع دے گا، تاجروں نے کہا اے ابو عمر، مدینہ میں ہمارے علاوہ کوئی اور تاجر موجود نہیں، حضرت عثمان فرمانے لگے اللہ تعالیٰ مجھے ایک درہم کے بدلے میں دس دے رہے ہیں، کیا تم اتنا زیادہ دے سکتے ہو؟ انہوں نے نفی میں جواب دیا تو حضرت عثمان نے ارشاد فرمایا میں اس پورے غلے کو فقراء پر صدقہ کرتا ہوں۔

ابن عباس رضی اللہ عنہ فرماتے ہیں کہ اس رات میں نے خواب میں نبی کریم ﷺ کی زیارت کی، آپ ﷺ ایک چنگبرے گھوڑے پر سوار نور کا لباس زیب تن کیے ہوئے ہیں، آپ ﷺ کے دونوں قدموں میں نور کے جوتے ہیں، آپ ﷺ کے ہاتھ میں نور کی ایک چھڑی ہے، اور آپ ﷺ جلدی میں تشریف لے جا رہے ہیں، میں نے عرض کیا: اے اللہ کے رسول! مجھے آپ ﷺ کی گفتگو سننے کا بہت زیادہ شوق ہے، آپ ﷺ جلدی میں کہاں جا رہے ہیں؟ آپ ﷺ نے ارشاد فرمایا: اے ابن عباس! عثمان نے صدقہ کیا ہے، اور اللہ جل شانہ نے اس صدقے کو قبول کر کے اس کے بدلے جنت کی ایک دہن سے نکاح کر دیا ہے، ہمیں ان کے ویسے میں بلا یا گیا ہے۔

تم بھی ان معزز ہستیوں سے سخاوت سیکھو اور ان کے اخلاق اپناؤ، حضرت عائشہ رضی اللہ عنہا حضرت عثمان کی سخاوت بیان کرتے ہوئے ارشاد فرماتی ہیں کہ ایک دن نبی کریم صلی اللہ علیہ وسلم ان کے حجرے میں تشریف لائے تو گوشت کی خوشبو سونگھی، آپ صلی اللہ علیہ وسلم نے ارشاد فرمایا: اے عائشہ! یہ کہاں سے آیا، حضرت عائشہ نے جواب دیا کہ عثمان کے پاس ہماری بھوک کی خبر پہنچی تو انہوں نے ایک اونٹ پر گندم اور دوسرے اونٹ پر کھجور اور ایک بکری بھیجی ہے، نبی کریم صلی اللہ علیہ وسلم نے ارشاد فرمایا کہ میرا دل چاہتا ہے کہ اسے میری تمام ازواج مطہرات میں تقسیم کر دو، حضرت عائشہ نے جواباً عرض کیا کہ قسم ہے اس ذات کی جس نے آپ صلی اللہ علیہ وسلم کو حق دیکر بھیجا ہے، انہوں نے آپ صلی اللہ علیہ وسلم کی ہر زوجہ کے پاس اتنا سامان بھیجا ہے جو ہمارے پاس آیا ہے۔

نبی کریم صلی اللہ علیہ وسلم نے اللہ تعالیٰ کی بارگاہ میں ہاتھ اٹھائے یہاں تک آپ صلی اللہ علیہ وسلم کی بغلوں کی سفیدی نظر آنے لگی اور دعا فرمائی:

کم من کربة نفسها لله عناب عثمان، اللهم ارض عن عثمان، اللهم
وسّع علی عثمان اللهم لاتنس هذا الیوم لعثمان۔

ترجمہ: ”کتنی مصیبتوں کو اللہ تعالیٰ نے عثمان کی وجہ سے ہم سے دور کیا، اے اللہ! عثمان سے راضی ہو جا، اے اللہ! عثمان پر وسعت فرما، اے اللہ! عثمان کے اس دن کو فراموش نہ فرمانا“۔ (کنز العمال، البدایہ والنہایہ)

واذ کر فضائل ذی النورین سیدنا عثمان صہر رسول اللہ معتقدا
ہمارے سردار عثمان ذی النورین کے فضائل کو اعتقاد کے ساتھ بیان فرما۔

من أنفق المال فی الرحمن مجتهدا ز علی الجیوش وفادی الأهل والولد
جس نے رحمن کی رضا کے لئے لشکروں پر محنت کرتے ہوئے مال خرچ کیا اور اپنی اہل و اولاد کا
فدیہ دیا۔

اے بھائی! تم اس وقت تک کریم نہیں بن سکتے جب تک اپنے مال سے بھائی کے ساتھ خیر خواہی نہ کرو اور اپنی دنیا کو اس پر ترجیح نہ دینے لگو، ایک آدمی حضرت ابو ہریرہ رضی اللہ عنہ کے پاس آ کر کہنے لگا: میں چاہتا ہوں کہ اللہ کی رضا کیلئے آپ کے ساتھ بھائی چارہ قائم کروں، حضرت ابو ہریرہ نے پوچھا: کیا تم جانتے ہو کہ اخوت کیا ہے؟ اس نے جواب میں کہا مجھے اخوت کی پہچان کرا دیجئے، حضرت ابو ہریرہ

نے فرمایا کہ اپنی دنیا اور دراہم کو اس آدمی پر ترجیح مت دو جس سے تم بھائی چارہ قائم کرتے ہو، اس نے کہا میں کبھی بھی اس مرتبے تک نہیں پہنچ سکتا، حضرت ابو ہریرہ نے فرمایا کہ میرے پاس سے اٹھ کر چلے جاؤ۔
 محبین کی آخری درجہ کی سخاوت یہ ہے کہ وہ اپنی ذات پر دوسروں کو ترجیح دیتے ہیں جیسا کہ اللہ تعالیٰ نے قرآن کریم میں ان کی تعریف فرمائی ہے، بسا اوقات وہ خفیہ طور پر ان کی عدم موجودگی میں انہیں مال دیتے ہیں کیونکہ مال ان کے دل میں نہیں ہوتا، وہ مسکین لوگوں کے امین ہوتے ہیں اور امانت دار خزانچی کی طرح مال میں تصرف کرتے ہیں۔

فتح موصلی کے بارے میں حکایت بیان کی گئی ہے کہ وہ اپنے کسی بھائی کے گھر تشریف لے گئے وہ گھر پر موجود نہ تھے، انہوں نے دوست کی بیوی کو حکم دیا کہ فلاں صندوق نکالو، اس نے وہ صندوق کھولا تو انہوں نے اپنی ضرورت کا سامان لے لیا، جب وہ واپس آئے تو باندی نے انہیں قصہ سنایا، انہوں نے جواب میں ارشاد فرمایا کہ اگر تم سچ کہتی ہو تو اللہ کی رضا کے لئے آزاد ہو، اور یہ اپنے بھائی کے اس عمل پر خوشی ملی وجہ سے تھا۔
 حضرت ابوسلیمان زارانی رحمۃ اللہ علیہ فرمایا کرتے تھے کہ اگر میں ساری دنیا اپنے کسی ایک بھائی کو دیدوں تو میں نے اپنے مومن بھائی کے ایک حق میں کوتاہی کی، اس کے باقی حقوق کا کیا بنے گا؟ یہ محبت کرنے والوں کا کرم تھا، ان جیسے محبت کرنے والے کہاں ہیں؟ اور یہ ان کا راستہ تھا اس پر چلنے والے کہاں ہیں؟ یہ سخاوت کرنے والوں کی زندگی تھی ان کو پانے والے کہاں ہیں بیشک گھر ان سے خالی ہو چکے ہیں، لہذا تم ان کی محبت اور ذکر سے گھروں کو آباد کرو۔

منازل سادات و مثنوی ائمتہ عزیز علینا ان نلاقى لهم مثلاً

سادات کے گھر اور ائمتہ کا ٹھکانا ہیں، ہمیں مشکل سے ہی ان جیسا ملے گا۔

تلقاهم الرحمن بالفضل والہنی و حیثہم الاملاک اہلابکم سہلا
 ژان سے رحمن بھی فضل، شوق اور آرزو سے ملے گا اور فرشتے بھی اہلاد سہلا کہیں گے۔

ہم جاہدوا فی اللہ حق جہادہ وہم احسنوا قولاً وقد احسنوا فعلاً

انہوں نے اللہ کے راستے میں جہاد کا حق ادا کر دیا، انہوں نے ہر اچھا قول و فعل سرانجام دیا۔

اعدذ کرہم واستبل بعض حدیثہم تجد خبراً یملی وحسن ثنائتلی

بار بار ان کا ذکر دہراؤ اور ان کی بعض باتوں کو لکھو، تم ایسی خبر پاؤ گے جسے لکھا گیا ہے اور ایسی

بہترین تعریف جو کہی گئی ہے۔

وَحَقُّ اعْتِقَادِي فِيهِمْ وَمَحَبَّتِي
وَقُرْبِي لَهُمْ شَيْخًا وَعَهْدِي لَهُمْ طِفْلًا
مجھے ان سے سچا اعتقاد اور محبت ہے، میرا بڑھا پے اور بچپن میں ان کے ساتھ قریبی تعلق ہے۔

لَقَدْ عَلِمْتُ نَفْسِي بِهِمْ حَرَقَةَ الْأَسْيِ
نَعْمَ وَجَرَّتْ دِمْعِي عَلَى فَقْدِهِمْ سَجْلًا
میں ان کی جدائی پر بہت اداس ہوں، جی ہاں، اور ان کے چلے جانے سے بہت زیادہ آنسو بہاتا ہوں۔

فَكَمْ مِنْ مَهَبَاتِ الْأُمُورِ تَوَجَّهْتُ
لِدَيْئِ بَابِهِمْ عَقْدًا فَكَانُوا هَا حَلَا
کتنے ہی اہم کاموں کی گرہ لے کر میں ان کے دروازے پر گیا تو انہوں نے وہ حل کر دیئے۔

وَكَمْ هِبَةً أَعْطَوْا وَكَمْ حَاجَةً قَضَوْا
وَكَمْ مَشْكَالًا قَدَّأَوْ ضَمُّوْهُمَا أَوْلَى
انہوں نے کتنے عطیات دیئے اور کتنی ضرورتیں پوری کی ہیں؟ اور کتنی مشکلوں کو انہوں نے ڈھیل دینے کے بعد واضح کیا۔

فَمَنْ نَالَ مِنْ هَذَا وَهَذَا تَعَارَفَا
أَوْ جَوْشَخْصٌ بَعْضُهُمَا أَدْرَادُهُرْ سَعْتَعَارَفَا حَاصِلًا
فَلَا غُرُؤَانَ يَرِجُوا الْأَصْحَابَهُ وَصَلَا
اور جو شخص بھی ادھر ادھر سے تعارف حاصل کرے تو کوئی دھوکے کے بات نہیں ہے کہ وہ اپنے ساتھیوں سے ملنا چاہتا ہے۔

إِذَا الْقَوْمُ لَا يَشْقَى جَلِيْسَهُمْ وَلَا
يَخَافُ نَزِيلَ حَلِّ يَوْمًا بِهِمْ حَلًّا
وہ ایسے لوگ ہیں جن کے ساتھ بیٹھنے والا بھی نامراد نہیں ہوتا اور جو ایک دن بھی ان کے ساتھ بیٹھ جائے وہ خوف زدہ نہیں ہوتا۔

عَلَيْهِمْ مِنَ الرَّحْمَنِ أَرْحَمُ تَحِيَّةٍ
تَلَا زَمَهُمْ طَرًّا وَتَرْضِيهِمْ كَلًّا
ان پر رحمن کی طرف سے پاکیزہ ترین سلام ہو، تم ان کو ہمیشہ لازم پکڑ لو اور ہمیشہ ان سب سے راضی رہو۔

اللہ تعالیٰ ہمارے سردار محمد ﷺ پر آپ ﷺ کی آل اور صحابہ کرام پر رحمت کاملہ اور سلامتی نازل فرمائے۔

آپ صلی اللہ علیہ وسلم کے اسم گرامی ”النجیر“ کے بیان میں

اللہ تعالیٰ آپ صلی اللہ علیہ وسلم پر رحمت کاملہ اور سلامتی نازل فرمائے اور شرف و اکرام کا معاملہ فرمائے۔

نجیر آپ صلی اللہ علیہ وسلم کا اسم گرامی ہے، اللہ تعالیٰ نے اس نام کو اپنے نام سے نکالا ہے، حق تعالیٰ کا ارشاد ہے:

{الرَّحْمَنُ فَاسْتَلِ بِهِ خَبِيرًا} ۵۹

ترجمہ: وہ رحمن ہے، اس کی شان کسی جاننے والے سے پوچھو۔

قاضی ابوبکر بن علاء فرماتے ہیں کہ اس آیت میں پوچھنے کا حکم نبی کریم صلی اللہ علیہ وسلم کے علاوہ دوسرے

لوگوں کو دیا گیا ہے اور جس سے پوچھا جائے اس سے مراد آپ صلی اللہ علیہ وسلم کی ذات ہے۔

نبی کریم صلی اللہ علیہ وسلم کے النجیر ہونے کا معنی یہ ہے کہ آپ صلی اللہ تعالیٰ کے دیئے ہوئے بلند مرتبہ

علم و معرفت سے باخبر اور اپنی امت کو اللہ تعالیٰ کی بتائی ہوئی باتیں بتانے والے ہیں۔

نجیر اللہ تعالیٰ کا نام بھی ہے جس کا معنی ہے خفیہ امور اور بھیدوں کو جاننے والا، کلی اور جزوی ہر قسم کی

باتوں کا ادراک کرنے والا، جس پر زمین و آسمان میں کوئی چیز مخفی نہ ہو، سینے کے رازوں سے باخبر، تدبیر کرنے

والا، قدرت والا، سننے اور دیکھنے والا، اپنی پیدا کی ہوئی ساری مخلوق کو جاننے والا، لطیف اور باخبر ذات ہے۔

اللہ تعالیٰ نے نبی کریم صلی اللہ علیہ وسلم کا نام بھی النجیر رکھا کیونکہ آپ صلی اللہ تعالیٰ نے اللہ تعالیٰ کی طرف سے

بتائی ہوئی دن اور رات کی مخفی اور پوشیدہ باتوں کی خبر دی ہے، اللہ تعالیٰ نے ان پوشیدہ باتوں کو آپ صلی اللہ علیہ وسلم کی

نبوت پر دلیل اور گواہ بنایا ہے، اس بات پر اتنے دلائل ہیں جن کا احاطہ کرنے سے عقل قاصر ہے اور کسی

کتاب میں انہیں نقل نہیں کیا جاسکتا۔

نبی کریم صلی اللہ علیہ وسلم نے اپنے زمانے میں جن باتوں کی خبر دی وہ صبح کی روشنی کی طرح ظاہر ہو چکی ہیں

، مستقبل کے بارے میں آپ صلی اللہ علیہ وسلم نے جو باتیں بتائی ہیں وہ بعد میں واقع ہوئی ہیں، آپ صلی اللہ علیہ وسلم کے

صحابہ اور امت نے ان باتوں کا مشاہدہ کیا ہے، یہ باتیں بہت سارے لوگوں کے ایمان کا سبب بنی ہیں

جنہیں اللہ تعالیٰ نے آپ صلی اللہ علیہ وسلم کی اتباع کی توفیق عطا فرمائی ہے۔

زمانہ جاہلیت میں ایک بوڑھے آدمی نے ایک دن نبی کریم صلی اللہ علیہ وسلم سے عرض کیا: اے محمد! ہم تین

باتیں کہتے ہیں جن کی تصدیق کوئی عقلمند آدمی نہیں کر سکتا، نبی کریم صلی اللہ علیہ وسلم نے استفسار فرمایا کہ وہ کون سی

باتیں ہیں؟ اس نے کہا کہ پہلی بات یہ کہ عرب اپنے اباؤ اجداد کے معبودوں کی عبادت چھوڑ دیں گے، دوسری یہ کہ قیصر و کسریٰ کے خزانے ظاہر ہونے والے ہیں، اور تیسری یہ کہ مٹی بن جانے کے بعد ہم دوبارہ قیامت کے دن اٹھائے جائیں گے۔

نبی کریم ﷺ نے ارشاد فرمایا: کیوں نہیں، قسم ہے اس ذات کی جس کے قبضے میں محمد کی جان ہے!، عرب ضرور بالضرور ان بتوں کی عبادت چھوڑ دیں گے، اور ضرور بالضرور قیصر و کسریٰ کے خزانے ظاہر ہونگے، اور ضرور بالضرور تمہیں موت آئے گی پھر قیامت کے دن تمہیں اٹھایا جائے گا، اور میں قیامت کے دن تمہارا ہاتھ پکڑ تمہیں یہ بات یادلاؤں گا، اس آدمی نے کہا: مجھے لوگوں میں نہ بھولنا، آپ ﷺ نے ارشاد فرمایا: میں تمہیں نہ بھولوں گا۔

حضرت عمر رضی اللہ عنہ فرماتے ہیں یہ شخص اپنی حالت پر باقی رہا یہاں تک کہ نبی کریم ﷺ کا انتقال ہو گیا اور آپ ﷺ کی پیش گوئی کے مطابق اس نے دیکھا کہ مسلمان قیصر و کسریٰ کے خزانوں پر غالب آچکے ہیں اور عرب بتوں کی عبادت چھوڑ کر ایمان لا چکے ہیں، چنانچہ وہ بوڑھا اسلام لے آیا اور اچھا مسلمان بن کر زندگی گذاری، حضرت عمر بن خطاب رضی اللہ عنہ مسجد نبوی میں کثرت سے سنتے کہ وہ شخص خوف کی وجہ سے بلند آواز سے روتا، حضرت عمر سے چپ کراتے اور یہ کہہ کر اس کا بوجھ ہلکا کرتے کہ الحمد للہ تم اسلام قبول کر چکے ہو، اسلام ما قبل کے تمام گناہوں کو مٹا دیتا ہے اور رسول اللہ ﷺ نے قیامت کے دن تمہارا ہاتھ پکڑنے کا وعدہ فرمایا ہے، رسول اللہ ﷺ کا میاب اور سعادت مند شخص کا ہاتھ پکڑیں گے، لہذا اے بھائی! سعادت مندی پر خوش ہو جاؤ۔

پاک ہے وہ رحیم و کریم ذات جس نے اس بوڑھے پر احسان فرمایا اور صبر کی توفیق عطا فرمائی، اللہ تعالیٰ ہمارا شمار سعید لوگوں میں فرما کر انہی کے ساتھ ہمارا حشر فرمائے، حضرت جابر بن عبد اللہ کا واقعہ بھی صبح کی طرح روشن ہے، وہ فرماتے ہیں کہ نبی کریم ﷺ نے ارشاد فرمایا کہ اے جابر! میرے بعد تم زندہ رہو گے یہاں تک کہ میری اولاد میں ایک بچہ پیدا ہوگا جو میرا ہم نام ہوگا، بہت زیادہ علم والا ہوگا، جب تم اس سے ملو تو میری طرف سے اسے سلام کہنا، حضرت جابر اپنی آخری عمر میں جب ان کی بینائی کمزور ہو چکی تھی مدینہ کی گلیوں میں گھومتے اور یا باقر یا باقر“ کی آواز لگایا کرتے تھے، لوگ کہنے لگے کہ جابر کو جنون ہو گیا، ایک دن بلاط مقام پر ایک لڑکی کی گود میں بچے کو دیکھا، انہوں نے لڑکی سے پوچھا: اے لڑکی! یہ بچہ کون ہے؟ اس نے

جواب میں کہا کہ یہ محمد بن علی بن حسین بن علی بن ابی طالب ہیں، جابر نے کہا کہ اسے میرے قریب کر دو۔
جب اس نے بچہ قریب کیا تو حضرت جابر نے اس کی پیشانی کو چوم کر کہا کہ اے میرے محبوب! رسول اللہ ﷺ نے تمہیں سلام بھیجا ہے، پھر جابر نے کہا: رب کعبہ کی قسم! میری موت کا وقت آچکا ہے، چنانچہ اپنے گھر لوٹ کر وصیت فرمائی اور اسی رات ان کی موت واقع ہو گئی۔

ایک دن نبی کریم ﷺ نے اپنے صحابہ سے ارشاد فرمایا کہ بیشک دانیال علیہ السلام نے اپنے رب سے دعا فرمائی تھی کہ انہیں محمد کے امتی دفن کریں کیونکہ انہیں اللہ تعالیٰ کے ہاں اس امت کی فضیلت معلوم تھی، چنانچہ حضرت عمر بن خطاب رضی اللہ عنہ کے زمانہ خلافت میں جب ابو موسیٰ اشعری رضی اللہ عنہ نے سوس فتح کیا تو انہیں حضرت دانیال علیہ السلام کا تابوت اسی حالت میں ملا، آپ ﷺ ارشاد فرمایا کرتے تھے کہ جو شخص دانیال کے بارے میں بتائے اسے جنت کی خوشخبری دو، راوی کہتے ہیں پھر ایک آدمی نے ابو موسیٰ اشعری رضی اللہ عنہ کی رہنمائی فرمائی جس کا نام بحر فوس تھا، ابو موسیٰ اشعری نے عمر بن خطاب رضی اللہ عنہ کی طرف خط لکھ کر سارا واقعہ بتایا، حضرت عمر نے جواب میں لکھا کہ انہیں دفن کر کے بحر فوس کو بشارت دیدو کہ رسول اللہ ﷺ نے انہیں جنت کی خوشخبری دی ہے۔

حضرت ابو موسیٰ اشعری کو دانیال علیہ السلام کے پاس ایک مصحف اور تھیلی ملی جس میں درہم تھے اسی طرح ایک انگوٹھی بھی ملی، انہوں نے خط لکھ کر حضرت عمر کو اس کی اطلاع دیدی، حضرت عمر نے جواب لکھا کہ مصحف ہماری طرف بھیج دو اور انگوٹھی ہم تمہیں دیتے ہیں اور درہم کو تقسیم کر دو، راوی کہتے ہیں کہ اس انگوٹھی کا نقش یہ تھا کہ دو شیروں کے درمیان ایک آدمی ہے اور وہ اسے چاٹ رہے ہیں، ابو موسیٰ اشعری نے اس بستی کے مقامی لوگوں سے انگوٹھی کے نقش کے بارے میں پوچھا تو ان کے علماء نے بتایا کہ وہ بادشاہ جس کے زمانے میں حضرت دانیال علیہ السلام مبعوث ہوئے تھے اس کے پاس نجومیوں نے آکر بتایا تھا کہ آج رات ایک بچہ پیدا ہوگا جس کے ہاتھوں تمہاری بادشاہت کا خاتمہ ہوگا۔

بادشاہ نے کہا: اللہ کی قسم! اس رات جو بچہ بھی پیدا ہوگا میں اسے قتل کر دوں گا، جب اس رات حضرت دانیال کی پیدائش ہوئی تو انہوں نے اس رات پیدا ہونے والے دیگر بچوں کے ساتھ انہیں بھی پکڑ کر ایک بڑے شیر کے سامنے ڈال دیا، اللہ تعالیٰ نے حضرت دانیال کو شیر سے بچالیا اور پھر اپنے حکم کو نافذ کرنے کا ارادہ فرمایا [یعنی انہیں نبوت عطا ہوئی] اللہ تعالیٰ کی اس نعمت کی یاد کے طور پر انہوں نے یہ منظر اپنی

انگوٹھی پر نقش کروالیا تھا، پس تم بھی ان کی باتوں اور اچھی نشانیوں سے واقفیت حاصل کرو، حضرت دانیال کے تذکرے میں اشارے کے طور پر یہ باتیں بیان کی گئی ہیں۔

یا من یرو مر بان یحصی فضائله هیہات لا تبغین من ذاک غایاتی

اے نبی کریمو کے فضائل کا قصد کرنے والے! بہت بعید بات ہے کہ تو اس کی انتہاء کو پہنچے۔

یارب اتی الی رحماک مفتقر مالی سواک وقد اربت خطیاتی

اے پروردگار! میں آپ کی رحمت کا محتاج ہوں، آپ کے سوا میرا کوئی نہیں اور یقیناً میرے گناہ بہت زیادہ ہیں۔

فاغفر بحرمة هذا البصطفی خطی یاذا الجلال واجراہی وزلاتی

اے ذوالجلال! مصطفیٰ صلی اللہ علیہ وسلم کی حرمت کے طفیل میرے گناہوں اور لغزشوں کو معاف فرما۔

او اجعل محبتہ ذخر الآخرتی کہا تبوئنی روضات جنات

ان کی محبت کو میری آخرت کا ذخیرہ بنا جیسا کہ آپ مجھے جنت کے باغات میں ٹھکانا دیں گے۔

یارب صلّ علیہ کلبا طلعت شمس ولا أنجم فی الدجنات

اے پروردگار! ان پر رحمت نازل ہو جب تک سورج طلوع ہوتا رہے اور تارکیوں میں ستارے چمکتے رہیں۔

فصل

جس شخص کو معلوم ہو کہ آپ صلی اللہ علیہ وسلم کا نام الجبیر رکھا گیا ہے اور اللہ تعالیٰ نے اپنی مقدس کتاب میں اس نام سے آپ کی تعریف فرمائی ہے اسے چاہیے کہ آپ صلی اللہ علیہ وسلم کی بہترین خوبیوں کو اپنائے، شاید کہ اللہ تعالیٰ اپنے فضل کا معاملہ فرما کر اسے غیبی امور کے بارے میں اطلاع دیدیں، نیز وہ اس بات کا بھی اعتقاد رکھے کہ اللہ تعالیٰ جس چیز کو انبیاء کے لئے معجزہ بناتے ہیں وہ اولیاء کے حق میں کرامت ہوتی ہے، وہ سید المرسلین کی اتباع کرنے والوں کی پیروی کرے اور اس علم سے واقفیت حاصل کرے جو صحابہ کرام نے آپ صلی اللہ علیہ وسلم سے اخذ کیا تھا۔

خاص طور پر امیر المؤمنین علی بن ابی طالب رضی اللہ عنہ کے حالات پر غور و فکر کرے جو صحابہ کرام میں سب سے بڑے عالم تھے اور پختہ ترین عزم و یقین کے مالک تھے، ان سے محبت کرے اور ان کے

راتے کی پیروی کو لازم پکڑے، حضرت ابو ہریرہ رضی اللہ عنہ سے روایت ہے کہ رسول اللہ ﷺ نے ارشاد فرمایا کہ جو شخص یہ چاہتا ہو کہ وہ سرخ شاخ کو تھام لے جسے اللہ تعالیٰ نے جنت کے بالا خانے میں گاڑھا ہوا ہے اسے چاہیے کہ علی بن ابی طالب سے محبت کرے۔

ایک دن حضرت علی نے اپنے فضائل و مناقب بیان فرمائے، ابو طفیل رضی اللہ عنہ فرماتے ہیں کہ ایک دن میں نے حضرت علی کو سنا کہ وہ لوگوں کو جمع کر کے فرمانے لگے کہ میں تمہیں قسم دے کر کہتا ہوں کیا تم میں کوئی رسول اللہ ﷺ کا بھائی ہے؟ لوگوں نے جواب دیا کہ نہیں: حضرت علی نے پوچھا: میں تمہیں اللہ کی قسم دیتا ہوں کہ کیا تم میں کوئی میرے چچا حمزہ کی طرح ہے؟ لوگوں نے نفی میں جواب دیا، حضرت علی نے پوچھا: میں تمہیں اللہ کی قسم دیتا ہوں کہ کیا تم میں کوئی میرے بھائی جعفر کی طرح ہے جو دو پروں سے جنت میں اڑ رہا ہے؟ لوگوں نے نفی میں جواب دیا، حضرت علی نے پوچھا: میں تمہیں اللہ کی قسم دیتا ہوں کہ کیا تم میں کسی کی بیوی میری بیوی فاطمہ کی طرح ہے جو رسول اللہ ﷺ کی بیٹی ہے؟ لوگوں نے جواب دیا کہ نہیں، حضرت علی نے پوچھا: میں تمہیں اللہ کی قسم دیتا ہوں کہ کیا تمہارے پاس میرے دو بیٹوں حسن اور حسین جیسا کوئی بیٹا ہے؟ انہوں نے جواب دیا کہ نہیں، حضرت علی نے پوچھا: میں تمہیں اللہ کی قسم دیتا ہوں کہ کیا میرے علاوہ تم میں سے کسی نے رسول اللہ ﷺ کے ساتھ دونوں قبلوں کی طرح منہ کر کے نماز پڑھی ہے؟ لوگوں نے جواب دیا کہ نہیں، حضرت علی نے پوچھا: میں تمہیں اللہ کی قسم دیتا ہوں کہ کیا میرے علاوہ تم میں کوئی ہے جس کے بارے میں اللہ تعالیٰ نے آسمان کے فرشتوں کو محبت کا کرنے کا حکم دیا ہے، انہوں نے کہا نہیں، حضرت علی نے پوچھا: میں تمہیں اللہ کی قسم دیتا ہوں کہ کیا میرے علاوہ تم میں کوئی ایسا شخص ہے جو دو حصے لیتا ہو، ایک خاص حصہ اور دوسرا عام حصہ؟ لوگوں نے کہا: نہیں، حضرت علی نے پوچھا: میں تمہیں اللہ کی قسم دیتا ہوں کہ کیا میرے علاوہ تم میں کوئی ہے جو رسول اللہ ﷺ کے بستر پر لیٹ کر اپنی جان اور خون کی بازی لگا چکا ہو؟ لوگوں نے جواب دیا کہ نہیں۔

پھر نبی کریم ﷺ کی برکت سے اللہ تعالیٰ نے ان پر جو احسان فرمائے حضرت علی انہیں شمار کر کے یہ اشعار پڑھے:

و حمزة سيد الشهداء عمي

رسول الله صهري وابن عمي

رسول اللہ ﷺ میرے سسر اور چچا زاد بھائی ہیں اور سید الشہداء حمزہ میرے چچا ہیں۔

وجعفر الذی یمسی ویضحی
یطیر مع الملائکة ابن امتی
جعفر جو صبح و شام فرشتوں کے ساتھ اڑ رہا ہے وہ میرا بھائی ہے۔

وبنت محمد سکنی و عرسی
منوط لحبہا بدی و لخبی
محمد صلی اللہ علیہ وسلم کی صاحبزادی میرے گھر کی دلہن ہے، اور اس کا گوشت و پوست میرے گوشت و پوست کا حصہ ہے۔

وسبطاً أحمد و لدای منها
فمن هذا له سهم کسہبی
محمد صلی اللہ علیہ وسلم کی اولاد میرے دو بیٹے ہیں، پس کون ہے جس کا نصیب میرے نصیب کی طرح ہے؟
سبقتکم الی الاسلام طراً
غلاما ما بلغت اوان حلبی
میں نے تم سب سے پہلے اسلام قبول کیا ہے جب لڑکا تھا اور بلوغت کی عمر کو نہیں پہنچا تھا۔

وصلیت الصلاة و کنت رداء
فمن ذایدعی یوما کیوھی
میں نے ایک چادر پہن کر نماز پڑھی ہے، پس کون ہے جو کسی دن میری طرح دعویٰ کر سکتا ہے؟
رسول اللہ صلی اللہ علیہ وسلم کے چچا زاد بھائی کی فضیلت یہ بھی ہے کہ آپ صلی اللہ علیہ وسلم نے اس بات کی گواہی دی کہ وہ اللہ اور اس کے رسول سے محبت کرتے ہیں اور اللہ اور اس کا رسول ان سے محبت کرتے ہیں، نبی کریم صلی اللہ علیہ وسلم کا یہ بھی ارشاد ہے کہ میں علم کا شہر ہوں اور علی اس کا دروازہ ہیں، حضرت علی رضی اللہ عنہ کے لئے یہ بڑے شرف کی بات ہے۔

یقیناً نبی کریم صلی اللہ علیہ وسلم ماضی اور مستقبل میں پیش آنے والے ہر قسم کے دنیوی اور اخروی علوم کے جامع تھے، آپ صلی اللہ علیہ وسلم کو اللہ تعالیٰ نے ان باتوں کا علم سکھایا جو آپ صلی اللہ علیہ وسلم کو معلوم نہ تھیں، شہر میں دروازے سے ہی داخل ہوا کرتے ہیں، اور اس شہر کا دروازہ امیر المؤمنین علی بن ابی طالب ہیں، سارے علوم حضرت علی کی ذات میں جمع ہیں، ان کے ذریعے آپ صلی اللہ علیہ وسلم کے علوم تک پہنچا جا سکتا ہے، وہ دروازے میں کھڑے ہو کر علوم کی حقیقت کو بیان کرنے والے ہیں، یہ سب اللہ تعالیٰ کا فضل اور اس کی رحمت ہے، وہ جسے چاہتا ہے عطا فرماتا ہے، بیشک اللہ تعالیٰ فضل عظیم کا مالک ہے۔

اس راستہ پر چلنے والے کے لئے یہ اعتقاد رکھنا ضروری ہے کہ اللہ تعالیٰ کے علم کا احاطہ نہیں کیا جا سکتا، علماء، اولیاء اور خاص لوگوں کو جو علم ملا ہے محمد صلی اللہ علیہ وسلم کے علم کے مقابلے میں وہ ایک چھوٹا سا قطرہ ہے،

کیونکہ آپ صلی اللہ علیہ وسلم کو اولین و آخرین کا علم دیا گیا ہے، انبیاء اور فرشتوں سمیت تمام مخلوقات کا علم اللہ تعالیٰ کے علم کے مقابلے میں ایک چھوٹا سا قطرہ بھی نہیں، یقیناً اس کے علم کی کوئی ابتدا اور انتہاء نہیں۔

پاک ہے وہ ذات جس نے اپنے بندوں کو علم سکھایا اور پھر ارشاد فرمایا:

{ وَمَا أُوتِيتُمْ مِنَ الْعِلْمِ إِلَّا قَلِيلًا } بنی اسرائیل ۸۵

ترجمہ: اور تمہیں جو علم دیا گیا ہے وہ بس تھوڑا سا ہی علم ہے۔

علم اس شخص سے حاصل کرو جسے اللہ تعالیٰ نے علم سے آراستہ کیا ہو، علم کی حدود پہچاننے سے آخرت میں کامیابی کی امید ہے، علم کے حصول پر مداومت اختیار کرنا صاحب علم کو کامیابی عطا کرتا ہے، اہل علم اپنے علم کی بقدر اللہ تعالیٰ کا قرب حاصل کرتے ہیں اور اسی کی بقدر قیامت کے دن کے حساب و کتاب اور اللہ تعالیٰ کے سامنے کھڑے ہونے کا خوف ان کے سامنے ہوتا ہے۔

ایک آدمی بیماری کی حالت میں امام شافعی کے پاس آ کر کہنے لگا: اے ابو عبد اللہ! آپ نے کیسے صبح کی؟ امام شافعی نے جواب دیا کہ میں نے دنیا سے کوچ کرتے ہوئے اپنے بھائیوں سے جدائی اختیار کرتے ہوئے، اپنے بڑے اعمال سے ملتے ہوئے، موت کا پیالہ پیتے ہوئے، اللہ تعالیٰ کی بارگاہ میں پیش ہوتے ہوئے صبح کی ہے، مجھے معلوم نہیں کہ میری روح جنت میں جائے گی کہ میں اس کا اکرام کروں یا جہنم میں جائے گی کہ میں اس کے ساتھ تعزیت کروں، پھر شعر میں کہنے لگے:

ولمّا قسا قلبی وضاقت مذاہبی جعلت رجائی نحو عفوك سلّماً

جب میرا دل سخت ہو گیا اور میرے راستے تنگ ہوئے تو میں نے آپ کی عفو و درگزر کے بارے میں اپنی امید کو سیرٹھی بنایا۔

تعاضم لی ذنبی فلنّاقرنتہ بعفوك ربّی کان عفوك أعظماً

میرے گناہ بہت بڑے ہیں لیکن جب میں نے ان کو آپ کی معافی کے ساتھ ملایا تو آپ کی معافی زیادہ بڑی تھی۔

فما زالت ذالطف وحلم ورحمة علی الذنب تعفور حمة وتکرّماً

آپ لطف و کرم، بردباری اور رحمت کا معاملہ کرتے ہوئے گناہ کو مسلسل معاف کرتے رہے۔

آپ صلی اللہ علیہ وسلم کے دو مبارک ناموں ”الحق اور المبین“ کے بیان میں اللہ تعالیٰ آپ صلی اللہ علیہ وسلم پر رحمت کاملہ اور سلامتی نازل فرمائے اور شرف و اکرام کا معاملہ فرمائے حق اور مبین آپ صلی اللہ علیہ وسلم کے دو مبارک نام ہیں جو قرآن کریم میں وارد ہوئے ہیں، اللہ تعالیٰ نے ان کے ذریعے نبی کریم صلی اللہ علیہ وسلم کی صفات بیان کرتے ہوئے ارشاد فرمایا:

{ حَتَّىٰ جَاءَهُمُ الْحَقُّ وَرَسُولٌ مُّبِينٌ } الزخرف ۲۹

ترجمہ: یہاں تک کہ ان کے پاس حق اور صاف صاف ہدایت دینے والا پیغمبر آ گیا

آپ صلی اللہ علیہ وسلم کے یہ دونوں اسمائے مبارکہ اللہ تعالیٰ نے اپنے نام سے نکالے ہیں، بیشک حق اور مبین اللہ تعالیٰ کے نام بھی ہیں، اس میں اللہ تعالیٰ کی طرف سے آپ صلی اللہ علیہ وسلم کی تعظیم اور بلند مرتبے کا اظہار ہے جس سے محبت کرنے والوں کے دلوں میں ایمان کی کرنیں روشن ہوتی ہیں اور حسد کرنے والا ملعون جلتا ہے۔

آپ صلی اللہ علیہ وسلم حق ہیں اس کا معنی یہ ہے کہ آپ کی نبوت و رسالت میں کوئی چیز باطل نہیں، جس طرح آپ صلی اللہ علیہ وسلم کی ذات و صفات عمدہ اور برحق ہیں اسی طرح نبوت کا وجود بھی حق ہے، حق باطل کی ضد ہے، آپ صلی اللہ علیہ وسلم کا نام نفس حق رکھا گیا ہے تاکہ لوگوں کی نظر میں آپ صلی اللہ علیہ وسلم کی تعظیم و تکریم ہو۔

اس بات کا بھی احتمال ہے کہ اللہ تعالیٰ نے آپ صلی اللہ علیہ وسلم کا نام حق اس لئے رکھا کہ آپ صلی اللہ علیہ وسلم حق والے ہیں، یعنی اللہ تعالیٰ کی طرف سے، شریعت، برکت، حسن سیرت، عدل، اللہ اور رسالت پر ایمان اور مومنین کے لئے رحمت و ہدایت والی حق کتاب لے کر آئے ہیں۔

حق کا معنی ہے ایسی مضبوط چیز جس میں تغیر و تبدل نہ ہوتا ہو، اور باطل اس پر غالب نہ آئے اور دھوکے میں پڑے ہوئے جاہل کے علاوہ اس کی حقیقت کا کوئی انکار نہ کرے، یہی حال رسول اللہ صلی اللہ علیہ وسلم کا تھا کہ آپ صلی اللہ علیہ وسلم کی نبوت پختہ اور غالب آنے والی ہے، باطل اس کی وجہ سے مٹ جائے گا اور آپ صلی اللہ علیہ وسلم کی امت کا دین پورا اور غالب ہوگا، اللہ تعالیٰ کا ارشاد ہے:

{ وَقُلْ جَاءَ الْحَقُّ وَزَهَقَ الْبَاطِلُ إِنَّ الْبَاطِلَ كَانَ زَهُوقًا } بنی اسرائیل ۸۱

ترجمہ: اور کہو کہ: ”حق آن پہنچا، اور باطل مٹ گیا، اور یقیناً باطل مٹنے ہی والا ہے۔“

یقیناً ایمان کے حقائق اور انوارات مشاہدے سے ثابت ہیں، نبی کریم صلی اللہ علیہ وسلم کی برکت سے

ہماری عزت میں اضافہ ہوتا رہا یہاں تک کہ اللہ تعالیٰ نے اسے ہمارے لئے دین کی تکمیل کی صورت میں پورا فرمایا، ہر جگہ ہمیں عزت اور غلبہ حاصل ہوا، اللہ تعالیٰ نے تمام مخلوق کو پکار کر آپ ﷺ کی تصدیق اور پیروی کا حکم دیا ہے، اللہ تعالیٰ کا ارشاد ہے:

{ يَا أَيُّهَا النَّاسُ قَدْ جَاءَكُمْ الرَّسُولُ بِالْحَقِّ مِنْ رَبِّكُمْ فَآمِنُوا خَيْرًا
لَكُمْ } النساء ۱۷۰

ترجمہ: اے لوگو! یہ رسول تمہارے پاس تمہارے پروردگار کی طرف سے حق لے کر آگئے ہیں، اب (ان پر) ایمان لاؤ کہ تمہاری بہتری اسی میں ہے۔

آپ ﷺ کے اسم گرامی ”مبین“ کے معنی میں بھی کئی احتمال ہیں، اللہ تعالیٰ نے آپ ﷺ کو اس بات کا حکم دیا کہ لوگوں سے کہیں کہ میں تمہیں کھلم کھلا ڈرانے والا ہوں، مبین کے معنی میں یہ احتمال بھی ہے کہ آپ ﷺ عربی اللسان ہیں اور سب عربوں سے بڑھ کر فصیح و بلیغ ہیں، نیز آپ ﷺ کا نام مبین رکھنے میں اس بات کا بھی احتمال ہے کہ آپ ﷺ نے اللہ تعالیٰ کے نازل کردہ کلام کو بیان فرما کر ہماری اصلاح فرمائی ہے۔

بیشک اللہ تعالیٰ نے قرآن نازل فرمایا اور آپ ﷺ کو قرآن کا معلم بنا کر امت پر اکرام کیا ہے، ارشاد باری تعالیٰ ہے:

{ لَتُبَيِّنَ لِلنَّاسِ مَا نُزِّلَ إِلَيْهِمْ } النحل ۴۴

ترجمہ: ”تا کہ تم لوگوں کے سامنے ان باتوں کی واضح تشریح کر دو جو ان کے لئے اتاری گئی ہیں۔“

اللہ تعالیٰ نے آپ ﷺ کی زبان پر حق کو ظاہر فرمایا، بیان کی بلاغت کی وجہ سے سینوں میں آپ ﷺ کا نور ظاہر ہوا۔ آپ ﷺ فصاحت و بلاغت کے اتنے بڑے مقام پر فائز تھے جس سے کوئی ناواقف نہیں، بلاغت کی تمام خوبیوں کے ساتھ اللہ تعالیٰ نے آپ ﷺ کو جوامع الکلم اور عجیب و غریب کلام حکمت کی خصوصیت عطا فرمائی تھی، آپ ﷺ کی زبان و بیان کا کمال یہ تھا کہ ہر انسان سے اس کی زبان میں گفتگو فرماتے تھے، آپ ﷺ اپنی بہترین گفتگو سے بلاغت کے موتی بکھیرتے تھے۔

صحابہ کرام نے آپ ﷺ کی بلاغت کی وجہ سے کہا تھا کہ ہم نے آپ ﷺ سے بڑھ کر کوئی فصیح

نہیں دیکھا، ام معبد آپ ﷺ کی اوصاف بیان کرتے ہوئے ارشاد فرماتی ہیں کہ آپ ﷺ کی گفتگو شیریں ہوتی، اور اس میں فاصلہ اتنا ہوتا کہ نہ زیادہ تیز گفتگو فرماتے نہ بہت زیادہ ٹھہر ٹھہر کے، آپ ﷺ گفتگو ایسے فرماتے جیسے پروئے ہوئے موتی ہیں، آپ ﷺ بلند اور اچھی آواز کے مالک تھے، اللہ تعالیٰ نے آپ ﷺ کو کامل نور عطا فرمایا اور دین کو غالب کر کے اپنا کلمہ بلند فرمایا، حق کے ارکان کو مضبوط کیا، حق کو باطل پر مارا اور باطل کا بھیجہ نکال دیا، نیز حق کو ظالموں کی زمینوں، گھروں اور اموال و اولاد پر حکومت عطا فرمائی، باطل کو ذلیل کر کے حق والوں کو ان کا وارث بنایا، نیز اہل باطل پر غلبہ پانے کے باوجود اپنی درگزر کو ظاہر فرمایا۔

زہیر بن صرد رضی اللہ عنہ اپنی قوم کے سردار تھے، جب اللہ تعالیٰ نے اپنے نبی کی نصرت فرما کر حق کو بلند فرمایا اور آپ ﷺ کے لئے فتح کو آسان کیا تو ہوازن کا پورا قبیلہ قید ہو کر آیا، مسلمانوں کے پاس ان کی عورتیں اور مال و اولاد غنیمت کی صورت میں موجود تھا، چنانچہ زہیر رسول اللہ کی خدمت میں حاضر ہوئے کہ آپ ﷺ قیدیوں کو واپس کریں اور ان سے نرمی کا برتاؤ کریں، پھر اس نے یہ اشعار کہے:

أمنن علينا رسول الله في كرم
فأنك المرء نرجوه وننتظر

اے اللہ کے رسول! ہم پر احسان اور کرم کا معاملہ فرما، بیشک آپ ایسے آدمی ہیں جن کا ہمیں انتظار تھا اور ہم آپ سے امید رکھتے ہیں۔

وامنن على بيضة قد عاقها قدر
همزق شملها في دهرها غير

اس جماعت پر احسان فرما جس کو تقدیر نے نافرمان قرار دیا ہے، اور دوسرے لوگوں نے اس کی جمعیت کو اسی کے زمانے میں منتشر کر دیا ہے۔

يا خير طفل ومولود ومنتخب
في العالمين اذا ما أحصى البشر

اے بہترین پیدا ہونے والے بچے! اور وہ ذات انسانوں کو شمار کرتے وقت جہانوں میں جس کا انتخاب کیا گیا ہے۔

ان لم تداركهم نعاء تنشرها
يا أرحم الناس حله! حين يختبر

اے امتحان کے وقت لوگوں میں سب سے زیادہ حلم کو پسند کرنے والی ذات! اگر آپ ﷺ لوگوں پر ان نعمتوں کی تلافی نہیں کریں گے جن کو آپ ﷺ بکھیرتے ہیں، (تو ان کون کرے گا)۔

ارحم ضنی نسوة قد كنت ترضعها اذفوك تملؤة في محضها الدور
ان عورتوں کے افلاس پر رحم فرمائیں آپ جن کا دودھ پیتے تھے، جب آپ کا جی بھر کر ان کے
پستانوں کا دودھ پیتے تھے۔

اذ كنت طفلا صغيرا كنت تألفها واذ يزنك ماتأتى وماتذر
جب آپ چھوٹے بچے تھے تو ان سے مانوس ہوتے تھے، اور جب وہ آپ کو یہ بتاتی تھیں کہ
کیا کرنا ہے اور کیا نہیں کرنا ہے۔

ياخير من مدح الكمت الجياربه عند الهياج اذا ما استوقد الشرر
اے وہ بہترین ذات لڑائی کے شعلوں کے وقت جس کی وجہ سے سفید رنگ کے بہترین گھوڑوں
کی تعریف کی گئی ہے۔

فاغفر عفا الله عما أنت واهبه يوم القيامة اذ يهدى لك الظفر
پس معاف فرما اللہ تعالیٰ قیامت کے دن آپ کے ہدیے کی وجہ سے معاف فرمائے گا جب آپ
کو کامیابی کا ہدیہ دیا جائے گا۔

جب نبی کریم ﷺ نے یہ قصیدہ سنا تو فطرت کے مطابق شفقت اور رحمت کا معاملہ فرماتے
ہوئے ارشاد فرمایا کہ جو کچھ میرے پاس اور عبدالمطلب کی اولاد کے پاس ہے وہ تمہیں واپس کرتے ہیں،
یہی بات مہاجرین اور انصار نے دہرائی، یہ انبیاء کے امام ﷺ کے اخلاق تھے۔

فصل

جس شخص کو معلوم ہو کہ حق و مبین آپ ﷺ کے اسمائے گرامی ہیں اور اللہ تعالیٰ نے انہیں اپنے
مبارک اسماء سے نکالا ہے اسے چاہئے کہ ہر وقت آپ ﷺ کی تصدیق کی تجدید کرتا رہے، اور آپ
ﷺ کے حکم کے مطابق یہ کہتا رہے اور ان اوقات میں یہ دعا پڑھتا رہے جب نبی کریم ﷺ پڑھا
کرتے تھے کہ اے اللہ! آپ حق ہیں، آپ کا وعدہ حق ہے، آپ کی ملاقات حق ہے، جنت اور دوزخ حق ہیں،
انبیاء حق ہیں، محمد ﷺ حق ہیں۔

نیز جس شخص کو آپ ﷺ کے اسمائے گرامی حق اور مبین کا علم ہو اسے آپ ﷺ کے حق و ثبات کی
پیروی کرنی چاہیے اور جس حق بات کا آپ ﷺ نے حکم دیا ہے اسے کھل کر سچائی کے ساتھ بیان کرے، نیز آپ

صلی اللہ علیہ وسلم کی اتباع کرنے والا اللہ تعالیٰ کے لئے کوشش کرے اور کسی ملامت کرنے والے کی پرواہ نہ کرے، اللہ کے دین کو غالب کرنے کے لئے ہر ظالم سے انتقام لے، اپنے نفس سے انصاف کرے، اپنی رعایا سے انصاف کرے، اپنے نبی کی امت سے خیر خواہی کرے، اپنے قول و فعل کے ذریعے حق بات کا اظہار کرے۔

یہ میدان بہت وسیع ہے، اس پر بہت کم لوگ سچائی سے پورا اترتے ہیں، یہ وہ لوگ ہوتے ہیں جو صرف اللہ تعالیٰ سے ڈرتے ہیں اور انہیں اس کے علاوہ کسی چیز کا شوق نہیں ہوتا، صحابہ کرام کے احوال کو دیکھو کہ وہ حق بات کھل کر کہتے تھے اور اللہ کے معاملے میں انہیں کوئی پرواہ نہیں ہوتی، انہیں اللہ کی ملاقات اور اس کی طرف لوٹ کر جانے کا یقین تھا، وہ اللہ تعالیٰ کے دین کو غالب کرنے والے تھے، نیز تابعین بھی ہمیشہ حق پر ثابت قدم رہتے تھے۔

اے بھائی! حضرت حسن بصری کے واقعہ پر غور و فکر کرو کہ جب حجاج بن یوسف نے کوفہ و بصرہ کے فقہاء کو بلایا تو حسن بصری ان سب سے آخر میں داخل ہوئے، حجاج نے مرحبا کہا پھر کرسی منگوا کر اپنے تخت کے کنارے پر رکھی اور اس پر بیٹھ کر حضرت حسن بصری سے کچھ سوالات پوچھنے لگا، رسول اللہ ﷺ کے چچا زاد بھائی اور داماد اور محبوب کا ذکر ہوا تو وہ کہنے لگا کہ نعوذ باللہ ہمیں ان سے تکلیف پہنچی ہے، حضرت حسن بصری خاموشی سے اپنا انگوٹھا منہ میں ڈالے اس بات کا استحضار کر رہے تھے کہ اللہ تعالیٰ ان کی زبان پر حق کو جاری فرمائیں گے۔ حجاج نے پوچھا کہ حضرت علی کے بارے میں مجھے اپنی رائے بتاؤ، حسن بصری نے اس کے سامنے کھل کر حق بات کہتے ہوئے ارشاد فرمایا کہ میں نے اللہ تعالیٰ کا یہ ارشاد سنا ہے:

{ وَمَا جَعَلْنَا الْقِبْلَةَ الَّتِي كُنْتَ عَلَيْهَا اِلَّا لِنَعْلَمَ مَنْ يَتَّبِعُ الرَّسُولَ مِمَّنْ يَنْقَلِبُ عَلَى عَقْبَيْهِ وَاِنْ كَانَتْ لَكَبِيْرَةً اِلَّا عَلَى الَّذِيْنَ هَدَى اللّٰهُ } البقرة ۱۴۲
ترجمہ: اور جس قبلے پر تم پہلے کار بند تھے، اسے ہم نے کسی اور وجہ سے نہیں بلکہ صرف یہ دیکھنے کے لئے مقرر کیا تھا کہ کون رسول کا حکم مانتا ہے اور کون الٹے پاؤں پھر جاتا ہے، اور اس میں شک نہیں کہ یہ بات تھی بڑی مشکل، لیکن ان لوگوں کے لئے (ذرا بھی مشکل نہ ہوئی) جن کو اللہ نے ہدایت دے دی تھی۔

نبی کریم ﷺ کا ارشاد ہے کہ مومنین میں علی ان لوگوں میں سے ہے جنہیں اللہ تعالیٰ نے ہدایت دی ہے، لہذا میں ان کے بارے میں کہوں گا کہ وہ رسول اللہ ﷺ کے چچا زاد بھائی اور داماد اور دیگر لوگوں

کے مقابلے میں آپ صلی اللہ علیہ وسلم کو بہت زیادہ محبوب تھے، تمہارے سمیت کوئی آدمی بھی اس بات پر قادر نہیں کہ ان کو برا بھلا کہہ کر ان کے اور رسول اللہ صلی اللہ علیہ وسلم کے درمیان حائل ہو جائے۔

حجاج کا چہرہ متغیر ہو گیا، وہ غصے کی حالت میں اپنے تخت سے اتر کر گھر میں داخل ہو گیا اور ہم باہر نکل آئے، عامر شعبی فرماتے ہیں کہ جب ہم باہر نکلے تو میں نے حسن بصری کا ہاتھ پکڑ کر کہا: اے ابو سعید! آپ نے امیر کو غضبناک کر دیا ہے، حسن بصری نے مجھے جواب دیا: اے عامر! مجھ سے دور ہو جاؤ، لوگ کہتے ہیں کہ عامر شعبی کوفہ کے عبادت گزاروں میں سے ہیں، اس نے انسانی شیطان کے پاس آ کر اس کی مرضی کی بات کی ہے، عامر شعبی خاموش ہو گئے اور ان کی رائے کی موافقت کی، نڈاوی کہتا ہے کہ پھر حجاج نے حسن بصری کو بلایا انہیں وہ بات یاد دلائی تو انہوں نے جواب میں فرمایا کہ ہاں میں نے کہا تھی، اس نے پوچھا تجھے کس چیز نے اس بات پر آمادہ کیا ہے؟ حسن بصری نے جواب دیا کہ اللہ تعالیٰ نے علماء سے عہد لیا ہے کہ لوگوں کے سامنے حق بات چھپانے کے بجائے بیان کرو، حجاج نے کہا: اے حسن! اپنی زبان کو روک کر رکھو اور اپنی ذات کو ایسی باتوں سے دور رکھو جن کو میں ناپسند کرتا ہوں ورنہ میں تمہارا سرتن سے جدا کر دوں گا۔

اس طرح وہ لوگ حق بات بیان کیا کرتے تھے سچی بات پر قائم رہتے تھے، ان کے معاملات شریعت کے مطابق ہوتے تھے، اور حق بیان کرنے میں وہ بغیر کسی لالچ کے کوشش کیا کرتے تھے، اس زمانہ میں ان جیسے لوگ خال خال ہی ملتے ہیں، کوئی حق بات کھل کر کہنے والا نہیں، جھوٹ اور بہتان پھیل چکا ہے، ان کے مقابلے میں ہماری کیا حیثیت ہے؟ ہم ان کے افعال کی پیروی کیسے کر سکتے ہیں؟ اللہ تعالیٰ خطیبت زیات پر رحم فرمائے کہ جب انہیں حجاج بن یوسف کے پاس لایا گیا تو اس نے پوچھا: کیا تم خطیبت ہو؟ اس نے جواب دیا: جی ہاں، تم جو چاہو پوچھو، میں نے اللہ تعالیٰ سے تین باتوں کا عہد کیا ہوا ہے کہ جب مجھ سے سوال کیا جائے گا میں ضرور سچ بولوں گا، اگر مجھ پر آزمائش آئی تو صبر کروں گا اور اگر مجھے معاف کیا گیا تو شکر ادا کروں گا، حجاج نے پوچھا: تم میرے بارے میں کیا کہتے ہو؟ اس نے جواب دیا کہ میں تمہارے بارے میں حق بات کہتا ہوں، تم زمین پر اللہ کے دشمن ہو، جرموں کو پامال کرتے ہو، بدگمانی کی وجہ سے قتل کرتے ہو اور مسلمانوں کو تکلیف پہنچاتے ہو، حجاج نے پوچھا: تم امیر المؤمنین مروان کے بارے میں کیا کہتے ہو؟ خطیبت نے جواب دیا کہ وہ تم سے بڑا مجرم ہے اور اس کی برائیوں میں سے ایک برائی تم ہو جس نے اسے گورنر بنایا ہے۔

حجاج نے حکم دیا کہ اسے سزا دی جائے، سزا اس طرح شروع ہوئی کہ بانس چیر کر اس کے بدن

میں اتارے گئے، پھر رسیوں سے باندھ کر ان کے گوشت کو آگ کے انگاروں پر جلایا گیا لیکن خطیط خاموش رہے، حجاج کو بتایا گیا کہ اس کی زندگی کی آخری رقی باقی ہے، حجاج نے حکم دیا کہ اس کو آگ سے نکال کر بازار میں پھینک دیا جائے، جعفر کہتے ہیں میں اپنے ایک دوست کے ہمراہ خطیط کے پاس آیا اور اس سے پوچھا کہ تمہیں کسی چیز کی ضرورت ہے؟ اس نے جواب میں پانی کا ایک گھونٹ مانگا، لوگوں نے پانی لایا، خطیط نے پانی پیا اور جان دیدی، اس کی عمر اٹھاراں سال تھی۔

فلله رُكب أصبحوا في جواره
فأوسعهم لطفًا وأكرمهم نزلًا
اللہ کی قسم! وہ ایسی جماعت تھی جو آپ ﷺ کی صحبت میں آگئی اور ان پر اللہ تعالیٰ نے وسیع لطف و کرم کا معاملہ فرما کر مہمانی کی ہے۔

فكم جزّو اللعزم عن ساق طاعة
وكم جدّدوا للعلم ثوباً به سحلا
کتنی ہی مرتبہ صحابہ نے عزم کے ساتھ اطاعت کی اور کتنی ہی مرتبہ علم کو طویل کپڑا پہنایا
وكم بذلوا انصحاو كم ذلّوا هوئى
انہوں نے کتنی نصیحتیں کی اور کتنی خواہشات کو قربان کیا، یہ شک کو کتنا ہی دور کرتا ہے اور حق کو کتنا ہی ابھارتا ہے۔

اذا ظهروا أو باطنوا في ملّة
فللهدي ما أبقى وللزيغ ما أبلى
وہ جب بھی وہ کوئی ظاہر یا پوشیدہ اہم کام سرانجام دیتے ہیں تو وہ ہدایت کے لئے کتنا دیر پا اور گمراہی کے لئے کتنا نقصان دہ ہوتا ہے۔

هم جاهدوا في الله حقّ جهادة
وهم حسنوا قولاً وهم أحسنوا فعلاً
انہوں نے اللہ کی راہ میں جہاد کا حق ادا کر دیا اور وہ اپنے قول و فعل کے اعتبار سے اچھے بن گئے۔

عليهم سلام طيب متجدّد
بغير تناء لا يبيد ولا يبلى

ان پر اچھا اور نیا سلام ہو، جو نہ ختم ہو اور نہ پرانا ہو۔

اللہ تعالیٰ محمد ﷺ پر آپ ﷺ کی آل اور صحابہ پر درود اور سلامتی نازل فرمائے اور شرف و تعظیم میں اضافہ فرمائے۔

آپ صلی اللہ علیہ وسلم کے اسم گرامی ”النور“ کے بیان میں

اللہ تعالیٰ آپ صلی اللہ علیہ وسلم پر رحمت کاملہ اور سلامتی نازل فرمائے اور شرف و اکرام کا معاملہ فرمائے۔
النور آپ علیہ السلام کا اسم گرامی ہے، یہ اللہ تعالیٰ کا نام بھی ہے، اللہ تعالیٰ کے نور ہونے کا مطلب یہ ہے کہ وہ آسمانوں اور زمین کو روشن کرنے والا اور ان میں نور پیدا کرنے والا ہے جو آنکھوں سے نظر آتا ہے، نیز مومنین کے دلوں کو قرآن کے ذریعے منور کرنے والا ہے۔

اللہ تعالیٰ نے قرآن کریم میں نبی کریم صلی اللہ علیہ وسلم کا نام بھی نور رکھا ہے، چنانچہ ارشاد باری ہے:

{ قَدْ جَاءَكُمْ مِنَ اللَّهِ نُورٌ وَكِتَابٌ مُبِينٌ } البائدة ۱۵

ترجمہ: تمہارے پاس اللہ کی طرف سے ایک روشنی آئی ہے اور ایک ایسی کتاب جو حق کو واضح کر دینے والی ہے۔

اللہ تعالیٰ کی طرف سے آنے والے نور سے مراد نبی کریم صلی اللہ علیہ وسلم کی ذات گرامی ہے اور یہ بات ہم آپ صلی اللہ علیہ وسلم کے اسم گرامی ”نور اللہ“ کے ذیل میں پہلے بیان کر چکے ہیں۔
آپ صلی اللہ علیہ وسلم کے نور ہونے کا معنی یہ ہے کہ آپ صلی اللہ علیہ وسلم کی نبوت کا معاملہ واضح ہے اور آپ صلی اللہ علیہ وسلم کی لائی ہوئی شریعت نے عارفین کے دلوں کو منور کیا ہے۔

اللہ تعالیٰ کا ارشاد ہے:

{ أَفَمَنْ شَرَحَ اللَّهُ صَدْرَهُ لِلْإِسْلَامِ فَهُوَ عَلَى نُورٍ مِّن رَّبِّهِ } الزمر ۲۲

ترجمہ: بھلا کیا وہ شخص جس کا سینہ اللہ نے اسلام کے لئے کھول دیا ہے، جس کے نتیجے میں اپنے پروردگار کی عطا کی ہوئی روشنی میں آچکا ہے، (سنگدلوں کے برابر ہو سکتا ہے؟)

یہ نور بلند ہوا اور اس میں مسلسل اضافہ ہوتا رہا یہاں تک کہ اللہ تعالیٰ نے اس کی تکمیل فرمائی اور غلبہ عطا فرمایا، آپ علیہ السلام کا نام ”نور“ مختلف ظاہری وجوہات کی بنا پر رکھا گیا ہے جن میں سے اہم وجوہات مندرجہ ذیل ہیں:

اس بات کا احتمال ہے کہ اللہ تعالیٰ نے آپ کا نام نور اس لئے رکھا کہ آپ صلی اللہ علیہ وسلم کی تخلیق نور سے فرمائی، بلکہ سارے کے سارے انوارات کی تخلیق آپ صلی اللہ علیہ وسلم کے نور سے ہوئی اور ان کی روشنی آپ

صلی اللہ علیہ وسلم سے لی گئی ہے۔

نیز یہ بھی احتمال ہے کہ آپ صلی اللہ علیہ وسلم کا اسم گرامی نور اس لئے رکھا گیا کہ آپ صلی اللہ علیہ وسلم کا چہرہ روشن اور چمکدار تھا اور اس کی روشنی خوبصورت منظر والی تھی، آپ علیہ السلام کا کوئی سایہ نہ تھا کیونکہ آپ صلی اللہ علیہ وسلم سراپا نور تھے۔

نبی کریم صلی اللہ علیہ وسلم رات کے وقت حضرت عائشہ رضی اللہ عنہا کے پاس تشریف لائے، گھر کے اندر اندھیرے میں ان کے ہاتھ سے سوئی گر گئی، جب نبی کریم صلی اللہ علیہ وسلم داخل ہوئے تو آپ صلی اللہ علیہ وسلم کا نور حضرت عائشہ پر چمکنے لگا اور برکت نازل ہوئی، حضرت عائشہ نے آپ صلی اللہ علیہ وسلم کے نور کی روشنی میں سوئی نظر تلاش کر لی، حضرت عائشہ رضی اللہ عنہا آپ صلی اللہ علیہ وسلم کی عمدہ صفات، حسن و جمال اور نور کی چمک کو یاد کیا کرتی تھیں کہ جب آپ صلی اللہ علیہ وسلم گفتگو فرماتے تو ایسا لگتا جیسے آپ صلی اللہ علیہ وسلم کے چہرے پر سورج چل رہا ہو، آپ صلی اللہ علیہ وسلم کے دندان مبارک سے نور نکلتا تھا اور جب آپ صلی اللہ علیہ وسلم مسکراتے تو دیواروں پر آپ صلی اللہ علیہ وسلم کا نور چمکتا تھا، نیز حضرت عائشہ رضی اللہ عنہا آپ صلی اللہ علیہ وسلم کے اعضاء کے محاسن، عمدہ شکل، اچھی عادات، آپ صلی اللہ علیہ وسلم کے الفاظ کی مٹھاس اور پاکیزگی کو ان الفاظ میں بیان کیا کرتی تھیں۔

متی یبدو فی الداجی البہیم جبینہ یلح مثل مصباح الدجا المتوقد

جب گھٹا ٹوپ اندھیرے میں آپ صلی اللہ علیہ وسلم کی پیشانی ظاہر ہوتی ہے تو وہ تاریکی میں روشن کیے گئے چراغ کی طرح چمکتی ہے۔

فمن کان أو من قد یكون كأحمد نظام لحق أو نکال لم لحد؟

اور جو بھی ماضی میں یا آئندہ احمد صلی اللہ علیہ وسلم کے نظام حق کا دعویٰ کرے اسے بے دین آدمی کی طرح عبرت بنا دیا جائے گا۔

آپ صلی اللہ علیہ وسلم کا نام نور رکھنے میں یہ احتمال بھی ہے کہ اللہ تعالیٰ نے جہان والوں کو اس طرح اندھیرے میں پایا کہ ان کی عقلیں زائل ہو چکی تھیں، اللہ تعالیٰ نے انہیں آپ صلی اللہ علیہ وسلم کے نور کا سایہ حاصل کرنے کی سعادت نصیب فرمائی، اور جس شخص پر بدبختی سبقت کر چکی تھی اسے کامل عقل کے باوجود گمراہ کیا، کتنے لوگوں نے آپ صلی اللہ علیہ وسلم کے نور کو بھانے کا ارادہ کیا اور انکار کرنے والوں نے اس میں مبالغہ سے کام لیا لیکن اللہ تعالیٰ نے کافروں کی ناگواری کے باوجود اس نور کی تکمیل فرمائی۔

بیشک اللہ تعالیٰ نے نور کی تکمیل فرما کر اس کے ذریعے مومنین کے دلوں کو منور فرمایا، نیز آپ صلی اللہ علیہ وسلم کے دین کے نور کو اتنی عزت عطا فرمائی کہ نام اور مرتبے کے اعتبار سے دیگر تمام ادیان کے مقابلے میں باعزت بن گیا۔

حضرت ام سلمہ رضی اللہ عنہا کا شمار ان مسلمانوں میں ہوتا ہے جنہوں نے حبشہ کی طرف ہجرت کی تھی، وہ فرماتی ہیں کہ نجاشی بادشاہ نے ہمارے دین اور اللہ تعالیٰ کی عبادت کے باوجود ہمیں امن اور پناہ عطا کی، ہمیں اس کے پاس کسی تکلیف کا خوف نہ تھا، قریش اپنے بغض و عداوت کی بنا پر جمع ہوئے اور نجاشی کے ساتھیوں کے لئے تحفے بھیجے، نجاشی کے ساتھیوں میں سے کوئی بھی ایسا نہ تھا جس کے پاس انہوں نے تحفے نہ بھیجے ہوں، انہوں نے نجاشی کے لئے بھی تحفہ بھیجا، جب ان کا قاصد نجاشی کے دربار میں پہنچا تو انہوں نے سلام کے بعد بادشاہ سے درخواست کہ ہمیں ان کے حوالے کیا جائے، قریش نے ہمارے بارے میں کہا: اے بادشاہ! ہمارے کچھ نا سمجھ نوجوان اپنا دین چھوڑ کر ایسا نیا دین ایجاد کر چکے ہیں جسے ہم اور آپ نہیں جانتے۔

نجاشی کے ساتھیوں اور پادریوں نے ان کی تصدیق کرتے ہوئے بادشاہ کو تجویز دی کہ مسلمانوں کو قریش کے حوالے کر دیا جائے، نجاشی کو غصہ آ گیا اور وہ کہنے لگا: نہیں اللہ کی قسم! میں اس قوم کے ساتھ یہ معاملہ نہیں کروں گا جس نے میرے پاس پناہ لی ہے اور دیگر لوگوں کے مقابلے میں مجھے پسند کیا ہے، ان لوگوں کو اس وقت تک تمہارے حوالے نہیں کروں گا جب تک انہیں بلا کر یہ پوچھ نہ لوں کہ وہ اپنے دین کے بارے میں کیا کہتے ہیں؟ چنانچہ نجاشی نے صحابہ کرام کو بلانے کے لئے قاصد بھیجا، قاصد نے آ کر صحابہ کرام سے پوچھا جب تم بادشاہ کے دربار میں حاضر ہو گئے تو کیا جواب دو گے؟ صحابہ کرام نے جواب دیا کہ ہم وہی بات کہیں گے جو ہمیں معلوم ہے اور جس کا ہمیں نبی کریم صلی اللہ علیہ وسلم نے حکم دیا ہے۔

جب مسلمان نجاشی کے دربار میں آئے اور بادشاہ کے درباریوں اور پادریوں نے اپنے صحیفے کھولے تو اس نے کہا: ان سے پوچھو کہ انہوں نے اپنی قوم میں تفریق کیوں پیدا کی ہے، ام سلمہ فرماتی ہیں کہ حضرت جعفر بن ابی طالب نے کھڑے ہو کر ارشاد فرمایا کہ اے بادشاہ! ہم لوگ جہالت، گمراہی اور اندھے پن میں مبتلا تھے، ہم بتوں کی عبادت کرتے تھے اور مردار کھاتے تھے، بے حیائی اور قطع رحمی کرتے تھے، پڑوسیوں کے حقوق کو بھول جاتے تھے، ہمارا فتور آدمی ضعیف کو کھا جاتا تھا، ہم مسلسل اسی طرح رہے یہاں کہ اللہ تعالیٰ نے ہم پر احسان کا معاملہ فرما کر اپنے نور کو ظاہر فرمایا اور ہم میں سے ہی ایک رسول کو ہماری

طرف مبعوث فرمایا، ہم ان کے حسب و نسب، امانت داری، سچائی اور عفت کو جانتے تھے، انہوں نے ہمیں اللہ تعالیٰ کی توحید اور اس کی عبادت کی دعوت دی، نیز اس بات کا حکم دیا کہ ہم آباء و اجداد کے پتھروں سے بنے ہوئے بتوں کی عبادت کو چھوڑ دیں، ہمیں اللہ تعالیٰ کے ساتھ شرک کرنے سے منع فرمایا، سچی بات کرنے، امانت کی ادائیگی، صلہ رحمی، پڑوسیوں کے ساتھ اچھا برتاؤ کرنے، حرام کاموں اور خون ریزی سے باز آنے کا حکم دیا، نیز ہمیں تکلیف پہنچانے، بے حیائی کے کام کرنے اور جھوٹ بولنے، یتیموں کا مال کھانے، اور پاک دامن عورتوں پر تہمت لگانے سے منع فرمایا، وہ ہمیں نماز، زکوٰۃ، صدقہ اور روزوں کا حکم دیتے رہے، اللہ تعالیٰ نے ان کے ذریعے ہمیں ہدایت عطا فرمائی اور ان کے نور ایمان کو ہمارے دلوں میں داخل فرمایا، ہم نے ان کی تصدیق کی اور ان پر ایمان لے آئے، اب ہم ایک اللہ کی عبادت کرتے ہیں جس کے سوا کوئی معبود نہیں، ہم نے اللہ تعالیٰ کی حرام کردہ چیزوں کو حرام اور حلال کی ہوئی چیزوں کو حلال جانا، ہماری قوم ہماری دشمن بن گئی اور انہوں نے ہمیں دین سے ہٹانے کے لئے تکلیفیں پہنچائی تاکہ ہم رحمن کی عبادت سے دوبارہ بتوں کی عبادت کی طرف واپس لوٹ جائیں۔

جب انہوں نے ہم پر ظلم و زیادتی کا معاملہ کیا اور ہمارے دین کی دعوت میں رکاوٹ ڈالی تو ہم تمہارے ملک میں آئے اور دیگر لوگوں کے مقابلے میں آپ کو منتخب کر کے آپ کے پڑوس میں رہنے کا فیصلہ کیا ہے، اے بادشاہ! ہمیں امید ہے کہ آپ کے ہاں ہم پر ظلم نہیں کیا جائے گا۔

ام سلمہ فرماتی ہیں کہ نجاشی نے پوچھا کیا تمہارے پاس وہ باتیں ہیں جو اس آدمی کے پاس اللہ تعالیٰ کی طرف سے نازل ہوئی ہیں؟ جعفر نے جواب دیا کہ جی ہاں، بادشاہ نے حکم دیا کہ میرے سامنے اس کی تلاوت کرو، ام سلمہ فرماتی ہیں حضرت جعفر نے اس پر یہ آیات تلاوت فرمائی:

{ كَهَيْعِصَ ۙ ذِكْرُ رَحْمَتِ رَبِّكَ عَبْدَهُ زَكِرِيَّا ۗ اِذْ نَادَى رَبَّهُ نِدَاءً خَفِيًّا
 قَالَ رَبِّ اِنِّي وَهَنَ الْعَظْمُ مِنِّي وَاسْتَعَلَ الرَّاسُ شَيْبًا وَّلَمْ اَكُنْ بِدُعَايِكَ
 رَبِّ شَقِيًّا } - مریم اتا

ترجمہ: کہیعیص، یہ تذکرہ ہے اس رحمت کا جو تمہارے پروردگار نے اپنے بندے زکریا پر کی تھی، یہ اس وقت کی بات ہے جب انہوں نے اپنے پروردگار کو آہستہ آہستہ آواز سے پکارا تھا۔ انہوں نے کہا تھا کہ ”میرے پروردگار! میری ہڈیاں تک کمزور پڑ گئی ہیں اور سر بڑھاپے کی سفیدی سے

بھڑک اٹھا ہے، اور میرے پروردگار! میں؛ آپ سے دعا مانگ کر کبھی نامراد نہیں ہوا۔
 نجاشی رونے لگا یہاں تک کہ اس کی ڈاڑھی تر ہو گئی، ایمان کا نور اس کے دل میں داخل ہو گیا، اس کے حواری بھی رونے لگے یہاں تک کہ ان کے صحیفے آنسوؤں سے تر ہو گئے، نجاشی نے کہا کہ اللہ کی قسم! یہ کتاب اور جس کتاب کو حضرت موسیٰ علیہ السلام لے کر آئے تھے دونوں ایک ہی چراغ سے نکلی ہیں، اے قریش کے وفد! تم چلے جاؤ میں ان لوگوں کو کبھی تمہارے حوالے نہیں کروں گا۔
 نبی کریم ﷺ کا نور اس طرح دلوں میں داخل ہوتا رہا یہاں تک اللہ تعالیٰ نے آپ ﷺ کے دین کو دیگر تمام ادیان پر غالب کر دیا۔

تَاللّٰهِ مَا حَمَلَتْ اُنْثٰى وَلَا وَضَعَتْ
 مِثْلَ الَّذِیْ جَاءَ بِالْتَوْحِیْدِ وَالسُّورِ
 اللہ کی قسم نہ کسی عورت کو حمل ہوا اور نہ اس نے بچہ جنا اس ذات کی طرح جو کلمہ توحید اور سورتوں کے ساتھ مبعوث ہوئے ہیں

وَجَاءَ بِالنُّوْرِ وَالْاِظْلَامِ مَعْتَكِرٍ
 فَاشْرَقَ النُّوْرُ حَيْثُ الشَّمْسُ لَمَّا تَنَزَّرَ
 آپ ﷺ اس وقت نور لے کر آئے جب اندھیروں نے ڈھیرے ڈالے ہوئے تھے، اور آپ ﷺ نے اس وقت روشنی سے منور کیا جب سورج بھی روشن نہ تھا۔

فَعَادَتِ الْاَرْضُ بِالْاِسْلَامِ زَاهِرَةً
 كَالرُّوْضِ یَبْسُمُ بَعْدَ الْقَطْرِ عَن زَهْرٍ
 پس زمین دوبارہ اسلام کے ذریعے چمک اٹھی جس طرح باغ میں بارش کے بعد پھل کھلتے ہیں۔

فصل

جس شخص کو معلوم ہو کہ نبی کریم ﷺ کو اللہ تعالیٰ نے جہانوں کے لئے اپنی ہدایت کا نور بنا کر بھیجا ہے وہ آپ ﷺ کی سنت کے نور کی پیروی کرے، آپ ﷺ کے راستے کو تھام لے اور آپ ﷺ کے اقوال و افعال کی حفاظت کرے، نیز آپ ﷺ کی اقتداء کو اللہ تعالیٰ کی بارگاہ میں وسیلہ اور ذخیرہ بنائے، بیشک اللہ تعالیٰ کا ارشاد ہے:

{ لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَن كَانَ يَرْجُوا اللَّهَ وَ الْيَوْمَ
 الْآخِرَ وَ ذَكَرَ اللَّهَ كَثِيرًا } - الاحزاب ۲۱

ترجمہ: حقیقت یہ ہے کہ تمہارے لئے رسول اللہ ﷺ کی ذات میں ایک بہترین نمونہ ہے،

ہر اس شخص کے لئے جو اللہ سے اور یومِ آخرت سے امید رکھتا ہو، اور کثرت سے اللہ کا ذکر کرتا ہو۔ اہل دل فرماتے ہیں کہ دل میں نور اعمال کے ذریعے داخل ہوتا ہے اور عمل ہمیشہ سچی نیت سے مقبول ہوتا ہے، نیز قول و عمل اور نیت اسی وقت معتبر ہوتے ہیں جب سنت کی پیروی کی جائے، نبی کریم ﷺ کا ارشاد ہے:

”كُلُّ عَمَلٍ لَيْسَ هُوَ عَلَىٰ هَدْيِنَا فَهُوَ رَدٌّ“

ترجمہ: ”ہر وہ عمل جو ہمارے طریقے پر نہ ہو وہ مردود ہے۔“ (صحیح مسلم)

اس کا معنی یہ ہے کہ ہر وہ عمل جس کے ذریعے ابن آدم اللہ تعالیٰ کا قرب حاصل کرتا ہے اور اس میں سنت کی پیروی نہیں کرتا بلکہ اپنے نفس کی خواہش کو پورا کرتا ہے تو وہ باطل ہے، نبی کریم ﷺ کے طریقے کے موافق نیک عمل آسمان پر پہنچایا جاتا ہے، اسی نیک عمل کے ذریعے وہ قیامت کے دن بغیر کسی کمی اور نقصان کے حوضِ کوثر پر حاضر ہوگا۔

حضرت سہل بن عبد اللہ رحمۃ اللہ علیہ فرماتے ہیں کہ آدمی ایمان کی حقیقت تک نہیں پہنچ سکتا جب تک اس میں چار باتیں نہ پائی جائیں، فرائض کو سنت کیساتھ ادا کرنے کا اہتمام، تقویٰ کے ساتھ حلال کھانا، ظاہری اور باطنی منہیات سے بچنا اور موت تک ان باتوں پر قائم رہنا، کسی نیک آدمی کا قول ہے کہ کشف و کرامت کی بنیاد حلال کھانے اور سنت کی اتباع میں ہے، جب کوئی آدمی یہ عادت اپناتا ہے تو اس کا دل اور دیگر اعضا روشن ہو جاتے ہیں اسی لئے نبی کریم ﷺ نے ارشاد فرمایا کہ جو شخص رات کو نماز پڑھتا ہے دن کے وقت اس کا چہرہ چمک اٹھتا ہے۔

حضرت سہل رضی اللہ عنہ فرماتے ہیں کہ جس شخص کا یہ ارادہ ہو کہ اس پر صدیقین کی نشانیاں کھل جائیں تو وہ صرف حلال کھانے کا اہتمام کرے اور سنت کی خاطر یا ضرورت کی بنا پر کوئی عمل کرے، کسی صادق کا قول ہے کہ جو شخص مشتبہ کھانا کھالے اس کا دل چالیس دن تک تاریک رہتا ہے، اسی لئے اللہ تعالیٰ کا ارشاد ہے:

{ كَلَّا بَلْ رَانَ عَلَىٰ قُلُوبِهِمْ مَا كَانُوا يَكْسِبُونَ } تطفیف ۱۴

ترجمہ: ہرگز نہیں! بلکہ جو عمل یہ کرتے رہے ہیں، اس نے ان کے دلوں پر زنگ چڑھا دیا ہے۔

بیشک مشتبہ یا حرام کھانے کی وجہ سے دل سیاہ ہو جاتا ہے، جو شخص حرام کھاتا ہے اس کے اعضاء

سے نافرمانی سرزد ہوتی ہے چاہے ارادے سے ہو یا بغیر ارادے کے، اسے علم ہو یا نہ ہو، جس شخص کا لقمہ حلال کا ہو اس کے اعضاء فرمانبرداری کرتے ہیں اور اللہ تعالیٰ اسے نیک کام کی توفیق عطا فرماتے ہیں، جب اعضاء نافرمانی پر اصرار کریں اور گناہوں کا انبار لگ جائے تو دل سیاہ ہو جاتا ہے، پھر وہ ایسا ہو جاتا ہے کہ اسے نہ کوئی نیکی اچھی لگتی ہے اور نہ کوئی برائی ناگوار گذرتی ہے، اس کا نور چلا جاتا ہے، شیطان اور خواہشِ نفس عقل کے نور پر غالب آجاتی ہے جس کے نتیجے میں اس نور کی شعاعیں بجھ جاتی ہیں۔

مثال کے طور پر جب چراغ میں مضبوط اور صاف ستھری بتی اور میل کچیل سے پاک و صاف تیل موجود ہو تو وہ مسلسل جلتا رہتا ہے، اس کا تیل روشنی دینے میں معین و مددگار ثابت ہوتا ہے، جب تیل میں کوئی خرابی پیدا ہو تو وہ خرابی چراغ کی روشنی پر غالب آجاتی ہے، اور اگر اسے درست نہ کیا جائے تو اس کی روشنی چلی جاتی ہے اور بتی روشنی کے لئے بے فائدہ ثابت ہوتی ہے، اسی طرح دل میں اللہ تعالیٰ نے عقل، شہوت اور گمراہ کرنے والے شیطان کو پیدا کر دیا ہے، سنت کی اتباع اور اس کی حدود کی واقفیت سے عقل کو روشنی اور قوت حاصل ہوتی ہے، اللہ تعالیٰ کے سامنے دلی دھیان، اس کے ذکر، خوف اور ڈر سے نفسانی خواہشات اور شیطان کا لشکر پیٹھ پھیر کر بھاگ جاتا ہے، اس کا جسم کمزور ہوتا ہے لیکن دل کی آنکھیں قوی ہو جاتی ہیں اور اس کا نور اعضاء تک عام ہو جاتا ہے، سستی ختم ہو جاتی ہے، خاص طور پر جب تیل خالص ہو اور وہ تیل اکل حلال کی وجہ سے بننے والا خون ہے، اس تیل کی مدد سے اس کی روشنی مسلسل بہتر ہوتی رہتی ہے۔

اور اگر وہ شہوات کی پیروی میں مشغول ہو کر اللہ تعالیٰ سے اعراض کرے تو شیطان پھول جاتا ہے اور اس کا لشکر مضبوطی سے اس پر غالب آجاتا ہے، اگر اللہ تعالیٰ قبولیتِ توبہ اور معافی کے ذریعے اس کے گناہوں کا تدارک کر کے احسان کا معاملہ نہ فرماتے تو دن کا اجالا اور رات کی تاریکی اس کی نظروں میں ختم ہو جاتی۔

لہذا تم اللہ تعالیٰ سے مانگتے رہو اور جو کچھ تمہارے ساتھ ہونے والا ہے اس پر غور و فکر کر کے اپنے رب کی بارگاہ میں توبہ کرو، اور اپنے دل کے کانوں سے پروردگار کا یہ ارشاد سنو:

{وَأَنِيبُوا إِلَىٰ رَبِّكُمْ وَأَسْلِبُوا لَهُ مِنْ قَبْلِ أَنْ يَأْتِيَكُمُ الْعَذَابُ ثُمَّ لَا تُنصَرُونَ وَاتَّبِعُوا أَحْسَنَ مَا أُنزِلَ إِلَيْكُمْ مِنْ رَبِّكُمْ مِنْ قَبْلِ أَنْ يَأْتِيَكُمُ الْعَذَابُ بَغْتَةً وَ أَنْتُمْ لَا تَشْعُرُونَ } أَنْ تَقُولَ نَفْسٌ يُحَسِرُنِي عَلَىٰ مَا فَرَطْتُ فِي جَنْبِ اللَّهِ وَإِنْ كُنْتُ لَمِنَ السَّخِرِينَ } أَوْ تَقُولَ لَوْ أَنَّ

اللَّهُ هَدَانِي لَكُنْتُ مِنَ الْمُتَّقِينَ ' أَوْ تَقُولَ حِينَ تَرَى الْعَذَابَ لَوْ أَنَّ لِي
كَرَّةً فَأَكُونَ مِنَ الْمُحْسِنِينَ } الزمر ۵۴ تا ۵۸

ترجمہ: اور تم اپنے پروردگار سے لو لگاؤ، اور اس کے فرمانبردار بن جاؤ قبل اس کے کہ تمہارے پاس عذاب آ پہنچے، پھر تمہاری مدد نہیں کی جائے گی، اور تمہارے پروردگار کی طرف سے تمہارے پاس جو بہترین باتیں نازل کی گئی ہیں ان کی پیروی قبل اس کے تم پر اچانک عذاب آجائے اور تمہیں پتا بھی نہ چلے، کہیں ایسا نہ ہو کہ کسی شخص کو یہ کہنا پڑے کہ: ”ہائے افسوس میری اس کوتاہی پر جو میں نے اللہ کے معاملے میں برتی! اور سچی بات یہ ہے کہ میں تو (اللہ تعالیٰ کے احکام کا) مذاق اڑانے والوں میں شامل ہو گیا تھا“۔ یا کوئی یہ کہے کہ: ”اگر مجھے اللہ ہدایت دیتا تو میں بھی متقی لوگوں میں شامل ہوتا“۔ یا جب عذاب آنکھوں سے دیکھ لے تو یہ کہے کہ: ”کاش مجھے ایک مرتبہ واپس جانے کا موقع مل جائے تو میں نیک لوگوں میں شامل ہو جاؤں۔“

اے نبی کریم ﷺ کے عظیم نور کی پیروی کرنے والے! آپ ﷺ کے اعمال کا مشاہدہ کئے بغیر تمہارے دل میں نور کبھی داخل نہیں ہو سکتا، ممکن ہے کہ تمہیں اللہ تعالیٰ کی محبت نصیب ہو جائے گناہوں سے پاک صاف کر کے تمہیں جنتوں میں ٹھکانا عطا فرمائیں۔

حضرت ابو سعید خدری رضی اللہ تعالیٰ عنہ سے روایت ہے کہ آپ ﷺ نے ایک آدمی کو نصیحت کرتے ہوئے ارشاد فرمایا:

'ارغب فيما عند الله يُحبك الله، وازهد فيما في أيدي الناس يحبك الله'۔

ترجمہ: جو کچھ اللہ کے پاس ہے اس کی رغبت رکھو اللہ تعالیٰ تم سے محبت کرے گا اور جو کچھ لوگوں کے ہاتھوں میں ہے اس سے بے رغبتی اختیار کرو لوگ تم سے محبت کریں گے۔ ابن ماجہ جو شخص دنیا میں زہد اختیار کر لے اس کا دل دنیا و آخرت میں راحت پاتا ہے، قیامت کے دن کچھ لوگ ایسے ہونگے جن کی نیکیاں پہاڑوں کی طرح ہونگی لیکن ان کے بارے میں عذاب کا حکم دیا جائے گا، صحابہ کرام نے عرض کیا: کیا وہ نماز پڑھتے ہونگے؟ آپ ﷺ نے ارشاد فرمایا:

كانوا يصلون ويصومون ويأخذون هنة من الليل لكنهم كانوا اذا لاح

لهم شيء من الدنيا وثبوا عليه“۔

ترجمہ: وہ نماز پڑھتے ہوئے، روزہ رکھتے ہوئے اور رات کے رونے کا کچھ حصہ بھی انہیں ملے گا لیکن جب بھی ان کے سامنے دنیا کی کوئی چیز ظاہر ہوگی تو وہ اس پر کود پڑیں گے۔

(اتحاف السادة المتقين)

پس اے دھوکے میں پڑے ہوئے انسان! اگر اللہ تعالیٰ کی بارگاہ سے ہمیں امید نہ ہوتی تو لوگوں

پر کتنا مشکل معاملہ ہوتا۔

اذا ضاقت بك الأسباب يوما فثق بالواحد الصمد العلي

جب کسی دن اسباب تم پر تنگ ہو جائیں تو ایک ہی بلند اور بے نیاز ذات پر امید رکھ۔

فكم أمرتساء به صباحا وتعقبه المسرة في العشي

کتنے معاملات ایسے ہیں جن کی وجہ سے تم صبح پریشان ہوتے ہو اور رات کے وقت مسرت پھر لوٹ آتی ہے۔

وكم عسرة أعاد الله يسرا وفرج كربة القلب الشجي

کتنی تنگیوں کو اللہ تعالیٰ آسانیوں میں تبدیل کر دیتے ہیں اور غمگین دل کے غم کو خوش کر دیتے ہیں۔

اللہ تعالیٰ ہمارے آقا محمد ﷺ پر آپ ﷺ کی آل اور صحابہ کرام پر رحمت کاملہ اور سلامتی

نازل فرمائے اور آپ ﷺ کے شرف و تعظیم میں اضافہ فرمائے۔

آپ صلی اللہ علیہ وسلم کے اسم گرامی ”الشاہد اور الشہید“ کے بیان میں

اللہ تعالیٰ آپ صلی اللہ علیہ وسلم پر رحمت کاملہ اور سلامتی نازل فرمائے اور شرف و اکرام کا معاملہ فرمائے شاہد اور شہید دونوں آپ علیہ السلام کے اسمائے گرامی ہیں، اللہ تعالیٰ نے اپنی کتاب میں ان کے ذریعے آپ صلی اللہ علیہ وسلم کی تعریف فرمائی ہے، اللہ تعالیٰ کا ارشاد ہے: بیشک ہم نے آپ کو گواہ بنا کر بھیجا ہے، ایک اور جگہ ارشاد ہے:

{لَتَكُونُوا شُهَدَاءَ عَلَى النَّاسِ وَيَكُونَ الرَّسُولُ عَلَيْكُمْ شَهِيدًا} البقرة ۱۴۳

ترجمہ: تاکہ تم دوسرے لوگوں پر گواہ بنو، اور رسول تم پر گواہ بنے۔

شہید اللہ تعالیٰ کا نام بھی ہے، پھر تعظیم کی خاطر اپنے نام سے نکال کر آپ صلی اللہ علیہ وسلم کا بھی یہ نام رکھا، اللہ تعالیٰ کے شہید ہونے کا مطلب یہ ہے کہ وہ عالم، باخبر اور ہمارے اعمال کے نگران ہیں۔

{مَا يَكُونُ مِنْ نَجْوَى ثَلَاثَةٍ إِلَّا هُمْ رَاٰبِعُهُمْ وَلَا أَدْنَىٰ مِنْ ذَلِكَ وَلَا أَكْثَرَ إِلَّا هُمْ مَعَهُمْ أَيْنَ مَا كَانُوا ثُمَّ يُنَبِّئُهُم بِمَا عَمِلُوا يَوْمَ الْقِيَامَةِ إِنَّ اللَّهَ بِكُلِّ شَيْءٍ عَلِيمٌ} المجادلة۔

ترجمہ: کبھی تین آدمیوں میں کوئی سرگوشی ایسی نہیں ہوتی جس میں چوتھا وہ نہ ہو، اور نہ پانچ آدمیوں کی کوئی سرگوشی ایسی ہوتی ہے جس میں وہ اللہ چھٹا نہ ہو اور چاہے سرگوشی کرنے والے اس سے کم ہوں یا زیادہ، وہ جہاں بھی ہوں، اللہ ان کے ساتھ ہوتا ہے۔ پھر وہ قیامت کے دن انہیں بتائے گا کہ انہوں نے کیا کچھ کیا تھا۔ بیشک اللہ ہر چیز کو جاننے والا ہے۔

اللہ سبحانہ و تعالیٰ کی ذات و صفات کی طرح اس کے علم کی بھی کوئی ابتداء و انتہاء نہیں، ساری مخلوق اس کے علم میں ہے، آسمانوں اور زمین میں کوئی چیز بھی اس کی نظر سے مخفی نہیں۔

نبی کریم صلی اللہ علیہ وسلم کے شاہد اور شہید ہونے کا معنی یہ ہے کہ آپ صلی اللہ علیہ وسلم اللہ تعالیٰ کے دیئے ہوئے علم کو جاننے والے ہیں اور اس علم میں دیگر تمام مخلوق کے مقابلے میں فضیلت رکھتے ہیں، یا یہ معنی ہے کہ قیامت کے دن آپ صلی اللہ علیہ وسلم تمام مخلوق کے بارے میں گواہی دیں گے، اس بات پر اللہ تعالیٰ کا یہ ارشاد دلالت کرتا ہے:

{ وَ كَذَلِكَ جَعَلْنَاكُمْ أُمَّةً وَسَطًا لِتَكُونُوا شُهَدَاءَ عَلَى النَّاسِ وَ يَكُونَ

الرَّسُولُ عَلَيْكُمْ شَهِيدًا } - ۱۳۳

ترجمہ: اور (مسلمانو!) اسی طرح تو ہم نے تم کو ایک معتدل امت بنایا ہے تاکہ تم دوسرے

لوگوں پر گواہ بنو، اور رسول تم پر گواہ بنے۔

ابوالحسن قاسی اس آیت کے معنی میں ارشاد فرماتے ہیں کہ اللہ تعالیٰ نے ہمارے نبی اور اس کی

امت کو اس آیت سے فضیلت عطا فرمائی، اس آیت کا معنی یہ ہے کہ جیسے ہم نے تمہیں ہدایت عطا کی ہے

ایسے ہی تمہیں یہ خصوصیت بھی عطا فرمائی ہے کہ بہترین انصاف والی امت بنا کر بھیجا ہے تاکہ تم انبیاء کے حق

میں ان کی قوموں کے خلاف گواہی دو اور رسول تمہارے سچے ہونے کی گواہی دیں۔

ایک قول کے مطابق اللہ تبارک و تعالیٰ علم کے باوجود انبیاء کرام سے پوچھے گا کہ کیا تم نے دین

لوگوں تک پہنچایا ہے؟ وہ کہیں گے جی ہاں، لیکن ان کی امتیں کہیں گی ہمارے پاس کوئی ڈرانے والا

اور خوشخبری سنانے والا نہیں آیا، اس وقت محمد ﷺ کی امت گواہی دے گی اور نبی کریم ﷺ ان کے

سچا ہونے کی گواہی دیں گے۔

اس آیت کے معنی میں ایک قول یہ بھی ہے تم اپنے مخالف لوگوں کے لئے حجت ہو اور رسول تمہارے لئے

حجت ہیں، یہ قول اللہ تعالیٰ کے اس ارشاد کے قریب ہے جس میں نبی کریم ﷺ کو یوں خطاب کیا گیا ہے:

{ فَكَيْفَ إِذَا جِئْنَا مِنْ كُلِّ أُمَّةٍ بِشَهِيدٍ وَ جِئْنَا بِكَ عَلَى هَؤُلَاءِ

شَهِيدًا } النساء ۴۱

ترجمہ: پھر (یہ لوگ سوچ رکھیں کہ) اس وقت (ان کا) کیا حال ہوگا جب ہم ہر امت میں سے

ایک گواہ لے کر آئیں گے، اور (اے پیغمبر!) ہم تم کو ان لوگوں کے خلاف گواہ کے طور پر پیش

کریں گے۔

نبی کریم ﷺ نے اس آیت کی تفسیر بیان فرمائی ہے جسے مسلم نے عبد اللہ بن مسعود کے طریق

سے روایت کیا ہے کہ میں جب تک ان میں موجود ہوں گواہ ہوں گا، نبی کریم ﷺ نے عبد اللہ بن مسعود

رضی اللہ عنہ کو فرمایا تھا کہ مجھے قرآن سناؤ، وہ کہتے ہیں میں نے عرض کیا کہ اے اللہ کے نبی! میں آپ ﷺ

کو تلاوت سناؤں حالانکہ قرآن کریم آپ ﷺ پر نازل ہوا ہے؟ آپ ﷺ نے ارشاد فرمایا: میں یہ

چاہتا ہوں کہ اپنے علاوہ کسی اور سے سنوں، چنانچہ میں نے سورۃ نساء کی تلاوت شروع کی اور جب میں مذکورہ آیت پر پہنچا تو میرے پہلو میں بیٹھے کسی آدمی نے آنکھ سے اشارہ کیا، میں نے سراو پراٹھا کر دیکھا تو آپ ﷺ کے آنسو بہ رہے تھے۔

اللہ تعالیٰ کے خوف، ڈر اور اطاعت میں نبی کریم ﷺ کا یہ حال تھا، اللہ تعالیٰ کی معرفت کی بقدر آپ ﷺ اس کی عبادت کیا کرتے تھے، جب آپ ﷺ لوگوں میں سب سے زیادہ علم رکھتے تھے تو خوف و خشیت، خشوع و خضوع سے عبادت، غم اور افسوس میں بھی سب لوگوں سے بڑھ کر تھے، نیز آپ ﷺ کو اللہ تعالیٰ کے ذکر، اس کی ملاقات اور اس کے پاس حاضری کا شوق سب لوگوں سے زیادہ تھا۔

حضرت ابو ہریرہ رضی اللہ عنہ سے روایت ہے کہ نبی کریم ﷺ نے ارشاد فرمایا:

”لَوْ تَعْلَمُونَ مَا أَعْلَمَ لَضَحِكْتُمْ قَلِيلًا، وَلَبَكَيْتُمْ كَثِيرًا“

ترجمہ: جو میں جانتا ہوں اگر تمہیں اس کا پتا چل جائے تو تم ہنسی کم اور روناز زیادہ کر دو۔

یہ عبداللہ بن مسعود رضی اللہ عنہ تھے جن پر آپ ﷺ کے انوارات عام ہوئے، یہ آپ ﷺ کے علم کے حامل، عبادت گزار، سختی سے آپ ﷺ کے راستے پر کاربند اور آپ ﷺ کی پیروی کرنے والے تھے، رسول اللہ ﷺ کا آپ کے علم کی گواہی دینا آپ کے فہم کی دلیل ہے، چنانچہ اپنے اسلام لانے کا واقعہ یوں بیان کرتے ہیں کہ میں ایک نو عمر لڑکا تھا اور عقبہ بن معیط کی بکریاں چرایا کرتا تھا، میرے پاس حضرت ابو بکر اور نبی کریم ﷺ تشریف لائے اور ارشاد فرمایا: اے لڑکے! کیا تمہارے پاس ہمیں پلانے کے لئے دودھ ہے؟ میں نے جواب دیا: میرے پاس امانت ہے اس لئے میں تمہیں نہیں پلا سکتا، نبی کریم ﷺ نے پوچھا کہ کیا تمہارے پاس سانڈھ جانور ہے جس سے کسی نے جفتی نہ کی ہو؟ میں نے عرض کیا: جی ہاں، اور پھر میں وہ جانور نبی کریم ﷺ کی خدمت میں لے گیا، نبی کریم ﷺ نے جانور باندھ کر اس کے تھنوں پر ہاتھ پھیرا اور دعا فرمائی تو اس کے تھنوں میں بہت زیادہ دودھ اتر آیا، پھر حضرت ابو بکر ایک چٹان اکھاڑ کر لائے تو آپ ﷺ نے اس میں دودھ نکالا، پہلے ابو بکر نے دودھ پیا اور پھر آپ ﷺ نے تناول فرما کر تھنوں کو خشک ہونے کا حکم دیا تو وہ خشک ہو گئے۔

حضرت عبداللہ بن مسعود فرماتے ہیں کہ اس کے بعد میں نے آکر عرض کیا کہ مجھے بھی یہ باتیں سکھا دیجئے، آپ ﷺ نے ارشاد فرمایا کہ تو سکھایا ہوا لڑکا ہے، فرماتے ہیں کہ میں نے نبی کریم ﷺ کی

زبان مبارک سے ستر سورتیں سیکھی جن میں میرے ساتھ کوئی دوسرا شریک نہیں، ان کا شمار بڑے اہل علم صحابہ کرام میں ہوتا ہے، حضرت عمر بن خطاب رضی اللہ عنہ سمیت لوگ ان کی تعظیم کیا کرتے تھے اور ان کے مرتبے سے واقف تھے۔

امام شعبی سے ایک قصہ منقول ہے کہ حضرت عمر نے سفر کے دوران ایک قافلے سے ملاقات کی جن میں عبداللہ بن مسعود بھی تھے، چنانچہ حضرت عمر نے منادی کو حکم دیا کہ قافلے والوں سے کچھ سوالات پوچھو، تم لوگ کہاں سے آئے ہو؟ عبداللہ بن مسعود نے جواب میں یہ آیت پڑھی: ”من کل فج عمیق“ یعنی ہم دور دراز کی گھاٹیوں سے آئے ہیں، اس آدمی نے پوچھا کہاں جا رہے ہو؟ عبداللہ بن مسعود نے جواب دیا: ”الی البیت العتیق“ یعنی بیت اللہ کی طرف جا رہے ہیں، حضرت عمر جواب سن کر کہنے لگے کہ ان لوگوں میں کوئی عالم ہے، اس نے پھر سوال کیا کہ قرآن کا کون سا حصہ زیادہ عظمت والا ہے؟ حضرت عبداللہ بن مسعود نے جواب میں آیت الکرسی کی تلاوت فرمائی، اس نے پھر سوال کیا قرآن کا کون سا حصہ زیادہ مضبوط ہے؟ عبداللہ بن مسعود نے یہ آیت تلاوت فرمائی:

{ إِنَّ اللَّهَ يَأْمُرُ بِالْعَدْلِ وَالْإِحْسَانِ وَإِيتَاءِ ذِي الْقُرْبَىٰ وَيَنْهَىٰ عَنِ
الْفَحْشَاءِ وَالْمُنْكَرِ وَالْبَغْيِ } النحل ۹۰

ترجمہ: بیشک اللہ انصاف کا، احسان کا، اور رشتہ داروں کو (ان کے حقوق) دینے کا حکم دیتا ہے، اور بے حیائی، بدی اور ظلم سے روکتا ہے۔

حضرت عمر نے یہ پوچھنے کا حکم دیا کہ قرآن کا کون سا حصہ زیادہ جامع ہے؟ ابن مسعود نے جواب دیا:

{ فَمَنْ يَعْمَلْ مِثْقَالَ ذَرَّةٍ خَيْرًا يَرَهُ ۗ وَمَنْ يَعْمَلْ مِثْقَالَ ذَرَّةٍ شَرًّا
يَرَهُ } الزلزال ۷، ۸

ترجمہ: چنانچہ جس نے ذرہ برابر کوئی اچھائی کی ہوگی، وہ اسے دیکھے گا، اور جس نے ذرہ برابر کوئی برائی کی ہوگی وہ اسے دیکھے گا۔

پوچھا کہ قرآن کا کون سا حصہ زیادہ امید دلانے والا ہے؟ ابن مسعود نے جواب دیا:

{ قُلْ يُعْبَادِي الَّذِينَ أَسْرَفُوا عَلَىٰ أَنفُسِهِمْ لَا تَقْنَطُوا مِن رَّحْمَةِ اللَّهِ إِنَّ
اللَّهَ يَغْفِرُ الذُّنُوبَ جَمِيعًا } الزمر ۵۳

ترجمہ: کہہ دو: ”اے میرے وہ بندو! جنہوں نے اپنی جانوں پر زیادتی کر رکھی ہے، اللہ کی رحمت سے مایوس نہ ہو، یقین جانو اللہ سارے کے سارے گناہ معاف کر دیتا ہے۔ یقیناً وہ بہت بخشنے والا، بڑا مہربان ہے۔“

حضرت عمر نے یہ پوچھنے کا حکم دیا کہ قرآن کریم کا کون سا حصہ زیادہ ڈرانے والا ہے؟ عبداللہ بن مسعود نے جواب دیا

{ لَيْسَ بِأَمَانِيكُمْ وَلَا أَمَانِي أَهْلِ الْكِتَابِ مَنْ يَعْمَلْ سُوءًا يُجْزَ بِهِ وَلَا يَجِدْ لَهُ مِنْ دُونِ اللَّهِ وَلِيًّا وَلَا نَصِيرًا } النساء ۱۲۳

ترجمہ: نہ تمہاری تمنائیں (جنت میں جانے کے لئے) کافی ہیں، نہ اہل کتاب کی آرزوئیں، جو بھی بُرا عمل کرے گا اس کی سزا پائے گا، اور اللہ کے سوا اسے اپنا کوئی یار و مددگار نہیں ملے گا۔
حضرت عمر کو جب اس بلند مرتبہ آدمی کا علم ہوا تو پوچھا کہ کیا تم میں عبداللہ بن مسعود ہیں؟ لوگوں نے جواب دیا کہ جی ہاں، اللہ تعالیٰ ان سب سے راضی ہو۔

فصل

جس شخص کو معلوم ہو کہ اللہ تعالیٰ نے نبی کریم ﷺ کا نام شاہد اور شہید رکھا ہے اسے چاہیے کہ گواہی کا رتبہ پہچان کر اہتمام سے اس کی ادائیگی کرے، گواہی کے بارے میں آپ ﷺ کا فرمان ہے کہ اگر معاملہ سورج کی طرح ہو تو گواہی دو ورنہ چھوڑ دو، جس شخص کے ذمہ اپنے بھائی کے حق میں گواہی ثابت ہو اور اسے بات کا یقینی علم ہو تو اس کے ذمہ گواہی دینا واجب ہے، اگر اسے شک ہو تو اس کا بیان کرنا اس پر حرام ہے، حقیقی گواہ وہ ہے جو اللہ تعالیٰ کے بارے میں کسی ملامت کرنے والے کی ملامت کی پرواہ نہ کرے اور اپنے تمام ارادوں میں اللہ تعالیٰ سے ڈرتا رہے، وہ یہ جانتا ہو کہ اللہ تعالیٰ کے سامنے اس سے گواہی کے بارے میں سوال کیا جائے گا، وہ دوسرے کی مدد اور حمایت کرے، حرام کھانے اور خواہشات کی پیروی سے رک جائے۔ نبی کریم ﷺ کی سنت کی پیروی کرے اور آپ ﷺ کے اخلاق کو اپنائے۔

زمانہ تبدیل ہو گیا، سچائی اور امانت ختم ہو گئی اور نبی کریم ﷺ کے ارشاد کا مصداق ظاہر ہو گیا کہ ”عنقریب آخری زمانہ میں ایسے لوگ آئیں گے جو نہ ڈریں گے نہ وعدہ پوریں کریں گے اور گواہی طلب کئے بغیر گواہی دیں گے، اس کی وجہ یہ ہے کہ لوگوں کے دلوں میں جائز و ناجائز طریقے سے درہم و دینار جمع

کرنے کی حرص ہے، دلوں سے نرمی رخصت ہو چکی ہے، اور اللہ تعالیٰ کی ذات سے حیا رخصت ہو چکی ہے، ان لوگوں کے بارے میں آپ صلی اللہ علیہ وسلم نے ارشاد فرمایا:

أُولَئِكَ الَّذِينَ مَلَكَتِ الدُّنْيَا أَزِمَّةً قُلُوبِهِمْ ، فَأُورِثُهُمُ النَّارَ بِسَبَبِ
ذُنُوبِهِمْ -

ترجمہ: یہ وہ لوگ ہیں دنیا جن کے دلوں میں بس گئی ہے میں انہیں ان کے گناہوں کی بدولت جہنم میں ڈالوں گا۔

یہ گواہی تو نیک لوگوں کی نظر میں صرف امانت ہوا کرتی تھی جس کے ذریعے وہ اللہ تعالیٰ اور آخرت کی رضا حاصل کیا کرتے تھے، سب گواہیاں اللہ تعالیٰ کے لئے ہوا کرتی تھیں، پھر اس کے بعد ایک تہائی اللہ کے لئے اور ایک تہائی اپنے نفس کے لئے اور ایک تہائی لوگوں کے لئے ہو گئیں، اس کے بعد حرفت، پیشہ اور دینی نقصان کا سامان بن گئیں۔

شیخ محمد دکالی نے اپنے کسی شاگرد کو تقویٰ کی وصیت کرتے ہوئے ایک خط لکھا جس میں ارشاد فرماتے ہیں کہ اے بھائی! جان لو کہ تم دین اور عزت کی سلامتی کے محتاج ہو، پس ان دونوں باتوں کے بارے میں اللہ تعالیٰ سے ڈرتے رہو، پھر ارشاد فرمایا: جان لو کہ اگر تم اپنے ارادے میں اللہ تعالیٰ کی بات پر عمل کرو تو اس کی برکت تمہارے دین و دنیا میں ظاہر ہوگی، یہ بات تم شرح صدر سے جان لو اور اس کی حرص پیدا کرو، میں نے ایسے لوگوں کو دیکھا ہے جنہوں نے دنیا کا سامان حاصل کرنے کے لئے علم حاصل کیا، انہوں نے اللہ تعالیٰ کو بھلا کر اپنے آپ کو بھی فراموش کر دیا اور بالآخر وہ حسد اور دشمنی کی وجہ سے ہلاک ہو گئے اور اللہ تعالیٰ کی ناراضگی اور دردناک عذاب کے مستحق ہوئے، اللہ تعالیٰ سے ڈرتے رہو، بیشک عاقل وہ ہے جو دوسرے کو دیکھ کر نصیحت حاصل کرتا ہے، پھر شیخ اشعار کہنے لگے:

مفتاح رزقك تقوى الله فاتقنه وليس مفتاحه حرصا ولا طلبا
تمہارے رزق کی چابی اللہ سے ڈرنا ہے لہذا اس سے ڈرتے رہو اور رزق کی چابی حرص اور طلب نہیں۔

والعلم أجمل ثوب أنت لا بسه فاجعل له علمين الدين والأدبا
علم بہترین لباس ہے جسے تو پہنتا ہے پس اس کے لئے دو جھنڈے بنا، ایک دین کا علم

اور دوسرا ادب کا جھنڈا۔

نیز وہ یہ بھی فرمایا کرتے تھے کہ اس زمانہ میں اس آدمی کا گناہ جو سمندر پر پل تعمیر کرے تاکہ اس کے ذریعے مسلمان ملکوں کو ختم کیا جائے جھوٹی گواہی کے گناہ سے ہلکا ہے، اور اللہ تعالیٰ کے نزدیک اس سے بھی بڑا جرم دین کے معاملے میں اللہ تعالیٰ کا خوف کئے بغیر فتویٰ دینا ہے، یہ ڈرنے والوں کی نشانیاں، متقین لوگوں کی کہانیاں اور محبت کرنے والوں کی علامتیں ہیں، اللہ تعالیٰ اس سب سے راضی ہو جائے۔

أعدذکرہم یا صاحب وار و حدیثہم فذکرہم ہم ایعاد و یستحلی

اے بولنے والے! ان کے ذکر کو بار بار کر اور ان کی باتوں سے سیراب ہو جا، پس ان کا ذکر جتنا دہرایا جائے شیریں سمجھا جاتا ہے۔

و دون بدیوان المناقب و صفہم تجدذکر ما دونت فیہ اذا یتلی

ان کی صفات پر ایک دیوان مرتب کر، تو ان باتوں کو جب پڑھے گا تو ان کے ذکر کو نیا پائے گا۔

وردہ علی الأسماع طیب سماعہ فتردیدہ فی سمع آذاننا یجلی

ان کے بارے میں سنی ہوئی باتوں کی خوشبو کو بار بار اپنے کانوں پر لوٹا، ان کو لوٹانے سے کانوں میں مٹھاس ہوتی ہے۔

وجود نظاما فی قوافی رثائہم فنظم القوافی فی رثائہم أسلی

ان کے مرثیے میں قافیوں کی ایک لڑی تیار کر، ان کے مرثیے میں قافیوں کی لڑی تسلی دینے والی ہے۔

وذر لا ذکار العہد منہم قبورہم فبالذکر حجب الدین عن قلبنا یجلی

عہد کو یاد کرنے کے لئے ان کی قبروں کی زیارت کرو، ذکر کے ذریعے ہمارے دل سے دین کا پردہ روشن ہو جاتا ہے۔

علیہم سلام اللہ ما ذر شارق و ما ذر دمع العین شوقا و ما انہلا

ان پر اللہ تعالیٰ کا سلام ہو، جب تک کچھور کا درخت اگتا رہے اور شوق اور اور خوف سے آنسو بہتے رہیں۔

اللہ تعالیٰ ہمارے سردار محمد ﷺ اور آپ صلی اللہ علیہ وسلم کی آل پر درود و سلام نازل فرمائے اور شرف

و تعظیم کا معاملہ فرمائے۔

آپ ﷺ کے اسم گرامی ”العظیم“ کے معنی بیان میں

اللہ تعالیٰ آپ ﷺ پر رحمت کاملہ اور سلامتی نازل فرمائے اور شرف و اکرام کا معاملہ فرمائے۔
عظیم آپ علیہ السلام کا اسم گرامی ہے، اللہ نے تورات کے پہلے سفر میں آپ ﷺ کا یہ نام رکھا ہے، حضرت اسماعیل علیہ السلام کا ارشاد ہے: عنقریب تم عظیم امت میں ایک عظیم ہستی کو جنوگے۔
اللہ تعالیٰ نے بھی آپ ﷺ کے عظیم اخلاق کی تعریف فرماتے ہوئے ارشاد فرمایا:

{وَإِنَّكَ لَعَلَىٰ خُلُقٍ عَظِيمٍ} القلم ۴

ترجمہ: اور یقیناً تم اخلاق کے اعلیٰ درجے پر ہو۔

اللہ تعالیٰ نے اپنا نام بھی عظیم رکھا ہے، اللہ تعالیٰ کے حق میں اس کا معنی یہ ہے کہ اس کی ذات بڑی شان والی ہے، ہر وہ چیز جو آنکھوں سے بڑی نظر آتی ہے یا دل اسے بڑا سمجھتے ہیں وہ ذات باری تعالیٰ کا محتاج ہونے کی وجہ سے اس کے سامنے ہیچ ہے۔

اللہ تعالیٰ نے نبی کریم ﷺ کا نام بھی عظیم رکھا جس کا معنی یہ ہے کہ آپ ﷺ کی کرامت و فضیلت اللہ تعالیٰ کی نظر میں دیگر تمام مخلوق سے بڑھ کر ہے، آپ ﷺ اللہ تعالیٰ کے نزدیک بلند مرتبے، سرداری اور رضامندی والے ہیں، اللہ تعالیٰ نے قرآن مجید آپ ﷺ سے یوں خطاب فرمایا:

{وَلَسَوْفَ يُعْطِيكَ رَبُّكَ فَتَرْضَىٰ} الضحیٰ ۵

ترجمہ: اور یقیناً جانو کہ عنقریب تمہارا پروردگار تمہیں اتنا دے گا کہ تم خوش ہو جاؤ گے۔

اللہ تعالیٰ نے آپ ﷺ کو اتنی بھلائیاں عطا کیں کہ آپ ﷺ راضی ہو گئے، آپ ﷺ کے مرتبے کو بلند فرمایا، آپ ﷺ کو شرح صدر عطا کیا، آپ ﷺ کے معاملے کو آسان فرمایا، آپ ﷺ کی امت کو عزت بخشی، آپ ﷺ کی دعوت کو قبولیت عطا کی، اور آپ ﷺ کو عزت و احترام اور شہرت عطا فرمائی، آپ ﷺ کی دعا کو جلدی قبول کیا، بہت سارے معجزات، کرامتیں اور مقبول دعائیں اللہ تعالیٰ کی طرف سے آپ ﷺ کو عطا ہوئیں۔

(۱) جس طرح قرآن کریم کے مختلف حصوں کو سورتوں اور پاروں میں تقسیم کیا گیا ہے اسی طرح تورات و انجیل میں اسفار ہیں، اسفار کا

واحد سفر ہے اس کا معنی ہے کتاب، از مترجم)

حضرت عمران بن حصین رضی اللہ عنہ روایت کرتے ہیں کہ میں نبی کریم ﷺ کے پاس بیٹھا ہوا تھا، حضرت فاطمہ رضی اللہ عنہا حاضر ہو کر آپ ﷺ کے سامنے بیٹھ گئیں، آپ ﷺ نے ان کے چہرے کی طرف دیکھا تو بھوک کی شدت کی وجہ سے ان کے چہرے پر زردی چھائی ہوئی تھی اور خون خشک ہو چکا تھا، آپ ﷺ نے انہیں قریب آنے کا حکم دیا، جب وہ سامنے آ کر بیٹھ گئیں تو آپ ﷺ نے اپنا مبارک ہاتھ ان کے سینہ مبارک پر ہار کی جگہ رکھا اپنی انگلیوں کو کھول دیا اور پھر یہ دعا فرمائی:

”اللَّهُمَّ مَشْبِعِ الْجَمَاعَةَ، ورافع الوضعة لا تُجع فاطمة بنت مُحَمَّدٍ“
ترجمہ: ”اے اللہ، اس جماعت کو سیراب کرنے والے اور تنگی کو ختم فرمانے والے! محمد کی بیٹی فاطمہ کی بھوک کو ختم فرما۔ (کتاب الشفا)

حضرت عمران فرماتے ہیں کہ میں نے حضرت فاطمہ کی طرف دیکھا تو ان کے چہرے پر خون واپس آچکا تھا اور اللہ تعالیٰ کے عظیم المرتبہ نبی ﷺ کی دعا کی قبولیت کی برکت سے ان کے چہرے کی زردی ختم ہو گئی تھی۔

اے دھوکے میں پڑے ہوئے انسان! اس واقعہ سے اللہ تعالیٰ کی نظر میں دنیا کی حقیقت جان، بیشک اللہ کے نزدیک نبی کریم ﷺ اور ان کے اہل بیت سے بڑھ کر کوئی باعزت نہیں لیکن اللہ تعالیٰ نے انہیں دنیا سے دور رکھا، یقیناً دنیا کی قدر و قیمت اللہ تعالیٰ کے نزدیک مچھر کے پر کے برابر بھی نہیں۔

تمام لوگوں کے سامنے یہ بات ظاہر ہو چکی ہے کہ اللہ تعالیٰ کی بارگاہ میں نبی کریم ﷺ کا مرتبہ عظیم ہے کیونکہ لوگ آپ ﷺ کی دعا کی قبولیت، اکرام اور حفاظت دیکھ چکے تھے، حضرت انس بن مالک رضی اللہ عنہ روایت کرتے ہیں کہ نبی کریم ﷺ کے چچا ابوطالب بہت سخت بیمار ہوئے، آپ ﷺ ان کی عیادت کے لئے تشریف لائے تو چچا نے کہا: اے بھتیجے! اپنے معبود سے میرے لئے صحت کی دعا کرو، نبی کریم ﷺ نے دعا فرمائی تو ابوطالب فوراً تندرست ہو گئے، ابوطالب نے کہا: اے بھتیجے! جس رب کی تم عبادت کرتے ہو وہ تماری بات مان لیتا ہے، نبی کریم ﷺ نے ارشاد فرمایا: اے چچا! اگر آپ اس کی اطاعت کریں تو وہ آپ کی بات بھی مان لے گا۔ (مجمع الزوائد، مستدرک حاکم)

ان عظیم اخلاق پر غور و فکر کرو جن کی وجہ سے ہر خاص و عام آدمی کے دل میں آپ ﷺ کی عظمت ہے، اللہ تعالیٰ نے آپ ﷺ کو عظمت اور ہیبت و جلال عطا فرمایا، آپ ﷺ انتہائی خوبصورت

اور باکمال نظر آتے تھے، جو آپ ﷺ کو اچانک دیکھتا وہ ہیبت محسوس کرتا اور جو آپ ﷺ سے میل جول رکھتا وہ محبت کرنے لگتا، اللہ تعالیٰ نے آپ ﷺ کی قدر و منزلت کو دونوں جہانوں میں ظاہر فرمایا۔

نبی کریم ﷺ کا ارشاد ہے کہ میں نے معراج کی رات بائیں طرف ایک آدمی کو بیٹھا ہوا دیکھا کہ ساری دنیا اس کے دونوں گھٹنوں پر ہے، اور وہ ادھر ادھر توجہ دیئے بغیر دنیا کی طرف مسلسل دیکھ رہا ہے، اس کے ہاتھ میں لکھی ہوئی ایک تختی ہے، وہ ٹکٹکی باندھ کر اس کی طرف دیکھ رہا ہے، حضرت جبریل علیہ السلام اس کے سرہانے کھڑے ہوئے اور کہا: اے ملک الموت! کیا تم اللہ تعالیٰ کے حبیب محمد ﷺ کو سلام نہیں کرتے؟ ملک الموت نے جواب دیا: اے محمد! آپ ﷺ کو خوشخبری ہو، میں نے بھلائی صرف آپ ﷺ اور آپ ﷺ کی امت میں دیکھی ہے، اپنی آنکھیں ٹھنڈی اور دل کو خوش کیجئے، نبی کریم ﷺ فرماتے ہیں: میں نے پوچھا کہ اے جبریل! میں چاہتا ہوں کہ تم مجھے بتاؤ کہ روحیں کس طرح قبض کی جاتی ہیں؟ حضرت جبریل نے ملک الموت کو حکم دیا کہ وہ مجھے روح قبض کرنے کی کیفیت بتائے، چنانچہ ملک الموت نے آپ ﷺ کے سامنے اس کا طریقہ تفصیل سے بیان کیا، ہم نے اختصار سے کام لیتے ہوئے اسے چھوڑ دیا ہے۔ (الدر المنثور)

یہ بھی احتمال ہے کہ آپ ﷺ کا نام عظیم اس لئے رکھا گیا کہ مخلوقات کے دلوں میں آپ ﷺ کی عظمت اور ہیبت ہے، اللہ تعالیٰ آپ ﷺ پر آپ ﷺ کی آل اور صحابہ کرام پر رحمت کاملہ اور سلامتی نازل فرمائے اور شرف و اکرام کا معاملہ فرمائے۔

خیر البریة کلہا و شریفہا و حلیہا و کریمہا البرّ الرضا

آپ ﷺ تمام مخلوق سے بہتر، شریف، بردبار، کریم نیک اور راضی رہنے والی ذات ہیں۔

أعلیٰ قریش من صبا و أرومة و أشدّهم بأسا إذا حمرّ الوغی

آپ ﷺ قبیلہ قریش میں منصب اور ارادے کے اعتبار سے اعلیٰ ہیں، اور سخت لڑائی کے وقت ان سب سے زیادہ لڑنے والے تھے۔

وَأَبْرَ خَلْقِ اللَّهِ طَرّاً شَخْصَهُ وَأَجَلَ مِنْ لِبْسِ الْعِبَاءِ وَارْتَدَى

آپ ﷺ کی شخصیت اللہ تعالیٰ کی لباس پہننے والی مخلوق میں سب سے زیادہ نیک اور بڑی ہے۔

وأعز من لقي الوجود بنفسه شرفاً وأكرم من علي قدم مشي
اور قدموں پر چلنے والی مخلوق جسے وجود بخشنا گیا ہے شرف و کرم میں آپ ﷺ زیادہ باعزت ہیں۔

من لا يُرى في العالمين شبيهه أبدأ الأبد ولا يكون ولا يُرى
آپ ﷺ ایسے ہے جن کے مشابہہ جہانوں میں ہمیشہ سے نہ موجود ہے اور نہ نظر آئے گا۔

صلى الله عليه من متعظم ملاح بد في الدجنة أوسرى
اللہ تعالیٰ آپ ﷺ پر عظیم رحمت کاملہ نازل فرمائے جب تک تاریک رات میں چاند ظاہر ہو کر گردش کرتا رہے۔

فصل

جس شخص کو معلوم ہو کہ نبی کریم ﷺ کا نام ”العظیم“ ہے اور اللہ تعالیٰ نے آپ ﷺ کا یہ نام رکھا ہے، اسے چاہئے کہ آپ ﷺ کی تعظیم کرے، آپ ﷺ کے دین کی مدد کرے، آپ ﷺ کی سنت کی پیروی کرے، آپ ﷺ کے اہل بیت کی عزت کرے، آپ ﷺ کی شریعت کو پھیلانے میں حریص ہو، نیز وہ یہ بات جان لے کہ جس نے آپ ﷺ کی قدر کی اللہ تعالیٰ اسے عظمت عطا فرماتے ہیں اور جو آپ ﷺ کی شریعت کی مدد کرے اللہ تعالیٰ اس کی مدد فرماتے ہیں، اور جو آپ ﷺ کے اہل بیت کی دلجوئی کرے اللہ تعالیٰ اس کی دلجوئی کرتے ہیں، اور جو آپ ﷺ سے منسوب خوشبو کے سامنے تواضع اختیار کرے اللہ تعالیٰ اسے بلند فرمادیتے ہیں، نیز جو آپ ﷺ کی تعظیم کی خاطر امت محمدیہ کا اکرام کرے اللہ تعالیٰ اس کا اکرام کرتے ہیں۔

تم اپنے نبی ﷺ کے آثار اور ان کی طرف منسوب چیزوں کی تعظیم کرو اور صحابہ کرام کے حالات پر غور و فکر کرو کہ کس طرح وہ نبی کریم ﷺ کی عزت و توقیر کیا کرتے تھے، یہی حال رسول اللہ سے محبت کرنے والے اولیاء کا تھا۔

شیخ ولی کے بارے میں حکایت بیان کی گئی ہے [میرے خیال میں اس سے مراد شیخ مرجانی ہیں] کہ ایک دن انہوں نے اپنے ساتھیوں سے کہا کہ عنقریب تمہارے پاس ایک آدمی آئے گا جس کا سر نہیں ہوگا یعنی تکبر سے محفوظ ہوگا، وہ شخص شیخ ولی اللہ ابوالحسن کے ساتھیوں میں سے تھا، جب وہ آیا تو اس نے ابو عبد اللہ پر سلام کیا اور انہیں اس بات کی قسم دی کہ وہ اپنے پاؤں اس کے رخسار پر رکھیں اور اس کی وجہ

یہ بیان کی کہ وہ نبی کریم ﷺ کے شہر کے قریب رہتے ہیں۔

چنانچہ وہ شخص آیا اور رک گیا اور شیخ ولی کو مسلسل قسم دیتا رہا یہاں تک کہ اس نے اپنی قسم کو پورا کیا، اس نے اللہ تعالیٰ کی خاطر تواضع کرتے ہوئے نبی کریم ﷺ کی محبت میں اپنے رخسار کو زمین پر رکھا اور دوسرے شیخ نے ان کے رخسار پر پاؤں رکھا، اور یہ اللہ کے محبوب ﷺ کی ملاقات کا شوق رکھنے والوں کی باتیں ہیں۔

حضرت عمرو بن العاص رضی اللہ عنہ فرمایا کرتے تھے کہ میری نظر میں رسول اللہ ﷺ سے بڑھ کر کوئی محبوب اور عظمت والا نہیں، میں جلال کی وجہ سے آپ ﷺ کو آنکھیں بھر کر نہیں دیکھ سکتا تھا، اگر مجھے آپ ﷺ کے اوصاف بیان کرنے کا حکم دیا جائے تو میں ایسا نہیں کر سکتا کیونکہ میں نے آپ ﷺ کو کبھی آنکھیں بھر کر نہیں دیکھا۔

صحابہ کرام آپ ﷺ کی تعظیم کیا کرتے تھے اور آپ ﷺ کی طرف تیز نظروں سے نہیں دیکھ سکتے تھے، آپ ﷺ کے گرد ایسے بیٹھتے تھے گویا ان کے سروں پر پرندے ہیں، لہذا ہمارے لئے ضروری ہے کہ پڑھتے ہوئے نبی کریم ﷺ کی احادیث کی تعظیم کیا کریں، اس حدیث قدسی کو اپنے ذہن میں رکھیں جو آپ ﷺ نے ہمیں سنائی ہے کہ وفات کے بعد بھی آپ ﷺ کا اسی طرح احترام کرنا ضروری ہے جس طرح زندگی میں کیا جاتا تھا، اسی طرح آپ ﷺ کی احادیث اور سیرت کو بیان کرتے اور سنتے وقت عاجزی اختیار کرنا ضروری ہے۔

ابراہیم نخعی رحمۃ اللہ علیہ فرماتے ہیں کہ ہم میں سے ہر مومن پر واجب ہے کہ جب بھی وہ آپ ﷺ کا ذکر کرے یا اس کے پاس آپ ﷺ کا ذکر ہو تو عاجزی اختیار کرے اور عظمت کی وجہ سے پرسکون ہو جائے، اور اس طرح ہیبت و جلال کا اثر اس پر طاری ہو جیسے نبی کریم ﷺ کے سامنے ہونا چاہیے، اس طرح ادب و احترام کرے کیونکہ اللہ تعالیٰ نے ہمیں ادب سکھایا ہے۔

یہ نیک لوگوں اور علماء عالمین کی سیرت تھی، ان کے دل اللہ تعالیٰ کے حبیب ﷺ کے آثار کی تعظیم کرنے والے تھے، وہ اپنے مقصود کے حصول کے لئے ان آثار کے ذریعے اللہ تعالیٰ کی بارگاہ میں وسیلہ پکڑتے تھے، اور ہر حال میں آپ ﷺ کے آثار کا شوق رکھتے تھے۔

قولوا لأحبنا قرت عیونکم فقد دنت بحبیبی دمنۃ الدار

ہمارے دوستوں کے بارے میں وہ بات کرو جو تمہاری آنکھوں کو ٹھنڈا کر دے، یقیناً میرے

حبیب کی وجہ سے گھر کے نشانات قریب آ گئے۔

ان تنظروا فی وقوفی نحو بابکم فسوف أنظر من بعد الی الدار
اگر تم مجھے اپنے دروازے کی طرف کھڑا ہوتے ہوئے دیکھو تو عنقریب میں گھر کو دور سے
دیکھوں گا۔

الدار قاتلتی والمحبت ساکنها لا عذب الله من فی الدار بالنار
گھر میرا قاتل ہے اور محبت اس گھر کی باسی ہے، جو اس گھر میں ہو اللہ تعالیٰ اسے آگ کا عذاب
نہیں دے گا۔

ما زال خدی بباب الدار ملتزما حتی رثی الی حجار الدار و الجار
میرا خسار مسلسل اس گھر کے دروازے کے ساتھ چمٹا رہا یہاں تک کہ گھر کے پتھروں
اور اور پڑوسیوں نے مجھ پر رحم کھایا۔

النار عندکم والنار فی کبدی فان هربت فمنا الی نار
ایک آگ تمہارے پاس ہے اور ایک آگ میرے کلیجے میں ہے پس اگر میں بھاگوں تو ایک
آگ سے دوسری آگ کی طرف بھاگوں گا۔

یا سادتی زادت البلوی علی فمین هم لهم و افکار لافکار

اے سردارو، مجھ پر مصائب زیادہ ہو گئے ہیں، پے در پے غم اور فکریں سوار ہیں۔

الیک یا منتهی الشکوی و فعت یدی کن منقذا من بلیاتی و اصراری
اے وہ ذات جس پر شکایت کی انتہاء ہے! میں نے اپنا ہاتھ اٹھایا ہے، مجھے مصیبتوں
اور گناہوں سے بچا۔

واجعل صلاتک یا مولای دائماً علی نبی الہدی والصحب والأبرار

اور اے مولیٰ! ہدایت والے نبی اور ان کے نیک صحابہ پر دائمی طور پر اپنی رحمت نازل فرما۔

اللہ تعالیٰ ہمارے سردار محمد ﷺ آپ ﷺ کی آل اور صحابہ کرام درود و سلام نازل فرمائے

اور شرف و تعظیم میں اضافہ فرمائے۔

آپ صلی اللہ علیہ وسلم کے اسم گرامی ”الجبار“ کے بیان میں

اللہ تعالیٰ آپ صلی اللہ علیہ وسلم پر رحمت کاملہ اور سلامتی نازل فرمائے اور شرف و اکرام کا معاملہ فرمائے ”الجبار“ آپ علیہ السلام کا اسم گرامی ہے، اللہ تعالیٰ نے آپ صلی اللہ علیہ وسلم کا یہ نام ”کتاب داود“ میں رکھا ہے، چنانچہ اللہ تعالیٰ ارشاد فرماتے ہیں: اے جبار! اپنی تلوار کو گلے میں ڈال کر رکھو، بیشک تیری ناموس اور شریعت تمہارے دائیں ہاتھ سے ملی ہوئی ہے۔

جبار اللہ تعالیٰ کا نام بھی ہے، اللہ تعالیٰ کے حق میں جبار قاہر کے معنی میں ہے، ایک قول کے مطابق جبار مصلح بلند اور عظیم الشان ذات کو کہتے ہیں جو ہر اس کام پر قادر ہو جسے وہ چاہے، اللہ تعالیٰ نے نبی کریم صلی اللہ علیہ وسلم کے مرتبہ کے اظہار کے لئے اپنے نام سے نکال کر آپ صلی اللہ علیہ وسلم کا یہ نام رکھا ہے۔

جبار کا معنی آپ علیہ السلام کے حق میں یہ ہے کہ آپ صلی اللہ علیہ وسلم ہدایت کی تعلیم دے کر امت کی اصلاح کرنے والے، کافر دشمنوں پر غلبہ پانے والے اور انہیں دردناک عذاب سے نجات دلانے والے ہیں، یہ بھی احتمال ہے کہ اللہ تعالیٰ نے تمام مخلوق پر بلند مرتبہ حاصل ہونے اور ہر مرد و عورت کے دل میں عظمت کی وجہ سے آپ صلی اللہ علیہ وسلم کا نام جبار رکھا ہے، یہ معنی بھی تعظیم پر دلالت کرتا ہے لہذا آپ صلی اللہ علیہ وسلم کے حق میں جبار کا معنی اس کے علاوہ نہ سمجھا جائے، کیونکہ کوئی اور معنی مراد لینا نبی کریم صلی اللہ علیہ وسلم اور دیگر انبیا اور رسولوں کے منصب کے لائق نہیں بلکہ ان کے حق میں محال ہے۔

یہ بات قطعی طور پر ثابت ہو چکی ہے کہ آپ صلی اللہ علیہ وسلم متواضع اور متقی لوگوں کے سردار ہیں، اپنے بلند منصب و مرتبے کے باوجود آپ صلی اللہ علیہ وسلم اللہ تعالیٰ کے سامنے بہت زیادہ عاجزی اختیار فرماتے اور لوگوں کے ساتھ بہت تواضع سے پیش آتے، پس آپ صلی اللہ علیہ وسلم لوگوں میں سب سے بڑھ کر متواضع اور تکبر سے دوری اختیار کرنے والے تھے، بلکہ آپ صلی اللہ علیہ وسلم متکبرین کی مذمت بیان فرماتے، فقراء، غلاموں، مسکینوں اور ایمان والوں کیساتھ محبت و شفقت کا معاملہ فرماتے اور ارشاد فرماتے کہ میں غلام ہوں، ایسے کھاتا ہوں جیسے غلام کھاتا ہے اور ایسے بیٹھتا ہوں جیسے غلام بیٹھتا ہے، یہ بات نبی کریم صلی اللہ علیہ وسلم کی سیرت سے متواتر ثابت ہے۔

لہذا آپ صلی اللہ علیہ وسلم کے حق میں جبار کا معنی صرف یہی ہے کہ آپ صلی اللہ علیہ وسلم ہدایت کے ذریعے اپنی امت کی اصلاح کرنے والے ہیں، آپ صلی اللہ علیہ وسلم تیز تلوار لے کر ان کے سامنے کھڑے ہوئے تاکہ وہ ضلالت

اور گمراہی سے واپس آجائیں، آپ ﷺ نے اللہ تعالیٰ کے تمام احکام کو اپنے اس ارشاد سے پورا فرمایا کہ ”مجھے لوگوں سے اس وقت تک قتال کا حکم دیا گیا ہے جب تک وہ کلمہ ”لا الہ الا اللہ“ کا اقرار نہ کریں۔“

اللہ تعالیٰ نے آپ ﷺ کا نام جبار رکھا کیونکہ آپ ﷺ کے ذریعے جابروں کو مغلوب اور ان کی گردنوں کو نیچا کیا، بڑے بڑے سردار ہتھیار ڈال کر آپ ﷺ کے مطیع بن گئے، اللہ تعالیٰ نے ان کے خلاف آپ ﷺ کی مدد فرمائی، آپ ﷺ کے دین کو غلبہ عطا فرمایا اور آپ ﷺ کے یقین کی تکمیل فرمائی، دشمن کے ساتھ لڑائیوں میں آپ ﷺ کی مدد فرمائی، جب بھی لڑائی ہوئی تو آپ علیہ السلام کو دشمنوں پر غلبہ ملا اور آپ ﷺ نے ان سے بدلہ لیا، یہ سب باتیں تو اتر کے ساتھ منقول ہیں۔

اللہ تعالیٰ نے عرب کے بہادروں کو شکست دینے اور منافقوں کی گردنیں اڑانے میں آپ ﷺ کی تائید فرمائی، اللہ تعالیٰ کی مسلسل مدد و نصرت سے آپ ﷺ کا اکرام ہوا کہ دشمنوں کو ذلیل کر کے آپ ﷺ ان پر غلبہ حاصل کرتے رہے یہاں تک کہ اللہ تعالیٰ نے فتح مبین عطا فرما کر آپ ﷺ کے دین کو دیگر تمام ادیان پر غالب کر دیا۔

ابو عمر زاہد نے اپنی کتاب ”یا قوتہ“ میں حضرت عبداللہ بن عباس کے طریق سے ایک واقعہ نقل کیا ہے، ہم اس واقعہ کو اس طرح مختصر طور پر بیان کرتے ہیں جتنا آپ ﷺ کے اسم گرامی کے ساتھ مناسبت رکھتا ہے، عبداللہ بن عباس فرماتے ہیں کہ حضرت عباس نے مجھ سے فرمایا کہ اے بیٹے! فتح مکہ میں ہماری تعداد دس ہزار مجاہدین پر مشتمل تھی، یہ سب اللہ اور اس کے رسول ﷺ کا لشکر تھا، بعد میں یہ تعداد بارہ ہزار تک پہنچ گئی تھی، ہم مکہ سے نکل کر حنین کی طرف چلے، جب مالک بن عوف نصری کے پاس یہ خبر پہنچی تو اس نے مختلف گروہوں کو جمع کرنا شروع کیا، اس کی دعوت تیس ہزار سپاہیوں نے قبول کی، جب ہم قریب پہنچے تو اس کے غلام نے اسے ہمارے آنے کی خبر دی، مالک بن عوف کی نظر کمزور تھی، غلام نے اس کا ہاتھ پکڑا اور وہ دونوں ایک گھائی پر چڑھ گئے، غلام نے اسے لشکر کے جمع ہونے کی خبر دی، اس نے پوچھا: اے غلام! ان کی ٹوپیاں کیسی ہیں؟ غلام نے بتایا کہ یہ سرخ ہیں، اس نے جواب میں کہا کہ یہ قبیلہ جہینہ کے لوگ ہیں، پھر غلام سے پوچھا: اے غلام! جہینہ کے پیچھے والے لوگوں کے حالات بیان کرو، غلام نے جواب دیا کہ اے آقا! ایک اور لشکر اس کے پیچھے ہے جو اس سے بھی زیادہ چاک و چوبند ہے، اس نے پوچھا: ان کی ٹوپیاں کیسی ہیں؟ غلام نے بتایا کہ سیاہ ہیں، اس نے کہا کہ یہ قبیلہ مزینہ کے لوگ ہیں، پھر غلام سے پوچھا کہ ان کے پیچھے کون لوگ

ہیں؟ غلام نے کہا: اے آقا! سیاہ رنگ کی طرح ایک لشکر ہے جس کے آگے ایک شخص جن کی طرح اپنے گھوڑے پر لپٹا ہوا ہے، اس کے ہاتھ میں موتی کی طرح چوڑی تلوار ہے اور اس کے نیچے گھوڑا کھیل رہا ہے۔ اس نے کہا کہ ان کی ٹوپوں کا رنگ بیان کرو، غلام نے بتایا کہ ان کی ٹوپوں کا رنگ سفید، سیاہ اور سرخ ہے، اس نے کہا کہ تم ہلاک ہو جاؤ، کیا تمہیں پتا ہے کہ یہ آدمی کون ہے؟ غلام نے جواب دیا کہ لات اور عزی کی قسم! میں اسے نہیں جانتا، اس نے بتایا کہ یہ رسول اللہ ﷺ کی پھوپھی صفیہ کے بیٹے زبیر ہیں اور یہ محمد ﷺ کے ایسے شہسوار ہیں جنہیں ایک ہزار شہسواروں کے برابر شمار کیا جاتا ہے، کیا تو جانتا ہے کہ یہ لشکر کیسا ہے؟ غلام نے جواب دیا کہ آقا میں نہیں جانتا، اس نے بتایا کہ یہ وادی مکہ کے خاص قبیلہ قریش کا لشکر ہے، اس لشکر کے پیچھے جو کچھ ہے اس کے بارے میں بتاؤ، غلام نے بتایا کہ ایک لشکر آیا ہے جس میں شور برپا ہے، اس نے پوچھا ان کی ٹوپوں کے بارے میں مجھے بتاؤ، غلام نے بتایا کہ سب زرد رنگ کی ہیں، آقا نے کہا کہ تیرے لئے ہلاکت ہو تم جانتے ہوں یہ کون لوگ ہیں؟ غلام نے جواب دیا کہ میں نہیں جانتا، اس نے بتایا کہ یہ محمد ﷺ کی جماعت ہے۔

اے غلام! مجھے بتاؤ کہ ان کے آگے کون ہے؟ غلام نے بتایا کہ قبیلہ کا ایک بلند قامت آدمی ہے جس کے کندھے کشادہ ہیں اور وہ شتر مرغ کے پروں کی علامت لگائے ہوئے ہے، اس کے ہاتھ میں نیزہ ہے گویا کہ وہ پورے لشکر کو ابھار رہا ہے، آقا نے پوچھا کیا تم جانتے ہیں کہ یہ کون لوگ ہیں؟ غلام نے جواب دیا کہ نہیں، وہ کہنے لگا کہ انصار کا ایک نوجوان ابو دجانہ ہے، اے غلام! مجھے اس کے بعد والوں کے بارے میں بتاؤ، غلام نے بتایا کہ ایک بڑا دستہ ہے ایسا لگتا ہے کہ وہ سخت حملہ کریں گے، اس نے پوچھا: ان کے آگے کون ہے؟ غلام نے بتایا کہ ایک آدمی جو درمیانے قد اور بہت خوبصورت چہرے کا مالک ہے، اس کا سر کھلا ہوا ہے اور اس کے ہاتھ میں تلوار ہے، وہ آسمانی بجلی کی طرح دائیں بائیں اور پیچھے دیکھ رہا ہے، اور اپنے سامنے تیز نظروں سے دیکھ رہا ہے، اس کے نیچے ایسا عمدہ گھوڑا ہے جو تیر رہا ہے، اس نے کہا: تیرا ناس ہو کیا تم جانتے ہو یہ کون ہے؟ غلام نے جواب دیا کہ میں نہیں جانتا، آقا نے کہا یہ شیر اور نبی کریم ﷺ کی انتہائی خاص الخاص شخصیت علی بن ابی طالب ہیں، پھر کہنے لگا:

اے غلام! یہ سارے لشکر کا شیر اور عرب کے بہادر آدمی مرحب، فارس کے یہودیوں اور دوسرے بہادر سرداروں کا قاتل ہے، یہ صفوں کو الٹ دینے والا، موت کے ساتھ حملہ کرنے والا، وادی مکہ کا سپوت

اور قبیلہ مضر کا سردار ہے، اے غلام! اگر یہ نوجوان میرے ساتھ ہوتا تو میں اس کے ذریعے مشرق و مغرب کو فتح کر دیتا، اے غلام! میرے سامنے اس کی صفات بیان کرو، غلام نے کہا: اے آقا! کانٹوں والے درخت، ستاروں، چاند، سمندر اور کچے گھر کا مالک آپ کا ہے آقا نے کہا تیرا ناس ہو، میرے سامنے اس کی صفات بیان کرو، غلام کہنے لگا: ایسا لشکر آپ کا ہے جس کا پہلا حصہ رکتا نہیں اور آخری حصہ تھمتا نہیں، آقا نے پھر کہا کہ مجھے ان کی ٹوپیوں کے بارے میں بتاؤ، اس نے بتایا کہ سب سبز رنگ کی ہیں، آقا کہنے لگا: اے غلام! یہ سبز رنگ محمد صلی اللہ علیہ وسلم کے دستے کا ہے جس سے ٹکرا کر پہاڑ بھی ریزہ ریزہ ہو جاتے ہیں، اے غلام! مجھے اس دستے کے درمیان حصے کے بارے میں بتاؤ، اس نے بتایا کہ اے آقا، اس کے درمیان میں چاند چمک رہا ہے جس کے سر پر سیاہ رنگ کا عمامہ ہے اور وہ ایسے چاند کی طرح ہیں جو دو بار یک بادلوں کے درمیان سے نکلا ہو۔

اس نے کہا: اے غلام! تمہیں کیا ہو گیا، اللہ کی قسم! تو نے میری کمر توڑ دی ہے کیا تو جانتا ہے کہ یہ کون ہیں؟ غلام نے نفی میں جواب دیا، اس نے بتایا کہ بلند پہاڑ، روشن ہونے والا خالص نور ہیں، یہ جب گفتگو کرتے ہیں تو سمجھا دیتے ہیں، جب فخر بیان کرتے ہیں تو خاموش کر دیتے ہیں، خاموشی اور گفتگو میں بڑے مرتبے پر فائز ہیں، بہت زیادہ علم والے اور عمدہ گفتگو کرنے والے ہیں، یہ وہی ہستی ہیں کہ کسی کام کا حکم کرنا اور کسی کام سے منع کرنا انہی کے ہاتھ میں ہے، یہ وہ ذات ہیں جس نے بتوں کو توڑا، آبا و اجداد کا انکار کر کے انہیں بے وقوف قرار دیا، یہ توحید اور درست کلام والے ہیں، پھر کہنے لگے: اے غلام! مجھے پورے لشکر کا حال بتاؤ، چنانچہ غلام نے اسے لشکر کی تعداد اور دیگر باتوں کے متعلق بتایا جسے ہم نے طوالت کے پیش نظر حذف کر دیا ہے۔

اس نے غلام سے کہا: اے غلام! تیرا ناس ہو، فوراً نیچے اترو، قبیلہ ہوازن ہلاک ہو چکا ہے، آج کے بعد ہوازن کا وجود باقی نہ رہے گا، حضرت عباس رضی اللہ عنہ فرماتے ہیں کہ جب آنا سا منا ہوا اور سخت لڑائی شروع ہوئی تو ہوازن والوں نے مسلمانوں پر یکبارگی تیر اندازی کی جس سے لوگ منتشر ہو گئے اور نبی کریم صلی اللہ علیہ وسلم سات آدمیوں کے درمیان اکیلے رہ گئے، حضرت علی اکیلے دشمن سے لڑ رہے تھے، ان کے دائیں قسَم اور بائیں ابوسفیان بن حارث تھے، قسَم نے کہا کہ اے ابا جان! میرے بازو تھک گئے ہیں اور تلوار کند ہو چکی ہے، میں نے ان سے کہا میرے ساتھ نبی کریم صلی اللہ علیہ وسلم کی مہار کے پاس آ جاؤ، ابوسفیان نے کہا کہ میں نے آپ صلی اللہ علیہ وسلم کے دفاع میں بہت کوشش کی، میں نے ابوسفیان کو آپ صلی اللہ علیہ وسلم کے بائیں طرف جانے کا حکم دیا، پھر میرے محبوب علی لوٹ کر آئے، میں نے مایوس ہو کر پوچھا کہ اے ابوالحسن! کیا خبر ہے؟ وہ کہنے لگے کہ میں نے بہت کوشش سے

جہاد کیا، میں نے انہیں نبی کریم ﷺ کے دائیں طرف جانے کا حکم دیا، اس کے بعد میں نے باقی لوگوں کو حکم دیا کہ سب نبی کریم ﷺ کے پیچھے ہو کر دشمن کی طرف سے آپ ﷺ کے سامنے ہو جائیں۔

حضرت عباس فرماتے ہیں کہ رسول اللہ ﷺ نے حضرت علی کو دیکھا کہ ان کے سر پر آپ ﷺ کی پگڑی ہے ہاتھ میں لمبائیزہ دائیں طرف ڈھال اور ان کے اوپر ایک سے زائد زرع ہے، گلے میں تلوار لٹکائے ہوئے اپنی خچر دل دل پر سوار ہیں۔

حضرت عباس فرماتے ہیں کہ میں نے زمانہ جاہلیت اور اسلام میں شہسوار دیکھے ہیں لیکن اللہ کی قسم! میں نے رسول اللہ ﷺ سے بڑھ کر کوئی شہسوار نہ دیکھا، تیس ہزار مشرکوں نے مل کر اکٹھے آپ ﷺ پر حملہ کیا لیکن آپ ﷺ ثابت قدم رہے، پھر دوسری مرتبہ حملہ کیا تو آپ ﷺ اس بار بھی ثابت قدم رہے، اور اس کے بعد آپ ﷺ نے اکیلے بیس قدم تک ان پر حملہ کیا اور وہ شکست کھا کر بھاگ گئے۔ پھر مجھے وادی سے کنکریوں کی ایک مٹھی لانے کا حکم دیا اور لوگوں کے چہرے پر پھینک کر ارشاد فرمایا: چہرے خوفزدہ ہو جائیں اور ان کی مدد نہ کی جائے، چنانچہ کفار پیچھے ہٹ گئے اور تنگ ہو کر سمٹنے لگے، انہوں نے ایڑھیوں کے بل پیچھے ہٹنا ہی غنیمت سمجھا، گویا کہ وہ ایک سیلاب تھا جسے روک لیا گیا تھا، پھر آپ ﷺ نے ارشاد فرمایا: اے چچا! لوگوں کو بلند آواز سے بلائیں، میں نے پکار کر کہا: اے سورہ بقرہ والو! اور اے درخت کے نیچے محمد ﷺ کے ہاتھ پر بیعت کرنے والو! یہ رسول اللہ ﷺ زندہ حالت میں موجود ہیں، مہاجرین و انصار صحابہ نے فوراً لبیک کہا اور ان کے دل آپ ﷺ کے ساتھ چمٹ گئے۔

چنانچہ مسلمان فوراً جمع ہو گئے اور رسول اللہ ﷺ نے بلند آواز سے ارشاد فرمایا: اے مسلمانوں کی جماعت! اب جنگ عروج پر ہے، مسلمانوں نے مل کر کفار پر یکبارگی حملہ کیا اور کفار پیچھے کی جانب پلٹ گئے، حضرت عباس فرماتے ہیں کہ مشرکین مسلمانوں کے ہاتھوں میں ان نڈیوں کے مشابہہ تھے جو بچوں کے ہاتھوں میں ہوتی ہیں، چنانچہ وہ زخمی اور قتل ہو رہے تھے یا قیدی بنائے جا رہے تھے، پھر ایک گھڑی سے بھی کم وقت میں مال غنیمت جمع کیا گیا، اللہ تعالیٰ نے دشمنوں کو مغلوب کر کے ان کے خلاف آپ ﷺ کی مدد فرمائی، آپ ﷺ کے اسم گرامی جبار کا معنی یہ ہوا کہ آپ ﷺ متکبر لوگوں پر غالب آنے والے اور نافرمانی کرنے

احدیہ کی بیعت کی طرف اشارہ ہے جب نبی کریم ﷺ چودہ سو صحابہ کے ہمراہ عمرے کے ارادے سے نکلے تھے، مشرکین نے مسلمانوں کو مکہ آنے سے روک دیا تو آپ ﷺ نے حضرت عثمان کو کفار مکہ سے بات چیت کیلئے بھیجا، اسی دوران حضرت عثمان کی شہادت کی خبر مشہور ہو گئی تو کبیر کے درخت کے نیچے آپ ﷺ نے صحابہ کرام سے جہاد کی بیعت لی تھی (از مترجم)

والے بہادروں کو قتل کرنے والے ہیں۔

اللہ تعالیٰ آپ ﷺ پر رحمت کاملہ اور سلامتی نازل فرمائے اور شرف و اکرام کا معاملہ فرمائے۔

فصل

جس شخص کو معلوم ہو کہ آپ ﷺ کے اسم گرامی ”الجبار“ کا معنی ظالموں کو مغلوب اور دین کے دشمنوں کو ذلیل کرنے والا ہے تو اسے چاہئے کہ آپ ﷺ کے عظیم اخلاق کو اپنائے، آپ ﷺ کی شریعت کی پیروی کرے، وہ مسلمانوں پر نرم اور کافروں کیلئے سخت ہو، یہ بات ظاہر کرے کہ عزت اللہ اس کے رسول ﷺ اور مسلمانوں کے لئے ہے۔

نبی کریم ﷺ سے روایت منقول ہے کہ جب تم متکبر لوگوں کو دیکھو تو ان کے سامنے بڑے بن جاؤ کیونکہ اس طرح ان کی ذلت و حقارت ہوگی۔

دین کی تحقیر اور ضعیف و مسکین لوگوں سے تکبر کرنے والے شخص کے سامنے عاجزی اختیار کرنے والے شخص کی حالت بہت خراب ہے، دنیاوی فائدے کی خاطر کسی سے محبت کرنا اللہ تعالیٰ سے دوری کا سبب ہے، خاص طور پر اگر اللہ تعالیٰ کی عظیم کتاب کا حامل اور اس کی سنت کا محافظ ایسا کام کرے تو یقیناً اس نے بڑی چیز کو حقیر سمجھا اور حقیر چیز کی تعظیم کی۔

لہذا جس شخص کو بھی دیکھو کہ وہ اللہ والوں سے محبت کرتا ہے تو اس کے سامنے عاجزی اختیار کرنا اور تواضع سے پیش آنا مناسب ہے، اگرچہ وہ اپنے گناہوں کی وجہ سے اللہ تعالیٰ کی رحمت سے دور کیوں نہ ہو، اس لئے کہ اللہ والوں کے سامنے چھوٹا بننا اور ان کے بارے میں اچھا اعتقاد رکھنے پر کامیابی کی امید ہے، ان شاء اللہ کامیابی اسی کے فضل سے ملے گی۔

اور تمہارے لئے مناسب ہے کہ علما اور ان سے محبت کرنے والوں سے محبت کرو، اللہ کے لئے ان کی تعظیم و اکرام کرو، جب تم علما سے محبت کرو گے تو اللہ تم سے محبت کرے گا اور جب تم علما سے بغض رکھو گے تو اللہ کی نظر میں تم ناپسند بن جاؤ گے، اللہ تعالیٰ کی خاطر مسکینوں کے سامنے تواضع اختیار کرو، بیشک وہ دائمی اقتدار کا مالک ہے، ساری مخلوق اسی کی محتاج ہے اور وہ مخلوق کے رزق کا انتظام سنبھالے ہوئے ہے، اور یہ بات نہ کہو کہ یہ شخص اپنے علم و فقر میں سچا ہے کیونکہ معاملہ تم پر پوشیدہ ہے، لیکن یہ ضروری ہے کہ وہ سنت کی پیروی کرنے والا اور اہل سنت و الجماعت میں سے ہو۔ پس جو شخص بھی اپنے فقر اور علم کی نسبت اللہ

تعالیٰ کی طرف کرے اس کے سامنے تواضع اختیار کرتے ہوئے اللہ تعالیٰ کی رضا کو طلب کرو۔

واعمل علیٰ بڑا الفقیر ورعیہ واحفظ له العهد الوثیق بحبہ
سلم له فی حاله مع ربہ فالله قال لعبدہ ونبیہ

أنا عند من كسر القلوب معرفاً

فقیر (بندے) کی نیکی پر عمل کر کے اس کی حفاظت کرو اور اس کی محبت میں مضبوط عہد کی پاسداری کرو، اس کا حال پروردگار کے حوالے کر، پس اللہ تعالیٰ نے اپنے بندے اور نبی سے ارشاد فرما دیا ہے، میں ٹوٹے ہوئے دلوں کے پاس پہچانا جاتا ہوں۔

الفقر نعم الفن أكرم فنه خیر الأنام اختارہ واستنہ
طوبی لعبد فیہ حسن ظنہ فاحذر معارضة الفقیر فانہ

ان صاحب أوان ناح برح بالخفا

فقر بہترین اور اچھا فن ہے، مخلوق میں سب سے بہتر ذات نے اس کو اختیار کیا ہے اور اپنی سنت قرار دیا ہے، خوشخبری ہو اس آدمی کے لئے جو فقیر کے بارے میں حسن ظن رکھتا ہو اگر وہ چیر پھاڑ کرے یا اوویلا کرے تو ناراضگی کو ظاہر کرتا ہے۔

یہ رسول اللہ صلی اللہ علیہ وسلم کے صحابہ کرام کی صفات ہیں، اللہ تعالیٰ نے اپنے ایک ارشاد میں ان صفات

کو یوں بیان فرمایا ہے:

{ مُحَمَّدٌ رَّسُولُ اللَّهِ وَ الَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ

بَيْنَهُمْ } الفتح ۲۹

ترجمہ: محمد (صلی اللہ علیہ وسلم) اللہ کے رسول ہیں، اور جو لوگ ان کے ساتھ ہیں وہ کافروں کے

مقابلے میں سخت ہیں (اور) آپس میں ایک دوسرے کے لئے رحم دل ہیں۔

صحابہ کرام آپس میں غم خواری اور تواضع اختیار کرنے والے، مومنوں کے دلوں کو جیتنے والے،

ٹوٹے ہوئے دلوں کو جوڑنے والے، ایمان والوں پر نرم اور کافروں پر سخت تھے۔

اور اللہ تعالیٰ ہمارے سردار محمد صلی اللہ علیہ وسلم اور آپ صلی اللہ علیہ وسلم کی آل پر درود و سلام نازل فرمائے اور

شرف و اکرام میں اضافہ فرمائے۔

آپ صلی اللہ علیہ وسلم کے اسم گرامی ”الفاتح“ کے بیان میں

اللہ تعالیٰ آپ صلی اللہ علیہ وسلم پر رحمت کاملہ نازل فرمائے اور شرف و اکرام کا معاملہ فرمائے
فاتح آپ صلی اللہ علیہ وسلم علیہ السلام کا اسم گرامی ہے، معراج والی روایت جو حضرت ابو ہریرہ سے منقول
ہے جس میں اللہ تعالیٰ کا ارشاد ہے کہ میں نے آپ کو فاتح اور خاتم بنایا ہے۔

ایک دوسری روایت میں ہے کہ معراج کی رات آپ صلی اللہ علیہ وسلم نے اللہ تعالیٰ کی تعریف ان الفاظ
سے فرمائی:

وَرَفَعَلِي ذِكْرِي وَجَعَلَنِي فَاتِحًا وَخَاتِمًا

اور اللہ تعالیٰ نے میرے ذکر کو بلند کر دیا اور مجھے فاتح اور خاتم بنایا۔ (الشفاء)

فاتح اللہ تعالیٰ کا نام بھی ہے، اس کا معنی اللہ تعالیٰ کے حق میں یہ ہے کہ وہ اپنی مخلوق کیلئے رزق
اور رحمت کے دروازے کھولنے والا، مصیبتوں اور پریشانیوں سے نجات دینے والا اور ان کی حاجتیں پوری
کرنے والا ہے۔

یہ بھی احتمال ہے کہ اس کا معنی یہ ہو کہ اللہ تعالیٰ لوگوں کے دلوں اور آنکھوں میں اپنی معرفت
کو کھولنے والے ہیں۔

ایک قول یہ ہے کہ اس کا معنی یہ ہے کہ اللہ تعالیٰ لوگوں کی مدد کرنے والا اور انہیں فتح عطا کرنے
والا ہے۔

اللہ تعالیٰ نے اپنے نام سے نکال کر آپ صلی اللہ علیہ وسلم کا یہ نام رکھا، آپ صلی اللہ علیہ وسلم کے حق میں اس کا معنی یہ ہوگا کہ
آپ صلی اللہ علیہ وسلم اللہ کے احکامات مطابق لوگوں کے درمیان فیصلہ کرنے والے ہیں اور ان پر رحمت کے
دروازے کھولنے والے ہیں۔

یہ احتمال بھی ہے کہ اس کا معنی یہ ہو کہ آپ صلی اللہ علیہ وسلم حق کی مدد کرنے والے، اس کے غلبے کے لئے
کوشش کرنے والے اور تمام امور میں اپنے پروردگار کی اطاعت کرنے والے ہیں۔

ایک احتمال یہ ہے کہ فاتح کا معنی یہ ہو کہ آپ صلی اللہ علیہ وسلم امت کے سامنے ہدایت کو بیان کرنے
والے اور سیدھے راستے کی طرف ان کی رہنمائی کرنے والے ہیں۔

اس کے علاوہ ایک احتمال یہ بھی ہے کہ آپ ﷺ کے اسم گرامی فاتح اور خاتم سے نبی کریم ﷺ کے اس ارشاد کی طرف اشارہ ہو جس میں آپ ﷺ نے فرمایا کہ:

أَنَا أَوَّلُ الْأَنْبِيَاءِ فِي الْخَلْقِ وَآخِرُهُمْ فِي الْبَعْثِ

ترجمہ: میں تمام انبیاء سے پہلے پیدا ہوا اور سب سے آخر میں مبعوث کیا گیا۔ (الشفاء)

نیز یہ بھی احتمال ہے کہ فاتح اور خاتم کا معنی یہ ہے کہ اللہ تعالیٰ نے کائنات پر جتنی برکتوں اور نعمتوں کو ظاہر فرمایا ان سب کی ابتدا اور انتہاء آپ ﷺ سے ہوتی ہے، گویا آپ ﷺ ان نعمتوں اور برکتوں کو کھولنے والے اور ان پر مہر لگانے والے ہیں، نیز فاتح کا معنی یہ بھی ہے کہ آپ ﷺ ان علوم کو کھولنے والے ہیں جو مشکل سے سمجھ میں آتے ہیں۔

اسی بات کی طرف حضرت علی رضی اللہ عنہ اپنے درود میں اشارہ کیا ہے جس میں فرماتے ہیں:

اللَّهُمَّ دَاخِيَ الْمَدْحَاتِ وَبَارِي مَعَى الْمَسْمُوكَاتِ اجْعَلْ شَرَائِفَ صَلَوَاتِكَ
وَنَوَامِي بَرَكَاتِهِ، وَرَأْفَةَ تَحَنُّنِكَ عَلَى مُحَمَّدٍ عَبْدِكَ وَرَسُولِكَ الْفَاتِحِ لَهَا
أُغْلِقِ وَالْخَاتِمِ لِمَا سَبَقَ وَالْمَعْلَنِ الْحَقِّ بِالْحَقِّ

ترجمہ: اے اللہ! پھیلانی ہوئی چیزوں کو پھیلانے والے، بلند چیزوں کو بنانے والے، اپنے عمدہ درود اور نہ ختم ہونے والی برکتیں، اور اپنی مہربانی و نرمی محمد ﷺ پر نازل فرما جو آپ کے بندے اور رسول ہیں، بند کی ہوئی چیزوں کو کھولنے والے اور گذشتہ نبوتوں پر مہر لگانے والے اور حق کا حق کے ذریعے اعلان کرنے والے ہیں۔

یوں بھی کہا جاسکتا ہے کہ فاتح کا معنی آپ ﷺ کے حق میں مددگار ہے کیونکہ آپ ﷺ اللہ کے دین کی مدد و نصرت میں انتہاء درجے کی کوشش کرنے والے، دین پر پیش آنے والی مشقتوں پر صبر کیا کرتے تھے یہاں تک کہ اللہ تعالیٰ نے دین کی تکمیل فرمائی، اپنے وعدے کو سچا کر دکھایا، قوم جتنی سرکشی اختیار کرتی آپ ﷺ دین کی دعوت میں اتنی ہی محنت کرتے اور ان پر شفقت و رحمت کا معاملہ کرتے۔

حضرت انس سے روایت ہے کہ نبی کریم ﷺ نے ارشاد فرمایا:

لَقَدْ أَخِفْتُ فِي اللَّهِ وَمَا يُخَافُ أَحَدًا، وَلَقَدْ أُوذِيتُ فِي اللَّهِ وَمَا يُؤْذِي أَحَدًا، وَقَدْ أَتَتْ عَلَيَّ ثَلَاثُونَ مَابِينَ يَوْمٍ وَلَيْلَةٍ، أُوذِيتُ فِي اللَّهِ، وَمَالِي

و بلالٍ طعام يأكله ذو كبدٍ الا شيئاً يواريه ابط بلالٍ۔

ترجمہ: اللہ کے معاملے میں جتنا مجھے ڈرایا گیا کسی اور کو نہیں ڈرایا گیا، اور جتنی تکلیف مجھے پہنچائی گئی کسی اور کو نہیں پہنچائی گئی، میرے اوپر تیس دن اور راتیں ایسی بھی آئی ہیں کہ مجھے اللہ تعالیٰ کی خاطر تکلیف پہنچائی گئی جبکہ میرے اور بلال کے پاس اتنا کھانا بھی نہیں تھا جسے کوئی جان کھا سکے، بس وہی توشہ تو بلال کی بغل میں تھا۔ (مسند احمد)

لہذا آپ ﷺ اس کے لائق تھے کہ آپ ﷺ کا نام فاتح اور ناصر رکھا جاتا کیونکہ آپ ﷺ نے اللہ کے دین کی نصرت کی اور اللہ کی مخلوق پر رحم فرمایا۔

آپ ﷺ نے اکیلے کھڑے ہو کر ایسے وقت میں اللہ کے دین کی دعوت دی جب زمین پر اللہ کی عبادت کرنے والا کوئی شخص موجود نہ تھا، آپ ﷺ نے انتہائی کوشش کی اور لوگوں کو کلمہ ”لا الہ الا اللہ“ کی دعوت دی، مشرکین کے بتوں کو اوندھے منہ گرا دیا، ان کی عقلوں کو بے وقوف قرار دیا اور ان کی جماعت کو منتشر کر دیا۔

مشرکین آپ ﷺ کی شکایت لے کر ابوطالب کے پاس آئے اور کہنے لگے کہ آپ کا بھتیجا لوگوں کو ہمارے معبودوں کی عبادت سے منع کرتا ہے، ابوطالب نے آپ ﷺ نے کہا اے بھتیجے! تمہاری قوم کے لوگوں نے اس طرح کی باتیں کی ہیں لہذا اس دین کو اپنی ذات تک محدود رکھیں اور میرے اوپر ایسا بوجھ نہ ڈالیں جس کو میں اٹھانہ سکوں، نبی کریم ﷺ نے چچا کی بات کے جواب میں ارشاد فرمایا کہ اے چچا! اللہ کی قسم اگر یہ لوگ میرے دائیں ہاتھ میں سورج اور بائیں ہاتھ میں چاند رکھ دیں اور کہیں کہ دین کو دعوت کو چھوڑ دوں تو میں ہزگزنہ چھوڑوں گا یہاں تک کہ مجھے موت آجائے یا اللہ تعالیٰ دین کو غالب کر دے۔

یہ کہہ کر آپ ﷺ کو آنسو آگئے، آپ ﷺ کو دیکھ کر ابوطالب بھی رونے لگے اور پھر کھڑے ہو کر کہا: اے بھتیجے! آگے بڑھ کر جو چاہو کہو، میں تمہیں کبھی بے یار و مددگار نہ چھوڑوں گا۔

ایک دن نبی کریم ﷺ خانہ کعبہ میں عبادت کر رہے تھے، ابو جہل ملعون نے کہا کون اس آدمی کی نماز خراب کرے گا، چنانچہ ان بد بخت لوگوں نے آپ ﷺ کی گستاخی کی تو آپ ﷺ نے اپنے چچا سے شکایت کی، ابوطالب تلوار گلے میں لٹکا کر آپ ﷺ کے ساتھ چلے اور جب وہاں پہنچے تو مشرکین وہاں سے اٹھ کر جانے لگے، ابوطالب نے کہا: اگر کوئی آدمی بھی یہاں سے اٹھا تو میں تلوار سے اس کا سر قلم کر دوں گا، پھر ابوطالب نے ان کے چہروں کو مار مار کر لہو لہان کر دیا، اس پر اللہ تعالیٰ نے یہ آیت نازل فرمائی:

وَهُمْ يَنْهَوْنَ عَنْهُ وَيَنْعَوْنَ عَنْهُ وَإِنْ يُهْلِكُونَ إِلَّا أَنْفُسَهُمْ وَمَا يَشْعُرُونَ الْأَنْعَامُ ۲۶

ترجمہ: اور یہ دوسروں کو بھی اس (قرآن) سے روکتے ہیں اور خود بھی اس سے دور رہتے ہیں۔

نبی کریم ﷺ نے ابوطالب سے فرمایا: اے چچا آپ کے بارے میں ایک آیت نازل ہوئی ہے، انہوں نے پوچھا کون سی آیت؟ آپ ﷺ نے آیت سنا کر ارشاد فرمایا کہ آپ قریش کو مجھے ایذا پہنچانے سے روکتے ہیں لیکن میرے اوپر ایمان لانے سے انکار کرتے ہیں، ابوطالب نے یہ جواب میں یہ اشعار کہے: تفسیر قرطبی

وَاللَّهُ لَنْ يَصِلُوا إِلَيْكَ بِجَمْعِهِمْ

حتیٰ أَوْسَدَ فِي التُّرَابِ دَفِينَا

اللہ کی قسم! وہ سب ہرگز آپ کو ہاتھ نہیں لگا سکتے، جب تک میں مٹی میں ٹیک لگا کر دفن نہ کر دیا جاؤں۔

فَانْهَضْ لِأَمْرِكَ مَا عَلَيْكَ غَضَاظَةٌ

أَبْشِرْ بِذَلِكَ وَقَرِّمْنَا عَيْنُونَا

پس آپ اپنے معاملے (یعنی دعوت) کے لئے اٹھ کھڑے ہوں، تم پر کوئی عیب نہیں ہے، اس بات سے خوش ہو جائیں اور آنکھیں ٹھنڈی کریں۔

وَدَعْوَتِي وَزَعَمْتَ أَنَّكَ نَاصِحٌ

فَلَقَدْ صَدَقْتَ وَكُنْتَ قَبْلَ أَمِينَا

آپ نے مجھے دعوت دی ہے اور آپ کو کو خیر خواہ گمان کرتے ہیں تو یقیناً آپ نے سچ کہا ہے اور آپ پہلے بھی امانت دار تھے۔

وَشَرَعْتَ دِينًا قَدْ عَرَفْتُ بِأَنَّهُ

مِنْ خَيْرِ أَدْيَانِ الْبَرِيَّةِ دِينَا

اور آپ ایسا دین لے کر آئے ہیں جس کے بارے میں مجھے معلوم ہے کہ وہ تمام مخلوق کے ادیان سے بہتر ہے۔

لَوْلَا الْمَلَامَةُ أَوْ حَذَارُ مَسَبَّةٍ

لَوْ جَدْتَنِي سَمَحًا بِذَلِكَ يَقِينًا

اگر مجھے ملامت اور گالی کا ڈر نہ ہوتا تو آپ مجھے خوشی سے اس دین کو قبول کرتا ہوا پاتے۔

ابوطالب نے آپ ﷺ کی مدد کی لیکن تقدیر نے ان کے ایمان کا فیصلہ نہیں کیا۔

إِنَّكَ لَا تَهْدِي مَنْ أَحْبَبْتَ وَلَكِنَّ اللَّهَ يَهْدِي مَنْ يَشَاءُ

القصص ۵۶

ترجمہ ”بے شک آپ جسے چاہیں ہدایت نہیں دے سکتے لیکن اللہ تعالیٰ جسے چاہے ہدایت دیتا ہے۔“

وَاعْلَبُوا أَنَّ اللَّهَ يَحُولُ بَيْنَ الْمَرْءِ وَقَلْبِهِ وَأَنَّهُ إِلَيْهِ تُحْشَرُونَ . الأنفال ۲۴

ترجمہ: اور جان رکھو کہ اللہ انسان اور اس کے دل کے آڑ بن جاتا ہے، اور یہ کہ تم سب کو اسی کی طرف اکٹھا کر کے لے جایا جائے گا۔

اسلام کی نعمت اور دل و جان سے نبی کریم ﷺ کی تصدیق کرنے پر تمام تعریفیں اللہ کے لئے ہیں، اللہ تعالیٰ ہمیں دائمی اپنی نعمت اور کامل عافیت عطا فرمائے یہاں تک کہ ہم اس کے فضل اور رحمت سے سلامتی کے ساتھ اسلام پر ہی اس سے ملاقات کریں۔

فصل

جس محبت کرنے والے کو آپ ﷺ کے اسم گرامی ”الفتاح“ اور اس کے مذکورہ بالا معانی کا علم ہو تو اسے چاہیے کہ اپنے نبی کی اتباع میں ان معانی سے آراستہ ہو، اپنے اندر وہی رحمت و شفقت پیدا کرے، دین کی مدد کرے، غافل دلوں کو کھول دے، مظلوم کی مدد کرے جیسا کہ آپ ﷺ کا ارشاد گرامی ہے کہ اپنے بھائی کی مدد کر چاہے وہ ظالم ہو یا مظلوم ہو، یعنی مظلوم کو ظالم سے چھڑاؤ اور ظالم کا ہاتھ پکڑ لو اور بقدر استطاعت اس کو وعظ و نصیحت اور دیگر طریقوں کے ذریعے ظلم سے باز رکھو۔ (مسند احمد، سنن دارمی)

جن اعمال سے اللہ تعالیٰ کا قرب حاصل ہوتا ہے اللہ تعالیٰ کو ان سب سے پسندیدہ عمل ایک مسلمان کا دوسرے مسلمان کو خوش کرنا ہے، مسلمان کو خوش کرنے سے مراد یہ ہے کہ تم اس کا غم دور کرو، اس کا قرض ادا کرو، بھوک کی حالت میں اسے کھانا کھلاؤ، نبی کریم ﷺ کا ارشاد ہے:

مَنْ حَبَىٰ مُؤْمِنًا مِنْ مُنَافِقٍ يَعِيبُهُ بَعَثَ اللَّهُ لَهُ مَلَكَ يَحْبِي لِحَبِّهِ يَوْمَ الْقِيَامَةِ مِنْ نَارِ جَهَنَّمَ

ترجمہ: جو شخص مومن بندے کی منافق سے حفاظت کرے جو اسے عیب دار کر رہا ہو اللہ تعالیٰ ایک فرشتہ بھیجیں گے جو قیامت کے دن جہنم کی آگ سے اس کی حفاظت فرمائیں گے۔ (مسند احمد)

آپ ﷺ کا:

خصلتان لیس فوقہما شیء من الشرّ: الشکر باللہ، والضّرّ
 لعباد اللہ، وخصلتان لیس فوقہما شیء من البرّ، الایمان باللہ والنفع
 لعباد اللہ۔

ترجمہ: دو خصلتیں ایسی ہیں کہ جن سے سے بڑھ کر کوئی برائی نہیں، اللہ تعالیٰ کے ساتھ شکر
 کرنا اور اللہ کے بندوں کو تکلیف پہنچانا، اور دو خصلتیں ایسی جن سے بڑھ کر کوئی نیکی نہیں، اللہ
 پر ایمان لانا اور اللہ کے بندوں کو نفع پہنچانا۔ (احیاء علوم الدین، اتحاف السادة المتقين)
 ایک روایت میں ہے کہ جو شخص کسی مومن کی پریشانی کو دور کرے یا کسی مظلوم کی مدد کرے
 تو اللہ تعالیٰ تین سو ستر مرتبہ اس کی مغفرت فرماتے ہیں۔ (حوالہ بالا)

مذکورہ سب خصلتیں اللہ تعالیٰ کی طرف سے انعام ہیں، لہذا جو شخص بھی ان سے متصف ہو اور کسی
 مومن بندے یا بندی کو نفع پہنچائے تو یقیناً وہ آپ ﷺ کے اسم گرامی فاتح سے آراستہ ہوا، بیشک یہی آپ
 ﷺ کا اور آپ ﷺ کے صحابہ کرام کا طریقہ اور سیرت ہے، لہذا تم ان کی پیروی کرو اور ان کی مشابہت
 اختیار کرو۔

بہم نصول ونلقى کلّ معضلةٍ وہم مو انعمنا من ظلم کلّ جری
 انہی کے ذریعے ہم حملہ کرتے ہیں اور مشکل سے ٹکراتے ہیں، وہ ہمیں ہر ظالم کے ظلم سے روکتے ہیں۔
 قد خصّہم کلّ ما عاشوا کرامتہ وبالثناء الجمیل الطیب العطر
 اللہ تعالیٰ نے ان کی ساری زندگی کو اکرام، اور عمدہ معطر تعریف کی خصوصیت عطا کی ہے۔
 بجاہ احمد خیر الخلق کلّہم وصحبہ الحنفاء السادة الغرر
 احمد ﷺ کے صدقے جو تمام مخلوق سے بہتر ہیں اور آپ ﷺ کے صحابہ کرام چمکدار
 ستارے اور سردار ہیں۔

سیجمع الشیل منافی الجنان غداً علی الأرائک والأکواب والسرر
 ان کی خصلتیں ہمیں کل جنت میں بلند و بالا تختوں پر اور گدوں پر اور پیالوں پر جمع کریں گی۔
 اللہ تعالیٰ ہمارے سردار محمد ﷺ آپ ﷺ کی آل اور صحابہ کرام پر رحمت کاملہ اور سلامتی
 نازل فرمائے اور ان کے شرف و تعظیم میں اضافہ فرمائے۔

آپ ﷺ کے اسم گرامی ”الشکور“ کے بیان میں

اللہ تعالیٰ آپ ﷺ پر رحمت کاملہ نازل فرمائے اور شرف و اکرام کا معاملہ فرمائے
الشکور آپ ﷺ علیہ السلام کا اسم گرامی ہے، آپ ﷺ نے اپنا یہ نام خود رکھا ہے، ارشاد
گرامی ہے:

أَفَلَا أكونَ عَبْدًا شَكُورًا

ترجمہ: کیا میں شکر گزار بندہ نہ بنوں۔ (صحیح بخاری، صحیح مسلم)

الشکور اللہ تعالیٰ کا نام بھی ہے، اللہ تعالیٰ کے حق میں اس کا معنی یہ ہے کہ وہ اپنے فضل و کرم سے
تھوڑے عمل پر ثواب دینے والا ہے، بیشک وہ کریم ذات ہے، اس کے خزانے نہ ختم ہونے والے ہیں اور اس
کے عطایا اور انعامات کی کوئی انتہاء نہیں۔

ایک قول یہ ہے کہ اللہ تعالیٰ شکور ہے اس کا معنی یہ ہے کہ وہ اپنے نیک بندوں کی تعریف کرتا ہے
اور اپنے کلام میں ان کا تذکرہ کرتا ہے۔

نبی کریم ﷺ کے حق میں اس کا معنی یہ ہے کہ آپ ﷺ اللہ تعالیٰ کی نعمتوں کا اعتراف کرنے
والے، اللہ تعالیٰ سے خیر حاصل کرنے کا طریقہ پہچاننے والے اور اللہ تعالیٰ سے مزید نعمتوں کی طلب میں
اپنے نفس کو تھکا دینے والے ہیں، چنانچہ آپ ﷺ سب سے بڑھ کر اللہ تعالیٰ کی عبادت کرنے والے تھے
لیکن اس کے باوجود اللہ کے مزید قرب کی دعا کیا کرتے تھے۔

حضرت مغیرہ بن شعبہ رضی اللہ عنہ سے روایت ہے کہ نبی کریم ﷺ نماز کیلئے کھڑے ہوئے
یہاں تک قدم مبارک سوجھ گئے، ایک روایت میں ہے کہ آپ ﷺ نماز پڑھتے یہاں تک کہ پاؤں پر
ورم آجاتے، عرض کیا گیا کہ آپ ﷺ اتنی تکلیف برداشت کرتے ہیں حالانکہ اللہ تعالیٰ نے آپ ﷺ
کے پہلے اور پچھلے گناہوں کو معاف کر دیا، آپ ﷺ نے ارشاد فرمایا کہ کیا میں شکر گزار بندہ نہ بنوں؟

(حوالہ بالا)

حضرت عائشہ رضی اللہ عنہا فرماتی ہیں کہ نبی کریم ﷺ کا عمل دائمی ہوتا تھا، اور تم میں سے کون
اس کی طاقت رکھتا ہے جو آپ ﷺ کو حاصل تھی، آپ ﷺ روزے رکھتے یہاں تک کہ ہم کہتے کہ اب

افطار نہیں کریں گے، اور پھر افطار کرتے یہاں تک کہ ہم کہتے کہ اب روزے نہیں رکھیں گے۔

(صحیح بخاری مسلم، صحیح مسلم)

آپ علیہ السلام کے شکر میں یہ بات بھی ہے کہ آپ ﷺ کو چونکہ دنیا کی حقارت اور مذمت معلوم تھی اس لئے زہد کی زندگی بسر کی اور دنیا کو کم سے کم اختیار کیا، لباس اور طعام کی انہی چیزوں کو استعمال فرمایا جو اللہ کے شکر میں معین و مددگار اور اس کی بندگی کے لائق ہوتی۔

حضرت عائشہ رضی اللہ عنہا فرماتی ہیں کہ وہ بستر جس پر آپ سوتے تھے چمڑے کا تھا جس کو گھاس سے بھرا گیا تھا۔ (الشفاء)

حضرت حفصہ رضی اللہ عنہا سے روایت ہے کہ ہم آپ ﷺ کے بستر کو دہرا کیا کرتے تھے جس پر آپ سوتے تھے، ایک رات میں نے اسے چورھا کر دیا، جب صبح ہوتی تو آپ ﷺ نے پوچھا کہ تم نے رات کو میرے لئے کون سا بستر بچھایا؟ ہم نے بتایا کہ آج رات اسے چورھا کر دیا تھا تو آپ ﷺ نے ارشاد فرمایا:

رُدُّوهُ لِحَالِهِ فَإِنَّ وِطَاءَ تَهْ مِنْعَتِي اللَّيْلَةَ صَلَاتِي

ترجمہ: اسے اپنی حالت پر لوٹا دو، اس کی نرمی نے رات کو مجھے نماز سے روک رکھا۔ شامل ترمذی

حضرت عائشہ رضی اللہ عنہا سے روایت ہے کہ رسول اللہ ﷺ نے کبھی پیٹ بھر کر کھانا نہیں کھایا، اور نہ کبھی کسی کے سامنے شکایت کی، آپ ﷺ کو دولت مندی سے زیادہ فاقہ محبوب تھا، آپ ﷺ رات بھر بھوک کی وجہ سے کروٹیں بدلتے رہتے لیکن یہ بھوک دن کے روزے سے آپ ﷺ کو نہ روکتی تھی، اگر آپ ﷺ چاہتے تو اللہ تعالیٰ سے زمین کے خزانے، اس کے میوے اور زندگی کی فراخی مانگتے، میں آپ ﷺ کی یہ حالت دیکھ کر رویا کرتی تھی اور آپ ﷺ کی بھوک دیکھ کر اپنا ہاتھ آپ ﷺ کے بطن مبارک پر رکھ کر کہتی: میری جان آپ ﷺ پر قربان ہو کاش کہ آپ ﷺ توشہ کے طور پر کچھ دنیا حاصل کرتے، آپ ﷺ یوں ارشاد فرماتے:

يَا عَائِشَةُ! مَالِي وَلِلدُّنْيَا! إِخْوَانِي مِنْ أُولَى الْعِزْمِ مِنَ الرِّسْلِ صَبْرًا وَعَالِي
مَا هُوَ أَشَدُّ مِنْ هَذَا فَمَضُوا عَلَيَّ حَالَهُمْ، فَقَدْ مَوَّعُوا عَلَيَّ رَبَّهُمْ، فَأَكْرَمُوا بَهُمْ
وَأَجْزَلُ ثَوَابِهِمْ، فَأَجِدُنِي أَسْتَحْيِي أَنْ تَرْفَهْتُ فِي مَعِيشِيَّانِ يَقْصُرُ بِي

غداد ونہم، وما من شیءٍ هو أحبّ الیّ من اللّٰحوق باخوانی وأخلائئ۔
ترجمہ: اے عائشہ! میرا دنیا سے کیا کام؟ میرے اولوالعزم پیغمبروں اور بھائیوں نے اس سے سخت تکلیفوں پر صبر کیا، وہ اسی حالت میں زندگی گزار کر اپنے پروردگار کے پاس آئے، اللہ تعالیٰ نے انہیں باعزت ٹھکانا اور بہترین ثواب عطا فرمایا، مجھے اس بات سے حیا آتی ہے کہ میں اپنی معیشت میں کشادگی اختیار کروں اور کل (قیامت کے دن) مجھے ان انبیاء سے کم ثواب ملے، اور مجھے تو اپنے بھائیوں اور دوستوں کی ملاقات سے بڑھ کر کوئی چیز محبوب نہیں۔ (الشفاء)

حضرت عائشہ کا اشارہ اس بات کی طرف ہے کہ آپ ﷺ اللہ تعالیٰ سے دنیا کی طلب کی قدرت کے باجود صبر کرتے اور موجود نعمتوں پر اللہ تعالیٰ کا شکر ادا کرتے، آپ ﷺ نے حضرت عائشہ کو جو جواب دیا اس پر غور و فکر کریں کہ انبیاء کے مقابلے میں کس قدر تواضع انکساری اور ادب و احترام کا اظہار ہے، آپ ﷺ کی ذات تمام شکر گزاروں، صبر کرنے والوں اور تمام زاہدین کی اساس ہے لیکن اس کے باجود اپنے آپ کو انبیاء سے کم مرتبہ خیال کیا اور ان سے ملنے کی تمنا اور ان کے درجات تک پہنچنے کی دعا فرمائی۔

یہ آپ ﷺ کے صبر و شکر اور اپنے رب کی اطاعت کا حال تھا، کسی نے کیا خوب کہا ہے:

کلّ المکارم هنّ طیّ برودہ ولقد أضاء الكون عندورودہ

والبحر یقصر عن مواردجودہ انسان عین الكون سرّ وجودہ

یس اکسیر المحامد ظہ

سب فضیلتیں آپ ﷺ کی چادر کی لپیٹ میں ہیں، آپ ﷺ کی تشریف آوری کی وجہ سے کائنات روشن ہوگئی، آپ ﷺ کی سخاوت کے مقام سے سمندر بھی عاجز ہے، آپ ﷺ کی کائنات کی آنکھ اور اس کے وجود کا راز ہیں۔ یس طہ اور تعریفوں کی اکسیر ہیں۔

کانت حمّام الغار بعض دُعّاتہ والذّئب فی البیداء بعض دُعّاتہ

ماذا أعدّ من جلالہ ذاته حسبی فلست أفی ببعض صفاتہ

ولو أنّ لی عدد الحصا أفواھا

غار کے کبوتروں اور جنگل کے بھیڑیوں کے بھی مددگار ہوتے ہیں، میں آپ ﷺ کی بڑی ذات کے لئے کیا تیار کروں، مجھے یہی کافی ہے کہ اگر کنکر یوں کی تعداد کے برابر منہ ہوتے تو

میں آپ ﷺ کی خوبیوں کو بیان کرتا۔

و غزاة نادته أذهب ضرّها
حکم الشفاعة فی یدیه وأمرها
والروح حین أتته شرف قدرها
کثرت محاسنه فأعجز حصرها

فعدت وما تلقى لها أشباها

شفاعت کا معاملہ آپ ﷺ کے ہاتھ میں ہے، آپ ﷺ ایسا سورج ہیں کہ جب اسے پکارا جائے تو تکلیف دور کر دیتا ہے، جب جبریل آپ ﷺ کے پاس تشریف لائے تو ان کے عزت و وقار میں اضافہ ہوا، آپ ﷺ کی خوبیاں اتنی زیادہ جن کو شمار کرنے سے میں عاجز ہوں، میں بار بار شمار کرتا رہا لیکن آپ ﷺ کی مثل کوئی نہیں ملا۔

فصل

نبی کریم ﷺ سے محبت کرنے والے کے لئے ادب یہ ہے کہ وہ اللہ تعالیٰ کے شکر میں آپ ﷺ کی پیروی کرے، اپنے پروردگار کی اطاعت میں کوشش کرے، شکر انبیاء کے مقامات میں سے عظیم مرتبہ ہے، اس کی کئی اقسام ہیں۔

بندوں پر ضروری ہے کہ وہ اللہ تعالیٰ کا شکر ادا کریں کیونکہ وہی ہمیں نعمتیں عطا کرنے والا ہے، کائنات میں موجود ہر چیز پر وہ نعمتوں کی بارش برسانے والا ہے، اللہ تعالیٰ کا ارشاد ہے:

وَمَا بِكُمْ مِّنْ نِّعْمَةٍ فَمِنَ اللَّهِ النحل ۵۳

ترجمہ: اور تم کو جو نعمت بھی حاصل ہوتی ہے وہ اللہ کی طرف سے ہوتی ہے۔

اللہ تعالیٰ نے اس آسمان و زمین میں جتنی نعمتیں پیدا فرمائی ہیں، خواہ وہ ہمیں نظر آتی ہوں یا نظر نہ آتی ہوں وہ درحقیقت انسانوں پر نعمتیں ہیں اور ان نعمتوں پر شکر کرنا واجب اور ضروری ہے۔

آپ انسان کے ظاہر و باطن، اس کے اعضاء جوارح کی ترکیب میں غور کریں گے تو اس میں اللہ تعالیٰ کی نعمتیں اور عجیب و غریب کاریگری نظر آئے گی، اللہ تعالیٰ کی نعمتوں کو یاد کرو کہ کس طرح اس نے تمہارے ظاہر و باطن کو مزین کیا ہے، تمہاری صورت اور رنگ کو خوبصورت بنایا، اپنی آنکھوں کو دیکھو کہ اللہ تعالیٰ نے انہیں کتنا خوبصورت بنایا؟ وہ کس طرح کھلتی ہے، کس طرح انہیں بہترین بناوٹ، رنگ اور روشنی عطا کی؟ پھر پلکوں کے ذریعے ان کی حفاظت فرمائی۔

لہذا اس نعمت کو یاد رکھو اور ان لوگوں کو دیکھو اللہ تعالیٰ نے جن کی بینائی ختم کر دی ہے تب تمہیں اس نعمت کی قدر معلوم ہوگی، اسی طرح ناک کی نعمت، اس کے نتھنوں کا کھلنا، اس کی بناوٹ، اس کا اندونی حصہ، اس کے سونگھنے کی قوت، سانس کے آنے جانے کا راستہ، یہ سب نعمتیں ہیں، اسی طرح انسان کے ہر عضو میں بے شمار نعمتیں ہیں جن کا اندازہ تم نہیں کر سکتے، اور اگر تم اللہ تعالیٰ کی نعمتیں شمار کرنا چاہو تو شمار نہیں کر سکتے۔

اللہ تعالیٰ نے آپ ﷺ کو ہماری طرف مبعوث فرما کر اپنی نعمت کو مکمل کر دیا، آپ ﷺ انسانوں میں سے ہیں اور ہم پر بہت زیادہ مشفق و مہربان ہیں، اللہ تعالیٰ نے حمد، شکر، زہد، صبر، وقار، اپنی ذات کی معرفت اور عمدہ صفات اور سیرت سمیت تمام خوبیوں کو آپ ﷺ کی ذات میں جمع فرما دیا ہے، اللہ تعالیٰ آپ ﷺ کو ہماری طرف سے سب سے بہتر جزا عطا فرمائے۔

اس بات پر اللہ تعالیٰ کا شکر ادا کرو کہ اس نے تمہیں ہدایت دے کر اپنا قرب عطا کیا ہے، اس کا شکر زبان سے حمد و ثنائیاں کرنا اور خفیہ اور اعلانیہ دل میں ڈرنا ہے، نیز اس کی حدود کو پہچاننا اور اس کے نبی کی سنت کو پہچاننا بھی شکر ہے، لہذا شکر صرف زبان کے ساتھ خاص نہیں بلکہ اس کا معنی یہ ہے کہ دیگر اعضاء و جوارح سے اللہ تعالیٰ کے حقوق کی ادائیگی کرنا ہے۔ جس شخص کو اللہ تعالیٰ نعمت عطا کریں اور وہ اس پر شکر ادا کرے تو وہ نعمت باقی رہتی ہے۔

عبادت اور مخلوق پر شفقت کی بقدر اللہ تعالیٰ انعام عطا فرماتے ہیں، اور جس شخص کو آپ دیکھیں کہ وہ اللہ تعالیٰ سے اعراض کرنے والا اور اس کی مخلوق کو تکلیف پہنچانے والا ہے تو اس پر اللہ کی نعمتیں دیکھ کر تمہیں دھوکہ نہ ہو کیونکہ وہ حقیقت میں اس کے لئے عذاب اور وبال ہیں، دنیا میں چھن جانے کے بعد ایسی نعمتیں بہت کم واپس آتی ہیں، اور آخرت کا عذاب تو بہت زیادہ سخت ہے۔

اللہ تعالیٰ ہمیں شکر میں غفلت سے بیدار فرمائے اور اپنے پسندیدہ لوگوں کے راستے کی توفیق بخشے، نیز اپنے انبیاء کا وسیلہ پکڑنے کی توفیق عطا فرمائے اور ان کی برکت سے ہمیں نعمتوں پر شکر ادا کرنے والا بنائے۔

کسی نے نبی کریم ﷺ کے بارے میں کیا خوب قصیدہ کہا ہے:

الیک رسول اللہ بالمدح أرجع وأشکو بأحوالی الیک وأرفع

اے اللہ کے رسول! میں تعریف کے ذریعے آپ ﷺ کی طرف رجوع کرتا ہوں اور اپنے

حالات کی شکایت آپ ﷺ سے کرتا ہوں۔

توسلت للباری بجاہک انہ عظیمہ وفی کل البہتات ینفع
اور اللہ تعالیٰ کی بارگاہ میں آپ ﷺ کے مرتبے کا وسیلہ پکڑتا ہوں اور بیشک وہ وسیلہ بڑی
چیز ہے جو تمام اہم معاملات میں فائدہ پہنچائے گا۔

جعلت دوا دائی ثناءک انہ شفاء بہ یبرأ الفؤاد الموجع
میں نے اپنی بیماری کی دوا آپ ﷺ کی مدح و ثنائی ہی ہے، بیشک وہ ایسی شفا ہے جس سے
درد مند دل شفا پاتا ہے۔

وصیرتہ صونا وحصنا لبہجتی و عونابہ کل الشدائد اذ دفع
میں نے اس تعریف کو اپنی روح کیلئے حفاظت اور قلعہ بنایا ہے، اور ان تمام تکلیفوں میں مددگار
جن کو میں دور کرتا ہوں۔

اذا اشتد امر أو تعرض حادث أو انسد باب أو تو عر مہیع
جب کوئی معاملہ سخت ہو جائے یا کوئی حادثہ پیش آجائے، یا کوئی دروازہ بند ہو جائے اور کوئی
کشادہ راستہ دشوار ہو جائے۔

وان ضاق بالہیمان متسع الفضا بمدحک یا خیر الوری یتوسع
اگر محبت کرنے والے پر کھلی فضا تنگ ہو جائے تو اے مخلوق میں بہترین ذات آپ ﷺ کی
مدح کے ذریعے کشادہ ہو جاتی ہے۔

وان كنت لی فیما أو مل عدۃ ظفرت وأحظی بالذی أنا أطمع
اگر آپ ﷺ میرے لئے میری امیدوں کا سامان بن گئے تو میں کامیاب ہوں اور مجھے وہ
نصیب مل گیا ہے جس کی میں تمنا کرتا ہوں۔

وان طاعنی فیکم لسانی وخاطری فنجحی بعون اللہ لاشک أطوع
اگر آپ ﷺ کے بارے میں میری زبان اور دل میری اطاعت کرے تو اللہ کی مدد سے میں
کامیاب ہوں اور اس میں کوئی شک نہیں کہ میں کامیاب ہوں۔

عیاذی! ملاذی! أنتم عند شدتی وسؤلی ومرغوبی بکم أتضرع
سختی کے وقت آپ ﷺ میری پناہ اور ٹھکانا ہیں، میرا سوال اور میرے پسندیدہ آپ ﷺ

کی ذات ہے اور آپ ﷺ کے ذریعے میں عاجزی اختیار کرتا ہوں۔

ثناؤك في سمعي لذيدوفي فمي وحبك في قلبي له اليوم موضع

آپ ﷺ کی مدح و ثنا میرے کانوں اور منہ کو لذیذ ہے اور آپ ﷺ کی محبت میرے دل میں ہے، اسکے لئے دن کی جگہ ہے۔

عليك سلام الله ما فاه ناطق بذكرك يا من جاء بالحق يصدع

اے وہ ذات جس کے ذریعے حق آشکارا ہوا ہے، آپ ﷺ پر اس وقت تک اللہ کا سلام ہو جب تک بولنے والا آپ ﷺ کا تذکرہ کرتا ہے۔

اور اللہ تعالیٰ ہمارے سردار محمد ﷺ آپ ﷺ کی آل اور صحابہ کرام پر رحمت کاملہ اور سلامتی

نازل فرمائے اور شرف و تکریم میں اضافہ فرمائے۔

آپ صلی اللہ علیہ وسلم کے اسم گرامی ”العلیم“ کے بیان میں

اللہ تعالیٰ آپ صلی اللہ علیہ وسلم پر رحمت کاملہ نازل فرمائے اور شرف و اکرام کا معاملہ فرمائے
العلیم آپ علیہ السلام کا اسم گرامی ہے، اللہ تعالیٰ نے علم کی خصوصیت عطا فرما کر آپ صلی اللہ علیہ وسلم کی
تعریف فرمائی ہے، اور آپ صلی اللہ علیہ وسلم کو وہ علم عطا کیا جو مخلوق میں کسی کو بھی عطا نہیں ہوا، اللہ تعالیٰ نے قرآن
کریم میں آپ صلی اللہ علیہ وسلم کی فضیلت کو ظاہر کرتے ہوئے یوں تعریف فرمائی:

وَعَلَّمَكَ مَا لَمْ تَكُنْ تَعْلَمُ وَكَانَ فَضْلُ اللَّهِ عَلَيْكَ عَظِيمًا النساء ۱۱۳
اور اللہ تعالیٰ نے تم کو وہ باتیں سکھائی جو تم نہیں جانتے تھے، اور تم پر اللہ کا فضل ہمیشہ بہت زیادہ
رہا ہے۔

اللہ تعالیٰ نے آپ صلی اللہ علیہ وسلم کو اپنے تمام بندوں پر فضیلت عطا فرما کر ان کے لئے معلم بنایا، اللہ
تعالیٰ کا ارشاد ہے:

وَيُعَلِّمُكُم مَّا لَمْ تَكُونُوا تَعْلَمُونَ - البقرہ ۱۵۱
ترجمہ: اور وہ تمہیں وہ باتیں سکھاتا ہے جو تم جانتے نہیں تھے۔

علیم اور علام الغیوب اللہ تعالیٰ کا نام بھی ہے، بیشک اس کا علم تمام مخلوق کا احاطہ کیئے ہوئے ہے،
آپ صلی اللہ علیہ وسلم کے مقام و مرتبے کی تعظیم کی خاطر اللہ تعالیٰ نے یہ نام عطا فرمایا، یقیناً اللہ تعالیٰ نے آپ صلی اللہ علیہ وسلم
کو اولین و آخرین کا علم اور وہ حکمت و دانائی عطا فرمائی جو کسی نیک بندے کو نہیں ملی، اور ایسا کیوں نہ ہوتا جبکہ
آپ صلی اللہ علیہ وسلم علم کا شہر، اس کی اساس اور سرچشمہ ہیں، اللہ تعالیٰ نے آپ صلی اللہ علیہ وسلم کو کامل عقل اور معرفت
عطا فرمائی جس سے علم و حکمت کے چشمیں پھوٹے، آپ صلی اللہ علیہ وسلم کی نظر کو طاقتور بنایا، آپ صلی اللہ علیہ وسلم کی رائے
کو درست کیا، آپ صلی اللہ علیہ وسلم کو باریک بینی اور عمدہ سیاست عطا فرمائی اور آپ صلی اللہ علیہ وسلم کے گمان کو سچا کر دکھایا۔
یقیناً اللہ تعالیٰ نے آپ صلی اللہ علیہ وسلم کو علم کے ایسے مرتبے پر پہنچایا جس تک کوئی بشر نہ پہنچ سکا، آپ
صلی اللہ علیہ وسلم کی سیرت اور شمائل کی کتابوں کے طالب علم کو یہ بات معلوم ہے، اللہ تعالیٰ نے آپ صلی اللہ علیہ وسلم کو تورات
، انجیل، آسمانی کتابوں سمیت پہلی امتوں کے حالات و واقعات، مثالیں، اور مخلوق کے ساتھ سیاست سے پیش
آنا، شریعت کی باتوں اور آداب کی بنیاد ڈالنا اور عمدہ صفات سے متصف ہونا یہ سب علوم عطا فرمائے۔

آپ ﷺ کی ذات گذشتہ اور آئندہ زمانہ کے تمام علوم کی جامع ہے، یہ سب علوم پڑھنے لکھنے اور علما کی صحبت میں بیٹھے بغیر آپ ﷺ کو حاصل ہوئے، آپ ﷺ اُمّی نبی تھے، اللہ تعالیٰ نے آپ ﷺ کے سینے کو کھول دیا، معاملے کو آسان کیا، علم کو ظاہر کیا، مرتبے کو بلند کیا اور دنیا و آخرت میں جہان والوں پر آپ ﷺ کی فضیلت کو ظاہر کیا اور سابقہ انبیاء کی رسالت کو آپ ﷺ پر ختم اور مکمل فرمایا۔ پاک ہے وہ ذات جس نے آپ ﷺ کو علم کی فضیلت عطا فرمائی اور آپ ﷺ کی صورت و سیرت کو عمدہ بنایا:

فاق النبیین فی خلق و فی خلق ولم یدانوا فی علم ولا کرم

آپ ﷺ سیرت صورت میں تمام انبیاء پر فائق ہیں اور وہ سب علم و کرم میں آپ ﷺ کے قریب تک نہیں پہنچے۔

وکلّهم من رسول اللہ ملتس غر فامن البحر اور شقامن الدیم

تمام انبیاء نبی کریم ﷺ کے علم کے سمندر سے چلو بھرنے والے اور آپ ﷺ کی بارش سے سیراب ہونے والے ہیں۔

وہب بن منبہ فرماتے ہیں کہ میں نے ستر سے زائد کتابوں میں پڑھا ہے کہ آپ ﷺ عقل میں تمام لوگوں سے بڑھ کر اور رائے میں تمام لوگوں سے افضل ہیں، نیز وہ یہ بھی فرماتے ہیں کہ میں نے یہ بھی پڑھا ہے کہ اللہ تعالیٰ نے دنیا کی ابتداء سے انتہاء تک تمام لوگوں کو آپ ﷺ کے مقابلے میں اتنا عقل عطا فرمایا ہے جتنی نسبت ریت کے ایک ذرے کو پوری دنیا کے ریت کے مقابلے میں ہے۔

اے محبت کرنے والو! تم غور کرو کہ ایک ذرے کو پوری دنیا کی ریت سے کیا نسبت ہے؟ ریت کے ذرات کو اللہ تعالیٰ کے سوا کوئی شمار نہیں کر سکتا، یہی حال نبی کریم ﷺ کے کثرتِ علوم کا ہے۔

حضرت علی رضی اللہ عنہ فرماتے ہیں کہ اللہ تعالیٰ نے اپنے نبی پر وحی نازل فرمائی اور آپ ﷺ کو علوم سکھائے، ان میں سے بعض علوم کی تبلیغ کا آپ ﷺ کو حکم دیا، آپ ﷺ نے ان کی تبلیغ فرمائی، جبکہ بعض علوم کے چھپانے کا حکم دیا، آپ ﷺ نے ان کو چھپا دیا۔ اسی طرح بعض علوم کے بارے میں آپ ﷺ کو اختیار دیا، یقیناً اللہ تعالیٰ نے آپ ﷺ کو گذشتہ اور آئندہ زمانوں کا علم دیا تھا، اپنے زمانے کے غیبی امور کو بیان کرنا آپ ﷺ کی نبوت پر دلیل اور گواہ ہے، اللہ تعالیٰ کے عطا کردہ علم سے آپ ﷺ

نے جو باتیں بتائی وہ آپ ﷺ کے زمانے میں اور آپ ﷺ کے زمانہ کے بعد بیان کے مطابق واقع ہوئی، اللہ تعالیٰ نے آپ ﷺ کے صحابہ کی ایک جماعت کو ان باتوں کی وجہ سے اسلام کی ہدایت عطا فرمائی، یہ باتیں آپ ﷺ کے معجزات میں سے ہیں۔

ایک مرتبہ نبی کریم ﷺ کسی جنگ میں شریک تھے، حضرت وائلہ بن اسقع حاضر ہوئے، وہ دل سے اسلام لاپچکے تھے، وہ آپ ﷺ کے مصلے کے قریب ہوئے اور دل میں کہا کہ میں اپنے ایمان کو دل میں چھپا رکھوں گا جب تک نبی کریم ﷺ میں میرے دل میں پوشیدہ بات کو نہیں بتاتے، چنانچہ نبی کریم ﷺ نے صبح کی نماز پڑھائی پھر کھڑے ہو کر خطبہ دیا اور ارشاد فرمایا:

اے لوگو! کیا تم وائلہ کو جانتے ہو؟ لوگوں نے نفی میں جواب دیا، آپ ﷺ نے ارشاد فرمایا کہ وائلہ نے سمندر کا سفر کیا اور وہ فلاں قبیلے سے تعلق رکھتا ہے، اس کی کشتی ٹوٹ گئی اور اسے ایک جزیرے میں پھینک دیا گیا، اس کی ملاقات انسانوں اور جنوں کے علاوہ کسی اور مخلوق سے ہوئی، اس مخلوق نے اسے میری نبوت کی خبر دی، چنانچہ ایمان اس کے دل میں داخل ہو چکا ہے، پھر فرمایا اگر وائلہ یہاں موجود ہوتا تو جواب دے، حضرت وائلہ حیرت و تعجب کے ساتھ کھڑے ہوئے، آپ ﷺ کی بات کی تصدیق فرمائی اور کلمہ طیبہ پڑھ کر اسلام قبول کر لیا۔

یہ آپ ﷺ کے علم و فہم کے حالات تھے، اگر طوالت کا خوف نہ ہوتا تو میں آپ ﷺ کے علوم میں سے بعض عجیب و غریب باتوں کا تذکرہ کرتا۔ لہذا ہم نبی کریم ﷺ پر درود و سلام کے بعد بس یوں کہتے ہیں:

یاربِّ بالبختارِ یسرُ امرنا واغفر خطایانا واذھب ضررنا

واجبر خواطرنا و اجمل سترنا واجعل بطیبة فی جماہ مقررنا

وَأَجِبْ سَوَالَ نَفُوسِنَا وَدُعَاہَا

اے پروردگار! نبی مختار ﷺ ذریعے ہمارے معاملے کو آسان فرمایا، ہماری غلطیوں پر درگزر

فرما اور ہماری تکلیف کو دور فرما، ہمارے دکھوں کا مداوا فرما، ہماری پردہ پوشی فرما، طیبہ مدینہ کی

چراگاہ کو ہمارا ٹھکانا بنا، ہمارے لوگوں اور مانگنے والوں کی دعا کو قبول فرما۔

يارب صل على النبي محمد
والآل والصحب الكرام المحدث
القائمین الركعین السُّجود .
أنصار دينك باللسان وباليد

والبال حباً بالرسول وجاهاً

اے پروردگار! محمد صلی اللہ علیہ وسلم پر، آپ صلی اللہ علیہ وسلم کی آل پر اور پیچھے آنے والے صحابہ کرام رحمت کاملہ نازل فرما، جو قیام، رکوع اور سجدہ کرنے والے ہیں، اور نبی کریم صلی اللہ علیہ وسلم کی محبت میں ہاتھ، زبان اور مال کے ذریعے آپ کے دین کی مدد کرنے والے ہیں۔

فصل

جس شخص کو معلوم ہو کہ ہمارے نبی کریم صلی اللہ علیہ وسلم کا اسم گرامی ”العلیم“ ہے یا وہ آپ صلی اللہ علیہ وسلم کے عظیم اخلاق پر نظر دوڑائے تو اس کے لئے ضروری ہے کہ آپ صلی اللہ علیہ وسلم کے آداب سے آراستہ ہو، علم کی حدود سے واقفیت حاصل کرے، اور اہل علم کی تعظیم کرے۔

علم کی صفت جس دل میں اللہ تعالیٰ پیدا فرمادیں تو اس کیلئے ضروری ہے کہ وہ نبی کریم صلی اللہ علیہ وسلم سے مشابہت اختیار کرے، جنہیں اللہ تعالیٰ نے علیم بنایا ہے اور تقویٰ سے مزین مزین فرمایا ہے، بیشک تقویٰ علم و فہم کی اساس ہے، اللہ تعالیٰ کا ارشاد ہے:

وَ اتَّقُوا اللَّهَ وَ يُعَلِّمَكُمُ اللَّهُ البقرة ۲۸۲

ترجمہ: اور اللہ تعالیٰ کا خوف دل میں رکھو، اور اللہ تمہیں تعلیم دیتا ہے، اور اللہ ہر چیز کا علم رکھتا ہے۔

لہذا طالب علم کے لئے ضروری ہے کہ وہ اللہ تعالیٰ سے ڈرتا رہے، اس کی طرف متوجہ رہے اور علمی مشغولیت میں کوشش کرتا رہے، وہ یہ بات جان لے کہ اللہ تعالیٰ اس کے رزق کا کفیل ہے اور اسے رزق کی طرف ہانک کر لے جاتا ہے، وہ عزت کے ساتھ اپنا رزق حاصل کرتا ہے اور اپنی جان کی حفاظت کرتا ہے، لہذا وہ ذلت، حرص اور لالچ کے ذریعے اپنے آپ کو ضائع نہ کرے، اللہ تعالیٰ سے شکوہ شکایت نہ کرے اور اس پر ایسے توکل کرے جیسا کہ توکل کرنے کا حق ہے، بیشک تقویٰ ہر خیر کی چابی ہے۔

اگر اللہ تعالیٰ اسے کوئی نعمت عطا فرمائیں تو اس پر شکر ادا کرے اور یہ بات جان لے کہ مخلوق کو نفع

اللہ تعالیٰ ہی پہنچانے والے ہیں، اللہ تعالیٰ کا ارشاد ہے:

وَإِنْ يَسْأَلْكَ اللَّهُ بَصِيرًا فَلَا تُكْشِفْ لَهُ إِلَّا هُوَ وَإِنْ يُسْأَلْكَ بِخَيْرٍ فَهُوَ عَلَى
كُلِّ شَيْءٍ قَدِيرٌ ۝ الْأَنْعَامُ ۱۷

ترجمہ: اور اگر اللہ تمہیں کوئی تکلیف پہنچائے تو خود اس کے سوا کوئی دور کرنے والا نہیں، اور اگر وہ
تمہیں کوئی بھلائی پہنچائے تو وہ ہر چیز پر قدرت رکھتا ہے

نیز صاحب علم کے لئے یہ بھی ضروری ہے کہ وہ خود کو دوسرے سے افضل خیال نہ کرے، بیشک جو
علم اس سے مخفی ہے وہ اسے دیئے گئے علم سے زیادہ ہے، قرآن کریم میں ارشاد باری تعالیٰ ہے:

وَفَوْقَ كُلِّ ذِي عِلْمٍ عَلِيمٌ ۝ يُونُسُ ۷۶

ترجمہ: اور ہر علم والے کے اوپر ایک علم والا ہے۔

حضرت عمر رضی اللہ عنہ بہت اعلیٰ علمی مقام پر فائز تھے لیکن جب مہر زیادہ مقرر کرنے کے معاملے

پر ایک عورت نے ان کی تردید کی! تو تمام لوگوں کے سامنے یوں ارشاد فرمایا:

كُلُّ النَّاسِ أَفْقُهُ مِنْكَ يَا عَمْرُ حَتَّىٰ امْرَأَةٌ

ترجمہ: اے عمر تمام لوگ تم سے زیادہ سمجھدار ہیں یہاں تک کہ ایک عورت بھی۔

یہ صفت اللہ تعالیٰ کے دھیان، تواضع اور تکبر سے دوری اختیار کرنے کی وجہ سے پیدا ہوتی ہے، طالب

علم کیلئے مناسب ہے کہ اسے ہر حال میں اپنے علم کے اضافے کی خواہش ہو، تمام لوگوں میں زیادہ علم والی ہستی
نبی کریم ﷺ کی ذات ہے، اللہ تعالیٰ نے آپ ﷺ کو تمام مخلوق سے زیادہ علم عطا فرمایا لیکن اس کے
باوجود علم کے اضافے کی دعا کرنے کا حکم دیا۔

چنانچہ اللہ تعالیٰ کا ارشاد ہے:

وَقُلْ رَبِّ زِدْنِي عِلْمًا طه

ترجمہ: اور (اے پیغمبر) کہہ دیجئے، اے میرے پروردگار میرے علم میں اضافہ فرما

عام لوگوں پر عالم کی تعظیم اور اس کے مقام و مرتبے کو بیان کرنا واجب ہے، کیونکہ وہ نبی کریم کی

واقعہ یہ تھا کہ حضرت عمر کے زمانے میں جب لوگوں نے مہر زیادہ مقرر کرنا شروع کئے تو انہوں نے صحابہ کرام کو بلا کر مہر زیادہ مقرر کرنے
سے منع فرمایا، اس موقع پر ایک عورت نے سورہ نساء کی ایک آیت کی پڑھ کر حضرت عمر کی بات کی تردید کی جس میں بطور مہر خزانے دینے

کا ذکر ہے وان آتیتم احدہن قنطاراً۔۔۔ الایۃ، از مترجم)

سنت کا حامل اور دین کی بات لوگوں تک پہنچاتا ہے، امت میں اس وقت تک مسلسل خیر اور بھلائی ہوگی جب تک عوام علماء کی تعظیم کرتے رہیں گے، علماء کی تعظیم کرنا اللہ تعالیٰ کے شعائر کی تعظیم کرنا ہے، علماء سے ڈرنا اللہ کی حدود کو پہچاننا ہے، عالم کی فضیلت عابد پر ایسی ہے جیسی چاند کی تمام ستاروں پر۔
کہنے والے نے کیا خوب کہا ہے:

الناس من جهة التمثال أكفاء أبوهم آدم والأمة حواء

تمام لوگ اپنے مجسمہ کے اعتبار سے برابر ہیں، ان کا باپ آدم اور ماں حوا ہے۔

فان أتيت بفخرٍ من ذوى نسبٍ فان نسبته الطين والباء

پس اگر تم کسی نسب والے کا فخر لے کر آؤ تو بیشک اس کی اصل نسبت مٹی اور پانی ہے۔

ما الفخر الا أهل العلم انهم على الهدى لمن استهدى ادلاء

فخر تو صرف اہل علم کے لئے ہے، بیشک وہ ہدایت پر ہیں اور اس شخص کے لئے جو رہنمائی حاصل کرے دیلیں ہیں۔

یہ شرف علم و عمل دونوں سے حاصل ہوتا ہے، بیشک علم عمل کو بلاتا ہے اگر وہ آجائے تو علم باقی رہتا

ہے ورنہ رخصت ہو جاتا ہے، اللہ تعالیٰ ہمیں اپنی اطاعت کی توفیق بخشے اور اپنی معصیت سے دور رکھے، اور

نبی کریم صلی اللہ علیہ وسلم پر آپ صلی اللہ علیہ وسلم کی آل اور صحابہ کرام پر رحمت کاملہ اور سلامتی نازل فرمائے۔

آپ صلی اللہ علیہ وسلم کے اسم گرامی ”المقدس“ کے بیان میں

اللہ تعالیٰ آپ صلی اللہ علیہ وسلم پر رحمت کاملہ نازل فرمائے اور شرف و اکرام کا معاملہ فرمائے

بعض کتابوں میں آپ صلی اللہ علیہ وسلم کا یہ اسم گرامی موجود ہے، اس کا معنی یہ ہے کہ آپ صلی اللہ علیہ وسلم گناہوں سے پاک اور عیوب سے محفوظ ہیں، قرآن کریم میں اللہ تعالیٰ کا ارشاد ہے:

لِيَغْفِرَ لَكَ اللَّهُ مَا تَقَدَّمَ مِنْ ذَنْبِكَ وَمَا تَأَخَّرَ الفتح ۲

ترجمہ: تاکہ اللہ تمہاری اگلی پچھلی تمام کوتاہیوں کو معاف فرمادے۔

اللہ تعالیٰ نے گناہوں کو معاف کرنے کا اسلوب بطور کنایہ استعمال کیا ہے، لہذا اس کا معنی یہ ہے کہ آپ صلی اللہ علیہ وسلم کا کوئی گناہ نہیں جس پر مواخذہ کیا جائے۔

قدوس اللہ تعالیٰ کا نام بھی ہے، اس کا معنی اللہ تعالیٰ کے حق میں یہ ہے کہ وہ ہر قسم کے نقائص اور حادثات کی علامتوں سے پاک ہے، وہ کسی اور مخلوق کے اور کوئی مخلوق اس کے مشابہہ نہیں۔

اللہ تعالیٰ نے اپنے نبی کا نام مقدس رکھا کیونکہ اس نے تمام برے اخلاق و اوصاف سے آپ صلی اللہ علیہ وسلم کو پاک صاف پیدا فرمایا، آپ صلی اللہ علیہ وسلم اپنی ذات و صفات میں پاک ہیں، آپ صلی اللہ علیہ وسلم اچھے اور کامل اخلاق، معتدل اور بہترین اعضاء، عمدہ ہیبت اور خوشبو کے مالک تھے۔ آپ صلی اللہ علیہ وسلم اپنے افعال اقوال میں پاک اور اپنے رب کی مرضیات کی پیروی کرنے والے اور اس کی حدود سے واقف تھے، اپنے تمام معاملات میں معصوم تھے، نیند اور بیداری کی حالت میں گناہوں سے آپ صلی اللہ علیہ وسلم کی حفاظت کی گئی۔

نیز اللہ تعالیٰ نے آپ صلی اللہ علیہ وسلم کو ایسی خصوصیات سے نوازا جو آپ صلی اللہ علیہ وسلم کے علاوہ کسی میں موجود نہیں، آپ صلی اللہ علیہ وسلم کے جسم مبارک کو پاک صاف پیدا فرمایا، آپ صلی اللہ علیہ وسلم کے پسینے کی خوشبو کو عمدہ بنایا، آپ صلی اللہ علیہ وسلم کے جسم کے سارے اعضاء کو ہر قسم کے عیوب سے محفوظ رکھا، آپ صلی اللہ علیہ وسلم کی خوشبو بہترین خوشبو سے بھی اچھی ہوتی تھی۔

حضرت جعفر بن سلمان نے ثابت بن انس سے روایت نقل کی ہے کہ میں نے کبھی آپ صلی اللہ علیہ وسلم کی خوشبو سے بڑھ کر مشک و عنبر سمیت کوئی خوشبو نہیں سونگھی۔ (الشفاء)

حضرت جابر بن سمرہ سے روایت ہے کہ نبی کریم صلی اللہ علیہ وسلم نے میرے رخسار پر ہاتھ پھیرا تو میں

نے آپ ﷺ کے ہاتھ کی ٹھنڈک اور خوشبو کو ایسا پایا کہ گویا آپ ﷺ نے اسے عطر فروش کی تھیلی سے نکالا ہو۔ (الشفاء)

ایک اور روایت میں ہے کہ آپ ﷺ نے خوشبو لگائی ہو یا نہ لگائی ہو، مصافحہ کرنے والا آپ ﷺ سے مصافحہ کرتا تو پورا دن خوشبو محسوس کرتا، اور اگر آپ ﷺ کسی بچے کے سر پر ہاتھ پھیرتے تو وہ پورا دن دیگر بچوں کے درمیان پہچان لیا جاتا تھا۔ (الشفاء)

آپ ﷺ حضرت انس کے گھر میں سوئے ہوئے تھے کہ آپ ﷺ کو پسینہ آیا، حضرت انس کی والدہ نے پسینہ مبارک کو ایک شیشی میں جمع کر دیا، آپ ﷺ نے اس کی وجہ پوچھی تو وہ کہنے لگی کہ اسے ہم خوشبو کے طور پر استعمال کریں گے، اور یہ ہمارے لئے سب سے اچھی خوشبو ہوگی۔ (الشفاء)

نیز اللہ تعالیٰ کی طرف سے آپ ﷺ کا یہ عزت و مقام بھی تھا کہ جب آپ ﷺ قضائے حاجت کے لئے جاتے تو زمین پھٹ کر آپ ﷺ کے فضلات کو نگل جاتی، اور آپ ﷺ کے فضلات سے خوشبو پھوٹی تھی۔ (الشفاء، بعض محدثین نے اس حدیث کو موضوع قرار دیا ہے۔ از مترجم)

چنانچہ آپ ﷺ کے جسم مبارک سے جو کچھ بھی نکلتا تھا وہ پاک تھا، یہ خصوصیت اللہ تعالیٰ نے آپ ﷺ کو اور دیگر انبیاء کو عطا فرمائی تھی۔

حضرت ام ایمن کا قصہ مشہور ہے کہ وہ آپ ﷺ کی خدمت کیا کرتی تھیں، ایک رات انہیں برتن میں آپ ﷺ کا پیشاب ملا تو انہوں نے پی لیا اور اسے عام پانی کی طرح محسوس کیا، آپ ﷺ نے فرمایا آج کے بعد تمہیں کبھی پیٹ کی تکلیف نہیں ہوگی۔ (الشفاء)

بہر حال اللہ تعالیٰ نے ہر عیب دار چیز سے آپ ﷺ کو پاک پیدا فرمایا اور ہر قسم کے حسن سے آپ ﷺ کو زینت بخشی، اور زندگی اور موت کے بعد آپ ﷺ کو خوشبودار بنایا، اور اسی پاک پر آپ ﷺ کی شریعت اور دین کی بنیاد رکھی، جب اللہ تعالیٰ نے زندگی اور موت کے بعد آپ ﷺ کو یہ صفات عطا فرمائی تو آپ ﷺ اس بات کے لائق تھے کہ اللہ تعالیٰ آپ ﷺ کا نام مقدس رکھ کر اعلیٰ درجات عطا کرتا۔

عزّ التراب لكون الهاشمی به كأنه لوّ في التراب مكنون

زمین ہاشمی ﷺ کی وجہ سے باعزت ہوگئی گویا کہ آپ ﷺ مٹی میں چھپے ہوئے ایک موتی

ہیں۔

من ظن أن رسول الله غيرَه طول المقام بل حدفهو ملعون
جو شخص یہ گمان کرے کہ رسول اللہ ﷺ کو طویل مدت تک قبر میں ٹھہرنے نے تبدیل
کر دیا ہے وہ ملعون ہے۔

الجسم غض بلا شك ولا كذب والوجه كالبدن تحت الدجن مقرون
آپ ﷺ کا جسم بغیر کسی شک اور جھوٹ کے تروتازہ ہے اور آپ ﷺ کا چہرہ چودھویں
کے چاند کی طرح قبر میں مدفون ہے۔

والطرف أحوى كحيل دون ما كحل وقوس حاجبه في شكله نون
آپ ﷺ کی آنکھیں بغیر سرمہ لگائے سردی ہیں اور آپ ﷺ کی پلکیں نون کی شکل میں
جھکی ہوئی تھی۔

وورد خديه لم يعث به كبر فور دكل رياض دونه دون
آپ ﷺ کے رخساروں کے گلابی پن کو بڑھاپے نے خراب نہیں کیا ہر باغ کا گلاب آپ
ﷺ کے مقابلے میں بیچ ہے۔

يا حسن غرته من تحت وفرته ليل و صبح به ذواللب مفتون
رات کی مانند زلفوں کے نیچے صبح کی مانند آپ ﷺ کا کس قدر خوبصورت چہرہ ہے جس نے
ہر عقلمند کو اسیر بنا یا ہوا ہے۔

ما في السموات خلق ليس يذكرة ولا يعظبه حتى الشياطين
آسمانوں میں شیطانوں سمیت کوئی مخلوق ایسی نہیں ہے جو آپ ﷺ کا ذکر اور تعظیم نہ کرتی ہو۔
يا أمة فضلت هذا نبياكم صلوا عليه فذاك الفخر والدين
اے فضیلت والی امت! یہ تمہارے نبی ہیں لہذا ان پر درود پڑھو یہی فخر اور دین ہے۔

محمد خير خلق الله كلهم ومن يقل غير هذا فهو مجنون
محمد ﷺ اللہ کی تمام مخلوق میں بہتر ہیں اور جو اس کے علاوہ کوئی بات کہے وہ مجنون ہے۔

فاقت فضائله عن أن يحيط بها وصف فيحصرها بالجمع تدوين
آپ ﷺ کی فضیلتیں اتنی بلند ہیں کہ ایک وصف کا احاطہ نہیں کیا جاسکتا، تو تمام صفات کو جمع

کر کے ان کا احاطہ کیسے کیا جائے۔

وما عسى أن ينال الوصف من رجلٍ يحبه الخالق الباري وجبرين
کیا بعید ہے کہ اس ذات سے خوبی حاصل ہو جائے جس سے اللہ تعالیٰ اور جبریل محبت کرتے
ہیں۔

يَا أُمَّةَ فَضَّلْتُمْ هَذَا نَبِيَّكُمْ صَلُّوا عَلَيْهِ فَذَا الْفَخْرُ وَالدِّينُ

اے فضیلت والی امت یہ تمہارے نبی ہیں، ان پر درود پڑھو، پس یہ فخر اور دین ہے۔

صَلُّوا عَلَيْهِ لِكَيْ تَعْطُوا شِفَاعَتَهُ مِنْ خَابٍ مِنْهُ رَجَاءً فَهُوَ مَغْبُونٌ

آپ ﷺ پر درود و سلام پڑھو تا کہ تمہیں شفاعت نصیب ہو، جو آپ ﷺ کی ذات سے
امید کرنے میں نامراد ہو وہ دھوکے میں پڑھا ہوا ہے۔

نبی کریم ﷺ طاہر اور مطہر تھے لیکن اس کے باوجود آپ ﷺ کو خوشبو سے محبت تھی تا کہ آپ
ﷺ کی امت شریعت کو سیکھ لے، چنانچہ آپ ﷺ خوشبو لگاتے، بالوں کو کنگھی کرتے اور آنکھوں کو
سرمہ لگا یا کرتے تھے۔

فصل

نبی کریم ﷺ سے محبت کرنے والے کے لئے ادب یہ ہے کہ وہ اپنی محبت کے ذریعے آپ
ﷺ کی سنت کے راستے کی پیروی کرے، وہ تمام چیزیں اختیار کرے جنہیں فطرت میں سے شمار کیا گیا
ہے، پیاز لسن اور دیگر بدبودار چیزوں سے اجتناب کرے جن کی وجہ سے فرشتوں اور مسلمانوں کو تکلیف پہنچتی
ہے، نبی کریم ﷺ کا ارشاد ہے کہ جو اس درخت یعنی (لسن) کو کھالے تو وہ ہماری مسجد کے قریب نہ
جائے۔ (مسلم، ترمذی)

لہذا ہر مسلمان کو یہ تاکید کی جاتی ہے کہ اللہ تعالیٰ سے مناجات اور دعا کے وقت خوشبو لگائے اور اس
سے ملاقات کے وقت اچھے کپڑے زیب تن کرے، بیشک اللہ تعالیٰ جمیل ہے اور خوبصورتی کو پسند کرتا ہے،
اپنے لباس میں یہ احتیاط رکھے کہ وہ حلال کا ہو، کہیں ایسا نہ ہو کہ ظاہر تو پاک صاف ہو لیکن باطن گندا ہو، اللہ
تعالیٰ صورتوں کو نہیں دیکھتے بلکہ دلوں کو دیکھتے ہیں، آدمی کے بارے میں کہا جاتا ہے کہ کتنا پاک صاف ہے
، کتنا خوبصورت ہے اور کتنا اچھا ہے لیکن اس کے دل میں ذرہ برابر بھی ایمان نہیں ہوتا۔ (صحیح مسلم)

آپ صلی اللہ علیہ وسلم کا ارشاد گرامی ہے کہ جو شخص میری خوشبو سونگھنا چاہتا ہو تو اسے چائے کہ سرخ گلاب کی خوشبو سونگھے، حیوة الحیوان

جب تم کوئی اچھی خوشبو استعمال کرو تو نبی کریم صلی اللہ علیہ وسلم کی خوشبو کو بھی یاد کیا کرو، بیشک تمام خوشبوؤں کی اصل اور بنیاد آپ صلی اللہ علیہ وسلم کا پسینہ ہے۔

نیز محبت کرنے والے مومن کو ان مذکورہ افعال (یعنی اچھے لباس اور خوشبو وغیرہ) کے استعمال سے فخر و ریاء سے بچنا چاہیے، بیشک یہ شیاطین اور فساد مچانے والے لوگوں کی عادات ہیں، اور اس سے بھی زیادہ تاکید بات جس کو اختیار کرنا مسلمان کے شایان شان ہے وہ یہ کہ مسلمان ظاہری اور باطنی گناہوں سے سلامت رہے، حرام مال کھانے سے بچے، بیشک مامورات کی اتباع کرنے اور منہیات سے اجتناب کرنے کی وجہ سے باطن پاک صاف اور منور ہو جاتا ہے۔

اسی وجہ سے اولیاء اللہ کی مجالس میں فرشتے اترتے ہیں، حضرت عمران بن حصین رضی اللہ عنہ سے فرشتے مصافحہ کیا کرتے تھے، (طبقات ابن سعد)

اسی طرح بہت سارے اولیاء اللہ گناہوں سے پاک ہونے کی وجہ سے اپنی موت کے وقت فرشتوں کا مشاہدہ کرتے ہیں، ابو سعید باجی رحمۃ اللہ علیہ کے بارے میں حکایت بیان کی گئی ہے کہ مرض وفات میں انہوں نے ایک جماعت کے سلام کا جواب دیا اور بیٹھنے کا اشارہ کرتے ہوئے کہا اے فرشتوں کی جماعت! اے اللہ کی جماعت! یہاں تشریف رکھیں، چنانچہ انہوں نے دنیا سے رخصت ہونے سے پہلے جنت میں اپنا ٹھکانا دیکھ لیا اور یہ سب ان کی ظاہری اور باطنی پاکیزگی کی وجہ سے ہوا۔

انہوں نے وفات سے ایک دن قبل اپنے کسی مرید سے کہا کہ ایک کارڈ پر فقیر مردوں اور عورتوں کے نام لکھو، اور ان سب کو اتنی مقدار میں اناج دیدو، چنانچہ غلہ بہت زیادہ تھا اور حصے بھی کثیر تعداد میں تھے، وزن کرنے والوں نے اناج کا وزن کیا تو شیخ کی کرامت یہ ظاہر ہوئی کہ تمام حصہ داروں پر ان کے حصے کی بقدر اناج بغیر کسی کمی بیشی کے پورا پورا تقسیم ہوا۔

شیخ کی بیماری سخت ہو گئی اور پھر جب افاقہ ہوا تو اناج کے بارے میں پوچھا، لوگوں نے بتایا کہ ہم نے اسے ختم کر دیا ہے اور کچھ بھی باقی نہیں بچا، شیخ نے کہا تمام تعریفیں اللہ تعالیٰ کے لئے ہیں، اب میرے نفس کو سکون ملا ہے، چنانچہ صرف اللہ تعالیٰ کا تعلق لے کر دنیا سے رخصت ہوئے۔

من کان یعرف قدرهم فہم ہم یبسط لہم خد الخسوع تخوفا
 جو بھی ان (اولیاء) کے مرتبے کو پہچانتا ہے تو خوف کی وجہ سے عاجزی کے رخسار کو ان کے
 سامنے دراز کر لیتا ہے۔

والأجنبيّ بجانب، ومحارب جبلت جبلتہ علی مّ الجفا

اور جو اجنبی ہے وہ علیحدہ ہو جاتا ہے اور لڑائی لیتا ہے، اس کی طبیعت جفا کی عادی ہے

فانّہ یرزقنا الوفاء بحبّہم فبحبّہم و بذ کرہم نرجوا الشفا

اللہ تعالیٰ ہمیں ان کی محبت کے رزق سے نوازتے ہیں اور ان کی محبت اور ذکر سے ہم شفا کی
 امید رکھتے ہیں۔

ثمّ الصلوٰۃ علی النبیّ محمّد ملاح بدر فی السبّاء وأشرفا

پھر درود ہو نبی کریم یعنی محمد صلی اللہ علیہ وسلم پر جب تک آسمان کی بلندیوں پر چاند چمکتا رہے۔

اور اللہ تعالیٰ ہمارے سردار محمد صلی اللہ علیہ وسلم پر آپ صلی اللہ علیہ وسلم کی آل اور صحابہ کرام پر رحمت کاملہ اور سلامتی

نازل فرمائے اور شرف و تعظیم میں اضافہ فرمائے۔

آپ صلی اللہ علیہ وسلم کے اسم گرامی ”عزیز القدر“ کے بیان میں

اللہ تعالیٰ آپ صلی اللہ علیہ وسلم پر رحمت کاملہ نازل فرمائے اور شرف و اکرام کا معاملہ فرمائے

یہ مبارک نام آپ صلی اللہ علیہ وسلم کے اسمائے مبارکہ میں سے ہے، قاضی عیاض رحمۃ اللہ علیہ نے اس

آیت سے اس نام کو اخذ کیا ہے:

وَلِلَّهِ الْعِزَّةُ وَلِرَسُولِهِ وَلِلْمُؤْمِنِينَ الْمَنَافِقُونَ ۸۰

ترجمہ: اور عزت تو اللہ ہی کو حاصل ہے اور اس کے رسول کو اور ایمان والوں کو۔

عزت سے بڑی شان مراد ہے، عزیز اللہ تعالیٰ کا نام بھی ہے، اللہ کے حق میں اس کا معنی یہ ہے کہ

یہ بات ناممکن ہے کہ کوئی اللہ تعالیٰ کو نقصان پہنچا سکے، اور وہ اپنے بندوں پر غالب ذات ہے۔

یہ بھی احتمال ہے کہ اس کا معنی یہ ہو کہ وہ ہستی ذات و صفات میں جس کی نظیر نہ ہو اور اس نے بندوں

کو عزت بخشی ہو۔

نبی کریم صلی اللہ علیہ وسلم کے حق میں عزیز کا معنی یہ ہے کہ اللہ تعالیٰ کے نزدیک آپ صلی اللہ علیہ وسلم تمام مخلوق

سے بڑھ کر بلند مرتبہ ہیں، اہل عرب کے نزدیک عزہ کا اصل معنی سختی اور قوت ہے، اور اس کا اطلاق اس شخص

پر ہوتا ہے جس کی کوئی نظیر نہ ہو، لہذا نبی کریم صلی اللہ علیہ وسلم اس بات کہ زیادہ حق دار تھے کہ انہیں عزیز کہا جاتا

کیونکہ ذات و صفات، افعال اور فضائل کے اعتبار سے مخلوق میں کوئی بھی آپ صلی اللہ علیہ وسلم کی طرح نہیں۔

کبھی عزہ غلبہ کے معنی میں استعمال ہوتا ہے، جیسا کہ اہل عرب کا قول ہے ”مَنْ عَزَّ بَرًّا“ یعنی

جو غالب ہو اس نے چھین لیا، اس معنی کے اعتبار سے آپ صلی اللہ علیہ وسلم کے اسم گرامی عزیز کا معنی یہ ہوا کہ آپ

صلی اللہ علیہ وسلم قرآن کریم اور معجزات کے ذریعے اپنے دشمنوں پر غالب آنے والے ہیں۔

نیز عزیز کے معنی میں ایک احتمال یہ بھی ہے کہ لوگوں سے آپ صلی اللہ علیہ وسلم کی حفاظت کی گئی ہے جیسے

اللہ تعالیٰ کا ارشاد ہے:

وَاللَّهُ يَعْصِيكَ مِنَ النَّاسِ الْمَائِدَةُ ۶۷

ترجمہ: اور اللہ تمہیں لوگوں کی سازشوں سے بچائے گا

لہذا اللہ تعالیٰ نے اپنی تائید و نصرت اور بلند مرتبہ عطا کر کے آپ صلی اللہ علیہ وسلم کو عزت عطا فرمائی،

ساری مخلوق میں کوئی بھی آپ ﷺ سے بڑھ کر قابلِ احترام اور محبوب نہیں۔

اذا ذکرتُ نفسي فراق محبدي
تہیج حزنی عند ذلك أجمعا
جب میں اپنے جی میں محمد ﷺ کی جدائی کو یاد کرتا ہوں تو اس وقت میرا غم جوش مارتا ہے۔
فوالله لا أنساك مادمتُ ذا كراً
لشيءٍ وما قلبت كفاً واصبعاً
اللہ کی قسم! جب تک میں کسی چیز کو یاد کرتا رہوں اور میری ہتھیلی اور انگلیاں حرکت کرتی
رہیں تو میں آپ ﷺ کو نہیں بھولوں گا۔

اللہ تعالیٰ کے ہاں آپ ﷺ کی عزت و مرتبے کی وجہ سے آپ ﷺ کی امت کو بھی اعزاز حاصل ہوا، چنانچہ ارشاد باری تعالیٰ ہے:

وَاللّٰهُ الْعِزَّةُ وَلِرَسُولِهِ وَلِلْمُؤْمِنِينَ الْمَنَافِقُونَ ۸

ترجمہ: اور عزت تو اللہ ہی کو حاصل ہے اور اس کے رسول کو اور ایمان والوں کو۔

اے محبت کرنے والے! اللہ تعالیٰ کے ہاں اپنے نبی کے احترام میں تمہارا یہ مقام و مرتبہ ہے کہ اس نے اپنے اور اپنے حبیب ﷺ کے احترام کیساتھ تمہارے احترام کو بھی بیان فرمایا، اور عنقریب تم کل (قیامت کے دن) ان نعمتوں کو دیکھ لو گے جو اس نبی کی محبت کے صدقے اللہ تعالیٰ تمہیں عطا فرمائیں گے۔

اللہ تعالیٰ کے ہاں نبی کریم ﷺ اور آپ ﷺ کی امت کا مقام و مرتبہ اس حدیث سے واضح ہوتا ہے جسے بعض مفسرین نے نقل کیا ہے کہ جب اللہ تعالیٰ کا ارشاد اذکروا اللہ ذکراً کثیراً یعنی اللہ کا ذکر کثرت سے کرو، نازل ہوا تو آپ علیہ السلام نے حضرت جبریل سے ارشاد فرمایا: اے جبریل! میں دن میں ایک ہزار مرتبہ اللہ تعالیٰ کا ذکر کرتا ہوں، جبریل نے عرض کیا کہ اے محمد! میں تو اللہ تعالیٰ اور آپ کے درمیان محض سفیر ہوں، پھر آپ ﷺ نے ارشاد فرمایا: میں اپنے رب کا دن میں دو ہزار مرتبہ ذکر کرتا ہوں، جبریل علیہ السلام نے آپ ﷺ سے پہلی بات دوبارہ کہی، پھر آسمان کی طرف گئے اور نیچے اتر کر عرض کیا کہ اے اللہ کے نبی! اللہ تعالیٰ آپ کو سلام کہہ رہے ہیں اور اس بات کا حکم دے رہے ہیں کہ آپ اس کا ذکر اس مخلوق کی بقدر کرو جو پہلے پیدا چکی ہے اور جو آئندہ پیدا ہونے والی ہے، نیز اس کا ذکر خشک وتر، کھٹی اور میٹھی چیزوں کی تعداد کے برابر کرو، اور اگر آپ اور آپ کی امت پر یہ ذکر طویل ہو جائے تو یہ بات جان لیں کہ میں نے ایک سو چودہ کتابیں نازل کی ہیں، ان تمام کتابوں کو آپ پر نازل ہونے والی کتاب (یعنی

قرآن مجید) میں جمع کر دیا ہے، میں نے صرف آپ کو سورہ فاتحہ کی خصوصیت عطا فرمائی ہے جسے میں نے توریت و انجیل میں نازل نہیں کیا۔

اللہ تعالیٰ نے قرآن مجید میں آپ ﷺ سے یوں خطاب فرمایا ہے:

{وَلَقَدْ آتَيْنَاكَ سَبْعًا مِنَ الْمَثَانِي وَالْقُرْآنَ الْعَظِيمَ} الحجر ۸۷

ترجمہ: اور البتہ تحقیق ہم نے آپ کو سب سے بڑی مثنیٰ اور عظیم قرآن دیا ہے۔

اے محمد! جب بندہ میرے سامنے کھڑا ہوتا ہے اور اللہ اکبر کہتا ہے تو میں اپنے اور اس کے درمیان سے پردہ ہٹا دیتا ہوں، پھر جب وہ ”الحمد لله“ کہتا ہے تو میں پوچھتا ہوں اے میرے بندے! یہ الہ کون ہے؟ جب وہ ”رب العالمین“ کہتا ہے تو میں سوال کرتا ہوں کہ رب العالمین کون ہے؟ پھر وہ الرحمن الرحیم کہتا ہے تو میں پوچھتا ہوں کہ رحمن اور رحیم کون ہے، وہ مالک یوم الدین کہتا ہے تو میں کہتا ہوں کہ مالک یوم الدین کون ہے؟ وہ ایاک نعبد و ایاک نستعین کہتا ہے تو میں جواب دیتا ہوں کہ اے میرے بندے! یہ میری صفت ہے کیا تجھے کوئی حاجت ہے؟ وہ اهدنا الصراط المستقیم کہتا ہے تو میں پوچھتا ہوں کہ اے میرے بندے! صراط مستقیم کیا ہے؟ وہ کہتا ہے: غیر المغضوب علیہم ولا الضالین، پس اگر وہ آمین کہہ دے تو میں جواب میں کہتا ہوں کہ اے میرے بندے! میں نے اپنی نعمت کو تم پر مکمل کر دیا اور اپنے عطیات کی تم پر بارش برسائی اور میں ہی رب العالمین ہوں۔

لہذا اے محبت کرنے والو! اللہ کی بارگاہ محترم اور مکرم نبی کا وسیلہ پکڑو اور وہ بات کہو جو حسان بن ثابت نے کہی ہے:

یار کن معتیدٍ وعصبة لا ئدٍ وملاذمٌ تُجج و جازٌ مُجاوِرٍ

اے مضبوط ستون! اور پناہ لینے والے کو بچانے والے اور بھوکے کی جائے پناہ اور پڑوس اختیار کرنے والے کے پڑوسی۔

یا من تخیرہ الالہ لخلقہ فعبادہ بالخلق الرضی الطاهر

اے وہ ذات جسے اللہ تعالیٰ نے اپنی مخلوق کے لئے منتخب فرمایا ہے اور اپنی پسندیدہ و پاک مخلوق (فرشتوں) کے ذریعے حفاظت فرمائی۔

أنت النبی وخیرُ عترۃ آدمی
یا من یجودُ بفیضہ بحرِ زاجر
آپ صلی اللہ علیہ وسلم نبی ہیں اور اولادِ آدم میں سب سے بہتر ہیں، اور وہ ذات ہیں جو بھرے ہوئے سمندر کی سخاوت کرنے والے ہیں۔

میکال معک وجبرئیل کلماہما
مدد لنصرک من عزیزِ قاہر
بلند مرتبہ اور غلبے والی ذات کی طرف سے جبرئیل اور میکائیل دونوں آپ صلی اللہ علیہ وسلم کی مدد کے لئے حاضر ہوئے۔

فصل

نبی کریم صلی اللہ علیہ وسلم سے محبت کرنے والے کیلئے ضروری ہے کہ وہ یہ بات جان لے کہ عزت و احترام ذاتی صفت نہیں بلکہ یہ اللہ تعالیٰ کی طرف سے عطا ہوتی ہے، لہذا بندے کے لئے ضروری ہے کہ جب وہ اللہ تعالیٰ سے عزت کا طالب ہو تو اس کے سامنے عاجزی اختیار کرے، اس کے نتیجے میں وہ اللہ کے ہاں باعزت بن جائے گا۔ حقیقی عزت ان لوگوں کو حاصل ہوتی ہے جو مخلوق سے کوئی امید نہیں رکھتے، لہذا مخلوق سے جو عزت حاصل ہوتی ہے وہ عزت نہیں، اگر تم عزت طلب کرنا چاہتے ہو تو عزت دینے والے سے طلب کرو، اور جب تمہیں یہ محسوس ہو کہ اللہ تعالیٰ کے سامنے نفس ذلیل ہو چکا ہے تو یقیناً تم محفوظ جگہ پر پہنچ چکے ہو، کیا تم نے نبی کریم صلی اللہ علیہ وسلم کا ارشاد نہیں سنا؟

من تواضعَ لِلّٰهِ رَفَعَهُ اللّٰهُ۔ و من تکبرَ وَضَعَهُ اللّٰهُ
مجمع الزوائد
ترجمہ: جو اللہ کے لئے تواضع اختیار کرتا ہے اللہ تعالیٰ اسے بلندی عطا فرماتے ہیں۔ اور جو تکبر اختیار کرتا ہے اللہ تعالیٰ اسے ذلیل کر دیتے ہیں۔

لہذا مخلوق سے عزت طلب کرنے سے بچو، بیشک جو اللہ کے علاوہ کسی سے عزت طلب کرتا ہے وہ ذلیل ہوتا ہے، اور جو اس کے علاوہ کسی سے شفا طلب کرتا ہے وہ اور زیادہ بیمار ہوتا ہے، قرآن مجید میں اللہ تعالیٰ کا ارشاد ہے:

أَيَّدْتُهُنَّ عِنْدَهُنَّ الْعِزَّةَ فَإِنَّ الْعِزَّةَ لِلّٰهِ جَمِيعًا
النساء ۱۳۹

ترجمہ: کیا وہ ان کے پاس عزت تلاش کرتے ہیں؟ حالانکہ عزت تو ساری کی ساری اللہ ہی کی ہے۔

اے بھائی! دنیا والوں کی عزت سے خود کو بچاؤ کیونکہ عنقریب وہ غروب ہو جائے گی اور اس کی عزت والا عنقریب ذلیل ہو جائے گا، یہ عزت بہت جلد زائل ہو جاتی ہے، اور متقی لوگوں کی عزت اور فخر میں غور و فکر کرو جب وہ محشر میں جمع ہونگے، اور گھبراہٹ والے دن ہلاکت سے محفوظ ہونگے، اپنے انجام سے غافل مت ہونا، بیشک غفلت مصیبتوں کے نزول کا سبب ہے۔

کسی نیک آدمی نے اپنے استاد کو خواب میں دیکھا اور سوال کیا کہ تمہارے نزدیک قیامت کے دن سب سے بڑی حسرت کون سی ہوگی، اس نے جواب دیا کہ دنیا میں غفلت اختیار کرنے پر سب سے بڑی حسرت ہوگی۔
عبداللہ بن سالم نے خواب میں اپنے والد کو دیکھا اور ان سے احوال دریافت کئے تو انہوں نے فرمایا اے بیٹے ہم نے غفلت میں زندگی گزاری اور غفلت کی حالت میں ہی موت آئی۔

ابوعلی دقاق کہتے ہیں کہ میں ایک بزرگ کی بیمار پرسی کے لئے گیا، ان کے تلامذہ ان کے آس پاس بیٹھے تھے اور رو رہے تھے، میں نے رونے کی وجہ پوچھی تو انہوں نے بتایا کہ اپنی عمر بھر میں ایک نماز کے فوت ہونے پر رو رہا ہوں، میں نے پوچھا کہ وہ کیسے فوت ہوئی؟ اس نے کہا میں آخری عمر میں پہنچ چکا ہوں، میں نے غفلت کی حالت میں اللہ کے سامنے کبھی سجدہ نہیں کیا، اور کبھی غفلت کی حالت میں سجدے سے اپنا سر نہیں اٹھایا، لیکن ابھی میری موت کا وقت ہے اور میں اس بات سے غافل ہوں کہ میرے ساتھ کیا ہونے والا ہے، پھر ایک سانس لیا اور انتقال کر گئے۔

لہذا اس عزت پر افسوس کر جس کے بعد نہ ختم ہونے والی ذلت آئے، اور وہ کتنی سعادت والی ذلت ہے جس کے بعد دائمی عزت ہو جو اچھی زندگی کے ساتھ ملی ہوئی ہو۔

تفکرتُ فی یومِ تقوٰمِ قیامتِی و کیفِ حُلُولِی فی البقاہِ ثاویاً

میں اس دن کے بارے میں سوچتا ہوں جب میری قیامت قائم ہوگی، اور میں قبر میں کیسے اتر کر قیام کروں گا

ذلیلاً و حیداً بعد عزّ و منعۃً رہینا بجرّھی فی الترابِ مساویاً

جب میں عزت و احترام کے بعد ذلیل اور اکیلا ہوں گا، اور اپنے جرائم کی بدولت مٹی مٹی میں برابر کر دیا جاؤں گا

وهول نكير في السؤال ومنكر
ومسكين دودياً كلون فؤادياً

اور منکر و نکیر کے سوال و جواب کو سوچتا ہوں اور کیڑوں کے گھر کے بارے میں سوچتا ہوں
جو میرے دل کو کھائیں گے

وفكرت في طول الحساب وعرضه
وذلل مقاهي حين أعطى كتابيه

اور میں لمبے چوڑے حساب و کتاب کے بارے میں سوچتا ہوں اور اس وقت اپنی ذلت کو بھی جب مجھے نامہ
اعمال دیا جائے گا۔

اليك التجائي يا الهي وسيدتي
لعلك تمحوزلتي وخطايا

اے میرے معبود اور آقا! میں آپ کی پناہ میں آجاتا ہوں شاید کہ آپ میری لغزش اور غلطی
کو معاف فرمائیں۔

اللہ تعالیٰ ہمارے سردار محمد صلی اللہ علیہ وسلم پر آپ صلی اللہ علیہ وسلم کی آل پر اور صحابہ کرام پر رحمتِ کاملہ اور سلامتی

نازل فرمائے اور شرف و تکریم میں اضافہ فرمائے۔

آپ صلی اللہ علیہ وسلم کے اسم گرامی ”المؤمن اور المہین“ کے بیان میں

اللہ تعالیٰ آپ صلی اللہ علیہ وسلم پر رحمت کاملہ نازل فرمائے اور شرف و اکرام کا معاملہ فرمائے
 ”المؤمن اور المہین“ دونوں آپ علیہ السلام کے اسمائے گرامی ہیں، اللہ تعالیٰ نے نبی کریم
 صلی اللہ علیہ وسلم کے لئے ان اسمائے گرامی کو اپنے نام سے نکالا ہے، ان دونوں کا معنی اللہ تعالیٰ کے حق میں تو ظاہر ہے
 کہ وہ قدرت اور غلبے والی ذات ہے، مؤمن کا معنی اللہ کے حق میں یہ ہے کہ وہ اپنے تمام انبیاء اور رسولوں کی
 تصدیق کر کے اپنے وعدے کو سچا کرنے والا ہے، ایک قول کے مطابق اس کا معنی یہ ہے کہ اللہ تعالیٰ اپنی
 توحید بیان کرنے والا ہے جیسے اللہ تعالیٰ کا ارشاد ہے:

{ شَهِدَ اللَّهُ أَنَّهُ لَا إِلَهَ إِلَّا هُوَ } { آل عمران ۱۸ }

ترجمہ: اللہ نے خود اس بات کی گواہی دی ہے کہ اس کے سوا کوئی عبادت کے لائق نہیں۔
 ایک قول یہ بھی ہے کہ اللہ تعالیٰ کے حق میں مؤمن کا معنی یہ ہے کہ وہ اپنے بندوں کو ظلم سے امن
 دینے والا ہے جیسا کہ اللہ تعالیٰ کا ارشاد ہے:

{ وَمَا رَبُّكَ بِظَلَمٍ لِلْعَبِيدِ } { فصلت ۴۶ }

ترجمہ: ”تمہارا پروردگار بندوں پر ظلم کرنے والا نہیں ہے۔“

نیز ایک حدیث قدسی میں اللہ تعالیٰ کا یہ بھی ارشاد ہے:

”یا عبادی اِنِّیْ حَرَمْتُ الظُّلْمَ عَلٰی نَفْسِیْ وَجَعَلْتُهُ بَیْنَكُمْ مَحْرَمًا فَلَا
 تَظَالَمُوْا“

ترجمہ: ”اے میرے بندو! میں نے اپنی ذات پر ظلم کو حرام کیا ہے اور تمہارے درمیان ظلم
 کو حرام قرار دیا ہے پس تم ایک دوسرے پر ظلم نہ کرو۔“

(مسند احمد، المقاصد السنیة فی الاحادیث القدسیة)

لہذا مؤمن کا معنی یہ ہوا کہ اللہ تعالیٰ کی ذات اپنی مخلوق کو ظلم سے امن دیتی ہے، بیشک اس ذات
 کے بارے میں ظلم کا تصور نہیں کیا جاسکتا۔

اسی طرح ”مہین“ کا لفظ اللہ تعالیٰ کے حق میں امین کا معنی دیتا ہے، لیکن یہ قول درست نہیں، ایک

قول یہ ہے کہ اس کا معنی گواہ اور حفاظت کرنے والا ہے۔

مومن کا معنی نبی کریم ﷺ کے حق میں یہ ہے کہ آپ ﷺ اپنی امت کو عذاب سے امر دینے والے ہیں، اللہ تعالیٰ نے آپ علیہ السلام کی برکت سے امت کو امن دیا، یہ احتمال بھی ہے کہ مومن معنی یہ ہو کہ آپ ﷺ اللہ تعالیٰ کی طرف سے نازل کردہ کتاب، اللہ تعالیٰ کی ربوبیت اور بڑائی، اس کتابوں، رسولوں اور امتوں کے ساتھ پیش آنے والے واقعات کی تصدیق کرنے والے ہیں۔

المہيمن کے معنی میں یہ احتمال ہے کہ آپ ﷺ اپنی امت کے حق میں گواہ اور اللہ تعالیٰ کی حدود کی حفاظت کرنے والے ہیں، حضرت عباس رضی اللہ عنہ نے اپنے شعر میں آپ ﷺ کو مہيمن کہا ہے چنانچہ وہ فرماتے ہیں:

ثم احتوى بيتك البهيمن من خندق علياء تحتها النطق

پھر آپ ﷺ کے گھرنے گھیرے میں لیا ہوا ہے، جو خندق (ابن مفر کی بیوی کا نام ہے) کی بلندی پر گواہ ہے جس کے پٹکے تھے۔

آپ علیہ السلام صادقین کے امام، اللہ تعالیٰ کے وعدے کی تصدیق کرنے والے اور ان پورا کرنے والے، اپنے صحابہ کی حفاظت کرنے والے اور خوف و غم کے نزول کے وقت انہیں مطمئن کرنے والے تھے، اسی لئے آپ علیہ السلام کا ارشاد ہے کہ میں اپنے صحابہ کو امن دینے والا ہوں، بلکہ آپ ﷺ اپنی امت کو امن دینے والے ہیں۔

جب صحابہ کرام پر کوئی مصیبت نازل ہوتی تو آپ ﷺ انہیں امن عطا فرماتے، مصیبت دور کر کے انہیں راحت پہنچاتے۔

نوفل بن معاویہ رضی اللہ عنہ فرماتے ہیں کہ بدر کے دن ہم ایسا محسوس کر رہے تھے جیسے ہمارے سامنے پیچھے سے کنکریاں ماری جارہی ہیں، سخت رعب کی وجہ سے ہماری جان نکل رہی تھی، آپ ﷺ حضرت ابوبکر سے فرمایا: اے ابوبکر! تمہیں خوشخبری ہو یہ جبریل زرد عمامہ لپیٹ کر آسمان وزمین کے درمیان اپنے گھوڑے کی لگام تھامے ہوئے ہیں، وہ زمین پر اترے تو ایک گھڑی مجھ سے غائب رہے پھر سامنے آ کر مسکرا کر کہنے لگے: اے محمد! آپ ﷺ نے مدد مانگی تو وہ آچکی ہے۔

نبی کریم ﷺ نے کنکریاں لانے کا حکم دیا پھر ایک مٹھی کنکریوں کی بھر کر شاہت الوجوہ پہنچا۔

کر پھینکیں اور یوں دعا فرمائی، اے اللہ! ان کی دلوں میں رعب ڈال دے اور ان کے قدموں کو متزلزل فرما، چنانچہ اللہ کے دشمن پیٹھ پھیر کر بھاگے اور ان میں کوئی بھی باقی نہیں بچا جس کی آنکھ اور چہرے میں مٹی نہ گئی ہو، مسلمان انہیں قتل کرنے اور قیدی بنانے میں مشغول ہو گئے۔

معجزے کے ذریعے اللہ تعالیٰ کی طرف سے آپ ﷺ کے اکرام میں وہ واقعہ بھی ہے جسے حضرت عبدالرحمن بن عوف رضی اللہ عنہ نے بیان کیا ہے کہ پانچ آدمیوں پر مشتمل مشرکین کا گروہ تھا جو آپ ﷺ کی توہین کیا کرتے تھے، صحابہ کرام کو ڈرا دھمکا کر آپ ﷺ کی پیروی سے روکتے تھے، وہ پانچ آدمی یہ ہیں ولید بن مغیرہ، اسود بن یغوث، اسود بن عبدالمطلب، عاص بن وائل اور حارث، ان کی باتوں سے نبی کریم ﷺ کو ایذا پہنچتی تھی، ان کا رویہ مسلمانوں کے لئے بہت تکلیف دہ تھا، پھر اللہ تعالیٰ نے یہ آیات نازل فرمائی:

{ فَاصْدَعْ بِمَا تُؤْمَرُ وَاَعْرِضْ عَنِ الْمُشْرِكِينَ اِنَّا كَفَيْنَاكَ الْمُسْتَهْزِئِينَ }

الحجر ۹۵، ۹۴

ترجمہ: چنانچہ جس چیز کا تمہیں حکم دیا جا رہا ہے اسے علی الاعلان لوگوں کو سنا دو، اور جو لوگ (پھر بھی) شرک کریں ان کی پرواہ مت کرو، یقین رکھو کہ ہم تمہاری طرف سے ان لوگوں سے نمٹنے کے لئے کافی ہیں۔

عبدالرحمن بن عوف فرماتے ہیں کہ نبی کریم ﷺ اللہ تعالیٰ کے وعدے اور مدد پر خوش ہو کر تشریف لائے، اور اپنے صحابہ کرام کو امن کی خوشخبری سناتے ہوئے ارشاد فرمایا: بیشک ان کافروں کے ساتھ جنگ کے معاملے میں اللہ تعالیٰ مجھے کافی ہے، پھر حضرت جبریل علیہ السلام نازل ہوئے اور ارشاد فرمایا: اے محمد! جب وہ لوگ بیت اللہ کا طواف کریں تو آپ ﷺ انہیں جمع کر کے مشرکین کے خلاف اللہ تعالیٰ سے جو دعا بھی مانگیں وہ پوری ہوگی اور میں وہ کام سرانجام دوں گا۔

چنانچہ رسول اللہ ﷺ بیت اللہ میں تشریف لائے، لوگ طواف کر رہے تھے، حضرت جبریل آپ ﷺ کے دائیں جانب تھے، سب سے پہلے اسود بن عبدالمطلب گذرا تو آپ ﷺ نے اس کے چہرے کی طرف کوئی چیز پھینک کر دعا مانگی کہ اے اللہ! اس کی نظر کو اندھا کر دے، اللہ تعالیٰ نے دشمن کے خلاف اپنے نبی کی دعا کو قبول فرما کر اس کی آنکھوں کو اندھا کر دیا، اس کے بعد اسود بن یغوث گذرا تو آپ ﷺ نے اس

کے پیٹ کی طرف اشارہ فرمایا، اس نے پانی پیا اور اسی وقت مر گیا، پھر ولید گذر تو آپ ﷺ نے اس کے پاؤں کے زخم کی طرف اشارہ کیا، اس کے پاؤں سے خون جاری ہوا اور بالآخر مر گیا، پھر آپ ﷺ کے پاس سے عاص کا گذر ہوا تو آپ ﷺ نے اس کے پاؤں کی ایڑی کی طرف اشارہ کیا، وہ گدھے پر بیٹھ کر طائف کے ارادے سے نکلا تو اس کے پاؤں میں ایک کانٹا چبا اور اس سے ہلاک ہو گیا، سب سے آخر میں حارث کا گذر ہوا تو آپ ﷺ نے اس کی طرف بھی اشارہ فرمایا، قے کرتے کرتے اس کی موت واقع ہو گئی، اس طرح اللہ تعالیٰ نے آپ ﷺ کے دشمنوں سے انتقام لیا اور آپ ﷺ کی برکت سے ان کی جڑ کاٹ دی، یہ باتیں دلالت کرتی ہیں کہ اللہ تعالیٰ کے نزدیک آپ ﷺ کی بڑی قدر و منزلت تھی۔ تفسیر قرطبی۔

آپ ﷺ کے چچا حضرت عباس رضی اللہ عنہ آپ ﷺ کی مدح کرتے ہوئے فرماتے ہیں:

من قبلها طبت في الظلال وفي مستودع حيث يُخسف الورق

ولادت سے پہلے آپ ﷺ (جنت) کے سایوں میں تھے، اور وہاں پر امانت رکھے ہوئے تھے جہاں بدن پر پتے چپکائے جاتے ہیں، (یعنی جنت میں)

ثم هبطت البلاد لابشر أنت ولا مضغة ولا علق

پھر آپ ﷺ شہروں میں اترے اس وقت آپ ﷺ نہ پورے انسان تھے نہ جما ہوا خون اور نہ ہی لو تھڑا تھے۔

بل نظفة تر كب السفين وقد أجم نشر أو أهله الغرق

بلکہ ایک نطفہ تھے جو کشتی پر سوار ہوئے اور نسر کو لگام دی جبکہ کشتی کے باہر قوم نوح غرق ہو رہی تھی۔

تنقل من صالب الى رحم اذا مضى عالم بد اطبق

پھر آپ ﷺ صلب (پدر) سے رحم (مادر) کی طرف منتقل ہوئے، جب ایک زمانہ گذر گیا تو دوسرا آ گیا۔

حتى احتوى بيتك المهيمن من خندف علياء تحتها النطق

یہاں تک کہ آپ ﷺ کے گھر نے خندف کی بلندی کو گھیر لیا جو پٹکے والی تھی، اور اس پر گواہ بنا۔

و أنت لما ولدت أشرقت الأرز وضاءت بنورك الأفق

جب آپ ﷺ پیدا ہوئے تو تمام زمین روشن ہو گئی اور آپ ﷺ کے نور سے آفاق

جگمگائے۔

النور وسبل الرشاد مخترق

فنحن في ذلك الضياء وفي

اب ہم اس روشنی اور نور و ہدایت کے راستہ میں داخل ہو گئے ہیں۔

فصل

جس شخص کو معلوم ہو کہ آپ ﷺ کا اسم گرامی ”مومن اور مہیمن“ ہے اسے چاہیے کہ آپ ﷺ کی وعدے و عید اور بشارتوں کی تصدیق کرے، آپ ﷺ کی امت کے دلوں کو امن عطا کرے، یہ بات ہم پہلے بہت سارے ناموں میں بیان کر چکے ہیں، نیز محبت کرنے والا آپ ﷺ کے صحابہ کرام کی باتوں کی چھان بین کرے کہ انہوں نے کس طرح آپ ﷺ کی باتوں کی تصدیق فرمائی، شعبی اور دوسرے علما فرماتے ہیں کہ حضرت عباس رضی اللہ عنہ، پرہیزگار اور مشفق مسلمان تھے، لہذا محبت کرنے والا ان سے محبت کرے اور ان کی پیروی کرے، بیشک وہ ہمارے نبی کریم ﷺ کے محبوب چچا اور پروردگار کے ہاں ہمارے لئے وسیلہ ہیں، اگر ان کے دیگر فضائل نہ ہوتے تو یہ ایک فضیلت ہی کافی ہے۔

ابوسعید نے روایت بیان کی ہے کہ ایک دن رسول اللہ ﷺ نے عباس سے فرمایا: اے ابوالفضل! تم اور تمہارا بیٹا کل اپنے گھر میں رہو مجھے تمہارے پاس ایک کام ہے، چنانچہ آپ ﷺ ان کے پاس تشریف لائے اور انہیں قریب ہونے کا حکم دیا، وہ دونوں ایک دوسرے سے مل گئے تو آپ نے ان پر چادر ڈال کر ارشاد فرمایا: اے پروردگار! یہ عباس میرے باپ کی طرح ہیں اور یہ سب میرے اہل بیت ہیں، انہیں آگ سے اس طرح بچا جس طرح میں نے ان پر پردہ ڈال دیا ہے، راوی فرماتے ہیں کہ دروازے کے کواڑوں اور گھر کی دیواروں نے آمین کہا۔

فتح مکہ کے دن رسول اللہ ﷺ حضرت عباس کے ہمراہ کعبہ میں داخل ہوئے، بیت اللہ کے ارد گرد بت رکھے ہوئے تھے، رسول اللہ ﷺ بتوں کو توڑتے ہوئے یوں ارشاد فرما رہے تھے: اے ابا جان! اس کو توڑ دو آپ ﷺ نے ارشاد فرمایا: جس نے مجھے اور میرے چچا کو دیکھا گویا اس نے حضرت ابراہیم اور حضرت اسماعیل علیہما السلام کو بیت اللہ کی بنیادیں اٹھاتے ہوئے دیکھا، یہ ہمارے نبی کے چچا کا مقام ہے، جو آپ ﷺ کے والد کی طرح تھے، چنانچہ اپنی ضرورتوں میں اللہ تعالیٰ کی بارگاہ میں ان کا وسیلہ پکڑو۔

حضرت عمر بن خطاب رضی اللہ عنہ نے ایک دن لوگوں کو خطبہ دیتے ہوئے ارشاد فرمایا: اے

لوگو! بیشک رسول اللہ ﷺ عباس کے سامنے ایسی عاجزی اختیار کرتے جیسے بچہ اپنے والد کے سامنے کیا کرتا ہے، آپ ﷺ حضرت عباس کی تعظیم کرتے، ان سے محبت کرتے اور ان کی قسم کو پورا کیا کرتے تھے، پس اے لوگو! رسول اللہ ﷺ کے چچا عباس بن عبدالمطلب کے بارے میں نبی کریم ﷺ کی پیروی کرو، اور نازل ہونے والی مصیبتوں پر انہیں اللہ تعالیٰ کی بارگاہ میں وسیلہ بناؤ۔

”اے اللہ! ہم محمد ﷺ کے طفیل جو اس امت کے رحمت والے نبی ہیں، آپ ﷺ کے چچا عباس کی کرامت، آپ ﷺ کے صحابہ کرام اور آل، نیز شیخین یعنی ابو بکر و عمر کی حرمت کے ذریعے آپ کی بارگاہ میں وسیلہ پکڑتے ہیں، اے اللہ! ہمیں ان باتوں سے امن عطا فرما جن سے ہم ڈرتے ہیں، بیشک آپ اس چیز پر قادر ہیں جسے چاہتے ہیں، اور دعا قبول کرنے کے لائق ہیں۔“

ابن شہاب فرماتے ہیں کہ نبی کریم ﷺ کے صحابہ حضرت عباس کی فضیلت پہچان کر ان کی عزت کرتے اور ان سے مشورہ طلب کرتے اور اللہ تعالیٰ کی بارگاہ میں ان کی شفاعت مانگا کرتے تھے، حضرت عمر رضی اللہ عنہ عباس کے ذریعے بارش طلب کیا کرتے تھے، آپ ﷺ کی مدح میں حسان بن ثابت رضی اللہ عنہ فرماتے ہیں:

سأل الامام وقد تتابع جدبنا فسقى الغمام بغرة العباس

جب ہم پر پے در پے قحط آیا تو امیر المومنین نے دعا مانگی، اور عباس کی پیشانی کی وجہ سے بادل برسے۔

عم النبي وصنوه والده الذي ورث النبي بذاك دون الناس

نبی کریم ﷺ کے چچا اور آپ ﷺ کے والد کی طرح ہیں ل، اس فضیلت میں وہ دیگر لوگوں کے مقابلے میں نبی کریم کے وارث ہیں۔

أحيا الآله به البلاد فأصبحت مخضرة الأرجاء بعد الياس

اللہ تعالیٰ نے ان کے ذریعے شہروں کو زندہ کر دیا اور ناامیدی کے بعد وہ ہر طرف سے سرسبز و شاداب ہو گئے۔

اللہ تعالیٰ ہمارے سردار محمد ﷺ پر، آپ ﷺ کی آل اور صحابہ کرام پر رحمت کاملہ اور سلامتی نازل فرمائے، اور ان کے شرف و تعظیم میں اضافہ فرمائے۔

آپ ﷺ کے اسم گرامی ”الہادی“ کے بیان میں

اللہ تعالیٰ آپ ﷺ پر رحمت کاملہ نازل فرمائے اور شرف و اکرام کا معاملہ فرمائے
ہادی آپ علیہ السلام کا اسم گرامی ہے، آپ ﷺ کے اسم گرامی طہ کا معنی یا ہادی اور یا طاہر بھی
بیان کیا گیا ہے، اللہ تعالیٰ کا ارشاد ہے:

{وَأِنَّكَ لَتَهْدِي إِلَى صِرَاطٍ مُسْتَقِيمٍ} الشوریٰ ۵۲

ترجمہ: ”اور بیشک آپ البتہ سیدھے راستے کی طرف ہدایت دیتے ہیں“،

ہادی پر بعض باتیں ہم پہلے ذکر کر چکے ہیں، اس کا معنی ہے اللہ کے راستے کی طرف ہدایت دینے
والا، اللہ تعالیٰ نے اپنا نام بھی ہادی رکھا ہے جس کا معنی یہ ہے کہ وہ اپنے بندوں میں سے جسے چاہیں ہدایت کی
توفیق عطا فرماتے ہیں اور مومنین کے دلوں میں ہدایت کو پیدا کرنے والے ہیں۔

آپ ﷺ کے حق میں ہادی کا معنی یہ ہے کہ آپ ﷺ اللہ کے بندوں کو ایمان و یقین کے
راستے کی طرف دعوت دے کر ان کی رہنمائی کرنے والے ہیں، دلوں میں ہدایت کو پیدا کرنے والی ذات
صرف اللہ تعالیٰ کی ہے، اللہ تعالیٰ کا ارشاد ہے:

{إِنَّكَ لَا تَهْدِي مَنْ أَحْبَبْتَ وَلَكِنَّ اللَّهَ يَهْدِي مَنْ يَشَاءُ} القصص ۵۶

ترجمہ: ”بیشک آپ جسے چاہیں ہدایت نہیں دے سکتے لیکن اللہ تعالیٰ جسے چاہتا ہے ہدایت

عطا فرماتا ہے“،

یعنی اے محمد! آپ مخلوق کے دلوں میں ہدایت پیدا نہیں کر سکتے، بیشک ہدایت اور توفیق
پیدا کرنے والی ہستی وہ ہے جو ذات و صفات اور تمام موجودات کو بنانے والی ہے۔

رسول اللہ ﷺ بھی اس بات کو خوب جانتے تھے کیونکہ آپ ﷺ عارفین کے سردار اور
مستقیوں کے امام ﷺ ہیں لیکن حق تعالیٰ کا یہ خطاب آپ ﷺ کے دل کی تسلی اور صبر کے لئے تھا کیونکہ
بندوں کے ساتھ آپ ﷺ کی شفقت حق تعالیٰ کے علم میں تھی، یہ آیت آپ ﷺ کے چچا ابوطالب کی
وفات پر نازل ہوئی، ابوطالب نبی کریم ﷺ سے، محبت اور آپ ﷺ کی تعریف کرتے، اپنی زبان و
تلوار سے آپ ﷺ کی مدد کرتے، اپنے بیٹوں پر آپ ﷺ کو ترجیح دیتے، لیکن موت کے وقت آپ

صلی اللہ علیہ وسلم نے انہیں کلمہ طیبہ کی دعوت دی اور مسلسل فرماتے رہے کہ: اے چچا! کلمہ لا الہ الا اللہ کہہ دو تا کہ میں اللہ تعالیٰ کے ہاں تمہارے لئے دلیل پکڑ سکوں، یہ کلمہ پڑھ لو اگرچہ میرے کان میں ہی کیوں نہ ہو، ان سب باتوں کے باوجود ابوطالب پر اللہ تعالیٰ کی طرف سے مہربانی نہیں ہوئی، یہ بات نبی کریم صلی اللہ علیہ وسلم پر شاق گذری تو اللہ تعالیٰ نے آپ صلی اللہ علیہ وسلم کی تسلی اور غم کو دور کرنے کے لئے ارشاد فرمایا: بیشک آپ جسے چاہیں ہدایت نہیں دے سکتے اور اللہ تعالیٰ جسے چاہتا ہے ہدایت عطا فرماتا ہے۔

اللہ تعالیٰ نے آپ صلی اللہ علیہ وسلم کا نام ہادی رکھا کیونکہ آپ صلی اللہ علیہ وسلم بھلائی کے کاموں کی طرف رہنمائی کرنے والے، برکات کو بیان کرنے والے، اور ہدایت سے دوری اختیار کرنے والوں کو پکڑ کر ہدایت کی طرف لے جانے والے ہیں، چنانچہ آپ صلی اللہ علیہ وسلم مسلسل اللہ تعالیٰ کے احکام کو بیان فرماتے رہے، اللہ تعالیٰ کی اطاعت میں کوشش کرتے رہے، اور کلمہ لا الہ الا اللہ محمد رسول اللہ کی گواہی دیتے رہے یہاں تک کہ اللہ تعالیٰ نے اپنے دین کو مکمل فرما کر اسے ادیان پر غالب کر دیا، اللہ تعالیٰ نے آپ صلی اللہ علیہ وسلم کی مدد فرمائی، لوگوں کی زبانوں پر آپ صلی اللہ علیہ وسلم کے ذکر کو باقی رکھا، آسمان وزمین میں آپ صلی اللہ علیہ وسلم کو انوکھی نشانی بنایا، آپ صلی اللہ علیہ وسلم کے عزم اور صبر کو قوت بخشی، دشمنوں کے مقابلے میں مدد فرما کر آپ صلی اللہ علیہ وسلم کے مرتبے کو بلند فرما دیا۔

جامع بن شداد رحمۃ اللہ علیہ فرماتے ہیں کہ ہم لوگوں میں طارق نامی ایک صاحب تھے وہ فرماتے ہیں کہ میں نے رسول اللہ کو دو مرتبہ دیکھا، ایک مرتبہ ذی الحجاز کے بازار میں جب آپ صلی اللہ علیہ وسلم کی دونوں ایڑھیاں خون آلود تھیں اور آپ صلی اللہ علیہ وسلم لوگوں کو اللہ کی عبادت کی دعوت رہے تھے اور غیر اللہ کی عبادت سے منع فرما رہے تھے، آپ صلی اللہ علیہ وسلم یوں ارشاد فرما رہے تھے کہ اے لوگو! کلمہ ”لا الہ الا اللہ“ پڑھ لو کامیاب ہو جاؤ گے، میں نے ایک آدمی کو دیکھا کہ وہ پیچھے سے پتھر مار کر آپ صلی اللہ علیہ وسلم کو یوں کہہ رہا تھا، اے لوگو! اس کی بات نہ سنو، میں نے پوچھا: یہ کون ہیں؟ لوگوں نے بتایا کہ یہ محمد صلی اللہ علیہ وسلم ہیں، اور پتھر مارنے والا ان کا چچا ابولہب ہے۔

راوی فرماتے ہیں: پھر ایک عرصے کے بعد میں مدینہ آیا تو رسول اللہ صلی اللہ علیہ وسلم ہمارے پاس تشریف لائے اور استفسار فرمایا: کون لوگ ہیں؟ ہم نے کہا دیہاتی، آپ صلی اللہ علیہ وسلم نے پوچھا کس علاقے سے ہو؟ ہم نے کہا مقام ربذہ کے قرب و جوار سے ہمارا تعلق ہے، آپ صلی اللہ علیہ وسلم نے پوچھا کیا تم کوئی چیز فروخت کرنے کے لئے آئے ہو؟ ہم نے کہا: جی ہاں یہ اونٹ ہے، آپ صلی اللہ علیہ وسلم نے پوچھا: کتنی قیمت پر؟ ہم نے

کہا: کھجور کے اتنے وقت کے بدلے میں، چنانچہ آپ ﷺ نے اونٹ کی لگام تھامی اور مدینہ کی طرف چل دیئے، ہم نے آپس میں کہا کہ اونٹ ایسے آدمی کو فروخت کر دیا جسے ہم جانتے تک نہیں، ہمارے ساتھ ایک عورت تھی اس نے کہا: میں اونٹ کی قیمت کی ضامن ہوں کیونکہ میں نے اس آدمی کا چہرہ چودھویں کے چاند کی طرح دیکھا ہے وہ تمہارا نقصان نہیں کرے گا، راوی کہتے ہیں کہ ہم نے صبح کی تو ایک آدمی کھجور لے کر آیا اور کہنے لگا: میں تمہاری طرف رسول اللہ ﷺ کا قاصد بن کر آیا ہوں، وہ تمہیں حکم دے رہے ہیں کہ اس گندم سے کھاؤ اور تول کر کے اپنا مال پورا کر لو، راوی کہتے ہیں کہ ہم نے اس پر عمل کیا، پھر ہم مدینہ میں داخل ہوئے تو نبی کریم ﷺ کو دیکھا کہ آپ ﷺ یوں ارشاد فرما رہے ہیں:

”اليدُ العُليا خير من اليد السفلى، وابدأ بيمين تعول، ابناك وأباك وأختك وأخاك، ثم أدناك فأدناك“۔

ترجمہ: ”اوپر والا ہاتھ نیچے والے ہاتھ سے بہتر ہے، اپنے اہل و عیال سے ابتدا کرو یعنی اولاد، والدین بہن اور بھائی سے اور پھر اس سے جو تمہارے ساتھ سب سے زیادہ قرب رکھتا ہو“ (مجمع الزوائد، تفسیر قرطبی)

ابوسفیان بن حارث رضی اللہ عنہ نے اپنے قصیدے میں نبی کریم ﷺ کی خوبیاں بیان کرتے ہوئے ارشاد فرماتے ہیں:

نبی کان یجلو الشک عنا بما یوحی الیہ وما یقول

آپ ﷺ ایسے نبی ہیں جو ایسی باتوں سے ہمارے شک کو دور کرتے ہیں جو آپ ﷺ کی طرف وحی کی جاتی ہیں۔

ویہدینا فلا نخشی ضللاً علینا والرّسول لنا الدلیل

آپ ﷺ ہمیں ہدایت دیتے ہیں پس ہمیں اپنی گمراہی کا اندیشہ نہیں، بیشک رسول ہمارے رہبر ہیں۔

یخبرنا بظہر الغیب عمّا یكون فلا یجور ولا یجول

آپ ﷺ ہمیں مستقبل کی غیب کی باتوں کے بارے میں بتاتے ہیں، پس آپ ﷺ نہ ظلم کرتے ہیں اور بات سے پھرتے ہیں۔

فلم یر مثله فی الناس حیاً
ولیس له من البوتی اعدیل
ہم نے زندہ لوگوں میں آپ ﷺ کی مثل نہیں دیکھا اور مردہ لوگوں میں بھی آپ
ﷺ کا ہم پلہ کوئی نہیں ہے۔

فصل

جس شخص کو معلوم ہو کہ نبی کریم ﷺ ہادی ہیں اسے چاہیے کہ اللہ کی مخلوق کی رہنمائی کرنے میں
آپ ﷺ کی پیروی کرے، اور آپ ﷺ کی شریعت کو بیان کرنے میں اپنی جان کھپا دے، چنانچہ نبی
کریم ﷺ اللہ تعالیٰ کی امانت کی ادائیگی کے لئے صحابہ کرام کو بھیجا کرتے تھے تاکہ لوگ ان سے دین نقل
کریں، آپ علیہ السلام نے حضرت علی سے ارشاد فرمایا:

”لأن یهدی اللہ بک رجلاً واحداً خیر لک من أن یکون لک حصر
النعمة“۔

ترجمہ: اگر اللہ تعالیٰ تمہارے ذریعے ایک آدمی کو ہدایت دے دیں یہ تمہارے لئے سرخ
اونٹوں سے بہتر ہے۔ (مسند احمد)

خاص طور پر اس زمانے میں جب دین اجنبی بن گیا ہے اور بھلائی کم ہو گئی ہے یہاں تک کہ نیکی
کو بیان کرنے پر بھی تعجب ہوتا ہے، اللہ تعالیٰ کے راستے کی طرف رہنمائی کرنے والے اور اس کے رسول
ﷺ کی سنت کو تھامنے والے کہاں ہیں؟ اللہ کی قسم! محبت کرنے والے لوگ رخصت ہو گئے اور باقی لوگ
جس چیز کو مانگتے ہیں وہ مانگنے والے کی طرح کمزور ہے۔

شیخ ابن مخلص فرماتے ہیں کہ میں نے اپنے والد کو یہ واقعہ بیان کرتے ہوئے سنا کہ ایک آدمی علم
حاصل کرنے کے لئے بغداد آیا، وہ احمد بن حنبل رحمہ اللہ سے ملاقات کر کے ان سے علم حاصل کرنا چاہتا تھا،
راوی کہتے ہیں کہ اس نے بتایا کہ جب میں بغداد کے قریب پہنچا تو مجھے اس مشقت کے بارے میں بتایا
گیا، میں یہ سن کر بہت غمگین ہو گیا لیکن جب شہر میں پہنچا تو ہوٹل کا ایک کمرہ کرائے پر لیا اور سامان وہاں رکھ
دیا، پھر میں جامع الاعظم میں آیا تو وہاں علم کے حلقے لگے ہوئے تھے، میں نے ایک بڑے میاں کو دیکھا اور
ان کے بارے میں پوچھا تو لوگوں نے بتایا کہ یحییٰ بن معین ہیں، میں ان کی خدمت میں حاضر ہوا اور عرض
کیا: ”اے ابو زکریا! میں دور کے شہر سے سفر کر کے آیا ہوں اور ایک بات پوچھ کر رہنمائی حاصل

کرنا چاہتا ہوں لہذا مجھ سے مت چھپانا، اس نے کہا: پوچھیے۔

پھر میں نے ان سے احمد بن حنبل کے بارے میں پوچھا، انہوں نے تعجب سے کہا کہ ہم جیسے لوگوں کے پاس احمد بن حنبل کے علم و فضل کے بارے میں کوئی بات نہیں پہنچی، مسافر کہتا ہے کہ میں احمد بن حنبل کی تلاش میں نکلا اور دروازے پر دستک دی تو احمد بن حنبل نے دروازہ کھولا اور ایک اجنبی آدمی کی طرف دیکھا، میں نے عرض کیا: اے ابو عبد اللہ! بہت دور کے کسی شہر سے سفر کر کے آیا ہوں اور پہلی مرتبہ اس شہر میں آیا ہوں، میں حدیث اور سنت کا طالب علم ہوں، میں نے صرف آپ کی خدمت میں حاضری کے لئے سفر کیا ہے، احمد بن حنبل نے حکم دیا کہ ستون کے پیچھے ہو جاؤ تا کہ کوئی تجھے میرے پاس نہ دیکھ سکے، میں نے حکم کی تعمیل کی، انہوں نے مجھ سے میرے شہر کے بارے میں پوچھا: میں نے انہیں بتایا کہ میرا تعلق مغرب کے آخری کنارے انرلس کے ایک شہر سے ہے، احمد بن حنبل نے فرمایا: بیشک تم بہت دور سے آئے ہو اور مجھے اس سے زیادہ کوئی چیز پسند نہیں کہ میں علم کی طرف رہنمائی کر کے تمہاری مدد کروں، البتہ میں اللہ تعالیٰ کی ذات کے بارے میں امتحان میں مبتلا ہوں اور اللہ کے فیصلے پر صبر کرتا ہوں۔^۱

میں نے عرض کیا کہ آپ کے واقعہ کا مجھے علم ہے اور اسی وجہ سے میں نے یہ ارادہ کیا ہے، لیکن میں آپ کے شہر میں اجنبی ہوں، اگر آپ مجھے اجازت دیں کہ ہردن کھانا مانگنے والے بھکاری کے روپ میں آپ کے دروازے پر کھڑا ہو جاؤں، آپ باہر نکل کر میرے پاس تشریف لائیں اور جو آسانی سے ہو سکے احادیث بیان کریں اگر ایک حدیث بھی سنائیں تو میرے لئے وہی کافی ہوگی، احمد بن حنبل نے کہا: درست ہے بشرطیکہ تم اس بات کو مخفی رکھو اور محدثین کے سامنے ظاہر نہ کرو، میں نے ان کی اس شرط کو قبول کر لیا۔

فرماتے ہیں کہ میں ہردن ہاتھ میں سارنگی پکڑ کر اپنے سر پر میلا کپڑا لپیٹتا، کاغذ اور دوات اپنی بغل میں رکھتا اور پھر امام احمد کے دروازے پر حاضر ہو کر یہ آواز لگاتا، روٹی، روٹی، اے گھر والو! اللہ تم پر رحم کرے اور تمہیں اجر عطا فرمائے، امام احمد بن حنبل اپنے صحن میں نکلتے اور دروازے کو بند کر کے مجھے ایک یاد و حدیثیں سنا دیتے، میں فوراً لکھ لیتا، میں اسی طرح پابندی کے ساتھ ان کے پاس جاتا رہا یہاں تک کہ شادگی آگئی اور آپ کو آزمائش میں ڈالنے والے کا انتقال ہو گیا، باطل مٹ گیا اور اہل سنت غالب آگئے،

^۱ امام احمد بن حنبل کو خلق قرآن کے مسئلہ پر جیل میں ڈالا گیا اور سخت ازبیمیں دی گئیں اور بالاخر جیل سے سرخرو ہو کر نکلے، یہ اسی زمانہ کی طرف اشارہ ہے، ممکن ہے اس دوران کچھ عرصہ تک نظر بند کیا گیا ہو، اور تعلیم و تعلم پر پابندی لگائی گئی ہو، از مترجم)

احمد بن حنبل منظر عام پر آئے اور لوگوں کی نظروں میں بلند ہو گئے، آپ کی امامت اتنی بلند ہوئی کہ اس کی مثالیں دی جانے لگی۔

ان سب تکلیفوں کے باوجود احمد بن حنبل زہد اور مخلوق کے ساتھ تواضع اختیار کرنے اور حق تعالیٰ کی طرف دھیان کرنے میں بڑھتے چلے گئے، جب میں ان کی مجلس میں حاضر ہوتا تو میرے لئے مجلس کو کشادہ فرمادیتے، میری مسافری اور علم میں مشغولیت دیکھ کر اپنے شاگردوں سے کہا کرتے تھے کہ اس جیسے طالب علم پر طالب علم کا نام صادق آتا ہے، میں اسی طرح ان کے پاس ٹھہرا رہا، کچھ عرصہ بعد میں بہت زیادہ بیمار ہوا، امام نے اپنی مجلس سے مجھے غیر حاضر پایا تو میرے بارے میں پوچھا، جب انہیں میری بیماری کا علم ہوا تو فوراً اپنے شاگردوں کے ہمراہ میری عیادت کے لئے ہوٹل تشریف لائے، جب وہاں پہنچے تو میں ایک کمرے میں لیٹا ہوا تھا، اور میری کتابیں سرہانے کی طرف رکھی ہوئی تھیں، میں نے ہوٹل والوں کو بلند آواز میں کہتے ہوئے سنا کہ یہ مسلمانوں کے امام ہیں، ان کے یہاں آنے پر لوگوں نے تعجب کا اظہار کیا، ہوٹل کا مالک جلدی سے میرے پاس آیا اور کہا اے ابو عبد الرحمن! یہ مسلمانوں کے امام آپ کی عیادت کے لئے تشریف لائے ہیں، کیا تمہارا مرتبہ اتنا بڑھ چکا ہے۔

چنانچہ امام احمد بن حنبل تشریف لائے اور میرے سرہانے بیٹھ گئے، پورا کمرہ بھر گیا، اس میں لوگ نہیں آسکتے تھے، کچھ لوگ ہاتھوں میں قلم لئے کمرے کے باہر کھڑے تھے، امام نے سلام کے بعد ارشاد فرمایا: اے ابو عبد الرحمن! اللہ تعالیٰ کی طرف سے تمہیں ثواب کی خوشخبری ہو، صحت کے دنوں میں بیماری اور بیماری کے دنوں میں صحت نہیں ہوتی، اللہ تعالیٰ تمہیں عافیت نصیب فرمائے اور اپنی قدرت سے تمہیں شفاء عطا فرمائے، امام جو بات بھی کرتے لوگ اسے لکھ لیتے، چنانچہ ان کے تشریف لے جانے کے بعد لوگوں کی نظروں میں میری قدر و منزلت بڑھ گئی، ہوٹل والے میرے پاس آئے اور سب مجھ سے خدمت اور میرے ضرورت پوری کرنے کی درخواست کرنے لگے۔

یہ ان لوگوں کی حالت تھی، اللہ تعالیٰ ان سے راضی ہو اور ہمیں ان کے ذریعے نفع عطا فرمائے:

فتلك سيرتهم فينا و فعلهم لمثلهم تهرع الركبان والابل

ہمارے درمیان یہ ان کی سیرت اور کردار تھا ان جیسے لوگوں کی خاطر اونٹوں کے قافلے دوڑائے

جاتے ہیں۔

وقد دخلت لتطفيلي دخيلهم
بجاءهم ليس لي تقوى ولا عمل
میں اپنی نرمی کے سبب اور ان کی سرداری کی وجہ سے ان کے قافلے میں داخل ہو گیا حالانکہ
میرے پاس تقویٰ اور عمل نہیں ہے۔

متى عليهم سلام الله ماذ كرت
أخبارهم فاشتت رؤياهم المقل
میری طرف سے ان پر اللہ کا سلام ہو، جب تک ان کی باتیں بیان ہوتی رہیں اور آنکھیں ان
کے دیدار کی شوقین رہیں۔

مبارك طيب يغشاهم أبدا
نسيبه بعير المسك مشتمل
مبارک اور عمدہ خوشبو ان کو ہمیشہ ڈھانپ کر رکھے جو عبیر اور مشک پر مشتمل ہو۔
اللہ تعالیٰ ہمارے سردار محمد ﷺ پر آپ ﷺ کی آل صحابہ کرام پر رحمت کاملہ اور سلامتی نازل
فرمائے، نیز آپ ﷺ کے شرف، تعظیم اور تکریم میں اضافہ فرمائے۔

آپ صلی اللہ علیہ وسلم کے اسم گرامی ”العفو“ کے بیان میں

اللہ تعالیٰ آپ صلی اللہ علیہ وسلم پر رحمت کاملہ نازل فرمائے اور شرف و اکرام کا معاملہ فرمائے

العفو آپ علیہ السلام کا اسم گرامی ہے، اللہ تعالیٰ کی طرف سے کرامت کے اظہار کے لئے آپ صلی اللہ علیہ وسلم کا یہ نام رکھا گیا، نبی کریم صلی اللہ علیہ وسلم معاف کرنے والے تھے، حضرت جبریل نے اللہ تعالیٰ کی طرف سے آپ صلی اللہ علیہ وسلم کو ہمیشہ درگزر اور معافی کی صفت اختیار کرنے کا حکم دیا، چنانچہ آپ صلی اللہ علیہ وسلم نے حضرت جبریل سے اللہ تعالیٰ کے ارشاد ”خذ العفو“ کے بارے میں پوچھا تو جبریل نے بتایا کہ آپ ظلم کرنے والے کو معاف کریں، ایک مشہور حدیث میں اللہ تعالیٰ آپ صلی اللہ علیہ وسلم کی صفت کو یوں بیان فرماتے ہیں کہ آپ صلی اللہ علیہ وسلم تند خو، سخت مزاج اور بازاروں میں شور مچانے والے نہیں بلکہ عفو و درگزر سے کام لیتے ہیں۔ اللہ تعالیٰ نے اپنا نام بھی عفو رکھا ہے، اس کا معنی یہ ہے کہ وہ بندوں کی لغزشوں کو معاف کرنے والا ہے اور قیامت کے دن ان کے گناہوں کی بخشش فرمائے گا۔

عفو کا معنی نبی کریم صلی اللہ علیہ وسلم کے حق میں یہ ہے کہ آپ صلی اللہ علیہ وسلم غلطیوں پر اکثر گرفت نہیں فرماتے تھے، حضرت عائشہ رضی اللہ عنہا فرماتی ہیں کہ رسول اللہ نے کبھی اپنے نفس کے لئے انتقام نہیں لیا لیکن اگر اللہ تعالیٰ کی حرمت پامال ہو جاتی تو اس کا بدلہ لیا کرتے تھے، کثرت سے احادیث منقول ہیں کہ آپ صلی اللہ علیہ وسلم حلم، قوت برداشت اور قدرت کے باوجود مواخذاہ نہ کرنے میں سب لوگوں پر فائق تھے، جاہلوں کی ناپسندیدہ باتوں پر بہت زیادہ صبر و تحمل سے کام لیتے تھے۔

آپ صلی اللہ علیہ وسلم کے صبر و تحمل کے بارے میں بیان کردہ احادیث میں کوئی خفا نہیں، ہر حلیم شخصیت سے لغزش صادر ہونا ایک معروف بات ہے لیکن نبی کریم صلی اللہ علیہ وسلم کو ایسی باتوں سے محفوظ رکھا گیا، آپ صلی اللہ علیہ وسلم کے ساتھ جتنی زیادہ جہالت کی جاتی اتنا ہی آپ صلی اللہ علیہ وسلم کے حلم و برداشت میں اضافہ ہو جاتا، آپ صلی اللہ علیہ وسلم کے حلم کی سب سے قوی دلیل آپ صلی اللہ علیہ وسلم کی قوم کا واقعہ ہے۔

حضرت ابو ہریرہ رضی اللہ عنہ سے روایت ہے کہ غزوہ احد کے دن اللہ تعالیٰ نے نبی کریم صلی اللہ علیہ وسلم پر کرم کا معاملہ فرمایا جب حضرت حمزہ کی شہادت کی وجہ سے آپ صلی اللہ علیہ وسلم کے صحابہ کرام کو آزمائش میں ڈالا گیا، رسول اللہ صلی اللہ علیہ وسلم اپنے صحابہ کو لے کر احد پہاڑ کی طرف جا رہے تھے، مشرکین نے آ

صلی اللہ علیہ وسلم کے سامنے والے چار دندان مبارک شہید کر دیئے تھے اور چہرہ مبارک کو زخمی کر دیا تھا، حضرت عمر بن خطاب رضی اللہ عنہ نے آپ صلی اللہ علیہ وسلم کو اپنی پشت پر اٹھایا ہوا تھا اور حضرت ابو بکر نے آپ صلی اللہ علیہ وسلم کی قمیص کو منہ مبارک کے نیچے کر دیا، نبی کریم صلی اللہ علیہ وسلم حضرت ابو بکر سے فرما رہے تھے کہ اے ابو بکر! میری قمیص کو منہ کے نیچے کر دو تاکہ میرا خون زمین پر نہ بہے، حضرت ابو بکر نے اس کی وجہ پوچھی تو آپ صلی اللہ علیہ وسلم نے ارشاد فرمایا: اے ابو بکر! اگر میرا خون زمین پر گر جائے تو مجھے اپنے قوم کی ہلاکت کا اندیشہ ہے

حضرت ابو بکر رضی اللہ عنہ نے عرض کیا: اے اللہ کے رسول! انہوں نے جو کچھ آپ صلی اللہ علیہ وسلم کے ساتھ کیا ہے اس کے بدلے میں ہم ان کی ہلاکت چاہتے ہیں، آپ صلی اللہ علیہ وسلم نے فطری شفقت اور رحمت کی وجہ سے ارشاد فرمایا:

انی لا أقول كما قال نوح عليه السلام: { رَبِّ لا تَذَر عَلَي الأَرْضِ مِنَ الكافِرِينَ دِيَّاراً } ولكن أقول: اللّهُمَّ اهدِ قَوْمِي فانّهم لا يعلمون۔

ترجمہ: بیشک میں وہ بات نہیں کہوں گا جو حضرت نوح نے کہی تھی: ”کہ اے میرے پروردگار! ان کافروں میں کوئی ایک باشندہ بھی زمین پر باقی نہ رکھنیے“، بلکہ میں کہوں گا: کہ

اے اللہ! میری قوم کو ہدایت عطا فرما بیشک وہ مجھے جانتے نہیں ہیں“ (تفسیر قرطبی)

اس کے بعد نبی کریم صلی اللہ علیہ وسلم نے اپنے صحابہ سے ارشاد فرمایا: اللہ تعالیٰ کی برکت اور مدد کو لے کر جہاد کرو، چنانچہ لوگ جہاد کی طرف متوجہ ہوئے، اس دن حضرت علی نے بڑی بہادری کا مظاہرہ کیا، وہ دائیں بائیں سے لوگوں کو پیچھے دھکیل رہے تھے، جب وہ حملہ کرتے تو لوگ بھاگ جاتے، وہ لوگوں کو رسول اللہ صلی اللہ علیہ وسلم سے منتشر کر دیتے تھے، حضرت حمزہ کی شہادت کی وجہ سے ان پر سخت مصیبت آئی اور وہ اپنے ہوش و ہواں کھو کر بڑی سختی سے دشمن پر حملہ آور ہوئے، مشرکین حضرت علی سے خوفزدہ ہو گئے جب وہ حملہ کرتے تو مشرکین بھاگ کھڑے ہوتے، نبی کریم صلی اللہ علیہ وسلم کے دونوں طرف حضرت زبیر بن عوام اور حضرت طلحہ رضی اللہ عنہما بھی اسی طرح لڑ رہے تھے۔

حضرت طلحہ رضی اللہ عنہ نے ایک مشرک پر حملہ کیا، ایک دوسرے آدمی نے تلوار کے وار سے ان کا ہاتھ کاٹ دیا، انہوں نے زمین سے ہاتھ اٹھایا اور اسے دائیں ہاتھ میں پکڑ کر آپ صلی اللہ علیہ وسلم کی خدمت میں حاضر ہوئے، نبی کریم صلی اللہ علیہ وسلم نے استفسار فرمایا: اے طلحہ تم کیا چاہتے ہو؟ میں اس ہاتھ کو تمہارے لئے دنیا میں ہی لوٹا دوں یا تمہارے لئے جنت کا ایک پرندہ بنا دوں، حضرت طلحہ نے عرض کیا کہ میرے لئے دنیا میں لوٹا دیجئے اور قیامت کے دن پرندہ بھی بنا دیجئے، رسول اللہ صلی اللہ علیہ وسلم نے مسکرائے اور حضرت طلحہ کو قریب ہونے کا حکم

دیا، جب وہ قریب ہوئے تو نبی کریم ﷺ نے تھوڑی دیر تک ان کا ہاتھ پکڑ لیا اور پھر چھوڑ کر ارشاد فرمایا: اللہ تعالیٰ کی مدد اور برکت کے ساتھ جہاد کرو، وہ لڑائی کی طرف اس طرح متوجہ ہوئے کہ ان کا ہاتھ پہلے کی طرح بلکہ اس سے بھی قوی ہو گیا، بعد میں امام زہری حضرت طلحہ سے پوچھتے کہ دونوں ہاتھوں میں کون سا زیادہ قوی اور مضبوط ہے؟ وہ فرماتے کہ وہ ہاتھ زیادہ مضبوط اور قوی ہے جسے رسول اللہ ﷺ نے لوٹایا تھا۔

قاضی عیاض رحمۃ اللہ علیہ فرماتے ہیں اس واقعہ میں دیکھیں کہ نبی کریم ﷺ کے احسان کے درجات، حسن خلق، کرم، صبر اور حلم سمیت کئی فضائل جمع ہیں، آپ ﷺ نے لوگوں کی غلطیوں پر سکوت اختیار کر کے انہیں معاف فرمایا، ان کیساتھ شفقت و رحمت سے پیش آئے، ان کے حق میں شفاعت کی دعا فرمائی اور ارشاد فرمایا: اے اللہ! بخشش فرما اور ہدایت عطا فرما، پھر ”میری قوم“ کہہ کر شفقت اور رحمت کو ظاہر فرمایا، اور اس کے بعد ”یہ مجھے جانتے نہیں“ یہ کہہ کر ان کو معذور خیال کیا۔

بہت ساری روایات آپ ﷺ کے حلم اور برداشت پر دلالت کرتی ہیں جن کا احاطہ کرنے سے قلم قاصر ہے، کئی زمانوں میں ان کا ذکر نہیں ساسکتا، نبی کریم ﷺ کے شاعر حضرت حسان نے اپنے معروف مدحیہ قصیدے میں کیا خوب کہا ہے:

عفو عن الزلات یقبل عذرہم ان یحسنوا فاللہ بالخیر أجود

آپ ﷺ لغزشوں پر درگزر کرتے اور صحابہ کرام کے عذر کو قبول فرماتے تھے، اگر وہ اچھا کام کرتے تو اللہ بھلائی کرنے میں سب سے بڑھ کر سخی ہے۔

وان جاء أمر لا یطیقون حملہ فمن عنده تیسیر ما یتشدد

اور اگر کوئی ایسا معاملہ آجاتا جس کو اٹھانے کی وہ طاقت نہ رکھتے ہوں تو آپ ﷺ کی طرف سے سخت معاملے کو آسان کر دیا جاتا۔

عزیز علیہ ان یجوروا عن الہدیٰ حریص علی أن یتقیہوا ویہتدوا

اگر وہ ہدایت سے دوری اختیار کرتے تو آپ ﷺ پر گراں گذرتا، آپ ﷺ ان کے سیدھا راستہ اختیار کرنے اور ہدایت حاصل کرنے پر حریص تھے۔

عطوف علیہم لیس یثنی جناحہ الیٰ کنف یمحنو علیہم ویمہد

آپ ﷺ ان پر مہربان تھے، مدد کرنے میں بازوؤں کو ان سے نہیں ہٹاتے، ان پر شفقت

کرتے اور کام میں آسانی پیدا فرماتے۔

فصل

نبی کریم ﷺ سے محبت کرنے والے اور آپ ﷺ کی پیروی کرنے والے جس شخص کو معلوم ہو کہ ہمارے نبی لغزشوں کو معاف کرنے والے اور عیوب پر پردہ پوشی کرنے والے تھے اسے چاہیے کہ مومنین کی غلطیوں کو معاف کرے، ان کے عیوب کی پردہ پوشی کرے، غصہ پینے کی عادت اپنائے، ظالموں کو معاف کرے اور اللہ تعالیٰ کے اس ارشاد پر عمل کرے:

{ وَالْكٰظِمِيْنَ الْغَيْظَ وَالْعٰفِيْنَ عَنِ النَّاسِ وَ اللّٰهُ يُحِبُّ الْمُحْسِنِيْنَ }

ال عمران ۱۳۴

ترجمہ: اور جو غصے کو پی جا نے اور لوگوں کو معاف کر دینے کے عادی ہیں اللہ ایسے نیک لوگوں سے محبت کرتا ہے۔

اے محبت کرنے والو! قطع رحمی کرنے والے سے صلہ رحمی کرو، محروم کرنے والے کو عطا کرو، ظلم کرنے والے کو معاف کرو، جو تمہارے ساتھ برائی کرے اس کے ساتھ اچھا سلوک کرو، اپنے بھائی کی غلطیوں کو چھپاؤ، یہ اخلاق ہمارے محبوب نبی ﷺ اور ان صحابہ کرام کے ہیں جو اقوال و افعال میں آپ ﷺ کی پیروی کرنے والے تھے۔

میمون بن مہران رحمۃ اللہ علیہ فرماتے ہیں کہ میں نے ابن عباس رضی اللہ عنہما سے یہ بات سنی ہے کہ جب بھی مجھے کسی بھائی کی طرف سے کوئی ناگواری پہنچی تو میں خود کو تین مرتبوں میں سے کسی ایک مرتبے پر سمجھتا ہوں، اگر تکلیف پہنچانے والے کا درجہ بڑا ہو تو مجھے اپنا مرتبہ یاد آ جاتا ہے اور میں اس کی قدر پہچانتا ہوں، اگر وہ میرے برابر ہو تو میں اس کو فضیلت دے دیتا ہوں، اور اگر وہ مجھ سے کم تر درجے کا ہو تو میں اس کی کوئی پرواہ نہیں کرتا، یہ اپنی ذات کے بارے میں میرا طریقہ ہے، جو اس سے اعراض کرے تو اللہ تعالیٰ کی زمین وسیع ہے، اسی بارے میں کسی شاعر نے تین اشعار کہے ہیں جن میں وہ کہتا ہے:

فَأَمَّا الَّذِي فَوْقِي فَأَعْرِفْ قَدْرَهُ وَأَلْزَمْ فِيهِ الْحَقَّ، فَالْحَقُّ لَازِمٌ

پس جس کا مرتبہ مجھ سے اوپر ہے تو میں اس کا مرتبہ پہچانتا ہوں اور اس کے بارے میں حق کو لازم پکڑتا ہوں، اور حق ہی ضروری ہے۔

وَأَمَّا الَّذِي دُونِي فَاِنْ قَالَ صَنْتُ عَنْ اجابته عرضي وان لام لائم
اور جو مجھ سے کم تر ہے اگر وہ کچھ کہے تو میں اس اس کا جواب نہ دیکر اپنی عزت کو عیب دار بنانے
سے حفاظت کرتا ہوں اگرچہ ملامت کرنے والا ملامت کرے۔

وَأَمَّا الَّذِي مِثْلِي فَاِنْ زَلَّ أَوْ هَفَا عفو لَأَنَّ الْعَفْوَ لِلْحَرِّ لَازِمٌ
اگر میرے برابر کوئی شخص غلطی یا بے وقوفی کرے تو میں معاف کرتا ہوں کیونکہ معاف
کرنا شریف آدمی کیلئے ضروری ہے۔
اس سے پہلے بھی دو شعر بیان کئے گئے ہیں وہ یہ ہیں:

سَأَلْزَمَ نَفْسِي الصَّفْحَ عَنْ كُلِّ مَذْهَبٍ وَانْ كَثُرَتْ مِنْهُ عَلَى الْجَرَائِمِ
میں ہر مذہب کے بارے میں اپنی نفس کو درگزر کرنے کا عادی بناتا ہوں، اگرچہ ان کی طرف
سے مجھ پر جرائم کثرت سے ہوں۔

وَمَا النَّاسُ إِلَّا وَاحِدٌ مِنْ ثَلَاثَةٍ شَرِيفٌ وَمُشْرُوفٌ وَمَرْءٌ مَلَاذِمٌ

اور لوگوں کی تین حالتیں ہوا کرتی ہیں، صاحب مرتبہ، کم تر اور برابر کا آدمی

جو شخص عفو و درگزر حاصل کرنا چاہے وہ اپنے گناہوں، دنیا سے کوچ کرنے اور اللہ تعالیٰ کے سامنے
کھڑے ہونے کو یاد کرے، ان باتوں سے اسے یہ نعمت حاصل ہو جائے گی اور اس کی وجہ سے وہ اپنی ذات
کے لئے انتقام نہیں لے گا اور اپنے نفس کی حقیقت کو پہچان لے گا، شفقت و رحمت کی زیادتی کی وجہ سے دلوں
میں درگزر پیدا ہوتی ہے اور آدمی انتقام نہیں لیتا۔

پس اللہ تعالیٰ کے اخلاق کو سیکھو اور لڑائی کرنے والوں کے درمیان صلح کراؤ، اپنے بھائی کے ساتھ
صلہ رحمی کر کے قیامت کے دن کے لئے کثرت سے نیکیاں کماؤ، قیامت کے دن کو یاد رکھو کہ وہاں تمہارا کیا حال
ہوگا؟ اپنے مالک کے سامنے کھڑے ہونے کا استحضار کرو اور اپنے اعمال کے بارے میں ڈرتے رہو۔

حضرت انس رضی اللہ عنہ فرماتے ہیں کہ رسول اللہ صلی اللہ علیہ وسلم بیٹھے ہوئے تھے ہم نے آپ صلی اللہ علیہ وسلم کو اس طرح
مسکراتے دیکھا کہ آپ صلی اللہ علیہ وسلم کے سامنے والے دندان مبارک ظاہر ہوئے، حضرت عمر رضی اللہ عنہ نے عرض کیا: اے
اللہ کے رسول! میرے ماں باپ آپ صلی اللہ علیہ وسلم پر قربان ہوں آپ صلی اللہ علیہ وسلم کیوں مسکرا رہے ہیں؟ آپ صلی اللہ علیہ وسلم نے
ارشاد فرمایا: میری امت کے دو آدمی اللہ رب العزت کے سامنے گھٹنوں کے بل گر جاہیں گے، ان میں سے ایک کہے گا کہ

اسے پروردگار مجھے اس بھائی سے تخم کا بدلہ دوا دیجئے، اللہ تعالیٰ دوسرے شخص کو حکم دیں گے کہ اپنے بھائی کے تخم کا بدلہ دیدو، دوسرے شخص کے پاس کوئی نیکی بچی نہیں بچی، اللہ تعالیٰ نیسیاں حسب کرنے والے سے پوچھیں گے کہ اب تم کیا کرو گے، یہ تو تمہارے بھائی کے پاس کوئی نیکی نہیں بچی، دو جواب دے گا کہ اسے پروردگار یہ میرے گناہوں کا بوجھ اٹھالے، راول کہتے ہیں کہ شفقت اور رحمت کی وجہ سے رسول اللہ ﷺ کی آنکھوں میں آنسو آگئے، پھر آپ ﷺ نے ارشاد فرمایا: بیشک دو بڑا سخت دن ہوگا جس دن لوگوں کو اس بات کی ضرورت ہوں کہ وہ ان کا بوجھ اٹھائے، پھر فرمایا کہ اللہ تعالیٰ مطالبہ کرنے والے کو حکم دیں گے کہ وہ سرائی کر جنتوں کو دیکھے، وہ سرائی کر کے گا: اسے پروردگار! میں چاندنی کے بانغات اور سونے کے محلات دیکھ رہا ہوں جن میں موتی جڑے ہوئے ہیں، یہ کس نبی صمدیق اور شہید کے لئے ہیں؟ آپ ﷺ نے فرمایا: کہ اللہ تعالیٰ ارشاد فرمائیں گے کہ یہ اس شخص کے لئے ہے جو اس کی قیمت ادا کرے، بندہ پوچھے گا اسے پروردگار! کون اس کی قیمت ادا کر سکتا ہے؟ اللہ تعالیٰ فرمائیں گے تم ادا کر سکتے ہیں، دو پوچھے گا: اسے پروردگار! اس کی قیمت کیا ہے؟ رب العزت فرمائیں گے کہ تمہارا اپنے بھائی کو معاف کرنا اس کی قیمت ہے، وہ کہے گا: اسے پروردگار! میں نے اسے معاف کیا، اللہ تعالیٰ فرمائیں گے: اپنے بھائی کا ہاتھ پکڑ کر جنت میں لے جاؤ، پھر اس موقع پر آپ ﷺ نے ارشاد فرمایا: اللہ سے ڈرو اور لڑائی کرنے والوں کے درمیان صلح کراؤ، بیشک اللہ تعالیٰ اپنے فضل و کرم سے مومن بندوں کے درمیان صلح کرائے گا۔ (مستدرک حاکم، تفسیر ابن کثیر)

پس اے اللہ کے بندو! رسول اللہ ﷺ کی عنف و درگزر کا طریقہ اختیار کرنے اور حسن معاملہ کرنے میں اللہ سے ڈرو، جو شخص ہماری طرح کثرت سے گناہ کرنے والا ہو اسے چاہیے کہ کثرت سے دوسروں کے عیوب چھپائے، ممکن ہے کہ اللہ تعالیٰ کے پاس اس کا ثواب مل جائے۔

اذا ذكرت ايا ديك التي سلفت وسوء فعلي وزلاتي وهجرتي

جب مجھے آپ کی گذشتہ نعمتیں اور اپنے برے افعال، لغزشیں اور جرائم یاد آئے۔

اكد اهلك باسائهم يبسطني جميل عفوك يا ذاك الحلم والكرم

قریب تھا کہ میں عذاب سے ہلاک ہو جاتا، پھر اے حلیم اور کریم ذات! مجھے آپ کی درگزر ڈھانپ لیتی ہے۔

اللہ تعالیٰ ہمارے سردار محمد ﷺ پر آپ ﷺ کی آل اور صحابہ کرام پر رحمت کاملہ اور سلامتی

نازل فرمائے اور آپ ﷺ کے شرف و کرم اور تعظیم میں اضافہ فرمائے۔

آپ صلی اللہ علیہ وسلم کے اسم گرامی ”ولی اور مولیٰ“ کے بیان میں اللہ تعالیٰ آپ صلی اللہ علیہ وسلم پر رحمت کاملہ نازل فرمائے اور شرف و اکرام کا معاملہ فرمائے ولی اور مولیٰ دونوں آپ صلی اللہ علیہ وسلم کے اسمائے گرامی ہیں، آپ صلی اللہ علیہ وسلم کا ارشاد ہے:

”أَنَا وَلِيٌّ كُلِّ مُؤْمِنٍ“

ترجمہ: میں ہر مومن کا سرپرست ہوں۔

اللہ تعالیٰ کا ارشاد ہے:

{ إِنَّمَا وَلِيُّكُمُ اللَّهُ } المائدة ۵۵

ترجمہ: (مسلمانو!) تمہارے یار و مددگار تو اللہ اور اس کے رسول ہیں۔

آپ صلی اللہ علیہ وسلم علیہ السلام کا ارشاد ہے:

”مَنْ كُنْتُ مَوْلَاهُ فَعَلَى مَوْلَاهُ“

ترجمہ: ”میں جس شخص کا دوست ہوں علی اس کا دوست ہے، مسند احمد، ترمذی

نبی کریم صلی اللہ علیہ وسلم کے حق میں ولی کا معنی یہ ہے کہ آپ صلی اللہ تعالیٰ کے دین اور ہر مومن کے مددگار ہیں، مولیٰ حقیقی تو اللہ تعالیٰ کی ذات ہے جو مخلوق کو پیدا کرنے والا اور مددگار ہے جو بندوں کا مالک، ان پر غالب، انہیں عزت و ذلت دینے والا اور بادشاہوں کا بادشاہ ہے، دنیا و آخرت میں اسی کی بادشاہت ہوگی، کبھی ولی اور مولیٰ کا اطلاق اللہ تعالیٰ کے دین کی مدد کرنے والے، اعلائے کلمۃ اللہ کیلئے کوشش کرنے والے اور اس کے دین کو غالب کرنے والے پر کیا جاتا ہے۔

نبی کریم صلی اللہ علیہ وسلم سے بڑھ کر اللہ تعالیٰ کے دین کا مددگار کوئی نہیں ہو سکتا، لہذا آپ صلی اللہ علیہ وسلم اس بات کے حقدار تھے کہ اللہ تعالیٰ آپ صلی اللہ علیہ وسلم کو دنیا و آخرت میں سردار، مددگار، اور قیامت کے دن کا وسیلہ قرار دے، یقیناً آپ علیہ السلام نے اللہ کے کلمہ (یعنی دین) کو بلند کرنے کے لئے کوشش کی، چنانچہ سورہ انفال میں اللہ تعالیٰ نے آپ صلی اللہ علیہ وسلم کو تسلی دیتے ہوئے فرمایا:

{ فَتَوَلَّ عَنْهُمْ فَمَا أَنْتَ بِمَلُومٍ } الذاریات ۵۴

ترجمہ: لہذا (اے پیغمبر!) تم ان سے بے رنجی اختیار کرو کیونکہ تم قابل ملامت نہیں ہو۔

اس کا معنی یہ ہے کہ اے محمد! آپ پر ہماری طرف سے کوئی ملامت نہیں ہوگی، بیشک آپ ﷺ نے ہمارا حکم پورا کرنے اور رسالت و شریعت کی تبلیغ کرنے میں بہت کوشش فرمائی، لہذا آپ ﷺ کی تبلیغ کے معاملے کو آسان بنا کر اپنے دل کو ہلکا کریں، بیشک ہمارے نزدیک آپ ﷺ کا مرتبہ بڑا ہے، اور عنقریب ہماری طرف سے فرشتوں کی صورت میں آپ ﷺ کو مدد اور فتح مبین پہنچے گی، ہم آپ ﷺ کے دین کو تمام ادیان پر غالب کر کے اپنی نعمت کو آپ ﷺ پر مکمل کریں گے۔

چنانچہ آپ ﷺ مسلسل اپنے ہاتھ اور زبان سے اللہ کے دین کی مدد کرتے رہے، اس کے راستے میں ہاتھ اور تلوار سے جہاد کرتے رہے، یہاں تک کہ اللہ تعالیٰ نے دشمنوں سے آپ ﷺ کی امت کی حفاظت فرمائی اور عدل و امان کا سایہ دراز کر دیا، امت کے جس فرد نے آپ ﷺ کے ذریعے مدد طلب کی اللہ تعالیٰ نے اس کی مدد فرمائی، جو ذلیل تھا اور اس نے آپ ﷺ کے طفیل عزت طلب کی تو اللہ تعالیٰ نے اسے عزت عطا عطا کی اور شرف و کرم کا معاملہ فرمایا، لہذا ہم بھی آپ ﷺ کی عزت کو اللہ تعالیٰ کی بارگاہ میں وسیلہ بناتے ہیں۔

ومن تکن برسول اللہ نصرته ان تلقه الأسد فی آجامہما تجم
رسول اللہ ﷺ کی وجہ سے جس شخص کی مدد ہوتی ہو اگر اس کا مقابلہ شیر کے ساتھ اس کی کچھار میں بھی ہو جائے تو شیر بھی پیچھے ہٹ جائے گا۔

ولن ترمی من ولی غیر منتصر به ولا من عدو غیر منقصر
اور ہرگز تم نہیں دیکھو گے ان کا کوئی دوست جو غالب نہ ہو اور نہ کوئی دشمن جو کٹ جانے والا ہو۔
أحل أمته فی حرز ملته کاللیث حل مع الأشبال فی أجم
آپ نے اپنی امت کو دین کی حفاظت میں ایسے اتارا جیسے شیر جنگل میں بچوں کے ساتھ اترتا ہے۔

کم جدلت کلمات اللہ من جدل فیہ و کم خصم القرآن من خصم
اللہ کے کتنے کلمات نے جھگڑنے والوں اور مقابلہ کرنے والوں سے آپ ﷺ کی خاطر مقابلہ کیا۔

کفاک بالعلم فی الأحمی معجزة فی الجاہلیة والتأدیب فی الیتم
جاہلیت کے زمانہ میں امی نبی کے بارے میں تمہیں یہی معجزہ جاننا کافی ہے کہ اس نے یتیمی میں

ادب سیکھا ہے۔

اللہ تعالیٰ قصیدہ بردہ کے مصنف پر رحم فرمائے، اس کلام میں انہوں نے عمدہ بلاغت کا مظاہرہ کرتے ہوئے انتہائی بلیغ کلمات کو استعمال فرمایا ہے، یہ بھی احتمال ہے کہ انہوں نے رسول اللہ ﷺ کے غلام حضرت سفینہ کے واقعہ کی طرف اشارہ کیا ہو، جب آپ ﷺ نے انہیں خط دے کر یمن کی طرف معاذ بن جبل کے پاس بھیجا تو راستے میں ایک شیر سے ان کا آمناسا منا ہو گیا، انہیں کچھ خوف محسوس ہوا، شیر راستے میں بیٹھ گیا جس کی وجہ سے وہ راستہ عبور نہیں کر سکتے تھے، ان کے دل میں یہ بات آئی کہ اللہ اور اس کے رسول ﷺ ہر مومن کے ولی ہیں، لہذا وہ اپنے غلام سفینہ کی مدد کریں گے۔

سفینہ شیر کے پاس آ کر کہنے لگے: اے درندے! میں اللہ کے رسول ﷺ کا قاصد ہوں، انہوں نے مجھے یمن میں معاذ بن جبل کی طرف بھیجا ہے، فرماتے ہیں کہ درندہ تیزی سے بھاگتا ہوا راستے سے ہٹ گیا، حضرت سفینہ نے اسی راستے پر چل کر رسول اللہ ﷺ کا خط پہنچایا، جب خط کا جواب لے کر واپس ہوئے تو شیر پھر راستے میں آ گیا، انہیں خوف محسوس ہوا اور انہوں نے پھر وہی بات کہی جو پہلے کہی تھی تو شیر راستے سے ہٹ کر دھاڑنے لگا، حضرت سفینہ جب رسول اللہ ﷺ کی خدمت میں حاضر ہوئے اور سارا واقعہ سنایا تو آپ ﷺ نے ارشاد فرمایا: کیا تم جانتے ہو کہ شیر نے پہلی مرتبہ کیا کہا تھا؟ سفینہ نے نفی میں جواب دیا تو آپ ﷺ نے ارشاد فرمایا:

کیف رسول اللہ ﷺ ابوبکر و عمرو و عثمان رضوان اللہ علیہم؟
وأما المرّة الثانیة، فقال فیہا: أقریء رسول اللہ ﷺ منی السلام
وأبأبکر، و عمرو و عثمان و علیاً و صہیباً و بلالاً رضی اللہ عنہم۔

ترجمہ: رسول اللہ ﷺ ابوبکر، عمر اور عثمان کا کیا حال ہے؟ اور دوسرے مرتبہ اس نے کہا: میری طرف سے رسول اللہ ﷺ، ابوبکر، عمر، عثمان، علی، صہیب اور بلال کو سلام کہہ دینا۔ (طبقات ابن سعد)

بہر حال یہ بھی احتمال ہے کہ اشعار سے ان کا یہ قصد ہو کہ ہر وہ شخص جو رسول اللہ ﷺ سے دوستی رکھتا ہو وہ آپ ﷺ کے ذریعے حقیقی مدد طلب کرتا ہے تو رسول اللہ ﷺ تمام معاملات میں دشمنوں کے خلاف اس کے حامی و مددگار ہونگے، بیشک آپ ﷺ اپنے صحابہ، اور محبت کرنے والے ہر مومن کو امن دینے

والے ہیں اور اس کے دوست ہیں، نبی کریم ﷺ سے محبت کرنے والوں کی محبت ضائع نہیں ہوتی اور آپ ﷺ سے دوستی رکھنے والوں اور آپ ﷺ کے ذریعے مدد طلب کرنے والوں کی دوستی اور مدد ختم نہیں ہوتی، اللہ تعالیٰ آپ ﷺ پر آپ ﷺ کی آل اور صحابہ کرام پر رحمت کاملہ اور سلامتی نازل فرمائے اور شرف و اکرام کا معاملہ فرمائے، ہم رب کریم کی بارگاہ میں آپ ﷺ کے ذریعے وسیلہ اختیار کرتے ہیں۔

ملك الجبال اليك أرفع قصتي من طول هجر قد أضرت بمجهتي

اے خوبصورت بادشاہ! ہم اپنا معاملہ آپ کی بارگاہ میں پیش کرتے ہیں، طویل جدائی کی وجہ سے میری روح کو نقصان پہنچا ہے۔

وأقبل الأرض التي ذللتها ذل وأفصح في هواك شكيتي

میں اس زمین کو چومتا ہوں جس کو آپ ﷺ نے روندنا ہوا، اور میں آپ ﷺ کی محبت میں اپنی شکایت بیان کرتا ہوں

وأقول يا مولاي حالي بين فبك انتصرت وأنت فارح كربتي

اور یوں کہتا ہوں کہ اے میرے محبوب! میری حالت واضح ہے، اور آپ ﷺ کے ذریعے مدد طلب کی ہے، لہذا آپ میرے غم کو دور کر دیجئے۔

فصل

جس محبت کرنے والے شخص کو بھی معلوم ہو کہ ہمارے نبی کا نام ولی اور مولیٰ بمعنی مددگار ہے اسے چاہیے کہ آپ ﷺ کی امت کا دوست ہو اور آپ ﷺ سے محبت کرنے والوں کی مدد کرے، اے محبت کرنے والو! تمہارا کیا حال ہوگا جب تم نبی کریم ﷺ کے ذریعے مدد طلب کرو یا مصیبتوں کے وقت انہیں وسیلہ بناؤ، تمہیں کیا ہو گیا کہ ان کی دوستی کی طرف سبقت نہیں کرتے اور ان کے دشمنوں کو مغلوب کرنے میں کوشش نہیں کرتے، خاص طور پر وہ لوگ جن کی نسبت آپ ﷺ کی طرف ہو یا وہ آپ ﷺ سے اپنی دوستی کا اظہار کرتے ہوں۔

محبت کرنے والا اس وقت تک محب نہیں بن سکتا جب تک محبوب کے ذکر کے وقت اس کی محبت جوش نہ مارے، اس کے دل میں شوق پیدا نہ ہو اور وہ اپنے محبوب کی تعظیم نہ کرے اور اس سے دوستی نہ رکھے، پس اس شخص کی مدد کیسے نہیں کی جائے گی جو اللہ تعالیٰ کے حبیب ﷺ کا دوست ہو، آپ ﷺ کی

نصرت سے اعراض وہی کرتا ہے جو دھتکارا دیا جائے یا بہرہ بن جائے، جو شخص اس میں کوشش نہ کرے وہ اللہ تعالیٰ کی رحمت سے دور ہو جاتا ہے، بیشک آپ ﷺ محمد ہیں اور اللہ تعالیٰ محمود ہیں، اور کسی کہنے والے نے کیا خوب کہا ہے:

فیانزهة الدنيا وياغاية المنى فمن ذا الذي عن حسن وجهك يصبر
اے دنیا کی رونق اور آرزوں کی انتہا! کون ہے جو آپ ﷺ کے چہرے کے حسن کو برداشت کرے۔

فما ولدت حواء من نسل آدم - ولفي جنان الخلد مثلك آخرا
پس نہ حواء نے آدم کی اولاد میں تجھ جیسا کوئی جنا ہے اور نہ ہمیشہ کی جنتوں میں تم جیسا کوئی اور پیدا ہوا ہے۔

جو شخص اپنی محبت اور نسبت میں رسول اللہ ﷺ سے دوستی رکھتا ہو تو اس نے بڑا احترام حاصل کیا اور وہ مبارک درخت کے سایہ میں بیٹھا، اس کی مدد کرنا، اس سے دوستی رکھنا اور ہر حال میں اس کیساتھ خیر خواہی ضروری ہے۔

کیا تم نے نبی کریم ﷺ کا یہ ارشاد نہیں سنا کہ میں جس کا مددگار ہوں علی اس کے مددگار ہیں“ بیشک حضرت علی رضی اللہ عنہ نے رسول اللہ ﷺ کی پیروی کی، آپ ﷺ کی پیروی کرنے والے ہر شخص کی مدد اور اکرام کرنا واجب ہے۔

اہل بیت کے ساتھ محبت کرنے والے سالکین کا طریقہ یہ ہوتا تھا کہ وہ ان کیساتھ اکرام و تعظیم کیساتھ پیش آتے اور انہیں تکلیف نہ پہنچاتے تھے۔

ابوبکر بن طیب رحمۃ اللہ علیہ فرماتے ہیں کہ ابوسعید وراق نے مجھے بتایا کہ ایک دن میں ابو مسلم کی مجلس میں گیا، مجلس تک پہنچنے کے لئے راستے میں ایک گلی تھی جس کا دروازہ بند تھا، میں نے پوچھا اس دروازے کو کس نے بند کیا ہے؟ مجھے بتایا گیا کہ فلاں ہاشمی نے بند کیا ہے، پھر اس نے میری بات سن کر سخت لہجے میں بے رخی سے گفتگو کی، میں نے سختی سے اس کو جواب دیا، رات کو جب میں سویا تو خواب میں نبی کریم ﷺ کی زیارت ہوئی، آپ ﷺ کے ساتھ ابوبکر، عمر، عثمان اور علی رضی اللہ عنہم سمیت عشرہ مبشرہ صحابہ کرام بھی ہیں۔

نبی کریم ﷺ نے مجھ سے استفسار فرمایا کہ ابو مسلم کی مجلس میں تم نے ایک ہاشمی کے ساتھ بے ادبی سے گفتگو کی تھی؟ پھر آپ ﷺ نے ارشاد فرمایا: اس کو اوندھے منہ کر کے دس دڑے لگاؤ، ابو سعید کہتے ہیں کہ حضرت عمر نے مجھے اوندھے منہ کر کے دس دڑے مارے، اور پھر آپ ﷺ نے ارشاد فرمایا کہ جب تمہیں کوئی ہاشمی تکلیف پہنچائے تو میرے اکرام میں اسے برداشت کیا کرو، ابو سعید کہتے ہیں ”قسم ہے اس ذات کی جس کے سوا کوئی معبود نہیں میں دس روز تک بیمار رہا، لہذا آپ ﷺ کے رشتہ داروں اور محبت کرنے والوں کی مدد کرنا ہم پر واجب ہے۔“

انّی رضیت علیاً قدوة علیا کہا رضیت عتیقا صاحب الغار
بیشک میں علی پر راضی ہوں جو نمونہ اور نشان ہیں جس طرح میں غار کے ساتھی عتیق پر راضی ہوں۔

کلّ الصحابة عندي قدوة علم فہل علیٰ بہذا القول من عار
تمام صحابہ کرام میرے نزدیک نمونہ اور نشان ہیں، کیا یہ بات کہنے میں مجھے کوئی عار ہے؟

وقدرضیت أبا حفص وشيعته وما رضیت بقتل الشیخ فی الدار
میں ابو حفص اور ان کے گروہ سے راضی ہوں اور میں گھر میں بوڑھے ”عثمان“ کے قتل ہونے پر خوش نہیں ہوں۔

ان كنت تعلم انی لأحبهم الا لأجلک فاعتقنی من النار
(اے اللہ!) اگر آپ جانتے ہیں کہ میں ان سے محبت صرف آپ کی خاطر ہی کرتا ہوں تو مجھے جہنم سے آزاد کر دیجئے۔

اللہ تعالیٰ ہمارے سردار، مددگار، محبوب، شفاعت کرنے والی ذات محمد ﷺ پر آپ ﷺ کی آل اور صحابہ کرام پر رحمت کاملہ اور سلامتی نازل فرمائے اور آپ ﷺ کے شرف و اکرام میں اضافہ فرمائے۔

باب

آپ صلی اللہ علیہ وسلم کے اسم گرامی ”ذی قوۃ اور مکین“ کے بیان میں اللہ تعالیٰ آپ صلی اللہ علیہ وسلم پر رحمت کاملہ نازل فرمائے اور شرف و اکرام کا معاملہ فرمائے ذوقوۃ اور مکین دونوں آپ علیہ السلام کے اسمائے گرامی ہیں، بعض علما کے نزدیک یہ دو نام اللہ تعالیٰ نے قرآن مجید میں اپنے اس ارشاد میں بیان فرمائے ہیں:

{ فَلَا أُقْسِمُ بِالْخُنُوسِ الْجَوَارِ الْكُنُوسِ وَاللَّيْلِ إِذَا عَسْعَسَ وَالصُّبْحِ إِذَا تَنَفَّسَ إِنَّهُ لَقَوْلُ رَسُولٍ كَرِيمٍ ذِي قُوَّةٍ عِنْدَ ذِي الْعَرْشِ مَكِينٍ مُطَاعٍ ثَمَّ أَمِينٍ وَمَا صَاحِبُكُمْ بِبَجُنُونٍ وَ لَقَدْ رَأَاهُ بِالْأُفُقِ الْمُبِينِ وَمَا هُوَ عَلَى الْغَيْبِ بِضَنِينٍ وَمَا هُوَ بِقَوْلِ شَيْطَانٍ رَجِيمٍ }

التکویر ۱۵ تا ۲۵

ترجمہ: اب میں قسم کھاتا ہوں ان ستاروں کی جو پیچھے کی طرف چلنے لگتے ہیں، جو چلتے چلتے دبک جاتے ہیں ہو، اور قسم کھاتا ہوں رات کی جب وہ رخصت ہو، اور صبح کی جب وہ سانس لے، کہ یہ (قرآن) یقینی طور پر ایک معزز فرشتے کا لایا ہوا کلام ہے، جو قوت والا ہے، جس کا عرش والے کے پاس بڑا رتبہ ہے، وہاں اس کی بات مانی جاتی ہے، وہ امانت دار ہے، اور (اے مکہ والو!) تمہارے ساتھ رہنے والے صاحب (یعنی حضرت محمد صلی اللہ علیہ وسلم) کوئی دیوانے نہیں ہیں، اور یہ بالکل سچی بات ہے کہ انہوں نے فرشتے کو کھلے ہوئے افق پر دیکھا ہے، اور وہ غیب کی باتوں کے بارے میں بخیل بھی نہیں ہیں، اور نہ یہ (قرآن) کسی مردود شیطان کی (بنائی ہوئی) کوئی بات ہے۔

اس آیت میں ”رسول کریم“ سے کیا مراد ہے، اس بارے میں علماء کے مختلف اقوال ہیں، ایک قول یہ ہے کہ اس سے مراد حضرت جبریل علیہ السلام ہیں، اس صورت میں مذکورہ اوصاف ان پر ہی منطبق ہونگے، لیکن ایک دوسرے قول کے مطابق اس سے مراد ہمارے مشفق اور رحم کرنے والے نبی ہیں، لہذا یہ اوصاف صرف آپ صلی اللہ علیہ وسلم پر صادق آئیں گے، اس ارشاد سے یہی ظاہر ہوتا ہے، اس کی تائید اس بات سے بھی ہوتی ہے کہ فقہائے کرام کا اس بات پر اتفاق ہے کہ آخری آیت ”{ وَمَا هُوَ عَلَى الْغَيْبِ

بِضْنِینِ}“ کا مصداق نبی کریم ﷺ ہیں، کیونکہ ضمیر نبی کریم ﷺ کی طرف لوٹ رہی ہے۔

ہم اسی قول کی بنیاد پر آیت کریمہ کی تفسیر کریں گے، پس اللہ تعالیٰ کے ارشاد ”لَا اَقْسَمُ“ کا معنی ہے میں قسم کھاتا ہوں، اللہ رب العزت کی نظر میں آپ ﷺ کے مرتبے کی اتنی رعایت کی گئی ہے کہ آپ ﷺ کے لئے اپنی مخلوق یعنی سات ستاروں کے چلنے، سورج کے طلوع و غروب، دن اور رات کے آنے جانے اور صبح کے سانس لینے یعنی طلوع صبح صادق کے وقت ہواؤں کے چلنے کی قسم کھائی ہے۔

اللہ تعالیٰ نے اپنے نبی محمد ﷺ کے لئے مخلوقات کی قسم کھا کر کافروں کی اس بات کی تردید فرمائی کہ آپ ﷺ کا لایا ہوا قرآن جادو ہے یا آپ ﷺ کو جنون ہے یا آپ ﷺ گھڑنے والے ہیں، پس اللہ تعالیٰ نے انتہائی زوردار قسم کھا کر اپنی نظر میں نبی کریم ﷺ کے مرتبے کو واضح فرمایا، اللہ تعالیٰ کی بات حق اور سچ ہے، اسے قسم کھانے کی ضرورت نہیں لیکن اس قسم کے ذریعے نبی کریم ﷺ کے مرتبے اور قدر و منزلت کا اظہار ہے جس کا ادراک ہر عقلمند اور ذی شعور آدمی کر سکتا ہے۔

گویا اللہ تعالیٰ نے ارشاد فرمایا کہ اے بلند مرتبہ محمد! ہم آپ ﷺ کی خاطر اپنی عظیم مخلوق کی قسم کھاتے ہیں کہ آپ ﷺ کا لایا ہوا قرآن ایسے رسول کی بات ہے جو ہمارے نزدیک کریم ہے، ہم نے آپ ﷺ کو اپنی مخلوق تک یہ بات پہنچانے کا حکم دیا ہے، اور ہم نے وحی کی امانت کا بار اور کامل یقین عطا کر کے تمام انبیا پر آپ ﷺ کو فضیلت بخشی ہے اس کی وجہ سے آپ ﷺ کو بڑی قوت حاصل ہو گئی ہے، اور اے محمد! ہمارے ہاں آپ ﷺ کا مرتبہ بلند ہے، نیز آپ ﷺ ہماری مخلوق کے ایمان پر حریص ہیں۔

بیشک آپ ﷺ مجھ سے جو سوال کریں آپ ﷺ کی بات قبول کی جائے گی، اور بیشک اس وحی کے مطابق جو ہم نے آپ ﷺ پر نازل کی ہے آپ ﷺ زمین و آسمان کے امین ہیں، اللہ تعالیٰ نے نبی کریم ﷺ کے چھ اوصاف بیان فرمائے اور آپ ﷺ کے ایسے عمدہ نام رکھے جو بالاتفاق صرف آپ ﷺ پر صادق آتے ہیں، چنانچہ اللہ تعالیٰ نے آپ ﷺ کے یہ نام رکھے کہ آپ ﷺ رسول ہیں، اللہ تعالیٰ کی بارگاہ میں کریم ہیں، تبلیغ پر قوت والے ہیں، بلکہ یعنی مرتبے والے ہیں، اللہ تعالیٰ آپ ﷺ کی درخواست کو قبول کرتے ہیں اور اس کی بارگاہ میں آپ ﷺ امین ہیں۔

لہذا اللہ تعالیٰ کی نظر میں اس نبی کے مقام و مرتبے اور اس صفت پر غور و فکر کرو کہ آپ ﷺ عرش والے کے ہاں بڑی قوت اور مرتبے والے ہیں، اس سے تمہارے دلوں کے ایمان میں اضافہ ہوگا، کیونکہ

کرسی، عرش نیچے اور اوپر والی مخلوق کے رب کے ہاں نبی کریم ﷺ کی قدر و منزلت اور مرتبہ بہت بڑا ہے، اور بیشک اللہ تعالیٰ نے آپ ﷺ سے بڑھ کر کوئی باعزت مخلوق پیدا نہیں فرمائی۔

من أنزل الله في أمداحه السوراً ولم يكن في البرايا مثله بشراً
وعن حقيقته عقل الوري قصراً أعيى الوري فهم معناه فليس يرى
للقرب والبعد فيه غير منفعم

ترجمہ: وہ ذات جس کی تعریف میں اللہ تعالیٰ نے سورتیں نازل فرمائی اور مخلوق میں ان جیسا کوئی بشر نہیں، مخلوق کی عقل آپ ﷺ کی حقیقت کے ادراک سے قاصر ہے، مخلوق نے آپ ﷺ کے معنی کو سمجھنے میں خود کو تھکا دیا لیکن اسے آپ ﷺ کے قرب اور بعد کے بارے میں سوائے خاموشی کے کوئی چیز نہ دکھائی گئی۔

پس آپ ﷺ کو وہ مقام کافی ہے جس کی گواہی اللہ تعالیٰ نے دی ہے کہ آپ ﷺ اللہ کی نظر میں قوی اور مرتبے والے ہیں، کیا ہی عمدہ شرف ہے آپ ﷺ کا کہ رب العزت نے خود آپ ﷺ کو یہ نام دیا ہے کہ آپ ﷺ کی درخواست قبول کی جاتی ہے اور آپ ﷺ امانت دار ہیں۔

ان شئت نيل الهدى فالزم طريقته فهو الذي أينع الباري حديقته
واختاراه قبل أن يبدي خليقته و كيف يدرك في الدنيا حقيقته
قوم نيام تسلوا عنه بالحلم

اگر تم ہدایت چاہتے ہو تو نبی کریم ﷺ کے راستے کو لازم پکڑو، آپ ﷺ وہ ذات ہیں کہ اللہ تعالیٰ نے آپ ﷺ کی رکھوالی کی ہے اور آپ ﷺ کو مخلوق پیدا کرنے سے پہلے منتخب کیا تھا، لہذا دنیا میں آپ ﷺ کی حقیقت کا ادراک وہ سونے والے لوگ کیسے کر سکتے ہیں جو دماغ سے آپ ﷺ کو بھول جاتے ہیں۔

في مدحه جاءت الآيات والسور
وقصرت عن مدى اداركه الفكر
وكل طول امتداح فيه مختصر
مبلغ العلم فيه أنه بشر
وأنه خير خلق الله كلهم

آپ ﷺ کی تعریف میں آیتیں اور سورتیں نازل ہوئیں ہیں لہذا آپ ﷺ کے ادراک

کا احاطہ کرنے سے فکر قاصر ہے۔ ہر لمبی تعریف جس میں اختصار سے کام لیا گیا ہو، آپ ﷺ کے بارے میں علم کی انتہاء یہ ہے کہ آپ ﷺ بشر ہیں اور اللہ کی ساری مخلوق سے بہتر ہیں۔

فصل

محبت کرنے والے جس شخص کو معلوم ہو کہ اللہ تعالیٰ نے نبی کریم ﷺ کا نام قوت والا اور عرش والے کے ہاں مرتبے والا رکھا ہے اسے چاہیے کہ آپ ﷺ کے اوصاف اختیار کرے، آپ ﷺ کے متقی صحابہ کرام کی پیروی کرے، نیز محبت کرنے والے مومن سے یہ بھی مطالبہ ہے کہ وہ اپنے ایمان و یقین کو پختہ کرے، کافروں کے مقابلے میں سخت اور ایمان والوں پر نرم ہو، وہ بہت زیادہ ڈرنے والا ہو، اسے اللہ تعالیٰ کا دھیان اور اس کے سامنے کھڑے ہونے سے ڈرتا رہے۔

ابو عثمان نہدی فرماتے ہیں کہ حضرت سلمان فارسی کا قول ہے کہ تین باتوں پر تعجب کی وجہ سے مجھے ہنسی آتی ہے، دنیا کا طالب جبکہ موت اس کو تلاش کرتی پھرتی ہے، اللہ سے غفلت اختیار کرنے والا حالانکہ اس سے غفلت نہیں برتی گئی اور کھلھلا کر ہنسنے والا حالانکہ اسے معلوم نہیں کہ اللہ تعالیٰ اس سے راضی ہے یا ناراض، نیز تین باتوں پر غم کی وجہ سے میں روتا ہوں، محمد ﷺ اور آپ ﷺ کے صحابہ کرام کی جدائی، قیامت کی ہولناکی اور اللہ کے سامنے کھڑا ہونا، مجھے معلوم نہیں کہ جنت میں جاؤں گا یا جہنم میں، اگر جنت میں جانے والا ہوں تو تیاری کروں اور اگر جہنم میں جانے والا ہوں تو افسوس کروں۔

قوت اور عزم کے ساتھ اللہ تعالیٰ اور اس کے رسول ﷺ کی اطاعت میں جلدی کیا کرو، رجوع اور انابت کے ساتھ اپنی خوشی اور غمی میں اللہ تعالیٰ سے دعا کیا کرو۔

حضرت سلمان فارسی رضی اللہ عنہ فرماتے ہیں کہ بندہ جب خوشی کی حالت میں کوشش کیساتھ اللہ تعالیٰ سے دعائے مانگے پھر اس پر مصیبت نازل ہو جائے اور وہ اللہ تعالیٰ سے دعائے مانگتا رہتا ہے تو فرشتے کہتے ہیں کہ یہ کمزور آدمی کی جانی پہچانی آواز ہے جس نے بڑی قوت سے اللہ تعالیٰ سے دعائے مانگی ہے، چنانچہ فرشتے اس کی ضرورت پورا کرنے کے لئے سفارش کرتے ہیں، اور جب بندہ اپنی خوشی میں اللہ تعالیٰ سے دعائے مانگتا پھر اس پر مصیبت نازل ہو جائے اور وہ اللہ تعالیٰ سے دعائے مانگے تو فرشتے کہتے ہیں کہ کمزور آدمی کی اجنبی آواز ہے پھر اس کی شفاعت نہیں کرتے، یہ حضرت سلمان کے کلام کا مفہوم ہے، اسی بات کی طرف رسول

اللہ صلی اللہ علیہ وسلم نے اپنی حدیث میں اشارہ کیا ہے کہ:

تَعْرِفُ إِلَى اللَّهِ فِي الرَّخَائِي يَعْرِفُكَ فِي الشَّدَّةِ۔

ترجمہ: ”تم فراخی میں اللہ تعالیٰ کو یاد رکھو وہ تمہیں تنگی میں یاد رکھے گا“ (کشف الخفا، تفسیر قرطبی)

بیشک اللہ تعالیٰ نے انسان کی اس حالت کی مذمت کی ہے کہ جب اللہ تعالیٰ اس کی تنگی اور تکلیف کو دور فرمادیں تو وہ اپنے مولیٰ سے غافل ہو کر نفسانی خواہش کی پیروی میں لگ جائے، اللہ تعالیٰ کا ارشاد ہے:

{ وَإِذَا مَسَّ الْإِنْسَانَ الضُّرُّ دَعَانَا لِجَنبِهِ أَوْ قَاعِدًا أَوْ قَائِبًا فَلَمَّا كَشَفْنَا عَنْهُ ضُرَّهُ مَرَّ كَأَنْ لَمْ يَدْعُنَا إِلَىٰ ضُرِّ مَسَّهُ كَذَلِكَ زُيِّنَ لِلْمُسْرِفِينَ مَا كَانُوا يَعْمَلُونَ }۔ یونس ۱۲

ترجمہ: جب انسان کو کوئی تکلیف پہنچتی ہے تو وہ لیٹے بیٹھے اور کھڑے (ہر حالت میں) ہمیں پکارتا ہے، پھر جب ہم اس کی تکلیف دور کر دیتے ہیں تو اس طرح چل کھڑا ہوتا ہے جیسے اپنے آپ کو پہنچنے والی تکلیف میں ہمیں پکارا ہی نہ تھا، جو لوگ حد سے گزر جاتے ہیں انہیں اپنے کرتوت اسی طرح خوشنما معلوم ہوتے ہیں۔

قوی ایمان والے مومن کی یہ حالت نہیں ہوتی اور نہ وہ اپنے مولیٰ اور اس کی مخلوق کے ساتھ اس طرح کا عہد کرتا ہے۔

ایک صحابی اپنے مریض دوست کی عیادت و زیارت کے لئے تشریف لے گئے اور اس سے کہا: بیشک اللہ تعالیٰ اپنے مومن بندے کو مصیبت کے ذریعے آزماتا ہے پھر اسے عافیت عطا فرماتا ہے اور مصیبت اس کے سابقہ گناہوں کے لئے کفارہ بن جاتی ہے، پھر وہ باقی عمر اللہ تعالیٰ سے رضامندی طلب کرتا رہتا ہے اور اس کی بارگاہ میں توبہ کر لیتا ہے، اس کی نعمت اور ہدایت کو یاد کرتا ہے، اسی طرح اللہ تعالیٰ گنہگار آدمی کو آزماتا ہے اسے عافیت عطا فرماتا ہے تو اس کی مثال ایسے اونٹ کی طرح ہے جسے گھروالوں نے باندھ دیا ہو، وہ نہیں جانتا کہ انہوں نے اونٹ کو کس وقت اور کس لئے باندھا؟ اور کس وقت اور کس لئے کھلا چھوڑا؟

پس اپنے مولیٰ کی بارگاہ میں عاجزی اختیار کرو اور اللہ تعالیٰ کا شکر ادا کرو جس نے اپنے فضل سے تمہیں ہدایت عطا فرمائی، اور اس کی بارگاہ میں اس ذات کا وسیلہ پکڑو جس نے تمہیں شرف اور بلند مرتبہ

عطا کیا ہے، اور یہ اشعار دل کی حاضری اور ذکر کرنے والی زبان کے ساتھ کہو:

یارب ورحم عبیدالایزال مُسیبی یرجو الغنی بک اذ یلقاک بالفلس
یحسب الفوز بالجنّات والقدس یارب واجعل رجائی غیر منعکس

لذیک واجعل حسابی غیر منخرم

اے پروردگار! اپنے بندے پر رحم فرما جو مسلسل گناہ کر رہا ہے اور مفلس ہو کر آپ کی بارگاہ میں حاضر ہوتے وقت آپ سے مالداری کی تمنا کرتا ہے، پاکیزہ جنتوں سے کامیابی حاصل کرنے کا گمان رکھتا ہے، اے پروردگار! اپنی بارگاہ میں میری امید کو نہ لوٹائیے اور میرے حساب کو ایسا بنا دیجئے کہ وہ خراب نہ ہو۔

یاذا العلاء اعطه ما کان یأمله وأعل فی غرف الجنّات منزله
وأنجھ من عذاب قد تمھولہ والطف بعبدک فی الدارین انّ له

صبر امتی تدعه الأھوال ینھزم!

اے بلند ذات! اس نفس کو وہ چیز عطا فرما جس کی وہ امید رکھتا ہے اور جنت کے بالا خانوں میں اس کے مرتبے کو بلند فرما، اسے ہولناک عذاب سے نجات عطا فرما اور دنیا و آخرت میں اپنے بندے پر نرمی کا معاملہ فرما، بیشک اس کے پاس صبر ہے لیکن جب آپ اسے ہولناکیوں کی طرف بلائیں گے تو وہ شکست کھا جائے گا۔

اللہ تعالیٰ ہمارے سردار، شفاعت کرنے والے محبوب محمد ﷺ پر آپ ﷺ کی آل اور صحابہ کرام پر درود و سلام نازل فرمائے اور شرف و تعظیم میں اضافہ فرمائے۔

آپ صلی اللہ علیہ وسلم کے اسم گرامی ”شفیع اور مشفع“ کے بیان میں

اللہ تعالیٰ آپ صلی اللہ علیہ وسلم پر رحمت کاملہ نازل فرمائے اور شرف و اکرام کا معاملہ فرمائے

شفیع اور مشفع دونوں آپ صلی اللہ علیہ وسلم کے اسمائے گرامی ہیں جو احادیث مبارکہ میں بیان کئے گئے

ہیں، امت محمدیہ صلی اللہ علیہ وسلم نے بالاتفاق آپ صلی اللہ علیہ وسلم کو ان ناموں سے پکارا ہے، شفیع کے معنی میں ایک احتمال

یہ ہے کہ آپ صلی اللہ علیہ وسلم رب العزت کی بارگاہ میں مخلوق کی شفاعت کرنے والے ہیں۔

یہ بھی احتمال ہے کہ شفیع مشفع کے معنی میں ہو، یعنی نبی کریم صلی اللہ علیہ وسلم وہ ذات ہیں اللہ تعالیٰ جن کی

شفاعت اور درخواست قبول فرمائیں گے:

آپ علیہ السلام کا ارشاد ہے:

”أنا سيّدُ ولدِ آدمَ ولا فخر، وأنا أوّلُ من تنشقُّ الأرضُ عنه. وأنا أوّلُ

شافعٍ، وأنا أوّلُ مشفّعٍ“

ترجمہ: ”میں اولادِ آدم کا سردار ہوں اور اس میں فخر کی کوئی بات نہیں، اور سب سے پہلے میری

قبر کو پھاڑ دیا جائے گا، اور میں سب پہلا شفاعت کرنے والا وہ شخص ہوں جس کی شفاعت قبول

کی جائے گی۔ صحیح مسلم، کنز العمال

آپ صلی اللہ علیہ وسلم کا ارشاد ہے:

”لِكُلِّ نَبِيٍّ دَعْوَةٌ مُسْتَجَابَةٌ فَأُرِيدُ أَنْ أَخْتَبِيْعَ دَعْوَتِي شَفَاعَةً لِأُمَّتِي يَوْمَ

الْقِيَامَةِ“

ترجمہ: ہر نبی کی ایک دعا قبول کی گئی ہے، میں نے ارادہ کیا کہ اپنی دعا کو قیامت کے دن اپنی

امت کی شفاعت کیلئے چھپا کر رکھوں۔

ابن عباس رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا:

تُوَضَّعُ لِلْأَنْبِيَاءِ مَنَابِرٌ مِنْ نُورٍ فَيَجْلِسُونَ عَلَيْهَا، وَيَبْقَى مِنْبَرِي

لَا أَجْلِسُ عَلَيْهِ، قَائِمًا بَيْنَ يَدَي رَبِّي، مُنْتَصِبًا مَخَافَةَ أَنْ يَبْعَثَ بِي إِلَى

الْجَنَّةِ وَتَبْقَى أُمَّتِي بَعْدِي، فَأَقُولُ يَا رَبُّ أُمَّتِي، يَا رَبُّ أُمَّتِي، فَيَقُولُ اللَّهُ

تعالیٰ: یا محمد! ماتریدان أصنع بأمتک؛ فأقول: یا رب! عجل لی حسابهم، فما زال أشفع حتی أعطی صکا کابر جال قد بعث بهم الی النار، وحتی ان مالکا خازن النار یقول: ”یا محمد! ماترکت فی النار لغضب ربک فی أمتک بقیة“

ترجمہ: انبیاء کرام کے لئے نور کے منبر بچھائے جائیں گے، وہ اس پر بیٹھیں گے اور میرا منبر باقی رہ جائے گا میں اس پر نہیں بیٹھوں گا بلکہ اپنے رب کے سامنے کھڑا رہوں گا، مجھے یہ اندیشہ ہوگا مجھے جنت میں بھیج دیا جائے اور میرے بعد میری امت باقی رہ جائے، پھر میں کہوں گا کہ اے پروردگار! میری امت! اے پروردگار! میری امت، اللہ تعالیٰ ارشاد فرمائیں گے کہ اے محمد! آپ کیا چاہتے ہیں کہ میں آپ کی امت کے ساتھ کیا معاملہ کروں؟ میں عرض کروں گا کہ اے رب! میری خاطر ان کا حساب جلدی لیجئے، میں مسلسل شفاعت کرتا رہوں گا یہاں تک اللہ تعالیٰ کچھ لوگوں کی فہرست عطا فرمائیں گے جنہیں جہنم میں ڈال دیا گیا تھا اور دوزخ کا داروغہ مالک کہے گا کہ اے محمد ﷺ! آپ نے اپنے رب کے غضب کی وجہ سے جہنم میں جانے والی کسی امتی کو جہنم میں نہیں چھوڑا ہے۔ ترمذی، مسند احمد، الاحادیث القدسیہ

حضرت ابو موسیٰ اشعری رضی اللہ عنہ نبی کریم ﷺ کا ارشاد نقل کرتے ہیں

”خُیِّرْتُ بَیْنَ أَنْ یَدْخُلَ نِصْفَ أُمَّتِی الْجَنَّةَ وَبَیْنَ الشَّفَاعَةِ فَاخْتَرْتُ الشَّفَاعَةَ لِأَنَّهَا أَعْمٌ، أَتَرَوْنَهَا لِلْمُتَّقِیْنَ؟ وَ لَكِنِّهَا لِلْمُذَنِّبِیْنَ الْخَاطِئِیْنَ“

حضرت ابو موسیٰ اشعری رضی اللہ عنہ نبی کریم ﷺ کا ارشاد نقل کرتے ہیں کہ مجھے اس بات میں اختیار دیا گیا ہے یا میری امت کے آدھے لوگوں کو جنت میں داخل کر دیا جائے یا میں ان کی شفاعت کروں، چنانچہ میں نے شفاعت کو اختیار کیا کیونکہ وہ سب کے لئے ہوگی، کیا تم اسے صرف متقیوں کے لئے دیکھتے ہو؟ حالانکہ وہ تو گناہگاروں اور خطاکاروں کے لئے بھی ہے۔

(الشفاء، مسند احمد)

اللہ تعالیٰ نے نبی کریم ﷺ کو بہت ساری شفاعتوں کی فضیلت عطا فرمائی، ایک شفاعت ان لوگوں کے لئے ہوگی جن پر عذاب واجب ہو جائے گا اور وہ جہنم میں داخل ہو چکے ہوں گے، پھر آپ ﷺ کی

شفاعت کی وجہ سے انہیں باہر نکالا جائے گا، آپ ﷺ کی ایک شفاعت اس شخص کیلئے بھی ہوگی جس نے کلمہ لا الہ الا اللہ پڑھا ہو، جب آپ ﷺ اللہ تعالیٰ سے درخواست کریں گے تو رب العزت فرمائیں گے، میری عزت، عظمت اور کبریائی کی قسم! میں ضرور بالضرور اس شخص کو جہنم سے نکالوں گا جس نے لا الہ الا اللہ پڑھا ہے، ایک شفاعت ان لوگوں کے لئے بھی ہوگی جنہیں اللہ تعالیٰ ہمیشہ کے لئے جہنم میں ڈالے گا لیکن آپ ﷺ شفاعت کی وجہ سے ان کا عذاب ہلکا ہو جائے گا، جیسے آپ ﷺ کا اپنے چچا کی شفاعت کرنا، ایک شفاعت ان لوگوں کے لئے ہوگی جن کے بارے میں اللہ تعالیٰ جہنم میں داخل کرنے کا حکم دیں گے، پھر وہ آپ علیہ السلام کی شفاعت کی وجہ سے واپس جنت کی طرف لوٹائے جائیں گے، ایک شفاعت یہ ہوگی کہ جن لوگوں سے حساب نہیں ہوگا انہیں جلدی جنت میں بھیج دیا جائے گا۔

آپ ﷺ کی ایک بڑی شفاعت تمام مخلوق کے لئے ہوگی جو محشر کی ہولناکی سے انہیں نجات دے گی جب ہر حاملہ عورت کا حمل گر جائے گا اور تم لوگوں کو مدہوش دیکھو گے حالانکہ وہ مدہوش نہیں ہونگے، ہر انسان اپنی ذات میں مشغول ہوگا، آدمی اپنے بھائی اور ماں باپ سے بھاگے گا، کسی امت کو کوئی مددگار اور شفاعت کرنے والا میسر نہ ہوگا سوائے اس ہستی کے جسے اللہ تعالیٰ نے جہانوں کے لئے رحمت اور عمومی طور پوری مخلوق کے لئے عظیم نعمت بنا کر بھیجا ہے۔

حدیث شفاعت کے مختلف طرق میں سے ہم سب سے جامع طریق بیان کرتے ہیں، پہلے یہ بیان کرنا ضروری ہے کہ اللہ تعالیٰ کی تمام مخلوق میں انبیاء کرام خاص لوگ ہوتے ہیں، اللہ تعالیٰ ہر قسم کی معصیت اور نافرمانی کے ارتکاب سے ان کی حفاظت فرماتے ہیں، ان کے دلوں میں اللہ تعالیٰ کا دھیان ہوتا ہے، وہ سستی نہیں کرتے، جس بات کا اللہ انہیں حکم دیتا ہے وہ نافرمانی نہیں کرتے بلکہ انہیں جو بھی حکم دیا جائے وہ اس پر عمل کرتے ہیں، لہذا ہر وہ بات جو انبیاء کیلئے جائز نہ ہو اور ان کے بارے میں بیان کی جائے یا ان کی طرف منسوب ہو تو اس کے ظاہری معنی نہ سمجھو کیونکہ انبیاء کی عصمت اس کو رد کرتی ہے، اور اللہ تعالیٰ نے نبی کو جو مقام و مرتبہ دیا ہوتا ہے وہ ظاہری مفہوم مراد لینے سے مانع ہوتا ہے، لہذا اس بات کی ایسی تاویل کرو جو انبیاء کے لائق ہو یا تاویل کو ماہر علماء پر چھوڑ دو جو اس کا علم رکھتے ہوں۔

حضرت انس اور ابو ہریرہ رضی اللہ عنہما نبی کریم ﷺ کا ارشاد نقل کرتے ہیں ”(دونوں روایات کے الفاظ ملا دیئے گئے ہیں) کہ اللہ تعالیٰ قیامت کے دن اولین و آخرین کو جمع فرمائے گا، وہ

خود ارادہ کریں گے یا ان کے دل میں یہ بات ڈالی جائے گی تو وہ کہیں گے کہ کاش ہم رب تعالیٰ سے شفاعت طلب کرتے، حضرت ابو ہریرہ فرماتے ہیں کہ سورج قریب ہو جائے گا اور لوگ بہت زیادہ غمگین ہو کر کہیں گے کہ کیا تمہیں کوئی ایسا شخص نظر نہیں آتا جو شفاعت کرے؟ پھر وہ حضرت آدم علیہ السلام کے پاس حاضر ہو کر کہیں گے اے آدم! آپ انسانوں کے باپ ہیں، اللہ تعالیٰ نے اپنے ہاتھ یعنی قدرت سے آپ کی تخلیق فرمائی اور آپ کو جنت میں ٹھہرایا اور فرشتوں کے ذریعے آپ کو سجدہ کروایا، تمام چیزوں کے نام سکھائے، لہذا رب کی بارگاہ میں ہماری شفاعت کیجئے تاکہ وہ ہمیں یہاں راحت عطا فرمائے، آپ اس مشقت کو دیکھ رہے ہیں جس میں ہم مبتلا ہیں، راوی کہتے ہیں: حضرت آدم جواب دیں گے: بیشک میرا رب آج اتنا غصے میں ہے کہ اس سے پہلے اور بعد میں کبھی غصے نہیں ہوا، رب تعالیٰ کے غضب کا معنی یہ ہے کہ مخلوق پر اس کا انتقام ظاہر ہوگا کیونکہ غضب کا جو معنی مخلوق کے بارے میں سمجھا جاتا ہے وہ حق تعالیٰ کے حق میں محال ہے۔

راوی کہتے ہیں کہ پھر حضرت آدم یہ کہہ کر شفاعت سے معذرت کریں گے کہ اللہ تعالیٰ نے مجھے درخت سے منع فرمایا تھا، لہذا مجھے تو اپنے نفس کی فکر ہے، حضرت آدم یہ بات اللہ تعالیٰ کے سامنے اپنی محتاجی، دل میں غلبہ خوف، اور ایک مقام سے دوسرے مقام کی طرف ترقی کرتے ہوئے ارشاد فرمائیں گے کیونکہ انبیاء کرام پر خاص طور پر اللہ تعالیٰ کی عنایت اور اکرام کا معاملہ ہوتا ہے، وہ گناہوں سے معصوم ہوتے ہیں اور جس بات کا انہیں حکم دیا جاتا ہے وہ کر گزرتے ہیں۔

بہر حال حضرت آدم فرمائیں گے کہ نوح کے پاس جا کر شفاعت طلب کرو، لوگ حضرت نوح علیہ السلام کے پاس آ کر شفاعت طلب کریں گے، حضرت نوح علیہ السلام ہولناکی کی شدت کی وجہ سے ان سے معذرت کریں گے، وہ انہیں حضرت ابراہیم خلیل اللہ کے پاس بھیجیں گے، اور وہ حضرت ابراہیم علیہ السلام کے پاس حاضر ہو کر شفاعت طلب کریں گے لیکن وہ بھی معذرت کر کے انہیں حضرت موسیٰ کی طرف بھیج دیں گے، لوگ حضرت موسیٰ علیہ السلام کے پاس آ کر شفاعت طلب کریں گے، حضرت موسیٰ علیہ السلام معذرت کر کے انہیں حضرت عیسیٰ علیہ السلام کی طرف بھیج دیں گے، لوگ حضرت عیسیٰ علیہ السلام سے شفاعت طلب کریں گے تو وہ ان سے معذرت کر کے اس ہستی کی طرف بھیجیں گے آسمان وزمین میں جس کی فضیلت کی گواہی کائنات کے ذرے ذرے نے دی ہے، چنانچہ حضرت عیسیٰ کہیں گے کہ آپ محمد صلی اللہ علیہ وسلم کے پاس چلے جاؤ بیشک وہ ایسی ہستی ہیں جن کے اگلے پچھلے سب گناہ معاف کر دیئے گئے ہیں۔

آخر کار لوگ نبی کریم ﷺ کے پاس حاضر ہونگے تو آپ ﷺ ارشاد فرمائیں گے میں شفاعت کروں گا، پھر آپ ﷺ چل کر جائیں گے، اللہ تعالیٰ سے اجازت طلب کریں گے، آپ ﷺ کو اجازت دی جائے گی، نبی کریم ﷺ کا ارشاد ہے کہ میں اللہ تعالیٰ کو دیکھ کر سجدے میں گر جاؤں گا، اللہ تعالیٰ کا ارشاد ہوگا: اے محمد! اپنا سراٹھائیے اور مانگئے تمہیں عطا کیا جائے گا، شفاعت کیجئے آپ کی شفاعت قبول کی جائے گی، چنانچہ میں اپنا سراٹھا کر کہوں گا: اے پروردگار! میری امت کا کیا بنا، اللہ تعالیٰ اس وقت آپ ﷺ کی شفاعت کی وجہ سے اپنے بندوں پر رحم فرمائیں گے۔ فتح الباری، مسلم، احیاء العلوم

محشر والے آپ ﷺ کے عظیم ستون کی پناہ میں آجائیں گے، گنہگار اور کمزور لوگ اللہ تعالیٰ کی بارگاہ میں آپ ﷺ کے ذریعے اپنے گناہوں کی معافی طلب کریں گے، اور ہر آدمی اپنی زبان حال سے یوں کہہ رہا ہوگا:

ذنوبی الیوم قد اربت علی العدد
ولست ارجو سوا اعداء لغدی
وما بجسی بلفح النار من جلد
ان لم یکن فی معادی اخذ ابیدی
فضلا، والافقل یا زلة القدم

میرے گناہوں کو شمار کرنا بھی مشکل ہے اور میرے جسم کی کھال آگ کی جلن برداشت نہیں کر سکتی میں آپ ﷺ کے سوا کُل کے لئے کسی کو اپنا توشہ نہیں سمجھتا اگر قیامت کے دن میرا ہاتھ نہیں پکڑیں گے تو میں پھسل جاؤں گا۔

به ستقبل عند الله معذرتی
وفی شفاعته فوزی بمغفرتی
ویصلح الله دنیاى و آخرتی
فان لی ذمّة منه بتسبیتی

حمد او هو او فی الخلق بالذم

آپ ﷺ کے ذریعے ہی اللہ تعالیٰ کی بارگاہ میں ہماری معذرت قبول کی جائے گی اور اللہ تعالیٰ میری دنیا اور آخرت کی اصلاح کریں گے، آپ ﷺ کی شفاعت کے ذریعے میں مغفرت کے ساتھ کامیاب ہو جاؤں گا، بیشک میرے پاس آپ ﷺ کے نام کا ہی سہارا ہے، اور محمد ﷺ تمام مخلوق سے بڑھ کر ذمّوں کو پورا کرنے والے ہیں۔

فصل

جس شخص کو معلوم ہو کہ آپ ﷺ کا اسم گرامی شفیع اور مشفع ہے اور اللہ تعالیٰ نے آپ ﷺ کو ایسا معاملہ فرمایا اور ایسا مقام و مرتبہ عطا فرمایا کہ آپ ﷺ کی شفاعت کو اولاد، رشتہ داروں، دوستوں اور جاننے والوں کے حق میں قبول فرمائے گا، جس طرح انبیاء لوگوں کی شفاعت کریں گے اسی طرح صدیقین کی شفاعت بھی گنہگاروں کے حق میں قبول کی جائے گی، اسی طرح علما اور نیک لوگوں سمیت ہر وہ شخص جو اللہ تعالیٰ کے نزدیک صاحب مرتبہ ہو اس کی شفاعت بھی گنہگاروں کے حق میں قبول کی جائے گی۔

پس اے بھائی! تمہیں اس بات کی حرص ہو کہ اپنے نفس کے لئے شفاعت کا رتبہ حاصل کر سکو، اللہ تعالیٰ سے مانگتے رہو ممکن ہے کہ اللہ تعالیٰ تمہیں یہ نعمت عطا فرمادیں، اللہ کے بندوں میں کسی آدمی کو حقیر نہ سمجھو شاید کہ جسے تمہاری آنکھیں حقیر سمجھیں وہ اللہ تعالیٰ کا ولی ہو، بیشک اللہ تعالیٰ نے ولی کو اپنی مخلوق میں چھپایا ہوتا ہے اور وہ اس کے وجود کے سبب زمین والوں سے عذاب کو روک دیتا ہے، کسی نافرمانی کو چھوٹا نہ سمجھو شاید کہ جس گناہ کو تم چھوٹا سمجھ رہے ہو اس میں اللہ کی ناراضگی موجود ہو، بیشک اللہ تعالیٰ نے اپنے غضب کو معصیتوں میں چھپا دیا ہے، کسی اطاعت کو حقیر مت خیال کرو کیونکہ اللہ تعالیٰ نے اپنی رضا کو اپنی اطاعت میں چھپا دیا ہے۔ پس اے بھائی! کوشش کرو اور صدقہ کیا کرو چاہے تھوڑا ہی کیوں نہ ہو یا اچھا کلمہ کہہ کر ہو، یا صحیح نیت کے ساتھ کسی کو ایک لقمہ دے کر یا پانی کا ایک گھونٹ دے کر ہو، بیشک جس ذات سے تم معاملہ کرتے ہو وہ سب سے بڑھ کر اکرام کرنے والی ہے اور اس سخاوت کی وجہ نیکی کرنے والے کا اجر ضائع نہیں ہوتا۔

نبی کریم ﷺ کا ارشاد ہے کہ میری شفاعت کے وجہ سے قبیلہ ربیعہ اور مضر کے آدمیوں سے بڑھ کر میری امت کے لوگ جنت میں داخل ہونگے، پھر فرمایا کہ آدمی سے کہا جائے گا کہ اے فلاں! کھڑے ہو کر شفاعت کرو، آدمی کھڑا ہو کر اپنے قبیلے اور گھر والوں سمیت اپنے علم کی بقدر ایک یا دو آدمیوں کی شفاعت کرے گا۔

حضرت انس رضی اللہ عنہ سے روایت ہے کہ نبی کریم ﷺ نے ارشاد فرمایا:

”ان رجلا من اهل الجنة ليشرف يوم القيامة على اهل النار فيناديه رجل منها، فيقول يا فلان! اهل تعرفني؟ فيقول: لا والله لا اعرفك. من انت؟ فيقول انا الذي مررت في الدنيا يومافاستسقيتني ماء“

فسقیتک فیقول: قد عرفتك، قال، فیقول له، فاشفع لی بها عند ربک، قال: فیسأل الله تعالى له، فیقول: یارب انی قد أشرفت علی أهل النار فنادانی رجل من أهلها فقال: هل تعرفنی؟ فقلت: لا! من أنت! فقال أنا الذی استسقیتنی فی الدنیا شربة ماء فسقیتک، فاشفع لی بها، فشفعنی یارب فیہ، فیشفعه الله فیہ، فیؤمر به فیخرج من النار۔

ترجمہ: بیشک جنت والوں میں سے ایک آدمی قیامت کے دن جہنم والوں پر جھانک کر دیکھے گا، ایک جہنمی آواز لگا کر کہے گا کہ اے فلاں! کیا تم مجھے پہچانتے ہو؟ وہ کہے گا اللہ کی قسم! میں نہیں پہچانتا کہ تم کون ہو؟ وہ بتائے گا کہ ایک دن تم دنیا میں میرے پاس سے گزرے تھے اور مجھ سے پانی مانگا تھا میں نے تمہیں پانی پلایا تھا، وہ کہے گا بیشک میں نے تمہیں پہچان لیا ہے، پھر وہ اس سے درخواست کرے گا کہ پروردگار کے ہاں میری شفاعت کرو، آپ صلی اللہ علیہ وسلم نے ارشاد فرمایا: پھر وہ اللہ تعالیٰ سے سوال کرتے ہوئے کہے گا کہ اے اللہ! میں نے جہنم والوں کو جھانک کر دیکھا تو ان میں سے ایک آدمی نے مجھے آواز لگائی اور پوچھا: کہ کیا میں اسے جانتا ہوں؟ میرے انکار پر اس نے بتایا کہ دنیا میں نے اس سے پانی مانگا تھا اور اس نے مجھے پانی دیا تھا، اور اس نے شفاعت کی درخواست کی ہے، پس اے پروردگار! اس کے حق میں میری شفاعت قبول فرما، چنانچہ اللہ تعالیٰ اس کی شفاعت کو قبول فرما کر اس کے بارے میں حکم دیں گے تو اسے جہنم سے نکال دیا جائے گا۔ تھذیب ابن عساکر، ترمذی،

یہ ہمارے مہربان مولیٰ کا فضل و کرم اور احسان ہے، گنہگار بندے پر صرف اسی کی مہربانی ہوگی اور مجھ جیسے گنہگار خطا کار کو صرف اس کی معافی اور احسان کام آئے گا:

خلت الدیار فلا کریح یرتجی

منہ النوال ولا ملیح یعشق

گھر خالی ہو گئے اور کوئی کریم نہیں جس سے امید کی جائے، اسی کی ذات عطیہ کرنے والی ہے

اور حسین نہیں جس سے عشق کیا جائے۔

الا الذی حاز الکمال بأسره
رب البرایا عرفه یستنشق
مگر وہی ذات ہے جس میں سارے کمالات جمع ہیں، مخلوق کا پروردگار ہے اور اس کی
خوشبو سونگھی جاتی ہے۔

أعطی وأجمل فی العطاء لخلقہ
کلّ الأنام بفضلہ متعلق
اس نے اپنی مخلوق کو بہترین خوبصورت نعمتیں عنایت فرمائی ہیں، ساری کی ساری مخلوق اس کے
فضل سے چمٹی ہوئی ہے۔

وہ پاک اور کریم ذات سب پر عمومی فضل کرنے والی ہے، اپنی سخاوت کی وجہ سے لغزشوں
کو معاف کرتا ہے، اپنے کرم کی وجہ سے عیوب کو چھپا لیتا ہے، اور اپنی عفو درگزر اور احسان کی وجہ سے تھوڑی
نیکیوں کو بھی قبول فرماتا ہے اور بہت ساری غلطیوں سے درگزر کرتا ہے۔

إذا ذکرک أیادیک الّتی سلفت
وسوء فعلی وزلاتی ومجتزھی
جب میں آپ کی گذشتہ نعمتوں اور اپنے برے کاموں، کوتاہیوں اور جرائم کو یاد کرتا ہوں۔

أکاد أهلك یا سائم یدرکنی
جمیل عفوک یا ذا الحلم والکرم
تو قریب تھا کہ میں ناامیدی سے ہلاک ہو جاتا، پھر اے حلیم و کریم ذات! مجھے آپ کی
عفو و درگزر ڈھانپ لیتی ہے۔

اللہ تعالیٰ ہمارے گناہوں کی بخشش فرمائے، ہمارے عیوب کی پردہ پوشی فرمائے، اور ہمارے محبوب
نبی ﷺ کی شفاعت کو ہمارے حق میں قبول فرمائے، آپ ﷺ پر آپ ﷺ کی آل اور صحابہ کرام
پر رحمت کاملہ اور سلامتی نازل فرمائے جس کے ذریعے ہم اپنی تمام پریشانیوں اور مصیبتوں میں نجات پائیں۔

آپ ﷺ کے اسم گرامی ”صاحب الحوض المورود“ کے بیان میں

اللہ تعالیٰ آپ ﷺ پر رحمت کاملہ نازل فرمائے اور شرف و اکرام کا معاملہ فرمائے صاحب الحوض المورود آپ علیہ السلام کا اسم گرامی ہے، اس بات پر امت کا اتفاق ہے کہ اس کا اطلاق آپ ﷺ پر کیا گیا ہے، اہل سنت والجماعت کا ایمان ہے کہ آپ ﷺ کو ایک بڑا حوض عطا کیا جائے گا، قیامت کے دن اس حوض پر آپ ﷺ کی امت حاضر ہوگی، یہ اللہ تعالیٰ کی طرف سے آپ ﷺ کا اکرام ہوگا، ہم اس حوض کے بارے میں کچھ بیان کرتے ہیں، اللہ تعالیٰ کی ذات سے امید ہے کہ دنیا میں اس کے بارے میں کچھ علم عطا فرمائیں اور آخرت میں اس کا ذائقہ چکھنے کی توفیق عطا فرمائیں۔

اللہ تعالیٰ نے نبی کریم ﷺ کو جس حوض کی خصوصیت عطا فرمائی ہے اس کی خوبی یہ ہوگی کہ جو بھی ایک مرتبہ اس سے سیراب ہوگا اس کے بعد اسے کبھی پیاس محسوس نہیں ہوگی۔

حضرت انس بن مالک رضی اللہ عنہ سے روایت ہے کہ رسول اللہ ﷺ نے کچھ دیر آرام فرمایا، پھر اپنا سر مبارک اٹھا کر مسکرائے، صحابہ کرام نے عرض کیا: اے اللہ کے رسول! آپ کس وجہ سے تبسم فرما رہے ہیں؟ آپ ﷺ نے ارشاد فرمایا: ابھی ابھی میرے اوپر ایک سورت نازل ہوئی ہے، پھر آپ ﷺ نے سورۃ الکوثر کی تلاوت فرمائی اور ارشاد فرمایا کہ کیا تم جانتے ہو کہ کوثر کیا ہے؟ صحابہ نے جواب دیا کہ اللہ اور اس کے رسول ﷺ خوب جانتے ہیں، آپ ﷺ نے ارشاد فرمایا: کہ ایک ایسی نہر ہے جو اللہ تعالیٰ نے جنت میں مجھے دینے کا وعدہ کیا ہے، اس میں بہت ساری خیر ہے، حوض کوثر پر قیامت کے دن میری امت حاضر ہوگی اور اس کے برتن ستاروں کی طرح ہونگے۔ صحیح مسلم

حضرت انس رضی اللہ عنہ سے یہ بھی روایت ہے کہ نبی کریم ﷺ نے ارشاد فرمایا کہ میں جنت میں چل رہا تھا تو اچانک میں ایسی نہر کے پاس آیا جس کے دونوں کناروں پر موتیوں کے گنبد تھے، میں نے پوچھا اے جبریل! یہ کیا ہے؟ اس نے بتایا کہ یہ کوثر ہے جو اللہ تعالیٰ نے آپ ﷺ کو عطا کیا ہے، پھر فرشتے نے اپنا ہاتھ مارا تو مشک کی ایک خوشبودار اینٹ ظاہر ہوئی۔ تفسیر قرطبی

حضرت عبداللہ بن عمر سے روایت ہے کہ جب اللہ تعالیٰ کا ارشاد ”انا اعطیناک

الکوثر“ نازل ہوا تو آپ ﷺ نے ارشاد فرمایا:

ہو نہر فی الجنة، حافتاہ من ذهب، شرابہ أشد بیاضاً من اللبن، وأحلی من العسل، وأطیب ریحاً من المسک، یجری علی جنادل اللؤلؤ والمرجان۔

ترجمہ: کوثر جنت کی ایک نہر ہے جس کے دونوں کنارے سونے کے ہیں اور اس کا مشروب دودھ سے زیادہ سفید، شہد سے میٹھا، اور مشک سے زیادہ خوشبودار ہوگا اور وہ نہر لؤلؤ اور مرجان کی چٹانوں پر بہ رہی ہوگی۔ (فتح الباری، مسند احمد، تفسیر طبری)

حضرت ثوبان رضی اللہ عنہ سے روایت ہے کہ آپ ﷺ نے ارشاد فرمایا:

ان حوضی ما بین عدن الی عمان، ماء وہ أشد بیاضاً من اللبن وأحلی من العسل، وأکوابہ علی عدد نجوم السماء، ومن شربہ منه شربة لم یظمأ بعدھا أبداً،

ترجمہ: میری نہر عدن اور عمان کے درمیان میں ہے، اس کا پانی دودھ سے زیادہ سفید اور شہد سے زیادہ میٹھا ہوگا، اس کے پیالے آسمان کے ستاروں کی تعداد میں ہونگے، جو بھی اس سے ایک مرتبہ پی لے گا اسے کبھی پیاس نہیں لگے گی۔ (مسند احمد، الترغیب والترہیب)

نبی کریم ﷺ کے حوض کے بارے میں کئی روایات منقول ہیں جن میں اس کا طول، مسافت اور عظمت بیان کی گئی ہے، ان سب باتوں کی تصدیق کرنا ضروری ہے، بیشک وہ ایسا حوض ہے کہ بڑائی میں کسی نبی کا حوض اس کا مقابلہ نہیں کر سکتا، نبی کریم ﷺ نے مخاطبین کی فہم اور غائبین کی سماعت کی بقدر اس کی صفت بیان فرمائی ہے، ترمذی میں حضرت سمرۃ رضی اللہ عنہ سے مروی ہے کہ آپ ﷺ نے ارشاد فرمایا:

”لکل نبی حوض، وانہم یتباہون ایتھم اکثر واردة، واتی أرجوان اکثرھم واردة“ وقد روی عن رسول اللہ ﷺ ”أن له حوضین عظیمین، وكلاھما یستی کوثر۔

ترجمہ: ہر نبی کے لئے حوض ہے اور وہ فخر کریں گے کہ کس کے حوض پر لوگ زیادہ آئیں گے، اور میں امید رکھتا ہوں کہ میرے حوض پر سب سے زیادہ لوگ حاضر ہونگے، آپ ﷺ سے یہ روایت

بھی ہے کہ نبی کریم ﷺ کے دو بڑے حوض ہیں اور دونوں کا نام کوثر ہے۔ ترمذی کوثر خیر کثیر کو کہتے ہیں، شاید اس روایت کی وجہ سے علماء کا وہ اختلاف ختم ہو جائے جو حوض کوثر کے بارے میں نبی کریم ﷺ سے منقول ہے کہ کیا حوض کوثر پل صراط کے بعد آئے گا یا پل صراط سے پہلے، قوت کے مصنف کا کہنا ہے کہ وہ پل صراط کے بعد آئے گا جبکہ بعض سلف اور ابو حامد نے اس قول کی تردید کرتے ہوئے اسے پل صراط سے پہلے قرار دیا ہے، کیونکہ لوگ اپنی قبروں سے پیاس کی حالت میں نکلیں گے اور اللہ تعالیٰ آپ ﷺ کے حوض کا جام پلا کر ان پر رحم فرمائیں گے۔

میں کہتا ہوں کہ ممکن ہے اللہ تعالیٰ کی طرف سے نبی کریم ﷺ کا اکرام اس طرح ہو کہ ایک حوض پل صراط سے پہلے اور دوسرا پل صراط کے بعد ہو، اسی طرح علماء کے اس بارے میں مختلف اقوال ہیں کہ نبی کریم ﷺ کا حوض میزان سے پہلے ہوگا یا بعد میں؟ صحیح قول کے مطابق وہ میزان سے پہلے ہوگا، بہر حال اے محبت کرنے والو! نبی کریم ﷺ کی بیان کردہ خبر کے مطابق تمہارے لئے حوض کوثر کے وجود، اس کی برکت اور حدود کی وسعت کی تصدیق کرنا ضروری ہے، تمام انبیاء کے حق میں اللہ تعالیٰ کی منتخب کردہ ہستی کے حق میں یہ کوئی انوکھی بات نہیں۔

نبی کریم ﷺ کے حوض کی تکذیب سے خود کو بچاؤ، بیشک جو شخص انکار کرے گا وہ قیامت کے دن جو حسرت و ندامت کا دن ہوگا اس حوض کی سیرابی سے محروم ہو جائے گا، اور اے امت محمد! تمہیں اللہ کے ہاں اپنے نبی کے اکرام اور مرتبے کی خوشخبری ہو، پس اسی کی محبت میں پناہ لو اور اسے مضبوطی سے تھام لو:

نال البنی من بہ کانت ضراعتہ وفاز من نحوہ تُرجی بضاعتہ
وطاعة الله حقا فہی طاعته هو الحبيب الذی تُرجی شفاعتہ

لکلّ هول من الأھوال مقتحم

اس شخص کی آرزو پوری ہوئی جس نے عاجزی اختیار کی اور وہ شخص کامیاب ہو جس نے سامان لے کر آپ ﷺ کا قصد کیا، اللہ تعالیٰ کی اطاعت اصل میں آپ ﷺ کی اطاعت ہے، آپ ﷺ ایسے محبوب ہیں جن کی شفاعت کی امید ہر قسم کی پریشانی میں مبتلا ہوتے وقت کی جاتی ہے۔

فصل

جس شخص کو معلوم ہو کہ نبی کریم ﷺ کے پاس حوض کوثر میں حاضری ہوگی اور اسے اللہ تعالیٰ کی

بارگاہ میں آپ ﷺ کے مرتبے کا علم ہوا سے چاہئے کہ آپ ﷺ سے محبت کرتے ہوئے حوض کوثر کی امید رکھے، ہر محبت کرنے والے کے لئے ضروری ہے کہ شوق اور رغبت سے دعا مانگے کہ اللہ تعالیٰ ہمیں حوض کوثر کے پانی سے سیراب فرمائے، وہ اپنی امیدوں اور اس دنیا کے دھوکے سے ڈرتے ہوئے اس بات کا گمان رکھے کہ وہ بھی حوض کوثر کا امیدوار ہے، نیز ڈرنے والے کو اس بات کی تاکید کی جاتی ہے کہ وہ ہر وقت روتا رہے، نبی کریم ﷺ کا ارشاد ہے:

الکَيْسُ مَنْ دَانَ نَفْسَهُ وَعَمِلَ لِمَا بَعْدَ الْمَوْتِ وَالْعَاجِزُ مَنْ أَتْبَعَ نَفْسَهُ
هَوَاهَا وَتَمَنَّى عَلَى اللَّهِ

”عقل مند وہ ہے جو اپنے نفس کو پہچان لے اور موت کے بعد کے لئے عمل کرے اور بے وقوف وہ ہے جو اپنے نفس کو خواہش کی پیروی میں لگا دے اور اللہ تعالیٰ پر آرزوئیں باندھتا رہے۔“

(مسند احمد، تفسیر قرطبی)

بعض عارفین کا قول ہے کہ کھیتی کی امید رکھنے والا شخص بھیج ڈالتا ہے، زمین کھودتا ہے اور اسے پانی دیتا ہے، اس کے بعد کھیتی اگنے کے لئے اللہ تعالیٰ کے فضل و رحمت کی امید کرتے ہوئے بیٹھ جاتا ہے، آفتوں کو دور کرتا ہے یہاں کہ کھیتی پکنے کا وقت آجاتا ہے، اور جو شخص کھیتی میں ہل چلانا اور پانی دینا چھوڑ دیتا ہے اور اللہ تعالیٰ کے فضل سے یہ امید لگا کر بیٹھ جاتا ہے کہ اس کے لئے کوئی دانہ اور پھل دیدے تو یہ شخص دھوکے میں پڑا ہوا ہے اور آرزوئیں باندھنے والا ہے، یہی حال اس شخص کا ہے جو گناہوں میں ڈوبا ہوا ہو، غفلتوں نے اسے گھیرا ہوا اور اس کے دل پر شہوات کا قبضہ ہو چکا ہو لیکن وہ اپنے مولیٰ سے بلند درجات کی امید لگائے بیٹھا ہو۔

کیا تم نے مخلوق کے خالق کا یہ ارشاد نہیں سنا:

{أَمْ حَسِبَ الَّذِينَ اجْتَرَحُوا السَّيِّئَاتِ أَنْ نَجْعَلَهُمْ كَالَّذِينَ آمَنُوا وَ

عَمِلُوا الصَّالِحَاتِ} - الجاثية ۲۱

ترجمہ: جن لوگوں نے بُرے بُرے کاموں کا ارتکاب کیا ہے، کیا وہ یہ سمجھے ہوئے ہیں کہ انہیں

ہم ان لوگوں کے برابر کر دیں گے جو ایمان لائے ہیں، اور جنہوں نے نیک عمل کئے ہیں۔

مجھ جیسے بے وقوف لوگوں کو یہی امید ہوتی ہے جو درحقیقت سراسر دھوکہ ہے، اللہ تعالیٰ غفلت

اور دھوکے سے ہمیں پناہ میں رکھے، بیشک اللہ تعالیٰ کے بارے میں دھوکہ کھانا دنیا کے دھوکے سے زیادہ بڑھا ہے، اس بات کا علم قیامت کے دن ہوگا، امام ترمذی نے عثمان بن مظعون کے طریق سے روایت بیان کی ہے، وہ فرماتے ہیں کہ نبی کریم ﷺ نے مجھ سے ارشاد فرمایا:

يَا عَثْمَانُ! لَا تَرْغَبْ عَنِ سُنَّتِي، فَمِنْ رَغْبٍ عَنِ سُنَّتِي ثُمَّ مَاتَ قَبْلَ أَنْ
يَتُوبَ صَرَفْتَ الْمَلَائِكَةَ وَجْهَهُ عَنِ حَوْضِي يَوْمَ الْقِيَامَةِ۔
ترجمہ: اے عثمان! میری سنت سے اعراض نہ کرنا، جو شخص میری سنت سے اعراض کرے
گا پھر توبہ سے قبل اس کی موت آجائے تو اللہ تعالیٰ قیامت کے دن میرے حوض سے اس کے
چہرے کو پھیر دیں گے۔

(تلبیس ابلیس، مسند احمد، صحیح مسلم، محدثین نے اسے موضوع قرار دیا ہے، از مترجم)

پس اے اللہ کے بندو! رسول اللہ ﷺ کی سنت کی حفاظت میں اللہ سے ڈرو! بیشک ہر وہ شخص
جو اللہ تعالیٰ کے دین میں تبدیلی کرے یا اس میں ایسی نئی بات ایجاد کرے جو اللہ تعالیٰ کو ناپسند ہو تو ایسے شخص
کو حوض کوثر کا پانی پینے سے دھتکار کر محروم کر دیا جائے گا، لہذا دین میں تبدیلی کرنے والا شخص اس سے
دور رہے گا جیسے خوارج معتزلہ، روافض اور دیگر اہل بدعت، اسی طرح احادیث میں یہ بھی آیا ہے کہ اللہ کے
بندوں پر ظلم و زیادتی کرنے والوں اور اس کی کھلی نافرمانیاں کرنے والوں کو بھی حوض کوثر سے دور رکھا جائے
گا، اسی طرح کبیرہ گناہوں کو ہلکا سمجھنے والوں اور صغیرہ گناہوں پر اصرار کرنے والوں کو بھی یہ سزا ملے گی
، مگر عام گنہگاروں کی جب اللہ تعالیٰ بخشش فرمائیں گے تو وہ دور کئے جانے کے بعد پھر اس کا پانی پییں گے۔
امام ترمذی نے حضرت کعب بن عجرہ سے ایک طویل حدیث نقل کی ہے کہ رسول اللہ ﷺ نے
ارشاد فرمایا:

”أَعِيذُكَ بِاللَّهِ يَا كَعْبُ مِنْ أَمْرَاءِ يَكُونُونَ مِنْ بَعْدِي فَمِنْ غَشِي
أَبْوَابِهِمْ وَصَدَّقَهُمْ فِي كَذِبِهِمْ، وَأَعَانَهُمْ عَلَى ظَلَمِهِمْ، فَمَنْ مَنَى
وَلَسْتُ مِنْهُ وَلَا يَرِدُ عَلَى الْحَوْضِ“۔

ترجمہ: اے کعب! میں تجھے ان امراء سے اللہ کی پناہ میں دیتا ہوں جو میرے بعد ہوں گے، جو کوئی
ان کا دروازہ کھٹکھٹائے گا اور ان کی جھوٹی باتوں کی تصدیق کرے گا اور ان کے ظلم میں مددگار ہوگا وہ

مجھ سے نہیں اور حوض کوثر پر میرے پاس نہیں آسکے گا۔ (مسند احمد، ترمذی، کنز العمال)

لہذا اے بھائی! نبی کریم ﷺ کے حوض پر وہی حاضر ہوگا جو آپ ﷺ کے صحابہ کرام اور آپ ﷺ کی پیروی کرنے والوں کے طریقے پر ہو، سب سے پہلے فقراء مہاجرین حوض پر جائیں گے، ان میں سب سے پہلے صہیب بن سنان رضی اللہ عنہ حاضر ہونگے: نبی کریم ﷺ کا ارشاد ہے ”سب سے پہلے میرے حوض سے صہیب بن سنان پانی پیئیں گے“ ہمارے اعمال اگرچہ تھوڑے ہیں لیکن ہمیں اللہ تعالیٰ سے امید ہے کہ نبی کریم ﷺ اور صحابہ کرام کی محبت کی برکت سے حوض کوثر کا جام پلائیں گے۔

حضرت انس رضی اللہ عنہ سے روایت ہے کہ آپ ﷺ نے ارشاد فرمایا:

”انّ لحوضی أربعة أركان، فالرکن الأول فی یدأبی بکر، والرکن الثانی فی ید عمر، والرکن الثالث فی ید عثمان والرکن الرابع فی ید علی، فمن أحبّ أبابکر وأبغض عمر لم یسقه أبوبکر، ومن أحبّ عمر وأبغض أبابکر لم یسقه عمر، ومن أحبّ عثمان وأبغض علی لم یسقه عثمان ومن أحبّ علی وأبغض عثمان لم یسقه علی“۔

ترجمہ: بیشک میرے حوض کے چار ستون ہیں، پہلا ستون ابوبکر کے ہاتھ میں ہوگا، دوسرا ستون عمر کے ہاتھ میں جبکہ تیسرا ستون عثمان اور چوتھا ستون علی کے ہاتھ میں ہوگا، جو ابوبکر سے محبت کرے اور عمر سے بغض رکھے ابوبکر اسے حوض کوثر کا پانی نہیں پلائیں گے، اور جو عمر سے محبت کرے لیکن ابوبکر سے بغض رکھے عمر اس کو حوض کوثر سے پانی نہیں پلائیں گے، اسی طرح جو عثمان سے محبت کرے اور علی سے بغض رکھے عثمان کو اس کو نہیں پلائیں گے، اور جو علی سے محبت اور عثمان سے بغض رکھے علی اس کو حوض کوثر کا پانی نہیں پلائیں گے۔

(تنزیہ الشریعة لابن عراق)

لہذا مومن یہ طمع نہ کرے کہ نبی کریم ﷺ کے حوض کوثر پر آپ ﷺ کے صحابہ کرام اور اہل

وفا کی محبت کے بغیر حاضر ہو جائے گا:

کہارضیت عتیقا صاحب الغار

انی رضیت علیا قدوة علما

بیشک میں پیشوا اور اور علم کے اعتبار سے علی پر راضی ہوں جیسا کہ میں غار والے عتیق سے راضی

ہوں۔

وقدرضیت أباحفص وشیعته ومارضیت بقتل الشیخ فی الدار
میں ابو حفص اور ان کے کے گروہ سے راضی ہیں اور بوڑھے عثمان کے گھر میں قتل ہونے
پر راضی نہیں ہوں۔

کل الصحابة عندی قدوة علم فهل علیٰ بهذا القول من عار؟
سارے صحابہ میری نظر میں پیشوا اور نشانی ہیں کیا یہ بات کہنے میں مجھے کوئی عار ہے۔

ان كنت تعلم أنّي لأحبهم إلا أهلك فاعتقني من النار
اے اللہ! اگر آپ جانتے ہیں کہ میں ان سے محبت صرف آپ ﷺ کی رضا کی
خاطر کرتا ہوں تو مجھے جہنم سے آزاد فرما۔

اللہ تعالیٰ ہمارے سردار محمد ﷺ پر آپ ﷺ کی آل اور صحابہ کرام پر درود و سلام نازل
فرما اور شرف و اکرام میں اضافہ فرمائے۔

آپ ﷺ کے اسم گرامی ”صاحب الشفاء“ کے بیان میں

اللہ تعالیٰ آپ ﷺ پر رحمت کاملہ نازل فرمائے اور شرف و اکرام کا معاملہ فرمائے

صاحب الشفاء آپ علیہ السلام کا اسم گرامی ہے جو مشہور احادیث میں وارد ہوا ہے، ہم ماقبل میں

آپ ﷺ کا اسم گرامی ”شفیع اور مشفع“ کو بیان کر چکے ہیں، یہ سب نام اس بات پر دلالت کرتے ہیں کہ

اللہ تعالیٰ کی بارگاہ میں آپ ﷺ کا مرتبہ بلند ہے، صاحب الشفاء کا مطلب یہ ہے کہ قیامت کے دن

ضرورت پوری کرنے، تنگی دور کرنے میں آپ ﷺ کی ذات مفرد ہے، جب سخت ہولناکی والا معاملہ پیش

آئے گا اور بہت زیادہ ندامت بڑھ جائے گی، جب سخت وعید اور ہولناکی کا دن ہوگا، ایسا دن جب تم لوگوں

کو مدہوش دیکھو گے حالانکہ وہ مدہوش نہیں ہونگے لیکن اللہ تعالیٰ کا عذاب سخت ہوگا۔

جب مخلوق گھٹنوں کے بل گر جائے گی اور مقام و مرتبے والے لوگ جدا ہو جائیں گے، اہل

مشرق و الغرب و العجم ﷺ کی پناہ میں آجائیں گے اور بادشاہوں کا بادشاہ جہان والوں کے سامنے اپنے

حبیب ﷺ کی شفاعت، فضیلت اور مرتبے کو ظاہر کرے گا۔

یہ بھی احتمال ہے کہ الف لام جنس کے لئے ہو یعنی آپ ﷺ ایسی شفاعت کے مالک ہیں کہ

مخلوق کو اللہ کی بارگاہ میں جس کی ضرورت ہوگی، چنانچہ لوگوں کو آپ ﷺ سے بڑھ کر کوئی قریبی اور بلند ہستی

نہ مل سکے گی، آپ ﷺ کی شفاعت میں کوئی دوسرا شریک نہیں ہے۔

ہم ماقبل میں آپ ﷺ کے اسم گرامی شفیع اور مشفع کے ذیل میں حدیث شفاعت بیان کر چکے

ہیں، مختصر اور جامع کلام میں نبی کریم ﷺ کی شفاعت کی اقسام کو بیان کر دیا ہے، یہاں پر وہ بات بیان

کرنا مناسب ہے جسے بعض مفسرین نے اللہ تعالیٰ کے اس ارشاد کے تحت بیان کیا ہے:

{ لها سبعة أبواب لكل باب منهم جزء مقسوم } - ۴۴

ترجمہ: اسکے سات دروازے ہیں۔ ہر دروازے (میں داخلے) کے لئے ان (دوڑھیوں کا)

ایک گروہ بانٹ دیا گیا ہے۔

حضرت انس رضی اللہ عنہ فرماتے ہیں کہ جب یہ آیت نازل ہوئی تو حضرت جبریل نبی کریم

ﷺ کی خدمت میں بے وقت حاضر ہوئے، ان کے چہرے کارنگ متغیر تھا، آپ ﷺ نے پوچھا کہ

جبریل! تمہارے چہرے کا رنگ کیوں تبدیل ہوا ہے؟ جبریل نے جواب دیا: اے محمد! میں آپ کے پاس ایسے وقت آیا ہوں جب اللہ تعالیٰ نے جہنم میں پھونکنے والے فرشتے کو صور پھونکنے کا حکم دیا ہے، نبی کریم ﷺ نے اپنی امت پر شفقت کی وجہ سے استفسار فرمایا کہ اے جبریل! مجھے جہنم کے بارے میں کچھ بتاؤ، حضرت جبریل نے آپ ﷺ کو جہنم، اس کی بیڑیوں، سزاؤں کی شدید ہولناکیوں آگ کی حرارت اور اس کی بدبو کے بارے میں تفصیل سے بتایا، اس کتاب میں اس تفصیل کو بیان کرنے کی گنجائش نہیں اس لئے ہم نے اس کا مختصر خلاصہ بیان کیا ہے۔

پھر حضرت جبریل نے نبی کریم ﷺ کو جہنم کے دروازے، اس کے طبقات اور لوگوں کے بارے میں بتایا لیکن ساتویں بڑے دوازے سے داخل ہونے والے لوگوں کے بارے میں کچھ نہیں بتایا، نبی کریم ﷺ نے پوچھا: کیا آپ مجھے ساتویں طبقے کے بارے میں نہیں بتائیں گے؟ جبریل نے بتایا: اے محمد! مجھ سے اس بارے میں سوال نہ کریں، آپ ﷺ نے ارشاد فرمایا: اے جبریل! مجھے اس بارے میں ضرور بتائیں، جبریل نے بتایا کہ اے محمد! اس طبقے میں آپ کی امت کے وہ لوگ ہونگے جو کبیرہ گناہوں پر اصرار کرتے ہوں اور توبہ کئے بغیر انہیں موت آئی ہو۔

نبی کریم ﷺ یہ سن کر رونے لگے، امت کے غم اور شفقت کی وجہ سے آپ ﷺ نے اپنے چہرے مبارک کو زمین پر رکھ دیا، حضرت جبریل نے آپ ﷺ کو سر مبارک سے پکڑ کر اپنی گود میں رکھ دیا اور افاقہ ہونے تک مسلسل آپ ﷺ کے ساتھ رہے، پھر آپ ﷺ نے پوچھا: اے جبریل! میری مصیبت بڑھ گئی ہے اور امت کے بارے میں میرے غم میں اضافہ ہو گیا ہے، کیا میری امت کا کوئی آدمی جہنم میں داخل ہوگا؟ جبریل نے بتایا کہ کبیرہ گناہ کرنے والوں کو عذاب ہوگا، آپ ﷺ پھر رونے لگے، آپ ﷺ کی شفقت اور رحمت کی وجہ سے حضرت جبریل بھی رو پڑے۔

پھر نبی کریم ﷺ اپنے گھر میں داخل ہوئے اور لوگوں سے پردہ فرمایا، آپ ﷺ صرف نماز کے لئے باہر نکلتے، آپ ﷺ نے خود کو اتنا مشغول کر دیا کہ کسی سے بات بھی نہ کرتے، آخر کار تیسرے دن حضرت ابو بکر صدیق رضی اللہ عنہ نے دروازے پر حاضر ہو کر سلام کیا، اور اہل بیت سے رسول اللہ ﷺ سے ملنے کی اجازت مانگی لیکن اندر سے کوئی جواب نہ آیا، حضرت ابو بکر صدیق رضی اللہ عنہ نے ایک طرف جا کر رونا شروع کر دیا، پھر حضرت سلمان حاضر ہوئے اور دروازے پر کھڑے ہو کر گھر والوں سے نبی کریم

صلی اللہ علیہ وسلم سے ملاقات کی اجازت مانگی لیکن کسی نے جواب نہ دیا، وہ بھی واپس جا کر رونے لگے۔

حضرت سلمان اسی بے چینی کے عالم میں حضرت فاطمہ کے دروازے پر آئے اور سلام کیا، حضرت علی اس وقت گھر پر موجود نہ تھے، حضرت سلمان کہنے لگے کہ اے رسول اللہ صلی اللہ علیہ وسلم کی بیٹی! رسول اللہ صلی اللہ علیہ وسلم نے لوگوں سے پردہ فرمایا ہے اور کسی سے بھی گفتگو نہیں فرما رہے، چنانچہ حضرت فاطمہ نے پردہ کیا اور آپ صلی اللہ علیہ وسلم کے دروازے پر کھڑے ہو کر عرض کیا: اے اللہ کے رسول! میں فاطمہ ہوں، نبی کریم صلی اللہ علیہ وسلم سجدے کی حالت میں رو رہے تھے، آپ صلی اللہ علیہ وسلم نے سلام پھیر کر دروازہ کھولنے کا حکم دیا، جب حضرت فاطمہ اندر داخل ہوئیں تو آپ صلی اللہ علیہ وسلم نے حال دریافت فرمایا، حضرت فاطمہ آپ صلی اللہ علیہ وسلم کی حالت دیکھ کر بہت زیادہ رونے لگی، شدت غم اور رونے کی وجہ سے آپ صلی اللہ علیہ وسلم کے چہرے کا رنگ زرد ہو چکا تھا، حضرت فاطمہ نے عرض کیا: اے اللہ کے رسول! آپ صلی اللہ علیہ وسلم پر کون سی وحی نازل ہوئی ہے، آپ صلی اللہ علیہ وسلم نے بتایا میرے پاس جبریل آئے اور انہوں نے جہنم کے احوال، اس کے دروازوں اور طبقات کے بارے میں مجھے بتایا، اور یہ خبر دی ہے کہ اس کے اوپر والے حصے میں میری امت کے وہ لوگ ہونگے جو کبیرہ گناہوں کا ارتکاب کرتے ہیں، اس بات کی وجہ سے میں غمگین ہوں۔

حضرت فاطمہ نے عرض کیا کہ اے اللہ کے رسول! کیا آپ صلی اللہ علیہ وسلم نے جبریل سے یہ نہ پوچھا کہ وہ اس میں کیسے داخل ہونگے؟ آپ صلی اللہ علیہ وسلم نے ارشاد فرمایا کہ میں نے پوچھا تھا، جبریل نے بتایا تھا کہ فرشتے انہیں ہانک کر جہنم کی طرف لے جائیں گے، اور میری امت ہونے کی وجہ سے ان کے چہرے سیاہ اور آنکھیں نیلی نہیں ہونگی، ان کے منہ پر مہر نہیں لگائی جائے گی، اور اکرام کی وجہ سے انہیں بیڑیاں اور طوق نہیں ڈالے جائیں گے، حضرت فاطمہ نے پوچھا کہ انہیں فرشتے کیسے ہانکیں گے؟

نبی کریم صلی اللہ علیہ وسلم نے حضرت فاطمہ کو بتایا کہ مردوں کو ڈاڑھیوں اور عورتوں کو مینڈھیوں اور پیشانی سے پکڑ کر لے جائیں گے، اے فاطمہ! میری امت کے کتنے بوڑھے لوگ ہونگے کہ ان کو بڑھاپے کے باوجود جہنم کی طرف گھسیٹا جائے گا اس حال میں کہ وہ کہہ رہے ہونگے، افسوس بڑھاپے اور اس کی کمزوری پر، اور میری امت کے کتنے جوان ایسے ہونگے کہ انہیں ان کی ڈاڑھی سے پکڑ کر جہنم کی طرف گھسیٹا جائے گا اس حال میں کہ وہ کہہ رہا ہوگا کہ افسوس جوانی اور اس کی حسین صورت پر اور کتنی عورتیں ہونگی کہ انہیں پیشانی کے بالوں سے پکڑ کر جہنم کی طرف گھسیٹا جائے گا، وہ کہہ رہی ہوگی اے افسوس! اس رسوائی پر یہاں تک کہ وہ فرشتہ

انہیں جہنم کے داروغہ مالک کے پاس لے آئے گا، مالک انہیں دیکھ کر تعجب کرے گا کیونکہ ان کے چہرے سیاہ نہیں ہونگے انہیں بیڑیوں اور طوقوں میں جکڑا نہیں ہوگا، وہ ان سے پوچھے گا اے بد بختوں کی جماعت! تم کون ہو؟ وہ جواب دیں گے کہ ہم اس نبی کی امت سے ہیں جن پر قرآن نازل ہوا ہے، ہولناکی اور دہشت کی شدت کی وجہ سے وہ نبی کریم ﷺ کا اسم گرامی بھول جائیں گے، مالک انہیں بتائے گا کہ قرآن تو محمد ﷺ پر نازل ہوا ہے، جب لوگ محمد ﷺ کا نام سنیں گے تو چیخ و پکار اور آہ زاری کرنا شروع کریں گے اور کہیں گے ہم محمد ﷺ کی امت ہیں، مالک ان سے پوچھے گا؟ کیا قرآن میں تمہیں اللہ کی نافرمانی سے ڈرایا نہیں گیا، پھر جب وہ انہیں جہنم کے کنارے پر کھڑا کرے گا اور تو وہ جہنم اور عذاب دینے والے فرشتوں کی طرف دیکھیں گے، اور مالک سے کہیں گے: اے مالک! ہمیں اپنے نفس پر رونے کی اجازت دیجئے، پھر وہ خون کے آنسوؤں سے روئیں گے یہاں تک کہ آنسو ختم ہو جائیں گے، ان سے کہا جائے گا کہ یہ آنسو کتنے اچھے ہوتے اگر یہ دنیا میں اللہ تعالیٰ کے خوف سے بہتے۔

بہر حال مالک جہنم کے داروغوں سے کہے گا کہ انہیں جہنم میں ڈال دو، جب وہ انہیں جہنم میں ڈالیں گے تو وہ سب مل کر ”لا الہ الا اللہ محمد رسول اللہ“ پڑھیں گے، اچانک آگ ان سے ایک طرف ہو جائے گی، مالک آگ سے کہے گا کہ انہیں پکڑ لو، آگ کہے گی: کس طرح پکڑوں حالانکہ یہ تو لا الہ الا اللہ محمد رسول اللہ پڑھنے والے ہیں: مالک کہے گا کہ اللہ تعالیٰ نے ہمیں اسی بات کا حکم دیا ہے، چنانچہ آگ ان کو پکڑ لے گی، ان میں بعض لوگوں کو قدموں تک، بعض کو دونوں گھٹنوں تک اور بعض کو حلق تک پکڑے گی، جب آگ ان کے منہ تک پہنچے گی تو مالک اس سے کہے گا کہ ان کے چہروں کو مت جلانا، انہوں نے دنیا میں ایک لمبے عرصے تک اللہ کے سامنے سجدہ کیا ہے، اور ان کے دلوں کو نہ جلانا ایک لمبے عرصے تک رمضان کے مہینے میں یہ پیاس برداشت کرتے رہے، پھر وہ اللہ کی مشیت کے مطابق جہنم میں ٹھہریں گے اور اللہ تعالیٰ کے سامنے رحم کی صدا لگاتے رہیں گے، پھر اللہ تعالیٰ اپنا حکم نافذ کرتے ہوئے جبریل سے پوچھیں گے کہ امت محمد ﷺ کے گناہگاروں کا کیا بنا؟ وہ جواب دے گا کہ اے پروردگار! آپ خوب جانتے ہیں، اللہ تعالیٰ ارشاد فرمائیں گے کہ جا کر ان کی حالت دیکھو، حضرت جبریل جہنم کے داروغے مالک کے پاس جائیں گے، وہ جہنم کے درمیان میں آگ کے ایک منبر پر بیٹھے ہونگے، جب ان کی نظر حضرت جبریل پر پڑے گی تو وہ تعظیم کھڑے ہو کر پوچھیں گے اے جبریل! آپ کا یہاں کیسے آنا ہوا؟ جبریل کہیں گے امت محمد ﷺ کے گناہگاروں

کا کیا بنا، وہ بتائے گا، ان کی حالت بہت بری ہے اور وہ سخت تنگی میں ہیں، آگ ان کے جسموں کو جلا ان کے گوشت کو کھا چکی ہے، البتہ ان کے چہرے اسی طرح صحیح و سالم ہیں اور ان میں ایمان کا نور چمک رہا ہے۔

حضرت جبریل جہنم کے داروغہ مالک سے کہیں گے کہ مجھے ان کی حالت دکھا دو، جب جہنمی لوگ حضرت جبریل کے حسن کو دیکھیں گے تو انہیں پتا چل جائے گا کہ یہ رحمت کے فرشتوں میں سے ہیں، وہ پوچھیں گے یہ کون ہیں جن سے بڑھ کر کوئی حسین ہم نے نہیں دیکھا، مالک انہیں بتائے گا کہ یہ جبریل ہیں جنہیں رب العالمین کی طرف سے نبی کریم ﷺ کے پاس حاضری کا شرف حاصل ہوا، جب وہ لوگ محمد ﷺ کا نام سنیں گے تو سب کے سب چیخ کر کہیں گے کہ اے جبریل! محمد ﷺ کو ہماری طرف سے سلام کہہ کر یہ بتا دینا کہ ہمارے گناہوں نے ہمارے اور ان کے درمیان دوری پیدا کر دی ہے، انہیں جا کر ہماری بری حالت کی خبر دیدو، جبریل رب العالمین کے پاس جا کر ساری باتیں بتائیں گے حالانکہ وہ سب کچھ خوب جاننے والے ہیں، اللہ تعالیٰ حکم دیں گے کہ جا کر محمد ﷺ اور ان کی امت کی کو میرا سلام کہو۔

حضرت جبریل محمد ﷺ کے پاس حاضر ہونگے، آپ ﷺ ایک سفید موتی کے خیمے میں ہونگے جس میں سونے اور زبرد سے جڑے ہوئے چار ہزار دروازے ہونگے، جبریل عرض کریں گے: اے محمد ﷺ! میں آپ ﷺ کے پاس آپ ﷺ کی امت کے ان لوگوں کی طرف سے آیا ہوں جنہیں آگ میں عذاب دیا جا رہا ہے، وہ آپ ﷺ کو سلام کہہ رہے ہیں اور یہ پیغام دے رہے ہیں کہ ہماری حالت بہت بری ہے اور ہم بہت تنگی کی جگہ پر ہیں، چنانچہ رسول اللہ ﷺ عرش کے پاس آئیں گے اور سجدے میں گر کر اللہ تعالیٰ کی ایسی تعریف کریں گے کہ اس کی مثل کسی نے تعریف نہیں کی ہوگی، اللہ تعالیٰ آپ ﷺ سے ارشاد فرمائیں گے کہ اے محمد! اپنا سراو پراٹھا کر سوال کرو تمہیں عطا کیا جائے گا، شفاعت کرو تمہاری شفاعت قبول کی جائے گی، نبی کریم ﷺ درخواست کریں گے کہ اے پروردگار! میرے امت کے نامراد لوگوں کے بارے میں آپ نے اپنا حکم نافذ کر کے ان سے انتقام لے لیا ہے لہذا اب ان کے حق میں میری شفاعت قبول فرمائیں۔

اللہ تعالیٰ ارشاد فرمائیں گے یقیناً میں نے ان کے حق میں تمہاری شفاعت قبول کر لی ہے، پھر آپ ﷺ ہر ہر کلمہ پڑھنے والے مسلمان کو جہنم سے نکالنے کے لئے تشریف لے جائیں گے، جب ان کے پاس پہنچیں گے تو مالک (جہنم کا داروغہ) سے پوچھیں گے: اے مالک: میری امت کے بدبختوں کا کیا حال ہے؟ وہ بتائے گا کہ ان کا حال بہت برا ہے اور وہ بہت تنگ جگہ پر ہیں، نبی کریم ﷺ فرمائیں گے: دروازہ کھول

کر ڈھکن ہٹاؤ، پس اچانک جہنمی لوگ جب بلند ہونے والے نور اور چمکنے والے چاند یعنی محمد صلی اللہ علیہ وسلم کی طرف دیکھیں گے تو سب یوں پکاریں گے، اے محمد صلی اللہ علیہ وسلم ہماری مدد کیجئے، بیشک آگ نے ہماری کھالوں کو جلا ڈالا اور ہمارے دلوں تک پہنچ چکی ہے، چنانچہ وہ اللہ کے محبوب نبی کے ساتھ چمٹ کر جہنم سے ایسی حالت میں نکلیں گے جب وہ کونکہ بن چکے ہوں گے، آپ صلی اللہ علیہ وسلم انہیں لے کر جنت کے دروازے کے قریب ایک نہر پر لے جائیں گے، وہ اس نہر پر غسل کریں گے اور اس طرح چمکدار اور روشن ہو کر نکلیں گے گویا ان کے چہرے چودھویں رات کے چاند کی طرح چمک رہے ہوں گے۔

فصل

جس شخص کو معلوم ہو کہ نبی کریم صلی اللہ علیہ وسلم شفاعت کرنے والے ہیں اس پر واجب ہے کہ وہ آپ صلی اللہ علیہ وسلم اور صحابہ کرام پر درود بھیج کر اپنے پاس ہر وقت پونجی جمع رکھے، بیشک آپ صلی اللہ علیہ وسلم پر درود و سلام وہ افضل چیز ہے۔ قیامت کے دن ہمیں ملے گی، پس اے امت محمد صلی اللہ علیہ وسلم! اپنے محبوب نبی پر کثرت سے درود پڑھو، بیشک یہ ہمارے لئے مناجات ہوگی، نبی کریم صلی اللہ علیہ وسلم کا ارشاد ہے:

رَأَيْتَ رَجُلًا مِنْ أُمَّتِي يَتَعَلَّقُ بِالصَّرَاطِ الْمَنْصُوبِ عَلَى جَهَنَّمَ فَمِرَّةٌ يَحْبُو حَبْوًا، وَمِرَّةٌ يَسْحَبُ سَحْبًا، وَمِرَّةٌ يَمِشِي عَلَى وَجْهِهِ، فَجَاءَتْهُ صَلَاتُهُ وَسَلَامُهُ عَلَىٰ فَأَقَامَتْهُ عَلَى الصَّرَاطِ حَتَّى اجْتَازَ عَلَيْهِ۔

ترجمہ: میں نے اپنی امت کے ایک آدمی کو پل صراط کے ساتھ چمٹا ہوا دیکھا، وہ کبھی سرین کے بل، کبھی گھسٹ کر اور کبھی چہرے کے بل چل رہا تھا، پھر درود و سلام آیا اور اسے پل صراط پر کھڑا کیا اور پھر وہ پل صراط سے پار ہو گیا۔ (مجمع الزوائد)

پس جو شخص کثرت سے آپ صلی اللہ علیہ وسلم پر درود بھیجے گا پل صراط پر اس کا درود اسے کھڑا کر دے گا اور جہنم سے اس کی حفاظت کرے گا، آگ اس پر ٹھنڈی اور سلامتی والی بن جائے گی، یہ سب اللہ تعالیٰ کی طرف سے فضل و انعام ہوگا۔

پس اے گنہگارو! موت سے قبل اللہ تعالیٰ کی بارگاہ میں توبہ کر لو، اور مخلوق سے افضل ہستی کی شفاعت حاصل کر لو، خفیہ اور اعلانیہ دعا کے ساتھ اپنے مالک سے مخاطب ہو جاؤ، تم میں سے ہر ایک اپنی زبان حال سے شوق کے ساتھ یہ کہتا رہے:

ألا أيها المأمول في كل حاجة شكوت اليك الضّرّ فارحم شكائتي
اے وہ ذات ہر ضرورت کے وقت جس کی امید کی جاتی ہے! میں نے آپ کی بارگاہ میں تنگی کی
شکایت کی پس میری تکلیف پر رحم فرما۔

ألا يار جائي أنت كاشف كربتي فهب لي ذنوبي كلّها واقض حاجتي
اے میری امید! آپ میری مصیبت کو دور کرنے والے ہیں، میرے سارے گناہوں کو معاف
کر کے میری ضرورت پوری فرما۔

فزادى قليل لا أراهم بلغى على الزاد أبكى أم لبعده مسافتي
میرے پاس زادہ راہ تھوڑا ہے میرے خیال میں وہ مجھے نہیں پہنچائے گا، میں تو شے پر روؤں
یا مسافت کی دوری پر۔

وجئت بأفعال قباح رديّة ومافي الوري خلق جنى كجنائتي
میں آپ کی بارگاہ میں برے اور ناقص اعمال لے کر حاضر ہوا، مخلوق میں میری غلطیوں کی طرح
کسی نے غلطی نہیں کی ہوگی

أتحرقني بالنار يا غاية الهني فأين رجائي فيك أين هخافتي
اے میری آرزوؤں کے مرکز! کیا آپ مجھے آگ میں جلائیں گے، آپ سے میری امید اور
میرا خوف کہاں جائے گا۔

ألى بتاج المرسلين توّسلى أقل عثرتي واقبل لديك ضراعتي
رسولوں کے تاج صلی اللہ علیہ وسلم کے ذریعے میں آپ کی بارگاہ میں وسیلہ پکڑتا ہوں، میری لغزش
کو معاف فرما اور توشے کو قبول فرما۔

وصلّ عليه كلّما ذكر اسمه وسلّم وكن لي راحة عند فاقتي
نبی کریم صلی اللہ علیہ وسلم پر دروسلام نازل فرما جب بھی ان کے نام کا ذکر ہو اور محتاجی کے وقت میرے
لئے راحت کا سامان بن جا۔

اللہ تعالیٰ ہمارے سردار محمد صلی اللہ علیہ وسلم پر، آپ صلی اللہ علیہ وسلم کی آل اور صحابہ کرام پر رحمت کاملہ اور سلامتی

نازل فرمائے۔

آپ صلی اللہ علیہ وسلم کے اسم گرامی ”صاحبِ مقامِ محمود“ کے بیان میں

اللہ تعالیٰ آپ صلی اللہ علیہ وسلم پر رحمت کاملہ نازل فرمائے اور شرف و اکرام کا معاملہ فرمائے

صاحبِ مقامِ محمود آپ علیہ السلام کا اسم گرامی ہے جو مشہور احادیث میں آیا ہے، قرآن مجید میں

آپ صلی اللہ علیہ وسلم سے یوں خطاب ہوا:

{ وَ مِنَ النَّبِيِّينَ فَتَاهُ بِهِ نَافِلَةٌ لَكَ عَسَىٰ أَنْ يَبْعَثَكَ رَبُّكَ مَقَامًا

مَحْمُودًا } { بنی اسرائیل ۷۹

ترجمہ: اور رات کے کچھ حصے میں تہجد بھی پڑھا کرو جو تمہارے لئے ایک اضافی عبادت

ہے، امید ہے کہ تمہارا پروردگار تمہیں مقامِ محمود تک پہنچائے گا۔

حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم سے اس آیت کے بارے

میں پوچھا گیا تو آپ صلی اللہ علیہ وسلم نے فرمایا اس سے شفاعت مراد ہے۔

حضرت کعب بن مالک رضی اللہ عنہ سے روایت ہے کہ نبی کریم صلی اللہ علیہ وسلم نے ارشاد فرمایا:

”يُحْشَرُ النَّاسُ يَوْمَ الْقِيَامَةِ فَأَكُونُ أَنَا وَأُمَّتِي عَلَىٰ تَلٍّ، وَيَكْسُونِي رَبِّي

حَلَّةً خَضْرَاءَ ثُمَّ يُؤْذَنُ لِي فَأَقُولُ مَا شَاءَ اللَّهُ أَنْ أَقُولَ، فَذَاكَ الْمَقَامُ

الْمَحْمُودُ۔

ترجمہ: قیامت کے دن لوگوں کو جمع کیا جائے گا میں اور میری امت ایک ٹیلے پر ہونگے، مجھے

اللہ تعالیٰ ایک سبز جوڑا پہنائیں گے پھر مجھے حکم دیں گے اور میں اللہ کی مشیت کے مطابق کچھ

گفتگو کروں گا، یہ مقام محمود ہوگا۔ (مشکل الآثار للطحاوی۔ مناهل الصفا)

حضرت ابن مسعود رضی اللہ عنہ نبی کریم صلی اللہ علیہ وسلم کا ارشاد نقل کرتے ہیں کہ:

”الْمَقَامُ الْمَحْمُودُ هُوَ قِيَامُهُ عَلَيْهِ الصَّلَاةُ وَالسَّلَامُ عَنِ يَمِينِ الْعَرْشِ

مَقَامًا لَا يَقُومُهُ غَيْرُهُ، فَيُغْبَطُهُ فِيهِ الْأَوْلُونَ وَالْآخِرُونَ

ترجمہ: مقام محمود سے مراد یہ ہے کہ نبی کریم صلی اللہ علیہ وسلم عرش کے دائیں جانب ایسی جگہ کھڑے

ہونگے کہ آپ صلی اللہ علیہ وسلم کے علاوہ کوئی اور اس جگہ پر کھڑا نہیں ہوگا، اس پر اولین و آخرین رشک

کریں گے۔ (تفسیر قرطبی)

بہر حال مقام محمودہ عظیم مقام ہے جو اللہ کے بندوں میں کوئی حاصل نہیں کر سکتا، اللہ تعالیٰ نے خاص طور پر یہ نعمت نبی کریم ﷺ کو عطا فرمائی ہے۔ بہت ساری احادیث اس بات پر دلالت کرتی ہیں کہ مقام محمود سے وہ شفاعت عظمیٰ مراد ہے جو نبی کریم ﷺ اہل محشر کیلئے اس دن کریں گے جس دن کوئی روکنے والا اور بوجھ اٹھانے والا نہ ہوگا۔

ایک حدیث میں مروی ہے کہ قیامت کے ایک کرسی عرش کے دائیں جانب اور دوسری بائیں جانب لگائی جائے گی، اور نور کی ایک کرسی عرش کے سامنے لگائی جائے گی، پھر نبی کریم ﷺ کو عرش کے دائیں جانب بٹھایا جائے گا، حضرت ابراہیم علیہ السلام کو بائیں جانب بٹھایا جائے گا اور ابو بکر کو عرش کے سامنے بٹھایا جائے گا، پھر اللہ تعالیٰ آپ ﷺ کو اپنے دیدار کی اجازت مرحمت فرمائیں گے، اس کے بعد باقی لوگ اللہ تعالیٰ کا دیدار کریں گے اور اللہ تعالیٰ انہیں دیکھے گا، پھر ایک منادی اعلان کرے گا کیا ہی اچھا دوست ہے جو حبیب اور خلیل کے درمیان ہے۔

پس اے محبت کرنے والو! نبی کریم ﷺ کا مقام محمود دراصل اللہ تعالیٰ کے ہاں آپ ﷺ کا مقام و مرتبہ ہے، لہذا تم اپنے دلوں میں ایسا خیال لانے سے خود کو بچاؤ جو رب تعالیٰ کے لائق نہ ہو، (یعنی جہت، کیفیت، اور زمان و مکان وغیرہ کے قول سے اجتناب کرو) بیشک اللہ سبحانہ و تعالیٰ قدیم اور ازل ہی ہیں، وہ مخلوق کے مشابہہ نہیں اور تمام موجودات میں کوئی چیز اس کے مشابہہ نہیں، عرش اور کرسی اللہ کی مخلوقات میں سے ہیں، اللہ تعالیٰ ازل سے اکیلا ہے، اس میں تغیر و تبدل نہیں آتا، ایک مکان سے دوسرے مکان میں منتقل نہیں ہوتا، کسی جہت اور مقدار میں حلول نہیں کرتا، تمام مخلوقات کے مقابلے میں عرش سب سے بڑا ہے اور اسے ہر طرف سے اللہ تعالیٰ کے فرشتوں نے گھیرا ہوا ہے، عرش تک وہی ذات پہنچی جسے اللہ تعالیٰ نے ساری مخلوق سے منتخب فرمایا، اللہ تعالیٰ کی نظر میں تمام موجود چیزوں میں نبی کریم ﷺ سے بڑھ کر کوئی باعزت اور بڑی ہستی نہیں اور اللہ تعالیٰ نے آپ ﷺ کے اس مرتبے کو بیان فرمایا ہے۔

اللہ تعالیٰ کا دیدار اہل حق کے نزدیک جائز ہے، اسی طرح بڑی اور بلند ذات کے لئے جہت مکان، بلندی اور دائیں، بائیں کی نسبت کی نفی کرنا ضروری ہے، اللہ تعالیٰ کا حقیقی دیدار حاصل ہوگا لیکن اس میں جہت محال ہے، اللہ تعالیٰ اس سے بلند ہے، لہذا جب بھی تم ان باتوں کو سنتو یوں کہو کہ ہم اللہ پر ایمان لاتے

ہیں اور اللہ تعالیٰ کی طرف سے جو باتیں رسول اللہ ﷺ کی زبان پر جاری ہوئی ہیں ان پر ایمان لاتے ہیں، یہ عظیم حدیث مبارکہ حضرت ابو بکر صدیق کے بلند مرتبے پر دلالت کرتی ہے، جو ہر مشکل میں نبی کریم ﷺ کے غمخوار اور ساتھی رہے، یہ ان کا حق ہے، بیشک جو ابو بکر صدیق رضی اللہ عنہ سے محبت کرتا ہے وہ دین کو قائم کرتا ہے، اور جس کے دل میں ان کی محبت پیوست ہو جائے اس کا یقین مضبوط ہو جاتا ہے۔

حضرت عمر بن خطاب رضی اللہ عنہ کا ارشاد ہے کہ ایک دن رسول اللہ ﷺ کی مجلس میں حضرت ابو بکر صدیق رضی اللہ عنہ کا ذکر ہوا تو آپ ﷺ نے ارشاد فرمایا کہ تمہیں ابو بکر کے بارے میں کیا ہوا؟ قسم ہے اللہ کی جس کے سوا کوئی معبود نہیں! میں نے معراج والی رات عرش کے چاروں طرف شروع سے لے کر آخر تک پوری آیت الکرسی اور محمد رسول اللہ لکھا ہوا دیکھا، یہ کلمات سورج اور چاند کی پیدائش سے دو ہزار سال پہلے لکھے گئے ہیں، نیز میں نے اپنے بعد ابو بکر کا نام بھی لکھا ہوا دیکھا ہے۔

حضرت ابن عباس کے طریق سے روایت بیان کی گئی ہے کہ جس رات نبی کریم ﷺ کو معراج ہوئی تو آپ ﷺ نے اللہ تعالیٰ سے مناجات فرمائی، اللہ تعالیٰ نے فرمایا: اے محمد! میں جس سے محبت کرتا ہوں تم بھی اس سے محبت کرو، آپ ﷺ نے پوچھا: اے اللہ! آپ کس سے محبت کرتے ہیں؟ تو اللہ تعالیٰ نے ارشاد فرمایا: بیشک میں ابو بکر سے محبت کرتا ہوں آپ بھی ان سے محبت کریں، جب میں زمین پر اترنے لگا تو سدرۃ المنتہی کے پاس جبریل میرے سامنے آئے اور پوچھا کہ اللہ تعالیٰ نے آپ ﷺ سے کیا ارشاد فرمایا؟ میں نے عرض کیا کہ اللہ تعالیٰ نے مجھ سے کہا کہ میں ابو بکر سے محبت کرتا ہوں، حضرت جبریل نے تبسم فرمایا اور کہا: اے محمد! قسم ہے اس ذات کی جس نے آپ ﷺ کو حق دے کر بھیجا ہے! اگر آسمانوں اور زمین کی مخلوق ان سے محبت کرے گی تو اللہ تعالیٰ انہیں عذاب نہیں دے گا۔

پس اے اللہ کے بندو! اپنی محبت پر اللہ تعالیٰ کا شکر ادا کرو اور اس کی بارگاہ میں اپنے نبی کو وسیلہ بناؤ۔

لہ الشفاعة يوم الدين جامعة دون النبيين ما في ذلك من نكر

قیامت کے دن دوسرے نبیوں کو چھوڑ کر آپ ﷺ کو جامع شفاعت حاصل ہوگی اور اس میں کوئی عجیب بات نہیں۔

وخصه بلواء الحمد في عدد من المفاخر تنبئها المذكر

اللہ تعالیٰ نے آپ ﷺ کو اور بہت ساری عظمتوں کے ساتھ لواء الحمد کی خصوصیت عطا فرمائی

ہے، اس میں نصیحت حاصل کرنے والے کے لئے تشبیہ ہے۔

خصائصاً خصہ رب العباد بہا
أرْبَىٰ عَلَى الْمُرْسَلِينَ السَّادَةِ الزُّهْر
اللہ تعالیٰ نے آپ ﷺ کو ایسی خصوصیات عطا فرمائی ہیں جو تمام انبیاء اور مرسلین سے بڑھ کر ہیں۔

و كيف يقدر خلق أن يحصلها
والله أجملها في محكم الشُّور
اللہ تعالیٰ کی مخلوق ان فضائل کو حاصل کرنے پر کیسے قادر ہو سکتی ہے حالانکہ اللہ تعالیٰ نے خوبصورت انداز میں اپنی محکم سورتوں میں انہیں بیان فرمایا ہے۔

فصل

جس شخص کو معلوم ہو کہ نبی کریم ﷺ صاحبِ مقامِ محمود ہیں، اور اسے اس بات کا یقین ہو کہ آپ ﷺ اللہ تعالیٰ کے محبوب ہیں اور اسی نے آپ ﷺ کو ان بہترین مراتب، اخلاق اور فضائل کی خصوصیت عطا فرمائی ہے، اسے یہ بات معلوم ہونی چاہیے کہ نبی کریم ﷺ کو یہ سب فضائل اس لئے حاصل تھے کیونکہ آپ ﷺ تمام مخلوق سے بڑھ کر اللہ تعالیٰ کی اطاعت کرنے والے تھے، آپ ﷺ نے انسانوں پر شفقت اور ان کے فائدے کے لئے سب سے بڑھ کر کوشش فرمائی۔

لہذا اللہ تم پر رحم کرے اللہ تعالیٰ کے اس ارشاد پر غور کرو:

{ وَ مِنَ اللَّيْلِ فَتَهَجَّدُ بِهِ نَافِلَةً لَّكَ عَسَىٰ أَنْ يَبْعَثَكَ رَبُّكَ مَقَامًا
مَّحْمُودًا } {بنی اسرائیل ۷۹}

ترجمہ: اور رات کے کچھ حصے میں تہجد بھی پڑھا کرو جو تمہارے لئے ایک اضافی عبادت ہے، امید ہے کہ تمہارا پروردگار تمہیں مقامِ محمود تک پہنچائے گا۔

کس طرح اللہ تعالیٰ نے آپ ﷺ کو تہجد پر دوام اختیار کرنے کا حکم دیا حالانکہ آپ ﷺ رات کے قیام میں کوشش فرماتے اور عبادت پر جتنی قوت آپ ﷺ کو حاصل تھی کوئی بندہ حاصل نہیں کر سکتا، کوشش، اطاعت اور تہجد کے بدلے میں اللہ تعالیٰ نے آپ ﷺ کو مقامِ محمود عطا فرمایا، پس اے سست آدمی! تم غفلت اور کم نیکیوں کے ساتھ کس طرح بلند درجات کی تمنا کرتے ہو، لہذا اللہ تعالیٰ کی اطاعت میں ایک دوسرے پر سبقت کرو اور اللہ کی مخلوق پر شفقت سے پیش آؤ، خصوصاً کمزور اور فقیر لوگوں کیساتھ کیونکہ وہ

اللہ تعالیٰ کے خاص لوگ ہیں۔

ایک حدیث میں نبی کریم صلی اللہ علیہ وسلم کا ارشاد منقول ہے کہ:

”یوتی یوم القيامة بالعبد الفقير، فيعتذر الله اليه كما يعتذر الرجل الى الرجل في دار الدنيا، فيقول: وعزتي وجلالي ما زويت في الدنيا عنك لهوانك عليّ ولكن لما أعددتُ اليك من الكرامة والفضيلة، اخرج يا عبدي الى هذه الصفوف، فمن أطعك في أو كساك في، يريد وجهي فخذ بيده فهو لك، والناس يومئذ قد أجهم العرق فيخلل العبد الصفوف، وينظر من فعل ذلك فيأخذ بيده ويدخله الجنة۔

ترجمہ: قیامت کے دن فقیر آدمی کو لایا جائے گا اور اللہ تعالیٰ اس سے دنیا کے عام آدمی کی طرح معذرت کریں گے، اللہ تعالیٰ فرمائیں گے کہ میری عزت اور جلال کی قسم! میں نے دنیا کو تم سے اس لئے دور نہیں رکھا کہ تم میرے نزدیک ذلیل تھے بلکہ میں نے تمہارے لئے کرامت اور فضیلت تیار کر کے رکھی ہے، اے میرے بندے! ان صفوں سے نکلو اور جس نے تمہیں میری رضا کی خاطر ایک ٹکڑا بھی کھلایا ہو، یا ایک گھونٹ پلایا ہو، یا کپڑا پہنایا ہو، اسے ہاتھ سے پکڑ لو وہ (جنت میں) تمہارے ساتھ ہوگا، اس دن لوگوں کے چہرے پسینے سے شرابور ہوں گے، چنانچہ وہ بندہ صفیں چیرتا ہوا جائے گا اور دیکھے گا کہ کس نے اس کے ساتھ یہ معاملہ کیا ہے، پھر اسے ہاتھ سے پکڑ کر جنت میں داخل کرے گا۔

نبی کریم صلی اللہ علیہ وسلم کا یہ بھی ارشاد ہے کہ

أكثر وامن معرفة الفقراء . واتخذوا عندهم الأيادي . فان لهم دولة فقالوا: يا رسول الله وما دولتهم؟ قال: اذا كان يوم القيامة قبل لهم: انظروا من أطعكم كسرة . أو شربة أو ثوباً فخذوا بيده ثم امضوا به الى الجنة .

فقراء کو کثرت سے پہچانو، اور ان پر احسان کا معاملہ کرو، بیشک ان کے پاس دولت ہے، صحابہ نے عرض کیا اے اللہ کے رسول! ان کے پاس کون سی دولت ہے؟ آپ صلی اللہ علیہ وسلم نے

ارشاد فرمایا: جب قیامت کا دن ہوگا تو ان سے کہا جائے گا کہ اس شخص کو دیکھو جس نے تمہیں کوئی ٹکڑا کھلایا ہو یا کوئی گھونٹ پانی پلایا ہو یا کپڑا پہنایا ہو، اس کا ہاتھ پکڑ کر جنت میں لے جاؤ۔ (تہذیب ابن عساکر، اتحاف السادة المتقين)

جب اللہ تعالیٰ نے تمام لوگوں کے مقابلے میں فقراء کو یہ فضیلت دیکر ان پر احسان کا حکم دیا ہے تو اے نبی کریم ﷺ سے محبت کرنے والو! اس ذات کے ساتھ احسان کا معاملہ کیسے نہ ہو جنہیں اللہ تعالیٰ نے مقام محمود عطا کیا ہو، اور جو دو کرم کی خصوصیات عطا فرمائی ہوں، ان پر احسانات کی بارش برسا کر ساری موجودات پر شرف بخشا ہو۔

لہذا نبی کریم ﷺ کی تعظیم و تکریم میں کوشش کیا کرو، آپ ﷺ کی قدر پہچانو اور آپ ﷺ کے ذکر کو بلند کرو، بیشک آپ ﷺ کا نام جنت میں ابوالقاسم رکھا جائے گا، نیز آپ ﷺ پر کثرت سے درود پڑھا کرو، قیامت کے دن تم نبی کریم ﷺ کے جھنڈے کے ساتھ چمٹ کر آؤ گے اور تمہارا حشر اللہ کے خاص بندوں میں ہوگا، آپ ﷺ کی بلند ذات سے مدد طلب کیا کرو، اور آپ ﷺ کے مضبوط قلعے کو مضبوطی سے تھام لو، کیونکہ آپ ﷺ کی ذات اللہ تعالیٰ کی نظر میں کریم ہے اور آپ ﷺ کا طالب ہرگز نامراد نہیں ہوتا، آپ ﷺ کا مرتبہ اللہ کے نزدیک بڑا ہے، آپ ﷺ کے طفیل مانگنے والا محروم نہیں ہوتا۔

لقد تخوف قلبی من تخيبه
يوما يرى الفضل فيه مثل شائبه
وحين يجري الوزى كل بمكسبه
يا اكرم الخلق مالى من الودبه
سواك عند حلول الحادث العمم

میرے دل کو اس دن کی رسوائی کا خوف ہے جس دن فضیلت عیوب کی طرح نظر آئے گی، اور جس دن ساری مخلوق اپنی کمائی کی طرف چل پڑے گی، اے مخلوق میں سب سے مکرم ہستی! میں مصیبتوں کے نزول کے وقت آپ ﷺ کے سوا کس کی پناہ میں جاؤں گا۔

وعابن الناس ذات اللہ واللہب
وخاف كل الوزى فيه العطب
فأنت تكشف عتى شدة الكرب
ولن يضيق رسول الله جاهك بي
اذا الكريم تجلى باسم منتقم

ان لوگوں پر نظر فرمائیں جو فضول کاموں میں مبتلا ہیں اور آگ میں جلیں گے اور تمام مخلوق

کو ہلاکت کا خوف ہوگا، پس آپ ﷺ مجھ سے میری تنگی کو دور کر دیجئے اور اے اللہ کے رسول! میرے وجہ سے آپ ﷺ کے مرتبے میں ہرگز تنگی نہیں آئے گی کیونکہ کریم ذات انتقام کے نام سے بہت بلند ہوتی ہے۔

فان نفسی قد خافت معرتہا وقد رجت منك منجاها ونصرتہا

فاشفع لها وازل عنها مضرّتها فان من جودك الدنيا وضرّتها

ومن علومك علم اللوح والقلم

پیشک میرے نفس کو اپنی برائی کا خوف ہے اور وہ آپ سے نجات اور نصرت کی امید رکھتا ہے، پس اس کے حق میں شفاعت کیجئے اور اس کی تنگی کو دور کر دیجئے، پیشک دنیا و آخرت آپ ہی کی سخاوت ہیں، اور لوح و قلم کا علم آپ ﷺ کے علوم میں سے ہے۔

اللہ تعالیٰ ہمارے سردار محمد ﷺ پر، آپ ﷺ کی آل اور صحابہ کرام پر رحمت کاملہ اور سلامتی نازل فرمائے اور شرف و تعظیم کا اضافہ فرمائے۔

آپ ﷺ کے اسم گرامی ”صاحب الوسیلہ“ کے بیان میں

اللہ تعالیٰ آپ ﷺ پر رحمت کاملہ نازل فرمائے اور شرف و اکرام کا معاملہ فرمائے

صاحب الوسیلہ آپ ﷺ کا اسم گرامی ہے جو مشہور روایات اور احادیث میں وارد ہوا ہے

حضرت ابو ہریرہ رضی اللہ عنہ کا ارشاد ہے کہ وسیلہ جنت کے اعلیٰ درجے کا نام ہے جو نبی کریم ﷺ کی

رہائش گاہ ہے۔

بیشک آپ ﷺ حق تعالیٰ کے محبوب ہیں، جس طرح اللہ تعالیٰ نے آپ ﷺ کو سیرت و

صورت اور صفات میں تمام مخلوقات پر فضیلت بخشی اسی طرح دنیا و آخرت میں درجات کی بلندی کے

اعتبار سے آپ ﷺ سب پر فائق ہیں۔

حضرت عبداللہ عمرو بن العاص رضی اللہ عنہ سے روایت ہے کہ انہوں نے نبی کریم ﷺ کو یہ

ارشاد فرماتے ہوئے سنا کہ جب تم موزن کی آواز سنو تو جو وہ کہے تم بھی وہی الفاظ دہراؤ، پھر مجھ پر ایک مرتبہ

درود پڑھو، بیشک جو شخص مجھ پر ایک مرتبہ درود پڑھتا ہے اللہ تعالیٰ اس پر دس رحمتیں نازل کرتے ہیں، پھر اللہ

تعالیٰ سے وسیلہ مانگو، بیشک وسیلہ جنت کا ایسا گھر ہے جو صرف اللہ کے ایک بندے کے لئے ہے، اور میں

امید کرتا ہوں کہ وہ بندہ میں ہوں، جو شخص میرے لئے وسیلہ مانگے گا اس کے لئے میری شفاعت واجب ہے۔

اے محبت کرنے والو! اس گھر کے بارے میں تمہارا کیا خیال ہے جو انبیاء کے سردار ﷺ اور

چمکدار پیشانی والوں کے امام ﷺ کے علاوہ مخلوق میں کسی کو بھی نہیں ملے گا، اس میں کتنی نعمتیں اور بھلائیاں

ہوں گی، جنت کے ہر محل کا احاطہ کوئی عقل نہیں کر سکتی اور نہ اس کی خوبیاں صحیح طرح بیان ہو سکتی ہیں، نبی کریم

ﷺ کا ارشاد ہے کہ معراج کی رات جنت میں داخل ہو کر میں نے ساری جنت کا مشاہدہ کیا، حضرت

جبریل آپ ﷺ کے ساتھ ایک محل میں داخل ہوئے، اس کے اندر سرخ یا قوت کا ایک بے جوڑ محل تھا، اس

کے اندر ستر ہزار محلات تھے، ہر محل میں ستر ہزار گھر تھے اور ہر گھر میں ستر ہزار کمرے تھے اور ہر کمرے میں

سفید موتی کے ستر ہزار خیمے تھے، ہر خیمے کے چار ہزار دروازے تھے، ان خیموں کا اندرونی حصہ باہر سے

اور باہر والا حصہ اس کے اندرونی حصے سے نظر آتا تھا، اس کے درمیان میں سونے کے تخت تھے جو سورج کی

کرنوں کی طرح چمک رہے تھے، وہ تخت موتیوں اور جواہرات سے بھرے ہوئے تھے، ان پر ایسے بچھونے

تھے جن کا اندرونی حصہ دبیز ریشم سے بنایا گیا تھا ان کا بیرونی حصہ نور سے بنایا گیا تھا جو زیورات اور تختوں کے اوپر چمک رہا تھا۔

نبی کریم ﷺ نے ارشاد فرمایا کہ میں اس محل کے اوصاف بیان نہیں کر سکتا، پس وہ خوبیاں بیان کرنے والوں کے بیان سے بڑھ کر تھا، خیالات اور زبانیں اس کے بیان سے عاجز ہیں، اور عورتوں کے زیورات اس کے علاوہ تھے جو ان کے پاؤں میں بغیر پردے کے پہنائے گئے تھے، ہر محل میں بہت سارے درخت تھے جن کا تنا سونے کا، ٹہنیاں ہیرے کی اور پھل منگے کی مانند تھے، ہر خیمے میں حوریں تھیں، اگر ان میں سے کوئی آسمان کے سامنے انگلی ظاہر کرے تو اس کی روشنی کے سامنے سورج کی روشنی ختم ہو جائے، ان کا چہرہ کیسا ہوگا؟ ان کے اوصاف صرف اسی طرح بیان کئے جاسکتے ہیں کہ وہ اس سے بھی بڑھ کر خوبصورت تھیں، جنتی کی ایک بیوی کی خدمت کے لئے ستر ہزار غلام ہیں، ان کے شوہروں کے خادم اس کے علاوہ ہیں، پس ہر وہ شخص جس کے دل میں کسی نعمت کا کھٹکا گذرا ہو وہ اس کو بیان کرنے سے قاصر ہے، اس محل کا انتظار اللہ کے نیک اور محبوب بندے کر رہے ہیں، یہ عجیب و غریب باتیں دیکھ کر مجھے تعجب ہوا، میں نے پوچھا کہ اے جبریل! کیا جنت میں اس جیسا کوئی اور محل بھی ہے، جبریل نے جواب دیا کہ جی ہاں، اے محمد! جنت میں ہر محل اس طرح کا ہے جو آپ ﷺ نے دیکھا ہے، اور بہت سارے محلات اس سے بھی افضل ہیں، میں نے کہا کہ اسی کے لئے عمل کرنے والوں کو عمل کرنا چاہیے۔

پس اے محبت کرنے والو! اور غور و فکر کرنے والو! اپنی عقل سے غور و فکر کرو کہ اگر ان صفات والا محل اللہ تعالیٰ نے نبی کریم ﷺ کی امت کے فرمانبردار لوگوں کے لئے تیار کیا ہے تو اس محل کے بارے میں تمہارا کیا خیال ہے جو اللہ تعالیٰ نے جنت میں نبی کریم ﷺ کے لئے تیار کر رکھا ہے، لہذا اللہ تعالیٰ کی طرف رجوع میں کوشش کرو، یہی اس مہربان ذات کا تم سے مطالبہ ہے، نبی کریم ﷺ کے لئے وسیلہ مانگا کرو، قیامت کے دن پریشانی کے وقت تمہیں اس کا بدلہ مل جائے گا۔

اللہ تعالیٰ نے نبی کریم ﷺ سے وسیلہ کا وعدہ فرمایا ہے جو وعدے کے مطابق آپ ﷺ کو ملے گا، لیکن نبی کریم ﷺ نے اپنی پیاری امت پر رحمت و شفقت کا معاملہ فرماتے ہوئے یہ حکم دیا کہ وہ آپ ﷺ کے لئے وسیلہ مانگا کریں تاکہ قیامت کے دن امت پر آپ ﷺ کی شفاعت کی برکات ظاہر ہوں، لہذا آپ ﷺ کا امت سے اپنے لئے وسیلہ مانگنے کا مطالبہ کرنے کا معنی یہ ہے کہ آپ

صلی اللہ علیہ وسلم امت کو شفاعت کی دعا کرنے کا حکم دے رہے ہیں، بیشک قیامت کے دن فیصلہ سن کر ماننا ہوگا، لہذا اے محبت کرنے والو! وسیلہ مانگنے میں کوشش کرو اور نبی کریم ﷺ پر کثرت سے درود پڑھو۔

صلی اللہ علیہ وسلم البختار فی العرب والہنتقی فیہم من جوہر الحسب
اہل عرب میں منتخب اور عمدہ حسب نسب والی ہستی پر اللہ تعالیٰ رحمت کاملہ نازل فرمائے۔

والبصطفی بالرسالت مکرمہ جاءت من اللہ عن جبریل فی الکتب
جتنی مکرم رسالتیں اللہ تعالیٰ کی طرف سے جبریل کے واسطے سے کتابوں میں موجود ہیں آپ
صلی اللہ علیہ وسلم ان میں سے چنے ہوئے ہیں۔

محمد خیر مبعوث سما شرفا من خیر أمة زکات طیباً وخیراً
محمد ﷺ سب رسولوں سے بہتر ہیں جنہیں بھیجا گیا ہے اور بلندیوں پر فائز ہیں اور عمدہ خوشبو
اور بہترین نسب والے ہیں۔

کان کلمتہ یمین الشاة منصحۃ لاتألکنی فان السّم فی وبی
آپ ﷺ سے بکری کے دائیں ہاتھ نے صحیح طرح سے گفتگو فرمائی کہ مجھے نہ کھاؤ اس لئے کہ
میرے اندر زہر موجود ہے۔

صلی اللہ علیہ وسلم لیبی وحج وخیر العجم والعربا
اللہ تعالیٰ آپ ﷺ پر رحمت کاملہ نازل کرے پس آپ ﷺ ان لوگوں سے فضیلت میں
بڑھے ہوئے ہیں جنہوں نے لیبیک کہا اور حج کیا نیز آپ ﷺ اہل عرب و عجم سے فضیلت میں
بڑھ کر ہیں۔

صلی اللہ علیہ وسلم علی خیر الأنام ومن ترجی النّجاة بہ فی موقف العطب
اللہ تعالیٰ مخلوق میں سب سے بہتر ہستی اور اس ذات پر رحمت کاملہ نازل فرمائے ہلاکت کی جگہ
کھڑے ہونے میں جس کی نجات کی امید ہے۔

أعلی البریة فی حلم وفی کرم وأفضح الناس فی قول وفی خطب
آپ ﷺ حلم و کرم میں تمام مخلوق سے بڑھ کر ہیں اور بات اور گفتگو میں تمام لوگوں سے زیادہ

فصح ہیں۔

فصل

صاحبِ وسیلہ اور اچھے اخلاق والے نبی سے محبت کرنے والے کو چاہیے کہ آپ ﷺ کے حکم کی اطاعت کرے اور آپ ﷺ کے آداب بجالائے، آپ ﷺ کی محبت اور رضامندی کی طلب میں وسیلہ مانگ کر کوشش کرے، آپ ﷺ پر درود بھیجے اور پروردگار کی اطاعت کرے۔

ایک مرتبہ حضرت جبریل علیہ السلام نے حاضر ہو کر عرض کیا کہ اے محمد! اللہ تعالیٰ آپ ﷺ کو سلام کہہ رہے ہیں اور یہ بھی کہہ رہے کہ اگر آپ ﷺ چاہیں تو میں دنیا کی وہ چیزیں عطا کروں جو کسی آنکھ نے دیکھی نہیں، کسی کان نے ان کے بارے میں سنا نہیں، اور کسی بشر کے دل پر ان کا کھٹکا نہیں گذرا، میں تہامہ پہاڑ کو آپ ﷺ کے لئے سونے اور چاندی کا بنا دیتا ہوں کہ جہاں بھی آپ جائیں وہ آپ ﷺ کے ساتھ چلتا رہے، آپ ﷺ نے ارشاد فرمایا: اے جبریل! کیا اللہ تعالیٰ دنیا میں زندہ رکھے گا یا مجھے موت آئے گی؟ جبریل نے کہا: اے محمد! آپ ﷺ کو ضرور موت آئے گی اور موت کے بعد آپ ﷺ اللہ تعالیٰ سے ملاقات کریں گے، آپ ﷺ نے ارشاد فرمایا: کہ اے جبریل! مجھے فنا ہونے والی نعمتوں میں کوئی رغبت نہیں، بیشک دنیا اس شخص کا گھر ہے جس کا کوئی گھر نہ ہو اور یہ اس شخص کو دھوکہ دے جس کے پاس عقل نہ ہو، اس کی صحیح چیز تندرست نہیں اور اس کی نعمتیں دائمی نہیں، حضرت جبریل نے اس وقت کہا: بابرکت اللہ تعالیٰ کی ذات ہے جو جہانوں کا پروردگار ہے، میرے پاس اللہ کی طرف سے اسرافیل یہ بات لے کر آئے کہ اے محمد! اگر آپ دنیا کو ترک فرمادیں تو اللہ تعالیٰ جنت میں آپ کو ایسا باغ عطا فرمائے گا جس پر ایک گنبد ہوگا، اس کا عرض تین ہزار میل ہوگا، اس باغ کو بابرکت ہواؤں نے گھیرا ہوا ہوگا، اے محمد! اس باغ میں آپ ﷺ پر کثرت سے درود پڑھنے والے کے علاوہ کوئی اور داخل نہ ہوگا۔

پس اے نبی کریم ﷺ سے محبت کرنے والے! جب تم دائمی نعمتوں تک پہنچنے کا ارادہ کرو تو کثرت سے درود شریف پڑھا کرو، نیز اگر تم پر مصیبتیں اور پریشانیاں نازل ہوں تو بلند رتبہ اور صاحبِ وسیلہ ہستی پر کثرت سے درود و سلام بھیجا کرو۔

حضرت شبلی نے فرمایا جیرانی مقام کے ایک آدمی کا انتقال ہوا، میں نے اسے خواب میں دیکھا اور حال دریافت کیا تو وہ کہنے لگا کہ اے شبلی! مجھ پر بہت بڑی پریشانیاں گذری ہیں اور (قبر کے)

سوالات کے وقت مجھ پر سکتہ طاری ہو گیا، میں نے اپنے دل میں کہا: مجھے کہاں لایا گیا ہے؟ کیا مجھے اسلام پر موت نہیں آئی؟ اور کیا میں نبی کریم ﷺ سے محبت نہیں کرتا تھا؟ آواز آئی کہ یہ سزا دنیا میں ایک سائل کو نظر انداز کرنے کی وجہ سے ملی ہے، جب دو فرشتے مجھے عذاب دینے کا ارادہ کرنے لگے تو میرے اور ان کے درمیان ایک خوبصوت شخص حائل ہوا اور اس نے میری طرف سے جواب دیا، میں نے پوچھا کون ہو؟ اس نے بتایا کہ نبی کریم ﷺ پر کثرت سے درود و سلام پڑھنے کی وجہ سے یہ حکم دیا گیا ہے کہ ہر پریشانی کے وقت تمہاری مدد کروں، اللہ تعالیٰ قصیدہ بردہ کے مصنف پر رحم فرمائیں، وہ فرماتے ہیں:

ومن تکن برسول اللہ نصرته

ان تلقہ الأسد فی آجامہاتجم

جس کے ساتھ اللہ کے رسول ﷺ کی مدد ہو اگر اس کی ملاقات شیر سے اس کی غار میں ہو جائے تو وہ بھی پیچھے ہٹ جائے گا۔

ولن ترئی من ولی غیر منتصر

بہ ولا من عدو غیر منقصبہ

اور تم ہرگز ایسا دوست نہیں دیکھو گے جو مدد کرنے والا نہ ہو اور نہ ایسا دشمن جس کو ٹکرے نہ کیا گیا ہو۔

شیخ عبدالواحد رحمۃ اللہ علیہ فرماتے ہیں کہ میں حج کی غرض سے چلا تو ایک آدمی نے میری رفاقت اختیار کی جو اٹھتے بیٹھتے اپنی ہر حرکت اور گفتگو میں نبی کریم ﷺ پر درود پڑھتا تھا، میں نے اس کی وجہ پوچھی تو اس نے اپنا واقعہ یوں بیان کیا کہ میں اپنے والد کے ساتھ مکہ کے سفر پر نکلا، راستے میں کسی گھاٹ پر مجھے نیند آگئی، نیند کی حالت میں میرے پاس ایک آدمی آئے اور کہنے لگے: اٹھ جاؤ، اللہ کی قسم! تمہارے والد کا انتقال ہو چکا ہے اور اس کا چہرہ سیاہ ہو گیا ہے، میں گھبرا کر اٹھا اور والد کے چہرے سے کپڑا ہٹایا تو وہ مر چکے تھے اور ان کا چہرہ سیاہ تھا، اس واقعہ کی وجہ سے مجھ پر رعب طاری ہو گیا، اسی پریشانی کی حالت میں مجھے آنکھ لگ گئی، میں نے خواب میں دیکھا کہ چار آدمی اپنے ہاتھوں میں لوہے کے ستون لئے میرے والد کے سر پر کھڑے تھے، اسی وقت دو سبز کپڑوں میں ملبوس ایک خوبصورت آدمی آیا اور ان سے کہنے لگا: اس سے دور ہٹ جاؤ، پھر اس نے میرے والد کے چہرے پر اپنا ہاتھ پھیرا اور میرے پاس آ کر کہا: اٹھ جاؤ، اللہ تعالیٰ نے تمہارے والد کے چہرے کو سفید کر دیا ہے، میں نے پوچھا: میرے ماں باپ آپ پر قربان ہوں، آپ کون ہیں؟ اس نے بتایا کہ میں محمد بن عبداللہ ہوں، چنانچہ میں نے اٹھ کر والد کے چہرے سے

کپڑا ہٹایا تو وہ سفید ہو چکا تھا، میں نے اس کے بعد نبی کریم ﷺ پر درود بھیجا ترک نہیں کیا کیونکہ میرے والد نبی کریم ﷺ اور آپ ﷺ کی آل پر کثرت سے درود بھیجا کرتے تھے۔

لہذا اللہ تعالیٰ کی بارگاہ میں نبی کریم ﷺ کو وسیلہ بناؤ اور پروردگار سے آپ ﷺ کی شفاعت مانگو، اس لئے کہ جو شخص بھی آپ ﷺ کی پناہ میں آجائے وہ اپنی امید میں نامراد نہیں ہوگا، اور آپ ﷺ کے دروازے پر کھڑا ہونے والے کی دعا کبھی رد نہیں ہوگی:

بہ استقبال عند اللہ معذرتی ویصلح اللہ دنیاى و آخرتی

وفی شفاعتہ فوزی بمغفرتی فان لی ذمۃ منہ بتسبیتی

محمدًا، وهو أوفی الخلق بالذمہ

آپ ﷺ کے ذریعے ہی اللہ تعالیٰ کی بارگاہ میں میری معذرت قبول کی جائے گی اور اللہ تعالیٰ میری دنیا اور آخرت کی اصلاح فرمائے گا آپ ﷺ کی شفاعت کی وجہ سے میں مغفرت کے ساتھ کامیاب ہوں گا، بیشک میرے پاس اللہ کے بارگاہ میں اسم محمد ﷺ کا ذمہ ہے اور آپ ﷺ تمام مخلوق میں بڑھ کر ذمہ کو پورا کرنے والے ہیں۔

ذنوبی الیوم قد أرتب علی العدد وما بجسہی للفتح النار من جلد

ولست أرجو سواہ عدۃ لغد ان لم یکن فی معادی آخذ ابیدی

فضلا والافقل یا زلۃ القدم

آج میرے گناہ لا تعداد ہیں اور میرے جسم میں جہنم کا ایندھن بننے کی صلاحیت نہیں، اور میں آپ ﷺ کے سوا کسی کو اپنے کل کے لئے توشہ تصور نہیں کرتا، گر آپ ﷺ نے قیامت کے دن میرا ہاتھ نہ تھاما تو میرے قدم پھسل جائیں گے۔

اللہ تعالیٰ ہمارے سردار محمد ﷺ پر آپ ﷺ کی آل اور صحابہ کرام پر رحمت کاملہ اور سلامتی نازل فرمائے اور ان کے شرف و تعظیم میں اضافہ فرمائے۔

آپ صلی اللہ علیہ وسلم کے اسم گرامی ”صاحب الفضیلہ“ کے بیان میں

اللہ تعالیٰ آپ صلی اللہ علیہ وسلم پر رحمت کاملہ نازل فرمائے اور شرف و اکرام کا معاملہ فرمائے

صاحب الفضیلہ آپ علیہ السلام کا اسم گرامی ہے جو محبت کرنے والے علماء اور عارفین کی زبانوں پر کثرت سے جاری ہوا ہے، نبی کریم صلی اللہ علیہ وسلم نے وسیلہ کی طرح ہمیں اس بات کا بھی حکم دیا کہ ہم آپ صلی اللہ علیہ وسلم کے لئے فضیلہ مانگا کریں، فضیلہ فضائل کا واحد ہے، اور فضیلت اصل میں عمدہ اور بڑی صفت کو کہتے ہیں جیسے علم، شجاعت، حیاء، عقل، ذہانت، اور اس کے علاوہ دیگر قابل تعریف صفات اور اوصاف حسنہ وغیرہ، ان میں سے ہر ایک عادت کا نام فضیلہ ہے کیونکہ یہ عادتیں عقلاء کے نزدیک فضل و شرف والی ہیں، اور جو شخص بھی ان صفات کے ساتھ متصف ہو سمجھدار لوگوں کے ہاں وہ فضیلت والا ہے۔

فواضل جمع ہے فاضلہ کی، اس کا معنی اچھے افعال ہے جیسے عطیہ، سخاوت، درگزر، اور چہرے کی

شگفتگی، ان سب افعال کو فاضلہ کہتے ہیں۔

عقلاء فرماتے ہیں کہ جو بھی کسی فضیلت کے ساتھ متصف ہو یا کسی فاضلہ میں مشہور ہو تو اسے

اپنا مقام و مرتبہ معلوم ہونا چاہیے۔

لہذا جس طرح وسیلہ جنت کا ایک محل ہے جس میں اللہ کے حبیب صلی اللہ علیہ وسلم رہیں گے اور اس محل تک

کوئی انسان اور فرشتہ نہیں پہنچ سکے گا، اسی طرح فضیلہ بھی خدا کی طرف سے خصوصی مہربانی اور عطا ہے نیز جس

طرح اہل جنت کو جنت میں ایسی باکمال صفات حاصل ہوں گی کہ جن کے بارے میں جنتیوں کے دل پر کوئی

کھٹکا نہیں گذرا ہو گا اسی طرح اپنے اخلاق اور صورت کے اعتبار سے کامل ترین ہستی صلی اللہ علیہ وسلم پر خدائے

برتر کی عنایات بیشمار ہوں گی۔

جس معنی کی طرف ہم نے اشارہ کیا ہے اس کی تائید اس بات سے بھی ہوتی ہے کہ رسول اللہ

صلی اللہ علیہ وسلم نے امت کو اپنے لئے وسیلہ مانگنے کا حکم دیا ہے، بعض طرق میں فضیلہ کا وسیلہ پر عطف ہے جو اس

بات پر دلالت کرتا ہے کہ وسیلہ اور فضیلہ میں فرق ہے اور یہ بھی تمام مخلوق کے مقابلے میں آپ

صلی اللہ علیہ وسلم کا امتیاز ہے جو اللہ تعالیٰ نے آپ صلی اللہ علیہ وسلم کو عطا فرمایا ہے، بہت سارے طرق سے نبی کریم صلی اللہ علیہ وسلم

کا یہ ارشاد مروی ہے کہ جو شخص موزن کی آواز دہرائے اور اس کے بعد یہ دعا پڑھے اس کا بدلہ جنت ہے:

”اللهم آت محمد الوسيلة والفضيلة وابعثه مقاما محمودا الذي وعدته.“

ترجمہ: ”اے اللہ! محمد صلی اللہ علیہ وسلم کو وسیلہ، فضیلہ اور مقام محمود عطا فرما جس کا آپ نے ان سے وعدہ کیا ہے۔“ (کنز العمال، صحیح ابن خزیمہ)

ذخيرة الخلق للهولى ذخيرته
والحسن من ذاته لا شك سيرته
وسرّة ملئت منه سيرته
فهو الذي تمّ معناه وصورته

ثم اصطفاه حبيبا بارىء النسم

اللہ تعالیٰ کے سامنے مخلوق کا ذخیرہ آپ صلی اللہ علیہ وسلم کی ذات ہے، آپ صلی اللہ علیہ وسلم کے راز اور آپ صلی اللہ علیہ وسلم کے باطنی کمالات بھرے پڑے ہیں، آپ صلی اللہ علیہ وسلم کا حسن ذاتی ہے اور آپ صلی اللہ علیہ وسلم کی سیرت میں کوئی شک نہیں، آپ صلی اللہ علیہ وسلم ظاہری اور باطنی کمالات کے مالک ہیں، اللہ تعالیٰ نے آپ صلی اللہ علیہ وسلم کو محبوب کے طور پر چن لیا ہے۔

سمجھدار لوگوں کی طبیعت میں آپ صلی اللہ علیہ وسلم کی محبت، تعظیم، والہانہ عشق اور آپ صلی اللہ علیہ وسلم کی عزت کا دفاع ڈال دیا گیا ہے، ملاقات کے شوق میں لوگ آپ صلی اللہ علیہ وسلم کی طرف سفر کرتے ہیں، آپ صلی اللہ علیہ وسلم کی خاطر لوگ خون بہا دیتے ہیں، پس اے محبت کرنے والو! اس ذات کے بارے میں تمہارا کیا خیال اور کیا رائے ہے جو ان اوصاف اور فضائل کی جامع ہے، آپ صلی اللہ علیہ وسلم، فضائل کا سرچشمہ ہیں، اللہ تعالیٰ نے آپ صلی اللہ علیہ وسلم کو عقل، علم و معرفت کا کمال، عمدہ ذہانت، وقار اور بہترین راستہ عطا فرمایا، نیز بہترین صورت میں آپ صلی اللہ علیہ وسلم کی تخلیق فرمائی گویا کہ آپ صلی اللہ علیہ وسلم تمام اوصاف کی اصل بنیاد اور فضائل کے دائرے کا مرکز ہیں، دلوں میں محبت، تعظیم اور ہیبت ڈالنے والی ہر عادت و خصلت اللہ تعالیٰ نے ظاہری و معنوی کمال کیساتھ اپنے پیارے نبی کو عطا فرمائی۔

صاحب الفضیلہ کے معنی میں یہ بھی احتمال ہے کہ اس سے جنس فضائل مراد ہو، یعنی آپ صلی اللہ علیہ وسلم صاحب علم و حکمت، صاحب وقار، صاحب شجاعت، صاحب حیا، صاحب عفاف و قناعت، صاحب رونق و تروتازگی، صاحب حسن و جمال، صاحب فضیلت، صاحب فصاحت و بلاغت، صاحب کمال، صاحب عفت

وعظمت، صاحب امانت، صاحب صدق و وفا، صاحب کرامت اور صاحب محاسن ہیں۔

یہ بھی احتمال ہے کہ اس سے مراد وہ خصوصیات اور اوصاف ہوں جو اللہ تعالیٰ آخرت میں آپ ﷺ کو عطا فرمائیں گے، جن کا کھٹکا کسی عقل کو نہیں گذرا اور نہ کسی بزرگ ہستی کو وہ خصوصیات حاصل ہو سکی ہیں۔

أعطاء أفضل ذخیر من خزائنه
وصان جملته أكرم بصائنه
أبهی من البدر فی عینی معاینه
منزلة عن شريك فی محاسنه

فجوهر الحسن فیہ غیر منقسم

اللہ تعالیٰ نے آپ ﷺ کو اپنے خزانے کا افضل حصہ دیا ہے اور آپ ﷺ کی حفاظت فرمائی ہے، لہذا اس حفاظت کا اکرام کرو، نظر میں آپ ﷺ چاند سے زیادہ بارونق ہیں اور اپنے محاسن میں آپ ﷺ شریک سے پاک ہیں، آپ ﷺ حسن کا ایسا جوہر ہیں جو ناقابل تقسیم ہے۔

فصل

جس محبت کرنے والے کو معلوم ہو کہ نبی کریم ﷺ کا اسم گرامی ”صاحب فضیلہ اور صاحب مرتبہ“ ہے اسے چاہیے کہ کثرت سے آپ ﷺ کی صفات کو بیان کرے، آپ ﷺ کی خوبیوں کو سنے، اور آپ ﷺ کے ذکر کو لذیذ ترین چیز خیال کرے، اس لئے کہ جو شخص کسی چیز سے محبت کرتا ہے وہ اس کی خوبیاں کثرت سے بیان کرتا ہے، اور جسے اپنے محبوب کا شوق ہو وہ اس کے فضائل کو پھیلانے کا عادی بن جاتا ہے، اور اس کی خوبیاں سننے کا شوق رکھتا ہے، یہی محبت کرنے والوں کی سیرت اور شوق رکھنے والوں کی نشانی ہے، بیشک جہان والوں کی فطرت میں احسان کرنے والوں کی محبت ڈال دی گئی ہے۔

نبی کریم ﷺ انسانوں کے سب سے بڑے محسن ہیں، آپ ﷺ نے مخلوق کے سامنے حق کو اس طرح بیان فرمایا کہ کوئی اور اس طرح بیان نہیں کر سکتا، لہذا ہمارے لئے ضروری ہے کہ آپ ﷺ کی محبت میں اپنی جانوں کو اس وقت تک تھکا دیں جب تک آپ ﷺ کا دیدار نہ کریں، بیشک دل جس محبوب سے محبت کرتا ہے اس کے دیدار کی تمنا کرتا ہے، اور جس کی فضیلت سنتا ہے اس سے ملاقات کی طلب رکھتا ہے۔ اے بھائی! ان لوگوں کے احوال پر غور و فکر کرو جنہیں اللہ تعالیٰ نے اپنے حبیب ﷺ کی صحبت کے لئے چن لیا تھا کہ وہ آپ ﷺ کی زندگی میں کس قدر محبت اور تعظیم کیا کرتے تھے اور وفات کے

بعد کتنے غمگین رہتے تھے آپ ﷺ کی ملاقات کا کس قدر شوق رکھتے تھے، جب حضرت بلال رضی اللہ عنہ کی وفات کا وقت آیا تو ان بیوی افسوس کرنے لگی، لیکن انہوں نے خوشی کا اظہار کرتے ہوئے ارشاد فرمایا، کل میں اپنے محبوب دوستوں یعنی محمد ﷺ اور ان کے صحابہ کرام سے ملاقات کروں گا۔

یہ تھی نبی کریم ﷺ کے ساتھ کمالِ محبت اور اشتیاق جس نے حضرت بلال رضی اللہ عنہ کو یہ خصوصیت عطا کی کہ ناپسند ہونے کے باوجود موت ان کی خوشی کا باعث بنی اور ان کا غم دور ہو گیا، ان کے دل کو اطمینان حاصل ہوا، یقیناً وہ جانتے تھے کہ موت حبیب سے ملاقات کا دروازہ ہے۔

حضرت زید بن اسلم رضی اللہ عنہ فرماتے ہیں کہ حضرت عمر بن خطاب رضی اللہ عنہ رات کے وقت پہرہ دینے کے لئے نکلے تو انہیں ایک گھر میں چراغ دکھائی دیا، اور ایک عورت سوت کات رہی ہے اور یہ اشعار پڑھ رہی ہے:

علی محمد صلاۃ الأبرار صلی علیہ الطیبون الأخیار

قد كنت قواما بقاء في الأسفار ياليت شعري والمنايا أطوار

هل تجعني وحبیبی فی الدار

محمد ﷺ پر نیک لوگوں کا درود ہو اور اچھے اور بہترین لوگ آپ ﷺ پر درود بھیجیں، میں سحری کے وقت کھڑی ہو کر روتی ہوں اے کاش! کہ میرے اشعار کہنا اور موت قریب قریب ہیں، کیا آپ مجھے اور میرے حبیب ﷺ کو ایک گھر میں جمع کریں گے۔

عورت کی مراد نبی کریم ﷺ کی ذات تھی کیونکہ اسے آپ ﷺ کی خوبیاں اور فضائل یاد آگئے، اور اس کی نظر آپ ﷺ کے دیدار کی مشتاق تھی، جب حضرت عمر نے اس عورت کی باتیں سنی تو آپ ﷺ کی ملاقات کے شوق اور جدائی کے غم میں وہاں بیٹھ کر رونا شروع کر دیا۔

اس عورت کے حال پر غور کرو غزوہ احد میں جس کے باپ بھائی بیٹا اور شوہر سب شہید ہو گئے لیکن وہ آپ ﷺ کے بارے میں پوچھتی رہی، وہ اپنے سارے قریبی محبوب بھول کر یوں کہہ رہی تھی کہ رسول اللہ ﷺ کہاں ہیں؟ رسول اللہ ﷺ کا کیا بنا؟ لوگوں نے بتایا کہ آپ ﷺ خیریت سے ہیں، وہ اللہ تعالیٰ کا شکر ادا کرنے کے بعد کہنے لگی کہ مجھے رسول اللہ ﷺ کو اپنی آنکھوں سے دیکھنے دو، جب اس نے آپ ﷺ کو دیکھا تو کہنے لگی کہ ہر مصیبت آپ ﷺ کے بعد ہلکی ہے۔

پس اے محبت کرنے والے! ذرا اس عورت کے بارے میں سوچو کہ باوجود عورت ہونے کے کس طرح اللہ تعالیٰ نے اس کے دل میں مضبوط ایمان پیدا کیا، اور نبی کریم ﷺ کی محبت سے اس طرح مزین فرمایا کہ آپ ﷺ کی سلامتی کے بعد وہ بڑی سے بڑی مصیبت کو ہلکا سمجھ رہی تھی گویا کہ وہ مصیبت آئی ہی نہیں، وہ بالکل نہ غمگین ہوئی اور نہ گھبرائی کیونکہ اس کے نزدیک آپ ﷺ کی محبت باقی رہنے والی اور ہر رشتے پر مقدم تھی، بیشک آپ ﷺ تمام فضیلتوں اور اعلیٰ مراتب کے جامع ہیں۔

کامل عقل رکھنے والے محب میں یہ خوبی کیوں موجود نہ ہو؟ اور فیاض آدمی کا یہ مرتبہ کیوں نہ ہو؟ لہذا تم نبی کریم ﷺ کے کثرت ذکر سے نہ اکتاؤ اور اپنی آنکھوں کو آپ ﷺ کی عمدہ شمائل اور سیرت کو دیکھ کر اور اپنے کانوں کو آپ ﷺ کے فضائل کی احادیث سن کر فائدہ پہنچاؤ، اللہ تعالیٰ ہم سب کو آپ ﷺ کی محبت اور ذکر کا نفع پہنچائے اور ہمیں آپ ﷺ کی تعظیم کرنے والے وفا شعار لوگوں میں شامل فرمائے، کسی نے کیا خوب کہا ہے:

ذکر الحبيب لا يمل أبداً على الدوام أبداً موبداً

حبیب کے ذکر سے کبھی اکتاہٹ نہیں ہوتی چاہے وہ دائمی طور پر ہمیشہ کے لئے کیا جائے۔

هو الحياة للقلوب وبه نرضى ونحظى بمقام السعدا

یہ ذکر دلوں کے لئے زندگی ہے اور اسی کے ذریعے ہم خوش ہوتے ہیں اور سعید لوگوں کے مرتبے کو حاصل کرتے ہیں۔

اللہ تعالیٰ آپ ﷺ پر آپ ﷺ کی آل اور صحابہ کرام پر رحمت کاملہ اور سلامتی نازل فرمائے اور شرف و تعظیم میں اضافہ فرمائے۔

آپ ﷺ کے اسم گرامی ”صاحب الدرّجۃ الرفیعة“ کے بیان میں

اللہ تعالیٰ آپ ﷺ پر رحمت کاملہ نازل فرمائے اور شرف و اکرام کا معاملہ فرمائے

”صاحب الدرّجۃ الرفیعة“ آپ علیہ السلام کا اسم گرامی ہے جو مجبین کی زبانوں پر جاری ہوا ہے

اور عارفین نے اسے آپ ﷺ کا نام قرار دیا ہے، لہذا اس سے مراد آپ ﷺ کی ذات ہے جن کے لئے اللہ تعالیٰ نے جنت میں اعلیٰ درجہ تیار کر رکھا ہے اور درجہ بلند فرمایا ہے۔

جنت اپنے شرف، حسن و جمال، عجیب و غریب اوصاف اور جگہ کی وسعت کے اعتبار سے بہت

بڑی ہے، لیکن اللہ کے حبیب ﷺ کا مسکن تمام محلات سے بڑھ کر خوبصورت ہوگا، اور کیسے نہ ہوتا جبکہ

آپ ﷺ کی ذات شرف میں تمام مخلوق سے بڑھ کر ہے، آپ ﷺ اللہ کے محبوب اور اس کی طرف

رہنمائی کرنے والے ہیں۔

یہ بھی احتمال ہے کہ الدرّجۃ الرفیعة سے مراد وہ بلند مقام ہو جس تک آپ ﷺ معراج کی رات

پہنچے، یا وہ معجزات مراد ہوں جو اس رات آپ ﷺ کو عطا کئے گئے، بیشک یہ اتنا عظیم مرتبہ ہے کہ اللہ تعالیٰ

کی کوئی باعزت مخلوق اور کوئی مقرب ہستی اس تک نہیں پہنچ سکی۔

اے محبت کرنے والو! اگر نبی کریم ﷺ کے باقی معجزات نہ ہوتے تب بھی آپ ﷺ کی

معراج ہی کافی ہے، صرف ایک رات میں عجیب و غریب بلند مراتب کے حصول کے بعد آپ ﷺ واپس

اپنے گھر تشریف لائے، چنانچہ آپ ﷺ نے معراج کی اس ایک رات میں چودہ ہزار سال سے بھی زیادہ

مسافت طے فرمائی، آپ ﷺ نے جنت میں داخل ہو کر اس کی ہر جگہ کو دیکھا، سدرۃ المنتہیٰ کو عبور کر کے

حضرت جبریل کے مقام سے بھی آگے بڑھ گئے، پھر حضرت میکائیل علیہ السلام کے مقام کو عبور کیا، پھر

حضرت اسرافیل علیہ السلام کے مقام کو قطع کیا، پھر اس فرشتے کے مقام کو عبور کیا جس کا نام روح ہے، یہ وہ عظیم

فرشتہ ہے جس کے اوپر اللہ تعالیٰ کا کوئی فرشتہ نہیں، اس کے پاؤں تخت الثریٰ میں اور سر عرش کے نیچے

ہے، اس کے ایک لاکھ ستر ہزار سر ہیں، ہر سر پر ستر ہزار چہرے ہیں اور ہر چہرے پر ستر ہزار زبانیں ہیں، ہر

زبان پر اسی ہزار لغات ہیں، اور کوئی لغت دوسری لغت کے مشابہ نہیں، ہر زبان اللہ تعالیٰ کی تحمید و تقدیس بیان

کرتی ہے، اور ہر تسبیح سے اللہ تعالیٰ فرشتے پیدا فرماتے ہیں جو تسبیح اور پاکی بیان کرتے ہیں، ان سب باتوں

کو اللہ تعالیٰ نے امت محمدیہ ﷺ کے لئے ثواب کی چیز بنایا ہے۔

پس غور و فکر کرو کہ نبی کریم ﷺ کس طرح اس عظیم فرشتے کے بلند و بالا مقام تک جا پہنچے؟ چنانچہ آپ ﷺ نے اس سے استفسار فرمایا کہ اے روح! کیا یہ تمہارا مقام ہے؟ اس نے کہا جی ہاں اے اللہ کے حبیب! یہ جگہ اس وقت سے میری ہے جب سے اللہ تعالیٰ نے آسمانوں زمین، عرش اور کرسی کو پیدا فرمایا ہے، اور میں آگے نہیں جاسکتا کیونکہ میرے سامنے ایسے انوارات اور پردے ہیں کہ اگر میں انہیں عبور کرنے کا ارادہ کروں تو وہ مجھے جلادیں گے، پھر رسول اللہ ﷺ کو اللہ تعالیٰ نے اپنی مدد و تائید سے قوت عطا فرمائی کہ آپ ﷺ نے ان نورانی پردوں اور بلند مقامات کو عبور کیا اور آخر کار آپ ﷺ اپنی منزل ”درجہ رفیعہ“ تک جا پہنچے، اللہ تعالیٰ شرف و کرم کا معاملہ فرمائے۔

عرجت متخترق السبع الطباق الی

مقام زلفی کریم قمت فیہ علی

آپ ﷺ سات آسمانوں کو پھاڑتے ہوئے اوپر کی جانب مقام زلفی تک چڑھے، اور آپ

ﷺ نے اس کی بلندی پر قیام فرمایا۔

عن قاب قوسین أو أدنی هبطت ولم

تستکبل اللیل بین المرز والقفل

پھر دو کمانوں کے درمیان سے یا اس کے قریب سے آپ ﷺ اترے اور آنے جانے میں

رات کو بھی مکمل نہیں کیا۔

یہ بھی احتمال ہے کہ ”الدرجۃ الرفیعہ“ کا معنی آپ ﷺ کے حق میں دین کے معنوی درجے کی بلندی ہو، کیونکہ آپ ﷺ اس مرتبے کے انتہا تک پہنچے ہوئے تھے، اور آپ ﷺ کو وہ خدائی علوم اور عنایات حاصل رہی ہیں جو ملأ اعلیٰ کی کسی مخلوق کو حاصل نہیں ہو سکیں، اللہ تعالیٰ نے آپ ﷺ کو فضائل میں ترقی عطا فرمائی یہاں تک کہ آپ ﷺ فضل و کمال اور معارف کے بلند آسمان تک پہنچ گئے، اللہ تعالیٰ نے آپ ﷺ کو دنیاوی اور اخروی سعادتوں کا اکسیر اور خزانہ بنایا ہے۔

فصل

جس شخص کو معلوم ہو کہ نبی کریم ﷺ ”صاحب الدرجۃ الرفیعہ“ ہیں اسے چاہئے کہ آپ ﷺ کی تعظیم و تکریم کرے، اللہ تعالیٰ کے نزدیک آپ ﷺ کے مرتبے کو جان لے اور محبت کرنے والوں کے سامنے آپ ﷺ کے بلند مقام اور مرتبے کو بیان کرے، صحابہ کرام اور تابعین کی سیرت پر غور کرے کہ وہ

آپ ﷺ کی حیات میں اور وفات کے بعد آپ ﷺ کا ذکر مبارک اور احادیث سنتے ہی کس قدر تعظیم و تکریم کا معاملہ کیا کرتے تھے، یقیناً وہ اللہ تعالیٰ کے ہاں آپ ﷺ کا مرتبہ جان چکے تھے، اور انہوں نے آپ ﷺ کے ساتھ اسی ادب کا معاملہ کیا جو اللہ تعالیٰ نے آپ ﷺ کے ساتھ فرمایا ہے۔

چنانچہ نبی کریم ﷺ کی تعظیم میں کسی حدیث کو وضو کے بغیر بیان نہیں کیا کرتے تھے، حضرت مطرف رحمۃ اللہ علیہ کہتے ہیں کہ جب لوگ کی خدمت میں حاضر ہوتے تو ایک باندی باہر نکل کر لوگوں کو شیخ کا پیغام دیتی کہ کیا تم حدیث سیکھنا چاہتے ہو یا مسائل؟ اگر لوگ مسائل سیکھنے کا کہتے تو وہ ان کے پاس تشریف لے آتے اور اگر وہ حدیث سیکھنے کا کہتے تو حمام میں داخل ہو کر غسل کرتے خوشبو لگاتے، نئے کپڑے پہنتے، پھر عمامہ باندھ کر اپنے سر کو چادر سے ڈھانپ لیتے، ان کے لئے ایک تخت بنایا گیا تھا جس پر وہ عاجزی کے ساتھ بیٹھتے تھے، اور جب تک وہ حدیث کی تدریس مشغول رہتے مسلسل خوشبو کی دھونی دی جاتی، یہ ان لوگوں کی حالت تھی جو اس بات کو جانتے تھے کہ آپ ﷺ ”صاحب الدرجۃ الرفیعہ“ ہیں۔

حضرت مصعب بن عبد اللہ فرماتے ہیں کہ کی مجلس میں جب نبی کریم ﷺ کا ذکر ہوتا تو ان کا رنگ تبدیل ہو جاتا، ان کے اس عمل کی وجہ سے مجلس میں بیٹھنے والوں پر ناگواری ہوتی، ایک دن ان سے اس کی وجہ پوچھی گئی تو فرمایا کہ جو میں دیکھتا ہوں اگر تم دیکھ لو تو مجھے اس حالت میں دیکھ کر کبھی ناگواری نہ کرو، میں نے محمد بن المنکدر کو دیکھا ہے جو قرآء کے سردار تھے کہ جب بھی ان سے حدیث کے بارے میں سوال کیا جاتا تو وہ اس طرح روتے کہ تمہیں ان پر ترس آ جاتا۔

پھر نے جعفر بن محمد صادق عبد الرحمن بن قاسم، عامر بن عبد اللہ بن زبیر، زہری، صفوان بن سلیم، قتادہ، ابن منذر، عبد الرحمن بن مہدی سمیت بہت سے لوگوں کی وہ باتیں بیان فرمائی جو نبی کریم ﷺ کے تعظیم، خوف اور احترام پر دلالت کرتی تھیں، یہ محبین کی علامت اور سالکین کی نشانی ہے۔

ابو جعفر نے ایک دن مسجد نبوی میں سے مناظرہ کیا، نے اس سے کہا: اے امیر المؤمنین! اپنی آواز کو بلند نہ کیجئے، بیشک اللہ تعالیٰ نے اپنے اس ارشاد سے کچھ لوگوں کو ادب سکھاتے ہوئے ارشاد فرمایا:

{ لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ } الحجرات ۲

ترجمہ: ”اپنی آوازوں کو نبی کی آواز پر مت بلند کیا کرو“

اور کچھ لوگوں کی تعریف کرتے ہوئے ارشاد فرمایا:

{ ان الذین یغضون أصواتهم عند رسول اللہ أولئک الذین امتحن اللہ قلوبہم للتقویٰ } ۲

ترجمہ: ”بیشک وہ لوگ جو رسول اللہ کے پاس اپنی آوازوں کو پست رکھتے ہیں، (یہ وہی لوگ ہیں جن کے دلوں کو اللہ تعالیٰ نے خوب جانچ کر تقویٰ کے لئے منتخب کر لیا ہے) اور کچھ لوگوں کی مذمت بیان فرماتے ہوئے ارشاد فرمایا:

{ ان الذین ینادونک من ورائی الحجرات اکثرہم لا یعقلون } ۳
ترجمہ: (اے پیغمبر!) جو لوگ تمہیں حجروں کے پیچھے سے آواز دیتے، ان میں سے اکثر کو عقل نہیں ہے۔

بیشک وفات کے بعد بھی آپ ﷺ کا احترام اسی طرح باقی ہے جس طرح آپ ﷺ کی زندگی میں تھا۔ ابو جعفر نے عاجزی اختیار کر لی اور کہنے لگا: اے ابو عبد اللہ! کیا میں قبلہ کی طرف منہ کر کے دعا کروں یا رسول اللہ ﷺ کی طرف؟ نے کہا: تم اپنا چہرہ نبی کریم ﷺ سے کیسے پھیر سکتے ہو حالانکہ وہ قیامت کے دن تمہارے اور تمہارے باپ آدم علیہ السلام کے لئے وسیلہ ہونگے، لہذا ان کی طرف منہ کر کے شفاعت طلب کرو، اللہ تعالیٰ تمہاری شفاعت عطا فرمائیں گے، اللہ تعالیٰ کا ارشاد ہے:

{ وَلَوْ أَنَّهُمْ إِذْ ظَلَمُوا أَنفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَحِيمًا } النساء ۶۴

ترجمہ: اور جب ان لوگوں نے اپنی جانوں پر ظلم کیا تھا اگر یہ اس وقت تمہارے پاس آ کر اللہ سے مغفرت مانگتے اور رسول بھی ان کے لئے مغفرت کی دعا کرتے تو یہ اللہ کو بہت معاف کرنے والا بڑا مہربان پاتے

سکن الفؤاد فحش ہنیئاً یا جسد
هذا النعیم هو المقیم الی الأبد
دل سکون میں آ گیا اور اے جسم! تم بھی مزے میں رہو، یہ نعمتیں ہمیشہ رہیں گی۔

أصبحتُ فی کنفِ الحبیبِ ومن یکن
جار الحبیب فعیشہ عیش الرغد
میں محبوب کے سائے میں آ گیا ہوں اور جو حبیب ﷺ کا پڑوس اختیار کرے اس کی زندگی اچھی گذرتی ہے۔

عیش فی أمان الله تحت لوائه لا خوف فی هذا الجناب ولا نكد
ایسی زندگی جو اللہ کے امن میں اس کے جھنڈے کے نیچے ہوتی ہے، اس زندگی میں کوئی کمی
اور خوف نہیں ہوتا۔

لا تخشین فقرا فعندك بیت من کلّ المنی لك من آیادیہ مدد
تم فقر کا خوف مت کرو، تمہارے پاس اس ذات کا گھر ہے کہ تمہاری ہر خواہش کو نعمتوں کی
صورت میں پورا کیا جائے گا۔

ربّ الجبال ومرسل الجدوی ومن هوفی المحاسن کلّها فردا أحد
وہ رب جمال ہے اور عطیہ کو بھیجنے والا ہے، اور ہر قسم کی خوبیوں میں اس کا کوئی ثانی نہیں۔

قطب النّھی غوث العوالم کلّها أعلى علی سار، أحمد من محمد
عقل کا محور اور ہر قسم کے جہانوں کی مدد کرنے والا ہے، انہوں نے بلند مقام کی سیر کی، وہ
احمد صلی اللہ علیہ وسلم ہیں جن کی تعریف کی گئی ہے۔

روح الوجود حیاة من هو واجد لولا ما تمّ الوجود لمن وجد
تمام موجودات کی روح اور ہر وجود والے انسان کی زندگی ہیں، اگر آپ صلی اللہ علیہ وسلم نہ ہوتے تو تمام
موجودات کا وجود نہ ہوتا۔

عیسی و آدم والصدور جمیعہم ہم أعین ہونور ہالہاورد
عیسی آدم اور تمام انبیاء اور تمام سابقہ انبیاء آنکھیں لیکن آپ صلی اللہ علیہ وسلم نے ان کے لئے
نور ہیں۔

لو أبصر الشیطان طلعة نورة فی وجه کان أول من سجد
اگر شیطان آپ صلی اللہ علیہ وسلم کے نور کو آدم کے چہرے میں دیکھ لیتا تو آدم کے سامنے وہ سب سے
پہلے سجدہ کر لیتا۔

لو أبصر النور ودنور جماله عبد الجلیل مع الخلیل وما عند
اگر نمرود آپ صلی اللہ علیہ وسلم کے نورِ جمال کو دیکھتا کہ ابرہیم کے ساتھ اللہ تعالیٰ کی عبادت کرتا اور دشمنی
نہ کرتا۔

لكن جمال الحق جل فلايرى الابتخصيص من الله الصيد

لیکن آپ ﷺ کا حسن و جمال بہت بڑا ہے، وہ صرف اسے نظر آتا ہے جسے اللہ بے یاز نے توفیق عطا فرمائی ہو۔

فابشر بمن سكن الجوانح منك يا من قدملعت من المني عيناويد

پس اس ذات کی وجہ سے خوش ہو جاؤ جس کے ذریعے تمہارا دل کو سکون ہے اور تمہاری آنکھوں اور ہاتھوں کی چاہتیں پوری ہوئی ہیں۔

عين الوفا معنى الصفا سّر الندى نور الهدى روح النهى جسد الرشد

آپ ﷺ وفا کی آنکھ، خالص ہستی، اور سرگوشی کا راز ہیں، ہدایت کا نور، عقل کی روح اور ہدایت والا جسم ہیں۔

فله الصلاة من السلام المرتضى الجامع المخصوص مادام الأبد

اللہ تعالیٰ کی طرف سے آپ ﷺ پر درود و سلام نازل ہو اور آپ ﷺ ہمیشہ کیلئے خاص فضیلتوں کو جمع کرتے رہیں۔

شیخ ولی اللہ نے کیا خوب قصیدہ کہا ہے اور اس میں کتنے راز و دیعت رکھے ہیں اور کتنے انوارات کی

طرف اشارہ کیا ہے، کسی محبت کرنے والے نے اس قصیدے کی تشریح کا اہتمام کیا ہے، اللہ تعالیٰ ان کی محبت کے صدقے ہمیں ان کے راستے کی اتباع کی توفیق عطا فرمائے، ہمیں ان کے دین پر موت آئے، اور ان کے گروہ میں ہمارا حشر فرمائے۔

ہمارے سردار محمد ﷺ پر آپ ﷺ کی آل اور صحابہ کرام پر رحمت کاملہ نازل فرمائے

اور شرف و تعظیم میں اضافہ فرمائے۔

آپ ﷺ کے اسم گرامی ”صاحب التاج“ کے بیان میں

اللہ تعالیٰ آپ ﷺ پر رحمت کاملہ نازل فرمائے اور شرف و اکرام کا معاملہ فرمائے صاحب التاج آپ علیہ السلام کا اسم گرامی ہے، محبت کرنے والے عارفین نے آپ ﷺ کا یہ نام رکھا ہے، تاج کی نسبت آپ ﷺ کی طرف ہے، ایک قول کے مطابق اس سے مراد عمامہ ہے کیونکہ عمامہ اس وقت اہل عرب ہی کے ہوا کرتے تھے، لہذا آپ ﷺ اہل عرب کا تاج ہیں۔

ابن فارس رحمۃ اللہ علیہ فرماتے ہیں کہ نبی کریم ﷺ جمعہ کے دن اپنی سرخ چادر کا عمامہ باندھتے تھے، آپ ﷺ سحاب نامی عمامہ باندھا کرتے تھے، آپ ﷺ نے یہ عمامہ حضرت علی کو تحفے میں دیا تھا، آپ ﷺ کے پاس ایک سیاہ عمامہ بھی تھا، آپ علیہ السلام جمعہ کے دن عام دنوں کے علاوہ کپڑے پہنتے تھے اور جمعہ کے دن ہمیشہ عمامہ باندھ کر نکلتے تھے، عمامہ کو دونوں کندھوں کے درمیان لٹکا دیا کرتے تھے، گول عمامہ باند کر اس پر گرہیں لگا دیتے تھے۔

حضرت جابر بن عبد اللہ رضی اللہ عنہ فرماتے ہیں کہ فتح مکہ کے دن رسول اللہ ﷺ اس طرح نکلے کہ آپ ﷺ پر سیاہ عمامہ تھا، یہی بات ہم نے بیان کی ہے کہ تاج سے مراد عمامہ ہے جو آپ علیہ السلام کے سر مبارک پر ہوا کرتا تھا، علما کی ایک جماعت کا یہی بیان ہے، گویا آپ یوں کہہ سکتے ہیں کہ صاحب التاج سے مراد صاحب العمامہ ہے، اگرچہ عرب لوگ سب عمامہ باندھتے تھے لیکن نبی کریم ﷺ کو خاص کرنے کی کئی وجوہات ہیں جو آپ ﷺ کی بڑائی اور تعظیم پر دلالت کرتی ہیں۔

ایک وجہ یہ ہے کہ عمامہ اہل عرب کا تاج ہے اور تاج اس چیز کو کہا جاتا ہے جسے سر پر رکھا جائے، بلند مرتبہ آدمی اسے اپنے سر پر رکھتا ہے، جیسا کہ عجمی بادشاہوں کے تاج موتیوں اور جواہرات سے مزین ہوا کرتے ہیں، اہل عرب کی رائے میں تاج کے طور پر استعمال کرنے کے لئے عمامہ سب سے بہتر ہے، چنانچہ بعض اہل عرب سرخ عمامہ باندھتے تھے، اور وہ قبیلہ جہینہ کے لوگ تھے، بعض لوگ سیاہ عمامہ باندھتے تھے، اور وہ قبیلہ مزینہ کے لوگ تھے، بعض لوگ اپنے کپڑوں کی طرح عمامہ باندھتے تھے، اور ان کے تاج سیاہی سفیدی اور سرخی کے درمیان ہوتے اور یہ مکہ کی وادی کے رہنے والے لوگ تھے۔

یقیناً ہمارے نبی ﷺ کی ہاشمی اور قریشی ہیں، آپ ﷺ کی ذات کے مشابہ کوئی نہیں اور آپ

صلی اللہ علیہ وسلم اپنے حالات، خوبیوں اور شرف و کرم میں تمام مخلوق سے بڑھ کر ہیں۔

فان تفق الأنام وأنت منهم فان المسك بعض دم الغزال

آپ صلی اللہ علیہ وسلم مخلوق پر فائق ہیں اگرچہ آپ صلی اللہ علیہ وسلم انہی میں سے ہیں، بیشک مشک بھی ہرن

کے خون کا حصہ ہوتا ہے۔

آپ صلی اللہ علیہ وسلم انسانوں سے بہت آگے نکل چکے تھے، بیشک اللہ تعالیٰ نے آپ صلی اللہ علیہ وسلم کی سیرت و صورت کو مکمل فرمایا اور آپ صلی اللہ علیہ وسلم کو کمال کے جوڑے پہنائے، آپ صلی اللہ علیہ وسلم کا تاج یعنی عمامہ جب آپ صلی اللہ علیہ وسلم کے سر مبارک پر ہوتا تو خوبصورت اور معتدل شکل کی وجہ سے دلوں میں ایسی ہیبت و تعظیم پیدا ہو جاتی جو ناقابل بیان ہے، لہذا ”صاحب التاج“ سے صاحب عمامہ اور خوبیوں والی بہترین ذات یعنی نبی کریم صلی اللہ علیہ وسلم مراد ہیں۔

یہ بھی احتمال ہے کہ نبی کریم صلی اللہ علیہ وسلم کو صاحب التاج کی خصوصیت عطا کرنا اس بات کی طرف اشارہ ہے کہ ہر زمانے میں تاج پہننے کی عادت رہی ہے، اور تاج اس شخصیت پر رکھا جاتا ہے جو اپنے زمانے میں بڑے مرتبے والا اور معاصر لوگوں میں منفرد ہو، گویا کہ محبت کرنے والوں کو کہہ رہا ہے کہ بیشک مخلوق کے نزدیک عظیم تاج کا حق یہ ہے کہ وہ اس ہستی کے سر پر رکھا جائے جس کی خوبیاں کامل ہوں، کسی زمانے میں اور کسی جگہ اس کی نظیر نہ ملتی ہو، اور مخلوق میں بھلائی اسی کی برکت سے نظر آئے، اور تمام موجودات سے نقصان کو صرف اسی کے ذریعے دور کیا جائے، اللہ تعالیٰ نے ان کی سیرت و صورت کو کامل بنایا ہو۔

یقیناً اس لڑکے نے کتنی عمدہ بات کہی ہے جو مالک بن عوف نصری کے سامنے لشکروں کا حال بیان کر رہا تھا اور ان کے تاجوں کی صفات بیان کرتے ہوئے جب اس لشکر تک پہنچا جس میں نبی کریم صلی اللہ علیہ وسلم تھے تو کہنے لگا کہ اس کے درمیان میں چاند چمک رہا ہے اور اس کے سر پر سیاہ عمامہ ہے گویا کہ وہ سیاہ بادلوں کے درمیان سے نکلا ہے۔ (یہ واقعہ پیچھے کتاب میں گذر چکا ہے؛ از مترجم)

گویا اس نے رسول اللہ صلی اللہ علیہ وسلم کے چہرے کو ایسے چاند سے تشبیہ دی کہ جب اس سے بادل چھٹ جائے تو تم اس سے بڑھ کر حسین دلکش اور روشن منظر نہیں دیکھ سکتے، اسی طرح جب آپ صلی اللہ علیہ وسلم کا عمامہ سر مبارک پر ہوتا تو سیاہ عمامہ کے درمیان آپ صلی اللہ علیہ وسلم کے چہرے کی روشنی اور چمک ظاہر ہوتی جس سے آپ صلی اللہ علیہ وسلم کی ہیبت اور حسن میں مزید اضافہ ہو جاتا تھا، اس حسن و جمال اور عجیب و غریب صفات کی تعبیر بیان سے باہر ہے، محسوس چیزوں میں سب سے قریب ترین مثال چاند کی ہے جب اس پر بادل نہ ہو، اللہ تعالیٰ نے

اپنے نام کے ساتھ مزین کر کے فرشتوں کے سروں پر بڑے بڑے تاج پہنائے ہیں۔

نبی کریم ﷺ نے اللہ تعالیٰ کا ایک فرشتہ دیکھا جو ساتویں آسمان کے فرشتوں کا سردار تھا اس کے ساتھ بتیس ہزار فرشتے تھے، ہر فرشتے کے سر پر ایک تاج تھا جس کی لمبائی حضرت جبریل کے ہاتھوں سے ستر ہاتھ تھی، ہر تاج پر چار سو موتی تھے، اور ایک موتی دنیا کے نو موتیوں کے برابر تھا۔

حضرت جبریل کی پیشانی پر تاج ہیں جن کے سامنے دو سطروں میں یہ عبارت لکھی ہوئی چمک رہی ہے:

”لَا إِلَهَ إِلَّا اللَّهُ مُحَمَّدٌ رَسُولُ اللَّهِ“ فسبحان الذي لا يعجزه شيء من
الملكوت، والذي من على عبده بعبثة بديع الصفات۔

ترجمہ: اللہ کے سوا کوئی معبود نہیں اور محمد ﷺ اللہ کے رسول ہیں، پاک ہے وہ ذات جسے ممکنات میں سے کوئی چیز عاجز نہیں کر سکتی اور اس نے عمدہ صفات والے نبی کو بھیج کر اپنے بندوں پر احسان کا معاملہ کیا ہے۔

أسنى من البدر نور احسن غرته
والقدم معتدل أربى على القضب
آپ ﷺ کی پیشانی کی چمک چودھویں رات کے چاند سے زیادہ چمکدار ہے اور قدر میانہ اور تنے سے بلند تھا۔

أذكى من المسك طيباً ريح نكهته
عف حليم كريم كاشف الكرب
آپ ﷺ کی خوشبو مشک سے زیادہ پاکیزہ تھی، معاف کرنے والے، حلم والے، کرم والے، اور مصیبتوں کو دور کرنے والے تھے۔

أغرُّ أبيض يُستسقى الغمام به
كهُف الأرامل للأيتام خير أب
آپ ﷺ ایسے چمکدار اور روشن ہیں کہ جن کے ذریعے بادل برسائے جاتے ہیں، بیواؤں کا سہارا اور یتیموں کے لئے بہترین باپ ہیں۔

خير الأنام، وخير الناس كلهم
وسيد الخلق من عجم ومن عرب
ساری مخلوق اور سارے لوگوں میں سب سے بہتر ہیں، اور عرب و عجم کی ساری مخلوق کے سردار ہیں۔

أمثاله فضحت في حسن صنعها
والبلاغة والأشعار والحُطْب
حسن کاریگری، بلاغت، اشعار اور خطبات میں آپ ﷺ جیسے ناپید ہو گئے۔

وللنبي علامات ومعجزة
قد صحَّ برهانها حقاً لم تقب
نبی کریم ﷺ کے لئے نشانیاں اور معجزہ کی دلیل ایک انتظار کرنے والے کے لئے سچ ہو گئے۔
يارب صلِّ وسلِّم دائماً أبداً
علیه ثم الرضا عن صحبه النجب
اے پروردگار! نبی کریم ﷺ پر ہمیشہ رحمت اور کاملہ اور سلامتی نازل فرما، پھر آپ
صلی اللہ علیہ وسلم کے نیک صحابہ کرام سے راضی ہو جا۔

فصل

جس شخص کو معلوم ہو کہ نبی کریم ﷺ ”صاحب التاج“ ہیں اور تاج سے مراد آپ ﷺ کا مسنون اور خوبصورت عمامہ ہے، اسے چاہئے کہ اپنے لباس اور افعال میں نبی کریم ﷺ کی اقتداء اور پیروی کرے، آپ ﷺ میانہ روی کے ساتھ لباس زیب تن فرماتے، آپ ﷺ کی حالت دنیا کو بقدر توشہ لینے والے کی طرح تھی، آپ ﷺ یہ جانتے تھے کہ دنیا گذرگاہ ہے، رہنے کی جگہ نہیں۔

امام ترمذی نے حضرت اشعث بن سلیم سے ایک روایت نقل کی ہے کہ میں مدینہ میں چل رہا تھا کہ ایک آدمی نے مجھے پیچھے سے پکڑ کر کہا: اپنی چادر اٹھاؤ بیشک یہ زیادہ دیر باقی اور صاف ستھری رہے گی، وہ رسول اللہ ﷺ تھے، میں نے عرض کیا اے اللہ کے رسول! یہ سیاہ سفید دھاریوں والی چادر ہے، آپ ﷺ نے ارشاد فرمایا کیا تمہارے لئے میری ذات نمونہ نہیں؟ میں نے دیکھا تو آپ ﷺ کی چادر نصف پنڈلی تک تھی۔ (ترمذی)

حضرت ابن عمر فرماتے ہیں کہ نبی کریم ﷺ جب عمامہ باندھتے تو اس کے پٹکی پیچھے کی جانب چھوڑ دیتے، نیز آپ ﷺ سفید ٹوپی پہنا کرتے تھے۔ (مجمع الزوائد)

ایک روایت میں ہے کہ نبی کریم ﷺ نے گھر میں ایک چارپائی چھوڑی جسے کھجور کی رسی سے بنا گیا تھا، اور ایک پیالہ جس میں پانی پیتے تھے، ایک مٹکا جس کا سر ٹوٹا ہوا تھا اس میں کوئی چیز رکھ لیتے تھے، چمڑے کا ایک تکیہ تھا جو کھجور کے چھال سے بھرا ہوا تھا، خاک کی رنگ کی ایک چادر تھی، اس اونی چادر میں رسول اللہ ﷺ کے بال ہوتے تھے، یہ اس ذات کی میراث تھی جسے اللہ نے سب سے باعزت اور محترم بنایا۔

حضرت براء بن عازب رضی اللہ عنہ فرماتے ہیں کہ میں نے سرخ جوڑے میں محمد ﷺ سے بڑھ کر کوئی حسین نہیں دیکھا، (نسائی)

آپ صلی اللہ علیہ وسلم کے بالوں کو کندھے کے قریب بتایا گیا ہے، علماء فرماتے ہیں حضرت براء کی بات کا ظاہری مفہوم نہ سمجھا جائے کہ حلقہ سے ریشم مراد ہے کیونکہ نبی کریم صلی اللہ علیہ وسلم نے اس امت کے مردوں کے لئے ریشم حرام قرار دیا ہے، لہذا آپ صلی اللہ علیہ وسلم کی ذات سے یہ بات بعید ہے، بلکہ اہل عرب کے نزدیک حلقہ سے مراد جسم کے دو کپڑے ہوتے ہیں، لہذا اس ذات کی پیروی کریں جسے اللہ تعالیٰ نے ہمارے لئے نمونہ بنایا ہے اور لباس میں شہرت سے اجتناب کریں، اللہ تعالیٰ ہم سب کو اس کی توفیق عطا فرمائے۔

ایک روایت میں ہے کہ نبی کریم صلی اللہ علیہ وسلم نے فرمایا:

”مَنْ لَبَسَ ثَوْبَ شَهْرَةِ الْبَسَةِ اللَّهُ ذُلًّا قَبْلَ الْمَوْتِ“

ترجمہ: جو شخص شہرت کا لباس پہنے اللہ تعالیٰ موت سے پہلے اسے ذلت کا لباس پہناتے ہیں۔ (مسند احمد)

محمد بن جادہ سے روایت ہے کہ ایک دن رسول اللہ صلی اللہ علیہ وسلم نے ارشاد فرمایا:

”وَيْلٌ لِلْمُتَخَوِّضِينَ فِي مَالِ اللَّهِ وَمَالِ رَسُولِهِ مِنَ النَّارِ يَأْكُلُونَ مَا يَشْتَهُونَ، وَيَلْبَسُونَ مَا يَشْتَهُونَ“

ترجمہ: ”ہلاکت ہے اللہ اور اس کے رسول کے مال کے ذریعے جہنم میں گھسنے والوں کے لئے کہ وہ جو چاہتے ہیں کھاتے ہیں اور جو چاہتے ہیں پہنتے ہیں۔ (مسند احمد)

حضرت عبداللہ بن عمر رضی اللہ عنہما سے مروی ہے کہ نبی کریم صلی اللہ علیہ وسلم نے ارشاد فرمایا:

”أَلَا أَنْبِئُكُمْ بِالْأَخْسَرِينَ أَعْمَالًا هُمُ الَّذِينَ يَلْبَسُونَ الْمَشْهُورَ، وَيَنَامُونَ عَلَى الْمَأْثُورِ، وَيَرْكَبُونَ الْمَنْظُورَ“

ترجمہ: ”کیا میں تمہیں گھائے والے اعمال کرنے والے لوگوں کے بارے میں نہ بتاؤں؟ یہ وہ لوگ ہیں جو شہرت کے لئے پہنتے ہیں، اور شہرت والے بستر پر سوتے ہیں اور لوگوں کی نظروں میں آنے کے لئے سوار ہوتے ہیں۔ یا ایسی سواری پر سوار ہوتے ہیں کہ لوگ اس کی طرف دیکھتے ہیں۔“

ایک روایت میں ہے کہ ایک آدمی حضرت حسن کے پاس آیا اور پوچھا: اے ابوسعید! کون سا لباس تمہیں زیادہ پسند ہے؟ حضرت حسن نے فرمایا: جو سب سے زیادہ موٹا، کھر در اور لوگوں کی نظروں میں سب سے گھٹیا ہو، اس نے جواب دیا: اے ابوسعید! کیا نبی کریم صلی اللہ علیہ وسلم نے یوں نہیں فرمایا کہ اللہ جمیل ہے

اور جمال کو پسند کرتا ہے، حضرت حسن نے فرمایا کہ اپنی اصلاح کر لو، تم غلط راستے پر چل نکلے ہو، اگر اللہ کے نزدیک خوبصورتی لباس میں ہوتی تو نافرمان لوگ نیکو کاروں سے زیادہ بہتر ہوتے، لیکن اللہ تعالیٰ کو ایسا جمال پسند ہے جس کے ساتھ اس کی اطاعت کی جائے۔

حضرت مسلم بن یسار نے اپنے والد سے روایت کی ہے وہ فرماتے ہیں کہ جب تم کپڑا پہن کر یہ گمان کرو کہ اس کپڑے میں تم دوسرے لوگوں سے زیادہ فضیلت والے ہو تو یہ کپڑا تمہارے لئے برا ہے۔
حضرت طاؤس رحمۃ اللہ علیہ فرماتے ہیں کہ جو شخص یہ گمان کرے کہ کپڑے ذلوں کو تبدیل نہیں کرتے تو وہ جھوٹ بولتا ہے، بیشک میں اپنے یہ کپڑے دھوتا ہوں تو اپنے نفس کی ناگواری کو جانتا ہوں۔

حضرت عبداللہ بن عمر رضی اللہ عنہما فرماتے ہیں: میرے والد نے ایک نئی قمیص پہنی پھر مجھ سے چھری منگوائی اور کہنے لگے: اے بیٹے میری آستین کو دراز کر کے اپنے ہاتھ کی انگلیوں سے اسے مضبوط پکڑ لو اور زائد حصے کو کاٹ دو، ابن عمر فرماتے ہیں میں نے دونوں آستینوں کو اطراف سے کاٹ ڈالا، چنانچہ آستین بے ڈھنگی سی ہو گئی، میں نے عرض کیا: اے ابا جان! کاش کہ آپ قینچی کے ساتھ برابر کرتے، حضرت عمر نے جواب دیا کہ اے بیٹے! چھوڑ دو، میں نے اسی طرح رسول اللہ صلی اللہ علیہ وسلم کو دیکھا ہے، چنانچہ بوسیدہ ہونے تک مسلسل وہ کپڑا میرے والد پہنتے رہے، میں انہیں نماز پڑھتے ہوئے دیکھتا تھا کہ اس کپڑے کے دھاگے ان کے قدموں پر گرتے تھے۔

لباس اور کھانے پینے میں زاہدین اور نیک لوگوں کا یہی شعار تھا، (سوائے عزالدین اور دوسرے چند علماء کے جنہوں نے لباس کے بارے میں کہا ہے کہ لباس اہل عرف کے مطابق ہونا چاہیے)، خاص طور پر مسلمانوں کے دینی پیشوا اگر متکبرانہ لباس پہنیں گے تو ان پر تنقید ہوگی، لہذا زاہدین کا راستہ حق کے زیادہ قریب ہے، اور یہی سلف صالحین کا راستہ ہے۔

اللہ تعالیٰ ہم پر ان کی برکتیں بار بار لوٹائے اور ہمارا حشر انہی کے گروہ کے ساتھ فرمائے۔

بمثلہم وبأمثال لہم سبقوا نرجو النجاة اذا صرنا لہما وصلوا

ان جیسے لوگ جنہوں نے سبقت کی ہے جب ہماری ان سے ملاقات ہوگی تو شفاعت کی امید رکھتے ہیں۔

فکلّ ذی قدم منہم سینزلنا بجدہم حیث ما حلّوا وما نزلوا

ان میں سے ہر مقام والا ہمیں اپنی سخاوت سے وہاں پہنچائے گا جہاں وہ پہنچے ہیں۔

کم من غریق ذنوب ضاق مذہبہ فأمّنوا روعہ جودا وما بخلوا
کتنے گناہوں میں ڈوبے ہوئے شخص ہیں جن کی زندگی تنگ ہوگئی، انہوں نے اس کو سخاوت سے
امن دیا اور بخل نہ کیا۔

هم الکرام اذا ما جئت مفتقرا هم الحباة اذا اودت بك العلل
جب آپ محتاج بن کر آئیں تو وہ کریم لوگ ہیں اور جب تمہیں کوئی پریشانی لاحق ہو تو وہ حفاظت
کرتے ہیں۔

فنحن في ظلهم راجون فضلهم كذا الکرام اذا املوا فعلا
ہم ان کے سایہ میں ہیں اور ان کے فضل کی امید رکھتے ہیں، اسی سخی لوگوں سے جب امید رکھی
جاتی ہے تو وہ پورا کرتے ہیں۔

فالله يرزقنا في يوم موقفنا شفاعت منہم یا ایہا الوجل
اللہ تعالیٰ ہمیں قیامت کے دن ان کی شفاعت عطا فرمائے اے ڈرنے والے۔

وقد دخلت لتطفیل دخیلهم بجاہم لیس لی تقوی ولا عمل
میں ان کے مقام و مرتبے کے صدقے ان کے (گروہ) داخل ہو گیا ہوں اور میں تقویٰ اور عمل
سے عاری ہوں۔

مئی علیہ سلام اللہ ماذ کرت أخبارهم فاشتہت رؤیاهم المقل
میری طرح سے آپ صلی اللہ علیہ وسلم پر اللہ کا سلام، جب تک ان کی باتیں بیان ہوتی رہیں گی آنکھیں
ان کے دیدار کی مشتاق رہیں گی۔

مبارک طیب یغشاہم ابدأ نسیمہ بعیر المسک مشتمل
مشک کی مبارک اور پاکیزہ خوشبو انہیں ہمیشہ ڈھانپ کر رکھے۔

اللہ تعالیٰ رحمت کاملہ اور سلامتی نازل فرمائے ہمارے سردار محمد صلی اللہ علیہ وسلم پر آپ صلی اللہ علیہ وسلم کی آل
اور صحابہ کرام پر اور شرف و تعظیم میں اضافہ فرمائے۔

آپ صلی اللہ علیہ وسلم کے اسم گرامی ”صاحب المعراج“ کے بیان میں

اللہ تعالیٰ آپ صلی اللہ علیہ وسلم پر رحمت کاملہ نازل فرمائے اور شرف و اکرام کا معاملہ فرمائے
صاحب المعراج آپ صلی اللہ علیہ وسلم علیہ السلام کا اسم گرامی ہے، اللہ تعالیٰ نے آپ صلی اللہ علیہ وسلم کو یہ
خصوصیت عطا فرمائی کہ آپ صلی اللہ علیہ وسلم اپنے مبارک جسم کیساتھ معراج پر تشریف لے گئے، اللہ تعالیٰ کے
اسرار کا مشاہدہ کیا اور پوشیدہ باتوں پر مطلع ہوئے۔

معراج کا معنی ہے نیچے والے جہاں سے اوپر والے جہاں کی طرف چڑھنا، جیسا کہ اللہ تعالیٰ کے
حبیب اور مخلوق کے سردار صلی اللہ علیہ وسلم اوپر کی طرف تشریف لے گئے تھے۔

نبی کریم صلی اللہ علیہ وسلم کی جسمانی معراج کے بارے میں روایات مختلف ہیں، آپ صلی اللہ علیہ وسلم نے اپنی
آنکھوں سے اللہ تعالیٰ کی غائب چیزوں کا مشاہدہ فرمایا، اللہ تعالیٰ نے آپ صلی اللہ علیہ وسلم کے حواس کو دیکھنے کی قوت
عطا فرمائی، اُس جہاں کے دیدار سے آپ صلی اللہ علیہ وسلم کے یقین میں اور اضافہ ہوا، آپ صلی اللہ علیہ وسلم کی آنکھ نے
دیکھنے میں غلطی اور کوتاہی نہیں کی، اللہ تعالیٰ نے یہ شرف عطا فرما کر اپنی بارگاہ میں آپ صلی اللہ علیہ وسلم کے مقام
و مرتبے کو ظاہر فرمایا۔

صحیح قول کے مطابق آپ صلی اللہ علیہ وسلم کو جسمانی معراج ہوئی تھی، اس پر ایسی ظاہری نصوص دلالت
کرتی ہیں جو کسی تاویل کی محتاج نہیں، اللہ تعالیٰ نے آپ صلی اللہ علیہ وسلم کے ہاتھ پر ایسے معجزات کو ظاہر فرمایا جو آپ
صلی اللہ علیہ وسلم سے پہلے کسی نبی کو نہیں دیئے گئے، اللہ تعالیٰ کی قدرت کو ممکنات میں سے کوئی چیز بھی عاجز نہیں
کر سکتی، وہ ذات جس نے آسمانوں، زمین، ان کے درمیان اور اندر کی چیزوں کو بغیر کسی تھکاوٹ اور مشقت
کے پیدا فرمایا۔

لہذا جس شخص کو بھی پختہ یقین ہو اسے یہ عقیدہ رکھنا ضروری ہے کہ اللہ کے محبوب کو جسمانی معراج
ہوئی، اور آپ صلی اللہ علیہ وسلم نے آسمانوں کے اوپر کی چیزوں کا مشاہدہ کیا اور تمام انبیا کرام کی امامت فرمائی۔

معراج کی احادیث کے طرق میں اختلاف ہے، ہم ان احادیث میں سے آپ صلی اللہ علیہ وسلم کے اسم
گرامی صاحب المعراج کے مناسب باتیں بیان کریں گے، اگر کوئی خود فائدہ حاصل کرنا چاہتا ہے تو ان
کتابوں کا مطالعہ کرے جو معراج کے موضوع پر تفصیل سے لکھی گئی ہیں، بیشک اس سے مومن کو شرح

صدر حاصل ہوتا ہے اور حسد کرنے والے کا علاج ہوتا ہے، ہم اس حدیث کا جامع اور مختصر طریق بیان کریں گے جو بخاری اور مسلم کے علاوہ دوسری بعض روایات میں آیا ہے۔

حضرت ابن عباس رضی اللہ عنہما روایت کرتے ہیں کہ رسول اللہ ﷺ نے ارشاد فرمایا: اس دوران کہ میں حجرِ اسود کے پاس سویا ہوا تھا کہ ایک آنے والے نے آ کر مجھے حرکت دی، میں اس شخص کے پیچھے گیا تو جبریل مسجد کے دروازے پر کھڑے تھے، ان کے ساتھ ایک جانور تھا جو خچر سے چھوٹا اور گدھے سے کچھ بڑا تھا، اس کا چہرہ انسان کی طرح تھا، کھراونٹ کی طرح اور دم بیل کی طرح تھی، اس کی خوشبو گھوڑے کی طرح تھی، جب جبریل نے اسے میرے قریب کیا تو وہ بدھک گیا، جبریل نے اس پر ہاتھ پھیر کر بدھکنے سے منع کیا اور اس سے کہا کہ یہ محمد علیہ السلام ہیں، اللہ کی قسم! اللہ کے نزدیک ان سے بڑھ کر افضل، محترم اور مقرب کوئی فرشتہ، نبی اور رسول تم پر سوار نہیں ہوا، براق کہنے لگا: مجھے معلوم ہے کہ آپ ﷺ ایسے ہی ہیں، اور شفاعت کرنے والے ہیں، میں چاہتا ہوں کہ آپ ﷺ کی شفاعت میں آ جاؤں، نبی کریم ﷺ نے براق سے ارشاد فرمایا کہ ان شاء اللہ تمہیں میری شفاعت نصیب ہوگی۔

چنانچہ نبی کریم ﷺ براق پر سوار ہو گئے، براق نے چلنا شروع کیا تو جبریل اس کے دائیں جانب ستر فرشتوں کی جماعت کے ساتھ ہوا میں چل رہے تھے، نبی کریم ﷺ زمین پر چل رہے تھے، جب آپ ﷺ بیت المقدس پہنچے تو وہاں پر جبریل کو موجود پایا، جبریل نے عرض کیا کہ اے محمد ﷺ! آپ ﷺ نے کس سے ملاقات کی ہے؟ نبی کریم ﷺ نے جبریل کے سامنے راستے میں ملنے والی چیزوں کو تفصیل سے بیان فرمایا، (میں نے اس کلام کو حذف کر دیا ہے) آپ ﷺ نے ارشاد فرمایا کہ اس کے بعد میں مسجد میں داخل ہوا تو وہ فرشتوں سے بھر چکی تھی، جبریل نے نماز کی اقامت کہی اور میں نے آگے بڑھ کر نماز پڑھائی۔

پھر جبریل میرا ہاتھ پکڑ کر چٹان والے کنارے کی طرف لے گئے اور حضرت اسماعیل کو آواز دی، اے اسماعیل! سیڑھی کے راستے کی طرف راہنمائی کیجئے، حضرت اسماعیل نے سیڑھی کا راستہ دکھایا، اس کے سو درجے تھے میں نے اس سے بڑھ کر کوئی خوبصورت چیز نہیں دیکھی، میں پہلے درجے پر چڑھا تو وہاں سرخ رنگ کے فرشتے سرخ لباس پہنے ہوئے تھے، پھر میں دوسرے درجے پر چڑھا تو وہاں زرد رنگ کے فرشتے زرد لباس پہنے ہوئے تھے، پھر میں تیسرے درجے پر چڑھا تو وہ سبز رنگ کے فرشتے سبز لباس میں ملبوس

تھے، میں چوتھے درجہ پر چڑھا تو اس پر ایک فرشتہ تھا اور اس کے ساتھ کچھ ستون تھے، اور اس کے ارد گرد کچھ اور فرشتے تھے جن کی شکل و صورت عجیب و غریب تھی، پھر میں پانچویں درجہ پر چڑھا تو اس پر انسانوں اور جنوں کی طرح کے فرشتے تھے، نیز اس میں درخت اور نہریں تھیں، یہ سب کلمہ لا الہ الا اللہ پڑھ رہے تھے، پھر میں چھٹے درجہ پر چڑھا تو ایک بڑا فرشتہ سونے کی کرسی پر بیٹھا ہوا تھا، اس کے ارد گرد کچھ فرشتے اللہ کے خوف سے اپنی نظریں جھکائے ہوئے ماشاء اللہ پڑھ رہے تھے، پھر ساتویں درجہ پر چڑھا تو وہاں پر ایسے فرشتے تھے کہ قریب تھا کہ ان کے نور کی وجہ سے میری آنکھیں ختم ہو جاتی، انہوں نے تعظیم کے ساتھ میرا استقبال کیا، پھر میں آٹھویں درجہ پر چڑھا تو وہاں کچھ فرشتے تھے جن کے چہرے نور کے تھے اور باریک ریشم کا لباس پہنے ہوئے تھے، ان کے ہاتھ میں نور کی کچھ نشانیاں تھیں، انہوں نے مجھے دیکھ کر پوچھا کہ جبریل یہ کون ہیں؟

جبریل نے بتایا کہ یہ محمد صلی اللہ علیہ وسلم ہیں جنہیں اللہ تعالیٰ نے جہانوں کے لئے رحمت بنا کر بھیجا ہے، چنانچہ انہوں نے مجھے سلام کیا اور مرحبا کہا، پھر میں نویں درجہ پر چڑھا تو وہاں پر ایسے فرشتے تھے جن کی صفات بیان کرنے سے میں قاصر ہوں، پھر میں دسویں درجہ پر چڑھا تو وہاں بے شمار فرشتے تھے، اگر اللہ تعالیٰ میری آنکھوں کو باقی نہ رکھتے تو ان کے نور کی وجہ سے میری آنکھوں کی روشنی ختم ہو جاتی، وہ سب فرشتے تعظیماً میرے سامنے کھڑے ہو گئے اور میں مسلسل یکے بعد دیگرے درجات پر چڑھتا رہا، جبریل براق کو ابھارتے رہے اور فرشتے بار بار جبریل سے کہتے رہے کہ اے جبریل! محمد صلی اللہ علیہ وسلم کو جلدی لے چلو، بیشک اللہ تعالیٰ کے فرشتے اور انبیاء ان کی ملاقات اور سلام کے شوق میں آسمان پر انتظار کر رہے ہیں۔

آپ صلی اللہ علیہ وسلم نے ارشاد فرمایا: جب میں سب سے اوپر والے درجے تک پہنچا تو آسمان دنیا پر فرشتوں کو تسبیح، و تحمید کرتے ہوئے سنا، جبریل نے آسمان کا دروازہ کھٹکھٹایا، حضرت اسماعیل علیہ السلام ایک ہزار فرشتوں کی جماعت کے ساتھ آئے اور پوچھا: کون؟ جبریل نے جواب دیا: جبریل، انہوں نے پوچھا: تمہارے ساتھ کون ہے؟ جبریل نے کہا: میرے ساتھ محمد صلی اللہ علیہ وسلم رحمت والے نبی ہیں، انہوں نے پوچھا کیا محمد صلی اللہ علیہ وسلم کو مبعوث کیا جا چکا ہے، جبریل نے بتایا جی ہاں، انہوں نے مرحبا کہا، پھر دروازہ کھولا گیا تو میں آسمان دنیا پر پہنچ گیا، وہاں پر موجود فرشتوں نے مجھے سلام کیا اور میری تعظیم کی۔

پھر ہم نے سفر کو جاری رکھا، پانچ سو سال کی مسافت تک اوپر چڑھے یہاں تک کہ دوسرے آسمان

تک پہنچ گئے، فرشتے مسلسل مرحبا اور تعظیم کے ساتھ آپ ﷺ سے ملاقات کرتے رہے، آپ ﷺ ایک آسمان سے دوسرے آسمان کی بلندی پر چڑھتے ہوئے سدرۃ المنتہیٰ تک جا پہنچے، حضرت جبریل اپنے مقام تک پہنچ کر کہنے لگے: اے محمد! یہ میرا آخری مقام ہے، نبی کریم ﷺ نے اس مقام کو عبور کر کے اپنے پروردگار کی بڑی نشانیوں کو دیکھا، اور اللہ نے آپ ﷺ پر جو وحی نازل فرمائی تھی وہ نازل فرمائی، وہ (فرشتہ) افق پر بلند تھا، وہ سیدھا سیدھا قریب آیا اور جھک پڑا، یہاں تک کہ وہ دو کمانوں کے فاصلے کے برابر بلکہ اس سے بھی زیادہ قریب آ گیا، اللہ تعالیٰ قرآن کریم میں ارشاد فرماتے ہیں:

{ وَالنَّجْمِ إِذَا هَوَىٰ مَا ضَلَّ صَاحِبُكُمْ وَمَا غَوَىٰ وَمَا يَنْطِقُ عَنِ الْهَوَىٰ
إِنْ هُوَ إِلَّا وَحْيٌ يُوحَىٰ عَلَيْهِ شَدِيدُ الْقُوَىٰ ذُو مِرَّةٍ فَاسْتَوَىٰ وَهُوَ
بِالْأَفْقِ الْأَعْلَىٰ ثُمَّ دَنَا فَتَدَلَّىٰ فَكَانَ قَابَ قَوْسَيْنِ أَوْ أَدْنَىٰ فَأَوْحَىٰ إِلَىٰ
عَبْدِهِ مَا أَوْحَىٰ مَا كَذَبَ الْفُؤَادُ مَا رَأَىٰ { النجم - اتا۱۱

ترجمہ: قسم ہے ستارے جب وہ گرے، (اے مکے کے باشندو!) یہ تمہارے ساتھ رہنے والے صاحب نہ راستہ بھولے ہیں، نہ بھٹکے ہیں، اور یہ اپنی خواہش سے کچھ نہیں بولتے، یہ تو خالص وحی ہے جو ان کے پاس بھیجی جاتی ہے، انہیں ایک ایسے مضبوط طاقت والے (فرشتے) نے تعلیم دی ہے جو قوت کا حامل ہے، چنانچہ وہ سامنے آ گیا، جبکہ وہ بلند افق پر تھا، پر وہ قریب ہوا اور جھک پڑا، یہاں تک کہ وہ دو کمانوں کے فاصلے کے برابر قریب آ گیا، بلکہ اس سے بھی زیادہ نزدیک، اس طرح اللہ کو اپنے بندے پر جو وحی فرمائی تھی وہ نازل فرمائی۔ جو کچھ انہوں نے دیکھا، دل نے اس میں کوئی غلطی نہیں کی۔

وہاں پر اللہ تعالیٰ کا اپنے حبیب ﷺ سے عجیب و غریب کلام ہوا جو حدیث کی کتابوں میں موجود ہے، اس کیلئے ایک مستقل تصنیف کی ضرورت ہے، ہم اس کو اختصار کے ساتھ بیان کریں گے۔

پس اے محبت کرنے والو! اس مقام و مرتبے کو یاد کرو جس کی خصوصیت اللہ تعالیٰ نے آپ ﷺ کو عطا فرمائی تھی کہ کس طرح آنکھیں اور دل اللہ تعالیٰ کی اس باعزت ہستی کے سامنے حرکت میں آئے، اور ایسا کیوں نہ ہوتا؟ جبکہ سب آپ ﷺ کے مقام و مرتبے کو جان چکے تھے کہ آپ ﷺ اللہ کے حبیب ہیں۔

یا عین غیب اللہ یأسر الہدیٰ یا نقطۃ الخیاط البدیع الأقدم
اللہ اے اللہ تعالیٰ کی پوشیدہ چیزوں کو دیکھنے والی آنکھ اور اے ہدایت کے راز! اے عمدہ
تقدیر کے مرکز۔

یا معدن الأسرار یا کنز الغنی یا مشرق الأنوار للبتوسم
اے اسرار اور مالداری کا خزانہ! اور اے نشانی طلب کرنے والے پر نور کی بارش کرنے والی ذات!
یا فاتح الأمر العظیم وخاتم ال خلق البدیع ونکتۃ لم تفہم
اے امر عظیم کو کھولنے والے اور انوکھی مخلوق پر مہر لگانے والے اور ایسا نکتہ جو نہ سمجھ میں آنے
والا ہو۔

یا جامعاً شمل الشّتات ظہورہ نظماً و قبل وجودہ لم یظم
اے بکھری ہوئی خصلتوں کو جمع کرنے والی ذات! جن کے ظہور سے ان خصلتوں
کو پرویا گیا جو آپ ﷺ کے وجود سے پہلے پروئی نہیں گئی ہیں۔

یا روح أفلاك العلاء ومديرها ومحرك الحرم القصي الأعظم
اے بلند آسمانوں کی روح! اور اس کو چلانے والے! حرم کے آخری بڑے کنارے کو حرکت
دینے والے۔

صلیٰ علیک اللہ یا من نورہ کالشمس جلی کل لیل مبہم
اے وہ ذات جس کا نور ہر سیاہ رات میں سورج کی طرح ہے۔

فصل

صاحب معراج نبی ﷺ سے محبت کرنے والے کی نشانی یہ ہے کہ وہ آپ ﷺ کی بتائی ہوئی باتوں پر ایمان لائے اور انہیں اپنے دل میں جگہ دے، اور یہ بھی جان لے کہ بیشک اللہ تعالیٰ ہر چیز پر قادر ہے، وہ جس چیز کے وقوع کا ارادہ کرے کوئی اسے عاجز نہیں کر سکتا، کسی معاملے کو ظاہر کرنا اس کے لئے مشکل نہیں، تمام باتیں جن کی آپ ﷺ نے خبر دی یا آپ ﷺ نے اپنی آنکھوں سے دیکھی ہیں یا مبارک کانوں سے سنی ہیں تو مومن پر ان کی تصدیق کرنا واجب ہے، بیشک اللہ تعالیٰ نے آپ ﷺ کے دل اور آنکھوں کو پاکیزگی اور حواس کو عظمت بخشی ہے۔

آپ ﷺ نے بغیر کسی جہت اور مکان کے اللہ تعالیٰ کی حقیقی رویت کے بارے میں جو خبر دی ہے اس پر ایمان لا کر تصدیق کرنی چاہیے، آپ ﷺ نے اللہ تعالیٰ کا کلام بغیر کسی آواز، حرف کیفیت اور مکان کے سنا، یہی درست قول ہے کیونکہ اللہ تعالیٰ کی بارگاہ میں آپ ﷺ سے بڑھ کر کوئی محترم اور صاحب مرتبہ نہیں، نیز معراج کی حدیث سننے والے پر ضروری ہے کہ وہ اللہ تعالیٰ کی طرف زمان اور مکان کی نسبت نہ کرے کیونکہ وہ زمانے اور مکان کا خالق ہے اور اب بھی اسی طرح ہے جس طرح پہلے تھا۔

لہذا جب تم معراج والی حدیث سنو تو ان چیزوں کی نفی کو مستحضر رکھو جو تمہارے پروردگار کے لئے محال ہیں، اور نبی کریم ﷺ کی بتائی ہوئی باتوں کی تصدیق کرو، بیشک اللہ تعالیٰ نے معراج کو لوگوں کے لئے آزمائش بنایا ہے، جس کے دل میں معراج کے بارے میں وسوسہ آئے وہ گمراہ ہو جاتا ہے، جس پر یقین کا غلبہ ہو وہ سید المرسلین ﷺ کی بتائی ہوئی باتوں پر ایمان لاتا ہے، اور جس شخص کو اللہ تعالیٰ نے گمراہ کیا ہو وہ رب العالمین کے حبیب ﷺ کی دیکھی ہوئی چیز پر کبھی ایمان لانے سے محروم رہتا ہے۔

حضرت ابو بکر صدیق رضی اللہ عنہ کو مشرکین نے بتایا کہ تمہارے ساتھی کہہ رہے ہیں کہ میں بیت المقدس گیا اور پھر معراج کی ساری باتیں سنائی، حضرت ابو بکر صدیق نے فرمایا کہ اگر انہوں نے یہ بات کہی ہے تو وہ سچے ہیں، ہم اس سے بڑی بات میں ان کی تصدیق کرتے ہیں کہ اللہ تعالیٰ کی طرف سے آپ ﷺ پر وحی نازل ہوتی ہے، اللہ تعالیٰ حضرت ابو بکر سے راضی ہوں، دراصل یہ اللہ تعالیٰ کی طرف سے توفیق و تائید تھی، جب یہود نے یہ بات سنی تو انہیں بہت بھاری لگی، وہ کہنے لگے: ہمیں محمد ﷺ کے پاس لے چلو تا کہ سنیں وہ کیا کہتے ہیں، چنانچہ انہوں نے آ کر پوچھا: اے محمد! ہمارے پاس یہ بات پہنچی ہے کہ گذشتہ رات آپ نے بیت المقدس کا سفر کیا اور پھر آسمان پر چڑھ کر اپنے پروردگار کو دیکھا، اور پھر زمین پر اترے ہو، اور آپ نے عجیب و غریب باتیں دیکھی ہیں، پس اگر آپ سچے ہیں تو ہمارے سامنے بیت المقدس کی صفات بیان کریں تا کہ ہم آپ کی تصدیق کریں، حضرت جبریل نے فوراً اتر کر کہا اے محمد ﷺ! غم نہ کریں میں بیت المقدس کو اپنے پروں پر آپ کے سامنے اٹھا لیتا ہوں اور آپ ایک ایک چیز کے بارے میں انہیں بتلا دیں۔

آپ ﷺ نے یہودیوں کو بتایا کہ اس وقت ایک قافلہ شام سے آرہا ہے اور اس کے آگے ایک مٹیا لے رنگ کا اونٹ ہے، اس پر ایک دیہاتی سوار ہے، چنانچہ رسول اللہ ﷺ نے ابھی اپنی گفتگو مکمل نہیں فرمائی تھی کہ قافلہ مدینہ میں داخل ہوا اور اس کے سامنے وہی اونٹ تھا، اور آپ ﷺ کے بیان مطابق دیہاتی

اس پر سوار تھا، یہودیوں کا ایک گروہ کلمہ شہادت پڑھ کر ایمان لے آیا جبکہ کچھ لوگوں نے کفر اپنائے رکھا۔
معراج کا معاملہ عجیب ہے اور اس میں عجیب و غریب معجزات ہیں، آپ ﷺ نے اتنی مسافت کو طے کیا جسے اللہ تعالیٰ کی قدرت کے بغیر طے کرنا ممکن نہیں، اس کا تحمل صرف اللہ کا رسول ہی کر سکتا ہے، آپ ﷺ نے ایک رات میں کئی ہزار سال کی مسافت طے کی جس کی مقدار اللہ تعالیٰ ہی جانتے ہیں اور نبی کریم ﷺ کے سوا کوئی اس کا تحمل نہیں کر سکتا، پس جب تم اللہ کے کسی ولی کے بارے میں سنو کہ زمین اس کے لئے سمیٹ دی گئی ہے یا وہ ہوا پر چلا ہے یا اس نے لمبی مسافت کو تھوڑے وقت میں طے کیا ہے تو یہ بات جان لو کہ یہ اللہ تعالیٰ کی طرف سے عطا کردہ کرامت ہوتی ہے، لیکن یہ اس وقت کرامت ہوگی جب اس کے اقوال و افعال نبی کریم ﷺ کی سنت کے موافق ہوں۔

جیسا کہ شیخ عبدالقادر، شیخ ابی مدین اور شیخ ابی علی نطنزی کے علاوہ بے شمار لوگوں کے لئے زمین کو لپیٹ دیا جاتا تھا اور انہوں نے بہت تھوڑے وقت میں دور کی مسافتوں کو طے کیا اور ان سے عجیب و غریب افعال صادر ہوئے، یا معنی رحمۃ اللہ علیہ کے عجیب و غریب امور بیان کئے گئے ہیں جن کی تصدیق صرف وہی کر سکتا ہے اولیاء اللہ کے بارے میں جس کا یقین قوی اور مضبوط ہو۔

یہ خرق عادت باتیں بغداد کے بہت سارے اولیاء کے بارے میں متواتر منقول ہیں جن پر یقین کرنا ضروری ہے، وہی شخص اس کا انکار کرے گا جس کی مدد چھوڑ دی گئی ہو یا وہ ناپسندیدہ قرار دیا گیا ہو، کیونکہ علمائے عارفین اور یقین رکھنے والے لوگوں نے یہ بات بیان فرمائی ہے کہ ہر وہ چیز جو نبی کے لئے معجزہ ہو وہ ولی کے لئے کرامت بن سکتی ہے لیکن علماء کا اس بات پر اجماع ہے کہ ایسا ہوا نہیں، اگرچہ اللہ تعالیٰ کی قدرت میں جائز ہے، لہذا اس بات کو جاننا ضروری ہے کہ اگر کوئی شخص اپنی ولایت کو ظاہر کرنے کے لئے یوں کہے کہ اللہ تعالیٰ نے اس کا اکرام کیا ہے اور وہ جنت میں داخل ہوا ہے اور اس نے حور عین کو دیکھا ہے تو یہ شخص جھوٹا اور گمراہ ہے، اس کو قتل کرنا یا اس کی سرزنش کرنا ضروری ہے کیونکہ اجماع قطعی اور واضح دلیل سے یہ بات ثابت ہے کہ جسم کے ساتھ آسمان پر چڑھنا نبی کریم ﷺ کی خصوصیت ہے، لہذا اولیاء اللہ سے اس بات کا صادر ہونا بعید ہے، اسی طرح اگر اولیاء ایسی باتیں کریں جو سنت کے خلاف ہوں تو ان کی باتیں ناقابل اعتبار ہیں، بیشک خلاف سنت باتوں سے ان کی حفاظت کی جاتی ہے، ہر نیکی کا حسن اللہ کی طرف لوٹتا ہے، یہ حسن اس نے اپنے انبیاء اور خاص بندوں کو عطا فرمایا ہے، اس کی ابتدا اور اساس مقام نبوی ہے، اور اس کا گھاٹ آپ ﷺ کی ذات ہے

أصل المحاسن حسنه فكأنما في الخلق من احسانه تتفرع
محاسن کی جڑ آپ ﷺ کا حسن ہے گویا کہ مخلوق میں آپ ﷺ کے احسان کی جڑیں پھوٹی
ہیں۔

جمعت شتات الحسن صورة خلقه فالحسن فيه جنسه متنوع
آپ ﷺ کی صورت نے حسن کی مختلف انواع کو جمع کر دیا ہے لہذا آپ ﷺ کا حسن
ایک جنس ہے جس کی بہت ساری انواع ہیں۔

وصفات جوهره الجمال لنفسه ولغيره عرض محلّ ويرفع
آپ ﷺ کے جمال کی خوبیاں ذاتی ہیں جبکہ آپ ﷺ کے علاوہ دیگر چیزوں کا جمال
عارضی ہے جو آتا ہے اور چلا جاتا ہے۔

وجماله بالذات فيه ووتره في الحسن والاحسان لا يتشفع
آپ ﷺ کا جمال ذاتی ہے اور خوبصورتی اور نیکی میں آپ ﷺ اکیلے ہیں دوسرا کوئی ثانی
نہیں۔

طبعت على الخلق البديع طباعه وبه الكتاب أتى يقول أوسع
بہترین اخلاق پر آپ ﷺ کی طبیعت کو ڈھالا گیا ہے، یہ بات قرآن کریم میں کثرت سے
آئی ہے۔

يثنى عليه البان لبانثني ويقوم اجلالا اليه ويركع
بان درخت جھکتے وقت آپ ﷺ کی تعریف کرتا ہے اور آپ ﷺ کی تعظیم میں
کھڑا ہوتا ہے اور رکوع کرتا ہے۔

يارب صل عليه وامنحه الرضا مادام نورك في البرية يلبح
اے پروردگار! آپ ﷺ پر رحمت کاملہ نازل فرما اور رضا عطا فرما، جب تک آپ ﷺ کا
نور مخلوق میں چمکتا رہے۔

اللہ تعالیٰ رحمت کاملہ اور سلامتی نازل فرمائے ہمارے سردار محمد ﷺ پر آپ ﷺ کی آل
اور صحابہ کرام پر، اور آپ ﷺ کے شرف و تعظیم میں اضافہ فرمائے۔

آپ ﷺ کے اسم گرامی ”صاحب اللواء“ کے معنی میں

اللہ تعالیٰ آپ ﷺ پر رحمت کاملہ نازل فرمائے اور شرف و اکرام کا معاملہ فرمائے

صاحب اللواء آپ ﷺ کا اسم گرامی ہے، لواء جھنڈے کو کہتے ہیں، صاحب اللواء کا معنی ہے جھنڈے والا، اہل عرب کی عادت تھی کہ وہ جھنڈا اٹھا کر ایک دوسرے کی تعریف کیا کرتے تھے اور جھنڈا قوم کے بہادر سرداروں کو دیا کرتے تھے، یہ سلسلہ قدیم اور جدید لوگوں کے ہاں رائج ہے کہ وہ جھنڈے کے ذریعے بہادری میں ایک دوسرے پر فخر کرتے ہیں، نبی علیہ السلام کو صاحب اللواء کیوں کہا جاتا ہے اس کی کئی توجیہات ہیں۔

صاحب اللواء کے معنی میں ایک احتمال یہ ہے کہ آپ ﷺ ان جھنڈوں والے ہیں جن کے ساتھ حضرت جبریل آپ ﷺ کی ولادت والی رات نازل ہوئے تھے، وہ تین جھنڈے لے کر اترے تھے، ایک جھنڈا کعبہ پر دوسرا مشرق میں اور تیسرا مغرب میں گھاڑ دیا تھا، اس میں آپ ﷺ کی امت کی کثرت اور دین اسلام کے دیگر ادیان پر غلبے کی طرف اشارہ تھا، لہذا صاحب اللواء میں لواء سے مراد وہ جھنڈا ہے جو آپ ﷺ کی پیدائش کے وقت اللہ تعالیٰ نے اتارا تھا۔

یہ بھی احتمال ہے کہ اس سے مراد وہ جھنڈا ہو جو قیامت کے دن شفاعت عظمیٰ کے وقت خاص طور پر آپ ﷺ کو عطا کیا جائے گا اور اس کے ذریعے آپ ﷺ کا عظیم مرتبہ ظاہر ہوگا، ایک حدیث میں آپ ﷺ کا ارشاد ہے کہ لواء الحمد میرے ہاتھ میں ہوگا اور قیامت کے دن اسے جنت کے دروازے پر نصب کیا جائے گا، قیامت کے دن آپ ﷺ کی امت سایہ طلب کرے گی اور آپ ﷺ اس کے ذریعے امت پر سایہ کریں گے، اس میں یہ بھی اشارہ ہے کہ قیامت کے دن اللہ تعالیٰ کے نزدیک آپ ﷺ کا مرتبہ ظاہر ہوگا، کیونکہ اللہ تعالیٰ آپ ﷺ پر ایسی حمد و ثنا کو کھولیں گے جس کا کسی کو علم نہیں ہوگا، اور لواء الحمد والی خصوصیت دیگر انبیاء کے مقابلے میں صرف آپ ﷺ ہی کو عطا ہوگی۔

یہ بھی احتمال ہے کہ معراج کی رات آپ ﷺ کے کیلئے جھنڈا گاڑھا گیا جب انبیاء اور ملائکہ نے آپ ﷺ کو نماز پڑھانے کے لئے آگے کیا اور آپ ﷺ نے ان کی امامت فرمائی تو اس وقت آپ ﷺ کو یہ برکت اور فضیلت حاصل ہوئی کہ وہاں آپ ﷺ جھنڈا اٹھائے ہوئے تھے، بیشک آپ ﷺ انبیاء کے امام اور تعریف کے جھنڈے کے حقدار تھے، صاحب بردہ نے اسی بات کی طرف اشارہ کرتے ہوئے ارشاد فرمایا ہے:

وقدمتک جمیع الانبیاء بہا والرسول تقدیم مخدوم علی خدم

تمام انبیاء اور رسولوں نے آپ ﷺ کو آگے کیا جس طرح خادم مخدوم کو آگے کرتا ہے۔

وانت تخترق السبع الطباق بہم فی موب کنت فیہ صاحب العلم

اور آپ ﷺ نے سات آسمانوں کو عبور کیا، ایسی جماعت میں تھے کہ آپ ان میں جھنڈے والے تھے۔

لہذا صاحب علم سے مراد ”صاحب الراية“ اور ”صاحب اللواء“ ہے، یہ بھی احتمال ہے کہ لواء سے

آپ ﷺ کا سفید جھنڈا مراد ہو جس پر ”لا الہ الا اللہ“ لکھا ہوا تھا۔

امام ابوداؤد نے روایت نقل کی ہے کہ نبی کریم ﷺ جہاں بھی جائیں گے جھنڈا آپ ﷺ

کے پیچھے جائے گا، بیشک آپ ﷺ جھنڈا اٹھانے میں تمام مخلوق کے سردار اور انبیاء کے امام ہونگے، لہذا صاحب الراية سے یہ مراد نہیں کہ آپ ﷺ خود جھنڈا اٹھائیں گے اور یہ بات آپ ﷺ سے منقول بھی نہیں بلکہ آپ ﷺ اپنے صحابہ کرام اور ائمہ کرام کو جھنڈے عطا فرمائیں گے۔

جب مسلمان خوشی سے آپ ﷺ کے ہر حکم کی پیروی کرتے ہیں تو ان کا جھنڈا بھی دراصل آپ

ﷺ کا جھنڈا ہوگا لہذا آپ ﷺ کو صاحب الراية کہنا درست ہے۔

نبی کریم ﷺ کا ایک جھنڈا سفید اور دوسرا سیاہ تھا، کبھی آپ ﷺ حضرت علی کو دیا کرتے تھے

صحیح قول کے مطابق غزوہ بدر اور احد کے دن وہ جھنڈا مہاجرین نے اٹھایا تھا۔ سنن ابن ماجہ

خیبر کے دن آپ ﷺ نے ارشاد فرمایا: کل میں جھنڈا ایسے شخص کو دوں گا جو اللہ اور اس کے

رسول سے محبت کرتا ہے اور اللہ اور اس کا رسول اس سے محبت کرتے ہیں، جب صبح ہوئی تو آپ

ﷺ نے حضرت علی کے بارے میں دریافت فرمایا: آپ ﷺ کو بتایا گیا کہ ان کی آنکھوں

میں تکلیف ہے، چنانچہ آپ ﷺ نے اپنا لعاب مبارک ہاتھ پر لگا کر ان کی آنکھوں پر پھیرا تو وہ

فورا تندرست ہو گئیں، پھر آپ ﷺ نے انہیں جھنڈا عطا فرمایا۔ (صحیح بخاری، مسند احمد)

جھنڈا اٹھانے والوں میں حضرت مصعب رضی اللہ عنہ بھی ہیں، حضرت سعد بن معاذ انصار کا جھنڈا اٹھانے

ہوئے تھے، بدر کے دن قبیلہ خزرج کا جھنڈا حباب بن منذر نے اٹھایا تھا، بہر حال اس سے وہ عظیم جھنڈا مراد ہے

جو بڑے بھاری معاملے کے وقت ظاہر ہوگا، اس کے ذریعے اللہ تعالیٰ لوگوں کے سامنے نبی کریم ﷺ کا مرتبہ

ظاہر فرمائے گا، اللہ تعالیٰ نبی کریم ﷺ اور آپ ﷺ کی آل پر رحمت کاملہ اور سلامتی نازل فرمائے۔

لہ الشفاعة يوم الدين جامعة دون النبيين ما في ذلك من نكر

قیامت کے دن آپ ﷺ کو دیگر انبیاء کے مقابلے میں جامع شفاعت حاصل ہوگی اور اس میں کوئی انوکھی بات نہیں۔

وخصه بلواء الحمد في عدد من البفاخر تنبيهها لمدبر

اللہ تعالیٰ نے آپ ﷺ کو دیگر فضیلتوں کے ساتھ لواء الحمد کی خصوصیت عطا فرمائی جس میں نصیحت حاصل کرنے والے کے لئے تنبیہ ہے۔

خصائص خصه رب العباد بها أربى على المرسلين السادة الزهر

اللہ تعالیٰ نے آپ ﷺ کو ایسی خصوصیات عطا فرمائی ہیں جو تمام چمکنے والے رسولوں اور سرداروں سے زیادہ ہیں۔

جلت مآثره من أن يحصلها نظم من الشعر أو نثر لينتثرا!

آپ ﷺ کی عزت و مرتبہ اس سے بڑا ہے کہ اسے اشعار یا نثر کی صورت میں بیان کیا جاسکے۔

فصل

جس شخص کو معلوم ہو کہ نبی کریم ﷺ ”صاحب التواء“ ہیں، اور اللہ تعالیٰ نے آپ ﷺ کو تمام جہانوں کے لئے مدد اور بارش بنایا ہے، دینی اور دنیاوی بھلائیوں اور سعادتوں کی چابی بنایا ہے، تمام سعید لوگ آپ ﷺ کے جھنڈے کے نیچے کھڑے ہونگے اور نیک لوگ آپ ﷺ کے دروازے کو تھامے ہوئے ہوں گے، اسے چاہئے کہ ایسے اعمال ذخیرہ کرے جو افلاس کے وقت اسے کام آئیں، یعنی قیامت کے دن کے لئے نبی کریم ﷺ کی خدمت میں درود کا توشہ ذخیرہ کرتا رہے جس کی اسے ضرورت ہوگی۔

حضرت علی رضی اللہ عنہ فرماتے ہیں کہ نبی کریم ﷺ کا ارشاد ہے کہ میری موت کے بعد مجھ پر کثرت سے درود پڑھا کرو، میں نے عرض کیا کہ کیا مٹی میں مل جانے کے بعد ہمارا درود آپ ﷺ تک پہنچے گا؟ آپ ﷺ نے ارشاد فرمایا: بے شک اللہ تعالیٰ نے زمین پر انبیاء کے جسموں کو حرام قرار دیا ہے، اور میں اللہ کے نزدیک سب سے زیادہ باعزت ہوں لہذا وہ زمین کو مجھ پر مسلط نہیں کریں گے یعنی زمین میرے جسم کو نہیں کھائے گی، اللہ تعالیٰ نے میری قبر پر ایک فرشتہ مقرر کیا ہے جس کا نام صلصائل ہے، وہ مرغ کی طرح

ہے، اس کا سر عرش کے نیچے مڑا ہوا ہے، اور اس کے پنجے ساتویں زمین کے نیچے ہیں، اس کے تین پر ہیں ایک مشرق میں دوسرا مغرب میں اور تیسرے پر کے ذریعے وہ میری قبر پر پھڑ پھڑاتا ہے، بندہ جہاں سے بھی مجھ پر درود پڑھتا ہے وہ اس کے منہ سے اس طرح لے لیتا ہے جس طرح پرندہ دانہ اٹھاتا ہے۔

پھر کہتا ہے کہ اے محمد! فلان بن فلان نے فلاں جگہ سے آپ ﷺ پر درود و سلام بھیجا ہے، پھر اسے نور کے ایک کاغذ پر سفید مشک کے ساتھ لکھ کر میرے سر کے پاس جمع کرتا رہتا ہے یہاں تک قیامت کے دن میں درود پڑھنے والے کے لئے شفاعت کروں گا، اس کے بیس ہزار درجے بلند کر دیئے جاتے ہیں، بیس ہزار برائیاں مٹا دی جاتی ہیں اور کوثر کے کنارے پر اس کے لئے سفید مشک کے بیس ہزار درخت لگا دیئے جاتے ہیں جن پر مہریں لگی ہوئی ہوں گی، سب سے پہلے میری قبر کی زمین کھلے گی، میرے پاس جبریل آئیں گے اس حال میں کہ ان کی آنکھوں کے درمیان ”لا الہ الا اللہ محمد رسول اللہ“ لکھا ہوگا، اس کے ستر ہزار پر ہیں، پھر جنت کا داروغہ مجھے تعریف کا جھنڈا دے گا جس کے درمیان ”لا الہ الا اللہ محمد رسول اللہ“ لکھا ہوگا، اگر اس جھنڈے کو اولادِ آدم پر پھیلا یا جائے تو اول سے آخر تک سب کو ڈھانپ لے، جبریل میرے دائیں اور میکائیل بائیں جانب ہوں گے، یہاں تک کہ میں اس جھنڈے کو میزان کے نیچے گھاڑ دوں گا، پھر ترازو میں قائم ہوگی اور لوگوں کو حساب کے لئے بلا یا جائے گا۔ (البدایۃ والنہایۃ، الشفا، مسند احمد)

مجھ پر کثرت سے درود پڑھنے والے کو بلا کر ترازو کے پلڑے میں اس کا عمل رکھا جائے گا تو اس کا میزان ہلکا ہو جائے گا، میں وزن کرنے والے فرشتے سے کہوں گا اللہ تم پر رحم کرے، میزان عمل کو اوپر اٹھالو، کیونکہ میرے پاس اس کی ایک امانت ہے، اس کا نامہ اعمال میرے ساتھ ہوگا، وہ کہے گا: جی ہاں! اے اللہ کے حبیب! آج آپ ﷺ کی بات مانی جائے گی، میں فرشتے کو اس آدمی کا اور اس کے باپ دادا کا نام علیحدہ علیحدہ بتا کر اس کے نامہ اعمال کو میزانِ عمل میں رکھنے کا حکم دوں گا، اور پھر کثرت سے درود پڑھنے کی وجہ سے اس کے میزانِ عمل کے بھاری ہونے کی دعا کروں گا۔

لہذا اے محبت کرنے والو! نبی کریم ﷺ پر درود پڑھنے میں کوشش کرو، اور آپ ﷺ کی محبت میں یکسو رہو، بیشک ساری خیر آپ ﷺ کے پاس ہے، آپ ﷺ کی تعریف کر کے اللہ تعالیٰ کا قرب حاصل کرو اور آپ ﷺ کی باتوں کی جستجو میں رہو، بیشک ساری کی ساری عطا آپ ﷺ کی طرف سے ہوگی، آپ ﷺ اللہ تعالیٰ طرف سے رحمت ہیں، کمزور بندے کے پاس صرف آپ ﷺ

کی شفقت کا وسیلہ ہے اور آپ ﷺ اللہ کا احسان ہیں، گنہگار بندے کے لئے آپ ﷺ کے دروازے پر کھڑا ہونے کے سوا کوئی چارہ نہیں، آپ ﷺ اللہ کی نظر میں سب لوگوں سے بہتر ہستی ہیں، ہمارے پاس آپ ﷺ کے علاوہ اور کوئی نہیں جس کی پناہ لے کر شفاعت طلب کریں۔

یا بہجۃ الدین والدنیا ونورہما وخیر مدّخر یوم الہدّخر
اور دین و دنیا کی رونق اور نور! اور ذخیرہ کرنے والے کیلئے بہترین ذخیرہ۔

وواحد الخلق فی خلق وفی خلق وفی مقام وفی فعل وفی سیر
اے اخلاق، صورت، مقام و مرتبے اور سیرت میں یکتا ذات!

اشفع لعبد شجی القلب معترف بما جناہ من الآثام والنکر
اپنے غمگین دل والے بندے کی شفاعت فرما جو اپنے کئے ہوئے گناہوں اور برائیوں کا اعتراف کرتا ہے۔

فما رجوت سوی التوحید یا أملی وآیة تلیت فی سورۃ الزمر
اے میری امید! کلمہ توحید اور سورہ زمر میں تلاوت کی جانے والی آیت کے سوا میں کس چیز سے امید رکھوں؟

ثم الشفاعة یوم الفصل منک اذا لم یلف غیرک بعد اللہ من وزر
پھر قیامت کے دن آپ ﷺ کی شفاعت کی امید ہے، اللہ تعالیٰ کے بعد آپ ﷺ کے علاوہ کوئی ذات نہیں (گناہوں کی معافی کیلئے) جس کی طرف التفات کیا جائے۔

صلی الالہ علی قبر ثویب بہ ما غنت الطیر فی الأغصان والوکر
اللہ تعالیٰ اس قبر پر رحمت نازل فرمائے جس میں آپ ﷺ مقیم ہیں، جب تک پرندے ٹہنیوں اور گھونسلوں پر چہماتے رہیں۔

اللہ تعالیٰ آپ ﷺ پر اور آپ ﷺ کی آل اور صحابہ پر رحمت کاملہ اور سلامتی نازل فرمائے اور شرف و تعظیم کا معاملہ فرمائے۔

نبی کریم ﷺ کے اسم گرامی ”صاحب القضب“ کے معنی میں

اللہ تعالیٰ آپ ﷺ پر رحمت کاملہ نازل فرمائے اور شرف و اکرام کا معاملہ فرمائے صاحب القضب آپ علیہ السلام کا اسم گرامی ہے جو بعض مشہور احادیث میں وارد ہوا ہے، ایک قول کے مطابق انجیل میں یہ بات تفصیل کے ساتھ موجود ہے کہ ”ان کے پاس لوہے کی ایک شاخ ہوگی جس کے ساتھ وہ قتال کریں گے“ اور ان کی امت بھی ایسی ہوگی۔

قاضی عیاض رحمۃ اللہ علیہ فرماتے ہیں کہ یہ احتمال ہے کہ اس سے مراد وہ لاٹھی ہے جو آپ علیہ السلام اٹھایا کرتے تھے اور اب بھی خلفاء کے پاس چلی آرہی ہے، سیرت نگاروں کا بیان ہے کہ آپ ﷺ کے پاس ننانوے تلواریں تھیں، ایک تلوار کو ماثور کہا جاتا تھا، ایک ذوالفقار نامی تلوار تھی، اس کے علاوہ اور بھی بہت ساری تلواروں کا تذکرہ سیرت کی کتابوں میں موجود ہیں، ایک تلوار کا نام قضیب تھا، اس کی نسبت بھی صاحب کی طرف ہے جو آپ ﷺ کا نام ہے، نبی کریم ﷺ کو صاحب القضب کہنے کی مختلف وجوہات ہیں۔

قضیب تلوار کو کہتے ہیں اور ہر بہادر کے ہاتھ میں اس کا حسن ظاہر نہیں ہوتا کہ وہ اس کے ذریعے کس طرح لڑائی لڑتا ہے، تلوار کی خوبی اٹھانے والوں اور لڑنے والوں کے اعتبار سے مختلف ہوتی ہے، نبی کریم ﷺ قوت عزم اور شجاعت کی وجہ سے تمام لوگوں پر فائق ہیں، تلوار آپ ﷺ کے ہاتھ میں ایسے لگتی گویا آپ ﷺ ہی اس کے مالک ہیں، اللہ تعالیٰ نے آپ ﷺ کو باکمال خصلتوں سے نوازا اور آپ ﷺ کی ایسی پہچان کروائی جو آپ ﷺ کے لائق تھی۔

آپ ﷺ کا نام صاحب القضب رکھنے کی ایک وجہ یہ بھی ہے کہ آپ علیہ السلام کو اللہ تعالیٰ نے اپنے دین کے احیا کیلئے خاص فرمایا، آپ ﷺ جہاد بالسیف کے ذریعے کوشش کرتے رہے، اگر لوگوں نے ایمان لانے سے انکار کیا تو اللہ تعالیٰ نے آپ ﷺ کو قتال کے لئے بھیج کر انہیں ڈرایا۔

چنانچہ نبی کریم ﷺ کا ارشاد ہے کہ مجھے حکم دیا گیا ہے کہ میں اس وقت تک لوگوں سے قتال کروں جب تک وہ ”لا الہ الا اللہ“ نہ کہیں اگر وہ کلمہ ”لا الہ الا اللہ“ کہہ دیں تو ان کے خون اور مال مجھ سے محفوظ ہو گئے مگر جہاں حق پہنچے اور ان کا حساب اللہ تعالیٰ کے ذمہ ہے۔

رسول اللہ ﷺ کا نام صاحب القضب رکھنے کی ایک اور وجہ یہ ہے کہ اس سے آپ ﷺ کی

شجاعت، قوت اور ثابت قدمی کی طرف اشارہ ہے، کیونکہ جنگ کے شعلے جب بھڑک اٹھیں تو تلوار اٹھانے والا اپنی تلوار کو چلاتا ہے، بہادر اور شہسوار اس کے ذریعے بچتے ہیں اور اس کی پناہ میں آجاتے ہیں، اہل عرب میں سب سے قوی آپ ﷺ کے قریب ہوتا، عرب کے بہادروں کے نزدیک یہ یقینی بات ہے کہ رسول اللہ ﷺ سے بڑھ کر کوئی زیادہ حسین، سخی اور بہادر نہیں تھا، حضرت انس رضی اللہ عنہ فرماتے ہیں کہ نبی کریم ﷺ لوگوں میں سب سے زیادہ حسین، سب سے زیادہ سخی اور سب سے زیادہ بہادر تھے۔

ایک دن مدینہ والے ایک آواز کی وجہ سے گھبرا گئے، لوگ اس آواز کی طرف چل پڑے تو راستے میں ان کی ملاقات نبی کریم ﷺ سے ہوئی، آپ ﷺ نے فرمایا ”ہرگز خوف نہ کرو“ آپ ﷺ حضرت ابو طلحہ رضی اللہ عنہ کے گھوڑے کی ننگی پشت پر سوار تھے اور آپ ﷺ کی گردن میں تلوار لٹکی ہوئی تھی۔ غزوہ حنین کے دن لوگ میدان جنگ سے بھاگ گئے لیکن نبی کریم ﷺ آٹھ آدمیوں کے ساتھ ثابت قدم رہے، مشرکین کی تعداد تیس ہزار تھی، آپ ﷺ ارشاد فرما رہے تھے کہ میں نبی ہوں جھوٹا نہیں، میں عبدالمطلب کا بیٹا ہوں، اے اللہ کے بندو! میری طرف آؤ، پھر اپنا سینہ دشمن کی طرف پھیر دیا یہاں تک کہ اللہ تعالیٰ نے آپ ﷺ کے دشمن کو شکست سے دوچار کیا۔

اے محبت کرنے والے! ذرا غور و فکر کرو کہ ان واقعات میں عادت کے خلاف کتنے کمال درجے کی بہادری، ثابت قدمی اور حسن یقین ہے، خاص طور پر آپ ﷺ کا گھوڑے کی ننگی پشت پر سوار ہونے والا واقعہ کہ جب مدینہ والے سارے گھبرا گئے لیکن آپ ﷺ بہادری سے دشمن کا سامنا کرنے کے لئے آگے بڑھتے رہے، اللہ تعالیٰ نے آپ ﷺ کو بتا دیا تھا کہ دشمن سے آپ ﷺ کی حفاظت کی گئی ہے اس لئے آپ ﷺ پر کسی قسم کا خوف نہیں تھا، اللہ تعالیٰ نے آپ ﷺ کو جہانوں کی ساری مخلوق سے زیادہ قوت عطا فرمائی تھی۔

غور کیجئے کہ آپ ﷺ کس طرح گھوڑے کی ننگی پشت پر بغیر کسی سہارے کے سوار ہوئے، اس میں اس بات کی طرف اشارہ ہے کہ آپ ﷺ بہت زیادہ قوت اور ثابت قدمی کے مالک تھے، اور آپ ﷺ کا حقیقی سہارا اللہ تعالیٰ کی ذات تھی، اسی نے آپ ﷺ کے دل کو قوت و شجاعت عطا فرمائی اور ہر میدان میں دشمن کے خلاف آپ ﷺ کی مدد فرمائی، حنین کا واقعہ یقیناً آپ ﷺ کی کرامت پر دلالت کرتا ہے کیونکہ اس میں تیس ہزار جنگجو تھے جبکہ مقابلے میں مسلمانوں کی تعداد بارہ ہزار تھی، اس موقع پر آپ

صلی اللہ علیہ وسلم نے مسلمانوں کو ثابت قدمی عطا فرمائی جب اپنی تعریف یوں کروا رہے تھے کہ ”میں نبی ہوں جھوٹا نہیں اور میں عبدالمطلب کا بیٹا ہوں، گویا آپ صلی اللہ علیہ وسلم یوں ارشاد فرما رہے تھے کہ اے بہادر و! تم میں سے جو کوئی سامنا کرے میں اس کے مقابلے کیلئے اکیلا آؤں گا۔ لہذا اپنے محبوب اور شفاعت کرنے والے نبی پر اعتماد کرو، بیشک آپ صلی اللہ علیہ وسلم تمام مخلوق سے زیادہ بہادر تھے۔

رؤوف رحیم فاضل متفضل صبور شکور حافظ العهد والسر

آپ صلی اللہ علیہ وسلم شفیق، مہربان، فضیلت والے، صبر کرنے والے، قدردان، وعدے اور راز کی پاسداری کرنے والے ہیں۔

حلیم ولكن في النفوس مهيب وفي الحرب ذوبأس دوؤوب علی الکر
آپ صلی اللہ علیہ وسلم بردبار ہیں لیکن دلوں پر خوف طاری کرنے والے ہیں، اور جنگ میں لڑائی والے اور مشقت اختیار کرنے والے ہیں۔

فسبحان من أعطاه كل فضيلة وبينها للناس في محكم الذکر
پاک ہے وہ ذات جس نے آپ صلی اللہ علیہ وسلم کو ہر فضیلت عطا فرمائی اور اپنی محکم کتاب میں اسے لوگوں کے لئے بیان کیا ہے۔

فصل

جس شخص کو معلوم ہو کہ نبی کریم صلی اللہ علیہ وسلم کا اسم گرامی ”صاحب القضب“ ہے اسے چاہیے کہ آپ صلی اللہ علیہ وسلم کے آثار کی پیروی کرے اور آپ صلی اللہ علیہ وسلم کے آداب کا خیال رکھے، اور اس سے جو ہو سکے اللہ کے دشمن کافروں کے لئے قوت اور اسلحہ تیار رکھے، اور اس کے ذریعے اللہ کی رضا کی نیت کرے کیونکہ اس سے مشرکین اپنے انجام کو پہنچیں گے، اللہ تعالیٰ کا ارشاد ہے:

{ وَأَعِدُّوا لَهُمْ مَا اسْتَطَعْتُمْ مِنْ قُوَّةٍ وَمِنْ رِبَاطِ الْخَيْلِ تُرْهِبُونَ بِهِ عَدُوَّ

اللَّهِ وَعَدُوَّكُمْ { الانفال ۶۰

ترجمہ: اور (مسلمانو!) جس قدر طاقت اور گھوڑوں کی جتنی چھاؤنیاں تم سے بن پڑیں، ان سے مقابلے کے لئے تیار کرو، جن کے ذریعے تم اللہ کے دشمن اور اپنے (موجود) دشمن پر بھی ہیبت طاری کر سکو۔

یہ آپ علیہ السلام اور صحابہ کرام کی سیرت تھی کہ وہ اس دنیا میں وہی چیزیں جمع کرتے تھے جو دین کی سر بلندی اور اللہ کے دشمن کافروں کو ڈرانے کے کام آتی تھیں، نبی کریم ﷺ نے نوتلواریں اور کئی زرہیں چھوڑی ہیں جن میں ایک کا نام ذات الفضول بھی ہے، لمبا ہونے کی وجہ سے اس کا یہ نام رکھا گیا۔

ایک تلوار کا نام ذات الوشاح اور ذات الحواشی تھا، دوزرہیں بنی قبیقاع سے آپ ﷺ کے ہاتھ لگی تھیں، آپ ﷺ کے پاس کل سات زرہیں اور پانچ کمائیں تھیں جن کے نام: روحا، صفراء، بیضاء زوراء اور کتوم ہیں، آپ ﷺ کا ایک ترکش تھا جس میں اپنے تیر جمع رکھتے تھے، اس کا منہ چمڑے اور کنارے چاندی کے تھے، آپ ﷺ کے پاس تین ڈھالیں اور کچھ نیزے بھی تھے، ایک بڑا برچھا تھا جس کا نام بیضاء تھا، اور ایک چھوٹی برچھی تھی جس کا نام عنزہ تھا، الموشح اور سبوع نامی دو خود تھے، ایک سیاہ اور ایک سفید جھنڈا تھا جن پر ”لا الہ الا اللہ محمد رسول اللہ“ لکھا ہوا تھا۔

یہ دنیا کا وہ توشہ تھا جو آپ ﷺ نے اختیار فرمایا، اس توشہ کے ذریعے شہروں کو بتوں کی عبادت سے پاک کر کے اللہ تعالیٰ کی اطاعت سے منور کیا، اور یہ اللہ تعالیٰ کی طرف سے مدد تھی، اس دنیا میں جس جھوٹ کی طرف لوگوں دعوت دیتے ہیں اور اس پر مطمئن رہتے ہیں یہ آپ ﷺ کی عادت اور طبیعت نہ تھی، اللہ تعالیٰ نے اس دار فانی کا بغض اور باقی رہنے والے گھر کی محبت آپ ﷺ کے دل میں ڈال دی تھی، آپ ﷺ نے اس دنیا کی چیزوں سے بقدر ضرورت اتنا کم لیا جو عام انسانوں کے لئے ممکن نہیں، ان چیزوں کے استعمال سے امت کے لئے جواز پیدا فرمایا اور لوگوں کو تشبیہ فرمائی ہے کہ ان کی حالت آپ ﷺ کی طرح نہیں ہے۔

حضرت حفصہ رضی اللہ عنہا سے پوچھا گیا کہ رسول اللہ ﷺ کا بستر کیسا تھا تو انہوں نے فرمایا کہ ایک ٹاٹ تھا جس کے دو پردے تھے، آپ ﷺ اس پر سویا کرتے تھے، ایک دن اس کو چور ہا کر دیا گیا تا کہ زیادہ نرم ہو جائے لیکن صبح کے وقت نبی کریم ﷺ نے پوچھا: آج تم نے میرے لئے کیا بچھایا ہے؟ ہم نے کہا: کہ وہی آپ ﷺ کا بستر ہے جسے ہم نے چور ہا کیا ہے، آپ ﷺ نے ارشاد فرمایا: اسے اپنی سابقہ حالت پر لوٹادو، اس کی نرمی نے مجھے رات کی نماز سے روک رکھا، آپ علیہ السلام نے جہاد کے آلات اور ہتھیار تیار کر کے دشمن سے قتال کیا، نفس سے جہاد بہت بڑا ہے اور اس میں بہت بڑا خطرہ ہے، لہذا غور و فکر کے ہتھیار سے جہاد کرو اور اسے صحیح سوچ کا عادی بناؤ، نیز اسے حق کی اتباع میں سدھارو تا کہ اس میں کوئی تبدیلی نہ آئے۔

حضرت طلحہ رضی اللہ عنہ فرماتے ہیں کہ ایک آدمی سخت خوف کی حالت میں جا رہا تھا، اس نے اپنا کپڑا کھینچ کر سخت گرمی میں خود کو مٹی سے آلودہ کر لیا اور اپنے نفس سے کہنے لگا: مزا چکھ لو! جہنم کی آگ اس بھی زیادہ گرم ہے، تم رات میں مردار اور دن میں بیکار بنے رہتے ہو، حضرت طلحہ فرماتے ہیں کہ نبی کریم ﷺ ایک درخت کے سایہ سے اس کی طرف دیکھ رہے تھے، آپ ﷺ اس کے پاس تشریف لائے اور پوچھا: اس نے جواب دیا کہ میرا نفس مجھ پر غالب آچکا ہے، آپ ﷺ نے ارشاد فرمایا: بیشک تمہارے لئے آسمان کے دروازے کھول دیئے گئے ہیں اور اللہ تعالیٰ نے تمہاری وجہ سے فرشتوں پر فخر فرمایا ہے پھر آپ ﷺ نے اپنے صحابہ کرام سے ارشاد فرمایا: اپنے بھائی سے توشہ لے لو، ایک آدمی کھڑا ہو کر کہتا: اے فلاں! میرے لئے دعا کر دیجئے، نبی کریم ﷺ نے ارشاد فرمایا: ان سب کے لئے عمومی دعا کر دیجئے، اس نے یوں دعا کی ”اے اللہ! تقویٰ کو ان کا توشہ بنا، اور ان کے معاملے کو ہدایت پر جمع فرما، نبی کریم ﷺ یوں فرمانے لگے: اے اللہ! اس کو درست فرما، آدمی نے کہا: اے اللہ! جنت کو ان کا ٹھکانا بنا دیجئے۔

لا بدّ أن تغتدى الدنيا مزايلة

وما اتخذت لبعده السير راحلة

ولم أصل سوى فرضي ولم أصم

تم ضرور اس دنیا کو چھوڑ کر رخصت ہونگے اور روح قبر کی طرف کوچ کرے گی، میرے پاس لمبے سفر کے لئے سواری نہیں اور موت سے پہلے فرائض کے علاوہ نوافل کا کوئی توشہ نہیں لیا ہے۔

تعودت نفسي التقصير والكللا

أيرتضى عاقل هذا له عملا

ولم تسارع الى طاعاته مَللاً

ظلمت سنة من أحياء الظلام الى

أن أشتكت قدما ما الضّر من ورم!

میرا نفس کوتاہی اور تھکاوٹ کا عادی ہو گیا ہے، اکتاہٹ کی وجہ سے وہ اللہ تعالیٰ کی اطاعت میں جلدی نہیں کرتا، کیا کوئی عقلمند خوش ہوتا ہے جس کا یہ عمل ہو، میں نے اس ذات کی سنت کا لحاظ نہ کیا جس نے راتوں کو زندہ کیا یہاں تک کہ اس کے دونوں پاؤں پر ورم کی تکلیف پہنچی ہے۔

اللہ تعالیٰ رحمت کاملہ اور سلامتی نازل فرمائے ہمارے سردار محمد ﷺ پر، آپ ﷺ کی آل

اور صحابہ کرام پر، اور آپ ﷺ کے شرف و تعظیم میں اضافہ فرمائے۔

آپ صلی اللہ علیہ وسلم کے اسم گرامی ”صاحب لھر اوۃ“ کے معنی میں

اللہ تعالیٰ آپ صلی اللہ علیہ وسلم پر رحمت کاملہ نازل فرمائے اور شرف و اکرام کا معاملہ فرمائے

صاحب لھر اوۃ آپ علیہ السلام کا اسم گرامی ہے جو بہت ساری مشہور احادیث میں وارد ہوا ہے، اس کے معنی میں کئی احتمال ہیں، پہلا احتمال یہ ہے کہ اس سے مراد باریک شاخ ہے، لہذا اس تاویل کے مطابق اس کا معنی صاحب القصب ہوگا، دوسرا معنی وہ ہے جس کی طرف قاضی عیاض نے اشارہ کیا ہے کہ اس سے مراد وہ لائھی ہے قیامت کے دن جس کے ذریعے آپ صلی اللہ علیہ وسلم لوگوں کو دور کریں گے۔

ایک تیسری وجہ میرے سامنے ظاہر ہوئی کہ یہ اسم مبارک آپ صلی اللہ علیہ وسلم کے کثرتِ عزوات سے کنایہ ہے یعنی آپ صلی اللہ علیہ وسلم جہاد اور عزوات کے لئے مسلسل سفر کرنے والے تھے کیونکہ مسافر کے پاس عام طور پر لائھی ہوتی ہے، جیسے کہا جاتا ہے کہ فلاں آدمی اپنے کندھے سے لائھی نہیں اٹھاتا، یعنی بہت زیادہ سفر کرنے والا ہے۔

چوتھی وجہ یہ ہے ”صاحب لھر اوۃ“ کے معنی میں اس بات کی طرف اشارہ ہے کہ کثرت سے لوگ آپ علیہ السلام کی پیروی کریں گے، یہاں تک کہ بہت ساری مخلوق آپ صلی اللہ علیہ وسلم کے ساتھ شامل ہو جائے گی اور آپ صلی اللہ علیہ وسلم لائھی کے ساتھ انہیں ان کے منافع کی طرف ہانکیں گے جیسے چرواہا لائھی کے ساتھ بکریوں کو ہانکتا ہے اور بکریاں اس کے حکم کی مطیع و فرمانبردار بن کر اپنی نفع مند چیزوں کی طرف جاتی ہیں، الحمد للہ یہ بات آپ صلی اللہ علیہ وسلم کی امت میں ظاہر ہوئی اور ایسا امن و امان قائم ہوا جس کی خبر آپ صلی اللہ علیہ وسلم نے دی تھی کہ آدمی اللہ کے سوا کسی سے نہیں ڈرے گا اور بھیڑ یا اس کی بکریوں کی رکھوالی کرے گا، الحمد للہ اسلام کا دائرہ وسیع ہوا اور لوگ فوج در فوج نبی کریم صلی اللہ علیہ وسلم کے دین میں داخل ہوئے۔

صاحب لھر اوۃ سے آپ صلی اللہ علیہ وسلم کی قوت اور بہادری کی طرف بھی اشارہ ہے، آپ صلی اللہ علیہ وسلم شجاعت کے ایسے مرتبے پر فائز تھے جس سے کوئی لاعلم نہیں، گویا آپ صلی اللہ علیہ وسلم کی لائھی کی وجہ سے لوگ آپ صلی اللہ علیہ وسلم کے مطیع و فرمانبردار بن گئے اور اسی کے ذریعے باغیوں کے ٹکڑے ہوئے اور آپ صلی اللہ علیہ وسلم کی طاقت اور شجاعت کے سامنے بہادر ذلیل اور رسوا ہوئے۔

آپ علیہ السلام کی متعین لائھی تھی اور حدیث کے ظاہر سے پتا چلتا ہے کہ وہ عنزہ نامی لائھی کے

علاوہ تھی، چنانچہ سیرت کی کتابوں میں یہ بات لکھی ہوئی ہے کہ آپ ﷺ کی ایک متعین لاشھی تھی جو نبوت کی نشانیوں میں سے ایک نشانی تھی، اس لاشھی کے بارے میں ایک واقعہ ہے جسے سیرت نگاروں نے لکھا ہے کہ جب آپ ﷺ کی ولادت کے وقت نبوت کی علامات ظاہر ہوئی، اور دنیا میں معجزات ظاہر ہوئے تو کسری نے سیح راہب کے پاس عبدالمسیح کو بھیجا کہ اس سے اس کا سبب دریافت کرے، چنانچہ عبدالمسیح شام کی طرف آیا تو سیح کچھ گفتگو کرنے کے بعد اس سے کہنے لگا: ”اے عبدالمسیح! جب لاشھی والا ظاہر ہوگا تو تلاوت کثرت سے ہوگی“

چنانچہ آپ ﷺ کی ولادت والی رات فارس کی شعلے مارتی ہوئی آگ کی بجھ گئی، آسمانوں، زمین اور رحمن کے بندوں کو خوشخبری دی گئی، بیشک یہ سب عظیم المرتبہ نبی کے ظہور کی وجہ سے ہوا جو لاشھی اور دلیل والے ہیں، مخلوق کے سامنے اللہ تعالیٰ کے حبیب ﷺ کا ظہور ہوا جن پر قرآن نازل ہوا:

ظہر الجبال الحجاب الأعظم
كشفا عن الوجه الأجل الأكرم
عظیم پردے سے معزز و محترم چہرے نے پردہ ہٹایا تو اس کا جمال ظاہر ہوا۔

وأسر في سر الخطاب نفوسنا
من حيث أعرب عن حروب الملجم

فجلا على الأبصار سورة يوسف
وتلا على الأسماع سورة مريم
پھر آنکھوں کے سامنے سورہ یوسف کو روشن کیا اور کانوں پر سورہ مریم کی تلاوت کی۔

يا عين غيب الله يا سر الهدى
يانقطة الخط البديع الأقوم
اے اللہ کے غیب کی آنکھ! اور اے سیدھے اور انوکھے خط کے نقط۔

يا فاتح الأمر العظيم وخاتم
الخلق البديع ونكتة لم تفهم
اے امر عظیم کے فاتح اور انبیا کے آخری نبی اور وہ نکتہ جسے سمجھانہ گیا ہو۔

يانسخة الخلق التي نسخت بها
صف الحديث وآية المتقدم
اے مخلوق کا نسخہ جن کے ذریعے احادیث کے صحیفے اور پہلی نشانیاں لکھی گئی ہیں۔

يا جامعاً شمل الشتات ظهوره
نظماً و قبل وجوده لم ينظم
اے وہ ذات جس کے ظہور نے بکھری ہوئی عادات کو جمع کر کر پرودیا ہے جو آپ ﷺ کے

وجود سے پہلے پروئی نہیں گئی تھی۔

یاروح أفلاك العُلا و مدیرها
و محرک الجرم القصی الأعظم
اے بلند افلاک کی روح اور اس کو چلانے والے! اور دور کے بڑے جسم (آسمان) کو حرکت
دینے والی ذات۔

صلی علیک اللہ یا من نورہ
کالشمس جلی کل لیل مظلم
اللہ تعالیٰ آپ ﷺ پر رحمت نازل کرے اے وہ ذات! جس کا نور ہر تاریک رات میں
سورج کی طرح روشن ہے۔

فصل

نبی کریم ﷺ سے محبت کرنے والے اور آپ ﷺ کے عظیم اخلاق کی پیروی کرنے والے
کے لئے ادب یہ ہے کہ وہ آپ ﷺ کے اقوال و افعال کی پیروی کرے، علماء نے سفر و حضر میں آپ
ﷺ کے اعمال بیان فرمائے ہیں، ابراہیم خواص رحمۃ اللہ علیہ نے ذکر کیا ہے کہ چار چیزیں سفر و حضر میں
آپ ﷺ سے جدا نہیں ہوتی تھیں، چمڑے کا تھیلا، رسی، سوئی، دھاگہ اور قینچی۔

حضرت عائشہ رضی اللہ عنہا فرماتی ہیں کہ رسول اللہ ﷺ جب سفر پر روانہ ہوتے تو اپنے ساتھ
پانچ چیزیں لے لیتے، شیشہ، سرمہ دانی، سرمہ کی سلانی، مسواک اور کنگھی۔ (الدرالمشور)
ایک روایت میں قینچی بیان کی گئی ہے، حضرت عبداللہ بن مسعود رضی اللہ عنہ رسول اللہ ﷺ کے
مسواک، جوتے اور لاٹھی کا انتظام کیا کرتے تھے، لہذا ہمارے لئے ادب یہ ہے کہ نبی کریم اور آپ ﷺ
کے خلفاء کی پیروی کرتے ہوئے اپنے ساتھ لاٹھی رکھیں۔ (زاد المعاد)

حضرت معاذ بن جبل رضی اللہ عنہ سے روایت ہے کہ نبی کریم ﷺ نے ارشاد فرمایا: ”اگر میں
نے منبر بنایا ہے تو اسے ابراہیم نے بھی بنایا ہے اور اگر میں نے لاٹھی رکھی ہے تو موسیٰ علیہ السلام نے بھی رکھی
ہے۔ (تہذیب ابن عساکر، الفتح الکبیر)

اے محبت کرنے والے! یہ انبیاء کی سنت اور اولیاء کا راستہ ہے، لاٹھی پکڑنے میں بیٹھا فوائد اور
حکمتیں ہیں، اس میں اشارہ اس بات کی طرف ہے کہ جس طرح جسم لاٹھی پر ٹیک لگاتا ہے اسی طرح ضروری
ہے کہ دل مولیٰ پر اعتماد کرنے والا ہو، حضرت عبداللہ بن عباس رضی اللہ عنہ فرماتے ہیں کہ لاٹھی کے سہارے

چلنا انبیاء کی عادت ہے، نبی کریم ﷺ کی بھی ایک لاٹھی ہوا کرتی تھی جس پر ٹیک لگا کر چلتے تھے، بیشک وہ حضرات اپنے دل سے کمال درجے کی بندگی اور عاجزی ظاہر کرتے، کمزور عادات کو اپناتے اور تکبر اور بڑائی سے خود کو دور رکھتے تھے۔

ایک اور وجہ یہ ہے کہ لاٹھی پکڑنے میں دنیوی منافع ہیں، اس کے ذریعے اللہ تعالیٰ کی اطاعت میں مدد ملتی ہے نیز اس کے اخروی مصالح بھی ہیں، چنانچہ اللہ تعالیٰ نے حضرت موسیٰ علیہ السلام سے گفتگو کرتے ہوئے ارشاد فرمایا:

{ وَمَا تِلْكَ بِيَمِينِكَ يَا مُوسَىٰ قَالَ هِيَ عَصَايَ أَتَوَكَّؤُا عَلَيْهَا وَ أَهْتَشُّ بِهَا عَلَىٰ غَنَمِي وَ لِي فِيهَا مَأْرِبٌ أُخْرٰ } طہ ۱۷، ۱۸

ترجمہ: اور موسیٰ! یہ تمہارے دائیں ہاتھ میں کیا ہے؟ موسیٰ نے کہا: یہ میری لاٹھی ہے، میں اس کا سہارا لیتا ہوں، اور اس سے اپنی بکریوں پر (درخت سے) پتے جھاڑتا ہوں، اور اس سے میری دوسری ضروریات بھی پوری ہوتی ہیں۔

حضرت موسیٰ علیہ السلام کی لاٹھی میں کئی خصوصیات اور معجزات تھے، یہ رات کو روشن ہو جاتی، دن کو جب حضرت موسیٰ علیہ السلام سو جاتے تو ان کا پہرہ دیا کرتی، رات کو انہیں کسی پھل کی چاہت ہوتی تو وہ اللہ کی قدرت سے سے آپ کو پھل دیتی، جب کسی گہرے کنویں پر آتے تو لاٹھی لمبی ہو جاتی اور حضرت موسیٰ علیہ السلام ڈھول کی طرح اس سے پانی بھر لیتے، اس کے علاوہ ایک معجزہ یہ بھی تھا کہ وہ سانپ بن کر چلنا شروع کر دیتی تھی، نیز موسیٰ علیہ السلام نے اسے پتھر پر مارا تو اس سے چشمے پھوٹ پڑے، دریا پر مارا تو پھٹ گیا اور ہر گروہ کے لئے ایک بڑا راستہ بن گیا، نبی کریم ﷺ انہی نبیاء کرام کے راستے پر چلے، اللہ تعالیٰ نے آپ ﷺ کو وہ خصوصیات عطا فرمائی جو کسی بڑی شخصیت کو نہیں ملی اور آپ ﷺ وہ بڑے معجزات لائے جو کسی نے نہیں لائے۔

علی جبل الطور یوم الندا

لئن کلم اللہ موسیٰ النبی

اگر اللہ تعالیٰ موسیٰ نبی سے پکارو الے دن کوہ طور پر گفتگو فرمائی۔

علی عرشہ أحمد المصطفیٰ

فقد کلم اللہ سبحانہ

تو بیشک اللہ تعالیٰ نے احمد مصطفیٰ سے عرش پر گفتگو فرمائی ہے۔

وَأَعْطَاهُ رُؤْيَيْتَهُ تَحْفَةً فَمَا مِثْلَهُ أَحَدٌ فِي الْوَرَى
اور آپ ﷺ کو تحفے میں اپنا دیدار نصیب فرمایا، آپ ﷺ کی طرح مخلوق میں کوئی نہیں

وَأَن مَّوْسَى سَقَى قَوْمَهُ عِيُونًَا مِنَ الْمَاءِ ضَرْبَ الْعَصَا
اگر حضرت موسیٰ نے لاٹھی مار کر اپنی قوم کو پانی کے چشموں سے سیراب کیا

وَجَازَ بَعْسُكَرَةَ الْبَحْرِ فِي حَضِيضٍ مِنَ الْمَاءِ خَوْفِ الْعَدَا
اور دشمن کے خوف سے سمندر کے گہرے پانی میں گھس گئے

فَمَنْ كَفَّ أَحْمَدٌ قَدْ فَجَّرَتْ عِيُونًَا مِنَ الْمَاءِ يَوْمَ الظُّبَا
تو پیاس کے دن احمد ﷺ کی ہتھیلی سے پانی کے چشمے جاری ہوئے

وَجَازَ عَلَى الْمَاءِ فِي جَيْشِهِ بِنَادٍ عَظِيمٍ بَعِيدٍ الْمَدَى
اور آپ ﷺ اپنے لشکر کیساتھ ایک عظیم دور کی وادی پر پانی کو عبور کیا۔

فَأَقْبَلَتْ الْخَيْلُ تَمْشِي بِهِ وَتَعْدُو عَلَيْهِ كَمِثْلِ الثَّرَى
چنانچہ گھوڑا اس پر چل رہا تھا اور ایسے دوڑ رہا تھا جیسا کہ مٹی پر دوڑتا ہے

خَلِيلُ الْإِلَهِ وَأَيْضًا كَلِيمٌ وَأَيْضًا حَبِيبٌ حَوَى ذَاوَدَا
آپ ﷺ اللہ کے خلیل، کلیم اور محبوب ہیں، یہ سب فضیلتیں آپ ﷺ نے جمع کی ہیں۔

وَقَرَّبَهُ اللَّهُ مِنْهُ وَكَانَ كَمَقْدَارِ قَوْسَيْنِ لِمَادِنَا
اللہ تعالیٰ نے آپ ﷺ کو دو کمانوں کی مقدار قرب عطا فرمایا یا جب آپ ﷺ اللہ تعالیٰ کے قریب ہوئے

صَلَاةُ الْإِلَهِ عَلَى الْبِصْطَفَى تَرْوِحُ مَسَاءً تَغْدُو ضَحَى
اللہ تعالیٰ آپ ﷺ پر اور آپ ﷺ کی آل پر ایسی سلامتی نازل فرمائے جس کے ذریعے ہم اللہ تعالیٰ سے قبولیت حاصل کریں اور ان کے نبی اور رسول ہماری شفاعت کریں۔

آپ صلی اللہ علیہ وسلم کے اسم گرامی ”صاحب الخاتم“ کے معنی میں

اللہ تعالیٰ آپ صلی اللہ علیہ وسلم پر رحمت کاملہ نازل فرمائے اور شرف و اکرام کا معاملہ فرمائے صاحب الخاتم آپ علیہ السلام کا اسم گرامی ہے، محبت کرنے والے عارفین نے آپ صلی اللہ علیہ وسلم کو اس نام سے آراستہ کیا ہے، صاحب الخاتم کے کئی معانی بیان کئے گئے ہیں۔

ایک معنی یہ ہے کہ آپ صلی اللہ علیہ وسلم اس انگوٹھی والے ہیں جو اپنے مبارک ہاتھوں میں پہنتے تھے، آپ صلی اللہ علیہ وسلم کی انگوٹھی کی کیفیت کے بارے میں روایات مختلف ہیں، تمام روایات کو جمع کرنے کی خاطر بعض علما کا کہنا ہے کہ شاید آپ علیہ السلام کی متعدد انگوٹھیاں ہوں، چنانچہ آپ صلی اللہ علیہ وسلم کے پاس ایک چاندی کی انگوٹھی تھی، ایک سونے کی انگوٹھی تھی جسے آپ صلی اللہ علیہ وسلم نے پہنا اور پھر ترک فرما دیا، اللہ تعالیٰ نے آپ صلی اللہ علیہ وسلم کے لئے اسے جائز قرار دیا تھا لیکن بعد میں یہ حکم منسوخ ہو گیا۔ (مصنف ابن ابی شیبہ،) (یہ بات کسی صحیح روایت سے ثابت نہیں، لہذا اب امت کے مردوں کے لئے سونے کی انگوٹھی پہننا جائز نہیں، از مترجم)

آپ صلی اللہ علیہ وسلم کے پاس ایک لوہے کی انگوٹھی بھی تھی جس پر چاندی چڑھا ہوا تھا، آپ صلی اللہ علیہ وسلم کی انگوٹھی کا نقش ”محمد رسول اللہ“ تھا آپ صلی اللہ علیہ وسلم اس کے ذریعے خطوط پر مہر لگایا کرتے تھے، آپ صلی اللہ علیہ وسلم کے بعد یہ حضرات خلفاء کے پاس رہی یہاں تک کہ حضرت عثمان کے دور خلافت میں اریس کے کنویں (بئر اریس) میں گم ہو گئی۔ (البدایہ والنہایہ، سنن دارقطنی، فتح الباری)

یہ بھی احتمال ہے کہ ”صاحب الخاتم“ کا معنی تمام نبیوں میں آخری نبی ہو، لیکن پہلا معنی زیادہ واضح ہے، کیونکہ جب آپ صلی اللہ علیہ وسلم کے اسماء میں صاحب التاج، صاحب اللہر اور صاحب القصب بیان کیا جا چکا تو اس کے بعد اس چیز کو بیان کیا گیا جو آپ صلی اللہ علیہ وسلم اپنے مبارک ہاتھوں میں پہنتے تھے، لہذا آپ صلی اللہ علیہ وسلم کا ایک نام ”صاحب الخاتم“ یعنی انگوٹھی والا بھی ہوا۔

انگوٹھی کو ہاتھوں میں پہن کر دیکھنے والوں کے سامنے حسن و جمال کا اظہار ہوتا ہے، لہذا صاحب الخاتم کا معنی آپ صلی اللہ علیہ وسلم کے حق میں یہ ہوا کہ جب آپ صلی اللہ علیہ وسلم انگوٹھی پہنتے تو انگوٹھی کا حسن و جمال اور رونق آپ صلی اللہ علیہ وسلم کی مبارک ہاتھ میں ظاہر ہوتی، کیونکہ عقلاء اور سمجھدار لوگوں کے درمیان اس بات میں کوئی شک

نہیں کہ جو شخص خوبصورت ہو، اس کے اعضا متناسب ہوں، اس کے ظاہر میں نور ہو، اس کی حلاوت اور پاکیزگی نے دلوں کو اسیر بنا لیا ہو تو لوگوں کی آنکھوں کے سامنے اس کا حسن اور بڑھ جاتا ہے اور دیکھنے والوں کی نظر میں اس کے لباس، صورت، زیورات اور گفتگو کی قدر اور بڑھ جاتی ہے۔

لہذا آپ ﷺ کی انگوٹھی کو حسن و جمال کیسے حاصل نہ ہوتا جبکہ اسے ایسی ذات کے ہاتھ میں پہنایا گیا جنہیں فطری طور پر باکمال خصلتیں عطا ہوئیں، آپ ﷺ کا جمال یکتا ہے جس کا کوئی ثانی نہیں، آپ ﷺ کے لباس کا حسن آپ ﷺ تک ہی محدود تھا، آپ ﷺ قریب اور دور سے سب سے بڑھ کر خوبصورت اور حسین دکھائی دیتے تھے۔

اذا ما زدته نظرا

یزید و جہہ حسنا

جب تم انہیں زیادہ دیکھو گے تو ان کے چہرے کے حسن میں اور اضافہ ہوتا ہے۔

اگر تم خواب میں نبی کریم ﷺ کا مشاہدہ کرو تو تمہارا علم خبر کے موافق ہو جائے، حضرت براء بن عازب رضی اللہ عنہ فرماتے ہیں کہ میں نے سرخ جوڑے میں کوئی زلفوں والا نبی کریم ﷺ سے زیادہ خوبصورت نہیں دیکھا، چنانچہ انہوں نے اس بات کی طرف اشارہ کیا ہے کہ سرخ جوڑا یعنی ایک کپڑے پر دوسرے کپڑا آپ ﷺ کے علاوہ کوئی دوسرا شخص پہنتا تو اسے وہ حسن و جمال حاصل نہ ہوتا جو آپ ﷺ کو حاصل ہوتا تھا، اسی طرح ہر لباس پہن کر آپ ﷺ کی جو شکل و صورت نظر آتی تھی ہم عصر لوگوں میں کوئی حسین آدمی اس کی طمع نہیں کر سکتا تھا اگرچہ وہ حسن میں زمانہ کے لوگوں پر فائق ہوتا، اور کوئی آدمی اس ذات سے مشابہت اختیار نہیں کر سکتا تھا جس کے حسن کو اللہ تعالیٰ نے تمام محاسن کی بنیاد بنایا ہے اور ان کی صورت میں جمال کی صورتوں کو جمع فرما دیا ہے۔

فی الحسن والاحسان لا یتشفع

فجبالہ بالذات فیہ و وترہ

آپ ﷺ کا جمال ذاتی ہے اور آپ ﷺ حسن و احسان میں یکتا ہیں جن کا کوئی ثانی نہیں۔

وبہ الكتاب اتي يقول ويسمع

طبعت على الخلق البديع طباعه

آپ ﷺ کی طبیعت کو عمدہ اخلاق پر ڈال دیا گیا، یہی بات کتاب میں آئی ہے، بات کہتے

ہیں اور سناتے ہیں۔

یثنی علیہ البان لما یثنی
ویقوم اجلالا الیہ ویر کع
بان درخت بھی آپ ﷺ کی تعریف کرتا ہے اور عزت و احترام میں آپ ﷺ کے سامنے
جھک جاتا ہے۔

کالشمس تنظر وجہہ فی نورہ
بادی المحاسن بالسنا متبرقع
سورج کی طرح آپ ﷺ کے چہرے کی روشنی نظر آتی ہے، ظاہری خوبیوں والے اور روشن
ہیں

اللہ تعالیٰ آپ ﷺ پر رحمت کاملہ اور سلامتی نازل فرمائے، اور آپ ﷺ کی نسبت کی نعمت ہمیں دائمی
نصیب فرمائے۔

فصل

نبی کریم ﷺ سے محبت کرنے والے کے لئے ادب یہ ہے کہ وہ آپ ﷺ کی ہدایت سے
رہنمائی حاصل کرے اور صورت و سیرت میں آپ ﷺ کی پیروی کرے، محبوب کے ساتھ اس خالص
محبت اور کمال وفا کو دیکھو کہ جب صحابہ کرام نے اپنے محبوب ﷺ کو دیکھا کہ آپ ﷺ نے انگوٹھی بنوائی
ہے تو انہوں نے بھی آپ ﷺ کی اقتدا اور پیروی میں انگوٹھیاں بنوالیں، ان کی حالت یہ تھی کہ وہ اپنے
اقوال و افعال میں آپ ﷺ کی پیروی کیا کرتے تھے، لہذا اے محبت کرنے والو! ان کے راستے پر چلو
اور ان جیسا ادب اختیار کرو۔

انگوٹھی کا پہنا سنت سے ثابت ہے، اس کے کچھ آداب و شرائط ہیں، ایک شرط یہ ہے کہ سونے کی نہ
ہو کیونکہ سونا اس امت کے مردوں پر حرام ہے، حضرت عمر رضی اللہ فرماتے ہیں کہ رسول اللہ ﷺ کی انگوٹھی
چاندی کی ہوا کرتی تھی، اور اس کا نقش ”محمد رسول اللہ“ تھا، آپ ﷺ وفات تک مسلسل اسے استعمال
فرماتے رہے، پھر حضرت ابو بکر نے موت تک پہنی، پھر حضرت عمر نے استعمال فرمائی یہاں تک کہ ان
کا انتقال ہو گیا، اس کے بعد حضرت عثمان نے دو سال تک استعمال فرمائی۔

حضرت انس رضی اللہ عنہ فرماتے ہیں کہ رسول اللہ کی مہر کا نقش یوں تھا کہ ”محمد“ ایک سطر میں
”رسول“ دوسری سطر میں اور ”اللہ“ تیسری سطر میں تھا، نبی کریم ﷺ کا ارشاد ہے کہ ہم نے انگوٹھی
بنوا کر اس پر مہر لگائی، اس نقش پر کوئی انگوٹھی نہ بنائے۔ (مسند احمد، طبقات ابن سعد)

انگوٹھی کا ایک ادب یہ بھی ہے کہ جب اس میں اللہ کا ذکر ہو تو اسے گندگیوں میں نہ ڈالا جائے اور اس کی تعظیم کی جائے، حضرت انس رضی اللہ عنہ فرماتے ہیں کہ رسول اللہ ﷺ جب بیت الخلاء میں داخل ہوتے تو اپنی انگوٹھی اتار دیتے۔ (تفسیر قرطبی، ابوداؤد)

ایک روایت میں ہے کہ جب آپ ﷺ بیت الخلاء میں داخل ہوتے تو لکھی ہوئی چیز کو اپنی ہتھیلی میں رکھ دیتے، امت کو بھی آپ ﷺ کی طرف سے یہی تعلیم ہے، انگوٹھی دائیں ہاتھ میں پہننا افضل ہے، وفات تک آپ ﷺ کا یہی معمول رہا ہے۔ (کنز العمال)

حضرت عائشہ رضی اللہ عنہا ارشاد فرماتی ہیں کہ آپ ﷺ اپنے دائیں ہاتھ میں انگوٹھی پہنتے، جب آپ ﷺ کا انتقال ہوا تو انگوٹھی آپ ﷺ کے دائیں ہاتھ میں تھی، اسی طرح حضرت علی، جعفر بن عباس، ابن عمر، انس، اور جابر رضی اللہ عنہم روایت کرتے ہیں کہ آپ ﷺ انگوٹھی دائیں ہاتھ میں پہنا کرتے تھے، ابن عباس سے مروی ہے کہ آپ ﷺ بائیں ہاتھ میں انگوٹھی پہنتے تھے، حضرت علی سے بھی ایک روایت اسی طرح مروی ہے کہ جب آپ ﷺ پاکی حاصل کرتے تو اسے اپنے دائیں ہاتھ میں تبدیل کر دیتے۔ (البدایہ والنہایہ، العلل المتناہیہ، فتح الباری)

بعض عارفین کا قول ہے کہ دونوں باتیں آپ ﷺ سے مروی ہیں، لیکن زیادہ مشہور اور افضل یہ ہے کہ دائیں ہاتھ میں انگوٹھی استعمال کی جائے کیونکہ اسی حالت میں آپ ﷺ نے دنیا سے کوچ کر کے اللہ تعالیٰ سے ملاقات فرمائی، ابن عربی، غزالی اور دوسرے بعض لوگوں نے انگوٹھی پہننے کے بارے میں ایسی باتیں بیان کی ہیں کہ مذکورہ احادیث جن کی تردید کرتی ہیں، اس موضوع پر مزید کلام کرنے کا یہ مقام نہیں ہے۔

ایک ادب یہ بھی ہے انگوٹھی چھوٹی انگلی پر پہننی چاہیے، یہی بات آپ علیہ السلام سے مروی ہے، اللہ تعالیٰ آپ ﷺ پر رحمت کاملہ اور سلامتی نازل فرمائے اور شرف و تعظیم کا معاملہ فرمائے۔

آپ ﷺ کے اسم گرامی ”صاحب النعلین“ کے معنی میں

اللہ تعالیٰ آپ ﷺ پر رحمت کاملہ نازل فرمائے اور شرف و اکرام کا معاملہ فرمائے

صاحب النعلین آپ ﷺ کا اسم گرامی ہے، احادیث مبارکہ میں اس کا ذکر مشہور ہے، یہ اسم گرامی صرف آپ ﷺ پر صادق آتا ہے اور یہ لفظ سنتے ہی ذہن صرف آپ ﷺ کی طرف جاتا ہے، آپ ﷺ کے سیرت نگاروں اور آپ ﷺ کے حالات اور سنت کو محفوظ کرنے والوں کا بیان ہے کہ رسول اللہ ﷺ کے پاس موزوں کے چار جوڑے تھے جو آپ ﷺ کو خیبر سے ملے تھے، اور دوستی جوتے تھے، ایک سانغ نامی موزہ تھا جو آپ ﷺ کو نجاشی بادشاہ نے تحفے میں دیا تھا۔

(البدایۃ والنہایۃ، بخاری، شمائل ترمذی)

ابن ابی بردہ رضی اللہ عنہ اپنے والد سے روایت کرتے ہیں کہ نجاشی نے رسول اللہ ﷺ کو دو سیاہ رنگ کے موزے تحفے میں دیئے تھے، آپ ﷺ نے وہ پہن کر وضو کیا اور ان پر مسح فرمایا۔

حضرت ابو ہریرہ رضی عنہ فرماتے ہیں کہ رسول اللہ ﷺ کے جوتے میں دو جگہوں پر تسمہ ڈالا جاتا تھا، نبی کریم ﷺ کے جوتے کا طول و عرض معلوم ہے، اہل محبت نے اہتمام سے ان باتوں کو بیان فرمایا، اسی جوتے کے برابر جوتے بنائے جاتے رہے کیونکہ وہ آپ ﷺ کی وفات کے بعد ام المومنین حضرت عائشہ صدیقہ رضی اللہ عنہا کے پاس تھا، ان کی وفات کے بعد ام کلثوم بنت ابوبکر کے پاس رہا، حضرت ام کلثوم طلحہ بن عبید اللہ کی زوجہ تھی، حضرت طلحہ جنگِ جمل کے دن شہید ہوئے تو نعلین مبارک کو عبید اللہ بن عبد الرحمن مخزومی کے پاس چھوڑ دیا جو اسماعیل بن ابراہیم کے دادا تھے، جو تاسازوں نے ان سے لے کر آپ ﷺ کے آثار سے تبرک کی خاطر اس کی نقل تیار کی، اور اس کے بارے میں کتابیں لکھی گئیں، اس جوتے کی برکت اس شخص پر ظاہر ہوئی جس نے اسے اپنے چہرے اور رخسار پر مل کر اللہ تعالیٰ کے سامنے عاجزی اختیار کی اور پھر آپ ﷺ کو وسیلہ بنا کر اپنے گناہوں کی معافی مانگی ہو۔

ہمیں نبی کریم ﷺ کے جوتے کی خوبیاں بیان کرنی چاہیے، آپ ﷺ کی خاطر چاند دو ٹکڑے ہوا، آپ ﷺ آسمانوں پر بلند ہوئے اور پتھروں نے بھی آپ ﷺ کو سلام کیا، پس اے محبت کرنے والے! تم اس جوتے کی خوبی پر اچھی طرح نظر دوڑاؤ جس میں نبی کریم ﷺ نے پاؤں

رکھا ہوگا، اس ہستی کے انوارات کا مشاہدہ کر کے اپنے دل کو تعظیم اور چہرے کو تازگی سے بھر دو جن کے ذریعے انبیاء کرام نے اپنے انوارات کو مکمل کیا، نیز اپنے دل کی سیاہی کو آپ ﷺ کی خوبیاں بیان کر کے چمکدار بناؤ، اللہ تعالیٰ آپ ﷺ پر اور تمام انبیاء کرام پر رحمت کاملہ اور سلامتی نازل فرمائے۔

طابت بك الأمصار والأعصار
وترنمت بحديثك الأطييار
آپ ﷺ کی وجہ سے شہر اور زمانے اچھے ہو گئے اور آپ ﷺ کی بات کا ترانہ پرندوں نے گایا ہے۔

نضوت أنفاس طيبة مثل ما
ملئت بنور جمالك الأقطار
اور چھ دل روشن ہو گئے، اسی طرح آپ ﷺ کے جمال کے نور کی وجہ سے مختلف شہر چمک اٹھے۔

لعل الوجود جلاله ونضارة
وعلاه منك سكينه ووقار
تمام موجودات کے چہروں پر بڑائی اور تروتازگی کے آثار ہیں، اور آپ ﷺ کی وجہ سے ان کے سکون و قار میں اضافہ ہوا ہے۔

وتروحت أرواح أشباح الوری
وتقدست بشهودك الأسرار
مخلوق کے وجود کی روحوں کو سکون حاصل ہوا اور آپ ﷺ کے آنے کی وجہ سے اسرار نے فضیلت حاصل کی ہے۔

وكذلك الأسماع منك تنعبت
وتمتعت بجمالك الأبصار
اسی طرح آپ ﷺ کی وجہ سے کانوں کو فائدہ حاصل ہوا اور آپ ﷺ کے جمال کی وجہ سے آنکھوں نے فائدہ حاصل کیا۔

اللہ تعالیٰ ہمارے سردار محمد ﷺ پر آپ ﷺ کی آل اور صحابہ کرام پر رحمت کاملہ اور سلامتی نازل فرمائے اور اپنے فضل و احسان سے آپ ﷺ کے گروہ میں اور آپ ﷺ کے جھنڈے کے سائے تلے ہمارا حشر فرمائے۔

فصل

نبی کریم ﷺ سے محبت کرنے والے کے لئے ادب یہ ہے کہ وہ آپ ﷺ کے تمام اقوال و افعال کی پیروی کرے، آپ ﷺ کے آثار اور آداب سے تبرک حاصل کرے، ایسا جو تا پہنچے جس میں نہ شہرت ہو اور نہ ہی مروّت سے نکلے، نیز اس کے لئے مناسب ہے کہ اپنے لباس اور تمام حالات میں آپ ﷺ کی پیروی کرے، حضرت علی رضی اللہ عنہ نبی کریم ﷺ کا ارشاد نقل کرتے ہیں:

”مَنْ لَبَسَ ثَوْبَ شُهْرَةٍ أَوْ مَرَّكَبَ شُهْرَةٍ أَلْبَسَهُ اللَّهُ ذُلًّا قَبْلَ الْمَوْتِ“
ترجمہ: ”جو شخص شہرت کا لباس پہنے یا شہرت کی سواری اختیار کرے اللہ تعالیٰ موت سے پہلے ہی اسے ذلت کا لباس پہنائیں گے۔“

محبت کرنے والے سے یہ مطالبہ ہے کہ وہ اپنے دل اور زبان سے تواضع اختیار کرے، دوسرے کو حقیر نہ سمجھے، اس بات میں کوئی حرج نہیں کہ کسی کا لباس یا جوتا اچھا ہو اور اس کا مقصود اللہ کی رضا ہو۔
حضرت عبداللہ بن مسعود رضی اللہ عنہ سے روایت ہے کہ آپ ﷺ نے ارشاد فرمایا:

”لَا يَدْخُلُ الْجَنَّةَ مَنْ كَانَ فِي قَلْبِهِ مِثْقَالُ ذَرَّةٍ مِنْ كِبَرٍ“ قَالَ رَجُلٌ: إِنَّ الرَّجُلَ يُحِبُّ أَنْ يَكُونَ ثَوْبُهُ حَسَنًا وَنَعْلُهُ؟ فَقَالَ عَلَيْهِ الصَّلَاةُ وَالسَّلَامُ: إِنَّ اللَّهَ جَمِيلٌ يُحِبُّ الْجَمَالَ“

ترجمہ: وہ شخص جنت میں داخل نہیں ہوگا جس کے دل میں رائی کے دانے کے برابر کبر ہو، ایک آدمی نے عرض کیا: بیشک آدمی پسند کرتا ہے کہ اس کا لباس اور جوتا اچھا ہو، آپ علیہ السلام نے ارشاد فرمایا: بیشک اللہ تعالیٰ جمیل ہے اور جمال کو پسند کرتا ہے۔ (الترغیب والترہیب، مجمع الزوائد)
یہ مبارک حدیث خوبصورت لباس اختیار کرنے پر دلالت کرتی ہے، جمال اختیار کرنا شہروں، اور زمانے کے حالات کے اعتبار سے مختلف ہوتا ہے، جمال وہی ہوتا ہے جو شریعت اور مروت کے خلاف نہ ہو کہ لباس پہننے والے کی طرف انگلیوں سے اشارہ کیا جائے اور وہ انسانی فطرت سے باہر نکل جائے۔
بہر حال جوتا اور لباس پہننے میں غلو اختیار کرنے سے دل اللہ تعالیٰ سے غافل ہو جاتا ہے اور اللہ تعالیٰ سے دور کرنے والی چیز یعنی نافرمانی سے بھر جاتا ہے، سلف کا طریقہ یہ ہے کہ ہمیشہ میانہ روی اختیار کی جائے، اللہ تعالیٰ کا ارشاد ہے:

وَالَّذِينَ إِذَا أَنْفَقُوا لَمْ يُسْرِفُوا وَلَمْ يَقْتُرُوا وَكَانَ بَيْنَ ذَلِكَ قَوَامًا۔ الفرقان ۶۷
ترجمہ ”وہ لوگ جب خرچ کرتے ہیں تو نہ اسراف کرتے ہیں اور نہ کمی کرتے ہیں اور ان کا معاملہ اس کے درمیان رہتا ہے۔“

حضرت عبداللہ بن عمر رضی اللہ عنہما فرماتے ہیں کہ خود کو ان لوگوں سے بچاؤ جو اللہ کے دیئے ہوئے رزق سے پیٹ بھرتے ہیں یا اپنی پشت پر لاد کر رکھتے ہیں یعنی بخل و اسراف کرتے ہیں، اللہ تعالیٰ کے

ارشاد ”لم یسرفوا ولم یقتروا“ کی تفسیر میں کہا گیا ہے کہ اس سے مراد وہ لوگ ہیں جو کھانے کو لذت حاصل کرنے کے لئے نہیں کھاتے اور کپڑے کو جمال کے لئے نہیں پہنتے۔ (بلکہ اللہ کا حکم پورا کرنے کے لئے اور اس کی رضا کی خاطر سب کام کرتے ہیں)

ایک روایت میں ہے کہ ایک آدمی حضرت حسن بصری کے پاس آ کر کہنے لگا: اے ابوسعید! کون سا لباس آپ کو پسند ہے؟ انہوں نے جواب دیا کہ جو سب سے موٹا، کھردرا اور لوگوں کے نزدیک سب سے گھٹیا ہو۔

وہ آدمی کہنے لگا: کہ اے ابوسعید! کیا حدیث میں نہیں آیا ہے کہ بیشک اللہ تعالیٰ جمیل ہے اور جمال کو پسند کرتا ہے، حضرت حسن نے فرمایا: اے صالح! تم کسی اور راستے پر نکل گئے ہو، اگر جمال اللہ کے نزدیک لباس ہوتا تو فجار اس کی نظر میں نیک لوگوں سے بڑے مرتبے والے ہوتے، لیکن اللہ تعالیٰ جمیل ہے اور جمال کو پسند کرتا ہے، اس کا معنی یہ ہے کہ اس کی اطاعت بہترین جمال ہے۔

صوفیاء نے لباس کے آداب میں بیان فرمایا ہے کہ لوگوں کے بدلنے سے لباس بدل جاتا ہے، اصحاب معرفت کے نزدیک یہی بات صحیح ہے، کپڑا پہننے والے کے لئے مناسب ہے کہ اپنے پسندیدہ لباس کے بجائے اپنے شیخ کے پسند کردہ لباس کو اختیار کرے، اور اپنے نفس کے معاملے میں شیخ کو فیصل بنا کر اس سے سنت اور آداب سیکھے، اور پھر جتنا ہو سکے اس پر عمل کرے، لہذا صوفیاء کے کلام اور آداب کی طرف رجوع کرو۔

جو شخص نبی کریم ﷺ سے محبت کرتا ہو اس کے لئے ضروری ہے کہ وہ تواضع میں آپ ﷺ کی پیروی کرے، اپنی ضرورتوں کے لئے خود جائے، مسجد یا کہیں داخل ہو تو جوتا اپنے ہاتھ میں پکڑے، جوتانہ اٹھا کر خود کو تکبر میں مبتلانہ کرے اور یہ ظاہر نہ کرے کہ اس کا مرتبہ دوسروں سے اعلیٰ ہے، بیشک یہ متکبرین کی عادت اور شیطانوں کے اخلاق ہیں، نیز وہ اس ذات کے سامنے تواضع اختیار کرے جس کی ملکیت میں اس کا گھر، مال اور جان ہے، اور وہ ذات تمام مخلوق کے خالق کی ہے، اگر نیک آدمی سے کوئی اس بات کی درخواست کرے کہ اس کے آثار سے تبرک حاصل کرنے کے لئے اس کا جوتا اٹھائے یا موزہ پہن لے تو یہ مریدین کی نیک نیتی پر چھوڑ دینی چاہیے۔ حضرت عبداللہ بن مسعود رضی اللہ عنہ نبی کریم ﷺ کا مسواک، تکیہ اور جوتا اٹھایا کرتے تھے۔

قاسم بن عبدالرحمن روایت کرتے ہیں کہ حضرت عبداللہ بن مسعود نبی کریم ﷺ کو جوتا پہناتے آپ ﷺ عصا مبارک لے کر ان کے آگے چلتے اور جب اپنی مجلس میں تشریف لاتے تو نعلین مبارک اتار کر بغل میں دبالتے اور لٹھی انہیں دیدیتے، جب نبی کریم ﷺ اٹھنے کا ارادہ کرتے تو حضرت عبداللہ

آپ صلی اللہ علیہ وسلم کو جوتا پہناتے پھر آپ صلی اللہ علیہ وسلم لٹھی لے کر ان کے سامنے چلتے یہاں تک کہ حجرہ شریف میں داخل ہو جاتے۔ (مسند احمد، زاد المعاد)

چنانچہ نبی کریم صلی اللہ علیہ وسلم نے حضرت عبد اللہ بن مسعود کو اس عمل سے نہیں روکا کیونکہ آپ صلی اللہ علیہ وسلم اپنے صحابہ کے پاکیزہ دلوں کو جانتے تھے کہ آپ صلی اللہ علیہ وسلم کے احترام اور برکت کے حصول سے ان کا مقصود نیکیاں حاصل کرنا ہے، اور آپ صلی اللہ علیہ وسلم کی خدمت سے امت کو خوشی حاصل ہوتی ہے۔

اے محبت کرنے والے! اولیاء اللہ اور نیک لوگوں میں سے جس پر تم اعتقاد رکھتے ہو اس کے ساتھ ہو جاؤ، اور اللہ تعالیٰ کے اولیاء کا تبرک حاصل کرو، بیشک انہی کے راستے سے نجات ملتی ہے اور انہی کے راستے میں سب کی نجات ہے۔

أُمَّةٌ صَدَقَ يَهْتَدَىٰ بِهَدَايِهِمْ وَتُقْتَبَسُ الْأَنْوَارُ مِنْهُمْ وَتَسْتَجَلِي
وہ سچے ائمہ ہیں، انہی کے ذریعے ہدایت ملتی ہے اور انوارت کو حاصل کیا جاتا ہے۔

شَمُوسٌ بِأَفَاقِ الْمَعَانِي مَنِيرَةٌ لِّمَنْ ضَلَّ عَنْ سَبِيلِ الْهُدَايَةِ أَوْ زَلَا
وہ معانی کے جہاں کا سورج ہیں اور اس شخص کو روشن کرتے ہیں جو ہدایت کے راستوں سے گمراہ ہو گیا ہو یا پھسل گیا ہو۔

بَدْوٌ رُكِبَالٍ فِي مَنَازِلِ سَعْدِهَا إِذَا مَا دَجَالِيلٌ بِهِمْ يَبْصُرُ السَّبِيلَا
وہ باکمال چاند ہیں جو اپنی سعادت کی منزلوں میں ہوتے ہیں جب لوگوں پر رات تاریک ہو جاتی ہے تو وہ راستہ دکھاتے ہیں۔

بِحُورِ الْأَمْوَالِ الْعَصَاةِ زَوَاخِرِ يُوَالُونَهُمْ بِرَأْيِ لَوْ نُؤُونَهُمْ بِذَلَا
نافرمانوں کی امیدوں کے لئے سمندروں کا ذخیرہ ہیں، نیکی اور سخاوت کرتے ہوئے ان سے دوستی رکھتے ہیں۔

مَضُوءًا فِي سَبِيلِ اللَّهِ يَأْتِيْنَا بِنَاظِرِ الْأَهْلَا
وہ اللہ کے راستے میں کر گزرے، اے کاش! کہ ہم اللہ کے کیلئے اپنی اولاد اور جان کو قربان کر دیتے۔

اللہ تعالیٰ ہمیں ان کی محبت کا نفع پہنچائے، اور ان کی برکت ہم پر لوٹائے، اللہ تعالیٰ رحمتِ کاملہ اور سلامتی نازل فرمائے محمد صلی اللہ علیہ وسلم پر، آپ صلی اللہ علیہ وسلم کی آل اور صحابہ کرام پر اور شرف و اکرام میں اضافہ فرمائے۔

آپ ﷺ کے اسم گرامی ”صاحب العلامہ“ کے معنی میں

اللہ تعالیٰ آپ ﷺ پر رحمت کاملہ نازل فرمائے اور شرف و اکرام کا معاملہ فرمائے صاحب العلامہ آپ علیہ السلام کا اسم گرامی ہے جو صحیح احادیث میں وارد ہوا ہے، صاحب العلامہ کے معنی میں کئی احتمال ہیں جن میں سے ایک یہ ہے کہ آپ ﷺ کے پاس ایسی نشانی ہے جو آپ ﷺ کی نبوت کے صحیح ہونے پر دلالت کرتی ہے، اگر علامت سے جنس علامت مراد ہو تو وہ تمام صفات جن سے آپ ﷺ کی ذات متصف ہے یا وہ افعال جو آپ ﷺ سے صادر ہوئے ہیں اور وہ معجزات جو اللہ تعالیٰ نے آپ ﷺ پر ظاہر فرمائے ہوں وہ سب اس علامت میں شامل ہونگے۔

یہ بھی احتمال ہے کہ ”صاحب العلامہ“ کا معنی یہ ہو کہ آپ ﷺ ایسی دلیلوں والے ہیں جنہیں آپ ﷺ کی امت کے لئے مقرر کیا گیا اور ان کے ذریعے وہ کامیاب لوگوں کے راستے پر چلتے ہیں، اسی طرح ایک احتمال یہ ہے کہ اس سے مراد مہر نبوت ہو، کیونکہ یہ نبی کریم ﷺ کی نبوت پر ایسی نشانی ہے جو کتب سابقہ میں موجود ہے، آپ ﷺ کی ایک علامت نبوت کی مہر تھی، حضرت جابر بن سمرہ رضی اللہ عنہ فرماتے ہیں کہ میں نے اسے نبی کریم ﷺ کے دونوں کندھوں کے درمیان کبوتر کے انڈے کی طرح دیکھا جو آپ ﷺ کے جسم سے چپکی ہوئی تھی۔ (صحیح مسلم)

ایک روایت میں ہے کہ وہ سبب کی طرح تھی، ایک قول یہ ہے کہ وہ پازیب کی طرح تھی، ایک قول یہ ہے کہ کچھ بالوں کا مجموعہ تھا، یہ بھی کہا گیا ہے کہ اس کی کیفیت ہماری بیان کردہ تفصیل کے علاوہ ہے، روایات اور سیرت نگاروں کا اس بات میں اختلاف ہے کہ کیا یہ پیدائشی ہے یا آپ ﷺ کی ولادت کے بعد ظاہر ہوئی، ایک قول یہ ہے کہ اسی کے ساتھ آپ ﷺ کی پیدائش ہوئی ہے، اور دوسرے قول کے مطابق آپ ﷺ کی ولادت کے بعد دائیں کندھے پر یہ علامت ظاہر ہوئی۔

(مزید تفصیل کے لئے دیکھئے کتب سیرت اور شمائل مثلاً البدایہ والنہایہ از مترجم)

اگر ولادت کے بعد ظاہر ہوئی ہو تو اس بارے میں بھی روایات مختلف ہیں کہ کس وقت میں وہ آپ ﷺ کے جسم پر ظاہر ہوئی، ایک روایت کے مطابق یہ ولادت کے وقت ظاہر ہوئی تھی جب آپ ﷺ کی والدہ حضرت آمنہ نے ریشم کا ایک ڈھول دیکھا جسے پھیلا دیا گیا اور کچھ لوگوں کے ہاتھوں میں جاندی کا ایک طشت

تھا، پھر کسی نے رجز سے انگوٹھی نکالی اور پشت میں دھو کر آپ ﷺ کے دونوں کندھوں کے درمیان چپکادی۔

ایک اور روایت شداد بن اوس سے منقول ہے کہ رضاعت کے زمانہ میں جب آپ ﷺ کا سینہ مبارک چاک ہو تو ایک فرشتہ آیا جس کے ہاتھ میں ایک چمکدار انگوٹھی تھی، اس نے وہ آپ ﷺ کے دونوں کندھوں اور سینے کے درمیان لگا دی، اسی کی ٹھنڈک ایک زمانے تک نبی کریم ﷺ کو محسوس ہوتی رہی۔

ان سب روایات کو جمع کرنا ممکن ہے، کیونکہ جس نے یہ کہا کہ یہ علامت پیدائش سے آپ ﷺ کے ساتھ تھی اس کا ظاہری محل بھی یہی ہے کہ وہ پیدائش کے بعد آپ ﷺ کے جسم میں لگائی گئی، دوسری روایت کے مطابق ولادت کے بعد یا شق صدر کے وقت لگائی گئی تو اس میں یہ احتمال موجود ہے کہ دو مرتبہ لگائی گئی ہو، جیسے یہ کہا گیا ہے کہ آپ ﷺ کا شق صدر دو مرتبہ ہوا، اس میں آپ ﷺ کے مقام و مرتبے کا اظہار ہے، واقدی نے اپنے اساتذہ سے نقل کیا ہے کہ جب لوگوں کو آپ علیہ السلام کی موت پر شک گذرا تو اسماء بنت عمیس نے اپنا ہاتھ رسول اللہ ﷺ کے دو کندھوں کے درمیان رکھا اور کہا کہ آپ ﷺ کا انتقال ہو گیا ہے کیونکہ آپ ﷺ کے کندھوں کے درمیان سے مہر کو اٹھالیا گیا تھا۔

بہر حال یہ علامت پرانی کتابوں میں موجود تھی اور سب کو معلوم تھی کہ آخری زمانے میں ایک نبی آئے گا جس کا نام آسمانوں میں احمد اور زمین میں محمد ہوگا۔

جب آپ ﷺ کے ہمراہ ابوطالب نے سفر کیا اور بحیرا راہب کے پاس پہنچے تو بحیرا نے اپنے گرجے پر بادل کو سایہ کئے ہوئے دیکھا، چنانچہ وہ ایک قافلے کے ہمراہ نیچے نبی کریم ﷺ کے پاس آیا اور آپ ﷺ سے چند سوالات کئے، آپ ﷺ نے اس کے سوالات کے جوابات دیئے، اس نے آپ ﷺ کی نیند اور بیداری کے معمولات اور نبوت کے بارے میں پوچھا، پھر پشت مبارک کی طرف دیکھا تو اسے آپ ﷺ کے کندھوں کے درمیان وہ مہر نظر آئی جو ٹھیک اسی جگہ پر موجود تھی جس طرح اس کی کتاب میں بیان کی گئی تھی، جب وہ فارغ ہوا تو آپ ﷺ کے چچا ابوطالب کی طرف متوجہ ہو کر کہنے لگا: تمہارے بھتیجے کی بڑی شان ہوگی لہذا اسے جلدی سے اپنے وطن واپس لے جاؤ، ایک روایت میں ہے کہ راہب نے ان سے کہا کہ جہانوں کے سردار اور ب العالمین کے رسول ہیں، اللہ تعالیٰ نے انہیں رحمۃ للعالمین بنا کر مبعوث کیا ہے۔ بوڑھے لوگوں نے اس سے پوچھا کہ تمہیں اس بات کا کیسے علم ہوا؟ اس نے کہا کہ جب تم گھائی پڑ چڑھے تو کوئی درخت اور پتھر ایسا نہیں تھا جس نے انہیں سجدہ نہ کیا ہو، اور سجدہ صرف نبی کو ہی

کیا جاتا ہے، میں ان کو نبوت کی مہر سے پہچانتا ہوں جو ان کے دونوں کندھوں کے نیچے سب کی طرح ہے۔
یہ عظیم معجزہ نبی کریم ﷺ کی خوبیوں پر دلالت کرتا ہے اور آپ ﷺ کی نبوت پر قطعی دلیل ہے، سیرت کی کتابوں میں حضرت سلمان فارسی رضی اللہ عنہ کا قصہ بیان کیا گیا ہے کہ انہوں نے آپ ﷺ کی مہر سے نبوت پر استدلال کیا تھا، یہ بات ان کے دل میں تھی، انہوں نے نبی کریم ﷺ سے اس کا تذکرہ کیا، آپ ﷺ نے اپنے کندھوں سے کپڑا ہٹایا تو حضرت سلمان نے اسے دیکھ کر اسلام قبول کیا، یہ حضرت سلمان کی سعادت تھی کہ وہ دور سے آنے کے باوجود اہل بیت میں شامل ہوئے، اللہ تعالیٰ ان سے راضی ہو اور ہمارا حشر ان کی جماعت میں فرمائے۔

اللہ فضلہ حقا وشرّفه
وخصّہ وحبّاه بالکرامات

اللہ تعالیٰ نے آپ ﷺ کو یقینی شرف عطا کیا ہے اور خصوصی کرامتیں عطا فرمائی ہیں۔

فمن کرامتہ ومن فضائلہ
بدینہ نُسخت کلّ الدیانات

آپ ﷺ کی کرامت اور فضائل آپ ﷺ کا دین ہے جس نے تمام ادیان کو منسوخ کر دیا ہے۔

ومن علامتہ ومن خصائصہ
ومن فضائلہ نطق الجہادات

آپ ﷺ کی خاص نشانی اور فضیلت یہ بھی تھی کہ حیوانوں نے کلام کیا ہے۔

ومن کرامتہ عین مفعرة
فی غیر ارض وهذا خرق عادات

آپ ﷺ کی ایک کرامت یہ بھی تھی کہ زمین کے علاوہ میں چشمے نکلے اور یہ بات خلاف عادت امور میں سے ہے۔

اللہ فجرہا من بین أممہ
فکان ذلک من بعض العلامات

اللہ تعالیٰ نے آپ ﷺ کی انگلیوں کے درمیان سے چشمہ جاری کیا ہے اور یہ بھی ایک نبوت کی ایک نشانی تھی۔

یا من یروم بأن یحصی فضائلہ
ھیہات لا تبغین من ذاک غایات

اے نبی کریم ﷺ کے فضائل کو شمار کرنے والے! بہت بعید ہے کہ تم اس کی انتہاء کو پہنچ سکو۔

ہب لی بحرمة هذا المصطفیٰ خطی
یا ذا الجلال واجرہی وزلاتی

اے (رب) ذو الجلال! میرے گناہوں، غلطیوں اور لغزشوں کو مصطفیٰ ﷺ کی حرمت کے

صدقے معاف فرما۔

یارب انی الی رُحماک مفتقر مالی سواک وقد اربت خطیئاتی
اے پروردگار! میں آپ کی رحمت کا محتاج ہوں اور آپ کے سوا میرا کوئی نہیں ہے، میری
لغزشیں بہت زیادہ ہو گئی ہیں۔

واجعل محبتہ ذخر الآخرتی کیفاتبوئنی روضات جنّات
نبی کریم ﷺ کی محبت کو میری آخرت کے لئے ذخیرہ بنا جب آپ مجھے جنت کے باغوں میں
ٹھکانے دیں گے۔

یارب صلّ علیہ کلّما طلعت شمس ولا أنجم فی الدّجنّات
اے پروردگار! نبی کریم ﷺ پر رحمتِ کاملہ نازل فرما جب تک سورج اور ستارے تاریکیوں
میں جگمگاتے رہیں۔

فصل

جو شخص محبت کرنے والا ہو اور یہ بات جانتا ہو کہ آپ ﷺ صاحب العلامہ اور صاحب الکرامہ
ہیں اس کے لئے ادب یہ ہے کہ ہر وقت اپنے ایمان کی تجدید کرے اور معجزات کے ذریعے اپنے یقین کو مضبوط
کرے، اپنے دل کے گوشوں کو عمدہ خوبیوں سے بھر دے اور آپ ﷺ کی شکل سے اپنے جی کو خوش کرے۔

مکمل الخلق لا تُحصی خصائصہ منظم الحسن قد قلت نظائرہ

آپ ﷺ اخلاق کو مکمل کرنے والے ہیں، آپ ﷺ کی خصوصیات شمار سے باہر ہیں،
نیز آپ ﷺ حسن کو پروانے والے ہیں اور آپ ﷺ کی نظیر ملنا مشکل ہے۔

نیز اے محبت کرنے والے! اللہ تعالیٰ کی اس ہدایت کو یاد کرو جو اس نے اپنے خاص بندوں
کو آپ ﷺ کے معجزات کے ذریعے عطا فرمائی ہے، یہ ہدایت انہیں سچی محبت کی وجہ سے عطا ہوئی ہے،
ان کی حالت سے یہی ظاہر ہوتا ہے، ان کے دل اللہ کے حبیب ﷺ سے چمٹے ہوئے تھے۔

تمکن الحب مٹی کیف أخفیہ والدمع یکتب والاماق تُملیہ

میرے دل میں محبت نے جگہ بنالی ہے میں اسے کینے چھپاؤں؟ آنسو لکھ رہے اور آنکھ کے
کنارے لکھوار ہے ہیں۔

قد صحَّ عن سَقْمِي ما كنت أكتمه
والدمع عن ناظري في الخديرويه
یقیناً مجھے اس بیماری سے صحت مل چکی ہے جسے میں چھپایا کرتا تھا، اور میری آنکھوں کے
آنسو رخساروں کو سیراب کر رہے ہیں۔

اگر نبی کریم ﷺ کی محبت کی شمع تم پر روشن ہو اور تم نیک اعمال کر رہے ہو تو نبی کریم ﷺ کے
پڑوس سے دور ہونے کی وجہ سے کبھی مایوس نہ ہوں۔

چنانچہ گھر کی دوری کے باوجود حضرت سلمان فارسی رضی اللہ عنہ پر اللہ تعالیٰ نے مہربانی فرمائی اور
وہ مسلسل ایک اللہ والے سے دوسرے کی طرف منتقل ہوتے رہے یہاں تک کہ انہوں نے محبوب ﷺ کی
صفات کو پالیا اور انہیں روحانی طبیب کی نشانی اور خزانہ مل گیا، وہ مسلسل وصیتوں کو قبول کرتے رہے یہاں
تک کہ انہیں یقین ہو گیا کہ اس نبی کا زمانہ آ گیا ہے جسے حضرت ابراہیم کا دین دے کر مبعوث کیا جائے
گا اور وہ عرب کی سرزمین سے نکلیں گے، ہدیہ کھائیں گے اور صدقہ قبول نہیں کریں گے، ان کے دونوں
کندھوں کے درمیان نبوت کی مہر ہوگی، حضرت سلمان پر سعادتوں اور عنایات کی مسلسل بارش ہوتی رہی اور
بالآخر خدائی توفیق نے انہیں آپ ﷺ کے دروازے پر لاکھڑا کیا۔

حضرت سلمان مقامِ قبا پر آپ ﷺ کی خدمت میں حاضر ہوئے اور عرض کیا کہ مجھے یہ خبر پہنچی
ہے کہ آپ نیک آدمی ہیں اور آپ کے ساتھ کچھ مسافر ساتھی ہیں، میرے پاس صدقہ کا مال ہے، میں نے
دوسرے لوگوں کے مقابلے میں آپ کو زیادہ حقدار خیال کیا ہے، آپ علیہ السلام نے وہ صدقہ صحابہ کرام کے
قریب کر دیا اور ارشاد فرمایا، کھاؤ لیکن اپنا ہاتھ اس سے روکے رکھا اور کچھ بھی تناول نہ فرمایا، حضرت سلمان
فرماتے ہیں کہ میں نے اپنے دل میں کہا یہ ایک نشانی پوری ہوگئی، پھر میں وہاں سے اٹھ کر چلا گیا اور کچھ جمع
کر کے دوبارہ لے آیا، آپ ﷺ مدینہ تشریف لے گئے، میں آپ ﷺ کی خدمت میں حاضر ہوا اور
عرض کیا کہ میں نے آپ ﷺ کو دیکھا کہ صدقہ نہیں کھاتے، لہذا یہ ہدیہ ہے، فرماتے ہیں آپ ﷺ
نے لے کر تناول فرمایا اور صحابہ کرام کو بھی کھانے کا حکم دیا جس کی انہوں نے تعمیل کی، میں نے اپنے دل میں
کہا یہ دوسری نشانی ہے، پھر میں بقیع غرقہ میں رسول اللہ ﷺ کی خدمت میں حاضر ہوا، جب آپ ﷺ
صحابہ کرام کے ساتھ تشریف فرما تھے، سلام کے بعد میں نے آپ ﷺ کی پشت مبارک پر اپنی نظر کو گھمایا
تا کہ مجھے وہ مہر نظر آئے جس کے بارے میں میرے ساتھی نے مجھے بتایا تھا، جب نبی کریم ﷺ نے مجھے

دیکھا کہ میں آپ ﷺ کی پشت مبارک پر اپنی نظر دوڑا رہا ہوں تو آپ ﷺ کو معلوم ہو گیا کہ میں کسی ایسی چیز کو تلاش کر رہا ہوں جو مجھے بتائی گئی ہے، چنانچہ آپ ﷺ نے اپنی پشت سے چادر ہٹالی، میں نے مہر کی طرف دیکھ کر اسے پہچان لیا، میں آپ ﷺ کے ساتھ لیٹ گیا اور مہر نبوت کو چوم کر رونے لگا۔

رفع اللثام فلاح تحت لثامہ

قمر تبدی فوق غصن قوامہ

(محبوب ﷺ) نے پردہ ہٹایا تو اس کے نیچے چاند چمک رہا تھا اس حال میں کہ ہر ٹہنی پر ان کا اعتدال ظاہر تھا۔

فکان نور جبینہ من شعرہ

صبح تبلج تحت جنح ظلامہ

بالوں سے آپ ﷺ کی پیشانی کا نور اس صبح کی طرح تھا جو تاریکی کے ٹکڑے کے نیچے روشن ہوتی ہے۔

ویمیل عدل قوامہ فکانہ

ثامل سقاہ الشجر کأس مدامہ

آپ ﷺ کے اعضا کی برابر اور مائل تھے گویا کہ وہ ایک مدہوش تھا جسے ہونٹوں نے شراب پلا دی ہو۔

غصن له فرع کلیل مقبر

من وجہہ یزہو بیدر تمامہ

یا آپ ﷺ ایک ٹہنی کی طرح تھے جس کی شاخ چاندنی رات کی طرح ان کے چہرے پر بدر تمام کی طرح چمک رہی تھی۔

یثنی علیہ البان لہائینثنی

ومیل منکسر العدل قوامہ

بان درخت بھی جھکتے وقت آپ ﷺ کی تعریف کرتا ہے، آپ ﷺ کے اعضاء اعتدال کے ساتھ جھکے ہوئے تھے۔

غصن علیہ کل قلب طائر

ریم لادیہ الأسد طوع زمامہ

آپ ﷺ ایسی ٹہنی ہیں جس پر ہر دل پرندہ ہے اور ایسا پہاڑ ہے کہ جس کی سرداری میں شیر بھی فرمانبردار ہیں۔

یفتّر عن حبیب فی نثر لؤلؤاً

من ناظر یبکی علی بسامہ

آپ ﷺ اولوں سے مسکراتے ہیں اور موتی بکھیرتے ہیں، دیکھنے والا آپ ﷺ کی

سکراہٹ پر رونے لگتا ہے۔

وسقام جسہی من بدیع قامہ

أخیی بہ وأنا القتیل بلحظہ

میں انہی کے ذریعے زندہ رہتا ہوں اور انہی کی آنکھ سے مارا جاؤں گا، اور ان کے عجیب و غریب

قد و قامت کی وجہ سے میرا جسم بیمار ہے۔

ثم الرّضی عن أهل رعی زمامہ

أزکی الصّلاة علیہ من ربّ السّما

آسمان کے پروردگار کی طرف سے آپ ﷺ پر پاکیزہ ترین سلام ہو اور آپ ﷺ کی

سرداری کی چراگاہ میں جانے والوں پر رضا ہو۔

اللہ تعالیٰ آپ ﷺ پر آپ ﷺ کی آل پر ایسی رحمت کاملہ نازل فرمائے جسے ہم ہر تنگی

اور پریشانی کے وقت زاوراہ بنائیں، اور آپ ﷺ کی سچی محبت کو مولا کی بارگاہ میں وسیلہ بنائیں تاکہ وہ

دنیا و آخرت میں اپنے احسان و کرم کے ذریعے رحم کا معاملہ فرمائے۔

آپ صلی اللہ علیہ وسلم کے اسم گرامی ”صاحب الحجہ“ کے معنی میں

اللہ تعالیٰ آپ صلی اللہ علیہ وسلم پر رحمت کاملہ نازل فرمائے اور شرف و اکرام کا معاملہ فرمائے
 ”صاحب الحجہ“ آپ علیہ السلام کا اسم گرامی ہے، ائمہ کرام نے اس نام سے آپ صلی اللہ علیہ وسلم کو
 متصف فرمایا ہے، اس کے معنی میں ایک احتمال یہ ہے کہ آپ صلی اللہ علیہ وسلم فصیح و بلیغ زبان کے مالک تھے، بیشک
 آپ علیہ السلام فصاحت و بلاغت کے امام تھے، سلامتی طبع کے ساتھ آپ صلی اللہ علیہ وسلم کو الفاظ کی عمدگی میں بھی
 کمال حاصل تھا، اللہ تعالیٰ نے آپ صلی اللہ علیہ وسلم کو جوامع الکلم اور حکمت کے موتی عطا فرمائے، اس بات میں
 عقلاء اور بلغاء کے درمیان کوئی شک اور تردد نہیں کہ آپ ﷺ کو فصاحت و بلاغت کا وہ مرتبہ حاصل تھا کہ کسی
 دوسرے کو اس پر قیاس نہیں کیا جاسکتا، اور ایسا کیوں نہ ہوتا، جب صحابہ کرام نے آپ صلی اللہ علیہ وسلم سے عرض کیا
 کہ ہم نے آپ صلی اللہ علیہ وسلم سے بڑھ کر کوئی فصیح نہیں دیکھا تو آپ صلی اللہ علیہ وسلم نے ارشاد فرمایا:

وما یبغنی . وانما أنزل القرآن بلسانی ، لسان عربیّ مبین؟ وقال
 ایضاً: أنا أفصح العرب بیدانی من قریش . ونشأت فی بنی سعد۔

ترجمہ: میرے لئے کیا رکاوٹ ہے، بیشک قرآن کریم میری عربی زبان میں نازل ہوا ہے،
 اور آپ صلی اللہ علیہ وسلم نے یہ بھی فرمایا: کہ میں تمام عربوں سے بڑھ کر فصیح ہوں، اس کے علاوہ میں
 قبیلہ قریش میں سے ہوں اور بنو سعد میں میری پرورش ہوئی ہے۔ (الجامع الکبیر)

قاضی عیاض رحمۃ اللہ علیہ فرماتے ہیں کہ اسی لئے آپ علیہ السلام نے دیہات کے عمدہ محاورات
 اور شہر کے عمدہ الفاظ کو اللہ تعالیٰ کی مدد سے جمع فرمایا، جس کی مدد اللہ تعالیٰ کی وحی سے ہوئی ہو اس کے علم کا احاطہ
 کوئی نہیں کر سکتا، حضرت ام معبد رضی اللہ عنہا آپ صلی اللہ علیہ وسلم کی صفات بیان کرتے ہوئے ارشاد فرماتی ہیں کہ
 آپ صلی اللہ علیہ وسلم شیریں گفتگو کے مالک تھے، ٹھہر ٹھہر کر گفتگو فرماتے نہ زیادہ آہستہ نہ زیادہ تیز، آپ صلی اللہ علیہ وسلم کی
 گفتگو ایسی ہوتی جیسے موتی پرودیئے گئے ہوں، آپ علیہ السلام اونچی آواز اور بہترین انداز کے مالک تھے۔
 یہ بھی احتمال ہے کہ صاحب الحجہ کا معنی یہ ہو کہ آپ صلی اللہ علیہ وسلم واضح بیان کرنے والے تھے، آپ
 صلی اللہ علیہ وسلم کی گفتگو ایسی جامع ہوتی جس کا کوئی ثانی نہیں، یہ بھی احتمال ہے کہ ”صاحب الحجہ“ کا معنی یہ ہو کہ
 آپ صلی اللہ علیہ وسلم ایسے رسول ہیں جنہیں اللہ تعالیٰ نے بلند مرتبہ اور ایسی حجت عطا فرمائی جس کے ذریعے آپ

صلی اللہ علیہ وسلم انسانوں کے راستے سے اوپر چلے گئے، نیز آپ ﷺ کو وہ حسن عطا فرمایا جو سورج، چاند اور ستاروں سے زیادہ چمکدار تھا، آپ ﷺ کے معجزات کی وجہ سے فصیح و بلیغ لوگوں کی گردنیں جھک گئیں، اللہ تعالیٰ نے آپ ﷺ کو یہ مرتبہ عطا فرمایا، لہذا کوئی بلیغ آدمی آپ ﷺ کا مقابلہ نہیں کر سکتا۔

اور کوئی اس کا مقابلہ اور اس نور کو بجھانے کا ارادہ کیسے کر سکتا ہے جس کے ذریعے اللہ تعالیٰ نے آپ ﷺ کو منتخب فرمایا ہے؟ یہ بھی احتمال ہے کہ حجت سے قرآن مراد ہو کیونکہ قرآن کے ناموں میں حجت اور نور بھی ہے، لہذا اس کا معنی یہ ہے کہ آپ ﷺ صاحب قرآن، صاحب برہان اور صاحب نور ہیں، قرآن کو حجت کہتے ہیں کیونکہ وہ اس بات کی قطعی دلیل ہے کہ وہ اللہ کا کلام ہے اور ہر شبیہ و نظیر سے بلند و بالا ہے۔ بیشک اللہ تعالیٰ نے نبی کریم ﷺ کو یہ خصوصیت عطا فرمائی کہ آپ ﷺ پر قرآن نازل فرمایا اور اسے آپ ﷺ کیلئے عظیم معجزہ بنایا جو اس بات پر دلالت کرتا ہے کہ آپ ﷺ اللہ کے رسول ہیں، اللہ تعالیٰ نے اپنے حبیب ﷺ پر یہ عظیم نور نازل فرما کر دلوں کو منور فرمایا، اگر قرآن کریم پہاڑوں پر نازل کر دیتا تو تم انہیں دیکھتے کہ وہ اللہ تعالیٰ کے خوف سے ٹکڑے ٹکڑے ہو جاتے۔

لو أنزلت بجمال الأرض أيسرها
فما أشد عى من ليس يبصرها
تصدعت وجرت بالدمع أنهرها
لا تعجبن لحسود راح ينكرها

تجاھلا وهو عين الحاذق الفهم

اگر زمین کے پہاڑوں پر اس (قرآن) کا کوئی آسان حصہ نازل کیا جاتا تو وہ پھٹ جاتے اور ان سے آنسوؤں کی نہریں جاری ہو جاتیں، جو اسے نہیں دیکھتا اس سے بڑھ کر اندھا کوئی نہیں لہذا تم ان حسد کرنے والوں پر تعجب نہ کرو جو جان بوجھ کر جہالت میں اس کا انکار کرتے ہیں حالانکہ ان کے پاس سمجھدار اور ذہین آدمی کی آنکھیں موجود ہیں۔

أضحى يقابلها من شدة الحسد
وقد تعرف ما فيها من الرشد
من بعدا يقانها بالجحد والقد
قد تنكر العين ضوء الشمس من رمد
وينكر الفم طعم الباء من سقم

وہ ایسا ہو جاتا ہے کہ یقین کے بعد شدتِ حسد کی وجہ سے انکار اور جھوٹ کے ذریعے اس کا مقابلہ کرتا ہے حالانکہ وہ اس کی ہدایت کو پہچان چکا ہوتا ہے، بیشک آشوب کی وجہ سے آنکھ

سورج کی روشنی کا انکار کرتی ہے اور بیماری کی وجہ سے منہ پانی کے ذائقے کا انکار کرتا ہے۔

اے وہ شخص! جس کے دل کو اللہ تعالیٰ نے اسلام پر شرح صدر عطا فرمایا، اور اے نبی کریم ﷺ پر نازل ہونے والی حجت بالغہ کی تصدیق کرنے والے! تمہیں خوشخبری ہو کہ یقیناً اللہ تعالیٰ نے سیدھے دین کی اتباع سے تمہاری آنکھوں کو ٹھنڈا کر دیا ہے، اور اے قلب سلیم کے مالک! یقیناً تم اللہ کی سیدھی رسی سے کامیاب ہو چکے ہو۔

فی الحشر یرجو فؤادی راحتہ

یا من غدا الخلق یرستقون راحتہ

یا زین من قدرأت عین صباحتہ

یا خیر من یمم العارفون ساحتہ

سعیاً و فوق متون الأیئق الرُسم

اے وہ ذات جس کی ہتھیلی سے کل مخلوق پانی پئے گی محشر میں میرا دل اس کی ہتھیلی کا امیدوار ہے۔

اے وہ زینت! جس کی صبح کو آنکھ نے دیکھ لیا ہے اور اے وہ بہترین ذات! عارفین نے جس کے صحن کی طرف تیز رفتار اونٹنیوں کی پشت پر بیٹھ کر تیز سے قصد کیا ہے۔

فصل

جو شخص نبی کریم ﷺ سے محبت کرتا ہو اور اس بات کی تصدیق کرتا ہو کہ آپ ﷺ صاحبِ حجت اور صاحبِ برہان ہیں اور اللہ تعالیٰ نے آپ ﷺ پر قرآن نازل کیا ہے اس کے لئے ادب یہ ہے کہ آپ ﷺ کی فصیح و بلیغ کلام کو مسلسل پڑھتا رہے، آپ ﷺ کی احادیث کے معانی اور احکام کو یاد کرنے کا اہتمام کرے، آپ ﷺ کی فصاحت اور لوگوں کے مقابلے میں اختیار کردہ قوی دلیل پر غور و فکر کرے، اللہ تعالیٰ نے آپ ﷺ کو زبان کا وہ علم عطا فرمایا جو کسی انسان کو حاصل نہ ہو سکا اور عقلمند لوگ اس کا احاطہ کرنے سے عاجز ہیں، اللہ تعالیٰ نے یہ سب خوبیاں آپ ﷺ میں طبعی طور پر پیدا فرمائی تھیں۔

کمذا أذوق مرارةً فیہ وفی فیہ، لہی، حلوالمشارب أشنب

کتنی مرتبہ میں کڑواہٹ کو چکھوں گا حالانکہ ان کے منہ میں کیکر کا درخت بھی بہترین اور میٹھا ہے۔

ان لاج برق من ثنا یا ثغرة فعقیق دمع الصب فیہ صیب

اگر ان کے دانتوں کی بجلی چمکے تو وہ عاشق کے موتیوں کی طرح بہنے والے آنسوؤں کی طرح

ہوتے ہیں۔

یسری بأسرار النہی فکأنه لطف مع الروح البسيط مرکب
آپ ﷺ عقل کے اسرار کو لے کر چلتے ہیں گویا کہ بسیط روح کے ساتھ چپکا ہوا مرکب
ہے۔

لا ينتهي فيه النهي لبهائه ان شاء يطنب فيه أو لا يطنب
آپ ﷺ کی چمک کی وجہ سے عقل خوبصورتی کی انتہا کو نہیں پہنچ سکتی چاہے وہ تفصیل سے
بیان کرے یا اختصار سے کام لے۔
اے محبت کرنے والے! آپ ﷺ کی عادات اور احادیث میں غور و فکر کر کے اپنے ایمان
کو تازہ کرو تا کہ آپ ﷺ کی خوبیوں سے تمہارا دل روشن ہو جائے۔

يا واحد افي الحسن منفرد افيما تخفي السرائر والظواهر معلن
اے حسن میں یکتا اور منفرد ذات! آپ ﷺ پوشیدہ باتوں کو مخفی نہیں رکھتے اور ظاہری باتوں
کا اعلان کرنے والے ہیں۔

ولقد سمعنا عنك أنك محسن لكن رأينا منك ما هو أحسن
ہم نے آپ ﷺ کے بارے میں سنا ہے کہ آپ ﷺ احسان کرنے والے ہیں لیکن آپ
ﷺ کو دیکھا ہے کہ بہت زیادہ احسان کرنے والے ہیں۔

صلى عليك الله يا من نوره أضحى من الشمس المنيرة أبين
اے وہ ذات آپ ﷺ پر اللہ تعالیٰ کی رحمت نازل ہو آپ کا نور چمکدار سورج سے بھی زیادہ
ظاہر ہے۔

اللہ تعالیٰ آپ ﷺ پر آپ ﷺ کی آل اور صحابہ کرام پر رحمت کاملہ اور سلامتی نازل فرمائے۔

آپ صلی اللہ علیہ وسلم کے اسم گرامی ”صاحب السلطان“ کے معنی میں

اللہ تعالیٰ آپ صلی اللہ علیہ وسلم پر رحمت کاملہ نازل فرمائے اور شرف و اکرام کا معاملہ فرمائے

صاحب السلطان آپ علیہ السلام کا اسم گرامی ہے، سلطان کا اطلاق حجت پر بھی ہوتا ہے، لہذا اس سے پہلے اسم گرامی کے معنی کی طرف رجوع کیا جائے، کبھی سلطان کا اطلاق اس صاحب اختیار پر ہوتا ہے جس کے فیصلے کی طرف رجوع کیا جاتا ہو، اللہ تعالیٰ کا ارشاد ہے:

{ لَتَتَّحَكَمَ بَيْنَ النَّاسِ بِنَاؤُكَ اللَّهُ } النساء ۱۰۵

ترجمہ: تاکہ تم لوگوں کے درمیان اس طریقے کے مطابق فیصلہ کرو جو اللہ نے تم کو سمجھا دیا ہے۔

لہذا جب نبی کریم صلی اللہ علیہ وسلم کی عصمت ثابت ہو چکی تو آپ صلی اللہ علیہ وسلم کے حکم اور رائے کی اتباع کرنا واجب ہے اور آپ صلی اللہ علیہ وسلم کی مخالفت کرنا جائز نہیں، آپ صلی اللہ علیہ وسلم صاحب الاحکام ہیں اور اپنی درست رائے کے ذریعے سب کی رہنمائی کرنے والے ہیں، آپ صلی اللہ علیہ وسلم نے لوگوں کو گھٹا ٹوپ اندھیرے میں پاپا کہ وہ کسی نیکی کو اچھا اور کسی برائی کو برا خیال نہیں کرتے تھے، باطل نے اپنی تاریکی سے ان کے دلوں کو بھردیا تھا، شیطان اپنے پیدل اور سوار لشکر کے ذریعے ان پر غالب آچکا تھا، ان کی مجلسوں میں صرف منکرات ہی نظر آتی تھیں، نیک کام کی طرف رہنمائی کرنے والی کوئی بات ان میں موجود نہ تھی۔

آپ صلی اللہ علیہ وسلم نے خدائی عنایت اور ازلی سعادت کے ذریعے کوشش شروع فرمائی تاکہ اللہ تعالیٰ کا فیصلہ غالب ہو اور وہ باطل کو حق کے ذریعے ختم فرمائے اور اس کے ٹکڑے کر دے، آپ صلی اللہ علیہ وسلم نے اللہ تعالیٰ کے دین کو زندہ کرنے کے لئے ارشاد فرمایا:

”لو وضعوا الشمس في يميني والقمر في يساري على أن أترك ما أمرني

الله بأظهاره لبارأوامني ذلك، حتى ينفذ أمر الله العظيم“۔

ترجمہ: اگر یہ لوگ میرے دائیں ہاتھ میں سورج اور بائیں ہاتھ میں چاند رکھ کر یہ کہیں کہ میں

اس دعوت کو چھوڑ دوں اللہ تعالیٰ نے مجھے جس کو ظاہر کرنے کا حکم دیا ہے تو مجھ سے یہ نہ ہو سکے

گا، یہاں تک کہ اللہ تعالیٰ کا فیصلہ نافذ نہ ہو جائے۔ (دیکھئے تاریخ طبری اور دیگر کتب سیرت)

نبی کریم صلی اللہ علیہ وسلم مسلسل اللہ تعالیٰ کے فیصلے کے دفاع میں تلواروں سے لڑتے رہے یہاں تک

عقلوں کی گرہ کھل گئی، دلوں کے شکوک و شبہات دور ہوئے اور لوگوں کے دلوں کو شرح صدر حاصل ہوا، گواہی دینے والے دل نے کان کے سامنے حقائق بیان کئے، اور حق کے نور نے لوگوں کے دلوں میں موجود باطل کی تاریکی کو روشن کر دیا، جس کے مقدر میں سعادت لکھی تھی وہ مطیع ہوا اور جسے سعادت اور مہربانی حاصل ہوئی اس کے دل میں چھپی ہوئی محبت نے جگہ بنالی۔

حضرت ام سلمہ رضی اللہ عنہا کا شمار ان لوگوں میں ہوتا ہے جن پر مہربانی فرما کر اللہ تعالیٰ نے گمراہی کی گرہ کو کھول دیا، چنانچہ انہوں نے مہاجرین کے ساتھ حبشہ کی طرف ہجرت کی، وہ فرماتی ہیں کہ جب کفار مکہ نے اپنے آدمی نجاشی کے دربار میں بھیجے تو اس نے صحابہ کرام کو دربار میں بلانے کے لئے قاصد بھیجا، صحابہ کرام کے پاس نجاشی کا قاصد آیا تو انہوں نے آپس میں مشورہ کیا کہ بادشاہ کے پاس کیا بات کہیں؟ کچھ لوگوں نے کہا اللہ کی قسم! وہی بات کریں گے جو ہم جانتے ہیں اور نبی کریم صلی اللہ علیہ وسلم نے ہمیں جس کا حکم دیا ہے چاہے ہمارے ساتھ جو معاملہ بھی ہو جائے۔

جب نجاشی دربار میں آیا تو اس نے پادریوں کو بلایا، انہوں نے بادشاہ کے ارد گرد بیٹھ کر اپنے صحیفے کھولے، پھر صحابہ کرام سے سوال کیا کہ انہوں نے اپنی قوم میں تفریق کیوں پیدا کی ہے؟ ام سلمہ فرماتی ہیں کہ حضرت جعفر بن ابی طالب نے کھڑے ہو کر ارشاد فرمایا کہ اے بادشاہ! ہم لوگ جہالت، گمراہی اور اندھے پن میں مبتلا تھے، ہم بتوں کی عبادت کرتے تھے، مردار کھاتے تھے، بے حیائی کا ارتکاب کرتے، قطع رحمی کرتے تھے، پڑوسیوں کے حقوق کو بھول جاتے تھے، ہمارا طاقتور آدمی کمزور کو کھا جاتا تھا، ہم مسلسل اسی طرح رہے یہاں کہ اللہ تعالیٰ نے ہم پر احسان کا معاملہ فرما کر اپنے نور کو ظاہر فرمایا یعنی ایک رسول کو ہماری طرف مبعوث فرمایا، ہم ان کے حسب و نسب، امانت داری، سچائی اور پاکدامنی کو جانتے تھے، انہوں نے ہمیں اللہ تعالیٰ کی توحید اور اس کی عبادت کی دعوت دی، نیز اس بات کا حکم دیا کہ اپنے آباء و اجداد کے پتھروں سے بنے ہوئے بتوں کی عبادت چھوڑ دیں، ہمیں اللہ تعالیٰ کے ساتھ شرک کرنے سے منع فرمایا، سچی بات کرنے، امانت کی ادائیگی، صلہ رحمی، پڑوسیوں کے ساتھ اچھا برتاؤ کرنے، حرام کاموں اور خون ریزی سے باز آنے کا حکم دیا، نیز ہمیں تکلیف پہنچانے، بے حیائی کے کام کرنے اور جھوٹ بولنے، یتیموں کا مال کھانے، اور پاک دامن عورتوں پر تہمت لگانے سے منع فرمایا، وہ ہمیں نماز، زکوٰۃ، صدقہ اور روزوں کا حکم دیتے رہے، اللہ تعالیٰ نے ان کے ذریعے ہمیں ہدایت عطا فرمائی اور ان کے نور ایمان کو ہمارے دلوں میں

داخل فرمایا، ہم نے ان کی تصدیق کی اور ان پر ایمان لے آئے، پس اب ہم ایک اللہ کی عبادت کرتے ہیں جس کے سوا کوئی معبود نہیں، ہم نے اللہ تعالیٰ کی حرام کردہ چیزوں کو حرام اور حلال کی ہوئی چیزوں کو حلال جانا، ہماری قوم ہماری دشمن بن گئی اور انہوں نے ہمیں دین سے ہٹانے کے لئے تکلیفیں پہنچائی تاکہ ہم رحمن کی عبادت سے دوبارہ بتوں کی عبادت کی طرف واپس لوٹ جائیں۔

جب انہوں نے ہم پر ظلم و زیادتی کا معاملہ کیا اور ہمارے دین کی دعوت میں رکاوٹ ڈالی تو ہم تمہارے ملک میں آئے اور دیگر لوگوں کے مقابلے میں آپ کے پڑوس میں رہنے کا فیصلہ کیا ہے، اے بادشاہ! ہمیں امید ہے کہ آپ کے ہاں ہم پر ظلم نہیں کیا جائے گا۔

ام سلمہ فرماتی ہیں کہ نجاشی نے پوچھا کیا تمہارے پاس وہ کلام ہے جو اس آدمی یعنی (یعنی محمد صلی اللہ علیہ وسلم) پر اللہ تعالیٰ کی طرف سے نازل ہوا ہے؟ حضرت جعفر نے جواب دیا کہ جی ہاں، بادشاہ نے حکم دیا کہ میرے سامنے اس کی تلاوت کرو، ام سلمہ فرماتی ہیں حضرت جعفر نے اس کے سامنے ان آیات کی تلاوت فرمائی:

{ كَهَيْعِصَ ۙ ذِكْرُ رَحْمَتِ رَبِّكَ عَبْدَهُ زَكَرِيَّا ۙ اِذْ نَادَى رَبَّهُ نِدَاءً خَفِيًّا
قَالَ رَبِّ اِنِّي وَهَنَ الْعَظْمُ مِنِّي وَاشْتَعَلَ الرَّاسُ شَيْبًا وَّلَمْ اَكُنْ بِدُعَايِكَ
رَبِّ شَقِيًّا } - مریم اتام

ترجمہ: کھئیص، یہ تذکرہ ہے اس رحمت کا جو تمہارے پروردگار نے اپنے بندے زکریا پر کی تھی، یہ اس وقت کی بات ہے جب انہوں نے اپنے پروردگار کو آہستہ آہستہ آواز سے پکارا تھا۔ انہوں نے کہا تھا کہ ”میرے پروردگار! میری ہڈیاں تک کمزور پڑ گئی ہیں اور سر بڑھاپے کی سفیدی سے بھڑک اٹھا ہے، اور میرے پروردگار! میں؛ آپ سے دعا مانگ کر کبھی نامراد نہیں ہوا۔

ان آیات کی تلاوت سن کر نجاشی رو پڑا یہاں تک کہ اس کی ڈاڑھی تر ہو گئی، اس کے درباری بھی رونے لگے یہاں تک کہ ان کے صحیفے تر ہو گئے، نجاشی نے کہا: یہ وہ دین ہے جسے موسیٰ علیہ السلام لے کر آئے تھے، اللہ تعالیٰ نے اس دین کے ذریعے اپنے فیصلے کو عزت بخشی، اور ان کے دین کو غلبہ عطا فرمایا اور ان کے ساتھیوں اور لشکر کو باعزت بنایا۔

قلبی یحدثنی بأن أحببتی
لهم الملوك السادة الخلفاء

میرادل مجھے بتاتا ہے کہ میرے محبوب کے پاس بادشاہ، سردار اور خلفاء ہیں۔

بجاهم عز الوجود وعزهم
عزت به في مجدها العليا

انہی کے مرتبے کی وجہ سے تمام موجودات کی عزت ہے اور انہی کے مرتبے سے عزت اپنی بلندی تک پہنچی ہے۔

فالخلق موتی کھوام بوہم
وہم بروح علومہم أحياء

ساری مخلوق اپنے خیال کی وجہ سے کیڑے مکوڑوں کی طرح مردہ ہے اور وہ ہستیاں روح ہیں ان کے علوم زندہ ہیں۔

فصل

جس شخص کو معلوم ہو کہ نبی کریم ﷺ صاحب السلطان ہیں اسے چاہیے کہ آپ ﷺ کے احکام کا ادب بجالائے اور قطعی احکام سے واقفیت حاصل کرے، منافقین کی عادات سے دور رہے، فرمانبردار مومنین کی موافقت کرے، نیز جب تمہیں کوئی حاکم ایسا حکم دے جو رسول اللہ کے فیصلے کے موافق ہو تو اللہ کے فیصلے پر راضی ہو کر اپنا معاملہ اس کے سپرد کر دو، اپنی مراد سے نکل کر اللہ تعالیٰ کی مراد تک پہنچ جاؤ، بے شک جب تم ایسا کرو گے تو تمہیں کامل درجے کا ایمان و یقین حاصل ہوگا اور تمہارا شمار فرمانبرداروں میں سے ہوگا، اللہ تعالیٰ قرآن کریم میں آپ ﷺ کی اطاعت کی تعلیم دیتے ہوئے یوں ارشاد فرمایا ہے:

{ فَلَا وَرَبِّكَ لَا يُؤْمِنُونَ حَتَّى يُحَكِّمُوكَ فِي مَا شَجَرَ بَيْنَهُمْ ثُمَّ لَا يَجِدُوا فِي

أَنْفُسِهِمْ حَرَجًا مِّمَّا قَضَيْتَ وَيُسَلِّمُوا تَسْلِيمًا } - النساء ۶۵

ترجمہ: نہیں، (اے پیغمبر!) تمہارے پروردگار کی قسم! یہ لوگ اس وقت تک مومن نہیں ہو سکتے جب تک یہ اپنے باہمی جھگڑوں میں تمہیں فیصلہ نہ بنائیں، پھر تم جو کچھ فیصلہ کرو اس کے بارے میں اپنے دلوں میں کوئی تنگی محسوس نہ کریں، اور اس کے آگے مکمل طور پر سر تسلیم خم کر دیں۔

ارشادِ بانی ہے:

{ وَإِذَا دُعُوا إِلَى اللَّهِ وَرَسُولِهِ لِيَحْكُمَ بَيْنَهُمْ إِذَا فَرِيقٌ مِّنْهُمْ مُّعْرِضُونَ وَ

إِنْ يَكُنْ لَهُمُ الْحَقُّ يَأْتُوا إِلَيْهِ مُذْعِنِينَ أَفِي قُلُوبِهِمْ مَّرَضٌ أَمْ ارْتَابُوا

أَمْ يَخَافُونَ أَنْ يَحِيفَ اللَّهُ عَلَيْهِمْ وَرَسُولُهُ بَلْ أُولَئِكَ هُمُ الظَّالِمُونَ
 إِنَّمَا كَانَ قَوْلَ الْمُؤْمِنِينَ إِذَا دُعُوا إِلَى اللَّهِ وَرَسُولِهِ لِيَحْكُمَ بَيْنَهُمْ أَنْ
 يَقُولُوا سَمِعْنَا وَأَطَعْنَا وَأُولَئِكَ هُمُ الْمُفْلِحُونَ {النور ۴۸ تا ۵۱}

ترجمہ: اور جب انہیں اللہ اور اس کے رسول کی طرف بلایا جاتا ہے تاکہ رسول ان کے درمیان فیصلہ کریں تو ان میں سے کچھ لوگ ایک دم رخ پھیر لیتے ہیں۔ اور اگر خود انہیں حق وصول کرنا ہو تو وہ بڑے فرمانبردار بن کر رسول کے پاس چلے آتے ہیں۔ کیا ان کے دلوں میں کوئی روگ ہے، یا یہ شک میں پڑے ہوئے ہیں، یا انہیں یہ اندیشہ ہے کہ اللہ اور اس کا رسول ان پر ظلم ڈھائے گا؟ نہیں بلکہ ظلم ڈھانے والے تو خود یہ لوگ ہیں۔ مومنوں کی بات تو یہ ہوتی ہے کہ جب انہیں اللہ اور اس کے رسول کی طرف بلایا جاتا ہے تاکہ رسول ان کے درمیان فیصلہ کر دیں تو وہ یہ کہتے ہیں کہ ”ہم نے (حکم) سن لیا، اور مان لیا“ اور ایسے ہی لوگ ہیں جو فلاح پانے والے ہیں،

تسلیم کا یہ درجہ اس شخص کے سامنے ظاہر ہوتا ہے جو یہ بات جانتا ہو کہ تقدیر الہی اس کے اندازے کے مطابق جاری نہیں ہوتی اور اللہ تعالیٰ کی طرف سے نازل ہونے والی باتیں اس کی تدبیر کے مطابق نہیں ہوتی، جو حوادث ارادے کے مطابق نازل نہیں ہوتے ان کی تعداد بہت زیادہ ہے اور جو ارادے کے مطابق اترتے ہیں ان کی تعداد بہت کم ہے، اسی لئے کہا جاتا ہے کہ عقلمند عارضی جگہ گھر نہیں بناتا اور دوسرے کے گھر میں خود کو مقیم خیال نہیں کرتا، جب بھی تم اپنی عمارت مکمل کرتے ہو تو تقدیر اسے منہدم کر کے پورے ہونے سے روک دیتی ہے؟

متى يبلغ البنیان يوماً تمامہ اذا كنت تبنيه وغيرك یہدم؟

جب بھی کسی دن عمارت تکمیل تک پہنچتی ہے اور تم اسے تعمیر کرتے ہو تو تمہارے علاوہ کوئی

اور اسے گرا دیتا ہے۔

اے مسکین! اپنا معاملہ نبی کریم ﷺ کے سپرد کر دو شاید قیامت کے دن تم پشیمانی سے بچ جاؤ اور صاحب السلطان کے فیصلے پر راضی رہو، نیز ان کے ایسے فیصلے پر اپنے دل میں کوئی تنگی نہ محسوس کرو جو تمہارے دل کے خلاف ہو، اس کے نتیجے میں تمہیں ایمان پر ثابت قدمی عطا ہوگی، اگر تم اللہ کے

حبیب ﷺ سے محبت کرتے ہو تو ان کے احکام کے فرمانبردار بن جاؤ، نبی کریم ﷺ کے ارادے کے سامنے اپنے ارادے کو ختم کر دو، یقیناً اللہ تعالیٰ کے ہاں آپ ﷺ کی دعا قبول کی جائے گی۔

اللہ تعالیٰ رحمت کاملہ اور سلامتی نازل فرمائے آپ ﷺ کی ذات پر، اور شرف و کرم اور تعظیم و تکریم کا معاملہ فرمائے۔

ہذا هو الحق یدنینا فنقترب پندنو و ما دونہ سترو لا محجب

آپ ﷺ کی ذات حق ہے جو ہمیں قریب کرتی ہے اور ہم اتنے قریب ہو جاتے ہیں کہ سامنے کوئی پردہ اور حجاب نہیں ہوتا۔

دع ما عداہ و عدمنہ الیہ بہ و ذذبہ عنہ اجلا لا کما یجب

آپ ﷺ کے علاوہ سب کو چھوڑ دو اور انہی کے پاس واپس آ کر توشہ اختیار کرو، اور ڈرتے رہے رہو جیسا کہ (ڈرنا) ضروری ہے۔

جرّ دو جو ذکّ عن تلبیس ملبسہ فاذهب مذاہب قوم للعلا ذہبوا

قریب کے لباس اپنے وجود کو بچا لو اور ان لوگوں کے راستے پر چلو جو بلند یوں کی طرف گئے ہیں۔

واخلع ثیابک ان نو دیت منہ بہ یعلو و جو ذکّ فیہ ہکذا الأدب

اگر ان کی طرف سے تمہیں بلایا جائے تو اپنا لباس اتار دو تمہارا وجود اسی میں بلند ہوگا اور یہی ادب ہے۔

یہ نیک لوگوں کی سیرت اور محبت کرنے والوں کا طریقہ ہے، اللہ تعالیٰ ان سب سے راضی

ہو، اور رحمت کاملہ نازل کرے ہمارے سردار محمد ﷺ پر جو تمام انبیاء کے سردار اور متقیوں کے امام ہیں۔

یہاں پر نیک لوگوں کی حکایات بیان کی گئی ہیں جو اس راہ کے مسافروں کی رہنمائی کرتی ہیں

، اگر مقصد سے خروج کا خوف نہ ہوتا تو ہم انہیں بیان کر دیتے اسی لئے ہم نے انہیں حذف کر دیا ہے، اللہ

تعالیٰ ہمیں ان کی محبت سے نوازے اور بار بار ان کی برکت عطا فرمائے، انہی کے دین پر ہمیں موت دے

اور ان کے گروہ میں ہمارا حشر فرمائے۔

اللہ تعالیٰ ہمارے سردار محمد ﷺ کی آل اور صحابہ کرام پر رحمت کاملہ اور سلامتی

نازل فرمائے اور ان کے شرف و تعظیم میں اضافہ فرمائے۔

آپ ﷺ کے اسم گرامی ”صاحب البرہان“ کے معنی میں

اللہ تعالیٰ آپ ﷺ پر رحمت کاملہ نازل فرمائے اور شرف و اکرام کا معاملہ فرمائے

صاحب البرہان آپ علیہ السلام کا اسم گرامی ہے، اس کا معنی آپ ﷺ کے حق میں یہ ہے کہ آپ ﷺ ایسے قطعی اور روشن دلائل کیساتھ مبعوث ہوئے جو آپ ﷺ کی نبوت کے صحیح ہونے پر دلالت کرتے ہیں اور آپ ﷺ کی سچائی اور امانت پر گواہ ہیں، اللہ تعالیٰ نے آپ ﷺ کو معجزات عطا فرمائے، پھر ان قولی و فعلی معجزات کے ذریعے آپ ﷺ کی تائید فرما کر دیگر تمام لوگوں پر آپ ﷺ کے مرتبے کو ظاہر فرمایا، صحابہ کرام نے آپ ﷺ کے معجزات کو پہچان کر تصدیق فرمائی، اللہ تعالیٰ نے خاص طور پر انہیں ہدایت عطا فرمائی۔

حضرت ابو ہریرہ رضی اللہ عنہ فرماتے ہیں کہ اہل عرب میں ایک مالدار اور شریف آدمی تھا، وہ اپنی بکریوں کو لے کر نکلا اور صحراء میں پہنچا تو ایک بھیڑیے نے بکریوں پر حملہ کر دیا، اس نے چیخ ماری تو بھیڑیا بکریوں سے باہر نکلا اور پھر دوسری طرف سے حملہ آور ہوا، اس نے پھر چیخ ماری تو بھیڑیا کھڑا ہو کر اس کی طرف دیکھنے لگا، آدمی نے کہا میں نے اس سے زیادہ عجیب بات کبھی نہیں دیکھی کہ بھیڑیا مجھ پر حملہ کرتا ہے اور مجھ سے ڈرتا نہیں، اس وقت اللہ تعالیٰ کی قدرت سے اچانک بھیڑیا فصیح عربی زبان میں بولنے لگا: اس نے کہا: اللہ کی قسم! تم مجھ سے بھی عجیب ہو کہ اپنی بکریوں میں کھڑے ہو اور تم نے اس نبی کو چھوڑ دیا ہے اللہ تعالیٰ نے جن کی طرح کوئی نبی نہیں بھیجا، وہ اللہ کے دشمنوں سے قتال کر رہے ہیں، جنت کے دروازے ان کے لئے کھول دیئے گئے ہیں، جنت سے ان کی بیویاں جھانک کر لڑائی دیکھ رہی ہیں، آسمان کے دروازے کھول دیئے گئے ہیں اور ہر دروازے سے فرشتے انہیں دیکھ رہے ہیں، تمہارے اور اس نبی کے درمیان یہ گھاٹی ہے، تم اللہ کے لشکر اور اس نبی کے گروہ میں پہنچ جاؤ، جبرئیل مدد کیلئے ان کے ساتھ ہے۔

عربی نے کہا میں نے اس سے زیادہ تعجب والی کوئی بات نہیں دیکھی، بھیڑیے نے کہا معاملہ ایسے ہی ہے جیسے میں نے تمہارے سامنے بیان کیا ہے، عربی نے کہا؟ میری بکریوں کا کیا بنے گا؟ بھیڑیے نے کہا میں تمہاری واپسی تک ان شاء اللہ بکریوں کو چراتار ہوں گا، راوی کہتے ہیں، اس آدمی نے بکریاں بھیڑیے کے حوالے کیں اور جلدی سے گھر آیا اور گھوڑے پر سوار ہو کر نبی کریم ﷺ کی

خدمت میں حاضر ہوا، کلمہ طیبہ پڑھا اور لڑائی میں شریک ہو کر عظیم کارنامہ سرانجام دیا، جب اللہ تعالیٰ نے نبی کریم ﷺ کو فتح عطا فرمائی تو وہ آپ ﷺ کے پاس پھر حاضر ہوا اور اپنا واقعہ بیان کیا، نبی کریم ﷺ نے ارشاد فرمایا کہ اپنی بکریوں کے پاس واپس جاؤ تم انہیں اسی طرح پاؤ گے، چنانچہ وہ اپنی بکریوں کے پاس پہنچا تو وہ پہلے کی طرح تھیں اور بھیڑیا ان کے ارد گرد گھوم رہا تھا، راوی کہتے ہیں کہ اس آدمی نے بھیڑیے کا شکریہ ادا کیا اور اس کے لئے ایک بکری کو ذبح کیا، حضرت حسن رحمۃ اللہ علیہ فرماتے ہیں کہ ہمیں ایک بچہ ملا جس کا نام ابن مکلم الذئب (یعنی بھیڑیے سے بات کرنے والے کا بیٹا) تھا۔ (دلائل بہتیمی، خصائص کبری، المبدایہ والنہایہ)۔

بہر حال بھیڑیے کا گفتگو کرنا آپ ﷺ کی رسالت پر واضح معجزہ اور سچی دلیل تھی، اسی طرح چاند کا دو ٹکڑے ہو جانا، پتھروں کا فرمانبردار بننا، کچھور کے تنے کا رونا، آپ ﷺ کی انگلیوں سے چشمے پھوٹنا، آپ ﷺ کے ہاتھ میں کنکریوں کا تسبیح پڑھنا، اور آپ ﷺ کی دعوت پر درختوں کا آ جانا، یہ سب واقعات بہت سارے طرق سے مروی ہیں، ان معجزات میں صرف رکانہ پہلوان والا واقعہ ہی کافی ہے کہ آپ علیہ السلام نے اسے بچھاڑ دیا تھا حالانکہ وہ اپنے زمانہ کے لوگوں میں سب سے زیادہ طاقتور آدمی تھا، آپ علیہ السلام اللہ تعالیٰ کی قدرت کی وجہ سے اس پر غالب آ گئے اور اپنی ذات میں رکانہ کو اللہ تعالیٰ کا معجزہ دکھا کر اسلام کی دعوت دی، اس نے انکا کیا اور کہنے لگا کہ اس وقت تک اسلام نہیں لاؤں گا جب تک تم اپنی سچائی پر نشانی نہیں لاؤ گے، نبی کریم ﷺ نے ارشاد فرمایا: ”اللہ تعالیٰ گواہ ہے اگر میں اپنے رب سے دعا مانگوں اور وہ میری دعا کو قبول فرمائے جو میری سچائی پر دلالت کرے، تو تم ضرور میری دعوت کو قبول کرو گے۔“

اس نے کہا جی ہاں، اس کے قریب ایک شاخوں والا درخت تھا، نبی کریم ﷺ نے اسکی طرف اشارہ کرتے ہوئے ارشاد فرمایا کہ اللہ کے حکم سے آ جاؤ، چنانچہ اس کے دو ٹکڑے ہوئے اور اپنے نصف تنے کی لکڑی اور شاخوں کے بل رسول اللہ ﷺ اور رکانہ کے سامنے آ گیا، رکانہ نے کہا آپ ﷺ نے مجھے ایک عظیم نشانی دکھائی ہے، اب اسے واپس اصلی حالت پر جانے کا حکم دیں، نبی کریم ﷺ نے ارشاد فرمایا: اللہ تم پر گواہ ہے، اب اگر میں اس کی لکڑیوں اور شاخوں کو حکم دوں کہ وہ اپنی اصلی حالت پر واپس چلی جائیں

(علامہ دمیری نے حیوہ الحیوان میں ابن عبدالبر کے حوالے سے لکھا ہے کہ تین صحابہ کرام، رافع بن عمیرہ، سلمہ بن اکوع اور اہبان بن اوس السلمی سے بھیڑیے نے گفتگو کی ہے، دیکھئے حیوۃ الحیوان، ۱/۱۳۳۱ از مترجم)

اور اس کے دونوں ٹکڑے جڑ جائیں تو کیا تم میری بات کو ضرور قبول کرو گے، اس نے کہا جی ہاں، نبی کریم ﷺ نے درخت کو حکم دیا تو وہ پہلی حالت پر لوٹ گیا۔ (الشفاء)

پس اے محبت کرنے والے! اللہ تعالیٰ نبی کریم ﷺ سے ہماری محبت میں اضافہ فرمائے، یہ کتنا بڑا معجزہ اور کتنی قوی دلیل ہے اور اس میں کتنا واضح بیان ہے کہ عود کا درخت دو ٹکڑے ہو اور اپنے تنے کے بل بغیر قدموں کے آپ ﷺ کی خدمت میں حاضر ہوا اور پھر واپس پہلے کی طرح جڑ گیا، یہ سب کائنات کے خالق کی قدرت تھی جس نے نبی کریم ﷺ کی رسالت کی تصدیق فرمائی اور آپ ﷺ کی رسالت کو مکمل طور پر بیان فرمایا۔

كهر رداً لله نفساً عنه شاردة
ممعجزات غدت للخلق ورادة
حتى أقرت، وكانت قبل جاحدة
جاءت للدعوته الأشجار ساجدة

تمشی الیہ علی ساق بلا قدم

کتنے بھاگنے والے لوگوں کو اللہ تعالیٰ نے معجزات کے ذریعے واپس لوٹا دیا جو مخلوق کے سامنے ورا دہوئے ہیں، آخر کار انہوں نے اقرار کیا حالانکہ انہوں نے پہلے انکار کیا تھا، آپ ﷺ کی دعوت پر درخت سجدے کی حالت میں بغیر قدموں کے تنوں کے بل چل کر حاضر ہوئے۔

فویح نفس رأت هذا عنه أبت
والشجر لبأدعاهانحوه اقتربت
وقال عودی فعادت مثل ما ذهب
كأتماسطرت سطر الباکتبت

فروعها من بديع الخط في اللقم

افسوس ہے اس جان پر جس نے آپ ﷺ کی یہ بات دیکھ کر بھی انکار کیا حالانکہ درخت کو جب آپ ﷺ نے اپنی طرف بلایا تو وہ قریب آ گیا، پھر فرمایا کہ واپس لوٹ جاؤ تو دوبارہ واپس لوٹ گیا گویا کہ وہ اپنی شاخوں سمیت راستے کے درمیان میں عمدہ انداز میں قطار بنا کر حاضر ہوا۔

فصل

آپ علیہ السلام سے محبت رکھنے والے اور آپ ﷺ کی ملاقات کا شوق رکھنے والے ہر شخص کے لئے ضروری ہے کہ ان عجیب و غریب دلائل سے اپنے دل کو فائدہ پہنچائے جو آپ ﷺ کی سچائی پر

دلالت کرتے ہیں، آپ ﷺ کے معجزات کو اچھی طرح بیان کرے جن سے علم میں اضافہ ہو اور اپنے دل میں یہ اعتقاد رکھے کہ آپ ﷺ اللہ کی پوشیدہ چیزوں کو دیکھنے والے رسول ہیں، آپ ﷺ کے معجزات کو دیکھ کر یقین ہو جاتا ہے کہ آپ ﷺ تمام اسرار، انوار اور مالداری کا خزانہ ہیں، بیشک اللہ تعالیٰ نے جس پر آپ ﷺ کے انوارات کو کھولا اس پر مہربانیوں کی بارش ہوئی۔

حضرت علاء بن حضرمی رضی اللہ عنہ آپ ﷺ کے کبار صحابہ کرام میں سے ہیں، اللہ تعالیٰ نے نبی کریم ﷺ سے محبت کے بدولت ان کا اکرام فرمایا، حسن سیرت کی وجہ سے ان کے ہاتھ پر خلافِ عادت باتوں کو ظاہر فرمایا، ان کے ساتھ صحابہ کرام کی ایک جماعت جہاد کر رہی تھی کہ نماز کا وقت آ گیا اور انہیں وضو کے لئے پانی نہ ملا، چنانچہ حضرت علاء کھڑے ہوئے اور دو رکعت نماز پڑھ کر یوں دعا فرمائی:

اللَّهُمَّ اِنَّا عَبِيدُكَ وَفِي سَبِيلِكَ نُقَاتِلُ عَدُوَّكَ، اللَّهُمَّ فَاسْقِنَا غِيثًا نَتَوَضَّأُ بِهِ، وَنَشْرَبُ مِنْهُ، فَاِذَا تَوَضَّأْنَا وَتَرَوَدْنَا لَمْ يَكُنْ فِيهِ نَصِيبٌ لِّغَيْرِنَا۔

ترجمہ: اے اللہ ہم تیرے بندے ہیں اور تیرے دشمنوں سے جہاد کر رہے ہیں، اے اللہ ہمیں بارش کا پانی عطا فرما جس سے ہم وضو کریں اور پیئیں اور توشہ کے طور پر رکھ لیں، جب ہم وضو کریں اور توشہ لے لیں تو ہمارے علاوہ کسی کو کوئی حصہ نہ ملے۔

جب وہاں سے چلے تو پانی موجود تھا اور بارش تھم چکی تھی، ہم نے وضو کیا، پانی پیا اور اپنے پاس توشہ کے طور پر بھی لے لیا، راوی کہتے ہیں کہ میں نے برتن بھر کر اس جگہ رکھ دیا تاکہ دیکھ سکوں کہ ہماری دعا قبول ہوئی یا نہیں، چنانچہ ہم تھوڑا سا چلے پھر میں نے اپنے ساتھیوں کو بتایا کہ برتن بھول آیا ہوں، چنانچہ میں اس جگہ واپس آیا تو برتن ایسا تھا گویا اس میں کبھی پانی ڈالا ہی نہیں تھا۔

پھر ہم تھوڑا سا اور چلے یہاں تک کہ دارین (مقام) تک پہنچ گئے، ہمارے اور ان کے درمیان سمندر حائل تھا، علاء حضرمی نے دعا فرمائی:

يَا عَلِيمُ يَا حَكِيمُ، يَا عَلِيُّ يَا عَظِيمُ، اِنَّا عَبِيدُكَ وَفِي سَبِيلِكَ، نُقَاتِلُ عَدُوَّكَ فَاجْعَلْ لَنَا لِيَهُمْ سَبِيلًا

ترجمہ: اے علیم و حکیم، بلند اور بڑی ذات! ہم تیرے بندے ہیں اور تیرے راستے میں ہیں اور تیرے دشمنوں سے جہاد کر رہے ہیں، پس ان تک پہنچنے کے لئے ہمارے لئے راستہ بنا دیجئے۔

چنانچہ ہم سمندر میں داخل ہوئے اور سینے تک پانی میں ڈوب گئے اور بالاخر دشمن تک پہنچ گئے، واپسی پر حضرت علاء کو پیٹ کا درد شروع ہوا اور وفات پا گئے، ان کے ساتھیوں نے غسل دینے کے لئے پانی تلاش کیا لیکن انہیں نہ ملا، آخر کار انہیں کپڑے میں لپیٹ کر دفن کر دیا گیا، پھر ان کے ساتھی وہاں سے روانہ ہوئے تو انہیں پانی مل گیا، انہوں نے یہ ارادہ کیا کہ واپس آ کر حضرت علاء کو قبر سے نکال کر غسل دیں چنانچہ وہ واپس آئے اور حضرت علاء کو تلاش کیا لیکن وہ نہ ملے، کسی آدمی نے بتایا کہ میں نے انہیں موت کے وقت یہ کہتے ہوئے سنا تھا کہ اے علی، عظیم، حکیم اور علیم ذات میری موت کو ان سے چھپا کر رکھیے اور ان میں سے کسی کو میرے ستر پر مطلع نہ فرمائیے، چنانچہ ان کی یہ دعا قبول ہوئی۔

حضرت عمر بن ثابت فرماتے ہیں کہ بصرہ کے کسی آدمی کے کان میں گٹھلی چلی گئی، اطباء نے اس کا علاج کیا لیکن اس پر قابو نہ پاسکے اور وہ دماغ تک چلی گئی، اس کی رات بیداری کی حالت میں گزرنے لگی اور زندگی بدمزہ ہو گئی، بالآخر اس نے حضرت حسن کے کسی ساتھی سے اس کی شکایت کی، اس نے کہا: تمہارا ناس ہو، اگر تمہیں کوئی چیز فائدہ دے سکتی ہے تو وہ حضرت علاء بن حضرمی کی دعا ہے جو اللہ تعالیٰ سے مانگ کر سمندر میں گھس گئے تھے، اس نے پوچھا اللہ تم پر رحم فرمائے وہ کون سی دعا ہے؟ اس نے یہ دعائیں ”یا علی، یا عظیم، یا حکیم، یا علیم، اس آدمی نے صدق دل اور صحیح نیت کے ساتھ یقین رکھتے ہوئے ان الفاظ سے دعا مانگی، کچھ دیر نہیں گزری تھی کہ وہ گٹھلی کان سے نکل کر دیوار پر اس طرح جا لگی کہ اس کی آواز تھی۔ پس اے محبت کرنے والے! نبی کریم صلی اللہ علیہ وسلم اور آپ صلی اللہ علیہ وسلم کے صحابہ کی محبت اور تعظیم تمہیں بلند یوں تک پہنچادے گی، اللہ تعالیٰ ان سے راضی ہو اور ہمارا حشر ان کے ساتھ فرمائے اور ان کا ٹھکانا اچھا کرے۔

وقارہم حق علی کل مسلم

وحبہم فرض و بغضہم کفر

ان کی عزت ہر مسلمان پر حق ہے اور ان کی محبت فرض ہے اور ان سے بغض رکھنا کفر ہے۔

فان کان فی الدارین فخر لعالم

لعبرک فی الدارین هذا هو الفخر

اگر دنیا و آخرت میں جہاں کے لئے کوئی فخر ہے تو تمہاری عمر کی قسم! وہ فخر انہی کی ذات ہے۔

حضرت ابو ہریرہ رضی اللہ عنہ کو نبی کریم ﷺ کے معجزات کا بہت شوق تھا اور وہ کثرت سے آپ ﷺ کی خوبیاں بیان فرمایا کرتے تھے، ایک دن فرمایا کہ اگر اللہ تعالیٰ نے حضرت عیسیٰ کا اکرام کیا کہ وہ مادرزاد اندھے اور کوڑھی کو تندرست کرتے اور مردوں کو اللہ کے حکم سے زندہ کرتے تھے تو یقیناً ہم نے اپنے محبوب نبی ﷺ کی اس سے بھی بڑھ کر عظیم باتیں دیکھی ہیں، ہم خیبر میں تھے اور مسلمانوں پر معاملہ بڑا سخت ہو گیا، ہم سخت لڑائی میں تھے، مسلمانوں کی طرف سے کافروں کے خلاف سب سے زیادہ لڑنے والے شیر خدا علی بن ابی طالب رضی اللہ عنہ تھے، مسلمانوں کو ان کے بارے میں سخت اندیشہ ہوا کیونکہ وہ بہادروں کے ساتھ آگے بڑھتے جا رہے تھے، اللہ تعالیٰ نے مسلمانوں کو فتح عطا فرمائی تو چار آدمی حضرت علی کو اپنے ہاتھوں پر اٹھا کر رسول اللہ کی خدمت میں اس طرح لائے کہ سر سے لے کر پاؤں تک انہیں اوپر اٹھایا ہوا تھا اور پورا جسم زخمی تھا، لوگوں نے حضرت علی کو رسول اللہ ﷺ کے سامنے رکھ دیا، ہم ان کا حال دیکھنے کے لئے کھڑے ہوئے، میں بھی لڑنے والوں میں شامل تھا، رسول اللہ ﷺ نے حضرت علی کے زخم پر اپنا دست مبارک رکھا، اللہ کی قسم! جب آپ ﷺ نے ہاتھ اٹھایا تو ان پر زخم کا اثر بھی باقی نہیں رہا، حضرت علی بن طالب رضی اللہ عنہ اس طرح اٹھے کہ ان پر خون بالکل نہیں تھا، حضرت ابو ہریرہ رضی اللہ عنہ فرماتے ہیں کہ یہ دیکھ کر میں بہت زیادہ رویا اور میری آنکھوں سے آنسو بہنے لگے، رسول اللہ ﷺ کا میرے پاس سے گزر ہوا تو رونے کی وجہ دریافت فرمائی؟ میں نے عرض کیا: اے اللہ کے رسول! میں نے آپ ﷺ کا وہ معجزہ دیکھا جو پہلے کبھی نہ دیکھا تھا، آپ ﷺ نے ارشاد فرمایا: اے ابو ہریرہ! کیا تم اللہ تعالیٰ کی نظر میں علی بن ابی طالب کے مرتبے کو نہیں پہچانتے؟ اے ابو ہریرہ! جب علی بن ابی طالب نے لڑائی شروع کی تو آسمان کے دروازے ان پر کھل گئے، اور فرشتے ان کی طرف دیکھنے لگے، حور عین نے انہیں جھانک کر دیکھا اور اللہ تعالیٰ نے ان کے ذریعے فرشتوں پر فخر فرمایا۔

وأبو السیدین ریحانتیہ

فابن عمہ النبی أحسن ثناہ

نبی کریم ﷺ کے چچا زاد بھائی کی بہترین تعریف کرو جو دو خوشبودار سرداروں (حسن و حسین) کے والد ہیں۔

وبری سیف بأسہ ودجیہ

لعن اللہ من ینم علیاً

جو علی کو برا کہے اس پر اللہ کی لعنت ہو اور عذاب کی تلوار اس کی رگوں کو کاٹ دے۔

أنا ممن يؤذي علياً برىء نصب الله بالرذی جانبیه
میں علی کو تکلیف پہنچانے والے سے بری ہوں اللہ تعالیٰ نے ان کے دونوں طرف چادر بچھائی
ہے۔

أخی قریباً تفوق قریباً علی ہاشمی الجدود من أبویہ
کون سی رشتہ داری علی کی رشتہ داری سے بلند ہے، ان کے ماں باپ دونوں ہاشم کی اولاد سے
تھے۔

زوج خیر النساء بنتاً وأماً والذی بطنها وعاولدیہ
ان کی اہلیہ بیٹی اور ماں ہونے کے اعتبار سے تمام عورتوں سے بڑھ کر ہے، اس کے بطن نے
دو لڑکوں کی پرورش کی ہے۔

أمها أول النساء ابتداراً لنکاح الرسول حرصاً علیہ
ان کی ماں وہ پہلی عورت ہے نبی کریم ﷺ نے جن کے نکاح کی حرص میں سبقت کی ہے۔

أولیس النبی کان کثیراً حاملاً فی صلاتہ سبطیہ
کیا نبی کریم ﷺ اکثر نماز میں حضرت علی کے دو صاحبزادوں کو نہیں اٹھایا کرتے تھے۔

فاذا قام راكعاً من سجود کان یقلعہما علی کتفیہ
جب آپ ﷺ سجدے سے اوپر اٹھتے تو انہیں اپنے کندھوں پر اٹھالیتے تھے۔

هكذا یمدح الامام علی هكذا یحسن الثناء علیہ
امام علی کی اس طرح مدح اور تعریف کی جاتی رہے گی۔

لیث حرب و طال ما کان یجری دمُّ أعدائہ علی ساعدیہ
وہ جنگ کے شیر تھے اور بسا اوقات ان کے دشمنوں کا خون ان کے بازوؤں پر بہتا تھا۔

رب کرب عن صدر أحمد جلی یوم أروى من الدماء لدیہ
انہوں نے خوف والے دن کتنی خونی مصیبتوں کو احمد ﷺ سے دور کیا ہے۔

انہ کان فی حنین و بدر حاملاً فوق کفہ رأیتیہ
پیشک وہ حنین اور بدر میں اپنی ہتھیلی پر آپ ﷺ کے جھنڈے کو اٹھائے ہوئے تھے۔

یا رسول الالہ دعویٰ غریب بان عن اہلہ وعن طفلتیہ

اے اللہ کے رسول! یہ عجیب دعویٰ ہے کہ وہ اپنے اہل و عیال اور دونوں بچوں سے جدا ہو گئے۔

فسل اللہ للغریب رجوعا فعسیٰ تنجلی ہبوم لدیہ

پس تم اللہ تعالیٰ سے اس مسافر کے رجوع کی دعا کرو، امید ہے کہ اللہ تعالیٰ کے ہاں اسکے غموں کا مداوا ہو جائے۔

وعلیٰ المصطفیٰ صلاة الالہ مابکی طائر علیٰ ایکتیہ

مصطفیٰ ﷺ پر اللہ تعالیٰ کی رحمت نازل ہو جب تک پرندے گنجان درختوں پر روتے

رہیں۔

پس اے محبت کرنے والے گنہگارو! تم بیک زبان اللہ تعالیٰ کی بارگاہ میں اس دعا سے رجوع کرو کہ ”اے بلند، عظیم حکیم اور عظیم ذات! بیشک ہم آپ کے بندے اور آپ کا ایک لشکر ہیں، آپ کے نبی سے لپٹے ہوئے ہیں، آپ کے حبیب ﷺ کی امت ہیں، اس شفاعت کرنے والی ذات کی شفاعت طلب کرتے ہیں، اے اللہ! آپ کے ہاں اس نبی کی حرمت اور مرتبے کے ذریعے ہم فیصلے کے وقت کامیابی، شہداء کی قیام گاہ، سعادت مندوں کی زندگی، دشمنوں کے خلاف مدد اور انبیاء کی صحبت کا سوال کرتے ہیں، اے ارحم الراحمین ذات! تیرے کمزور بندے تیرے سوا کسی کی عبادت نہیں کرتے، اور تکلیف کے وقت آپ کے سوا کسی سے مدد نہیں مانگتے، پس ہمیں غم سے نجات عطا فرما دیجئے، ہماری دعا کو قبول فرمائیے اور اے اکرم الاکرین اور رب العالمین ذات! ہماری ضرورتوں کو پورا فرما، اور اے اللہ! ہمارے سردار محمد خاتم النبیین ﷺ پر رحمت نازل فرما جو تمام مرسلین کے سردار ہیں، آپ ﷺ کی آل اور تمام صحابہ کرام سے راضی ہو جا، تمام تعریفیں اللہ ہی کے لئے ہیں جو تمام جہانوں کا پروردگار ہے۔

آپ صلی اللہ علیہ وسلم کے اسم گرامی ”صاحب البراق“ کے معنی میں

اللہ تعالیٰ آپ صلی اللہ علیہ وسلم پر رحمت کاملہ نازل فرمائے اور شرف و اکرام کا معاملہ فرمائے

صاحب البراق آپ علیہ السلام کا اسم گرامی ہے، براق وہ جانور ہے جس پر معراج کی رات آپ

صلی اللہ علیہ وسلم سوار ہوئے تھے، حضرت جبریل علیہ السلام نے اللہ کے حکم سے آپ صلی اللہ علیہ وسلم کو اس پر سوار فرمایا اور

آپ صلی اللہ علیہ وسلم ملّا اعلیٰ تک جا پہنچے۔

نبی کریم صلی اللہ علیہ وسلم نے بعض عجیب و غریب روایات میں اس سواری کی کچھ خصوصیات بیان فرمائی

ہیں، کچھ لوگوں نے ان روایات کو اہتمام سے جمع کیا ہے، ان روایات سے صرف نظر نہیں کیا جاسکتا۔

آپ علیہ السلام کا ارشاد ہے کہ ”میں نے جبریل علیہ السلام کو دیکھا کہ ان کے پاس ایک

جانور تھا جو خچر سے چھوٹا اور گدھے سے بڑا تھا، اس کا چہرہ انسان کی طرح اس کے کھراونٹ کی طرح تھے، اس کی

دم بیل کی طرح اور اس کی خوشبو گھوڑے کی طرح تھی، جب حضرت جبریل میرے قریب ہوئے تو وہ بدھک

گیا اور اس کی خوشبو پھیل گئی، حضرت جبریل نے اس پر ہاتھ پھیر کر کہا: اے براق! محمد صلی اللہ علیہ وسلم سے نہ بدھک،

اللہ کی قسم! اللہ کی نظر میں ان سے افضل کوئی بلند مرتبہ پیغمبر اور کوئی مقرب فرشتہ تم پر سوار نہیں ہوا، اس نے کہا مجھے

معلوم ہے کہ آپ صلی اللہ علیہ وسلم ایسے ہی ہیں، اور آپ صلی اللہ علیہ وسلم صاحب الشفاء ہیں، میں یہ چاہتا ہوں کہ مجھے بھی ان کی

شفاعت مل جائے، اس سواری کی خوبی یہ تھی کہ جہاں تک نظر جاتی وہاں اس کے قدم پڑتے تھے۔

یہ مبارک براق جس پر آپ صلی اللہ علیہ وسلم نے سواری فرمائی میرے خیال میں جنت سے آیا تھا، میں

نے ابن ابی جمرہ کی کتاب میں دیکھا ہے کہ یہ اصل میں زمین کا جانور تھا لیکن خلاف عادت اسے قوت حاصل

ہوگئی اور معجزے کے طور پر وہ تیز رفتاری میں اپنے جیسے دیگر جانوروں سے بہت آگے نکل گیا اور اس نے

خلافت عادت مسافت کو قطع کیا، یہ براق زمین کا جانور تھا لیکن اپنی قوت اور صفات کی وجہ سے ہم جنس

جانوروں پر بازی لے گیا۔

تمام موجودات میں ہاشمی اور عربی نبی کی خصوصیت کا کیسے انکار کیا جاسکتا ہے، اللہ تعالیٰ نے آپ

صلی اللہ علیہ وسلم کی تخلیق فرمائی، پھر جہان والوں پر مہربانی کے لئے آپ صلی اللہ علیہ وسلم کو منتخب فرمایا، نیز آپ صلی اللہ علیہ وسلم کو

امر عظیم کا فاتح اور تمام انبیاء میں آخری نبی بنایا، لہذا اللہ تعالیٰ کی قدرت پر تعجب نہ کرو اور عقل کے ذریعے اللہ

پر حکم نہ لگاؤ کیونکہ اسے یہ بات خوب معلوم تھی کہ رسالت کو کہاں رکھنا ہے۔

اس سواری کی ایک خصوصیت یہ تھی کہ اس کا چہرہ انسان کی طرح کھراونٹ کی طرح دم بیل کی طرح اور خوشبو گھوڑے کی طرح تھی، اور یہ سواری خچر سے چھوٹی اور گدھے سے بڑھی تھی، نیز راز کی بات یہ بھی ہے کہ اللہ تعالیٰ نے اس دنیا میں انسان کے علاوہ حیوان کی مختلف انواع مثلاً گھوڑا، اونٹ اور دیگر جانوروں کو پیدا فرمایا جن سے عموماً بار برداری کا کام لیا جاتا ہے اور مسافت کو طے کرنے کے لئے ان سے فائدہ حاصل کیا جاتا ہے، گویا کہ اللہ تعالیٰ نے اپنی قدرت اور حکمت کا اظہار کرتے ہوئے یہ صفات اس براق میں پیدا فرمائی، ان سب حیوانات کی قوت براق کی قوت کے برابر نہیں ہو سکتی کیونکہ اللہ تعالیٰ نے اس کے اعضاء کو مضبوط بنا کر ظاہری اور معنوی خوبیاں عطا فرمائی اور پھر اسے بغیر ستونوں والے آسمان پر بلند کیا۔

اس میں اللہ تعالیٰ کی توحید اور اس کی کمال قدرت کی طرف اشارہ ہے، نیز یہ اشارہ بھی ہے کہ نبی کریم ﷺ جب اللہ تعالیٰ کے سامنے نور کی شکل میں تھے تو آپ ﷺ کے نور کو آسمانوں اور زمین کے تمام حیوانات پر پیش کیا گیا لیکن آپ ﷺ کی ذات و صفات کا کسی نے انکار نہیں کیا، پھر جب آپ ﷺ کی معراج کا وقت آیا تو مخلوق کو اس کی خوشخبری دی گئی اور مشرق و مغرب میں منادی کرائی گئی، حیوانات اللہ کے حبیب ﷺ کے دیدار کے مشتاق ہوئے اور جلدی سے آپ ﷺ کی طرف بڑھے، جب آپ ﷺ کو اٹھانے کے لئے جانوروں میں اختلاف ہوا تو آپ ﷺ کو اٹھانے کا شرف براق کو حاصل ہوا جو مختلف قسم کے حیوانات کی شکلوں کا مجموعہ تھا۔

نبی کریم ﷺ کے اس اسم گرامی سے بظاہر یہ معلوم ہوتا ہے کہ کوئی نبی اور بشر اس براق کی پشت پر سوار نہیں ہوا، یہ جانور اللہ تعالیٰ کی طرف سے آپ ﷺ کے لائق تھا، لیکن حضرت جبریل کا ارشاد ”کہ اللہ کے نزدیک ان سے بڑھ کر کوئی محترم ہستی تم پر سوار نہیں ہوئی“ اس بات پر دلالت کرتا ہے کہ اس کی پشت پر آپ ﷺ کے علاوہ کوئی خاص ہستی سوار ہوئی ہے، اور یہ بات بعض روایات میں بیان کی گئی ہے، وہ کتنی برکت والی سعادت مند سواری تھی کہ جب اس پر سیدالکونین اور ذی روح مخلوق میں سب سے باعزت ہستی سوار ہوئی اور آپ ﷺ کی برکت اس سواری پر ظاہر ہوئی، وہ آپ ﷺ کو لے کر ”قاب قوسین“ تک پہنچ گئی یہاں تک کہ مقربین فرشتوں نے آپ ﷺ کی زیارت کا شرف حاصل کیا۔

كلّ القلوب لطيب و صلك تطلب
و لحسن و جهك كل عين ترغب
ہر دل آپ ﷺ کی ملاقات کی خوشبو کو تلاش کرتا ہے اور ہر آنکھ آپ ﷺ کے چہرے کے
حسن کی مشتاق ہے۔

و حدیث كلّ الكون عنك معین
فلکلّ سمع منك قول مطرب
تمام کائنات کی بات آپ ﷺ کے بارے میں متعین ہے اور ہر کان کے پاس آپ ﷺ
کے بارے میں اچھی گفتگو ہے۔

ایک قول یہ ہے کہ اس براق نے کہا کہ مجھ پر ابراہیم علیہ السلام نے سواری فرمائی اور انہوں نے
مجھے خوشخبری سنائی تھی کہ عنقریب تم پر ایک شفاعت والا نبی سوار ہوگا، جبریل نے براق کو بتایا کہ یہی صاحب
شفاعت، بلند رتبہ اور سب سے آخری نبی ہیں جن پر قیامت قائم ہوگی۔

ولکلّ معنی منك فهم ذائق
ولکلّ ذوق منك شرب طیب
آپ ﷺ سے حاصل ہونے والی ہر چیز سے عقل و فہم کو فائدہ پہنچتا ہے، اور آپ ﷺ سے
حاصل ہونے والے ہر شراب کا ذائقہ عمدہ ہے۔

راحت بك الأرواح فيك و فارقت
تر كيبها و لها اللطائف مركب
آپ ﷺ کی وجہ سے روحوں کو سکون حاصل ہوا اور وہ دنیا سے جدا ہوئیں۔

و تنافست فيك النفوس صباة
فغدا بهافي جنب حبك يعذبا
دلوں نے آپ ﷺ کے عشق میں ایک دوسرے سے سبقت کی، اس عشق کے ذریعے
کل (قیامت کے دن) آپ ﷺ کی محبت کے پہلو میں مٹھاس حاصل کریں گے۔

صلی علیک اللہ یا روح النہی
مادامت الدنیا و دار الدولب
اے عقلمندوں کی روح! اللہ آپ ﷺ پر رحمت نازل کرے جب تک دنیا اور اس کے
گردگھومنے والی چیزیں موجود رہیں۔

فصل

جس شخص کو معلوم ہو کہ نبی کریم ﷺ صاحب براق ہیں، اس پر سوار ہو کر آپ ﷺ سے
کائنات کے خالق کا دیدار کیا اور باوجود بلند مقام و مرتبے کے اس نے آپ ﷺ کو سوار کرنے کے لئے

اپنا قدم اس وقت تک نہیں اٹھایا جب تک کہ آپ ﷺ نے اسے اللہ کے ہاں اپنی شفاعت اور عذاب سے نجات کی ضمانت نہ دی، اے گنہگارو! ہمارا کیا حال ہوگا حالانکہ ہم تو اپنے پروردگار کی نافرمانی کرنے والے اور آخرت کی ہولناکیوں اور سختیوں سے اعراض کئے ہوئے ہیں، دنیا کی لذتوں اور اس کی چمک دھمک میں مشغول رہتے ہیں، کتنی بڑی اور ہمیشہ کی مصیبت پیش آنے والی ہے۔

مشہور حدیث قدسی میں اللہ تعالیٰ کا ارشاد نقل کیا گیا ہے کہ:

”ان ادنیٰ ما اُصنعُ بالعالم اذا اُثر شهوة الدنیا علی طاعتی ان اُسلبه لذة مناجاتی۔“

ترجمہ: ”جب کوئی عالم میری اطاعت پر دنیا کی خواہش کو ترجیح دیتا ہے تو کم سے کم عذاب اسے یہ دیتا ہوں کہ اپنی مناجات کی لذت اس سے چھین لیتا ہوں۔“ (اتحاف السادہ للمتقین)

بعض عارفین کا قول ہے کہ شہوات کی لذت سے اطاعت کی لذت کو چھیننا یہ عام لوگوں میں ہوتا ہے، خاص لوگوں کو یہ سزا ملتی ہے کہ ان کی مراد کے سامنے پردہ ڈال دیا جاتا ہے (یعنی مقصد کی چیز اللہ تعالیٰ سے مانگ نہیں سکتے)۔

حضرت ابراہیم بن ادھم رحمۃ اللہ علیہ نے اپنے سفر کے دوران پہاڑ کے اوپر سے ایک کہنے والے کی یہ آواز سنی کہ ہم سے اعراض کرنے کے علاوہ تمہاری ہر غلطی معاف ہے، یقیناً ہم نے تمہیں وہ تمام چیزیں عطا کی جو تمہارے پاس نہیں اور وہ چیزیں باقی ہیں جو ہمارے پاس نہیں چنانچہ وہ اتنے پریشان ہوئے اور ان پر غشی طاری ہو گئی اور ایک دن اور رات تک افاقہ نہ ہوا، یہ بلند رتبہ طالبین اور عابدین کی حالت تھی، لیکن اس کے باوجود ان کے دل ڈرتے تھے اور ان کے نفوس میں عاجزی تھی، وہ نیکیوں میں سبقت حاصل کرنے والے اور نجات پانے والے لوگوں کے راستے پر چلتے تھے، لہذا اے گنہگارو! اپنے نبی سے چمٹ جاؤ اور اپنے حبیب ﷺ کی شفاعت کو مضبوطی سے تھام لو، بیشک اللہ کی بارگاہ میں تمہارے پاس ان کی محبت کے سوا کوئی چیز نہیں، اپنے رب کی بارگاہ میں ان کے جلال کا وسیلہ پکڑ لو۔

ویصلح اللہ دنیاہی و آخرتی

فان لی ذمۃ منہ بسمتیتی

به ستقبل عند اللہ معذرتی

وفی شفاعتہ فوزی بمغفرتی

محمد او هو اوفی الخلق بالذمم

آپ ﷺ کے ذریعے اللہ تعالیٰ کی بارگاہ میں ہمارا عذر قبول کیا جائے گا اور اللہ تعالیٰ ہماری دنیا اور آخرت کی اصلاح کرے گا، آپ ﷺ کی شفاعت کے طفیل مغفرت کے ساتھ میں کامیاب ہونگا، بیشک میرے محمد نام کی وجہ سے ایک ذمہ ہے اور وہ مخلوق میں سب سے بڑھ کر ذموں کو پورا کرنے والے ہیں۔

ذنوبی الیوم قد اربت علی العدد
ولیس ارجو سوا اعداء لغدی
وما بجنسی للفتح النار من جلد
ان لم یکن فی معادی آخذ ابیدی
فضلا والافقل یا زلة القدم

آج میرے گناہ گنتی سے زیادہ ہو گئے اور میرے جسم اور کھال کو آگ میں جلنے کی سکت نہیں، مجھے اپنے کل کے لئے آپ ﷺ کے سوا کسی زاوراہ کی امید نہیں، اگر آپ ﷺ نے قیامت کے دن میرا ہاتھ نہ پکڑا تو قدموں ڈگمگانے پر افسوس ہوگا۔

اللہ تعالیٰ ہمارے سردار محمد ﷺ پر آپ ﷺ کی آل اور صحابہ کرام پر رحمت کاملہ اور سلامتی نازل فرمائے اور شرف و تعظیم میں اضافہ فرمائے۔

آپ صلی اللہ علیہ وسلم کے اسم گرامی ”راکب النجیب“ کے معنی میں

اللہ تعالیٰ آپ صلی اللہ علیہ وسلم پر رحمت کاملہ نازل فرمائے اور شرف و اکرام کا معاملہ فرمائے

راکب النجیب آپ صلی اللہ علیہ وسلم کا اسم گرامی ہے، نجیب عمدہ گھوڑے کو کہتے ہیں، لہذا یہ احتمال ہے کہ اس کا معنی ”نر اور عمدہ گھوڑے پر سوار ہونے والا“ ہو، یہ بات آپ صلی اللہ علیہ وسلم کی قوت اور شہسواری کے کمال پر دلالت کرتی ہے کہ عمدہ اور مضبوط گھوڑے بھی سواری میں آپ صلی اللہ علیہ وسلم کے تابع ہوتے تھے، یہ بھی احتمال ہے کہ یہ رسول اللہ صلی اللہ علیہ وسلم کے گھوڑے کا لقب ہو، چنانچہ بعض علماء نے آپ صلی اللہ علیہ وسلم کے گھوڑوں میں نجیب کو بھی شمار کیا ہے، ابو محمد میاطی رحمہ اللہ فرماتے ہیں کہ اس بات پر اتفاق ہے کہ نبی کریم صلی اللہ علیہ وسلم کے سات گھوڑے تھے، ان گھوڑوں کے نام یہ ہیں: بسکبہ، مرتجز، اللحیف، لزاز، طرف، ورد اور سبحۃ، بعض علماء نے گھوڑوں کی تعداد پندرہ تک بتلائی ہے، سھیلی نے مذکورہ گھوڑوں پر ضریس نامی گھوڑے کا اضافہ کیا ہے۔

ایک قول یہ ہے کہ آپ کا مرتجز نامی گھوڑا ہی نجیب ہے، وہ بڑے عمدہ طریقے سے ہنہناتا تھا جس کی وجہ سے اس کا نام مرتجز رکھا گیا کیونکہ جب وہ ہنہناتا تو ایسے لگتا جیسے شعر پڑھ رہا ہو، ایک قول کے مطابق یہی وہ گھوڑا تھا جس کے بارے میں حضرت خزیمہ رضی اللہ عنہ نے گواہی دی تھی، حضرت خزیمہ مجلس سے غائب تھے لیکن انہوں نے رسول اللہ صلی اللہ علیہ وسلم کے حق میں گواہی دی تھی، کیونکہ انہیں معلوم تھا کہ آپ صلی اللہ علیہ وسلم ایسے سچے نبی ہیں جن کی صداقت پر معجزات دلالت کرتے ہیں، جب حضرت خزیمہ نے آپ صلی اللہ علیہ وسلم کے حق میں گواہی دی تو آپ صلی اللہ علیہ وسلم نے انہیں یہ خصوصیت عطا فرمائی کہ ان کی گواہی دو آدمیوں کے برابر قرار دیدی۔ نبی کریم صلی اللہ علیہ وسلم گھوڑے سے محبت رکھتے تھے اور اس کی تعریف ان الفاظ سے کیا کرتے تھے:

”الْخَيْلُ مَعْقُودٌ بِنَوَاصِيهَا الْخَيْرُ إِلَى يَوْمِ الْقِيَامَةِ“

ترجمہ: ”گھوڑے کی پیشانی میں قیامت تک بھلائی رکھی گئی ہے“۔ صحیح بخاری

آپ صلی اللہ علیہ وسلم کے سامنے نعمان کے گھوڑے نے گفتگو فرمائی تھی، یہ ایک طویل قصہ ہے جو ہم نے کسی جگہ پر بیان کیا ہے، نبی کریم صلی اللہ علیہ وسلم نے اس ارشاد فرمایا: اے نعمان کے گھوڑے! امانت کو ادا کرو، حضرت انس فرماتے ہیں کہ گھوڑے نے کھانس کر گلا صاف کیا اور پھر کہنے لگا: اے محمد! قسم ہے اس ذات کی جس نے آپ کو برحق نبی بنا کر بھیجا ہے اور جس نے ہمیں بنی آدم کا محبوب اور تمام جانوروں کا سردار بنایا اور ہمارے دلوں پر یہ کلمہ لکھ دیا:

”لا الہ الا اللہ وحدہ لا شریک لہ، وأن محمدا عبده ورسوله“

نیز یہ بھی لکھ دیا گیا ہے محمد ﷺ اللہ کے بندے اور رسول ہیں، ابو بکر صدیق، عمر فاروق، عثمان ذوالنورین، اور علی رضی، قرآن اللہ کا کلام ہے، خیر اور شر اللہ کی طرف سے ہے، یہ واقعہ نبی کریم ﷺ کا ایک بڑا معجزہ تھا۔

فسبحان من أعطاه كل فضيلة
وبينها للناس في محكم الذكر

پاک ہے وہ ذات جس نے آپ ﷺ کو ہر قسم کی فضیلت عطا فرمائی ہے اور اسے اپنی محکم کتاب میں لوگوں کے لئے بیان کیا ہے۔

فياراحم المسترحمين بفضله
ورازق من في البحر طرا وفي البرأ

اے رحم طلب کرنے والوں پر اپنے فضل سے رحم کرنے والے! اور خشکی و تری کی تمام مخلوق کو رزق دینے والے۔

فأنت الذي أرجوه في كل شدة
وأنت المُنَاجِي فِي ضَمِيرِي وَوَفِي فِكْرِي

آپ وہ ذات ہیں کہ میں ہر تنگی میں جس سے امید رکھتا ہوں اور اپنی سوچ و فکر میں جس کی امید رکھتا ہوں۔

أَنْلِنِي أَمَانًا مِنْكَ مِمَّا أَخَافُهُ
لَدَيْ الدِّينِ وَالدُّنْيَا وَفِي القَبْرِ وَالحَشْرِ

دین و دنیا میں اور قبر و حشر میں جس چیز کا مجھے خوف ہے مجھے اس سے اپنی امان عطا کی کیجئے۔

وَصَلِّ عَلَي خَيْرِ الأَنَامِ مُحَمَّدٍ
امام الهدى المختار من سادة غر

مخلوق میں سب سے بہتر ہستی محمد ﷺ پر رحمت کاملہ نازل کیجئے جو ہدایت کے منتخب امام اور چمکتے ہوئے سردار ہیں۔

وَبَارِكْ وَسَلِّمْ وَارْضَ عَنِ آلِهِ التَّقِي
وَخَيْرِ صَحَابِ حَبِّهِمْ لَمْ يَزَلْ ذَخْرِي

برکت اور سلامتی نازل فرما اور اس کی نیک اولاد اور بہترین ساتھیوں سے راضی ہو جا، ان کی محبت مسلسل میرا لئے ذخیرہ بنی رہے۔

فصل

جس شخص کو معلوم ہو کہ نبی کریم ﷺ کا اسم گرامی ”راکب الجیب“ ہے اسے چاہئے کہ اقوال

و افعال میں آپ ﷺ کی پیروی کرے، اور آپ ﷺ کے احوال سے ہدایت حاصل کرے، اور گھوڑے تیار رکھے جس سے مشرکین کے خلاف قوت کا ظہور ہو، اس کے ذریعے اللہ کے دشمن کافروں کو ڈرائے، اس سے اللہ تعالیٰ کی رضا اور دشمنوں کے خلاف ایمان والوں کی مدد کا ارادہ کرے، فخر کے اظہار سے اپنے آپ کو بچائے کیونکہ اس سے اجر ضائع ہو جاتا ہے۔

نبی کریم ﷺ کا ارشاد ہے کہ گھوڑا تین قسم کا ہے، ایک آدمی کے لئے پردہ ہے، ایک آدمی کے لئے اجر ہے اور ایک آدمی کے لئے بوجھ ہے۔“

لہذا اے محبت کرنے والے! ضروری ہے کہ نیت کو درست کر لو، نفس کا مجاہدہ کرو اور اللہ کے ساتھ اچھا معاملہ کرو، بیشک اللہ تعالیٰ پر کوئی چیز مخفی نہیں، اس کے پاس تمام امور کا علم ہے، وہ خیانت کرنے والی آنکھوں اور سینے کی مخفی باتوں کو خوب جانتا ہے، اللہ کی قسم! معاملہ بڑا سخت ہے اور ہمارے اعمال میں اخلاص نہیں، ہمارے بہت سارے اعمال منافقین کے مشابہہ ہیں، اگر پروردگار نے ہم پر رحم نہ کیا اور ہماری بخشش نہ کی تو ضرور ہم نقصان اٹھانے والوں میں شامل ہونگے۔

حضرت سلیمان بن یسار فرماتے ہیں کہ کچھ لوگ حضرت ابو ہریرہ رضی اللہ عنہ کی کسی مجلس میں بیٹھے ہوئے تھے کہ شام کے ایک آدمی نے کہا: مجھے ایک حدیث سنا دیجئے جو آپ نے رسول اللہ ﷺ سے سنی ہو، حضرت ابو ہریرہ نے فرمایا جی ہاں، میں نے رسول اللہ ﷺ کو یہ فرماتے ہوئے سنا کہ قیامت کے دن سب سے پہلے جس آدمی کے خلاف فیصلہ کیا جائے گا وہ شہید ہوگا، اللہ تعالیٰ اسے بلا کر اپنی نعمت یاد دلائے گا، جب اسے یاد آ جائے گی تو اللہ تعالیٰ اس سے پوچھیں گے کہ تم نے دنیا میں کیا عمل کیا ہے؟ وہ عرض کرے گا کہ میں نے آپ کی رضا کی خاطر قتال کیا یہاں تک کہ شہید ہو گیا، اللہ تعالیٰ ارشاد فرمائیں گے: تم نے جھوٹ کہا، تم نے اس لئے قتال کیا تا کہ یہ کہا جائے کہ فلاں بہادر ہے، سو کہا جا چکا، پھر اس کے بارے میں حکم دیا جائے گا کہ اسے منہ کے بل گھسیٹ کر جہنم میں ڈال دیا جائے۔

ایک وہ آدمی ہوگا جس نے قرآن سیکھا اور سکھایا ہوگا، اس کو بلا کر اللہ تعالیٰ اپنی نعمت یاد لائیں گے، اسے اللہ تعالیٰ کی نعمت یاد آ جائے گی، پھر اس سے پوچھا جائے گا کہ تم نے دنیا میں کیا عمل کیا؟ وہ کہے گا: میں نے علم سیکھا اور سکھایا اور آپ کی رضامندی کی خاطر قرآن کی تلاوت کی، آپ ﷺ نے ارشاد فرمایا: اس سے کہا جائے گا کہ تم نے جھوٹ بولا، تم نے اس لئے علم حاصل کیا تا کہ تمہیں عالم کہا جائے اور قرآن کی تلاوت

اس لئے کی تاکہ قاری کہا جائے، سو کہا جا چکا ہے، پھر اس کے بارے میں حکم دیا جائے گا کہ چہرے کے بل گھسیٹ کر اسے جہنم میں ڈال دیا جائے۔

ایک وہ آدمی ہوگا جسے اللہ تعالیٰ نے وسعت عطا فرمائی ہو اور اسے مختلف قسم کا مال دیا ہوگا، اسے بلا کر اللہ تعالیٰ اپنی نعمت یاد دلائیں گے، اسے سب نعمتیں یاد آجائیں گی، اللہ تعالیٰ پوچھیں گے کہ تم نے اس مال میں کیا معاملہ کیا ہے؟ وہ کہے گا: میں نے ہر اس راستے میں خرچ کیا جس میں خرچ کرنا ضروری تھا، آپ صلی اللہ علیہ وسلم نے فرمایا کہ اس سے کہا جائے گا کہ تم نے جھوٹ کہا: یہ سب اس لئے کیا تاکہ تمہیں سخی کہا جائے، سو کہا جا چکا، پھر اس کے بارے میں حکم دیا جائے گا اور اسے چہرے کے بل گھسیٹ کر جہنم میں ڈال دیا جائے گا۔ (صحیح بخاری، تفسیر قرطبی، صحیح مسلم)

اے بھائی! اس دن اخلاص کا کیا حال ہوگا جب پوشیدہ راز ظاہر ہو جائیں گے، پردے ہٹا دیئے جائیں گے، نافرمانوں کے خلاف فیصلہ سنایا جائے گا، ان کا رنگ متغیر ہو جائے گا اور زبان لڑھک جائے گی، جگر پھٹ جائیں گے، صحیفے کھل جائیں گے، نافرمان برے اعمال کو دیکھے گا تو ہلاکت کو پکارے گا اور زمین اپنی وسعتوں کے باوجود اس پر تنگ ہو جائے گی، اس کے سابقہ گناہ اسے گھیرے میں لئے ہونگے، پھر اسے ڈانٹتے ہوئے ہوئے پکار کر کہا جائے گا کہ برے اعمال کرنے والا کامیاب نہ ہوگا۔

لہذا اے وہ شخص جس کے باطنی اعمال خراب ہو گئے اور نیک عمل نے اسے فائدہ نہیں پہنچایا، اے بہت زیادہ لغزشیں کرنے والے! اے دائمی غفلت برتنے والے! دنیا میں کس نے تمہیں پالا اور کس نے تمہیں کھلایا پلایا؟ کس نے تمہیں گفتگو کا طریقہ سکھایا؟ کس نے تمہیں صورت عطا فرمائی؟ کس نے دنوں اور راتوں میں تمہاری حفاظت فرمائی؟ کس نے تمہیں ماں کے پیٹ میں تکلیفوں سے نجات عطا فرمائی؟ ہمارے پاس سے تم وفا کے ساتھ نکلے لیکن کیا تمہیں اپنی اس جفا کا علم ہے؟ ہمارے پاس سے تم امانت کے ساتھ نکلے پھر کیا تمہیں اپنی خیانت معلوم ہے؟ اے حفاظت میں کوتاہی کرنے والے! تم نے امانت میں کس طرح خیانت کی ہے؟ جنت کی نعمتوں سے تمہیں کس نے غافل کیا؟ علیم ذات سے چھپنے پر کس چیز نے تمہیں ابھارا اور اپنے کریم رب کے بارے میں تجھے کس نے دھوکے میں ڈال رکھا؟

جب دل ٹوٹ جائیں گے اور گنہگار اپنے عیوب کا اعتراف کر کے کہے گا کہ اے میرے مولیٰ! آپ کے کرم نے مجھے دھوکے میں ڈال رکھا تھا، مجھ پر آپ کا حلم غالب آیا، مجھ پر آپ کی رحمت وسیع ہوئی

اور میں دنیا سے اس حال میں رخصت ہوا کہ آپ کی ذات پر بھروسہ کرنے والا تھا، میں نے آپ کی بارگاہ میں سب سے مقرب ہستی کا وسیلہ پیش کیا جو اپنی امت پر مہربان ہیں اور ان کی شفاعت فرمائیں گے، میرے علم میں ایک حدیث ہے جو آپ کے سامنے مجھے میرا عذر پیش کرنے پر آمادہ کرتی ہے، اس حدیث کو امام شافعی نے حضرت مغیرہ بن شعبہ کے طریق سے روایت کیا ہے کہ نبی کریم ﷺ کا ارشاد ہے کہ اللہ تعالیٰ ایک دفعہ معافی مانگنے سے ایک ہزار گناہوں کو معاف فرمادیتا ہے، پس اپنے فضل کے ذریعے درگذر فرماؤ اپنے حلم کے ذریعے کبیرہ گناہوں سے ہماری حفاظت فرماؤ جس دن سورج گرم ہوگا ہم پر رحم فرما: چنانچہ کہا گیا ہے:

اذا اعتذر الیہ الیوم
فجاوز عن اساءتہ الکبیرۃ!

جب گنہگار کسی دن آپ کی بارگاہ میں معذرت کرے تو اس کے کبیرہ گناہوں سے درگذر فرما۔

فان الشافعی روی حدیثاً
صحیحاً مُسنداً عن المغیرۃ

پیشک امام شافعی نے مغیرہ سے صحیح مسند حدیث روایت کی ہے۔

عن المختار: أن الله یغفر
بعذرو احد ألی کبیرۃ!

کہ نبی کریم کا ارشاد ہے کہ اللہ تعالیٰ تعالیٰ ایک دفعہ کی معافی سے ہزاروں کبیرہ گناہوں کو معاف فرمادیتا ہے۔

پس آپ مہربان مولیٰ ہیں اور نبی کریم ﷺ بھی شفاعت کرنے والے ہیں تو اے دلوں کو جوڑنے والی اور عیوب کو چھپانے والی ذات! میں کیسے ہلاک ہونگا اور مجھ پر رحم کیسے نہیں کیا جائے گا؟

اذ ذکرُ أیادیک الّتی سلفت
سوء فعلی وزلاتی و محترمی

جب میں آپ کی گذشتہ نعمتوں، اپنے برے اعمال، لغزشوں اور جرائم کو یاد کرتا ہوں۔

أکاد أهلك یا سائماً یدرکنی
جمیل حلیک یا ذوالجود والکرم

تو قریب ہے کہ میں ناامیدی سے ہلاک ہو جاتا پھر اے کریم اور سخی ذات! مجھے آپ کا حلم

یاد آجاتا ہے۔

ابنے ہمارے مولیٰ! اگر ہم اطاعت کریں تو آپ کے ارادے سے کرتے ہیں، یہ آپ کا ہم پر احسان ہے، اگر اپنی جہالت کی وجہ آپ کی نافرمانی کرتے ہیں تو یہ بھی آپ کی تقدیر ہے، آپ کو ہمارے

خلاف حجت کا حق ہے، جب یہ حجت ہمارے خلاف ظاہر ہوگی تو ہمارے پاس کوئی جواب نہ ہوگا، لہذا ہم آپ سے رحم اور بخشش کا سوال کرتے ہیں، ہمیں اپنی آنکھوں کی ٹھنڈک اور محبوب ہستی کے دیدار سے محروم نہ فرما۔

أتینا یارب العالمینا وخلفنا الخلائق أجمعینا

اے جہانوں کے پروردگار! ہم ساری مخلوق کو پیچھے چھوڑ کر آپ کے پاس آئے ہیں۔

فررنا من ذنوب أعجزتنا الی مولی البوالی قاصدینا

تمام عاجز کرنے والے گناہوں سے بھاگ کر اپنے سب سے بڑے مولیٰ کا قصد کیا ہے۔

الیک الہنا جئنا لتعفو وتلحقنا بحزب التائبینا

اے اللہ! ہم آپ کے پاس آئے ہیں تاکہ آپ معاف فرمائیں اور ہمیں توبہ کرنے والوں کے گروہ میں شامل فرمائیں۔

أنحنأ فی حما فجد علینا فانك راحم المسترحمینا

ہم گرمی میں بیٹھے ہیں لہذا ہم پر سخاوت کا معاملہ فرما، بیشک آپ رحم طلب کرنے والوں پر رحم کرنے والے ہیں۔

فأنت اللہ ذوالافضال حقاً وانك مؤنس المستوحشینا

پس اے اللہ! آپ یقیناً فضل والے ہیں اور وحشت زدہ لوگوں کو انس عطا کرنے والے ہیں۔

ولیس لنا سواک فلا تدعنا لغيرك یا ملاذ اللائذینا

آپ کے سوا ہمارا کوئی نہیں ہے لہذا اے پناہ چاہنے والوں کی جائے پناہ! ہمیں اپنے غیر کے لئے نہ چھوڑ۔

وصل علی الشفیع لنا صلاة تغیظ بہا جمیع الحاسدینا

شفاعت کرنے والی ذات پر ہماری طرف سے رحمت نازل فرما جس سے تمام حاسدین کو غصہ آئے۔

وسلم وارض عن آل وصحبہ أقاموا دینک الحق المبینا

اور سلامتی نازل فرما، اور آپ صلی اللہ علیہ وسلم کے صحابہ اور اہل بیت سے راضی ہو جنہوں نے دین حق میں کو قائم رکھا ہے۔

آپ ﷺ کے اسم گرامی ”راکب الناقہ“ کے معنی میں

اللہ تعالیٰ آپ ﷺ پر رحمت کاملہ نازل فرمائے اور شرف و اکرام کا معاملہ فرمائے

راکب الناقہ آپ علیہ السلام کا اسم گرامی ہے جو احادیث میں آپ ﷺ کے لئے استعمال

ہوا ہے، اس کا معنی یہ ہے کہ آپ علیہ السلام کی ایک معلوم اور مشہور اونٹنی تھی جس پر آپ ﷺ سوار

ہوا کرتے تھے، یہ وہی اونٹنی تھی جس پر سوار ہو کر نبی کریم ﷺ نے ہجرت فرمائی تھی، اس کا نام قصواء، جدعاء

اور عضباء تھا، نیز اسے شہباء بھی کہا جاتا تھا، نبی کریم ﷺ کے پاس اس کے علاوہ بھی اونٹ تھے، آپ

ﷺ کے حالات میں سیرت نگاروں نے یہ بات بیان فرمائی ہے، بعض سیرت نگاروں کے ظاہری کلام

سے معلوم ہوتا ہے کہ آپ ﷺ کی اونٹنی قصواء کا دوسرا نام عضباء تھا، عبدالرحمن عنبری رحمہ اللہ کا کلام اس

بات پر دلالت کرتا ہے کہ عضباء دوسری اونٹنی تھی جو ہجرت کے بعد مدینہ میں نبی کریم ﷺ کی ملکیت میں

آئی تھی، وہ نبی کریم ﷺ سے روایت کرتے ہیں کہ عرفہ کے دن آپ ﷺ نے خطبہ دیا اور لوگوں کو

صدقہ پر ابھارا، لوگوں کے درمیان سے ایک آدمی کھڑا ہوا اور اپنی اونٹنی کی طرف اشارہ کر کے کہنے لگا کہ یہ

عفراء ہے، نبی کریم ﷺ نے اونٹنی کو دیکھ کر ارشاد فرمایا: اس کو میرے لئے خرید لو، چنانچہ صحابہ کرام نے وہ

اونٹنی آپ ﷺ کے لئے خرید لی۔

ایک دن حضرت عمر بن خطاب رضی اللہ عنہ نبی کریم ﷺ کے ساتھ تھے، آپ ﷺ نے

ارشاد فرمایا: اے ابن خطاب! میں تمہیں ایک عجیب بات نہ بتاؤں؟ ایک رات میں نکلا تو ایک اونٹنی نے مجھے

سلام کیا، میں نے کہا اللہ تعالیٰ تم پر برکت نازل فرمائے، اس نے مجھے بتایا کہ میری ماں قریش کے ایک آدمی

کے پاس تھی وہ اسے چارہ کھلاتا اور اس کا دودھ دوہتا تھا، اس نے پانچ بچے جنے جن میں سب سے چھوٹا میں

ہوں، زمانہ جاہلیت کے لوگوں کی عادت یہ تھی پانچویں بچے کو سائبہ بنا کر اس پر نہ سواری کرتے اور نہ اسے

استعمال میں لاتے، دیہاتی لوگ مجھے پکڑ کر غار میں لے گئے، میں ان سے بھاگ کر صحراء میں چرنے

لگی، ہر وحشی جانور میرے قریب آ کر آواز لگاتا اور اپنی طرف بلا کر کہتا کہ بیشک تم محمد ﷺ کی ملکیت میں

جاؤ گی۔

اسی طرح جب رات ہوتی تو زمین کے کیڑے ایک دوسرے کو پکار کر کہتے کہ ان کے قریب نہ جاؤ

یہ محمد ﷺ کی ملکیت ہیں، میں اسی طرح رہا یہاں تک کہ آپ ﷺ کی ملکیت میں آ گئی، نبی کریم ﷺ

نے اس سے پوچھا تمہارے مالک کا کیا نام ہے؟ اس نے جواب دیا: عضباء، آپ ﷺ نے ارشاد فرمایا، اس نے اپنا نام اپنے مالک کے نام پر رکھا ہے، جب نبی کریم ﷺ کی وفات کا وقت قریب آیا تو عضباء نے کہا: اے اللہ کے رسول! اپنے بعد آپ ﷺ مجھے کس شخص کی طرف جانے کی وصیت کرتے ہیں، نبی کریم ﷺ نے ارشاد فرمایا: اپنی بیٹی فاطمہ کے لئے وصیت کرتا ہوں وہ دنیا اور آخرت میں تجھ پر سوار ہوگی، اونٹنی کہنے لگی: میں نہیں چاہتی کہ آپ ﷺ کے بعد کوئی مجھ پر سوار کرے، نبی کریم ﷺ نے ارشاد فرمایا: میرے بعد میری بیٹی فاطمہ کے سوا کوئی تم پر سوار نہ ہوگا، جب نبی کریم ﷺ کی وفات ہوئی تو ایک دن حضرت فاطمہ باہر نکلیں تو اونٹنی نے ان پر سلام کیا اور کہنے لگی: اے رسول اللہ ﷺ کی بیٹی! میرا دنیا سے رخصت ہونے کا وقت آ گیا ہے، اللہ کی قسم! نبی کریم ﷺ کی وفات کے بعد مجھے چارہ اور پانی اچھا نہیں لگتا، قاضی عیاض نے معجزات کی فضیلت میں اس قصے کو بیان کیا ہے، اور اس فریبنی نے بھی اختصار کے ساتھ اس کی طرف اشارہ کیا ہے۔

لہذا صاحب الناقہ کا معنی یہ ہے کہ آپ ﷺ ایسی اونٹنی کے مالک ہیں جس نے خلاف عادت آپ ﷺ سے گفتگو فرمائی اور سلام کیا، اور آپ ﷺ کی جدائی پر غمگین ہوئی کیونکہ اسے آپ ﷺ کے قرب سے برکت حاصل ہو رہی تھی۔

طابت بك الأمصار والأعصار وترنمت بحديثك الأطيّار

آپ ﷺ کی وجہ سے زمانے اور شہر اچھے ہو گئے اور آپ ﷺ کی باتوں کے ترانے پرندوں نے گائے ہیں۔

وتضوّعت أنفاس طيبة مثل ما ملئت بنور جمالك الأقطار

سانسوں سے خوشبو پھوٹ پڑتی ہے جس طرح آپ ﷺ کے جمال کے نور سے اطراف و اکناف بھر گئے۔

وعلا الوجود جلاله ونضارة وعلا منك سكينه ووقار

آپ ﷺ کا وجود بڑائی اور تروتازگی اور وقار و سکینت کے اعتبار سے بھی بلند ہوا۔

وتروّحت أرواح أنفاس الوری وتقدّست بشهودك الأسرار

مخلوق کی روحوں اور سانسوں کو راحت ملی اور آپ ﷺ کی گواہی کی وجہ سے اسرار پاکیزہ ہو گئے۔

وكذلك الأسماع منك تنعمت وتمتعت بجمالك الأبصار

اسی طرح کانوں نے آپ ﷺ سے فائدہ حاصل کیا اور آپ ﷺ کے جمال سے آنکھیں بھی لطف اندوز ہوئی۔

فصل

جس شخص کو معلوم ہو کہ نبی کریم ﷺ کی جدائی میں عضاء روئی اور اچارہ اور پانی ترک کر دیا تھا وہ شخص آپ ﷺ سے ملاقات کا شوق کیوں نہ رکھے گا، اور آپ ﷺ کی جدائی پر عقل سلیم اور رحمت والے دل کیوں غمگین نہ ہونگے۔

والجذع حسن لأن فارقتہ أسفا حنین ثکلی شجتها لوعة الشكل

کچھ اور کا ثنا آپ ﷺ کی جدائی پر افسوس کرتے ہوئے بچہ گم کرنے والی عورت کی طرح رویا آپ کے دور ہونے کی گھبراہٹ نے اسے غمگین کر دیا۔

ما صبر من صار من عین علی اثر و حال من حال عن حال الی عطل

جس نے آپ ﷺ کے قدموں کے نشان کو دیکھ لیا وہ صبر نہ کر سکا، اور حال سے بے حال ہو گیا اور جان دے بیٹھا۔

جس شخص کو اپنے محبوب سے سچی محبت ہو جب تک وہ اسے نہ دیکھے یاد دیکھ کر جدا ہو جائے تو وہ مسلسل پریشان اور غمگین رہتا ہے، بسا اوقات اس پر رنج و شوق کا اتنا غلبہ ہو جاتا ہے جو اسے ہلاک کر دیتا ہے۔ حضرت عائشہ رضی اللہ عنہا فرماتی ہیں کہ رسول اللہ ﷺ کی وفات کے بعد ایک عورت میرے پاس آئی اور کہنے لگی؛ میرے لئے رسول اللہ ﷺ کے روضے کا حجرہ کھول دو، میں نے کھولا تو وہ اتنی روئی کہ اس کا انتقال ہو گیا، محبت کرنے والوں کی علامت اور شوق رکھنے والوں کی عادت یوں ہی ہوا کرتی ہے۔

تمنیت من أهوی فلہا رأیتہ بہت فلعلم أملك لسانا ولا طرفا

میں نے اپنے محبوب کو دیکھنے کی آرزو کی جب میں نے اسے دیکھا تو مہمہوت ہو گیا اور نہ کچھ بول سکا نہ نظر اٹھا کر دیکھ سکا۔

وأغضیت اجلالا له ومہابة و حاولت أن یخفی الذی بی فلہ یخفا

میں نے ان کی عظمت اور ہیبت کی وجہ سے آنکھیں نیچے کئے رکھیں اور میں نے ارادہ کیا کہ وہ

مجھ سے پوشیدہ ہو جائے لیکن وہ پوشیدہ نہ ہوا۔

حضرت ابو بکر صدیق، حضرت عمر فاروق رضی عنہما اور ان کے علاوہ دوسرے صحابہ کرام کی مجلسوں میں صرف رسول اللہ ﷺ کے ذکر کی خوشبو مہکتی تھی وہ آپ ﷺ کی صفات اور اخلاق کو ایک دوسرے سے بیان فرماتے اور آپ ﷺ کی جدائی میں رویا کرتے، نیز انہیں آپ ﷺ کی ملاقات کا شوق ہوتا

یہاں تک کہ ان کی کھالیں خشک اور جگر زخمی ہو گئے۔

جب آپ ﷺ کا انتقال ہوا تو مہاجرین و انصار شدید غم سے دوچار ہوئے، حضرت ابو بکر صدیق کا غم اور پریشانی بہت بڑھ گئی، ان کے آنسو مسلسل بہتے رہے اور جسم پگھلتا رہا یہاں تک کہ (وفات پا کر) اپنے محبوب ﷺ سے مل گئے:

لولا نسیم بذکرا کم یراحنی لکنت محترقا من حرّ أنفاسی

اگر ان کی یادوں کی ٹھنڈی ہوا مجھے راحت نہ پہنچاتی تو میں اپنے سانسوں کی گرمی سے جل چکا ہوتا۔

واللہ ما طلعت شمس ولا غربت الا وذا کرک مقرون بأنفاسی

اللہ کی قسم! جب بھی سورج طلوع اور غروب ہوا آپ ﷺ کا ذکر میری سانسوں کے ساتھ ملا ہوا ہے۔

ولا جست الی قوم أحدّہم الا وکنت حدیثی بین جلاسی

میں کبھی لوگوں کیساتھ بات کرنے کے لئے نہیں بیٹھتا مگر ہم نشینوں کے درمیان آپ ﷺ ہی

میرے گفتگو ہوتے ہیں۔

ولا شربت زلال الہاء من عطش الا رأیت خیالاً منک فی الکأس

اور میں جب بھی پیاس کے وقت ٹھنڈا پانی پیتا ہوں آپ ﷺ کی تصویر مجھے پیالے میں نظر آتی ہے۔

ولا تنفستُ محرّوما ولا فرحاً الا وانت منی قلبی ووسواسی

میں غم اور خوشی میں کوئی سانس نہیں لیتا مگر آپ ﷺ میرے دل کی آرزو اور خیال میں ہوتے ہیں۔

ان کان حبّہم کالورد منصرف فان حبّی لکم اطری من الآس

اگر ان کی محبت گلاب کی طرح ہے جس کی حالت بدلتی رہتی ہے تو آپ سے میری محبت آس

(پھول) سے زیادہ تر و تازہ ہے۔

اے اللہ! بیشک ہم آپ کی بارگاہ میں امام الانبیاء کا وسیلہ پکڑتے ہیں، ہماری ضرورتوں

کو پورا فرما، گناہوں کو بخش دے، ہمارے عیوب کی پردہ پوشی فرما، اے رحیم کریم اور حلیم ذات، ہم پر رحم فرما،

بیشک آپ ہر چیز پر قادر اور دعا قبول کرنے کے لائق ہیں، بہترین کارساز اور بہترین مددگار ہیں۔

اللہ تعالیٰ رحمتِ کاملہ اور سلامتی نازل فرمائے ہمارے سردار محمد ﷺ پر آپ ﷺ کی آل اور

صحابہ کرام پر، اور آپ ﷺ کے شرف و اکرام میں اضافہ فرمائے۔

آپ صلی اللہ علیہ وسلم کے اسم گرامی ”أَوَّلُ الْأَنْبِيَاءِ فِي الْخَلْقِ

وَأَخْرَهُمْ فِي الْبَعَثِ“ کے معنی میں

اللہ تعالیٰ آپ صلی اللہ علیہ وسلم پر رحمت کاملہ نازل فرمائے اور شرف و اکرام کا معاملہ فرمائے

”أَوَّلُ الْأَنْبِيَاءِ فِي الْخَلْقِ وَأَخْرَهُمْ فِي الْبَعَثِ“ آپ علیہ السلام کا اسم گرامی ہے

جو احادیث میں وارد ہوا ہے اور امت محمدیہ علی صاحبہا الصلوٰۃ والسلام نے اسے استعمال فرمایا ہے، اَوَّلُ

الْأَنْبِيَاءِ فِي الْخَلْقِ کا معنی یہ ہے کہ اللہ تعالیٰ نے آپ صلی اللہ علیہ وسلم کی پاکیزہ مٹی کو تمام انبیاء سے پہلے

پیدا فرمایا اور آپ صلی اللہ علیہ وسلم کے نور کو تمام برگزیدہ ہستیوں سے پہلے منتخب فرمایا، اور آخر ہم فی البعث کا معنی

یہ ہے کہ آپ صلی اللہ علیہ وسلم کے بعد کوئی نبی نہیں آئے گا کیونکہ آپ صلی اللہ علیہ وسلم آخری نبی اور تمام انبیاء کے سردار ہیں۔

اے محبت کرنے والے! جان لو کہ اللہ جل جلالہ ازلی قدیم ہے، ہر چیز سے پہلے اور ہر چیز کے

بعد ہے، اسی طرح اللہ تعالیٰ کا علم بھی قدیم اور غیر متغیر ہے، ہر چیز کا احاطہ کیے ہوئے ہے، یہ بات ازل سے

اللہ تعالیٰ کے علم میں تھی کہ ضرور ایک جہان کو پیدا کرنا ہے جو اپنے موقع و محل پر وجود پذیر ہوگا اور وہ حوادث

میں سے ہوگا، اللہ تعالیٰ کی ذات و صفات کے سوا ہر چیز محدث ہے، وہ ہر چیز کا موجد ہے، اس کے اسماء پاک

ہیں، یہ بات اللہ تعالیٰ کے علم میں تھی کہ اس جہان کا راز اور مخلوق کو روشنی عطا کرنے والے محمد صلی اللہ علیہ وسلم ہیں۔

اللہ تعالیٰ نے سارے جہان کو پیدا کرنے سے پہلے آپ صلی اللہ علیہ وسلم کے خوبصورت نور کو پیدا فرمایا،

پھر آپ صلی اللہ علیہ وسلم کے نور سے عرش، کرسی قلم، سورج، چاند، روشنی، عقل، آنکھوں کی روشنی اور فرشتوں کے

نور کو پیدا فرمایا، آپ صلی اللہ علیہ وسلم کا نور عرش کی تختی کے نیچے اللہ تعالیٰ کی تسبیح و تحمید اور تقدیس بیان کرتا رہا، جب

اللہ تعالیٰ نے حضرت جبریل کو پیدا فرمایا تو انہوں نے عرش کے نیچے ایک نور دیکھا، حضرت جبریل نے پوچھا:

اے پروردگار! کیا آپ نے مجھ سے پہلے کسی مخلوق کو پیدا کیا ہے؟ اللہ تعالیٰ نے ارشاد فرمایا: جی ہاں! میں

نے اپنے حبیب کے نور کو پیدا کیا ہے اور میں نے ساری مخلوق سے انہیں منتخب فرمایا ہے، اللہ سبحانہ و تعالیٰ نے

جنت، اس کی نعمتوں اور اس کے نور کو آپ علیہ السلام کے نور سے پیدا فرمایا ہے۔

جب اللہ تعالیٰ نے سارے عالم کو پیدا فرمایا تو حضرت جبریل نبی کریم صلی اللہ علیہ وسلم کے نور کو لے

کر چلے، انسانوں کی ارواح نے اس نور کا مشاہدہ کیا اور اس کی قدر و منزلت پہچان لی کہ جہان کو انہی کے لئے

بنایا گیا ہے، پس تمام ارواح کی پیدائش سے قبل آپ ﷺ کو نبوت مل چکی تھی۔

اسی بارے میں آپ ﷺ کا ارشاد گرامی ہے:

”عُقِدَتِ اِلَى النَّبُوَّةِ وَ اَدَمُ بَيْنَ الْمَاءِ وَالطِّينِ“

ترجمہ: ”مجھے اس وقت نبوت مل چکی تھی جب آدم پانی اور مٹی کے درمیان میں تھے۔“

آپ ﷺ کی نبوت جب ارواح پر پیش کی گئی تو کسی روح نے آپ ﷺ کی نبوت کا انکار نہیں کیا بلکہ سب نے اعتراف کیا، جب اللہ تعالیٰ نے حضرت آدم کو پیدا فرما کر ان میں روح ڈالی تو انہوں نے عرش، کرسی، جنت اور اس کے محلات کی طرف دیکھا کہ وہاں ”لا الہ الا اللہ محمد رسول اللہ“ لکھا ہوا تھا، حضرت آدم نے پوچھا: اے پروردگار! یہ نام کس کا ہے؟ اللہ تعالیٰ نے ارشاد فرمایا: اگر اس نام والا نہ ہوتا تو میں عرش، کرسی، آسمان وزمین سورج، چاند، جنت اور جہنم کو پیدا نہ کرتا۔

یہ میرے خاص نبی اور حبیب ہیں، اگر یہ نہ ہوتے تو میں تمہیں بھی پیدا نہ کرتا، یہ ایسی ہستی کا نور ہے جن کے ذریعے میں نے اپنے عرش، کرسی، آسمان اور جنت کو منور کیا ہے، ہمارے نبی کا نور مسلسل انبیاء کی پشتوں میں منتقل ہوتا رہا یہاں تک کہ دنیا میں آپ ﷺ کا ظہور ہوا، آپ ﷺ کے سوا پوری کائنات میں کسی کو یہ کمال حاصل نہ ہوا اور نہ آپ ﷺ کے سوا کوئی کائنات کا راز ہے، بیشک آپ ﷺ تمام انوارات کا نور اور تمام اسرار کا خزانہ ہیں، ظاہری اور باطنی انوارات نے آپ ﷺ کی روشنی سے نور حاصل کیا، مشاہدے میں نظر آنے والی کوئی صورت آپ ﷺ کی طرح نہیں، آپ ﷺ نے اہل معرفت کے انوار اور موجودات کے حقائق کو جمع فرمایا، آپ ﷺ کی نبوت تمام نبوتوں کی جامع ہے، آپ علیہ السلام پیدائش میں سب سے پہلے اور بعثت میں سب سے آخری نبی ہیں، مخلوق کے وجود سے پہلے ہر روح نے آپ ﷺ کا مشاہدہ کیا اور یہ بات جان لی کہ مشرق و مغرب میں آپ ﷺ کی کوئی نظیر نہیں، اور یہ اس بات کی گواہی ہے کہ آپ ﷺ پیارے رسول ہیں جن کی پیروی کی جائے گی۔

اگر انسانوں کی تخلیق کے بعد آپ ﷺ کے نور کو روحوں کے سامنے ظاہر کیا جاتا تو آپ ﷺ کے جمال و کمال کو دیکھتے ہی بصیرت اور فکر ختم ہو جاتی، اگر دلوں پر شیطان کا حجاب نہ ہوتا تو ہر دل آپ ﷺ کے نور کا مشاہدہ کرتا، آپ ﷺ کا جمال اور مقام اللہ تعالیٰ کی بارگاہ میں بہت بڑا ہے، آپ ﷺ کے پوشیدہ نور پر وہی مطلع ہوگا اور حسن و جمال سے وہی فائدہ حاصل کرے گا جسے آپ ﷺ کے

شرف و کمال اور مہربانی کا اعتراف ہو، اللہ تعالیٰ سید علی بن ابی الوفا پر رحم فرمائے کہ انہوں نے اپنے بہترین بلیغ قصیدے میں خوب بات کہی ہے:

لو أبصر الشيطان نور جماله في وجه آدم كان أول من سجد
اگر شیطان آپ صلی اللہ علیہ وسلم کے نورِ جمال کو دیکھ لیتا تو آدم کے سامنے وہ سب سے پہلے سجدہ کرتا۔
أولورأى النمرود نور جلاله عبد الجليل مع الخليل وما عند
اگر نمرود آپ صلی اللہ علیہ وسلم کے جلال کو دیکھ لیتا تو خلیل کے ساتھ رب جلیل کی بندگی کرتا اور دشمنی ترک
کردیتا۔

لكن جمال الحق جل فلايرى الا بتخصيص من الله الصمد
لیکن اللہ تعالیٰ کا جمال بہت بڑا ہے، صرف اسی کو نظر آتا ہے جس کو اللہ بے نیاز نے خصوصیت
عطا فرمائی ہو۔

پس اے محبت کرنے والے! اس خدائی توفیق کی وجہ سے خوش ہو جاؤ جو اس نے تمہاری روح سے
پیوست کر دی ہے، تم نے اس بات کا اعتراف کیا ہے کہ آپ صلی اللہ علیہ وسلم کریم اور عظیم اخلاق والے نبی ہیں، رب
العالمین کے حبیب اور سید المرسلین ہیں، نیز اللہ تعالیٰ کی اس (ایمان کی) نعمت کو یاد کرو جو اس نے اپنی بہت
ساری مخلوق میں خاص طور پر تمہیں عطا فرمائی، مخلوق نے آپ صلی اللہ علیہ وسلم کے نور کو دیکھا لیکن اس کے باوجود اللہ
تعالیٰ نے ان کی بصیرت کو اندھا اور باطن کو خراب کیا کہ ان کی روحوں نے جس چیز کا مشاہدہ کیا تھا وہ ان پر
پوشیدہ ہو گئی، بیشک ان کی آنکھیں اندھی نہیں بلکہ وہ دل اندھے ہیں جو ان کے سینوں میں ہیں۔

فصل

نبی کریم صلی اللہ علیہ وسلم سے محبت کرنے والے کے لئے ادب یہ ہے کہ وہ اللہ تعالیٰ کے اس انعام
کو یاد کرے کہ اس نے ہمیں صلی اللہ علیہ وسلم کی رسالت کی تصدیق کی توفیق بخشی، نیز یہ بات جان لے کہ اللہ تعالیٰ
اس دنیا میں اپنی مخلوق میں سے جسے چاہتے ہیں اپنی مرضی کے مطابق خصوصیت عطا فرماتے ہیں، ورنہ تمام
ارواح نے آپ صلی اللہ علیہ وسلم کے جمال و کمال کا مشاہدہ کیا ہے، جب اللہ تعالیٰ نے حضرت آدم علیہ السلام کی تخلیق
فرمائی تو ان کی اولاد کو ان کی پشت میں ذڑوں کی طرح پیدا فرمایا، حضرت آدم علیہ السلام کی پیدائش سے
لیکر قیامت تک پیدا ہونے والے ہر انسان نے ان کی پشت میں اولین و آخرین کے سردار صلی اللہ علیہ وسلم کے

نور کا مشاہدہ کر کے اس بات کا اعتراف کیا کہ آپ ﷺ رب العالمین کے حبیب ہیں، اسی لئے آپ علیہ السلام کا ارشاد ہے: ”کہ ہر بچہ فطرت پر پیدا ہوتا ہے، اس کے والدین اسے یہودی اور نصرانی بناتے ہیں، اللہ تعالیٰ نے قرآن کریم میں ارشاد فرمایا ہے:

{وَ إِذْ أَخَذَ رَبُّكَ مِنْ بَنِي آدَمَ مِنْ ظُهُورِهِمْ ذُرِّيَّتَهُمْ وَ أَشْهَدَهُمْ عَلَىٰ

أَنْفُسِهِمْ أَلَسْتُ بِرَبِّكُمْ قَالُوا بَلَىٰ شَهِدْنَا} - الأعراف ۱۷۲

ترجمہ: اور (اے رسول! لوگوں کو وہ وقت یاد لاؤ) جب تمہارے پروردگار نے آدم کے بیٹوں کی پشت سے ان کی ساری اولاد کو نکالا تھا، اور ان کو خود اپنے اوپر گواہ بنایا تھا، (اور پوچھا تھا کہ) کیا میں تمہارا رب نہیں ہوں؟ سب نے جواب دیا تھا کہ: کیوں نہیں؟ ہم سب اس بات کی گواہی دیتے ہیں۔

جس شخص کے نور کو اللہ تعالیٰ نے باقی رکھا ہو اور اس کے ذریعے اس نے اپنے پروردگار کا مشاہدہ کیا ہو تو وہ اس بات کا اعتراف کرتا ہے کہ نبی کریم ﷺ مخلوق میں سب سے بہترین ہستی ہیں، اور اس کی یہ کرامت ظاہر ہوتی ہے کہ اسے بندگی کا اقرار یاد آجاتا ہے، چنانچہ حضرت ابو بکر صدیق فرماتے ہیں کہ ایک دن ہم نبی کریم ﷺ کی خدمت میں بیٹھے ہوئے تھے کہ آپ ﷺ نے میری طرف دیکھ کر ارشاد فرمایا: اے ابو بکر! کیا تمہیں وہ دن یاد ہے؟ میں نے عرض کیا: جی ہاں، اے اللہ کے رسول! آپ ﷺ کی زندگی کی قسم! مجھے یاد آیا ہے۔

نبی کریم ﷺ کے صحابہ کرام نے ایک دوسرے کی طرف دیکھا لیکن انہیں یہ بات سمجھ میں نہ آئی، آپ ﷺ نے ارشاد فرمایا: اے ابو بکر! بتا دو، چنانچہ حضرت ابو بکر نے اپنے دل کے نور سے ارشاد فرمایا: اے اللہ کے رسول! آپ ﷺ نے مجھ سے یومِ ذُر (یعنی عہدِ اُلسْت) کے بارے میں پوچھا ہے جو اللہ تعالیٰ کے اس ارشاد میں ہے:

{وَ إِذْ أَخَذَ رَبُّكَ مِنْ بَنِي آدَمَ مِنْ ظُهُورِهِمْ ذُرِّيَّتَهُمْ وَأَشْهَدَهُمْ عَلَىٰ

أَنْفُسِهِمْ أَلَسْتُ بِرَبِّكُمْ قَالُوا بَلَىٰ شَهِدْنَا} -

ترجمہ: اور (اے رسول! لوگوں کو وہ وقت یاد لاؤ) جب تمہارے پروردگار نے آدم کے بیٹوں کی پشت سے ان کی ساری اولاد کو نکالا تھا، اور ان کو خود اپنے اوپر گواہ بنایا تھا، (اور پوچھا

تھا کہ) کیا میں تمہارا رب نہیں ہوں؟ سب نے جواب دیا تھا کہ: کیوں نہیں؟ ہم سب اس بات کی گواہی دیتے ہیں۔

تمام مخلوق نے کہا تھا کیوں نہیں، اور اے اللہ کے رسول! میں نے آپ ﷺ کو اس وقت یہ کہتے ہوئے سنا تھا "أشهد أن لا إله إلا الله وأشهد أني محمد عبد الله ورسوله" نبی کریم ﷺ نے ارشاد فرمایا؛ قسم ہے اس ذات کی جس نے مجھے حق کے ساتھ نبی بنا کر مبعوث کیا ہے! اے ابوبکر! میں نے تمہیں یہ کہتے ہوئے سنا تھا کہ "اے اللہ کے رسول! آپ ﷺ نے سچ کہا ہے" لہذا حضرت صدیق اس بات کے حقدار تھے کہ ان کا نام صدیق رکھا جائے، کیونکہ وہ ہمارے محبوب نبی کے سچے دوست تھے، تم ان سے محبت کو لازم پکڑو اور ان کی تصدیق کا وسیلہ اختیار کرو۔

سألزم نفسي يا خليلي مدحه
وأحكم فيه القول من جيد الشعر
اے دوست! میں عنقریب اپنے نفس پر آپ کی تعریف لازم کروں گا اور عمدہ اشعار سے قول کو پختہ کروں گا۔

فأفضل خلق الله بعد محمد
خليفة الصديق وهو أبو بكر
پس محمد ﷺ کے بعد اللہ کی تمام مخلوق سے افضل آپ ﷺ کے خلیفہ ابوبکر ہیں۔
فذاك لعبر الله أول مسلم
وأول من صلى مع الطاهر الظهر
اللہ کی قسم! وہ سب سے پہلے مسلمان اور اور پہلے وہ آدمی ہیں جنہوں نے نبی طاہر کے ساتھ ظہر کی نماز ادا کی ہے۔

فمن ذا سوا الله فضلته
لدى سورة الفتح المعظمة القدر
آپ ﷺ کے سوا کون ہے اللہ تعالیٰ نے جس کے فضائل بیان کئے ہوں، آپ ﷺ کے پاس سورۃ الفتح ہے جو بڑے مرتبے والی ہے۔

ومن أنفق الأموال لله خالصا
وقاتل قبل الفتح مثل أبو بكر
اور ابوبکر کی طرح کس نے اللہ کے لئے اخلاص کے ساتھ مال خرچ کیا اور فتح سے پہلے جہاد کیا؟
ومن أنس المختار في الغار غيره
ومن صدق المختار قبل أبي بكر
اس کے علاوہ کس نے نبی مختار ﷺ کو غار میں مانوس کیا اور ابوبکر سے پہلے نبی مختار ﷺ کی

کس نے تصدیق کی؟

ومن ذا الذی فی الناس أفقر نفسه وأرضی رسول الله غیر أبی بکر

اور ابو بکر کے علاوہ لوگوں میں کون ہے جس نے خود کو فقیر بنا کر رسول اللہ ﷺ کو راضی کر دیا۔

ومن ذا سواہ جاء جبریل قاصداً الی البصطفی فیہ من الله بالبشر

نیز ان کے علاوہ کون ہے کہ جس کے بارے میں اللہ تعالیٰ کی طرف سے محمد ﷺ کی طرف

جبریل خوشخبری سنانے کے لئے قاصد بن کر آیا ہو۔

وقال فان الله یقری سلامه

علیہ فأبلغ ذاک عنہ أبابکر

اور یہ کہا ہو کہ بیشک اللہ تعالیٰ اسے سلام کہہ رہے ہیں، اس سلام کو ابو بکر کے پاس پہنچا دو۔

وأعلیہ أن الله راض بفعله

فهل هو راض عنہ فی حلة الفقر؟

اور اسے بتا دو کہ اللہ تعالیٰ اس کے عمل سے راضی ہے کیا وہ فقر کے لباس میں اللہ تعالیٰ سے راضی

ہے؟

ومن لرسول الله جاء ببنته

فروّجھا ایام مثل أبی بکر

ابو بکر کی طرح کون ہے جو اپنی بیٹی کو لا کر رسول اللہ ﷺ سے نکاح کروا دے۔

سأضرب أعناق الروافض عنوة

بحدّ لسان کالمهنداة البتر

میں روافض کی گردنیں جبر اپنی زبان کی تیزی کے ساتھ ماروں گا جیسے کہ سونٹے والی تلوار ہوتی

ہے۔

وأقتلهم قتل الكلاب تعبداً

وأنشر أمداح الامام أبی بکر

اور انہیں کتوں کی طرح جان بوجھ کر قتل کر کے امام ابو بکر کی تعریفیں پھیلاؤں گا۔

اللہ تعالیٰ ہمیں ان کی محبت سے نفع پہنچائے اور بار بار ان کی برکت عطا فرمائے، اللہ تعالیٰ رحمہ

کاملہ اور سلامتی نازل فرمائے محمد ﷺ پر آپ ﷺ کی آل، صحابہ کرام اور خاص لوگوں پر، اور آپ

ﷺ کے شرف و کرم اور رفعت و بلندی میں اضافہ فرمائے۔

آپ صلی اللہ علیہ وسلم کے اسم گرامی ”أول من تنشق عنه

الأرض“ کے معنی میں

اللہ تعالیٰ آپ صلی اللہ علیہ وسلم پر رحمت کاملہ نازل فرمائے اور شرف و اکرام کا معاملہ فرمائے
 أول من تنشق عنه الأرض آپ علیہ السلام کا اسم گرامی ہے جو بہت ساری احادیث
 میں مشہور طرق سے آیا ہے، آپ علیہ السلام سب سے پہلے ہونگے جن کی وجہ سے قیامت کے دن جو حسرت
 اور شرمندگی کا دن ہوگا زمین کو پھاڑ دیا جائے گا۔

بعض مفسرین سورہ انشقاق کی تفسیر میں حضرت عبداللہ بن عمر رضی اللہ عنہ سے نقل کرتے ہیں کہ
 رسول اللہ صلی اللہ علیہ وسلم ان آیات کے وقت فرمایا کرتے تھے کہ سب سے پہلے میرے قبر کی زمین پھٹے گی، میں
 اپنی قبر میں بیٹھا ہوں گا کہ سر کے برابر سے آسمان تک ایک دروازہ کھولا جائے گا یہاں تک کہ مجھے عرش نظر
 آئے گا، پھر ایک دروازہ میرے نیچے سے کھولا جائے گا یہاں تک کہ ساتویں زمین کے نیچے مجھے تخت الثری
 نظر آئے گی، پھر میرے دائیں جانب سے دروازہ کھولا جائے گا یہاں تک کہ میں جنت کو اور اپنے صحابہ کے
 گھروں کو دیکھوں گا، پھر میرے نیچے زمین حرکت کرے گی، میں اس سے کہوں گا اے زمین! تمہیں
 کیا ہوا ہے؟، زمین کہے گی کہ میرے رب نے مجھے اس بات کا حکم دیا ہے کہ میں اپنے اندر کی ساری چیزوں
 کو باہر نکال کر اپنی ابتدا کی طرح ہو جاؤں جب میرے اندر کوئی چیز نہ تھی۔

صحیح بخاری میں اس نام کا اطلاق آپ صلی اللہ علیہ وسلم پر ہوا ہے کہ سب سے پہلے آپ صلی اللہ علیہ وسلم کی قبر مبارک
 کو پھاڑ کر اللہ تعالیٰ آپ صلی اللہ علیہ وسلم کو اٹھائیں گے، اس میں اللہ کے حبیب صلی اللہ علیہ وسلم پر خدائی مہربانی کا اظہار ہے،
 نیز آپ صلی اللہ علیہ وسلم کی کرامت اور فضیلت کا بیان ہے جو اللہ تعالیٰ نے آپ صلی اللہ علیہ وسلم کو عطا فرمائی ہے، اللہ تعالیٰ نے
 جہانوں کے سامنے آپ صلی اللہ علیہ وسلم کے مرتبے کو ظاہر فرمایا اور مخلوق کے سامنے آپ صلی اللہ علیہ وسلم کے بلند مرتبے کو شہرت
 عطا فرمائی اور مخلوق کو بتا دیا کہ آپ صلی اللہ علیہ وسلم قیامت کے دن ابن آدم کے سردار ہونگے، اور حسرت و ندامت
 والے دن اہل محشر آپ صلی اللہ علیہ وسلم کے شفاعت کے بہت زیادہ محتاج ہونگے۔

رحمت کاملہ اور سلامتی نازل ہو آپ صلی اللہ علیہ وسلم پر آپ صلی اللہ علیہ وسلم کی آل پر جو ہمیں امن عافیت

اور سلامتی عطا فرمائے۔

ياسيداً عظمت في الفضل رتبته
وَأَعْجَزَ الخلق احساناً وافضالاً
اے وہ سردار فضیلت میں جن کا مرتبہ بلند ہوا اور مخلوق کو احسان اور فضل کے اعتبار سے عاجز کر دیا ہے۔

ما بعد فقدك موجود مايسر به
كنت الحياة و كنت الأهل والمالا
آپ ﷺ کے بعد کوئی چیز موجود نہیں جس سے خوشی حاصل ہو، آپ ﷺ زندگی اہل اور مال ہیں۔

جہانوں کے درمیان صرف آپ ﷺ کا ہی فخر ہے محشر والوں کے ہاں صرف آپ ﷺ کا ذکر ہے، اللہ تعالیٰ آپ ﷺ پر رحمت کاملہ اور سلامتی نازل فرمائے اور شرف و اکرام کا معاملہ فرمائے۔

ليست رداء الفخر في ظهر آدم
فما تنتهي الا اليك المفاخر
آپ ﷺ نے فخر کی چادر حضرت آدم کی پیٹھ میں پہن لی تھی تمام بڑائیوں کی انتہا آپ ﷺ کی ذات تک ہوتی ہے۔

وفخرك عال في السماء محله
ونورك في الأرض البسيطة زاهر
آپ ﷺ کا فخر بلند ہے اور آسمان اس کا محل ہے، اور آپ ﷺ کا نور اس پھیلی ہوئی زمین پر چمکنے والا ہے۔

روایت بیان کی گئی ہے کہ حضرت کعب اُمّ المؤمنین حضرت عائشہ رضی اللہ عنہا کی خدمت میں حاضر ہوئے اور رسول اللہ ﷺ کا تذکرہ کرتے ہوئے کہنے لگے کہ: اے امّ المؤمنین! ہر فجر جب طلوع ہوتی ہے تو ستر ہزار فرشتے اتر کر نبی کریم ﷺ کی قبر کو گھیرے میں لے لیتے ہیں اور اپنے پروں کو قبر پر ملتے ہیں اور اپنی زبانوں سے نبی کریم ﷺ پر درود پڑھتے ہیں، ستر ہزار فرشتے رات کے وقت اور ستر ہزار دن کے وقت، یہ سلسلہ اس وقت تک چلتا رہے گا جب نبی کریم ﷺ کی قبر مبارک کی زمین پھٹ جائے گی اور آپ ﷺ ستر ہزار فرشتوں کے ساتھ قبر مبارک سے اس طرح باہر نکلیں گے کہ وہ سب آپ ﷺ کی تعظیم و تکریم کر رہے ہوں گے۔ (کنز العمال، مصنف ابن ابی شیبہ،)

ایک مشہور حدیث میں آیا ہے کہ حضرت جبریل میکائیل اور اسرافیل علیہم السلام براق کے ذریعے جنت کا لباس پہن کر نبی کریم ﷺ کی قبر مبارک پر نازل ہوں گے، جب آپ ﷺ کی قبر مبارک کی زمین

پھٹے گی تو آپ ﷺ جبریل کی طرف دیکھ کر پوچھیں گے کہ اے جبریل! آج کون سا دن ہے؟ حضرت جبریل بتائیں گے کہ اے محمد ﷺ! قیامت کا دن ہے، چنانچہ ہمارے شفیق اور مہربان نبی پوچھیں گے ”اللہ تعالیٰ نے میری امت کے ساتھ کیا معاملہ کیا ہے؟ وہ جواب میں کہیں گے کہ اے محمد ﷺ! سب سے پہلے آپ ﷺ کی قبر کی زمین پھٹی ہے، پھر اللہ تعالیٰ اسرافیل علیہ السلام کو سونپھونکنے کا حکم دیں گے اور ساری مخلوق کھڑی ہو کر یہ منظر دیکھے گی۔

پس اے محبت کرنے والو! اس بات پر غور کرو کہ کس طرح اللہ تعالیٰ نے مشفق و مہربان نبی ﷺ کی فطرت میں تمہاری محبت ڈال دی ہے کہ وہ کسی مقام پر تمہیں نہیں بھولیں گے اور اللہ تعالیٰ سے وہ چیزیں مانگیں گے جن سے تمہیں خوشی ہوگی، پس اپنے مولیٰ کریم کے اس ارشاد کی وجہ سے خوش ہو جاؤ اور اس کا شکر ادا کرو کہ اس نے عظیم اخلاق والے نبی ﷺ کی محبت کے ذریعے تم پر احسان فرمایا:

{ لَقَدْ جَاءَكُمْ رَسُولٌ مِّنْ أَنْفُسِكُمْ عَزِيزٌ عَلَيْهِ مَا عَنِتُّمْ حَرِيصٌ

عَلَيْكُمْ بِالْمُؤْمِنِينَ رَءُوفٌ رَّحِيمٌ } التوبة ۱۲۸

ترجمہ: (لوگو!) تمہارے پاس ایک ایسا رسول آیا ہے جو تمہی میں سے ہے، جس کو تمہاری ہر تکلیف بہت گراں معلوم ہوتی ہے، جسے تمہاری بھلائی کی دھن لگی ہوئی ہے، جو مؤمنوں کے لئے انتہائی شفیق، نہایت مہربان ہے۔

لہذا اللہ تعالیٰ کی بارگاہ میں آپ ﷺ کا وسیلہ پکڑو اور پریشانیوں کے نزول کے وقت انہی کے دروازے پر کھڑے ہو جاؤ۔

نال المني من كان ضارعته وفاز من نحوه ثرجي بضاعته
وطاعة الله حقافهي طاعته هو الحبيب الذي ثرجي شفاعته

لكل هول من الأحوال مقتحم

اس شخص نے اپنی آرزو کو حاصل کیا جس میں عاجزی تھی، اور وہ شخص کامیاب ہوا جس کا توشہ لے کر آپ ﷺ کا قصد کیا گیا، اللہ تعالیٰ کی سچی اطاعت ہی درحقیقت آپ ﷺ کی اطاعت ہے اور آپ ﷺ ایسے حبیب ہیں ہر پریشانی میں مبتلا ہونے والے کے لئے آپ ﷺ کی شفاعت کی امید کی جاتی ہے۔

فصل

جس شخص کو معلوم ہو کہ نبی کریم ﷺ کا اسم گرامی ”اَوَّلُ مَنْ تَنَشَقُّ عَنْهُ الْاَرْضُ“ ہے اس کے لئے ادب یہ ہے کہ اس بات کا اعتقاد رکھے کہ اللہ تعالیٰ نے اکرام و تعظیم کا معاملہ فرما کر تمام ناپسندیدہ امور سے آپ ﷺ کی حفاظت فرمائی اور آپ ﷺ کا مرتبہ بلند کیا، نیز آپ علیہ السلام اپنی قبر مبارک میں طاہر اور پاکیزہ خوشبو، خوبصورت اور مکمل شکل و صورت کے ساتھ اپنے پہلے وجود کی طرح موجود ہیں، زمین نے آپ ﷺ کے جسم کے کسی حصے پر تجاوز نہیں کیا یعنی جسم کا کوئی حصہ نہیں کھایا، کیونکہ اللہ تعالیٰ کی نظر میں انبیاء علیہم السلام معزز اور محترم ہوتے ہیں، اور انہیں اللہ تعالیٰ کی طرف سے خاص کرامت حاصل ہوتی ہے۔

حضرت علی بن ابی طالب رضی اللہ عنہ سے روایت ہے کہ نبی کریم ﷺ نے ارشاد فرمایا: میری موت کے بعد کثرت سے مجھ پر درود پڑھنا، حضرت علی نے عرض کیا: کیا مٹی ہو جانے کے بعد بھی آپ ﷺ کو ہمارا درود پہنچے گا؟ آپ ﷺ نے ارشاد فرمایا: اے علی! بیشک اللہ تعالیٰ نے انبیاء کے جسموں کو زمین پر حرام کر دیا ہے، زمین انہیں نہیں کھا سکتی، اور میں اللہ کے نزدیک سب سے بڑھ کر محترم ہوں، لہذا وہ اسے میرے اوپر مسلط نہیں فرمائے گا، پس جب بندہ ”اللَّهُمَّ صَلِّ عَلَيَّ مُحَمَّدٍ“ کہتا ہے تو میری قبر پر مرغ کی شکل کی طرح ایک فرشتہ مقرر ہے جو اس کے منہ سے یہ جملہ لے لیتا ہے جیسا پرندہ دانہ اٹھاتا ہے، پھر کہتا ہے: اے محمد! فلاں بن فلاں نے فلاں جگہ سے آپ ﷺ پر درود و سلام بھیجا ہے، پھر اس درود کو نور کی ایک جھلی میں مشک کے ساتھ لکھ کر میرے سر کے پاس چھوڑ دیتا ہے، میں قیامت کے دن اس کی وجہ سے اس بندے کی شفاعت کروں گا۔ نیز اسے بیس ہزار نیکیاں عطا کی جاتی ہیں اور بیس ہزار گناہ معاف کر دیئے جاتے ہیں اور جنت میں حوض کوثر کے کنارے پر اس کے لئے بیس ہزار درخت لگا دیئے جاتے ہیں۔

سب سے پہلے میری قبر کھلی گی، حضرت جبریل ایسی سواری پر سوار ہو کر میرے پاس آئیں گے جس کی دونوں آنکھوں کے درمیان ”لا الہ الا اللہ محمد رسول اللہ“ لکھا ہوگا، پھر جنت کا داروغہ رضوان مجھے ایک جھنڈا عطا کرے گا جس کے درمیان ”لا الہ الا اللہ محمد رسول اللہ“ لکھا ہوگا، اگر اس جھنڈے کو اولادِ آدم پر پھیلا دیا جائے تو ان سب کو اور ان کے علاوہ دوسری مخلوق کو بھی ڈھانپ لے، جبریل میرے دائیں اور میکائیل میرے بائیں تہلیل اور تجمید پڑھ رہے ہوں گے، یہاں تک کہ میں اپنا جھنڈا میزان کے نیچے

گھاڑ دوں گا، اور لوگوں کو حساب کے لئے بلایا جائے گا، جب اس بندے کو بلایا جائے گا جو دنیا میں مجھ پر کثرت سے درود پڑھتا ہوگا اور ترازو کے پلڑے میں اس کا عمل رکھا جائے گا تو اس کا میزان عمل ہلکا ہو جائے گا، میں وزن کرنے والے سے کہوں گا اللہ تم پر رحم کرے! نرمی کا معاملہ کرو، بیشک میرے پاس اس بندے کی ایک امانت اور اچھا عمل ہے، وہ رجسٹر میرے پاس ہوگا، وزن کرنے والا کہے گا، جی ہاں، اے محمد! آپ ﷺ اللہ کے حبیب ہیں اور آج کی دن آپ ﷺ کی بات مانی جائے گی، پھر رجسٹر کو حکم دیا جائے گا اور وہ کھل جائے گا، اس میں اس کا نام اس کے والد اور دادا کا نام لکھا ہوگا، میں اسے میزان کے پلڑے میں رکھ کر اللہ تعالیٰ سے اس کے میزان عمل کے بھاری ہونے کی دعا کروں گا، چنانچہ میزان عمل مجھ پر درود پڑھنے کی وجہ سے بھاری ہو جائے گا۔ (البدایہ والنہایہ، مستدرک حاکم، مجمع الزوائد)

آپ ﷺ کس قدر شفیق اور مہربان ہیں اور آپ ﷺ کی اخلاق کتنے اچھے اور مرتبہ کتنا باعزت ہے، لہذا آپ ﷺ پر بہترین درود پڑھو، بیشک درود قبر مبارک میں آپ ﷺ پر پیش کیا جاتا ہے، اور ہر گھڑی سلام بھیجو بیشک وہ تمہارے سلام کا جواب دیتے ہیں، اور جان لو کہ اللہ تعالیٰ کے نزدیک ان کا مرتبہ بہت بڑا ہے، لہذا ان کے مقام کریم کی شفاعت حاصل کرو۔

عزّ التراب لکون الهاشمی بہ كأنه لؤلؤ فی التراب مکنون

زمین باعزت بن گئی کیونکہ ہاشمی نبی ﷺ کو اس سے بنایا گیا، آپ ﷺ گویا زمین چھپائے ہوئے موتی ہیں۔

من ظنّ أنّ رسول اللہ غیرہ طول المقام بلحد فهو ملعون

جو شخص یہ گمان کرے کہ قبر مبارک میں زیادہ عرصہ رہنے کی وجہ سے آپ ﷺ کے جسم مبارک میں تبدیلی آگئی ہے تو ایسا شخص ملعون ہے

الجسم غضّ بلاشک ولا کذب والوجه کالبدر تحت الدجن مقرون

جسم بغیر کسی شک اور جھوٹ کے تروتازہ ہے اور گھنے بادلوں کے نیچے چودھویں کے چاند کی طرح ہے۔

والطرف أحوی کحیل دون ما کحل وقوس حاجبه فی شکله نون

بغیر سرمہ لگائے آپ ﷺ کی آنکھیں سیاہ اور سردی ہیں اور آپ ﷺ کی پلکیں (گولائی

میں لفظ) نون کی طرح ہیں

وورد خدیہ لم یعبث به کبر

فور دکل ریاض دونہ دون

آپ ﷺ کے گلابی رخساروں پر بڑھا پاتاری نہیں ہوا، ہر باغ کے گلاب آپ ﷺ کے مقابلے میں ہیچ ہیں۔

یا حسن غرتہ من تحت وفرتہ

لیل و صبح به ذواللب مفتون

لجے بالوں کے نیچے آپ ﷺ کے حسن کے کیا کہنے؟ (گویا) رات اور صبح ہے اور اس کی وجہ سے عقل والا امتحان میں مبتلا ہو جاتا ہے۔

ما فی السموات خلق لیس ینذکرہ

ولا یعظبه حتی الشیاطین

آسمانوں میں کوئی مخلوق نہیں جو آپ ﷺ کا ذکر اور تعظیم نہ کرتی ہو یہاں تک کہ شیاطین بھی۔

یا أمة فضلت هذا نبیکم

صلوا علیہ فذاک الفخر والدين

اے فضیلت والی امت! یہ تمہارے نبی ہیں، ان پر درود پڑھو، پس یہ فخر اور دین ہے۔

محمد خیر خلق الله کلهم

ومن یقل غیر هذا فهو مجنون

محمد اللہ کی تمام مخلوق سے افضل ہیں اور جو اس کے علاوہ کہے وہ مجنون ہے

اللہ تعالیٰ آپ ﷺ پر ایسی رحمت نازل فرمائے جو اس کی بارگاہ میں ہمارے لئے وسیلہ بنے

اور ہمیں ان کے مرتبے کے قریب کر کے ان کے پاس پہنچادے، نیز آپ ﷺ کی آل اور صحابہ کرام پر قیامت کے دن تک رحمت کاملہ اور سلامتی نازل فرمائے۔

آپ صلی اللہ علیہ وسلم کے اسم گرامی ”اَوَّلُ مَنْ يَدْخُلُ الْجَنَّةَ“ کے معنی میں

اللہ تعالیٰ آپ صلی اللہ علیہ وسلم پر رحمت کاملہ نازل فرمائے اور شرف و اکرام کا معاملہ فرمائے

اول من یدخل الجنة آپ علیہ السلام کا اسم گرامی ہے جو مشہور روایات اور احادیث میں وارد ہوا ہے، اس کا معنی یہ ہے کہ قیامت کے دن جنت میں سب سے پہلے ہمارے محبوب اور شفاعت کرنے والے نبی داخل ہونگے جو پروردگار کی بارگاہ میں ہمارا وسیلہ ہیں، یعنی آپ صلی اللہ علیہ وسلم سے پہلے پوری مخلوق میں کسی کو جنت کی نعمتیں نہیں دی جائیں گی اور نہ کوئی ان سے فائدہ حاصل کر سکے گا، یہ حدیث آپ صلی اللہ علیہ وسلم کی دوسری حدیث کے معارض نہیں کہ قیامت کے دن نبی کریم صلی اللہ علیہ وسلم محشر کی ہولناکی سے اپنی امت کی خلاصی کے لئے مشغول ہونگے، ہر نبی اپنے منبر پر بیٹھا ہوگا لیکن نبی کریم صلی اللہ علیہ وسلم منبر پر نہیں بیٹھیں گے جب تک کہ اپنی امت کا اطمینان نہ ہو، محشر کی ہولناکی میں امت کو چھوڑ کر اس وقت تک جنت میں داخل نہیں ہونگے جب تک کہ ان کی طرف سے اطمینان حاصل نہ ہو اور انہیں خلاصی نہ مل جائے۔

اس حدیث میں وہ بات نہیں جو یہ تقاضا کرے کہ لوگ نبی کریم صلی اللہ علیہ وسلم سے پہلے جنت میں داخل ہونگے، بلکہ اس میں نبی کریم صلی اللہ علیہ وسلم کی طرف سے امت پر شفقت رحمت اور مہربانی کی نشانی ہے کہ آپ صلی اللہ علیہ وسلم امت کا غم اور مصیبت دور ہونے تک جنت میں داخل نہیں ہونگے، اَوَّلُ مَنْ يَدْخُلُ الْجَنَّةَ کے معنی میں یہ احتمال بھی ہے کہ آپ صلی اللہ علیہ وسلم وہ پہلے انسان ہونگے جنہیں مخلوق سے پہلے جنت میں داخل ہونے کا حکم دیا جائے گا، یہ آپ صلی اللہ علیہ وسلم پر مہربانی ہوگی اور جنت کو آپ صلی اللہ علیہ وسلم کے لئے ہی بنایا گیا ہے۔

یہ بھی احتمال ہے کہ اول من یدخل الجنة کا معنی یہ ہو کہ آپ صلی اللہ علیہ وسلم سب سے پہلے جنت میں داخل ہو کر اپنی اور اپنی امت کی جگہ دیکھیں گے پھر حساب کی جگہ پر واپس اپنی امت کی طرف آجائیں گے، ایک احتمال یہ ہے کہ مخلوق جب حساب کتاب سے فارغ ہوگی اور نبی کریم صلی اللہ علیہ وسلم ان کے حق میں شفاعت کریں گے تو سب جنت کے دروازے کے پاس کھڑے ہو جائیں گے، پھر آپ صلی اللہ علیہ وسلم جنت کے پاس آئیں گے، آپ صلی اللہ علیہ وسلم کے آتے ہی جنت کے دروازے کھل جائیں گے اور آپ صلی اللہ علیہ وسلم جنت میں داخل ہونگے، پھر آپ صلی اللہ علیہ وسلم کی امت جنت میں داخل ہو کر اس کی نعمتوں کا دیدار کرے گی۔

یہ بھی احتمال ہے کہ اول من یدخل الجنة کا معنی یہ ہو کہ آپ صلی اللہ علیہ وسلم وہ پہلی ہستی ہیں جو شفاعت کے لئے

جنت میں داخل ہونگے اور عرش کے نیچے اللہ کے سامنے سجدہ کریں گے، کیونکہ جنت کا چھت رحمن کا عرش ہے۔ ایک حدیث میں آپ صلی اللہ علیہ وسلم کا ارشاد منقول ہے کہ جب قیامت کا دن آئے گا اور اللہ تعالیٰ مخلوق کے درمیان فیصلہ فرمائیں گے تو ایک منادی آواز لگائے گا کہ محمد اور اس کی امت کہاں ہے؟ آپ صلی اللہ علیہ وسلم فرمائیں گے کہ ہم اولین اور آخرین ہیں یعنی زمانے کے اعتبار سب سے آخر میں آئے لیکن حساب سب سے پہلے ہوگا، میں اپنی امت کے ساتھ کھڑا ہوں گا، وضو کے آثار کی وجہ سے میری امت کے چہرے اور پیشانیاں اس طرح روشن ہونگی کہ لوگ انہیں انبیاء سمجھیں گے، پھر میں جنت کے دروازے کی طرف جا کر اسے کھولنے کی درخواست کروں گا، مجھ سے پوچھا جائے گا کہ کون ہو؟ میں کہوں گا کہ محمد اور اس کی امت ہے، پھر مخلوق میں سب سے پہلے میرے لئے دروازہ کھول دیا جائے گا، میں پروردگار کے سامنے سجدے میں گر جاؤں گا، اور میں اللہ تعالیٰ کی اس طرح تعریف کروں گا کہ مجھ سے پہلے اور بعد کسی نے اس طرح تعریف نہیں کی ہوگی۔

پھر اللہ تعالیٰ مجھ سے ارشاد فرمائیں گے کہ اے محمد! اپنا سراٹھا کر گفتگو کریں تمہاری بات سنی جائے گی، شفاعت کریں تمہاری شفاعت قبول کی جائے گی، مانگیں تمہیں عطا کیا جائے گا، پھر میں سراٹھا کر ہر اس شخص کی شفاعت کروں گا جس کے دل میں رائی کے دانے کے برابر بھی ایمان ہوگا۔

(مسند احمد، سنن داری، صحیح مسلم)

بہر حال اللہ تعالیٰ نے جنت، اس کی نعمتیں، اس کی حوریں، اس کی عمارتیں، نہریں چشمیں، اس کی خوبیاں، مشروبات اور جمال اور اس کے علاوہ وہ چیزیں پیدا فرمائی ہیں جو کسی آنکھ نے دیکھی نہیں اور کسی کان نے ان کے بارے میں سنا نہیں اور کسی دل پر ان کا کھٹکا تک نہیں گذرا، یہ سب نعمتیں اللہ تعالیٰ نے نبی کریم صلی اللہ علیہ وسلم اور قیامت تک آپ صلی اللہ علیہ وسلم پر ایمان لانے والوں کے لئے پیدا فرمائی ہیں۔

لہذا تم اپنے نبی سے محبت کو لازم پکڑو، اور اللہ کے لئے آپس میں ایک دوسرے سے محبت کرو، شاید کہ تم جنت میں اپنے محبوب صلی اللہ علیہ وسلم کے ساتھ جمع ہو جاؤ، حضرت عبداللہ بن مسعود رضی اللہ عنہ نبی کریم صلی اللہ علیہ وسلم کا ارشاد نقل کرتے ہیں کہ اللہ کے لئے آپس میں محبت کرنے والوں کے لئے سرخ یا قوت کا ایک ستون ہوگا، اس ستون کے سرے پر ستر ہزار کمرے ہونگے، اہل جنت کے سامنے ان کا حسن سورج کی طرح چمک رہا ہوگا، جنتی ایک دوسرے سے کہیں گے کہ چلیں ہم اللہ کے لئے ایک دوسرے سے محبت کرنے والوں کو دیکھیں، جب وہ انہیں جھانک کر دیکھیں گے تو ان کا حسن ایسے چمک رہا ہوگا جیسے دنیا والوں کے

سامنے سورج چمکتا ہے، ان پر سبز ریشم کا لباس ہوگا اور ان کی پیشانیوں پر لکھا ہوا ہوگا کہ یہ لوگ اللہ کے لئے ایک دوسرے سے محبت کرنے والے ہیں، اللہ تعالیٰ ہمارے دلوں کو آپ صلی اللہ علیہ وسلم کی محبت سے مزین فرمائے اور آپ صلی اللہ علیہ وسلم کے راستے کے ساتھ ہمیں چمٹائے رکھے، شرف و اکرام کا معاملہ فرمائے اور آپ صلی اللہ علیہ وسلم پر ایسی رحمت نازل فرمائے جو ہمارے دل میں آپ صلی اللہ علیہ وسلم کی اطاعت کو محبوب بنا دے۔

سید الناس کلہم أنت یا حاشر الأمم

اے امتوں کو جمع کرنے والے! آپ صلی اللہ علیہ وسلم تمام لوگوں کے سردار ہیں۔

ممکن الکنون واجب جامع العلم والحکم

کائنات کو ممکن بنانے والا اور علم و حکمت کو جمع کرنے والی ذات ہے۔

فاتح أنت خاتم طبت فتحا ومختتم

آپ صلی اللہ علیہ وسلم فاتح اور خاتم ہیں اچھی طرح کھولنے والے اور اختتام کرنے والے ہیں۔

ظاهر أنت باطن معن السر مکتتم

آپ صلی اللہ علیہ وسلم ظاہر اور باطن ہیں چھپے ہوئے رازوں کو ظاہر کرنے والے ہیں۔

أول أنت آخر واضح النور من الظلم

آپ صلی اللہ علیہ وسلم اول و آخر ہیں اور اندھیروں میں روشنی پھیلانے والے ہیں۔

احکم الیوم ماتشا کل من عز قد حکم

آج کے دن آپ صلی اللہ علیہ وسلم جو چاہیں فیصلہ فرمائیں اور ہر عزت والا فیصلہ سناتا ہے۔

یا أمانا لکل شیء وعیاذ من النقم

اے ہر چیز کو امن دینے والی ذات! اور عذاب سے پناہ دینے والے۔

أنت لله مظهر بیتہ أنت والحرم

آپ صلی اللہ علیہ وسلم اللہ کے لئے اس کے گھر حرم کو ظاہر کرنے والے ہیں۔

فصل

جس شخص کو معلوم ہو کہ نبی کریم صلی اللہ علیہ وسلم سب سے پہلے جنت میں داخل ہوئے گا اسے چاہیے کہ نیکیوں میں سبقت کرے اور ناپسندیدہ چیزوں کو چھوڑنے میں اپنے نفس پر سختی کرے، اگر وہ ایسا کرے

گا تو ابتداء ہی جنت میں داخل ہو جائے گا، نبی کریم ﷺ کا ارشاد ہے کہ جنت (نفس) کے ناپسندیدہ کاموں اور دوزخ نفسانی لذتوں کے کاموں سے ڈھانی گئی ہے، لہذا نیک کاموں میں سبقت کرو، اس سے اللہ تعالیٰ کے ہاں تمہارے درجات بلند ہوں گے۔

امام ترمذی نے حضرت بریدہ رضی اللہ عنہ سے حدیث نقل کی ہے کہ صبح کے وقت رسول اللہ ﷺ نے حضرت بلال کو بلا کر ارشاد فرمایا: اے بلال! کس عمل کی وجہ سے تم جنت میں میرے آگے چل رہے تھے؟ معراج کی رات جب جنت میں داخل ہوا تو میں نے اپنے سامنے تمہاری آہٹ سنی، میں اونچی جگہ پر ایک محل میں گیا اور پوچھا کہ یہ محل کس کا ہے؟ فرشتوں نے بتایا کہ ایک عربی شخص کا ہے، میں نے کہا کہ میں بھی عربی ہوں یہ کس کا ہے؟ انہوں نے کہا: امت محمد کے ایک آدمی کا محل ہے، میں نے کہا: میں محمد ہوں اور یہ محل کس کا ہے؟ انہوں نے بتایا یہ بلال کا ہے، حضرت بلال رضی اللہ عنہ نے عرض کیا اے اللہ کے رسول! اللہ کی قسم! میں نے جب بھی اذان دی ہے تو رکعت نماز ادا کی ہے، اور جب کبھی میرا وضو ٹوٹ جائے تو میں اسی وقت وضو کرتا ہوں، اور یہ خیال کرتا ہوں کہ اللہ تعالیٰ کے لئے مجھ پر دو رکعتیں پڑھنا ضروری ہیں، رسول اللہ ﷺ نے ارشاد فرمایا: ان دونوں باتوں کی وجہ سے تم جنت میں میرے سامنے چلے ہو، اسی لئے حضرت بلال رضی اللہ عنہ قیامت کے دن سب سے پہلے جنت کا دروازہ کھٹکھٹائیں گے۔

پس اے محبت کرنے والے! نیک اعمال میں جلدی کرو اور اس دنیا میں تقویٰ کا توشہ اختیار کرو تا کہ تمہیں جنت میں بلند درجات نصیب ہوں، اللہ تعالیٰ کا کرم یہ ہے کہ اس نے بندوں کے لئے وہ اعمال آسان کر دیئے ہیں جن کا دگنا اجر ملتا ہے۔

حضرت سعید بن مسیب رضی اللہ عنہ نبی کریم ﷺ کا ارشاد نقل کرتے ہیں کہ جو شخص سورہ اخلاص گیارہ مرتبہ پڑھے جنت میں اس کے لئے محل بنا دیا جاتا ہے اور جو تیس مرتبہ پڑھتا ہے اس کے لئے جنت میں تین محلات تعمیر کئے جاتے ہیں، حضرت عمر نے عرض کیا کہ تب تو ہمارے محلات بہت زیادہ ہوں گے، آپ ﷺ نے ارشاد فرمایا: اللہ تعالیٰ اس سے بڑھ کر کریم اور وسعت والا ہے۔ (درمنثور)

پس اپنے مولیٰ کے کرم کو دیکھو اور اس کا شکر ادا کرو کیونکہ اس نے تمہیں ہدایت دی ہے، بیشک وہ کریم اور مہربان ذات ہے، کس طرح اس نے اپنے خاص بندوں اور محبوبین کو منتخب فرمایا ہے۔

کسی محبت کرنے والے عارف نے یہ شعر کہے ہیں:

قد كنت أحسب أن وصلك يُشترى بكرائم الأموال والأشباح

میں گمان کیا کرتا تھا کہ آپ ﷺ کی ملاقات نظر آنے والے مال سے خریدی جائے گی۔

وظننتُ جهلاً أن حبك هين تغني عليه نفائس الأرواح

میں نے نادانی میں گمان کیا تھا کہ آپ ﷺ سے محبت کرنا آسان ہے حالانکہ آپ ﷺ پر بہترین روحمیں فدا ہوتی ہیں۔

حتى رأيتك تجتبي وتخص من أحييته بلطائف الأمانح

یہاں تک کہ میں نے دیکھا کہ آپ ﷺ اس شخص کو خاص طور پر چن لیتے ہیں جسے لطیف عطایا سے زندہ رکھتے ہیں۔

فعلبتُ أنك لاتنال بحيلة ولويتُ رأسي تحت ظل جناحي

تو میں نے جان لیا کہ آپ ﷺ سے نہیں مل سکتے اور میں اپنے سر کو بازو کے نیچے لپیٹ دیا۔

وجعلتُ في عش الغرام اقامتي فيه غدوي دائماً ورواحي

اور میں نے عشق کے گھونسلے کو اپنی اقامت گاہ بنا لیا ہے، میری صبح و شام مسلسل اسی میں گذرتی ہے۔

اے اللہ! ٹوٹے دلوں کو جوڑنے والے اور ڈرنے والوں کو امن دینے والے، اور سالکین کو عطا

کرنے والے، آپ کے بندے آپ کے دروازے پر کھڑے ہیں، اور فقیر ضعیف لوگ آپ کی نظر میں

بلند مرتبہ ذات کی شفاعت طلب کرتے ہیں، اے رب العالمین! ہمیں امن سے خوف عطا فرما، ہماری

مصیبت کو زائل فرما، اے سب سے بڑھ کر رحم و کرم کرنے والی ذات! ہماری دعا کو قبول فرما۔

اللہ تعالیٰ محمد ﷺ پر رحمت کاملہ اور سلامتی نازل فرمائے، اور شرف و تعظیم میں اضافہ فرمائے۔

آپ صلی اللہ علیہ وسلم کے اسم گرامی ”اُمّۃٌ لِّاصْحَابِہ“ کے معنی میں

اللہ تعالیٰ آپ صلی اللہ علیہ وسلم پر رحمت کاملہ نازل فرمائے اور شرف و اکرام کا معاملہ فرمائے

اُمّۃٌ لِّاصْحَابِہ آپ علیہ السلام کا اسم گرامی ہے، آپ صلی اللہ علیہ وسلم کا ارشاد ہے کہ میں اپنے ساتھیوں کے لئے امان ہوں اور ایک روایت میں اُمّۃٌ کا لفظ آیا ہے، اس کے معنی میں علماء کے درمیان اختلاف ہے، ایک قول یہ ہے کہ بدعتوں سے امن دینے والے ہیں، ایک قول یہ ہے کہ اختلاف اور فتنوں سے امان ہیں، یہ بھی احتمال ہے کہ آپ صلی اللہ علیہ وسلم قیامت کے دن ہمیشہ کی ذلت اور رسوائی سے اپنے ساتھیوں کے لئے امان ہونگے، نیز آپ صلی اللہ علیہ وسلم تمام مخلوق کے لئے امان ہیں کیونکہ انہیں محشر کی ہولناکی سے نجات اور چھٹکارہ عطا فرمائیں گے۔

کسی محبت کرنے والے کا قول ہے کہ آپ صلی اللہ علیہ وسلم تمام زندہ مخلوق کے لئے امان ہیں، اور جب تک آپ صلی اللہ علیہ وسلم کی سنت باقی ہے مخلوق بھی باقی رہے گی اور جب آپ صلی اللہ علیہ وسلم کی سنت مٹ جائے گی تو فتنوں اور آزمائش کا انتظار کرو۔

اللہ تعالیٰ نے اہل مکہ کو عذاب کے نزول سے امن عطا فرمایا، چنانچہ اکثریت کے انکار کے باوجود اللہ تعالیٰ نے آپ صلی اللہ علیہ وسلم کے وجود کی وجہ سے ان کی تکریم کرتے ہوئے ارشاد فرمایا:

{ وَمَا كَانَ اللَّهُ لِيُعَذِّبَهُمْ وَأَنْتَ فِيهِمْ وَمَا كَانَ اللَّهُ مُعَذِّبَهُمْ وَهُمْ
يَسْتَغْفِرُونَ } {الأنفال ۳۳}

ترجمہ: اور (اے پیغمبر!) اللہ ایسا نہیں ہے کہ ان کو اس حالت میں عذاب دے کہ تم ان کے درمیان موجود ہو، اور اللہ اس حالت میں بھی ان کو عذاب دینے والا نہیں ہے جب وہ استغفار کرتے ہوں۔

جب مسلمانوں نے مکہ سے ہجرت کی تو اللہ تعالیٰ نے ارشاد فرمایا:

{ وَمَا لَهُمْ إِلَّا يُعَذِّبَهُمُ اللَّهُ وَهُمْ يَصُدُّونَ عَنِ الْمَسْجِدِ الْحَرَامِ وَمَا
كَانُوا أَوْلِيَاءَ إِذْ أَنْزَلْنَا إِلَيْكَ الْكِتَابَ إِلَّا الَّذِينَ آمَنُوا } {الأنفال ۳۳}

ترجمہ: اور بھلا ان میں کیا خوبی ہے کہ اللہ ان کو عذاب نہ دے جبکہ وہ لوگوں کو مسجد حرام سے روکتے ہیں، حالانکہ وہ اس کے متولی نہیں ہیں، متقی لوگوں کے سوا کسی قسم کے لوگ اس کے متولی نہیں ہو سکتے۔

اس آیت میں اللہ تعالیٰ نے واضح طور پر ارشاد فرمایا کہ نبی کریم ﷺ اور آپ ﷺ کی اتباع کی برکت حاصل کرنے والے صحابہ کرام کے وجود کی وجہ سے اللہ تعالیٰ نے اہل مکہ سے عذاب کو دور فرمایا، جب مکہ آپ ﷺ اور آپ ﷺ کے صحابہ کرام سے خالی ہوا تو اللہ تعالیٰ نے مسلمانوں کو کفار پر غلبہ عطا فرما کر انہیں عذاب دیا، ان کی تلواروں کو کافروں کا فیصل بنا کر انہیں کافروں کی زمین، شہروں اور اموال کا وارث بنایا۔

بہر حال آپ ﷺ جہانوں کے لئے امان ہیں، کسی نے آپ ﷺ کی برکت کے بغیر اس کائنات میں کسی بھلائی کا مشاہدہ نہیں کیا، تمام موجودات سے نقصان آپ ﷺ کے تعلق کی وجہ سے دور کیا گیا ہے، اللہ تعالیٰ آپ ﷺ پر آپ ﷺ کی آل پر اور صحابہ کرام پر رحمت کاملہ اور سلامتی نازل فرمائے۔

يَا اَمَانَ لِكُلِّ شَيْءٍ وَعِيَا ذَا مِنَ النِّقْمِ

اے ہر چیز کو امان دینے والے اور عذاب سے نجات دینے والی ذات۔

اَنْتَ لِلّٰهِ مَظْهَرٌ بَيْتُهُ اَنْتَ وَالْحَرَمُ

آپ ﷺ اللہ کے لئے اس کے گھر حرم کو ظاہر کرنے والے ہیں۔

جو شخص آپ ﷺ کی امان کا سایہ حاصل کرے اور آپ ﷺ کی محبت کا باسی ہو نیز آپ ﷺ کے مضبوط قلعے میں پناہ لے چکا ہو اور پسندیدہ زندگی کے ساتھ گھنی چھاؤں میں رہتا ہو وہ اللہ کی نظر میں اونچے باغات میں جگہ بنائے گا جن کے خوشے لٹکے ہوئے ہیں۔

ولی اللہ عارف باللہ سیدی علی بن وفانہ اللہ کے حبیب ﷺ کے قصیدے میں سچ کہا ہے، جو ان کی معرفت کے کمال مقام اور قوت بصیرت پر دلالت کرتا ہے:

سَكَنَ الْفَوَادِ فَعِشْ هَيْئًا يَا جَسَدُ هَذَا النِّعِيمِ هُوَ الْبَقِيمُ إِلَى الْأَبَدِ

دل کو سکون مل گیا پس اے جسم! سکون سے رہو، یہ وہ نعمتیں ہیں جو ہمیشہ تک رہیں گی۔

أَصْبَحْتُ فِي كَنْفِ الْحَبِيبِ وَمَنْ يَكُنْ جَارَ الْكَرِيمِ فَعَيْشُهُ عَيْشُ الرِّغْدِ

میں محبوب کے سایہ میں آ گیا ہوں اور جس کا پڑوسی کریم ہو اس کی زندگی مزے کی ہوتی ہے۔

عِشْ فِي أَمَانِ اللَّهِ تَحْتَ لَوَائِهِ لَا خَوْفَ فِي هَذَا الْجَنَابِ وَلَا نَكْدَ

ان کے جھنڈے کے نیچے اللہ تعالیٰ کی امان میں زندگی بسر کرو، ان کے پاس کوئی خوف

اور پریشانی نہیں ہے۔

لا تخشین فقر افعدک بیت من کلّ الہنی لک من آیادیہ مدد

تم ہرگز فقر کا اندیشہ نہ کرو، تمہارے پاس اس ذات کا گھر ہے جس کی نعمتوں کی مدد سے تمہاری ہر خواہش پوری ہوتی ہے۔

کسی نیک بندے نے اس قصیدے کی شرح میں لکھا ہے کہ میرے گمان کے مطابق اس قصیدے سے بڑھ کر آپ ﷺ کی مدح میں حلاوت اور عمدہ الفاظ کے اعتبار سے کوئی قصیدہ نہیں، اس میں نبی کریم ﷺ کے ایسے اوصاف کا انتخاب ہے جن میں کوئی دوسری مخلوق آپ ﷺ کے ساتھ شریک نہیں، لہذا شاعر کا پہلا شعر اس بات کی طرف اشارہ کرتا ہے کہ آپ ﷺ کی محبت کی وجہ سے محبت کرنے والے کا دل مضطرب ہے، جب وہ آپ ﷺ کے دیدار تک پہنچتا ہے چاہے وہ دیدار آنکھ سے ہو یا بصیرت کے کھلنے سے ہو تو اس کا اضطراب ختم ہو جاتا ہے، جب محبت کرنے والا اپنی آرزو تک پہنچ جاتا ہے تو اس کے جسم سے تھکاوٹ اور نامرادی دور ہو جاتی ہے اور روح اچھی ہو جاتی ہے، بھلائی اس کی طرف جلدی کرتی ہے اور اسے بے پرواہ کر دیتی ہیں، اپنے محبوب کے مشاہدے کی وجہ سے اس کا عمل درست ہو جاتا ہے، لہذا ایسے جسم کو حق پہنچتا ہے کہ وہ آرام کریں اور اپنے بادشاہ کی نعمتوں سے خوشی حاصل کریں۔

دوسرے شعر میں اس بات کی اشارہ ہے کہ جس شخص کو مذکورہ محبت کے ذریعے وصال مل جائے اور آپ ﷺ کا تعلق نصیب ہو جائے وہ آپ ﷺ کے دروازے سے چمٹ جائے، اور اسے انبیاء کے سردار ﷺ کا پڑوس نصیب ہو جائے تو اس کی زندگی مزے کی کیوں نہ ہوگی اور وہ مخلوقات کے رب کے ہاں بلند مرتبہ کیسے حاصل نہیں کرے گا اور اس کے پاس ربانی فتوحات کیسے نہیں آئیں گی۔

بعض عارفین کا قول ہے کہ جو شخص اللہ تعالیٰ کی سب سے باعزت ہستی کا محبوب بن جائے اور اپنے دل سے رسول اللہ ﷺ کا پڑوس اختیار کرے، وہ اہل وفا کے جام سے پلایا گیا ہو اور اس کے رگ وریشے میں آپ ﷺ کی محبت سرایت کر چکی ہو، اللہ تعالیٰ نے اس پر احسان کر کے اسے محبت سے سیراب کیا ہو، تو ان روحانی لذتوں اور ظاہری و باطنی فوائد کے بارے میں نہ پوچھو جو اسے حاصل ہوں گے، اسے کوئی خوف اور غم نہ ہوگا، کیونکہ اس کا حشر جنت الفردوس میں ہوگا۔

تیسرے شعر کا معنی یہ ہے کہ مخلوق میں سے جو بھی سید المرسلین ﷺ کے علاوہ کسی سے تعلق جوڑے

اس پر غموں اور پریشانیوں کا غلبہ ہو جاتا ہے، اور جو شخص اللہ کی معزز ہستی سے تعلق جوڑ کر آپ صلی اللہ علیہ وسلم کی محبت میں ماسوا سے کٹ جائے، اور آپ صلی اللہ علیہ وسلم کے جھنڈے کے سایے تلے آجائے تو وہ زندگی میں اور موت کے بعد پسندیدہ اور خوشگوار زندگی بسر کرتا ہے، زندگی میں اس پر کوئی خوف نہیں ہوتا اور موت کے بعد بھی وہ غمگین نہیں ہوتا، کیونکہ اپنی محبت کے ذریعے وہ بڑی امن دینے والی ذات یعنی نبی کریم صلی اللہ علیہ وسلم کے پاس پہنچ جاتا ہے۔

تمام تعریفیں اللہ کے لئے ہیں جس نے اپنے حبیب اور پاک بزرگ صحابہ کرام کی محبت کو ہمارے لئے آسان کر دیا ہے:

هو الذی يبلغ المأمول راجیہ
ویدرک الفوز من أضحی مدانیہ
وهو المؤمن مخاف جانیہ
حاشاہ أن یحرم الراجی أمانیہ
أو یرجع الجار منہ غیر محترم

آپ صلی اللہ علیہ وسلم وہ ذات ہیں کہ جس کی امید کرنے والا اپنی امید کو پہنچ جاتا ہے اور قریب جانے والا کامیابی کو حاصل کر لیتا ہے۔ آپ صلی اللہ علیہ وسلم ان چیزوں سے امن عطا کرنے والے ہیں جنایت کرنے والے کو جن کا خوف ہوتا ہے، آپ صلی اللہ علیہ وسلم کی ذات سے یہ بات بعید ہے کہ امید کرنے والے کو اس کی امید سے دور کر دیں یا پڑوس اختیار کرنے والا احترام کے بغیر آپ صلی اللہ علیہ وسلم کے پاس سے لوٹے۔

فمدحہ ذدت عن قلبی جو ائعہ
ورحت فائز بیع فیہ رابعہ
فلسٹ أنفک غادیہ ورائعہ
ومنذألزمت أفکاری مدائعہ
وجدت لخلصی خیر ملتزم

آپ صلی اللہ علیہ وسلم کی تعریف نے میرے دل سے اسکی آفتیں دور کر دی ہیں اور میں نے اس سودے سے نفع حاصل کیا ہے، میں صبح و شام آپ صلی اللہ علیہ وسلم سے جدا نہیں ہوتا اور جب سے میں نے اپنی سوچ میں آپ صلی اللہ علیہ وسلم کو لازم پکڑا ہے تو آپ صلی اللہ علیہ وسلم کو اپنا چھٹکارا اور چمننے کی بہترین جگہ پایا۔

فصل

جس شخص کو معلوم ہو کہ نبی کریم صلی اللہ علیہ وسلم اپنے محبوب ساتھیوں کے لئے امانِ اعظم ہیں اس کے لئے ادب یہ ہے کہ وہ اپنی محبت میں سچا ہو اور اپنی مرضی کے بجائے آپ صلی اللہ علیہ وسلم کی مرضی کو پورا کرے، کسی

عارف کا قول ہے کہ محبت کی حقیقت یہ ہے کہ تم اپنے نفس کو اس طرح محبوب کے حوالے کر دو کہ تمہارا کچھ اختیار نہ چلے، لہذا اگر آپ اپنے مالک سے محبت کرتے ہیں تو اپنا نفس اس کے حوالے کر کے ساری بادشاہت اسی کے سپرد کر دو، بیشک شہنشاہ کی موجودگی میں کسی کی بادشاہت نہیں چلتی، اسی طرح اگر تم اپنے نبی سے محبت کا دعویٰ کرتے ہو تو اپنی خواہشات نفس سے نکل کر نبی کے حکموں کو پورا کرو، نیز اپنے رسول کی حدود پہچان کر اس کے ذکر سے غفلت مت اختیار کرو۔

یحییٰ بن معاذ رحمۃ اللہ علیہ فرماتے ہیں کہ تعجب ہے اس شخص پر جو کسی سے محبت کا دعویٰ کرے اور اپنے محبوب کے ذکر سے ایک گھڑی غافل ہو جائے، لہذا تم جب ہر چیز کو امن دینے والی ذات سے محبت کرتے ہو تو اس چیز سے بھی محبت کرو جس سے آپ ﷺ محبت کیا کرتے تھے۔

کسی عارف کا قول ہے کہ جو اللہ تعالیٰ کی حرام کردہ چیزوں سے بچے بغیر اس سے محبت کا دعویٰ کرے وہ جھوٹا ہے، اور جو اپنا مال خرچ کئے بغیر جنت سے محبت کرے وہ جھوٹا ہے اور فقر سے محبت کئے بغیر رسول اللہ ﷺ سے محبت کا دعویٰ کرے وہ جھوٹا ہے۔

رابعہ بصریہ اکثر یہ اشعار پڑھا کرتی تھی:

تعصی الالہ و أنت تظہر حبہ
هذا العمری فی القیاس بدیع

اللہ تعالیٰ کی نافرمانی کرتے ہو اور اس کی محبت کا اظہار کرتے ہو میری عمر کی قسم! یہ عجیب پیمانہ ہے۔

لو کان حبک صادقاً لأطعته
ان المحب لمن یحب مطیع

اگر تم اپنی محبت میں سچے ہوتے تو اس کی اطاعت کرتے بیشک محبت کرنے والا اپنے محبوب کی اطاعت کرتا ہے۔

نبی کریم ﷺ ایک دن اپنے صحابہ کرام کے ساتھ بیٹھے ہوئے تھے آپ ﷺ نے ارشاد فرمایا: مجھے دنیا کی تین چیزیں پسند ہیں، عورتیں، خوشبو اور میری آنکھوں کی ٹھنڈک نماز میں ہے، حضرت ابوبکر صدیق رضی اللہ عنہ کہنے لگے: مجھے بھی دنیا کی تین چیزیں پسند ہیں، آپ ﷺ کے سامنے بیٹھے رہنا، اپنا مال آپ ﷺ پر خرچ کرنا اور کثرت سے آپ ﷺ پر درود پڑھنا۔

پس حضرت ابوبکر صدیق رضی اللہ عنہ کے مقام پر غور کیجئے کہ انہیں رسول اللہ ﷺ سے کتنی

زیادہ محبت اور خیر خواہی تھی، انہیں دنیا میں وہی چیز محبوب تھی جو اللہ تعالیٰ کے بہت زیادہ قریب کرنے والی اور اعلیٰ درجات تک پہنچانے والی تھی، چنانچہ انہیں آپ ﷺ کی خدمت سے بڑھ کر کوئی نیکی نہیں ملی جس کے ذریعے اللہ تعالیٰ کا تقرب حاصل کرتے اور نہ دنیا میں کوئی سایہ میسر آیا جس کا سایہ حاصل کرتے، ہم اگرچہ اپنی محبت میں صادق نہیں اور اپنے نبی کی محبت میں کوتاہی کرنے والے ہیں، گناہوں کو جمع کرنے والے، نیکیوں میں کوتاہی کرنے والے اور آخرت کے حساب سے غافل ہیں لیکن اس کے باوجود ہم آپ ﷺ کے جھنڈے کے نیچے ہونگے اور اللہ تعالیٰ کی بارگاہ میں آپ ﷺ کی شفاعت حاصل کریں گے اور آپ ﷺ کے وسیلے سے مدد طلب کریں گے۔

ان عاين الناس ذات الهول واللَّهب
فأنت تكشف عني شدة الكرب
و خاف كل الوري فيه من العطب
ولن يضيق رسول الله جاهك بي

اذا الكريم تجلى باسم منتقم

اور لوگ ہولنا کی اور شعلوں والی چیز کو دیکھ لیں تو ہر مخلوق کو اس میں ہلاکت کا خوف ہوتا، پس آپ ﷺ سختی کی شدت کو مجھ سے دور فرمائیں گے اور اے اللہ کے رسول! ہرگز آپ ﷺ کا مرتبہ میری وجہ سے کم نہیں ہوگا کیونکہ کریم ذات انتقام سے بلند ہوتی ہے۔

اللہ تعالیٰ ہمارے سردار محمد ﷺ آپ ﷺ کی آل اور صحابہ کرام رحمت کاملہ اور سلامتی نازل فرمائے

آپ صلی اللہ علیہ وسلم کے اسم گرامی ”قثم“ کے معنی میں

اللہ تعالیٰ آپ صلی اللہ علیہ وسلم پر رحمت کاملہ نازل فرمائے اور شرف و اکرام کا معاملہ فرمائے

ایک قول کے مطابق یہ رسول اللہ صلی اللہ علیہ وسلم کا اسم گرامی اور لقب ہے، آپ صلی اللہ علیہ وسلم کا ارشاد ہے کہ میں قثم ہوں اور ایک قول کے مطابق میں قثم ہوں، یہ دونوں آپ علیہ السلام کے نام ہیں، آپ صلی اللہ علیہ وسلم کے اسم گرامی قثم کا معنی یہ ہے کہ آپ صلی اللہ علیہ وسلم رسالت کی چادر اور نبوت کی ذمہ داری کے ذریعے لوگوں کو جمع کرنے والے ہیں، احکام کو اللہ تعالیٰ سے لے کر بندوں تک پہنچانے والے ہیں، آپ صلی اللہ علیہ وسلم کے اسم گرامی قثم کا معنی ہے خیر کو جمع کرنے والا۔

ایک روایت میں آپ صلی اللہ علیہ وسلم سے منقول ہے کہ میرے پاس ایک فرشتے نے آکر کہا کہ آپ قثم ہیں۔ (مناہل الصفا)

قثم خیر جمع کرنے والے کو کہتے ہیں، نبی کریم صلی اللہ علیہ وسلم کا یہ اسم گرامی مشہور ہے اور لوگوں نے اسے بیان کیا ہے، بیشک آپ صلی اللہ علیہ وسلم خیر و برکت کا خزانہ ہیں، محبت کرنے والے عارفین نے آپ صلی اللہ علیہ وسلم کو اس نام اور صفت سے پکارا ہے، بیشک آپ صلی اللہ علیہ وسلم فضائل کو جمع کرنے والے ہیں۔

لہذا قثم کا معنی آپ صلی اللہ علیہ وسلم کے حق میں یہ ہے کہ آپ صلی اللہ علیہ وسلم کائنات کے حقائق کو جمع کرنے والے ہیں، آپ صلی اللہ علیہ وسلم نے تمام موجودات کے حقائق کو جمع فرمایا اور آپ صلی اللہ علیہ وسلم کی نبوت تمام نبوتوں کی جامع ہے، اور آپ صلی اللہ علیہ وسلم پر نازل ہونے والی کتاب اللہ تعالیٰ کی طرف سے پہلے انبیاء پر نازل ہونے والی تمام کتابوں کی جامع ہے۔

اللہ تعالیٰ نے آپ صلی اللہ علیہ وسلم کے نور میں سارے انوارات کو جمع فرمایا اور آپ صلی اللہ علیہ وسلم کی ملت تمام ملتوں اور آپ صلی اللہ علیہ وسلم کا دن جمعہ تمام ایام کا جامع ہے اور آپ صلی اللہ علیہ وسلم کا دل اللہ تعالیٰ کی حکمت کے چشموں میں سے ایک چشمہ ہے، آپ صلی اللہ علیہ وسلم کی زبان مبارک کو اللہ تعالیٰ نے جوامع الکلم عطا فرمائے، آپ صلی اللہ علیہ وسلم عرب و عجم میں سب سے زیادہ فصیح تھے، آپ صلی اللہ علیہ وسلم کے حسن و جمال میں ہر حسن جمع ہے، آپ صلی اللہ علیہ وسلم کا مخلوق ساری بڑھ کر ہے کیونکہ آپ صلی اللہ علیہ وسلم اللہ تعالیٰ کے محبوب ہیں، آپ صلی اللہ علیہ وسلم وہ ذات ہیں جن کے حسن کو بیان کرنے سے ادب کے بلیغ ترین لوگ عاجز آگئے، نسب دانوں اور مدح کرنے والوں نے اس بات کا اقرار کیا ہے۔

بعض محققین اور محبت کرنے والے علما کا کہنا ہے کہ اللہ تعالیٰ نے نبی کریم ﷺ کو تمام انبیاء اور رسولوں کے مقامات عطا فرمائے، عالم ارواح میں ان مقامات کو آپ ﷺ کیلئے جمع کر کے آپ ﷺ کو اپنے مبارک جسم کے ساتھ مبعوث کیا گیا، قیامت کے دن امت آپ ﷺ کے پیچھے ہوگی، پہلی امتوں کے اولیاء اور زاہدین اپنے انبیاء کی پیروی کریں گے جبکہ انبیاء آپ ﷺ کی ذات کے نور سے مدد حاصل کریں گے، انبیاء اور رسول نبی کریم ﷺ سے وہ شفاعت حاصل کریں گے جو اس امت کے علماء کو ملے گی۔

آپ ﷺ کا ارشاد ہے کہ میری امت کے علماء بنی اسرائیل کے انبیاء کی طرح ہیں۔

(کشف الخفا، تذکرۃ الموضوعات للفتنی، سلسلۃ الضعیفۃ للالبانی۔ بعض محدثین نے اس حدیث

کو ضعیف اور بعض نے موضوع قرار دیا ہے، از مترجم)

ایک حدیث میں مروی ہے کہ اس امت کے بعض لوگوں کے دل حضرت ابراہیم کی طرح بعض

کے دل حضرت موسیٰ علیہ السلام کی طرح اور بعض کے دل حضرت عیسیٰ علیہ السلام کی طرح ہیں۔

اس کا معنی یہ ہے کہ نیک آدمی جس طرح آپ ﷺ کے ذریعے مدد طلب کریں گے بالکل اسی

طرح انبیاء کرام بھی آپ ﷺ کے وسیلہ سے مدد طلب کریں گے، چنانچہ اللہ تعالیٰ نے اپنے نبی کے صحابہ

اور خلفاء کے مناقب کو ظاہر کرتے ہوئے ارشاد فرمایا: اے محمد! جو ابراہیم کے بڑھاپے کو دیکھنا چاہے وہ

ابوبکر کے بڑھاپے کو دیکھ لے، اور جنوح کے بڑھاپے کو دیکھنا چاہے وہ عمر کے بڑھاپے کو دیکھ لے

، اور جو موسیٰ کے بڑھاپے کو دیکھنا چاہے وہ عثمان کے بڑھاپے کو دیکھ لے اور جو ہارون کے بڑھاپے

کو دیکھنا چاہے وہ علی بن ابی طالب کے بڑھاپے کو دیکھ لے۔

آپ ﷺ کے خلفاء احکام کے بیان کرنے اور شریعت کے حقائق لوگوں تک پہنچانے میں

آپ ﷺ کے نائب ہیں، ان کمالات کو حاصل کر کے وہ معنوی طور پر انبیاء کی ولایت میں شریک ہیں،

لہذا زمین والوں میں سے کوئی بھی ان کے برابر نہیں ہو سکتا، یہ سب اشارات ہیں کہ نبی علیہ السلام تمام مخلوق

میں سب سے اعلیٰ و بالا ہیں چنانچہ بعض حضرات نے اللہ تعالیٰ کے ارشاد {و کذلک جعلناکم امة

وسطا} میں اس بات کی طرف اشارہ فرمایا ہے۔

جس طرح اللہ تعالیٰ اپنی ذات و صفات میں یکتا ہے اسی طرح اس نے آپ ﷺ کو ایسی

خصوصیات عطا فرمائی کہ ذات و صفات اور افعال میں آپ ﷺ تمام مخلوق پر فائق ہیں۔

بیشک اللہ تعالیٰ نے موسیٰ علیہ السلام کی تائید اس ارشاد سے فرمائی:

{ فَلَمَّا تَجَلَّىٰ رَبُّهُ لِلْجَبَلِ جَعَلَهُ دَكًّا وَ خَرَّ مُوسَىٰ صَبِيحًا } الاعراف ۱۴۳

ترجمہ: پھر جب ان کے رب نے پہاڑ پر تجلی فرمائی تو اس کو ریزہ ریزہ کر دیا اور موسیٰ بے ہوش ہو کر گر پڑے۔

اسی طرح حضرت عیسیٰ علیہ السلام کی تائید ان کے نام ”مُحْيِي“ سے فرمائی کہ وہ اللہ کے حکم سے مردوں کو زندہ کرتے ہیں لیکن نبی کریم ﷺ کی تائید اپنے اس ارشاد سے فرمائی:

{ يَا أَيُّهَا النَّبِيُّ حَسْبُكَ اللَّهُ } ۶۲

ترجمہ: اے نبی! تمہارے لئے تو بس اللہ کافی ہے۔

یقیناً اس ارشاد سے اللہ تعالیٰ نے آپ ﷺ کا دفاع فرمایا اور کافی ہو گئے۔

مَا شِئْتَ قَل فِيهِ فَأَنْتَ مُصَدِّقٌ فَالْحَبِّ يَقْضَىٰ وَالْمِحَاسِنِ تَشْهَدُ
آپ ﷺ جو چاہیں کہیں آپ کی تصدیق کی جائے گی، محبت فیصلہ کرتی ہے اور خوبیاں گواہی دیتی ہیں۔

أَنَا فِي الْغَرَامِ بِهِ مَحَبٌّ وَاحِدٌ وَهُوَ الَّذِي فِي الْحَسَنِ فَرْدٌ وَاحِدٌ
میں آپ ﷺ کے عشق میں اکیلا محبت کرنے والا ہوں، اور آپ ﷺ بھی حسن میں اکیلے اور یکتا ہیں۔

مَلِكُ الْمِحَاسِنِ وَالْقُلُوبِ بِأَسْرَهَا فَلِذَاكَ أَرْبَابُ الْمَلَاحَةِ أَعْبُدُ
آپ ﷺ تمام خوبیوں اور دلوں کے مالک ہیں اسی لئے خوبصورت لوگ زیادہ عبادت کرتے ہیں۔

سَلْ كُلَّ قَلْبٍ عَنِ هَوَاؤِهَا فَانَّهُ يَنْبِي بوجده مثله لا يُجحد
ہر دل سے اس کی خواہش کے بارے میں پوچھ لو، بیشک وہ اسی کی مثل عشق کی خبر دیتا ہے جس کا انکار نہیں کیا جائے گا۔

فصل

جس شخص کو معلوم ہو کہ نبی کریم ﷺ بھلائیوں کو جمع کرنے والے اور برکات کے نزول کا خزانہ ہیں

اس کے لئے ادب یہ ہے کہ آپ ﷺ کی احادیث کی پیروی اور تصدیق کرے، کوئی بھلائی ایسی نہیں جس کی طرف آپ ﷺ نے لوگوں کو بلا یا نہ ہو اور اس پر ابھارا نہ ہو اور کوئی برائی ایسی نہیں جس سے منع کر کے انہیں یہ نہ بتایا ہو کہ اس پر عذاب ہوگا، لہذا اے اللہ کے بندو! تمام بھلائیوں میں نبی کریم ﷺ کی پیروی کرنے والے بن جاؤ اور نیک کاموں میں جلدی کرو، آپ ﷺ کے عظیم اخلاق سے واقفیت حاصل کرو، اور مشفق و مہربان نبی کی سیرت کا مطالعہ کرو کہ آپ ﷺ کو عدل، امانت، وقار، مروت اور زہد کے علاوہ اپنے رب کی کتنی معرفت حاصل تھی، اسی طرح آپ ﷺ کی اتباع میں صحابہ کرام کے عمدہ طریقے کا مطالعہ کرو۔

حضرت ابو بکر صدیق رضی اللہ عنہ کو جب خلافت ملی تو تجارت کے کپڑے اٹھا کر صبح بازار جانے لگے، حضرت عمر اور ابو عبیدہ سے ان کی ملاقات ہوئی انہوں نے عرض کیا: اے خلیفہ رسول! کہاں کا ارادہ ہے؟ انہوں نے جواب دیا کہ بازار جا رہا ہوں، انہوں نے عرض کیا کہ آپ ایسا کیوں کر رہے ہیں حالانکہ آپ کو مسلمانوں کا والی بنا دیا گیا ہے؟ حضرت ابو بکر نے جواب دیا کہ میرے گھر والے کہاں سے کھائیں گے؟ انہوں نے عرض کیا کہ ہمارے ساتھ چلیں ہم آپ کے لئے کچھ مقرر کئے دیتے ہیں، چنانچہ حضرت ابو بکر ان کے ساتھ تشریف لے گئے اور انہوں نے ہردن کے لئے نصف بکری سر اور جسم ڈھانپنے کے لئے کپڑا مقرر کر دیا۔

فتوحات کے بعد جب مال و دولت کی کثرت ہو گئی تو ایک دن حضرت عمر بن خطاب کی صاحبزادی ام المومنین حضرت حفصہ نے عرض کیا کہ ابا جان! اگر آپ کپڑے بنو لیں اور فود کے حاضر ہوتے ہوئے پہن لیا کریں، اور کھانا بنا کر حاضرین کو کھلا لیا کریں تو اس میں کیا حرج ہے حضرت عمر نے فرمایا: اے بیٹی! میں تمہیں اللہ کی قسم دیتا ہوں، کیا تم سے زیادہ نبی کریم ﷺ کی حالت کوئی جانتا ہے؟ کہ رسول اللہ ﷺ دوہرے کبیل پر سویا کرتے تھے، گھر والوں نے اسے چوہرا کر دیا، آپ ﷺ سوئے اور پھر بیدار ہو کر ارشاد فرمایا کہ تم نے اس کبیل کے ذریعے مجھے آج رات تہجد کی نماز سے روک رکھا، میں تمہیں اللہ کی قسم دیتا ہوں کہ کیا تم جانتی ہو کہ رسول اللہ ﷺ نے دھونے کے لئے کپڑے اتارے، نماز کا وقت ہو گیا اور آپ ﷺ کے پاس اس کے علاوہ کوئی کپڑا نہیں تھا جو پہن کر باہر نکلتے؟

احنف بن قیس رحمۃ اللہ علیہ سے پوچھا گیا کہ آپ نے حلم کہاں سے سیکھا؟ انہوں نے جواب دیا کہ قیس بن عاصم سے، پوچھا گیا وہ حلم میں کتنے بڑے ہوئے تھے، فرمایا کہ ایک وہ گھر میں بیٹھے ہوئے تھے کہ باندی ان کے پاس ایک سیخ لائی جس پر بھنا ہوا گوشت تھا اس کے ہاتھ سے سیخ گری اور آقا کے چھوٹے بچے پر جا لگی، اس

نے بچے کو جلاد یا اور وہ مر گیا، باندی پریشان ہوئی تو وہ کہنے لگے کہ اس باندی کو صرف آزاد کرنے سے غم سے سکون پہنچے گا اور اس کا خوف دور ہوگا، چنانچہ انہوں نے باندی سے کہا کہ تم اللہ کے لئے آزاد ہو، کوئی بات نہیں۔

یہ مراقبہ کرنے والوں کے حالات اور خوف رکھنے والوں کا راستہ تھا جو یہ بات جان چکے تھے کہ وہ دنیا سے کوچ کرنے والے ہیں اور انہیں یقین تھا کہ وہ اپنے پروردگار سے ملاقات کرنے والے اور اس کی طرف لوٹ کر جانے والے ہیں، ہم وہ مسکین ہیں جو لذتوں میں مشغول ہیں اور قیامت کے دن سے غافل ہیں، موت کی سختیوں سے اعراض کرتے ہیں، گویا ہم اس فانی گھر میں ہمیشہ رہیں گے، بیشک ہم اللہ کے لئے ہیں اور اسی کی طرف لوٹ کر جانا ہے۔

تنام عن العلیا و غیرک یقظان و تصبوا لی الدنیا فہا أنت ہیما

تم باندی پر سوتے ہو حالانکہ تمہارا غیر جاگ رہا ہے، تم دنیا کی طرف مائل ہوتے ہو، سنو! تم (اس کے) پیاسے ہو۔

وتترك للوراث ما قد جمعتہ مباحا و محظورا فما لك لهفان

تم اس وراثت کو چھوڑ دو گے جو جائز طریقے سے جمع کی ہے اور تمہیں کوئی کام نہیں آئے گی، اے افسوس کرنے والے! تمہیں کیا ہو گیا؟

ستعلم قولى حين ينكشف الغطا لقد عقلت من عقول و اذهان

عنقریب میری بات کا تمہیں علم ہو جائے گا جب پردہ اٹھالیا جائے گا، بیشک عقلوں اور ذہنوں نے ہم سے سمجھا ہے۔

لقد انذر الموت العقول لو انتہت و كان لها فيما تقدم تبیان

بیشک موت نے عقلوں کو ڈرایا ہے، کاش کہ عقلیں باز آ جاتی، اور ان کے بارے میں پہلے بیان ہو چکا ہے۔

مصائب دنیا نا کثیر نعدھا و بعد سرور یعقب المرء احزان

دنیا کی مصیبتیں بہت زیادہ ہیں جنہیں ہم شمار کرتے ہیں اور خوشیوں کے بعد آدمی پر غم آ جاتے ہیں۔

اللہ تعالیٰ ہمارے سردار محمد ﷺ پر آپ صلی اللہ علیہ وسلم کی آل اور صحابہ کرام پر رحمت کاملہ اور سلامتی

نازل فرمائے جسے ہم ہر تنگی اور شدت کے وقت سرمایہ سمجھیں۔

آپ صلی اللہ علیہ وسلم کے اسم گرامی 'خاتم اور خاتم' کے معنی میں

اللہ تعالیٰ آپ صلی اللہ علیہ وسلم پر رحمت کاملہ نازل فرمائے اور شرف و اکرام کا معاملہ فرمائے

خاتم اور خاتم دونوں آپ علیہ السلام کے اسمائے گرامی ہیں جو روایات میں وارد ہوئے ہیں اور علماء کی زبانوں پر مشہور ہیں، آپ صلی اللہ علیہ وسلم کے اسم گرامی "خاتم" کا معنی وہی ہے جو خاتم النبیین کا ہے، ہم نے ماقبل میں اس مبارک نام کے بارے وہ باتیں بیان کر دی ہیں جو اللہ تعالیٰ نے ہم پر کھولی ہیں، آپ صلی اللہ علیہ وسلم کے اسم گرامی "خاتم" کا معنی یہ ہے کہ آپ صلی اللہ علیہ وسلم صورت و اخلاق کے اعتبار سے سب سے اچھے ہیں۔

یہ بھی احتمال ہے کہ اس کا معنی "صاحب الجود والکرم" ہو، بیشک آپ صلی اللہ علیہ وسلم زمین و آسمان والوں کے لئے خاتم آپ صلی اللہ علیہ وسلم ہیں، آپ صلی اللہ علیہ وسلم کو "صاحب الرّاحہ" بھی کہا جاتا ہے، آپ صلی اللہ علیہ وسلم کے اس اسم مبارک کا معنی "صاحب الرّاحہ" سے ملتا ہے، ہم نے ماقبل میں آپ صلی اللہ علیہ وسلم کے ان دونوں اسمائے مبارک "خاتم النبیین اور صاحب الرّاحہ" کا معنی بیان کر دیا ہے کہ آپ صلی اللہ علیہ وسلم چلنے والی تیز ہوا سے بھی زیادہ سخی تھے۔

نبی کریم صلی اللہ علیہ وسلم نے عوف بن مالک کو پیغام بھیجا کہ اگر وہ مسلمان ہو کر میرے پاس آئے گا تو اس کے گھر والے (جو قیدی بن کر آئے تھے) واپس کر دوں گا اور مزید سواونٹ بھی عطا کروں گا، جب یہ پیغام اس تک پہنچا تو اسے اندیشہ ہوا کہ اس بات کا علم قبیلہ ثقیف کو نہ ہو جائے اور وہ اسے قید نہ کر دیں، چنانچہ طائف سے چھ میل کی مسافت پر اس نے سواری پہنچائی پھر اپنے گھوڑے پر نکل کر سواری تک آیا اور اس پر سفر کرتے ہوئے نبی کریم صلی اللہ علیہ وسلم کی خدمت میں یہ اشعار پڑھتا ہوا حاضر ہوا۔

ما ان رأیت ولا سمعتُ بواحدٍ
فی الناس کلّهم کمثل محمّد

میں نے تمام لوگوں میں محمد صلی اللہ علیہ وسلم جیسا کوئی نہیں دیکھا اور نہ کسی کے بارے میں سنا ہے۔

أوفی وأعطی لجزیل اذا انتدی
ومتی تشأ یخبرک عمّا فی غد

جب وہ بلا تے ہیں تو بہت زیادہ دیتے ہیں اور وعدہ پورا کرتے ہیں، اور جب بھی تم چاہو کل کے بارے میں تمہیں بتا دیتے ہیں۔

واذا الکتیبة أنشبت أنیا بها
بالمشر فی وضرب کلّ مہند

جب لشکر نے اپنے دانت مشرفی مقام پر گھاڑ دیئے تھے ہر بے نیام تلوار ماری رہی تھی۔

فكانه ليث لذي أشباله
وسط الكفاة وحاضر في مرصد

گویا کہ شیر کی طرح ہیں جو اپنی بچوں کے ساتھ اپنی کچھار میں ہوتا ہے اور گھات لگا کر پہنچ جاتا ہے۔

چنانچہ نبی کریم صلی اللہ علیہ وسلم نے اس کے گھر والوں کو واپس لوٹا دیا، اور تین سواونٹ دے کر اسے اس علاقے کے مسلمانوں پر گورنر بنا دیا، جو دو کرم اور وعدے کی پاسداری میں آپ صلی اللہ علیہ وسلم ایسی باتوں کا صدور ہوا ہے کہ جو لوگ ان جیسی باتوں میں مشہور اور ضرب المثل ہیں جیسے حاتم طائی وغیرہ، ان کے بارے بھی ایسی باتیں نہیں سنی گئیں۔

یقیناً نبی کریم صلی اللہ علیہ وسلم صاحبِ جو دو کرم ہیں اور آپ صلی اللہ علیہ وسلم کا نام صاحبِ الراحہ ہے، زمین و آسمان والوں کے لئے آپ صلی اللہ علیہ وسلم خاتم ہیں اور تمام خوبیوں میں یکتا ہیں، مخلوق میں کوئی بھی آپ صلی اللہ علیہ وسلم کے مرتبے کے قریب نہیں پہنچ سکتا، آپ صلی اللہ علیہ وسلم نے جو بھی دیا اللہ تعالیٰ پر بھروسہ کرتے ہوئے دیا، اللہ کے خزانوں اور عطایا کو خرچ کرنے سے کمی واقع نہیں ہوتی، یہ متوکلین کے سردار صلی اللہ علیہ وسلم اور قناعت کرنے والوں کے امام صلی اللہ علیہ وسلم کا حال تھا، آپ صلی اللہ علیہ وسلم کی سخاوت کی کوئی انتہاء نہیں اور آپ صلی اللہ علیہ وسلم کی بلندی کا آخری کنارہ نہیں، اللہ تعالیٰ نے یہ عظیم اور مبارک عادت صحابہ کرام اور ان لوگوں کو عطا فرمائی جن کا آپ صلی اللہ علیہ وسلم سے قرابت رشتہ داری اور نسب کا تعلق ہو، علماء نے زمانہ جاہلیت اور اسلام میں بنی ہاشم کی سخاوت پر کتابیں لکھی ہیں۔

نبی کریم صلی اللہ علیہ وسلم سے کسی محبت کرنے والے کا قول ہے کہ ایثار کی صفت آپ صلی اللہ علیہ وسلم کے سوا کسی نے بھی کامل طور پر حاصل نہیں کی، قیامت کے دن ہر ایک نفسی نفسی کہے گا جبکہ کائنات کے سردار صلی اللہ علیہ وسلم امتی امتی کی صدا لگائیں گے۔

دنیا میں آپ علیہ السلام کی سخاوت انوکھی ہے، آپ صلی اللہ علیہ وسلم کا علم سب علوم سے اعلیٰ ہے، اللہ تعالیٰ آپ صلی اللہ علیہ وسلم پر رحمت کاملہ اور سلامتی نازل فرمائے، شرف و اکرام اور تعظیم و تکریم کا معاملہ فرمائے۔

أفلت نجوم البكر مات ونجمه
للطالبين تراة ليس بأفل

باعزت ستارے غروب ہو گئے لیکن آپ صلی اللہ علیہ وسلم کے ستارے کو تم طلب والوں کے لئے ڈوبتے ہوئے نہیں دیکھو گے۔

وترى له بالواصلين صبابةً
كصبابة الصبِّ البحبِّ الواصل

تم انہیں ملنے والوں سے ایک محبت کرنے والے عاشق کی طرح برتاؤ کرتے ہوئے دیکھو گے۔

واذا الرجال تصرفت أحوالها
فهو اللمحة سائل أو اصل
جب لوگوں کی خواہشات گردش کرتی ہیں تو آپ ﷺ کی خواہش کسی سائل یا ملنے والے کی طرف دیکھ رہی ہوتی ہے۔

وتخال من فرط السخاء بنانه
غيث السماء تقول هل من أمل
بہت زیادہ سخاوت سے آپ ﷺ کی انگلیوں کو تم آسمان کی بارش کی طرح خیال کرو گے جو کہہ رہی ہو کیا کوئی امید کرنے والا ہے؟

رسول اللہ ﷺ غزوہ حنین اور طائف میں شرکت سے واپس تشریف لا رہے تھے کہ صفوان نے ایک گھائی میں اونٹوں اور بکریوں کو دیکھا، رسول اللہ ﷺ صفوان کو دیکھ رہے تھے، آپ ﷺ نے ارشاد فرمایا کیا تمہیں یہ اچھی لگتی ہیں؟ اس نے کہا جی ہاں، آپ ﷺ نے ارشاد فرمایا: یہ سب تمہاری ہیں، صفوان نے کہا کہ نبی کے علاوہ کوئی یہ سخاوت نہیں کر سکتا، چنانچہ وہ فوراً کلمہ پڑھ کر مسلمان ہو گیا۔

فصل

محبت کرنے والے کے لئے جتنا ہو سکے وہ نبی کریم ﷺ کے اخلاق کو اپنائے اور آپ ﷺ کی پیروی کرے، ہم نے ماقبل میں اس طرح کی کچھ باتیں آپ ﷺ کے کسی اسم گرامی کے ذیل میں بیان کی ہیں کہ ہر محبت کرنے والے کے لئے کرم، ایقائے عہد، سخاوت، اور علم میں آپ ﷺ کی اتباع کرنا ضروری ہے، اللہ تعالیٰ آپ ﷺ پر ایسی رحمت نازل فرمائے جو ہمیں آپ ﷺ کے قریب کر دے، آپ ﷺ کو ہمیشہ کی بزرگی عطا فرمائے اور اپنے پاس سے پاکیزہ ترین سلام نازل فرمائے۔

آپ ﷺ صورت و اخلاق کے اعتبار سے تمام انبیاء سے بڑھ کر ہیں، عقلاء اور فضلاء کے درمیان اس بات میں کوئی شک نہیں کہ اللہ تعالیٰ نے ہر نبی کو اچھی صورت اور بہترین اخلاق کے ساتھ مبعوث فرمایا اور ہمارے نبی ﷺ صورت اور اخلاق میں تمام انبیاء کرام پر فائق ہیں، اللہ تعالیٰ نے تمام خوبیوں کو کامل طور پر آپ ﷺ کی ذات میں جمع کر دیا ہے۔

ذات زكوت وزكات مسكاً لمنتشق
واستعظم الخلق منه موجد الخلق
و كم هبت كفة بالوابل الودق
فاق النبيين في خلق وفي خلق

ولم يدانوه في علم وولا كرم

آپ ﷺ پاکیزہ ذات ہیں، سونگھنے والوں کے لئے آپ ﷺ سے خوشبو پھوٹتی ہے، مخلوق نے آپ ﷺ کی تعظیم کی ہے، اخلاق سے مالا مال ہیں، کتنی مرتبہ آپ ﷺ کی ہتھیلی نے موسلا دار بارش برسائی ہے، آپ ﷺ صورت اور اخلاق میں تمام نبیوں پر فائق نہیں، وہ علم اور سخاوت میں آپ ﷺ کے قریب نہ پہنچ سکے۔

من نیل رتبته العلیاء قدیئسوا ونورهم من ضیاء انوارہ اقتبسوا
ولم یکنوا العہد اللہ فیہ نسوا وکلہم من رسول اللہ ملتہم
غرفاً من البحر اور شفأ من الدیم

انبیاء آپ ﷺ کے بلند مرتبہ کو حاصل کرنے سے مایوس ہو گئے اور انہوں نے اپنا نور آپ ﷺ کے انوارات کی روشنی سے حاصل کیا، اور وہ اللہ کے عہد کو (جو اللہ تعالیٰ نے ان سے لیا تھا اسے) بھولے نہیں تھے، تمام انبیاء نبی کریم ﷺ کے علم کے سمندر سے چلو بھرنے والے اور آپ ﷺ کی بارش سے سیراب ہونے والے ہیں۔

اللہ تعالیٰ ہمارے آقا محمد ﷺ پر آپ ﷺ کی آل اور صحابہ کرام پر رحمت کاملہ اور سلامتی نازل فرمائے۔

آپ صلی اللہ علیہ وسلم کے اسم گرامی ”الطیب الطیب“ کے معنی میں

اللہ تعالیٰ آپ صلی اللہ علیہ وسلم پر رحمت کاملہ نازل فرمائے اور شرف و اکرام کا معاملہ فرمائے

الطیب الطیب آپ علیہ السلام کا اسم گرامی ہے، یہ پہلی کتابوں میں بیان کردہ اسم گرامی ”مازماذ“

کا ہم معنی ہے، آپ علیہ السلام کے نام اور القاب پہلے انبیاء پر نازل ہونے والی کتابوں میں بھی مذکور ہیں، یہ اللہ تعالیٰ کی طرف سے آپ صلی اللہ علیہ وسلم پر عنایت ہے کہ مخلوق کے سامنے آپ صلی اللہ علیہ وسلم کے مرتبے کو ظاہر فرمایا، ”ماذ“ کا معنی طیب ہے۔

لہذا اللہ تعالیٰ نے اس بات کی تاکید فرمائی کہ آپ صلی اللہ علیہ وسلم کی ذات انتہائی پاکیزہ اور اصل

مقصود ہے، طیب کا معنی آپ صلی اللہ علیہ وسلم کے دوسرے اسمائے گرامی ”طاہر، مطہر اور صاحب الجبین“ کے معنی سے ملتا جلتا ہے، طیب کا معنی یہ ہے کہ آپ صلی اللہ علیہ وسلم کا جسم صاف اور آپ صلی اللہ علیہ وسلم کے پسینے کی خوشبو عمدہ تھی، اس کے علاوہ آپ صلی اللہ علیہ وسلم تمام جسمانی ناپاکیوں اور گندگیوں سے پاک صاف اور طہارت کے اعلیٰ مرتبے پر فائز تھے، اللہ تعالیٰ نے آپ صلی اللہ علیہ وسلم کو ایسی خصوصیات سے نوازا جو کسی اور میں موجود نہیں اور ایسے مکارم عطا فرمائے جن کی وجہ سے تمام انسانوں میں اعلیٰ درجے پر فائز ہوئے۔

حضرت ثابت بنانی حضرت انس روایت نقل کرتے ہیں کہ میں نے مشک و عنبر سمیت کسی چیز کو

رسول اللہ صلی اللہ علیہ وسلم کی خوشبو سے زیادہ خوشبودار نہیں پایا۔ (صحیح مسلم)

حضرت جابر بن سمرہ رضی اللہ عنہ سے روایت ہے کہ نبی کریم صلی اللہ علیہ وسلم نے میرے رخسار پر ہاتھ

پھیرا تو مجھے آپ صلی اللہ علیہ وسلم کے ہاتھ میں ایسی خوشبو محسوس ہوئی جیسا کہ آپ صلی اللہ علیہ وسلم نے اسے عطر فروش کی تھیلی سے نکالا ہو۔ (صحیح مسلم)

ایک اور روایت میں ہے کہ آپ صلی اللہ علیہ وسلم نے خوشبو لگائی ہو یا نہ لگائی ہو جب آپ صلی اللہ علیہ وسلم کسی سے

مصافحہ فرماتے تو وہ پورا دن اسکی خوشبو محسوس کیا کرتا تھا، جب آپ صلی اللہ علیہ وسلم کسی بچے کے سر پر دست مبارک رکھتے تو خوشبو کی وجہ سے وہ دوسرے بچوں کے درمیان پہچان لیا جاتا تھا۔ (الثفا)

اس بارے میں بہت سی متواتر احادیث موجود ہیں کہ نبی کریم صلی اللہ علیہ وسلم کی خوشبو کے مشابہہ کوئی

خوشبو اور مشک نہیں تھی، جس طرح اللہ تعالیٰ نے آپ صلی اللہ علیہ وسلم کو بہترین صورت کے ساتھ مبعوث فرمایا اسی

طرح آپ ﷺ کے پسینہ کی بہترین خوشبو تھی، اس بات کی گواہی دوست اور دشمن سب نے دی ہے، آپ ﷺ کے معجزات تمام انبیاء کے معجزات پر غالب ہیں۔

الطیب الطیب کے معنی میں یہ احتمال بھی ہے کہ آپ ﷺ اپنی ذات و صفات اور اخلاق میں پاکیزہ ہیں، جب بھی کوئی صاحب بصارت اور صاحب بصیرت انسان آپ کو دیکھتا ہے اور کوئی فکر مند انسان آپ ﷺ کی طرف نظر اٹھاتا ہے تو اس کا دل معطر ہو جاتا ہے، عقل آپ ﷺ سے محبت کرنے لگتی ہے کیونکہ دلوں میں فطری طور پر آپ ﷺ کی سیرت و صورت کی محبت ڈال دی گئی ہے۔

ہر ذی روح چیز آپ ﷺ کو دیکھتے ہی معطر ہو جاتی ہے اور آپ ﷺ کا لفظ سنتے ہی دل کو شرح صدر حاصل ہو جاتا ہے کیونکہ اللہ تعالیٰ نے آپ ﷺ کی ذات کو محبت عطا فرمائی اور اپنا حبیب ﷺ بنا کر ہر جہاں میں قبولیت سے نوازا۔

لہذا ہر دل کے لئے آپ ﷺ خوشبو اور شفا ہیں، عقل سلیم رکھنے والوں نے آپ ﷺ کی صفات کو بیان کیا ہے اور عمدہ خصلت لوگوں نے آپ ﷺ کی منفرد سرداری کی گواہی دی ہے اور صدا لگانے والوں نے آپ ﷺ کی محبت کی صدا لگائی ہے، چنانچہ آپ ﷺ کی بعثت کے قریبی زمانہ میں ہاتف نے آپ ﷺ کی خوبیوں کو بیان کرتے ہوئے کہا تھا:

ظہر النور و زال الزور، وبعث اللہ محمداً ﷺ بالحبور، صاحب
النجیب الأحمر، والتاج والبیغفر، والوجه الأزهر، والحاجب
الأقمر، والظرف الأحور، صاحب قول شهادة أن لا إله إلا الله، فذلك
محمد المبعوث للأسود والأحمر، أهل المدر والوبر۔

ترجمہ: روشنی ظاہر ہو چکی اور جھوٹ ختم ہو چکا ہے، اللہ تعالیٰ نے محمد ﷺ کو امامت کے ساتھ مبعوث فرمایا ہے، جو سرخ گھوڑے والے اور صاحب التاج ہیں، روشن چہرے والے، چمکدار پلکوں والے اور گداز نظر کے مالک اور کلمہ ”لا الہ الا اللہ“ کی گواہی دینے والے ہیں، یہ محمد ﷺ ہیں جنہیں ہر کالے اور گورے ہر کچے اور پکے گھر کے لئے مبعوث کیا گیا ہے۔

جہاں والوں کے دل آپ ﷺ سے معطر اور آپ ﷺ کی طرف مائل کیوں نہ ہوتے جبکہ جمادات آپ ﷺ کی خوشبو کی طرف مائل ہوئے اور خشک لکڑی نے آپ ﷺ کی جدائی میں نوحہ

کیا، اس کا سبب یہ تھا کہ جب اللہ تعالیٰ نے زمین و آسمان کی مخلوق کو پیدا کرنے کا ارادہ فرمایا تو محمدی حقائق کی پاکیزہ خوشبو ظاہر ہو چکی تھی، اللہ تعالیٰ نے اس خوشبو کو روشن کر کے ساری مخلوق پر پر شرف بخشا۔

حقیقت محمدی کا نور اللہ تعالیٰ کے علم میں مخفی تھا، پھر وہ نور پیدا ہوا تو اللہ تعالیٰ نے اسے جہان والوں کے لئے دن بنا دیا، پھر اس سے بھلائی کے چشمیں اور نہریں جاری فرمائی، آپ ﷺ کی خوشبو سے جہان کے کناروں کو معطر فرمایا اور جہان والوں کے دل اس خوشبو کی وجہ سے صبح و شام جگمگانے لگے، اللہ تعالیٰ نے آپ ﷺ کے دیدار سے دلوں کو منور فرمایا اور بن دیکھے دلوں میں آپ ﷺ کی محبت ڈال دی، شہر اور ملک آپ ﷺ کی وجہ سے خوش ہوئے، آپ ﷺ کی خوشبو کی نہریں جاری ہوئیں، جہاں آپ ﷺ تشریف لے گئے یا آپ ﷺ نے رہائش اختیار فرمائی وہاں بھلائیوں نے ڈیرے ڈال دیئے، آپ ﷺ کی جان سے بڑھ کر کوئی بابرکت جان نہیں دیکھی گئی اور کسی سعید روح کو آپ ﷺ سے بڑھ کر سعادت نہیں عطا کی گئی، کتنی عمدہ سعادت ہے اس شخص کی جو آپ ﷺ کی سعادت سے کچھ حاصل کر لے اور کتنا خسارہ ہے اس شخص کے لئے جو قیامت کے دن آپ ﷺ کی شفاعت سے دور کر دیا جائے۔

حضرت ابو قریصہ رضی اللہ عنہ یتیم تھے، اپنی والدہ اور خالہ کی زیر پرورش تھے، وہ اپنی خالہ کی بکریاں چرایا کرتے تھے، خالہ ان سے اکثر کہا کرتی تھی کہ اے بیٹے! اس آدمی یعنی محمد ﷺ کے قریب سے نہ گذرنا، ہمیں اندیشہ ہے کہ یہ تمہیں گمراہ نہ کر دے، وہ بکریوں کو چھوڑ کر نبی کریم ﷺ کی خدمت میں حاضر ہوتے اور آپ ﷺ کی گفتگو سے دل کو معطر کرتے اور شام کو اپنی لاغر و کمزور بکریوں کے ساتھ اس طرح واپس ہوتے کہ ان کے تھن خشک ہوتے تھے، ان کی خالہ پوچھتی کہ تمہاری بکریوں کے تھن خشک کیوں ہیں؟ وہ جواب میں فرماتے کہ چراگاہ اچھی نہیں، وہ دوسرے دن دوبارہ نبی کریم ﷺ کی گفتگو سننے کے لئے حاضر ہوئے اور بکریوں کو اسی طرح لاغر اور کمزور واپس لایا، جب تیسرے دن حاضر ہوئے تو آپ ﷺ نے انہیں اسلام اور ہجرت کی دعوت دی، انہوں نے اسلام قبول کیا، بیعت کی اور اس کے بعد آپ ﷺ سے اپنی خالہ کی بکریوں کے بارے میں شکایت کی، نبی کریم ﷺ نے ارشاد فرمایا: بکریاں میرے پاس لے آؤ، وہ لے کر حاضر ہوا تو آپ ﷺ نے ان کی پشت اور تھنوں پر ہاتھ پھیر کر خیر و برکت کی دعا فرمائی، آپ ﷺ کی دعا کی برکت سے بکریاں دودھ اور چربی سے بھر گئیں۔

چنانچہ آپ ﷺ کی برکت سے وہ بکریوں کو لے کر خالہ کے پاس پہنچے تو اس نے کہا ہر دن اسی

طرح چرایا کرو، اس نے بتایا کہ میں نے اسی طرح چرایا جس طرح ہردن چراتا ہوں، پھر اس نے خالہ کو پورا واقعہ سنایا، اس نے خالہ کے سامنے نبی کریم ﷺ کی صفات اور اخلاقِ کریمہ کو بیان فرما کر اسے اتنا شوق دلایا کہ اس کی نظریں آپ ﷺ کے دیدار کی مشتاق ہو گئیں، چنانچہ اس کی خالہ نے کہا: اے بیٹے! مجھے لے کر وچلو تا کہ ہم تمہارے صاف چشمے سے سیراب ہو جائیں، آخر کا وہ اللہ کے حبیب ﷺ کی خدمت میں حاضر ہوئی، اسلام قبول کیا اور بیعت کی۔

فصل

محبت کرنے والوں کی نشانی یہ ہے کہ انہیں انبیاء کے سردار ﷺ کی ملاقات کا شوق ہو، لہذا اے محبت کرنے والو! تم پر لازم ہے کہ اس شہر (یعنی مدینہ) کا سفر کرو جو برکت کا خزانہ ہے اور اللہ تعالیٰ نے اسے تعظیم و تکریم کی خصوصیت سے نوازا ہے اور اس میں اللہ کے حبیب ﷺ کے جسم کی خوشبو پھوٹی ہے۔ قاضی عیاض فرماتے ہیں کہ آپ ﷺ ایسی جگہوں کے لائق تھے جو قرآنی وحی سے آباد ہوئیں، وہاں حضرت جبریل، میکائیل اور دیگر فرشتوں کا نزول ہوتا رہا، ان مقامات کی مٹی نے سید البشر ﷺ کو اٹھایا، اللہ کا دین اور اس کی سنت وہاں سے پھیلی، وہ مقامات فضیلتوں اور بھلائیوں کا مرکز بن گئے، وہاں معجزات کا ظہور ہوا اور دینِ اسلام کی تکمیل ہوئی، مسلمانوں نے خاتم النبیین ﷺ کے ٹھکانے کا مشاہدہ کیا، وہاں سے نبوت کے چشمے پھوٹے، نیز وہ مقامات جہاں نبوت و رسالت کو لپیٹ دیا گیا اور وہ زمین جس نے نبی کریم ﷺ کے جسم کو چھوا اور اس کے درود یوار نے آپ ﷺ کا بوسہ لیا۔

یادار خیر المرسلین ومن بہ ہدی الأنام وخص بالآیات

اے رسولوں میں بہتر ذات اور جس کے ذریعے مخلوق کو ہدایت دی گئی ہے اور اسے خاص نشانیاں عطا کی گئی ہیں۔

عندی لأجلک لوعة وصبابة و تشوق متوقدا الجہرات

آپ ﷺ کی وجہ مجھے عشق کا غم ہے اور ایسا شوق ہے جو انگاروں کو روشن کرنے والا ہے۔

وعلیٰ عهدان ملأت محاجری من تلکم الجدرات والعرصات

میں عہد کرتا ہوں کہ اگر میں اپنی آنکھوں کو ان دیواروں اور خالی جگہوں سے بھر دوں۔

لأعقرن مقصون شیبی بینہا
من کثرة التقبیل والرشفات
تو میں ضرور بالضرور اپنے بڑھاپے کی حفاظت کے لئے ان جگہوں کے درمیان کثرت سے
بو سے لینے اور چومنے کی وجہ سے خاک آلود ہو جاؤں گا۔

لولا الأعادی والعوادی زرتہا
أبدا ولو سحبا عی الوجنات
اگر مجھے ہمیشہ دشتوں اور رکاوٹوں کا سامنا نہ ہوتا تو میں رخساروں پر گھسٹ کر ان کی زیارت
کرتا۔

لکن سآهدی من حفیل تحیّتی
لقطین تلك الدار والحجرات
لیکن میں عنقریب اپنا بہت سارا درود و سلام اس گھر اور حجروں کے مقیم شخص کو ہدیہ کروں گا۔
أزکی من المسک والمفتق نفحة
نغشاه بالآصال والبکرات
جو پھوٹنے والی مشک کی خوشبو سے زیادہ پاکیزہ ہوگا اور صبح و شام آپ ﷺ کو ڈھانپ لے گا۔

وتخصّه بزواکی الصلوات
ونواهی التسلیم والبرکات

اور میرے پاکیزہ ترین درود اور کثرت سے سلام خاص آپ ﷺ کی ذات کو پہنچے گا۔
اللہ تعالیٰ آپ ﷺ پر آپ ﷺ کی آل اور صحابہ کرام پر رحمت کاملہ اور سلامتی نازل فرمائے
اور آپ ﷺ کے شرف و کرم اور رفعت و بلندی میں اضافہ فرمائے۔

آپ ﷺ کے اسم گرامی ”روح الحق“ کے معنی میں

اللہ تعالیٰ آپ ﷺ پر رحمت کاملہ نازل فرمائے اور شرف و اکرام کا معاملہ فرمائے ”روح الحق“ آپ علیہ السلام کا اسم گرامی ہے، ایک قول کے مطابق انجیل میں جو آپ ﷺ کا اسم گرامی ”البارقلیط“ وارد ہوا ہے یہ اس کا ترجمہ ہے، بارقلیط کا معنی یہ ہے کہ وہ ذات جو حق و باطل میں فرق کر دے اور حق کی روح بن جائے، روح اور حق آپ ﷺ کے دو علیحدہ علیحدہ اسمائے گرامی ہیں جو آپ ﷺ کی ذات گرامی پر صادق آتے ہیں، روح اجسام اور شخصیات کو چلاتی ہے اس کے بغیر جسم کے وجود کا کوئی اعتبار نہیں۔

حق میں ایک احتمال یہ ہے کہ اس سے ایمان مراد لیا جائے، لہذا اس کا معنی روح الایمان ہوگا یعنی اللہ تعالیٰ کی زمین اور اس کی مخلوق کے دلوں میں ایمان آپ ﷺ کے وجود سے پھیلا، آپ ﷺ کو مبعوث فرما کر اللہ تعالیٰ نے اولین و آخرین پر فضیلت بخشی، اگر آپ ﷺ نہ ہوتے تو ایمان کا وجود ختم ہو جاتا۔ کبھی حق سے مراد وہ ہدایت اور نور لیا جاتا ہے جس کے ساتھ اللہ نے آپ ﷺ کو مبعوث فرمایا یعنی وہ شریعت جسے لے کر آپ ﷺ تشریف لائے، پس آپ علیہ السلام ہدایت کا ایسا نور ہیں جس کے ذریعے اللہ تعالیٰ نے سارے جہاں کو منور فرمایا اور آپ ﷺ کی وجہ سے اسے حیات بخشی، بیشک سارا جہان آپ ﷺ کی وجہ سے بنایا گیا ہے، یہ بھی احتمال ہے کہ حق کا اطلاق کائنات پر ہو کیونکہ کائنات آپ ﷺ کی وجہ سے بنائی گئی، لہذا آپ ﷺ ہر زمانے میں کائنات کے لئے روح ہیں، اللہ تعالیٰ کا ارشاد ہے:

{ وَمَا خَلَقْنَا السَّمَوَاتِ وَالْأَرْضَ وَمَا بَيْنَهُمَا لِعِبَادِنَا } الدخان ۳۸

ترجمہ: ہم نے آسمانوں اور زمین اور ان کے درمیان کی چیزیں بے فائدہ کھیل کرنے کے لئے پیدا نہیں کر دی ہیں۔

اس کائنات کا راز اور روح رحمۃ للعالمین ﷺ کی ذات ہے، لوگوں کو نظر آنے والی تمام موجودات کی حیات آپ ﷺ ہیں، لہذا روح الحق کا معنی آپ علیہ السلام کے حق میں یہ ہوگا کہ آپ ﷺ بلند شان والے، کائنات کی روح، زمانوں کی حیات اور ہر ایک کے لئے امان ہیں، شاید سیدی ابوالحسن علی بن وفارحمہ اللہ نے اپنے قصیدے میں روح کے اسی معنی کی طرف اشارہ کیا ہو:

روح الوجود حیاة من هو واجد لولا اہماتہ الوجود لمن وجد
ترجمہ: تمام موجودات کی روح اور پانے والوں کی زندگی ہیں، اگر آپ ﷺ نہ ہوتے
تو دنیا کی موجودات کی تکمیل نہ ہوتی۔

قاضی عیاض رحمۃ اللہ علیہ نے اس بات کی طرف اشارہ کیا ہے کہ تمام اجسام کو اللہ تعالیٰ نے
پیدا فرمایا اور ان میں اپنے علم کے اسرار و لطائف ودیعت فرمائے اور ایسی روحانیت عطا فرمائی جس کی
حقیقت کا احاطہ اللہ تعالیٰ ہی کر سکتے ہیں، اسی طرح اس جہان کو پیدا فرمایا کہ اس میں عظیم نشانیاں رکھی ہیں، پھر
نبی ﷺ کو پیدا فرمایا کہ آپ ﷺ کو وہ خصوصیات عطا فرمائی ہیں جنہیں اللہ تعالیٰ ہی جانتے ہیں، نیز آپ
ﷺ کی ذات میں حسن کی وہ باریکیاں رکھی ہیں جنہیں اللہ کے سوا کوئی شمار نہیں کر سکتا، اوپر اور نیچے والے
جہان کو آپ ﷺ کے نور کے اور آپ ﷺ کی روح کی صورت کو ظاہر کرنے کے لئے سانچہ بنایا۔

یہ بھی احتمال ہے کہ حق سے مراد باطل کی ضد ہو اور حق پر اس وقت تک عمل نہیں کیا جائے گا جب
تک آپ ﷺ کے حکم کے موافق نہ ہو، لہذا آپ ﷺ کی شریعت سے واقفیت کے بغیر حق ثابت نہیں
ہو سکتا، آپ ﷺ کے دوسرے نام الحق بین الحق والباطل کا معنی بھی یہی ہے۔

اسکے علاوہ بہت سارے احتمالات ہیں جن کو تفصیل سے بیان کرنا طوالت کا باعث ہوگا، ان میں
سب سے قریبی معنی یہ ہے کہ ”حق“ اللہ تعالیٰ کا نام ہے، لہذا اللہ تعالیٰ پر اس کا اطلاق کر کے تعظیم و تکریم کی
خاطر روح کی اضافت کی گئی، یہ خالق کی اضافت مخلوق کی طرف ہے۔

آپ ﷺ کے لئے ”روح الحق“ اسی طرح استعمال ہوا ہے جس طرح حضرت عیسیٰ علیہ السلام
کے لئے ”روح اللہ“ کا اطلاق ہوا ہے، لہذا معنی یہ ہوا کہ اللہ تعالیٰ نے تمام ارواح کے مقابلے میں آپ
ﷺ کی اضافت اپنی طرف فرمائی کیونکہ ساری ارواح کو آپ ﷺ کی وجہ سے پیدا کیا گیا، بیشک آپ
ﷺ انسانوں کی آنکھ اور ساری تعریفوں کی اکسیر ہیں۔

ظہر الجمال من الحجاب الأعظم کشفاً عن الوجه الأجل الأکرم
عظیم حجاب سے معزز و محترم چہرے کو کھول کر آپ ﷺ نے جمال کو ظاہر کیا۔

وأسرّ فی سرّ الخطوب نفوسنا من حیث أعرّب عن حروف البعجم
نیز آپ ﷺ نے جہاں خطبات کے رازوں کو ہم سے مخفی رکھا، وہاں آپ ﷺ نے مشکل

الفاظ کا استعمال فرمایا۔

فتلذذی أذنی بطیب خطابه
عینی وبالحسن البدیع تنعمی
میرے کانوں اور آنکھوں نے آپ ﷺ کے گفتگو کی خوشبو حاصل کی اور عجیب و غریب حسن سے راحت محسوس کی۔

یا جامعاً شمل الشّتات ظهوره
نظماً و قبل وجوده لم ينظم
اے بکھری ہوئی خصلتوں کو جمع کرنے والی ذات! جن کے ظہور سے ان خصلتوں کو پرویا گیا جو آپ ﷺ کے وجود سے پہلے پروئی نہیں گئی ہیں۔

یا روح أفلاك العلاء ومدیرها
و محرک الحرم القصی الأعظم
اے بلند آسمانوں کی روح! اور اس کو چلانے والے! حرم کے آخری بڑے کنارے کو حرکت دینے والے۔

صلی علیک اللہ یا من نوره
کالشّمس جلی کل لیل مبہم
اے وہ ذات جس کا نور ہر سیاہ رات میں سورج کی طرح ہے۔

فصل

جس شخص کو معلوم ہو کہ نبی کریم ﷺ کا اسم گرامی ”روح الحق“ ہے اس کیلئے ادب یہ ہے کہ وہ اللہ کے نزدیک نبی کریم ﷺ کے مرتبے کو جان کر آپ ﷺ کے راستے کی پیروی کرے، بیشک حق آپ ﷺ کی زبان مبارک پر ظاہر ہو اور اس کا نور آپ ﷺ کی شریعت کے احکام میں روشن ہوا۔ آپ ﷺ کی شریعت نے کمزور اور طاقتور کو برابر کر دیا، اللہ تعالیٰ نے کمزور اور باطل چیز میں مبتلا ہونے سے آپ ﷺ کی حفاظت فرمائی، آپ علیہ السلام نے حق کو قائم کرنے کے لئے ارشاد فرمایا: تم سے پہلے لوگ ہلاک ہوئے کہ جب ان میں کوئی طاقتور چوری کرتا تو اسے چھوڑ دیتے اور جب کوئی کمزور آدمی چوری کرتا تو اس پر حد جاری کرتے، آپ ﷺ نے بالفعل انصاف کو پوری طرح واضح کرنے کے لئے اپنی بلند مرتبہ بیٹی کے بارے میں قسم کھا کر ارشاد فرمایا: اللہ کی قسم! اگر محمد کی بیٹی فاطمہ چوری کرتی تو میں اس کا ہاتھ بھی کاٹ دیتا۔

رسول اللہ ﷺ کی صاحبزادی فاطمہ کا مقام اللہ تعالیٰ کے نزدیک بہت بڑا ہے، ان کی فضیلت

کتابوں میں مشہور ہے۔

امام ترمذی نے حضرت حذیفہ رضی اللہ عنہ سے روایت نقل کی ہے کہ میری ماں نے مجھ سے پوچھا کہ نبی کریم ﷺ کا تم سے کیا ہوا وعدہ کب پورا ہوگا؟ میں نے کہا عنقریب، پھر میں آپ ﷺ کے ساتھ مغرب کی نماز ادا کرنے کے لئے آیا، آپ ﷺ نماز ادا کر کے بیٹھ گئے پھر آپ ﷺ نے عشاء کی نماز ادا کی اور تشریف لے گئے، میں آپ ﷺ کے پیچھے چلا تو آپ ﷺ نے پوچھا کیا تم حذیفہ ہو؟ میں نے اثبات میں جواب دیا، آپ ﷺ نے ارشاد فرمایا: اللہ تعالیٰ تمہاری اور تمہاری ماں کی بخشش فرمائے کیا تمہیں کس چیز کی حاجت ہے؟، پھر ارشاد فرمایا: بیشک یہ فرشتہ آج رات سے پہلے کبھی زمین پر نازل نہیں ہوا، اس نے اللہ تعالیٰ سے اجازت لی کہ مجھے سلام کہے اور اس بات کی خوشخبری دے کہ فاطمہ زین کی تمام عورتوں کی سردار ہے اور حسن و حسین جنتی نوجوانوں کے سردار ہیں، حضرت حذیفہ فرماتے ہیں کہ رسول اللہ ﷺ اس وقت تک سوتے نہیں تھے جب تک حضرت فاطمہ کی پیشانی نہ چومتے۔

(ترمذی، مسند احمد، مجمع الزوائد)

حضرت عمر رضی اللہ تعالیٰ عنہ سے روایت ہے کہ نبی کریم ﷺ نے ارشاد فرمایا: خدیجہ کے بطن سے میری ایک بچی کا انتقال ہوا، میں اس سے محبت کرتا تھا، میں نے اللہ تعالیٰ سے دعا کی کہ مجھے اور اس بچی کو جمع فرمادے، رمضان کی چوبیسویں رات بروز جمعرات جبریل میرے پاس حاضر ہوئے، ان کے پاس جنت کے پھلوں کی ایک طشت تھی، انہوں نے کہا، اللہ رب العزت آپ ﷺ کو سلام کہہ رہے ہیں اور حکم دے رہے ہیں کہ یہ پھل کھا کر حضرت خدیجہ سے ہم بستری کریں، چنانچہ میں نے ایسا ہی کیا تو خدیجہ کو فاطمہ کا حمل ہوا، جب بھی میں اپنی بیٹی فاطمہ کو بوسہ دیتا ہوں تو مجھے جنت کے پھلوں کی خوشبو آتی ہے۔

(ترمذی۔ بعض محدثین نے اس حدیث کو ضعیف قرار دیا ہے، از مترجم)

حضرت ابن عباس رضی اللہ عنہما فرماتے ہیں کہ ایک دن ہم بھوکے تھے، حضرت فاطمہ نے کھڑے ہو کر ایک مٹھی گندم کی لے کر چکی میں ڈال دی اور اس کو گھومنے لگیں، چکی چلنے لگی اور ان کے ہاتھ پر نشان پڑ گیا، حضرت فاطمہ کو نیند آگئی، ابن عباس فرماتے ہیں کہ اللہ تعالیٰ نے ایک فرشتے کو حضرت فاطمہ کی مدد کے لئے چکی گھومنے کا حکم دیا، جب وہ بیدار ہوئیں تو چکی بغیر کسی چلانے والے کے گھوم رہی تھی اور سارا آٹا پیسا جا چکا تھا، حضرت فاطمہ نے اللہ تعالیٰ کا شکر ادا کیا، لہذا نبی کریم ﷺ کی صاحبزادی سے

محبت کرنا اور ان کی تعظیم کرنا ہم پر واجب ہے، ہم پریشانیوں کے وقت اللہ تعالیٰ کی بارگاہ میں ان کی فضیلت کا وسیلہ پکڑتے ہیں اور ان کی برکت سے اپنے مولیٰ سے ثواب کی درخواست کرتے ہیں، اے اللہ! ہم پر ان کی برکت کو بار بار نازل فرما، نیز ان کی اور ان کے دو پاک و صاف بچوں یعنی حسن و حسین کی محبت کا فیضان فرما جو جنتی نوجوانوں کے سردار ہوں گے۔

حضرت حسن بن علی رضی اللہ عنہما ایک رات کونکے، ان کی عادت یہ تھی کہ آدھی رات کو مسجد تشریف لے جاتے اور اپنے مولا کے سامنے دعا اور عاجزی کا اظہار فرماتے، ایک رات محبت کرنے والے بھی پیچھے ہو گئے، جب حضرت حسن مسجد کے دروازے پر پہنچے تو اپنی نظر آسمان کی طرف اٹھا کر یوں مانگی:

اللَّهُمَّ غَلَقِ الْمُلُوكُ ابْوَابَهَا وَقَامِ عَلَيْهَا حُرَّاسُهَا، وَبَابُكَ مَفْتُوحٌ لِمَن
دعاک

ترجمہ: اے اللہ! بادشاہوں نے اپنے دروازے بند کر لئے ہیں اور ہم پر ان کے چوکیدار کھڑے ہو گئے ہیں، لیکن آپ کا دروازہ اس شخص کے لئے کھلا ہے جو آپ سے دعا کرے۔ پھر مسجد میں داخل ہوئے اور دو رکعتیں نماز ادا کی اور آسمان کی طرف سراٹھا کر یہ اشعار پڑھنے لگے:

يَا ذَا الْمَعَالِي عَلَيْكَ مَعْتَمِدِي طوبى لمن كنت أنت مولاہ
اے بلند یوں والی ذات! میں آپ پر بھروسہ کرتا ہوں، خوشخبری ہو اس شخص کے لئے آپ جس کے مولیٰ ہیں۔

طوبى لمن كان خائفا يمشى الى ذى الجلال بلواہ
خوشخبری ہو اس شخص کے لئے جو ڈرنے والا اور خوف رکھنے والا ہو اپنی مصیبت کی شکایت اپنے مولیٰ سے کرتا ہو۔

وما به علة ولا سقم أكثر من حبه لمولاہ

اسے اپنے مولیٰ کی محبت سے بڑھ کر کوئی بیماری اور مرض لاحق نہ ہو۔

اذا خلا في الظلام مبتهلا أكرمہ الله ثم أدناہ

جب وہ اندھیرے میں عاجزی کے ساتھ خلوت اختیار کرے تو اللہ تعالیٰ اس پر اکرام کرتے ہوئے اسے قریب کر دے۔

أجابہ اللہ ثم لبّاه

اذا اشتكى حاله وحاجته

جب وہ اپنی حالت اور ضرورت کی شکایت کرے تو اللہ تعالیٰ اس کا جواب دیتے ہوئے لبیک کہے۔

راوی کہتے ہیں: میں نے آسمان سے ایک آواز سنی جو کہہ رہا تھا:

فكل ما قلت قد علمناه

لبیک عبدی و أنت فی کنفی

لبیک اے میرے بندے! تم میری حفاظت میں ہو تم نے جو ساری باتیں کی ہیں ہم انہیں جانتے ہیں۔

فحسبك الصوت قد سمعناه

صوتك تشتاقه ملائكتی

میرے فرشتے تیری آواز کے مشتاق ہیں، بس تمہارا آواز دینا تمہیں کافی ہے یقیناً ہم نے سن لیا ہے۔

خرّ صریعاً لباتغشاه

لو هبت الريح من جوانبه

اگر اس کے اطراف میں ہوا چل پڑے اور اس پر چھا جائے تو وہ گر کر مر جائے۔

و ذنبك اليوم قد غفرناه

دُعَاكَ عِنْدِي يَجُولُ فِي حَجْبِي

تمہاری دعا میرے دربانوں میں گھوم رہی ہے اور آج ہم نے تمہارے گناہوں کو معاف کر دیا ہے۔

اے اللہ! اگر آپ جانتے ہیں کہ ہم آپ سے اور آپ صلی اللہ علیہ وسلم کے نبی سے اور ان کے اہل بیت

اطہار یعنی حضرت فاطمہ، علی، حسن، حسین اور تمام احباب سے محبت کرتے ہیں، اے رب العالمین! آپ کے ہاں ان کے مرتبے کے ذریعے ہم وسیلہ پکڑتے ہیں کہ آپ دین و دنیا کے معاملے میں ہمارے غم سے کافی ہو جائیں۔

اللہ تعالیٰ قیامت کے دن تک رحمت کاملہ نازل اور سلامتی فرمائے ہمارے سردار محمد صلی اللہ علیہ وسلم پر جو

انبیاء کے سردار ہیں اور آپ صلی اللہ علیہ وسلم کی آل اور صحابہ کرام پر۔

آپ ﷺ کے اسم گرامی ”مصلح“ کے معنی میں

اللہ تعالیٰ آپ ﷺ پر رحمت کاملہ نازل فرمائے اور شرف و اکرام کا معاملہ فرمائے
 مصلح آپ علیہ السلام کا اسم گرامی ہے جو محبت کرنے والوں کی زبانوں پر جاری ہوا ہے، اور
 مسلمانوں کا اس پر اجماع ہے، آپ علیہ السلام کے حق میں اس کا معنی یہ ہے کہ آپ ﷺ دنیا میں لوگوں کی
 اصلاح کرنے والے اور آخرت کے راستے کو ان کے لئے بیان کرنے والے ہیں، آپ ﷺ نے دلوں
 کے فساد کو دور کر کے لوگوں کو اللہ تعالیٰ کے قریب کیا، دین کو قائم کر کے انہیں یقین کامل عطا کیا، گناہوں سے
 دور کیا، ان کے ظاہر میں فطری عادات کو پیوست کیا اور ان کے باطن کو کھوٹ اور حسد سے پاک کر کے عمدہ
 بنا دیا اور ان کے دلوں کو تقویٰ سے بھر دیا۔

لہذا آپ ﷺ جہانوں کیلئے مصلح اور زمین و آسمان کو روشن کرنے والے ہیں، جب اللہ تعالیٰ
 نے آپ ﷺ کو لوگوں کی طرف مبعوث فرمایا تو آپ ﷺ مسلسل انہیں خوش کرتے اور ان سے تکلیفیں
 دور فرماتے رہے، جہالت کے بعد ان کی رہنمائی کرتے اور پستی کے بعد انہیں بلندی عطا کرتے، تفریق کے
 بعد انہیں جمع فرماتے اور دور ہونے کے بعد ان سے محبت کرتے رہے۔ اور یہ صفات آپ ﷺ میں کیسے نہ
 ہوتیں؟ حالانکہ اللہ تعالیٰ ان سب باتوں کی خبر اس حدیث میں دے چکے ہیں جو حضرت عبداللہ بن سلام
 اور کعب احبار رضی اللہ عنہما سے مروی ہے، اس حدیث قدسی میں ارشاد باری تعالیٰ ہے۔

أُهدى به بعد الضلالة، وأُعلم به بعد الجهالة، وأُرفع به بعد الخباله،
 وأُستى به بعد النكرة، وأُكثر به بعد القلة، وأُغنى به بعد العيلة،
 وأُجمع به بعد الفرقة، وأُؤلف به بين قلوبٍ مختلفةٍ، وأُهوئى متشتتةٍ
 وأُممٍ متفرقةٍ، وأُجعل أُمَّته خيراً أمةٍ أخرجت للناس۔

ترجمہ: میں اس نبی کے ذریعے گمراہوں کو راہ راست پر لاؤں گا، جاہلوں کو علم عطا کروں
 گا، پست لوگوں کو بلندی عطا کروں گا، گمنام لوگوں کو نیک نامی عطا کروں گا، قلت کو کثرت
 اور فقر و فاقہ کو مالداری سے بدل دوں گا، متفرق لوگوں کو اس کے ذریعے جمع کر دوں
 گا، اور اختلاف کرنے والے دلوں اور خواہشات اور بکھری ہوئی قوموں کے درمیان محبت ڈال

دوں گا، میں ان کی امت کو بہترین امت بناؤں گا جو لوگوں کی نفع رسانی کے لئے نکالی گئی ہے۔ (الشفاع)

اللہ تعالیٰ نے ہمارے عظیم نبی کی صفات کو اس طرح بیان فرمایا، اللہ تعالیٰ آپ ﷺ پر رحمت کاملہ اور سلامتی نازل فرمائے۔

آپ ﷺ لوگوں کے دلوں کی اصلاح کیسے نہ کرتے اور اللہ کی زمین پر بھلائیوں کو کیسے ظاہر نہ فرماتے حالانکہ اللہ تعالیٰ نے خود آپ ﷺ کو ان صفات سے پکارا ہے اور آپ ﷺ کو بڑی رحمتوں سے مزین فرمایا ہے۔

لقد صحّ لي في الهاشمي محمد
يقين صحيح لا يضيع به أجرى
محمد ہاشمی ﷺ کے بارے میں مجھے صحیح یقین حاصل ہے، آپ ﷺ کے ذریعے
میرا اجر ضائع نہیں ہوگا۔

أبي القاسم الآتي الى خير أمة
بأفضل شرع كان في سالف الدهر
جو ابوالقاسم ہے اور سابقہ امتوں کے مقابلے میں بہترین امت اور شریعت کے ساتھ مبعوث ہوئے ہیں۔

امام الهدى المختار من خير شيعة
وناظر عين الدين بالفضل والفخر
ہدایت کے امام ہیں اور بہترین گروہ میں چنے گئے ہیں، دین کی آنکھ سے فضیلت اور فخر کو دیکھنے والے ہیں۔

نبی هدى من حسرة الشرك والعبي
وبدر تجلّي فأنجلت ظلمة الكفر
شرک اور اندھے پن کی حسرت کے مقابلے میں ہدایت والے نبی ہیں اور ایسے چاند ہیں جو روشن ہوا تو کفر کی تاریکی ختم ہو گئی۔

ومن عزّ أهل الفضل في كل موطن
ففات الوری بالطوع منهم وبالقهر
اور وہ ذات ہیں جس نے فضیلت والوں کو ہر جگہ عزت عطا کی اور پھر چاروناچار لوگوں سے دور چلے گئے۔

ومن قام بالتوحيد في كل مشهد
ودل على الرحمن في السر والجهر
اور وہ ذات جو ہر حاضر ہونے کی جگہ توحید کے ساتھ کھڑی ہوئی اور اعلانیہ و خفیہ رحمن کی طرف
لوگوں کی رہنمائی فرمائی۔

ومن جاء بالبرهان والنور والهدى
وبالصوم والاجماع والحج والنحر
وہ ذات جو دلیل نور، ہدایت، روزے، اجماع، حج، اور قربانی کے مبعوث ہوئی ہے۔

ومن جاء بالاسلام والشرك ظاهر
فأيد الرحمن بالعز والنصر
اور وہ شخص جو اسلام کے ساتھ آیا جب شرک ظاہر ہونے والا تھا پھر رحمن نے اسے عزت
اور مدد سے ان کی تائید فرمائی۔

فيا أرحم المسترحمين بفضله
ورازق من في البرطرا وفي البحر
پس اے رحم طلب کرنے والوں پر اپنے فضل کی رحمت نازل کرنے والے! اور خشکی و تری کی
سب مخلوق کو رزق دینے والے۔

أجرني من النار التي ساء نزلها
وسكانها أهل الضلالة والكفر
مجھے اس آگ سے بچا جس کی مہمانی بری ہے اور وہ کافر اور گمراہ لوگوں کو مسکن ہے۔

فأنت الذي أرجوه في كل شدة
وأنت المناجى في ضميري وفي سري
آپ کی ذات سے میں ہر تنگی میں امید رکھتا ہوں اور میرا دل آپ ہی سے مناجات کرتا ہے۔

وصل على خير الأنام محمد
صلاة بهاننجولدى القبر والحشر
مخلوق میں سب سے بہتر ہستی محمد ﷺ پر ایسی رحمت کاملہ نازل کر جسے کے ذریعے ہم
قبر و حشر میں نجات پائیں۔

فصل

جس شخص کو معلوم ہو کہ آپ علیہ السلام کا اسم گرامی مصلح ہے اس کے لئے ادب یہ ہے کہ اللہ کے
بندوں کے درمیان صلح کروائے اور اللہ کی مخلوق سے خیر خواہی کا معاملہ کرے، بیشک اللہ تعالیٰ اپنی کتاب میں
ارشاد فرماتے ہیں کہ:

لَا خَيْرَ فِي كَثِيرٍ مِّنْ نَّجْوَاهُمْ إِلَّا مَنْ أَمَرَ بِصَدَقَةٍ أَوْ مَعْرُوفٍ أَوْ إِصْلَاحٍ

بَيْنَ النَّاسِ - النساء ۱۱۴

ترجمہ: ان (کافروں) کی اکثر سرگوشیوں میں کوئی خیر نہیں، البتہ وہ شخص جو صدقہ بھلائی اور لوگوں کے درمیان اصلاح کا حکم دے۔

چنانچہ نبی کریم ﷺ نے اپنے صحابہ کرام کے درمیان مواخات قائم فرمائی اور شریعت کی تعلیم سے ان کے دلوں میں الفت ڈال دی، اس اصلاح اور اخوت کا مقصد یہ تھا کہ سب مسلمانوں کے دل ایک آدمی کے دل کی طرح ہو جائیں کہ ان کے درمیان بغض و حسد اور نفرت باقی نہ رہے، سب ایک معبود کی محبت پر متفق ہو جائیں، اخوت تنگی اور خوشحالی ہر حال میں دوسرے کو اپنے مال کے اندر شریک ہونے کا تقاضا کرتی ہے، یہ بہت بڑا معاملہ ہے اور اس کو پورا کرنے والے بہت تھوڑے لوگ ہیں جو اپنے رب کا دھیان رکھتے ہیں اور اس سے ڈرتے ہیں۔

جب نبی کریم ﷺ نے عبدالرحمن بن عوف اور سعد بن الزبیر کے درمیان بھائی چارہ قائم فرمایا تو سعد نے عبدالرحمن بن عوف کو اپنے مال و جان پر ترجیح دیتے ہوئے کہا: میرا نصف مال لے لو اور میری دو بیویوں میں ایک کو پسند کر لو، (یعنی میں اس کو طلاق دیدوں گا، آپ عدت کے بعد اس سے نکاح کر لینا) حضرت عبدالرحمن بن عوف نے کہا: اللہ تعالیٰ ان دونوں چیزوں میں تمہیں برکت عطا فرمائے۔

ابو سلیمان دارانی فرماتے ہیں کہ اگر مجھے پوری دنیا دیدی جائے اور میں اسے اپنے کسی بھائی کو دیدوں تو میں اسے کم سمجھوں گا۔

حضرت علی فرماتے ہیں کہ میں اپنے بھائی کو اللہ کی رضا کے لئے دس درہم دیدوں یہ بات مجھے مساکین پر سو درہم صدقہ کرنے سے زیادہ محبوب ہے۔

سلف صالحین کی یہ عادت تھی کہ بھائی کی وفات کے بعد وہ چالیس سال تک ان کے اہل و عیال کی ضرورتیں پوری کیا کرتے اور ہر دن ان کے پاس جا کر انہیں مال دیتے، ظاہری نظر میں ان کے والدین موجود نہ ہوتے لیکن باقی وہ تمام چیزیں ان کے سامنے موجود ہوتی جو والدین کی زندگی میں دیکھا کرتے تھے۔

یہ نبی کریم ﷺ کی پیروی کرنے والے مسلمانوں کی اخوت اور اصلاح تھی، نبی کریم ﷺ نے اپنے کسی صحابی کے ساتھ جنگل میں تشریف فرما تھے، آپ ﷺ نے دو مسواک لئے، ان میں ایک ٹیڑھا اور دوسرا سیدھا تھا، آپ علیہ السلام نے سیدھا مسواک اپنے صحابی کو دیدیا، اس نے

عرض کیا: اے اللہ کے رسول! آپ مجھ سے زیادہ سیدھے مسواک کے حقدار ہیں، آپ ﷺ نے ارشاد فرمایا: جب کوئی شخص کسی کی صحبت اختیار کرتا ہے اگرچہ وہ دن کی ایک گھڑی ہی کیوں نہ ہو اس کے بارے میں پوچھا جائے گا کہ کیا اس نے صحبت میں اللہ تعالیٰ کے حق کو قائم رکھا ہے یا اسے ضائع کر دیا ہے۔ آپ علیہ السلام نے اس بات کی طرف اشارہ کیا ہے کہ صحبت میں ایثار سے کام لینا اللہ تعالیٰ کے حق کو قائم کرنا ہے۔ (کشف المحفا)

آپ علیہ السلام کنویں پر غسل کے لئے تشریف لے گئے، غسل کے دوران حضرت حذیفہ رضی اللہ عنہ آپ ﷺ پر کپڑا پکڑ کر کھڑے رہے، جب آپ ﷺ نے غسل فرمایا تو حضرت حذیفہ رضی اللہ عنہ غسل کرنے بیٹھ گئے، آپ ﷺ کھڑے ہوئے اور کپڑا اٹھا کر حضرت حذیفہ کو پردے سے چھپالیا، انہوں نے عرض کیا: یا رسول اللہ! میرے ماں باپ آپ ﷺ پر قربان ہوں، آپ ﷺ ایسا نہ کیجئے، رسول اللہ ﷺ نے غسل کے اختتام تک ان پر پردہ کئے رکھا اور پھر ارشاد فرمایا:

مَا صَاحِبِ اثْنَانِ قَطُّ إِلَّا كَانَ أَحَبَّهُمَا إِلَى اللَّهِ أَرْفَقَهُمَا بِصَاحِبِهِ

جب بھی دو آدمی صحبت اختیار کرتے ہیں تو اللہ کی نظر میں ان میں زیادہ محبوب وہ ہوتا ہے جو اپنے ساتھی پر نرمی کا برتاؤ کرے۔ (ترمذی)

میل جول اور معاشرت میں اس طرح ایک دوسرے کی حفاظت اور اصلاح ہوا کرتی تھی، یہ باتیں حسن اخلاق سے پیدا ہوتی ہیں، اے اللہ! اچھے اخلاق کی طرف ہماری رہنمائی فرما، بیشک آپ کی مہربان ذات کے علاوہ کوئی اچھے اخلاق کی ہدایت نہیں دے سکتا، ہمارے دین و دنیا میں جو بگاڑ پیدا ہوا ہے اس کی اصلاح فرما، بیشک آپ رحم کرنے والے مہربان ہیں۔

أَلَا أَيُّهَا الْمَأْمُولُ فِي كُلِّ حَاجَةٍ شَكْوَتُ الْيَكِ الضَّرْفُ فَارْحَمْ شَكَايَتِي

اے وہ ذات ہر ضرورت میں جس کی امید کی جاتی ہو! میں نے آپ کی بارگاہ میں اپنا شکوئی کیا ہے لہذا میری شکایت پر رحم فرما۔

أَلَا يَا رَجَائِي أَنْتَ كَاشِفُ كَرْبَتِي فَهَبْ لِي ذُنُوبِي كُلَّهَا وَأَقِضْ حَاجَتِي

اے میری امید! آپ میری تنگی کو دور کرنے والے ہیں میرے سارے گناہوں کو بخش کر میرے غم ورت کو پورا فرما۔

فزادی قلیل لا اراہ مبلغی علی الزاد ابکی أم لبعد مسافتی
میرا توشہ تھوڑا ہے۔ میرے خیال میں وہ منزل تک نہیں پہنچا سکتا، میں توشے پر رونا شروع
کروں یا دور کی مسافت پر۔

أتحرقنی بالنار یا غایة الہنی فأین رجائی ثمّ این محبّتی
اے تمام آزدوں کی انتہا! کیا آپ مجھے آگ سے جلائیں گے؟ پھر میری امید اور محبت کہاں
گئی؟

الیک بتاج المرسلین تو سلی أقل عثرتی وأقبل لدیك ضراعتی
آپ کی بارگاہ میں رسولوں کے تاج سے وسیلہ پکڑتا ہوں کہ میری لغزشوں کو معاف فرما اور اپنے
ہاں میری درخواست کو قبول فرما۔

وصلّ علیہ کلّما ذکرا سمہ وسلّم وکن لی راحما عند فاقتی
جب بھی آپ صلی اللہ علیہ وسلم کا نام لیا جائے رحمتِ کاملہ اور سلامتی نازل فرما اور فاقے کی حالت میں
مجھ پر رحم فرما۔

اللہ تعالیٰ رحمتِ کاملہ اور سلامتی نازل فرمائے ہمارے سردار محمد صلی اللہ علیہ وسلم آپ صلی اللہ علیہ وسلم کی آل
اور صحابہ کرام پر اور آپ صلی اللہ علیہ وسلم کے شرف و تعظیم میں اضافہ فرمائے۔

آپ ﷺ کی کنیت ”ابوالقاسم اور ابوابراہیم“ کے بارے میں

اللہ تعالیٰ آپ ﷺ پر رحمت کاملہ نازل فرمائے اور شرف و اکرام کا معاملہ فرمائے
ابوالقاسم اور ابوابراہیم آپ علیہ السلام کی دو مشہور کنیتیں ہیں، آپ ﷺ کو ابوالقاسم نبوت سے
قبل مکہ میں پیدا ہونے والے صاحبزادے حضرت قاسم کی وجہ سے کہا جاتا ہے، مکہ میں آپ ﷺ کی
اولاد میں سب سے پہلے انہی کا انتقال ہوا تھا۔

ابوابراہیم کی کنیت بھی آپ ﷺ کو اس صاحبزادے کی وجہ سے ملی جو ماریہ قبطیہ کے بطن سے
ہجرت کے آٹھویں سال مدینہ میں پیدا ہوئے اور آپ ﷺ نے ان کا نام ابراہیم رکھا، ساتویں دن دنبہ
ذبح کر کے ان کا عقیقہ کیا، ان کا انتقال ربیع الاول دس ہجری میں سولہ ماہ کی عمر میں ہوا۔

ایک قول کے مطابق ان کا انتقال ایک سال کی عمر میں ہوا تھا، آپ ﷺ نے چار تکبیروں کے
ساتھ نماز جنازہ پڑھی اور بقیع میں دفن کیا، آپ ﷺ کے صاحبزادوں میں ایک عبد اللہ تھے جن کا نام طیب
و طاہر بھی تھا، ایک قول کے مطابق طیب اور طاہر آپ ﷺ کے دو اور صاحبزادے تھے، اسی طرح ابراہیم
نام کا ایک اور صاحبزادہ بھی تھا۔

آپ ﷺ کی صاحبزادیوں کا نام زینب، رقیہ، ام کلثوم اور فاطمہ ہے، آپ ﷺ کی ساری
اولاد حضرت خدیجہ سے پیدا ہوئی سوائے ابراہیم کے کہ وہ آپ ﷺ کی باندی ماریہ قبطیہ کے بطن سے
پیدا ہوئے، صاحبزادیوں کے علاوہ حضرت خدیجہ سے آپ ﷺ کی ساری اولاد کا بعثت سے قبل انتقال ہوا،
صاحبزادیوں نے بعثت کا زمانہ پایا، نبی کریم ﷺ کے ساتھ ہجرت کی اور ان کا نکاح بھی ہوا۔

حضرت زینب سے ان کے خالہ زاد بھائی ابوالعاص بن الربیع نے نکاح کیا اور ان سے اولاد بھی
ہوئی، حضرت رقیہ سے حضرت عثمان بن عفان رضی اللہ عنہ نے نکاح کیا، ان کے انتقال کے بعد ان کی بہن
ام کلثوم سے نکاح کیا، جب ان کا انتقال ہوا تو آپ ﷺ نے ارشاد فرمایا: اگر میری تیسری بیٹی ہوتی تو میں
تمہارے ساتھ اس کا نکاح کر دیتا، اسی وجہ سے حضرت عثمان کا نام ذوالنورین پڑ گیا، حضرت فاطمہ سے ان
کے چچا زاد حضرت علی رضی اللہ عنہ نے نکاح کیا اور ان کا انتقال نبی کریم ﷺ کے انتقال کے چھ ماہ بعد ہوا،
ایک قول کے مطابق تین ماہ بعد ہوا اور ایک اور قول کے مطابق آٹھ ماہ بعد ہوا۔

سب سے پہلے آپ ﷺ کے ہاں کس بچے کی پیدائش ہوئی اس میں اختلاف ہے، ایک قول کے مطابق بچوں کی پیدائش کی ترتیب یوں ہے: قاسم، زینب، رقیہ، فاطمہ، کلثوم اور سب سے آخر میں عبد اللہ پیدا ہوئے، صحیح یہ ہے کہ آپ ﷺ کے چار صاحبزادے اور چار صاحبزادیاں تھیں۔

علماء فرماتے ہیں کہ یہ بات آپ ﷺ کے حسن مزاج اور طبیعت کے کمال پر دلالت کرتی ہے، کیونکہ لڑکیوں کی کثرت رطوبات کی کثرت اور مزاج کے ٹھنڈے پن پر دلالت کرتی ہے جبکہ ان کا کم ہونا اور مردوں کا زیادہ ہونا کثرت حرارت پر دلالت کرتا ہے جس سے آدمی سلیم طبیعت سے نکل جاتا ہے۔

اللہ تعالیٰ نے آپ ﷺ کو سیرت و صورت کے کمال کے ساتھ مبعوث فرما کر اعلیٰ درجے کا اعتدال اور کامل درجے کی قوت عطا فرمائی، اللہ تعالیٰ کا آپ ﷺ کو لڑکے اور لڑکیاں برابر عطا کرنا آپ ﷺ کی طبیعت کی سلامتی، حرکات اور ارادے کے اعتدال پر دلالت کرتا ہے، یہ سب اس بات کا نتیجہ تھا کہ آپ ﷺ کی تمام حرکات و سکنات اللہ کے لئے اور اسی کی خاطر ہوا کرتی تھیں۔

حضرت ابو سعید خدری رضی اللہ عنہ نبی کریم ﷺ کا ارشاد نقل کرتے ہیں کہ میں نے اپنی جس بیوی سے بھی نکاح کیا اور جس بیٹی کا نکاح کرایا حضرت جبریل اللہ تعالیٰ کی طرف سے میرے پاس اس کا حکم لے کر آئے۔ (کنز العمال)

سب سے پہلے آپ ﷺ نے حضرت خدیجہ سے نکاح کیا، اللہ کے نزدیک ان کا بڑا مقام و مرتبہ تھا، رسول اللہ ﷺ کی محبت کی وجہ سے وہ دنیا کی عورتوں میں سب سے بہتر تھیں، اس کے بعد صحیح قول کے مطابق آپ ﷺ نے سودہ بنت زمعہ سے نکاح کیا، پھر حضرت عائشہ بنت ابوبکر صدیق اور اس کے بعد حفصہ بنت عمر فاروق سے نکاح ہوا، پھر زینب بنت خزیمہ سے نکاح ہوا جو مساکین پر بہت زیادہ مہربانی کی وجہ سے ام المساکین کے نام سے مشہور ہوئی، ان کا انتقال آپ ﷺ کی حیات میں ہو گیا تھا، اس کے علاوہ حضرت خدیجہ کا انتقال بھی آپ ﷺ کی حیات میں ہوا تھا، ریحانہ کے بارے میں اختلاف ہے، پھر آپ ﷺ نے ام سلمہ سے نکاح کیا جن کا نام ہند بنت ابوامیہ تھا اور مخزومی قبیلہ سے ان کا تعلق تھا، پھر زینب بنت جحش سے نکاح فرمایا، ان پر یہ مہربانی بھی ہوئی کہ اللہ تعالیٰ نے ساتویں آسمان سے ان کے نکاح کو ظاہر فرمایا یعنی قرآن کریم میں بیان فرمایا اور ان کے بلند مرتبہ کے لئے یہی کافی ہے، اس کے بعد جویریہ بنت حارث ہیں جو غزوہ بنی مصطلق کے قیدیوں میں آئی تھیں اور رسول اللہ ﷺ نے انہیں آزاد کرنے کے

بعد نکاح کیا تھا، پھر آپ ﷺ نے ریحانہ قرظیہ سے نکاح کیا، پھر ام حبیبہ بنت ابوسفیان سے نکاح ہوا، پھر آپ ﷺ نے صفیہ بنت حی کو خیبر کے قیدیوں سے آزاد کرنے کے بعد ان سے نکاح فرمایا تھا، اور سب سے آخر میں میمونہ بنت حارث ہلالیہ سے نکاح فرمایا۔

یہ نبی کریم ﷺ کی وہ زوجات تھی جن سے خلوت ہوئی تھی اور ان میں سے نوبیویوں کو چھوڑ کر آپ ﷺ کی وفات ہوئی، جن بیویوں سے آپ ﷺ نے خلوت نہیں فرمائی بعض علماء کے نزدیک وہ تیس تک پہنچتی ہیں، نیز نبی کریم ﷺ کے پاس چار باندیاں تھیں، ایک ماریہ قبطیہ جو حضرت ابراہیم کی والدہ ہیں اور شاہ مقوقس نے انہیں آپ ﷺ کو تحفے میں دیا تھا، (دوسری) ریحانہ کے بارے میں اختلاف ہے، اور ایک (تیسری) باندی جسے حضرت زینب نے آپ ﷺ کو ہدیہ میں دیا تھا، اور (چوتھی) جمیلہ نامی ایک باندی آپ ﷺ کی ملکیت میں تھی۔

اس دنیا میں سب سے بہتر مرد وہ ہے جس کی عورتیں زیادہ ہوں، آپ ﷺ کا ارشاد ہے:

حُبِّبَ الیَّ مِنْ دُنْیَاكُمْ ثَلَاثٌ: النِّسَاءُ وَالطِّیْبُ وَجُعِلَتْ قَرَّةُ عَیْنِی فِی الصَّلَاةِ

ترجمہ: ”مجھے تمہاری دنیا کی تین چیزیں محبوب ہیں، عورتیں، خوشبو اور میری آنکھوں کی ٹھنڈک نماز میں رکھ دی گئی ہے“ (کشف الخفا)

آپ علیہ السلام کی یہ محبت اللہ تعالیٰ کے حکم کی چاہت اور انبیاء کرام کی پیروی میں تھی، اللہ تعالیٰ نے آپ ﷺ کو چار سے زیادہ عورتوں سے نکاح کرنے کی اجازت خصوصی کرامت اور فضیلت کی وجہ سے عطا فرمائی اور پھر آپ ﷺ کو مزید نکاح کرنے سے منع فرمایا۔

(دیکھئے سورہ احزاب آیت ۵۲، از مترجم)

فصل

جس شخص کو معلوم ہو کہ نبی کریم ﷺ کی کنیت ”ابوالقاسم اور ابو ابراہیم“ ہے اسے چاہئے کہ اللہ

تعالیٰ کے احکام کو پورا کرے، اللہ تعالیٰ کی حدود سے واقفیت حاصل کرے، نبی کریم ﷺ کا ارشاد ہے کہ مجھے میرے نام سے پکارو اور کنیت سے مت پکارو، لہذا آپ ﷺ کے بعض ناموں پر اپنا نام رکھنا ہمارے لئے جائز ہے، اور بعض ان ناموں پر رکھنا جائز نہیں جو آپ ﷺ کے ساتھ خاص ہیں، اسی طرح ابوالقاسم

کی کنیت اپنے لئے استعمال کرنا جائز نہیں۔

ایک قول کے مطابق یہ اُس زمانے میں رسول اللہ صلی اللہ علیہ وسلم کی خصوصیت تھی، لہذا اب یہ کنیت اختیار کرنے میں کوئی حرج نہیں، آپ صلی اللہ علیہ وسلم کے اسم گرامی محمد اور احمد کے ساتھ نام رکھنا چاہیے، امید ہے کہ جو شخص یہ نام رکھے اس پر رحمت نازل ہوتی ہے، میں نے کتاب کے شروع میں اس بارے میں بعض اچھی باتیں برکت کی خاطر لکھ دی ہیں۔

آپ علیہ السلام کا ارشاد ہے کہ جس گھر میں محمد نامی شخص ہو اس کے گھر والوں اور پڑوسیوں کو اس کی وجہ سے رزق دیا جاتا ہے، اللہ تعالیٰ کے نزدیک سب سے افضل نام وہ ہے جس کا مادہ عبد اور حمد ہو، نبی کریم صلی اللہ علیہ وسلم کا یہ ارشاد منقول ہے کہ اللہ تعالیٰ کے نزدیک تمہارے ناموں میں پسندیدہ عبد اللہ اور عبد الرحمن ہے، اس کے علاوہ بھی ایسا نام رکھنا جائز ہے جو کمالِ تعظیم اور اللہ تعالیٰ کے ساتھ تشبیہ پر دلالت نہ کرتا ہو اور اس سے اللہ تعالیٰ کی بندگی سے خروج لازم نہ آتا ہو، نیز یہ بھی آیا ہے کہ عزیز حکیم اور قدیر جیسے نام رکھنا جائز نہیں کیونکہ یہ ہمارے خالق و رازق کے نام اور اس کی صفات ہیں۔

(البتہ عبدالعزیز، عبدالقدیر رکھنا جائز ہے مترجم)

نبی کریم صلی اللہ علیہ وسلم کی خدمت میں ایک عزیز نامی آدمی حاضر ہوا تو آپ صلی اللہ علیہ وسلم نے اس کا نام تبدیل فرمادیا، اللہ تعالیٰ آپ صلی اللہ علیہ وسلم پر اور آپ صلی اللہ علیہ وسلم کی آل پر رحمت کاملہ نازل فرمائے اور زبانوں پر آپ صلی اللہ علیہ وسلم کے نام کو بلند فرمائے۔

علماء فرماتے ہیں کہ شہنشاہ کا نام رکھنا حرام ہے، بیشک شہنشاہ تو آسمانوں اور زمین کو پیدا کرنے والی زندوں، مردوں اور تمام مخلوق کو روزی دینے والی ذات کو کہتے ہیں، نبی کریم صلی اللہ علیہ وسلم کا یہ ارشاد منقول ہے کہ اللہ تعالیٰ کے نزدیک سب سے گھٹیا نام اس آدمی کا ہے جس کا نام مالک الملک یعنی شہنشاہ رکھا گیا ہو۔

طاہر، ہادی اور حسن و حسین جیسے نام رکھنا جائز ہے، نبی کریم صلی اللہ علیہ وسلم نے بھی حسن و حسین نام رکھا، بعض فرشتوں مثلاً جبریل اور میکائیل وغیرہ کے نام پر نام رکھنا جائز نہیں۔

آپ علیہ السلام کا ارشاد ہے کہ فرشتوں کے ناموں پر نام نہ رکھو، اسی طرح اپنی اولاد کے ناموں کی کنیت اختیار کرنا جائز ہے جیسے ابو عبد اللہ، و ابو ابراہیم وغیرہ کیونکہ اس طرح اہل عرب کی عادت رہی ہے، نیز علماء بھی ایسی کنیت استعمال کرتے چلے آ رہے ہیں، اس کے علاوہ وہ کنیت اختیار کرنا بھی جائز ہے جس

کا ذکر لوگوں میں محدود نہ ہو۔

ہمارے لئے نبی کریم ﷺ کی پیروی کرنے کا تاکید حکم ہے، ہمیں آپ ﷺ کے اس ارشاد کی اطاعت کرنی چاہیے کہ نکاح کرو اور نسل بڑھاؤ میں قیامت کے دن تمہاری وجہ سے دیگر امتوں پر فخر کروں گا، لہذا مومن کے لئے مناسب ہے کہ وہ سنت پر عمل کرے، اس سے واقفیت حاصل کرے اور اس سے اللہ کی رضا اور اس کے رسول ﷺ کی اطاعت مقصود ہو، اپنے دین کا ایک حصہ مکمل کرے اور اپنے نبی کی سنت کو زندہ کرے، جو اولاد اس کے مقدر میں ہوگی وہ مل کر رہے گی، اور اللہ ہر چیز کو جاننے والے ہیں، اللہ تعالیٰ کا ارشاد ہے:

{يَهَبُ لِمَن يَشَاءُ إِنَاثًا وَيَهَبُ لِمَن يَشَاءُ الذَّكَورَ، أَوْ بِيضًا وَجَاهِمُ ذُكْرَانًا وَأُنَاثًا وَيَجْعَلُ مَن يَشَاءُ عَقِيْبًا،} - ۴۹

ترجمہ: وہ جس کو چاہتا ہے لڑکیاں عطا کرتا ہے اور جس کو چاہتا ہے لڑکے دیتا ہے، یا پھر ان کو ملا جلا کر لڑکے بھی دیتا ہے، اور لڑکیاں بھی، اور جس کو چاہتا ہے بانجھ بنا دیتا ہے، یقیناً وہ علم کا بھی مالک ہے قدرت کا بھی مالک۔

اللہ تعالیٰ جو چاہتا ہے کر دیتا ہے اپنی مخلوق کے بارے میں جو چاہتا ہے حکم دیتا ہے، ایمان والے اپنے رب کے مطیع و فرمانبردار ہیں، اللہ تعالیٰ سے اس کے کاموں کے بارے میں نہیں پوچھا جائے گا جبکہ مخلوق سے پوچھا جائے گا۔

حضرت علی بن ابی طالب رضی اللہ عنہ نے اپنے ایک طویل قصیدے میں سچ کہا ہے، وہ فرماتے ہیں:

نفدت مشیئة ربنا فی خلقه وتصرفت بمراة الاحكام

مخلوق کے بارے میں ہمارے پروردگار کی مشیت نافذ ہوگئی اور اس کے ارادے کے مطابق احکام میں رد و بدل ہوتا ہے۔

کتب الملک علی الخلائق حکمہ من قبل فاقتسبت به الأقسام

اس بادشاہ نے مخلوق کے بارے میں اپنا فیصلہ پہلے ہی لکھ دیا تھا، اب اس کی تقسیم ہو رہی ہے۔

سبحانہ، مال لبریة کلها فی حکمہ نقض ولا ابرام

وہ پاک ذات ہے، ساری مخلوق نہ اس کے حکم کو توڑ سکتی ہے نہ اسے پریشان کر سکتی ہے۔

لو شاء من رفع السہوات العُلا فی مُلکہ لم تُعبدا الأصنام
اگر آسمان کو بلند یوں پراٹھانے والی ذات چاہے تو اس کی بادشاہت میں بتوں کی عبادت نہ کی
جاتی۔

ماکان الاکل شیء شاءہ بقضائہ قد جفت الأقلام
وہی بات ہوتی ہے جسے وہ اپنے فیصلے میں چاہتا ہے اور یقیناً قلمیں خشک ہو چکی ہیں۔

انظر الی أقسامہ فی خلقہ فی مثلہا تتحیر الأوام
اپنی مخلوق میں اللہ تعالیٰ کی تقسیم کو دیکھ، اس جیسی باتوں سے عقلیں حیران ہو جاتی ہیں۔

هذا کثیر المال لا ولدلہ ونتاج امرأۃ العدیم توام
یہ بہت مال والا ہے لیکن اس کی اولاد نہیں اور ایک غریب آدمی کی عورت کے جڑواں بچے
ہوتے ہیں۔

هذا لہ رزق حلال طیب یأتی الیہ و رزق ذاک حرام
اس کے پاس حلال اور پاکیزہ رزق آتا ہے جبکہ کسی دوسرے کے پاس حرام آتا ہے۔

هذا لہ الأمر البطاع فقد غدا یحیی حمایہ اذا الذلیل یضام
اس کی بات مانی جاتی ہے اس کی حفاظت کی جاتی ہے جب کمزور آدمی پر ظلم کیا جاتا ہے۔

هذا یعثر فی الہنیۃ عُمرا ملء الحیاة و عمر ذلک عام
اس شخص کو عمر بھرا چھپی زندگی عطا کی جاتی ہے اور اس کی زندگی عام ہوتی ہے۔

كالطفل یقضی حین فطامہ وأبوہ شیخ ما أتاہ حمام
جیسے ایک بچے کے پاس دودھ چھوڑنے سے پہلے ہی قضا آ جاتی ہے اور اس کا باپ
بوڑھا ہوتا ہے اس کو موت نہیں آتی۔

هذا رشید عاقل فی قومہ و بعقل هذا قد ہوئی برسام
کوئی اپنی قوم میں عاقل اور سمجھدار ہوتا ہے، اور کسی دوسرے کی عقل بیمار سوچ والی ہوتی ہے۔

هذا بہ عی و هذا أخرس و لسان هذا فی الخطاب حسام
یہ گونگا ہے اور یہ بہرہ ہے اور اس کی زبان تیز کاٹنے والی تلوار کی طرح ہے۔

هذا جبان في الوغى ما عنده نفع وهذا في الحروب هُمام
یہ بزدل ہے لڑائی میں اسے کوئی نفع نہیں ملتا اور یہ جنگوں میں بہادر آدمی ہے۔
اس کے بعد ارشاد فرماتے ہیں:

و كذا البلائكة اصطفى رؤساءهم فهم بتصرف الأمور قيام
اسی طرح فرشتوں نے بھی اپنے سردار چن لئے ہیں جو امور کو سرانجام دینے پر مقرر ہیں۔

ثم اصطفى الرسل الكرام من الوری فهم الدعاة اليه والأعلام
پھر مخلوق سے معزز رسولوں کا انتخاب فرمایا جو اللہ تعالیٰ کی طرف بلانے والی نشانیاں ہیں۔
واختارهم للمتقين أئمة ومحمد للبرسلین امام

انہیں چن کر متقی لوگوں کا امام بنایا اور محمد ﷺ کو تمام رسولوں کا امام بنایا۔

صلى عليه الله ربي كلما سطع الضياء وغسق الاظلام
اللہ تعالیٰ آپ ﷺ پر رحمت کاملہ نازل فرمائے جب تک روشنی پھیلتی رہے اور اندھیرے
چھاتے رہیں۔

اللہ تعالیٰ ہمارے سردار محمد ﷺ پر آپ ﷺ کی آل اور صحابہ کرام پر قیامت کے دن تک
رحمت کاملہ اور سلامتی نازل فرمائے۔

آپ صلی اللہ علیہ وسلم کے اسم گرامی ”سراج منیر“ کے معنی میں

اللہ تعالیٰ آپ صلی اللہ علیہ وسلم پر رحمت کاملہ اور سلامتی نازل فرمائے شرف و اکرام اور تعظیم کا معاملہ فرمائے۔
 ”سراج منیر“ آپ علیہ السلام کا نام اور صفت ہے، اللہ تعالیٰ نے اپنی کتاب میں آپ صلی اللہ علیہ وسلم سے یوں ارشاد فرمایا:

{يَا أَيُّهَا النَّبِيُّ إِنَّا أَرْسَلْنَاكَ شَاهِدًا وَمُبَشِّرًا وَنَذِيرًا وَدَاعِيًا إِلَى اللَّهِ

بِأَذْنِهِ وَسِرَاجًا مُنِيرًا} الاحزاب ۴۶، ۴۵

ترجمہ: اے نبی! بیشک ہم نے تمہیں ایسا بنا کر بھیجا ہے کہ تم گواہی دینے والے، خوشخبری سنانے والے، اور خبردار کرنے والے ہو، اور اللہ کے حکم سے لوگوں کو اللہ کی طرف بلانے والے، اور روشنی پھیلانے والے چراغ ہو۔

سراج اصل میں اس چراغ کو کہا جاتا ہے جسے تاریکیوں میں روشن کر کے اپنی ضرورتیں پوری کی

جاتی ہیں، پھر بطور استعارہ اس کا اطلاق آپ صلی اللہ علیہ وسلم پر ہوا۔

نبی کریم صلی اللہ علیہ وسلم کو چراغ کے ساتھ تشبیہ دینے میں ایک خوبی یہ بھی ہے کہ جس طرح چراغ کے ذریعے تاریکیاں دور کر کے اہم کاموں کو سرانجام دیا جاتا ہے اسی طرح سراج منیر کا اطلاق اس ذات پر ہوا جسے اللہ تعالیٰ نے تمام مخلوق کی طرف رحمت بنا کر بھیجا اور تمام بنی آدم پر شرف کی خصوصیت عطا فرمائی، جب اللہ تعالیٰ نے آپ صلی اللہ علیہ وسلم کو مبعوث فرمایا تو بتوں کی عبادت کی وجہ سے آپ صلی اللہ علیہ وسلم نے زمین کو اس طرح پایا کہ اس میں تاریکی تھی، نافرمانی کا بازار گرم تھا، آپ علیہ السلام کی نبوت روشنی دینے والا ایسا چراغ ہے جس کے ذریعے اللہ تعالیٰ نے آسمانوں اور زمین کو منور کیا، لوگوں کے دلوں کو روشن فرما کر ان کی تاریکیوں اور اندھے پن کو زائل فرمایا، اللہ تعالیٰ نے اس سراج منیر کے ذریعے شرک کی تاریکیوں کو روشنی میں بدل دیا اور گمراہوں کو ہدایت عطا فرمائی، دلوں کی سیاہی کو روشنی سے تبدیل کر دیا اور دیکھنے والوں نے اس کی روشنی میں دیکھنا شروع کیا، پھر اللہ تعالیٰ نے اپنی رسالت کے ستاروں کے ذریعے روشنی کے نور کو مزید دراز کیا، رہنمائی لینے والوں نے آپ صلی اللہ علیہ وسلم کے چراغ سے رہنمائی حاصل کی۔

اس مبارک نام کی تفسیر میں کسی عارف کا قول ہے کہ اللہ تعالیٰ نے آپ صلی اللہ علیہ وسلم کی کو سراج منیر کی

صفت سے متصف فرمایا کیونکہ بعض چراغ ایسے ہوتے ہیں کہ جب ان میں تیل کم ہو جائے یا بتی باریک ہو یا تیل صاف نہ ہو تو ان کی روشنی زیادہ نہیں ہوتی، لیکن جب چراغ کی شیشی صاف ہو اور اس میں تیل وافر مقدار میں موجود ہو اور بتی درست ہو تو اس کی روشنی دیواروں کو روشن کرتی ہے اور تمام جہات اس کی کرنوں سے جگمگا اٹھتی ہیں، لہذا نبی کریم ﷺ کی نبوت، آپ ﷺ کا مبارک دل اور سینہ سب سراپا نور ہے، آپ ﷺ کا چراغ ہمیشہ روشنی دیتا رہے گا کیونکہ یہ ایک نور پر دوسرا نور ہے جس میں کوئی وقفہ نہیں اور کسی حال میں اس چراغ کے وجود کی وجہ سے دلوں پر غفلت نہیں آئے گی نہ وہ وحشت محسوس کریں گے۔

نبی کریم ﷺ کو سراج منیر سے تشبیہ دینے کی بہت ساری وجوہات ہو سکتی ہیں:

ان میں سے ایک یہ ہے کہ چراغ کی روشنی کو دیکھنے والے اس سے فائدہ حاصل کرتے ہیں، آپ علیہ السلام کے نور کی روشنی سے تمام مخلوق نے روشنی حاصل کی اور اللہ تعالیٰ نے آپ ﷺ کے ذریعے مشرق و مغرب والوں کو ہدایت عطا فرمائی۔

ایک فائدہ یہ ہے کہ جس طرح چراغ کو دیکھتے ہی اس کے حسن کی وجہ سے دل خوش اور مانوس ہوتے ہیں اسی طرح نبی کریم ﷺ کے چہرے کی طرف جتنا زیادہ دیکھا جاتا وہ اتنا ہی حسین لگتے اور آپ ﷺ کے کامل نور کی وجہ سے بغیر کسی اکٹاہٹ اور تھکاوٹ کے لذت حاصل ہوتی، اور ایسا کیوں نہ ہوتا کیونکہ آپ ﷺ ہدایت کا ایسا نور ہیں جن کے ذریعے اللہ تعالیٰ نے ہر موجود چیز کو روشنی عطا فرمائی، لہذا تمام انوارت نے اپنی روشنی آپ ﷺ سے لی ہے

نبی کریم ﷺ کی خوبیاں بیان کرنے کیلئے بہترین مثال چراغ کی روشنی ہے، آپ ﷺ کے حسن و جمال کو بیان کرنے کے لئے یہ انتہاء درجے کی کوشش ہے، اس کے علاوہ کوئی اور چیز موجود نہیں جسے بطور مثال پیش کیا جاتا اور وہ مقصد کو ذہن کے قریب کر دے، بیشک نبی کریم ﷺ کے مرتبے کے برابر کوئی مثال نہیں، اور کوئی چیز حسن و جمال میں آپ ﷺ کے قریب نہیں پہنچ سکتی، چاند کی روشنی آپ ﷺ کے نور سے لی گئی اور سورج کی روشنی آپ ﷺ کے نور کا کچھ حصہ ہے کیونکہ اللہ تعالیٰ نے آپ ﷺ کے نور سے سارے جہان کو منور کیا ہے، اور جہان کی تخلیق آپ ﷺ کی وجہ سے ہوئی۔

اللہ تعالیٰ آپ ﷺ پر رحمت کاملہ اور سلامتی نازل فرمائے اور شرف و اکرام کا معاملہ فرمائے۔

أصل المحاسن حسنه فكأنها
 في الخلق في احسانه تتفرع
 خوبیوں کی بنیاد آپ صلی اللہ علیہ وسلم کا حسن ہے گویا مخلوق میں آپ صلی اللہ علیہ وسلم کے احسان کی شاخیں پھوٹی ہیں
 جمعت شتات الحسن صورة خلقه
 فالحسن فيه بحسنه يتنوع
 آپ صلی اللہ علیہ وسلم کے اخلاق میں حسن کی مختلف صورتیں جمع ہیں، آپ صلی اللہ علیہ وسلم میں مختلف انواع کا حسن موجود ہے

وصفات جوهره الجبال بنفسه
 ولغيره عرض محلل ويرفع
 آپ صلی اللہ علیہ وسلم کے جمال کی خوبیاں ذاتی ہیں جبکہ آپ صلی اللہ علیہ وسلم کے غیر کے لئے عارضی ہیں کبھی ملتی ہیں اور کبھی ختم ہو جاتی ہیں۔

وجماله بالذات فيه ووتره
 فالحسن والاحسان لا يتشفع
 آپ صلی اللہ علیہ وسلم کا ذاتی جمال آپ صلی اللہ علیہ وسلم کی ذات میں یکتا ہے، آپ صلی اللہ علیہ وسلم کے حسن اور احسان کا کوئی ثانی نہیں۔

طُبعت على الخلق البديع طباعه
 فصنيعه في الحب لا تصنع
 آپ صلی اللہ علیہ وسلم کی طبیعت کی بنیاد عمدہ اخلاق پر رکھی گئی، محبت میں آپ صلی اللہ علیہ وسلم کی عادت تکلف سے پاک تھی۔

يُثنى عليه البان لما ينثى
 ويقوم اجلالاً اليه ويركع
 بان کا درخت بھی آپ صلی اللہ علیہ وسلم کی تعریف کرتا ہے اور آپ صلی اللہ علیہ وسلم کی تعظیم میں کھڑا ہو جاتا ہے اور جھک جاتا ہے۔

فالشمس تبصر نورها في وجهه
 بادی المحاسن بالضياء مبرقع
 سورج کو اپنی روشنی آپ صلی اللہ علیہ وسلم کے چہرے میں نظر آتی ہے، آپ صلی اللہ علیہ وسلم کی خوبیاں واضح ہیں جو روشنی کی چادر اوڑنے والی ہیں۔

صلی عليه الله من نور به
 هدی الأنام فيا هدی من يتبع
 اللہ تعالیٰ آپ صلی اللہ علیہ وسلم پر رحمت کاملہ نازل فرمائے اسی روشنی سے مخلوق کو ہدایت ملتی ہے اور اس شخص کو اچھی ہدایت ملتی ہے جو پیروی کرتا ہے۔

فصل

جس نبی کا نام اللہ تعالیٰ نے سراج منیر رکھا اور تمام امور میں ان کی مدد فرمائی ان سے محبت کرنے والے کے لئے ادب یہ ہے کہ آپ ﷺ کے چراغ کے انوارات کا ملاحظہ کرے کہ اللہ تعالیٰ نے کس طرح اس کے ذریعے دلوں سمیت ظاہری اور باطنی چیزوں کو منور فرمایا، آپ ﷺ کے خوبصورت نور سے زمین کی بہت ساری جگہوں کو روشن کیا، آپ ﷺ کی پیشانی کی لکیریں چاند سے زیادہ چمکدار تھیں، آپ ﷺ کے نور کی چمک تمام زمین پر پھیلی اور زمین آپ ﷺ کے حسن کی وجہ فخر کرنے لگی یہاں تک کہ شجر و حجر نے آپ ﷺ کو سلام کیا، آپ ﷺ کے روشن چراغ نے دلوں اور گھروں کو روشن کیا اور آپ ﷺ کے جمال کی رونق نے دلوں کو زندہ کیا۔

حضرت عائشہ رضی اللہ عنہا فرماتی ہیں کہ میں سحری کے وقت کوئی چیز سی رہی تھی کہ سوئی گر گئی اور چراغ بجھ گیا، اچانک رسول اللہ ﷺ داخل ہوئے تو آپ ﷺ کے چہرے کی روشنی سے گھر چمک اٹھا، میں نے سوئی تلاش کر لی، پھر عرض کیا: اے اللہ کے رسول! آپ ﷺ کا چہرہ کتنا روشن ہے آپ ﷺ نے ارشاد فرمایا: ”اس شخص کے لئے ہلاکت ہو جو قیامت کے دن میرا دیدار نہیں کرے گا“ میں نے عرض کیا: کون آپ ﷺ کا دیدار نہیں کر سکے گا؟ آپ ﷺ نے ارشاد فرمایا: بخیل، میں نے عرض کیا یہ بخیل کون ہے؟ فرمایا: وہ شخص جس کے پاس میرا ذکر ہو اور وہ مجھ پر درود نہ پڑھے۔

(مجمع الزوائد، مسند احمد، اتحاد السادة المتقين)

جب نبی کریم ﷺ کو اللہ تعالیٰ کی طرف سے امت کی خوشی کی بات پہنچتی تو آپ ﷺ کے حسن میں اور اضافہ ہو جاتا، بیشک آپ ﷺ کی ذات بہت زیادہ شفیق و مہربان ہے۔

حضرت ابو طلحہ رضی اللہ عنہ فرماتے ہیں کہ میں رسول اللہ ﷺ کی خدمت میں حاضر ہوا تو آپ ﷺ کی پیشانی کی لکیریں بہت زیادہ چمک رہی تھیں، میں نے عرض کیا: اے اللہ کے رسول ﷺ! میں نے آج کے دن آپ ﷺ سے بڑھ کر کوئی نفس زیادہ خوشبودار اور عمدہ شکل و صورت والا نہیں پایا، آپ ﷺ نے ارشاد فرمایا: میرا نفس زیادہ خوشبودار، میرا جسم بہت زیادہ عمدہ اور حسین کیوں نہ ہو؟ جبکہ ابھی جبرئیل مجھ سے جدا ہوئے اور فرمایا کہ اے محمد! آپ ﷺ کی امت میں سے جو بھی آپ ﷺ پر درود پڑھے گا اللہ تعالیٰ اس کے لئے دس نیکیاں لکھ دے گا دس گناہ معاف کرے گا اور دس درجے بلند کرے گا، نیز

اللہ تعالیٰ اس کو محفوظ کر لیتا ہے اور قیامت کے دن اس کا درود مجھ پر پیش کیا جائے گا۔ (الترغیب والترہیب)
پس اے محبت کرنے والو! اپنے نبی کی صفات سننے میں مداومت اختیار کرو اور اپنے حبیب
صلی اللہ علیہ وسلم کی خوبیوں میں غور و فکر کو لازم پکڑو، صحابہ کرام اور بڑے ائمہ کا ہر حال میں یہی طریقہ رہا ہے، ایک دن
نبی کریم صلی اللہ علیہ وسلم باہر نکلے تو ابو بکر سے ملاقات ہوئی، آپ صلی اللہ علیہ وسلم نے استفسار فرمایا: اے ابو بکر! تم باہر کیوں
نکلے ہو؟ انہوں نے عرض کیا: اے اللہ کے رسول! آپ صلی اللہ علیہ وسلم کے چہرے کے دیدار کے شوق میں باہر
نکلا ہوں، چنانچہ حضرت ابو بکر صدیق رضی اللہ عنہ فرمایا کرتے تھے: مجھے دنیا کی تین چیزیں محبوب ہیں، آپ
صلی اللہ علیہ وسلم کے سامنے بیٹھے رہنا، اپنا مال آپ صلی اللہ علیہ وسلم پر خرچ کرنا اور آپ صلی اللہ علیہ وسلم پر کثرت سے درود پڑھنا۔

حضرت عائشہ رضی اللہ عنہا تمام عورتوں سے بڑھ کر رسول اللہ صلی اللہ علیہ وسلم کی محبوب تھیں، وفات کے
بعد اور زندگی میں وہ رسول اللہ صلی اللہ علیہ وسلم کا حسن بیان کیا کرتی تھیں، آپ صلی اللہ علیہ وسلم کی جدائی پر رنج و الم کرنے
کے بعد یوں فرماتی کہ اللہ کی قسم! آپ صلی اللہ علیہ وسلم ایسے تھے جیسے آپ صلی اللہ علیہ وسلم کے شاعر حسان نے کہا ہے:

متی یبدو فی الداجی البہیم جبینہ یلح مثل مصباح الدجا المتوقد

جب گھٹا ٹوپ اندھیرے میں آپ صلی اللہ علیہ وسلم کی پیشانی ظاہر ہوتی ہے تو وہ تاریکی میں روشن کیے
گئے چراغ کی طرح چمکتی ہے۔

فمن کان أو من قد یكون كأحمد نظام لحق أو نکال لمحد؟

اور جو بھی ماضی میں یا آئندہ احمد صلی اللہ علیہ وسلم کے نظام حق کا دعویٰ کرے اسے بے دین آدمی کی طرح

عبرت بنا دیا جائے گا۔

نبی کریم صلی اللہ علیہ وسلم کی محبت کا شوق رکھنے والوں کا یہ طریقہ تھا کہ وہ مسلسل آپ صلی اللہ علیہ وسلم کی خوبیوں
کو بیان کر کے لذت حاصل کرتے، اہتمام سے آپ صلی اللہ علیہ وسلم کی عادات کو سنتے، آپ صلی اللہ علیہ وسلم کے چہرے کی
طرف ہمیشہ دیکھنے کی تمنا کیا کرتے اور آپ صلی اللہ علیہ وسلم کے دیدار کی فرصت کو غنیمت سمجھتے تھے۔

بڑی مصیبت اور پریشانی والے دن یعنی جب نبی کریم صلی اللہ علیہ وسلم کا وصال ہوا تو حضرت عمر کا غم کی
وجہ سے یہ حال تھا کہ انہیں مدینہ کی دیواریں سیاہ اور زمین کا پتی ہوئی نظر آرہی تھی، وہ کبھی لوگوں کو دیکھتے کبھی
آپ صلی اللہ علیہ وسلم کے گھر کو، پھر اپنا سر اندر داخل کر کے حبیب صلی اللہ علیہ وسلم کو دیکھا کہ کپڑے میں لپٹے ہوئے اپنے
رب سے ملاقات کر چکے ہیں تو آپ صلی اللہ علیہ وسلم کی جدائی پر دل کی گہرائی سے روتے ہوئے یہ اشعار پڑے:

مازلت مذو وضع الفراش لجنبہ
و ثوی مریضا، خائفاً أتوقّع
جب سے انہوں نے اپنے پہلو بستر پر رکھا ہے اور مرض کی حالت میں انتقال کر گئے میں اس
وقت سے خوف اور ڈر میں مبتلا ہوں۔

حزرا علیہ ان یزول مکانہ
عنا ونبقی بعدہ انتفجّع
ان کے بارے میں اس بات کا ڈر ہے کہ کہیں ان کا مرتبہ ہم سے کم نہ ہو جائے اور ان کے
بعد ہم مصیبت میں مبتلا نہ ہو جائیں۔

نفسی فداؤک من لنافی امرنا
أمر من نشاور لہبانتوقع
میری جان آپ ﷺ پر قربان ہوا ہے وہ ذات جس کا ہمارے بارے میں وہی فیصلہ ہو جس
کی ہم توقع کرتے ہیں، یا ہم جن سے مشورہ طلب کرتے ہیں۔

واذا تحلّ بنا الحوادث من لنا
بالوحي من ربّ عظیم یسمع
جب ہم پر مصیبتیں نازل ہوں گی تو رب عظیم کی طرف سے کون ہمیں وحی سنائے گا۔

لما رأیت الناس هدّی جمعہم
صوت ینادی بالمدینة یسمع
جب میں نے لوگوں کو دیکھا کہ ان سب کو ہدایت دی گئی تھی، ایک آواز تھی جو مدینہ میں لگائی
جا رہی تھی اور سنی جا رہی تھی۔

والناس مجتبعون حول نبیہم
لم تزق أعینہم بکاء تدمع
لوگ اپنے نبی کے ارد گرد جمع تھے اور ان کی آنکھیں بہنے والے آنسوؤں سے خشک نہیں ہوئی تھیں۔
وسمعت صوتاً قبل ذلك هدّنی
عباس ینعاه بصوت یفطع
میں نے اس سے پہلے ایک آواز سنی جس نے میری رہنمائی کی، وہ عباس تھے جو غمزدہ آواز کیا
تھ آپ ﷺ کی موت کی خبر دے رہے تھے۔

أیقنت أنّ الأمر حان أو انه
والدھر ناء حبلہ یتقطع
میں نے یقین کر لیا کہ فیصلے کا وقت آ پہنچا ہے اور قریب ہی زمانے کی رسی کٹ جائے گی۔

والملک للبلک القدير بقدره
یقضی ویمضی ما یشاء ویمنع
بادشاہت قدرت والے بادشاہ کے لئے ہے جو اپنی قدرت سے فیصلہ کرتا جو چاہتا ہے

کر گزرتا ہے اور جو چاہتا ہے روک دیتا ہے۔

صلی اللہ علی النبی محمد
و جزاہ بالا حسان فیما یصنع
اللہ تعالیٰ رحمت کاملہ نازل فرمائے محمد صلی اللہ علیہ وسلم پر اور انہیں ان کے اچھے اعمال کا احسان کے
ساتھ بدلہ عطا فرمائے۔

حضرت خالد بن معدان رسول اللہ صلی اللہ علیہ وسلم اور آپ صلی اللہ علیہ وسلم کے صحابہ کرام کا تذکرہ کئے بغیر بستر پر
نہیں جاتے تھے، وہ ان کا نام لے کر کہا کرتے تھے کہ یہی لوگ میری بنیاد ہیں اور میرا دل انہی کا مشتاق ہے،
اے پروردگار! مجھے جلدی اپنے پاس بلا لیجئے، اسی حالت میں ان پر نیند کا غلبہ ہو جاتا۔

ایک آدمی رسول اللہ صلی اللہ علیہ وسلم کی خدمت میں حاضر ہوا اور عرض کیا کہ اے اللہ کے رسول! آپ صلی اللہ علیہ وسلم
مجھے اپنے مال و اولاد سے زیادہ محبوب ہیں، میں آپ صلی اللہ علیہ وسلم کو یاد کرتا ہوں لیکن صبر نہیں کر سکتا یہاں تک کہ آپ
صلی اللہ علیہ وسلم کو دیکھنے کے لئے آجاتا ہوں، میں اپنی موت اور آپ صلی اللہ علیہ وسلم کی موت کو یاد کرتا ہوں تو یہ بات جان
لیتا ہوں کہ جب آپ صلی اللہ علیہ وسلم جنت میں داخل ہونگے تو انبیاء کے ساتھ اوپر اٹھائے جائیں گے اور میں داخل
ہونے کے بعد میں آپ صلی اللہ علیہ وسلم کو دیکھ نہیں سکوں گا، اس پر اللہ تعالیٰ نے یہ آیت نازل فرمائی:

{ وَمَنْ يُطِيعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ
النَّبِيِّينَ وَالصَّادِقِينَ وَالشُّهَدَاءِ وَالصَّالِحِينَ وَحَسُنَ أُولَٰئِكَ
رَفِيقًا } النساء ۶۹

ترجمہ: اور جو لوگ اللہ اور رسول کی اطاعت کریں گے تو وہ ان کے ساتھ ہوں گے جن پر اللہ
نے انعام فرمایا ہے، یعنی انبیاء، صدیقین، شہداء اور صالحین، اور وہ کتنے اچھے ساتھی ہیں۔

اے اللہ! ہمیں ان لوگوں میں بنا جو اللہ اور اس کے رسول کی اطاعت کرتے ہیں، اس کی
حدود کو پورا کرتے ہیں، ہمیں دنیا و آخرت میں ان کی محبت سے نفع عطا فرما جس دن مال کام نہیں آئے گا اور نہ
بیٹے مگر وہی فائدے میں رہے گا جو قلب سلیم کے ساتھ اللہ کی بارگاہ میں حاضر ہوگا۔

اللہ تعالیٰ رحمت کاملہ اور سلامتی نازل فرمائے ہمارے سردار محمد صلی اللہ علیہ وسلم پر جو اس کے معزز نبی
صلی اللہ علیہ وسلم ہیں اور آپ صلی اللہ علیہ وسلم کی آل اور صحابہ کرام پر۔

آپ صلی اللہ علیہ وسلم کے اسم گرامی ”منذراور نذیر“ کے معنی میں

اللہ تعالیٰ آپ صلی اللہ علیہ وسلم پر رحمت کاملہ نازل فرمائے اور شرف و اکرام کا معاملہ فرمائے
”منذراور نذیر“ دونوں آپ علیہ السلام کے اسمائے گرامی ہیں، اللہ تعالیٰ نے اپنی مقدس کتاب
میں آپ صلی اللہ علیہ وسلم کو مخاطب کرتے ہوئے ارشاد فرمایا:

{ اِنَّ اَنْتَ اِلَّا نَذِيْرٌ اِنَّا اَرْسَلْنَاكَ بِالْحَقِّ بَشِيْرًا وَّ نَذِيْرًا } - فاطر ۲۳، ۲۴
ترجمہ: تم تو بس ایک خبردار کرنے والے ہو۔ ہم نے تمہیں حق بات دے کر اس طرح بھیجا ہے
کہ تم خوشخبری دو، اور خبردار کرو۔

نبی کریم صلی اللہ علیہ وسلم کا ارشاد ہے کہ میں تو کھلم کھلا ڈرانے والا ہوں، اس کا معنی یہ ہے کہ آپ صلی اللہ علیہ وسلم
لوگوں کو اللہ کے عذاب اور اس کی ناراضگی سے ڈراتے تھے، نذیر ڈرانے میں مبالغہ کرنے والے کو کہتے ہیں،
اللہ تعالیٰ کا ارشاد ہے:

{ وَاَنْذِرِ النَّاسَ يَوْمَ يَأْتِيهِمُ الْعَذَابُ فَيَقُولُ الَّذِينَ ظَلَمُوا رَبَّنَا آخِرْنَا
اِلَىٰ اَجَلٍ قَرِيْبٍ نُّجِبُ دَعْوَتِكَ وَ نَتَّبِعِ الرَّسُلَ اَوْ لَمْ تَكُنُوْا اَقْسَمْتُمْ
مِّنْ قَبْلُ مَا لَكُمْ مِّنْ زَوَالٍ وَّ سَكَنتُمْ فِيْ مَسْكِنِ الَّذِينَ ظَلَمُوا اَنْفُسَهُمْ
وَ تَبَيَّنَ لَكُمْ كَيْفَ فَعَلْنَا بِهِمْ وَ ضَرَبْنَا لَكُمْ الْاَمْثَالَ } ابراہیم ۴۴، ۴۵

ترجمہ: اور (اے پیغمبر!) تم لوگوں کو اس دن سے خبردار کرو جب عذاب ان پر آن پڑے
گا، تو اس وقت یہ ظالم کہیں گے کہ: ”اے ہمارے پروردگار! ہمیں تھوڑی سی مدت کے لئے
اور مہلت دے دیجئے تاکہ ہم آپ کی دعوت قبول کر لیں، اور پیغمبروں کی پیروی کریں۔“ (اس
وقت ان سے کہا جائے گا کہ:) ارے کیا تم لوگوں نے قسمیں کھا کھا کر پہلے یہ نہیں کہا تھا کہ تم
پر کوئی زوال نہیں آسکتا؟ اور تم ان لوگوں کی بستیوں میں رہ چکے تھے جنہوں نے اپنی جانوں
پر ظلم کیا تھا اور یہ بات کھل کر تمہارے سامنے آچکی تھی کہ ہم نے ان کے ساتھ کیسا سلوک
کیا، اور ہم نے تمہیں مثالیں بھی دی تھیں۔

ایک اور جگہ ارشاد باری تعالیٰ ہے:

{وَأَنْذِرْهُمْ يَوْمَ الْحَسْرَةِ إِذْ قُضِيَ الْأَمْرُ وَهُمْ فِي غَفْلَةٍ وَهُمْ لَا يُؤْمِنُونَ

إِنَّا نَحْنُ نَرِثُ الْأَرْضَ وَمَنْ عَلَيْهَا وَإِنَّا يُرْجَعُونَ} مریم ۲۹، ۴۰

ترجمہ: اور (اے پیغمبر!) ان کو اس بچھتاوے کے دن سے ڈرائیے جب ہر بات کا آخری

فیصلہ ہو جائے گا، جبکہ یہ لوگ اس وقت غفلت میں ہیں اور ایمان نہیں لارہے۔ یقین جانو کہ

زمین اور اس پر سارے رہنے والوں کے وارث ہم ہی ہوں گے اور ہماری طرف ہی سب

کو لوٹا یا جائے گا۔

جب اللہ تعالیٰ نے نبی کریم ﷺ کو رسالت دے کر لوگوں کی طرف مبعوث فرمایا تو یوں ارشاد فرمایا:

{يَا أَيُّهَا الْمُدَّثِّرُ قُمْ فَأَنْذِرْ} المدثر ۱، ۲

ترجمہ: اے کپڑے میں لپٹنے والے! اٹھو اور خبردار کرو۔

چنانچہ آپ ﷺ اپنے رب کے حکم کو پورا کرنے کے لئے کھڑے ہوئے اور پوری کوشش کر کے

لوگوں کو اللہ کے عذاب سے ڈرایا، انہیں اللہ کی عبادت کا حکم دیا، اس کی نافرمانی سے منع فرمایا، اللہ کے راستے

میں پیش آنے والے مصیبتوں پر صبر کیا اور لوگوں کو نصیحت کرتے ہوئے یہ فرمایا کہ جو کچھ میں جانتا ہوں

اگر تمہیں معلوم ہو جائے تو رونا کم اور ہنسنا زیادہ کر دیتے اور اگر جانوروں کو بھی اس کا علم ہو جائے تو تمہیں ان

کا موٹا گوشت کھانا نصیب نہ ہو۔

نبی کریم ﷺ نے قیامت کے دن کی ہولناکیوں اور ان خوفناک باتوں سے ہمیں ڈرایا جو

ہمارے ساتھ پیش آئیں گی، موت کی ہولناکیوں کو ہمارے سامنے بیان فرمایا کہ قبر میں میت سے کون سے

سوال کئے جائیں گے اور قبر سے اٹھتے وقت اپنے اعمال کے مشاہدے کے وقت وہ کیا دیکھے گا، نیز یہ بھی

بتایا کہ ہمارے سامنے کتنی سخت مصیبتیں پیش آنے والی ہیں اور ہمیں کتنی ندامت اور حسرت ہوگی، اور لوگوں

پر کس طرح بے ہوشی طاری ہو جائے گی۔

حضرت ثابت بنانی رضی اللہ عنہ سے روایت منقول ہے کہ ایک دن انہوں نے سورہ حم السجدہ کی

تلاوت شروع کی یہاں تک کہ اس آیت پر پہنچے:

{إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا تَتَنَزَّلُ عَلَيْهِمُ الْمَلَائِكَةُ أَلَّا تَخَافُوا

وَلَا تَحْزَنُوا وَابْشِرُوا بِالْجَنَّةِ الَّتِي كُنْتُمْ تُوعَدُونَ { حم السجدة ۲۰ }
ترجمہ: جن لوگوں نے کہا کہ ہمارا رب اللہ ہے اور پھر وہ اس پر ثابت قدم رہے تو ان پر بیشک فرشتے (یہ کہتے ہوئے) اتریں گے کہ: نہ کوئی خوف دل میں لاؤ، نہ کسی بات کا غم کرو، اور اس جنت سے خوش ہو جاؤ جس کا تم سے وعدہ کیا جاتا تھا۔

اس آیت کی تلاوت کے بعد رک کر ارشاد فرمایا کہ ہمارے پاس نبی کریم ﷺ کی یہ حدیث پہنچی ہے کہ جب مومن بندے کو قبر میں داخل کیا جاتا ہے تو اس کے پاس دو فرشتے حاضر ہوتے ہیں جو دنیا میں اس کے ساتھ ہوا کرتے تھے، وہ اس سے کہتے ہیں کہ غم اور فکر نہ کرو، تمہیں اس جنت کی خوشخبری ہو جس کا تم سے وعدہ کیا گیا تھا، آپ ﷺ نے ارشاد فرمایا: اللہ تعالیٰ خوف سے امن عطا فرما کر اس کی آنکھوں کو ٹھنڈا کر دیں گے۔
عمر بن قیس رضی اللہ عنہ فرماتے ہیں کہ مومن جب دنیا سے کوچ کرتا ہے تو اس کا نیک عمل بہترین صورت اور عمدہ خوشبو کے ساتھ اس کا استقبال کرتا ہے اور کہتا ہے: کیا تم مجھے پہچانتے ہو؟ وہ کہتا ہے صرف اتنا جانتا ہوں کہ اللہ تعالیٰ نے تمہیں بہترین صورت اور عمدہ خوشبو عطا فرمائی ہے، وہ جواب میں کہے گا کہ دنیا میں میری شکل اسی طرح تھی، میں تمہارا نیک عمل ہوں، دنیا کی طرح ہم یہاں بھی ساتھ رہیں گے، اسی طرح کافر کا عمل بدترین صورت اور بدبو کے ساتھ اس کا استقبال کرتا ہے اور کہتا ہے کیا تم مجھے پہچانتے ہو؟ وہ کہتا ہے کہ میں صرف اتنا جانتا ہوں کہ اللہ تعالیٰ نے تمہیں فبیح صورت اور بدبو عطا فرمائی ہے، وہ کہے گا کہ میں تمہارا برابر عمل ہوں، جس طرح ہم دنیا میں اکٹھے تھے آج بھی جدا نہیں ہونگے، اللہ تعالیٰ کا ارشاد ہے:

{ وَهُمْ يَحْمِلُونَ أَوْزَارَهُمْ عَلَى ظُهُورِهِمْ إِلَّا سَاءَ مَا يَزِرُونَ } { الأنعام ۲۱ }

ترجمہ: اور وہ (اس وقت) اپنی پیٹھوں پر اپنے گناہوں کا بوجھ لادے ہوئے ہوں گے۔

(لہذا) خبردار رہو کہ بہت برا بوجھ ہے جو یہ لوگ اٹھا رہے ہیں۔

حضرت حسن رضی اللہ عنہ نبی کریم ﷺ کا ارشاد نقل کرتے ہیں کہ آپ ﷺ کا سر مبارک حضرت عائشہ کی گود میں تھا، آپ ﷺ سو گئے، حضرت عائشہ کو قیامت کے احوال اور ہولناکیاں یاد آگئیں جس وجہ سے رونے لگیں اور آنسو نبی کریم ﷺ کے چہرے پر گرے، نبی کریم ﷺ نیند سے بیدار ہوئے اور استفسار فرمایا: اے عائشہ! کس چیز نے تمہیں رلایا ہے؟ حضرت عائشہ نے عرض کیا کہ مجھے آخرت یاد آگئی، کیا لوگ قیامت کے دن اپنے گھر والوں کو یاد کریں گے؟ آپ ﷺ نے ارشاد فرمایا: کیوں نہیں،

قسم ہے اس ذات کی جس کے قبضہ قدرت میں میری جان ہے! لیکن تین جگہوں پر کوئی اپنے علاوہ کسی کو یاد نہیں کرے گا، ایک جب ترازو میں قائم ہوگی اور اعمال کا وزن کیا جائے گا (دوسرا) اعمال نامہ ملتے وقت کہ دائیں طرف سے ملے گا یا بائیں طرف سے اور (تیسرا) پل صراط کے پاس۔

حضرت انس رضی اللہ عنہ فرماتے ہیں کہ ابن آدم کو میزان کے دونوں پلڑوں کے درمیان کھڑا کیا جائے گا، اور اس کے اعمال کا وزن کرنے کے لئے ایک فرشتے کو مقرر کیا جائے گا، اگر اس کا میزان عمل بھاری ہو تو ایک فرشتہ ایسی آواز سے پکارے گا کہ جسے تمام مخلوق سنے گی کہ فلاں بن فلاں کو ایسی سعادت ملی ہے کہ اس کے بعد کبھی نامراد نہیں ہوگا، اور اگر اس کا میزان عمل ہلکا ہو تو فرشتہ ایسی آواز سے پکارے گا جسے تمام مخلوق سنے گی کہ فلاں بن فلاں اس طرح نامراد ہوا کہ اس کے بعد اسے کبھی سعادت نہیں ملے گی، پھر اس کے سامنے داروغے آئیں گے، ان کے ہاتھوں میں لوہے کے کڑے ہونگے اور انہیں جہنم کے ایک حصے سے دوسرے حصے کی طرف منتقل کیا جاتا رہے گا۔

سارے لوگ تین فرقوں میں بٹ جائیں گے، ایک فرقہ ایسا ہوگا جس کے پاس کوئی نیکی نہیں ہوگی، آگ سیاہ رنگ کی گردن نکال کر انہیں ایسے اچک لے گی جیسے پرندہ دانہ اٹھا لیتا ہے، آگ ان سے لپٹ جائے گی اور پھر انہیں جہنم میں ڈال دیا جائے گا، اور ان کے بارے میں ایسی نامرادی کا اعلان کیا جائے گا جس کے بعد انہیں کبھی سعادت نہیں ملے گی، دوسرا فرقہ وہ ہوگا جس کے پاس کوئی برائی نہیں ہوگی ایک منادی آواز لگائے گا کہ ہر حال میں اللہ کی تعریف کرنے والے کھڑے ہو جائیں، وہ کھڑے ہو کر خوشی سے جنت میں چلے جائیں، پھر آواز لگائی جائے گی کہ رات کو قیام کرنے والے کہاں ہیں؟ کہاں ہیں وہ لوگ جنہیں تجارت اور خرید و فروخت اللہ کے ذکر سے غافل نہیں کرتے تھے، پھر انہیں جنت کی طرف لے جایا جائے گا، پھر ان کے بارے میں ایسی سعادت کا اعلان کیا جائے گا جس کے بعد کبھی نامرادی نہیں ہوگی، ایک تیسرا فرقہ جنہوں اچھے اور برے دونوں قسم کے اعمال کئے ہونگے، ان کا نامہ اعمال اچھے اور برے اعمال سے بھرا ہوگا، ان کے لئے ترازو قائم ہوگا، آنکھیں نامہ اعمال کی طرف اٹھی ہونگی کہ دائیں پلڑے میں رکھے جاتے ہیں یا بائیں میں؟ پھر ترازو کی طرف نظریں اٹھیں گی اور کھلی کی کھلی رہ جائیں گی کہ کیا وہ نیکیوں کی جانب جھکتا ہے یا برائیوں کی جانب۔

حضرت ابن مسعود رضی اللہ عنہ نبی کریم ﷺ کا ارشاد نقل کرتے ہیں کہ ہر ایک اللہ تعالیٰ کو اس

طرح اکیلا دیکھے گا جیسے تم میں سے کوئی اکیلا چودھویں رات کے چاند کو دیکھتا ہے، پھر اللہ تعالیٰ کہیں گے کہ اے ابن آدم! میرے بارے میں تجھے کس چیز نے دھوکے میں ڈالے رکھا؟ تم نے اپنے علم کے مطابق عمل کیوں نہ کیا؟ اے ابن آدم! تم نے رسولوں کو کیا جواب دیا تھا؟ اے ابن آدم! کیا میں تمہاری آنکھوں پر نگران نہیں تھا کہ تو وہ چیزیں دیکھتا رہا جو تیرے لئے حلال نہیں تھیں؟ اے ابن آدم! کیا میں تمہارے منہ پر نگران نہیں تھا کہ تو اپنے بھائی کو بے عزت کرنے کے لئے گفتگو کرتا رہا اور وہ چیزیں کھاتا رہا جو تمہارے لئے حلال نہیں تھیں، اے ابن آدم! کیا میں تمہارے پاؤں پر نگران نہیں تھا کہ تو ان کے ساتھ میرے نافرمانی کے لئے چلتا رہا، اے ابن آدم! کیا میں نے تم پر انعام نہیں کیا تھا کہ تو نے میری نعمت کے ذریعے میری مخالفت پر مدد حاصل کی، کیا تمہیں مجھ سے حیا نہ آئی، کیا تمہیں علم نہیں تھا کہ میں تیرے دل کی پوشیدہ باتوں کو جانتا ہوں، کیا تمہیں معلوم ہے کہ اگر تجھ پر میرا حلم نہ ہوتا تو میں اپنی مخلوق کے سامنے تمہیں رسوا کرنے پر قادر ہوں۔ (درمنثور)

نبی کریم صلی اللہ علیہ وسلم نے ہمارے سامنے قیامت کے احوال، اس کی ہولناکیاں اور سختیاں بیان فرمائی ہیں کہ بلند مرتبے اور فضیلت کی شہرت کے باوجود اس امت کے گنہگاروں کی ایک جماعت کو کیسے اٹھایا جائے گا۔ حضرت معاذ بن جبل رضی اللہ عنہ ارشاد فرماتے ہیں میں نے عرض کیا، اے اللہ کے رسول! اللہ کے اس ارشاد بارے میں آپ صلی اللہ علیہ وسلم کا کیا خیال ہے؟

{يَوْمَ يُنْفَخُ فِي الصُّورِ فَتَأْتُونَ أَفْوَاجًا} النبأ ۱۸

ترجمہ: وہ دن جب صور پھونکا جائے گا تو تم سب فوج در فوج چلے آؤ گے۔

نبی کریم صلی اللہ علیہ وسلم نے ارشاد فرمایا: اے معاذ! یقیناً تم نے ایک بڑے معاملے کے بارے میں سوال کیا ہے، آپ صلی اللہ علیہ وسلم کی آنکھوں سے آنسو جاری ہو گئے پھر ارشاد فرمایا کہ میری امت کے دس قسم کے لوگوں کو اللہ تعالیٰ علیحدہ علیحدہ جمع فرمائیں گے، اللہ تعالیٰ مسلمانوں کی جماعتوں سے انہیں الگ کر کے ان کی صورتیں مسخ کر دیں گے، بعض بندوں کی شکل میں ہونگے، بعض خنزیر کی شکل میں ہونگے اور بعض اپنی ٹانگوں کے بل لٹکائے ہوئے ہونگے اور چہروں کے بل گھسیٹے جائیں گے، بعض اندھے ہو کر پریشان ہونگے، بعض گونگے اور بہرے ہونگے جو کچھ بھی نہ سمجھیں گے، بعض اپنی زبانیں چبائیں گے جو سینوں تک لٹکی ہوئی ہونگی ان کے منہ سے لعاب کے طور پر پیپ بہ رہی ہوگی اور اہل مشران سے گھن کھائیں گے، بعض کے ہاتھ

پاؤں کٹے ہوئے ہونگے، بعض لوگوں کو آگ کے تنوں پر سولی دی جا رہی ہوگی، بعض کی بدبو مردار سے بھی زیادہ ہوگی، بعض تارکول کا لباس پہنے ہوئے ہونگے۔

بندروں کی شکل میں چغل خور ہونگے، خنزیر کی شکل میں ٹیکس وصول کرنے والے اور حرام خور ہونگے، سود خوروں کو سر کے بل لٹکایا ہوا ہوگا، اندھے وہ لوگ ہونگے جو احکام کو جائز قرار دیتے تھے، بہرے اور گونگے وہ لوگ ہونگے جنہیں اپنے اعمال پر بڑا ناز تھا، اور اپنی زبانیں چبانے والے وہ علماء ہونگے جن کے اعمال ان کے اقوال کے مخالف تھے۔

ان لوگوں کے ہاتھ پاؤں کٹے ہوئے ہونگے یہ وہ لوگ ہونگے جو پڑوسیوں کو تکلیف دیتے تھے، اور سولی پر ان لوگوں کو لٹکایا جائے گا جو لوگوں کی شکایتیں حکمرانوں کے پاس لے جاتے تھے، اور مردار سے زیادہ بدبو دار وہ لوگ ہونگے جو شہوتوں سے لطف اندوز ہوتے تھے اور اپنے مالوں میں اللہ کے حق کو روکا کرتے تھے، اور آگ کا لباس پہنے ہوئے وہ لوگ ہونگے جو تکبر و غرور کیا کرتے تھے۔ (تفسیر قرطبی)

لہذا کان لگا کر نبی کریم ﷺ کی حدیث کو سنو، ان نصیحتوں کے ذریعے آپ ﷺ نے ہمیں ڈرایا ہے۔ اللہ تعالیٰ کے سامنے رسوائی اور برائیوں کا نامہ اعمال کھلنے سے پہلے اپنے نفس کو چھپالو، تمہارا دل آفات میں گرنے سے غافل نہ ہو اور ایسا توشہ اختیار کر لو جو تمہیں موت کے بعد سلامتی کے گھر یعنی جنت تک پہنچادے، اور خوفناک حسرتوں سے نجات عطا کرے، اور اے دھوکے میں پڑے ہوئے انسان! تمہیں لمبی امید نہیں باندھنی چاہیے کیونکہ جو چیز آنی ہے وہ آ کر رہے گی۔

یا نفس رحیلک قد حضرا فابکی سکبا و ابکی دررا

اے نفس! تیرے کوچ کرنے کا وقت آ گیا ہے، لہذا آنسوؤں کے موتی بہا کر رویا کرو۔

یا نفس ذنوبک قد عظمت والشیب برأسک قد ظهرا

اے نفس! تیرے گناہ بہت بڑے ہیں اور تمہارے سر پر بڑھا پا ظاہر ہو چکا ہے۔

یا نفس فتوبی واجتهدی و سلی رباً خلق البشر

اے نفس! توبہ کرو اور کوشش کرو، اور اس رب سے مانگو جس نے بشر کو پیدا کیا ہے۔

یا نفس عساہ ینقذک من حرّ لہیب قد ذفرا

اے نفس! ممکن ہے کہ وہ تمہیں شعلے مارتی ہوئی آگ کی گرمی سے بچائے جو چنگھاڑ رہی ہے۔

يَانْفَسُ فَلَوعَايِنْتَ لَظِي
يَوْمَا تَرْمِي فِيهِ الشُّرَا

اے نفس! اگر تم کسی دن وہ دکھتی ہوئی آگ دیکھ لو جس میں چنگاریاں اڑ رہی ہوں گی۔

يَانْفَسُ بِهَاقَوْمٍ لُعِنُوا
سَحَقَالِهَمْ سَكِنُوا سَقْرَا

اے نفس! اسی کے ذریعے ایک قوم پر لعنت کی گئی ہے، ان کے لئے ہلاکت ہو کہ وہ جہنم کے باسی ہیں۔

تَغْشَى النِّيرَانُ وَجُوْهَهُمْ
وَيَرَوْنَ اَذْلًا وَيُرَوْنَ اَقْتِرَا

ان کے چہروں کو آگ ڈھانپ لے گی اور وہ ذلت کو دیکھ رہے ہوں گے۔

يَانْفَسُ دَعَى الدُّنْيَا فَلَقَدْ
غَرَّتْ قَوْمَا كَانَ اُمْرَا

اے نفس! دنیا کو چھوڑ دو، بیشک اس نے ایسے لوگوں کے ساتھ دھوکہ کیا ہے جو حکمران تھے۔

جَمَعُوا الْاَمْوَالَ وَغَرَّهُمْ
اَمْلَحْتِي سَكِنُوا الْحَفْرَا

انہوں نے مال جمع کئے اور امید نے انہیں دھوکے میں ڈال لے رکھا یہاں تک کہ گھڑے میں جا بے۔

سَارُوا فِي ضَيْقِ قُبُورِهِمْ
فَانظُرْ عَجَابًا وَاَنْظُرْ عِبْرًا

وہ اپنی تنگ قبروں کی طرف چل پڑے، اس بات کو تعجب اور عبرت سے دیکھ لو۔

عَرَّجَ بِالْاَدَارِ فَلَسْتَ تَرِي
عَيْنًا لِلْقَوْمِ وَلَا اَثْرَا

اس گھر میں داخل ہو جا تمہیں اس قوم کا وجود اور کوئی اثر نظر نہیں آئے گا۔

اِيَارِبِ اغْثِ سَحْنُونِ لَهَا
مَنْ ثَقَلَ الذَّنْبُ قَدْ اَنْبَهَرَا

اے پروردگار! سحنون کی مدد فرما کیونکہ وہ گناہوں کے بوجھ سے وہ ہانپ رہا ہے۔

وَاعْفِرُوا خْتَمَ الْخَيْرِ لَهُ
يَا خَيْرَ اِلٰهٍ قَدْ غَفَرَا

اس کی بخشش فرما اور خاتمہ بالخیر فرما اور بہترین معبود جو بخشنے والا ہے۔

سَكَّنَهُ الْخَلْدَ وَنَحْنُ مَعَا
اَهْلُ الْاِسْلَامِ بِهَ زَمْرَا

اس کو جنت میں جگہ عطا فرما اور ہم اہل اسلام بھی اس کے گروہ میں اس کے ساتھ ہو۔

بِحَوَارِ مُحَمَّدٍ سَيِّدِنَا
مَنْ دِينَ الْحَقِّ بِهَ ظَهَرَا

ہمارے سردار محمد صلی اللہ علیہ وسلم کے پڑوس میں جن کے ذریعے دین اسلام غالب ہوا۔

فعلیہ صلاۃً زاکیۃً و سلام اللہ متی ذکر ا

جب بھی آپ صلی اللہ علیہ وسلم کا ذکر ہو آپ صلی اللہ علیہ وسلم پر اللہ تعالیٰ کا پاکیزہ ترین درود و سلام ہوا

ورضی المولیٰ من عصبته ومن استهدی بہم و سرتی

اللہ تعالیٰ آپ صلی اللہ علیہ وسلم کی جماعت سے راضی ہو جائے اور اس سے بھی جس نے ان سے رہنمائی

حاصل کی اور ان کے راستے پر چلا۔

فصل

لہذا اے اپنے نفس سے غافل اور اس دنیا کے مشاغل کی وجہ سے موت کے بعد پیش آنے والے حالات کے بارے میں دھوکہ کھانے والے! غور و فکر کرو کہ جب آگ مجرموں کا احاطہ کرے گی اور اس کے شعلے ان پر بھڑک اٹھیں گے، اور جہنمی لوگ جہنم کی غصے والی ایسی آواز سنیں گے کہ وہ غصے سے پھٹ رہی ہوگی، کلیجے منہ کو آ رہے ہونگے، وہاں پر مجرموں کو غصے کا علم ہوگا اور ساری امتیں گھٹنوں کے بل گر جائیں گی، کچھ لوگوں کو ضرور عذاب دیا جائے گا، ایک منادی نکل کر اعلان کرے گا کہ فلاں بن فلاں کہاں ہے؟ پس اچانک ٹال مٹول کرنے والا اور دنیا میں لمبی امید باندھ کر اپنی جان پر ظلم کرنے والا اور برے عمل میں اپنی زندگی کو ضائع کرنے والا، ان سب لوگوں کو جلدی سے لوہے کے کڑوں میں پکڑ لیا جائے گا اور یہ لوگ بڑی سخت دھمکینوں کا سامنا کریں گے، پھر انہیں سخت عذاب کی طرف ہانکا جائے گا اور بالاخر جہنم کی تہہ میں الٹا ڈال دیا جائے گا، فرشتے کہیں گے، چکھو بیشک تم بڑی عزت و احترام والے تھے، پھر وہ ایسے گھر میں رہیں گے جو ہر طرف سے تنگ ہوگا، تاریک راستوں والا ہوگا اور اس میں بہت زیادہ ایسی مصیبتیں ہونگی جو کسی آنکھ نے دیکھی نہیں اور کسی کان نے اس جیسی ہلاکتوں کے بارے میں سنا نہیں ہوگا۔

ان کا کھانا زقوم کا درخت اور ان کا پینا کھولتا ہوا گرم پانی ہوگا، ان کا ٹھکانا جہنم ہوگا اور انہیں سخت عذاب دیا جائے گا، ان کے پاؤں کو پیشانیوں کے ساتھ باندھا ہوا ہوگا اور گناہوں کی سیاہی سے ان کے چہرے سیاہ ہو جائیں گے، وہ جہنم کے اطراف و اکناف سے آواز لگائیں گے کہ اے مالک! لوہے نے ہمیں بو جھل کر دیا ہے، اے مالک! ہماری کھالیں پک چکی ہیں، اے مالک! ہمیں جہنم سے نکال دیجئے ہم دوبارہ ایسا نہیں کریں گے، اس وقت وہ اللہ کی رحمت سے ناامید ہو جائیں گے، اور اللہ کے حق اور اس کی اطاعت میں کوتاہی پر افسوس کریں گے، انہیں چہروں کے بل گھسیٹ کر جہنم میں ڈالا جائے گا، ان کے اوپر نیچے دائیں

بائیں ہر طرف آگ ہوگی، اس کے علاوہ ان کا کھانا پینا، سانس لینا اور لباس سب آگ کا ہوگا ہے۔

وہ اپنے منہ کے بل آگ میں چلیں گے اور ان کے قدموں میں سخت لوہا ہوگا، اس وقت تمہاری کیا حالت ہوگی جب تم انہیں حسن و جمال اور اچھی حالت کے بعد ایسی حالت میں دیکھو گے کہ ان کے چہرے سیاہ، آنکھیں اندھی اور زبانیں گونگی ہو چکی ہوں گی، ان کی کمر کی ہڈیاں ٹوٹی ہوئی اور ناک و کان کٹے ہوئے ہوں گے، اور کھال ٹکڑے ٹکڑے ہو جائے گی، پیاس کی وجہ سے ان کے جگر ٹوٹ جائیں گے اور آنکھیں رخساروں پر گری ہوئی ہوں گی، ان کے دماغ گرم پانی کی طرح کھول رہے ہوں گے اور آنتیں ریزہ ریزہ ہو جائیں گی۔

نبی کریم ﷺ نے ہمیں نصیحت فرمائی اور ہماری خیر خواہی میں بہت زیادہ کوشش فرمائی، جہنم کی بیڑیوں، تکلیفوں، گھاٹیوں، بچھوؤں اور ہولناکیوں کے علاوہ بہت ساری چیزوں کے بارے میں آپ ﷺ سے احادیث منقول ہیں، یقیناً کوئی مخلوق اللہ تعالیٰ کو عاجز نہیں کر سکتی، جس طرح قسم قسم کی نعمتیں ہیں جو کسی آنکھ نے دیکھی نہیں، کسی کان نے ان کے بارے میں سنا نہیں اور کسی بشر کے دل میں ان کا کھٹکا تک نہیں گذرا اسی طرح اپنے دل میں یہ بھی اندازہ لگا لو کہ جہنم میں مختلف قسم کے عذاب ہیں جنہیں کسی آنکھ نے دیکھا نہیں کسی کان نے ان کے بارے میں سنا نہیں اور کسی بشر کے دل میں ان کا کھٹکا نہیں گذرا۔

اس مبارک نام کے بارے میں اتنا کافی ہے، اللہ تعالیٰ ہم پر اپنی برکتیں نازل فرمائے، ہمیں اپنی ناراضگی اور عذاب سے نجات عطا فرمائے، اور ہمیں اپنے مہربان نبی ﷺ کے صدقے ان کے گروہ میں شامل فرمائے، بیشک ہم تمام گناہوں کا اعتراف کرتے ہیں، اور دلوں کے جوڑنے والے پر بھروسہ کرتے ہیں۔

اذا شهدت يوم المعاد جوارحي فكيف خلاصى من ظهور الفضائح

جب قیامت کے دن میرے اعضاء گواہی دیں گے تو رسوائی کے ظاہر ہونے سے میں کیسے بچ سکوں گا؟

اذا قالت العينان: تذاكر ساعة . نظرت بهما للمنكرات القبائح

جب دونوں آنکھیں کہیں گی کہ اس گھڑی کو یاد کرو میرے ذریعے تم بری چیزوں اور قباحتوں

کو دیکھا کرتا تھا۔

وقال لسانی: کم لفظت بباطل و کنت الی العصیان اول راع

اور میری زبان کہے گی کہ تم نے کتنی غلط گفتگو کی ہے، تم نافرمانی کی طرف سب سے پہلے جانے

والے تھے۔

وقالت یدی: کم قد تناولت مأثماً فوأسفان کنت غیر مسامح
اور میرا ہاتھ کہے گا کہ تو نے کتنے گناہوں کا ارتکاب کیا ہے، اگر تم پر درگزر نہ ہو تو تم پر افسوس ہے۔

وقالت لی الرجلان: کم من محرم مشیت ولم تسبع مقالة ناصح
اور میرے پاؤں نے مجھ سے کہا: کتنے حرام کاموں کی طرف توجہ ہے اور کسی نصیحت کرنے والے کی نصیحت تو نے نہیں سنی۔

فانی الی نار تلظی وقودھا أساق ذلیلاً خاسراً غیر راجح
بیشک میں دہکتی ہوئی آگ کی طرف ذلت اور نقصان کی حالت میں ہنکا یا جاؤں گا جس کا ایندھن بھی فائدہ دینے والے نہیں۔

فان من ذوی الاحسان بالعفو والرضا نجوت والا کنت رہن قبائح
اگر تم احسان درگزر اور رضامندی والے لوگوں میں سے ہوگا تو نجات پا جائے گا وگرنہ بری جگہ پر بھیج دیا جائے گا۔

الہی یا رحمن ان تو سلی الیک بتاج الرسل نجل الأباطح
اے میرے معبود اور رحمن ذات! آپ کی بارگاہ میں میرا وسیلہ انبیاء کے سرتاج ہیں جو شریف النسل اور کشادہ ظرف ہیں۔

عبدالمہدی الی الخلق رحمة فکن راحمی واصفح ویسر مصالحی
محمد صلی اللہ علیہ وسلم جنہیں تمام مخلوق کی طرف رحمت بنا کر بھیجا گیا ہے پس مجھ پر رحم اور درگزر کا معاملہ فرما اور میری مصلحتوں کو آسان فرما۔

وصل علیہ کلاماً ذکرا سمہ وخصص فی الأخری بأعلیٰ المناح
ان پر رحمت نازل فرما جب تک ان نام ذکر کیا جاتا رہے، او و آخرت میں انہیں اعلیٰ تحفوں کی خصوصیت عطا فرما۔

اللہ تعالیٰ قیامت کے دن تک آپ صلی اللہ علیہ وسلم پر آپ صلی اللہ علیہ وسلم کی آل پر اور صحابہ کرام پر رحمت کاملہ اور سلامتی نازل فرمائے۔

آپ صلی اللہ علیہ وسلم کے اسم گرامی ”مبشر اور بشیر“ کے معنی میں

اللہ تعالیٰ آپ صلی اللہ علیہ وسلم پر رحمت کاملہ نازل فرمائے اور شرف و اکرام کا معاملہ فرمائے
مبشر اور بشیر دونوں آپ علیہ السلام کے اسمائے گرامی ہیں، اللہ تعالیٰ نے ان دونوں کے
ذریعے آپ صلی اللہ علیہ وسلم کی تعریف فرمائی، آپ صلی اللہ علیہ وسلم کے حق میں ان کا معنی یہ ہے کہ آپ صلی اللہ علیہ وسلم لوگوں کو وہ
باتیں یاد لاتے ہیں جن سے ان کے دل خوش ہوتے ہیں، نیز انہیں جنت کی نعمتوں تک پہنچانے والے ہیں
جس سے ان کی آنکھیں ٹھنڈی ہونگی، جس طرح آپ صلی اللہ علیہ وسلم اللہ کے نافرمانوں کو جہنم سے ڈراتے ہیں اسی
طرح فرمانبرداروں کو جنت کی خوشخبری بھی سناتے ہیں۔

چنانچہ نبی کریم صلی اللہ علیہ وسلم نے ہمیں یہ خوشخبری سنائی کہ اہل جنت کے چہروں پر نعمتوں کی تروتازگی
پہچان لی جائے گی، انہیں مہر لگی شراب پلائی جائے گی جس کا ڈھکن مشک کا ہوگا، انہیں جنت میں کوئی تکلیف نہ
پہنچے گی، سفید موتیوں اور سبز زبرجد کے خیموں میں سرخ یا قوت کے منبروں پر بیٹھے ہونگے، بچوں اور خادموں
میں گھرے ہوئے ہونگے، حور عین جیسی خوبصورت عورتوں سے مزین ہونگے جو یا قوت اور مرجان کی طرح
ہونگی، وہ جو چاہیں گے جنت میں انہیں مل جائے گا، انہیں نہ کوئی خوف ہوگا نہ وہ غمگین ہونگے، وہ ہلاکت کے
خوف سے امن میں ہونگے، جنت کے پتھر لو لو اور مرجان کے ہونگے، اس کی مٹی مشک و زعفران کی ہوگی، وہ
ہمیشہ کے لئے مختلف قسم کی نعمتوں میں گھومتے رہیں گے اور وہ نعمتیں کبھی زائل نہیں ہونگی۔

وہ اسی حال میں ہوں گے کہ ایک منادی آواز لگائے گا بیشک تم صحت میں ہو، اب کبھی بیمار نہیں
ہونگے، بیشک تم نعمت میں ہو، اب کبھی تنگی نہیں آئے گی، بیشک تم زندہ ہو، اب کبھی موت نہیں آئے گی، بیشک
تم جوان ہو، اب تمہیں کبھی بڑھا پانہیں آئے گا، اور اگر تم اہل جنت کی صفات اور نعمتوں کا نقشہ کھینچنا چاہتے
ہو تو اللہ تعالیٰ کی کتاب کی تلاوت کرو اس سے بڑھ کر کوئی بلیغ بیان نہیں، لہذا سورہ واقعہ اور سورہ رحمن کو دیکھو
تمہیں ایمان میں شرح صدر نصیب ہوگا، اور اللہ تعالیٰ کی ذات پر امید مضبوط ہوگی۔

عاصم بن حمزہ حضرت علی بن ابی طالب رضی اللہ عنہ سے نقل کرتے ہیں کہ انہوں نے جہنم کا تذکرہ
فرمایا اور اس کے معاملے کو بہت بڑا تصور کیا پھر جنت کا تذکرہ فرمایا اور یہ آیت تلاوت فرمائی:

{وَسَيَقُ الِّذِينَ اتَّقَوْا رَبَّهُمْ اِلَى الْجَنَّةِ زُمَرًا حَتَّىٰ اِذَا جَاءُوْهَا وَفُتِحَتْ

أَبْوَابُهَا وَ قَالَ لَهُمْ خَزَنَتُهَا سَلِّمْ عَلَيْكُمْ طِبْتُمْ فَادْخُلُوهَا
خَلِيدِينَ { الزمر ۷۳

ترجمہ: اور جنہوں نے اپنے پروردگار سے تقویٰ کا معاملہ کر رکھا تھا انہیں جنت کی طرف گروہوں کی شکل میں لے جایا جائے گا، یہاں تک کہ جب وہ اس کے پاس پہنچیں گے، جبکہ اس کے دروازے ان کے لئے پہلے سے کھولے جا چکے ہوں گے (تو وہ عجیب عالم ہوگا) اور اس کے محافظ ان سے کہیں گے کہ: ”سلام ہو آپ پر، خوب رہے آپ لوگ! اب اس جنت میں ہمیشہ رہنے کے لئے آجائیے۔“

حضرت علی رضی اللہ عنہ فرماتے ہیں کہ جب جنتی جنت کے دروازے کے پاس پہنچیں گے تو وہاں انہیں ایک درخت ملے گا جس کے تنے کے نیچے چشمے جاری ہونگے، وہ ایک چشمہ کی طرف جائیں گے اور حکم کے مطابق اس کا پانی پیئیں گے، ان کے پیٹ سے گندگی ختم ہو جائے گی، پھر دوسرے چشمہ کے پاس جائیں گے اور اس سے پاکی حاصل کریں گے، اس کے بعد ان پر نعمتوں کی تازگی پھوٹ پڑے گی، ان کی کھالیں اس کے بعد کبھی تبدیل نہیں ہونگی، ان کے سر کبھی پراگندہ نہ ہونگے اور وہ ایسے ہو جائیں گے کہ گویا انہیں تیل کی دھونی دی گئی ہو، پھر وہ جنت کے دروازے کے پاس آئیں گے تو فرشتے ان سے کہیں گے، ”تم پر سلامتی ہو خوش ہو جاؤ اور ہمیشہ کے لئے اس میں داخل ہو جاؤ۔“

ہر طرف سے خادم ان کی خدمت کے لئے حاضر ہونگے اور ان کے گرد ایسے گھومیں گے جیسے دنیا میں دور کے مسافر کے سامنے بچے گھومتے ہیں، وہ اس سے کہیں گے: اس اکرام کی وجہ سے خوش ہو جاؤ جو اللہ نے تمہارے لئے تیار کیا ہے، پھر ان خادموں میں ایک لڑکا اس کی بیوی حور عین سے جا کر کہے گا کہ فلاں آدمی جسے دنیا میں فلاں نام سے پکارا جاتا تھا آیا ہے، حور پوچھے گی کہ کیا تو نے اسے دیکھا ہے؟ وہ کہے گا جی ہاں، میں نے اسے دیکھا ہے اور وہ میرے پیچھے ہے، وہ خوشی سے جھوم اٹھے گی اور کھڑی ہو کر جنت کے دروازے تک آئے گی، جب جنتی اس کے گھر تک پہنچے گا اور اس کی عمارت کی بنیاد کی طرف دیکھے گا تو اچانک اس کے اوپر سبز سرخ اور پیلے ہر قسم کے رنگ برنگے موتیوں کی ایک چٹان آجائے گی، اس کے بعد وہ سر اوپر اٹھا کر چھت کو دیکھے گا تو وہ بجلی کی طرح ہوگا، پھر وہ اپنا سر جھکائے گا تو اس کی بیویاں، جنت کے پیالے اور بچھے ہوئے گدے اس کے سامنے ہونگے، وہ تکیے پر ٹیک لگا کر کہیں گے:

{ الْحَمْدُ لِلَّهِ الَّذِي هَدَانَا لِهَذَا وَمَا كُنَّا لِنَهْتَدِيَ لَوْلَا أَنْ هَدَانَا اللَّهُ } { الاعراف ۴۳ }

ترجمہ: تمام تر شکر اللہ کا ہے، جس نے ہمیں اس منزل تک پہنچایا۔ اگر اللہ ہمیں نہ پہنچاتا تو ہم کبھی منزل تک نہ پہنچتے۔

اس کے بعد ایک منادی آواز لگائے گا:

ان لکم ان تحيو افلاتموتوا ابدا، وتقيوا فلا تظعنوا ابدا،
وتضحكوا فلا تبكوا ابدا، وتصحوا فلا تمرضوا ابدا۔
ترجمہ: بیشک تمہارے لئے زندگی ہے اب تمہیں کبھی موت نہیں آئے گی، تم یہاں رہو گے کبھی کوچ نہ کرو گے، تم ہنسو گے کبھی رونا نہیں آئے گا، صحت مند رہو گے کبھی بیمار نہیں ہونگے۔ (تفسیر قرطبی)

نبی کریم ﷺ سے روایت منقول ہے کہ جنت کے انارڈھول کی طرح ہونگے، اس کی نہروں کا پانی متغیر نہیں ہوگا، اور اس میں دودھ کی نہریں ہونگی جن کا ذائقہ تبدیل نہیں ہوگا، اور خالص شہد کی نہریں ہونگی جن کی کیفیت بیان سے باہر ہے، شراب کی نہریں پینے والوں کے لئے لذیذ ہونگی اور ان سے دماغ میں خرابی نہیں آئے گی، بیشک جنت میں وہ نعمتیں ہیں جو کسی آنکھ نے دیکھی نہیں کسی کان نے ان کے بارے میں سنا نہیں اور کسی بشر کے دل میں ان کا کھٹکا تک نہیں گذرا، سب خوش و خرم اور تینتیس سال کے جوان ہونگے، ان کی لمبائی ساٹھ گز جبکہ چہرے اور جسم پر بال نہیں ہونگے، عذاب سے محفوظ ہونگے، اطمینان والا گھر نصیب ہوگا، اس کی نہریں یا قوت اور زبرد کی نالیوں میں بہ رہی ہوں گی، اور اس کی کچھور کی جڑیں اور شاخیں موتیوں کی ہونگی اور اس کے پھلوں کے بارے میں اللہ ہی جانتا ہے، اس کی خوشبو پانچ سو سال کی مسافت سے محسوس ہوگی، اور جنتیوں کے لئے اس میں صاف و شفاف گھوڑے اور اونٹ ہونگے جن کے کجاوے، لگا میں اور زین یا قوت کے ہونگے وہ جنت میں باندھے ہوئے ہونگے، اور ان کی بیویاں حور عین ہونگی جیسا کہ چھپائے ہوئے موتی ہیں۔

جنت کی عورت دو انگلیوں سے ستر جوڑے پہنے ہوئے ہوگی، ان کے باہر سے اس کے پنڈلی کا گودا نظر آئے گا، اللہ تعالیٰ برے اخلاق اور موت سے جسموں کو پاک فرمادیں گے، وہ پیشاب و پاخانہ نہیں

کریں گے، بس ایک ڈکار آئے گا جس کی خوشبو مشک کی طرح ہوگی، نیز ان کو صبح و شام روزی ملے گی، سب سے آخر میں جو شخص سب سے نچلے درجے کی جنت میں داخل ہوگا وہ اپنی نظر کو دراز کرے گا تو سونے اور چاندی کے محلات میں اس کی سلطنت ایک سو سال کی مسافت تک ہوگی، موتی کے خیمے ہونگے، جنتی اپنی نظر کو پھیلائے گا اور اس کے آخری کنارے کو اس طرح دیکھے گا جیسے وہ اس کے قریبی کنارے کو دیکھ رہا ہے، صبح اور شام کے وقت اس پر ستر ستر ہزار پلیٹیں سونے کی لائی جائیں گی، ہر پلیٹ میں الگ رنگ کے کھانے ہونگے، وہ کھانے کے آخر میں بھی ایسا ذائقہ محسوس کرے گا جیسے کھانے کی ابتدا میں ہوتا ہے۔

جنت میں ایک یا قوت ہے جس میں ستر ہزار گھر ہیں، ہر گھر میں ستر ہزار کمرے ہیں جن میں کوئی شگاف اور سوراخ نہیں ہوگا اور سب سے کم درجے والا جنتی اپنی بادشاہت میں ایک ہزار سال چلے گا، اور سب سے بلند درجے والا جنتی صبح و شام اللہ تعالیٰ کا دیدار کرے گا۔

اللہ تعالیٰ کے دیدار کے علاوہ تمام نعمتیں جنت کی نعمت کے برابر نہیں ہو سکتیں، اور اللہ سے ملاقات کے بغیر جنت کی نعمتوں کی کوئی حیثیت نہیں، جنتی دیدار کی درخواست کریں گے جو انہیں اپنے سوا ہر چیز سے بے نیاز کر دے گا، یہ روحانی نعمت ہوگی جس سے بڑھ کر کوئی نعمت نہیں ہوگی، اس سے بہت زیادہ لذت حاصل ہوگی، یہ انتہا درجے کی خیر اور نعمت ہوگی۔

حضرت صہیب رضی اللہ عنہ فرماتے ہیں کہ رسول اللہ ﷺ نے اس آیت کی تلاوت فرمائی:

{لِّلَّذِينَ أَحْسَنُوا الْحُسْنَىٰ وَ زِيَادَةٌ} ۲۶ یونس

ترجمہ: جن لوگوں نے بہتر کام کئے ہیں، بہترین حالت انہی کے لئے ہے اس سے بڑھ کر کچھ

اور بھی!

پھر ارشاد فرمایا کہ جب جنتی جنت میں اور جہنمی دوزخ میں داخل ہونگے تو ایک منادی اعلان کرے گا کہ اے جنت والو! بیشک اللہ تعالیٰ کے پاس تمہارا ایک وعدہ ہے اور وہ اسے پورا کرنا چاہتا ہے، جنتی پوچھیں گے کہ کون سا وعدہ؟ کیا اللہ تعالیٰ نے ہمارے میزان عمل کو بھاری اور چہروں کو چمکدار نہیں بنا دیا؟ ہمیں دوزخ سے نجات عطا فرما کر جنت میں داخل نہیں کر دیا؟ آپ ﷺ نے ارشاد فرمایا: پھر پردہ اٹھایا جائے گا اور جنتی اللہ تعالیٰ کے کا دیدار کریں گے، انہیں اس دیدار سے بڑھ کر کوئی محبوب چیز نہیں دی جائے گی۔

جعفر صادق رحمۃ اللہ علیہ فرماتے ہیں کہ جب کسی کے پاس یہ حدیث بیان کی جائے تو اللہ تعالیٰ

کے بارے میں یہ عقیدہ رکھنا ضروری ہے کہ وہ کسی چیز سے پیدا نہیں ہوا، اس کا وجود کسی چیز پر نہیں کسی چیز کے اندر نہیں اور کسی چیز کے سبب سے نہیں کیونکہ اگر حق تعالیٰ کسی چیز سے ہوتے تو مخلوق کی طرح ان کی شکل و صورت ہوتی، اگر کسی چیز پر ہوتے تو اللہ تعالیٰ کی حد بندی اور اس کا اٹھایا جانا لازم آتا، اور کسی چیز میں ہوتے تو محصور ہوتے، اور اگر کسی چیز کے سبب ہوتے تو ان کی مدد لازم آتی، یہ کیسے ہو سکتا ہے حالانکہ وہ ساری مخلوق کے خالق ہیں، اور تمام موجودات کو اٹھائے ہوئے ہیں اور تمام نئی پیش آنے والی باتوں پر قدرت رکھتے ہیں، اس کی ذات پاک ہے اور اس کے سوا کوئی معبود نہیں۔

یا واحد اَنّیٰ حسنہ متفرّدٌ فی السرّ اَنّت و فی الظواہر معلن

اے حسن میں یکتا ذات! آپ ﷺ ظاہری اور باطنی حالت میں سب کے سامنے ہیں۔

ولقد علمنا عنک اَنّک محسن لکن رأینا منک ما هو اَحسن

ہمیں آپ ﷺ کے بارے میں معلوم ہوا ہے کہ آپ ﷺ احسان کرنے والے ہیں لیکن

دیکھا کہ آپ ﷺ بہت زیادہ احسان کرنے والے ہیں۔

ینزیہ حسنک عن شبیہ و اَجب اذ مثل حسنک فی الوری لا یمكن

آپ ﷺ کے حسن کو مشابہت سے پاک قرار دینا واجب ہے کیونکہ آپ ﷺ کے حسن

جیسا مخلوق میں ناممکن ہے۔

بصفات حسنک کلّ کون مفتح و فصیحہ ان رام یحصی الکن

آپ ﷺ کے حسن کو خوبیوں کو ساری کائنات بیان کر رہی ہے اگر نہ بولنے والا بھی شمار کرنے

کا ارادہ کرتا تو بیان کر دیتا۔

ان قلت اَفنی، قلت: هذا حاصل ا و قلت عبدک، قلت: هذا بیّن

اگر میں کہوں کہ میں فنا ہو جاؤں گا تو آپ ﷺ کہیں گے یہ چیز حاصل ہونے والی ہے، یا میں

کہوں کہ آپ ﷺ کا غلام ہوں تو آپ ﷺ کہیں گے یہ ظاہر ہے۔

فمن الذی یفنی علیک صباۃ و من الذی بجمال حسنک یفتن

کون ہے جو عشق کی وجہ سے آپ ﷺ پر فدا ہوا اور کون ہے جو آپ ﷺ کے حسن و جمال

کی وجہ سے آزمائش میں پڑ جائے۔

یارب ثبتنا علی الایمان وال
اسلام التقوی فانک محسن
اے پروردگار! ہمیں ایمان، اسلام اور تقویٰ پر ثابت قدمی عطا فرما، بیشک آپ احسان کرنے والے ہیں۔

وصل الصلاة مع السلام علی النب
می وآلہ وہم الذین قد أحسنوا
اور رحمت کاملہ اور سلامتی نازل فرما دیجئے نبی کریم ﷺ اور آپ ﷺ کی آل پر جنہوں نے احسان کیا ہے۔

فصل

جس محبت کرنے والے کو علم ہو کہ آپ ﷺ کا اسم گرامی منذر، نذیر مبشر اور بشیر ہے اس کے لئے ادب یہ ہے کہ وہ اللہ کی رحمت کا امیدوار ہو، اس کے عذاب سے ڈرتا رہے، اگر جنت اور اس کی خوش کرنے والی نعمتوں کو دیکھے تو اللہ کی رحمت سے امید رکھے اور اس سے اچھا گمان رکھے، اگر وہ جہنم پر نظر کرے کہ اللہ تعالیٰ نے اسے جہنمیوں کے لئے تیار کیا ہے تو اس سے پناہ مانگے اور اس کی چنگھاڑ سے ڈرتا رہے، اور اپنے دل میں اس بات کا استحضار رکھے کہ اللہ تعالیٰ جو چاہتا ہے وہی کرتا ہے اور جس چیز کا ارادہ کر لے اس کا فیصلہ کر لیتا ہے، بیشک وہ پاک، صاحب تعریف اور بزرگی والی ذات ہے۔

چنانچہ اللہ تعالیٰ نے اپنے اولیاء کی تعریف اس ارشاد سے فرمائی ہے:

{ يَدْعُونَ رَبَّهُمْ خَوْفًا وَطَمَعًا وَمِمَّا رَزَقْنَاهُمْ يُنْفِقُونَ } السجدة ١٦

ترجمہ: وہ اپنے پروردگار کو امید و خوف (کے ملے جذبات) سے پکار رہے ہوتے ہیں، اور ہم نے جو انہیں رزق دیا ہے اس میں سے (نیکی کے کاموں میں) خرچ کرتے ہیں۔

اس کا معنی یہ ہے کہ وہ جہنم کے خوف اور جنت کی لالچ میں اللہ تعالیٰ سے دعا کرتے ہیں یا اس کا مطلب یہ ہوگا کہ اللہ تعالیٰ کے دیدار سے محرومی کے خوف اور جنت میں اللہ تعالیٰ کے دیدار کی لالچ میں دعا کرتے ہیں یا اس کا معنی یہ ہے کہ وہ ایمان کی حلاوت کے چھن جانے کے خوف اور اللہ تعالیٰ کی مناجات کی لذت حاصل کرنے کی لالچ میں اللہ تعالیٰ سے دعا کرتے ہیں، امید اور خوف یقین کا ایک درجہ اور نیک لوگوں کی نشانی ہیں۔

جس شخص کی اساس صحیح ہو اور وہ صحت کے اعتبار سے قوی ہو، لذتوں میں گھرا ہوا ہو، اس کا دل

شہوات سے بھرا ہوا ہو، اسے چاہیے کہ ڈرانے والی چیزوں کو سوچا کرے، شاید وہ اسے خلاف شریعت باتوں کے ارتکاب سے روک دے، نیز وہ موت کے بعد کی سختیوں اور حسرتوں پر کثرت سے غور و فکر کرے، مجھے اور مجھ جیسے گنہگاروں کو جو برائیاں جمع کر کے افسوس کم کرتے ہیں صرف توبہ اور اللہ کی طرف رجوع سے ہی فائدہ ہوگا، اللہ تعالیٰ کا ارشاد ہے:

{ وَ سَيُقَ الْذِينَ اتَّقُوا رَبَّهُمْ إِلَى الْجَنَّةِ زُمَرًا } الزمر ۴۳

ترجمہ: اور جنہوں نے اپنے پروردگار سے تقویٰ کا معاملہ کر رکھا تھا انہیں جنت کی طرف گروہوں کی شکل میں لے جایا جائے گا۔

اللہ تعالیٰ کا ارشاد ہے:

{ وَ أَنْيَبُوا إِلَى رَبِّكُمْ وَ اسْلِمُوا لَهُ مِنْ قَبْلِ أَنْ يَأْتِيَكُمُ الْعَذَابُ ثُمَّ لَا

تُنصَرُونَ } الزمر ۵۴

ترجمہ: اور تم اپنے پروردگار سے لوگاو، اور اس کے فرماں بردار بن جاؤ قبل اس کے کہ تمہارے پاس عذاب آئیے، پھر تمہاری مدد نہیں کی جائے گی۔

اللہ تعالیٰ کا ارشاد ہے:

{ قَالَ يَقَوْمِ لِمَ تَسْتَعْجِلُونَ بِالسَّيِّئَةِ قَبْلَ الْحَسَنَةِ لَوْ لَا تَسْتَغْفِرُونَ

اللَّهُ لَعَلَّكُمْ تُرْحَمُونَ } النمل ۴۶

ترجمہ: صالح نے کہا: اے میری قوم کے لوگو! اچھائی سے پہلے برائی کو کیوں جلدی مانگتے ہو، تم اللہ سے معافی کیوں نہیں مانگتے تاکہ تم پر رحم کیا جائے۔

اسی طرح اللہ تعالیٰ کا ارشاد ہے:

{ لَا أَقْسِمُ بِيَوْمِ الْقِيَامَةِ وَلَا أَقْسِمُ بِالنَّفْسِ اللَّوَّامَةِ } القیمة ۲۱

ترجمہ: میں قسم کھاتا ہوں نیامت کے دن کی، اور قسم کھاتا ہوں ملامت کرنے والے نفس

کی، (کہ ہم انسان کو ضرور دوبارہ زندہ کریں گے)۔

حضرت حسن بصری اللہ تعالیٰ کے اس ارشاد کے تحت فرماتے ہیں کہ تم جس مومن سے بھی ملو گے وہ

اپنے نفس کو سزا دیتے ہوئے یہ کہہ رہا ہوگا کہ میں نے اپنی گفتگو، کھانے اور پینے سے کیا نیت کی ہے اور تم

گنہگار کو اس طرح پاؤ گے کہ وہ اپنا کام کر رہا ہے نہ نفس کو منع کرتا ہے اور نہ اپنے پروردگار کو یاد کرتا ہے۔
حضرت مالک بن دینار رحمۃ اللہ علیہ فرماتے ہیں کہ اللہ اس بندے پر رحم فرماتے ہیں جو اپنے نفس سے کہے:
کیا تم نے فلاں کام نہیں کیا اور فلاں کام سے رکا نہیں، پھر مذمت کر کے اس سے جھگڑا کرے، اسے خوف
دلانے اور پھر اللہ تعالیٰ کی کتاب کا ذکر کرے۔

حضرت ابراہیم تیمی رحمۃ اللہ علیہ فرماتے ہیں کہ میں نے اپنے نفس کو جنت کا نمونہ دکھایا کہ اس کے
پھل کھا رہا ہوں، اس کی نہروں سے پی رہا ہوں اور حوروں سے ملاقات کر رہا ہوں، پھر میں نے اپنے
نفس کو جہنم کا نمونہ دکھایا کہ اس کا زقوم کھا رہا ہوں، اس کی پیپ پی رہا ہوں، اس کی زنجیروں اور طوقوں
کا سامنا کر رہا ہوں، پھر میں اپنے نفس سے کہتا ہوں کہ اے نفس! تم کیا چیز چاہتے ہو؟ وہ کہتا ہے کہ میں
دنیا میں واپس جانا چاہتا ہوں تاکہ نیک عمل کروں اور اپنے پروردگار کی اطاعت میں کوشش کروں اور اس کی
ذات سے ڈروں، میں کہتا ہوں، تم صرف صحابہ کرام جیسے اعمال کی تمنا کیا کرو جنہوں نے اللہ تعالیٰ کی
مراد کو سمجھا، درحقیقت وہ اللہ کے بندے تھے، انہوں نے دنیا سے بے رغبتی اختیار کی، نصیحت قبول کی
اور ڈرتے رہے، اور اللہ تعالیٰ سے جتنا ڈرتے رہے اتنا ہی اس کے قریب ہوتے رہے۔

حضرت انس بن مالک رضی اللہ عنہ فرماتے ہیں کہ ایک دن میں حضرت عمر بن خطاب کے ساتھ
نکل کر ان کے ایک باغ میں داخل ہوا تو انہیں یہ فرماتے ہوئے سنا جبکہ ہمارے درمیان دیوار حائل تھی اور وہ
باغ میں تھے اور خود کو کہہ رہے تھے کہ اے عمر بن خطاب! امیر المؤمنین! رک جا! باز آ جا! ورنہ اللہ کی قسم وہ
تمہیں ضرور بالضرور سزا دے گا۔

اے دھوکے میں پڑے ہوئے انسان! جب حضرت عمر جیسی شخصیت اللہ تعالیٰ کے بہت زیادہ
دھیان، خوف اور حیا کے باوجود یہ کہہ رہی ہے تو ہم جیسے ان لوگوں کا کیا حال ہوگا جن کے بارے میں اللہ
تعالیٰ کا ارشاد ہے:

{يَسْتَخْفُونَ مِنَ النَّاسِ وَلَا يَسْتَخْفُونَ مِنَ اللَّهِ وَهُوَ مَعَهُمْ إِذْ يُبَيِّتُونَ

مَا لَا يَرْضَى مِنَ الْقَوْلِ وَكَانَ اللَّهُ بِمَا يَعْمَلُونَ مُحِيطًا} النساء ۱۰۸

ترجمہ: یہ لوگوں سے تو شرماتے ہیں اور اللہ سے نہیں شرماتے، حالانکہ وہ اس وقت بھی ان کے
پاس ہوتا ہے جب وہ راتوں کو ایسی باتیں کرتے ہیں جو اللہ کو پسند نہیں۔ اور جو کچھ یہ کر رہے

ہیں اللہ نے اس سب کا احاطہ کر رکھا ہے۔

اے ہماری غفلت کہ ہم نے پروردگار کا یہ ارشاد بھی نہ سنا:

{ وَاتَّقُوا يَوْمًا تُرْجَعُونَ فِيهِ إِلَى اللَّهِ ، ثُمَّ تُوَفَّى كُلُّ نَفْسٍ مَّا كَسَبَتْ وَهُمْ لَا يُظْلَمُونَ } البقرة

ترجمہ: اور ڈرو اس دن سے جب تم سب اللہ کے پاس لوٹ کر جاؤ گے پھر ہر شخص کو جو کچھ اس نے کمایا ہے پورا پورا دیا جائے گا، اور ان پر کوئی ظلم نہیں ہوگا۔

کیا تم اللہ تعالیٰ کے اس ارشاد سے نصیحت نہیں پکڑتے کہ:

{ فَسَيَرَى اللَّهُ عَمَلَكُمْ وَرَسُولُهُ وَالْمُؤْمِنُونَ وَ وَسُوْدُونَ إِلَىٰ عِلْمِ الْغَيْبِ وَالشَّهَادَةِ فَيُنَبِّئُكُمْ بِمَا كُنْتُمْ تَعْمَلُونَ } التوبة ۱۰۵

ترجمہ: اب اللہ بھی تمہارے طرز عمل دیکھے گا اور اس کا رسول بھی اور مومن لوگ بھی۔ پھر تمہیں لوٹا کر اس ذات کے سامنے پیش کیا جائے گا جس کو چھپی اور کھلی تمام باتوں کا پورا علم ہے۔ پھر تمہیں بتائے گا کہ تم کیا کچھ کرتے رہے ہو۔

منك التفضل والاحسان والكرم ومنى الفقر والافلاس والعدم

احسان اور فضل و کرم آپ طرف سے ہے اور فقر و افلاس اور محتاجی میری طرف سے ہے۔

يا واحداً جلّ عن شبهه وعن مثل

اے وہ یکتا ذات! جو کسی مثل اور مشابہت سے پاک ہے اور جس کی شان فضل و کرم اور انعام

کرنا ہے۔

لا تنظرن لأفعالی فتہلکنی وانظر لہا الخلق طرامنک قد علموا

ہرگز میرے اعمال کی طرف نہ دیکھنا کہ آپ مجھے ہلاک کر دیں، بلکہ اس بات پر نظر فرمائیں کہ

ساری مخلوق آپ کے بارے میں یہ جانتی ہے۔

عفو و صفح و افضال و مغفرة و رحمة شاهدها العرب والعجم

کہ آپ عفو و درگزر کرنے والے، فضیلت مغفرت اور رحمت والے ہیں، ان باتوں کی گواہی

عرب و عجم نے دی ہے۔

انّ الکریم اذا حلّ اللئیم به یدنی ویعفو وان زلّت به القدم

بیشک نامراد آدمی کے پاس جب کریم آدمی آتا ہے تو وہ اسے قریب کرتا ہے اور اگر اس سے لغزش ہو جائے تو اسے معاف کرتا ہے۔

وانت اعظم من جلّت مکارمہ یامن علیہ اعتماد الخلق کلّهم

آپ وہ بڑی ذات ہیں جس کے اخلاق بھی بڑے ہیں اے وہ ذات جس پر ساری مخلوق نے اعتماد کیا ہے۔

قد غرّنی الحلم فی الدنیا فما أنذا علانی السقم واستولانی الندم

یقیناً دنیا میں مجھے علم نے دھوکے میں ڈال رکھا ہے اور اب بیماری اور ندامت مجھ پر غالب آچکی ہے۔

لہذا اے اللہ کے بندو! اپنے گناہوں سے جلدی توبہ کرو، موت سے پہلے اپنے رب کی طرف رجوع کرو اور اس جنت کی طرف سبقت کرو جس کی چوڑائی آسمانوں اور زمین کے برابر ہے، اللہ تعالیٰ نے اسے تمہارے لئے تیار کر رکھا ہے، اپنے خالق کے بارے میں اچھا گمان رکھو، یقیناً عنقریب قیامت کے دن تم اپنے رب کی ایسی رحمت دیکھو گے جس کا کھٹکا تمہارے دل پر نہیں گذرا ہے۔

ایک روایت میں نبی کریم صلی اللہ علیہ وسلم نے ارشاد فرمایا:

”ان ربکم سبحانہ وتعالیٰ أرحمُ بکم جمیعاً من ہذہ بولداہا“

ترجمہ: بیشک تمہارا پروردگار اس ماں کے اپنے بچے کیساتھ محبت سے بڑھ کر تم سے محبت کرتا ہے۔ (اتحاف السادة المتقين)

چنانچہ مسلمان اس خوشخبری والی بات کی وجہ سے بہت زیادہ خوشی کی حالت میں منتشر ہوئے۔

حضرت عمر بن حازم انصاری رضی اللہ عنہ فرماتے ہیں کہ رسول اللہ صلی اللہ علیہ وسلم نے تین دن تک ہم سے پردہ کئے رکھا، آپ صلی اللہ علیہ وسلم صرف فرض نمازوں کے لئے نکلتے اور واپس تشریف لے جاتے، چوتھے دن آپ صلی اللہ علیہ وسلم ہمارے پاس تشریف لائے تو ہم نے عرض کیا: اے اللہ کے رسول! آپ صلی اللہ علیہ وسلم نے اپنے آپ کو ہم سے روکے رکھا یہاں تک کہ ہمیں یہ خیال ہوا ہے کہ آپ صلی اللہ علیہ وسلم کیساتھ کوئی حادثہ پیش آیا ہے، آپ صلی اللہ علیہ وسلم نے فرمایا: اچھی بات ہی پیش آئی ہے، بیشک میرے پروردگار نے میرے ساتھ یہ وعدہ کیا ہے کہ

میری امت کے ستر ہزار آدمیوں کو بغیر حساب اور عذاب کے جنت میں داخل کرے گا، میں تین دن تک اللہ تعالیٰ سے مانگتا رہا اور میں نے اپنے پروردگار کو یکتا بزرگی والا اور کریم پایا، چنانچہ اس نے مجھے ہر ستر ہزار کے ساتھ ستر ہزار مزید عطا فرمائے، میں نے عرض کیا کہ اے پروردگار! کیا میری امت اس تعداد تک پہنچے گی؟ اللہ تعالیٰ نے فرمایا میں تمہارے لئے اعراف والوں سے اس تعداد کو پورا کروں گا۔ اور جبریل علیہ السلام حرہ مقام کے آس پاس میرے سامنے آئے اور کہا: اپنی امت کو خوشخبری سنا دو کہ جسے موت اس حال میں آئے کہ اس نے اللہ کے ساتھ شرک نہ کیا ہو وہ جہنم میں داخل نہیں ہوگا، میں نے پوچھا: اے جبریل! اگرچہ اس نے چوری کی ہو، زنا کیا ہو اور شراب پی ہو؟ جبریل نے کہا: اگرچہ اس نے چوری کی ہو زنا کیا ہو اور شراب پی ہو، حضرت ابو ذر رضی اللہ عنہ فرماتے ہیں کہ رسول اللہ ﷺ نے یہ آیت تلاوت فرمائی:

{وَلِمَنْ خَافَ مَقَامَ رَبِّهِ جَنَّاتٍ ۙ الر حمن ۴۶}

ترجمہ: اور جو شخص (دنیا میں) اپنے پروردگار کے سامنے کھڑا ہونے سے ڈرتا تھا اس کے لئے دو باغ ہونگے۔

تو میں نے عرض کیا کہ اگر وہ زنا اور چوری کرے تو بھی؟ آپ ﷺ نے ارشاد فرمایا:

وان زنی وان سرق. وعلی رغم انف ابی ذر۔

ترجمہ: اگرچہ وہ زنا اور چوری کرے اور اگرچہ ابو ذر کا ناک خاک آلود ہو جائے۔

(طبرانی کنز العمال، درمنثور)

ان احادیث میں اللہ کی رحمت کے وسیع ہونے اور اس کے ساتھ حسن ظن رکھنے کی بشارت ہے، وہ جو دو کرم کا مالک اور مشفق و مہربان ہے، وہ جس چیز کا ارادہ کرے عطا کرتا ہے، جو چاہے اس پر قادر ہے، ہم اس کے فضل و کرم سے امید کرتے ہیں کہ ہمارے ساتھ وہ معاملہ نہیں کرے گا جس کے ہم مستحق ہیں اور ہماری جو باتیں اس کے علم میں ہیں ہم پر اپنی شان کے مطابق فضل کرے گا اور ہمارے اعمال کا مواخذہ نہیں کرے گا جنہیں وہ جانتا ہے۔

یہ اسم مبارک آخری نام تھا جسے میں نے کتاب الشفا میں آپ ﷺ کے ناموں میں دیکھا ہے،

پس آپ ﷺ ہمارے حبیب اور پروردگار کی بارگاہ میں ہمارا وسیلہ ہیں، اور اس دن ہمارے سفارشی ہونگے

جس دن ہم پر ہولناکیاں آئیں گی، نیز آپ ﷺ سختیوں اور موت کے وقت ہماری جائے پناہ ہونگے۔

بیشک اللہ سبحانہ و تعالیٰ نے ہم پر اس کام کو آسان کر دیا ہے، ان مبارک ناموں اور صفات کی تشریح کا مقصود پورا ہونے پر اس کی تعریف اور شکر ہے، ان شاء اللہ ہم اس بات کی امید رکھتے ہیں کہ اس کے ذریعے وہ ہمیں مقصود تک پہنچائے گا اور مجھے نبی کریم ﷺ کا قرب عطا کرے گا، مجھے اور اس کتاب کے سامعین کا حشر نبی کریم ﷺ اور آپ ﷺ کے صحابہ کی جماعت کے ساتھ کرے گا، اللہ تعالیٰ نبی کریم ﷺ کی آل اور صحابہ کرام پر رحمت کاملہ اور سلامتی نازل فرمائے۔

اللہ تعالیٰ کی تعریف اور اس کی بہترین مدد سے کتاب مکمل ہوئی، اللہ تعالیٰ رحمت کاملہ اور سلامتی نازل فرمائے ہمارے سردار محمد ﷺ کی ذات پر۔

(آخر میں فاضل محقق کہتے ہیں کہ) میں محمد رضوان بن احمد بن عبدالرزاق بن احمد الدایہ، ساکن دومی، خاندان صالحی، اصلاً مکی، اور مذہباً حنبلی، سنت نبویہ کا خادم اور آپ ﷺ کی محبت اور اطاعت کا سایہ حاصل کرنے والا، اور آپ ﷺ کی ہدایت سے ہدایت حاصل کرنے والا دعا گو ہے کہ اللہ تعالیٰ اس کتاب کے مولف پر رحم فرمائے اور انہیں بہترین اجر و ثواب عطا فرمائے۔

مجھے اس کتاب کی نظر ثانی سے ربیع الاول ۱۴۲۳ھ کو فراغت حاصل ہوئی، اور یہ کتاب کو منظر عام پر لانے سے پہلے آخری قراءت ہے، اللہ تعالیٰ اس کتاب کو ہمارے لئے نافع بنائے، اور ہر شخص کو نفع عطا فرمائے جس نے اس کی طباعت اور نشر و اشاعت میں آسانی پیدا کی ہے، اور تمام تعریفیں اللہ رب العالمین کیلئے ہیں۔

